

تذکرہ ابوالمحاسن

جمعیت علماء ہند کے زیر اہتمام مفکر اسلام حضرت مولانا ابوالمحاسن سید محمد سجاد سیمنار منعقد ۵ اگسٹ ۲۰۱۸ء میں پیش کردہ مقالات کا مجموعہ

مرب اختر آما عادل قاسمی

کوچہ مولانا ابوالمحاسن سید محمد سجاد سیمنار
ستھانہ مدرسہ بانی شریعت منعطف سنگتپور (دہلی)



جمعیت علماء ہند



جمعیت علماء ہند
Jamiat Ulama-i-Hind
جیاتی اتحاد علماء اسلام

”اذکرو ام حasan موتاکم“ (أبوداؤد)

تذکرہ ابوالحسن

جمعیۃ علماء ہند کے زیر اہتمام مفکر اسلام حضرت مولانا ابوالحسن سید محمد سجاد سیمینار (منعقدہ ۱۵ ار دسمبر ۲۰۱۸ء) میں پیش کردہ مقالات کا جمیع

مرتب:

اختر امام عادل قاسمی

کنویز مولانا ابوالحسن محمد سجاد سیمینار

مہتمم جامعہ ربانی، منور و اشرف، ضلع سمسٹی پور (بھار)

ناشر

جمعیۃ علماء ہند

۱- بہادر شاہ ظفر مارگ، نئی دہلی - ۲

تفصیلات

نام کتاب : تذکرہ ابوالحسن
مرتب : اخترا مام عادل قاسمی (کنویز مولانا ابوالحسن محمد سجاد سیمینار)
سن اشاعت : ۲۰۱۹ء
طبعات : شیر وانی آرت پر نظرس، دہلی
صفحات : ۶۸۸
قیمت : چھ سو پچاس روپے Rs. 650/-
ناشر : شعبہ نشر و اشاعت، جمیعۃ علماء ہند
ا- بہادر شاہ نظر مارگ، نئی دہلی - ۲

ملنے کا پتہ:

الجمعیۃ بک ڈپو گلی قاسم جان، دہلی - ۱۱۰۰۰۶

مندرجات تذكرة ابوالمحاسنؒ

پیش گفتار	مفتی اخترام عادل قاسمی (مرتب)	۷
باب اول: شخصی حالات (عہد، خاندانی پس منظر اور تعلیم و تربیت)		
مولانا ابوالمحاسن محمد سجاد علیہ الرحمہ - عہد اور خاندان	ڈاکٹر محمد کفیل احمد ندوی	۱۲
مولانا ابوالمحاسن محمد سجادؒ ولادت اور تعلیم و تربیت سے تعمیر شخصیت تک	حضرت مولانا محمد قاسم صاحب	۳۹
حضرت مولانا ابوالمحاسن محمد سجادؒ ولادت سے تعمیر شخصیت تک	ڈاکٹر محمد کفیل احمد ندوی	۸۳
حضرت مولانا ابوالمحاسن محمد سجادؒ کے جلیل القدر اساتذہ کرام	مولانا طلحہ نجف ندوی استھانوی	۶۱
حضرت مولانا ابوالمحاسن محمد سجادؒ کے رفقہ احباب	مولانا محبوب فروغ احمد قاسمی	۷۲
باب دوم: علمی خدمات اور مقام		
مولانا سجادؒ کی تدریسی خدمات و خصوصیات	مفتی نذر تو حید المظاہری	۱۱۳
حضرت مولانا ابوالمحاسن سجادؒ کی تعلیمی و تدریسی خدمات و خصوصیات	مفتی اشتیاق احمد قاسمی	۱۲۰
حضرت مولانا ابوالمحاسن محمد سجادؒ کی تدریسی خدمات، امتیازات و خصوصیات	مفتی اخترام عادل قاسمی	۱۳۱
حضرت مولانا ابوالمحاسن محمد سجادؒ - ایک نابغہ روزگار شخصیت	جناب ایں ایم شرف صاحب	۱۶۵
مولانا ابوالمحاسن محمد سجادؒ - ایک جامع کمالات اور جامع محاسن شخصیت	مولانا نور الحسن راشد کاندھلوی	۱۷۰
حضرت مولانا ابوالمحاسن محمد سجادؒ فقہی، قانونی اور سیاسی بصیرت	مولانا عقیق احمد بستوی	۱۸۸
حضرت مولانا محمد سجادؒ کا فقہی مقام و مرتبہ	مفتی اخترام عادل قاسمی	۲۰۲
حضرت مولانا ابوالمحاسن محمد سجادؒ کی فقہی بصیرت	مفتی محمد سعید الرحمن قاسمی	۲۳۸
مفکر اعظم حضرت مولانا ابوالمحاسن محمد سجاد صاحب بہاریؒ - بیسویں صدی میں اسلامی قیادت کا شہد ماغ	مولانا محمد نوشاد نوری قاسمی	۲۲۷

۲۶۳	مفتی رشید احمد فریدی	مفکر اسلام، فقیہ زمانہ۔ حضرت مولانا ابوالمحاسن محمد سجاد بہاری
۲۷۷	مفتی محمد شاہد قاسمی	حضرت مولانا ابوالمحاسن کے محاسن تحریری
۳۰۵	امتیاز احمد واعظ قاسمی	مفکر اسلام حضرت مولانا ابوالمحاسن محمد سجاد کے علوم و معارف۔ خطبات و مکاتیب کا ایک مطالعہ

باب سوم: ملی و سیاسی خدمات

۳۲۳	مولانا مفتی فضیل الرحمن ہلال عثمانی	حضرت مولانا ابوالمحاسن محمد سجاد صاحب۔ حیات و خدمات
۳۲۸	مولانا ذاکر ط محمد سعود عالم قاسمی	مولانا ابوالمحاسن محمد سجاد کی ملی خدمات
۳۳۶	جناب محمد سالم جامعی صاحب	مفکر ملت حضرت مولانا ابوالمحاسن محمد سجاد۔ فراست ایمانی کا ایک عملی نمونہ
۳۲۳	مولانا ذاکر ط محمد شکیب قاسمی	حضرت مولانا ابوالمحاسن محمد سجاد۔ حیات و خدمات
۳۵۳	ڈاکٹر صدر زیر ندوی	فقیہ انفس علامہ ابوالمحاسن محمد سجاد۔ حیات و خدمات پر ایک نظر
۳۷۰	احمد بن مفتی نذر تو حیدر مظاہری	ملک و ملت کی تعمیر کے لیے مولانا سجاد کی قربانیاں
۳۸۳	مفتی محمد خالد حسین نیوی قاسمی	تحریک خلافت اور مولانا ابوالمحاسن محمد سجاد
۳۲۳	مولانا مفتی محمد سلمان منصور پوری	ابوالمحاسن حضرت مولانا محمد سجاد بہاری۔ جمیعت علماء ہند کے ایک اہم معمار
۳۳۲	مفتی اختر امام عادل قاسمی	مفکر اسلام حضرت مولانا ابوالمحاسن سید محمد سجاد صاحب اور جمیعت علماء ہند
۳۵۶	مفتی محمد خالد حسین نیوی قاسمی	سول نافرمانی کی تحریک اور ادارہ حربیہ۔ حضرت مولانا سجاد کی مجاہدانہ زندگی کا شاہکار
۳۷۳	حضرت مولانا شاہ ہلال احمد قادری	حضرت مولانا ابوالمحاسن محمد سجاد اور تحریک امارت
۵۰۱	مولانا نور الحق رحمانی قاسمی	مفکر اسلام حضرت مولانا ابوالمحاسن محمد سجاد اور تحریک امارت شرعیہ
۵۲۲	مولانا مفتی عطاء الرحمن قاسمی	حضرت مولانا ابوالمحاسن محمد سجاد: امارت شرعاً کی تاسیس کا پس منظر
۵۳۹	مولانا مفتی محمد ثناء الہبی قاسمی	بانی امارت شرعیہ بحیثیت نائب امیر شریعت
۵۴۹	ڈاکٹر سید حسین بن احمد ندوی	حضرت مولانا سجاد کی سیاسی زندگی اور ان کی قائم کردہ سیاسی پارٹی
۵۶۰	پروفیسر شکیل احمد قاسمی	ایوان حکومت میں فکر سجاد کی بازگشت

باب چہارم: افکار و نظریات

۵۶۶	حضرت مولانا محمد سجادؒ کے دو ائمۃ نقوش۔ قیام امارت شرعیہ و نظام دار القضاۃ	حضرت مولانا محمد سجادؒ کے دو ائمۃ نقوش۔ قیام امارت شرعیہ و نظام دار القضاۃ
۵۷۶	مفتی اشرف عباس صاحب قاسمی	حضرت مولانا ابوالحسن سجادؒ اور ان کا نظریہ امارت
۵۹۰	ڈاکٹر ابو بکر عباد صاحب	اپنے عہد کا مجد و مفکر۔ حضرت مولانا ابوالحسن محمد سجاد
۶۰۱	ڈاکٹر محمد فہیم اخترندوی	ملکی اور عالمی حالات کے تناظر میں افکار سجاد کی معنویت: سیاسی موقف کے خصوصی حوالے سے
۶۱۶	مولانا خالد سیف اللہ رحمانی	فلکر سجاد کے چند اہم گوشے
۶۲۷	مولانا عبد الحمید نعماںی	مفکر ملک و ملت ابوالحسن مولانا سید محمد سجادؒ۔ چند سیاسی جہات
۶۵۱	مولانا انبیس الرحمن قاسمی	مفکر اسلام حضرت مولانا ابوالحسن سید محمد سجاد کی انفرادیت

باب پنجم: تأثیرات و اعتراضات

۶۵۶	ڈاکٹر مفتی ابیاز ارشد قاسمی	حضرت مولانا ابوالحسن محمد سجادؒ۔ علماء اور مشائخ کی نظر میں
۶۶۷	الشیخ نور الحق القاسمی	المفکر الاسلامی الشیخ العلامہ ابوالحسن محمد سجادؒ و امارتہ الشرعیۃ
۶۸۵	مفتی اخترام امام عادل قاسمی	مختصر روداد۔ مفکر اسلام مولانا ابوالحسن سید محمد سجادؒ و مؤرخ ملت مولانا سید محمد میاں دیوبندی سیمینار



اظہار تشکر

از: محمود اسعد مدّنی، ناظم عمومی جمعیتہ علماء ہند

اللہ رب العزت کے فضل و کرم سے جمعیتہ علماء ہند کی صد سالہ تقریبات کا پہلا سمینار 'مفکر اسلام ابوالمحاسن حضرت مولانا سید محمد سجاد علیہ الرحمہ کی حیات و خدمات' پر ۲۵ اردنسبر ۲۰۱۸ء کو انعقاد پذیر ہوا۔ فاًلحمد للہ علی ذالک۔ مولانا مرحوم جمعیتہ علماء ہند کے اُن معماروں میں سے تھے جن کو جمعیتہ علماء ہند کا دماغ سمجھا جاتا تھا۔ تا عمر کامل اخلاص کے ساتھ جمعیتہ علماء ہند کے پلیٹ فارم سے سرگرم عمل رہے۔ تاریخ جمعیتہ میں شاید آپ کو ہی یہ خصوصیت حاصل ہوئی کہ آپ کے ساتھ ارتھاں (۱۸ رشوال ۱۳۵۹ھ) کے بعد آپ کو خراج عقیدت پیش کرنے کے لیے ۲۸ رشوال ۱۳۵۹ھ مطابق ۲۹ نومبر ۱۹۴۰ء کو پورے ملک میں جمعیتہ علماء ہند کی اپیل پر یوم سجاد منایا گیا۔

'تذکرہ ابوالمحاسن' کے نام سے یہ مجموعہ مذکورہ سمینار میں پیش کیے گئے و قیع علمی اور تحقیقی مقالات کا حسین گلدستہ ہے جس کو سمینار کے کنویز حضرت مولانا مفتی اختر امام عادل قاسمی زید کرمہم نے بڑی خوبی کے ساتھ سجا�ا ہے۔ مولائے کریم موصوف کو اس کی بہتر سے بہتر جزا عطا فرمائے، آمین۔

اسی کے ساتھ یہ واضح کرنا ضروری سمجھتا ہوں کہ مقالات میں پیش کردہ آراء سے جمعیتہ علماء ہند کا اتفاق ضروری نہیں، صرف دیانتہ ان کو باقی رکھا گیا ہے، بالخصوص بعض مقالہ نگار حضرات نے مولانا مرحوم کو جمعیتہ علماء ہند کا بانی لکھا ہے جو حقیقت واقعہ کے خلاف ہے۔ جمعیتہ علماء ہند کے تاسیسی اجلاس منعقدہ ۲۲ نومبر ۱۹۱۹ء بمقام دہلی اور آئینی و دستوری اجلاس منعقدہ ۲۸ نومبر ۱۹۱۹ء تا کیم جنوری ۱۹۲۰ء بمقام امرتسر میں مولانا مرحوم کی شرکت نہیں ہوئی ہے۔ (ملاحظہ فرمائیں مختصر حالات انعقاد جمعیتہ علماء ہند، جمعیتہ علماء کیا ہے، ص.....)

تاہم یہ بھی حقیقت ہے کہ جمعیتہ علماء ہند کے قیام سے قبل آپ علماء کی جماعت کے قیام کے لیے کوشش و سرگردان تھے اور صوبائی سطح پر ۱۹۱۷ء میں 'الجمن علماء بہار' قائم فرمائچے تھے۔

میں تمام مقالہ نگار حضرات کا تھہ دل سے شکرگزار ہوں جن کی بلند پایہ علمی تحقیقات نے سمینار کو کامیابی سے ہمکنار کیا اور سمینار کے کنویز حضرت مولانا مفتی اختر امام عادل قاسمی زید مجدہم کا ممنون و مشکور ہوں جن کی انتہک جدوجہد اور مخلصانہ توجہ و لگن نے ہم خدام جمعیتہ کو اس ادائیگی میں بھر پور سہولت بہم فرمائی۔ جزاہم اللہ خیراً

پیش گفتار

مفتی اختر امام عادل قاسمی

کنویز مولانا ابوالمحاسن محمد سجاد سیمینار

الحمد لله وكفى والصلوة والسلام على نبينا محمد المصطفى
مفكر اسلام حضرت علامہ مولانا سید ابوالمحاسن محمد سجادؒ اپنے عہد کی منتخب روزگار شخصیت تھے،
آپ جاز نیری سادات کی ایک گنام شاخ کے فرد تھے، صلاح و تقویٰ اور دوسروں کے کام آنے
کی سرشت شروع سے اس خاندان میں رہی ہے، زمینداری کے باوجود اس گھرانے کے
افراد دنیا طلبی اور حب جاہ و مال سے ہمیشہ دور رہے، آپ کے والد ماجد مولوی سید حسین بخش ایک
فیاض اور متواضع بزرگ تھے، راجگیر کے راستے پر ان کا گاؤں ”پنهسہ“ واقع تھا، مہماںوں
اور مسافروں سے ان کا دیوان خانہ ہمیشہ آباد رہتا تھا۔ آپ کے بڑے بھائی صوفی احمد
سجاد صاحبؒ ایک فانی فی اللہ اور محبوب صفت شخص تھے، انہوں نے اپنی ساری جاندار خلق
خدا کے لیے چھوڑ دی تھی اور خود جنگل گھومتے رہے، مجازیب اولیاء اللہ میں ان کا شمار ہوتا تھا،
والد کے بعد حضرت مولانا ابوالمحاسن محمد سجاد کی سرپرستی بھی انہوں نے کی۔ حضرت مولانا ابوالمحاسن
محمد سجاد علیہ الرحمہ کے اکلوتے صاحبزادے مولانا حسن سجادؒ (فضل دیوبند) تحریک خلافت کے
پروجش کارکنوں میں تھے، خلافت پر اپنی جان قربان کر دی، تحریک خلافت کی حمایت میں باڑھ
(ضلع پٹنہ) کے مقام پر ایک پروجش تقریر کی اور اسی جرم میں گرفتار ہوئے، جیل گئے اور پھر
بیمار پڑے اور داعیِ اجل کو لبیک کہا، شادی کی تاریخ طے تھی؛ مگر حوران بہشتی ان کے استقبال کے
لیے پہلے سے منتظر تھیں۔ غرض!

ایں خانہ ہمہ آفتاب است

حضرت مولانا محمد سجادؒ نے خود کو دین و ملت اور انسانیت کی خدمت کے لئے وقف کر دیا تھا،
اپنے جملہ کمالات و فضائل، اور حصولیا بیوں کے تمام تر موقع و اسباب کے باوجود اپنے یا اہل
وعیال کے لیے کوئی مادی سرمایہ جمع نہیں کیا، ایک چھوٹا سا مکان بھی نہ بنو سکے، بلکہ ملی مصروفیات
کے ہجوم میں موروٹی زمینوں پر بھی توجہ نہ دے سکے اور وہ نیلام ہو گئیں، اس وقت کی ہر بڑی تنظیم

اور جماعت میں بنیادی حصہ داری کے باوجود بھی عہدوں اور اعزازات کی دوڑ میں شامل نہیں ہوئے، بڑے بڑے کام نہیں کارنا مے انجام دیئے؛ لیکن بوریہ نشیں رہے، آپ نے اپنے عہد کے کئی اداروں کو عظمت بخشی، کئی ادارے اور جماعتوں آپ کے دم سے وجود میں آئیں؛ لیکن ہر نمائش سے دور رہے، واقعی مولانا محمد سجاد جیسی ہستیاں تاریخ میں بار بار پیدا نہیں ہوتیں
ہزاروں سال نگس اپنی بے نوری پر روتی ہے
بڑی مشکل سے ہوتا ہے چمن میں دیدہ ور پیدا

مولانا کی شخصیت کا بڑا امتیاز یہ تھا کہ جہاں رہے وہاں روشنی تقسیم کی، اپنے جسم و جان کی تمام تروانا نیا صرف کرنے میں بھی دریغ نہیں کیا؛ اسی لیے آپ کی حیثیت ہر جگہ ممتاز رہی اور آپ ادارہ کے دماغ اور روح رواں بن کر رہے، اللہ آباد میں ایک عرصہ تک اس شان سے رہے کہ جیسے اس شہر میں آپ کے علاوہ کوئی مفتی ہی نہ ہو، جب آپ وہاں سے رخصت ہونے لگے، تو پورا شہر اسٹیشن پر موجود تھا، اور سب کی زبان پر تھا کہ آج اللہ آباد سے فقہ رخصت ہو رہی ہے۔ مدرسہ اسلامیہ بہار شریف، مدرسہ انوار العلوم گیا، انجمن علماء بہار اور امارت شرعیہ کے توسیب کچھ آپ ہی تھے، آپ کا وصال ہوا تو علامہ سید سلیمان ندوی نے کہا کہ بہار کی تہاد ولت وہی تھے۔ جمیعت علماء ہند اور تحریک خلافت کے بھی بانیوں میں تھے اور آخر تک آپ ان کے مرکز اعصاب کی حیثیت سے رہے اور کوئی عہدہ نہ رکھنے کے باوجود کوئی ایسا محاذہ نہ تھا، جہاں آپ کے نقوش قدم موجود نہ ہوں۔ اسلامی سیاست، اسلامی قانون اور آئینی آگہی میں تو وہ رسول خاص تھا کہ اکابر و اصحاب سب آپ کا لوبہ مانتے تھے، حضرت مولانا منظور نعمانی فرماتے تھے کہ میرے بس میں ہوتا تو میں خاص طور پر نوجوان علماء پر فرض قرار دیتا کہ ”مولانا کی صحبت میں رہ کر کچھ دن تربیت حاصل کریں“۔

آپ نے اپنی شخصیت سے زیادہ اپنے کام کو اہمیت دی، ہمیشہ کام کو آگے اور خود کو پیچھے رکھا، کام کی ایسی فناست کہ اپناسب کچھ اس کے لیے قربان کر دیا، اس شعر کا آپ سے بہتر مصدق ماضی قریب کے ہندوستان نے نہیں دیکھا:

پھونک کر اپنے آشیانے کو
روشنی بخش دی زمانے کو
جمعیۃ علماء ہند آپ کی آرزوں کا مرکز اور زندگی بھر کی محنتوں کا حاصل تھی، دم آخر تک اس

کی خدمت کی اور اس کے قافلہ سالار ہے، یہ آپ کی بنیادی شناخت تھی، اس پلیٹ فارم سے آپ نے ملک و ملت کی وہ عظیم خدمات انجام دیں جو تاریخ میں ہمیشہ یادگار رہیں گی، آپ نے جمیعۃ علماء ہند کی ایک جامع تاریخ ”تذکرہ جمیعۃ علماء ہند“ کے نام سے لکھی تھی، جس کو حکومت نے شائع ہونے کے بعد ضبط کر لیا، اگر وہ تاریخ محفوظ ہوتی تو جمیعۃ علماء ہی نہیں؛ بلکہ پوری ملت ہند یہ کو اس آئینہ میں دیکھا جاسکتا تھا۔

بڑی قابل مسرت بات ہے کہ آج جمیعۃ علماء ہند ایک صدی کا سفر مکمل کرنے جا رہی ہے یقیناً یہ انہی بزرگوں کے سوز جگر اور صدق و خلوص کا ثمرہ ہے، اس موقع پر جمیعۃ علماء ہند نے یہ تاریخی فیصلہ لیا کہ ان اکابر کے اعتراض خدمات کے طور پر ان کی حیات و خدمات پر سیمینار کرائے جائیں؛ تاکہ نئی نسل ان سے روشنی حاصل کرے، یقیناً حضرت مولانا سجادؒ کی شخصیت جامع کمالات اور مرکزی اہمیت کی حامل تھی۔

چنانچہ آج سے چند ماہ قبل جب اس سیمینار کا اعلان کیا گیا، تو اہل علم اور اصحاب قلم نے پوری گرم جوشی کے ساتھ اس کا استقبال کیا اور اپنے ٹیکنی نگارشات سے ہمیں سرفراز کیا، جن میں شخصیت سجاد کے مختلف پہلوؤں پر روشنی ڈالی گئی ہے اور عہد حاضر میں سیرت سجاد اور افکار سجاد کی معنویت پر تفصیلی گفتگو کی گئی ہے، ہم ان تمام اہل علم کے منون ہیں جنہوں نے ہماری حوصلہ افزائی کی اور اس اہم کام کے لیے اپنا ٹیکنی وقت فارغ کیا، فجز اہم اللہ أحسن الجزاء (آمین) ہمیں امید ہے کہ تاریخ ساز سیمینار کی طرح ہماری یہ پیش کش بھی دستاویزی نوعیت کی حامل قرار پائے گی۔ (ان شاء اللہ)

یہ مجموعہ ”تذکرہ ابوالمحاسن“ جو آپ کے ہاتھوں میں ہے، اس کو محض پچھلی چیزوں کا اعادہ تصور نہ کیا جائے؛ بلکہ اس میں بہت سی نئی چیزیں بھی شامل ہیں، جو پہلی بار تفصیل کے ساتھ اس کتاب میں آئی ہیں، اس کا صحیح اندازہ تو اس وقت ہو گا، جب آپ اس کا خود مطالعہ کریں گے؛ لیکن بطور تعارف چند چیزوں کی طرف اشارہ کرتا ہوں:

☆ حضرت مولانا سجاد کے خاندان اور علاقہ کے بارے میں پچھلی کتابوں میں بہت کم معلومات ملتی ہیں، جب کہ خاندان اور وطن کے احوال بھی تاریخ کا حصہ ہیں، کسی انسان کی سیرت اس کے مقامی حالات اور علاقائی پس منظر سے کٹ کر مکمل نہیں ہو سکتی، اس مجموعہ میں آپ کے خاندانی احوال اور علاقہ کے جغرافیائی، تمدنی اور دینی پس منظر پر پہلی مرتبہ تفصیل سے

روشنی ڈالی گئی ہے، مولانا ہی کے ہم طلن جناب مولانا کفیل احمد ندوی (بہار شریف) نے بڑی عرق ریزی کے ساتھ افراد خاندان سے مل کر اور متعلقہ کاغذات کا مطالعہ کر کے ایک اہم تاریخی دستاویز تیار کر دی ہے۔ (جزاہ اللہ)

☆ مولانا سجاد مدرسہ کے آدمی تھے، مدرسہ نے ہی ان کو تیار کیا انہوں نے ایک طویل عرصہ تک مدرسون میں تدریسی خدمات انجام دیں، تعلیم و تدریس آپ کی زندگی کا اہم ترین باب ہے؛ لیکن مولانا کی ملی اور سیاسی خدمات پر جو توجہ دی گئی، وہ اس حصہ پر نہیں دی گئی اور مولانا کی قائدانہ حیثیت کو جس قوت کے ساتھ نمایاں کیا گیا، آپ کی معلمانہ حیثیت کو نہیں کیا گیا، آپ پر شائع شدہ مقالات کے پڑھنے سے باہمی انظیر میں مولانا محض ایک ملی رہنماء اور قومی لیڈر محسوس ہوتے ہیں، بلاشبہ مولانا کی قائدانہ حیثیت بے حد بلند ہے؛ لیکن مولانا اصلاً علمی آدمی تھے اور اس کا اظہار آپ کی علمی و تدریسی زندگی کی تفصیلات کے بغیر نہیں ہو سکتا؛ اس لیے ضرورت تھی کہ مولانا کی زندگی کے اس حصہ کو بھی سامنے لا یا جائے؛ تاکہ آپ کی علمی حیثیت کو سمجھنے میں آسانی ہو۔ اس حقیر نے آپ کی شخصیت کے اس حصہ پر ایک مقالہ تحریر کیا ہے اور کوشش کی ہے کہ پچھلی معلومات کو اس طرح مرتب کر دیا جائے کہ آپ کی زندگی کا یہ گوشہ بڑی حد تک روشنی میں آجائے۔ مولانا مفتی محمد نذر توحید مظاہری (چتر اجھار ہنڈ) اور مفتی اشتیاق احمد قاسمی استاذ دار العلوم دیوبند کے قیمتی مقالات بھی اسی موضوع پر ہیں۔

☆ حضرت مولانا سجاد صاحب اپنے زمانہ کے بڑے فقیہ تھے، وہ فقه و قانون کی بے نظریہ مہارت رکھتے تھے، جن علماء کی آپ سے ملاقاتیں ہوئیں، انہوں نے آپ کی فقہی اور قانونی بصیرت کا اعتراف کیا۔ علامہ انور شاہ کشمیری، شیخ الاسلام علامہ شبیر احمد عثمانی، مفتی اعظم مفتی کفایت اللہ صاحب دہلوی اور حضرت مولانا عبدالباری فرنگی محلی یہ تمام حضرات آپ کی فقہی دقیقہ رسی اور بالغ نظری کے معترف تھے، علامہ کشمیری اور علامہ عثمانی آپ کو فقیہہ النفس کہتے تھے؛ لیکن مولانا کی شخصیت اس میدان میں جس قدر بلند تھی، اتنا ہی اس موضوع پر کم لکھا گیا، بعض اہل علم کی مختصر اور قیمتی تحریریں ضرور موجود ہیں؛ لیکن ضرورت تھی کہ اس پر مزید تفصیل کے ساتھ روشنی ڈالی جائے؛ تاکہ مولانا کا فقہی مقام نئی نسل کے سامنے نکھر کر آ سکے۔ مولانا مفتی عتیق احمد بستوی استاذ دار العلوم ندوۃ العلماء لکھنؤ، مفتی سعید الرحمن قاسمی مفتی امارت شرعیہ پھلواری شریف پٹنہ اور حقیر راقم الحروف نے اس موضوع پر خامہ فرسائی کی ہے اور مولانا کے فقہی اور قانونی حصے

کا بڑا ذخیرہ جمع ہو گیا ہے، مولانا کی فقہی بصیرت پر اتنی تفصیل کے ساتھ پہلے نہیں لکھا گیا تھا۔

☆ عصر حاضر میں ملکی اور عالمی حالات کے تناظر میں افکار سجاد کی بڑی معنویت ہے، یہ بہت حساس اور اہم مسئلہ ہے؛ لیکن پچھلے مطبوعہ ذخیرے میں اس پہلو کو بہت زیادہ اہمیت نہیں دی گئی تھی، حالاں کہ مفکرین ملت ہر دور میں مولانا محمد سجاد کے افکار کو رہنمای خطوط کی حیثیت سے دیکھتے رہے ہیں۔ پہلی بار زیر نظر مجموعہ میں اس موضوع کو خاص ہدف بنایا گیا، کئی اصحاب علم نے اس پہلو پر اپنی قلمی کاوشیں ہمیں ارسال کیں، ان میں مولانا خالد سیف اللہ رحمانی صاحب جزل سیکریٹری اسلامک فقه اکیڈمی انڈیا، ڈاکٹر فہیم اختر ندوی صدر شعبۃ اسلامک اسٹیڈیز مولانا ابوالکلام آزاد نیشنل اردو یونیورسٹی حیدر آباد، ڈاکٹر ابو بکر عباد دہلی یونیورسٹی دہلی، مولانا عبدالحمید نعمانی بطور خاص قابل ذکر ہیں۔

☆ مولانا محمد سجاد جمیعۃ علماء ہند کے بانیوں میں ہیں، مولانا اس کے قیام سے لے کر تاہیات جمیعۃ سے وابستہ رہے اور اس کے ذمہ دارانہ منصب پر بھی فائز رہے، اس میدان میں بھی آپ کی خدمات کا دائرہ بہت وسیع ہے، خود امارت شرعیہ کا قیام بھی جمیعۃ علماء ہی کے پلیٹ فارم سے عمل میں آیا؛ لیکن جمیعۃ علماء ہند کی نسبت سے آپ کی خدمات کا تذکرہ بہت کم کیا گیا؛ بلکہ اب رفتہ رفتہ نئی نسل یہ بھوتی جا رہی ہے کہ مولانا محمد سجاد کا جمیعۃ علماء ہند سے کیا تعلق تھا؟ اس مجموعہ میں رفیق مکرم مولانا مفتی محمد سلمان منصور پوری صاحب کا مقالہ اسی موضوع پر ہے، اور حقیر راقم الحروف نے بھی اس موضوع پر خامہ فرسائی کی ہے۔

☆ یقیناً انسان کی شخصیت کی تعمیر میں اس کے اساتذہ کا بڑا کردار ہے، اب تک کے لٹریپر میں مولانا محمد سجاد کی تعلیمی زندگی اور آپ کے اساتذہ کرام کے احوال کا حصہ انتہائی تشنہ رہا ہے، عام طور پر صرف دو تین اساتذہ کا ذکر کیا جاتا ہے اور وہ بھی غیر محقق طور پر، اس مجموعہ میں مولانا طلحہ نعمت ندوی استھانوی کا مقالہ اسی موضوع پر ہے، جس میں آپ کے تمام اساتذہ کی ممکنہ تفصیلات ذکر کی گئی ہیں، یہ بھی اس مجموعہ کی اہم حصہ لیا ہے۔

ان کے علاوہ اور بھی کئی ابوبی ہیں، جن پر اب تک کام نہیں ہوسکا ہے، مثلاً:

☆ مولانا سجاد کی طالب علمانہ زندگی اور تعلیمی ادوار کی تفصیلات، ☆ آپ کی روحانیت، بیعت طریقت اور آپ کی خانقاہی زندگی، ☆ آپ کی قانونی و آئینی بصیرت اور قوانین عالم پر آپ کی نگاہ، ☆ آپ کا نظریہ تعلیم اور تعلیمی افکار و مسائی وغیرہ، میری خواہش تھی کہ ان موضوعات پر بھی

کچھ تفصیلی تحریریں شامل ہوں؛ لیکن اس میں کامیابی نہیں مل سکی۔ اللہ نے چاہا تو کسی اور طریقہ سے اس کی تلافی کی جائے گی۔

مولانا کی ملی و سیاسی خدمات میں امارت شرعیہ، نظام قضا اور آپ کی سیاسی پارٹی پر پہلے بھی بہت کافی لکھا جا چکا ہے اور اس مجموعہ میں بھی اس موضوع پر قیمتی تحریریں موجود ہیں؛ اس لیے کہ مولانا کی زندگی کے یہ وہ ابواب ہیں جن کے بغیر حیات سجاد کا تصور نہیں کیا جاسکتا؛ اس لیے تکرار مضمایں کے باوجود ایسے مقالات شامل کئے گئے ہیں، البتہ ان میں بعض نئے گوشے بھی آگئے ہیں، جن کا پہلی کتابوں میں کوئی تصور نہیں تھا، اس باب میں جناب مولانا عطاء الرحمن قاسمی چیر مین شاہ ولی اللہ انسٹی ٹیوٹ دہلی کا مقالہ انتہائی قیمتی ہے ان کے مضمون نے تاریخ کے بہت سے نایاب گوشوں سے پردہ اٹھایا ہے، اور انہوں نے بڑے اعتدال اور توازن کے ساتھ امارت و جمیعیت کی تاسیس کے پس منظر پر روشنی ڈالی ہے، حضرت مولانا شاہ ہلال احمد قادری خانقاہ مجیبیہ پھلواری شریف کی تحریر بھی بہت اہم ہے انہوں نے بڑی صاف گوئی اور حقیقت پسندی کے ساتھ تحریک امارت کا جائزہ لیا ہے۔ حضرت مولانا محمد قاسم مظفر پوری صاحب قاضی شریعت امارت شرعیہ پٹنہ اور مفتی اشرف عباس صاحب استاذ دارالعلوم دیوبند نے نظریہ امارت کو قرآن و حدیث اور فقہی نصوص سے مدل کیا ہے اور شکوہ و شبہات کے گرد وغبار صاف کئے ہیں اور امارت شرعیہ کے تعارف پر مولانا نور الحق رحمانی صاحب استاد المعمد العالی امارت شرعیہ کا مقالہ بھی بہت اہم ہے۔

اس موقع پر میں بحیثیت کنویز جملہ اہل قلم کے علاوہ جمیع علماء ہند کے اکابر و ذمہ داران کا بھی شکریہ ادا کرتا ہوں، بالخصوص امیر الہند حضرت مولانا قاری محمد عثمان منصور پوری صاحب صدر جمیع علماء ہند، جمیع علماء ہند کے فعال ناظم حضرت مولانا سید محمود اسعد مدñ صاحب اور حضرت مولانا معزال الدین صاحب ناظم ادارۃ المباحث الفقهیۃ جمیع علماء ہند کی خدمات عالیہ میں کلمات تہنیت و تشکر پیش کرتا ہوں کہ انہوں نے اس عظیم کام کا بیڑہ اٹھایا اور محض اپنے حسن ظن کی بنیاد پر سیمینار کی علمی ذمہ داری اس حقیر کے حوالے کی، اللہ پاک ان سب کو جزئے خیر سے نوازے۔ (آمین)

ربنا تقبل منا إنك أنت السميع العليم



باب اول

شخصی حالات

(عہد، خاندانی پس منظر اور تعلیم و تربیت)

مولانا ابوالمحاسن محمد سجاد علیہ الرحمہ

عہد اور خاندان

ڈاکٹر محمد کفیل احمد ندوی

محلہ بیل تل، بہار شریف نالندہ (بہار)

حضرت مولانا ابوالمحاسن محمد سجاد رحمۃ اللہ علیہ ۱۸۸۰ء مطابق ۱۳۰۱ھ میں صوبہ بہار کے نہایت زرخیز خطہ میں پیدا ہوئے، جس کا نام نالندہ ہے، یہ نہایت قدیم زمانہ سے علم و معرفت کی سر زمین رہی ہے، اس مقام کے علم و عرفان کی اہمیت و شہرت گپت عہد ۳۱۳ق م سے جاری ہے، ہندوستان کے علمی، فکری، روحانی، ثقافتی، تہذیبی اور تربیتی عروج کی ابتداء اسی علاقہ سے ہوئی ہے۔ (۱) اسی طرح دنیا کے قدیم اور بڑے مذاہب میں سے بدھ اور جین کی فکری و نظری ہاچل کا مرکز یا استھان یہی نالندہ ہے، جہاں راجہ کمار گپت اول نے عالمی شہرت یافتہ یونیورسٹی کی تعمیر کی تھی، جس کے کھنڈرات دنیا سے آنے والے زائرین و مشاہدین کو آج بھی محیرت بنانے کے لیے کافی ہیں، عربی میں ترجمہ کی ہوئی مشہور کتاب ”کلیلہ و منہ“ کا سنسکرت متن اور مکمل مواد اسی علاقے میں تیار ہوا تھا، آج تک پوری دنیا کی زبانوں میں اس کے تراجم ہو رہے ہیں، سنسکرت ادبیات کا نشوونما، چانکیہ کی آئین و قانونی دستور کی تدوین اسی خطہ میں ہوئی تھی۔

اسی طرح ہندوستان میں جب مسلم بادشاہوں کی حکومتیں آئیں تو بادشاہ قطب الدین ایک سے لے کر بادشاہ نشس الدین انتش تک، پھر اس کے بعد شاہ عالم نایینا کے زمانہ تک نالندہ کے اطراف واکناف میں علم و عرفان کی بہاریں چھائی رہیں۔ (۲)

nalndہ کے چہار جانب بہت ساری مسلم بستیاں تھیں اور اکثر آج بھی موجود ہیں، جہاں سے علم کی شعائیں ملک اور بیرون ملک میں پھیلیں، مثلاً: اوگانواں (۳)، شکراواں، شیخ پور، پیدھوکہ، معانی، پچھی، چند پورہ، میرداد، عmad پور، چندوارہ، رمضان پور، بر بیگھہ، سلاو، راجگیر، اسلام پور، ہلسے، دیسنا، سرہدی، بڑا کر سکندر پور، ڈیاواں، دنیاواں، ڈمراواں (رمضان پور ڈمراواں)، سبیت، میزراہ، مولانا ڈیہے، پلووا، کھٹا، انڈوس، بیر بیگھہ شریف، پیٹھانہ، جموواں وغیرہ۔

nalndہ کے گرد و پیش کی تواریخ، علماء کرام کے تذکرے، خدمات اور ان کے کارنامے

حضرت مولانا ابوالحسن علی حسني ندوی رحمۃ اللہ علیہ کے والد بزرگوار حضرت مولانا عبدالحی رحمۃ اللہ سابق ناظم دارالعلوم ندوۃ العلماء لکھنؤ کی ماہیہ ناز کتاب اور سوانحی اور تاریخی دستاویز ”نہتہ الخواطر“ میں مندرج ہیں، جو اہل تحقیق کے لیے نہایت اہم ہیں اور نہایت مددگار ہیں۔

ناندہ کے اس علاقے کے بہت سے علمائی کتابیں، مصر، حجاز، عراق، مغرب، خراسان، ماوراء النہر وغیرہ میں پڑھی اور پڑھی جاتی ہیں۔ اسی ناندہ میں ڈھائی ہزار سالہ قدیم ناندہ یونیورسٹی سے بالکل متصل ایک بستی ہے، جس کا نام پنہسہ اسی بستی میں حضرت مولانا ابوالمحاسن محمد سجاد علیہ الرحمہ کی جائے پیدائش ہے، پنہسہ کا وجہ تسمیہ یہ ہے کہ اس کے تین طرف پانی سے بھرے ہوئے تالاب تھے، ایک طرف سرسبز و شاداب زمین تھی، اسی وجہ سے اس جگہ کا نام پنہسہ ہو گیا، دراصل پنہسہ لفظوں سے مرکب ہے، پن+ہاس اسی مرکب کی معمولی تبدیلی سے پنہسہ ہو گیا؛ یعنی پانی والا علاقہ، آج بھی پنہسہ میں حضرت مولانا ابوالمحاسن محمد سجاد کی جو حویلی کے نقش و دیار اور منقسم شدہ مکانات ہیں، اس کے پورب جانب بالکل متصل بڑا سا تالاب ہے۔

پنہسہ کی آبادی محی الدین عالمگیر اور نگ زیب کے زمانہ کی ہے، اس سے پہلے یہاں کے لوگ سلاوہ میں رہتے تھے، وہیں آباد تھے، وہیں ان لوگوں کی حوالی تھی، جس کے آثار اور نشانات آج بھی موجود ہیں، اسی طرح حویلی سے ملی ہوئی مسجد بھی تھی، جو ابھی تک موجود ہے اور وہ سلاوہ ڈوب کی مسجد کہلاتی ہے، سلاوہ ڈوب سے ہٹنے اور پنہسہ میں منتقل ہونے کے وجوہات و اسباب کا سراغ نہیں مل سکا۔

مولانا کا عہد ولادت:

حضرت مولانا ابوالمحاسن محمد سجاد علیہ الرحمہ کی ولادت ایسے پرآشوب اور پرفتن زمانہ میں ہوئی، جب ہندوستان سے سات سو سالہ مسلم حکومت کا خاتمه ہو چکا تھا، ۱۸۸۷ء کا خون آشام واقعہ پیش آچکا تھا اور پورا ہندوستان انگریزی حکومت کا غلام ہو چکا تھا، ہندو مسلمان یہاں مکونوں کی زندگی گذار رہے تھے، مسلم شراف کے گھرانے کے لوگ بجائے مصر و حجاز اور دمشق و بغداد کی اسلامی تعلیم گاہوں میں جانے کے بجائے امریکہ، انگلستان اور یورپ وغیرہ کی یونیورسٹیوں اور درس گاہوں میں داخلہ لینے میں فخر محسوس کرنے لگے تھے، سرسید (۹۸-۱۸۹۷ء) نے ۱۸۷۵ء میں علی گڑھ مسلم یونیورسٹی کی بنیاد ڈال دی تھی، یہیں سے اس وقت عہد جدید اور پیروی مغرب کا نظرہ بلند ہونے لگا تھا، جیسا کہ سرسید کے رفیق مولانا حافظ نے اپنے اس مصروع کے ذریعہ اپنی جدید

تعلیمی تحرک کی ترجمانی کر دی تھی۔

حالی اب آؤ پیروی مغرب کریں

انہی نامساعد حالات اور آزمائش سے بھرے ہوئے ادوار میں حضرت مولانا ابوالحسن محمد سجاد نے پنہسہ میں اپنی پیدائش کے بعد آنکھ کھو لیں، یہ صفر کا مہینہ تھا، کھر میں خوشحالی، فارغ البالی تھی، آپ کی پیدائش پر گھر پر خوشی منای گئی، آپ کے والد مولوی حسین بخش نے آپ کا نام محمد سجاد رکھا، کنیت ابوالحسن رکھی گئی، جو مستقبل میں اسم باسمی ثابت ہوئی۔

ابھی بچپن کے چار سال ہوئے تھے کہ ۱۳۰۴ھ میں شفیق والد کا سایہ سر سے اٹھ گیا، صوفی مولوی احمد سجاد بڑے بھائی تھے، جوزہ دلتوں کی وجہ سے صوفی صاحب کہلاتے تھے، سر پرست ہوئے، ان کی سر پرستی میں گاؤں کے ایک مولوی صاحب سے اپنے گھر کے دلان پر چھبرس کی عمر میں پڑھنے کے لیے بیٹھائے گئے، قرآن کا قاعدہ، اردو کا قاعدہ، ناظرہ قرآن اور فارسی کی ابتدائی تعلیم حاصل کی۔

نوبرس کی عمر میں ۱۳۱۰ھ میں مدرسہ اسلامیہ بہار شریف میں عربی کی ابتدائی تعلیم شروع کی، پچھلے دنوں کے بعد کانپور میں مشہور زمانہ استاذ الکل حضرت مولانا احمد حسن کانپوری کے حلقہ درس میں شریک ہوئے، عمر کے پندرہ سالوں تک زندگی میں حصول تعلیم کا کمال شوق پیدا نہیں ہوا تھا، جب تعلیم کا شوق و ذوق بڑھا تو کانپور سے دیوبند گئے، کسی مجبوری کی وجہ سے دیوبند چھوڑ کر ۱۳۲۷ھ میں مدرسہ سبحانیہ اللہ آباد میں داخلہ لے کر پوری ہمہ جہتی سے ۱۳۲۲ھ تک مردمجہ علوم و فنون حاصل کرتے رہے۔

قدم چوم لیتی ہے خود بڑھ کے منزل
مسافر اگر اینی ہمت نہ ہارے

۷، ۱۸، ۱۹، ۲۰ نومبر الاول ۱۴۲۲ھ مطابق ۳، ۵، ۶ جون ۱۹۰۵ء کو مدرسہ سبحانیہ میں مولانا ابوالحسن محمد سجاد کی رسم دستار بندی ادا کی گئی، (۲) تقریباً سولہ برس حصول تعلیم میں، سترہ، اٹھارہ برس تدریس اور تنمیس برس تحریک تنظیم، جمعیت اور امارت کی تشکیل میں گزاری۔

حضرت مولانا ابوالحسن محمد سجاد علیہ الرحمہ نے اپنی زندگی کی آخری دو دہائی میں وطن عزیز ہندوستان اور اس کے باشندگان کے حالات و مشکلات کا جائزہ لیا اور غائرانہ مطالعہ کے بعد حضرت شاہ ولی اللہ محدث دہلوی کے افکار و نظریات اور حضرت سید احمد شہید علیہ الرحمہ کے

جزبہ جہاد اور اسلامی حمیت اور ملیٰ غیرت، حضرت مولانا قاسم نانو توی، مولانا رشید احمد گنگوہی، مولانا محمود الحسن دیوبندی، مولانا محمد علی مونگیری، مولانا سید بدھی، شاہ محبی الدین قادری پچھلواڑی حرمم اللہ کے جذبہ آخلاص ولہیت کوامت محمد یہ میں عام کرنے اور پوری ملت اسلامیہ کے لیے ایک رخ، ایک سمت مقرر کرنے، زندگی گزارنے کے لیے الی جہت کو متعین کرنے اور مولانا ابوالکلام آزاد کی تحریک "حزب اللہ" کو جماعت کی شکل دینے، ایک ملت اور ایک جماعت بننے کے لیے عملی کردار ادا کرنے کے لیے ہر خاص و عام کو ایسی دلگیر اور جہاں گداز آواز دی کہ پوری اسلامیہ ہندیہ نے اس پر لبیک کہا اور تمام علماء، مشائخ اور دانشوروں نے بلا اختلاف آپ کی فکر سے کلی طور پر تیکھتی کا اظہار کیا اور سبھوں کی ایک صدایتھی۔

بتان رنگ و خون کو توڑ کر ملت میں کم ہو جا

نہ ایرانی رہے باقی نہ طورانی نہ افغانی

جس کا بہترین شمرہ اور نتیجہ یہ ہوا کہ سارے علماء و مشائخ امت اور دانشوان ملت متحد ہوئے، سبھوں نے حضرت مولانا ابوالمحاسن محمد سجاد کے در پہاں اور امت اسلامیہ کے ساتھ ان کی ہمدردی محسوس کیا اور سمجھا اور سب مل کر مخلصانہ، ہمدردانہ طور پر ایک مضبوط قلعہ بن گئے، چنانچہ حضرت ابوالمحاسن محمد سجاد رحمۃ اللہ علیہ کی قیادت میں اسی مضبوط قلعہ کے متحده محاذ نے تحریک خلافت، مجلس علماء بہار، جمیعۃ علماء ہند، امارت شرعیہ، بہار مسلم اندی پنڈٹ پارٹی کے قیام عمل کو پورے طور پر کامیاب بنایا، جس کا اثر یہ ہوا کہ ۱۸۵۴ء کے بعد جو مسلمانوں میں احساس ناکامی، احساس کمتری پیدا ہوئی تھی، وہ امید صبح نو اور امید روز روشن میں بدی، حالات امید افزائی ہوئے، حوصلے بڑھے، خود اعتماد پیدا ہوئی۔

بہرحال مولانا کے طالب علمی سے لے کر تدریسی تحریکی زندگی میری تحریر کا موضوع نہیں ہے؛ اس لیے میں نے مجمل اشارات پر اکتفا کرنے کی حتی الامکان کوشش کی ہے، خلط بحث کے لیے قارئین و سامعین سے معذرت خواہ ہوں؛ لیکن مولانا ابوالمحاسن محمد سجاد کی شخصیت اور عہد کا مختصر تعارف بھی ضروری تھا۔

در اصل میرا موضوع حضرت مولانا ابوالمحاسن محمد سجاد کا خاندانی پس منظر ہے، حقیقت یہ ہے کہ مولانا کے خاندانی رشتے خواہ ان بزرگوں کے ہوں، یاوارثین اولاد راولاد کے، سبھوں کے درمیان ان کی شخصیت بالکل منفرد، اکیلی، محیر العقول، نہایت معجز، الہامی اور شمس و قمر کی طرح

معلوم ہوتی ہے۔

دھونڈو گے اگر ملکوں ملکوں ملنے کے نہیں نایاب ہیں ہم
تاً شیر ہے جس کی حسرت غم اے ہم نفسو! وہ خواب ہیں ہم
مولانا ابوالحسن محمد سجاد کے آباؤا جداد کے شجرہ نسب کی صرف ایک کڑی اوپر سے ملتی ہے،
یعنی صرف ان کے والد کی، اس سے آگے کی جسی نسبی کڑی جوان کے اصول خاندان کی ہے، نہیں
ملتی ہے، کاش مولانا کے ہم عصر تذکرہ نگاروں نے اس اہم امر کی طرف توجہ دی ہوتی اور تحقیق
سے کام لیا ہوتا، اسی طرح مولانا کے آل، اولاد، ازواج اور بعد کی نسلوں کی طرف بھی توجہات کی
بڑی کمی رہی، سوائے حضرت مولانا منت اللہ رحمائی امیر شریعت رائع کے کسی نے بھی اس کی
طرف زحمت نہیں کی اور خود مولانا کے خاندان کے وارثین، متعلقین، متوسلین اور تلامذہ نے بھی
اس کی طرف توجہ نہیں کی۔

خاندان سجاد کے اصول و فروع اور شجرہ انساب اسی طرح حضرت مولانا ابوالحسن محمد سجاد
رحمۃ اللہ علیہ کے خانگی حالات اور آپ کی اولاد و ازواج کی تفصیلات کے سلسلہ میں تمام تذکرہ
نگار خاموش ہیں، چنانچہ میں نے اپنے اس مقالہ میں پھولوں سے رسولوں کو کشید کر کے شہد جمع
کرنے کی خاطر ”باغ سجاد“ اور ”خاندان سجاد“ تک رسائی حاصل کرنے کی کوشش کی ہے، مجھے
ایسا لگتا ہے کہ ”خاندان سجاد“ پر تحقیقی کام کے سلسلہ کو باقی رکھنے اور مزید آگے بڑھانے کی ضرورت
ہے؛ تاکہ ان کے خاندانی اور خانگی حالات و واقعات اور ان کے ازواج و اولاد کے سلاسل ان
کے چاہئے والوں کو مل سکیں اور اس کے ذریعہ ان کی بے لوث دینی، ملی اور قومی خدمات کو خراج
عقیدت اور سلام پیش کیا جاسکے۔

حضرت مولانا کا خاندانی پس منظر:

حضرت مولانا ابوالحسن محمد سجاد علیہ الرحمہ کا گھر انہ خاندانی اعتبار سے سادات تھا، یہ علاحدہ
بات ہے کہ مولانا نے خود، یا اپنے خاندان کو سید یا سادات نہیں لکھا؛ مگر حضرت مولانا مسعود عالم
ندویؒ نے اپنی والدہ کا نامیہاں پنہسہ بتاتے ہوئے یہ بتایا کہ مولانا ان کی والدہ کے رشتہ میں
ماموں زاد بھائی تھے اور اپنے خالہ زاد بہنوئی بھی تھے، (۵) اسی طرح سید سلیمان ندوی علیہ الرحمہ
نے مولانا کا رشتہ سادات سے بتاتے ہوئے یہ لکھا ہے کہ پنہسہ نام مسلمانوں کا ایک گاؤں ہے،
جہاں سادات کے کچھ گھرانے آباد ہیں، انہیں میں سے ایک گھر میں مولانا ابوالحسن محمد سجاد علیہ

الرحمہ کی ولادت ہوئی۔ (۶)

ہم اس سے قبل سطور میں یہ وضاحت کر چکے ہیں کہ حضرت مولانا کا خاندان مولانا کی پیدائش سے چھ سات آٹھ پست پہلے بادشاہ اور نگ زیب عالمگیر کے زمانہ میں سلا و دب بے سے منتقل ہو کر پنہسے میں آباد ہو گیا تھا، اسی خاندان کے بزرگ سید نجف تھے، ان کے تین صاحبزادے تھے، ان میں سے ایک اڑیسہ میں، دوسرے در بھنگ میں اور تیسرا پنہسے میں آباد ہوئے؛ (۷) لیکن افسوس کہ اڑیسہ اور در بھنگ والے دونوں صاحبزادگان کی تحقیق تادم تحریر نہیں ہو سکی ہے۔

سید نجف کے اصول انساب کی بھی تحقیق نہیں ہو سکی ہے، ہاں! مگر قرآن سے معلوم ہوتا ہے کہ بہار شریف کے دیہاتوں میں جاز نیری سادات پھیلے ہوئے ہیں، یعنی سید احمد جاز نیری رحمۃ اللہ علیہ اور سید محمد جاز نیری رحمۃ اللہ علیہ دونوں بھائیوں کی اولادوں سے بارہ گاؤں اور دیس نہ، بہار شریف، راجگیر، پنہسہ ڈھنپو ہی وغیرہ میں سادات جاز نیری کی نسل تاہنوز کسی قدر چلی آ رہی ہے، کہا یہ جاتا ہے کہ سید احمد جاز نیری (۸) کی اولاد بارا گاؤں؛ یعنی جموارہ (۹)، (۲) پتریتا بزرگ، (۳) سید پور کنڈا، (۴) بروئی، (۵) امرتھ، (۶) محمد پور اکساری، (۷) فیروز پور منیذہ، (۸) مدام پور جانے، (۹) چڑھیاری، (۱۰) رسول پور کٹنی کول، (۱۱) چواڑہ (۱۰)، (۱۲) سانحہ وغیرہ میں پھیلی، پھر پورے ہندوستان، پاکستان اور بیرونِ ممالک میں پھیلی اور پھیلتی جاری ہے۔ اس طرح سید احمد جاز نیری علیہ الرحمہ کے دوسرے بھائی سید محمد جاز نیری علیہ الرحمہ کی اولاد میں ہر گاؤں، بارہ دری، میردار، او گاؤں، دیس نہ، بہار شریف، راجگیر، پیر گکھ، گیلانی، استھاواں وغیرہ میں آباد ہیں۔

ممکن ہے کہ سید نجف جو حضرت مولانا ابوالحسن محمد سجاد علیہ الرحمہ کے ابوالا جداد تھے، سید احمد جاز نیری علیہ الرحمہ کی اولاد میں سے ہوں اور سید نجف کی تین اولادوں میں سے جو ایک کی اولاد پنہسے میں آباد رہیں، انہی کی نسل میں سے بڑی تحقیق کے بعد مجھے معلوم ہوا کہ سید فرید الدین نام کے ایک شخص پنہسے میں پیدا ہوئے، ان سے چار اولاد میں ہوئی:

(۱) سید حسین بخش (۲) سید مخدوم بخش

(۳) سید افضل الدین (۴) سید یوسف علی

یہ چاروں اپنے سگے بھائی تھے۔ (۱۱)

ان سبھوں کی پنہسے میں بڑی حوصلی تھی، جو دیڑھ بیگھہ رقبہ پر محیط تھی، مگر مٹی کی بنی ہوئی تھی،

اس کی موٹی موٹی دیواریں تھیں، اس کے چھتیں کمرے تھے، ایک ہانم اداں تھا۔ (۱۲)

اس کے پورب جانب بڑا تالاب تھا، آج بھی ہے، وہ مکان بہت پُر فضا تھا اور آج دم تحریر بھی حویلی کا بعض حصہ جو مشرقی جانب تالاب کے بالکل کنارے ہے، نہایت پُر فضا ہے، بچپن میں مجھے پنہسے جانے کا اتفاق ہوا تھا، مولانا کے ایک پر نانا جو مدرسہ عزیز یہ بہار شریف میں پڑھتے تھے، ان کا نام سید تاج الدین تھا، انہی کے ساتھ پنہسے تقریباً ۱۹۷۱ء میں گیا تھا، مولانا کی حویلی کا نقشہ پورا تو نہیں، دھندلا سایاد ہے، حویلی کی حالت نہایت خستہ اور مخدوش تھی، ان دنوں دم تحقیق و تحریر وہ حویلی کئی وارثوں کے درمیان تقسیم ہو کر بہت سارے حصے میں مٹ گئی ہے، اس میں کئی مکانات بن گئے ہیں، اب غور سے مشاہدہ کرنے کے بعد بھی وہ حویلی پہچان میں نہیں آتی۔ (۱۳)

حضرت مولانا ابوالمحاسن محمد سجاد کے اپنے داد اسید فرید الدین ایک بڑے کاشتکار تھے، تقریباً ان کے پاس پانچ سو بیگھہ کاشت تھی، جیسا کہ میری معلومات میں ان کے اعزہ و اقربا کی یاد سے حاصل ہوا ہے، (۱۴) سید فرید الدین کے چار بیٹے تھے، جیسا کہ میں نے مذکورہ سطور میں سادات جازنیر کی نسل کے علاقے کے ذیل میں بتایا ہے، ان میں سے بڑے بیٹے کا نام مولوی سید حسین بخش ہے، مجھے کا نام سید مخدوم بخش ہے، سمجھلے کا نام سید افضل الدین اور چھوٹے کا نام سید یوسف علی تھا، تحقیق کے باوجود ادب تک یہ پتہ نہیں چل سکا کہ سید فرید الدین کی لڑکیاں تھیں یا نہیں؟ ہاں! اتنا ضرور معلوم ہوا ہے کہ سید فرید الدین کے پہلے بیٹے سید حسین بخش اور چھوٹے سید یوسف علی ہم زلف تھے، دونوں کی شادیاں سید داؤد علی کی دو بیٹیوں سے یعنی مولوی سید حسین بخش کی شادی بی بی بصیرن (بصیر النساء) اور سید یوسف علی کی شادی بی بی نصیرن (نصیر النساء) سے ہوئی تھی، اس اعتبار سے حضرت مولانا ابوالمحاسن محمد سجاد کی چھوٹی چچی اپنی خالہ بھی ہوئیں اور چھوٹے چچا اپنے خالو بھی ہوئے، ان دونوں بھائیوں اور ان کی اولاد کے درمیان قرابت دہری تھی اور سید داؤد علی حضرت مولانا ابوالمحاسن محمد سجاد کے ننان تھے اور وہ بھی پنہسے کے باشندہ تھے، جیسا کہ ۱۸۹۳ء کے ایک وثیقہ سے اس کی توثیق ہوتی ہے، اسی طرح یہ بھی کہ سید حسین بخش کی زوجہ بی بی بصیر النساء عرف بصیرن تھیں اور سید یوسف علی کی زوجہ نصیر النساء عرف نصیرن تھیں، یعنی دونوں بھائیوں سے ایک ہی گھر میں بیا ہی گئیں تھیں۔

حضرت مولانا ابوالمحاسن محمد سجاد علیہ الرحمہ کے چاروں چچا حضرات میں اکثر کی اولادیں پنہسے اور بہار شریف میں آباد اور سکونت پذیر ہیں، کچھ لوگ پاکستان، امریکہ، لندن وغیرہ کے

علاوہ دوسرے صوبے بالخصوص جھارکھنڈ وغیرہ میں بھی مقیم ہیں۔

سید مولوی حسین بخش، سید مخدوم بخش، سید افضل الدین، سید یوسف علی کی اولادوں سے پنہسہ میں سادات گھرانے کی تعداد تیس زائد ہیں، اس کے علاوہ بھی مسلمانوں کے ستر سے زیادہ گھرانے کے لوگ آباد ہیں، یہاں کی آبادی لب سڑک ہے، ان دونوں یہاں فور لین بن رہا ہے، یعنی پنہسہ شاہراہِ اعظم پر آج واقع ہے، آبادی شروع ہونے کی جگہ پر ایک مسجد ہے، جس کی تعمیر بھی نئی ہے، کبھی یہ مسجد چھوٹی تھی؛ لیکن توسعی کے بعد اس میں تین سو آدمیوں کی فی الحال گنجائش ہے، اسی مسجد سے متصل مشرق میں حضرت مولانا ابوالحسن محمد سجادؒ کے بڑے بھائی حضرت صوفی مولوی احمد سجادؒ اور ان کے صاحبزادہ حضرت صوفی ملامینؒ کے مزارات ہیں، پچھم کی جانب حضرت مولوی صوفی احمد سجادؒ کا مزار ہے، پورب کی طرف حضرت صوفی ملامینؒ کا مرقد ہے، پھر ان مزارات کے حصار سے متصل شمال میں حضرت ابوالحسن محمد سجادؒ کے داماد حضرت مولانا علی حسن ابو جمال رونق استھانویؒ کا مقبرہ ہے، جن کے شاعرانہ کمال، عارفانہ حال اور عالمانہ جمال کی بہار شریف میں شہرت ہے۔

حضرت مولانا ابوالحسن محمد سجادؒ کے والد ماجد جناب مولوی سید حسین بخش سند یافہ عالم نہیں تھے، شروع میں پڑھانے کا سلسلہ تھا، اس مشغله کو چھوڑ کر گھر کی کھتی اور خاندانی کاشت کی ٹھیکیداری میں زندگی صرف کر دی، آبائی ذریعہ معاش یہی تھا، اسی سے گھر میں ہر طرح کی فراغت تھی، بذات خود وہ متقی، پرہیزگار، کافی دیندار، صدق و صفا کی علم بردار تھے اور کیوں نہ ہوتے یہ خوبیاں بزرگان سادات جاز نیری سے انہیں وراثت میں ملی تھی اور ان کے ذاتی امتیازات میں سے سب سے زیادہ یہ کہ وہ نہایت سخنی، دلدار، فیاض اور برے بہ اخلاق تھے اور اس قدر مہماں نواز کہ مہمانوں کی آمد و رفت روزانہ جاری رہتی، انہی عمدہ صفات و خصوصیات کی وجہ سے دور دراز علاقے، خطے، ضلعے اور گاؤں گاؤں تک آپ کے گھرانہ کی میزبانی اور مہماں نوازی کا شہرہ تھا، ہر مقام اور ہر جگہ آپ کی سخاوت کی خوب خوب مدح سرائی اور تعریف ہوتی تھی، چونکہ پنہسہ گاؤں میں راستہ پر واقع تھا، بہار شریف سے راجگیر، مولانا ڈیہ، انڈوں، بلووا، سلاو، میزراہ وغیرہ بہت سے مسلمانوں کے گاؤں جو آباد تھے، وہاں کے آنے جانے والے مسافر اور راہ گیر جاڑے، گرمی اور برسات کے زمانے میں آپ کے گھر مہماں ہوتے تھے اور آپ کی حوالی کا دروازہ ہمیشہ مسافروں کے لیے کھلا رہتا تھا۔

سید فرید الدین کے چار بیٹیں میں سے سید مولوی حسین بخش بڑے تھے، ان سے پانچ اولادیں تھیں، ایک مولوی صوفی سید احمد سجاد، دوسرے مولانا ابوالحسن محمد سجاد، ان دونوں لڑکوں کے علاوہ تین لڑکیاں تھیں، ایک بڑی لڑکی تھی، ان کی شادی پنہسے میں ہوئی تھی، ان کے نام کی تحقیق نہیں ہو سکی، وہ صاحب اولاد تھیں، بتایا جاتا ہے کہ ان چار لڑکیاں تھیں، جو وباً امراض کا شکار ہو کر انتقال کر گئیں، دوسری لڑکی صغیری تھی، جن کے چار لڑکے اور پانچ لڑکیاں تھیں، صغیری کی سسرال پنہسے میں ہی تھی، ان کے شوہر کا نام محمد خلیل تھا، تیسرا لڑکی رابعہ تھیں، ان سے صرف ایک لڑکا پیدا ہوا تھا جو بالکل بچپن میں انتقال کر گیا، رابعہ پنہسے ہی میں مولانا کے گھر میں رہتی تھی، (۱۵) سید مولوی حسین بخش کی صاحبزادی صغیری زوجہ محمد خلیل کے لڑکے کے نام:


(۱) جمیل احمد (۲) عبدالقیوم (۳) شکیل احمد (۴) عقیل احمد ہیں۔

اور ان کی لڑکیوں کے نام:


(۱) تہذیبہ (۲) تحریمہ (۳) نام کی تحقیق نہیں ہو سکی (۴) بُنی (۵) ریحانہ ہیں۔

اب ہم سید نجف اور ان کے بعد سید فرید الدین کی اولادوں کے نقشہ پیش کرتے ہیں:

(الف) نقشہ سید نجف کی تین اولادیں ہیں:




(ب) سید نجف کے کئی پشت کے بعد سید فرید الدین کی اولادوں کا نقشہ (۱۶)



حضرت ابوالحسن محمد سجاد علیہ الرحمہ کے داد سید فرید الدین رحمۃ اللہ علیہ کے چاروں لڑکوں کے اولادوں میں سے پہلے لڑکے کے اولادوں کے نام آگئے ہیں، ان میں دولٹ کے ہیں اور تین لڑکیاں ہیں، ان کے بعد ہم فردا فردا سب کی اولادوں کے نام بہ نام اور سمجھنے کے لیے ان کے


خاندانی نقشہ بھی پیش کرنے کی حرمت الامکان کوشش کر رہے ہیں۔

نقشہ اولاد مولوی سید حسین بخش بن سید فرید الدین پنھسہ (۱۷)



اس کے بعد ہم سب سے پہلے سید حسین بخش رحمۃ اللہ علیہ کی تین صاحزادیوں اور ان کی اولاد کا خاندانی نقشہ پیش کریں گے:

سید مولوی حسین بخش کی صاحزادیوں کے خاندانی سلاسل:



سید مولوی حسین بخش کے برے صاحزادہ جن کا اسم گرامی سید مولوی احمد سجاد تھا، اپنے زہد و تقویٰ کی بنابر صوفی صاحب کے لقب سے ملقب تھے، اپنے چھوٹے بھائی مولانا ابوالمحاسن محمد سجادؒ کے اپنے والد کے انتقال کے بعد سرپرست، اتابیق اور مرتبی تھے، ان کی شخصیت کی تعمیر و ترقی میں ان کا اہم کردار رہا ہے۔

مولانا ابوالمحاسن محمد سجاد علیہ الرحمہ کی فراغت کے بعد تک گھر کی دیکھ رکیجہ وہی کرتے تھے؛ لیکن خاندانی طور پر صوفی مشرب ہونے کی وجہ سے ان پر بھی صوفیت کا رنگ آہستہ آہستہ

چڑھتا گیا، پھر تصوف کا ذوق و شوق اس قدر بڑھا کہ وہ مغلوب الحال ہو گئے۔

سید صوفی احمد سجادؒ کے زمانہ میں ایک نقش بندی بزرگ حضرت مولانا سید احمد شاہ جہاں پوری سے بیعت طریقت تھے؛ مگر ان کے سلسلہ میں تصوف کی طرف مائل ہونے کے متعلق ان کے اہل خاندان میں یہ روایت مشہور ہے کہ وہ اور ان کے پچازاد بھائی یعنی یوسف علی کے لڑکے جن کا نام سید محمد ابو الحسن تھا (۱۸)، دونوں کہیں ساتھ جا رہے تھے، راستہ میں کوئی پرا گندہ حال فقیر ملا، اس نے اپنا کھایا ہوا جو بچا تھا یا کھیر جو پچھی تھی، اس کو کھانے کو کہا تو سید نور الحسن نے نہیں کھایا اور سید صوفی مولوی احمد سجادؒ نے کھالیا، اس کے بعد ان کے دلی اور ایمانی حالت بالکل بدل گئے، اب ان کا دل گھر سے کھیتی سے اور والد کے پرانے کاروبار سے اچاٹ ہو گیا، اس کے بعد ترک دنیا کی کیفیت پیدا ہو گئی، کبھی وہ راجگیر کے جنگلات اور اس کے پہاڑوں کی نکل جاتے اور کئی کئی روز پر کبھی کبھی نظر آتے، ایک مرتبہ طویل مدت یعنی تقریباً بارہ سال کے بعد پنہسے میں آئے، اس وقت ان کی حالت، شکل، حلیہ اور صورت بالکل متغیر اور بدلتی ہوئی تھی، یہاں تک کہ لوگ ان کو پہچان نہیں پا رہے تھے، وہ براہ راست اپنے پچازاد نیز خالہزاد بھائی کے گھر آئے، جن کا نام سید محمد ابو الحسن تھا، ان کی بی بی بی زیتون نے یہ کہتے ہوئے پہچان لیا کہ میرے بڑے ابا ہیں، انہی کے گھر میں ایک حجرہ میں صوفی صاحب بہت زمانے تک اقامت پذیر رہے، پھر بہار شریف چلے آئے، کئی بزرگوں کے مزارات پر چلہ کشی اور مراقب رہے، آج بھی وہ حجرہ نئے اور پرانے تعمیرات کے امتزاج کے ساتھ پنہسے میں موجود ہے، جو سید اکبر حسین کے حصہ میں ہے۔ (۱۹)

یہ حجرہ جناب سید فرید الدین صاحبؒ کے چھوٹے صاحبزادہ سید یوسف علی کے اکلوتے فرزند سید محمد نور الحسن کے مکان کے پوری حصہ میں دروازہ کے قرب واقع ہے، جو بی بی زیتون کی اولاد کے حصے میں ہے۔ (۲۰)

سید مولوی صوفی احمد سجادؒ کے دو صاحبزادے تھے:


ایک کا نام سید امین الدین تھا، یہ لا ولد تھے، دوسرے کا نام صوفی سید ملامبین تھا۔ ان سے چار لڑکے تھے، جن کے نام یہ ہیں:

(۱) صلاح الدین مرحوم (۲) ضیاء الدین (۳) ریاض الدین (۴) منہاجی الدین۔

اسی طرح ان کی تین لڑکیاں تھیں:

(۱) عبیدہ خاتون (۲) زبیدہ خاتون (۳) صغیرہ خاتون۔

نقشه اولاد مولوی صوفی احمد سجاد علیہ الرحمہ



سید مولوی صوفی احمد سجاد کے مختصر تعارف اور ان کی اولادوں کے جمل نام کی نشاندہی کے بعد یہ بتادیںا ضروری ہے کہ سید مولوی صوفی احمد سجاد کے صاحبزادہ سید صوفی ملامبین مادرزادوں تھے، ان کی زیادہ تر زندگی بہار شریف میں گذری، کچھ لوگوں نے بیڑی والے کی حوالی میں جہاں ان کا کافی پاس و لحاظ، احترام اور بڑی عزت تھی اور اس سے کہیں زیادہ ان کو اطمینان، سکون اور راحت قلبی اور روحانی ”درنور“ کے اندر حاصل ہوتی تھی اور زیادہ وقت وہ اسی جگہ گزارتے تھے؛ مگر سب سے زیادہ ان کے مخصوص لمحات، قیمتی اوقات اور اللہ کی ذات گم بندگی کے ایام اور زمانے شیر و پر محلہ کے جناب منصور خاں مرحوم کے اندر ورن خانہ کے ایک حجرہ میں جس کو اہل خانہ نے مغلانہ طور پر آپ کے لیے محفوظ اور مخصوص کر رکھا تھا، تاہنوز وہ آپ ہی کے نام سے ان کے گھر والوں کے درمیان معروف ہے، اس حجرہ میں صوفی ملامبین کا ایک طویل عرصہ گذرائے، مجھے بھی بارہا ان کی دی اور دور سے مشاہدہ کی سعادت حاصل ہوئی ہے؛ لیکن قریب جارک کچھ سننے اور کہنے کی سعادت کبھی بھی حاصل نہیں ہوئی؛ کیوں کہ ان کی شخصیت پُر رعب، پُر وقار اور بالکل خاموش تھی، میں اپنی طفیل اور بلوغ سے پہلے ان کے قیام گاہ سے گزرتا تو دردیدہ نگاہوں نے انہیں ضرور دیکھ لیتا، وہ مجھے اور میرے احساس میں خلق اور مخلوق سے کٹے کٹے اور بے نیاز اور مستغنى معلوم ہوتے تھے۔

یہ ثقہ ذرائع سے نہیں معلوم ہو سکا، انہیں اپنے والد، یا والد کے سلسلہ کے کسی پیر و مرشد سے خلاف تھی، یا نہیں؟ ممکن ہے کہ وہ اپنے والد کے ہی فیض یافتہ ہوں اور اجازت حاصل ہو، اسی طرح ان کے مریدین کا کوئی بڑا گروہ نظر نہیں آتا ہے، ہاں! ان کے ایک مرید خاص تھے، جن کا نام منصور خاں مرحوم تھا، وہ ان کے غایت عشق زار، بڑے رازدار، سب سے بڑھ کر خدمت گزار

ووفادار، ان کے شب و روز کے رفقائے کار اور حکم بردار بھی تھے، اسی طرح ان کی اہلیہ اور تمام بچے بھی ان کے فرمان کے مشتاق رہتے تھے۔

سید صوفی ملامین کے قریب رہنے والوں میں سید یوشع در نور بہار شریف بھی رہے ہیں، وہ بقید حیات ہیں، ان کے سلسلہ میں بڑے واقف کار لوگوں میں سے ہیں، اگر کسی کو صوفی ملامین کی شخصیت سے متعلق مزید جاننا ہے تو وہ ان سے مل کر ان کے احوال و کوائف جمع کر سکتا ہے، اسی طرح ان کے خاص جانے والوں میں محمد جسم الدین مترجم مکتوبات صدی ہندی ایڈیشن بھی ہیں۔ (۲۱) سید صوفی ملامین کی بزرگی خاص خاص لوگوں اور اہل تعلق کو معلوم تھی، ورنہ عام لوگ ان کی عارفانہ حیثیت سے بالکل ناواقف تھے، خود ان کا مزاج بھی لائقی کا تھا، وہ اصلی اور حقیقی تصوف کے رنگ میں رنگے ہوئے تھے، لباس، رہن سہن، غذا، پسند اور طاہر و باطن مکمل اکمل صوفیانہ؛ بلکہ قلندرانہ تھا، جھاڑ پھونک سے اکثر اور زیادہ تر دوری تھی، عارف باللہ ہونے کی وجہ سے صاحب فراست اور مستجاب الدعوات بھی تھے، پریشان لوگوں کے مسائل کا مداوا دعا سے کرتے تھے، کہا جاتا ہے کہ اجنبہ بھی ان کے مرید اور تابع تھے۔

سید صوفی ملامین کے بعد ان کے مرید خاص اور بعض متولیین اور عقیدت مندوں نے ان کے صاحبزادہ جو بھائیوں میں سب سے بڑے تھے اور ان کا نام صلاح الدین تھا، خلیفہ اور مجاز تسلیم کر لیا، پھر سالانہ فاتحہ اور عرس کی بھی رسم جاری ہوئی، ۷۲ محرم الحرام کو صوفی احمد سجاد کے فاتحہ عرس کا دن منایا جاتا ہے اور ۲۷ رمضان المبارک کو صوفی ملامین کے فاتحہ وغیرہ کا اہتمام ہوتا ہے، ان دونوں مزاروں پر گل پوٹی اور چادر پوٹی بھی اپنی تاریخوں میں ہوتی ہے، سید صوفی ملامین کے بڑے بیٹے سید صلاح الدین کے انتقال کے بعد تولیت و خلافت صوفی ملامین صاحبؒ کے مخلص لڑکے سید ضیاء الدین کی طرف منتقل ہو گئی ہے، وہ زیادہ تر کو لاکاتا محلہ بنیا پوکھر میں رہتے ہیں، مگر ان کی گردی یا خانقاہ نہیں ہے۔


سید صوفی ملامین کے بڑے صاحبزادہ سید صلاح الدین کے دو لڑکے، دو لڑکیاں ہیں، مخلص صاحبزادہ کی دو ہی اولادیں ہیں، تیسرا صاحبزادے کی دو لڑکیاں ہیں، چوتھے صاحبزادے سے تاہنوں کوئی اولاد نہیں ہے، وہ بھی کو لاکاتا میں آباد ہیں۔

حضرت صوفی ملامین کی تین صاحبزادیاں ہوئی:

پہلی عبیدہ ہیں، ان کے دو لڑکے اور تین لڑکیاں ہیں، دوسری زبیدہ ہیں، ان کے ایک لڑکا،

دولڑکیاں ہیں، تیسرا صغيرہ ہیں جن کی آٹھ اولادیں ہیں: چارلڑ کے اور چارلڑکیاں۔ صوفی صاحب کے چارلڑ کے اور تین لڑکیاں کے اولادوں کو نام بہ نام میں نسبی نقشے میں پیش کر رہا ہوں، ملاحظہ فرمائیں:

(۱) نقشہ اولاد سید صلاح الدین بن سید صوفی ملامبین




(۲) نقشہ اولاد سید ضیاء الدین بن سید صوفی ملامبین




(۳) نقشہ اولاد سید ریاض الدین بن سید صوفی ملامبین




(۴) نقشہ اولاد سید محمد منہاج الدین بن سید صوفی ملامبین




(۵) نقشہ اولاد سیدہ عبیدہ خاتون بنت سید صوفی ملامبین



(۶) نقشہ اولاد سیدہ زبیدہ خاتون بنت سید صوفی ملامبین



(۷) نقشہ اولاد سیدہ صمیرہ خاتون بنت سید صوفی ملامبین



یہاں تک مولوی سید حسین بخش کے بڑے صاحبزادے کی نسلوں کا سلسلہ جاری رہا، اس کے بعد ان کے دوسرے ہونہار فرزند ارجمند مولانا ابوالحسن محمد سجاد علیہ الرحمہ کی ذاتی اور بخی زندگی اور ان کی تین شادیوں کے اسبابِ عمل کے ساتھ ان کی ازواج، اولاد اور ذریات کا اختصار کے تذکرے کریں گے۔

حضرت مولانا کی پہلی شادی انہیں برس کی عمر میں ۱۳۲۰ھ میں مولانا سید وحید الحق صاحبؒ ناظم مدرسہ اسلامیہ بہار شریف کی صاحبزادی سے ہوئی، (۲۲) ان کا نام عزیز النساء تھا، وہ استھانوں کی رہنے والی تھیں، (۲۳) یہ چودہ سال تک بہ حیات رہیں۔

بقول مولانا منت اللہ رحمانی امیر شریعت راجح علیہ الرحمہ، ان سے پانچ اولادیں ہوئی: دولٹ کے، تین لڑکیاں، جن میں سے صرف ایک صاحبزادی موجود ہیں۔ (۲۴)

اور حضرت مولانا کی نواسی نرگس بانو اپنی والدہ سیدہ بنت عزیز النساء سے روایت کرتی ہیں کہ پہلے محل سے صرف تین ہی اولاد ہوئی، دولٹ کے ایک لڑکی، بڑے لڑکے کا نام احسن امام تھا، جو ایام طفیلی میں ہی گیا میں انتقال کر گئے، دوسرے حسن امام (۲۵) تھے، جودا ر العلوم دیوبند سے فضیلت کے بعد بعد وصال کر گئے، صرف ایک صاحبزادی تھیں، جن کا نام سیدہ تھا، وہ اپنی والدہ عزیز النساء کے انتقال کے وقت صرف دوسال کی تھیں تو ان کی پرورش و پرداخت ان کی چھوٹی پھوپھی رابعہ خاتون نے کیا تھا، رابعہ خاتون پنہسہ میں ہی رہتی تھی، ان کے ایک لڑکا تھا جو تین سال کی عمر میں انتقال کر چکا تھا۔

سیدہ جب بڑی ہو گئیں تو ان کی شادی ہرگاؤں عبد القدوں صاحب سے ہوئی، ان سے چھ اولادیں ہوئیں، پانچ لڑکیاں، ایک لڑکا، لڑکے کا نام شکیل تھا، جوان ہو چکا تھا، بہار کے مشہور مسلم کشاد فساد میں وہ اپنے والد کے ساتھ ۱۹۲۶ء میں ہرگاؤں ندی کے کنارے شہید کر دیا گیا۔

سیدہ کے پانچ لڑکیوں کے نام مع زوجیت اس طرح ہیں:

(۱) عطیہ بانو زوجہ نصیر الدین، یہ میرنگر کے باشی تھے جو فی الحال شیخوپورہ میں پڑتا ہے۔


(۲) رشیدہ بانو زوجہ سید ظفر، یہ مکھڑا ڈمراواں بہار شریف کے باشندہ تھے۔

(۳) آرزو زوجہ سید شہاب الدین، آرزو نکاح کے بعد ہی انتقال کر گئیں۔

(۴) نرگس بانو زوجہ سید شہاب الدین (عقد ثانی) شہاب الدین صاحب بھی مکھڑا ڈمراواں کے رہنے والے تھے۔

(۵) عشرت بانو زوجہ عبدالماجد، یہ بہار شریف کے محلہ سُرابی پر کے رہنے والے ہیں، ان کا انتقال ۲۰۰۲ء میں ہوا، سرابی پر وہ محلہ ہے، جو آج چھوٹی درگاہ کہلاتا ہے، جہاں حضرت بدرا عالم زادہ علیہ الرحمہ کا آستانہ ہے، (۲۶) یہاں ۱۹۸۱ء میں بہار شریف کے اندر فساد کے بعد کوئی مسلم آبادی نہیں ہے۔

حضرت ابوالحسن کی پہلی زوجہ عزیز النساء کی اولادوں کے سلسلے (۲۷)



حضرت مولانا ابوالحسن محمد سجاد کی دوسری شادی پہلی اہلیہ محترمہ عزیز النساء کے انتقال کے دو برس بعد ۱۳۳۴ھ میں گیلانی میں مولانا سید عبدالعزیز صاحب کی لڑکی سے ہوئی، ان کا نام شاکرہ تھا، یہ پہلی بیوی کی قربی رشتہ دار تھیں، بہن کی بیٹی لگتی تھیں، یعنی عزیز النساء رشتہ میں خالہ تھیں، ان سے مولانا کی اولاد کے سلسلہ میں دور و ایت ہے، ایک حضرت مولانا منت اللہ رحمانی امیر شریعت رابع کی ہے کہ ان سے چھ اولادیں ہوئیں، تین لڑکے اور تین لڑکیاں۔ دوسری روایت مولانا محمد سجاد کی نواسی نرگس بانو کی ہے کہ ان سے تین لڑکیاں اور ایک لڑکا تھا، لڑکے کا انتقال پانچ سال میں عمر ہی میں ہو گیا تھا، پھر ایک لڑکی زبیدہ کا آٹھ سال کی عمر میں انتقال ہو گیا، ان کے بعد دو لڑکیاں: (۱) طاہرہ (۲) نسیمہ زندہ رہیں اور ان دونوں سے حضرت مولانا کے نواسوں کا سلسلہ چل رہا ہے۔

یہاں پر ہم طاہرہ صاحبہ کے بارے میں کچھ عرض کرنا مفید سمجھتے ہیں، طاہرہ کی شادی ایک


عالم فاضل طبیب و ڈاکٹر سے ہوئی تھی، ان کا عرفی نام مولانا رونق استھانوی تھا اور مکمل نام مولانا علی حسن ابو جمال رونق استھانوی تھا، ان کی تعلیمی فراغت مدرسہ شمس الہدی پٹنہ سے ہوئی تھی، وہ اردو، فارسی کے قادر الکلام اور صاحب دیوان شاعر تھے، ان کی پیدائش ۱۹۰۸ء میں استھانوال میں ہوئی تھی۔

طاہرہ صاحبہ زوجہ مولانا رونق استھانوی سے چار اولادیں ہوئیں، تین لڑکیاں اور ایک لڑکا، لڑکے کا نام جمال ہے، بڑی لڑکی کا نام نبیرہ خاتون تھا، ان کی شادی محمد سلیم صاحب سے ہوئی تھی، یہ بڑی درگاہ بہار شریف کے رہنے والے تھے، بخصلی نفیسه تھیں، جن کی شادی پنہسے میں مخدوم بخش (۲۸) کے پوتے سے ہوئی تھی، جن کا نام عبدالفتاح تھا، ان کا انتقال ۱۹۸۴ء میں ہوا اور نفیسه کا انتقال ۲۰۰۶ء میں ہوا، تیسرا لڑکی کا نام شفیقہ ہے، ان کی شادی صلاح الدین نام کے شخص سے ہوئی، یہ پنہسے میں رہے۔

حضرت مولانا کی زوجہ ثانیہ شاکرہ خاتون سے دوسری صاحبزادی نسیمہ خاتون ہیں، ان کی شادی محمد اعظم سے ہوئی، ان سے چھ اولادیں ہوئیں: چار لڑکے، دو لڑکیاں، لڑکوں کے نام یہ ہیں:

(۱) محمد اسلم آرزو مرحوم (۲۹) (۲) محمد جاوید (۳) محمد شاہد پرویز (۴) شبیر احمد اور لڑکیوں کے نام اس طرح ہیں: (۱) افروز (۲) نسیمہ


حضرت مولانا ابوالحسن محمد سجاد کی دوسری زوجہ بی بی شاکرہ کی اولادوں کے سلسلہ



بی بی شاکرہ خاتون جب بہت علیل ہو گئیں، آنکھوں سے معدود اور بالکل مجبور ہو گئیں، گھر کا کام، بچوں بچیوں کی نگہداشت مشکل ہونے کی وجہ سے مجبوراً حضرت مولانا ابوالحسن محمد سجاد نے تیسرا شادی گیا میں ایک بیوی سے کی، ان کا نام نور جہاں تھا، ان کی پرانیہاں گیلانی تھی، جس طرح شاکرہ کی دادیہاں گیلانی تھی، دونوں میں ہی نہایت قریبی رشتہ داری اور قرابت داری

تھی، گیلانی کے مشہور صوفی بزرگ جناب میر واعظ جن سے متاثر ہو کر مشہور آنتی کے راجہ نے اسلام قبول کیا تھا، پھر سلسلہ فردوسیہ کے مشہور و معروف بزرگ سید شاہ امیر الحسن سجادہ نشین حضرت مخدوم جہاں علیہ الرحمہ کے دست حق پر بیعت کی تھی، انہیں جناب میر واعظ کی شاکرہ صاحبہ اپنی پوتی تھیں اور نور جہاں اپنی پنوائی تھیں، یعنی نور جہاں کی شاکرہ اپنی میری خالہ تھیں اور نور جہاں شاکرہ کی اپنی پھوپھی کی نوازی تھیں، یعنی پھوپھی زاد بہن کی بیٹی تھیں اور نور جہاں کے والد کا نام حافظ ضمیر الدین تھا۔

نور جہاں اور شاکرہ (۳۰) کے درمیان رشتہ داری سلسلہ



حضرت ابوالحسن کی تیسری زوجہ نور جہاں جو بیوہ تھیں، ان سے ایک اولاد ہوئی تھی، (۳۱) یہ اولاد نرینہ تھی، جن کا صغریہ ہی میں انتقال ہو گیا تھا۔

نور جہاں صاحبہ کی پہلی شادی پہڑ یا کے ڈاکٹر محمد شمس الدین سے ہوئی تھی، یہ سید مقبول احمد (۳۲) کے بھتیجے تھے، نور جہاں کے پہلے شوہر سے دوڑ کے: (۱) بدر زادہ (۲) قمر زادہ، بدر زادہ کا بچپن میں ہی انتقال ہو گیا تھا، قمر زادہ سے خاندانی سلسلہ جاری ہے، ان کے پانچ لڑکے اور دو لڑکیاں ہیں۔


لڑکوں کے نام یہ ہیں:

(۱) قیصر اقبال زادہ، (۲) سرور اقبال زادہ، (۳) مظفر اقبال زادہ، (۴) منظر اقبال زادہ، (۵) مظہر اقبال زادہ۔

لڑکوں کے نام اس طرح ہیں:

(۱) صبیحہ، (۲) طلعت ناہید۔ (۳۳)

نور جہاں (مولانا کی تیسرا زوجہ) کے پہلے شوہر (ڈاکٹر محمد نشس الدین) سے
نرینہ وغیر نرینہ اولادیں:



مولوی سید حسین بخش کے فروعی خاندان کا سلسلہ ان کے ہونہار صاحبزادہ حضرت مولانا ابوالحسن محمد سجاد کی غیر نرینہ اولادوں سے چلا؛ یعنی صاحبزادیوں: (۱) طاہرہ (۲) نسیمہ سے آگے بڑھا، جن کے تذکرے پچھلے صفات میں ہوئے، اب ہم مولوی سید حسین بخش کے بھائی سید مخدوم بخش کے خاندان اور اولاد کا تذکرہ کرنا بھی یہاں پر مفید سمجھتے ہیں؛ تاکہ سید فرید الدین کے دوسرے لڑکے کے سلاسل نسب بھی نظر میں سامنے آ جائیں۔

سید مخدوم بخش کے ایک صاحبزادہ ہوئے، جن کا نام مولوی سید ظہیر الدین تھا، یہ حضرت ابوالحسن محمد سجاد کے پچازاد بھائی تھے، ان سے تین لڑکے پیدا ہوئے اور ایک لڑکی۔

لڑکوں کے نام: (۱) انوار الحق، (۲) ابو نصر، (۳) عبدالفتاح اور لڑکی کا نام رضیہ ہے۔

مولوی سید ظہیر الدین کے پہلے بیٹے انوار الحق کے دو بیٹے تھے اور تین بیٹیاں تھیں۔

بیٹوں کے نام:

(۱) عمیم الزمال، (۲) غلام رباني۔

اور بیٹیوں کے نام:

(۱) صوفیہ، (۲) سلطانہ، (۳) عصمت ہیں۔

اسی طرح سید مولوی ظہیر الدین کے دوسرے بیٹے ابو نصر کی چار لڑکیاں پیدا ہوئیں، جن کے نام:

(۱) نشاط فاطمہ، (۲) طلعت فاطمہ، (۳) نوشابہ خاتون، (۴) نور جہاں ناہید ہیں اور ایک لڑکا ہوا، جن کا نام سید محمد شرف ہے، جو ابھی صوبہ بہار کے بڑے وقف جس کا نام صغیری وقف اسٹیٹ بہار شریف (نالندہ) ہے، اس کے متولی ہیں۔


سید مولوی ظہیر الدین کے تیسرا بیٹے عبدالفتاح ہیں، ان کے صرف ایک ہی لڑکا ہے،

جس کا نام شمس النہار ہے، وہ پنہسہ ہی میں رہتے ہیں۔ (۳۲)
مولوی سید ظہیر الدین کی ایک بیٹی تھیں، جن کا نام رضیہ تھا، ان کے شوہر کا نام مقبول احمد تھا،
ان سے تین اولادیں ہوئیں: دولڑ کے، ایک لڑکی۔

ان کے لڑکوں کے نام: (۱) شیم مرحوم (۲) ذکی مرحوم۔ لڑکی کا نام ذکیہ مرحومہ ہے۔

(۲) نقشہ اولاد سید مخدوم بخش بن سید فرید الدین پنہسہ

سید مولوی ظہیر الدین




حضرت مولانا ابوالحسن محمد سجاد بانی امارت شرعیہ بہار کے جداً مجد سید فرید الدین کے چار
صاحبزادگان سے دو صاحبزادے: (۱) سید حسین بخش، (۲) سید مخدوم بخش کی اولادوں کے
تذکرے اور ان کے سلاسل فروعیہ کے نقشے آپ نے پڑھے اور دیکھے، پھر ان کے بعد ہم سید
فرید الدین کے تیسرا صاحبزادے سید افضل الدین کی اولادوں اور چوتھے صاحبزادے
سید یوسف علی کے ذریات کا احاطہ پیش کرنے کی کوشش کریں گے۔


سید افضل الدین کے ایک لڑکے تھے، جن کا نام عزیز احمد تھا اور عزیز احمد کی دو شادیاں
ہوئیں تھیں، پہلے محل سے ایک لڑکی تھی، جس کا نام بی بی آمنہ تھا، دوسرے محل سے دولڑ کے تھے،
ایک کا نام مختار تھا، دوسرے کا نام شمس الہدی تھا، بی بی آمنہ بنت عزیز احمد کے دولڑ کے
ہوئے: (۱) فہیم، (۲) شیم اور مختار بن عزیز احمد کی بھی دو شادیاں ہوئیں، پہلے محل سے صرف لڑکی
بنی نام کی ہوئی، دوسرے سے تین لڑکے اور دو لڑکیاں، لڑکوں میں پہلے کا نام سکندر رکھا گیا،
دوسرے کا نام زبیر اور تیسرا کا نام خورشید تھا، شمس الہدی بن عزیز احمد کی چار اولادیں ہوئیں:

(ا) آفتاب، (۲) کوثر، (۳) گلشن اور (۴) لڑکانام معلوم نہیں ہوسکا۔

(الف) نقشہ اولاد اظہر حسین بن بی بی زیتون بنت ابو الحسن بن یوسف علی




(ب) نقشہ اولاد زہرہ خاتون بنت سید اظہر حسین پنهانہ



(ج) نقشہ اولاد سید آخر حسین بن سید اظہر حسین پاکستان



(د) نقشہ اولاد ناظرہ خاتون بنت اظہر حسین محلہ خانقاہ بہار شریف



(ه) نقشہ اولاد سید اصغر حسین بن سید اظہر حسین محلہ کاغذی بہار شریف



(و) نقشہ اولاد سید اکبر حسین بن سید اظہر حسین محلہ کاغذی بہار شریف

سید حمزہ

(ذ) اولاد سید انور حسین بن سید اظہر حسین محلہ کاغذی بہار شریف

لاولد

(ح) انظر حسین ساکن محلہ کاغذی بہار شریف بن سید اظہر حسین


لاولد

(ط) شاکره زوجہ ابوثمر کنڈہ بنت سید اظہر حسین


لاؤلد

(۳) نقشه اولاً سید افضل الدین بن سید فرید الدین پنهنه

عزیز احمد



عزیز احمد



(۳) نقشہ اولاد سید یوسف علی بن سید فرید الدین پنہسہ

۱۰

بی بی زیتون

مہر النساء (ماکستان)

سید اعظم حسین

مولانا ابوالمحاسن محمد سجاد کے خانگی حالات:

مولانا تو خوش حال گھرانے میں پیدا ہوئے تھے، ان کے گھر کی فیاضی اور خوش حالی کی شہرت دور دور تک تھی؛ لیکن والد کے انتقال کے بعد آدمی کی صورت کم ہوتی چلی گئی، جب بھائی پر تصوف کا

غلبہ ہوا تو وہ بھی والد کی کاشت سے آہستہ آہستہ علاحدہ ہوتے چلے گئے اور مولانا کو امت کے کاموں سے بالکل فرصت ہی نہیں تھی، نتیجہ یہ ہوا کہ پوری زمین مال گذاری نہ ادا ہونے کی وجہ سے نیلام ہو گئی، مولانا نے اس کی طرف کوئی توجہ بھی نہ کی، کچھی اس پر حسرت و فسوس ہوا۔

مولانا نے چار سال کی عمر میں ٹیپی کے دور میں بھی اپنے گھر میں خوش حالی دیکھی تھی، اس کے باوجود مولانا نے بڑے خاندان کے فرد اور مقبول گھرانے کے صاحبزادے کی طرح زندگی کی بھی بھی نہیں گذاری؛ بلکہ طالب علمی کے زمانے سے لے کر تدریس کے ایام اور تحریکوں کے قائم کرنے کے عہد تک قناعت، تو کل، خاکساری، فروتنی، عاجزی اور انکساری کو اپنا شیوه زندگی بنایا۔

مولانا بہت زیادہ سادگی پسند، سادہ پہنچتے، سادہ کھاتے اور دوسروں کو اچھا کھلاتے، مہماںوں کے لیے فراغ دست اور خوب فیاض تھے، پسیے کو پس انداز کرنا نہیں جانتے تھے، اپنی ذاتی اور گھر بیو ضروریات پر تو کل اختیار کرتے، تحفہ و تھاند قبول کرنے میں نہایت غیرت محسوس کرتے۔

مولانا خود فقر غیور کے قائل، مائل؛ بلکہ اس پر عامل تھے، اپنی گھر بیو ضرورتوں کے باوجود غیروں کی ضرورتوں کو پوری کرتے؛ بلکہ ترجیحات میں رکھتے۔

مولانا کی قناعت پسندی اور اختیاری غربت کا اندازہ مولانا کی رہائش سے ہوتا ہے کہ پنہسے کے بڑے وسیع و عریض مکان کو چھوڑ کر پھلواری کے ایک بوسیدہ اور ٹنگ کراچیہ کے مکان میں رہ کر امت کے کاموں میں ہمہ وقت مصروف ہیں اور خوش حال ہیں، یہ مولانا کی کمال سادگی نہیں تو کیا ہے، بہار میں اپنی حکومت ۱۹۳۶ء میں مسلم انڈی پنڈنٹ پارٹی کے نام سے بنانے والے کی یہ حالت، یہ صورت اور یہ حقیقت ہے کہ خود ان کا گھر فقر و فاقہ کا شکار، مصارف زندگی کا محتاج، ان کے بھائی یاد خدا میں مستغرق و مصروف اور تلاش حق میں مبذوب اور عالمہ فاضلہ اہلیہ محترمہ دونوں آنکھوں سے معذور اور خود مولانا اپنے جواں سال بیٹی کی وفات سے مہموم، مخزوں اور شکستہ رنجور ان تمام رنج و غم کے باوجود ملت کے کاموں میں گم اور پریشان اپنی حالات میں مختصر

سی علالت اور ۹ ردنوں کی بیماری میں وہ اپنے رفیق اعلیٰ سے چالے

جان دی دی ہوئی اس کی تھی

حق تو یہ ہے کہ حق ادا نہ ہوا

۷ ارشوال ۱۹۵۴ھ مطابق ۱۸ ستمبر ۱۹۳۶ء آپ کی وفات کی تاریخ ہے، آپ کے سامنے ارتھاں کے بعد آپ کی جیب سے صرف ایک روپیہ نکلا، اس کے علاوہ اہل خانہ کے لیے گھر بیوں

سامان اور علماء امت اور ان کے رفقائے کار کے چند خطوط اور مرا سلے نکلے
چند تصویر بتاں چند حسینوں کے خطوط
بعد مرنے کے مرے گھر سے یہ سامان نکلا



مصادر و مراجع

- (۱) تحقیق کے لیے ملاحظہ ہو: حیاتِ محی الملت والدین کا وہ مقدمہ جس کو حضرت مولانا مناظر حسن گیلانی نے تحریر فرمایا ہے۔ (ص: ۱۲)
- (۲) دیکھئے: مولانا مناظر حسن گیلانی کا مقدمہ جو حیاتِ محی الملت والدین پر ہے۔ (ص: ۱۲)
- (۳) ہر گاؤں نام کی بستیاں نالندہ میں ہیں: (۱) بہار ہر گاؤں، (۲) بر بیگھہ ہر گاؤں
- (۴) ملاحظہ ہو: حیات سجاد، ص: ۱۳
- (۵) حیات سجاد، ص: ۱۸۳
- (۶) حیات سجاد
- (۷) بحوالہ خاندان سجاد کے اہم اور مشہور فرد ایں ایم شرف متولی صغیری وقف اسٹیٹ بہار شریف اور سرپرست مدرسہ عزیز یہ بہار شریف، نالندہ
- (۸) سید احمد جاز نیری کام زار ندیاواں میں ہے، جو سیرانی ریلوے اسٹیشن کے قریب ہے۔
- (۹) یہاں سید احمد جاز نیری کے بیٹے جمال الدین کام زار ہے۔
- (۱۰) یہاں مغل شہزادی جنتی آرہ بیگم جو بہادر شاہ ظفر کی پوتی ہیں مدفون ہیں۔
- (۱۱) بحوالہ سید ابو شمر کنڈہ، رابطہ 8108484468 ہے
- (۱۲) بحوالہ ایں ایم شرف متولی صغیری وقف اسٹیٹ بہار شریف
- (۱۳) مقالہ نگار کی دید و مشاہدے
- (۱۴) بحوالہ سید ابو شمر ساکن سید پور کنڈہ
- (۱۵) بحوالہ حضرت مولانا ابوالمحاسن محمد سجاد کی اپنی نواسی نرگس بانو بنت عزیز النساء زوجہ اولیٰ بانی امارت شرعیہ بہار ساکن ڈاکٹر ذاکر حسین روڈ ۸۸۲۳ ضلع ہزاری باح جھار کنڈہ
- (۱۶) سید ابو شمر ساکن کنڈہ جو حضرت محمد سجاد کے عزیزوں میں ہیں، جن کا ذکر حاشیہ میں ہو چکا ہے۔
- (۱۷) نرگس بانو حضرت مولانا ابوالمحاسن کی نواسی
- (۱۸-۱۹) بحوالہ اکبر حسین محلہ کاغذی یہ صوفی صاحب کے چچازاد بھائی ابو الحسن کے نواسہ کے صاحبزادے ہیں۔
- (۲۰) بحوالہ ابو شمر ساکن سید پور کنڈہ
- (۲۱) یہ کرایہ کے مکان درenor محلہ شیر پور میں رہتے ہیں اور خانقاہ معظم بہار شریف کے زیر اہتمام مدرسہ میں

انگریزی، ہندی اور اردو کے استاد ہیں۔

- (۲۲) حیات سجاد، ص: ۲۱: حیات سجاد، ص: ۲۱:
- (۲۳) نگس بانو بنت سیدہ عزیز النساء زوجہ حضرت مولانا مقیم ڈاکٹر ڈاکٹر حسین روڈ ۸۲۳، ہزاری باغ جہار ہنڈ
- (۲۴) حیات سجاد، ص: ۲۱: حیات سجاد، ص: ۲۱:
- (۲۵) بعض تذکرہ نگاروں نے ان کا نام حسن سجاد لکھا ہے، ہو سکتا ہے کہ دیوبند میں پڑھنے کے زمانہ میں ان کا نام حسن سجاد ہو؛ مگر ان کی اپنی بھانجی نگس ان کا نام حسن امام بتاتی ہیں اور پکارونا م حاسو خا
- (۲۶) نگس بانو جو مولانا کی نواسی بقید حیات اور بہ ہوش وہ واس ہیں، ان کی روایت ہے کہ فی الحال یہ ہزاری باغ کے ڈاکٹر ڈاکٹر حسین روڈ نمبر ۸۲۳ پر مقیم ہیں، ان کے بیٹے محمد اسلم ہیں، جنہوں نے میری بڑی مدد کی ہے۔ (جزاہ اللہ خیرا)
- (۲۷) بحوالہ نگس بانو
- (۲۸) یہ حضرت ابوالحسن کے چچا ہیں، جن کا خاندان پنہسہ میں آج بھی آباد ہے
- (۲۹) یہ حضرت مولانا ابوالحسن محمد سجاد کے نواسہ ہیں، امارت شرعیہ میں بحیثیت فتحر نقیب تاحیات رہے۔
- (۳۰) ان کی تین بہنیں تھیں: شاکرہ، حسنی، نام نامعلوم
- (۳۱) حیات سجاد: ۲۱: حیات سجاد: ۲۱:
- (۳۲) پی ڈبلو ڈی کے بہار میں وزیر تھے
- (۳۳) بحوالہ سید مجاهد فردوسی کی والدہ جونور جہاں کے اپنے بھائی سید شاہ جہاں مرحوم کی بیوی ہیں، محلہ خانقاہ کی باشندہ ہیں۔
- (۳۴) شمس النہار جو سید مخدوم بخش کے پوتے ہیں اور حضرت ابوالحسن کے چچازاد پوتے ہیں اور ان کی نواسی نفیسہ کے اگلو تھے لڑکے ہیں، جناب شمس نے خاندانی رشتہوں کے سلسلہ میں مقالہ نگار کی مدد کی ہے۔

مولانا ابوالمحاسن سجاد علیہ الرحمہ

ولادت اور تعلیم و تربیت سے تعمیر شخصیت تک

حضرت مولانا محمد قاسم صاحب
مہتمم جامعہ مدنیہ سبل پور پٹنہ و صدر جمیعت علماء بہار

شخصیت:

لمبا قد، دبلا بدن، سانلوی رنگت، لمبا چہرہ، متوسط آنکھیں، رخساروں پر ہلکی اور ٹھڈی پر زیادہ داڑھی، باریک ہونٹ، گھنی موچھیں، سر پر زلف، بال مثل ریشم، کھدر کی عربوں جیسی چوندار گپٹی، کھدر کا کرتا اور صدری جس کے دونوں طرف جیب، پیر میں معمولی جوتا، ہاتھ میں موٹی لکڑی کا عصا جس کے نیچے وزنی لوہا لگا ہوا، چائے اور زردہ والے پان کے عادی، ”نہیں نہیں“، تکنیکی کلام، سادگی، انکساری، سخاوت، درمندی، فکر ملت، ذہانت و فظانت، ثابت قدی و بے باکی، دوراندیشی و بصیرت، تکنیکی و معاملہ فہمی کا مرقع، سیاست و قیادت کی باریکیوں کا راز داں اور نباض وقت، ان ظاہری اور باطنی اوصاف کو ترتیب دینے کے بعد جو پیکر وجود میں آئے وہ کوئی اور نہیں؛ بلکہ اسمِ ماسیمی ابوالمحاسن حضرت مولانا سجاد صاحب ہیں، جو امارت شرعیہ کے بانی، جمیعت علماء بہار کے محرک اور مسلم انڈی پینڈنٹ پارٹی کے مؤسس ہیں۔

ولادت:

مولانا سجاد صاحب بخلع نالنده کے ایک قصبہ بہار شریف (جس کے نام پر پورے صوبے کا نام بہار پڑا) کے مضافات میں پنہسے نامی ایک گاؤں میں سادات گھرانے کے مولوی سید حسین بخش صاحب کے یہاں ماہ صفر المظفر ۱۳۰۱ھ کو پیدا ہوئے، آپ کے والد صاحب نیک، متقد، دیندار، صوفی، با اخلاق اور سخنی انسان تھے، ۱۳۰۲ھ میں والد ماجد مولوی حسین بخش صاحب کا انتقال، جب مولانا کی عمر صرف ۲۳ رسال تھی، مولانا دو بھائی تھے، بڑھے بھائی مولوی احمد سجاد صاحب ہے آپ کی پورش و پرداخت کی اور تعلیم و تربیت کا فریضہ انجام دیا۔

تعلیم و تربیت:

۶ رسال کی عمر میں گھر میں ہی مولوی صاحب کے پاس پڑھنے کے لیے بھائے گئے اور اردو، فارسی اور قرآن مجید کی بنیادی تعلیم حاصل کی، عربی کی ابتدائی تعلیم حاصل کرنے کے لیے ۱۳۱۰ھ میں پنہسہ سے ۲۶ میل دور مولا ناسید و حیدر الحق صاحب استھانویؒ کے مدرسہ اسلامیہ بہار شریف میں داخلہ لیا، بچپن کے لا ابالی پن اور تعلیم سے تفریکی وجہ سے مدرسہ میں زیادہ دن نہ ٹھہر سکے اور بھاگ کر گھر آ گئے، کچھ عرصہ کے بعد بڑے بھائی کے ساتھ کانپور تشریف لے گئے اور مولا نا احمد حسن صاحب کان یوری کے حلقة درس میں شامل ہو گئے۔

قیام کان پور کے زمانہ میں ایک بار بڑے بھائی مولوی احمد سجاد صاحب پیار پڑ گئے، جس کی وجہ کروہ مولانا محمد سجاد صاحب کو لے کر وطن واپس آگئے اور علاقے میں ہی تعلیم جاری رہی، اس وقت مولانا کی عمر ۵۵ ارسال ہو چکی تھی؛ لیکن یہ بھائی سے بھاگنے کا سلسلہ بدستور جاری تھا۔

حصول علم میں استقامت:

ای بھاگ بھاگی کی وجہ سے ایک روز بڑے بھائی نے سخت پٹائی کی، جس کا نتیجہ یہ ہوا کہ مولانا گھر سے بھاگ گئے، کچھ دنوں تک کچھ اتنا پتانہ چلا، عرصہ کے بعد معلوم ہوا کہ کان پور میں کسی مدرسہ میں تعلیم حاصل کر رہے ہیں، گویا بھائی کی مشقانہ تنبیہ اور تربیت نے مولانا کی زندگی میں انقلاب پیدا کر دیا اور مستقل مزاوجی اور ثابت قدمی کے ساتھ حصول علم میں منہمک ہو گئے، ۳ رسال کے بعد گھر تشریف لائے، اس وقت آپ شرح و قافہ پڑھ رہے تھے۔

پھر آپ نے بغرض تعلیم دیوبند کا سفر کیا اور دارالعلوم دیوبند میں داخلہ لیا، ابھی ۲ ماہ کا عرصہ گذراتھا کہ ایک تیّق طالب علم سے لڑائی ہوئی اور مجبوراً آپ کو دیوبند چھوڑنا پڑا، ۷۱۳۱ھ میں آپ نے مدرسہ سبحانیہ اللہ آباد میں داخلہ لیا اور اپنے وقت کے باکمال مدرس حضرت مولانا عبد الکافی صاحب سے تفسیر جلالین، ملا حسن اور مشکوہ شریف پڑھی، اور ۱۳۲۰ھ میں دورہ حدیث سے فراغت حاصل کی۔ ۷۱۸، ۱۹۱۹ھ ربیع الاول ۱۳۲۲ھ مطابق ۳، ۲، ۵ جون ۱۹۰۵ء مدرسہ سبحانیہ اللہ آباد میں ایک سہ روزہ عظیم الشان جلسہ دستار بندی منعقد ہوا، جس میں آپ کو سند فراغت دی گئی اور دستار فضیلت سے سرفراز کیا گیا۔

تعمیر شخصیت میں اساتذہ کا کردار:

زمانہ طالب علمی آپ اپنے حسن اخلاق، پاکیزہ سیرت، ذکاوت و ذہانت، تعلیمی شغف و

انہاک، محنت و مطالعہ اور ٹھوس علمی صلاحیت کے باعث طلبہ کے درمیان ہر دل عزیز اور اساتذہ کی نگاہ میں محبوب و مقبول رہے، خصوصاً مولانا عبد الکافی صاحب[ؒ] کے معتمد خاص اور دست راست بن گئے تھے، زمانہ تعلیم میں آپ کی علمی لیاقت ایسی تھی کہ اساتذہ نے آپ پر مکمل اعتماد کر کے تدریسی خدمت بھی آپ کے سپرد کردی تھی اور مشتی درجات کے طلبہ کو آپ نے زمانہ طالب علمی ہی میں عمدہ درس دیا اور مقبول ہوئے، آپ کی تدریسی مہارت یہیں سے مشہور ہوئی، یہی وجہ ہے کہ فراغت کے بعد آپ کے اساتذہ نے اپنے مدارس میں تدریس کے لیے آپ کا انتخاب فرمایا۔ اساتذہ کے مشفقاتہ سلوک و اعتماد نے آپ کی شخصیت کی تعمیر و ترقی میں اہم کردار ادا کیا، آپ کے حوصلوں کو جملی اور خود اعتمادی میں بھر پوراضافہ ہوا۔

اساتذہ کا اعتماد:

فراغت کے بعد ناظم مدرسہ حضرت حکیم سید وحید الحق استhanوی[ؒ] اور آپ کے اولين استاذ جناب خان بہادر مولانا مبارک کریم صاحب[ؒ] نے مدرسہ اسلامیہ بہار شریف میں تدریسی خدمت انجام دینے پر زور دیا اور آپ مدرس ہو گئے، اس وقت آپ کی عمر صرف ۲۳ رسال تھی، آپ امیدوں پر کھرے اترے، دیکھتے ہی دیکھتے مدرسہ کی تعلیم کا شہر ہو گیا، طلبہ جو ق در جو ق متوجہ ہونے لگے اور وہاں متوسطات سے بڑھ کر مشتی درجات اور دورہ حدیث تک کی تعلیم ہونے لگی۔

پھر تین سال کے بعد آپ کے استاذ حضرت مولانا عبد الکافی صاحب[ؒ] نے آپ کو مدرسہ سجنانیہ اللہ آباد آنے کی دعوت دی اور آپ وہاں مدرس اور مفتی کی حیثیت سے مقرر ہو گئے اور ۱۳۲۹ھ تک اس فرض کو انجام دیتے رہے۔ یہاں بھی وہی ہوا کہ آپ کے درس کی شہرت سن کر قرب و جوار کے مدارس سے حتیٰ کہ کان پور سے طلبہ بڑی تعداد میں مدرسہ سجنانیہ میں جمع ہو گئے۔

تدریسی تجربات:

مدرسہ اسلامیہ بہار شریف اور مدرسہ سجنانیہ اللہ آباد کے ایام تدریس میں آپ کو بہت سے تجربات ہوئے جس کی بنا پر تعلیم کے سلسلے میں آپ کے مستقل نظریات تھے، دوسری طرف بہار میں دینی مدارس کی زبوں حالی، تعلیم و تدریس کا قدم اور روایتی انداز اور روز بروز علمی کیفیت کا انحطاط آپ کی نگاہوں میں تھا، اپنے علاقے کے لیے فکر مند تھے اور بہار کے طلبہ بہار میں مدرسہ سجنانیہ کے طرز پر ایک مدرسے کی ضرورت محسوس کر رہے تھے، آپ کو دوبارہ بہار لوٹنے اور گیا میں ایک نیا مدرسہ قائم کرنے پر زور دیتے تھے؛ کیوں کہ جب تک آپ معیاری حیثیت کی تعلیم گاہ کی

بنیاد رکھ کر جس میں کسی کا داخل نہ ہو نمونہ قائم نہیں کر دیں گے اور براہ راست جدوجہد کو کام میں نہیں لائیں گے، مدارس عربیہ کے بوسیدہ نظام میں انقلاب پیدا نہیں ہو گا۔

بالآخر مولانا گیا کے لیے تیار ہو گئے اور ۱۳۲۹ھ میں گیا شہر کے اندر مولانا عبد الوہاب صاحب کے قائم کردہ مدرسہ انوار العلوم کو (جو بالکل ختم ہو چکی تھی) دوبارہ زندہ کیا، جس کی صورت یہ ہوئی کہ آپ اپنے دوشاگرد مولانا عبد الصمد رحمانی اور مولانا عبد اللہ صاحب آبگلوی دونوں صاحبان کو مقدمۃ الحجیش کے طور پر گیاروانہ کیا، انہوں نے ایک مناسب مکان کا انتخاب کیا اور مولانا کو اطلاع دیدی، تقریباً ۵ اردن کے بعد حضرت مولانا ۱۵، ۲۰، بہاری طلبہ کو لے کر گیا تشریف لے آئے اور ظفر منزل کے سامنے ایک دو منزلہ مکان کرایہ پر لے لیا، پھر گیا کی ایک خاتون نے مدرسہ کے لیے ایک وسیع قطعہ اراضی وقف کی اور آپ کی شب و روز کی محنت اور تگ و دو سے مدرسہ کی شاندار عمارت بن گئی۔

شروع میں آپ کو اور طلبہ کو وہاں بڑی مشقتوں کا سامنا کرنا پڑا؛ لیکن سب نے ایک بلند مقصد کی خاطر یہ ساری صعوبتیں برداشت کیں، مولانا ارادے کے بڑے قوی، بلند ہمت اور صاحب صبر و عزیمت تھے؛ اس لیے شدائد و محن آپ کو اپنے راستے سے ہٹانے سکیں اور بلند عزائم و مقاصد کی راہ میں حائل نہ ہو سکیں، چنانچہ آپ کی مخلصانہ کاوشیں بار آور ہوئیں اور تھوڑی ہی مدت میں وہ مدرسہ بہار کا ایک مرکزی اور مثالی ادارہ بن گیا، جہاں دور دور سے طلبہ آ کر اپنی علمی پیاس بچانے لگے۔

سیاست سے وابستگی کا اصل محرک:

مولانا جب مدرسہ سبحانیہ اللہ آباد میں تدریس کی خدمت انجام دے رہے تھے، اس وقت ایک شیعہ نوجوان زاہد علی خان، جو انگریزی کے بہت اچھے جانکار تھے، عصر کے بعد روزانہ آپ سے ریاضی اور معقولات کا درس لیا کرتے تھے، وہ روزانہ کے انگریزی، اردو اخبارات مولانا کو سنایا کرتے تھے، جن میں ممالک اسلامیہ کے بارے میں تشویشناک خبریں ہوا کرتی تھیں، جن سے مولانا کا دل و دماغ بہت متاثر ہوا کرتا تھا، اسی تاثر نے مولانا کے غور و فکر کے موضوع کو بدلا، ذہن نے پلٹا کھایا، وہ دماغ جواب تک مختلف علوم و فنون کی باریکیوں پر صرف ہوا کرتا تھا اور وہ فکر جواب تک مشکل مسائل کی گتھیاں سلیمانی نے میں کام آیا کرتی تھی، وہ مسلمانوں اور ہندوستان کے دوسرے اہم مسائل تک بھی پہنچنے لگی، اور درس و تدریس کے ساتھ مسلمانوں کے

دوسرے مسائل پر غور و فکر میں بھی صرف ہونے لگا۔

بیعت و خلافت:

آپ کم عمری ہی میں مولانا قاضی سید احمد صاحب شاہ جہاں پوری سے بیعت ہو چکے تھے، قاضی صاحب نہایت دین دار، متقدی و پرہیزگار، مترشح اور مشائخ حلقہ میں سے تھے، حضرت مولانا سجاد صاحبؒ کے والد ماجد، بڑے بھائی اور گھر کے دیگر افراد بھی قاضی صاحبؒ سے ہی بیعت تھے، مولانا نے اپنے مرشد سے علم باطنی بھی حاصل کی اور اجازت و خلافت سے بھی سرفراز کیے گئے، حضرت مولانا بیعت فرمایا کرتے تھے؛ لیکن بہت کم، اسی وجہ سے ان کے مریدین و متولیین کے بارے میں معلومات نہیں ملتی ہیں، وہ طریقۂ نقش بندی تھے، آپ مشرب عقل و شرع کے مطابق، ان ارباب تصوف سے جدا گانہ تھے، جنہوں نے نوافل واوراد کے سلسلہ دراز میں الجھ کر اجتماعی شیرازہ بندی کو پراؤنڈگی سے محفوظ رکھنے کی نہ صرف ذمہ داری کا احساس ضائع کر دیا؛ بلکہ اسی طریقۂ عزلت کو حقیقت اسلام سمجھ کر عام دعوت و تلقین اور دعا و تسخیر کے ذریعہ وسیع کرنا شروع کر دیا۔ حضرت ابوالحسنؑ کو اپنی فطری صلاحیت کے ساتھ ما حل بھی ایسا ملا، جہاں نوافل واوراد کے اشغال قومی و ملی خدمات اور مالی و جانی قربانیوں کے مقابلہ صرف مرجوح؛ بلکہ سنت کے طریق سے جدا متصور ہوتے، پھر تحری علمی و نکات فہمی کی تائید۔ آخر ان سب روشنیوں میں اصل حقیقت روشن ہو گئی کہ اسلام میں عبادت کی مانگ سے کہیں زیادہ اور شدید مانگ صداقت و امانت، تقوی و طہارت، مالی و جانی قربانی کی ہے۔



حضرت مولانا ابوالمحاسن محمد سجادؒ

ولادت سے تعمیر شخصیت تک

ڈاکٹر محمد کفیل احمد ندوی

محلہ بیل تل، بہار شریف نالندہ (بہار)

حضرت مولانا ابوالمحاسن محمد سجاد رحمۃ اللہ علیہ کو قدرت خداوندی نے اس متمن، مہذب، زرخیز، علم دوست اور روح افزایخ طے میں وجود بخشنا تھا، جس کی قسمت میں تقریباً پانچ ہزار سالوں سے اہم اہم نوابغ از منہ شخصیتوں کو پیدا کر کے گفتار و کردار کا مثالی نمونہ بنانا تھا، اسی مخصوص خطے کا نام وہاڑ تھا، جو بعد میں بہار اور صوبہ بہار کے نام سے جانا اور پہچانا جاتا ہے، ہزاروں سال قبل یہ علم و معرفت کی مشہور و معروف نگری تھی، اپنے علمی امتیاز، روحانی شہرت اور امن و شانتی کی خصوصیت کی بنابر پورے ایشیا اور یورپ کے محققین اور علوم و فنون کے طلب گاروں کا بالخصوص ڈھائی ہزار سال سے مرکز توجہ رہا ہے۔

وہاڑ (بہار) کی سر زمین ہمیشہ انقلاب خیز رہی ہے، یہاں کے لوگ مقلد تور ہے ہیں؛ لیکن تقلید جامد کے مقلد نہیں، ان کی خوبی ہمیشہ حریت، آزادی اور تقنن رہی ہے، یہی وجہ ہے کہ کبھی وہاڑ (بہار) کی راجدھانی مگدھ قرار پائی تو کبھی پاٹلی پترا اور کبھی راجگیر اور آخر میں بہار شریف بھی مفتوحہ علاقہ کا صدر مقام رہا ہے۔ (۱)

اسی بہار شریف سے ۱۲ کیلومیٹر کی دوری پر جنوب کی جانب نالندہ ہے اور ٹھیک اسی سے بالکل متصل حضرت مولانا ابوالمحاسن محمد سجاد علیہ الرحمہ کا گاؤں پنهسہ (Panhassa) ہے، یہی نالندہ اور پنهسہ ان کی جائے پیدائش ہے، نالندہ کی شہرت اس وجہ سے پورے ایشیا اور یورپ میں ہے کہ یہاں دنیا کی ایک عظیم یونیورسٹی تھی، جہاں پانچ ہزار طلبہ زیر تعلیم تھے اور ان کی مدرسیں کے لیے ایک ہزار قابل فن اور ماہر علم اساتذہ مامور تھے، ملک و بیرون ملک کے طلبہ کثرت سے یہاں جو ق درجوق آتے اور علمی پیاس بجھاتے، چین، کوریا، جاپان، برما اور تبت تک سے پڑھنے

والے طلبہ کی بڑی تعداد یہاں اقامت پذیر رہتی تھی، اس علاقے میں اس کے علاوہ بھی بڑی بڑی یونیورسٹیاں تھیں، مثلاً: اوتننت یونیورسٹی، وکرم شیلایا یونیورسٹی اور تکشیلایا یونیورسٹی وغیرہ۔ اسی علاقہ سے وید مذهب، جین دھرم اور بدھ مت کا نظری، فکری، علمی، روحانی، تہذیبی، ثقافتی اور تمدنی انقلاب پورے ایشیا براعظم اور بعض یورپ کے حصے میں پھیلا۔

اس طرح بہار شریف نالندہ اور اس کے اطراف، اکناف اور مضافات میں شہاب الدین غوری کے عہد حکومت سے انیسویں صدی کے نصف آخر تک احسان، طریقت، معرفت کے مرکز رہے ہیں اور اسی طرح بزرگان دین سے منسوب سلاسل؛ یعنی سلسلہ فردوسیہ، زاہدیہ، قادریہ، چشتیہ، شطاریہ کی خانقاہیں رہی ہیں اور مذکورہ سلسلوں کے بزرگوں کے مزارات اور آستانے آج تک جگہ جگہ موجود ہیں، جہاں ہندو مسلم معتقدین کی بھیڑ یا معتقد بہ تعداد کھائی دیتی ہے۔

بہار شریف کے گرد و نواح کے جس قریہ، جس علاقے اور جس محلے میں جا کر جائزہ لیجئے تو کسی ایک بزرگ کا مزار ضرور ملے گا، بعض معمولی سی آبادی میں کئی کئی بزرگوں کے مزارات ملیں گے، کہیں آپ کو غیر آباد میں پر بھی بزرگوں کے آستانے ملیں گے، بہار شریف کے گوشہ گوشہ اور چپہ چپہ میں بہت سارے نامعلوم ولیوں، شہیدوں اور قطب حضرات کے مزارات بھرے پڑے ہیں، اسی لیے بعض بزرگ بہار شریف میں بغیر چپل اور جوتے کے آتے تھے؛ تاکہ کسی بزرگ کے مزار کی نادانستہ بے ادبی نہ ہو جائے۔

بہار شریف صدیوں سے اہل اللہ کی پناہ گاہ رہی ہے؛ بلکہ ہر زمانہ میں یہ معرفت، روحانیت اور تصوف کی سر زمین رہی ہے، یہی وجہ ہے کہ بہار شریف کے کسی گاؤں میں مخدوم کمال الدین بیابانی ہیں، (۱) تو یہاں پہاڑ پر فاتح بہار سید ابراہیم بن سید ابی بکر اپنے اقربا اور شیدائیوں کے ساتھ مدفن اعلاء کلمۃ الحق کی شاندار علامت بنے ہوئے ہیں، (۲) محلہ انبری میں حضرت احمد چرم پوش بن سید موسیٰ ہمدانی آسودہ خاک ہیں، (۳) ان کے مزار سے پچھم جانب کچھ معمولی فالصلہ پر محلہ کاغذی میں حضرت مخدوم احمد سیستانی کا گنبد والا مقبرہ ہے، ان کے چہار جانب اولیاء اللہ کے بہت سارے مقابر ہیں، یہاں سے ایک کیلومیٹر جنوب میں بڑی درگاہ ہے، جہاں مخدوم شخشف الدین احمد بہاریؒ کا آستانہ عالیہ ہے، ان کے ساتھ ان کی والدہ بی بی رضیہ، ان کے دائیں بازو میں متصل ہی آسودہ خاک ہیں اور ان دونوں کی پائینتی میں برادر خاص شیخ جلیل الدین اور کاتب خاص حضرت زین بدر عربیؒ ہیں، ان کے علاوہ مخدوم جہاں سے پہلے کی چار سیدات کے مزارات ہیں۔

آستانہ عالیہ حضرت مخدوم جہاں سے مشرق میں چھوٹی درگاہ ہے، یہاں بھی حضرت مخدوم کے معاصر حضرت پیر بدral الدین بدر عالم زادہ کا مرقد ہے، یہ وہ بزرگ ہیں جنہوں نے بنگال، چانگام، اراکان، برما، تریپورہ میں دین حق کی نشر و اشاعت کی تھی اور محنت سے بہت سارے لوگ راہ راست پر آئے تھے۔ (۵)

اس طرح آستانہ عالیہ سے مغرب چند ہی قدم پر گنبد والا مقبرہ جس کا نام استاد درگاہ ہے، جہاں حضرت مخدوم حسین نوشه تو حیدر بخش اور ان کے متعلقین کی آرامگاہ ہے، یہ مخدوم جہاں کے دوسرے سجادہ نشیں ہیں، ان کی بارگاہ سے جنوب میں ایک کیلومیٹر کے فاصلہ پر حضرت مخدوم یتیم اللہ سفید باز کا مدفن ہے، (۶) جو مخدوم جہاں کے خالہزاد بھائی بھی ہیں، اسی طرح چھوٹی درگاہ سے چند قدم کے فاصلہ پر شمال کی طرف حضرت مخدوم عطاء اللہ بغدادی کا مزار ہے، (۷) اور مخدوم احمد سیستانی سے متصل بزرگوں کے مزارات اور خانقاہوں کی مناسبت سے ایک محلہ کا نام قدیم زمانہ سے چشتیانہ (۸) تھا، اسی طرح کی مناسبت سے بہار شریف میں استھاناں کے قریب ایک بستی کا نام چشتی پور ہے، جو شیوخ صدیقی بزرگان کی مشہور بستی ہے، جہاں مسلمانوں کی آبادی تو ہے؛ لیکن خانقاہ برائے نام ہے، آزادی ہند سے پہلے مشہور اور اچھی خانقاہ تھی، جو فی الحال عرس وفات تک محدود ہے اور سجادہ کی جگہ مدول سے خالی ہے، جیسا کہ میں نے عرض کیا کہ بہار شریف کے چہار جانب چپہ چپہ اور گوشہ گوشہ میں صوفیائے کرام کے مزارات اور ان کی خانقاہیں موجود تھیں، ان بزرگوں کے علمی، روحانی، عرفانی اور تربیتی خدمات کی وجہ سے یہ شہر صدیوں قبل عالمی شهرت حاصل کر چکا تھا، شاید یہ کم لوگوں کو معلوم ہے کہ یہاں کے بزرگوں نے اپنے عارفانہ اور صوفیانہ کمالات کے واضح نقوش بیرون شہر، بیرون صوبہ، بیرون ملک میں ثبت کئے اور اچھے نقوش چھوڑے، چنانچہ حضرت مخدوم جہاں کے خلیفہ اول اور نہایت چہیتے مرید حضرت مولانا مظفر بخش علیہ الرحمہ نے سلسلہ فردوسیہ کا تعارف ہندوستان کے دہلی، ظفر آباد، جون پور، بنگال، مکہ مکرمہ اور عدن میں جا کر کرایا اور عدن ہی میں ۳ رمضان ۸۸ یہی میں وفات پائی اور وہیں مدفون بھی ہیں۔ (۹) اسی طرح مجددیت کا تعارف ماوراء النہر، خراسان، مغرب، عراق اور حجاز میں محمد درویش عظیم آبادی (۱۰) نے کرایا تھا، سلسلہ قادریہ کا تعارف ملک سودان میں تاج الدین نامی بہاری بزرگ نے کرایا تھا، (۱۱) بہار شریف کی قدیم روحانی اور عرفانی فضائے حضرت خواجہ نظام الدین اولیاء کو دہلی میں ان کے عین شباب میں متاثر کیا تھا، جب ان کو خضر پارہ دوز

اور ان کی خانقاہ کی تعریف معلوم ہوئی تو انہوں نے یہاں آنے کا عزم اور پکارا دہ فرمایا تھا، لیکن وہ نہیں آسکے اور وہیں حضرت بابا فرید سے بیعت و مرید ہو گئے، (۱۲) اسی طرح ہندوستان میں علوم شریعت و طریقت کے متفقہ ماہر عظیم شخصیت حضرت شاہ ولی اللہ محدث دہلوی نے بھی بہار کی عظمت رفتہ کی تعریف اس طرح فرمائی کہ بہار ایک زمانہ میں علماء و فضلا کا مرکز تھا۔ (۱۳)

اسی طرح دنیا کے مایہ ناز عالم اور عربی زبان کے منفرد ادیب علامہ ابوالفضل نے اپنی کتاب دفتر ابوالفضل میں مخدوم جہاں کی تصنیف شرح آداب المریدین سے تین ابواب شامل کئے تھے۔ (۱۴)

ذکورہ مجلہ اشارات اور نالنده و بہار شریف کے فضائل کے متعلق قدیم یادداشت، تذکرے اور تواریخ کا خلاصہ یہ ہے کہ بہار شریف نالنده میں ہزاروں سال سے علم و فضل جاری و ساری تھا اور صدیوں سے مختلف سلسل کے بزرگوں کے ذریعہ یہاں کی قدیم خانقاہوں میں تزکیہ، تصفیہ، تصوف اور احسان کے کام مسلسل ہوتے رہے۔

قدرت خداوندی نے چودھویں صدی کی ابتدا میں بہار شریف نالنده سے متصل جاز نیری سادات کی ایک چھوٹی سی بستی پنہسے میں انہی کی پاکیزہ نسل میں سے ۱۸۵۰ء کے خون آشام واقعہ کے دودھائی کے بعد ماہ صفر المظفر ۱۳۰۰ھ مطابق ۱۸۸۰ء میں نابغہ روزگار، نہایت ہونہار اور خوب صورت لڑکا مولوی سید حسین بخش کے گھر میں پیدا ہوا، والد نے نام محمد سجاد رکھا، گھر کے کسی بزرگ نے کنیت ابوالمحاسن رکھی، والدین کے لیے یہ دوسری اولاد تھی، خاندان میں مسرت و انبساط کی لہر دوڑ گئی، سب نے نئے بچہ کی پیدائش پر مبارکبادی دی، گھر اور خاندان کا تعلق کافی دین دارانہ تھا، نام رکھنے میں بھی والدین نے سنت اور شریعت کو ملحوظ رکھا، عشق محمدی کے جذبہ سے بڑے کا نام احمد، تو مخالفے کا نام محمد رکھا اور دونوں کے ساتھ سجاد مرکب کر کے نام کے حسن کو دو بالا کر دیا، پھر ابوالمحاسن کی کنیت اس کے ساتھ ملادی تو معنویت گھری ہو گئی۔

گھرانہ خوش حال تھا، دادا سید فرید الدین مرحوم بڑے زمیندار تھے، اپنے زمانہ کے رئیس تھے، ان کے انتقال کے بعد ان کی ریاست کے چاروارثیں تھے، ان میں مولانا محمد سجاد کے والد بڑے تھے، نہایت دلدادہ اور بڑے اخلاق مند تھے، ذی شعور، روشن ضمیر اور صوفی مشرب تھے، شروع شروع میں اتنا لیقی اور معلمی ان کا پیشہ تھا، جب اس سے جی اکتا گیا تو انہوں نے اپنی اراضی اور کھیتی سنہجاتی، کچھ ٹھیکیداری بھی سے دلچسپی لی، مگر ان کی زندگی نے وفا نہیں کی، مولانا محمد

سجاد علیہ الرحمہ کو صرف چار سال کی عمر میں (۱۳۰۳ھ مطابق ۱۸۸۳ء میں) چھوڑ کر راہی جنت ہوئے، اس کے بعد گھر میں ان کی والدہ بی بی بصیرن (بصیر النساء) نے دیکھ بھال کی ذمہ داری سنبحالی اور پھر ان کے بڑے بھائی مولوی سید احمد سجاد جو بہت بعد میں صوفی احمد سجاد کے لقب سے مشہور و معروف ہوئے، زبردست شفقت، محبت اور پیار کے ساتھ سرپرستی کی اور ان کی تعلیم و تربیت سے متعلق کافی فکر مندر ہے اور پوری توجہ کے ساتھ ان کو گھر میں پڑھاتے رہے، چھ (۶) سال کی عمر میں ان کا داخلہ اپنے دالان کے مکتب میں کرادیا، جہاں وہ ۱۸۸۲ء میں ایک مولوی صاحب سے ناظرہ قرآن مع تجوید، اردو، فارسی کی تعلیم حاصل کی، ۱۸۹۲ء میں بہار شریف میں بی بی جین وقف اسٹیٹ کے زیر اہتمام ایک مدرسہ قائم کیا گیا، جس کا نام مدرسہ اسلامیہ رکھا گیا، اس کی بنیاد مولانا حافظ وحید الحق استھانوی بہاری نے رکھی تھی، وہی اس کے ناظم بھی تھے اور سرپرست بھی، انہی کے دم قدم سے بہار شریف کے محلہ قمر الدین نگنج میں یہ دانشکده رونق افروز ہوا، انہوں نے مدرسہ اسلامیہ میں جن عزیز بچوں کے داخلے لئے، ان میں سے ایک مولانا محمد سجاد بھی تھے۔ اس مدرسہ میں ان کے بھائی احمد سجاد نے اس لیے داخلہ کرادیا کہ یہ پنہسہ گاؤں سے قریب صرف بارہ (۱۲) کیلو میٹر کے فاصلہ پر تھا اور اس کے نظم و بانی حافظ سید وحید الحق استھانوی بہاری رشتہ دار اور پچازاد بہنوی تھے، انہی کے زیر تربیت عربی کی ابتدائی تعلیم حاصل کی، بعد میں وہ مولانا محمد سجاد کے خسر بھی ہو گئے۔

مولانا محمد سجاد بہت ذہین، کافی فطین، نہایت اخاذ اور سریع الحس تھے؛ لیکن طبیعت اور مزاج میں کم عمری کی وجہ سے یکسوئی پیدا نہیں ہوئی تھی تو سید مولوی صوفی احمد سجاد کا یہ خیال ہوا کہ ان کا داخلہ مشہور زمانہ استاد مولانا احمد حسن کا نپوری کے مدرسہ میں کرادیا جائے، چنانچہ وہ اپنے بھائی مولانا محمد سجاد کو ساتھ لے کر کا نپور تشریف لے گئے اور وہاں پہنچ کر انہوں نے مولانا محمد سجاد کا داخلہ مولانا احمد حسن کا نپوری کے مدرسہ میں کرادیا، یہ ۱۸۹۵ء کی بات ہے، مولانا محمد سجاد کی عمر کا پندرہ ہواں سال تھا، انہوں نے یہاں شرح و قایہ وغیرہ تک تعلیم حاصل کی، یہاں وہ تعلیم کے حصول کے شوق میں تقریباً تین سال زیر تعلیم رہے، جب یہاں تھے تو اس زمانہ میں مولانا محمد سجاد میں تعلیمی شوق بڑی تیزی کے ساتھ پروان چڑھ رہا تھا، پھر وہ اعلیٰ تعلیم کے لیے مدرسہ سبحانیہ اللہ آباد میں داخل ہوئے، ۱۳۲۲ھ سے ۱۳۲۴ھ تک وہیں اعلیٰ تعلیم حاصل کی۔

حضرت مولانا محمد سجاد نے بارہ سال تک تعلیم حاصل کی، اس دوران اپنے تعلیمی نصاب کے

مطابق انہوں نے تفسیر، اصول تفسیر، حدیث، اصول حدیث، فقه، اصول فقه، عربی ادب، معانی و بیان، منطق، فلسفہ وغیرہ معموقات و منقولات کی اہم مروجہ کتابیں پڑھیں، پھر مدرسہ سجاحانیہ کی طرف سے ۱۷، ۱۸، ۱۹ اربيع الاول ۱۴۲۲ھ مطابق ۳، ۵، ۵ جون ۱۹۰۵ء کو ایک بڑے مجمع میں آپ کو سند فراغت عطا کی گئی۔

آپ کی پہلی تربیت گاہ

پنہسہ جہاں آپ کی جائے پیدائش ہے، وہ پہلی جائے تربیت اور پہلی درسگاہ بھی ہے، دیندار ماں کی آنکھ، صوفی نما مولوی باپ کی چار سالہ معیت اور محبت و شفقت و گاؤں پنہسہ کے مولوی صاحب کی بحیثیت استاد و اتنا یق تربیت اور ان کے برادر معظم مولوی احمد سجاد حسینی ہمدردانہ شخصیت ساز کی نگرانی اور نگہداشت کے پندرہ سالہ چھم معاشرات سب ملا کر آپ کی پہلی تربیت کے خاص عناصر ہیں۔

آپ کی دوسری تربیت گاہ:

آپ کی دوسری تربیت گاہ بہار شریف کا وہ مدرسہ اسلامیہ ہے، جس کا قیام ۱۸۹۲ء میں ہوا (۱۵) جس کے باñی و ناظم حافظ سید وحید الحق استhanوی تھے، جو آپ کے پچاڑا دبھوئی تھے اور پھر آپ کے سر بھی ہوئے۔ آپ مدرسہ اسلامیہ کے قیام کے بعد ہی ناظم مدرسہ سے قرابت کی وجہ سے داخل ہوئے، ابھی مدرسہ اسلامیہ کی تعلیم و تربیت کی ابتداء ہوئی تھی کہ وہاں ناظم صاحب سے قرابت اور ان کی تعلیمی صلاحیت اور تربیتی اہمیت کی وجہ سے آپ کو داخل درس کر دیا گیا۔

آپ کے تذکرہ نگاروں نے مدرسہ اسلامیہ میں داخلہ کا سن ۱۴۰۳ھ لکھا ہے اور آپ کی پیدائش کا سن ۱۴۰۳ھ اور مہینہ صفر لکھا ہے، (۱۶) اس اعتبار سے آپ تقریباً کچھ کم دس سال کی عمر میں داخل ہوئے، جبکہ مدرسہ اسلامیہ کے وقف نامہ کی تاریخ ۱۸۹۲ء ہے اور مولانا محمد سجاد کے داخلہ کا زمانہ و سال ایک ہے؛ یعنی ۱۸۹۲ء، تو انگریزی سال کے اعتبار سے مولانا کے داخلہ کے وقت آپ کی عمر بارہ (۱۲) سال ہوئی، کیوں کہ آپ کی پیدائش کا سال ۱۸۸۸ء ہے تو ۱۸۹۲ء میں مدرسہ اسلامیہ جاری ہوا، (۱۷) اور اسی سال آپ اس میں داخل ہوئے تو یقیناً بارہ سال کی عمر سے آپ کی ابتدائی عربی تعلیم کا آغاز ہوا، آپ کی تربیت مولانا وحید الحق کے ہی زیر سایہ ہوئی۔

آپ کی تیسرا تربیت گاہ:

آپ کی تیسرا تربیت گاہ اور درس گاہ مولانا احمد حسن کا نپوری کا مشہور زمانہ مدرسہ کو بتایا

جاتا ہے، اس مدرسہ میں داخلہ کے وقت آپ کی عمر پندرہ (۱۵) سال تھی، یہاں آپ تین (۳) سالوں تک رہے اور شرح و قایہ پڑھنے کے بعد مزید تعلیم کے لیے دیوبند گئے، وہاں چھ (۶) ماہ رہ کرواپس ہو گئے اور اللہ آباد کے مولانا عبدالكافی کی درس گاہ اور وہاں کی تعلیم و تربیت کی پورے بہار اور یوپی میں شہرت تھی، چنانچہ آپ ان کے حلقة درس میں داخلہ کے شوق میں مدرسہ سبحانیہ اللہ آباد چلے گئے۔

آپ کی چوتھی تربیت گاہ

آپ کی تعلیم مشکوٰۃ المصانع سے لے کر آخری تعلیم تک مدرسہ سبحانیہ اللہ آباد میں ہوئی اور ۳، ۲۵، ۱۹۰۵ء میں آپ کی دستاربندی کی رسم ایک عظیم الشان جلسے میں ہوئی۔

آپ کی پیدائش کے سال سے سند فراغت کے حصول اور تعلیم کتب مرجبہ کی تکمیل تک سنه عیسوی کے اعتبار سے چوبیس (۲۳) سال چھ ماہ ہوئے؛ لیکن حضرت امیر شریعت راجح علیہ الرحمہ نے اس وقت کی عمر کو تنسیس (۲۳) سال شمار کیا ہے۔ (۱۷)

مذکورہ دانش کدوں اور تربیت گاہوں میں آپ نے علوم نقلیہ اور عقلیہ کو بڑی محنت، جانفشنائی اور گکن سے پڑھا، ذہن و ماغ میں اتارا، قلب و جگر کو لگایا اور پڑھنے اور مطالعہ کی جدوجہد کو ساڑھے چودہ (۱۴) سال مسلسل لگے رہے، مدرسہ سبحانیہ اللہ آباد میں طالب علمی کے آخری دور میں آپ نے وہاں منتہی درجات تک کی کتابیں پڑھائیں۔ (۱۸)

اس طرح گھر خاندان سے پاکیزہ ماحول، والدہ کی توجہ اور بھائی صوفی احمد سجاد کی نظر عنایت، مدرسہ اسلامیہ بہار شریف، مدرسہ کانپور، دارالعلوم دیوبند اور مدرسہ سبحانیہ اللہ آباد کی علمی و روحانی اور عرفانی فضاؤں میں ایک پر ایک اللہ والے، لائق و فاقع، قابل فخر اور کم یاب مخلص اساتذہ کی تربیت اور ان کے قیمتی عارفانہ توجہات نے آپ کی زندگی میں چار چاند لگا دیا۔

جب پوری تعلیم حاصل کر چکے اور اعلیٰ تربیت سے آراستہ ہو چکے تو سات سالوں تک اپنے دونوں مادر علمی (۱) مدرسہ اسلامیہ بہار شریف (۲) مدرسہ سبحانیہ اللہ آباد میں تدریسی خدمات کے ذریعہ اپنے پڑھنے کا کفارہ ادا کیا، مزید یہ کہ اپنے وطن سے قریب گیا میں مدرسہ انوار العلوم (۱۹) کو ۱۹۱۱ء مطابق ۱۳۲۹ھ میں دوبارہ قائم کیا، یہاں دس (۱۰) سال تک خون پسینہ ایک کرکے مدرسہ کے تعمیراتی، تدریسی اور انتظامی امور نہایت بہتر طریقے سے انجام دیتے رہے۔

یہاں سے آپ کے باصلاحیت تلامذہ نکلے، جنہوں نے قوم و ملت کی خدمت کی۔ ان میں

حضرت مولانا عبدالصمد رحمانی نائب امیر شریعت بہار، مولانا احمد اللہ آبگلوی رفیق دائرۃ المعارف حیدر آباد، مولانا اصغر حسین پرنسپل مدرسہ شمس الہدیٰ پٹنہ، مولانا ضمیر الحسن چمپا پوری اور مولانا فرخند علی سہرامی وغیرہ خاص طور پر قابل ذکر ہیں۔

مدرسہ انوار العلوم کے قیام کے بڑے اہم مقاصد تھے، ان میں سے ایک یہ تھا کہ مدرسہ انوار العلوم کے ذریعہ ہندوستان کے علماء، مشائخ اور دانشوروں کو متعدد کیا جائے، مسلم امت کا ایک متعدد پلیٹ فارم ہو، تمام رہبران ملت ایک ہو جائیں، پوری ملت اسلامیہ ایک سمت ہو کر حالات حاضرہ کی نگرانی کرے، بدلتے ہوئے حالات پر کڑی نظر رکھی جائے، ہندوستان میں آئندہ نسلوں کے اسلام کی حفاظت اور اسلامی تشخض کی بقا کے لیے تنظیم اور جماعت کی تشکیل کی جائے۔

چنانچہ ان منصوبوں کو بروئے کارلانے کے لیے ہندوستان کے سربرا آورده علماء اور چوٹی کے مشائخ کے نام خطوط لکھے اور ان سے ملاقاتیں کیں اور بلا تفریق مسلک و جماعت سب کی تائید حاصل کی، (۲۰) اور ملک کے دانشوروں اور ملت کے ہی خواہوں کو قدم بہ قدم ساتھ رکھا، (۲۱) اور عصر حاضر کے تقاضوں کو دیکھتے ہوئے انہوں نے ملت اسلامیہ کے رہنماؤں کے مشورے اور اتفاق رائے سے مندرجہ ذیل مجلس، تحریک، جمعیت، امارت اور پارٹی بنائی:

- | | | | |
|-----|-----------------------|-----|-------------------------------------|
| (۱) | مجلس علماء بہار | (۲) | تحریک خلافت |
| (۳) | جمعیت علماء ہند | (۴) | amarat Shariyah Bahar |
| (۵) | amarat Shariyah Burod | (۶) | Bahar Muslim Andhi Pind Nath Parthi |

ان تمام تحریکات کے قیام اور تائیں کا مقصد ہندوستان میں مسلمانوں کے تشخض کا تحفظ تھا اور یہ بھی مقصد تھا کہ حضرت خواجہ معین الدین چشتیؒ کی دعوت کی محنت، سید محمد جاز نیریؒ اور سید احمد جاز نیریؒ کا جہاد، حضرت مخدوم شیخ شرف الدینؒ کی عبادت، فاتح بہار سید ابراہیم ملک پیا کی شہادت، حضرت مجدد الف ثانیؒ کی عزیت و دعوت، حضرت شاہ ولی اللہ محدث دہلویؒ کی دور بینی، دور رسی اور فراست اور حضرت سید احمد شہیدؒ اور ان کے رفقائے کارکا جہاد سیف و قلم کی روح کی وحدت تاثیر کو آئندہ نسلوں میں پیدا کیا جائے۔

مولانا ابوالمحاسن محمد سجاد کی اٹھان اور فکر کی پرواز کا سرچشمہ حضرت مخدوم جہاں شیخ شرف الدین احمد بیگ منیری رحمۃ اللہ علیہ اور ان کے معاصرین بزرگان دین مثلاً حضرت احمد جاز نیری اور حضرت محمد جاز نیری اور حضرت سید ابراہیم ملک پیا فاتح بہار کی مساعی جمیلہ تھیں، انہی بزرگوں

کی دعوتی، اصلاحی، فکری جدوجہد کو سیرت فولاد کی شکل میں دوبارہ زندہ کر کے ایسا نظام پورے ہندوستان میں برپا کرنا چاہتے تھے جیسا کہ ان کی تصانیف، مقالات اور مکاتیب سے بھی واضح ہوتا ہے، چنانچہ انہوں نے اپنے بزرگ حضرت مخدوم بہاریؒ کی روشن کو اختیار کرتے ہوئے علماء ہند کے نام مکاتیب اور خطوط لکھے، حضرت سید احمد جاز نیریؒ اور حضرت محمد جاز نیریؒ کے اسوہ حسنہ پر عمل کرتے ہوئے قلمی جہاد کیا اور خانقاہ قائم کرنے کے بجائے اسی کام کے انجام دینے کے لیے انہوں نے مدرسہ قائم کیا، اسی خانقاہ نما مدرسہ میں بوریانشیں ہوئے اور صوفیانہ طرز پر زندگی کو استوار کیا، بزرگوں، مشائخ، علماء، شاگردوں اور عزیزوں کو اسی خانقاہ نما مدرسہ میں بلا کر ہندوستانی مسلمانوں کے اسلامی شخص کی بقا اور ایسے نظام کے جاری کرنے پر غور و فکر کی دعوت دی۔

حضرت مولانا ابوالحسن محمد سجاد کی آفرینش نئے عہد، نئی صدی ہجری کے بالکل شروع میں ہوئی، جدت پسندی، تبدیلی، انقلاب اور شرار آرزو، ان کی خود، ان کے مزاج، ان کی فکر اور ان کی کوشش میں تھی، یہی سبب ہے کہ ساڑھے چودہ (۱۴) سالہ تعلیمی جدوجہد (۲۲) اور سترہ (۷۱) سالہ مدرسہ، عالمانہ اور عارفانہ زندگی کے طویل مطالعہ اور پیغم تجربات کی روشنی میں وہ دینی مدارس، مدارس کے طریقہ تعلیم اور نصاب تعلیم میں عصر حاضر کے تقاضے کے مطابق قدیم نافع اور جدید صاحب کا حسین امتیاز چاہتے تھے، اسی طرح وہ زندگی کے تمام شعبوں میں نفع بخش بدلاو کے قائل ہی نہیں؛ بلکہ اس کے داعی تھے۔

اٹھے اور اٹھ کر رخ زندگی بدل دے
کوئی ایک جواں مجاهد وہی ایک مرد غازی

حضرت مولانا ابوالحسن محمد سجاد اپنے عہد کے تجدیدی کاموں کے باñی اور رہنمای تھے، ان کا نظریہ صاحب دینیہ کے سلسلہ میں جدت پسندانہ تھا، وہ نئے دور میں حیرت انگیز انقلاب پیدا کرنے کے لیے سخت سخت مجاهدے کر رہے تھے، صاحب معاشرہ کے لیے ہندوستان کے علماء، مشائخ اور دانشوروں کو ایک صفت میں کھڑا کر رہے تھے، تمام ممالک کے علماء و مشائخ کو ایک پلیٹ فارم پر لا کر شیر و شکر کر رہے تھے، اس کے ساتھ ساتھ عوام کی شیرازہ بندی کر رہے تھے، اسی کے طرح تمام مدارس اسلامیہ کو گول بند کر کے ایک نظام کے تحت لانے کی سعی کر رہے تھے، اسی کے ساتھ ہندوستان کے جدید تعلیم یافتہ اور دانشوروں کو علماء و مشائخ کے ساتھ متعدد کر کے ملت اسلامیہ کو بنیان مرصوص اور آہنی قلعہ میں محفوظ کرنا چاہ رہے تھے؛ بلکہ ان کی دلی آرزو تھی کہ تمام ممالک

اسلامیہ اور تمام دنیا نے اسلام کا متحده محاذ ہو، ان کی خواہش شاعر مشرق علامہ اقبال کی انقلاب انگیز آواز سے ہم آہنگ تھی

اک ہو مسلم حرم کی پاسبانی کے لیے
نیل کے ساحل سے لے کرتا بخار کا شغیر

مولانا ابوالمحاسن محمد سجاد ملت اسلامیہ کے مجدد، علوم و فنون کے ماہر، شریعت کے خازن، اسلام کے مفکر، عصر حاضر کے مجاهد، عزم و استقلال کے پیکر، اکابر علماء و مشائخ کے نور نظر، عوام و خواص کے درمیان راہبر و سردار، عہد ساز، زمانہ کے نبض شناس اور خط افلas سے نیچے زندگی گذار نیوالوں کے ہمدرد و دلنواز، ملک کے بے لوٹ غریب پرور اور غریب نواز، اور علماء و مشائخ کے ہدم و ہمراز تھے۔

مولانا ابوالمحاسن محمد سجاد کا اخلاص تو طالب علمی کے دور سے ہی تھا، آپ پڑھنے کے زمانے میں اپنے سے اوپنے درجات کے طلبہ کو پڑھاتے، ان کی درسیات کی مراد جہہ کتابوں کے مشکل مقامات کو حل کراتے تھے، لیکن جب آپ گیا آئے تو آپ کے بعد عالم باطن کے کے لیے راہبر اور شیخ کی تلاش ہوئی، چنانچہ آپ مولانا قاضی سید احمد صاحب شاہ جہاں پوری (۲۳) سے بیعت ہوئے، مولانا کے والد، بڑے بھائی مولوی صوفی احمد سجاد اور گھر کے اور لوگ بھی انہی کے دست گرفتہ تھے اور مولانا کو اجازت و خلافت بھی حاصل تھی۔ (۲۴)

انسانی فلاح و بہبود کے لیے جدوجہد کرنا، امن و آشتی کو قائم اور باقی رکھنے کی کوشش کرنا اور سب سے بڑھ کر امر بالمعروف اور نبی عن المنکر کو عملی شکل دینا و ظاہر سے اہم سمجھتے تھے۔

مولانا ابوالمحاسن محمد سجاد تصوف و احسان کو رضاۓ الہی، قربت خداوندی کا ذریعہ سمجھتے تھے، جو خدمتِ خلق اور انسانی خدمات کے لیے، اس سلسلہ میں ان کی رائے وہی تھی جو حضرت مخدوم جہاں کی تھی کہ کوئی افضل عبادت اور مفید تر خدمتِ خلق سے نہیں ہے۔ (۲۵)

یہی وجہ تھی کہ مولانا نے ۱۹۲۳ء میں بہار کے زلزلہ کے عظیم حادثہ کے موقع پر تمام متاثرہ علاقوں کا دورہ کیا، گاؤں گاؤں، بستی بستی گھوم گھوم کر تعزیت، مزاج پرسی کرتے، دلائے دیتے اور امداد کا انتظام کرواتے، اتر سے دکھن، پورب سے پچھم گردش کرتے رہتے، کہیں رات بسر ہوتی تو کہیں دن گذر جاتا، کہیں فسادات میں مسلمانوں پر مقدمہ ہو یا قربانی کا جھگڑا ہو، کہیں آگ لگے یا کہیں سیلا ب آئے، مظلومین کی مدد میں شب و روز لگے رہتے تھے، یہاں تک کہ آپ

نے اپنی جان جان آفریں کے حوالہ کر دی

جان دی دی ہوئی اسی کی تھی

حق تو یہ ہے کہ حق ادا نہ ہوا

حضرت مولانا پیدائشی خانقاہی ہیں، کیوں کہ لفظ خانقاہ مرکب ہے دو لفظوں سے، یعنی خانہ + کاہ، تخلیل لفظی کے بعد خانقاہ ہوا، جس کا معنی ہے گھانس کا گھر یا جھونپڑی، مولانا جھونپڑی میں پیدا ہوئے، جھونپڑی ہی میں اس دنیا سے اٹھائے گئے، وہ غریب تھے اور پوری زندگی غریبوں میں گذاری، (۲۶) مولانا ان اہل خانقاہ میں سے ہیں جنہوں نے رخصت کے بجائے عزیمت کو ترجیح دی ہے اور مسلسل اسی پر کار بند رہے اور اپنے زمانے کے علماء کو یہی دعوت دی اور عزیمت کی بنابر ہی ان کی دنیا میں شناخت ہوئی اور عزیمت کی روح فقط اخلاص، للہیت اور تعلق مع اللہ ہے، یہی مولانا کی پوری زندگی کی جمالیات میں سے ہیں اور یہی ان کی ذات کی جامعیت کا انفرادی عنصر ہے، دوسرا اضافی جمالیاتی عنصر ان کا اختصاص فی العلم ہے، جس نے ان کی شخصیت کو عوام و خواص اور اخوص الخواص کا جامع اور نور نظم بنادیا تھا، مختصر یہ ہے مولانا ابوالمحاسن محمد سجاد کی ذات گرامی میں جامعیت کا ایک پہلو اور اس کا ایک اہم عنصر اخلاص تھا تو دوسرا اختصاص تھا، چنانچہ ہر جدوجہد اور تمام کا رہائے تنظیم کو رضاۓ الہی کے لیے کرتے تھے؛ بلکہ اس کی مرضیات ہی کے لیے مخصوص ہو کر رہ گئے تھے اور جو مخصوص الہی بن گیا تورب بھی اپنے وعدہ کے مطابق اسی کا ہو گیا۔ (من کان للہ کان اللہ لہ)

مولانا کی ذات اقدس میں جامعیت کے پہلے عنصر یعنی اخلاص کا اگر ہم جائزہ لیتے ہیں تو یہ معلوم ہوتا ہے کہ اخلاص کی عظیم دولت کی نعمت بہار شریف کے بزرگان سادات جاز نیری سے آپ کو خاندانی طور پر ورثہ میں ملی تھی، اسی طرح یہاں کے مختلف سلاسل چشتیہ، قادریہ، شفاریہ، سہروردیہ اور فردوسیہ کے بزرگان دین اور مشائخ نعمت اسلامیہ سے روحانی طور پر آپ کے حصہ اقبال میں نصیب ہوا تھا، خاص کر جس طرح مخدوم جہاں شیخ شرف الدین یحییٰ منیری رحمۃ اللہ علیہ نے اپنے زمانہ کے مختلف مکاتب فکر اور مختلف سلاسل کے رجال اللہ اور اعيان شہر کے ساتھ مل کر اور جڑ کر قلمی اور دعویٰ جدو جہد کی اور پورے صوبہ بہار میں پھیلی ہوئی دیومالائی تہذیب کے خلاف عجیب و غریب انقلاب برپا کیا، خاص کرنا اللندہ، راجگیر اور بہار شریف کے گرد و پیش میں پھیلی ہوئی ویہاروں؛ یعنی بودھ مت اور جین مذہب کی خانقاہوں کو اسلامی خانقاہوں میں بدل

دیا، بڑے بڑے دیو مالائی عالموں، پنڈتوں اور پچاریوں کو اسلام کی نعمت اور دولت سے سرفراز کر کے مالا مال کر دیا۔

اسی طرح مولانا ابوالمحاسن محمد سجادؒ نے مذکورہ اصحابِ دعوت و عزیمت کی پیروی کرتے ہوئے اور ان اصحاب کی خاندانی اور روحانی فرزندگی اور غلامی کا حق ادا کرتے ہوئے اپنے معاصرین، علماء و مشائخ اور دانشواران ملت کو ایک پلیٹ فارم پر جمع کر کے ہندوستان میں مسلمانوں کے خلاف ہونے والی انگریزی حکومت کی سازش، دیو مالائی تہذیب کی مخالفت اور منافقوں کی منافقت کے مقابلہ میں برے حالات اور پر فتن آزمائش کی شکست کے لئے مجددانہ کردار کے ساتھ اٹھ کھڑے ہوئے تھے اور ہندوستانی مسلمانوں کے تشخص کی حفاظت کے لیے ۱۹۱۱ء میں گیا شہر میں مدرسہ انوار العلوم قائم کیا، پھر دیدار گنج پٹنہ (۲۷) کے قریب جھاؤ گنج شاہی مسجد جوب دریا واقع ہے، اس میں ایک ادارہ قائم کیا تھا اور ارادہ یہ تھا کہ اس کو تعلیم کے ساتھ صنعتی مدرسہ بنادیا جائے، (۲۸) تاکہ طالبان علوم نبوت میں ایک گروہ ایسا بھی ہو جو صنعتی فنون سے آراستہ ہو، اسی طرح ۳۰ صفر ۱۳۳۹ھ مطابق ۱۹۱۴ء انجمن علمائے بہار قائم کیا؛ تاکہ یہ انجمن مسلمانوں کے مذہبی و مسلکی امور پر غور و فکر کرتی رہے اور ملی حقوق کی بازیابی کی کوشش کرے، اس کا پہلا اجلاس بہار شریف کے مدرسہ عزیز پہ میں ۵ رشوال ۱۳۳۶ھ کو منعقد ہوا، اس میں پچاس (۵۰) علماء و مشائخ نے شرکت کی تھی، اس انجمن علمائے بہار یا جمیعت علماء بہار نے مولانا ابوالمحاسن محمد سجاد کی قیادت میں جمیعت علماء ہند کی راہ ہموار کی، چنانچہ ۱۹۱۹ء میں جمیعت علماء ہند قائم ہو گئی، اس کے اہم مقاصد میں سے یہ تھا کہ ایک نقطہ نظر پر علماء و مشائخ کو جمع کر کے ہندوستانی مسلمانوں کے تشخص کی حفاظت اور ان کی ملی، قومی اور دینی انگریزی اور نگہداشت کی جائے، اسی طرح فریضہ شرعی کے احیا اور شرعی قوانین پر عمل کے لیے حضرت مولانا ابوالمحاسن نے ۱۹ رشوال ۱۳۳۹ھ مطابق ۱۹۲۱ء کو بہار واڑیسہ کے پانچ سو (۵۰۰) علماء و مشائخ کے علاوہ تقریباً چار ہزار شرکاء مجلس کی موجودگی میں امارت شرعیہ کی تجویز پیش کی، چنانچہ اسی جلسے میں جس کی صدارت مولانا ابوالکلام آزاد کر رہے تھے، امارت شرعیہ کا قیام عمل میں آیا، پہلے امیر شریعت حضرت مولانا سید شاہ بدرا الدین مجتبیؒ بہ اتفاق مجلس منتخب ہوئے اور نائب امیر شریعت حضرت مولانا ابوالمحاسن محمد سجاد منتخب ہوئے۔

یہ مولانا ابوالمحاسن کی مخلصانہ کوششوں کا نتیجہ تھا اور کسر نفسی، عاجزی، انکساری اور خاکساری

جو اخلاص کے اجزاء ترکیبی میں سے ہے، خود جو امارت شرعیہ کے قیام کا پہلا محرك اور بانی مبانی ہو، وہ امیر شریعت کا مامور بن کر ان کا نائب اور معاون بن جاتا ہے اور بھی یہ ظاہر کرنے کی کوشش نہیں کرتا ہے کہ یہ تحریک امارت شرعیہ مابدولت ہے، یا میری مساعی مسلسل کا شرہ ہے، مولانا کی انسانیت دوستی اور بقاء باہم کی مخلصانہ تحریک حزب اللہ بھی ہے، یہ تحریک دراصل مولانا ابوالکلام آزاد کی فکر کا نتیجہ تھی، جس کو حضرت مولانا ابوالحسن نے ۲۷ رائست ۱۹۲۷ء کو صوبہ بہار کے بیان کے ہولناک فرقہ وارانہ فساد کے بعد قائم کیا تھا، ملک میں امن و امان اور بھائی چارہ قائم رکھنے کے لیے اور ہر طرح کے فتنے کے سد باب کے لیے یہ تحریک حزب اللہ ۹ راذی قعدہ ۱۳۳۲ھ کو قائم ہوئی اور اس کے رضا کاروں کا بھی مختلف ضلعوں اور علاقوں کے لیے انتخاب عمل میں آیا، یہ تحریک زمانہ جاہلیت کی سب سے اہم تحریک و تنظیم حلف الفضول کی طرح کی تھی، کاش حزب اللہ کی یہ تحریک زندہ رہتی تو ہندوستان میں تشدد کا موجودہ ماحول پیدا نہیں ہوتا، ہندوستان کے مسلمانوں کے تشخص و وقار اور ان کی سیاسی عظمت کو باقی رکھنے کے لیے اور ان کے فلاح و بہبود، ترقی اور تحفظ کے لیے ۱۹۲۶ء میں مولانا نے مسلم انڈی پنڈنٹ پارٹی قائم کر کے اس کو دوسری حریف پارٹیوں کے مقابلہ میں نمایاں کامیابی بلکہ فتح یابی سے ہم کنار کرایا اور اس صوبہ بہار میں انگریزوں کی حکومت کے دور میں اپنا وزیر اعلیٰ مسٹر یونس صاحب کو بنایا، اس سے کوئی نفع نہیں اٹھایا؛ بلکہ فقر اختیاری کو بے رضا و رغبت فخر کے ساتھ قبول کیا، یہ تحریک، یہ جدوجہد بھی آپ کے اخلاص کی بہترین مثال ہے۔

حضرت مولانا ابوالحسن محمد سجادی ذاۃ زندگی کا اگر غائزہ جائزہ لیا جائے تو اس میں بھی زندگی کا ہر پہلو اخلاص سے سربز و شاداب نظر آتا ہے، آپ کی زندگی کے ہر گوشہ میں اخلاص کا حسن و جمال دکھائی دیتا ہے، آپ کے اخلاص کو آپ کی روزمرہ کی زندگی میں دیکھنا ہو تو ان کے لباس، خوردنوٹ اور رہائش کا جائزہ لیں تو بخوبی اندازہ ہو گا کہ وہ پیشہ سے سادگی پسند تھے، سادہ زندگی گذارتے تھے، لباس سادہ کھدر کا زیب تن کرتے، عمامہ بھی جاڑے میں کھدر کا ہوتا، جوتا پرانے انداز کا اور پھٹا ہوا، کھانا بالکل سادہ موٹا چاول کا بھات، پتلی بکھری ہوئی دال اور آلو کا بھرتا کھاتے، مہمانوں کے لیے اچھا اہتمام کرتے، رہائش میں کافی سادگی تھی، اپنی حوالی کے آرام کو چھوڑ کر بچلواری شریف میں کراچی کے مکان میں رہتے تھے، وہ بھی مٹی اور کھپڑیل سے بنی ہوئی غیر کشادہ جگہ میں رہتے، جہاں سونے کے لیے معمولی بستر چارپائی پر بچھا ہوا اور اس کے ایک

جانب چٹائی بھی لگی ہوتی، اندورن خانہ میں اہل و عیال اور یروں کے حصہ میں مہمانوں کا آنا جانا اور ملاقات کرنے والوں اور مشورہ کرنے والوں اور مسائل دریافت کرنے والوں کی آمد و رفت، یہ تھامولانا کے پیکر سے لے کر مولانا کا غریب خانہ، ہر زمانہ میں سادگی میں رہے، مدرسہ اسلامیہ سے لے کر اللہ آباد کی درسگاہ میں طالب علمی کے ایام تک، مدرسہ انوار العلوم سے لے کر جمیعت و امارت کے قیام تک اور صوبہ بہار میں اپنی حکومت بنانے اور اپنا وزیر اعلیٰ بنانے تک بالکل سادہ اور عسرت کی زندگی بسر کرتے رہے، مزید یہ کہ ہر شخص جو آپ سے متعلق تھا، اس کی پریشانی اور مصیبت میں پیش پیش، اس سے زیادہ کیا ہو گا کہ بیٹا بستر مرگ پر اور آپ زلزلہ زدگان کی پریشانی کو دور کرنے میں سرگردان، پھر جواں سال بیٹے کے انتقال کے غم کے باوجود ملت کے کام میں تین دن کے بعد مشغول ہو گئے۔

مولانا کا یہ ایثار، کردار، اخلاق، سیرت فولاد، ملت اسلامیہ کے لیے مجاہدانہ کردار اور دور رسم افکار سب آپ کے اخلاص کے ملے جلے حسین ثمرات ہیں۔

اس سے پہلے ہم آپ کی جامعیت کا پہلا عضر یعنی اخلاص اور اس کی وسعت اور ہمہ جہتی کو بیان کر چکے ہیں، ہم چاہتے ہیں کہ آپ کی جامعیت کا دوسرا پہلو بھی وسیع معنوں میں آپ کی نظر میں آجائے، جو زمانہ طالب علمی سے لے کر زمانہ مدرسیں تک محيط ہے، اگر آپ کے اختصاص فی العلم کا جائزہ لیا جائے تو اس کی ابتداء اس وقت سے ہوئی جب آپ کی عمر پندرہ سال تھی، یہ کانپور میں حضرت مولانا احمد حسن کانپوریؒ کے مدرسہ ہی میں تھے کہ علوم و فنون کی اساس سے آپ کی آشنائی کا آغاز ہوا، پھر علوم و فنون کے وفور شوق نے آپ کو دیوبند پہنچایا، پھر دیوبند سے مدرسہ سبحانیہ اللہ آباد پہنچا دیا، یہاں بلکل یکسو ہو کر حصول علوم و فنون میں لگ گئے، یہاں تک کہ مرجہ علوم و فنون میں کمال حاصل کیا، آپ جب آخری درجہ میں پڑھ رہے تھے تو اپنے مدرسہ کے اوپنے درجات کے طلباء کے استاد ہو گئے، وہاں سے جب سند فراغت اور دستار فضیلت کے اعزاز کے ساتھ فارغ ہو رہے تھے تو آپ کے اختصاص فی العلم کی قدر و عزت آپ کے اساتذہ میں بھی تھی، اس وجہ سے آپ کے مؤقت اساتذہ کا آپ پر اعتماد اور اعتبار تھا، اپنے زمانہ میں علوم عقلیہ، علوم نقلیہ بالخصوص قرآنی علم، اصول فقہ اور عربی ادب میں مہارت تامہ رکھتے تھے، یوں تو جملہ علوم عقلیہ یعنی فلسفہ، منطق کی کتب متداولہ، علم ہیئت، علم الہیات کے علاوہ علم طب پر مہارت تھی اور علوم نقلیہ علوم القرآن، حدیث، اصول حدیث، فقہ، اصول فقہ اور عقائد کے علاوہ علوم آلیہ یعنی

لغات، صرف و نحو اور فلسفہ نحو وغیرہ پر پورا عبور رکھتے تھے، اس کے ساتھ اسلامی تواریخ کے تمام ادوار پر گہری نظر تھی، سیرت نبویہ کا عمیق مطالعہ تھا اور سیر و تواریخ کی روشنی میں مسلمانان عالم کے عروج و زوال کے اسباب سے کمال واقفیت تھی، افتاؤ قضا پر دسترس حاصل تھی، مادر علمی مدرسہ سنجانیہ میں آپ کو دارالافتاء کا شعبہ عطا کیا گیا، آپ کی علمی صلاحیت، علمی کمال، اعلیٰ علمی معیار، علمی تفوق و برتری کو تسلیم کرتے ہوئے آپ کے زمانہ کے عربی، اردو کے ادیب، مؤرخ، سوانح و سیرت نگار، محدث، فقیہ اور مفسر حضرت علامہ سید سلیمان ندویؒ نے آپ کو حاضر العلم کہا، (۲۹) اور آپ کے ہم عصر محدث کبیر حضرت مولانا سید انور شاہ کشمیری نے آپ کو فقیہ النفس کا خطاب دیا۔

حضرت مولانا ابوالحسن محمد سجاد کے اختصاص کے بھی دو پہلو ہیں: (۱) علمی، (۲) عملی۔ یہ دونوں ان کی زندگی کے تمام اعمال پر محیط ہیں، ان کے علمی و تعلیمی اختصاص میں درس و تدریس، افتاؤ قضا، تالیف و تصنیف، تدوین فقہ، استబاطات فقہیہ اور ادبی ولسانی خدمات اس طرح ان کے علمی اختصاص میں تربیت، رجال سازی، اتحاد بین المُسلمین، قیام امارت، تحریک خلافت، قیام جمیعت، مسلمانوں کی تعلیمی و اقتصادی پالیسی کی فکر و سعی، دینی و عصری تعلیم کے نظم کی کوشش، اسلامی حقوق کی بازیابی کی جدوجہد، قومی نصاب تعلیم کے معیار کا تعین، جنگ آزادی میں حصہ داری، انگریزی حکومت کے بنائے ہوئے اسلام مخالف قوانین کا احتساب و اختلاف مثلًا شارد ایکٹ وغیرہ، چنانچہ ان اختصاصات کی بنا پر حضرت مولاناؒ اپنے عہد کی ایک جامع ترین شخصیت بن گئے۔

ڈھنڈو گے ہمیں ملکوں ملنے کے نہیں نایاب ہیں ہم
تا شیر ہے جس کی حسرت غم اے ہم نفسو! وہ خواب ہیں ہم
هذا فضل اللہ یوتیہ من یشاء



مصادر و مراجع

- (۱) بادشاہ ہند شہاب الدین کے سالار محمد خلجی کے دور میں اور اس سے پہلے راجہ اندر من کے زمانہ میں بہار شریف دارالسلطنت رہا تھا، جس سے محمد خلجی نے قبضہ کیا تھا، خلجی کی شہادت ۲۰۷ھ میں ہوئی، مزار بہار شریف کے محلہ عمامہ پور میں ہے۔

- (۲) محلہ پہاڑی سے مشرقی جانب ایک جگہ جس کا نام بیابان ہے، وہیں آسودہ خاک ہیں۔
- (۳) ان کا عرف ملک پیا ہے، یہ محمد بن بختیار خلجی کے بعد دوسرے فارغ بہار ہیں۔
- (۴) یہ حضرت مخدوم جہاں بہاریؒ کے خالہزاد بھائی ہیں۔
- (۵) وسیلہ شرف، ص: ۷، ۸، و معارف نمبر: ۵، جلد: ۹۲، ص: ۹۲، ۳۵۹۔
- (۶) جو با غچہ بجون پر واقع ہے۔
- (۷) یہ علاقہ پیرستہ گھاٹ کھلاتا ہے، حضرت موصوف شیخ عبدال قادری جیلانی کی چودھویں اولاد ہیں، اس لیے خاندانی قادری اور اجازتاً چشتی ہیں۔
- (۸) چشتیانہ آج تین محلے (۱) کاغذی، (۲) بحساہپور (۳) کاشی تکیہ پر مشتمل ہے، شاید شیخ خضر پارہ دوز جیسے عظیم بزرگ کی خانقاہ چشتیانہ ہی میں ہے، جس کی شہرت خواجہ نظام الدین اولیاء تک پہنچی، انہوں نے بابا فرید کے پاس جانے سے پہلے خضر پارہ دوز سے مرید ہونے کا پختہ ارادہ کر لیا تھا، بحوالہ مقدمہ حیات مجی الملة از مولانا مناظر احسن گیلانی، ص: ۱۳-۱۲۔
- (۹) شراف کی نگری، حصہ اول: ۹۹۔
- (۱۰) ان کا اصل نام مرزا حیم اللہ بیگ تھا، بحوالہ مقدمہ حیات مجی الملة، ص: ۱۵۔
- (۱۱) مقدمہ حیات مجی الملة، ص: ۱۶۔
- (۱۲) مقدمہ حیات مجی الملة، ص: ۱۳-۱۲۔
- (۱۳) انفاس العارفین، ص: ۶۲، از شاہ ولی اللہ محدث دہلویؒ
- (۱۴) معارف نمبر: ۶، جلد: ۹۲، ص: ۹۲، ۲۵۹، بحوالہ دفتر ابو الفضل مطبوعہ نول کشور لکھنؤ
- (۱۵) وقف ڈیڈ (وقف نامہ) میں تحریر کی تاریخ ۱۸۹۲ء ہے، بحوالہ ایس ایم شرف متولی صفری وقف اسٹیٹ و متولی بی بی جبیں اسٹیٹ، جس اسٹیٹ کے ماتحت اور زیر نگرانی مدرسہ اسلامیہ ہے، وقف اسٹیٹ کے دفتر میں بوسیدہ وثیقہ پر بھی یہی لکھا ہوا ہے۔
- (۱۶) جبیسا کہ حضرت امیر شریعت رابع مولانا منت اللہ رحمانی نے حیات سجاد، ص: ۱۳ پر لکھا ہے۔ وقف نامہ مدرسہ اسلامیہ زیر نگرانی بی بی جبیں وقف اسٹیٹ محلہ لہیری بہار شریف نالندہ میں اس کی تاریخ ۱۸۹۲ء ہے، جبکہ علامہ سید سلیمان ندویؒ نے مدرسہ اسلامیہ کی تاسیس تیر ہویں صدی کے شروع میں لکھا ہے، حالانکہ چودھویں صدی کے شروع میں مدرسہ اسلامیہ کی تاسیس ہوئی ہے، شاید یہ کتاب کا سہو ہے۔
- (۱۷) حیات سجاد، مرتبہ مولانا انس الرحمن قاسمی از مقالہ حضرت امیر شریعت رابع مولانا سید شاہ منت اللہ رحمانی
- (۱۸) حضرت مولانا ابوالحسن محمد سجاد حیات و خدمات، ص: ۷۲، از مقالہ مولانا نور الحق رحمانی
- (۱۹) مدرسہ انوار العلوم کے بانی مشہور معقولی عالم مولانا عبد الوہاب فاضل بہاری ہیں، لیکن وہ جب اس

سے دست بردار ہو گئے تو مدرسہ ختم ہو گیا، حضرت مولانا نے اس کو شعبان ۱۳۲۹ھ مطابق ۱۹۱۲ء میں دوبارہ گیا میں دوسرے مقام پر قائم کیا جوتا دم تحریر چل رہا ہے، اس مدرسہ کی نظمات کا فریضہ بھی دس سالوں تک بحسن و خوبی انجام دیتے رہے۔

(۲۰) حضرت مولانا ابوالحسن محمد سجاد - حیات و خدمات، ص: ۲۲۰، از مقالہ حضرت مولانا قاضی مجاهد الاسلام قاسمی، ص: ۱۲۶۔ ۱۲۷، از مقالہ شاہ محمد عثمان مکہ مکرمہ ۲۲۳/۲۲۵، از مقالہ مولانا احمد علی قاسمی

(۲۱) ایضاً، ص: ۵۴ از مقالہ پروفیسر ظفر احمد نظامی

(۲۲) حضرت امیر شریعت رانع مولانا سید منت اللہ رحمانی نے بارہ (۱۲) سال لکھا ہے، لیکن سنہ عیسوی کے اعتبار سے میری تحقیق ساڑھے چودہ سال تعلیمی دور ہوتے ہیں

(۲۳) یہ سلسلہ نقشبندیہ کے مرشد تھے۔

(۲۴) بحوالہ مفتی عبداللہ خالد از مولانا ابوالحسن محمد سجاد حیات و خدمات، ص: ۵۸

(۲۵) مکتوبات صدی مترجمہ مکتب نمبر: ۱، خدمت کا بیان، یہ حدیث رسول اکرم صلی اللہ علیہ وسلم سے بھی ثابت ہے، جیسا کہ مکتوبات صدی، ص: ۳۳۶ پر درج ہے۔

(۲۶) مولانا ابوالحسن محمد سجاد حیات و خدمات، ص: ۲۷۲، از مولانا مفتی جنید عالم ندوی قاسمی

(۲۷) مولانا عبدالصمد رحمانی جو حضرت مولانا ابوالحسن محمد سجاد کے تلمیز رشید ہیں اور نائب امیر شریعت تھے، انہوں نے اپنی تحریر میں دارگنج کی وسیع اور پر شوکت شاہی مسجد میں جوب دریا واقع ہے لکھا ہے، قرین قیاس دیدار گنج پٹنہ کی شاہی مسجد ہے، جوان دونوں مدرسے کی مسجد کی کہلاتی ہے، فی الحال جھاؤ گنج میں ہے، یہاں عیدین کی نماز بھی ہوتی ہے، مسلمانوں کی آبادی بہت کم ہے، شاید شیرشاہ سوری کے کسی افسر یا گورنر نے اسے تغیر کرائی ہو۔

(۲۸) بحوالہ مولانا ابوالحسن محمد سجاد حیات و خدمات، از مولانا عبدالصمد رحمانی، ص: ۹

(۲۹) حضرت مولانا ابوالحسن محمد سجاد حیات و خدمات، ص: ۸۰

حضرت مولانا ابوالمحاسن محمد سجادؒ کے جلیل القدر اساتذہ کرام

مولانا طلحہ نعمت ندوی استھانوی
استھانوال بہار شریف (نالندہ)

شخصیت کی تعمیر و تشکیل میں اساتذہ کرام کا بنیادی کردار ہوتا ہے؛ اس لیے حضرت سجاد کے اساتذہ کرام کے تذکرہ اور حالات پر ایک اجمالی نظر ؓ النام مناسب معلوم ہوتا ہے۔

حضرت مولانا سجادؒ نے چار جگہ تعلیم حاصل کی، مدرسہ اسلامیہ بہار شریف، مدرسہ جامع العلوم کانپور، دارالعلوم دیوبند اور مدرسہ سبحانیہ اللہ آباد، ان میں دارالعلوم دیوبند میں وہ صرف چند ماہ رہے؛ اس لیے اصل اعتبار ان تین ہی مدرسون کا ہوگا، نیز ان کے اساتذہ دیوبند کا ہمیں علم بھی نہیں۔

یہ کہنے میں کوئی حرج نہیں کہ ان کی شخصیت کی تعمیر میں جن اساتذہ نے نمایاں حصہ لیا، ان میں ان کے عزیز (چجاز اد بہنوئی) و خسر حضرت مولانا سید وحید الحق استھانوی کا نام بہت نمایاں ہے؛ لیکن یہ عجیب بات ہے کہ ان کی شخصیت اتنی ہی زیادہ گمنام ہے، ان کے علاوہ حضرت مولانا احمد حسن کانپوری اور مدرسہ سبحانیہ اللہ آباد میں حضرت مولانا عبد الکافی اللہ آبادی سے استفادہ کیا تھا، حضرت سجادؒ کے شاگرد مولانا اصغر حسین صاحب قاسمی بولوی نے مدرسہ سبحانیہ اللہ آباد کے اساتذہ میں ایک نام مولوی عبد الحمید جو نپوری کا بھی لیا ہے؛ (۱) لیکن یہ نہیں لکھا کہ مولانا نے باضابطہ ان سے بھی استفادہ کیا تھا، ممکن ہے کہ انہیں مولانا عبد الکافی اللہ آبادی رحمہ اللہ نے اپنے معاون کے طور پر رکھا ہو، اور وہ اونچے درجات کے طلبہ کو درس نہ دیتے ہوں، ہمیں ان کے حالات کا علم بھی نہیں ہوسکا۔ یہاں ہم حضرت والا کے انہیں اساتذہ کرام کے حالات ذکر کریں گے، جن کے حالات کا ہمیں علم ہوسکا ہے، ممکن ہے کہ آپ نے اور بھی اہل علم سے استفادہ کیا ہوا؛ لیکن وہ ہمارے علم میں نہیں نہ تاریخ و سوانح میں ان کے نام محفوظ رہ سکے، البتہ ایک دو مضمایں میں غلطی

سے انہیں حضرت شیخ الہندگا بھی شاگرد کھا گیا ہے، جس کی تردید کی گئی ہے۔

انہوں نے بالکل ابتدائی تعلیم اپنے برادر بزرگ صوفی احمد سجاد صاحب سے حاصل کی تھی، صوفی صاحب اس وقت مدرسہ اسلامیہ میں طالب علم تھے اور انہوں نے ہی پھر ان کا داخلہ اس مدرسہ میں کرایا، جناب زکریا فاطمی صاحب مولانا مبارک کریم کی یادداشت کی بنابر لکھتے ہیں:

”مولانا مرحوم کی ابتدائی تعلیم اپنے گھر ہی میں شروع ہوئی اور اپنے والد ماجد نیز اپنے برادر کلاں مولوی احمد سجاد صاحب سے جو اس وقت بھی ماشاء اللہ بقید حیات ہیں اور عابد مرتاب ہونے کی وجہ سے صوفی صاحب کے لقب سے یاد کئے جاتے ہیں، قرآن مجید اور ابتدائی اردو و فارسی کی تعلیم پاتے رہے“۔ (۲)

آگے لکھتے ہیں:

”ابتدائی تعلیم کے بعد اپنے برادر کلاں کے حسب مشورہ مدرسہ اسلامیہ بہار شریف میں داخل کئے گئے، وہاں آپ نے اپنے رشتہ کے بزرگ حضرت مولانا سید وحید الحق صاحب ساکن استھانوں اصل ضلع پٹنہ (حال ضلع نالندہ، بہار شریف) بانی مدرسہ مذکورہ کے سامنے زانوئے تلمذ تھے کیا، آپ کے برادر موصوف پہلے ہی سے مدرسہ میں تعلیم حاصل کر رہے تھے، چنانچہ اس دوران میں آپ کی نگرانی بھی کرتے رہے، غالباً یہ واقعات 1310 ہجری کے ہیں“۔ (۳)

حضرت والا کے ان اساتذہ کرام میں دونام ہمیں ایسے بھی ملتے ہیں، جن سے انہوں نے خود ان کی زمانہ طالب علمی میں استفادہ کیا ہے:

حضرت مولانا ابو نعیم مبارک کریم صاحب :

ان میں ایک مولانا مبارک کریم صاحب سپر ٹریننٹ اسلامک اسٹڈیز بہار و شاگرد مولانا سید وحید الحق استھانوں تھے، جن سے مدرسہ اسلامیہ بہار شریف کے دوران قیام ہی استفادہ کا موقع ملا، مولانا موصوف اوپری درجات میں پڑھتے تھے اور حضرت سجاد بیچے درجات میں، چنانچہ اس دور کے رواج کے مطابق انہیں زیریں درجات کے طلبہ کی تدریس کی ذمہ داری دی گئی، اسی میں ان سے استفادہ کا موقع ملا، حضرت سجاد کی وفات کے وقت وہ حیات تھے اور اپنی یادداشت بھی لکھوائی تھی جس کو زکریا فاطمی صاحب مدیر الہلال پٹنہ نے مرتب کے محاسن سجاد میں شائع کروایا تھا۔ وہ لکھتے ہیں:

”جس زمانہ میں مولانا مدرسہ اسلامیہ بہار کی ابتدائی جماعتوں میں تعلیم حاصل کر رہے تھے اسی زمانہ میں مولانا مبارک کریم صاحب بھی اوپر کے درجوں میں تحصیل علم میں مشغول تھے، تو جیسا کہ عام طور پر عربی مدارس کا قاعدہ ہے کہ اعلیٰ درجوں کے طلبہ کو ابتدائی جماعتوں کے طلبہ کی تدریس کے فرائض سپرد کئے جاتے ہیں، اسی طرح مولانا مبارک کریم صاحب کے ذمہ بھی مولانا مغفور کی ابتدائی تعلیم کے فرائض سپرد کئے گئے۔“ (۲)

مولانا ابو نعیم محمد مبارک کریم کا آبائی وطن شیخ پورہ تھا، بعد میں ان کے والد مولوی حکیم عبدالکریم صاحب وہاں کا مکان ضائع ہونے کے بعد اپنی سرال بہار شریف میں آباد ہو گئے تھے، یہیں انہوں نے حضرت مولانا سید وحید الحق استhanوی کے قائم کردہ مدرسہ اسلامیہ میں تعلیم حاصل کی، بالخصوص ان سے استفادہ کیا، پھر قدیم مدرسہ جونپور میں مولانا ہدایت اللہ خاں رامپوری سے پڑھا، پھر وہاں سے کانپور جا کر مولانا احمد حسن کانپوری سے مدرسہ فیض عام میں استفادہ کیا، مولانا احمد حسن سے تکمیل کے بعد مولانا ابوالانوار نور محمد صدر المدرسین حسن المدارس کانپور سے دوبارہ تمام کتابیں بالخصوص صحابہ مکمل پڑھیں، فراغت کے بعد پہلے ایک اسکول میں ہیڈ مولوی مقرر ہوئے، پھر مدرسہ اسلامیہ کے بعض ذمہ داروں کے اصرار پر اس سے استعنی دے کر مدرسہ اسلامیہ بہار شریف میں مدرس اول کے عہدہ پر بحال ہوئے، ان کے دوران قیام مدرسہ نے تعلیمی اعتبار سے بہت ترقی کی، بہار شریف میں مدرسہ عزیزیہ کے قیام کے بعد اس کے سب سے پہلے پنسپل مقرر ہوئے، پھر گورنمنٹ ایڈیٹ سینٹر مدرسہ دارالعلوم ڈھاکہ کے پنسپل ہوئے، پھر ۱۹۴۱ء میں گورنمنٹ مدرسہ عالیہ گلکتہ کے ٹائٹل کلاس کے لیے منتخب ہوئے، پھر گورنمنٹ بہار نے سپرینڈ نڈنٹ اسلامک اسٹڈیز کے عہدہ پر بحال کیا، اس دوران مدرسہ اسلامیہ شمس الہدیٰ کی خصوصی نگرانی کی اور اس کو ترقی دے کر آگے بڑھایا، اس عہدہ سے ۱۹۴۰ء میں ریٹائرڈ ہوئے۔ (۵) 1955 سے 1960 کے درمیان کسی سال اعتماد کی حالت میں اپنے محلہ میں جہاں ان کا مسکن تھا؛ یعنی محلہ کہنہ سرائے بہار شریف میں ان کی وفات ہوئی۔ (۶)

حضرت مولانا سید عبدالشکور آہ مظفر پوری:

حضرت مولانا سجاد کے دوسرے طالب علم استاذ بہار کے مشہور عالم مولانا عبدالشکور آہ مظفر پوری مدرسہ اسلامیہ شمس الہدیٰ ہیں، ان سے منطق اور دوسری کئی اہم کتابیں پڑھ کر انہوں نے اپنی استعداد میں پختگی پیدا کی تھی، ان کے شاگرد مولانا اصغر حسین صاحب بنلوی نے لکھا ہے

کہ انہوں نے حضرت والا سے اپنی حیرت کا ذکر کیا کہ حضرت مولانا عبدالكافی اللہ آبادی تو بہت ہی کم درس دیتے تھے، پھر آپ کے اندر اتنی استعداد کیسے پیدا ہو گئی، اس پر مولانا نے فرمایا کہ: ”میں ایک گونہ صلاحیت پیدا کر کے پہنچا تھا، مولانا عبدالشکور صاحب مظفر پوری (فی الحال مدرسہ شمس الہدیٰ پٹنہ) سے سلم وغیرہ پڑھ کر کتاب فہمی کی صلاحیت پیدا ہو گئی تھی،“ (۷)

آگے مولانا اصغر حسین صاحب لکھتے ہیں کہ:

”حضرت مفکر عظیم تہذیب وغیرہ پڑھنے کے زمانہ میں کانپور سے دیوبند تشریف لے گئے تھے؛ لیکن ایک تیتی طالب علم سے لڑائی ہو جانے کے قصہ میں جس کے سرخیل مولانا عبدالشکور صاحب تھے، دیوبند کو خیر باد کہنا پڑا“ (۸)

اس تحریر سے اندازہ ہوتا ہے کہ حضرت سجاد مولانا عبدالشکور کے ساتھ ہی دیوبند میں تھے، حالانکہ مولانا عبدالشکور کا قیام دیوبند میں صرف ایک سال رہا تھا، جیسا کہ ان کے حالات میں آگے آئے گا، اس سے پہلے انہوں نے کانپور میں حضرت مولانا احمد حسن سے استفادہ کیا تھا، جہاں حضرت سجاد بھی تھے؛ اس لیے بظاہر یہی صورت قرین قیاس معلوم ہوتی ہے کہ کانپور اور دیوبند دونوں جگہ ان کا ساتھ رہا ہوا اور جب مولانا عبدالشکور کانپور سے دیوبند جا رہے ہوں تو حضرت سجاد کو بھی ساتھ لے لیا ہوا اور ان کا داخلہ نیچے کے درجات میں ہوا ہو؛ لیکن وہ یہاں رہ نہیں سکے اور پھر مولانا مبارک کریم صاحب کی اطلاع کے مطابق کانپور واپس آگئے، (۹) یہیں مولانا مبارک کریم بھی تعلیم حاصل کر رہے تھے، وہی اپنے ساتھ حضرت سجاد کو لے گئے تھے، ممکن ہے دوران طالب علمی حضرت سجاد کے دونوں اساتذہ مولانا عبدالشکور اور مولانا مبارک کریم کے مراسم رہے ہوں اور یہ بھی ممکن ہے کہ دونوں نے ساتھ ہی تعلیم حاصل کی ہو۔

مولانا عبدالشکور آہ بن مولانا سید نصیر الدین احمد نصر مظفر پوری کا شمار بہار کے ممتاز علماء میں ہوتا ہے، وہ بہت جید الاستعداد عالم اور ممتاز شاعر تھے، مدرسہ جامع العلوم مظفر پور اور کانپور کے مختلف مدارس میں بالخصوص مولانا احمد حسن کانپوری سے استفادہ کے بعد تکمیل تعلیم کے لیے دارالعلوم دیوبند کا سفر کیا اور وہاں ایک سال رہ کر 1317 ہجری مطابق 1899 میں سند فراجت حاصل کی۔ فراجت کے بعد وطن واپس آئے اور ایک عرصہ تک مدرسہ جامع العلوم مظفر پور میں جہاں انہوں نے مشکاة تک کی تعلیم حاصل کی تھی، تدریسی خدمت انجام دی، پھر دارالعلوم منو

تشریف لے گئے اور بحیثیت شیخ الحدیث وہاں ایک عرصہ تک تدریسی خدمت انجام دیتے رہے، پھر مدرسہ شمس الہدیٰ پٹنہ میں انہیں تدریسی خدمت کے لیے مدعو کیا اور وہ یہاں تشریف لے آئے اور مسلسل 23 سال تک تدریسی خدمت انجام دے کر 1945 میں ریٹائرڈ ہوئے اور اپنے شہر مظفر پور تشریف لے آئے، یہاں اہل شہر اور ممتاز علماء کے اصرار پر کچھ دن مدرسہ جامع العلوم میں اعزازی طور پر درس دیا؛ لیکن اسی دوران جلد ہی 17 ربیعہ 1356 مطابق 17 جون 1946 کو ان کی وفات ہو گئی اور مظفر پور ہی میں تدفین ہوئی۔ حضرت آہ بہت باکمال عالم اور ایک کامیاب مدرس تھے، اردو نثر و نظم پر پوری قدر ترقیت رکھتے تھے، ان کا شعری مجموعہ ان کی یادگار ہے، انہوں نے بہت زیادہ علمی سرمایہ میں چھوڑا؛ لیکن ان کا اصل امتیازی کارنامہ ممتاز و باکمال شاگردوں کی ایک جماعت ہے، جو انہوں نے اپنے طویل تدریسی دور میں تیار کی۔ حضرت آہ کے تفصیلی حالات اور کلام کے لیے ان کے حفید عزیز جناب مولانا مفتی اختر امام عادل قاسمی کی سات سو صفحات کی کتاب ”تذکرہ مولانا عبدالشکور آہ مظفر پوری“،^(۱۰) کا مطالعہ کرنا چاہیے، یہ معلومات اسی کتاب سے مستفاد ہیں۔

حضرت مولانا حمد حسن کانپوری:

دیوبند میں چند ماہ رہ کر پھر حضرت سجاد و اپس کانپور آگئے اور حضرت مولانا احمد حسنؒ سے تقریباً تین سال^(۱۱) استفادہ کیا، یہاں یہ بات قابل ذکر ہے کہ حضرت سجاد کے دونوں طالب علم اساتذہ مولانا مبارک کریم اور مولانا عبدالشکور آہ حضرت کانپوری ہی کے فیض یافتہ ہیں، حضرت کانپوری صد لیقی النسب تھے، مولانا رومان کے اجداد میں ہیں، ان کے دادا شیخ عظمت علی مدینہ منورہ سے ہجرت فرمائے پڑے اور صوبہ پنجاب میں پیالہ ضلع کے ڈسکا گاؤں میں آباد ہو گئے تھے، ابتدائی تعلیم اپنے وطن میں حاصل کر کے علم حدیث کی تکمیل کے لیے لکھنؤ کا سفر کیا اور مولانا عبدالحکیم فرنگی محلی کے سامنے زانوئے تلمذتہ کیا اور ان سے اس فن کی تکمیل کی، پھر علی گڑھ جا کر مولانا لطف اللہ علی گڑھی سے مزید کتابیں پڑھ کر فراغت حاصل کی، پہلے مدرسہ مظاہر العلوم سہارنپور میں تدریسی خدمت انجام دی، پھر مدرسہ فیض عالم کانپور تشریف لائے اور اسی شہر کے ہو کر رہ گئے، کچھ دنوں کے بعد چند اسباب کی بنا پر اس مدرسہ سے علاحدہ ہو کر اپنا مدرسہ دار العلوم کانپور قائم کیا، جس میں تادم آخر درس دیتے رہے، حج کے لیے دوبار حجاز تشریف لے گئے اور دونوں بار دو دو سال قیام فرمایا اور حضرت حاجی امداد اللہ مہاجر کی علیہ الرحمۃ سے باطنی و روحانی

استفادہ کیا اور اجازت و خلافت سے سرفراز ہوئے، اپنے شیخ کی ایما پر مشنوی مولانا روم کی شرح فرمائی، حضرت مولانا احمد حسن جامع معقول و نقول تھے، پوری زندگی تدریس میں گذری اور ایک کامیاب مدرس کی حیثیت سے بین الاقوامی شہرت حاصل کی، شام و خراسان اور ماوراء النہر کے علاقہ کے طلبہ ان سے استفادہ کے لیے ان کے مدرسہ میں کانپور حاضر ہوئے، تدریس کے علاوہ تصنیفی خدمات بھی انجام دیں، ان کی قرآن پاک کی ایک تفسیر کا بھی ذکر کیا جاتا ہے، اس کے علاوہ حاشیہ شرح حمد اللہ علی اسلام، تنزیہ الرحمن عن شایبۃ الذب والنیان اور افادات احمد یہ کا ذکر کیا جاتا ہے؛ لیکن ان کا سب سے مشہور کارنامہ مشنوی مولانا روم کی شرح ہے۔ صفر 1322 مطابق 18 اپریل 1904 کو ان کی وفات ہوئی اور تکمیلہ بساطیان قبرستان کانپور میں دفن ہوئے۔ (۱۲)

حضرت مولانا خیر الدین کامل پوری ثم گیاوی:

کانپور کے دور طالب علمی میں حضرت مولانا خیر الدین صاحب کامل پوری سرحدی ثم گیاوی سے بھی استفادہ کا موقع ملا، جس کا علم رقم کو مولانا خیر الدین صاحب گیاوی کی کتاب ”درس حیات“ کے مطالعہ کے بعد ہوا، حضرت مولانا خیر الدین صاحب کی زبانی مولانا خیر الدین صاحب نے ان کے حالات میں لکھا ہے کہ انہوں نے کانپور سے فراغت کے بعد چند سال وہاں تدریسی خدمت بھی انجام دی، پھر تلامذہ کی فہرست میں حضرت سجاد کا ذکر کر کے لکھا ہے کہ انہوں نے گیا میں ملاقات کے وقت خود اعتراف کیا کہ ان سے کانپور میں پڑھا ہے۔ (۱۳)

حضرت مولانا عبد الکافی ناروی اللہ آبادی:

حضرت سجاد کے آخری درجہ کے استاذ جن سے انہوں نے سندر فراغت حاصل کی حضرت مولانا عبد الکافی اللہ آبادی تھے، یہاں ان کے ہم طلن شہر بہار شریف کے ایک اور عالم بھی ان کے شریک درس تھے اور وہ ابو الحسن مولانا محمد امیر حسن بن محمد معصوم بہاری تھے، جن کے نامور فرزند اور ہندوستان کے ماہی ناز محقق مولانا ابو محفوظ الکریم معصوی علیہ الرحمۃ (م 2010) تھے، مولانا موصوف اپنے والد کا تعارف کرتے ہوئے لکھتے ہیں:

”آپ نے علوم دینیہ کے ابتدائی مرحلے کے مدرسہ اسلامیہ (موقوفہ بی بی جین مرحومہ) میں طے کئے، مولانا سجاد احمد مرحوم جو بعد میں آسمان شہرت پر بدر کامل بن کر چکے شروع سے رفیق درس رہے، کتاب مختصر المعانی وغیرہ تک پہنچ کر دونوں اللہ آباد پہنچ، اور مدرسہ سبحانیہ میں حضرت الحاج مولانا عبد الکافی و دیگر کبار اساتذہ کے حلقة درس

میں باقاعدہ حاضر رہ کر تکمیل فرمائی۔

مولانا موصوی نے اپنے والد کے کانپور میں استفادہ کا ذکر نہیں کیا ہے، جب کہ حضرت سجادؑ کے کانپور میں استفادہ کا ذکر ان کے تمام سوانح نگاروں کے یہاں ملتا ہے، شاید مولانا موصوی سے اس کا ذکر رہ گیا کہ بہار شریف اور الہ آباد میں دونوں کا ساتھ رہا، مولانا امیر حسن بہار شریف سے براہ راست الہ آباد پہنچے اور حضرت سجاد کانپور اور دیوبند کا چکر کاٹ کر، البته الہ آباد سے دونوں ساتھ ہی فارغ ہوئے۔ الہ آباد میں حضرت سجادؑ کے قیام کی مدت چار سال ذکر کی جاتی ہے، 1322ھ میں ان کی اور ان کے رفیق مولانا امیر حسن کی دستار بندی ساتھ ہی ہوئی، اس کے بعد پھر دونوں نے وہاں تدریسی خدمت بھی انجام دی۔ (۱۳)

حضرت مولانا عبدالكافی کے بہت زیادہ حالات کا علم نہیں ہو سکا۔ (۱۵)
صاحب نزہۃ الخواطر نے ان کا مختصر اتعارف کرایا ہے، وہ لکھتے ہیں:

”الشیخ العالم الفقيه عبدالكافی بن عبد الرحمن الحنفی الناروی
الإله آبادی أحد عباد الله الصالحین۔“ (۱۶)

ان کی پیدائش الہ آباد کے ایک معروف قریہ نارہ میں جس کی نسبت سے انہیں ناروی بھی کہا جاتا ہے، ربیع الاول 1285ھ میں ہوئی، ان کے استاذ خود ان کے چچا مولانا عبدال سبحان ناروی تھے، جن سے پہلے انہوں نے کڑا، الہ آباد میں حفظ قرآن پاک مکمل کیا، پھر انہیں کے ساتھ 1291ھ میں الہ آباد پہنچے اور انہی سے درس نظامی کی کتابیں پڑھ کر 1300ھ میں فراغت حاصل کی، محلہ یاقوت گنج الہ آباد میں مولوی عبدالحمید صاحب کے مکان سے تدریس کا آغاز کیا اور اپنے استاذ ہی کی نسبت سے الہ آباد کی جامع مسجد میں مدرسہ سبحانیہ قائم کیا، حضرت مولانا حکیم فخر الدین الہ آبادی کے مرید و خلیفہ تھے، آپ کے مستر شدین میں ایک اہم نام مشہور شاعر سید اکبر حسین الہ آبادی کا بھی ہے۔ مولانا سید عبدالحکیم لکھتے ہیں:

”لقيته غير مرأة ووجده شيخا منورا متعبدا، على وجهه سيمما
الصالحين۔“.

21 شعبان 1350ھ میں ان کی وفات ہوئی، مزار بھی پورا الہ آباد میں ہے۔ (۱۷)

حضرت مولانا سید وحید الحق استھانویؒ:

اب آخر میں ہم ان کے مرتبی اور خصوصی استاذ حضرت مولانا سید وحید الحق استھانویؒ جوان

کے خسر بھی تھے اور عزیز بھی کا تذکرہ کرتے ہیں۔ حضرت والا کی تاریخ پیدائش کا علم نہیں، وہ اس دیار کے استاذ الکل اور عربی زبان و ادب کے رمز شناس ہونے کے علاوہ ممتاز داعی الی اللہ بھی تھے، ان کے وطن اور شہر بہار شریف کے اکثر با کمال اہل علم انہیں کے خوان علم کے زلم رہا ہیں اور مدرسہ اسلامیہ کے طویل دور میں تو ان سے نہ جانے کتنوں نے استفادہ کیا ہوگا، اس سے قبل بھی انہوں نے مختلف مقامات پر تدریسی خدمت انجام دی تھی، وہاں بھی ان کے تلامذہ ہوں گے، ان کے اہم تلامذہ میں مولانا مبارک کریم، ان کے چھوٹے داماد حضرت سجاد، مولانا عبدالغنی وارثی استھانوی معروف مصنف اور مولانا سید رحیم الدین استھانوی مدیر اپنے پڑنے کا نام نمایاں ہے، مولانا سید مناظر احسن گیلانی علیہ الرحمۃ نے حضرت مولانا وحید الحق کے شاگرد مولانا عبدالغنی وارثی کے تذکرہ میں لکھا ہے کہ!

”آپ کے وطن والوف استھانوں کے ایک نوجوان عالم جو بعد کو بہار کے ممتاز ترین علام کی صفت میں شمار کئے گئے؛ بلکہ سچ یہ ہے کہ بلا مبالغہ اس وقت بھی بہار کی علمی اور دینی ہلکل کا مختلف حیثیتوں سے آپ ہی کا وجود باسعود سرچشمہ ہے، ان کا نام مولانا سید وحید الحق رحمۃ اللہ علیہ تھا، قصبه بہار کا مشہور اسلامیہ مدرسہ جواب تک باقی ہے، آپ ہی کا قائم کیا ہوا ہے اور آج بہار میں دین کی سرکاری تعلیم کا سر رشتہ جس بزرگ کے ہاتھ میں ہے؛ یعنی خان بہادر مولانا مبارک کریم اور جس کی ذات غیر سرکاری اسلامی تحریکوں کا اسی بہار میں مل جاوہ موائی ہے؛ یعنی حضرت ابوالمحاسن مولانا سجاد صاحب نائب امیر شریعت بہار، یہ دونوں سرکاری و غیر سرکاری ہستیاں اسی آسمان علم کے دو مختلف الجہات تارے ہیں..... مولانا عبدالغنی مرحوم ارجام فرماتے ہیں کہ (میں آرہ سے مولانا المولوی وحید الحق کے پاس جو فارغ التحصیل ہو کر پڑنے میں ایک امیر کے یہاں ملاز م ہوئے تھے چلا آیا) مولانا وحید الحق مرحوم جیسا کہ اشارۃ میں نے پہلے ہی عرض کیا: ایک خاموش انقلابی وجود کے مالک تھے، خاکسار کی والدہ محترمہ چوں کے استھانوں ہی کی تھیں بچپن میں ان سے وحید الحق بھائی (کہ اس لقب سے والدہ مرحومہ ان کو یاد فرماتی تھیں) کے متعلق جو واقعات میں نے سنے ہیں، ان سے اندازہ ہوتا ہے کہ جو کچھ کر گذرنا چاہتے تھے، انہوں نے بجائے شہر کے مبروں، لیڈری کے اسٹیجوں کے دیہات کی گلیوں میں اپنے مقصد کو تلاش کیا ہے، مشرکانہ عقاائد و رسوم جن میں مسلمانوں کی چھپلی نسلیں غیر اقوام کی صحبت اور حکومت کی غفلت کی بدولت بتلا ہوئی تھیں، مولانا نے عورتوں اور جاہل مردوں کو کن خاموش را ہوں سے بت خانوں کے اس

قابلہ کو حرم تک لے جانے کی کوشش فرمائی ہے، آبدیدہ ہو کر اماں مرحومہ یاد کرتی تھیں کہ موٹیا کا لانبا کرتا اور موٹیا کا پاجامہ، موٹیا کی ٹوپی میں اسلام کا مخلص خادم گھر مسلمان خواتین کو نرمی اور دل وہی کے ساتھ بدعات اور مشرکانہ رسوم کے چھوڑنے کی ہدایت کرتا تھا، اللہ نے ان کی باتوں میں تاثیر رکھی تھی، (۱۸)

استھانوں کے معاصر دور کے ایک مختصر کتابچے میں بھی مولانا کا ذکر اس حیثیت سے آیا ہے کہ استھانوں کے مردوں میں دینداری مولانا کے ذریعہ پھیلی۔ (۱۹)

علامہ سید سلیمان ندوی بھی اپنی تحریروں میں جا بجا ان کے کمالات کے مدح و معترف نظر آتے ہیں، حضرت سجاد کے مضمون میں انہوں نے لکھا ہے کہ مولانا سید وحید الحق استھانوی کے دم قدم سے تیر ہوئیں صدی کے شروع میں بہار میں علم کو ایک نئی رونق حاصل ہوئی۔ مولانا کے شاگرد مولانا عبدالغنی کے بیان کے مطابق انہیں ان کی پاک و بے ریازندگی کی صحبت سے بہت فوائد حاصل ہوئے، (۲۰) انہیں کے بیانات سے ان کے جستہ جستہ حالات کا علم ہوسکا ہے، حضرت گیلائی کے بقول ان کی عربی دانی بھی مسلم تھی، خود رقم کی نظر سے ان کے وطن استھانوں کے قدیم کتب خانہ الفلاح میں بعض قلمی عربی تحریریں ایسی گذری ہیں، جن سے اس کی مزید تایید و توثیق ہوتی ہے۔ مولانا کے اساتذہ میں ان کے علاقہ کے ایک مشہور عالم جو حضرت سجاد کے وطن کے قریب ہی قریب ڈھن چوہی متصل راجگیر کے رہنے والے تھے، مولانا الطف علی راجگیری کا نام ملتا ہے، جنہوں نے حضرت شاہ عبدالغنی دہلوی سے تعلیم حاصل کی تھی اور علامہ شمس الحق ڈیانوی اور مولانا عبدالوهاب بہاری جیسے سرآمد روزگار علماء محمد شین ان کے تلامذہ میں ہیں، دوسرانام مشہور معقولی عالم مولانا ہدایت اللہ خاں جو نپوری کا ملتا ہے، جن سے بہ طاہر انہوں نے جو نپور جا کر استفادہ کیا ہوگا۔ (۲۱) بیعت کا تعلق مولانا اصغر حسین صاحب بہاری کی اطلاع کے مطابق حضرت قاری شاہجہاں پوری سے تھا، (۲۲) سید صاحب نے عربی تواعد میں ان کی ایک کتاب "معنى الصبيان" کا ذکر کیا ہے، (۲۳) اس س کے علاوہ رقم کوان کے وطن استھانوں کے کتب خانہ میں ان کی جو قلمی یادداشت نظر آئی، اس میں مترادف الفاظ کا ایک ذخیرہ ہے، شاید مترادفات پر مولانا کی غیر مرتب کتاب ہو جو ابو علی رمانی کے الاظاظ المتر ادفہ کے طرز کی ہے، رقم کی نظر سے رد تعریف داری پر بھی ان کا ایک رسالہ بعنوان "نصیحت الاخوان" مطبوعہ لکھنؤ گذرائی ہے، ان کے علاوہ کسی اور تصنیف کا علم تا حال نہیں، ممکن ہے انہوں نے اور بھی کتابیں لکھی ہوں، ان کے مدرسے

اسلامیہ کا کتب خانہ جو بڑا نادر تھا، ضائع ہو گیا۔ فراغت کے بعد انہوں نے اپنے شاگرد مولانا عبدالغنی وارثی کی اطلاع کے مطابق پٹنہ میں ایک امیر کے یہاں ملازمت اختیار کی، پھر نگرنہ سے اور اس کے علاوہ مختلف مقامات پر کئی سال گزار کر آرہ پہنچے، جہاں کے باشندوں نے انہیں تدریسی خدمت کے لیے بلا یا تھا، چنانچہ وہاں انہوں نے مدرسہ فخر المدارس قائم فرمایا، اسی میں درس دیتے رہے، یہاں تک کہ زمانہ نے کروٹ لی اور مدرسہ ختم ہو گیا، اس کے بعد انہوں نے بہار شریف آ کر مدرسہ اسلامیہ قائم فرمایا اور پھر مستقل یہیں قیام فرمایا اور علمی و ملی اور دینی خدمت انجام دے کر 1315 ہجری 1898 میں وفات پائی، اس کا علم نہیں ہوا کہ انتقال و تدفین خود ان کے وطن استھانوں میں ہوئی، یا بہار شریف میں۔ مولانا کے مفصل حالات اس مختصر مضمون میں نہیں ذکر کئے جاسکتے؛ اس لیے اسی پر اکتفا کیا جاتا ہے۔ (۲۲)



مصادر و مراجع

- (۱) محاسن سجاد مرتبہ مولانا مسعود عالم ندوی، مطبوعہ الہلال بک ایجنسی پٹنہ 1941، ص: ۱۷
- (۲) محاسن سجاد ص 10
- (۳) ايضاً
- (۴) ايضاً
- (۵) نور الہدی۔ حیات خدمات، نور الہدی پیر سٹر ابن شمس الہدی بانی مدرسہ اسلامیہ شمس الہدی، مطبوعہ بر قی مشین باکی پور پٹنہ، 1941 ص: ۲۷، ۲۸۔
- (۶) تذکرہ علمائے بہار میں مولانا ظفیر الدین صاحب سابق صدر المدرسین مدرسہ عزیزیہ کے حوالہ تاریخ وفات ۱۹۶۰ء لکھی ہے؛ لیکن مجھے مولانا کے محلہ کے ایک معمر، ذی علم فاصل جناب نسیم اختر صاحب علیگ سابق استاد سائنسی علوم مدرسہ شمس الہدی پٹنہ سے معلوم کرنے پر انہوں نے بتایا کہ ان کی وفات تقریباً 1955 میں ہوئی؛ اس لیے ہم نے احتیاطاً 55 سے 60 لکھا ہے، موصوف کو مولانا سے بہت سی باتیں سننے کا موقع ملا ہے اور بہار شریف کے ایک معزز گھرانے اور علمی خانوادہ کے فرد ہیں اور حضرت مولانا محمد یوسف رحمہ اللہ امیر تبلیغی جماعت کی صحبت اٹھائی ہے، انہوں نے خود مولانا مبارک کریم کی زبانی سنا ہوا مولانا کی زندگی کا ایک اہم واقعہ بیان کیا جو ان کے اور حضرت سجادؑ کے مشترک استاذ حضرت مولانا حیدر الحق صاحب سے بھی متعلق ہے، مولانا مبارک کریم صاحب ایک غریب گھرانے کے فرد تھے اور بچپن میں تقریبات میں بچہ بجائے تھے، کسی تقریب میں یہ ڈھول باجہ کے ساتھ بارات والوں کے ہمراہ استھانوں پہنچے، صبح میں ان کی ملاقات ایک بزرگ سے ہوئی (نسیم صاحب کو نام یاد نہیں رہا؛ لیکن وہ حضرت مولانا حیدر الحق ہی ہوں

گے؛ کیوں کہ، ہی مولانا کے اصل مرتبی اور استاد ہیں جیسا کہ یہاں معروف ہے)، انہوں نے مولانا سے کہ بچے کیا تم پڑھو گے، تمہاری پیشانی سے علم حملک رہا ہے، انہوں نے کہا کہ اگر ہمارے والد اجازت دیں تو ضرور پڑھوں گا، چنانچہ والد سے اجازت لی تو اجازت مل گئی، اس کے بعد حضرت مولانا سید وحید الحق صاحب نے انہیں خود سے تعلیم دی اور اس کے بعد دنیا نے دیکھا کہ مولانا بڑے عالم ہوئے۔

- (۷) ایضا، ص: ۲۳
- (۸) ایضا، ص: ۲۳
- (۹) ایضا، ص: ۱۳
- (۱۰) مطبوعہ جامعہ ربانی منور واشریف سستی پور بہار کے ۲۰۱۴ء
- (۱۱) محاسن سجاد، ص: 11
- (۱۲) ماخوذ از تذکرہ مولانا عبدالشکور آہ مظفر پوری، ص 224 تا 232
- (۱۳) درس حیات، مطبوعہ مدرسہ قاسمیہ گیا 2010، ص 126
- (۱۴) ادبیات، از مولانا ابو محفوظ الکریم معصومی، مرتبہ ڈاکٹر محمد صدر الاسلام مطبوعہ ایجوکیشنل پبلیشنگ ہاؤس، ڈیلی 588، ص 2014
- (۱۵) حالہ سابق و محاسن سجاد، ص 12
- (۱۶) نزہۃ الخواطر ج 8 ص 280۔ مطبوعہ دائرۃ المعارف حیدر آباد
- (۱۷) نزہۃ الخواطر کے علاوہ ضیائے طیبہ ڈاٹ کام سے بھی ان کے حالات میں استفادہ و اضافہ کیا گیا ہے۔
- (۱۸) مضامین گیلانی مرتبہ مظفر گیلانی، مطبوعہ بہار اردو اکیڈمی پٹنہ، 1986 ص 95
- (۱۹) مسماۃ گیندھریا دائی کی سوانح عمری، از مومنہ مطبوعہ یونائیٹڈ ولیفیر ایسو سی ایشن استھانوں نالندہ 2015 ص: ۱۳
- (۲۰) محاسن سجاد ص 37
- (۲۱) مضامین گیلانی مرتبہ مظفر گیلانی، مطبوعہ بہار اردو اکیڈمی پٹنہ، 1986 ص 95
- (۲۲) ملاحظہ ہوا حسن البيان فی خواص القرآن از مولانا محمد حسن استھانوی، مکتبہ اسحاقیہ کراچی، ص 10
- (۲۳) محاسن سجاد، ص 27
- (۲۴) مشاہیر اہل علم کی محسن کتابیں مرتبہ مولانا عمران خاں ندوی، حوالہ حضرت علامہ سید سلیمان ندوی نقوش و تاثرات، مرتبہ طلحہ نعمت ندوی، مطبوعہ علامہ سید سلیمان ندوی اکیڈمی استھانوں، بہار شریف، 2016 ص 13

حضرت مولانا محمد سجاد کے رفقاء و احباب

مولانا محبوب فروغ احمد قادری

استاذ حدیث مدرسہ حسینیہ کامن کوم

سرز میں ہند آفاقتی شخصیتوں کو جنم دینے میں کبھی بھی بخیل نہیں رہی اور نہ ہی ضرورتوں اور تقاضوں کے وقت اپنے سپوتوں کی قربانی دینے سے دربغ کیا ہے؛ کیوں کہ بادخزاں کے جھونکے ہوں، یا موسم بہار کی بھینی بھینی ہوا ہیں، سرد لہروں کے تھیڑے ہوں یا چلچلاتی دھوپ کی شدت و حرارت ملک و ملت کے الجھے ہوئے گیسو کو سنوارنے اور درست کرنے میں قربانیاں مطلوب ہوتی ہیں، ان قربانیوں کی نوعیت مختلف ہو سکتی ہیں اور ہوتی ہیں؛ کیوں کہ حالات و وقت کا تیور یکساں نہیں رہتا، لہذا اسی زد میں بہ جانا کمال نہیں؛ بلکہ اس کو اپنے فیور میں کر لینا مردمیدان کا کام ہوتا ہے، حکمت عملی کا سہارا ضرور ہو، مگر اصل مقصد نگاہ و نظر سے او جھل نہ ہونے پائے، راہ کی دشواریوں سے اکتا کر سفر کو ملتوي کرنے کے بجائے پوری قوت صرف کر کے ان مشکلات کو پیچھے ٹھنے پر مجبور کر دیا جائے، صرف گزرے ہوؤں کے نقش قدم کی تلاش نہ ہو؛ بلکہ نئے خدوخال کی ایجاد کا مزاج بن جائے، جلوت جس قدر پر کشش ہو، خلوت اس سے کہیں زیاد ہتاباں ہو، جم غیر کو لے کر چلنے کی صلاحیت ہی نہ ہو؛ بلکہ جس فرد پر نگاہ پڑ جائے اور جس کو ہم نشیں بنالے، سب پر اپنا جلوہ چھوڑ جائے، دور میں نگاہ بصیرت، خیالات اور افکار کی پاکیزگی و تقدس کے ساتھ سب کچھ کرنے کے بعد بھی اپنے کو کچھ نہ سمجھے، زبان سے زیادہ دل و نگاہ اور جسم و جان سے کام لینتا ہو، تب جا کر کسی بھی شخصیت میں حقیقی آفاقت آتی ہے، ایسے لوگوں کے جسموں سے روح تو نکل جاتی ہے؛ مگر زندگی کی یہ لہربت دنوں تک باقی رہتی ہے اور وہ اپنا کام کرتی رہتی ہے، ایسے جیالوں سے ہندوستان کی سرز میں ہمیشہ مالا مال رہی ہے، انہی آفاقتی شخصیتوں میں سے ایک نمایاں نام حضرت مولانا ابوالمحاسن محمد سجاد علیہ الرحمہ کا ہے، جنہوں نے زندگی کی بہاریں تو بہت کم دیکھی، مگر خزاں زدہ ہندوستان کو باد بہاراں سے بھرنے کا کام خوب سے خوب کیا، آپ نے جس دور میں آنکھ کھولی، وہ انتہائی پر آشوب اور فتنوں کا دور تھا، انگریزی تسلط اور سامراجی آمریت اپنے عروج پر تھی، ہندوستانیوں بالخصوص مسلمانوں کا سب کچھ لٹ چکا تھا، انگریزی سا ہو کاروں نے ہر چیز پر دھاوا بولا تھا، دین

وایمان پرتو ان سامراجیوں کے نشتر چلتے ہی رہتے تھے، سیاسیات و اقتصادیات سے بھی ڈاکہ زنی کر کے خور و ش کر دیا تھا، عرصے سے پیشوں بن کر رہنے والی قوموں میں نفرتوں وعدا توں کی دیوار کھڑی کر دی تھی، جس کی وجہ سے باشندگان وطن کی اجتماعی قوتیں تاریخ ہو گئی تھیں، ان سامراجیوں سے ملک کو آزاد کرنے میں اور مسلمانوں کو اجتماعی پلیٹ فارم پرلانے میں مسلمانوں، خاص طور پر یہ اصحاب علم و فضل نے کتنی قربانیاں دی ہیں، ان کی داستان تو بہت طویل ہیں، تاریخ کے صفحات کے صفحات ان ریکارڈوں سے سیاہ ہیں، اس دور کی علمی و فکری، نیز سیاسی زبوبی حالی کا حال حضرت مولانا علی میاں ندوی علیہ الرحمہ کی ایک چشم کشا تحریر سے عیاں ہے۔

تیر ہو میں صدی ہجری اور انیسوی صدی عیسوی پورے عالم اسلام میں سیاسی زوال اور فکری اضھلال کی صدی ہے، اسی صدی میں عالم اسلام کی نہایت اہم زرخیز و مردم خیز ملک مغربی اقوام کے غلام بنے، ہر جگہ اسلامی تہذیب اور اسلامی علوم کو موت وزیست کی کش مکش سے سابقہ پڑا، عالم اسلام میں نئے نئے دینی فتنے، گمراہ کن تحریکیں، یہاں تک کہ مدعی نبوت تک پیدا ہوئے، عیسائی مبلغین نئے جوش و خروش کے ساتھ میدان میں آئے، نئے نظام تعلیم نے جو خالص مادی بنیادوں پر قائم تھا، سارے اسلامی ممالک پر اپنا سایہ پھیلا�ا، عالم اسلام کے یہ ساعت اس بات کے لیے بالکل کافی تھے کہ ذہانت و جرأت کے سب سوتے خشک اور اسلامی فکر و حیات کا درخت خزان رسیدہ اور بے برگ وبار ہو جائے۔

ہندوستان کا حصہ اس عالمگیر سیاسی زوال اور فکری اضھلال میں دوسرے ممالک سے زیادہ ہی ہونا چاہیے تھا، یہاں سلطنت مغلیہ اور درحقیقت مسلمانوں کے آخری سیاسی اقتدار کا شراغ بھی گل ہوا تھا اور اس پر براہ راست انگریزی تسلط قائم ہوا تھا جو مسلمانوں کی آخری قوت مقابلہ کا زخم کھا کر مسلمانوں کے لیے ہمدردی و رواداری؛ بلکہ حاکمانہ عدل و انصاف اور مساویانہ سلوک کے جذبات و تردد اور بے کسی و کسپہری کا دور تھا، ایسی حالت میں اگر ہندوستان عظیم و منفرد شخصیتوں سے خالی اور قحط الرجال کا دور دورہ ہوتا تو کوئی تعجب کی بات نہ تھی، مگر اس کے برعکس یہ دور اکابر رجال و مردان کار کی حیثیت سے بھی، ماہرین فنون، اہل تصنیف اور اصحاب فکر کے لحاظ سے بھی، اہل قلوب اور اصحاب باطن کے نقطہ نظر سے بھی اور تعلیمی و اصلاحی تحریکوں کے اعتبار سے بھی اور اس حیثیت سے بھی کہ اس دور میں بعض عظیم ترین تعلیمی مرکز اور ادارے جو صرف درس گا ہیں نہیں؛ بلکہ مدارس فکر اور مستقل دبستان ہیں، قائم ہوئے، سارے عالم اسلام میں خصوصی امتیاز رکھتا ہے۔ (۱) فرنگی ظلم و بربادیت و حاکمیت و آمریت کے کم و بیش ڈیڑھ سو سالہ عرصے میں بہت سے

مردان میدان نے علمی و فکری، نیز سیاسی سہارا دینے کی بھرپور کوششیں کیں، حضرت مولانا ابوالمحاسن محمد سجاد علیہ الرحمہ اسی سلسلہ کی سنہری کڑی کا نام ہے، اس خاموش میر کاروائی نے اپنا سب کچھ لٹا کر مسلمانوں اور ہندوستانیوں کی قیادت کا بوجھ اٹھایا اور راہ کی دشوار گذار گھاٹیوں سے گزرنے کا حوصلہ بخشا، نیزان کے عزم و حوصلہ، یقین و اعتماد اور مشین کی طرح متھر ک عمل پیہم کے سامنے چٹانوں کے چٹان، ریزے ریزے ہوتے چلے گئے، پھر کارناموں کی بڑی بڑی عمارتیں تعمیر کی، اگر ان عمارتوں کے ایک کونے پر جمعیۃ علماء ہند، امارت شرعیہ، انڈی پنڈٹ پارٹی اور بہار کی وزارت یونس کی تشکیل لکھ دیا جائے تو ایک سچی حقیقت کی ترجمانی ہو گئی، مگر اتنی بڑی بڑی حقیقوں کے متوجہ ہونے کے باوجود کہیں ان کو اپنے نام کی فکر نہیں، جب بھی موقع نام و ری کا آیا، تاریخ شاہد ہے کہ انہوں نے دوسرے کے نام کو آگے کر دیا، آپ کی زندگی کا نقشہ حقیقت سجاد کے مؤلف سید احمد عروج قادری جنہوں نے بیس سالوں تک ان کے شبانہ روز کے احوال کا بہت قریب سے مشاہدہ کیا تھا، نے اس طرح کھینچا ہے:

”مجاہد جلیل مولانا ابوالمحاسن سجاد رحمۃ اللہ علیہ نے صرف صوبہ بہار بلکہ سارے ہندوستان کے ان چند مجاہدین میں سے تھے، جنہوں نے پوری للہیت اور خلوص کے ساتھ اپنی زندگیاں ملک و ملت کے لیے وقف کر دیں، مولانا سجاد اس دن سے جب وہ اس میدان میں اترے، اپنی زندگی کی آخری سانس تک کبھی نہ رکنے والی مشین کی طرح متھر ک رہے، ان کے دبلے پتلے جسم میں خدا نے عزم و یقین اور ایمان و عمل کی ایک ایسی بر قی رو دوڑادی تھی، جس نے انہیں زندگی بھر دین وطن کی بھلانی کے لیے بے چین رکھا۔“ (۲)

ملک و ملت کے متعلق ان کے خیالات کیا تھے؟ کس انداز سے سوچتے تھے، نیز وہ اپنی ذات میں کیا تھے، کس طرح کے عزم و یقین کے مالک تھے؟ پھر اس عزم کو رو بعمل لانے کے لیے کتنا کچھ جتن کرنے پر ایمان رکھتے تھے؟ اور کیسا کچھ حکیمانہ و مخلصانہ طریقہ اختیار کرتے کہ مخالف سے مخالف انسان بھی فریفہت ہوئے بغیر نہیں رہ جاتا تھا، یہ سب سلسلہ وار مضمون کا حصہ ہے، راقم منحصر طور پر عینی مشاہدین کی کچھ تحریریں پیش کرتا ہوں، جن سے ان کے عزم و عمل، قوت و اعتماد اور طور و طریق کا عکس سامنے آسکے گا۔

مولانا راغب صاحب آپ کے ناقدین میں سے ہیں، مگر مندرجہ ذیل تحریر میں ان کی ترڑپ کا احساس کئے بغیر نہیں رہ سکے:

”مولانا سجاد کی زندگی کا گلوب اپنے دور حیات میں جس محور پر گھومتا رہا، وہ اسلامی

مرکزیت کی فکر اور اس کی پیدائش کے لیے تعمیری جدوجہد کا محور تھا،۔ (۳)

”لیکن ان شاء اللہ اب پوری ملت اسلامیہ ہندوستان میں مولانا سجاد کے تربیت دادہ بہت سے پیش پیش ہوں گے، ہندوستان میں ایک آزاد مستقل اسلامی مرکزیت کو قائم کرنے اور مولانا مرحوم کے حقیقی نصب العین کو حاصل کرنے کی جدوجہد میں کامیاب ہوگی، لامركزیت دور ہوگی، مولانا کا خواب تقدیر الہی کے مطابق پورا ہوگا اور ہندوستان ایک اسلامستان بن کر رہے گا، کیوں کہ جیسا کہ مولانا کا اصلی عقیدہ تھا، اس ملک کی نجات نہ ہوتی پر اچھیں بھارت کے دھوم راشٹریا میں ہے اور نہ نوین بھارت کی گاندھیت اور رام راجیہ میں ہے اور نہ فرنگی سیاست کی پارلمیٹری جمہوریت یا اشتراکیت، ناریت و فسطانتیت میں ہے؛ بلکہ اس کی حقیقی حدیث صرف سلطنت اسلامی کی تعمیر اور نظام تہذیب اسلامی تاسیس میں ہے،۔ (۴)

حضرت مولانا منت اللہ رحمانی علیہ الرحمہ جنہوں نے ان کو بہت قریب سے دیکھا تھا اور ان کے ہی خواب و خیال میں ڈھل کر اپنی زندگی کا رخ متعین کیا تھا، وہ لکھتے ہیں:

”لیکن مولانا کی طرح مذہب کی لگن، قوم و ملک کا جنون، کام کا سودا اور پھر اس سلسلہ میں پوری طرح خود فراموشی کسی اور میں نہیں دیکھی،۔ (۵)

”ہر وہ شخص جس نے مولانا کی زندگی کا مطالعہ کیا ہے، وہ اس اعتراف پر مجبور ہے کہ اتنے بہتر دل و دماغ کا مالک، فکر و عمل کا ایسا جامع، ایثار و قربانی کا ایسا پتلا، علوم و فنون کا ایسا ماہر، خلوص و لذہت کا ایسا مجسمہ اور پھر ان ساری بڑائیوں کے ساتھ ایسا منکسر اور متواضع شخص کم دیکھا گیا،۔ (۶)

حضرت مولانا احمد سعید جو جمیعت کے فعام منتظم رہے ہیں اور انہوں نے ۱۳۲۳ھ کے تباہ کن زلزلہ بھار کے موقع پر ایک ماہ مولانا سجاد کے ساتھ گزارا تھا، اپنے آپ کو مولانا سجاد کا روحانی بیٹا تصور فرماتے تھے، وہ ان کے افکار و خیالات کی ترجمانی ان الفاظ میں کیا کرتے ہیں:

”وہ ہندوستان کے مسلمانوں کی زندگی کو بغیر امیر کے غیر شرعی زندگی سمجھتے تھے، کسی اسلامی ملک پر کفار کے تسلط کو وہ نہایت تشویش کی نظر سے دیکھتے تھے۔ ان کا خیال یہ تھا کہ کفر کے اس بے پناہ غلبہ اور اثرات کو جس قدر کم کیا جا سکے کرنا ہے، اس راستے میں جس قدر قربانیاں پیش کرنے کی ضرورت ہو، اس سے دریغ نہ کیا جائے، حکومت متسلاطہ مداخلت نہیں کرتی اور جو چیزیں اس کی دست بردا سے باہر ہیں، ان میں اپنا ملکی نظام قائم کیا جائے، وہ فرماتے تھے: اسلام ایک تنظیمی مذہب ہے، اس مذہب کی روح ڈسپلن اور نظم چاہتا ہے،

اگر مسلمان منتشر ہیں اور کسی ایک شخص کی اجتماعیت نہ کریں اور اپنا کوئی امیر منتخب نہ کریں تو یہ زندگی غیر شرعی ہوگی۔ (۷)

”نظام حکومت کی تحریب جب ہی ہو سکتی ہے، جب دونوں قومیں مل کر اس کام کو کریں اور دونوں قوموں پر پورا پورا اشتراک ہو، یہ رائے انہوں نے بہت سوچ سمجھ کر قائم کی تھی۔“ (۸)

حضرت مولانا ابوالمحاسن محمد سجاد صاحب اپنی ذات میں انجمن تھے، سیاسی قوت کی بازیابی کے لیے ایک پارٹی کے مؤسس، مسلمانوں کی صفت میں اجتماعیت لانے کے لیے امارت شرعیہ بہار، اڈیشہ و جھارکھنڈ کے بانی، جمعیۃ علماء ہند کے خاکہ ساز کمیٹی کے روح رواں اور وقتاً فوت قیاس سے مر بوط رہنے والے کامیاب منتظم بھی تھے، آپ کے گذر جانے سے جمعیت کو کتنا کچھ نقصان کا احساس تھا، اس درد کا احساس مولانا محمد حفظ الرحمن سیو ہاروی رحمہ اللہ نے اپنے الفاظ میں بیان کیا ہے:

”میں بلاشبہ مبالغہ نہ صرف اپنی بلکہ اپنے تمام رفقائے کا رکی متفقہ رائے کے مطابق یہ کہہ سکتا ہوں کہ حضرت مولانا محمد سجاد صاحب کی شخصیت جمعیۃ علماء ہند کے مقاصد کی تکمیل میں زبردست معین و مددگار ہی اور ان کی وفات سے جمعیۃ علماء ہند کو ایک ناقابل تلافی نقصان پہنچا ہے۔“ (۹)

ان چند شہادتوں سے ان کے افکار و خیالات کا بخوبی اندازہ لگایا جا سکتا ہے، اللہ نے ان کے اردوں کو قبول کیا اور دیکھتے دیکھتے ان کے حامی و مددگار، اساتذہ، تلامذہ اور معاصرین رفقائے تک ہو گئے اور ان کے سوچے سمجھے مشن کو آگے بڑھانے میں سب نے اپنی اپنی وسعت کے لفظ حصہ لیا، اساتذہ و تلامذہ کا باب چوں کہ مستقل ہے؛ اس لیے زیرِ نظر مضمون میں ان کے ان رفقائے کا رکے تذکرے پر اکتفا کیا جاتا ہے، جن کی سوانح عمریاں کتابوں کے سفینوں میں محفوظ ہیں اور راقم کی پہنچ بھی وہاں تک ہو سکی، مگر ان چند نقوص کے علاوہ بھی رفقا کی خود فراموش جماعت ایسی ہوں گی، جو گمانی کے دفینے میں گم ہوں گی، ہم ان حضرات کے لیے دعائے رحمت و مغفرت کے سوا اور کسی چیز پر قادر نہیں ہیں، خدارحمت کندا ایں عاشقان پاک طینت را۔

حضرت مولانا شاہ محمد سلیمان پہلواروی:

ہندی سلسلہ حضرت غوث پاک کے واسطے سے ہاشمی خاندان تک پہنچتا ہے، والد بزرگوار مولانا شاہ حکیم محمد داؤد ہاشمی قادری ضلع سارن بہار کے رہنے والے تھے، مگر حضرت مولانا شاہ محمد سلیمان کی ولادت اپنے نانا کے گھر ۱۰ اگسٹ ۱۸۵۹ء کو پھلواڑی شریف پٹنہ میں ہوئی، پھر یہیں بود و باش اختیار کر لیں، گھر یہاں ماحول عالمانہ اور عارفانہ تھا، گھر پر ہی ابتدائی تعلیم ہوئی، بلکہ پٹنہ سے

میزدی و ملا حسن وغیرہ تک پڑھ کر فرنگی محل لکھنؤ حضرت مولانا عبدالحی فرنگی محل کی خدمت میں پہنچے، حدیث کی تکمیل حضرت مولانا احمد علی محدث سہارنپوری اور مولانا سید نذر حسین دہلوی شیخ الکل نی اکل سے کی، ان کے علاوہ شیوخ حرمین جن کی تعداد ستر کو پہنچتی ہے، ان سے سنن و مسانید کی اجازت حاصل کی، یہ سارے اساتذہ اپنے وقت کے بالغ النظر و وسیع الفکر مشائخ میں سے تھے۔ آپ کو عربی، اردو، فارسی ہر سہ زبان پر عبور حاصل تھا، تینوں زبانوں میں اشعار بے تکلف کہا کرتے تھے، فارسی میں اشعار کی تعداد کچھ کم ہیں، اردو و عربی میں اشعار آپ نے زیادہ کہے ہیں، شعری تخلص بہت ہی بامعنی "حاذق" تھا۔

تصوف و سلوک کا خاص ذوق رکھتے تھے، اس سلسلہ میں آپ نے سب سے پہلے شاہ قدرت اللہ علیہ الرحمہ سے بیعت ہوئے، شاہ قدرت اللہ نے بھی حضرت محدث سہارنپوری سے سماں حدیث کیا ہے، اسی زمانہ میں حضرت پھلواروی صاحب وہاں زیر درس تھے، دونوں ایک ساتھ رہتے تھے، شاہ قدرت اللہ اس راہ کے مجھے ہوئے سالک و کامل تھے، بارہا تصوف کے مسائل پر گفتگو ہوتی رہی، آخر حضرت پھلواروی کا دل مطمئن ہوا اور ان ہی سے سلسلہ چشتیہ میں بیعت ہو کر خرقہ خلافت سے سرفراز ہوئے، پھر جب حجاز مقدس کا سفر ہوا تو حاجی امداد اللہ مہاجر مکی علیہ الرحمہ سے بھی اس سلسلہ کی اجازت حاصل ہوئی، دلائل الخیرات کی اجازت بھی آپ کو حضرت حاجی صاحب سے ملی۔

حضرت حاجی صاحب کی صحبت کا اثر تھا کہ مثنوی مولاۓ روم کے اشعار جہوم جہوم کر پڑھا کرتے تھے، جب سریلی آواز میں ترنم کے ساتھ مثنوی کے اشعار پڑھتے تو مجمع بے خود ہو جاتا، اپنی تقریرو بیان کے دوران اشعار اتنی کثرت سے پڑھا کرتے کہ مثنوی کی اشاعت و ہرث کا سہرا بھی آپ کے سر باندھا جاتا ہے، ۱۹۲۰ء میں جب عراق کا سفر ہوا، وہاں آستانہ غوث پاک کے سجادہ نشیں سید عبد الرحمن علیہ الرحمہ سے سلسلہ قادریہ کی نسبت کی تکمیل فرمائی، آپ اپنے خسر محترم مولانا شاہ علی حبیب نصر پھلواروی کے دست گرفتہ بھی تھے، اس طرح علمی و روحانی ہر دو کے مختلف مکاتب فکر و مرکز معرفت سے خوب سیراب ہوئے، جس کی وجہ سے فکر و خیال میں توازن و اعتدال آگیا تھا، چنانچہ سر سید احمد خاں کی تعلیمی تحریک کے معاون بھی سمجھے جاتے تھے، اہل تصوف و سلوک کو بھی دل و جان سے عزیز رکھتے، ملک و ملت کی خدمت و قیادت میں بھی انفرادی شان کے مالک تھے، مختلف کافرنسوں اور انجمنوں کے روح روایاں کی حیثیت سے شاہ صاحب کی پہچان تھی، مسلم ایجو کیشنل کافرنس کے قائد و رہبر، انجمن اسلامیہ پٹنہ، انجمن حمایت الاسلام لاہور کے مقبول و معروف رہنماؤ لیڈر سمجھے جاتے تھے، علامہ اقبال کی اقبال مندی بھی اسی انجمن حمایت

السلام سے ہی متعلق ہے، علامہ اقبال جیسا فلسفی انسان بھی بعض مسائل میں حضرت شاہ صاحب سے رجوع کرتا تھا اور آپ کے جواب سے مطمئن ہو جاتا تھا، آپ کے قلم سے مختلف وقایع کتابیں بھی تصنیف ہوئیں، شجرۃ السعادۃ و سلسلۃ الکرامۃ (بزبان فارسی)، رسالتہ فی الصلاۃ والسلام، ذکر الحبیب، شرح قصیدہ غوشیہ، شرح حدیث مسلسل بالاولیۃ (بزبان عربی)، تذکرہ بزرگان پھلواری، کتاب الاشغال والا اوراد، عین التوحید اور شمس المعارف جو کہ علمی و عرفانی مکاتیب کا مجموعہ ہے، خاص طور پر قبل ذکر ہیں۔

نمایاں خدمات میں سے ندوۃ العلماء کی تاسیس ہے، حضرت مولانا محمد علی مونگیری علیہ الرحمہ کے شانہ بشانہ رہے اور ہر نظام و پروگرام میں برابر شرکیک رہے، جب ندوۃ العلماء کا خواب شرمندہ تعبیر ہو گیا تو اندر ورنی نظام تعلیم و تربیت سننا ہلنے کے لیے معتمد تعلیمات کے عہدہ پر فائز بھر ہے؛ مگر بہت دنوں تک بعض روشن خیال علماء کی وجہ سے نہیں رہ سکے، کچھ اختلافات ہوئے، چنانچہ سبکدوش ہو کر وطن مالوف پھلواری شریف چلے گئے اور وہیں بروز جمعہ ۱۹۳۵ء میں انتقال کر کے خاک وطن میں مل گئے۔ (۱۰)

حضرت مفکر اسلام ابوالحسن محمد سجاد علیہ الرحمہ نے جب جمیعۃ علماء بہار کی تشکیل کے لئے تک و دو شروع کی اور پھر امارت شرعیہ کا نظام مرتب کیا تو دونوں کی موقعوں پر آپ کا ساتھ دینے والوں اور سر توڑ کو شش کرنے والوں میں حضرت مولانا شاہ سلیمان پھلواری علیہ الرحمہ کا نام نامی بھی آتا ہے؛ لیکن یہ رفاقت بھی تادری نہیں رہ سکی، خیالات نے پلٹا کھایا اور دونوں رفیقوں کے مابین بعد بھی ہو گیا، مولانا محمد اصغر حسین بہاری جو مفکر اسلام کے شاگرد رشید ہیں، وہ مختصر تعلیمی و سیاسی زندگی کے عنوان سے لکھتے ہوئے جمیعۃ علماء بہار کی تشکیل کا قصہ رقم کرتے ہیں:

”آخر جمیعۃ علماء بہار کی تشکیل کا عزم ہوا اور اس کو عملی جامہ پہنانے کے لیے بہار شریف تشریف لا کر تک و دو شروع کی، مسٹر سید قاسم مرحوم (متولی صغیری وقف اسٹیٹ بہار) کو راضی کر کے مدرسہ عزیزیہ میں جلسہ کرنے کی اجازت لی اور استقبالیہ کمیٹی قائم کر کے اس ناچیز کو صدر استقبالیہ مقرر فرمایا، پھر اس کے ماتحت کارروائی شروع ہوئی، تاریخ جلسہ معین کر کے علماء بہار کی خدمات میں دعویٰ رقہ ارسال کئے، شوال ۱۳۳۶ھ میں حضرت مخدوم الملک شاہ شرف الدین احمد قدس سرہ کے عرس کے موقع پر یہ جلسہ طلب کیا گیا اور مدرسہ عزیزیہ کے وسیع صحن میں شامیانے کے تلے علماء مدعوین اور عوام کے جلسہ میں جمیعۃ علماء بہار کی بنیاد رکھ دی گئی، حضرت مولانا شاہ سلیمان پھلواری غفرلہ مع اپنے صاحبزادہ

شاہ حسین میاں کے شریک ہوئے تھے۔۔۔ پھر دوسرے سال چھلواڑی شریف میں بڑے پیانہ پر اس کا جلسہ ہوا، مولانا آزاد بھائی و دعوت دے کر بلا یا گیا، انہوں نے اپنی زبردست تقریر و سحر بیانی سے حاضرین میں جوش و لولہ کی روح پھونک دی، جلسہ نہاء کامیاب رہا، اس میں شک نہیں کہ کامیابی میں حضرت مولانا شاہ سلیمان مرحوم کا بڑا اہاتھ تھا۔

پھر جب حضرت الاستاذ نے امارت شرعیہ کی تمہید ڈالی تو حضرت شاہ صاحب مرحوم نے اس کی تاسیس و تعمیر میں ساتھ دیا، لیکن امارت کے دوسرے دور کے بعد خیال نے پٹا کھایا، جس کے باعث دونوں ہستیوں کے درمیان مخالفت کی خلیج حائل ہو گئی، (۱۱)

حضرت مولانا خدا بخش مظفر پوری:

جمعیتہ علماء ہند کے اولین قائدین اور مولانا سجاد صاحبؒ کے اہم مشیرین میں سے حضرت مولانا خدا بخش مظفر پوری تھے۔ (۱۲)

آپ ایسے گھرانہ کے چشم و چراغ ہیں، جس میں علم دین کا چرچہ نہ تھا، تھوڑا بہت انگریزی و ہندی کاررواج تھا، رأس برادری سے تعلق رکھتے تھے، ۱۸۶۹ء مطابق ۱۲۸۵ھ میں مظفر پور میں پیدا ہوئے، ۱۹۳۶ء مطابق ۱۳۵۵ھ میں وفات پائی، تھوڑی تاخیر سے تعلیم کا آغاز کیا، متوسطات تک جامع العلوم مظفر پور میں حاصل کی، پھر حضرت مولانا نصیر الدین نصر جو ایک جید عالم دین، نقشبندی بزرگ و درویش، حضرت مولانا فضل رحمان کے ہر دلعزیز اور ان کے عاشق زار، جامع العلوم مظفر پور کی تاسیس، دنیا کے مشیر کار اور بڑے بڑے علماء و اکابرے استاذ تھے، ان کے حلقوہ درس میں داخل ہو گئے، حضرت مولانا نصیر الدین نے اپنی چشم بصیرت سے اس ہونہار طالب کو تاثر لیا تھا، چنانچہ پوری زندگی ان کی تعلیمی و فکری سر پرستی فرماتے رہے، مولانا نصیر الدین نصر کے تعلقات حلقوہ کانپور سے بھی تھے اور دیوبند سے بھی، چنانچہ اولاد ان کو کانپور بھیجا، پھر دیوبند کے لیے روانہ کیا، چنانچہ شعبان ۱۳۱۸ء نومبر ۱۹۰۵ء میں دارالعلوم دیوبند سے سند فراغت حاصل کی، مولانا ریاض بتیاوی وغیرہ آپ کے ساتھیوں میں سے تھے۔ (۱۳)

آپ نے مظفر پور میں ”فیض عام“ کے نام سے ایک مدرسہ کی بنائی، جو بیس سالوں تک اپنا فیض بکھیرتا رہا، آپ کی وفات کے وہ بند ہو گیا، آپ نے دو شادیاں کیں، مگر نرینہ اولاد نہ ہو سکیں، البتہ تین لڑکیاں پیدا ہوئی، ایک کی شادی جناب محمد اسماعیل صاحب مجلہ اسلام پور مظفر پور سے ہوئی، دو کی شادیاں بعد میں ہوئیں۔

آپ کے حالات بہت زیادہ دستیاب نہیں ہیں، مگر حضرت مولانا نصیر الدین نصر کی چوں

کہ سرپرستی رہی ہے، ان کے زیریسا یہ پروان چڑھنے والے علماء کی لمبی فہرست ہے، ان میں ایک ان کے صاحبزادہ حضرت مولانا عبدالشکور آہ مظفر پوری ہی ہیں، حضرت مولانا عبدالشکور کا حضرت مولانا محمد سجاد علیہ الرحمہ کی علمی فکر پر گہرا اثر تھا، مولانا محمد سجاد علیہ الرحمہ بھی اس کا اعتراض کیا کرتے تھے اور ذہانت و فضانت، فہم و فراست کو بالیدہ بنانے میں ان کا احسان مانتے تھے، بعض تحریروں سے ایسا بھی محسوس ہوتا ہے کہ مولانا محمد سجاد کی سیاسی سوچ و بوجھ اور ملی و دینی فکر کے ہم خیال و ہم نوا مولانا عبدالشکور بھی تھے، ظاہر ہے کہ مولانا خدا بخش مظفر پوری ان کے گھر کے پروردہ اور ان کے والد کے زیر تربیت رہے ہیں، وہ بھی انہی افکار و خیالات کے حامی ہوں گے، جو مولانا عبدالشکور صاحب اور مولانا محمد سجاد صاحب کے تھے، چنانچہ اس کی شہادت کے لیے ناظرین کی توجہ پانچ سو علماء کے دستخط سے جاری ہونے والا متفقہ فیصلہ کی طرف پھیرتا ہوں، یہ فیصلہ و فتویٰ انگریزوں کے خلاف ترک موالات کے متعلق تھا، جس کو حضرت مولانا ابوالمحاسن محمد سجاد علیہ الرحمہ کے فکر ساز قلم نے تحریر کیا تھا اور جمعیت کے پلیٹ فارم سے پانچ سو علماء و انشوران نے اس پر اپنے دستخط ثبت کیا تھا، ان دستخط کنندہ لوگوں میں مولانا خدا بخش مظفر پوری علیہ الرحمہ کا نام بھی ہے، اس سے جمعیت کے کاز اور مولانا محمد سجاد کی فکر سے آپ کی وابستگی جھلکتی ہے۔ واللہ اعلم

شیخ عدالت حسین رحمہ اللہ:

شیخ عدالت حسین صاحب ضلع چھپارن کے رہنے والے اور طن کے بھائی گاؤں میں ۱۸۶۷ء میں پیدا ہوئے، والد بزرگوار شیخ دلاور حسین تھے، ابتدائی تعلیم علاقہ میں ہوئی، پھر گورکھ پور و جونپور میں اردو و فارسی اور عربی میں مہارت پیدا کی، تھوڑا بہت ہندی سے بھی واقف تھے، ۱۹۱۳ء میں آپ قوم کی خدمت کے لیے کمر بستہ ہو گئے، انگریزوں کے ان مظالم کا خاص طور پر سینہ سپر ہو کر مقابلہ کیا، جو کاشتکاروں پر ان کے زرعی پیداوار و اراضی پر ہو رہے تھے، ضلع کی خلافت تحریک و کانگریس کے روح روائی بھی تے، آپ نے جد و جہد کر کے بھی مل اسکول بھی قائم کیا تھا، ۱۹۳۰ء میں ستیہ گرہ میں حصہ لیا، چنانچہ فرنگی قلم کے شکار ہو کر کپڑے گئے، ایک سال کی سزا دی گئی، انگریز دشمنی آپ کی گھٹی میں تھی، چنانچہ ایک مینا بازار کے نام سے انگریزوں کی موافقت میں مار کیٹ لگتی تھی، آپ نید و سری مار کیٹ اس کے مقابلہ میں لگوائی، جس کو جرم قرار دیا گیا، بالآخر اس میں بھی گرفتار ہوئے اور سزا یاب ہوئے۔

۱۹۳۷ء میں آپ کی کوششوں سے کانگریس کا اجلاس بھی میں منعقد ہو سکا، ۱۹۳۸ء میں عبد الغفار خاں کو اپنے علاقہ کا دورہ کرایا، ۱۹۴۲ء میں جب ”ہندوستان چھوڑو“ کوئی

انڈیا۔ (۱۴) تحریک ملک گیر پیانہ پر شروع کی گئی اور کانگریس نے ماہ اگست میں کھلے لفظوں میں اگر بیزوں کو اٹی میٹم دے دیا کہ بہت جلد ہندوستان چھوڑو، ورنہ حالات سنگین ہوں گے، اس کی تائید جمعیۃ علماء ہند کے ارکان کی طرف سے بھی ہوئی۔ (۱۵)

چنانچہ ہر طرف باغیانہ نظرے شروع ہوئے، املاک حکومت کو نقصان بھی پہنچایا گیا، مسلم قائدین گرفتار بھی ہوتے رہے، مگر ”نعرہ مستانہ“ کی آواز دب نہ سکی؛ بلکہ روز بروز بڑھتی رہی، اس تحریک میں شیخ عدالت حسین بہت پیش پیش رہے۔ (۱۶)

شیخ عدالت حسین حضرت مولانا ابوالحسن محمد سجاد علیہ الرحمہ کے قابل اعتماد رفقا میں سے تھے، حافظ محمد کافی علیہ الرحمہ کا بیان ہے:

”حضرت مولانا محمد سجاد علیہ الرحمہ کے دورہ میں احقر اور شیخ عدالت ہمیشہ ساتھ

رہتے تھے۔“ (۱۷)

اسی لیے امارت شرعیہ کے قیام کے وقت سے ہی امارت کے فعال ارکان میں شمار ہوتے تھے، امارت کو سب سے زیادہ فعالیت اور قوت جن اضلاع میں ملی، ان میں چمپارن سرفہرست ہے، اس کو فعال بنانے میں آپ نے کلیدی کردار ادا کیا ہے، جن کے نمایاں اثرات آج تک دیکھے جاسکتے ہیں، اس لیے حضرت مفکر اسلام بھی ان پر ناز کیا کرتے تھے، کم و بیش سات دہائی تک شیخ قائدانہ کردار ادا کرتے رہے، بالآخر ۲۱ مارچ ۱۹۳۳ء کو ۸۸ بجے صبح انتقال کر گئے۔ (نقیب فروری: ۱۹۵۶ء، مولانا سجاد حیات و خدمات، ص: ۵۲۰)

بیرسٹر مسٹر محمد یونس مرحوم:

حضرت مفکر اسلام کے احباب و رفقا میں ایک نمایاں مقام مسٹر یونس کا ہے، مسٹر یونس کی پیدائش ۲۲ مئی ۱۸۸۲ء کو پنہر اگاؤں، ہربت پور، دانابور پٹنہ میں ہوئی، والد محترم پیشہ کے ایک کامیاب مختار تھے، ابتدائی تعلیم اور اردو، فارسی، عربی پڑھ کر اولاً پٹنہ اسکول میں داخلہ لیا اور اندر پاس کرنے کے بعد اعلیٰ تعلیم کے لیے پٹنہ کالج میں داخل ہوئے۔

۱۹۰۳ء میں لندن تشریف لے گئے، وہاں تین سال رہ کر بیرسٹر کی تعلیم حاصل کی اور ۲۶ جنوری ۱۹۰۶ء کو وطن واپس آگئے، روزگار کے لیے وکالت کا پیشہ ہی اختیار کیا، چنانچہ پہلے کلکتہ ہائی کورٹ میں، پھر پٹنہ ہائی کورٹ میں کامیاب بیرسٹر سے شہرت رکھتے تھے، دہلی پیڈرل کورٹ میں بھی کام کیا اور اکثر مقدموں میں کامیابی بھی ملی۔

مسٹر محمد یونس صاحب سماجی و سیاسی خدمت سے بھی جڑے رہے، بہار بینگ ایسوی ایشن

کے سکریٹری، بہار اسٹوڈنٹس ایسوسی ایشن کے صدر، پٹنہ سٹی میونسپل کمشنر، ۱۹۰۸ء میں کانگریس لاہور سیشن میں لیجبلیو کانسل کے ممبر، ۱۹۲۱ء و ۱۹۲۶ء میں بہار قانون ساز کونسل کے رکن وغیرہ عہدوں پر فائز رہے، اس طرح مختلف کونسلوں اور عہدوں سے جڑ کر جتنا بن پایا، قوم کی خدمت کرتے رہے۔

مسٹر محمد یوسف بھی حضرت مفکر اسلام کی طرح مسلمانوں کے مذہبی معاملات میں حکومت کی مداخلت یا سیاسی جمہوری اداروں کی دخل اندازی کو بالکل پسند نہیں کرتے تھے، ان کا بھی خیال تھا کہ جن معاملات میں حکومت متسلطہ کی مداخلت کی ضرورت نہیں ہے؛ بلکہ وہ پرنسنل لا کے تحت آتے ہیں، ان میں مسلمانوں کا اپنا مکمل نظام ہونا چاہیے اور کوئی خالص مذہبی تنظیم ہونی چاہیے، چنانچہ جب امارت شرعیہ کا قیام حضرت مفکر اسلام کے ذریعہ ہوا تو مکمل طور پر مسٹر محمد یوسف صاحب اس کے حامی و معاون ثابت ہوئے۔

اسی طرح مسٹر محمد یوسف مرحوم کانگریس کے نظریات کو بھی سراہتے تھے، مگر حضرت مفکر اسلام کی طرح ایسی سایسی تنظیم کے خواہاں تھے جو آزادی کے لیے جدوجہد کرنے والی سیاسی جماعتوں کے ساتھ اشتراک عمل بھی کرے اور بوقت ضرورت مسلم قوم کے مفاد کے لیے اس سے الگ بھی ہو سکے، جب حضرت مولانا محمد سجاد صاحب نے انڈی پنڈنٹ پارٹی بنائی تو مسٹر محمد یوسف اس کے سب سے بڑے لیدر ہوئے۔

انڈیا ایکٹ ۱۹۳۱ کے بعد انڈی پنڈنٹ کی حکومت سازی:

چنانچہ ۱۹۲۵ء میں انگریزوں کو اس بات کا شدید احساس ہوا کہ ہندوستانی قوم پر جبر و تشدد کے ساتھ حکومت آسان نہیں ہے، نیز ہندوستانیوں کے حقوق کو پامال کر کے بہت دنوں تک حکومت قائم نہیں رکھی جاسکتی ہے، اس لیے نیا دستور وضع کیا گیا کہ ہندوستانیوں کو اپنی حکومتیں قائم کر کے داخلی اختیارات دے دیئے جائیں؛ لیکن اس کے لیے ایکشن کو شرط قرار دیا گیا، ایکشن کا قانون اپنی چالبازی ”لڑو اور حکومت کرو“ سے یہ بنایا کہ ہندو ہندو امیدوار کو اور مسلمان مسلم امیدوار کو ہی ووٹ دے سکتا ہے، چنانچہ ۱۹۳۶ء میں ایکشن ہوا، کانگریس نے پورے ملک میں برتری حاصل کی، اس موقع پر مسلم لیگ نے بھی قسمت آزمائی کی تھی۔ (۱۸)

بہار میں مولوی شفیع داؤد کی احرار پارٹی اور میاں سید عبدالعزیز سابق وزیر تعلیم کی بھی پارٹی امیدوار میدان میں تھے، مگر انڈی پنڈنٹ کے رہنماؤں نے بالخصوص حضرت مولانا محمد سجاد علیہ الرحمہ بانی و صدر پارٹی اور مسٹر محمد یوسف نے شب و روز ایک کر کے پارٹی کا ایسا تعارف کرایا

اور ووڑوں کو صحیح صورت حال سے آگاہ کیا کہ وتوں کی گنتی ہوئی تو کانگریس بڑی پارٹی ضرور تھی، مگر دوسرے نمبر پر سب سے بڑی پارٹی انڈی پنڈنٹ ہی تھی، ۱۹۵۲ء رسیٹوں والی اسsemblی میں اس پارٹی کو ۲۸٪ حاصل ہوئیں، حکومت سازی کے لیے اصل حقدار کانگریس تھی، مگر کانگریس کے کچھ مطالبات و تقاضے تھے، جن کو گورنر نے تسلیم نہیں کیا تو کانگریس بھی حکومت سازی سے ہاتھ کھینچ لیا، مجبوراً گورنر نے انڈی پنڈنٹ پارٹی کو دعوت دی، چنانچہ حضرت مفکر اسلام نے وزارت کی تشکیل کے لیے مسٹر یونس کو آگے کر دیا اور وزارت عظمیٰ کے لیے محمد یونس صاحب کا نام پیش کر دیا، چنانچہ ۱۹۴۷ء کے اوائل میں مسٹر محمد یونس کی حکومت قائم ہوئی، کل تین مہینے اس پارٹی کی حکومت رہی، کانگریس سے گورنر کو جواختیافت تھے، ان کو دور کر لیا گیا تو کانگریس بھی حکومت بنانے کے لیے تیار ہو گئی اور اس طرح مسٹر محمد یونس کی حکومت گرگئی، ۱۹۴۹ء تک وزارتوں کا دور رہا، اسی سال کے آخر میں بطور احتجاج وزرانے استغفاری بھی دے دیا۔

مسٹر محمد یونس نے بہت کم مدت میں بڑے بڑے کام کئے، عدالتوں میں اردو رسم الخط کو جاری کیا، پٹنہ عدالت اور ایوان کنسل کی عمارتیں بھی اس حکومت کی یادگار ہیں۔

مسٹر محمد یونس مرحوم کی یہ وزارت پہلی مسلم وزارت تھی اور وزارت عظمیٰ پر محمد یونس فائز تھے، مگر پارلینمنٹری بورڈ کے صدر نشیں حضرت مفکر اسلام ہی تھے، حضرت مولانا حافظ الرحمن سیوطہ رہی لکھتے ہیں:

”لہذا یونس صاحب نے وزارت ترتیب دے کر قلمدان وزارت سنپھال لیا اور اس طرح بہار کی حکومت اگرچہ یونس صاحب کی وزارت کے ہاتھ میں تھی، مگر دراصل پارٹی کے پارلینمنٹری بورڈ کے صدر حضرت مولانا محمد سجاد صاحب اس حکومت کے روح روائ تھے۔“ (۱۶)
آخر عمر میں طبیعت خراب ہوئی تو علاج کے لیے لندن گئے، ۳ مئی ۱۹۵۲ء کو وفات پا گئے اور برک وود کے قبرستان میں مدفن ہوئے۔

مفتی اعظم ہند حضرت مفتی کفایت اللہ صاحب:

ہندوستان کے فقیہے بے مثال، مدرسہ امینیہ کے محدث عالی وقار، تحریک آزادی کے قائد و سالار، جمیعت علماء ہند کے بانی و رہنما حضرت مفتی اعظم مفتی کفایت اللہ دہلوی علیہ الرحمہ ایک کامیاب سیاست داں اور مختلف کمالات و اوصاف کی جامع شخصیت کا نام ہے۔

خاندان و ہندوستان: شیخ جمال یعنی کنسل سے ہیں، شیخ جمال اس قافلہ کے سردار کامعصوم بچہ ہے، جو یمن سے ہندوستان آ رہا تھا، بھرین سے موئی خرید کر ہندوستان میں فروخت کرتا اور یہاں کے مسائلہ جات اور دیگر اشیاء تجارت اپنے ملک میں لے جا کر فروخت کرنا مقصد سفر تھا، مگر

باد بانی کشتی نیچ سمندر میں ہچکو لے کھا کر غرق ہو گئی، ساتھ میں کشتی پر سوار ہر فرد سمندر کی نذر ہوا، صرف میر قافلہ کا نابچہ جمال زندہ نیچ سکا، جو کشتی کے ٹوٹے ہوئے تختہ پر بہتا ہوا کسی ساحل کے قریب پہنچا تو بھوپال کے ایک آدمی نے اس کو بچالیا اور اپنے ساتھ بھوپال لے گیا، اس شخص نے اچھی تربیت کی اور اپنے خاندان کی کسی دو شیزہ سے نکاح بھی کر دیا، شیخ جمال مفتی اعظم کے مورث اعلیٰ ہیں۔

کچھ عرصہ بعد یہ خاندان بھوپال سے یوپی شہر شاہ جہاں پور پہنچ گیا، وہیں ۱۲۹۲ھ - ۱۸۵۷ء کو قلمہ ”سب زئی“ میں ایک غریب گھرانہ یعنی شیخ عنایت اللہ بن فیض اللہ کے گھر مفتی صاحب پیدا ہوئے۔ (۲۰)

والد صاحب انتہائی متقدی، پہیزگار انسان تھے، غربت کے باوجود ارادے بلند رکھتے تھے، اپنے فرزند کے تینیں جذبات مخصوص دینی تھے، وہ چاہتے تھے کہ ان کو عالم بنایا جائے، نامساعد حالات کے باوجود باب کی نیت اور بیٹی کی جدوجہد، اس اتذہ کی شفقت رنگ لائی اور غریب گھر کا بچہ ہندوستان کے علمی و دینی، نیز سیاسی افق پر ماہتاباں بن کر طلوع ہوا۔

تممیل تعلیم: پانچ سال کی عمر میں محلہ کے حافظ برکت اللہ کے پاس مکتب میں بیٹھا گئے، قرآن مجید کی تعلیم تک اسی مکتب میں رہے، اردو و فارسی کی تعلیم کے لیے حافظ نسیم اللہ کے مکتب جو محلہ ”درک زئی“ میں تھا، داخل کئے گئے، پھر محلہ خلیل شرقي میں مولوی اعزاز حسن خاں کے مدرسہ اعزازیہ میں داخل ہو کر فارسی ادب، نیز عربی کی ابتدائی کتب ماہر استاذ حافظ بدھن خاں کے زیر سایہ شروع کی، اسی مدرسہ میں حضرت مولا ناطق اللہ علی گڑھی کے شاگرد رشید مولا نا عبید الحق خاں افغانی کے سامنے بھی زانوئے تلمذ تھے کیا، مولا نا عبید الحق ان کو دارالعلوم دیوبند بھیجنा چاہتے تھے؛ مگر والد صاحب کی غربت کی وجہ سے یہ طے پایا کہ جامعہ قاسمیہ شاہی مراد آباد میں پڑھایا جائے، چنانچہ وہاں دوسال رہ کر حضرت نانوتوی کے شاگرد رشید حضرت مولا نا عبد العلی میر ٹھی اور مولانا محمد حسن وغیرہ سے کسب فیض کیا، ۱۳۱۲ھ میں دارالعلوم تشریف لے گئے، اس وقت دارالعلوم کے مہتمم حضرت مولانا نمیر صاحب اور صدر المدرسین حضرت شیخ الہند رحمۃ اللہ علیہ تھے، ان دونوں بزرگوں کے سایہ میں رہ مسلسل تین سالوں تک دارالعلوم میں پڑھتے رہے، اس اتذہ میں مشہور شیخ الہند، حضرت مولا نا خلیل احمد سہارنپوری، مولا نا حسن وغیرہ رحمہم اللہ ہیں، دورہ حدیث کے ساتھیوں میں حضرت مولانا محمد انور شاہ کشمیری، حضرت مولانا مفتی محمد شفیع دیوبندی، مولا ناضیاء الحق اور مولانا امین الدین وغیرہ رحمہم اللہ ہیں۔

درس و تدریس: درس و تدریس کا آغاز مدرسہ عین العلم سے کیا، جس کو آپ کے مشفق

استاذ حضرت مولانا عبد الحق صاحب نے شاہ جہانپور میں ۱۳۱۲ھ مطابق ۱۸۹۶ء میں قائم کیا تھا، مسلسل پانچ سال اسی مدرسے میں پڑھاتے رہے، مدرسے کی مالی حالت اچھی نہیں تھی، پھر بھی حضرت مفتی صاحب نے انتہائی صبر اور تمام تراست غنا کے ساتھ ۱۳۲۱ھ یعنی مولانا عبد الحق کے انتقال تک خدمت کرتے رہے، اسی مدرسے کے تلامذہ میں حضرت مولانا اعزاز علی استاد حدیث وفقہ دار العلوم اور حضرت مفتی مہدی حسن مفتی دارالعلوم دیوبند بھی ہیں۔

دوسری طرف آپ کے ساتھی اور رفیق خاص حضرت مولانا امین الدین صاحب نے ۱۳۱۵ھ میں مدرسہ امینیہ کے نام سے دہلی میں ایک معتبر ادارہ قائم کیا تھا، جس کے پہلے استاذ حضرت علامہ کشمیری مقرر ہوئے؛ لیکن حضرت کشمیری کے گھر بیلو حالات کچھ خراب ہوئے، جن کی بناء پر آپ کو وطن مالوف لوٹنا پڑا، ان کے بعد مدرسہ بانی نے اپنے دوسرے رفیق حضرت مفتی صاحب کو اپنے بہاں آنے پر مجبور کیا، آپ وہاں پہنچے اور جب تک زندہ رہے، مسند حدیث وفقہ کو رونق بخشتے رہے، مولانا امین الدین صاحب کے دنیا سے رحلت فرمانے کے بعد اس مدرسے کی باغ ڈور بھی سنپھالنی پڑی، آپ کے دور مسعود میں مدرسہ امینیہ کا وقار بہت بلند ہوا، ہر طرح کی عظمتوں و رفعتوں کے لیے علمی حلقوں میں جانا پہچانا جانے لگا، نیک نامی و شہرت سے متاثر ہو کر مدرسہ عالیہ فتح پور کے احباب حل و عقد نے بھی ذمہ داری آپ کو تفویض کر دی، مدرسہ عالیہ نے بھی کافی بلندی کو چھووا، علمی وقار میں کافی ترقی ہوئی، مولوی وفضل کے امتحانا میں اس مدرسے کے طلبہ کی کامیابی نمایں رہنے لگی۔

علمی سرمایہ: مدرسہ عین العلم کے زمانے سے ہی آپ کی دلچسپی فقه و فتاویٰ کی طرف تھی اور اس کام کو حسن و خوبی انجام دینا شروع بھی کر دیا تھا، حضرت مولانا عبد الحق صاحب کی ستائش اور تعریفی کلمات سے حوصلہ کو بلندی ملتی رہی، چنانچہ اسی زمانے سے آپ کے فتاویٰ کو علمی حلقوں میں بڑی قدر کی نگاہ سے دیکھا جانے لگا، دہلی منتقل ہونے کے بعد اس معتبریت میں اور بھی اضافہ ہوا، چنانچہ آپ کو مفتی اعظم ہند کے اعزازی لقب سے سرفراز کیا گیا، جو آپ کی شخصیت کے لیے انتہائی موزوں ثابت ہوا، آپ کے فتاویٰ ”کفایت المفتی“ کے نام سے شائع ہوئے، کفایت المفتی جدید و قدیم مسائل حل کرنے کے لیے مشعل راہ کی حیثیت رکھتی ہے، بہت سے راز سربستہ جو علمی نکات اس سے کھلتے ہیں، اس کے علاوہ تعلیم الاسلام کراماتی تحریر و ترتیب ہے، زمانہ ہر قسم کے نشیب و فراز سے دوچار ہوا، مگر تعلیم الاسلام اپنے مقصد کی حفاظت کرنے اور اپنی حیثیت و اہمیت کو بحال رکھنے میں اپنی مثال آپ ثابت ہوئی، اس کے علاوہ روض

الریاضین، مسلمانوں کے مذہبی اور قومی اغراض کی حفاظت، مختصر تاریخ مدرسہ امینیہ، جمیعیۃ علماء پر ایک تاریخی تبصرہ وغیرہ بیش بہا علمی یادگار ہیں، عین العلم میں رہتے ہوئے آپ نے قادریائیوں کا تعاقب کیا اور البرہان نامی مجلہ نکالنا شروع کیا، یہ رسالہ اس وقت تک نکلتا رہا، جب تک آپ دہلی منتقل نہیں ہوئے، اس رسالہ میں قادریائی عقائد کی زبردست تردید موجود ہے۔

سیاسی خدمات: فقه و حدیث کا یہ سرتاج جب ساسی اکھڑے میں قدم رکھتا ہے تو اپنی ذکاوت و ذہانت سے دشمنوں کی سازشیں طشت از بام کر دیتا ہے، کوئی نہیں سمجھتا تھا کہ بوریہ پر بیٹھ کر حدیث و فقہ میں مگن رہنے والا سیاست کا اتنا تجربہ کا رہی ہوگا، آپ کی سیاسی بصیرت کا تھوڑا اندازہ اس بات سے لگایا جا سکتا ہے کہ حضرت شیخ الہند جب بھی سیاسی امور میں مشورہ کرنا چاہتے تو حضرت مفتی اعظم کو ترجیح دیا کرتے تھے، بعض حضرات کے استفسار پر حضرت شیخ الہند نے تاریخی جملہ ارشاد فرمایا:

”بے شک تم لوگ سیاست داں ہو؛ لیکن مولوی کفایت کا دماغ سیاست ساز ہے۔“ (۲۱)
۱۹۱۹ء میں جب جمیعیۃ علماء ہند کی بنیاد پڑی اور جن لوگوں نے اپنی جدوجہد سے قائدانہ رول ادا کیا، ان میں سرفہرست حضرت مفتی اعظم ہی تھے، اس موقریع متفقہ طور پر آپ کو صدر چنان گیا، ہر چند کہ حضرت شیخ الہند کے احترام میں جو کہ جیل میں تھے، صدر کہلانے سے کتراتے رہے، مکمل ۱۹ رسالوں تک آپ منصب صدارت پر فائز رہ کر جمیعیۃ کو با معروضہ پر پہنچایا اور تحریک آزادی کی ہر کوشش میں راست حصہ لیتے رہے۔

جماعیۃ کا سب سے پہلا دفتر مدرسہ امینیہ دہلی آپ کے کمرے میں قائم ہوا، کوئی محرر اور خادم نہیں تھا؛ بلکہ آپ خود اور مولا نا احمد سعید صاحب ناظم جمیعیۃ علماء ہند اپنے ہاتھوں سے کام کیا کرتے، آپ کے بلند اخلاق اور پاکیزہ کردار اور مضبوط و مکالم عزم و ارادہ کا نتیجہ تھا کہ مختلف الکھیال علماء جو ہمیشہ جزوی مسائل میں الجھتے رہتے تھے، ایک جگہ جمع ہو کر مستقبل کے بارے میں سوچنے لگے۔

جماعیۃ علماء کی آپ نے اپنے ہاتھوں پروش کی اور اپنی محنت و جانشنازی سے پروان چڑھایا۔ (۲۲)
تحریک آزادی کی جدوجہد اور حکومت ہند کے خلاف کارروائیوں کی پاداش میں آپ کو دو مرتبہ جیل بھی جانا پڑا، سول نافرمانی کی تحریک جو ۱۹۳۰ء میں شروع ہوئی، اس کے آپ اول ڈکٹیٹر بھی رہے، باغیانہ عزائم و خطرناک تقریری کے جرم میں ۱۱ اکتوبر ۱۹۳۰ء مطابق ۷ ابری جمادی الاولی ۱۳۴۹ھ کو دولت خانہ کوچہ چیلان سے رات چار بجے گرفتار کیا گیا، چھ ماہ قید با مشقت کی سزا سنائی گئی، دہلی و گجرات کے جیل میں سزا کے ایام گزارے گئے۔

۱۹۳۱ء میں دوبارہ تحریک کی ابتدا ہوئی اور آپ اسٹیج پر کھڑے ہو کر طوفانی تقریر کرنا چاہ رہے تھے کہ پولیس نے لاٹھی چارج شروع کیا، لوگوں کی بھیڑ منتشر کر کے آپ کو گرفتار کر لیا اور ۱۸ ماہ قید با مشقت کی سزا دی گئی، جو نیوسینٹرل جیل ملتان میں گزارنا پڑا۔

ترک موالات کی بات علماء کا متفقہ فیصلہ جو تقریباً ۱۹۶۰ صفحے پر مشتمل ہے اور چار پانچ صفحات میں اس وقت کے اساطین امت کے دستخط ہیں، اس کو حضرت مولانا ابوالمحاسن محمد سجاد علیہ الرحمہ نے جمعیۃ کے ناظم رہنے کے زمانے میں مرتب کیا ہے، جو حقیقت میں دستخط کنندہ بزرگوں کی متفقہ رائے و خیال کی ترجمانی ہے، اس میں حضرت مفتی صاحب کا دستخط بھی سب سے اوپر ثبت ہے، اس متفقہ فیصلہ کو یہاں نقل کرنا طوالت کا باعث ہوگا، اس مجلہ میں ان شاء اللہ کسی نہ کسی مناسب جگہ پر ضرور اس کا ذکر آجائے گا۔

وفات حسرت آیات: کروڑوں مسلمان کا یہ رہنماء مختلف دینی و مذہبی تنظیموں کا سر پرست ۲۷۱ھ مطابق ۱۹۵۲ء رسمیت ساڑھے دس بجے نئے عیسوی سال شروع ہونے سے دیر ڈھنڈنے قبل اپنے مکان کو چھپا گیا، یک جنوری کو خواجہ قطب الدین بختیار کا کی کے قریب مہروی میں ان کو دفن کر دیا گیا، وقت کے بڑے بڑے اکابر نے جنازہ می شرکت کی، مولانا احمد سعید دہلوی نے نماز پڑھائی، آپ کی تاریخ وفات مندرجہ ذیل مصرعہ سے نکلتی ہے، جو آپ کی قبر پر کنندہ بھی ہے۔

ہو گیا گل آہ دہلی کا چراغ

آپ کے جلوت و خلوت دونوں یکساں منور، جسم و جان کے ساتھ دل و دماغ بے نیازی کی دولت سے مالا مال، علم و عمل کے سلطان، اخلاص ولہیت کے پیکر، زہد و تقویٰ میں باکمال، سب کچھ ہوتے ہوئے بھی کچھ نہ سمجھنے والی خود فراموشی، ملک وطن کی خدمت کے لیے جان ثار کرنے والا مجاهد، خلاصہ یہ کہ ایسی جامع شخصیت نایاب نہیں تو بھی کمیاب ضرور ہوتی ہے، کسی نے بہت خوب کہا ہے:

یہ رنگ جلوت یہ کیف خلوت یہ جامعیت خدا کی قدرت
یہ علم و حکمت یہ زہد و تقویٰ جمال ایسا کمال ایسا
جهاں سارا تو چھان مارو بتاؤ انصاف سے خدارا
کہیں بھی اے مہر و ماہ دیکھا جمال ایسا کمال ایسا

حضرت مولانا سید شاہ محمد نور الحسن پھلواروی:

۱۲۹۹ھ مطابق ۱۸۸۲ء میں پھلواری شریف میں پیدا ہوئے، حضرت مولانا عبدالوہاب

صاحب سے تعلیم حاصل کی، انتہائی متقدی و پرہیزگار، صاحب علم و فن، بزرگانہ اوصاف کے حامل، اخلاق و مروت، تصوف و احسان میں قابل رشک، نمونہ اسلاف، حدیث و فقہ، تفسیر و کلام میں باکمال اور تجربہ کار قاضی تھے، علمی و فلکری گھرائی و گیرائی، فہم و فراست، ملی و دینی مسائل پر گرفت میں آپ کی شہرت تھی۔

امارت شرعیہ کے قیام سے پہلے جمیعہ علماء بہار سے بڑے رہے، بیت المال کا حساس شعبہ آپ کے ذمہ تھا، نیز جمیعہ علماء بہار کے دارالقضاء کے قاضی آپ ہی تھے، جب امارت شرعیہ کا قیام تکمیل میں آیا اور یہ دونوں شعبے امارت شرعیہ کے ساتھ خصم کردیئے گئے تو امارت شرعیہ کے اول قاضی کی حیثیت سے کام کرنے لگے اور تازندگی اس اہم عہدہ پر فائز رہے، آپ کو معاملہ فہمی کی خداداد صلاحیت تھی، جس کی وجہ سے کسی بھی کیس میں تہہ تک پہنچ کر فیصلہ فرمایا کرتے تھے، آپ کے فیصلے اتنے بے لائق ہوتے کہ مسلم و غیر مسلم سب آپ کی طرف رجوع کیا کرتے تھے۔

وفات ۳ رمضان ۱۳۲۵ھ مطابق ۲۷ اپریل ۱۹۵۶ء میں ہوئی اور پھلواری شریف میں

مدفون ہوئے، آپ کی وفات پر حضرت مولانا عبدالصمد رحمانی علیہ الرحمہ نے تحریر فرمایا:

”آہ جمیعہ علماء اور امارت شرعیہ کے ایک مخلص خادم بے ریا، راست باز ہستی اپنی جگہ بے وقت خالی کر دی، جبکہ ان کی سب سے زیادہ ضرورت تھی، ان کی زندگی گوناگوں خصوصیتوں کی حامل تھی“۔ (۲۳)

مرد مجاهد مولانا نور الدین بھاری:

دارالعلوم دیوبند کا ماہر ناز فرزند، جنگ آزادی کا ہیرو، جمیعہ علماء بہار کے صفوں اول کے رہنماء، انتہائی غیور انسان مولانا نور الدین علیہ الرحمہ بھی اس کاروان سجاد کے رفیق دم ساز و حرم راز ہیں، ۱۸۹۷ء میں اور نگ آباد میں پیدا ہوئے، جہاں والد محترم ہائی اسکول کے ٹیچر تھے، اصل وطن مہمنی تھانہ استھاواں ضلع پٹنہ تھا، مدرسہ اسلامیہ اور نگ آباد میں ابتدائی تعلیم ہوئی، پھر کانپور کے مدرسہ جامع العلوم میں تعلیم پائی، اس کے بعد مولانا ماجد جو پوری سے مختلف کتب درسیہ پڑھ کر ۱۹۱۸ء میں دیوبند تشریف لے گئے اور امام العصر علامہ انور شاہ کشمیری سے شرف تلمذ پا کر فارغ ہوئے۔

فراغت کے بعد مدرسہ اسلامیہ اور نگ آباد میں پڑھانے لگے، مگر تحریک ترک موالات کی مہم شروع ہوئی تو آپ نے مدرسہ کو حفظ اس وجہ سے خیر باد کہہ دیا کہ مدرسہ نیم سر کاری تھا، اس میں خدمت کرنا یک گونہ انگریزوں کی اعانت ہے، اس زمانہ میں امارت شرعیہ کا قیام بھی ہو چکا تھا، آپ ایک مبلغ کی حیثیت سے مسلک ہو گئے اور حضرت مولانا ابوالمحاسن محمد سجاد کے سجاد امارت

شرعیہ کی تعمیر و ترقی میں لگ گئے، اس کے بعد دہلی تشریف لائے اور جنگ آزادی کی مختلف مہموں میں قائدانہ کردار ادا کیا۔ ۱۹۳۰ء میں تحریک نمک سازی میں بڑھ چڑھ کر حصہ لیا، تحریک سول نافرمانی ۱۹۳۲ء میں چوتھے ڈکٹیٹر منتخب ہوئے، ۶ مئی ۱۹۳۲ء میں ایک عظیم جلوس کی قیادت کرتے ہوئے گرفتار ہوئے۔ (۲۲)

اس طرح آپ آزادی وطن کی جدوجہم میں متعدد بار قید و بند کی صعوبت سے دوچار ہوئے اور ہر مرتبہ بڑی خندہ پیشانی سے برداشت کیا کہ!

بِمُصِيَّةٍ كَرْتُمْ نَهْ مُعَصِيَةٍ

جمعیتہ علماء ہند کے نائب ناظم اور صوبائی کامگیری میں کے صدر بھی رہے، ان کی جنگی و جہادی مہماں کے ساتھ درس قرآن کا سلسلہ برابر جاری رہا، ہر ہفتہ شہر بھوپال جا کر تفسیر بیان کیا کرتے تھے، سیاسی سو جھ بوجھ میں داد دی جاتی تھی، دلیری، بے خوف اور بلند ہمتی میں کافی شہرت رکھتے تھے۔ (۲۵) ۱۹۵۶ء کو انتقال ہوا۔ (۲۶)

حضرت مولانا شاہ قمر الدین صاحب امیر شریعت ثالث:

حضرت مولانا شاہ قمر الدین صاحب خانقاہ مجیبیہ کے چشم و شراغ اور امیر شریعت اول حضرت شاہ بدر الدین صاحب قادری کے بخھلے صاحبزادے، حضرت شاہ محی الدین جو امیر شریعت ثانی ہیں، ان کے برادر عزیز ہیں۔

تعلیم و تربیت والد بزرگوار حضرت شاہ بدر الدین کی ہی نگرانی میں ہوئی، اپنے برادر مکرم حضرت شاہ محی الدین سے ابتدائی کتابیں پڑھیں، مولانا عبدالعزیز امجدی سے متوسطات کی تعلیم حاصل کی، پھر شہر درجمنگ قلعہ گھاٹ کے مشہور ادارہ مدرسہ حمیدیہ میں رہ کر ۱۳۳۴ھ مطابق ۱۹۲۵ء میں تکمیل فرمائی، یہاں کے اساتذہ میں مولانا عبدالحمید صاحب ساکن راجو ضلع درجمنگ اور مولانا مقبول احمد خاں ساکن گورا ضلع درجمنگ خاص طور پر قابل ذکر ہیں، آپ کی فراغت پر مدرسہ حمیدیہ میں جلسہ کیا گیا اور خانقاہ مجیبیہ میں بھی جلسہ تہنیت ہوا، جن میں اکابر امت نے شرکت کر کے سر پر دستار فضیلت باندھی، ماخچ ججاز سے بھی سند حدیث حاصل تھی، مدینہ منورہ میں سید عبد اللہ بن محمد غازی سے قصیدہ بردہ کی اجازت بھی ۲ روزی الحجہ ۱۳۵۳ھ میں حاصل ہوئی، راہ سلوک کی سازی منزیں والد بزرگوار سے طے کی۔ اس خانوادے کا اصل امتیاز و شغل احسان و تصوف ہے، سالکین و مسترشدین کی روحانی تربیت ہی خاندان کی پہچان ہے، اس لیے گمانی و خلوت اس خانقاہ کا ہر زمانے میں شعار رہا ہے، عہدہ و منصب اس خاندان کو کھلتا ہے، مگر ضرورت

وتقاضوں کو پورا کرنے کا احساس بھی رہا ہے، جب بھی گلستان وطن و قوم کو ضرورت پڑی، کسی بھی قربانی سے دریغ بھی نہیں ہوا، حضرت مولانا ابوالمحاسن محمد سجاد علیہ الرحمہ نے جس نظام امارت شریعہ کا سراغ لگایا تھا، اس کو عملی جامہ پہنانے میں خانوادہ مجیبیہ پیش پیش رہا، حضرت شاہ بدر الدین صاحب اول امیر شریعت کی حیثیت سے بزرگانہ اقدار کے ساتھ مفکر اسلام کا ساتھ دیتے رہے، آپ کے بعد آپ کیلائے وفات فرزند صوفی و صافی شخصیت حضرت شاہ مجی الدین قادری اپنی پرزو ریاست سے امارت کے نظام کو آگے بڑھاتے رہے اور جب امیر شریعت ثانی کا بھی وصال ہو گیا تو ۶۔۔۔ رجبان ۱۳۶۶ھ مطابق ۲۷۔۔۔ رجوان ۱۹۴۲ء کو ڈھا کہ مشرقی چمپارن میں انتخاب امیر کا جواہل اس منعقد ہوا، اس میں حضرت شاہ قمر الدین کو امیر شریعت ثالث کے جلیل القدر عہدہ کے لیے منتخب کیا گیا، ارباب حل و عقد نے بیعت سمع و طاعت کر کے اپا قائد اسی خاندان مجیبی کے ایک باہوش و بارعب شخصیت کو بنادا، چند ہی ماہ بعد ہندوستان آزاد ہوا، ہزارہا قربانیاں ملک کی آزادی میں دینی پڑھی تھیں، بے حد و حساب مالی ملک و ملت کی نذر کرنا پڑا۔

ملک آزاد تو ہوا، مگر منقسم ہو کر تقسیم کا سارا ٹھیکرہ مسلمانوں کے سر پھوڑا گیا، ہر طرف فساد پھوٹ پڑا، ملک کا بیشتر حصہ خونیں رنگ میں رنگ گیا، خطہ بہار بھی بہت متاثر ہوا، امارت شریعہ اور اس کے قائد نے اس پُرآشوب دور میں وقت کے لیڈروں کو اس طرف متوجہ کیا، تب جا کر عبد الغفار خاں، مہاتما گاندھی وغیرہ بہار کی طرف متوجہ ہوئے، ان لیڈروں کے بہار دورے سے خاطر خواہ فائدہ ہوا، امارت شریعہ کا وقار بھی اہل ملک کی نگاہوں میں بلند ہوا، ہر چند کے لیلائے آزادی کے حصول کے وقت حضرت مولانا ابوالمحاسن محمد سجاد علیہ الرحمہ دنیا میں موجود نہیں تھے، مگر آپ کی کوشش اور آپ کے رفقا کی جدوجہد رنگ لاچکی تھی، پچی کچھی کمی حضرت مولانا شاہ قمر الدین صاحب امارت شریعہ کے پلیٹ فارم سے پوری کر رہے تھے، بالآخر شاہ قمر الدین کا سنہرا و منور دور بھی تمام ہوا اور ۱۹۱۶ء رجہادی الثانی ۲۱ھ مطابق ۲۱ رجنوری ۱۹۵۷ء کو جمعہ کی شب میں آپ کا انتقال ہو گیا اور باغِ مجیبی میں ہمیشہ کے لیے آسودہ خواب ہو گئے۔ (۲۷)

مجاهد آزادی حضرت مولانا سید حسین احمد مدنیؒ:

تحریک آزادی کا نڈر کمانڈر، فکر شیخ الہند کا امین، مالٹا کا یار غار، حرم نبوی کا کامیاب استاذ، حدیث و فتوح حدیث کارمزشناس، دینی ولی ہر مجلس کے لیے قابل فخر صدر نشیں، انکسار و توضیح کا پتلہ کا نام مولانا سید حسین احمد مدنی ہے، آپ کی زندگی ہمہ وقت نقل و حرکت سے عبارت تھی، خدمتِ خلق اور خدمتِ ملک کے لیے ہر وقت سرگردان رہتے، جو جذبہ مفکر اسلام کو بے چین

رکھتا، وی احساس و شعور مولا نامدنی کو ہر لمحہ پر پیشان کئے رہتا، اسی لیے جمعہ کے کاز سے واپسی کی دنوں ہی بزرگوں کو عشق کی حد تک تھی، آزادی ہند کے ان دنوں متواقوں کے سوچنے کا انداز ایک طرح تھا، خواہ تقسیم ہند کا مسئلہ ہو یا انگریزوں سے ہندوستان کو خالی کرانے کا قضیہ، سول نافرمانی کی تحریک ہو، یارشید فکری و سائیسی ارتاداد سے مقابلہ کرنے کا طریقہ، نہر و رپورٹ پر نقد و تبصرہ کا وقت ہو، یا کانگریس سے واپسی کا مسئلہ، دنوں ہی بزرگوں کی یکساں آواز سنائی دیتی تھی، یہ الگ بات ہے کہ حضرت مدنی بہت بڑی یونیورسٹی سے وابستہ رہے اور بڑی تنظیم کو اوڑھنا بچھونا بنایا، نیز خاندانی وجہت و وقار اور مدنی نسبت و سادائی انتساب نے چہار دا انگ عالم میں اتنا معروف و مشہور کر دیا کہ ہر کسی کو حضرت مدنی سے ادنی واپسی پر فخر و ناز محسوس ہونے لگتا ہے۔ (ذلک فضل اللہ یو تیہ من یشاء)

حضرت مدنی-ذاتی احوال:

آپ کا آبائی وطن قصبه ٹانڈہ ضلع فیض آباد یوپی ہے، ۱۹ ارشوال ۱۲۹۶ھ مطابق ۲۰ اکتوبر ۱۸۷۹ء کو ناگر مسٹر اٹاؤ میں پیدا ہوئے، آپ کے والد بزرگوار سید حبیب اللہ علیہ الرحمہ یہاں اسکول میں ہمیڈ ماسٹر تھے، اپنے والد صاحب سے ابتدائی تعلیم حاصل کی، ۱۳۰۹ھ مطابق ۱۸۹۲ء کو ۱۳ رسال کی عمر میں دارالعلوم دیوبند پڑھنے کی غرض سے تشریف لے گئے اور اپنے برے بھائی مولانا صدیق احمد نیز حضرت شیخ الہند مولانا محمود حسن دیوبندی کی سرپرستی میں ہر علم و فن سے بہرہ در ہوئے، ۱۳۱۶ھ مطابق ۱۸۹۸ء میں دارالعلوم دیوبند سے فارغ ہوئے، بڑے بڑے مشائخ وقت اور ماہرین فن کے سامنے آپ نے زانوئے تلمذ تھے کیا، ان میں سے حضرت شیخ الہند، حضرت مولانا ذوالفقار علی دیوبندی، حضرت مولانا عبدالعلی، حضرت مولانا خلیل احمد سہارپوری، مولانا حکیم محمد حسن، مولانا مفتی عزیز الرحمن، مولانا غلام رسول اور مولانا حبیب الرحمن نامور اسما ہیں، روحانی کمالات قطب عالم حضرت گنگوہی کی صحبت با فیض سے حاصل ہوئے، ۱۳۱۷ھ سے ۱۳۳۵ھ تک جاز مدرس اور روضہ اطہر کی مجاورت کا شرف حاصل رہا، اس دوران ہندوستان بھی تین مرتبہ آنے کا اتفاق ہوا، جس میں چار سال صرف ہوئے، جتنی مدت بھی ارض پاک میں رہنے کا اتفاق رہا، اس کے ایک لمحہ کو علم و دین کی راہ میں خرچ کر کے محفوظ کر لیا، اس طرح ۱۳ رسال حرم مدنی میں تدریس کی سعادت حاصل رہی، حضرت شیخ الہند جب گرفتار کر لیے گئے تو آپ نے بھی گرفتاری پیش کی، اس طرح حضرت شیخ الہند کی رفاقت مالٹا میں بھی رہی، امر وہ، کلکتہ، سلہٹ وغیرہ میں تدریسی خدمت انجام دی، ۱۳۳۶ھ میں از ہر ہند دارالعلوم دیوبند میں

مسند شیخ الحدیث پروفائز ہوئے اور تازیت ہر طرح کے ہنگاموں اور پروگراموں کے باوجود اس پروفائز ہے، تین ہزار آٹھ سو چھپیں طلبہ نے دورہ حدیث پڑھ کر سند فضیلت حاصل کی۔ (۲۸) سینئر ٹاؤن لوگوں کو راہ سلوک کی رہنمائی فرمائ کر کامل بنایا، بہت سے مدرسوں کی سرپرستی و گرانی کی، وار دین و صادر دین کا آپ کے در پر جوم رہتا تھا، سب کی ضیافت نفس نفیس انتہائی خندہ پیشانی سے فرماتے، مہماں نوازی کا ایسا منظر کم دیکھنے کو ملتا ہے کہ خود ہی سارے مہماںوں کو اپنے ہاتھ سے روٹیاں تقسیم کر رہے ہیں، درمیان میں سالن کا کعب رکھا ہے، سارے لوگ آپ کے ساتھ تشریک طعام ہیں، کسی کے لقمه کا کچھ حصہ دسترخوان پر رہ جاتا ہے تو آپ بے تکلف اس کو اٹھاتے ہیں اور رکھا لیتے ہیں، حضرت مولانا علی میاں ندوی علیہ الرحمہ اپنی چشم دید گواہی اس طرح بیان کرتے ہیں:

”اس زمانہ قیام میں مہماںوں کی کثرت اور اس پر مولانا کی مسرت و بشاشت پیش
خود دیکھی، مہماںوں کی کوئی تعداد مقرر نہیں تھی، مستقل مہماں خاصی تعداد میں الگ تھے،
بعض اوقات خود اندر سے کھانا لاتے، مہماںوں میں ہر طبقہ کے لوگ تھے، ارکان جمعیت،
مشاہیر علماء، سیاسی کارکن، نوجوان و رکر، جیل سے آنے والے خفیہ پوس کے خفیہ اشخاص،
بیت کے خواہش مند، تعویذ کے طالب وغیرہ وغیرہ، یہیں مولانا ابوالمحاسن محمد سجاد رحمۃ اللہ
علیہ کی پہلی زیارت ہوئی، کئی ہفتے ان کی ہمسایگی رہی اور ان کے محاسن کا علم ہوا“۔ (۲۹)

حضرت مدنی اور تحریک آزادی:

ہندوستان کی آزادی کے لیے مجاہدانا اسپرٹ جو عشق و جنون کی حدود سے بھی آگے ہو چکی تھی، آپ کو حضرت شیخ الہند نے کہتے ہوئے بطور امانت سونپی تھی، جب تک فتح کامل نصیب نہ ہو جائے اور ہندوستان آزاد نہ ہو جائے، ۱۸۵۷ء کا علم جہاد سرنگوں نہ ہونے پائے اور جنگ آزادی پورے حوصلے، ہوش مندی اور جان ثاری کے ساتھ جاری رہے، پھر یہ ایسا حرزاں بن کر رہا کہ ساری تگ و دو کا محور اور ساری جدوجہد کا مقصد آزادی و مکمل آزادی تھا، آپ اس کو محض جنگ نہیں؛ بلکہ دینی فرایضہ سمجھتے تھے، چنانچہ ایک مکتب میں لکھتے ہیں:

”دین کا خدمت کا یہی مطلب نہیں ہے کہ آپ لوگ مدرسہ و خانقاہ میں گوشہ گیر ہو کر کتاب ہی تک مختصر رہیں، مسلمانوں کی اور ملک کی اقتصادی، معاشی نیز سیاسی ترقی بھی دینی فرائض میں شامل ہے“۔ (۳۰)

چنانچہ آپ کے طرز عمل میں خود غرضی اور موقع پرستی کی نحوضت کے بجائے خلوص ولہبیت کا

بے پناہ تقدس پایا جاتا تھا، مولانا ندوی ایک سفر کا حال لکھتے ہوئے رقم طراز ہیں:

”اس سفر سے اندازہ ہوا کہ مولانا اس کام کو اپنا ایک دینی فرض سمجھ کر اور ایک عقیدہ واردہ کے ماتحت کر رہے ہیں، وہی بے غرضی، وہی مستعدی، وہی جفا کشی جو ایک سپاہی میں میدان جنگ کے اندر ہوتی ہے۔“ (۳۱)

ایک جگہ اور لکھتے ہیں:

”مولانا سے تمام اصحاب اجتہاد کی طرح خطائے اجتہادی تو ممکن ہے؛ لیکن خود غرض، موقع پرستی، سربلندی و قیادت کی خواہش، حب جاہ وہ چیزیں ہیں، جن سے اللہ تعالیٰ نے مولانا کو بہت بلند کر دیا ہے۔“ (۳۲)

حضرت نے ہر موقع پر انگریزوں کو لکارا، چینخ ڈھمکی کے ساتھ آنکھ میں انکھ ڈال کر بات کی، اپنوں اور غیروں سے طرح طرح کے طرز آمیز جملے؛ بلکہ اذیت ناک حد تک رویوں کی پرواہ کئے بغیر انگریزوں کے لیے صاعقة آسمانی سے کم نہیں تھے

آں نہ من باشم کہ روز جنگ بینی پشت من
آن مستم کہ درمیان خاک و خون بینی سر کے
کے حقیقی مصدق تھے۔

اس سنگلاخ وادی کو طے کرنے اور حصول آزادی کے نیا کوپار لگانے میں چار بار قید و بند کی صعوبتوں کو بھی برداشت کرنا پڑا، تقریباً ساڑھے سات سالوں تک انگریزوں کے اسیر رہے، مگر جب تک آزادی کی صبح کو اپنی آنکھوں سے طلوع ہوتا ہوا دیکھنہیں لیا، چین و سکون سے بیٹھنے کا نام نہیں لیا۔

جس وقت حضرت مفتی کفایت اللہ صاحب دہلوی، حضرت مولانا ابوالمحاسن محمد سجاد صاحب، حضرت مولانا احمد سعید دہلوی جیسے چوٹی کے علماء اور صفو اول کے قائدین جمعیت کی تائیں اسیں کاتانا بانابن رہے تھے، اس وقت آپ فرنگیوں کی قید میں مالٹا کے اسیر تھے، مگر یہ اسیری بھی آزادی وطن کے لیے تھی؛ اس لیے جب جیل سے رہا ہو کر آئے ہیں تو اس تنظیم سے ایسا وابستہ ہوئے کہ جمعیت اور مولانا مدنی کی شخصیت کو الگ الگ کر کے نہیں دیکھا جا سکتا، ۱۹۲۳ء میں اس کے عاملہ کے رکن ہے، ۱۹۴۰ء میں (اس وقت ناظم مولانا ابوالمحاسن محمد سجاد علیہ الرحمہ تھے) منصب صدارت تفویض ہوئی اور مسلسل ۷ ارسال ۱۹۵۷ء تک آپ صدر رہے، عہدوں سے انسلاک ان دونوں (مولانا مدنی و مولانا ابوالمحاسن محمد سجاد) ہی بزرگوں کے نزدیک کوئی اہمیت نہیں رکھتا تھا، اصل نظر مقاصد پر تھی، جن

کی تکمیل کے لیے شروع سے ہی کسی نہ کسی طرح مربوط تھے۔ یہی وجہ ہے کہ سول نافرمانی تحریک ۱۹۳۲ء میں پروان چڑھی، اس میں مولانا مدنی کو دیوبند سے دہلی آتے ہوئے گرفتار کر لیا گیا، پھر ترک ولایت کا ہنگامہ ہو، یا ہندوستان چھوڑ کا نعرہ، کامل آزادی کا مطالبہ ہو، یا نہرو رپورٹ کی خامی اجاگر کرنے کی مہم، متعدد قومیت کا فلسفہ ہو، یا تقسیم ہند کی مخالفت کا نظریہ، ہر میدان میں شہ سوار کی حیثیت سے قائدانہ روں ادا کرتے ہوئے مولانا مدنی نظر آتے ہیں۔

تقسیم ہند کے بعد ملک کے گوشہ گوشہ میں خوف و ہراس کا ماحول تھا، کسی بھی طرح اس ملک سے نکل جانے کو غنیمت سمجھنے لگے تھے، ایسے موقع پر مولانا مدنی اور ان رفقائے کا رکا بڑا احسان ہے کہ یہاں کی مسلم برادری کو دلاسہ دیا، ہر طرح اطمینان دلایا، سیاسی لیڈروں پر دباؤ سخت کر دیا کہ فسادی غنڈوں کا محاسبہ کیا جائے، حضرت مولانا علی میاں ندوی علیہ الرحمہ لکھتے ہیں:

”مسلمانوں میں سخت مایوسی، مستقبل سے نامیدی اور اپنے بارے میں بے اعتمادی اور احساس کمتری رونما تھا، ان کا کوئی پُرانا حال نہ تھا، ہر شخص ایک پیتیم اور کسمپرسی کی سی کیفیت محسوس کرتا تھا، اب مولانا اور ان کے رفقائی جماعت تھی کہ انہوں نے مسلمانوں میں خود اعتمادی، مستقبل کی طرف سے اطمینان، اپنے وطن میں رہنے اور ناساز گار حالات کا مقابلہ کرنے کا عزم پیدا کرنے کی تبلیغ کی“۔ (۳۳)

حضرت مدنی نے جامع مسجد دیوبند میں تقریر کرتے ہوئے ارشاد فرمایا:

”آج خوف و بردی کا جو عالم ہے، اس کے تصور سے بھی شرم آتی ہے، گھروں میں بیٹھے ڈرتے ہو، راستے چلتے ہوئے ڈرتے ہو، کیا تم اپنے بزرگوں کے جانشیں نہیں ہو جو اس ملک میں گئی چھنی تعداد میں آئے تھے، جب یہ ملک دشمنوں سے بھرا ہوا تھا، آج تم چار کروڑ کی تعداد میں اس ملک میں موجود ہو، یوپی میں تمہاری تعداد ۸۵ لالہ سے زیادہ ہے، پھر تمہارے خوف کا عالم یہ ہے کہ سر پر پاؤں رکھ کر بھاگ رہے ہو، آخر کہاں جا رہے ہو، کیا تم نے کوئی ایسی جگہ ڈھونڈ لی ہے، جہاں خدائی گرفت سے نج سکو گے، جہاں تم کو موت نہیں پاسکے گا، موت سے نج کر کہاں جاؤ گے؟“۔

پھر آگے فرمایا:

”صبر و استقلال کے ساتھ مصائب کا مقابلہ کرو، کسی فساد کی ابتدائے کرو، اگر فسادی تم پر چڑھ آئیں تو تم ان کو سمجھاؤ؛ لیکن اگر وہ نہ مانیں اور کسی طرح بازنہ آئیں تو پھر تم معذور ہو، بہادری کے ساتھ ڈٹ کر مقابلہ کرو اور اس طرح مقابلہ کرو کہ فسادیوں کی چھٹی کا دودھ

یاد آئے، تمہاری تعداد خواہ کتنی ہی تھوڑی ہو، مگر قدم پچھے نہ ہٹاؤ اور اپنی عزت و حرمت کی حفاظت کرتے ہوئے جان دے دو، یہ عزت و شجاعت کی موت ہوگی، اس ملک کو تم نے اپنے خون سے سینچا ہے، آئندہ بھی اپنے سے پچھنے کا عزم رکھو، یہی ملک کی حقیقی وفاداری ہے، اس ملک پر تمہارا بھی اتنا ہی حق ہے، جتنا کسی دوسرے باشندے کا اور اس کی خدمت کی ذمہ داری تم پر بھی اسی طرح ضروری ہے، جس طرح کسی دوسرے شخص پر عائد ہوتی ہے۔ (۳۳)

حضرت کی یہ تقریر صرف ایک فرد کی سوچ نہیں؛ بلکہ پوری جماعت کی فکر تھی، جو بزبان حضرت مدنی ادا ہو رہی تھی، یہ اس وقت کے تناظر میں کی گئی تقریر ہے؛ مگر ایسا لگتا ہے، آئندہ زمانہ کو بھی مدنظر رکھا گیا تھا، آج مسلمان ۲۰ کروڑ سے زائد اس ہندوستان میں ہیں، پھر بھی قنوطیت و مایوسی کا حالاتنا ہوا ہے، عزم و حوصلہ چاہیے، تعداد کی قلت و کثرت پر فتح و کامرانی کا داز نہیں؛ بلکہ عزم کی پختگی اور ہمت کی بلندی میں سرفرازی مختصر ہوتی ہے، آج حرف بحرف ۷۴ء کی تقریر کے خدشات سامنے آرہے ہیں، بہر حال اس مرد مجاہد کی جہادی و سیاسی سرگزشت بہت طویل ہے، خود اس مجاہد کو بھی اس کا احساس ہے، اس لیے ہمہ وقت مصروفیت کے باوجود اپنی زندگی کی رواد نقش حیات کے نام سے لکھا تو اس میں ایک حصہ خاندانی حالات و ذاتی احوال پر مشتمل ضرور ہے؛ مگر اس کا معتمد بہ حصہ ہندوستان میں انگریزوں کے ظلم و جور کی داستان اور مردان حق اور طائفہ ربانی کی پامردی و حکمت علمی کے بیان، نیز آزادی کی جدوجہد کے کارنا مے پر مشتمل ہے۔

عزم و حوصلہ کا یہ پہاڑ انسان، وقت کا مایہ ناز محدث، اللہ کا ولی، انسانیت و اخلاق کا پتلا، سچا محبت وطن بالآخر اپنی زندگی کی ساعت مکمل کر کے ۱۳۷۷ء مطابق ۵ دسمبر ۱۹۵۷ء کو اپنے مولاؐ تھیقی سے جاما اور ہمیشہ ہمیش کے لیے مزار قاسمی میں اپنے استاد و مرتبی حضرت شیخ الہند کے پہلو میں آسودہ خواب ہو گیا۔

امام الہند مولانا ابوالکلام آزاد:

حضرت مفکر اسلام کے ان رفیقوں میں سے جنہوں نے ان فکری و عملی کاوشوں کو سراہا اور میدان عمل میں شانہ بشانہ رہ کر قابل رشک کارنامہ انجام دیا، ان میں حضرت مولانا ابوالکلام آزاد کا نام بھی شامل ہے۔

آبائی وطن تو دہلی ہے، مگر مادری وطن حجاز مبارک کا مقدس شہر مکہ ہے، آبائی و مادری ہر دو سلسلے ایسے خاندان سے ملتے ہیں، جو علم و فضل، معرفت و سلوک اور حال و قال میں شہرت رکھتے

ہیں، ان کی والدہ ایک عرب خاندان کی چشم و چراغ تھیں، وہ حضرت شیخ محمد بن طاہر و تری جو کہ مفتی مدینہ اور اپنے وقت کے پایہ کے محدث اور شیخ حرمین تھے، کی بھائی تھیں، دادمولانا محمد ہادی دہلوی کے ایک مشہور و ممتاز علمی و عرفانی خانوادہ سے تھے، اسی طرح والدمولانا خیر الدین کے نانا رکن المدرسین مولانا منور الدین مشہور صاحب طریقت اور صاحب سلسلہ بزرگوں میں سے تھے، نیز شاہ عبدالعزیز کے اجلہ تلامذہ میں شمار ہوتے تھے، ہرات کے قضاۃ، خاندان کے قابل فخر فرد تھے، مولانا آزاد کے مورث اعلیٰ شیخ جمال الدین دہلوی تھے جو کہ بہلوں دہلوی سے مشہور تھے اور صرف دو واسطوں سے حافظ ابن حجر کے شاگرد تھے۔ (۳۵)

مولانا منور الدین صاحب احمد شاہ ابدالی کے ساتھ ہندوستان آئے، پھر بعض وجوہ سے مکہ مکرمہ ہجرت کی تو مولانا خیر الدین بھی نانا کے ساتھ مکہ پہنچ گئے، وہیں ایک مکی خاتون سے شادی کی اور حرم میں بساط علم بچھا کر خوب افادہ کا کام کیا، مولانا آزاد مکہ معظمه میں باب السلام سے متصل ”قدوة“ محلہ میں ۸ یا ۹ روزی الحجہ ۱۳۰۵ھ مطابق ۱۸۸۸ء کو پیدا ہوئے، تاریخی نام فیروز بخت اور اصلی نام احمد اور مشہور ابوالکلام سے ہوئے، مولانا آزاد خود لکھتے ہیں:

”موسوم به احمد اور مشہور ابوالکلام ہے، ۱۸۸۸ء مطابق ذی الحجه ۱۳۰۵ھ میں ہستی عدم سے اس ہستی نما میں وارد ہوا اور تہمت حیات سے متمہم۔۔۔ والد مرhom نے تاریخی نام فیروز بخت رکھا تھا اور مصرعہ ذیل سے ہجری سال کا استخراج کیا تھا۔ جو اس بخت و جو اس طالع جوان،“ (۳۶)

تعلیم و تربیت:

سات سال کی عمر میں والدہ کا سایہ اٹھ گیا، جبکہ بسم اللہ کی تقریب بعمر پانچ سال حرم میں ہو چکی تھی، اپنے گھر میں اپنی خالہ سے پڑھنا شروع کیا، وہ عربی لب و لہجے میں قرآن پڑھتی تھیں، مولانا آزاد نے مکہ میں رہتے ہوئے ہی قرآن کریم ختم کر لیا تھا، اس کے بعد ہندوستان کا سفر پیش آگیا اور پورا گھر مولانا خیر الدین کی معیت میں کلکتہ میں فروکش ہوا، اس کے بعد ساری تعلیم و تربیت والد صاحب کے زیر سایہ گھریلو ماحول میں ہوئی، پندرہ سو لے سال کی عمر میں یعنی ۱۹۰۳ء سے پہلے ہی سارے علوم و فنون میں مہارت حاصل کر کے شہرت حاصل کر لی تھی۔ (۳۷)

آپ کے کچھ اور اساتذہ کا بھی سراغ ملتا ہے، جیسا کہ مولانا آزاد حافظ ولی اللہ کا ذکر مرتبی و گران کی حیثیت سے کیا کرتے ہیں، اسی طرح مولوی نذیر الحسن سے معقول پڑھنے کا ذکر بھی ملتا ہے، مولوی ظہیر الحسن سے شاعری کی اصلاح بھی لی اور آزاد شخص رکھا۔

والد صاحب کا شمار مشائخ وقت میں ہوتا تھا، خانقاہی آب متاپ، شان و شوکت کا ناظارہ حوالی میں رہتا، سینکڑوں مریدین و معتقدین کا جمگٹھا لگا رہتا، اندر و باہر ہر ایک ماحدل نورانی و روحاںی تھا، ہر وقت علم و عرفان کے چرچے پھیلے گئے غیر ضروری راہ و رسم کی پابندی بھی پائی جاتی تھی، بعض رسوم و خیالات سے مولانا آزاد بھی مانوس و متاثر تھے، مگر وقت گذرنے کے ساتھ اور سوچ سمجھ میں پختگی آنے کے بعد رفتہ رفتہ اس کا راز کھلتا چلا گیا اور مولانا آزاد کی طبیعت ان قیود و شرائط سے مکمل طور پر آزاد ہو گئی، مولانا آزاد کے الفاظ ہیں:

”میری پیدائش ایک ایسے خاندان میں ہوئی جو علم و مشینیت کی بزرگی اور مرتعیت رکھتا تھا، اس لیے خلقت کا جو ہجوم و احترام آج کل سیاسی لیڈروں کے عروج کا کمال مرتبہ سمجھا جاتا ہے، وہ مجھے مذہبی عقیدت مندوں کی شکل میں بغیر طلب و سعی کے مل گیا تھا، میں نے ابھی ہوش بھی نہیں سنبھالا تھا کہ لوگ پیرزادہ سمجھ کر میرے ہاتھ پاؤں کو چومنے تھے، ہاتھ باندھ کر کھڑے رہتے تھے، خاندانی پیشوائی و مشینیت کی اس حالت میں نو عمر طبیعوں کے لیے بڑی آزمائش ہوتی ہے۔۔۔ لیکن جہاں تک اپنی حالت کا جائزہ لے سکتا ہو، مجھے کہنے میں تامل نہیں کہ میری طبیعت کی قدرتی افاد مجھے بالکل دوسری طرف لے جارہی تھی“۔ (۳۸)

مولانا آزاد اور خدمتِ خلق:

اللہ نے علوم و فنون میں مہارت کے ساتھ روشن دماغ اور اجتہادی شان سے سرفراز کیا تھا، تقریرو بیان میں بلا کی سہر انگلیزی اور طوفان برپا کرنے کی قوت تھی، لکھنے کا اچھا اور شگفتہ ذوق تھا، آپ نے ان نعمتوں کو دین و ملت کی آبیاری کے لیے استعمال کیا، تقریری کی لکار سے ہندوستان کا کونہ کونہ گونج اٹھا، انداز شیریں بھی، تندو تیز بھی، دریا کی روانی و شمشیر کی تابانی بھی، انداز و ترتیب بھی تو اصلاح و ترغیب بھی، قلم کا زور بیان اس سے بھی کہیں دو بالا، سفر و حضر، آباد دنیا ہو یا جیل کی ناموس فضا ہر وقت قلم کی جنبش جاری اور ہمہ وقت ماضی پر زگاہ، حال کی فکر اور مستقبل کا کوئی نہ کوئی پروگرام طے ہوتا ہوا نظر آتا، ماضی و حال کے واقعات سے بے چین ضرور تھے، مگر مستقبل سے مایوس بھی ہ تھے اور نہ کسی کو مایوس ہوتا دیکھنا پسند فرماتے تھے، ایک اقتباس سے اندازہ کیجئے:

”بڑوں بروں کا عذر یہ ہوتا ہے کہ وقت ساتھ نہیں دیتا اور سروسامان و اسباب کار فراہم نہیں؛ لیکن وقت کا عازم وفاتخ اٹھتا ہے اور کہتا ہے کہ اگر وقت ساتھ نہیں دیتا ہے تو

میں اس کو ساتھ لوں گا، اگر سروسامان نہیں تو اپنے ہاتھوں سے تیار کرلوں گا، اگر زمین موافق نہیں تو آسمان کو اترنا چاہیے، اگر آدمی نہیں ملتے تو فرشتوں کو ساتھ دینا چاہیے، اگر انسانوں کی زبانیں گونگی ہو گئی ہیں تو پھر وہ کوچخنا چاہیے، اگر ساتھ چلنے والے نہیں تو کیا مضائقہ، درختوں کو دوڑنا چاہیے، دشمن بے شمار ہیں تو آسمان کی بجلیوں کی بھی کوئی گنتی نہیں، اگر رکاوٹیں اور مشکلیں بہت ہیں تو پہاڑوں اور طوفانوں کو کیا ہو گیا، راہ صاف نہیں کرتے، وہ زمانہ کا مخلوق نہیں ہوتا کہ زمانہ اس سے اپنی چاکری کرائے، وہ وقت کا خالق اور عہد کا پالنے والا ہوتا ہے، وہ زمانہ کے حکموں پر نہیں چلتا؛ بلکہ زمانہ آتا ہے؛ تاکہ اس کی جنبشِ لب کا انتظار کرے، وہ دنیا پر اس لیے نظر نہیں ڈالتا کہ کیا کیا ہے، جس سے دامن بھرلوں، وہ یہ دیکھنے کے لیے آتا ہے کیا کیا نہیں ہے، جس کو پورا کروں،“ (۳۹)

آپ کی انشا پردازی و ادب نوازی، نیز علمی و سیاسی خدمات پر بہت کچھ لکھا جا چکا ہے اور لکھا جاتا رہے گا، یہاں تو صرف اتنا جتنا مقصود ہے کہ امام الہند اور مفکر اسلام دونوں میں ایک ہی جذبہ، ایک ہی فکر، ایک ہی خیال اور خدمتِ خلق و محبت وطن کے لیے ایک ہی قسم کا پیانا و پروگرام ہے؛ اس لیے مختلف محاذا پر اور تحریک آزادی کے مختلف پلیٹ فارم پر دونوں یکجا بھی نظر آتے ہیں، مولانا آزاد کا گانگریں سے کتنا کچھ تعلق تھا، وہ محتاج بیان نہیں، لیلاۓ آزادی کے حصول کے بعد ملک کے پہلے وزیر تعلیم کا گانگریں کی طرف سے آپ ہی ہوتے ہیں، نیز آزادی سے پہلے تقریباً سات سال کا گانگریں کے صدر بھی رہے، حضرت مفکر اسلام کا رشتہ بھی کا گانگریں سے مضبوط و پرانا رہا ہے، اشتراکِ عمل کے وہ بھی قائل تھے؛ مگر اپنے پاؤں پر کھڑے ہونے کو بھی دماغ میں بسائے رکھتے، مولانا آزاد ابتداء سے ہی جمیعت کی ورکنگ میٹنی کے ممبر بھی رہے اور آخر تک اس کے کار کو آگے بڑھانے میں سرگرمی دکھاتے رہے، ملک کی آزادی کے بعد مسلمانوں میں عجیب و غریب قسم کا خوف طاری ہوا اور ملک سے بھاگنے کو سب سے زیادہ غنیمت تصور کیا جانے لگا، اس موقع پر جمیعت نے قائدانہ روں ادا کیا تھا، مولانا آزاد کی دل سوز آواز اور روک تھام کی اندوہ گیں پگاڑ بھی اس طرح سنائی دیتی تھی:

”یہ فرار کی زندگی جو تم نے ہجرت کے مقدس نام پر اختیار کی ہے، اس پر بھی غور کرو،

تمہیں محسوس ہو گا کہ یہ فیصلہ کتنے عاجلانہ ہیں، آخر کہاں جا رہے ہو اور کیوں جا رہے ہو، یہ مسجد کے مینار تم سے جھک کر سوال کرتے ہیں کہ تم نے اپنی تاریخ کے صفحات کو کہاں گم کر دیا ہے، ابھی کل کی بات ہے کہ یہیں جمنا کے کنارے تمہارے قافلوں نے وضو کیا تھا اور آج تم ہو کہ

تمہیں یہاں رہتے ہوئے خوف محسوس ہوتا ہے، حالانکہ دہلی تمہارے خون سے سپنخی ہوئی ہے۔

عزیز و! اپنے اندر بنیادی تبدیلی پیدا کرو، جس طرح آج سے کچھ عرصہ پہلے تمہارا جوش خروش بجا تھا، اسی طرح آج تمہاری خوف و ہراس بجا ہے، بزرگی اور مسلمان ایک جگہ جمع نہیں ہو سکتے، سچے مسلمان کونہ کوئی طمع ہو سکتی ہے، نہ کوئی خوف ہلا سکتا ہے۔” (۲۰)

یہ تقریر ۱۹۴۷ء کو جامع مسجد دہلی میں ہوئی تھی، مولانا آزاد کا نگر لیس سے مسلک ضرور تھے، مگر آمنا و صدقنا کے قائل نہیں تھے، اکابر کی روح ان میں رہ رہ کر پھر کتی تھی، جب بھی کوئی فیصلہ و نظریہ مسلم مفادات سے ٹکراتا نظر آتا، بر ملا اپنی بے زاری کا اظہار اکابر جمیعت کی طرح کر دیا کرتے تھے، تقسیم ہند کی بابت آپ نے کبھی بھی لچک دار رو یہ اختیار نہیں کیا، ۱۲ ارجنون ۱۹۴۷ء کی کا نگر لیس کی اہم میٹنگ سے متعلق لکھتے ہیں:

”میں اس کمیٹی کے بہت سے جلسوں میں شرکت کر چکا ہوں، مگر اب تک ایسے عجیب و غریب جلسے میں شرکت کی نوبت نہیں آئی تھی، وہی کا نگر لیس جس نے ہمیشہ ملک کی آزادی اور اتحاد کے لیے جان کھپائی تھی، اب ملک کی تقسیم کے بارے میں خود ایک تجویز پر غور کرنے جا رہی ہے۔ کا نگر لیس اپنے آپ کو اس طرح گرا کر ہتھیار ڈال دے، میرے لیے یہاں قابل برداشت تھا، میں اپنی تقریر میں صاف صاف کہہ دیا کہ ورنگ کمیٹی کا فیصلہ واقعات کے ایک بہت افسوس ناک سلسلہ کا نتیجہ ہے، ہندوستان کی تقسیم کا ہو جانا ایک جانکاہ حادثہ ہے۔“ (۲۱)

مسلمانوں کی دینی و ملی اجتماعیت کو باقی رکھنے کے لیے حضرت مولانا ابوالمحاسن محمد سجاد صاحب علیہ الرحمہ نے امارت شرعیہ کا جو پروگرام مرتب کیا تھا، چوں کہ حضرت مفکر اسلام جمیعت کی بھی ذمہ داری نبھا رہے تھے، اس لیے ان کی دلی خواہ تھی کہ اس نظام کو ملکی سطح پر پر شروع کیا جائے، مگر بعض اسباب کی بنای پر اس وقت ایسا نہیں ہو سکا تو صوبائی سطح پر ہی اس کو قائم کرنے کا فیصلہ کیا گیا، چنانچہ ۱۹۴۳ء مطابق ۱۳۳۹ھ رشوال کو امارت شرعیہ کے نام سے اس اجتماعی نظام کی تاسیس پٹنہ میں عمل میں آئی، اس جلسے کی صدارت مولانا آزاد نے ہی کی تھی، اسی میں حضرت شاہ بدر الدین قادری سجادہ نشیں خانقاہ مجیبیہ کو امیر منتخب کیا گیا اور حضرت مولانا ابوالمحاسن محمد سجاد علیہ الرحمہ کو نائب امیر بنایا گیا۔ (۲۲)

یہ ان دونوں بزرگوں میں ذہنی ہم آہنگی کی دلیل ہے، مولانا آزاد جب تک زندہ رہے، اپنی مصروفیات کے باوجود ہمیشہ امارت سے چل چسپی لیتے رہے، ۲۲ فروری ۱۹۵۸ء کو آسمان علم و سیاست کا یہ آفتہ بھی غروب ہو کر جامع مسجد دہلی کے سامنے روپوش ہو گیا۔

مرد درویش حضرت شاہ محمد قاسم فردوسی سملوی:

ایک گنام مجاہد، با کمال شیخ طریقت حضرت شاہ محمد قاسم فردوسی قافلہ سجاد کے رکن رکیں اور دم ساز و حرم راز ہیں، ضلع اور نگ آبادی سملہ نامی چھوٹی سی بستی کے خانوادہ عثمانی کے چشم و پراغ میں اڑتیسوں پشت میں خلیفہ راشد حضرت عثمان غنی رضی اللہ عنہ سے سلسلہ نسب ملتا ہے، ہر دور میں یہ خاندان قافلہ رشد و ہدایت کا سپہ سالار رہا ہے، حضرت شاہ محمد قاسم عثمانی فردوسی کی ولادت ۹ صفر ۷۱۳۰ھ بمقام سملہ ہوئی، تصوف کے پُر کیف ما حول، خانقاہ کی پُر لطف فضا اور ذکر و شغل، تسبیح و تلاوت کی گونج میں آنکھیں کھولی، ابتدائی ردونوشت و خواند، نیز قرآن مجید و فارسی کی تعلیم گھریلوں ما حول میں ہوئی، پھر انگریزی تعلیم کے لیے گیا کے مشہور تعلیمی ادارہ ”ہری داس سیمزی اسکول جو ٹاؤن اسکول گیا سے معروف تھا داخل کرائے گئے، بعد ازاں علی گڑھ مسلم یونیورسٹی میں داخل ہو کر میٹرک پاس کیا، تعلیم کے درمیان ہی تحریک خلافت اور تحریک ترک موالات شروع ہوئیں تو آپ تعلیم کو ترک کر کے ان تحریکوں میں حصہ لینے لگے، عملًا تحریکوں سے وابستہ ہونے سے حوصلہ میں اضافہ ہوتا چلا گیا، علماء سے قرب بھی حاصل ہوا، انگریزی جانتے تھے، اردو کے نوک و پلک کو درست کر چکے تھے، اس لیے علماء کو بھی ان کی ضرورت محسوس ہوئی، مختلف مجلات و اخبارات سے رابطے بھی قوی ہوا، ملکتہ سے مولانا ابوالکلام آزاد کی ادارت میں ہلال طلوع ہوا تو آپ مترجم کی حیثیت سے شامل ہوئے، علامہ سید سلیمان ندوی، مولانا عبدالسلام ندوی جیسے انسا پرداز اور درد دل رکھنے والے حضرات اس کی ادارت میں شریک تھے، اس لیے علمی و ادبی ذوق میں انقلاب آیا، مولانا آزاد کی تحریک حزب اللہ سے بھی وابستہ رہے، اس لیے علمی و ادبی ذوق میں انقلاب آیا، مولانا آزاد کی تحریک حزب اللہ سے بھی وابستہ رہے، اس لیے جب مولانا آزاد کو راچی میں نظر بند کیا گیا، آپ بھی راچی منتقل ہوئے، وہاں اس زمانہ میں مدرسہ اسلامیہ کے نام سے ادارہ شروع ہوا تو آپ اس مدرسہ میں مدرس اول کی حیثیت سے مقرر کئے گئے۔

آپ نے روحانی تعلیم و تربیت کے لیے پھلواری شریف کی خانقاہ مجپیہ کا بھی رخ کیا، اسی زمانے میں خانقاہ سے معارف کے نام سے ماہنامہ بھی نکلتا تھا، آپ اس کے مدیر رہے، ماہنامہ سے التحاق اور خانقاہ میں قیام نے دینی بصیرت کو اور بھی جلا بخشنا، علمی معلومات اور عملی اسپرٹ میں خانقاہی ما حول میں خوب ترقی ہوئی، اسکولوں اور کالجوں کا ان کی زندگی پر مطلقاً اثر نہیں تھا، دیکھنے والا اور ان سے بات کرنے والا ہر گز یہ محسوس نہیں کر پاتا کہ وہ عالم نہیں ہے۔

بیعت و ارشاد کا تعلق اپنے جدا مجدد مولانا شاہ احمد کبیر ابو الحسن شہید رحمۃ اللہ علیہ سے بھی تھا،

جو مخدوم شیخ شرف الدین بھی نیزی کے سلسلہ فردوسیہ میں کامل اور صاحب نسبت بزرگ تھے، انہوں نے ہی بیعت طریقت کے ساتھ بیعت جہاد بھی لینا شروع کیا، حضرت شاہ محمد قاسم اسی نسبت سے فردوسی کہلاتے ہیں اور انہوں نے بھی جدا مجد سے طریقت کی بیعت کے ساتھ بیعت جہاد بھی کیا، حضرت شاہ محمد قاسم فردوسی کی زندگی سراپا عشق نبوی، اخلاص ولہیت اور اتباع سنت سے عبارت تھی، آپ کے نایاب کچھ خطوط کا مجموعہ بھی نقش دوام کے نام سے بعض مجلات میں دیکھنے کا اتفاق ہوا، ان سے خود اعتمادی، شریعت پر مرٹنے کا جذبہ، اللہ پر یقین، رسوم و بدعاں سے بیزاری جیسی تعلیمات عیاں ہوتی ہیں، اس کے مقدمے سے معلوم ہوتا ہے کہ ایک حصہ سیاست و حکومت سے بھی متعلق ہے، یہ تمام خطوط وہ ہیں جو انہوں نے اپنے متولیین و معتقدین اور راه تصوف کے سالکیں کو مختلف اوقات میں لکھا ہے۔

۱۹۱۲ء سے لے کر ۱۹۴۲ء تک کی جنگ آزادی کی جملہ تحریکات میں حصہ لئے تھے، تحریک ریشمی روپ میں بھی آپ کا اہم روپ تھا، حضرت مولانا عبد اللہ سندھی سے اچھے اور ذاتی مراسم تھے، مولانا سندھی کے ہندوستان سے فراء وغیرہ میں آپ کا کردار بہت اہم تھا۔ (۲۳)

امارت شرعیہ کی تاسیس میں کلیدی کردار:

حضرت شاہ محمد قاسم علیہ الرحمہ خانقاہ مجیہیہ کے تربیت یافتہ اور ایک عظیم خانقاہ کے چشم و چراغ؛ بلکہ قائد و روح روائ تھے، امارت شرعیہ دراصل علامہ خانقاہ کے مشائخ کی مشترکہ جدوجہد کا نتیجہ ہے، اس کی داعی بیل حضرت مولانا ابوالحسن کے ہاتھوں ڈالی گئی، نیزان کی بے پناہ کوششوں کا عکس جمیل بھی ہے؛ لیکن پانچ سو بڑے بڑے علماء مشائخ کی تائید حاصل رہی، پہلی مجلس استقبالیہ کے صدر خانقاہ عمداء میں گل تالاب پٹنہ کے سجادہ نشیں حضرت مولانا سید شاہ حبیب الحق رحمۃ اللہ علیہ تھے تو پہلے امیر شریعت خانقاہ مجیہیہ پھلواری شریف کے روحانی پیشووا حضرت شاہ بدر الدین قادری علیہ الرحمہ تھے؛ مگر حضرت قاضی احمد حسین اور حضرت شاہ محمد قاسم کی ذات برکات بنیاد عناصر اور بنیاد کے پتھر کی حیثیت رکھتے تھے، ان سے رکنی (حضرت مولانا سجاد، حضرت قاضی احمد حسین، حضرت شاہ محمد قاسم) کارروان نے ہی خاکہ و نقشہ تیار کیا تھا، پھر حضرت شاہ محمد قاسم صاحب زندگی بھروس سے وابستہ رہ کر خدمت کرتے رہے، مگر خاندانی جذبہ خود فراموشی نے خاک شوگم نامشو، واقعتاً ان کو گنام ہی کر دیا۔

وفات: کارساز عالم کی طرف سے بہت طویل عمر نہیں ملی تھی، ۵۹ سال کی عمر میں اس مجاہد جلیل پر لقوہ کا دورہ پڑا، فالج کا اثر چہرہ و حلق پر تھا، جس کی وجہ سے چھ ماہ تک غذا سے محروم رہے،

ڈاکٹروں نے علاج و معالجہ کی ہر ممکن کوشش کی، مگر تمام کوششیں تقدیر کے سامنے ناکام ہو گئیں، مرض بڑھتا گیا جوں جوں دوا کی، ہندوستانی افت پر آزادی کا سورج طلوع ہونے میں چند روز باقی تھے کہ ۱۹۴۷ء کو اپنے آبائی گاؤں سملہ میں انتقال کر گئے، خاندانی قبرستان میں تدفین عمل میں آئی۔

سحابان الہند حضرت مولانا حمد سعید دہلوی:

خوش بیان مقرر، مفسر قرآن، مناظر اسلام، تحریک آزادی کے چوٹی کے رہنماء، جمعیۃ علماء ہند سے کم و بیش ۳۰ سال تک وابستہ رہ کر بے لوث خدمت انجام والے خادم کا نام احمد سعید بن حافظ نواب بن خواجہ نواب علی تھا، خاص و عام حلقة میں سحابان الہند سے جانے پہچانے جاتے تھے، آپ کے دادا محترم مشہور صوفی اور خدار سیدہ بزرگ تھے، متوسط گھرانہ سے تعلق رکھتے تھے۔

پیدائش و تعلیم: سحابان الہند علیہ الرحمہ ۱۳۰۶ھ مطابق ۱۸۸۸ء کو ولی کے مشہور محلہ دریا گنج کوچہ ناہر خاں میں پیدا ہوئے، ساری تعلیم دلی کے مختلف مدرسوں میں ہوئی؛ اس لیے آپ دلی کی ٹکسامی زبان میں تقریر کیا کرتے تھے، نیز تقریر میں دریا کی روائی پائی جاتی تھی، اس لیے سحابان الہند سے مشہور و معروف ہوئے۔

اولاً مولوی عبدالحمید مصطفیٰ آبادی سے ابتدائی تعلیم حاصل کی، عربی کی ابتدائی تعلیم قاری یسین سکندر آبادی رائے پوری سے حاصل کی، حفظ و قرآن کی تکمیل بزرگوں کی دانش کدہ مدرسہ حسینیہ میں ہوئی۔ ۱۳۲۸ھ میں مدرسہ امینیہ میں داخل ہو کر حضرت مفتی کفایت اللہ صاحب و دیگر مشايخ سے تکمیل علوم فنون کی، ۱۳۳۶ھ میں فارغ ہوئے اور عرصہ تک مدرسہ امینیہ میں پڑھاتے رہے۔ (۲۲)

زیادہ شغف آپ کو تفسیر قرآن سے رہا، چھوٹی بڑی تقریبیاں میں کتابیں آپ کے قلم سے منظر عام پر آئیں، تسهیل القرآن، پردہ کی باتیں، رسول کی باتیں، جنت کی کنجی، دوزخ کا کھٹکا، پہلی تقریر سیرت، دوسری تقریر سیرت، مواعظ حسنة، مضامین احمد سعید وغیرہ آپ کی گراں قدر تصانیف میں شمار ہوتی ہیں۔

سیاست میں حصہ اور حضرت مولانا ابوالمحاسن سے رفاقت کی مختصر سرگزشت:

۱۹۱۹ء میں جمیعت کا قیام ہوا، اس کے سب سے پہلے ناظم منتخب ہوئے، بیس برس فعال ناظم رہے، اس کے بعد ۱۹۴۷ء میں ارسلان نائب صدر اور دو سال صدر کے عہدے پر فائز رہے، سیاسی خدمات کی ابتداء ۱۹۱۹ء سے ہی ہوتی ہے، جتنی تحریکیں چلائی گئیں، سب میں حضرت سحابان الہند

کسی نہ کسی طرح شریک رہے، اس کی پاداش میں ۸ مرتبہ جیل کی صعوبتوں سے بھی دوچار ہونا پڑا، سب سے پہلی مرتبہ اکتوبر ۱۹۲۱ء میں گرفتاری ہوئی اور آخری مرتبہ ۱۹۲۵ء میں تین سالوں کے لیے مختلف جیلوں میں رہنا پڑا، آزادی کامل کانعرہ جمیعت کی طرف سے کانگریس کے نعرے سے پانچ سال پیشتر ہی لگایا گیا، ظاہر ہے تنظیم سے وابستہ علماء دانشوران خاص طور پر صدر و ناظم کی تائید حمایت کے بغیر کسی قرارداد کا منظور ہونا ممکن نہیں؛ اس لیے سہ روزہ الجمیعت ۱۹۳۰ء کی فائلوں میں نمک ستیہ گرد میں حصہ لینے والے بزرگوں میں دوسرے نمبر پر آپ کا ہی نام ثبت ہے، تحریک سول نافرمانی ۱۹۳۱ء میں حکومت آپ سے اتنی خائف ہوئی کہ بھنک لگتے ہی آپ کو اور مولانا حبیب الرحمن کو گرفتار کر لیا، آپ کے جذبات و خیالات خواہ خدمت خلق سے متعلق ہوں، یا تحریکات آزادی سے متعلق، وہی تھے جو حضرت مفکر اسلام مولانا ابوالمحاسن محمد سجاد علیہ الرحمہ جیسے ابتدائی خاکہ ساز لوگوں کے تھے؛ بلکہ حضرت سبحانہ ہر مہش میں حضرت مفکر اسلام کو روحاںی باپ و مربی کا درجہ دیا کرتے تھے، حضرت مولانا ابوالمحاسن کارویہ بھی اپنے اس رفیق کا رکھ فرزند جیسا ہی تھا، بہار کے بھیانک زیارت میں ایک ماہ کا دورہ بھی حضرت مفکر اسلام کی رفاقت میں کیا، جس کی وجہ سے بہت قریب سے دیکھنے کا موقع ملا۔ (۲۵)

حضرت مفکر اسلام کی ہر فلک کو سینے سے لگاتے بھی تھے اور خوب سراہتے بھی تھے، آزادی کی جدوجہد میں ہندو مسلم دونوں قوموں کے اشتراک کے بابت حضرت مولانا ابوالمحاسن محمد سجاد کا نظریہ لکھتے ہوئے رقم طراز ہیں:

”نظام حکومت کی تخریب جب ہی ہو سکتی ہے، جب دونوں قومیں مل کر اس کام کو کریں اور دونوں قوموں پر پورا پورا اشتراک عمل ہو، یہ رائے انہوں نے بہت سوچ سمجھ کر قائم کیا تھا“۔ (۲۶)

وفات و تدفین: جمیعت کا جان باز سپاہی اور مفکر اسلام کا مخلص رفیق چالیس سالہ بھاگ دوڑ کے بعد اپنی آخری منزل پر پہنچ گیا، ۲۷ دسمبر ۱۹۵۹ء مطابق ۳ رب جمادی الثانی ۱۴۳۷ھ بعد نماز مغرب حرکت قلب بند ہونے سے انقال ہو گیا، درگاہ خواجہ قطب الدین بختیار کا کی کے جوار میں مہروی میں اپنے استاد محترم مفتی اعظم ہند مفتی کفایت اللہ صاحب کے پہلو میں آرام فرمادیا۔ (ان اللہ و انا الیہ راجعون)

قاضی سید احمد حسین:

گیا (موجودہ نوادہ) بہار کے ایک گاؤں ”کونی ہر“ میں قاضی عبداللطیف صاحب کے گھر

۱۸۸۸ء میں ان کے لخت جگر قاضی سید احمد حسین پیدا ہوئے، پشتوہا پشت سے محکمہ قضا اس خاندان کو سپرد تھا؛ اس لیے ”قاضی“، ان کے نام کا جز بن گیا، خاندان سادات سے تعلق تھا، نانیہاں سملہ ضلع اور نگ آباد کے عثمانی خاندان میں تھا، جو رشد و ہدایت، احسان و تصوف میں مشہور و معروف تھا، دادیہاں ز میں دار و خوش حال تھا تو نانیہاں شب زندہ دار کا آئینہ شفاف تھا، نانیہاں بزرگوں سے روحانی تعلیم پائی، اس طرح طبیعت و مزاج میں سلطانی کے ساتھ درویشی کا دلنشیں امتزاج ہو گیا، جناب طیب عثمانی لکھتے ہیں:

”ان کو دن میں دینی ولی اور سیاسی و اجتماعی سرگرمیوں میں مشغول پایا تو راتوں کو آخر شب میں تہجد گزاری، ذکر و اشتغال، اپنے خدا کے حضور رو تے گڑ کرتے اور آہ و بکار تے دیکھا، الیں جامع شخصیت کم ہی دیکھنے کو ملتی ہے۔“ (۲۷)

جب آپ کی عمر ۱۳۱ سال ہوئی تو والد وفات پا گئے، البتہ اس وقت حفظ قرآن سے فارغ ہو چکے تھے، پھر با ضابطہ تعلیم تو حاصل نہ کر سکے، مگر علماء کی صحبت بالخصوص مفکر اسلام مولانا ابوالمحاسن کی رفاقت نے آپ کو کافی معلومات فراہم کیا، پھر اسی رفاقت کا اثر تھا کہ ۱۹۰۶ء جو عین شباب کا زمانہ تھا، سیاست سے دل چھپی لینے لگے، خلافت کمیٹی جس کے درپرده روح رواں حضرت مفکر اسلام مولانا ابوالمحاسن محمد سجاد تھے، اس کے سرگرم رکن قاضی صاحب تھے، حتیٰ کہ اس کی سرگرمی میں گرفتار ہو کر چھ ماہ تک پابند سلاسل بھی رہے۔

آل انڈیا کا نگر لیس تمیٹی کے بھی ۱۹۲۶ء میں رکن منتخب ہوئے اور ۱۹۳۴ء تک فعال ممبر رہے اور ہمیشہ بقول ان کے ”تعمیر کی پہلی اینٹ“ ہوئے، جس پر پوری عمارت کھڑی ہوئی؛ مگر کسی کو نظر نہیں آئی، قاضی صاحب کا مولانا ابوالکلام آزاد سے بھی گہر ار بڑھتا، الہلال نکالنے کے لیے صرف دباؤ والا مشورہ ہی نہیں دیا تھا، بلکہ بطور چندہ دس ہزار روپے کا تعاون بھی پیش کیا تھا، سیاسی لیڈران بالخصوص مہاتما گاندھی اور راجندر پرساد جیسے دانشوروں سے اچھے مراسم تھے، مذہبی ولی کاموں میں عشق کی حد تک دل چھپی رکھتے تھے، نیز جو کچھ بھی خدمت کرتے انتہائی خلوص سے کرتے، کو غرضی کاشا نہیں تک نہیں ہوتا، ملک کے لیڈروں کو بھی اس کا اعتراف تھا، گاندھی جی نے ۲۲ دسمبر ۱۹۲۱ء کو اپنے اخبار ”ینگ انڈیا“ میں لکھا:

”کرشن پرساد، راج رنگ دت، رانا شنگر، قاضی احمد حسین گیا کے یہ سب رہنماء شخصیتیں ڈیڑھ سورضا کاروں کے ساتھ گرفتار کر لی گئیں ہیں، بہار کی زمین غم والم بن گئی ہے، یہ حضرات ہندوستان کے سب سے زیادہ بے غرض کارکن ہیں، جو خاموشی سے کام کرتے ہیں اور بغیر ریا

اور نمائش کے۔ (۲۸)

امارت شرعیہ اور جمیعتہ علماء ہند کے قیام میں بڑھ کر حصہ لیا، امارت شرعیہ کے شعبہ تبلیغ سے وابستہ رہ کر دو روزہ دیکھ دیہاتوں اور گاؤں کا اصلاحی و تبلیغی دورہ کیا، قاضی صاحب اور مولانا ابوالمحاسن میں ذرہ برابر دوری محسوس نہیں ہوتی تھی، ایک کی ذمہ داری دوسرانہ حسن و خوبی انجام دیتا تھا، بالخصوص امارت شرعیہ کی تنظیم و تنسیق میں دو جان ایک قابل جانے جاتے، اسی وجہ سے ان کو گیا سے پھلواری شریف منتقل ہونا پڑا کہ جب مولانا ابوالمحاسن دفتر میں نہ ہوں تو کارکنان کو قاضی صاحب کے مشورے کی ضرورت ہوگی، نیز آپ مشورہ دے کر نگرانی فرماتے بھی رہے، اپنی نگرانی میں بیت المال کو منظم کیا، حساب و کتاب باضابطہ انتظام کیا؛ لیکن ناگاہ الہیہ کی وفات ہو گئی تو گیا منتقل ہونا پڑا، بالآخر وہیں ۲۹ جولائی ۱۹۶۱ء کو ہارڈ ایٹلک ہوا اور ہمیشہ کے لیے ملت کاغم خوار غم گسار اور سماج کا بے لوث خادم و کارکن آ بلکہ قبرستان گیا میں ابدی نیند سو گیا۔ (۲۹)

نقیب کے ایک مضمون نگارنے بہت صحیح لکھا ہے:

”وہ ایک ایسے مردمون تھے، جن کے دنوں کی تپش اور شبوں کے گداز کو ان آنکھوں نے تقریباً دو سال شب و روز، خلوت و جلوت میں ساتھ رہ کر دیکھا اور ان کی حکمت و دانائی، روحانی و اخلاقی و فکر و عمل سے فیض یاب ہوا، ان کی پوری زندگی جنگ آزادی کی جدوجہد، ملک و ملت کی خدمت گزاری اور دعوت دین میں گزری۔“ (۵۰)

مجاهد ملت حضرت مولانا حفظ الرحمن سیوطہ اروی:

صلح بجنور کے سیوہارہ گاؤں کے صدقیقی اور خوش حال خاندان میں ۱۳۱۸ھ مطابق ۱۹۰۰ء کو پیدا ہوئے، آپ کا اسم گرامی تو معز الدین تھا؛ مگر تاریخی نام حفظ الرحمن رکھا گیا، والد بزرگوار کا نام مولوی شمس الدین تھا، وہ بھوپال اور پھر بیکانیر کی ریاستوں میں اسٹینٹ انجینئر تھے، ان کی کئی اولادیں تھیں، سب کی اعلیٰ تعلیم علی گرہ مسلم یونیورسٹی سے ہوئی تھی، صرف مولانا حفظ الرحمن کو ان کی والدہ کی خواہش پر دینی تعلیم دلانے کا فیصلہ کیا گیا، زیادہ تر تعلیمی مراحل سیوہارہ کے مدرسہ فیض عام میں طے ہوئے، کچھ کتابیں شاہی مراد آباد میں بھی پڑھیں، ۱۳۲۱ھ کو دارالعلوم میں داخل کئے گئے اور ۱۳۲۲ھ میں حضرت علامہ کشمیری سے دورہ پر حکم فارغ ہوئے، مختلف مقامات پر درس و تدریس کا مشغله اپنے اساتذہ کے مشورہ سے جاری رکھا، دارالعلوم دیوبند، جامعہ اسلامیہ ڈھانبیل، پرتاپیٹ چنئی تمل ناڈو درس و تدریس کے لیے مرکز توجہ رہے ہیں، دارالعلوم میں داخل ہونے سے قبل ہی آپ سیاسی میدان میں قدم رکھ پکے تھے، ۱۹۱۹ء وہ سال ہے،

جس میں جمعیتہ کا قیام عمل میں آیا، اسی سال کانگریس نے ستیہ گرہ کا آغاز کیا اور جلیانوالہ باغ کا حادثہ فاجعہ اسی سال پیش آیا، چنانچہ آپ کو سیاست میں حصہ لینا پڑا اور ۱۹۲۲ء میں گرفتار بھی ہونا پڑا، رہائی پر آپ نے تعلیم کی تکمیل کی، فراغت کے بعد کچھ عرصہ تک تو روایتی درس و تدریس سے وابستہ ضرور رہے؛ مگر ملک کے حالات نے آپ کو سیاسی اکھاڑے میں کھینچ ہی لیا، پھر قوم کے لیے جو کچھ بن پایا، کرتے رہے، مختلف سماجی و سیاسی تنظیموں سے وابستہ رہ کر ملک کے پر اگنڈہ ماحول کو پا کیزہ بناتے رہے اور منشور گیسو کو سنوارتے رہے، آخری بیس سال کا دور ۱۹۳۲ء میں سے لے کر ۱۹۶۲ء تک مسلسل جمعیتہ کے ناظم کی حیثیت سے کارہائے نمایاں انجام دیتے رہے۔

ندوة المصنفین سے وابستگی اور علمی ذوق کی آبیاری:

۱۹۳۲ء مطابق ۱۳۵۲ھ میں تصنیفی و تالیفی ادارہ ندوة المصنفین کے نام سے قائم ہوا جو حضرت مولانا حفظ الرحمن سیوبہاروی اور ان کے دیرینہ رفیق حضرت مولانا عتیق الرحمن و مولانا سعید احمد اکبر آبادی صاحبان کی کوششوں کا نتیجہ ہے، حقیقت میں حضرت مجاہد ملت صرف اس بے شریک کارہی نہیں؛ بلکہ اصلی معمار بھی ہیں، آپ نے اس کوشش کو عملی جامہ پہنا کر ایک ملی ضرورت کی تکمیل فرمائی، متعدد گراں قدر کتابوں کی اشاعت و تصنیف کا سہرا اسی ادارہ کو ہے، خود آپ کے قلم سے فضص القرآن نامی اردو زبان میں پہلی بار ایسی شاہکار کتاب شائع ہوئی، جو اپنے موضوع میں لا ثانی ولا فانی ہے، اس کی نظریہ و مثالیں اردو ہی نہیں، عربی میں کم یاب ہے، اس پر تبصرہ کرتے ہوئے مولانا علی میاں ندوی لکھتے ہیں:

”وہ ندوة المصنفین دہلی کے بانیوں اور مولانا عتیق الرحمن صاحب عثمانی اور مولانا سعید احمد اکبر آبادی کے نہ صرف شریک کار اور ندوة المصنفین کے ایک معمار تھے؛ بلکہ ان دونوں حضرات کو ان سے تقویت اور ندوة المصنفین کو ان سے اعتبار و عزت حاصل تھی، اس سلسلہ میں ان کی دو تصنیفات ایک تو فضص القرآن، دوسرے اسلام کا اقتصادی نظام خاص طور پر قابل ذکر ہیں، اردو میں ہمارے علم میں فضص القرآن انبیاء علیہم السلام کی سوانح حیات اور ان کی دعوت حق کی مستند تاریخ و تفسیر (جو قرآن مجید کے گہرے مطالعہ اور صحف قدیم اور جدید تحقیقات کی مدد سے مرتب کی گئی ہو) اس سے پہلے نہیں دیکھی۔۔۔ مولانا نے اردو میں یہ کتاب تصنیف فرمائی ایک بڑی ضرورت کی تکمیل کی اور اسلامیات اور علوم قرآن کے طالب علموں کے لیے ایک قیمتی ذخیرہ مہیا کر دیا، یہ کتاب چار جلدیں جلدیں میں ہے، جلد چہارم حضرت عیسیٰ علیہ السلام اور خاتم الانبیاء حضرت محمد صلی اللہ علیہ وسلم کے

واقعات و حالات پر مشتمل ہے۔ (۵۱)

آپ کے قلم سے اخلاق اور فلسفہ اخلاق، سیرت نبوی کا عقلی تصور، اسلام کا اقتصادی نظام جیسی بے نظیر کتابیں شائع ہوئی، تصنیف و تالیف کا ذوق آپ کا بھی بھی ماند نہیں پڑا، بعض تحریروں سے معلوم ہوتا ہے کہ جب آپ جیل میں قید تھے، اس وقت بھی تالیف میں مشغول رہے، بلاغ مبین آپ نے جیل میں ہی تصنیف فرمائی ہے، یہ کتاب دراصل رسول اللہ صلی اللہ علیہ وسلم کے مکاتیب و فرایم مقدسہ کا مجموعہ ہے، جس کو تین حصوں میں تقسیم کیا گیا ہے: (الف) اصول تبلیغ، (ب) فرایم سید المرسلین، (نتاج و عبر، ۲۹۵ صفحات پر مشتمل ہے، امجد اکیڈمی لاہور سے شائع ہوئی ہے۔

مجاهد ملت سیاسی میدان میں اور حضرت مفکر اسلام کے ساتھ رفاقت:
 سیاسی زندگی کا آغاز تو زمانہ طالب علمی میں ہی ہو گیا تھا، حتیٰ کہ دورہ حدیث سے فراغت بھی موقوف کرنی پڑی، سزاۓ قید کے بعد ہی تکمیل کی نوبت آسکی، ۱۹۳۱ء میں جمیعۃ علماء ہند کے جھنڈے تلنے آئے، ۱۹۳۲ء میں مجلس عاملہ کے رکن ہوئے، ۱۹۳۲ء سے تا حیات ۱۹۶۲ء تک اس کے ناظم عمومی کے عہدے پر فائز رہے، تحریک آزادی میں بڑھ چڑھ کر حصہ لیتے رہے، جس کی وجہ سے ۶ ربانی پڑا، تحریک ستیگرہ کا آغاز ۱۹۳۳ء میں کیا گیا تھا، اس تحریک میں جن اکابر ملت نے بڑھ چڑھ کر حصہ لیا اور بالآخر گرفتار ہوئے، ان میں مجاهد ملت حضرت مولا نا حفظ الرحمن سیوہاروی کا نام بھی جلی حرفوں میں آتا ہے۔ (۵۲)

سول نافرمانی تحریک میں جمیعۃ علماء ہند نے ۱۹۳۱ء-۱۹۳۲ء میں شرکت کی، اراکین نے بھرپور حصہ لیا، قریب ۹۰ ہزار افراد گرفتار ہوئے، جن میں ساڑھے چوالیس ہزار مسلمان تھے۔ (۵۳)
 اس نافرمانی کا طریقہ یہ تھا کہ ایک ڈکٹیٹر متعین کیا جاتا، وہ اپنی قیادت میں ملکی قانون کی نافرمانی عدم تشدد کے ساتھ کرتا اور گرفتاری دیتا، اس کے سب سے پہلے ڈکٹیٹر حضرت مفتی کفایت اللہ صاحب تھے، ان کے بعد دوسرے نمبر پر حضرت مجاهد ملت سیوہاروی رحمۃ اللہ علیہ تھے۔ (۵۴)
 روح آزادی پھونکنے کے لیے کانگریس و جمیعۃ نے سول نافرمانی کا فارمولہ اپنایا تھا؛ مگر اس پر عمل کرنا اور اس تحریک کو کامیاب بنانا آسان نہیں تھا؛ اس لیے کہ حکومت کی پالیسی پہلے سے زیادہ سخت تھی، کسی لیڈر کو تحریک میں جانے سے پہلے ہی گرفتار کر لیا جاتا؛ اس لیے اس کو خفیہ رکھنے کے لیے بڑی جدوجہد کرنی پڑی، چنانچہ کانگریس نے جنگی کوسل کے نام سے اور جمیعۃ نے ادارہ حرбیہ کے نام سے مستقل نظام قائم کیا، بقول مؤلف و مجاهد ملت مولا نا حفظ الرحمن سیوہاروی (ایک

سیاسی مطالعہ، ص: ۱۳۹) اس کی قیادت مختلف بزرگوں کے ہاتھوں میں رہی؛ مگر اصل کلید بردار حضرت مولانا ابوالمحاسن محمد سجاد صاحب تھے۔

”مگر وہ ڈکٹیٹر جس کو بہت سے انجلشنس دینے گئے تھے ابوالمحاسن محمد سجاد صاحب (نائب امیر شریعت بہار) تھے، ادارہ حربیہ کے کلید بردار یہی حضرات تھے، جمیعۃ علماء ہند کے دفتر سے علاحدہ محلہ بلی ماران کی ایک تاریک گلی میں ایک مکان لیا گیا تھا، حضرت مولانا محمد سجاد رحمۃ اللہ علیہ کا قیام اسی مکان میں رہتا تھا، جس کا علم دفتر کے لوگوں میں سے غالباً قاضی اکرام الحق کو تھا۔ جماعت کے جو حضرات اسی ادارہ کی ضرورت سے حضرت موصوف سے ملاقات کرنا چاہتے تھے تو قاضی اکرام الحق ہی ان کے رہبر بنتے تھے، ہمیں یہ عرض کرنا ہے کہ حضرت مولانا محمد سجاد صاحب کو دست راست اور نفس ناطقہ یہی رفیق محترم مجاہد ملت رحمۃ اللہ علیہ تھے، جن کو اس نظام کا ناظم اعلیٰ، یا کمانڈر بنایا گیا تھا اور ان کا کام یہ تھا کہ ملک میں گھوم پھر کر تحریک کا جائزہ لیں اور اس نظام کو کامیاب بنائیں۔“ (۵۵)

تقسیم ہند کے بعد جونا گفتہ بہ حالات پیدا ہوئے، ان حالات میں عزم و حوصلہ سے کام لیتے ہوئے حضرت مجاہد ملت نے وہ عظیم خدمات انجام دی ہیں، جو آب زر سے لکھنے کے قابل ہیں، اس سلسلہ میں تحریک آزادی ہند میں مسلم علماء اور عوام کا کردار نامی کتاب سے ایک پیرا گراف ملاحظہ ہو:

”واقعہ یہ ہے کہ اگر عالم اسباب میں دارالحکومت دہلی میں حضرت مجاہد ملت کا وجود باوجود نہ ہوتا تو اس شہر کی مسلم آبادی، اسلامی آثار و شعائر اس طرح کھرج دینے جاتے کہ جن کا بعد میں نام و نشان بھی باقی نہیں رہتا، حضرت مجاہد ملت نے مسٹر گاندھی اور جواہر لال نہرو سے مل کر دہلی میں مسلمان پناہ گزینوں کی حفاظت اور اجڑے ہوئے مسلمانوں کی باز آباد کاری کا کام سردار پیل جیسے فرقہ پرست وزیر داخلہ کے علی الرغم انجام دیا، قتل و غارت گری کو روکنے کے لیے مسٹر گاندھی نے جو میرن بر تھر رکھا تھا، وہ بھی دراصل جمیعۃ کی مخلصانہ جدوجہد کا ایک مظاہرہ تھا، جس نے حکومت کا رخ بدلنے میں نہایت موثر کردار ادا کیا، اسی طرح دلی کے اطراف میں میوائے تقریباً تین لاکھ مسلمانوں کو اپنی جگہ استقامت کے ساتھ جمائے رکھنے میں حضرت مولانا حفظ الرحمن صاحب نے بنیادی کردار ادا کیا، ورنہ فرقہ پرسنوں کا پلان تھا کہ یا تو میواتی مسلمانوں کو ترک وطن پر مجبور کیا جائے یا انہیں مرتد بنالیا جائے، حضرت مجاہد ملت کی کوششوں سے شرپسند اپنے منصوبہ میں کامیاب نہ ہو سکے، اسی طرح بزرگان دین کی درگاہ ہوں: درگاہ حضرت خواجہ معین الدین چشتی، درگاہ حضرت خواجہ

قطب الدین بختیار کا کی اور درگاہ سر ہند شریف کو والگزار کرنے میں مجاہد ملت نے زبردست جدوجہد فرمائی۔ (۵۶)

حضرت مجاہد ملت ہندوستان کے آزاد ہونے کے بعد پارلیمنٹ کے نمبر بھی بنے؛ تاکہ حکومتی سطح پر قوم و ملت کی خدمت کی جاسکے، یہ ساری خدمت خود غرضی سے پاک و بے لوث تھی، حضرت مولانا برہان الدین سنبلی صاحب نے ان کو قریب سے دیکھا ہے، ان کا تبصرہ بالکل حقیقت پر ہے:

”سب واقف جانتے ہیں کہ مولانا مرحوم آزادی کے بعد بننے والی پہلی پارلیمنٹ کے نمبر بنے، پھر تادم آخر نمبر رہے، مولانا کی زندگی کا آخری ایکشن ۱۹۶۲ء میں ہوا، مولانا اپنی شدید عدالت میں بنتا رہنے کی وجہ سے ایک دن بھی ورک نہیں کر سکے؛ لیکن اس کے باوجود ایکشن میں نمایاں طور پر کامیاب ہوئے، یہ کامیابی ایک طرف تو مولانا کی غیر معمولی مقبولیت اور اخلاص کے ساتھ ان کی قومی خدمات کا ثبوت ہے تو دوسری طرف قوم کی بیدار مغزی اور محسن شناسی کی بھی علامت ہے، اتنی طویل مدت تک پارلیمنٹ کے نمبر رہنے اور بلاشرکت غیرے مذوق تک مسلمانوں کے عظیم رہنماء ہونے کے باوجود مولانا اپنا ذاتی مکان دہلی میں نہیں بن سکے اور پرانی دہلی کے محلہ بیل ماران میں جہاں اس وقت جمیعیۃ علماء ہند کا صدر دفتر تھا، اس کے قریب ایک متوسط درجہ کے کرایہ کے مکان میں رہتے رہے، جو کسٹوڈین کی تحویل یا ملکیت میں تھا (آزادی کے بعد ہندوستان سے پاکستان منتقل ہو جانے والے مسلمانوں کی جائیداد پر قبضہ اور اس کی نگرانی کرنے کے لیے ایک مستقل کرکھا تھا، پھر ان مکانات کو نیلام کیا گیا اور خریداری کا اولین حقدار ان کے ساکنوں کو قرار دیا گیا تھا) مولانا کے مرض وفات میں اس مکان کی نیلامی کا نوٹس آیا، اتفاق سے جس وقت مولانا کو اس نوٹس کی اطلاع ان کے معتمد حاجی حسام الدین نے دی، رقم الحروف (محمد برہان الدین) مولانا کے پاس حاضر تھا، مولانا نے یہ اطلاع پا کر جس تاثیر بھرے؛ بلکہ درد بھرے لبھ میں اظہار خیال کیا، اسے رقم بھولتا نہیں، مولانا نے فرمایا کہ ہمارے پاس تو اتنے پسی نہیں کہ یہ مکان خردی سکیں اور ہمارے تو آبائی مکانات جو سیو ہارہ میں تھے ڈکھتے ہو گئے اور یہ فرماتے ہوئے ان کی آنکھیں ڈبڈ بائگیں۔ (۵۷)

بیماری ووفات:

زندگی بھر کی جہد مسلسل نے آپ کے خطرناک و مہلک مرض کینسر میں بنتا کر دیا تھا، ہندوستان کا علاج جب کارگر نہیں تو امریکہ لے جایا گیا، ڈھائی مہینہ علاج کے بعد واپسی ہوئی، مگر کیم ریپع الاول ۱۳۸۲ھ مطابق ۱۲ اگسٹ ۱۹۶۲ء کو صحیح سائز ہے تین بجے آپ اس دارفانی سے کوچ

کر گئے اور دلی کی مشہور قبرستان مہدیان میں ہمیشہ کے لیے آسودہ خواب ہو گئے۔

الحاج محمد شفیع تمنائی پھلواری:

الحاج محمد شفیع کی پیدائش ۱۹۰۲ء میں ہوئی، ایک خوش حال اور کھاتے پیتے گھرانہ سے ہیں، جو جگد لیش پور میں آباد تھا، مگر فرنگیوں نے بہت ظلم ڈھایا، سب کچھ لوٹ لیا گیا، بالآخر یہ خاندان جگد لیش پور گاؤں سے پھلواری شریف منتقل ہو گیا، انگریزوں کے ظلم و بربریت نے تمنائی صاحب کے دل و دماغ کو بہت متاثر کیا، ابتداء سے ہی ایسی نفرت بلکہ عداوت پیدا ہو گئی جو اخیر تک ختم نہ ہو سکی، بلکہ وقت و حالات نے نفرت و عداوت کی چادر کو اور بھی دبیز کر دیا، تمنائی صاحب کو مشہور شاعر تمنا پھلواری کا تلمذ بھی حاصل ہے؛ اس لیے آپ کو آپ اپنے کو تمنائی کہا کرتے تھے۔

حضرت مولانا سجاد صاحب کی سیاسی پارٹی انڈی پنڈٹ کی تشکیل کے بعد اپنی تعلیم کو ادھوری چھوڑ کر حریت و آزادی کی جدوجہد میں پورے دمخم کے ساتھ لگ گئے، جب امارت شرعیہ کا قیام ہوا تو تقریباً ۶۰ رابرسوں تک پوری ذمہ داری اور انہتائی خلوص کے ساتھ شعبہ دار القضاء سے فسک رہے اور اپنی صلاحیت کے مطابق اس کی خدمت کرتے رہے۔

کانگریس کے بھی سرگرم رکن تھے، وضع قطع کانگریسی بنائ کر رکھتے، بڑے بڑے لیدروں جیسے مہاتما گاندھی، مولانا آزاد، ڈاکٹر راجندر پرساد وغیرہ سے قریبی مراسم تھے اور ان کے ہم مجلس و ہم نشیں شمار ہوتے تھے، مولانا سجاد اور جمیعتہ علماء ہند کی طرح تقسیم کے بالکل مخالف تھے، انگریزوں سے نفرت کے تعلق سے فرماتے تھے:

”ہماری شعوری زندگی ۷۵ء کے نام انقلاب سے بہت متاثر تھی، اس لیے کہ ہمارے دادا جگد لیش پور کے ایک کاشتا کر تھے، انقلابی تحریک کی ناکامی کے بعد انگریزوں کے ہولناک مظالم اور قتل و گارتگری سے نج کر نکل آئے؛ لیکن اس طرح اقتصادی اور معاشی پسستی میں زندگی بسر کی کہ ہم آج بھی کسی سطح پر کھڑے ہو کر اپنے آپ کو روشناس نہیں کر سکتے، کہنا یہ ہے کہ اس حادثے نے ہمیں انگریزوں کا دشمن بنادیا تھا اور کچھ سمجھ بوجھ ہو، یا نہ ہو؛ لیکن اتنی سمجھ ضرور تھی کہ ہمیں انگریزوں سے نفرت نے دل کا رجحان اس طرف موڑ دیا، بس جی چاہتا ہے کہ غیروں ہی کے ذریعہ ہی لیکن انگریزی حکومت کا قلع قمع ہو جائے“۔ (۵۸)

آپ کی وفات ۲۶ رب جنوری ۱۹۸۳ء ہوئی، ۲۷ رب جنوری ۱۹۸۳ء کو خانقاہ محبیہ کے قبرستان ”باغ مجتبی“ میں دفن کیا گیا۔ (اللہ وانا الیہ راجعون)



مصادر و مراجع

- (۱) مقدمہ سیرت مولانا محمد علی مونگیری، ص: ۱۷-۱۹
- (۲) حقیقت سجاد، مقدمہ
- (۳) محاسن سجاد، ص: ۱۲۵
- (۴) محاسن سجاد، ص: ۱۳۹
- (۵) حیات سجاد، ص: ۲۱
- (۶) حیات سجاد، ص: ۲۵
- (۷) حیات سجاد، ص: ۹۲-۹۳
- (۸) حیات سجاد، ص: ۹۶، مضمون حافظ احمد سعید
- (۹) حیات سجاد، ص: ۹۷، مضمون حضرت مولانا حافظ الرحمن سیوہاروی
- (۱۰) تاریخ ندوۃ العلماء جلد اول، مجلہ رفیق پٹنہ، علمائے بہار نمبر، الواقعہ پاکستان، نزہۃ الخواطر: ۸/۰۷ اودیگر
نٹ سائٹ سے ماخوذ
- (۱۱) حیات سجاد، ص: ۲۸-۲۹، مرتبہ مولانا انیس الرحمن قاسمی
- (۱۲) جمعیۃ علماء ہند پر ایک تاریخی تبصرہ، مؤلفہ مولانا حافظ الرحمن واصف، امینیہ دہلی، ص: ۱۱۵
- (۱۳) ماخوذ: تذکرہ آہ، ص: ۱۳۱، مصنف: مفتی اختر امام عادل قاسمی
- (۱۴) ”ہندوستان چھوڑو“ تحریک کی مختصر سرگزشت یہ ہے کہ جنگ عظیم کے موقع پر برطانیہ کو ہندوستان سے امداد کی سخت ضرورت محسوس ہوئی، مگر ہندوستانیوں کے تیور با غایانہ تھے؛ بلکہ عدم تعاون کی سُمیں کھائے بیٹھے تھے، برطانیہ اور سفید فاموں کے خلاف غم و غصہ شباب پر تھا، لہذا برطانیہ نے جنپی امداد پر آمادہ کرنے کے لیے ”سراسٹیفورڈ کرپس“ کو خصوصی نمائندہ کے طور پر یہاں بھیجا؛ تاکہ ہندوستانی لیڈروں سے گفت و شنید کر کے امداد پر آمادہ کر سکے؛ اس لیے اس نے عارضی حکومت کی پیش کش کی، لیکن ہندوستانیوں کو اختیارات منتقل کرنے کی بابت اختتام جنگ کا انتظار کرنے لیے کہا، حالانکہ ہندوستانی لیڈروں کا کہنا تھا کہ اسی جنگ کے دوران اختیارات کی منتقل مکمل ہونی چاہیے؛ اس لیے کانگریس سیاست جمعیۃ علماء ہند نے کرپس کے مشن پر پانی پھیر دیا اور ۱۹۴۲ء میں پوری قوت کے ساتھ ہندوستان چھوڑو مہم کی تحریک چھیڑ دی۔ (تاریخ جمعیۃ علماء ہند، ص: ۱۰۹)
- (۱۵) تاریخ جمعیۃ علماء ہند، ص: ۷۱
- (۱۶) مولانا سجاد، حیات و خدمات، ص: ۵۲۰، نقیب: ۱۹۵۶ء
- (۱۷) تاریخ امارت شرعیہ، ص: ۲۲۸
- (۱۸) تحریک آزادی ہند میں مسلم علماء اور عوام کا کردار، ص: ۱۰۰
- (۱۹) حیات سجاد، ص: ۸۱
- (۲۰) ضمیمہ کفایت المفتی: ۱/۳۵
- (۲۱) بیس بڑے مسلمان: ۲۲۶
- (۲۲) ضمیمہ کفایت المفتی: ۱/۳۰
- (۲۳) نقیب: ۱۹۵۶ء اپریل ۱۹۵۶ء، مولانا سجاد حیات و خدمات، ص: ۵۰۰
- (۲۴) تحریک آزادی ہند میں مسلم علماء اور عوام کا کردار، ص: ۹۸-۹۹، علمائے حق اور ان کے مجاہدات
کارنامے: ۱۲۳/۲
- (۲۵) نقیب، پٹنہ: جنوری ۱۹۵۶ء

- (۲۶) ٹوٹے ہوئے تارے از شاہ محمد ثانی، ص: ۳۳۲
- (۲۷) ماخوذ تذکرہ علمائے بہار، مولانا سجاد حیات و خدمات، ص: ۳۰۹، نقیب امارت نمبر
- (۲۸) ماخوذ: تحریک آزادی ہند میں مسلم علماء اور عوام کا کردار، ص: ۱۸۳
- (۲۹) پرانے چراغ، ص: ۹۸/۱
- (۳۰) مکتوبات مولانا حسین احمد مدینی: ۲۱/۱
- (۳۱) پرانے چراغ: ۱۰/۱
- (۳۲) پرانے چراغ: ۱۰۳/۱
- (۳۳) پرانے چراغ: ۱۰۴/۱
- (۳۴) الجمیعیۃ، جمیعیۃ علماء نمبر، ص: ۱۱۸، بحوالہ تحریک آزادی ہند میں مسلم علماء اور عوام کا کردار، ص: ۱۲۷-۱۲۸
- (۳۵) ماخوذ تذکرہ: ۳۱-۲۶
- (۳۶) تذکرہ: ۳۱۰
- (۳۷) ماخوذ: بڑوں کا بچپن، ص: ۲۲۳-۲۲۳، تالیف حضرت مولانا محمد اسلام شیخو پوری
- (۳۸) بڑوں کا بچپن، ص: ۲۷
- (۳۹) تذکرہ، ص: ۲۲۸، بحوالہ پرانے چراغ: ۲۰/۲
- (۴۰) الجمیعیۃ، جمیعیۃ علماء نمبر، ص: ۱۲۰
- (۴۱) تحریک آزادی میں مسلم علماء اور عوام کا کردار، ص: ۱۲۰
- (۴۲) امارت شرعیہ بہار واڑیہ تاریخ و خدمات کی روشنی میں، ص: ۹
- (۴۳) آئینہ، ۳۰ مئی ۲۰۱۶ء، مضمون طیب عثمانی ندوی
- (۴۴) ماخوذ تحریک آزادی ہند میں مسلم علماء اور عوام کا کردار، ص: ۲۱۳
- (۴۵) مستقاد: حیات سجاد، ص: ۹۲-۹۳، مقالہ نگار: حضرت سجان الہند
- (۴۶) حیات سجاد: ۹۶، مضمون: سجان الہند
- (۴۷) نقیب: ۳، اپریل ۲۰۱۵ء، مضمون طیب عثمانی ندوی
- (۴۸) نقیب: ۳، اپریل ۲۰۱۵ء، مولانا طیب عثمانی ندوی
- (۴۹) مولانا سجاد حیات و خدمات، ص: ۵۰۱
- (۵۰) نقیب: ۳، اپریل ۲۰۱۵ء، مولانا طیب عثمانی ندوی
- (۵۱) پرانے چراغ: ۹۷/۳، مکتبہ فردوس لکھنؤ
- (۵۲) سروزہ الجمیعیۃ: ۱۹۳۰ء بحوالہ تحریک آزادی ہند میں مسلم اور عوام کا کردار، ص: ۹۸
- (۵۳) کاروان احرار: ۱۰۶
- (۵۴) تحریک آزادی ہند میں مسلم علماء اور عوام کا کردار، ص: ۹۹
- (۵۵) مجاہد ملت، ایک سیاسی مطالعہ، ص: ۱۳۹
- (۵۶) ۱۲۶-۱۲۷ء، بعنوان: بے خطر کوڈ پر آتش نمرود میں عشق
- (۵۷) پرانے چراغ: ۹۵/۳، ۹۶
- (۵۸) مولانا سجاد حیات و خدمات، ص: ۵۱۶

بَابِ دُوْم

عَلَمِي خَدْمَات أُورْمَقَام

مولانا سجاد کی تدریسی خدمات و خصوصیات

مفتی نذر تو حید المظاہری

مہتمم و شیخ الحدیث جامعہ رشید العلوم، پتھر، جہارکنڈ

”پنہسے“ جسے میں، آپ اور یہ دنیا جانتی نہ ہی، یہ بھی اہل علم و قلم کی گفتگو کا محور اور تحریروں کا موضوع بن پاتا، اگر اس چھوٹے سے گم نام؛ بلکہ کافی حد تک بے نام گاؤں میں ”محمد سجاد“ نامی بچے کی ولادت سے لے کے اس کی طفویلیت اور اٹھان تک کی اس کی گلیاں، محلے، سڑکیں اور درود یوار گواہ نہ ہوتے۔ مولانا محمد سجاد یوں تو عالی ذہن مفکر، دور بین مدرس، ثرف نگاہ سیاست داں، ذہین ترین قائد، فقیہ النفس عالم اور ملت کے بے لوث و بے غرض خادم کی حیثیت سے معروف و مقبول اور متعارف ہیں؛ مگر عطا کرنے والی ذات نے انہیں جہاں ان بیش بہا خوبیوں سے آراستہ کیا تھا، وہیں تدریسی خصوصیات و امتیازات سے بھی خوب نوازا ہے۔ آپ کی تفہیم کا انداز، طلبہ کے ساتھ غایت درجہ شفقت اور ہر مقام پر ان کی بھی خواہی کے جذبے نے جہاں تلامذہ کے دلوں میں ان کی عظمت کے نقوش ثبت کئے، وہیں ان کی مہارت و مکال کا شاہد و گرویدہ بھی بنادیا۔

ویسے تو مولانا کے تدریسی عمل کا دورانیہ نہ کئی دہائیوں پر محیط رہا، نہ ہی اس مدت کو مسند درس سے انسلاک کا ایک معتد بہ حصہ کہہ کر تعبیر کیا جاسکتا ہے؛ مگر یہ حقیقت جتنی ناقابل تردید ہے، اتنی ہی حیران کن بھی کہ اس تھوڑی مدت اور مختصر وقت میں آپ نے طلبہ کے آگے علم و آگہی کے جو بیش قیمت جواہر بکھیرے ہیں، اسے اگر نایاب کہنے کی جرأت نہیں کی جاسکتی تو کم از کم کم یاب کہنے میں بھی کسی باک کے احساس سے دوچار نہیں ہوا جاسکتا۔

مولانا کی حیات بابرکات سے واقفیت رکھنے والے اس سے بخوبی واقف ہیں کہ آپ کی ابتدائی تعلیم کے لیے اولاً مدرسہ اسلامیہ نامی جس درس گاہ کا انتخاب کیا گیا تھا، وہ آپ کے گاؤں ”پنہسے“ سے محض چھ میل کے فاصلے پر ”بہار شریف“ میں واقع تھا، جہاں کے ناظم مولانا حافظ سید وحید الحق صاحب استھانوی مولانا کے رشتہ دار بھی تھے، (۱) چنانچہ آپ جب حصول تعلیم سے

فارغ ہوئے تو جو ہر شناس نگاہوں نے آپ کی لیاقتوں کی تابانی کو چونکہ زمانہ طالب علمی سے ہی دیکھا اور بھانپ رکھا تھا۔ سو حکیم و حید الحق صاحب استھانوی کے بلاوے پر، ۱۳۲۴ھ میں مدرسہ اسلامیہ، بہار شریف چلے گئے؛ یعنی جس مٹی سے آپ نے اٹھان پائی تھی، اب وہیں کی ”کوزہ گری“ کی ذمہ داری آپ کی ذہانت اور حوصلے سے پُر کاندھوں کو سونپ دی گئی تھی، (۲) دیکھتے ہی دیکھتے آپ کے انداز جدا گانہ نے طلبہ کے اندر وہ جادو جگایا کہ مشاہدہ کرنے والی آنکھیں مارے حیرت و استجواب کے پھٹی کی پھٹی رہ گئیں اور طلبہ کا ایک جم غیر مولانا کی مقناطیسی شخصیت کا شہرہ سن کے ان کے حلقہ تلمذ میں شامل ہونے کو بے تاب ہوا تھا۔ یوں صرف تین سال کے وقفہ تدریس میں آپ نے ایک مثال قائم کر دی۔ مولانا کی مدرسہ اسلامیہ آمد پر رونما ہونے والے انقلاب کو مولانا کے تلمذ خاص مولانا اصغر حسین بہاری (نائب پرنسپل: مدرسہ شمس الہدی، پٹنہ) کی زبانی ملاحظہ کیجیے! لکھتے ہیں کہ:

”ایک مدت سے مدرسہ قائم تھا؛ لیکن شرح و قایہ، جلالین شریف، قطبی میرقطبی وغیرہ سے اوپر پڑھنے والے طلبہ کبھی نہ رہے؛ جہاں ملاحسن وغیرہ پڑھنے کی نوبت آئی اور یوپی کی راہی؛ مگر حضرت ابوالمحاسنؐ کے پرمخت درس نے ایسی سحر کاری کی کہ اب طلبہ مدرسہ میں جمنے لگے، چنانچہ میں بھی میرزا ہدروالہ اور ترمذی شریف تک پہنچ گیا“۔ (۳)

مولانا نے اپنے تدریسی دورانیے کا ایک بڑا حصہ جن ہستیوں کے ساتھ شفقت تلے گزارا، ان میں ایک جلی نام مولانا عبدالکافی رحمۃ اللہ علیہ کا بھی ہے۔ آپ مولانا مدرسہ سبحانیہ الہ آباد کے قابل ترین اساتذہ میں سے تھے۔ علوم عربیہ پر دسیس رکھنے اور اپنے تبحر علمی کے حوالے سے خاصی شہرت رکھتے تھے۔ مولانا سجاد نے شرح جامی کی دقیق بحثوں سے لے کر قطبی تک کے گنجک مسائل کی تمام کتابیں آپ سے ہی پڑھیں۔ بعد ازاں آپ مدرسہ سبحانیہ سے ہی فارغ التحصیل ہوئے۔ (۴) مولانا نے جب آپ کے سامنے دامن استفادہ دراز کیا تو استاذ کی دوراندیش ذہن کو اس کا ادراک ہو گیا کہ اپنے تمام ساتھیوں میں فائق، مطالعہ کارسیا، فطانت کامنہ بولتا مجسمہ ”محمد سجاد“ بے پناہ خوبیوں کے باعث مستقبل کا معمار ثابت ہو گا۔ مولانا عبدالکافی رحمۃ اللہ علیہ پر آپ کی ہنرمند طبیعت پہلے سے آشکارا تھی۔ چنانچہ مولانا عبدالکافی رحمۃ اللہ علیہ نے مولانا سجاد نامی اس ذی استعداد شاگرد کو ۱۳۲۳ھ میں مدرسہ سبحانیہ الہ آباد کے لیے طلب فرمایا اور ان کی لیاقت پر اعتماد کرتے ہوئے صدر المدرسین کی نیابت کا منصب باوقار سپرد کر دیا، گویا مولانا کی ”خاک“

ایک بار پھر وہیں جا پہنچی جہاں کا خمیر تھا۔ (۵)

مولانا کی درسی کتب و فنون پر گرفت، ان کی علمی جلالت اور طلبہ کے دلوں میں ان کے لیے موجود والہانہ محبت کا اندازہ عرصے تک ان سے اکتساب فیض کرنے والے شاگرد اور بعد کے ایام میں رفیق کار مولانا عبد الحلیم او گانوی کے اس بیان سے لگایا جاسکتا ہے کہ:

”میں اس زمانے میں کانپور میں پڑھتا تھا، جب یہ معلوم ہوا کہ مولانا اللہ آباد تشریف لے آئے ہیں تو میں کانپور سے الہ آباد چلا آیا اور مولانا کے سلسلہ تلمذ میں داخل ہو گیا اور اپنی بقیہ کتابیں مولانا ہی سے تمام کیں اس لئے آج مجھے یہ فخر حاصل ہے کہ میں مولانا کا شاگرد ہوں اگرچہ حقیر اور کم ترین ہوں۔ یوں تو مولانا جامع العلوم تھے مگر جن علوم میں کافی بلکہ کافی سے زیادہ دست گاہ رکھتے تھے، وہ منطق، فلسفہ، بلاغت اور علم ادب تھا۔ کانپور میں کوئی عالم آپ کے پایہ کا نہ تھا اور الہ آباد میں بھی بجز مولانا منیر الدین مرحوم اللہ آبادی کے کوئی مدرس عالم آپ کا ہمسر نظر نہ آیا۔ مولانا کے درس تدریس کا یہ حال تھا کہ بڑی محنت اور کاوش سے پڑھاتے تھے اور کتاب کے مطالب مع مالہ و ماعلیہ اس آسانی سے طلبہ کے دماغ میں اتار دیتے تھے کہ دماغ چمک اٹھتا تھا، مولانا کے طرز تدریس کی بڑی شہرت اور دھوم رہی اور بہت سے تشنہ کامان علم اس چشمہ سے سیراب ہوئے اور اپنی پیاس بجھائی۔“ (۶)

بات مولانا کے تدریسی امتیازات و خصوصیات سے متعلق ہے تو آپ کے بستان علم کے نام و رخوبہ چیزوں، فقیہانہ بصیرت کے حامل اور دنیاۓ تالیف و تصنیف کے شہ بے تاج، معتبر عالم دین مولانا عبدالصمد رحمانی (نائب امیر شریعتیانی: ”مارت شرعیہ“) کے قلم سے حیات پانے والی یادداشتؤں کے تفصیلی تذکرے؛ بلکہ شہادت سے چیدہ چیدہ عبارات نقل کی جاتی ہیں؛ تاکہ اس سے مولانا کی درسی خوبیوں، اس تعلق سے ان کی اختراعی صلاحیتوں اور افہام و تفہیم کی بے کراں ہنرمندی کی ہلکی سی جھلک سامنے آ سکے۔ مولانا اس دور کے تعلیمی نظام میں موجود افراط و تفریط کی صورت ذکر کرنے کے بعد مولانا سجاد کے منفرد طریقہ تدریس کے سلسلے میں رقم طراز ہیں:

”... حضرت استاذ کا طریقہ تعلیم اس افراط و تفریط سے الگ بین بین تھا وہ طلبہ کو کتاب سے اخذ مطلب پر زور دیتے تھے اور اس طرح ان کی قوت مطالعہ میں پختگی ہو جاتی تھی اور کتاب سے خاصی مناسبت پیدا ہو جاتی تھی، استاذ مرحوم فرمایا کرتے تھے کہ پڑھنے والے کے سامنے دو باتیں رہنی ضروری ہیں، ایک تو یہ کہ جس مسئلہ کو تم کتاب میں پڑھ رہے

ہو، پہلے اس کو کتاب سے سمجھو کہ صاحب کتاب اس مسئلہ کے متعلق کیا کہہ رہا ہے اور اس سمجھنے میں جو کچھ سمجھو، اس کی عبارت سے سمجھو اور کسی خیال کو اپنی طرف سے زبردستی اس میں نہ ٹھونسو، اس کے سمجھ لینے کے بعد دوسری چیز یہ ہے کہ یہ سمجھو کہ اصل مسئلہ کی حقیقت ہے کیا؟ اور جب اصل مسئلہ کی حقیقت سمجھ لو تو اس کے بعد یہ بھی دیکھو کہ صاحب کتاب سے اس حقیقت کے سمجھنے میں چوک تو نہیں ہوئی ہے، پس حضرت استاذ پہلے کتاب کی تفہیم فرماتے، پھر نفس مسئلہ کی طرف رہنمائی فرماتے، اس طرح پڑھنے والے میں تحقیق، تلاش، محنت، مطالعہ فکر کا جذبہ پیدا کر دیتے تھے اور پڑھنے والے کے دماغ کی تربیت فرماتے تھے۔ حضرت استاذ طلبہ کو نہ تو بے محابا، بگٹھ۔ ایسا رواں دواں دیکھنا چاہتے تھے کہ بے خبری میں ہر موڑ اس کے لیے خطرناک خندق بن جائے اور اس کے لیے مغاظہ کا باعث ہو اور نہ وہ طلبہ کے لیے یہ پسند فرماتے تھے کہ صرف کتاب کا رٹو ہو کر رہ جائے اور دماغ اس جو ہر لطیف سے خالی رہے، جو علم کا مقصود و مطلوب ہے۔” (۷)

دوران درس مولانا کی چہرہ شناسی کا تذکرہ کرتے ہوئے لکھتے ہیں کہ:

”استاذ رحمۃ اللہ علیہ کے طریقہ تعلیم کی ایک خصوصی خصوصیت یہ بھی تھی کہ وہ اپنے عمیق تعلیمی تجربہ اور تحریر کی بنا پر اول نگاہ میں پڑھنے والے کی صلاحیت، اس کی استعداد، اس کی خامی اور اس کے نقص کو بھانپ لیتے تھے اور سبق کے وقت سب سے پہلے اس کی اس خامی کا ازالہ فرمادیتے تھے، جس کا ہونے والے سبق سے تعلق ہوتا تھا؛ تاکہ فہم سبق کی راہ میں دشواری نہ رہے اور اس کے لیے ایسا لطیف پیرا یہ اختیار فرماتے تھے کہ دوسرے ہم سبق کو اس کا پتہ بھی نہیں چلتا تھا اور اس کے دل کی گرہ کھل جاتی تھی۔“ (۸)

طلبہ کے ساتھ مولانا کی شفقت، محبت، غم گساری، ہمدردی واشک شوئی کا حال مولانا منت اللہ رحمانی (امیر شریعت رابع: ”amarat shariahiye“) کے قلم سے پڑھئے! فرماتے ہیں کہ:

”مولانا کا سلوک طلبہ کے ساتھ اس درجہ بہتر تھا کہ ان دونوں اس کا تصور مشکل ہے، کھانے پینے رہنے سہنے، پہنے، اوڑھنے میں مولانا نے کبھی امتیاز روانہ رکھا، یہ ناممکن تھا کہ مولانا کھائیں اور طالب علم بھوکا رہ جائے، یہاں طلبہ کے علاج کا نظم خود مولانا کیا کرتے تھے۔ حکیم کے بیہاں لے جانا، دوالانا، تیمارداری کرنا، ان میں سے زیادہ کام مولانا خود اپنے ہاتھوں سے انجام دیا کرتے تھے، اس کا نتیجہ یہ تھا کہ طلبہ مولانا پر اپنی جان قربان

کرنے کو تیار رہتے تھے، آج بھی مولانا کے جوش اگر دم موجود ہیں، وہ اس وقت بھی مولانا کی شفقت اور مہربانیوں کو ہمیشہ یاد کرتے ہیں اور انہیں اس کا اعتراض ہے کہ جتنی خدمت مولانا نے ہماری کی ہوگی، اتنی خدمت ہم مولانا کی نہیں کرسکے۔ (۹)

قیام اللہ آباد کے دوران مولانا کے درس کا شہرہ مدرسہ کی چہار دیواری سے نکل کے زبان زد عام ہو چکا تھا، یہی وجہ ہے کہ ایک شیعہ صاحب بعد نماز عصر پابندی کے ساتھ ریاضی پڑھنے آیا کرتے تھے، وہ چونکہ انگریزی داں تھے؛ اس لیے حاصل شدہ خبروں سے بین الاقوامی حالات مولانا کے گوش گزار کرتے رہتے۔ مولانا ہجوم کا را اور کثرت اشغال سے نہ کبھی گھبرائے، نہ کبھی ان کے آگے گھٹنے ٹیکنا گوارہ کیا؛ بلکہ سینہ سپر ہو کر ان کی آنکھوں میں آنکھیں ڈال کر دیوانہ وار مقابله کیا، مدرسہ کے اوقات میں درس دینے کے علاوہ نماز صحیح سے پہلے جہاں دیتے، وہیں نماز سے فراغت کے بعد بھی متصلًا پڑھایا کرتے۔

اللہ آباد کے بعد اپنے ذی فہم استاذ مولانا عبد الکافی رحمۃ اللہ علیہ کے ارشاد کی تعمیل میں مولانا ۱۳۲۹ھ میں گیا چلے گئے، گیا میں مدرسے کی تاریخ، نشاة ثانیہ اور اس کی کارکردگی کا ذکر کرتے ہوئے صوبہ بہار کے مشہور و معروف بزرگ خان بہادر مولانا ابو نعیم محمد مبارک کریم (سابق سپرینٹینٹ آف اسلامک اسٹڈیز بہار واٹریس) کی یادداشتؤں پر مشتمل معلومات کو ترتیب دیتے ہوئے ذکر یافتی صاحب (مدیر الہلال)، رقم کرتے ہیں کہ:

”آپ گیا تشریف لائے اور وہاں جا کر آپ نے مدرسہ انوار العلوم کو دوبارہ جاری کیا، جو قاضی فرزند احمد صاحب رئیس گیا کے صاحب زادہ قاضی انوار احمد مرحوم کے نام سے شمس العلماء مولانا عبد الوہاب فاضل بہاری کا قائم کیا ہوا تھا؛ مگر شمس العلماء مرحوم کے الگ ہو جانے کے باعث بند ہو گیا تھا۔ الختصر جس وقت آپ تشریف لائے، گیا میں کوئی مدرسہ نہیں تھا اور ضرورت محسوس کی جا رہی تھی کہ کوئی عربی درس گاہ جاری کی جائے، چنانچہ آپ نے مدرسہ انوار العلوم کو جاری فرمایا، اس مدرسہ کا فیض دور تک پہنچا اور نہ صرف اس صوبہ میں؛ بلکہ دوسرے صوبوں کے تشنہ گاہ علوم بھی اس کے پیشہ فیضان سے سیراب ہوتے رہے، مدرسہ کے جلسہ کا افتتاح اور سالانہ دستار بندی کے جلسوں میں نامی گرامی علمائے کرام تشریف لایا کرتے تھے، جس سے گیا کی پیلک بھی مستفید ہوا کرتی تھی۔ آپ کی سعی بلیغ سے مدرسہ کو نہ صرف معنوی ترقی؛ بلکہ صوری ترقی بھی ہوئی، مدرسہ کی شاندار

عمارت تعمیر ہوئی، دارالاقامہ بھی تعمیر ہو گیا اور بہتیرے غیر مقامی طلبہ کے نہ صرف قیام؛ بلکہ طعام کا بندوبست بھی باضابطہ ہو گیا۔ (۱۰)

یہ مدرسہ ابتداء ”ظفر منزل“ کے سامنے والی عمارت میں چلتا رہا، پھر ”مسماۃ مریم“ نے زمین جائیداد وغیرہ وقف کیا، اس کے بعد یہ مدرسہ آئندہ کی ترقی کے مراحل اور عروج کے منازل طے کرتا چلا گیا، یہی وہ ادارہ تھا، جہاں سے مولانا کی فکر کا رخ تبدیل ہوا اور ذہن نے پٹا کھایا، پھر دنیا نے دیکھا مسند درس پر بیٹھ کر علم و حکمت کے یواقیت والا لیکھنے کے علاوہ بھی مولی نے مولانا نے بے شمار خوبیاں ودیعت فرمائی تھیں۔

خدارحمت کند ایں عاشقان پاک طینت را



مصادر و مراجع

- (۱) ”حیات سجاد“ صفحہ: ۹ (مرتب: مولانا عبدالصمد رحمانی)
- (۲) ”مولانا سجاد نبیر“ (فت روزہ: نقیب) صفحہ: ۱۱
- (۳) ”محاسن سجاد“ صفحہ: ۱۶ (مرتب: مولانا مسعود عالم ندوی)
- (۴) ”محاسن سجاد“ صفحہ: ۳
- (۵) ”مولانا سجاد نبیر“ (فت روزہ: نقیب) صفحہ: ۱۲
- (۶) ”محاسن سجاد“ صفحہ: ۵
- (۷) ”حیات سجاد“ صفحہ: ۲۹
- (۸) ”حیات سجاد“ صفحہ: ۳۰
- (۹) ”حیات سجاد“ صفحہ: ۱۲
- (۱۰) ”محاسن سجاد“ صفحہ: ۱۳

حضرت مولانا ابوالمحاسن سجادی

تعلیمی و تدریسی خدمات و خصوصیات

مولانا اشتیاق احمد قاسمی
درس دار العلوم دیوبند

حضرت مولانا ابوالمحاسن سجادی کو خدا نے ذوالمن کی طرف سے بہت سی خوبیاں ملی تھیں، ان میں ان کے علمی محاسن سب پر غالب تھے، وہ بڑے مشاق مدرس، حاضر دماغ باحت، قابل رشک معقولی اور قابل فخر فقیہ تھے، ان کی فکر رسا اور رائے صائب تھی ان کا علم کتابی نہیں، آفاقی تھا، ملک بھر میں ان کے طرز تدریس کی دھوم تھی، دور دور تک ان کا کوئی ہمسر نظر نہ آتا تھا، طلبہ ان کے عاشق زار تھے، وہ اسلامی انقلاب کے ساتھ تعلیمی انقلاب کے داعی اور ساعی تھے، دیارِ کفر میں اسلامی شیرازہ بندی کے ذریعے مسلمانوں کو ایک نظام کے تحت دیکھنا چاہتے تھے، ان کی حاضر دماغی ضرب المثل تھی۔ حضرت علامہ سید سلیمان ندوی لکھتے ہیں:

فلسفہ تاریخ کے ماہر کہتے ہیں کہ علم اور عمل کم کیجا ہوتے ہیں؛ لیکن انہی کم یا بیش مثالوں میں مولانا محمد سجادی کی ذات تھی، وہ اپنے وقت کے بڑے مشاق مدرس اور حاضر اعلام عالم تھے، خصوصیت کے ساتھ معقولات اور فقہ پر ان کی نظر بہت وسیع تھی، جزئیات فقہ اور خصوصاً ان کا وہ حصہ جو معاملات سے متعلق ہے، ان کی نظر میں تھا، امارت شرعیہ کے تعلق سے اقتصادی و مالی و سیاسی مسائل پر ان کو عبور کامل تھا، زکوٰۃ، خراج و تقاضا و امامت و ولایت کے مسائل کی پوری تحقیق فرمائی تھی..... جب بھی گفتگو کی گئی ان کا علم تازہ نظر آیا، ان کا علم محض کتابی نہ تھا بلکہ آفاقی بھی تھا..... اللہ تعالیٰ کا سب سے بڑا عطیہ فکر رسا اور رائے صائب تھی، مسائل وحوادث میں ان کی نظر بہت دور پیچھ جاتی تھی، وہ ہر گھنٹی کو نہایت آسانی سے سلیمانیتے تھے۔ (۱)

حضرت مولانا وحید الحق استھانوی سے ان کے مدرسہ اسلامیہ بہار شریف میں فیض حاصل

کیا، پھر وقت کے معروف مرbi و مدرس حضرت مولانا عبدالكافیؒ سے ”مدرسہ سبحانیہ اللہ آباد“ میں علوم فنون حاصل کیے، دیوبند تشریف لائے؛ مگر سوئے اتفاق کہ ایک تینی طالب علم سے لڑائی ہوئی، اس کی وجہ سے جن طلبہ کو دیوبند چھوڑنا پڑا، ان میں موصوف بھی تھے، دیوبند سے واپس ہونے کے باوجود دیوبند کی یاد ہمیشہ تازہ رہی، اپنی مجلسوں میں برابر دیوبند کا تذکرہ فرماتے، بالآخر حضرت شیخ الہندگی تحریک سے جڑ گئے، جمعیۃ علماء ہند اور امارت شرعیہ کے اوپرین یوم تاسیس سے اپنے دم واپسیں تک ساتھ رہے، (۲) غرض یہ کہ مدرسہ سبحانیہ اللہ آباد میں ہی اپنی تعلیم کمکل فرمائی۔

علمی مقام:

حضرت ابوالمحاسن کا زمانہ معقولات کے غلبے کا تھا، حضرت کو بھی معقولات میں کافی عبور تھا؛ اس لیے عام طلبہ معقولی سمجھتے تھے؛ لیکن حقیقت یہ ہے کہ آپ کو منطق و فلسفہ سے زیادہ فقہ میں عبور تھا، تفسیر اور حدیث شریف سے بڑی مناسبت تھی، علم بلاغت اور عروض میں بھی اچھی خاصی مہارت تھی، تھوڑی دیر میں عربی زبان میں قصیدہ منظوم فرمائیتے تھے۔ حضرت مولانا عبدالحکیم اوکانوی لکھتے ہیں:

”یوں تو مولانا جامع العلوم تھے؛ مگر جن علوم میں کافی؛ بلکہ کافی سے زیادہ دست گاہ رکھتے تھے، وہ منطق، فلسفہ، بلاغت اور علم ادب تھا، کانپور میں کوئی عالم آپ کے پایہ کانہ تھا اور الہ آباد میں بھی بجز مولانا منیر الدین مرحوم الہ آبادی کے کوئی مدرس عالم آپ کا ہمسر نظر نہ آیا۔“ (۳) حضرت مولانا ابوالحسن سجاد کے عزیز ترین شاگرد رشید مولانا عبد الصمد رحمائی نے موصوف کی قرآن و سنت، فقہ اسلامی اور معقولات سے مناسبت کو بڑے اچھے انداز میں بیان فرمایا ہے، معقولات سے مناسبت کو بیان کرتے ہوئے رقم طراز ہیں:

”اس دور میں عموماً طلبہ میں معقولات کا ذوق زیادہ تھا اور اس کی جانب دلچسپی میرے خیال میں افراط کی حد سے بھی زیادہ تھی، اسی بناء پر عموماً اس دور میں طلبہ میں مولانا کی ممتاز حیثیت معقولی ہونے کی تھی اور یہ واقعہ ہے کہ مولانا اس فن میں ناقدانہ نظر رکھتے تھے اور ہر مسئلہ میں مولانا کی رائے قول فیصل کا درجہ رکھتی تھی.....۔“

آگے قرآن مجید سے طبعی مناسبت کو ذکر کرتے ہوئے لکھتے ہیں:

”قرآن مجید کا مولانا کو طبعی ذوق تھا وہ مجھ سے اکثر فرمایا کرتے تھے کہ میں جب

قرآن مجید تلاوت کرنے بیٹھتا ہوں تو بہ مشکل گھنٹہ آدھ گھنٹہ میں ایک صفحہ کی تلاوت کر پاتا ہوں، قرآن کی بلاغت، اس کا عمق، پھر اس کے احکام، پھر احکام کی روح اور اس کا مناط، پھر اس کے ماتحت اس کے فروع پھر فروع کے تنوعات، پھر ان میں باہم تفاوت کی بولمنی؛ اس طرح ایک ساتھ سامنے آنے لگتی ہیں کہ میں اس میں کھوجاتا ہوں اور اکثر ایک ہی دو آیت میں وقت ختم ہو جاتا ہے اور تھک کر تلاوت ختم کر دیتا ہوں۔“

احادیث نبویہ سے متعلق مولانا ابوالمحاسن کی مناسبت یوں بیان کرتے ہیں:

”احادیث کے متعلق مولانا کا نظریہ بہت بلند تھا، مولانا فرماتے تھے کہ ہر حدیث قرآن مجید کی کسی نہ کسی آیت کی تفسیر ہے، نیز یہ کہ ہر حدیث مشکلۃِ نبوت کی ہی سوری کی روشنی میں جو ”بَمَا أَرَأَكَ اللَّهُ“ کے ماتحت آپ کو حاصل تھی، اس امر پر زبردست دلیل ہے کہ حضور صلی اللہ علیہ وسلم نے جو تشریح و تبیین آیاتِ قرآن کی فرمائی ہے؛ سب کے لیے آپ نے قرآن کے الفاظ میں اشارات پائے ہیں، جس طرح مجتہدین آیات منصوصہ میں مدارِ حکم کے اشارات پاتے ہیں، پھر اس پر قیاسات کی بنیاد رکھتے ہیں اور فرعی احکامات کا استخراج کرتے ہیں۔

اس لیے مولانا کی رائے تھی کہ ہر حدیث کا تعلق قرآن سے بتانا چاہیے اور ہر نوع کے مسائل کے متعلق سب سے پہلے قرآن کریم سے جو کچھ ثابت ہے، اس کو زیر بحث لانا چاہیے، اس کے بعد احادیث سے جو کچھ سمجھا ہے، اس کو بتانا چاہیے، اس کے بعد طلبہ کو اس طرف رہنمائی کرنی چاہیے کہ مسئلہ کے اس خاص نوع میں مجتہدین کی کیا خدمات ہیں؟ اور کیوں کر ہیں؟ اور ان کا مدار کیا ہے؟۔“

مولانا رحمانی اپنے استاذ محترم کے فقہی درک، گہرائی و گہرائی کو بیان کرتے ہوئے لکھتے ہیں:

”مولانا جس طرح اختلافات احادیث کے باب میں جمع و تطبیق سے کام لیتے تھے اور اختلاف احوال اور مقتضائے ماحول پر اس کو محول فرماتے تھے، یا اختلاف مدارج یعنی اباحت، رخصت، عزیمت کو سبب قرار دیتے تھے، اسی طرح فقہاء کے مختلف اقوال میں جمع و تطبیق سے کام لیتے تھے اور امام صاحب اور صاحبین کے اختلاف کو نیز دوسرے ائمہ: امام شافعی وغیرہم کے اختلاف کو خصوصاً معاملات میں مقتضائے ماحول اور اسی طرح کے دوسرے اسباب پر محول فرماتے تھے اور کہتے تھے کہ مختلف جہات کی بنیا پر جو مختلف احکام ہیں، ان میں واقعیت کے اعتبار

سے کوئی اختلاف ہی نہیں ہے۔“

آگے لکھتے ہیں:

”یہی وہ خصوصیات تھیں جن کی بنابر مولا نا ان مسائل میں جوار تقائی اسباب کی بنابر آئے دن نئی نئی صورتوں میں رونما ہوا کرتے ہیں، بلا تکلف صائب رائے دیتے تھے اور ایسا معلوم ہوتا تھا کہ وہ اس کو پہلے سے سوچ بیٹھے ہیں اور اس کے شواہد اور نظیر پر غور و فکر کے تمام مراحل کو طے فرمائچکے ہیں..... میرے خیال میں مولا نا کی اصلی خصوصیت ”تفقہ فی الدین“ کی خداداد دولت تھی، جس میں وہ فقیر اور یگانہ تھے۔“ (۲)

الله آباد سے رخصت ہوتے وقت محبوبیت کے مظاہر:

اللہ تعالیٰ جب کسی بندے سے محبت فرماتے ہیں تو روئے زمین پر اس کے مظاہر دکھا بھی دیتے ہیں، حضرت مولا نا اپنے عزیزوں، دوستوں اور ہم عصروں میں محبوب تھے، طلبہ کرام بے پناہ محبت کی نظر وہ سے دیکھتے تھے، عام لوگوں میں بھی محبوبیت کی یہی شان نظر آتی تھی۔ حضرت مولا نا محمد یوسف خاں لکھتے ہیں:

”مولانا علیہ الرحمہ جس وقت الله آباد چھوڑ رہے تھے، شہر کے عماقہ دین و رؤس اسٹیشن پر

آکر رورہے تھے۔“ (۵)

اور حضرت مولا نا عبد الصمد رحمانی لکھتے ہیں:

”..... عماقہ دین کی ایک جماعت مولا نا کو رخصت کرنے کے لیے اسٹیشن پر آئی تھی تو

ہر شخص کی زبان پر یہی تھا کہ الله آباد سے ”فقہ“ رخصت ہو رہا ہے۔“ (۶)

مولانا کے تین ادارے:

فراغت کے بعد سب سے پہلے ”مدرسہ سبحانہ الله آباد“ میں درس و تدریس کا آغاز فرمایا، وہاں اپنے محسن و مرتبی استاذ محترم کے زیر سایہ رہنے لگے، (معلوم ہوا ہے کہ اب یہ مدرسہ سرکاری ہو گیا ہے، اس کے ذمہ دار جناب مولا نا ریاض الدین صاحب ہیں) پھر اپنے وطن کی مادر علمی یعنی ”مدرسہ اسلامیہ بہار شریف“ آئے، یہ موصوف کے استاذ اور خسر حضرت مولا نا وحید الحق صاحبؒ کا مدرسہ تھا، اس کو بھی سن بھالہ دیتے رہے، پھر جب مولا نا عبد الصمد کافی صاحبؒ نے اصرار فرمایا تو وہاں سے دوبارہ الله آباد آگئے اور ”ناہب مدرس اول“ کی حیثیت سے پڑھانے لگے، وہاں سے گیات شریف لائے اور ”مدرسہ انوار العلوم“ کی بنیاد رکھی۔ (۷)

تدریس کا آغاز:

جب اپنی مادر علمی میں اس باق شروع کیے تو مدرسہ کی بڑی شہرت ہوئی، بڑی محنت و جانفشاری سے پڑھاتے تھے، مزاج کی نرمی، عفو و درگز را اور طلبہ کے ساتھ ہمدردی نے آپ کی مقبولیت کو دوچند کر دیا، مدرسہ کے تعلیمی قالب میں نئی روح پھونک دی، مدرسہ میں متوسطات کے ساتھ علیا کی کتابیں بھی پڑھائی جانے لگیں، آپ کے شاگرد رشید حضرت مولانا محمد اصغر حسینؒ نائب پرنسپل مدرسہ شمس الہدیؑ پہنچنے رقم طراز ہیں:

”.....مدرسہ اسلامیہ تشریف لے آئے اور درس جاری فرمایا، مزاج کی نرمی، عفو و درگز ر

کی طیعت اور طلبہ کی ہمدردی کے ساتھ جو اپنی طباعی اور انہما کی شان سے شب و روز درس و تدریس کی مہم شروع کی تو تھوڑے ہی عرصہ میں مدرسہ کے تعلیمی قالب میں نئی روح پھونک دی، ایک مدت سے مدرسہ قائم تھا؛ لیکن شرح و قایہ، جلالین شریف، قطبی اور میرقطبی وغیرہ سے اوپر پڑھنے والے طلبہ کبھی نہ رہے، مگر حضرت ابوالحسن کے پڑھتے درس نے ایسی سحر کاری کی کہ اب طلبہ مدرسہ میں جمنے لگے؛ چنان چہ (مدرسہ) میرزا ہد رسالہ اور ترمذی شریف تک پہنچ گیا۔“ (۸)

تدریس کا نرالا انداز:

حضرت ابوالحسن کے طریقہ تعلیم و تدریس کو حضرت مولانا عبدالصمد رحمائیؒ نے بڑے اچھے انداز میں لکھا ہے، اس کا حاصل یہ ہے کہ حضرت طلبہ کرام سے کتاب حل کراتے تھے، ان کی قوتِ مطالعہ کی پختگی کی طرف متوجہ رہتے اور اس حد تک محنت کراتے کہ طلبہ کو کتاب سے اچھی خاصی مناسبت پیدا ہو جاتی، وہ فرماتے تھے:

”پڑھنے والے کے سامنے دو باتیں رہنی ضروری ہیں:

۱ - ایک تو یہ کہ جس مسئلہ کو تم کتاب میں پڑھ رہے ہو، پہلے اس کو کتاب سے سمجھو کہ صاحب کتاب اس مسئلہ کے متعلق کیا کہہ رہا ہے؟ اور اس کے سمجھنے میں جو کچھ سمجھو اس عبارت سے سمجھو اور کسی خیال کو اپنی طرف سے زبردستی اس میں نہ ٹھونسو۔

۲ - دوسری چیز یہ ہے کہ یہ سمجھو کہ اصل مسئلہ کی حقیقت کیا ہے؟ اور جب اصل مسئلہ کی حقیقت سمجھ لو تو اس کے بعد یہ بھی دیکھو کہ صاحب کتاب سے اس حقیقت کے سمجھنے میں چوک تو نہیں ہوئی ہے۔“ (۹)

آگے لکھتے ہیں:

”پس حضرت استاذ (سبق میں) پہلے کتاب کو سمجھاتے، پھر نفسِ مسئلہ کی طرف رہنمائی فرماتے، اس طرح پڑھنے والے میں تحقیق، تلاش، محنت، مطالعہ کی فکر کا جذبہ پیدا کر دیتے اور پڑھنے والے کے دماغ کی تربیت فرماتے تھے۔“ (۱۱)

حضرت مولانا عبدالصمد رحمائی نے اپنے استاذ محترم کے طرزِ تدریس کو بیان کرنے سے پہلے اس وقت کے راجح دو طریقوں کو بیان کر کے، دونوں کے افراط و تفریط کی نشاندہی کی ہے، اس کا حاصل یہ ہے کہ!

(الف) اس زمانے میں ایک انداز تو یہ تھا کہ طالب علم ایک انداز سے سے پورے سبق کی عبارت پڑھ جاتا اور پڑھانے والا مدرس پورے سبق کی تقریر کرتا تھا، مطلب بیان کرتا، اس سے متعلق اعتراض و جواب کو ذکر کرتا، پھر طالب علم ترجمہ کرتا اور سبق ختم ہو جاتا۔

اس طریقے پر نقد فرمایا ہے کہ اس سے طالب علم کو ہر مسئلہ پر رواں دواں تقریر تو آ جاتی تھی؛ مگر کتاب سے مناسبت نہ ہو پاتی تھی، قوتِ مطالعہ میں کمزوری ہوتی، بہت سے طلبہ کتاب سمجھانے پر قادر نہ ہو پاتے تھے، ایسے طلبہ کی روای دوں تقریر کے دوران اگر کوئی اعتراض کر دیتا تو ساری تقریر پانی ہو جاتی تھی۔

(ب) اس زمانے کا دوسرا طریقہ یہ تھا کہ طالب علم ایک دوسرے عبارت پڑھتا اور استاذ صاحب اس کا مطلب بیان کرتے، اعتراض و جواب ذکر کرتے، پھر طالب علم آگے بڑھتا، ایک دوسرے عبارت پڑھتا اور اسی طرح سبق پورا ہو جاتا تھا۔

اس صورت میں طلبہ کو کتاب سے مناسبت ہو جاتی، تفہیم کی صلاحیت بڑھتی اور قوتِ مطالعہ میں اضافہ ہو جاتا تھا؛ مگر طالب علم اپنے دماغ میں کسی مسئلہ سے متعلق کوئی خاص روشنی نہیں رکھتا تھا، نہ یہ قدرت ہوتی کہ کتاب سے الگ ہو کر ایک سالمجھی ہوئی تقریر میں مقصدِ کتاب کو بیان کر دے۔

اس لیے حضرت ابوالمحاسن نے اپنے اندازِ درس کو معنزل کیا اور زمانے کے طرز میں تبدیلی کر کے اپنا امتیاز قائم کیا، جس نے ان کو اپنے معاصرین میں ممتاز کر دیا۔

تدریس کی تیاری اور تفہیم پر محنت:

حضرت ابوالمحاسن کے امتیازات میں ان کی تدریس و تفہیم کو اولیت حاصل ہے، زبان میں لکنت کے باوجود اتنی کامیاب مدرسی تاریخ میں نظر نہیں آتی، بڑی محنت سے تیاری کر کے درس دیتے، سمجھانے کا انداز آسان اختیار کرتے، اور اس طرح کامیابی کے ساتھ طالب علم کے ذہن

و دماغ میں مضمون بٹھاتے کہ ان کے دلوں سے صدائے آفریں بلند ہونے لگتی، موصوف کے طرز تدریس کی بڑی شہرت تھی طلبہ کو مدرسہ کے اوقات کے علاوہ وقت بھی دیتے اگر مدرسہ میں کسی وجہ سے چھٹی ہو جاتی تو اپنے گھر بلا کر اسباق پڑھاتے اور کھانے پینے کا انتظام بھی کرتے تھے، حضرت مولانا عبدالحکیم لکھتے ہیں:

”مولانا کے درس و تدریس کا یہ حال تھا کہ بڑی محنت اور کاؤش سے پڑھاتے تھے اور کتاب کے مطالب مع مالہ و ماعلیہ اس آسانی سے طلبہ کے دماغ میں اُتار دیتے تھے کہ دماغ چمک اٹھتا تھا، مولانا کے طرز تدریس کی بڑی شہرت اور دھوم رہی، بہت سے تشنہ کامان علم اس چشمہ سے سیراب ہوئے اور اپنی پیاس بجھائی۔“ (۱۲)

اور حضرت مولانا محمد اصغر حسین نائب پرنسپل مدرسہ شمس الہدی پٹنہ لکھتے ہیں:

”درس و تدریس میں جن امور کی رعایت سے طلبہ کو پوری تشقی ہو سکتی ہے، مولانا اس میں کسی طرح کی کمی جائز نہ رکھتے تھے، مطالب کتاب کو خوب کھول سامنے رکھنے کی سعی فرماتے، ظاہر ہے کہ اس کے لیے کس قدر گھرے مطالعہ اور توسعی معلومات کی محنت برداشت کرنے کی ضرورت ہے (اس کا اندازہ کیا جا سکتا ہے)۔“

آگے لکھتے ہیں:

”پھر ایک بار کی تقریر سے تشقی نہ ہوتی تو دوبارہ سہ بارہ تقریر کرنے میں چیز بے چیز نہ ہوتے اور اگر اوقات مدرسہ میں آسودگی نہ ہوتی تو خارج وقت دینے میں کوئی دریغ نہ فرماتے، حتیٰ کہ شروع و حواشی دکھلا کر تشقی فرمانے کی زحمت گوارہ کرتے؛ بلکہ کتاب کے مشکل مقامات کو اہل فضل کے سامنے رکھ کر تشقی کرانے میں بھی بے نفسی کا ثبوت دیتے، اگر مدرسہ ہفتہ دو ہفتہ کے لیے بند ہو جاتا تو پندرہ بیس طلبہ کو اپنے مکان لے جاتے اور سب کے ناشتے کھانے کے خود کفیل ہو کر مکان ہی پر درس میں مشغول ہوتے“ (۱۳)

جواب میں برجستگی:

حضرت مولانا کو علمی بحث میں مضمون کا بڑا استحضار رہتا تھا، گفتگو میں سامنے والے کو ازالی جواب دے کر خاموش کر دینا ان کے لیے چنکی کا کھیل تھا، موصوف کے شاگرد رشید جناب مولانا محمد یوسف خاں ایک واقعہ اس طرح لکھتے ہیں:

”ایک آریہ مناظر مولانا رحمہ اللہ سے ملنے آیا اور کہنے لگا کہ مولانا اس میں تو کوئی

مضائق نہیں کہ مسلمان گائے کی قربانی ترک کر دیں اور ہندو مسلمانوں کو بکرا دے کر قربانی کا انتظام کر دیں، مولانا نے فوراً برجستہ فرمایا کہ میاں! ہم لوگوں کو جانور کے بالوں کی تعداد کے مطابق ثواب ملتا ہے، اتنا بال اور جانور میں کہاں؟ وہ لا جواب ہو گیا اور کچھ دیر خاموش ہو کر رخصت کی اجازت چاہی اور چلا گیا،” – (۱۴)

جمعرات کو تقریرو مناظرہ کی تربیت:

حضرت ابوالمحاسن کا زمانہ مناظروں کا تھا، پورے ملک میں عیسائی اسلام کو چینچ کرتے پھرتے تھے؛ اس لیے طلبہ کو کتاب کے علم کے ساتھ ہی مناظرہ بھی سکھایا جاتا تھا، جگہ جگہ اسلام کی حقانیت کی دلیل بیان کرنے کے لیے تقریر کی مشق کی ضرورت تھی، حضرت نانو تویؒ اور ان سے پہلے حضرت مولانا رحمت اللہ کیر انویؒ اور ڈاکٹر وزیر خان کے مناظرے مشہور ہیں؛ غرض یہ کہ حضرت مولانا تقریر کے ساتھ مناظرے کی تربیت بھی دیتے تھے، اس کے لیے جمعرات کا دن مشعین تھا، مولانا محمد یوسف خاں لکھتے ہیں:

”مولانا طلبہ کو بلاناغہ ہر پنج شنبہ کے روز تقریرو مناظرہ کی تعلیم دیا کرتے تھے،“ – (۱۵)

مولانا کی قبولیت عامہ:

زبان میں لکنت کے باوجود حضرت ابوالمحاسن کی مدرسیں کے اسلوب کی مقبولیت عام تھی، دور دور سے طلبہ مولانا کے پاس آتے اور علوم و فنون کی تشنگی دور کرتے، مولانا کے عاشق زار شاگرد رشید جناب مولانا محمد یوسف خان جن کو ناز تھا کہ انھوں نے ساری کتابیں مولانا سے ہی پڑھی ہیں، لکھتے ہیں:

”(الله آباد میں) ایک شیعہ رئیس زادہ مولانا سے ریاضی پڑھنے آتا تھا وہ سارے ہندوستان کی خاک چھان چکا تھا؛ لیکن کہیں اس کی تشنی نہیں ہوئی، آخر میں وہ مولانا کے طرز تعلیم پر فریفہت ہو گیا اور باوجود رئیس زادہ ہونے کے برابر مولانا ہی کی خدمت میں قیام گاہ پر (جا کر) تعلیم حاصل کرتا تھا اور اس کے والدین مولانا کو پچپیں روپے دیا کرتے تھے، مولانا اس سے روپے لے کر طلبہ کی ذات میں کل کا کل خرچ کر دیا کرتے تھے اور اپنے لیے ایک ایک پیسہ بھی نہیں رکھتے تھے،“ – (۱۶)

طلبہ کے امتحانات سے حضرت ابوالمحاسن کی کامیاب تدریس کا اندازہ:

درخت اپنے پھل سے استاذ اپنے شاگرد سے پہچانا جاتا ہے، حضرت ابوالمحاسن کی شب و روز

کی محنت اور مادر علمی کے لیے جانفشاںی نے طلبہ کے اندر حیرت انگیز استعداد پیدا کر دی، سارے طلبہ کو ساری کتابیں نوک زباں رہتی تھیں، اس کا اندازہ سالانہ امتحان میں طلبہ کے شان دار مظاہرے سے کیا جا سکتا ہے، اس مضمون کو مولانا محمد اصغر حسین صاحبؒ نے اس طرح بیان کیا ہے:
”متحن اور طلبہ کے گرد اگر دوسرے حضرات اہل علم امتحان کی کیفیت کا تماشہ کرنے کو بیٹھ جاتے تو اس وقت کی تعلیمی نمائش کا قابل دید منظر ہوتا تھا، مولانا محمد احسن استھانوی..... امتحان کے لیے تشریف لائے اور میرزا ہد رسالہ مع حاشیہ علام یحییٰ بہاری کے امتحان کے سلسلہ میں، میں اور مولانا عبدالرحمن جون پوری پیش کیے گئے تو انہوں نے فرمایا کہ آج ایک عجیب عجیب منظر دیکھنے میں آرہا ہے کہ بہار شریف میں ان کتابوں کے پڑھنے والے طلبہ موجود ہیں، پھر جو انہوں نے اپنی منطقیانہ شان سے امتحان لینے کے دوران سوالات شروع کیے اور ہم دونوں جوابات دینے لگے تو اس دن کے اس منظر کی لذت آج بھی اہل علم بزرگوں کے کام و دہن میں باقی ہے۔“

”مولانا سید شاہ اسماعیل (مدرس فقہہ مدرسہ عالیہ کلکتہ) سے جب ملنے کا اتفاق ہوتا تو اس امتحانی مظاہرہ کا تذکرہ مزہ لے کر فرمایا کرتے تھے۔“

حضرت ابوالمحاسن کی محنت کا نتیجہ تھا کہ جس مدرسہ میں بڑی مشکل سے متوسطات تک کے طلبہ ٹھہرپاتے تھے، وہاں تعلیمی ترقی اتنی ہوئی کہ وہاں سے طلبہ فضیلت کی سند بھی حاصل کرنے لگے۔ (۱۷)

چند پاکمال شاگردان:

حضرت ابوالمحاسن کے شاگردوں کی بہت بڑی فہرست ہے، مگر افسوس اس بات پر ہے کہ اس کی تفصیل سوانح نگاروں نے بیان نہیں کی ہے؛ اگر زندگی میں یادوں کے بعد فوراً منظم طور پر سوانح تحریریں تیار کی جاتیں تو اس کی فہرست بھی ملتی، ہمارے لیے ان میں رہنمائی ہوتی؛ بہر کیف جن شاگردوں کا تذکرہ بعض خاکہ نگاروں نے کیا ہے، وہ درج ذیل ہیں۔

- ١- حضرت مولانا عبد الصمد رحمانی امیر شریعت امارت شرعیہ، پٹنہ
 - ٢- حضرت مولانا عبد الحکیم او گانوی مہتمم مدرسہ انوار العلوم، گیا
 - ٣- حضرت مولانا محمد اصغر حسین نائب پرنسپل مدرسہ شمس الہدی، پٹنہ

- ۳- حضرت مولانا عبدالرحمٰن جون پوری
- ۴- حضرت مولانا محمد شرافت کریم
- ۵- حضرت مولانا محمد یعقوب گیاوی
- ۶- حضرت مولانا فرخند علی سہسراوی
- ۷- حضرت مولانا محمد یوسف خان بن مولانا الہی بخش خاں بہار شریف
- ۸- حضرت مولانا احمد اللہ آبغلوی محقق دائرۃ المعارف حیدر آباد دکن

انقلابی تعلیمی نظریہ:

حضرت ابوالحسن کی علمی گھرائی، گیرائی، سیاسی سوچ بوجہ، ملی اور تصنیفی خدمات سے اکثر اہل علم واقف ہیں؛ مگر بہت کم لوگوں کو ان کے انقلابی تعلیمی نظریہ کی واقفیت ہے، غیر مسلم اکثری ملک میں امارت شرعیہ اور جمیعتہ علماء ہند کے ذریعہ ہندی مسلمانوں کو اسلام اور شعائر اسلام کے بقا و تحفظ کی نعمت نصیب ہوئی ہے، یہ انھیں دور رس زگاہ والے بزرگان کی بے لوث جدوجہد کی وجہ سے ہے؛ غرض یہ ہے کہ حضرت ابوالحسن کے انقلابی افکار میں سے ان کا تعلیمی نظریہ بڑی اہمیت کا حامل تھا، کاش اس کی عملی تنفیذ کا موقع نصیب ہو جاتا تو آج ہندوستان کے مدارس اسلامیہ کی یہ درگست نہ بنتی جو دیکھنے کو مل رہی ہے، اس زمانے میں مدارس کا تعلیمی معیار آج سے کہیں اونچا تھا، پھر بھی حضرت ابوالحسن بے چین تھے، وہ یہ چاہتے تھے:

- ۱- تمام مدارس کے لیے ایک مرکز بنایا جائے۔
- ۲- نصاب کو مزید مضبوط، مفید اور بہتر بنایا جائے۔
- ۳- سارے مدارس کا نصاب ایک رہے۔
- ۴- ہر قابل اعتناء مدرسہ کے ذمہ ایک مخصوص فن کیا جائے، جس کی تکمیل وہاں ہو، ابتداء ہی سے وہاں کے ہر درجہ میں اس کا لاحاظہ رکھا جائے، مثلاً کسی مدرسہ میں تفسیر کا اختصاص ہو تو کسی میں حدیث کا، تو کسی میں فقہ اسلامی کا، وغیرہ۔
- ۵- امتحانات کے لیے تمام مدارس کے لاائق علماء کی ایک مجلس منتخب ہو جو سوالات مرتب کرے اور نتائج شائع کرے۔

اسی خاکے میں رنگ بھرنے کے لیے حضرت ابوالحسن نے الہ آباد چھوڑ اور انوار العلوم گیا کی بنیاد رکھی اور وہیں سے اس تحریک کی ابتدائی؛ مگر وسائل کی کمی کی وجہ سے مشکلات پیش

آئیں اور یہ خواب شرمندہ تعبیر نہ ہو سکا۔

خلاصہ:

حضرت ابوالمحاسن سجادؑ ہندوستان کی انقلابی شخصیات میں سے ہیں، ان کی زندگی میں بہت سی خوبیاں جمع تھیں، سارے علوم شرعیہ میں قابل رشک مہارت رکھتے تھے، ”مدرسہ سبحانیہ ال آباد، مدرسہ اسلامیہ بہار شریف اور مدرسہ انوار العلوم گیا“ کے ذریعے اپنے فیوض پھیلائے، تدریس کا انداز نہ لانا تھا، اس وصف سے اپنے ہم عصروں میں ممتاز تھے، مناظرے میں برجستہ جواب سے مقابل کو خاموش کر دیتے تھے، اسلامی تعلیم کے سلسلے میں نہایت ہی معتدل انقلابی نظریہ رکھتے تھے، موصوف کی ظاہری شکل و صورت کو دیکھ کر کوئی متاثر نہ ہوتا تھا؛ لیکن گفتگو کے بعد مرعوب اور گرویدہ ہو جاتا تھا، زبان میں لکھت کے باوجود تقریبی کرتے ہیں کہ اہل علم سامعین صدائے آفریں بلند کیے بغیر نہ رہتے، موصوف کی بے لوث تعلیمی، تدریسی، تصنیفی اور ملی خدمات تاریخِ ہند کے صفحات پر آبے زر سے لکھنے کے قابل ہیں، اگر موصوف کے انقلابی تعلیمی نظر پڑھیک ٹھیک عمل ہوتا تو آج مدارس اسلامیہ کی زبول حاصل دیکھنے کو نہ ملتی۔



مصادر و مراجع

(۱) محاسن سجاد، ص: ۳۰، الہلال بک ایجننسی۔ (۲) محاسن سجاد، ص: ۲۳۔

(۳) محاسن سجاد، ص: ۵۔

(۴) حضرت استاذ کی یاد: مولانا عبدالصمد رحمانی، ص: ۳۷، ۳۷۔

(۵) محاسن سجاد، ص: ۳۲۔ (۶) حضرت استاذ کی یاد، ص: ۳۷۔

(۷) محاسن سجاد، ص: ۱۲، ۱۳۔ (۸) محاسن سجاد، ص: ۲۰۔

(۹) حضرت استاذ کی یاد، ص: ۳۰۔ (۱۰) حضرت استاذ کی یاد، ص: ۳۰۔

(۱۱) محاسن سجاد، ص: ۵۔ (۱۲) محاسن سجاد، ص: ۲۲۔

(۱۳) محاسن سجاد، ص: ۳۲۔ (۱۴) محاسن سجاد، ص: ۳۱۔

(۱۵) محاسن سجاد، ص: ۳۲۔

(۱۶) تفصیل کے لیے دیکھیے: محاسن سجاد، ص: ۲۱، ۲۰۔

(۱۷) تفصیل کے لیے دیکھیے: محاسن سجاد، ص: ۲۱، ۲۰۔

حضرت مولانا ابوالمحاسن محمد سجادؒ کی

تدریسی خدمات، امتیازات و خصوصیات

مفتی اختر امام عادل قاسمی

مہتمم جامعہ ربانی منور واشریف، سمستی پور (بہار)

حضرت مولانا محمد سجادؒ کی علمی خدمات کا سب سے اہم ترین باب زندگی کا وہ حصہ ہے، جو مدارس میں طلبہ کی تعلیم و تدریس میں گذر اور یہ حصہ آپ کی زندگی میں ریڑھ کی ہڈی کی حیثیت رکھتا ہے، اسی دورانیہ میں آپ کے علم میں پختگی اور مطالعہ میں وسعت پیدا ہوئی، مختلف سوالات و جوابات کے تجربات ہوئے، نئے حالات و مسائل سے آگاہی ہوئی، یہیں سے آپ کو کام کرنے والے افراد کی ٹیم میسر ہوئی، ملک کے علماء و اعيان سے آپ کے روابط قائم ہوئے، عوام میں آپ کی علمی و انتظامی صلاحیتوں کا تعارف ہوا اور عوامی اعتماد کی راہ ہموار ہوئی، لکھنے پڑھنے کے موقع حاصل ہوئے، جن سے آپ کے علمی ذخائر وجود میں آئے، غرض آپ کی علمی، فکری، ملی اور سیاسی شخصیت کی تعمیر میں مدارس میں گزرے ہوئے لمحات کا بڑا حصہ ہے اور کسی بھی عالم دین کے لیے علمی و ملی سیادت کے مقام تک پہنچنے کے لیے اس سے بہتر اور معتبر راستہ کوئی نہیں ہے۔

ایک بڑی غلطی:

لیکن ہوتا یہ ہے کہ جب شخصیت بڑی ہو جاتی ہے اور اس کا حلقة اثر وسیع ہو جاتا ہے تو قافلہ میں شامل ہونے والے نئے شہسوار پرانے خون کو نظر انداز کر دیتے ہیں اور شخصیت جہاں سے بن کر آتی ہے، اسی کو فراموش کر دیا جاتا ہے، حضرت مولانا ابوالمحاسن محمد سجاد علیہ الرحمہ کے ساتھ بھی یہی ہوا، ان کی ساٹھ (۲۰) سالہ مختصری زندگی کا بڑا عرصہ مدارس میں گذرائے، وہ خالص علمی اور درسی آدمی تھے، ان کو پڑھنے پڑھانے میں جولنت ملتی تھی، وہ کہیں میسر نہ تھی، مدرسہ ہی میں انہوں نے پڑھا، یہیں کی چٹائیوں پر ان کی شخصیت تیار ہوئی، یہیں سے پڑھے ہوئے طلبہ نے ہر میدان میں ان کی جائشی کی؛ لیکن ان کی بیس بائیس (۲۲) سالہ ملی و سیاسی زندگی کو جس قدر اہمیت دی گئی اور لکھنے والوں نے جس تفصیل اور تسلسل سے اس پروشنی ڈالی کہ تاریخ کی نگاہ میں یہی زندگی ان کی اصل زندگی سمجھی جانے لگی اور مدارس دینیہ میں گذرے ہوئے

لمحات تاریکی میں چلے گئے، جیسے وہ عہد طفویلت ہوا اور یہ عہد شباب، وہ عہد ظلمت ہوا اور یہ عہد نور اور وہ دور جاہلیت ہوا اور یہ دور شعور، جب کہ حقیقت یہ ہے کہ مولانا کے ہر قسم کے شباب و نور و شعور کی پروش و پرداخت مدارس ہی کے ماحول میں ہوئی، ہر رنگ یہیں پیدا ہوا اور ہر بلندی تک پہوچنے کی گذرگاہ یہی رہے ہیں۔

تدریسی ادوار:

مولانا محمد سجادؒ کی تدریسی زندگی کوتین (۳) ادوار میں تقسیم کیا جاسکتا ہے:

☆ تدریس بے عہد طالب علمی - زمانہ قیام اللہ آباد

(۱۳۱۸ھ مطابق ۱۹۰۰ء تا ۱۳۲۲ھ مطابق ۱۹۰۴ء - چار (۴) سال)

☆ تدریس بے عہد ملازمت تدریس - زمانہ قیام بہار شریف والہ آباد

(۱۳۲۲ھ مطابق ۱۹۰۴ء تا ۱۳۲۹ھ مطابق ۱۹۱۱ء - سات (۷) سال)

☆ تدریس بے عہد اہتمام - زمانہ قیام گیا

(۱۳۲۹ھ مطابق ۱۹۱۱ء تا ۱۳۳۹ھ مطابق ۱۹۲۱ء - دس (۱۰) سال)

علماء میں بہت کم ایسے خوش نصیب لوگ ہوئے ہیں، جن کی زندگی میں یہ تینوں ادوار جمع ہوئے ہوں، حضرت مولانا ابوالحسن محمد سجادؒ نے بہت مختصر زندگی پائی؛ لیکن ان کی زندگی کے دوسرے حصوں کی طرح ان کی تدریس میں بھی کافی تنوعات پائے جاتے ہیں۔

تدریس بے عہد طالب علمی:

(۱۳۱۸ھ مطابق ۱۹۰۰ء تا ۱۳۲۲ھ مطابق ۱۹۰۴ء - چار (۴) سال)

زمانہ طالب علمی مدرسہ سبحانیہ اللہ آباد:

مولانا محمد سجاد صاحبؒ مدارس کے جس دور کی پیداوار ہیں اس دور میں ذہین طلبہ سے نیچے کے طلبہ کی تدریس کا کام لیا جانا ایک عام سی بات تھی، خود مولانا محمد سجاد صاحبؒ بھی ایک عرصہ تک طالب علم اساتذہ (مولانا مبارک کریم صاحبؒ اور مولانا سید عبدالشکور صاحبؒ وغیرہ) سے پڑھ چکے تھے؛ لیکن مولانا محمد سجاد صاحبؒ نے زمانہ طالب علمی ہی میں جس تدریسی مہارت و مقبولیت کا مظاہرہ کیا، وہ عام بات نہیں تھی۔

مولانا محمد سجادؒ کی تدریس کا آغاز اللہ آباد میں مدرسہ سبحانیہ کی عہد طالب علمی سے ہوا، جس کے کچھ احوال آپؒ کی عہد طالب علمی کے بیان میں آچکے ہیں، اس عہد کا آنکھوں دیکھا حال آپؒ کے تلامذہ میں مولانا اصغر حسین صاحب بہاری نے بیان کیا ہے، مولانا کی تدریسی صلاحیت

کا جو ہر اسی زمانے میں سامنے آنے لگا تھا، جس شہر میں حضرت مولانا عبدالکافی اللہ آبادیؒ، حضرت مولانا عبدالحمید جو پوریؒ، حضرت مولانا منیر الدین اللہ آبادیؒ اور استاذ القراء حضرت حافظ قاری عبدالرحمٰن مہاجر کیؒ جیسے اساتذہ فن موجود ہوں، وہاں ایک طالب علم کے اسلوب تدریس اور طریقہ تفہیم کو ایسی قبولیت حاصل ہونا کہ اساتذہ کے بجائے طلبہ اپنی کتابیں اسی طالب علم سے پڑھنے کی تمنا کرنے لگیں، یہ بجائے خود علمی تاریخ میں ایک عظیم واقعہ ہے اور اس کو مولانا سجاد کی کرامات و خصوصیات میں شمار کیا جانا چاہئے، مولانا اصغر حسین صاحبؒ کے الفاظ میں:

”اس کشش سے ظاہر ہے کہ طلب علم ہی کے زمانہ سے آپ کی تعلیم میں مقناطیسی اثر تھا“۔ (محاسن سجاد ص ۷)

مدرسہ سجادیہ اللہ آباد میں مولانا محمد سجادؒ کا داخلہ ۱۳۹۹ھ مطابق ۱۸۹۹ء میں ہوا تھا؛ لیکن ظاہر ہے کہ پہلے ہی سال ان کی اس صلاحیت کا جو ہر سامنے نہیں آیا ہوگا اور نہ تدریس کے موقع میسر آئے ہوں گے، مولانا اصغر حسین صاحبؒ نے ۱۹۰۲ء مطابق ۱۳۲۰ھ کے واقعات لکھے ہیں؛ لیکن اندازہ یہ ہے کہ مولانا سجاد کو یہ موقع ۱۸۹۸ء مطابق ۱۹۰۰ء ہی سے مل گیا ہوگا۔

ممتاز تلامذہ:

اس دور کے تلامذہ میں مولانا فرخند علی سہرا میں بانی و مہتمم مدرسہ خیریہ سہرا مام، (مولانا فرخند علی سہرا میں سیاست میں تاحیات اپنے استاذ محترم حضرت مولانا محمد سجادؒ کے دست و بازو رہے، افکار سجاد کی توسعہ و اشتاعت میں آپ کا بڑا حصہ تھا۔) مولانا حافظ عبدالرحمٰن بادشاہ پوری جوں پوری سائب صدر المدرسین مدرسہ امدادیہ درجہنگہ اور جناب حکیم مولانا محمد یعقوب صاحبؒ ساکن کڑا (گیا) قابل ذکر ہیں۔ (محاسن سجاد ص ۱۸)

تدریس بہ عهد ملازمت تدریس :

(۱۳۲۲ھ مطابق ۱۹۰۲ء تا ۱۳۲۹ھ مطابق ۱۹۱۱ء سات ۷ سال)

مدرسہ سجادیہ اللہ آباد سے سند فراغت اور دستار فضیلت لے کر ۱۳۲۲ھ مطابق ۱۹۰۲ء میں مولانا محمد سجاد صاحب اپنے وطن والپس تشریف لے آئے، اس وقت تک اللہ آباد سے آنے جانے والے طلبہ اور دیگر واردین و صادرین کے ذریعہ آپ کی علمی و تدریسی صلاحیت کی گونج آپ کے اساتذہ کے کانوں تک بھی پہنچ چکی تھی، علاقہ کو ایسے عالم و مدرس کی سخت ضرورت تھی۔

مدرسہ اسلامیہ بھار شریف میں تقرر:

چنانچہ حکیم سید وحید الحق صاحبؒ ناظم مدرسہ اسلامیہ بھار شریف کی خواہش

اور مولانا نامبار کر کریم صاحب مدرس اول مدرسہ اسلامیہ کے ایما پر آپ علاقہ کی سب سے مرکزی درسگاہ ”مدرسہ اسلامیہ بہار شریف“ سے وابستہ ہو گئے۔ (۱) یہاں کے بزرگوں سے آپ کے خصوصی مراسم کے علاوہ یہ مدرسہ آپ کی مادر علمی بھی تھا، اس کے بانی حضرت مولانا سید وحید الدین استھانویؒ (متوفی ۱۳۱۵ھ مطابق ۱۸۹۸ء) آپ کے استاذ خاص اور خسر محترم تھے، انہوں نے بڑی شفقت و محبت کے ساتھ عہد طفیل میں آپ کی تربیت کی تھی، یہ مدرسہ ان کی یادگار تھا؛ اس لیے اس مدرسہ کا آپ پر حق بتاتا تھا کہ آپ اس کی خدمت کریں۔

☆ نیز یہ وطن سے قریب تھا، والد کا سایہ بچپن ہی میں سر سے اٹھ چکا تھا، شادی کے بعد اہل و عیال کی ذمہ داری بھی آگئی تھی، گھر سے قریب رہ کر ان ذمہ داریوں کو حسن و خوبی انجام دیا جاسکتا تھا، انہی وجوہات سے مولانا محمد سجاد نے مدرسہ اسلامیہ میں خدمت کو اپنی اولین ترجیح قرار دیا۔ (۲)

مدرسہ اسلامیہ میں ایک نئے تعلیمی دور کا آغاز:

مولانا محمد سجادؒ کے آتے ہی مدرسہ نے ایک نئی کروٹ لی، بقول مولانا سید منت اللہ رحمائیؒ:

”اس وقت مولانا کی عمر صرف ۳۲ سال کی تھی؛ لیکن آتے ہی مدرسہ کا رنگ بدل گیا، طلبہ کا شوق، مدرسین کی جدوجہد، اور مقامی حضرات کی توجہ اور دلچسپی ہر چیز میں اضافہ ہو گیا۔“ (۳)

اور آپ کے شاگرد رشید حضرت مولانا اصغر حسین صاحب کے الفاظ میں:

”مزاج کی نرمی، عفو و درگذر کی طبیعت، اور طلبہ کی ہمدردی کے ساتھ جو اپنی طبائی اور انہما کی شان سے شب و روز درس و تدریس کی مہم شروع کی تو تھوڑے ہی عرصہ میں مدرسہ کے تعلیمی قابلہ میں نئی روح پھونک دی۔“ (۴)

آپ نے تعلیمی نظام کی اصلاح پر پوری توجہ دی، طلبہ پر اجتماعی اور انفرادی دونوں سطح پر مختین کیں، کتاب کی تفہیم و تدریس کا وہ معیار اختیار کیا جو انہوں نے کانپور اور الہ آباد وغیرہ درسگاہوں میں دیکھا تھا، خود بھی مطالعہ کرتے اور طلبہ کو بھی مطالعہ کی عادت ڈلواتے، ان میں مشکلات کا مقابلہ کرنے کا عزم بیدار فرماتے، طریقہ تفہیم میں ایسی شیرینی اور سحر کاری تھی کہ طلبہ آپ کے دلدادہ ہو جاتے تھے، اس طرح آپ کی توجہات عالیہ سے مدرسہ میں خوبصورت تعلیمی ماحدی پیدا ہو گیا، طلبہ کا شوق فراہم دیکھ کر منتظمین کے حوصلے بلند ہوئے، مدرسہ کے تعلق سے عوامی اعتماد میں بھی اضافہ ہوا، ایک عرصہ دراز سے مدرسہ قائم تھا، کئی نسلیں ختم ہو چکی تھیں؛ لیکن اس کا معیار تعلیم شرح

وقایہ، جلالین اور قطبی و میرقطبی سے آگئے نہیں بڑھ سکا تھا، ملا حسن، رسالہ میرزا ہد اور صحابہ جیسی اعلیٰ کتابوں کی تعلیم کا تو یہاں تصور بھی نہیں کیا جا سکتا تھا، طلبہ ٹھہر تے ہی نہیں تھے، بلکہ اعلیٰ تعلیم کے لیے کانپور اور دہلی کی راہ لیتے تھے۔

مدرسہ اسلامیہ کا عهد عروج :

مولانا محمد سجاد کی تدریسی مساعی اور ان کی شخصیت کی سحر کاری نے طلبہ کا دل جیت لیا اور نہ صرف یہ کہ طلبہ یہاں جمنے لگے؛ بلکہ دوسرے مدارس کو چھوڑ چھوڑ کر یہاں آنے لگے اور دیکھتے ہی دیکھتے مشتبہ درجات تک کی تعلیم ہونے لگی اور طلبہ یہاں سے سند فراغ بھی حاصل کرنے لگے۔ مولانا سید منت اللہ رحمائیؒ کے الفاظ میں:

”یوں تو مدرسہ ایک عرصہ سے قائم تھا؛ مگر نہ کبھی طلبہ کی تعداد زیادہ رہی اور نہ کبھی جلالین، شرح وقایہ اور میرقطبی سے اوپر پڑھنے والے مدرسہ میں آئے؛ لیکن ایک ہی سال میں مولانا کے درس کا ایسا شہر ہوا کہ طلبہ جو ق در جو ق آنے لگے اور دوسرے ہی سال عربی کے نصاب کی آخری کتابیں ہونے لگیں۔“ (۵)

مولانا اصغر حسین صاحب حضرت مولانا ابوالحسن محمد سجاد کے اسی تدریسی عہد شباب کی یادگار ہیں، اپنا وہ دور یاد کرتے ہوئے لکھتے ہیں کہ:

”میں بھی میرزا ہد رسالہ اور ترمذی شریف تک پہنچ گیا،“ (۶)

اسی زمانہ میں ایک بار مولانا محمد حسن استھانوی تلمیز رشید مولانا ہدایت اللہ خان صاحب مدرسہ میں امتحان کے لئے تشریف لائے، جو کسی زمانہ میں یہاں مدرس اول رہ چکے تھے، ان کے پاس جب طلبہ (مولانا اصغر حسین اور مولانا عبد الرحمن جونپوری وغیرہ) رسالہ میرزا ہد مع حاشیہ غلام یحییٰ بہاری لے کر امتحان دینے کے لیے پہنچ تو ان کی آنکھیں بھٹی رہ گئیں، انہوں نے فرمایا کہ: ”آج عجیب منظردیکھ رہا ہوں کہ بہار شریف میں ان کتابوں کے پڑھنے والے طلبہ موجود ہیں،“ (۷)

پھر انہوں نے اپنی منطقیانہ شان سے جو سوالات کئے اور ان طلبہ کی طرف سے ان کے جوابات دیئے گئے، اس نے ان کے تحریر کو انتہا تک پہنچا دیا۔

اسی دور میں مولانا سید شاہ محمد اسمعیل صاحب استاذ فقہہ مدرسہ عالیہ لکھنؤی امتحان کے لیے بلائے گئے تھے، وہ ساری زندگی ان امتحانی مناظر کو فراموش نہ کر سکے، جب اوھر آتے، یا یہاں کا کوئی طالب علم مل جاتا، تو بہت لطف لے کر اس منظر کو بیان فرماتے تھے۔ (۸)

امتحانی مظاہرے:

مولانا محمد سجاد صاحب[ؒ] نے ایک طرف تدریس اور طلبہ کے جمانے پر پوری توجہ دی، دوسری طرف ناظم صاحب اور مدرس اول مولانا مبارک کریم کے مشورہ سے طلبہ کے معیار تعلیم اور بد لے ہوئے ماحول سے عام مسلمانوں کو باخبر کرنے کا منصوبہ بنایا، وہ اس طرح کہ امتحان کے موقع پر شہر کے معززین اور اصحاب علم کو مدرسہ میں مدعو کیا جائے، ان کے لیے ضیافت کا اہتمام ہوا اور امتحانات و مناقشات کا سارا منظر لوگوں کے سامنے پیش کیا جائے اور عوام و خواص اپنی آنکھوں سے مدرسہ کی تعلیمی کارکردگی کا مشاہدہ کریں۔۔۔ چنانچہ اس منصوبہ کے بے شمار فوائد مرتب ہوئے، مدرسہ کی عظمت و اہمیت کا احساس دلوں میں بیدار ہوا، لوگوں کی آمد و رفت سے مدرسہ میں چہل پہل رہنے لگی، اصحاب خیر مدرسہ کے تعاون میں بڑھ چڑھ کر حصہ لینے لگے، مدرسہ کی مالی حیثیت مستحکم ہوئی، اور لوگوں کی ضیافت (صرف چاٹے سکت) پر جو معمولی اخراجات ہوتے تھے، اس سے کہیں زیادہ مالی منافع مدرسہ کو حاصل ہونے لگے، اس کا اثر اساتذہ کی تشوہبیوں پر بھی پڑا، تشوہبوں میں خاطر خواہ اضافے کئے گئے اور خوش دل مزدوروں نے جی جان لگا کر محنت کی اور مدرسہ اپنی تاریخ کے نقطہ ارتقا پر پہنچ گیا، دستار بندی کے جلسے ہوئے اور فضلاء مدرسہ کے سروں پر دستار فضیلت باندھی گئی، درس نظامی کے فارغین کو سند تکمیل عطا کی گئی اور تعلیم میں بہار کے خود کفیل ہونے کی تاریخ ایک بار پھر رقم کی گئی۔(۹)

ایک جلسہ دستار بندی:

اسی طرح کے ایک جلسہ دستار بندی میں دیگر بہت سے اکابر علماء کے علاوہ اللہ آباد کے استاذ العلماء حضرت مولانا منیر الدین اللہ بادی[ؒ] (نااظم مدرسہ احیاء العلوم اللہ آباد و تلمیذ رشید حضرت علامہ مولانا احمد حسن کانپوری[ؒ]) بھی بحیثیت مہماں خصوصی تشریف لائے، اور ان کے خادم کی حیثیت سے مولانا اصغر حسین صاحب (جو ان دنوں مدرسہ احیاء العلوم اللہ آباد میں زیر تعلیم تھے) بھی شریک ہوئے، وہ اپنے تاثرات ان الفاظ میں بیان کرتے ہیں:

”بہار شریف میں مدرسہ قائم ہونے کے متوں بعد یہ پہلا زریں موقعہ تھا، جس میں درس نظامی کے فارغین کو سند تکمیل عطا ہوئی اور بیضاوی شریف میں امتحان لیے جانے کے بعد ان کے سروں پر دستار فضیلت باندھی گئی، اس جلسہ میں عہد دین شہر اور عوام بڑے ذوق و شوق سے شریک ہوئے، یہ حضرت سجاد[ؒ] ہی کی محنت و کاوش و حسن تعلیم کا نتیجہ تھا، ۔۔۔ خصوصاً عربی پڑھنے والے طلبہ بغیر کانپور، دہلی وغیرہ سے فراغت کئے ہوئے علماء معتبر

کی صفائی میں جگہ نہیں پاتے تھے، ایسی صورت میں طلبہ عربی کو فراغت تک پہونچانا، یہ حضرت سجادؑ کرامت تھی۔“ (۱۰)

ممتاز تلامذہ:

حضرت مولانا کے اس دور کے تلامذہ میں جناب مولانا اصغر حسین صاحب (۱۱) اور مولانا عبدالرحمن صاحب جوپوری (۱۲) مولانا حافظ عبدالرحمن صاحب بہاری (۱۳) اور مولانا شرافت کریم صاحب برادرخورد مولانا مبارک کریم صاحب خاص طور پر قابل ذکر ہیں۔ (۱۴)

مدرسہ سبحانیہ اللہ آباد میں بحیثیت نائب صدر مدرس تقرر:

مدرسہ اسلامیہ بہار شریف میں مولانا سجاد صاحب کے قیام کوابھی صرف تین (۳) سال ہوئے تھے کہ مولانا عبدالكافی اللہ آبادی نے اپنے مدرسہ کی شدید ضرورت کے پیش نظر آپ کو والہ آباد طلب فرمایا اور آپ تعییل حکم میں اللہ آباد شریف لے گئے، کیم محرم الحرام ۱۳۲۵ھ مطابق ۱۳ فروری ۱۹۰۷ء کو مدرسہ سبحانیہ میں بحیثیت نائب مدرس اول (نائب صدر المدرسین) آپ کا تقرر عمل میں آیا۔ (۱۵)

مدرسہ سبحانیہ میں آتے ہی براہ راست نائب صدر المدرسین کے عہدہ پر تقرر بجائے خود آپ کی علمی قابلیت اور حضرت مولانا عبدالكافی اللہ آبادی کے نزدیک بے انتہا اعتماد و استناد کی دلیل ہے، مدرسہ سبحانیہ کی اس زمانہ میں جو شان تھی اور الہ آباد کی علمی تاریخ میں اس کا جو مقام رہا ہے، اس کے پیش نظر اسی مدرسہ کے ایک پورودہ طالب علم کا نائب صدر مدرس کے عہدہ پر راست فائز ہونا کوئی معمولی بات نہیں ہے، لیکن مولانا سجاد صاحب کا تدریسی جو ہر چونکہ اللہ آباد کے زمانہ طالب علمی میں سامنے آچکا تھا اور آپ کی تفہیم و تعلیم کا سکھ پڑھنے کے زمانے ہی میں بیٹھ چکا تھا؛ اس لیے کسی مشتبہ سے مشتبہ جماعت کی کتاب آپ کے حوالہ کرنے میں کسی تامل کی بات نہیں تھی؛ لیکن جہاں تک انتظامی صلاحیت کی بات ہے تو مدرسہ اسلامیہ بہار شریف میں جو خوشگوار تبدیلیاں آپ کے دم قدم سے پیدا ہوئی تھیں، مولانا عبدالكافی صاحب یقیناً ان سے بے خبر نہیں تھے اور مولانا کی طلبی کے پیچھے عجب نہیں کہ یہ بھی اس کا بھی دخل رہا ہو۔

بہر حال مولانا سجاد صاحب نے اللہ آباد میں بھی اپنا کام اسی شان کے مطابق شروع کیا، جس کی آپ کے اساتذہ اور مدرسہ کے ذمہ داروں کو توقع تھی، تھوڑے ہی دنوں میں مدرسہ کی شهرت اور نیک نامی میں اضافہ ہوا اور طلبہ کا رجوع عام شروع ہو گیا، اللہ آباد اور اطراف ہی سے

نہیں؛ بلکہ کانپور جیسے علمی مرکز سے بھی طلبہ مدرسہ سبحانیہ اللہ آباد کی طرف رخ کرنے لگے اور یہیں سے سند فضیلت حاصل کرنے لگے۔ حضرت مولانا سید منت اللہ رحمانی علیہ الرحمہ تحریر فرماتے ہیں:

”جب مولانا بہار شریف سے مدرسہ سبحانیہ اللہ آباد تشریف لے گئے تو چند ہی دنوں کے بعد آپ کے درس کا ایسا چرچا ہوا کہ طلبہ کانپور چھوڑ کر اللہ آباد آنے لگے، باوجود یہ کانپور میں اچھے فضلاء موجود تھے۔“ (۱۶)

یہی وہ دور ہے جب مولانا عبدالحکیم او گانوی صاحب کانپور میں زیر تعلیم تھے اور مولانا کی شهرت سن کر اللہ آباد چلے آئے تھے۔ وہ لکھتے ہیں کہ:

”میں اس زمانے میں کانپور میں پڑھتا تھا، جب یہ معلوم ہوا کہ مولانا اللہ آباد تشریف لے آئے ہیں تو میں کانپور سے اللہ آباد چلا آیا اور مولانا کے سلسلہ تلمذ میں داخل ہو گیا اور اپنی بقیہ کتابیں مولانا ہی سے تمام کیں، اس لیے آج مجھے یہ خیر حاصل ہے کہ میں مولانا کا شاگرد ہوں اگرچہ حقیر اور کمترین ہوں۔“ (۱۷)

مولانا عبدالحکیم صاحب نے کانپور سے قبل مولانا سجاد کا ذکر ضرور سنا ہوگا، شاید کہیں ملاقات بھی ہوئی ہو، لیکن آپ سے اخذ واستفادہ کا موقعہ غالباً نہ ملا تھا؛ مگر جب وہ کانپور سے اللہ آباد پہنچے اور مولانا محمد سجاد کی ہمہ گیر صلاحیت اور علم پیکراں کا مشاہدہ کیا تو محسوس ہوا کہ اگر وہ کانپور چھوڑ کر اللہ آباد نہ آتے تو علم کے بڑے باب سے محروم رہ جاتے؛ اس لیے کہ:

”کانپور میں کوئی عالم آپ کے پایہ کا نہ تھا اور اللہ آباد میں بھی بجز مولانا منیر الدین مرحوم اللہ آبادی کے کوئی مدرس عالم آپ کا ہمسر نظر نہ آیا،“ (۱۸)

اللہ آباد سے بھار شریف واپسی :

لیکن اللہ آباد میں ابھی صرف چند ماہ ہوئے تھے کہ مدرسہ اسلامیہ بھار شریف کی طرف سے آپ کی واپسی کا مطالبہ ہونے لگا؛ اس لیے آپ کی سعی جبیل سے مدرسہ کا جو تعلیمی معیار قائم ہوا تھا، وہ اٹھمال کا شکار ہونے لگا تھا، چنانچہ ذمہ داران مدرسہ کے بے حد اصرار پر چار (۴) ماہ کے بعد ہی آپ مدرسہ اسلامیہ بھار شریف واپس تشریف لے آئے اور پھر ڈیڑھ سال یہاں خدمت انجام دی۔ (۱۹)

دوبارہ بھار شریف سے اللہ آباد:

ڈیڑھ سال کے بعد اہل اللہ آباد کے مسلسل اصرار پر ۱۳۲۶ھ مطابق ۱۹۰۸ء میں آپ دوبارہ مدرسہ سبحانیہ اللہ آباد میں اپنی ذمہ داریوں پر واپس تشریف لے آئے اور مسلسل ۱۳۲۹ھ مطابق

مطابق ۱۹۱۱ء تک بھیں خدمت انجام دی، اس دوران آپ نے انہی تعلیمی خطوط کو تسلسل بخشا، جو آپ نے ایک ڈبڑھ سال قبل قائم کئے تھے اور مدرسہ کی نیک نامی اور علمی مرکزیت کو اپنے نقطہ عروج تک پہنچایا۔

الله آباد میں آپ کا قیام تقریباً چار (۲) سال رہا، جو آپ کی تعلیمی و تدریسی زندگی میں شاہکار کا درجہ رکھتا ہے، الله آباد میں آپ نے جملہ علوم و فنون کی کتابوں کا درس دیا، بالخصوص منطق و فلسفہ، بلاغت، علم ادب اور فقہ اسلامی میں آپ کو یہ طولی حاصل تھا۔ (۲۰)

الله آباد میں کتب فقہ کی تدریس کے علاوہ کارافتا بھی آپ کے ذمہ تھا، مدرسہ سبحانیہ میں اسی دور کے طالب علم اور حضرت مولانا محمد سجاد کے شاگرد رشید مولانا عبدالصمد رحمائی کے بیان کے مطابق:

”اکثر دن کے کھانے کے بعد کتب خانہ میں جودا رالٹلبہ کے نیچے کی منزل میں تھا،

تشریف لے آتے اور اہم استفتاء کا جواب تحریر فرماتے تھے۔“ (۲۱)

اسلامی قانون کی تشریح و تفہیم میں آپ کو مکمال حاصل تھا، فقہی مسائل میں الله آباد میں آپ کو ایک مرجع کی حیثیت حاصل ہو گئی تھی؛ اسی لیے جب آپ الله آباد سے دائیٰ طور پر رخصت ہونے لگے تو عمائدین اور رؤسائے شہر کی ایک بڑی جماعت اسٹیشن تک آپ کو رخصت کرنے کے لیے آئی اور ان میں سے ہر ایک کی زبان پر یہی جملہ تھا کہ:

”آج الله آباد سے ”فقہ“ رخصت ہو رہی ہے۔“ (۲۲)

آپ کے طرز تعلیم اور اسلوب درس سے متاثر ہو کر ایک شیعہ رئیس زادہ جناب زاہد حسین خان دریا آبادی (۲۳) بھی آپ کے حلقة تلمذ میں داخل ہو گیا تھا، انگریزی اور علوم عصریہ سے وہ واقف تھا اور بڑی درس گاہوں کا تجربہ کر چکا تھا، مولانا سے ریاضی اور معقولات پڑھتا تھا اور بہت اہتمام اور عقیدت کے ساتھ حاضر ہوتا تھا۔ (۲۴) اس منظر کے عینی شاہد جناب قاری یوسف حسن خان صاحب (جو اس وقت مدرسہ سبحانیہ میں زیر تعلیم تھے) لکھتے ہیں کہ:

”دوران قیام ایک شیعہ رئیس زادہ مولانا سے ریاضی پڑھنے آتا تھا، وہ سارے ہندوستان کی خاک چھان چکا تھا؛ لیکن کہیں اس کی تشقی نہیں ہوئی، آخر میں وہ مولانا کے طریقہ تعلیم پر فریفہتہ ہو گیا اور باوجود رئیس زادہ ہونے کے برابر مولانا ہی کی خدمت میں قیامگاہ پر تعلیم حاصل کرتا تھا اور اس کے والدین مولانا کو چھپیں (۲۵) روپے دیا کرتے تھے، مولانا اس سے روپے لے کر طلبہ کی ذات میں کل کا کل خرچ کر دیا کرتے تھے اور اپنے لیے ایک پیسہ بھی نہیں رکھتے تھے۔“ (۲۵)

الله آباد میں آپ کی وجہ سے بہار کے طلبہ کی بڑی تعداد ہتھی ہی، مولانا عبدالصمد رحمانیؒ کے بقول:
 ”جب وہ کانپور سے اللہ آباد حصول تعلیم کی غرض سے پہنچے تو“ مدرسہ سجانیہ
 کا دارالطلبہ بہار کا ایک گاؤں معلوم ہوتا تھا،۔ (۲۶)

ممتاز تلامذہ:

یہاں جن تلامذہ نے آپ سے فیض پایا ان میں حضرت مولانا عبدالحکیم او گانویؒ،
 (۲۷) حضرت مولانا عبدالصمد رحمانیؒ (۲۸) اور مولانا قاری یوسف حسن خان صاحبؒ خاص طور پر
 قابل ذکر ہیں۔ (۲۹)

تدریس بے عہد اہتمام - زمانہ قیام گیا:

(۱۳۲۹ھ مطابق ۱۹۱۱ء تا ۱۳۳۱ھ مطابق ۱۹۲۳ء- بارہ (۱۲) سال)

الله آباد سے گیاتشریف آوری:

تدریس کا تیسرا دور زمانہ قیام گیا سے متعلق ہے اور مسلسل بارہ (۱۲) سالوں پر محیط ہے اور اس پورے دور میں مدرسہ کے اہتمام و انتظام اور دیگر کئی ملی و قومی ذمہ داریوں کے ساتھ مولانا سجادؒ نے درسی خدمات انجام دی ہیں، یہ بے حد ہما ہمی اور مصروفیت کا دور تھا، اسی دور میں مولانا سجادؒ کی ایک شخصیت سے دوسری شخصیت وجود میں آئی، یہ انقلابات کا دور تھا، ملک میں افراتفری مچی ہوئی تھی اور مولانا سجادؒ کے فکر و خیال میں بھی ارتعاش برپا تھا، ایک پرت سے دوسری پرت نکل رہی تھی؛ لیکن ان حالات میں بھی مولانا محمد سجاد صاحبؒ کے اندر کا مدرس پورے آب و تاب کے ساتھ جلوہ گرتھا اور انہوں نے اپنا درسی اشتغال اور افرادسازی کا عمل برقرار رکھا تھا۔

الله آباد چھوڑنے کے اسباب:

مولانا محمد سجاد صاحب نے اللہ آباد کیوں ترک کیا؟ اور وہ کیا اسباب تھے، جن کی بنیاد پر وہ اللہ آباد چھوڑنے پر مجبور ہوئے؟ ان کے کئی تلامذہ نے اس کا جواب دینے کی کوشش کی ہے:

☆ مولانا قاری حکیم یوسف حسن خان صاحب ان دونوں وہیں مدرسہ سجانیہ اللہ آباد میں زیر تعلیم تھے، انہوں نے اجمال کے ساتھ صرف اتنا لکھا ہے کہ:

”شروع رب ج ۱۳۲۹ھ (مطابق ۱۹۱۱ء) میں مولانا مرحوم کو چند ناگزیر واقعات کی

بنایا اللہ آباد چھوڑنا پڑا“۔ (۳۰)

ممکن ہے کہ بعض خلاف مزاج واقعات سے مولانا کے دل پر چوتھا پہنچی ہوا اور مدرس

کے کردار و معیار کے بارے میں آپ کو کچھ مایوسی ہوئی ہو۔ واللہ عالم بالصواب
 ☆ البتہ مولانا کے دوسرے تلمیز مولانا عبد الصمد رحمانی بھی ان دنوں اللہ آباد میں ہی تھے، انہوں نے تھوڑی تفصیل کے ساتھ اللہ آباد چھوڑنے کے اسباب پر روشنی ڈالی ہے، جس کا خلاصہ دو بتیں ہیں:

(۱) مولانا ہندوستان کے بدلتے پس منظر میں اپنے وسیع تر تعلیمی نظریات کے لئے کسی کھلی تجربہ گاہ کی ضرورت محسوس کرتے تھے، جہاں وہ خود اختیاری کے ساتھ اپنے افکار و نظریات کے تجربات کر سکیں اور روایت کے ساتھ جدت کے عملی نمونے پیش کر سکیں، یہ چیزان کو اللہ آباد میں میسر نہیں تھی۔

(۲) دوسرے سبب مدارس کی زبوں حالی اور علمی و اخلاقی معیار کا روز بروز زوال تھا، بالخصوص بہار کے مدارس سب سے زیادہ گراوٹ کاشکار تھے، مولانا محمد سجاد صاحبؒ نے مسلسل مدارس پر محنت کی تھی اور نسل نو کی تعمیر میں اپنا خون جگر صرف کیا تھا، لیکن افادیت کے غلبہ اور نئے تعلیمی نظام کے نفوذ کی وجہ سے مدارس کو اب نئے امکانات کی تلاش پر بھی توجہ دینے کی ضرورت تھی۔

مولانا عبد الصمد رحمانی صاحبؒ نے یہ بھی لکھا ہے کہ کئی بہاری طلبہ مولانا کو ایک معیاری اور نمونہ کا مدرسہ قائم کرنے مشورہ دیتے تھے اور کہتے تھے کہ جب تک نمونہ عمل کے طور پر آپ کوئی مدرسہ قائم نہیں کریں گے، آپ کے تعلیمی نظریات کی افادیت سامنے نہیں آسکے گی اور نہ مدارس کے نظام میں انقلاب کی روح پھونکی جاسکے گی، قدرتی طور پر مولانا اس قسم تقاضوں سے متاثر ہوئے اور تعلیمی میدان میں عملی اقدامات کا فیصلہ فرمایا۔ (۳۱)

☆ مولانا سید منت اللہ رحمانی صاحبؒ نے لکھا ہے کہ اس انقلاب کے پیچھے ان عالمی اور ملکی احوال و اطلاعات کا داخل تھا، جو حضرت مولانا کے انگریزی داں شاگرد (زادہ حسین خان) کے ذریعہ آپ کو پہنچتی تھیں، وہ انگریزی اخبارات برابر لا کر سناتے تھے، جن میں ممالک اسلامیہ کے بارے میں بے حد تشویشناک خبریں ہوا کرتی تھیں، جن سے مولانا کے دل و دماغ بہت زیادہ متاثر ہوتے تھے، اسی تاثر نے مولانا کے غور و فکر کے موضوع کو بدلا اور بال و پر کے لیے ایک آزاد آب و ہوا کی تلاش ہوئی، جہاں نئی فکر، نئی ترتیب اور نئے اعتماد کے ساتھ تعلیمی و تربیتی سفر کا آغاز کیا جاسکے اور یہی ضرورت ان کو اللہ آباد سے گیا (بہار) لے گئی۔ (۳۲)

فکر و عمل کے ایک جامع مرکز کا منصوبہ :

یعنی صرف روایتی مدرسے کے لئے آپ نے اللہ آباد ترک نہیں کیا؛ بلکہ ایک ایسے مدرسے

کامنضوبہ لے کر آپ وہاں سے اٹھے، جو ہر طرح کی دینی، ملی، قومی اور سیاسی تحریکات کا مرکز بننے کی صلاحیت رکھے، جو ملک و ملت کو ہر صلاحیت کے افراد سے سکے، جو صرف رواتی تعلیم گاہ نہ ہو؛ بلکہ اسلام اور ملت اسلامیہ کے لیے مناسب افراد و شخصیات تیار کرنے کا کارخانہ ہو، مولانا اللہ آباد سے اسی عزم کے ساتھ اٹھے، یہ مخصوص ایک مدرسہ سے دوسرے مدرسہ کی طرف منتقلی نہیں تھی؛ بلکہ تاریخ کے ایک دور سے دوسرے دور کی طرف انتقال اور ماضی سے مستقبل کی طرف کا ایک سفر ارتقا تھا۔

۱۳۲۹ھ مطابق ۱۹۱۱ء کے رجب کا آغاز تھا جب استاذ محترم حضرت مولانا عبدالكافی اللہ آبادیؒ کے مشورہ اور اجازت سے آپ نے اللہ آباد ترک کرنے کا فیصلہ کیا۔ (۳۳)

مگر گیا جانے سے قبل آپ نے پہلے حالات کا جائزہ لینے کے لیے ایک دونفری وفد وہاں روانہ فرمایا، جس میں آپ کے دو تلامذہ مولانا عبد الصمد رحمانیؒ اور مولانا احمد اللہ صاحب آبغلویؒ شامل تھے، ان حضرات نے پورے شہر کا دورہ کیا، ایک ایک محلے میں گئے، خواص اور رو سائے شہر سے ملاقاتیں کیں، مولانا کے منصوبوں سے ان کو آگاہ کیا، ان کی آراء اور ممکنہ تعاون کا جائزہ لیا اور بالآخر ایک مکان کو مناسب سمجھ کر اس پر نشان انتخاب ڈال دیا اور وہیں سے مولانا کو (غالباً ڈاک سے) تحریری رپورٹ ارسال کی، رپورٹ ملنے کے پندرہ بیس (۲۰) دن کے بعد حضرت مولانا سجاد کے قافلے نے جس میں بہار کے پندرہ بیس طلبہ بھی شامل تھے اللہ آباد سے گیا کی طرف کوچ کیا، اللہ آباد اسٹیشن پر آپ کو الوداع کہنے والوں کا بڑا ہجوم تھا، جس میں خاصی تعداد شہر کے رو ساء اور عمائدین کی تھی، سب نے نم آنکھوں کے ساتھ آپ کو رخصت کیا اور آپ اوائل شعبان **۱۳۲۹ھ مطابق اگست ۱۹۱۱ء** میں بذریعہ ٹرین شہر گیا جلوہ افروز ہوئے۔ (۳۴)

گیا کاتاریخی پس منظر:

”گیا“ بہار کا انتہائی قدیم تاریخی اور افسانوی اہمیت کا حامل شہر ہے، اس کا ذکر ہندوؤں کی قدیم مذہبی کتابوں رامائن اور مہابھارت وغیرہ میں بھی ملتا ہے، یہ بہار کے بڑے سیاحتی مقامات میں سے ایک ہے، گیا بہار کا دوسرا بڑا شہر ہے، جس کی آبادی 470، 839 دریائے فالگو کے کنارے پر واقع (یا نزدجانا، جیسا کہ رامائن میں ذکر کیا گیا ہے) جن، هندو اور بودھ تنیوں مذاہب کے لئے ایک مقدس مقام کا درجہ رکھتا ہے، یہ تین جانب میں چھوٹی پہاڑیوں (منگلا- گوری، شریا- شنان، رام- شیہ اور برہمنی) سے گھرا ہوا ہے، اور چوتھی (مشرقی) سمت میں دریائے فالگو ہے، شہر قدرتی مناظر اور خوبصورت عمارت سے آرستہ ہے۔ (۳۵)

ذرا تاریخ میں اور پیچھے کی طرف جائیں تو گیا دنیا بھر میں لوگوں کے لیے جیاہج کی جگہ تھی

اور ہندوستانی بر صغیر کی سرحدوں سے بھی پرے وسیع علاقوں پر مشتمل تھا، اس مدت میں گیا مکڑ علاقے کا حصہ تھا، مایا میکڑ علاقہ سے بہت سے راجاؤں کے عروج وزوال کی داستانیں وابستہ ہیں، چھٹی صدی قبل مسیح سے اٹھار ہو یہ صدی عیسوی تک اس پورے خطے کا ثقافتی تاریخ میں ایک اہم مقام رہا ہے، تہذیبی تاریخ میں ایک اہم جگہ حاصل کرنے کے بعد، بی بسرا کے دور میں گوتم بدھ اور بھن مہما ویر نے اس علاقے کو اپنی رزمگاہ بنایا، نالندہ خاندان کی مختصر حکمرانی کے بعد گیا اور پورے مکढھ کا علاقہ بدھ مت کے اشوک (272 قبل مسیح - 232 قم) کے ساتھ سوریان کی حکومت کے تحت آ گیا۔۔۔ گپت سلطنت کے دوران گیا بہار کا ہید کوارٹر تھا، پھر گیا پا لسلطنت کا حصہ بن گیا، سورخین کا خیال یہ ہے کہ بوہیا کا موجودہ مندر گوپال کے بیٹے دھرم پل کے دور میں تعمیر کیا گیا تھا۔

بار ہو یہ صدی عیسوی میں محمد بختیار خلجی نے حملہ کیا اور یہ مغل سلطنت کا حصہ بن گیا۔ (۳۶)

گیا کا انتخاب:

اس تاریخی پس منظر سے ظاہر ہوتا ہے کہ گیا کو بین الاقوامی شہر کی حیثیت حاصل رہی ہے اور آج بھی یہ شہر اپنی اہمیت برقرار رکھنے کی پوری جدوجہد کر رہا ہے، بہار کا انٹرنیشنل ایر پورٹ بھی اسی شہر میں واقع ہے، ایک سیاحتی شہر کی حیثیت سے اس کی بین الاقوامی حیثیت آج بھی قائم ہے، دنیا کے مختلف ملکوں کے سیاح یہاں آتے ہیں، خاص طور پر برم، جاپان اور چاندا کے لوگوں کی توجہات کا یہ مرکز ہے، یہ شہر آج بھی بہت سی سہولیات سے مالا مال ہے، جو بہار کے دوسرے شہروں میں میسر نہیں ہیں۔۔۔ اور عجب نہیں کہ حضرت مولانا محمد سجاد صاحبؒ نے انہی وجہات سے اپنی تعلیمی، ملی، دینی اور سیاسی سرگرمیوں کے لیے اس بین الاقوامی شہر کا انتخاب کیا ہوا اور وہ گیا میں نالندہ کی تاریخی یونیورسیٹی کے طرز کا کوئی عالمی ادارہ قائم کرنے کے آرزومند ہوں۔ (۳۷)

گیا کے بعض مدرسے:

گیا میں بعض مدرسے اسلامیہ مولانا سجاد کی آمد سے پہلے سے بھی قائم تھے، مثلاً:

مدرسہ (قاسمیہ) اسلامیہ:

☆ حضرت مولانا عبد الغفار خان سرحدیؒ (متوفی ۱۳۳۲ھ مطابق ۱۹۱۶ء) خلیفہ ارشد قطب العالم حضرت حاجی امداد اللہ مہاجر کیؒ نے ۱۳۰۲ھ مطابق ۱۸۸۵ء سے قبل ایک مدرسہ ”مدرسہ اسلامیہ“ کے نام سے قائم کیا تھا، جو آپ کے داماد حضرت مولانا سید خیر الدین گیاویؒ (متوفی ۱۳۶۲ھ مطابق ۱۹۴۸ء) کے عہد اہتمام میں مدرسہ قاسمیہ اسلامیہ کے نام سے

مشہور ہوا۔ (۳۸) یہ مدرسہ مولانا محمد سجاد صاحبؒ کی گیا تشریف آوری کے زمانہ میں جاری تھا؛ لیکن کسی بلند حیثیت کا حامل نہیں تھا۔

مدرسہ انوار العلوم (بناء اول):

☆ اسی طرح ۱۹۰۹ء مطابق ۱۳۲۷ھ میں مولانا محمد سجادؒ کے ہم وطن اور استاذ مشہور منطقی عالم دین شمس العلماء حضرت مولانا عبدالوہاب فاضل بہاریؒ نے بھی قاضی فرزند احمد صاحب رئیس گیا کے تعاون سے قاضی صاحب کے صاحبزادے قاضی انوار احمد مرحوم کے نام پر مدرسہ انوار العلوم، کی بنیاد ڈالی تھی، جس کے سالانہ جلسہ میں مولانا عبدالوہاب صاحب کی دعوت پر علامہ شبیلی نعمانیؒ اور مولانا عبد الحق حقانی دہلویؒ جیسے مشاہیر ہند تشریف لاچکے تھے۔ (۳۹)

لیکن ایک دوسار کے بعد ہی مولانا عبدالوہاب بہاریؒ کے چلے جانے کے بعد وہ مدرسہ بند ہو گیا تھا، ظاہر ہے کہ ایک دوسار کے عرصہ میں مدرسہ کی اپنی عمارت ہونے کا بھی کوئی سوال پیدا نہیں ہوتا، لگتا ہے کہ مدرسہ کسی عارضی عمارت میں رہا ہوگا، جو بند ہونے کے بعد صاحب ملکیت کے پاس واپس چلی گئی۔ (۴۰)

غرض مولانا محمد سجاد صاحبؒ کی گیا تشریف آوری کے وقت یہاں کوئی بھی قابل ذکر مدرسہ موجود نہیں تھا اور غالباً آپ نے اپنی آمد سے قبل جو وفد یہاں بھیجا تھا، اس کا مقصد حالات کا جائزہ لینے کے ساتھ مدارس کی صورت حال اور کسی نئے مدرسہ کی فی الواقع ضرورت کا پتہ لگانا بھی تھا۔ مولانا زکریا فاطمی ندوی صاحبؒ رقمطر از ہیں:

”اختصر جس وقت آپ تشریف لائے، گیا میں کوئی مدرسہ نہیں تھا اور ضرورت محسوس کی جا رہی تھی کہ کوئی عربی درسگاہ جاری کی جائے“۔ (۴۱)

مدرسہ انوار العلوم گیا کا احیا:

حضرت مولانا محمد سجاد صاحبؒ نے نئے نام سے کوئی مدرسہ قائم کرنے کے بجائے مناسب محسوس کیا کہ حضرت مولانا عبدالوہاب صاحب والے مدرسہ ہی کا احیا کیا جائے، مدرسہ تو ختم ہو چکا تھا، نہ اس کی کوئی عمارت تھی اور نہ اس کا بچا ہوا کوئی اثاثہ، البتہ مدرسہ کا نام ابھی تک لوگوں کے ذہنوں سے محفوظ نہ ہوا تھا، اس نام نے ایک زمانہ میں لوگوں کا کافی اعتناد سمیٹا تھا؛ اس لیے اس نام کو دوبارہ زندہ کرنے سے قدیم مخلصین و معاونین بھی خوشی محسوس کریں گے۔

☆ نیز اس نام پر اس سے قبل ملک کے مشاہیر کی تشریف آوری ہو چکی تھی؛ اس لیے یہ نام ان کے ذہنوں کے کسی گوشہ میں بھی ضرور محفوظ ہو گا اور اس سے مدرسہ کی تشهیر و اشاعت میں

مدد ملے گی۔

☆ ایک اہم بات یہ بھی تھی کہ یہ نام ملک کے ایک شمس العلماء کا تجویز کردہ تھا، جو حضرت مولانا محمد سجاد صاحبؒ کے استاذ بھی تھے اور ہم وطن بھی۔

☆ اور غالباً اس نام کو باقی رکھنے کا ایک بڑا سبب یہ بھی ہوا کہ جب حضرت مولانا سجاد صاحبؒ قیام مدرسہ کے ارادہ سے گیاتریف لائے تو یہاں کے مقامی لوگوں میں سے جن خاص لوگوں نے آپ کا پرتپاک استقبال کیا، ان میں قاضی احمد حسین صاحب کی شخصیت سرفہرست تھی، (۲۲) قاضی صاحب کی ایک خالہ جو نیک کاموں میں دل کھول کر خرچ کرتی تھیں اور مخیرہ ہونے کی وجہ سے سرکار عالیہ کہلاتی تھیں، قاضی صاحب کی سفارش پر انہوں نے ایک بڑی رقم مدرسہ کھولنے کے لیے عنایت کی، سرکار عالیہ کو کوئی اولاد زیرینہ نہیں تھی، قاضی فرزند احمد صاحب کے اکلوتے صاحبزادے قاضی انوار احمد صاحب (جن کا ذکر اوپر آیا) ان کے داماد تھے اور عین جوانی میں دو بچوں کو پیش چھوڑ کر انتقال کر چکے تھے، ممکن ہے کہ سرکار عالیہ کی خواہش رہی ہو کہ میرے داماد کا نام زندہ رہے۔

یہ بات خود قاضی احمد حسین صاحبؒ کی سوانح حیات ”حسن حیات“ میں ان کے پھوپھی زاد بھائی شاہ محمد عثمانی صاحبؒ مہاجر کی نے لکھی ہے، (۲۳) اس سے قبل حضرت مولانا عبدالوہاب صاحب بہاریؒ کا تعاون بھی قاضی انوار احمد مرحوم کے والد قاضی فرزند احمد صاحب نے کیا تھا اور اب مولانا محمد سجاد صاحبؒ کو بھی اسی کام کے لیے قاضی انوار احمد کی خوش درامن صاحبہ خطیر تعاون پیش کر رہی تھیں؛ اس لیے قدرتی طور پر وہی قدیم نام ”انوار العلوم“ باقی رکھنا ہر لحاظ سے قرین مصلحت تھا۔

غرض یہ نام برکتوں اور دینی و دنیوی منافع سے خالی نہیں تھا، بس مولانا سجاد صاحب نے اسی نام سے شعبان المعتظم ۱۹۱۱ھ مطابق جولائی ۱۹۰۰ء میں ایک نئے ادارہ کی بنیاد ڈالی، کراچی پر ایک دو منزلہ مکان ”ظفر منزل“ کے سامنے مولانا سجاد صاحب کی آمد سے قبل ہی لے لیا گیا تھا، یہی دارالاقامہ بھی تھا اور یہی درسگاہ بھی۔ آپ نے ایک شاندار افتتاحی اجلاس کے ذریعہ مدرسہ کا آغاز فرمایا، جس میں اپنے استاذ و مرتبی حضرت مولانا عبد الکافی اللہ آبادی علیہ الرحمہ کو بھی مدعوف فرمایا۔ (۲۴)

بے مثال صبر و ایثار:

مولانا نے مدرسہ کی تعمیر و ترقی کے لئے بے پناہ محنت کی، اللہ آباد کی آمدنی سے جو کچھ بچا تھا

سب مدرسہ کے طلبہ پر خرچ کر دیا، اس کے بعد فاقہ تک کی نوبت آگئی؛ مگر نہ مولانا کے پائے استقلال میں فرق آیا اور نہ آپ کی برکت سے طلبہ مایوس ہوئے، مدرسہ کے ابتدائی دور میں بڑے مشکل حالات کا سامنا کرنا پڑا اور سخت تکلیفیں اور صعوبتیں اٹھانی پڑیں، بقول مولانا عبدالحکیم صاحب اوگانوی:

”یہ ایک داستان لرزہ خیز اور حیرت انگیز ہے، جن کو کچھ میں ہی جانتا ہوں؛ کیوں کہ میں مولانا کا رفیق اور ساتھی تھا۔“ (۲۵)

مولانا عبدالصمد رحمانی صاحب بھی یہاں شریک کار رہے ہیں، وہ فرماتے ہیں کہ:

”یہاں پہلو نج کر قیام کے بعد سب سے پہلا اہم مسئلہ طعام کا تھا، جس کا حل یہ کیا گیا کہ جس کے پاس جو کچھ تھا، وہ سب ایک جگہ جمع کر دیا گیا اور اسی سے قوت لا یموت کا یہ انتظام کیا گیا کہ اکثر کھجڑی اور کبھی صرف خشکہ پکالیا جاتا تھا اس کو سرخ مرچ کے بھرتہ کے ساتھ جو آگ پر بھون لی جاتی تھی اور اس میں نمک ملا دیا جاتا تھا مولانا ایک دستر خوان پر بلا تکلف طلبہ کے ساتھ بیٹھ کر کھایتے تھے، اور مولانا کی پیشانی پر کبھی شکن بھی نہیں پڑتی تھی، مجھ کو یاد ہے کہ ایک عید ایسی بھی گذری تھی کہ مولانا مدرسہ کی ضرورت سے کہیں باہر تشریف لے گئے تھے، اس روز کھانے کا کوئی سامان نہ تھا، صرف چند سیر گیہوں تھے، ان ہی کو بھون کر صوم عید کی حرمت سے گلو خلاصی کر کے صبر و شکر کے ساتھ عید کا دو گانہ ادا کیا گیا تھا۔ ان غیر معمولی حالات میں مولانا کو میں نے کبھی نہیں دیکھا کہ وہ اس رنج و محن کے کٹھن ایام میں کبھی مایوس ہوئے ہوں، یا یہ کہ ان کو کبھی خیال ہوا ہو کہ بیٹھنے بھٹھانے کیوں اللہ آباد کی طمานیت کی خوشیں اور خوشگوار زندگی کو چھوڑ کر اس دردسر کو خریدا، مولانا ہمیشہ پر امید رہتے تھے اور طلبہ کو بھی پر امید رکھتے تھے، مشکلات سے نہ گھبرا تے تھے، نہ کام کے ہجوم سے پریشان ہوتے تھے، ان ایام میں وہ تنہا سب کام انجام دیتے تھے، خود ہی مدرسہ کے مہتمم بھی تھے، مدرس بھی تھے، سفیر بھی تھے اور طلبہ کے اتالیق بھی تھے اور ان کے نغمکسار اور مرتبی بھی تھے۔“ (۲۶)

فتوات کا آغاز:

آخر مولانا کی محنت رنگ لائی، آپ کی امیدوں کے شجر ہرے ہونے لگے، خزان کے دن رخصت ہونے لگے، بہار کی ہوا میں چلنے لگیں اور آپ کے صبر و اخلاص کی گرمی نے اس سنگلاخ شہر کا جگر پکھلا کر کھدیا، شہر کے عمائدین متوجہ ہوئے، ہر طرف سے مدرسہ کو تعاون ملنے لگا، مسماۃ

بی بی مریم صاحبہ دختر مرزا دوست محمد دیوان ریاست ٹکاری گیانے زمین، کئی مکانات اور جائیدادیں مدرسہ کے لئے وقف کیں، جس سے مدرسہ میں کافی سہولتیں پیدا ہو گئیں، مولانا طلبہ کے ساتھ کرایہ کے مکان سے منتقل ہو کر موقوفہ مکانات میں چلے آئے۔ (۲۷)

اس کے بعد مولانا نے معقول سرمایہ کا انتظام کر کے اینٹ کا بھٹکے لگوایا اور احاطہ باغ (محلہ معروف گنج) میں تعمیری کام کا آغاز فرمایا۔ تعمیر کے دوران رات میں مولانا طلبہ کے ساتھ خود انٹیں ڈھونڈ کر مقام تعمیر تک پہنچاتے تھے، تاکہ مدرسہ زیادہ زیر بارہ ہو، نیز تعمیری کام جلد مکمل ہو سکے، طلبہ میں بھی بڑا جوش و خروش تھا، ہر طالب علم بڑھ چڑھ کر حصہ لیتا تھا اور اس کو اپنے لیے سعادت تصور کرتا تھا۔ (۲۸)

منتھی درجات تک تعلیم :

تعمیرات کے ساتھ مولانا نے اس مدرسہ کی علمی بنیاد میں بھی مستحکم کیں، ایک ہی چھت کے نیچے ابتدائی درجہ سے لے کر دورہ حدیث تک کی تعلیم ہونے لگی، قریب و بعید کے طالبان علوم نبوت کا رجوع عام ہو گیا، صرف بہار ہی نہیں؛ بلکہ ملک کے دوسرے صوبوں سے بھی تشنگان علم و فن کی قطار لگ گئی اور جس عظیم اسلامی یونیورسیٹی کا آپ نے خواب دیکھا، اس کا نقشہ سامنے آنے لگا، مدرسہ کے بڑے بڑے جلسے ہونے لگے، جس میں ملک کی ممتاز شخصیتوں کی شرکت ہوتی تھی اور فضیلت حاصل کرنے والے طلبہ کو دستار بھی عنایت کی جاتی تھی اور سند بھی۔ (۲۹)

ملی، تعلیمی و قومی تحریکات کا مرکز:

علاوه اس مدرسہ کی بڑی خصوصیت، جس میں برصغیر کے کم مدارس اس کی ہمسری کر سکیں گے، یہ تھی کہ حضرت مولانا محمد سجاد کی اکثر دینی، ملی، قومی اور سیاسی تحریکات کی جائے پیدائش یہی ہے، فکر سجاد کی نشوونما اسی آب و ہوا میں ہوئی اور مولانا سجاد کے افکار و خیالات اور امیدوں اور آرزوں کا اصل دار السلطنت یہی مدرسہ تھا۔ حضرت مولانا سید منт اللہ رحمانی صاحبؒ کے الفاظ میں:

”علماء کی تنظیم، جمیعت علماء کا قیام، تمام مدارس عربی میں ایک اصلاحی نصاب کا اجراء، امارت شرعیہ کی اسکیم وغیرہ یہ سب چیزیں مولانا کے دماغ نے گیا ہی میں پیدا کیں اور اسی زمانہ میں مولانا نے اپنی اسکیموں کو عملی شکل بھی دینا شروع کر دی“۔ (۵۰)

اس مدرسہ کے ممتاز فضلاء میں جنہوں نے یہاں حضرت مولانا ابو الحasan محمد سجادؒ کے پاس دورہ حدیث کی تیکیل کی اور یہیں سے فراغت حاصل کی۔ حضرت مولانا مظہر علی صاحب (مقام شمش پور تھانہ بیلا، ضلع گیابہار) بطور خاص قابل ذکر ہیں، اس خطہ میں ان کو خاصی شهرت حاصل ہوئی۔ (۵۱)

خوبصورت تسلسل :

مدرسہ کی ایک مطبوعہ سند ہمیں دریافت ہوئی ہے، جو مولانا محمد سجاد صاحبؒ کے بعد طبع ہوئی تھی، اس سے اندازہ ہوتا ہے کہ مولانا سجادؒ کے بعد بھی دورہ حدیث کے اس باقی یہاں جاری تھے ورطابہ یہاں سے فارغ ہوتے رہے، مولانا محمد سجاد صاحبؒ کے بعد اس مدرسہ کے مہتمم آپ کے شاگرد رشید مولانا عبدالحکیم صاحب ہوئے، جن کو خود حضرت سجادؒ نے اپنی گوناگوں مصروفیات کی بنابریہ ذمہ داری اپنی حیات میں حوالے کر دی تھی، ان کے دور میں بھی مدرسہ کی ہمہ جہتی ترقیات کا سفر جاری رہا اور یہ اعلیٰ تعلیم کے مرکز کی حیثیت سے اپنی نیک نامی میں اضافہ کرتا رہا، غالباً دورہ حدیث کی یہ سند مولانا عبدالحکیم صاحبؒ کے زمانے میں طبع کرائی گئی تھی۔

زواں کی طرف :

مولانا عبدالحکیم صاحب کا انتقال حضرت سجادؒ کی وفات کے ایک ہی سال کے بعد ہو گیا تھا، مولانا عبدالحکیم صاحب کے وصال کے بعد مدرسہ کی نظم حضرت مولانا سجادؒ کے ایک اور تربیت یافتہ قاضی احمد حسین صاحبؒ کے سپرد ہوئی، قاضی صاحب نے اس مدرسہ کو ترقی دینے کی بھرپور کوششیں کیں، وہ اعلیٰ درجہ کے اساتذہ کی تلاش میں سرگردان رہے اور کئی باصلاحیت اساتذہ کی خدمات انہوں نے حاصل کیں، انہی میں ایک نامور استاذ مولانا مظاہر امام صاحب بھی تھے، جو شیر گھاٹی گیا کے رہنے والے تھے، ایک عرصہ تک بہار شریف میں پڑھا چکے تھے۔ علامہ سید سلیمان ندویؒ بھی ان کی استعداد کی تعریفیں کرتے تھے، وہ مدرسہ اسلامیہ شمس الہدیٰ پٹنہ جیسی عظیم درسگاہ میں پرنسپل بننے کی لیاقت رکھتے تھے؛ لیکن انگریزی میں دستخط نہ کر سکنے کی بنا پر اس دوڑ میں پچھے رہ گئے، ۔۔۔ جمیعتہ علماء اور کانگرلیس کے حامی تھے اور یہی چیز مدرسہ کیلئے فتنہ بن گئی، حضرت مولانا سجاد کے بعد گیا کی ملی سیاست کا نقشہ ہی تبدیل ہو گیا تھا، جو شہر جمیعتہ علماء ہند اور اس کے واسطے سے کانگرلیس کا گھوارہ رہ چکا تھا، جہاں، خلافت، جمیعتہ اور کانگرلیس کے بڑے بڑے اجلاس ہو چکے تھے، مولانا سجاد صاحب کے بعد ملکی حالات کے تغیرات کے نتیجے میں وہاں کی اکثریت کانگرلیس اور جمیعتہ سے بیزار ہونے لگی تھی، مسلم لیگ کے پاکستان جیسے خوشنما نعروں کا جادو سر چڑھ کر بول رہا تھا، شہر کے اکثر مسلمان مسلم لیگ کے حامی ہو گئے تھے، مولانا مظاہر امام صاحب کا جمیعتی اور کانگرلیسی انتساب ان کو قطعی گوارا نہیں ہوا، ناظم مدرسہ قاضی احمد حسین صاحب ان دونوں امارت شرعیہ پھلوواری شریف میں مقیم تھے، ان کی غیر موجودگی میں مقامی لیڈروں نے مدرسہ پر قبضہ کر لیا، آگے کی روپورٹ قاضی صاحب کے

پھوپھی زاد بھائی اور سوانح نگار شاہ محمد عثمانی کی زبانی سنئے:

”قاضی صاحب کوتار دیا گیا، وہ گیا تشریف لائے اور چاہتے تھے کہ مقدمہ کی کارروائی کریں؛ لیکن ان کے چھوٹے بھائی نے مشورہ دیا کہ لڑائی نہ کی جائے، انہوں نے کہا کہ مدرسوں کی کیا اہمیت ہے، ملک میں ہزاروں مدرسے ہیں اور ان کو علماء دین جو جمیعہ علماء سے وابستہ ہیں چلا رہے ہیں، ایک مدرسہ نہ سہی، مولانا سجاد کی یادگار صرف یہی مدرسہ تو نہیں، ان کی یادگار جمیعہ علماء اور امارت شرعیہ بھی تو ہے، ان کو چلا�ا جائے، چنانچہ قاضی صاحب نے لڑنے کا ارادہ ترک کر دیا اور چھلواری شریف والپس تشریف لے گئے۔

اس کے بعد یہ مدرسہ مختلف دوروں سے گزرتا رہا مولانا ابو محمد صاحب مرحوم اور مولانا اصغر حسین نے اس کے لئے بہت بڑی جائیداد بھی حاصل کی، پھر اس کا انتظام ان لوگوں کے قبضہ میں چلا گیا جن کا مزاج عربی مدارس کے چلانے کا نہ تھا، وہ کوئی اسکول البتہ اچھی طرح چلا سکتے تھے، (۵۲)

اس طرح ملت کا یہ قیمتی سرمایہ زوال پذیر ہو گیا اور باوجود بے پناہ جانداد موقوفہ کے اس مدرسہ کا معیار تعلیم گرتا چلا گیا، اب یہ درجات حفظ تک محدود ہو کر رہ گیا ہے۔

آج کل یہ مدرسہ بہار وقف بورڈ کے ماتحت ہے، سرکاری تنخواہ یا ب ملازم میں ہیں، وسیع و عریض عمارتیں ہیں، بڑی جائیداد ہے اور سب کچھ ہے؛ مگر مولانا محمد سجاد جیسا کوہ کن کوئی نہیں ہے۔

گرچہ ہیں تابدار ابھی گیسوئے دجلہ و فرات
قافلہ حجاز میں کوئی حسین ہی نہیں

تدریسی امتیازات و خصوصیات:

بے نظیر استاذ:

حضرت مولانا محمد سجاد صاحب بڑے عالم ہونے کے ساتھ کامیاب مدرس بھی تھے، طالب علمی کے زمانہ ہی سے ان کو اس میدان میں شہرت حاصل ہو گئی تھی، مختلف علوم و فنون پر بے پناہ قدرت کے ساتھ تفہیم کی جو صلاحیت اللہ پاک کی جانب سے ان کو عطا ہوئی تھی، اس کی بنیاد پر طالب علم کے ذہن و دماغ پر چھا جاتے تھے اور طالب علم محسوس کرتا تھا کہ علم اسے گھول کر پلا یا جا رہا ہو، گوکہ مولانا کا زمانہ تدریس بہت زیادہ طویل نہیں رہا، زمانہ طالب علمی کی تدریس کو بھی شامل کر لیا جائے تو کل مدت تدریس بیس اکیس (۲۱) سال ہوتی ہے، اس مختصر سی مدت میں جس طرح آپ کی تدریس کے جو ہر کھلے، اگر کچھ عرصہ اور بھی آپ کو موقعہ

ملا ہوتا تو شاید پورے غیر منقسم ہندوستان میں کوئی آپ کی نظیر نہ ہوتا اور یہ خیال میرا نہیں؛ بلکہ آپ کو بہت قریب سے دیکھنے والے اور پورے ملک کے اداروں اور شخصیات پر گہری نظر رکھنے والے ماہر تعلیم اور مبصر حضرت مولانا سید منت اللہ رحمانی علیہ الرحمہ کا ہے۔ تحریر فرماتے ہیں:

”ہندوستان میں بڑے فضلاء اور کامیاب ترین درس دینے والے گذرے ہیں اور آج بھی کچھ موجود ہیں؛ مگر کم لوگوں کو یہ فخر حاصل ہے کہ اس قدر جلد علمی صفوں میں نمایاں ہوئے ہوں، جس قدر جلد اور جتنی کم سنی میں مولانا کے علم و تبحر کو اہل علم نے تسلیم کر لیا، اگر مولانا نے اپنی زندگی کا رخ دوسرا طرف نہ پھیر دیا ہوتا، اور وہ برابر پڑھنے پڑھانے میں مشغول رہتے، تو بلا خوف تردید کہا جاسکتا ہے کہ وہ ہندوستان کے سب سے زیادہ کامیاب مدرس اور سب سے زیادہ شفیق استاذ ہوتے“۔ (۵۳)

اور یہ رائے تنہا مولانا سید منت اللہ رحمانی کی نہیں؛ بلکہ مولانا کے تمام تلامذہ اس باب میں متفق الرائے ہیں، جس نے ایک سبق بھی مولانا سے پڑھا، وہ ساری زندگی کے لیے آپ کا گرویدہ ہو گیا اور اس سعادت کو اپنے لئے سرمایہ فخر تصور کرنے لگا، آپ کے سب سے بڑے علمی و فکری جانشین مولانا عبد الحکیم صاحب نے پورے یقین کے ساتھ لکھا ہے کہ میں نے اپنی پوری علمی زندگی میں مولانا کے پایہ کا نہ عالم دیکھا اور نہ مدرس دیکھا، مولانا کی شاگردی پر اظہار فخر کرتے ہوئے لکھتے ہیں:

”آج مجھے یہ فخر حاصل ہے کہ میں مولانا کا شاگرد ہوں، اگرچہ حقیر اور کمترین ہوں۔۔۔ مولانا کے درس و تدریس کا یہ حال تھا کہ بڑی محنت اور کاؤش سے پڑھاتے تھے اور کتاب کے مطالب مع مالہ و ماعلیہ اس آسانی سے طلبہ کے دماغ میں اتار دیتے تھے کہ دماغ چک اٹھتا تھا، مولانا کے طرز تدریس کی بڑی شہرت اور دھوم رہی“۔ (۵۴)

مولانا کے متعدد تلامذہ نے مولانا کے درس کی جو کیفیات لکھی ہیں، ان کی روشنی میں آپ کے درس کی درج ذیل خصوصیات نظر آتی ہیں:

درستی خصوصیات:

☆ مکمل مطالعہ و تیاری کے بعد پورے انہاک کے ساتھ آپ کتابوں کو سمجھاتے تھے، نہ اس میں الفاظ کا بخل ہوتا تھا اور نہ وقت کی تنگ دامانی کا گلہ۔

☆ اگر ایک بار کی تقریر سے شفیق نہ ہوتی تو دوبارہ سہ بارہ تقریر کرنے میں چین بجیں نہ ہوتے۔

☆ اگر اوقات مدرسہ میں آسودگی نہ ہوتی تو الگ سے وقت دینے میں دریغ نہ فرماتے۔

☆ حد تو یہ تھی کہ کسی طالب علم کو آپ کے بیان کردہ مطلب پر اعتماد نہ ہوتا تو شروع و حواشی دھلا کر اس کی تشقی فرماتے۔

☆ مشکل مقامات میں کسی طالب علم کو شبہ ہوتا تو اپنے سے بڑے صاحب علم فضل کے سامنے مقام شبہ کی تقریر فرمائے کر طالب علم کو مطمئن کرتے اور اس میں ذرا بھی اپنے لیے عار محسوس نہ کرتے اور نہ طالب علم سے بدگمان ہوتے۔ (۵۵)

طلبه کی ضروریات کا حاظ:

☆ طلبہ کی تمام ضروریات کا خیال رکھتے، پڑھنے لکھنے کے علاوہ ان کے کھانے پینے رہنے سہنے، صحت و بیماری اور گھر بیوی حالات سے بھی واقف رہتے اور اپنی اولاد کی طرح ان کو ہر ممکن سہولیات بہم پہوچانے کی کوشش کرتے تھے۔ مولانا منت اللہ رحمانی صاحب نے لکھا ہے کہ:

”مولانا کا سلوک طلبہ کے ساتھ اس درجہ بہتر تھا کہ ان دونوں اس کا تصور مشکل ہے کھانے پینے، رہنے سہنے، پہنچنے اور ٹھنڈنے میں مولانا نے کبھی امتیاز روانہ رکھا، یہ ناممکن تھا، کہ مولانا کھانے میں اور طالب علم بھوکارہ جائے، یہاں طلبہ کے علاج کا نظم خود مولانا کیا کرتے تھے، حکیم کے یہاں لے جانا، دوالانا، دوا پلانا، تیمارداری کرنا، ان میں سے زیادہ تر کام مولانا خود اپنے ہاتھوں سے انجام دیا کرتے تھیا اس کا نتیجہ یہ تھا کہ طلبہ مولانا پر اپنی جان قربان کرنے کو تیار رہتے تھے، آج بھی مولانا کے جوش آگر موجود ہیں، وہ اس وقت بھی مولانا کی شفقت اور ہم برائیوں کو ہمیشہ یاد کرتے ہیں اور انہیں اس کا اعتراض ہے کہ جتنی خدمت مولانا نے ہماری کی ہوگی اتنی خدمت ہم مولانا کی نہیں کر سکے ہیں۔“ (۵۶)

بغیر احترام و محبت کے علم دل و دماغ میں نہیں اترتا، طلبہ کے ساتھ مولانا کا یہ سلوک محض انسانی خدمت کے نقطہ نظر سے نہیں تھا؛ بلکہ ان کے لئے علم کی منزل کو آسان کرنا بھی مقصود تھا، مولانا اپنے حسن سلوک اور محبت کے ذریعہ طلبہ پر علم کا ایسا نشہ چڑھادیتے تھے کہ حصول علم کے لیے ثریاتک کے لیے وہ آمادہ سفر ہو جاتے تھے، بقول ڈاکٹر محمد اقبال:

عقابی روح جب بیدار ہوتی ہے جوانوں میں

نظر آتی ہے ان کو اپنی منزل آسمانوں میں

تدریسی فنائیت:

☆ مولانا ایک نہ تھکنے والے مدرس تھے، ان کا درس فجر کی نماز سے قبل شروع ہو جاتا تھا، اور سونے کے وقت جاری رہتا تھا، دو پھر اور عصر کے بعد کا وقت بھی ان کا خدمت علم ہی

میں گذرتا تھا، استاذ الکل حضرت مولانا احمد حسن کانپوری کے بعد کسی بھی مدرس کی ایسی تدریسی فناہیت سننے میں نہیں آئی۔

چھٹیوں میں تعلیم:

☆ طلبہ کے اوقات کا خیال رکھنا، اور زیادہ سے ان کو تعلیم میں مشغول رکھنا، مولانا اس کے لئے کبھی خود بھی زیر بار ہوتے تھے؛ لیکن ممکن حد تک اس کو گوارا فرماتے تھے، مثلاً مدرسہ میں لمبی چھٹیاں ہو جاتیں تو آپ کچھ طلبہ کو اپنے گھر لے جاتے اور ان کو گھر پر تعلیم دیتے اور ان کے اخراجات کی کفالت خود برداشت کرتے تھے، مولانا اصغر حسین صاحب بہاریؒ ان خوش نصیب طلبہ میں سے ایک ہیں، جو تعلیمی چھٹیاں کاشانہ سجاد پر گذار چکے ہیں۔ تحریر فرماتے ہیں:

”طلبہ کے اسباق کا اس قدر احساس تھا، کہ شہر کی آب و ہوا کی ردائیت کے باعث مدرسہ ہفتہ دو ہفتہ کے لیے بند ہو جاتا تو پندرہ بیس طلبہ کو پنهسہ اپنے مکان لے جاتے اور سب کے ناشتے کھانے کے خود کفیل ہو کر مکان ہی پر درس میں مشغول ہوتے، مجھ کو بھی ایک مرتبہ ایسا موقعہ ملا ہے، اس وقت مولانا کے یہاں خوب کاشتکاری ہوتی تھی۔“ (۵۷)

طلبہ میں اعتماد کی روح پھونکنا:

☆ وہ طلبہ میں اعتماد کی روح پھونکتے تھے، وہ کتاب کی تفہیم ضرور فرماتے تھے؛ لیکن چاہتے تھے کہ طلبہ کتاب کی عبارت سے بالاتر ہو کر نفس موضوع پر بھی قابو پالیں اور وہ مسئلہ پر براہ راست غور کرنا سیکھ جائیں؛ تاکہ کتابوں کی مروعوبیت سے آزاد ہو کر کسی بھی مسئلہ میں صحت و سقم کا فیصلہ کرنے کی ان میں صلاحیت پیدا ہو جائے، آپ کے شاگرد رشید حضرت مولانا عبد الصمد رحمانیؒ جو خود بڑے اعلیٰ درجہ کے عالم، فقیہ اور مدرس ہوئے ہیں اور جنہوں نے سب سے زیادہ تفصیل کے ساتھ اپنے استاذ کے طریقہ تعلیم پر روشنی ڈالی ہے، تحریر فرماتے ہیں:

”استاذ مرحوم فرمایا کرتے تھے کہ پڑھنے والے کے سامنے دو باتیں رہنی ضروری ہیں، ایک تو یہ کہ جس مسئلہ کو تم کتاب میں پڑھ رہے ہو، پہلے اس کو کتاب سے سمجھو کہ صاحب کتاب اس کے متعلق کیا کہہ رہا ہے اور اس سمجھنے میں جو کچھ سمجھو اس کی عبارت سے سمجھو کسی خیال کو اپنی طرف سے زبردستی اس میں نہ ٹھونسو، اس کے سمجھ لینے کے بعد دوسرا چیز یہ ہے کہ یہ سمجھو کہ اصل مسئلہ کی حقیقت ہے کیا؟ اور جب اصل مسئلہ کی حقیقت سمجھ لوتا اس کے بعد یہ بھی دیکھو کہ صاحب کتاب سے اس حقیقت کے سمجھنے میں چوک تو نہیں ہوئی ہے، پس حضرت استاذ پہلے کتاب کی تفہیم فرماتے، پھر نفس مسئلہ کی طرف رہنمائی

فرماتے، اس طرح پڑھنے والے میں تحقیق، تلاش، محنت، مطالعہ اور فکر کا جذبہ پیدا کر دیتے تھے اور پڑھنے والے کے دماغ کی تربیت فرماتے تھے، حضرت استاذ طلبہ کو نہ تو بے محابا، گبٹ، ایسا رواں دواں دیکھنا چاہتے تھے کہ بے خبری میں ہر موڑ اس کے لیے خطرناک خندق بن جائے اور اس کے لئے مغلطہ کا باعث ہوا ورنہ وہ طلبہ کے لیے یہ پسند فرماتے تھے کہ صرف کتاب کارٹو ہو کر رہ جائے اور دماغ اس جو ہر لطیف سے خالی رہے، جو علم کا مقصد و مطلوب ہے۔ (۵۸)

ظاہر ہے کہ اس کے لیے وسیع علم، گہرے مطالعہ اور طویل تجربہ کی ضرورت ہے اور لازم ہے کہ استاذ کتاب و فن دونوں پر پوری طرح حاوی ہو، حضرت مولانا سجاد کا یہ طریقہ تدریس ان کے بے پناہ علم و مکال اور تدریس کی مجتہدانہ صلاحیت کی علامت ہے، حضرت مولانا سجاد کو ہر علم و فن میں کمال حاصل تھا اور ہر فن کی کتاب وہ اسی شان سے پڑھاتے تھے، آج علم و فن کی درسگاہیں ایسے باکمال مدرسین سے خالی ہیں؛ بلکہ پہلے بھی خال خال ہی ایسے لوگ ہوئے ہیں۔

طلبہ کی نفسیات تک رسائی :

☆ ایک استاذ کی سب سے بڑی کامیابی یہ ہے کہ وہ انسانی نفسیات سے واقف اور طلبہ کا نبض شناس ہو؛ تا کہ جہاں مرض ہو وہیں سے علاج شروع کیا جا سکے اور طالب علم میں کتاب سے محبت اور فن میں بصیرت پیدا ہو، حضرت مولانا سجاد کو اس میں خصوصی امتیاز حاصل تھا، مولانا عبدالرحمانی صاحب ر قمطراز ہیں:

”استاذ رحمۃ اللہ علیہ کے طریقہ تعلیم کی ایک خصوصی خصوصیت یہ بھی تھی کہ وہ اپنے عمیق تعلیمی تجربہ اور تجربہ کی بنابر اول نگاہ میں پڑھنے والے کی صلاحیت، اس کی استعداد، اس کی خامی اور اس کے نقص کو بھانپ لیتے تھے اور سبق کے وقت سب سے پہلے اس کی اس خامی کا ازالہ فرمادیتے تھے، جس کا ہونے والے سبق سے تعلق ہوتا تھا؛ تا کہ فہم سبق کی راہ میں دشواری نہ رہے اور اس کے لیے ایسا لطیف پیرا یا اختیار فرماتے کہ دوسرے ہم سبق کو اس کا پہتہ بھی نہیں چلتا تھا اور اس کے دل کی گرہ کھل جاتی تھی“۔ (۵۹)

طریقہ تفہیم کی انفرادیت:

☆ حضرت مولانا محمد سجاد صاحب ہر میدان کی طرح طریقہ تدریس میں بھی ایک انفرادی شان کے حامل تھے، وہ مروجہ طریقہ ہائے تدریس کی پابندی کے بجائے ایک مستقل طرز تدریس کے بانی تھے، ان کا طرز تدریس افراط و تفریط سے پاک اور عدل کامل کا نمونہ تھا، مولانا

کے طریقہ تعلیم کے سب سے بڑے مبصر مولانا عبدالصمد رحمانی صاحبؒ مولانا کے طرز تفہیم کی انفرادیت پر روشنی ڈالتے ہوئے اپنا ذاتی تجربہ بیان کرتے ہیں:

”میں جس دور میں حضرت استاذ کے حضور میں حاضر ہوا تھا، طریقہ تعلیم میں عجائب قسم کی افراط و تفریط تھی، جو تمام مدارس عربیہ میں الاما شاء اللہ عام تھی“۔ (۶۰)

☆ درس کے وقت اساتذہ کا معمول یا توبیہ تھا کہ پڑھنے والا ایک انداز کردہ مقدار میں عبارت پڑھ جاتا تھا اور پڑھانے والا اس کے متعلق ایک زور دار تقریر میں اس کے مطالب کو پیش کر دیتا تھا اور اسی سلسلہ میں اعتراض و جواب اور اس کی ضروری تشقیحات کو بیان کر دیتا اس کے بعد پڑھنے والا عبارت کا ترجمہ کرتا تھا اور اس طرح پروہ سبق ختم ہو جاتا تھا۔ (۶۱)

☆ یا یہ دستور تھا کہ پڑھنے والا ہونے والے سبق کی ایک دو سطر میں پڑھ کر ترجمہ کرتا تھا اور پڑھانے والا اس کا مطلب بیان کرتا، پھر اس عبارت پر جو ایراد و اعتراض ہوتا اس کو بیان کر کے جواب دیتا، پھر اسی طرح دو چار سطر میں پڑھی جاتیں اور ان کا ترجمہ اور مطلب اور ایراد و اشکال اسی طرح بیان کیا جاتا، یہاں تک کہ اندازہ کردہ مقدار میں عبارت پوری ہو جاتی، اور یہاں پہنچ کر سبق ختم ہو جاتا۔ (۶۲)

پہلی صورت میں عملاً یہ نقض ہوتا تھا کہ طلبہ میں محاکات اور نقل کی استعداد تو تام ہو جاتی تھی اور کتاب کے ہر مسئلہ پروہ ایک رواں دواں تقریر کے عادی تو ہو جاتے تھے؛ مگر کتاب سے خصوصی مناسبت نہیں ہوتی تھی اور نہ قوت مطالعہ قوی ہوتی تھی اور بسا اوقات پڑھنے والا اس تفہیم پر بھی قابو نہیں رکھتا تھا کہ وہ جو کچھ کہہ رہا ہے، عبارت اس کی متحمل ہے، یا نہیں؟ اور اگر متحمل ہے تو اس کے لیے سبق کی کون سی عبارت منشا و مأخذ ہے؟ پھر اس کے علاوہ اگر اس کی محاکاتی تقریر پر نیچ میں اگر کوئی اشکال پیش کر دیا جاتا، تو میں نے دیکھا کہ یہ ساری تقریر اس طرح الجھ کر رہ جاتی تھی کہ اس کو سمجھنا مشکل اور دشوار ہو جاتا تھا کہ اس کی تقریر کے جس ٹکڑے پر یہ ایراد ہو رہا ہے یہ کیوں ہو رہا ہے؟ اور اس کا جواب خود عبارت میں موجود ہے یا نہیں؟

دوسری صورت میں عموماً عملاً یہ تو محسوس ہوتا تھا کہ طلبہ میں کتاب سے کافی مناسبت بھی ہے، قوت مطالعہ بھی ہے، وہ عبارت کا صحیح مفہوم بھی سمجھتا ہے؛ مگر اسی کے ساتھ یہ بڑی کمی دیکھنے میں آتی تھی کہ وہ اپنے دماغ میں کسی مسئلہ کے متعلق کوئی خاص روشنی نہیں رکھتا ہے اور نہ اس پر قدرت رکھتا ہے کہ وہ کتاب سے الگ ہو کر ایک سلسلہ تقریر میں اس چیز کی ترجمانی کرے، جو صاحب کتاب کا مقصد ہے اور جو خود اس کے پڑھنے کا مطلوب و مقصود ہے۔

حضرت استاذ کاظمیہ تعلیم اس افراط و تفریط سے الگ بین بین تھا، وہ طلبہ کو کتاب سے اخذ مطلب پر زور دیتے تھے اور اس طرح ان کی قوت مطالعہ میں پختگی ہو جاتی تھی اور کتاب سے خاصی مناسبت پیدا ہو جاتی تھی۔ (۲۳)



مصادر و مراجع

(۱) مدرسہ اسلامیہ بہار شریف کی بنیاد جامع الکمالات حضرت مولانا سید وحید الحق صاحب استھانویؒ نے رکھی اور تاحیات اس کے ناظم رہے، یہ اپنے علاقہ کامرکزی مدرسہ تھا، دورہ حدیث شریف تک بیہاں تعلیم ہوتی تھی، بڑے بڑے علماء نے بیہاں تعلیم حاصل کی اور اکابر علماء کی خدمات اس ادارہ کو حاصل رہی ہیں، مولانا سجاد صاحب کی بہت سی علمی و تحریکی سرگرمیوں کا یہ مرکز تھا، مولانا سجادؒ نے مدارس کے جس وفاقی ڈھانچہ کی بنیاد رکھی تھی اس کامرکزی آفس بھی یہی مدرسہ تھا، اس کے سالانہ جلسے بڑے یادگار ہوتے تھے، اس کے جلسوں میں حضرت مخدوم شرف الدین بیگ نیریؒ کی نسبت ارضی سے بڑے بڑے اکابر اپنی تشریف آوری کو باعث سعادت تصور کرتے تھے۔

اس مدرسہ کی بنیاد کب پڑی؟ جناب سید محمد شرف صاحب موجودہ متولی بی بی صغیری وقف اسٹیٹ بہار شریف کا بیان ہے کہ مدرسہ اسلامیہ کے وثیقہ وقف پر ۱۸۹۲ء مطابق ۱۴۱۳ھ کی تاریخ درج ہے، اس سے اندازہ لگایا جاتا ہے کہ مدرسہ اسی سال قائم ہوا، لیکن یہ بھی امکان ہے کہ مولانا سید وحید الحق صاحب نے اپنے طور پر مدرسہ پہلے ہی قائم کیا ہوا اور وقف کی یہ جائیداد بعد میں حاصل ہوئی ہو، وثیقہ کی تاریخ زمین کی رجسٹری کی تاریخ ہوتی ہے، قیام مدرسہ کی تاریخ سے اس کا تعلق نہیں ہوتا۔۔۔ بلکہ مجھے تو زیادہ قرین قیاس یہ معلوم ہوتا ہے کہ مدرسہ پہلے ہی قائم ہوا ہوگا، اس لیے کہ بانی مدرسہ مولانا سید وحید الحق صاحب استھانویؒ کا وصال ۱۸۹۸ء مطابق ۱۴۱۵ھ میں ہوا، اس مدرسہ نے حضرت استھانویؒ کی جیں حیات تعلیم و تربیت کے میدان میں جو مشاہی شہرت و نیک نامی حاصل کی، وہ عام حالات میں اس مختصری (پانچ چھ سال کی) مدت میں مستبعد ہے، جبکہ اسی علاقے کے نامور مورخ علامہ سید سلیمان ندویؒ نے جن الفاظ سے مولانا سید وحید الحق استھانویؒ اور مدرسہ اسلامیہ کی انقلابی تعلیمی خدمات کا ذکر کیا ہے کہ:

”تیرھویں صدی کے شروع میں صوبہ بہار میں مولانا وحید الحق صاحب استھانویؒ بہاری کے دم قدم سے علم کو نئی رونق حاصل ہوئی، قصبہ بہار میں انہوں نے مدرسہ اسلامیہ کی بنیاد ڈالی اور بہت سے عزیزوں کی تربیت کی، ان میں سے ایک مولانا سجاد بھی تھے۔ (محاسن سجاد ص ۳۷)

اس سے اندازہ ہوتا ہے کہ شاید مولانا استھانویؒ کی حیات میں اس مدرسہ کا تعلیمی و تدریسی سفر نصف صدی سے بھی متوازن رہا ہے۔ واللہ اعلم بالصواب
مگر افسوس اب یہ مدرسہ رو بے زوال ہے اور معمولی مکتب سے زیادہ اہمیت نہیں رکھتا۔

(۲) محاسن سجاد ص ۱۶

(۳) حیات سجاد ص ۱۱

- (۴) محسن سجاد ص ۱۹
 (۵) حیات سجاد ص ۱۱
 (۶) محسن سجاد ص ۲۰

(۷) بہار شریف کے ایک ممتاز عالم اور بزرگ تھے، حضرت مولانا محمد سجاد صاحبؒ کے وصال سے چند سال قبل ان کی وفات ہوئی۔ (محسن سجاد ص ۲۱ حاشیہ)

- (۸) محسن سجاد ص ۲۱ (خلاصہ) مضمون مولانا اصغر حسین صاحب
- (۹) محسن سجاد ص ۲۰، ۲۱ (الفاظ کے تھوڑے فرق کے ساتھ) مضمون مولانا اصغر حسین صاحب
- (۱۰) محسن سجاد ص ۲۲، ۲۱ مضمون مولانا اصغر حسین صاحب
- (۱۱) (مولانا اصغر حسین صاحب مولانا سجاد صاحب کے بالکل ابتدائی دور کے تلامذہ میں ہیں، آپ نے مولانا سجاد کا عہد طالب علمی بھی دیکھا اور عہد معلمی بھی، عہد اہتمام بھی اور عہد قیادت بھی، آپ کے علمی عہد عروج کے بھی مشاہدہ ہے اور ملی وسیاسی دور میں بھی قدم بقدم اپنے استاذ محترم کے ساتھ ساتھ چلے، آپ کی پیدائش محلہ بنولیہ بہار شریف میں شعبان المظہر ۱۳۰۲ھ مطابق ۱۸۸۵ء کو ہوئی، مكتب اور ابتدائی تعلیم گھر میں حاصل کی، اس کے بعد مولانا رفیع الدین صاحب زمیندار موضع شکرانوال کی خدمت میں حاضر ہو کر صرف ونجوکی تعلیم حاصل کی، پھر مدرسہ اسلامیہ بہار شریف میں داخلہ لیا اور ترمذی شریف اور میرزا ہد تک یہیں تعلیم حاصل کی، درمیان میں (۱۳۲۰ھ مطابق ۱۹۰۲ء میں) قطبی کے سال ارادہ متزلزل ہوا تھا اور وہ حصول تعلیم کے لئے مدرسہ سبحانیہ اللہ آباد پہنچ گئے تھے، جہاں حضرت مولانا سجاد صاحب پہلے سے ہی درجات علمی میں تعلیم حاصل کر رہے تھے اور یہیں انہوں نے پہلی مرتبہ مولانا سجاد کی عظمت کا مشاہدہ کیا، جو پڑھنے کے زمانے ہی میں پڑھانے کی شہرت رکھتے تھے، لیکن بعض اسباب کی بنا پر داخلہ سے قبل ہی ان کو وطن مالوف بہار شریف واپس آنا پڑا، اور مدرسہ اسلامیہ ہی میں داخل ہو کر تعلیمی سلسلہ شروع کر دیا ۱۹۰۲ء میں مولانا سجاد صاحب مدرسہ ہو کر مدرسہ اسلامیہ بہار شریف تشریف لائے تو آپ کے تلمذ کا شرف حاصل ہوا، اور بشمول میرزا ہد و ترمذی شریف کی کتابوں کا درس آپ سے لیا، اس کے بعد قریب ایک سال مدرسہ احیاء العلوم اللہ آباد میں حضرت مولانا نمیر الدین اللہ آبادی کے حلقہ تلمذ میں داخل رہے، شوال المکرّم ۱۳۲۶ھ مطابق اکتوبر ۱۹۰۸ء میں دارالعلوم دیوبند میں داخلہ لیا اور دوسال وہاں رہ کر حضرت شیخ الحنفی مولانا محمود حسن دیوبندیؒ اور دیگر اساتذہ کرام کے زیر سایہ علوم عالیہ اور حدیث میں کمال و اخصاص پیدا کیا، ۱۳۲۸ھ مطابق ۱۹۱۰ء میں دیوبند سے فراغت کے بعد غالباً استاذ محترم کے حکم پر مدرسہ اسلامیہ بہار شریف میں مدرس ہوئے، اور عرصہ دراز تک وہاں علمی و ملی خدمات انجام دیں اور اعلیٰ کتابوں کا درس دیا اور اس دوران حضرت مولانا محمد سجادؒ کی خاص عنایات حاصل رہیں، حضرت مولانا سجاد کی تحریکات کا دور شروع ہوا تو حکم کے مطابق استاذ محترم کے قدم بقدم ساتھ ساتھ چلتے رہے، ۱۳۳۸ھ مطابق ۱۹۱۹ء میں حضرت مولانا کی اجازت سے مدرسہ اسلامیہ شمس الہدیٰ پٹنہ کی ملازمت اختیار کر لی، کچھ دنوں کے بعد اس کے وائس پرنسپل کے عہدہ پرفائز ہوئے ۱۹۲۵ء میں حضرت مولانا محمد سجاد صاحب کی توجہ سے انجمن محمدیہ پٹنہ سیٹی کے صدر مقرر ہوئے، اپریل ۱۹۲۱ء سے ۱۵ اگسٹ ۱۹۲۸ء مدرسہ اسلامیہ شمس الہدیٰ کے پرنسپل رہے، بڑے

عالم دین، صاحب قلم اور اپنے استاذ کے افکار کے سچے جانشین تھے، بقول آپ کے شاگرد رشید مولانا ابوسلمہ شفیع بہاری ثم کلکتوی (متوفی ۱۹۸۵ء) مولانا اصغر حسین صاحب نے ترمذی شریف کو حنفی نقطہ نظر سے حل کرنے کے لیے سوال و جواب کے طرز پر دو جلدوں میں عربی زبان میں "نزل الشوی" کے نام سے لکھی، جس کی پہلی جلد مطبوعہ ہے، کہتے ہیں کہ اس کا ایک نسخہ مدرسہ قومیہ محلہ شیخانہ بہار شریف کے کتب خانہ میں موجود تھا۔ (محاسن سجادص ۱۷۴ مولانا اصغر حسین کے مضمون سے ماخوذ، بعض چیزیں تذکرہ مولانا ابوسلمہ شفیع بہاریؒ ص ۲۸ مرتبہ مولانا رشید احمد فریدی شائع کردہ ادارہ ترجمہ و تالیف، سرسید احمد روڈ کلکتہ ۲۰۰۹ء سے بھی لی گئی ہیں۔)

۱۴) خدارحمت کند ایں عاشقان پاک طینت را

(۱۲) مولانا مسعود عالم ندوی نے ان کے بارے میں لکھا ہے کہ "قدیم طرز کے معقولی علماء میں خاص امتیازی حیثیت کے مالک ہیں۔ (محاسن سجادص ۲۰ حاشیہ) مدرسہ اسلامیہ مشہد الہدی پٹشنہ میں مدرس تھے۔

(۱۳) آپ مولانا اصغر حسین صاحب کے ساتھ دارالعلوم دیوبند سے فارغ ہوئے اور مدرسہ امدادیہ در بھنگہ میں صدر مدرس ہوئے۔ (محاسن سجادص ۱۲، مضمون مولانا زکریا فاطمی ندوی صاحب)

(۱۴) محاسن سجادص ۱۲، مضمون مولانا زکریا فاطمی ندوی صاحب

(۱۵) محاسن سجادص ۵ مضمون مولانا حافظ عبد الحکیم او گانویؒ و ص ۱۳ مضمون مولانا محمد زکریا فاطمی ندویؒ ☆ حیات سجادص ۰ مضمون مولانا سید منت اللہ رحمانی

(۱۶) اس زمانہ میں کانپور کے بڑے مدارس میں دارالعلوم کانپور، مدرسہ فیض عام اور مدرسہ جامع العلوم بہت مشہور تھے؛ لیکن ان اداروں کی ممتاز اور بڑی شخصیتیں رخصت ہو چکی تھیں، شہر کے سب سے ممتاز عالم و مدرس استاذ الکل حضرت مولانا احمد حسن کانپوریؒ ۱۹۰۲ء مطابق ۱۳۲۲ھ میں انتقال کر چکے تھے، جو مدرسہ فیض عام اور دارالعلوم کانپور کے روح رواں تھے، اسی طرح مدرسہ جامع العلوم کی سب سے بیش شخصیت حضرت مولانا محمد اشرف علی تھانویؒ ۱۸۹۶ء ہی میں اس شہر کو خیر باد کہہ کر وطن شغل ہو چکے تھے؛ اس لیے قدرتی طور پر کانپور کے بازار علم کی رونق ماند پڑنے لگی تھی اور طلبہ اپنے لحاظ سے تعلیم کے نئے میدانوں کی تلاش میں سرگردیاں ہو گئے تھے۔

(۱۷) حیات سجادص ۱۱

(۱۸) محاسن سجادص ۵ مضمون مولانا حافظ عبد الحکیم او گانویؒ

(۱۹) محاسن سجادص ۵ مضمون مولانا حافظ عبد الحکیم او گانویؒ

(۲۰) محاسن سجادص ۵ مضمون مولانا حافظ عبد الحکیم او گانویؒ

(۲۱) حیات سجادص ۳۰ مرتبہ مولانا عبد الصدر رحمانی

(۲۲) حیات سجادص ۵ مضمون مولانا عبد الصدر رحمانی☆☆ محاسن سجادص ۳۲ مضمون مولانا حافظ قاری حکیم یوسف حسن خان صاحب بہار شریف

(۲۳) دریا آبادالله آباد کا ایک محلہ ہے۔ (حیات سجادص ۱۲)

(۲۴) حیات سجادص ۳۰ مضمون مولانا عبد الصدر رحمانی و ص ۱۲ مضمون مولانا سید منت اللہ رحمانی

(۲۵) محاسن سجادص ۳۲ مضمون مولانا حافظ قاری حکیم یوسف حسن خان صاحب بہار شریف

(۲۶) حیات سجاد ص ۲۷

(۲۷) حضرت مولانا عبدالحکیم او گانوی[ؒ] حضرت مولانا سجاد کے ابتدائی دور کے تلامذہ اور رفقائے کار میں بہت زیادہ ممتاز، مقرب اور رازدار تھے، اپنے استاذ محترم کے ہر علمی، ملی اور سیاسی کام میں پوری طرح شریک رہے، کاپور پڑھنے کے لئے حاضر ہوئے، پھر مولانا سجاد کے درس کی شہرت سے متاثر ہو کر اللہ آباد چلے آئے اور تمام کتابیں مولانا کے پاس پڑھیں، ۱۳۲۹ھ مطابق ۱۹۱۱ء میں مدرسہ سبحانیہ سے فراغت کے بعد مدرسہ انوار العلوم گیا کی تائیں میں اپنے استاذ کے حکم سے شریک رہے اور اس کے لیے بے پناہ قربانیاں دیں اور ہر تکلیف و راحت میں استاذ محترم کے دامن سے وابستہ رہے، حضرت مولانا سجاد صاحب اکثر ملی، تینی اور سیاسی امور میں جہاں وہ خود شریک نہیں ہو سکتے تھے، مولانا عبدالحکیم صاحب ہی کو اپنے نمائندہ کی حیثیت سے بھیجتے تھے، کئی اہم میٹنگوں اور کانفرنسوں میں آپ نے اپنے استاذ محترم کی شاندار نمائندگی کی، خلافت، جمعیۃ، امارت اور سیاسی پارٹی ہر تحریک کے بنیادی مشوروں اور کارکنوں میں تھے، یوم انقرہ کے سلسلہ میں گیا کے ایک چھوٹے سے محلہ سے ڈیڑھ سور و پیہ (۱۵۰) چندہ جمع کر کے انہوں نے دفتر میں داخل کیا، امارت شرعیہ کے قیام کے بعد جب مولانا سجاد کی مصروفیات بہت زیادہ بڑھ گئیں تو مولانا سجاد نے مدرسہ انوار العلوم گیا آپ ہی کے حوالہ کیا اور آپ اس مدرسہ کے مہتمم مقرر ہوئے، اس مدرسہ کی تعمیر و ترقی میں مولانا سجاد صاحب کے بعد سب سے زیادہ جس شخص نے اپنا خون جگر صرف کیا، وہ مولانا عبدالحکیم او گانوی[ؒ] ہی تھے، مولانا سجاد کے تلامذہ میں شاید ہی کوئی ہو، جس کو فکر و عمل میں مولانا عبدالحکیم صاحب کا ہم پلہ قرار دیا جاسکے، فکر سجاد کی معنویت کو جس بہتر انداز میں انہوں نے سمجھا تھا اور جس طرح ہر اہم کام میں مولانا سجاد صاحب ان کو اپنی نیابت کے لئے منتخب فرماتے تھے، اس کے پیش نظر مجھے فکر و عمل اور ذہنی و ذوقی ہم آہنگی کے لحاظ سے وہ پورے حلقة سجاد میں بڑے بھائی اور مرتبی کی طرح نظر آتے ہیں، افسوس ان کی عمر نے وفات کی، اگر مولانا سجاد کے بعد ان کو کچھ عرصہ اور زندہ رہنے کا موقعہ ملا ہوتا تو شاید ان کے سامنے دوسروں کے چراغ روشن نہ ہو پاتے؛ لیکن حیرت ہے کہ حلقة سجاد میں ان کو آہستہ آہستہ فراموش کر دیا گیا اور ان کی وہ قدر شناشی نہیں کی گئی، جس کے وہ مستحق تھے، آپ کی وفات ربیع الاول ۱۳۲۶ھ مطابق اپریل ۱۹۲۱ء میں ہوئی۔ (محاسن سجاد حس ۵ تا ۸ ماخوذ از مضمایں مولانا مسعود عالم ندوی و مولانا عبدالحکیم او گانوی[ؒ])

(۲۸) مولانا عبدالصمد رحمانی کی ولادت ۱۳۰۰ھ فصلی میں قصبه باڑھ (ضلع بیگو سراۓ) کے ایک گاؤں "بارند پور" میں ہوئی، ابتدائی تعلیم گھر پر ہوئی، عربی کی تعلیم ہدایت الخوی کی جماعت تک مولانا حکیم محمد صدیق صاحب سے حاصل کی، اس سے آگے کی تعلیم کے لیے ۱۳۲۷ھ مطابق ۱۹۰۹ء میں کاپور حاضر ہوئے اور مدرسہ سبحانیہ العلوم کاپور میں داخلہ لیا؛ لیکن وہاں جی نہیں لگا اور بالقاء ربیع الاول اللہ آباد چلے آئے اور مدرسہ سبحانیہ میں حضرت مولانا محمد سجاد کے حلقة تلمذ میں داخل ہوئے، یہاں کے بعد دیوبند تشریف لے گئے اور ۱۳۳۲ھ یا ۱۳۳۴ھ مطابق ۱۹۱۳ء یا ۱۹۱۷ء میں دارالعلوم دیوبند سے فراغت حاصل کی، علم باطن کے لیے قطب عالم حضرت مولانا محمد علی مونگیری[ؒ] سے رجوع فرمایا اور کسب کمال کیا، حضرت مونگیری کے ساتھ رہ قادر یانیت اور داریہ سماج اور دینی سماج کی تحریکوں میں پیش پیش رہے اور کتابیں تصنیف کیں، رہ آریہ سماج میں بارہ (۱۲) رسائل لکھے، جن میں "وید کا بھید" اور "آریہ دھرم کا انصاف" بہت مقبول ہوئے۔

ابتداء میں علوم معقولہ کی طرف زیادہ رجحان تھا، چنانچہ حضرت مونگیری سے بیعت کے بعد ان کو معلوم ہوا کہ صوبہ سرحد میں کابل سے قریب ”غور غشتی“، گاؤں میں علامہ شمس الحق معقولی رہتے ہیں، جو معقولات کے امام مانے جاتے ہیں، بس خاموشی کے ساتھ حضرت شیخ کی اجازت و اطلاع کے بغیر غور غشتی کے لیے روانہ ہو گئے اور امام المعقولات سے منطق و فلسفہ کی بعض کتابوں کا درس لیا، واپسی پر ایک دن ڈرتے ڈرتے حضرت مونگیری سے اس کا ذکر کیا تو حضرت نے فرمایا: ”لاحول ولا قوة الا بالله“ اس سے کیا حاصل؟ معقولی کے مزار پر جائے دیکھو، تاریکی محسوس ہوگی اور ایک محدث یا فقیہ کی قبر پر جاؤ انوار ہی انوار ہی نظر آئیں گے، حضرت کی اس تنبیہ سے ذہن بدل گیا اور پھر ساری توجہ قرآن و حدیث اور فقہ اسلامی پر مرکوز کر دی۔

مولانا رحمانی نے کچھ دنوں انہمن حمایت اسلام مونگیر میں درسی خدمات انجام دیں، جامع مسجد مونگیر کے امام بھی رہے، آپ کی امامت کے زمانہ میں مونگیر کے تعلیم یافتہ طبقہ میں قرآن پڑھنے اور سمجھنے کا خاص ذوق پیدا ہو گیا تھا، مونگیر والوں میں اچھی تحریریں اور تحریریں سننے اور پڑھنے کا مزاج اور دینی مذاق آپ ہی کی سعی جمیل کا شمرہ ہے، اسی زمانے میں امیر شریعت راجح مولانا سید منت اللہ رحمانی نے صرف وہ وارث منطق کی بعض کتابیں مولانا سے پڑھیں۔

۱۹۲۷ء میں جامعہ رحمانی قائم ہوا تو آپ اس سے وابستہ ہو گئے اور عرصہ تک وہاں مدرس رہے، بہت زمانہ تک خانقاہ رحمانی مونگیر سے شائع ہونے والے علمی ماہنامہ ”الجامعہ“ کے مدیر بھی رہے۔

۱۹۳۷ء میں مولانا محمد سجادؒ کی سیاسی جماعت ”مسلم انڈی پنڈٹ پارٹی“ کے دفتر کے ذمہ دار اعلیٰ مقرر ہوئے۔ جمعیۃ علماء ہند کی سول نافرمانی تحریک کے موقعہ پر جب اکابر جمیعۃ گرفتار کر لیے گئے تھے تو جمیعۃ علماء ہند کے ناظم اور مرکزی دفتر کے ذمہ دار اعلیٰ بنائے گئے۔

حضرت مونگیری کے وصال کے بعد اپنے استاذ محترم حضرت مولانا محمد سجادؒ کی خواہش پر مونگیر سے پھلواری شریف منتقل ہو گئے اور امارت شرعیہ کے مرکزی دفتر کے نگران اعلیٰ مقرر ہوئے اور اپنی پوری زندگی امارت شرعیہ کی تعمیر و ترقی اور علوم سجادؒ کی تشریع و ترجمانی کے لیے وقف کر دی۔

۱۹۴۰ء مطابق ۱۳۵۹ھ میں حضرت مولانا سجاد کے وصال کے بعد امیر شریعت ثانی حضرت مولانا شاہ محبی الدین پھلوارویؒ نے آپ کو نائب امیر شریعت ثانی نامزد فرمایا۔ مولانا عبد الصمد رحمانی نے اپنی کتابوں اور خدمات کے ذریعہ امارت شرعیہ کا وقار بڑھایا، بانی امارت کے چھوڑے ہوئے کاموں کی تکمیل کی، بہت سے مختلف فیہ مسائل پر یادگار علمی تحریریں چھوڑیں، آپ ایک عظیم محقق اور فقیہ تھے، فقہ و فتاویٰ اور اصول فقہ میں اپنے دور میں فرد فرید تھے، بقول فقیہہ العصر حضرت مولانا قاضی مجاهد الاسلام قاسمیؒ قاضی القضاۃ امارت شرعیہ:

”معقولات و منقولات دونوں میں یہ طویل رکھتے تھے، دینیات کے تبحر عالم، مسائل پر بڑی وسیع اور گہری نظر تھی اسلام کے اجتماعی نظام اور فقہ کے اصولوں پر بڑی اچھی نگاہ تھی، فقہ اسلامی پر ہندوستان کے علمی و دینی حلقہ میں آپ کا منفرد اور ممتاز مقام تھا، تفقہ فی الدین کی دولت سے مالا مال تھے اور اس میں ہندوستان گیر شہرت رکھتے تھے۔“ (کتاب افسخ والتفایق مصنفہ: حضرت مولانا عبد الصمد رحمانی پر حضرت مولانا قاضی مجاهد الاسلام قاسمیؒ کا مقدمہ ص ۱۸، ۱۹ شائع کردہ: مکتبہ امارت شرعیہ پھلواری شریف پنڈن، ۱۹۴۲ء مطابق ۱۴۲۲ھ)

آپ کی تصانیف کی تعداد تقریباً سرہٹ (۲۷) ہے، ان میں حیات سجاد، تفسیر القرآن، ہندوستان اور مسئلہ امارت،

قرآن مکرم، کتاب العشر والزکوة، تاریخ امارت، کتاب القضاۓ، کتاب الحسن والتفریق، غیر مسلموں کے جان و مال کے متعلق اسلامی نقطۂ نظر اور ”پیغمبر عالم“، کو بڑی شہرت حاصل ہوئی۔

پیغمبر عالم زندگی کے عہد آخر کی تصنیف ہے، حضرت مولانا قاضی مجاہد الاسلام قاسمی تحریر فرماتے ہیں کہ: ”مولانا عبدالصمد صاحب رحمانی نے اپنے اخیر زمانے میں حضرت اقدس محمد رسول اللہ علیہ وسلم کی سوانح پر ایک خاص جہت سے قلم اٹھایا اور خوب لکھا، خانقاہ مونگیر ہی کے کتب خانہ میں بیٹھ کر لکھتے تھے اور جب تھک کر باہر نکلتے تو کبھی کبھی علامہ شمسی کا یہ قطعہ پڑھتے:

عجم کی مدح کی عباسیوں کی داستان لکھی مجھے چندے مقیم آستان غیر ہونا تھا
گرائب لکھ رہا ہوں سیرت پیغمبر خاتم خدا کا شکر ہے یوں خاتمه بالغیر ہونا تھا

۱۰ اور ربیع الثانی ۱۳۹۳ھ مطابق ۱۲ اگسٹ ۱۹۷۲ء بروز دوشنبہ گیارہ (۱۱) بجے دن میں خانقاہ رحمانی مونگیر میں وفات پائی، مزار مبارک خانقاہ رحمانی کے قبرستان میں ہے (حوالہ بالا، ☆ حضرت مولانا ابوالمحاسن محمد سجاد-حیات و خدمات ص ۵۰۳ تا ۵۰۴ مضمون مولانا ابوالکلام قاسمی صاحب، ناشر مکتبہ امارت شرعیہ پچلواری شریف پنڈہ ۲۰۰۳ء)

(۲۹) مولانا حکیم حافظ قاری یوسف حسن خان صاحب بہار شریف کے جنوب میں پنہس سے تین چار میل کے فاصلہ پر ”بڑا کر“ گاؤں کے رہنے والے تھے، اپنے وقت کے ممتاز اہل حدیث عالم اور بیسیوں کتاب کے مصنف مولانا الہی بخش خان صاحب بڑا کری بہاری کے صاحبزادہ ہیں ۱۳۹۲ھ مطابق ۱۸۹۶ء میں آپ کی ولادت ہوئی، ابتدائی تعلیم گھر پر حاصل کی، حافظ عبد اللہ صاحب (سابق پیش امام جامع مسجد بہار شریف) کے پاس حفظ مکمل کیا، پھر مدرسہ اسلامیہ بہار شریف میں داخل ہوئے، خان بہادر مولانا مبارک کریم صاحب سے مرقاۃ، شرح تہذیب اور مولانا اصغر حسین صاحب سے شرح وقایہ اور ابو داؤد پڑھی، رصرف المظفر ۱۳۹۲ھ مطابق ۱۹۱۱ء کو مدرسہ سبحانیہ اللہ آباد پہنچے اور مولانا محمد سجاد کے حلقة تلمذ میں داخل ہوئے اور باقی تمام درسی کتابیں آپ ہی کے پاس پڑھیں، فن تجوید کے لیے مولانا سجاد صاحب ہی نے مدرسہ احیاء العلوم اللہ آباد میں استاذ القراء قاری عبد الرحمن مہاجر کی کے پاس ان کاظم فرمادیا تھا، تجوید مکمل کرنے کے بعد طلن واپس لوٹ گئے، ان سے اور ان کے والد صاحب سے مولانا سجاد صاحب کے خصوصی مراسم تھے، تاریخ وفات کا علم نہ ہو سکا۔ (محسن سجاد ص ۳۳ تا ۳۴ مضمون مولانا قاری یوسف حسن خان صاحب مع حواشی مولانا مسعود عالم ندوی)

علامہ سید مناظر حسن گیلانی نے اپنے مضمون ”ارتسامات گیلانیہ“ میں اپنے ایک رفیق درس (ٹونک راجپوتانہ کے زمانہ تعلیم کے) مولانا فضل الکریم کا ذکر کیا ہے جن کو کثرت کلام کی بنابر امام المعقولات حضرت مولانا حکیم برکات احمد بہاری نے ”باشرٹ“ کا خطاب دیا تھا، وہ بہار شریف کے محلہ ” محلہ پر“ کے رہنے والے تھے اور اپنے نام کے آخر میں اپنے محلہ کی نسبت سے ” محلہ پر وی“ لکھتے تھے، ان کو بھی اللہ آباد میں مولانا سجاد صاحب سے شرف تلمذ حاصل ہوا تھا اور مولانا کے خصوصی عقیدت مندوں میں تھے، یہ بعد میں آگرہ کی جامع مسجد کے مدرسہ میں مفتی و مدرس ہوئے، علامہ گیلانی نے ان کا ذکر ”مولوی باشرٹ“ کے نام سے کیا ہے، اس سے زیادہ ان کے حالات معلوم نہیں ہیں۔ (حیات سجاد ص ۴۹، ۵۰، ۳۳ تا ۳۴ مضمون)

(۳۰) محسن سجاد ص ۳۲

(۳۱) حیات سجاد ص ۳۵، ۳۶، ۳۷ مضمون مولانا عبد الصمد رحمانی

(۳۲) حیات سجاد ص ۱۲، ۱۳ مضمون مولانا سید منت اللہ رحمانی (خلاصہ مفہوم)

(۳۳) محسن سجاد ص ۳۲۔ یہ مولانا حکیم یوسف حسن خان صاحب کی روایت ہے، جو ان دونوں خودالہ آباد میں حضرت مولانا محمد سجاد صاحبؒ کے پاس موجود تھے، جب کہ مولانا سید منت اللہ رحمانی صاحب نے اللہ آباد سے گیا تشریف آوری کی تاریخ شعبان ۱۴۲۹ھ (مطابق ۱۹۱۱ء) لکھی ہے۔ (حیات سجاد ص ۱۰)

ممکن ہے کہ حضرت مولانا محمد سجادؒ نے رجب ہی میں اللہ آباد چھوڑنے کا فیصلہ کر لیا ہوا اور اس کی ضروری تیاری بھی شروع کر دی ہو، لیکن باقاعدہ روانی شعبان معظم میں ہو سکی ہو، اس طرح دونوں روایتوں میں تطبیق ہو جائے گی۔ واللہ اعلم بالصواب

(۳۴) حیات سجاد ص ۳۶ مضمون مولانا عبد الصمد رحمانی

(۳۵) The Hare Krsnas Battles of Vishnu Avatars

Gayasur". Harekrnsna.com. Archived – January 2016. March 2016. Retrieved 7

from the original on 4

(۳۶) گیا کے بارے میں یہ معلومات ویکی پیڈیا سے لی گئی ہیں۔

(۳۷) تاریخی و سنتوں سے معلوم ہوتا ہے کہ بودھ مت کے زمانہ میں نالندہ میں جو یونیورسٹی قائم تھی اس میں صرف ہندوستان نہیں؛ بلکہ تمام ایشیائی ممالک کے طلبہ تعلیم حاصل کرتے تھے، جہاں اعلیٰ علوم کی تعلیم پانے والوں کی تعداد کم بھی بارہ ہزار (۱۲۰۰۰) تک پہنچ جاتی تھی۔ (اعیان وطن، مقدمہ حضرت علامہ مناظر احسن گیلانی ص ۶، شائع شدہ دارالاشراعت خانقاہ مجتبیہ پھلواری شریف پٹہ)

(۳۸) درس حیات ص ۱۱۵، ۱۱۶، مرتبہ حضرت مولانا قاری فخر الدین گیاوی (متوفی ۱۴۰۹ھ مطابق ۱۹۸۸ء) ناشر: مدرسہ قاسمیہ اسلامیہ گیا، ۲۰۱۰ء

(۳۹) محسن سجاد ص ۳۷ مضمون مولانا محمد زکریا فاطمی ندویؒ نیز خطبه استقبالیہ دور و زہ عظیم الشان جلسہ دستار بندی ۱۵، ۱۶، ۱۷ اپریل ۲۰۰۶ء، ص ۳ پیش کردہ منظمہ کمیٹی مدرسہ انوار العلوم گیا☆ مدرسہ انوار العلوم کا تعارف ص ۲ مرتبہ قاری غضفر قاسمی، ۲۰۰۷ء۔

(۴۰) محسن سجاد ص ۳۸، ۳۹ مضمون علامہ سید سلیمان ندویؒ

(۴۱) محسن سجاد ص ۱۳ مضمون مولانا محمد زکریا فاطمی ندویؒ

(۴۲) محسن سجاد ص ۱۳

(۴۳) قاضی حسین احمد صاحب بہاری نہیں؛ بلکہ ملک کے ممتاز ملی اور سیاسی قائدین میں تھے، آپ کا خاندان سادات سے تھا اور بڑے زمینداروں میں شمار ہوتا تھا، اس خاندان میں قضاۓ کا محلہ پشتہ پشت تک رہا ہے، اسی نسبت سے قاضی کالناظ اس خاندان کے نام کا جزو بن گیا ہے، دادیہاں اعتبر سے آپ کا شجرہ نسب حضرت امام حسینؑ کے واسطے سے حضرت علی کرم اللہ وجہہ تک اور نانیہاں اعتبر سے حضرت سیدنا عثمان غفاریؑ تک پہنچتا ہے، قاضی صاحب کا نانیہاں عثمانی پیرزادوں میں تھا، پورا شجرہ نسب (پدری اور مادری) شاہ

محمد عثمانی صاحب[ؒ] نے ان کی سوانح حیات ”حسن حیات“ میں محفوظ کر دیا ہے، قاضی صاحب کے والد گرامی کا نام عبداللطیف اور والدہ ماجدہ کا نام بی بی رحمت تھا، قاضی صاحب دو بھائی تھے، آپ بڑے تھے اور آپ سے چھوٹے کا نام محمد حسین تھا، آپ کی پیدائش مقام ”کونی بر“، ضلع گیا میں ۱۵۰۳ھ مطابق ۱۸۸۸ء میں ہوئی، ۱۲۱۴ء میں گھر کا سارا بوجھ سر پر آ گیا اور تعلیم پوری نہ کر سکے، چھوٹے بھائی محمد حسین کو تعلیم کیلئے علی گڑھ بھیج دیا، قاضی صاحب کی تعلیم حفظ قرآن اور ابتدائی اردو فارسی تک محدود رہی؛ لیکن مسلسل مطالعہ اور قدیم و جدید علماء کی صحبتوں سے دل و دماغ کے دروازے کھل گئے تھے۔

والدہ ماجدہ بی بی رحمت کے چچا شاہ ابو الحسن خانقاہ برہانیہ دیورہ کے سجادہ نشیں تھے اور انہوں نے ہی آپ کی والدہ اور سب بھائی بہنوں کی شادی کرائی تھی، ان کی بار بار کی زیارت و ملاقات سے تصوف کا ذوق پیدا ہو گیا اور انگریزوں کی مخالفت کا شوق بھی۔ قاضی صاحب کے جھنلے خالو میر ابو صالح ضلع گیا کے سب سے بڑے نواب تھے اور مذہبی آدمی بھی تھے، شہر کے علماء دین روازنہ ایک خاص وقت میں ان کے یہاں جمع ہوتے تھے اور مذہبی امور پر تبادلہ خیال کرتے تھے۔

قاضی صاحب کو اپنے نانیہاں والوں سے بڑی عقیدت تھی؛ لیکن بیعت وہ مولانا عبدالعلیم آسی[ؒ] (جون پوری) سے ہوئے، جہاں سے ان کے والد کا روحانی سلسلہ قائم تھا، البتہ روحانی استفادہ زیادہ تراپنے نانیہاں والوں ہی سے کیا۔

قاضی صاحب تحریکی آدمی تھے، ان کی زندگی کی بڑی خصوصیت ایمان و عبادت اور تدبیر و سیاست کا اجتماع تھا، انہوں نے اپنے گاؤں میں ”تعلیم بالغائ“ کا کام اس وقت شروع کیا، جب ہندوستان میں اس تصور سے بھی لوگ نا آشنا تھے، کہتے ہیں کہ اس تعلیم کا اثر یہ ہوا کہ ان کے گاؤں میں ایک شخص بھی ناخواندہ باقی نہ رہا، ۔۔۔ خلافت کمیٹی کے سرگرم رکن رہے، ۱۹۲۱ء میں خلافت کانفرنس کے دوران گرفتار ہوئے اور چھ(۲) ماہ کی سزا ہوئی، ۱۹۲۶ء میں آل انڈیا کانگریس کے ممبر منتخب ہوئے، آزادی کے بعد پارلیامنٹ کے ممبر نامزد ہوئے۔ ۱۹۲۶ء ہی میں حج کی سعادت سے سفر ازاں ہوئے اور مؤتمر عالم اسلامی مکہ مکرمہ میں بھی شرکت کا موقعہ ملا، مولانا ابوالکلام آزاد سے خاص تعلق تھا، الہمال کو جاری کرنے میں ان کی تحریض کا خاص دخل تھا، انہوں نے مولانا آزاد کو اس کیلئے دس ہزار (۱۰۰۰۰) کی خطیر رقم سے بطور امداد پیش کی تھی، تبلیغی جماعت سے بھی گہر ارابطہ تھا، مہاتما گاندھی اور ڈاکٹر راجندر پر شاد سے بھی گہرے تعلقات تھے، حضرت مولانا سجاد صاحب کے خصوصی عاشقوں میں تھے، آپ کے اشارے کو حکم کا درجہ دیتے تھے، مولانا سجاد کی تحریکات: مدرسہ انوار العلوم گیا، امارت شرعیہ، تحریک خلافت، جمعیۃ علماء ہند، تحریک عقد بیوگان، مسلم انڈی پنڈیٹ پارٹی سب میں پیش پیش رہے، امارت شرعیہ کے ناظم اعلیٰ بھی ہوئے، تحریکی سرگرمیوں کی وجہ سے وقت پرشادی نہ کر سکے، حضرت مولانا محمد سجاد رحمۃ اللہ علیہ نے تاخیر کے ساتھ ان کی شادی قاضی نور الحسن صاحب پہلواروی[ؒ] کی صاحبزادی سے کرادی، شعبان المعظم ۱۳۲۱ھ بروز یک شنبہ آپ کی شادی ہوئی، ۱۳۲۲ھ میں وہ بیمار پڑیں اور انتقال کر گئیں، مرحومہ سے قاضی صاحب کو کوئی اولاد نہیں ہوئی، قاضی صاحب نے اس کے بعد پھر شادی نہیں کی، ۱۲۱۴ء صفر المظفر ۱۳۸۱ھ مطابق ۲۹ جولائی

۱۹۶۱ء کو حکت قلب بند ہو جانے کی وجہ سے تھتر (۳۷) سال کی عمر میں قاضی صاحب کا انتقال ہوا، انتقال گیا شہر میں ان کے اپنے مکان میں ہوا اور تدفین شہر کے دوسری طرف پھلکو (فالگو) ندی عبور کر کے آبگلہ کے قبرستان میں ہوئی، مولانا محمد ندوی جو اس وقت مدرسہ مشس الہدی پٹنہ میں استاذ تھے قاضی صاحب کی وفات پر ایک درد انگیز نظم لکھی تھی، جس کا یہ شعر خاص طور پر مقابل ذکر ہے:

خدا بخشنے بڑا بے باک ہمت و رمحابد تھا
سپاہی دن کو وہ راتوں کوشب بیدار عابد تھا

(حسن حیات ص ۲۵۲ تا ۲۵۳)

(۲۴) حسن حیات-سوانح قاضی سید احمد حسین صاحب-ص ۳۹ مصنفہ: شاہ محمد عثمانی، شائع کردہ مجلس علمی، ذاکر باغ اوکھلانی دہلی، ۱۹۹۱ء

(۲۵) محسن سجاد ص ۳۳، مضمون قاری یوسف حسن خان صاحب، یہ بات قاری صاحب کے نام مولانا ابوالمحاسن محمد سجاد کے ایک مکتوب گرامی سے معلوم ہوئی۔

(٣٦) محسن سجاد ص

(٣٧) حات سعادص (٣٨، ٣٩)

(٣٨) حیات سجاد ص ٣٨، مضمون مولانا عبد الصمد رحمانی، تعارف مدرسہ انوار العلوم ص ۲

(٢٩) حیات سجاد ص ٣٩، ٣٨ مضمون مولانا عبد الصمد رحمانی

(۵۰) محسن سجاد ص ۱۳، مضمون مولانا زکریا فاطمی ندوی

(۵۱) یہاں پر یہ بات بلاخوف تردید کہی جاسکتی ہے کہ اگر مولانا سجاد کی توجہ خالصتاً اسی مدرسہ پر مرکوز رہتی اور وہ خلافت، جمیعیہ، امارت شرعیہ اور مسلم پارٹی جیسی تحریکات کی وجہ سے مدرسہ سے بالکلیہ دستبردار نہ ہوتے تو بالیقین وہ اس مدرسہ کو غیر منقسم ہندوستان کی منفرد یونیورسیٹی بناسکتے تھے، جو دینیات میں دارالعلوم دیوبند کا عکس جیل اور علوم فنون اور عصریات و سیاسیات میں نالندرہ کی قدیم تاریخی یونیورسیٹی کی نشانہ ثانیہ ہوتی، جہاں صرف ہندوستان ہی نہیں بلکہ ایشیا سے یورپ تک کے طالبان علوم نبوت مستفید ہونے کے لیے آتے، جیسا کہ جمیعیہ علماء ہند اور امارت شرعیہ جیسے بے مثال اداروں کے قیام سے ان کی بے نظیر صلاحیتوں کا اندازہ ہوتا ہے، مولانا امین احسن اصلاحیؒ کے بقول:

”وہ ایک ایسے دریا کے مانند تھے، جس میں تموج و طغیانی کی سر جو شی تو نہ ہو لیکن روانی کا پورا جوش و خروش موجود ہو، جو بغیر دم لیے ہر آن وہر لمحہ چٹانوں سے ٹکراتا، پھر وہ سے اڑتا، جھاڑیوں سے الجھتا، رواں دوال،۔۔۔۔۔ ان کے پلک اشغال نہ فیشن کے طور پر تھے، نہ حصول سروری و سعات کی طمع میں، وہ جس مسئلہ کو اٹھاتے وہ زندگی اور موت کا سوال بن کر ان سے چھٹ جاتا: اس لیے وہ کسی کام کو بے دلی (Disheartedly) کے ساتھ کر کے اپنے نفس کو مطمئن نہیں کر سکتے تھے، بلکہ مجبور تھے کہ اس کے لیے اپنے فکر و عمل کی تمام قوتیں میدان میں ڈال دیں، سوتے جا گئے، بس وہی مسئلہ ان کے سامنے ہوتا اور ان کی ساری راحت و طمانتی اس کے اندر سمت آتی۔۔۔۔۔ اور چونکہ وہ ایک زبردست عالم تھے؛ اس لیے یقیناً یہ چیز انہوں نے پیغمبر ان عظام کے اسوہ حسنے سے اخذ کی تھی، میں نے یہ چیز وقت کے بڑے بڑے لیڈروں

میں بھی نہیں پائی۔” (محاسن سجاد ص ۵۳)

مگر مولانا کی مثال اپنے زمانے میں ”یک انار صد بیمار“ کی تھی، بیماریت کے ایک مرض کے علاج سے چھٹی نہیں ملتی تھی کہ دوسرے امر مرض سامنے آ جاتا تھا اور مولانا ترنجیح کے اصول پر اس کو چھوڑ کر دوسرے مرض کے علاج میں مشغول ہو جاتے تھے، جیسا کہ مولانا کے سیاسی امور کے شریک کار اور مزانج شناس جناب مسٹر محمد یونس صاحب سابق وزیر اعظم حکومت بہار لکھتے ہیں:

”مولانا مر جوم کی ذات“ یک انار صد بیمار“ کے مصدق تھی، وہ جس وقت ایک چیز کی تخلیق کر کے، اس کی ابتدائی مبادیات کو درست کر کے عملی ڈھانچہ میں لا کر کھڑا کرتے، زمانہ دوسری ضروری چیزوں کے سامنے اس طرح لا کھڑا کر دیتا کہ وہ اس کی طرف توجہ کرنے پر مجبور ہو جاتے، اور اس کی فکر میں لگ جاتے۔“ (حیات سجاد ص ۸۷)

بقول ڈاکٹر کلیم عاجز:

کوئی بزم ہو کوئی انجمن یہ شعار اپنا قدیم ہے
جهاں روشنی کی کمی ملی وہیں ایک چراغ جلا دیا

(۵۲) حیات سجاد ص ۱۳، ۱۴

(۵۳) حیات سجاد ص ۱۲

(۵۴) حسن حیات مصنفہ شیخ محمد عثمانی ص ۱۱۱، ۱۱۲

(۵۵) حیات سجاد ص ۱۲

(۵۶) محاسن سجاد ص ۵

(۵۷) محاسن سجاد ص ۲۲ مضمون مولانا اصغر حسین بہاری

(۵۸) حیات سجاد ص ۱۱، ۱۲

(۵۹) حیات سجاد ص ۳۰، ۳۱ مضمون مولانا عبد الصمد رحمانی

(۶۰) محاسن سجاد ص ۲۲ مضمون مولانا اصغر حسین بہاری۔ مولانا عبد الصمد رحمانی نے بھی حیات سجاد میں مولانا کی اس خصوصیت کا ذکر کیا ہے۔ (حیات سجاد ص ۳۰)

(۶۱) حیات سجاد ص ۲۹، ۳۰ مضمون مولانا عبد الصمد رحمانی

(۶۲) حیات سجاد ص ۳۱ مضمون مولانا عبد الصمد رحمانی

(۶۳) حیات سجاد ص ۲۹، ۲۸ مضمون مولانا عبد الصمد رحمانی

حضرت مولانا ابوالمحاسن محمد سجادؒ

ایک نابغہ روزگار شخصیت

جناب ایں ایم شرف صاحب

موضع پنہسہ ضلع نالندہ متولی صغری وقف اسٹیٹ بہار شریف

ضلع نالندہ بہار کی زرخیز و مردم خیز سر زمین کی اپنی منفرد دینی، اصلاحی، علمی، ادبی، تخلیقی، تغیری اور تشكیلی ایک قدیم و منفرد تاریخ رہی ہے۔ ایک جانب جہاں شعرو ادب اور تحقیقی و تقدیمی میدان عمل میں ارض ہند کے صفا اول کے علماء اور ادباء کا یہ مسکن رہا وہیں مفکرین و مدرسین اسلام اور ثقہ و نابغہ وقت کی بھی یہ آماجگاہ رہی ہیں۔ جن چند اسماء نے نہ صرف اقلیم ہند بلکہ آفاقی شهرت و عزت و مقبولیت حاصل کی؛ بلکہ اپنی قلمی و قلبی جوانیوں کا سکمہ رائج کیا۔ ان میں حضرت سید سلیمان ندوی دیسنوئی اور حضرت مولانا مناظر احسن گیلانی کے اسمائے گرامی اولین صفات میں شمار کئے جاتے ہیں۔ آپ دونوں ہی حضرات ۱۹ویں صدی کے وہ بے بہا جواہر ہیں جن کی نظر نہیں ملتی ہے۔ آپ دونوں کے علاوہ مزید ایک جید و متبرک شخصیت نے اس خاک پر فیض پر جنم لیا، جس کا نام نامی حضرت مولانا ابوالمحاسن محمد سجادؒ ہے۔ آپ کے والد ماجد کے نام نامی حسین بخشؒ تھا، جو علاقہ کی ایک معزز شخصیت تھی۔ آپ کے والد ماجد دو بھائی تھے، ایک کا نام: محمد مخدوم بخشؒ اور دوسرے کا نام محمد حسین بخشؒ تھا۔ حضرت مخدوم بخشؒ راقم الحروف کے پردادا تھے، حسین بخشؒ کے دو صاحبزادے ایک احمد سجادؒ اور دوسرے محمد سجادؒ تھے۔

آپ کی ولادتِ باسعادت حضرت مخدوم جہاں شیخ شرف الدین احمد یحییٰ منیریؒ کے شہر مسکن بہار شریف سے کوئی پندرہ کیلو میٹر جنوب کی جانب ایک قصبه پنہسہ ہے، آپ اسی پر فیض سر زمین پر 1299ھ بمقابلہ 1881ء میں اس جہاں فانی میں قدم رنجہ فرمایا اور عہد طفیل سے ہی اپنی ذہانت و فطانت کے جلوے بکھیرنے لگے۔ یہ وہ دور تھا جب اہل فرنگ وطن عزیز پر مطلقاً قابض و قادر ہو چکے تھے، یہاں کے ماحول و فضا میں خوف و ہراس کا غلبہ تھا، مغلوکیت و مظلومیت رقص فرماتھی، انسانیت اشک ریز تھی اور استھصال و استبداد کا بازار گرم تھا، تعصبات و

تہذیبی تصادم کا بول بالا تھا، عدم مساوات کا زہر معاشرے کے رگ و پے میں سرایت کر چکا تھا، جہالت اور غربت نے ہندوستان کو معدور بنا کر رکھ دیا تھا، حکومی نے غیرت و جرأت کو یک لخت چل کر رکھ دیا تھا، یہ وہ دور تھا جب جز چند محبان افرنگ کے کسی کوسراٹھا کر جینے کی اجازت نہیں تھی، شوق و ارمان اور جذبات و محسوسات تمام کے تمام ناپید ہو چکے تھے، بچی تھی بس ناامیدی، حکومی اور تذلیل و خواری، ایسے میں کسی قوم کی فلاج و بہبود کا تصور بھی شجر منوعہ تھا، جہاں ناکرده گناہوں کی بھی سزا ملتی تھی، وہاں مظلوم قوم و ملت کے لیے آواز بلند کرنے والوں کا کیا حشر ہو سکتا تھا، اس امر کا ہر ذی فہم و شعور انسان اندازہ لگا سکتا ہے، ایسے میں حضرت مولانا ابوالحسن محمد سجادؒ نے اصلاح ملت اور بقائے اسلام و اہل اسلام کا بیڑا اپنے کاندھے پر اٹھایا، جس طرح سر سید احمد خان اصلاح معاشرہ کے لیے فکرمند رہے۔ خصوصاً قوم و ملت کی بدحالی اور جہالت نے انھیں فکرمندی کے لیے مجبور کیا، عین اسی طرح مولانا موصوف کو اہل اسلام کی جہالت اور ان کا داخلی انتشار معاشرتی بے ڈھنگی اور اخلاقی تنزلی آپ کے دل پر کچوکے مارٹی رہی۔ آپ کو یہ علم تھا کہ معاشرے خصوصاً حصول مقاصد کے لیے کسی نہ کسی کو عملی طور پر میدان کا رزار میں اترنا ہو گا اور ہر قسم کی قربانی و ایثار کے لیے ہمہ اوقات آمادہ رہنا ہو گا، چنانچہ آپ نے خود اپنی کمرکس لی اور اس مقصد کی تکمیل کے لیے کوشش ہوئے، یہ وہ دور تھا جب ملت میں انہائی انتشار تھا۔ لوگ فرقوں اور مسلکوں میں منقسم تھے، آپ نے اپنے کچھ معاصر باشندگان و طلن کو آیات قرآنی کے حوالے سے ملت اسلامیہ میں باہمی اتفاق و اتحاد قائم کرنے کی تلقین فرمائی اور امداد باہمی کے لیے انھیں قائل کیا، چونکہ موصوف ایک بہترین قیادت کی صلاحیت رکھتے تھے، چنانچہ آپ نے اس مقصد کے حصول کے لیے باضابطہ طور پر 1919ء میں جمیعت علماء ہند کی اساس ڈالی، مذکورہ تنظیم بہت ہی کم وقت میں قومی طور پر اپنا اعتماد و اعتبار قائم کر لیا۔ اس متعلق مولانا محمد شنا اللہ قادری یوں رقم طراز ہیں:

”یہ انجمن اور جمیعت مقصود اصلی نہیں تھا، مقصد تو منہاج نبوت پر اعلاء کلمۃ اللہ کی کوشش تھی، امت کو کلمہ کی بنیاد پر متحد و متفق کرنا تھا، مسلمانوں کو عالمی قوانین، نکاح، طلاق، میراث، خلع اوقاف وغیرہ کو اصلی شرعی صورت میں قائم رکھنے کی جدوجہد کرنا تھا۔ مسلمانوں کو تعلیم، معاش اور ترقی کے میدان میں اسلامی نظم تعلیم اور اسلامی نظام تجارت کو پھر سے رانج کرنا تھا اور سب سے بڑھ کر یہ کہ امیر شریعت کے ماتحت سارے مسلمانوں کو جمع کر کے اطاعت اولاد کے قرآنی حکم کو زمین پر نافذ کرنا تھا۔“

متذکرہ بالاسطور سے یہ واضح ہوتا ہے کہ مولانا ابوالمحاسن محمد سجادؒ کے جو خواب تھے، اس کی تکمیل جمیعت علماء ہند نامی تنظیم سے ہوتی نظر نہیں آرہی تھی، چونکہ مولانا موصوف کے ساتھ مذکورہ تنظیم میں ارض ہند کی کئی جید شخصیات شامل تھیں، ان میں مفکرین بھی تھے اور مدبرین بھی، اسی کے باہم ناظم بھی، چنانچہ لوگوں نے آگے کا لائج عمل اور حکمت عملی طے کرتے ہوئے ایک نئی تنظیم کی تشكیل پر غور و فکر کیا اور اس نتیجے پر پہلو نئے کہ مزید ایک تنظیم تشكیل دی جائے اور یہ تنظیم ”امارت شرعیہ“ کے نام سے مشہور ہوئی۔ امارت شرعیہ کی تشكیل کے متعلق جناب محمد ثناء اللہ قادری یوسف فرماتے ہیں:

”19/شووال 1339ھ مطابق 26 جون 1921ء کو مولانا کی جدوجہد رنگ لائی اور

غیر منقسم بہار میں ایک زریں دور کا آغاز ہوا۔ حضرت مولانا سید بدر الدین قادریؒ سجادہ نشیں خانقاہ مجیپیہ پہلے امیر شرعیت منتخب ہوئے، مولانا سجادہ کی بُفسی کا یہ عالم تھا کہ وہ اس کی نیابت قبول کرنے کو بھی تیار نہیں تھے، بڑی مشکل سے انھیں اس بات پر آمادہ کیا جاسکا کہ وہ نائب امیر شرعیت کی حیثیت سے ان خاکوں میں رنگ بھریں، جو انھیں نے برسوں کی فکر کے بعد بنائے ہیں، چنانچہ مولانا 17 شوال المکرّم 1359ھ مطابق 18 نومبر 1940ء تک جوان کے وصال کی تاریخ ہے اس عہدہ پر کام کرتے رہے اور امارت شرعیہ کی بقا، استحکام کے لیے چوڑفرہ لڑائی مول لیتے رہے، علمی اشکالات کے جوابات دینے ریاست کا دورہ کیا، گاؤں گاؤں میں تنظیم قائم ہوئی دارالافتاء اور دالقضاء نے کام شروع کیا، اس طرح دیکھا جائے تو یہ پورا ادور امارت شرعیہ کی توسعی اور استحکام کا دور ہے مولانا سید سلیمان ندویؒ نے بجا لکھا ہے کہ بہار میں امارت شرعیہ کا قیام ان کی سب سے بڑی کرامت ہے، زمین شور میں سنبل پیدا کرنا اور بخرب علاقہ میں لہلہتی کھیتی کھڑی کر لینا ہر ایک کام نہیں۔“

یہ واقعی حیرت انگیز امر ہے کہ ایک انسان معاشرے کی اصلاح اور ملت کے فروغ کے لیے اس قدر فکرمند اور اس سے زیادہ مسرت آفریں نکتہ یہ ہے کہ انہوں نے نہ صرف فکر کی؛ بلکہ اپنی فکر کو عملی جامد دیتے ہوئے ایک ایسی تنظیم کی تشكیل دی، جو قومی طور پر مددگار و معاون ثابت ہوا اور گمراہ، کم علم، کم بصیرت انسانوں کو احکام الٰہی اور اسوہ نبوی کو اختیار کرنے کے لیے آمادہ کیا علاوہ ازیں زندگی اور خانگی معاملات میں شریعت کو محفوظ رکھنا بھی انہوں نے سکھایا۔ یہ کام مخفی ایک عام انسان کا نہیں تھا۔ ایسا معلوم ہوتا ہے کہ اللہ تبارک و تعالیٰ نے موصوف کو اپنے دین متنین کی حفاظت اور تبلیغ و اشاعت کے لیے خود منتخب کر رکھا تھا۔ آپ نے جس جاں سوزی، صبر و تحمل، بردباری کا مظاہرہ

کیا ہے وہ آپ ہی کا خاصہ ہے۔ اللہ رب العزت آپ کو اس کا رخیر کا جزاۓ عظیم عطا فرمائے۔
 محترم ابوالمحاسن محمد سجاد علیہ الرحمہ نے اس حب ملت، تقویٰ اور قوم و ملت کے مفاد کے لیے کچھ کر گزرنے کا جذبہ یوں ہی پیدا نہیں ہوا؛ بلکہ آپ نے یہ تمام صفات عالیہ اپنے اتنا لیق سے اخذ کیا، آپ نے ابتدائی تعلیم اپنے پچھیرے بہنوئی مولوی حافظ سید وحید الحق استھانوی کی معیت و صحبت میں حاصل کی اور پھر 15 سال کی عمر میں آپ بڑے بھائی مولانا احمد حسن کانپوری کے حلقة درس میں شامل ہو گئے اور اس کے بعد آپ دیوبند تشریف لے گئے؛ مگر مخصوص 6 ماہ کے اندر دیوبند کو خیر آباد کہہ دیا اور پھر 1317ھ میں مولانا عبدالکافیؒ سے مدرسہ سجاحانیہ اللہ آباد میں مشکوٰۃ المصائب، تفسیر جلالیں، ملا حسن وغیرہ پڑھی اور 1322ھ میں یہیں سے سند فرا غت حاصل کی۔ 17 تا 19 ربیع الاول 1322ھ مطابق 3 تا 5 جون 1905 میں سہ روزہ جلسہ کے موقع سے اکابر کے ہاتھوں سر پر دستار فضیلت باندھی گئی۔

مولانا ابوالمحاسن محمد سجاد علیہ الرحمہ نے جہاں حصول تعلیم میں اپنے شب و روز محنت شاقہ میں گزارا، وہیں تدریسی میدان عمل میں بھی آپ نے آرام و راحت کونا قابل اعتنا بھی نہیں سمجھا، چنانچہ آپ نے اپنی تدریسی زندگی کا آغاز مدرسہ اسلامیہ بہار شریف (نالنده) سے کیا؛ لیکن جلد ہی اپنے استاد مولانا عبدالکافیؒ کی طلبی پر تین سال بعد 1335ھ میں مدرسہ سجاحانیہ اللہ آباد چلے گئے چار ماہ قیام کے بعد پھر مدرسہ اسلامیہ آگئے اور ڈیڑھ سال اس مدرسہ کو اپنی تدریسی صلاحیتوں سے نوازتے رہے۔ 1326ھ میں دوبارہ اللہ آباد جانا ہوا، جہاں وہ 1329ھ تک تدریسی فرانس انجام دیتے رہے۔ شعبان 1329ھ میں اللہ آباد کو خیر باد کر کے شہر گیا (بہار) کی طرف رخ کیا اور مولانا عبدالوہاب فاضل بہاری کے ذریعہ قائم کردہ مدرسہ انوار العلوم کی نشاة ثانیہ کا کام اپنے ذمہ لیا اور دیکھتے دیکھتے اس ادارہ نے مرکزی مقام حاصل کر لیا، یہاں آپ نے ایک طرف ایک منتظم کی حیثیت سے اپنی صلاحت کا لوہا منوایا، دوسری طرف کامیاب مدرس کی حیثیت سے مشتمیت کتابوں کا درس دیا، طلبہ آپ کے درس سے بھی استفادہ کرتے اور آپ کی شفقت سے بھی بہرہ ور ہوتے، اس زمانہ کے واقعات جو کتابوں میں مذکور ہیں۔ ان سے معلوم ہوتا ہے کہ وہ ہر وقت طلبہ کی فلاح کے لیے سرگرم اور مستعد رہا کرتے، مولانا کی زندگی کے سترہ سال اس کام میں صرف ہوئے، یہ سترہ سال مولانا کی زندگی کے اس لیے بڑے قیمتی ہیں کہ ان سالوں میں مسلسل مطالعہ کے نتیجہ میں مولانا کو وہ مقام حاصل ہوا، جسے علمی دنیا میں رسولِ فی العالم، تففقة فی الدین سے تعمیر کیا جاتا ہے۔ دوسری طرف مدرسہ کے انتظام و انصرام کی وجہ سے مولانا کی تنظیمی صلاحیتوں کو جلا ملی،

جو آگے کے مراحل میں مولانا کو بہت کام آئے اور کہنا چاہیے کہ یہ ایک ربانی نظام تھا، جو مولانا کو مستقبل میں عظیم کام کے لیے تیار کر رہا تھا۔

مولانا موصوف نے جہاں اپنی علمیت کا لوہا منوایا وہیں آپ نے تدبیر اور سیاست میں بھی چاک دستی کا خوب خوب مظاہرہ کیا۔ آپ نے جب معاشرے کا مشاہدہ جب بغائر نظر کیا تو آپ کی فہم میں یہ امر حقیقی آیا کہ محض تعلیم اور تقریر سے ملت اسلامیہ کی معاشی و معاشرتی ترقی ممکن نہیں ہے؛ کیوں نکہ سیاسی طور پر یہ ملت معتوب ہے، چنانچہ ابناۓ اسلام کے فروع کے مد نظر میدان سیاست میں بھی اترنے کے لیے کمر بستہ ہوئے، چنانچہ اس مقصد کے تحت آپ نے انڈی پنڈنٹ پارٹی قائم کی اور ایس زردار تحریک چلائی کہ 1936ء کے ایکشن میں سیاست کے مرد میداں مولوی شفیع داؤدی کی احرار پارٹی اور عبدالعزیز صاحب کی پارٹی کو منہ کی کھانی پڑی اور مولانا انڈی پنڈنٹ پارٹی کو ایسی جیت دلائی کہ کانگریس کے حکومت سازی سے انکار کے بعد دوسری بڑی پارٹی کی حیثیت سے انڈی پنڈنٹ پارٹی کی حکومت بن گئی، مولانا نے اپنی نگرانی میں مسٹر محمد یوس باراٹ لا کو وزیر اعظم کے عہدے کا حلف دلوادیا، بے نفسی کا یہ عالم کہ حلف برداری کی تقریب میں پیدل اور یکہ کے ذریعہ تشریف لے گئے، مسٹر یونس جن کے پاس اس زمانہ میں دو گاڑی تھی، وہ بھی ہمت نہیں جنم پائے کہ مولانا کو لینے کے لیے گاڑی بھیج دیتے۔

الغرض مولانا موصوف کی شخصیت نہ صرف قومی طور پر؛ بلکہ پورے بر صغیر میں منفرد اور یکتا تھی، آپ نے جس میدان عمل میں اپنا قدم رکھا، وہاں اپنا نشان را چھوڑ دیا، جس پر لوگ چلتے ہوئے مقبولیت اور شہرت کی معراج حاصل کی، جہاں اس امر کی توضیح ناگزیر ہے کہ انسان کی نیت میں اگر اخلاص ہو اور عزم و ارادہ مستحکم ہو تو مثل فرہاد کے پھاڑوں کا سینہ چیر کر جوئے شیر نکالنے میں بھی کامیاب ہو جاتا ہے، بلاشبہ مولانا نے اسی حقیقت پر عمل پیرا ہوتے ہوئے یہ بڑے بڑے کارنا مے انجام دیا، جو فقید المثال ہیں، بلاشبہ آپ نے بیک وقت کئی محااذ پر جنگ چھیڑ رکھی تھیں اور اللہ تبارک و تعالیٰ نے ان تمام محااذ پر آپ کو کامیابی عطا کی اور سرفراز کیا۔ آپ کی ہمہ جہت شخصیت جس قدر مستحکم نظر آتی ہے، وہ بے نظیر ہے۔ آپ بیشک ملت اسلامیہ کے سچے اور حقیقی ہمدرد تھے، جسے اللہ تبارک و تعالیٰ نے 17 شوال 1359ھ مطابق 8 نومبر 1940ء بروز دوشنبہ 4:45 بجے شام کو اپنے جوار رحمت میں بلا لیا۔ آپ کا جسد خاکی قصبہ پھلواری شریف میں مدفن ہے۔ فرمادہ اللہ



مولانا ابوالمحاسن محمد سجاد

ایک جامع کمالات اور جامع محاسن شخصیت

ایک اجمانی، سرسری تعارف

مولانا نور الحسن راشد کا نذر حلوی
مولویان، کاندھلہ، ضلع شاہی (یوپی)

نحمدہ و نصلی علی رسولہ الکریم، اما بعد

یوں تو ہندوستان کی سیاسی تاریخ میں خصوصاً انگریزوں کے خلاف سیاسی جدوجہد اور اقدام کے سلسلہ میں بچاوس فتاویٰ اور تحریریں لکھی گئیں اور عام ہوئیں، لیکن اس وسیع فہرست میں ایک فتویٰ یا تحریر اس پہلو سے منفرد ہے کہ اس نے اس ملک کو، جس کو غیر منقسم ہندوستان کہا جاتا ہے، بہت دور تک اور بڑے بھرپور انداز میں متاثر کیا ہے، ایسا کہ اس کے اثر سے پورے ملک میں ایک بیداری آگئی، احساس عمل کی دنیا متحرک ہوئی اور انگریزوں کے خلاف بڑی منظم، پر جوش، متحرک اور ہمہ جہت جدوجہد کا دروازہ کھل گیا، یہ تحریر بر صغیر کے ایک ممتاز عالم، فقیہ، مدبر او ر مفکر مولانا ابوالمحاسن سجاد کا وہ تاریخی فتویٰ ہے، جس کو جمیعتہ علمائے ہند کے اجلاس کلکتہ میں علمائے ہند اور رہنمایان ملت کی مشترکہ دستاویز کے طور پر پڑھا، سننا اور منظور کیا گیا، اس سے پہلے جمیعتہ علمائے ہند عدم تعاون کی تحریک شروع کر چکی تھی، اس فتوے نے اس تحریک کو کہیں سے کہیں پہنچادیا۔ جمیعتہ علمائے ہند کے جواجلاس ہوئے ان میں بھی اس فتویٰ کی بازگشت بلکہ گونج سنائی دیتی رہی اور اس کے اکثر رہنماؤں اور صدور نے اس کی تائید کی اور اس کو ایک قومی ضرورت اور اس دور کی دستاویز بنانے کے لئے اقدامات کا اعلان فرمایا۔

خود مولانا ابوالمحاسن سجاد نے بھی اپنی بعد کی تحریرات خصوصاً اجلاس امر وہ میں، اس مسئلہ کو اور زیادہ وضاحت اور قوت کے ساتھ بیان کیا اور اس خطبہ کا آخر کا بڑا حصہ اسی بحث پر مشتمل ہے (۱) اور وہاں موجود تمام علماء اور اس کے بعد ہندوستان کے اکثر ممتاز اہل علم و فتویٰ نے اس سے اتفاق کر کے اس پر اپنی تائید ثبت کر کے، اس کو ایسی بڑی، ملی، قومی دستاویز بنادیا تھا، جس نے ہندوستانی قوم، خصوصاً مسلمانوں میں حرکت عمل کی، ایک ایسی لہر دوڑا دی تھی جس کا کوئی کنارہ

نہیں تھا۔

یہ فتویٰ کب لکھا گیا، اس کی صحیح تاریخ مجھے معلوم نہیں۔ سب علماء اور قائدین نے اس کو وقت کی ضرورت اور اپنے دل کی آواز اور اہم دینی تقاضہ سمجھ کر، اس پر تائیدی دستخط فرمائے، یہ دستخط کب شروع ہوئے اس کا اندازہ اس سے ہوتا ہے کہ فتویٰ کے بعد جو تائیدی دستخط ہیں، ان میں پہلے دستخط مولانا عبدالقدیر بدایوی کے اور دوسرے مولانا سلامت اللہ فرنگی محلی کے ہیں، جس کے نیچے ۹ ربیع الاول ۱۳۳۹ھ [۲۱ نومبر ۱۹۲۰ء] تحریر ہے، اسی سے سنہ اور تاریخ تحریر متعین کی جاسکتی ہے۔

اس فتوے کو جمیعتہ علماء کے اجلاس ملکتہ منعقدہ: ۲۵ تا ۲۸ ربیعہ ۱۳۳۲ھ۔ ۱۳ مارچ ۱۹۲۶ء میں پیش کیا گیا اور وہاں موجود سب علماء کی تائیدی تحریرات کے بعد اس کو ایک قومی دستاویز اور ملت کے اجتماعی فتوے کے طور پر شائع اور عام کر دیا گیا تھا۔

اس فتویٰ کے مؤلف و مرتب، فاضل جلیل مولانا ابوالمحاسن سجاد صاحب تھے، مولانا ابوالمحاسن سجاد صرف اسی ایک تحریر کے مرتب نہیں تھے، بلکہ وہ بڑے جید فاضل، مخھے ہوئے کامیاب مدرس، طلباء کے ذہن و دماغ میں علم کو اڈلیں دینے والے استاذ، صاحب نظر مصنف، فقہ اور عصر حاضر کے معاملات و مسائل پر بصیرت کے ساتھ نظر رکھنے والے بمصروف مفتی اور بہت بڑے سیاسی رہنماء تھے۔ علامہ سید سلیمان ندوی نے لکھا ہے:

”ان کے پاس اللہ تعالیٰ کا سب سے بڑا عطیہ، فکر رسا اور رائے صائب تھی، مسائل اور حوادث میں ان کی نظر بہت دور و پہنچ جاتی تھی، وہ ہر گھنٹی کو نہایت آسانی سے سلbjhadیتے تھے، حریف کی چالوں کی تہہ تک پہنچ جاتے تھے، باوجود تواضع و خاکساری کے اپنی رائے پر پوری قوت کے ساتھ جنتے تھے، اور محض ہٹ اور ضد نہیں بلکہ دلائل کی قوت اور مصالح کی طاقت سے، وہ دوسروں سے منوانے میں کامیاب ہو جاتے تھے،“ (۲)

یہ فتویٰ اگرچہ صرف آٹھ صفحات پر مشتمل ہے مگر مولانا ابوالمحاسن سجاد صاحب نے اپنی خداداد صلاحیت و فقاہت کو کام میں لا کر، اس کا واضح، مختصر اور جامع جواب لکھا ہے، جس میں متعلقہ تمام سوالات و مباحث کو منحصر الفاظ میں پوری طرح حل کرنے کی کوشش فرمائی ہے۔ یہ فتویٰ غالباً سب سے پہلے، ہندوستان میں تحریک خلافت اور انقلابی تحریرات و خطبات کی اشاعت میں سب سے آگے اور نمایاں ممتاز شخصیت مشتاق احمد صاحب میرٹھی نے اپنے قومی دارالاشرافت، محلہ کوٹلہ، محلہ کوٹلہ، میرٹھ سے اسی وقت شائع کر دیا تھا، بعد میں اور مقامات سے بھی چھپا۔ (۳) پہلی طباعت پر ایک سواٹھارہ

[۱۸] علماء کے تائیدی دستخط ہیں، بعد کی اشاعتتوں میں یہ دستخط بڑھتے بڑھتے پانچ سو تک پہنچ گئے تھے، یہ فتویٰ کیا تھا ایک بانگ جس اور شعلہ بولا تھا، جس نے پورے ملک میں جذبہ حریت کو عام اور انگریزوں کے خلاف تحریک اور جدوجہد کو عوام کے مقصد حیات میں تبدیل کر دیا تھا۔

اگرچہ اس فتویٰ کے بعد انگریز کے خلاف جدوجہد کے سلسلہ میں اور بھی کئی فتوے لکھے گئے اور شائع ہوئے، لیکن کسی بھی فتویٰ اور تحریر کو وہ مرتبہ، اعتقاد اور شہرت حاصل نہیں ہوئی جو اس فتویٰ کو ہمیشہ حاصل رہی، اس فتویٰ کو انگریز کے خلاف جدوجہد کی تاریخ میں ہمیشہ ایک دستاویزی مقام حاصل رہے گا، لیکن یہ مولانا ابوالمحاسن سجاد کا واحد کارنامہ نہیں ہے، بلکہ مولانا کی زندگی کی خدمات کے ایسے اور بھی بہت سے عنوانات ہیں، جن میں سے ہر ایک کواک سنگ میل اور پڑاؤ کہا جا سکتا ہے، چند صفحات میں ان سب خدمات کے تذکرہ کی بات مشکل ہے، لیکن مولانا کی جمعیۃ علمائے ہند کے حوالہ سے سیاسی خدمات اور بعض تحریرات کا مختصر تذکرہ کیا جائے گا، مگر اس سے پہلے مولانا کے بعض احوال قابل ذکر ہیں۔

وطن، خاندان اور سنہ پیدائش:

ناندہ، بہار کا ایک بہت پرانا اور علمی نسبتوں سے آرستہ تاریخی مقام ہے، اسی نالندہ کے ایک چھوٹے سے گاؤں ”پنهسہ“ (Panhassah) میں، سادات کے بھی چند گھرانے آباد تھے، ان ہی میں سے ایک گھر میں جو مالی اعتبار سے آسودہ اور زمین و جائیداد کی وجہ سے باحیثیت تھا، چودھویں ہجری کے سر آغاز پر، صفر ۱۳۰۰ھ [دسمبر ۱۸۸۳ء]^(۳) میں ایک بچہ پیدا ہوا، جو بعد میں نہ صرف اس خطہ بلکہ برصغیر میں تمام مسلمانوں اور دنیاۓ علم و کمال کے لئے سوغات اور علم و عمل کی دنیا میں ایک نادر مثال بن کر، مثل ماہتاب جلوہ گرا۔ اس بچہ کا نام ”سجاد“ رکھا گیا، دنیا نے اس کو ”ابوالمحاسن سجاد“ کے نام سے پکارا اور یاد رکھا۔ مولانا کی عمر ابھی صرف چار سال کی تھی کہ مولانا کے والد مکرم ۱۳۰۳ھ [۱۸۸۲ء]^(۴) میں دنیا سے رخصت ہو گئے، بڑے بھائی احمد سجاد نے تربیت کی، چھ سال کی عمر میں تعلیم کی ابتداء ہوئی، وطن کے نواحی علاقے بہار شریف میں، مولانا کے قریبی رشتہ دار، مولانا سید وحید الحق کا مدرسہ اسلامیہ، اس نواح کے دینی، تعلیمی اداروں میں بہت ممتاز تھا۔ علامہ سید سلیمان ندوی نے لکھا ہے:

”تیرہویں صدی کے شروع میں صوبہ بہار میں، مولانا وحید الحق صاحب استھانوی بہاری کے دم قدم سے علم کوئی رونق حاصل ہوئی، قصبه بہار میں انہوں نے مدرسہ اسلامیہ کی بنیاد ڈالی اور بہت سے عزیزوں کی تربیت کی، ان میں سے ایک

مولانا سجاد بھی تھے،

مولانا کا گاؤں بہار شریف سے صرف چھ میل کے فاصلہ پر تھا اور یوں بھی مولانا کی طبیعت اس وقت تک تعلیم سے منوس نہیں ہوئی تھی، اس لئے مولانا کے بھائی مولوی احمد سجاد صاحب، مولانا ابوالمحاسن کو کانپور لے گئے، وہاں ہندوستان کے نامور معقولی، بہت بُرگزیدہ اور مشہور استاذ، مولانا احمد حسن پنجابی کانپوری کے درس میں شامل ہو گئے۔ مولوی احمد سجاد صاحب کانپور میں بیمار ہو گئے تھے، اس لئے دونوں بھائی مجبوراً اٹن واپس ہو گئے، لیکن مولانا ابوالمحاسن سجاد، اس وقت تک بھی حلقة تعلیم سے منوس نہیں ہوئے تھے، ایک روز بڑے بھائی نے سخت تنبیہ اور پٹائی کی، مولانا اسی دن گھر سے غائب ہو گئے، کچھ دنوں تک تو پتہ تی نہ چلا، بعد میں معلوم ہوا کہ کانپور میں ہیں اور پڑھ رہے ہیں، یہ مولانا کی باقاعدہ تعلیم کا سرآغاز تھا، کانپور سے تین سال کے بعد واپس ہوئے، اس وقت شرح و قایہ پڑھ رہے تھے، تعلیم کے اسی جذبے میں سرشار کانپور سے دیوبند پہنچا اور اس باق میں شریک ہو گئے، دیوبند میں چھ ماہ رہے ہوں گے کہ وہاں تبت کے ایک لڑکے سے لڑائی ہو گئی، اس لئے مولانا وہاں سے تعلیم چھوڑ کر واپس ہو گئے، ۱۹۰۰ء [۱۳۲۰ھ] میں کانپور سے الہ آباد آئے، اور مدرسہ سجاحانی میں داخل ہو کر، مشکلۃ المصالح، تفسیر جلالیں، اور ملا حسن وغیرہ مولانا عبدالکافی سے پڑھنے لگے، الہ آباد میں مولانا کا ۱۹۰۲ء [۱۳۲۲ھ] تک قیام رہا اور عربی کے تمام نصاب کو وہیں مکمل کیا۔^(۵)

ربع الاول ۱۳۲۲ء [جون ۱۹۰۲ء] میں مدرسہ سجاحانی کا جلسہ دستار بندی بڑی شان سے ہوا، اسی میں مولانا کی دستار بندی کی گئی۔

تدریس:

مدرسہ الہ آباد سے فراغت کے بعد مدرسہ اسلامیہ بہار شریف میں بحیثیت مدرس تقرر ہوا، یہاں تین سال تک کام کرتے رہے، پھر اپنے استاذ مولانا عبدالکافی کی ہدایت پر الہ آباد واپس ہو گئے، اور اپنی مادر علمی مدرسہ سجاحانی سے ۱۴۰۷ء [۱۳۲۵ھ] اکتوبر کی ۱۵ محرم ۱۴۰۸ء [۱۳۲۶ھ] کو بحیثیت مدرس وابستہ ہوئے، لیکن چار مہینے کے بعد واپس مدرسہ اسلامیہ بہار شریف آگئے، یہاں ڈیڑھ سال پڑھایا تھا کہ استاذ مکرم نے پھر طلب کر لیا اور ذی قعده ۱۴۰۸ء [دسمبر ۱۹۰۸ء] میں مولانا واپس مدرسہ سجاحانی کے مدرس بنائے گئے، جہاں ۱۴۱۱ء [۱۳۲۹ھ] تک کام کرتے رہے، شعبان ۱۴۱۱ء [اگسٹ ۱۹۹۱ء] میں الہ آباد ترک کر کے، گیا کے ایک قدیم مدرسہ، انوار العلوم کو زندہ کیا، مولانا کی غیر معمولی صلاحیت، اعلیٰ درجہ کی تعلیم اور غیر معمولی، فکری تصرفات و اجتہادات کی وجہ سے اس مدرسہ کو بہت

جلد مقبولیت حاصل ہوئی، ہر طرف سے طلباء آنے لگے، اگرچہ ابتدائی سالوں میں بہت زیادہ مشکلات کا سامنا ہوا، چنوں اور پتوں پر گذار کرنا پڑا، لیکن مولانا کے پایہ استقلال میں کوئی کمی نہ آئی، مدرسہ اور طلباء کو ہر قسم کے سامان اور سہوتیں میسر آئیں، اور مدرسہ کی شاندار عمارت بھی تیار ہو گئی۔ مولانا کا ایک اعلیٰ درجہ کا کمال اور خوبی یہ تھی کہ:

جہاں بیٹھ جائیں، وہی میخانہ بنے

مولانا جس مدرسہ میں جاتے، اس کی علمی شان کا چرچا اور مقام دو بالا نہیں بلکہ کئی گنازیادہ ہو جاتا اور اچھے مدرسوں کے طلباء کو پہنچ کر مولانا کے حلقة درس میں پہنچ جاتے اور ان سے استفادہ کی کوشش کرتے اور خود مولانا بھی طلباء پر ایسے شفیق اور مہربان تھے کہ جس حال میں طلباء رہتے مولانا بھی وہی انداز اختیار کر لیتے اور جو کچھ طلباء اور بچوں کو کھانے کو ملتا، اپنا گذار بھی اسی پر کرتے۔

سیاسی دلچسپی اور مصروفیات:

الله آباد کے زمانہ تدریس میں مولانا کے ایک شاگرد انگریزی اخبارات سے مولانا کو خبریں سناتے، خصوصاً عالم اسلام کی زبوں حالی سے واقف کرتے تھے، مولانا جو بڑی حساس طبیعت کے صاحب نظر شخص تھے، ذکاوت، تدبیر، فکر رسا اور جرأت و ہمت کا فراواں ذخیرہ رکھتے تھے، ممکن نہ تھا کہ وہ ملت اسلامیہ ہندیہ اور عالم اسلام کے مسائل سے یکسر علیحدہ اور یکسor ہتے، جیسے جیسے سوچتے اور معلومات میں اضافہ ہوتا، ویسے ویسے مولانا کی یہ فکر، یہ احساس بڑھتا رہتا تھا کہ درس و تعلیم سے بڑھ کر ملت کے اوپر بھی بہت سے کام ہیں، ان کی طرف بھی توجہ کی ضرورت ہے۔ اس خیال کا عمومی اظہار اس وقت ہوا، جب مولانا گیا پہنچ، اور وہاں رہتے ہوئے علماء کی ایک تنظیم قائم کی جو تنظیم علماء بیہار کے نام سے موسوم ہوئی اور جو غالباً غیر منقسم ہندوستان میں اپنی طرح کی پہلی مرتبہ تنظیم تھی، یہ تنظیم ۳۶-۱۳۳۵ھ [۱۹۱۴ء] میں قائم ہوئی تھی، عربی مدارس میں ایک نیا اور اصلاحی نصاب تعلیم نافذ کیا، جمعیۃ علماء کے قیام کے لئے وسیع جدوجہد کی، امارت شرعیہ اور ہندوستان کی تمامی، سیاسی تنظیموں سے قریب رہے اور ان کے معاملات و نظریات کو جاننے کی کوشش کی۔

سب سے پہلے ۱۹۱۴ء [۱۳۳۵ھ] میں مولانا نے انجمن علماء قائم کی تھی، اور اسی وقت سے ہندوستان میں ایک بڑی، قومی، ملی تنظیم کے قیام کے لئے متحرک اور سرگرم ہو گئے تھے، (۲) جب مولانا عبدالباری فرنگی محلی، مولانا مفتی کفایت اللہ اور حکیم اجمل خاں کی تائید سے جمعیۃ علماء کے لئے ابتدائی بات اور مشورے ہوئے تو علامہ سید سلیمان ندوی کے الفاظ میں ”مولانا موصوف اس کے لبیک کہنے والوں میں سب سے اول تھے“

نیز مولانا احمد سعید دہلوی نے جو جمیعتہ کے سب سے پہلے رفقاء میں ممتاز اور اس کے سکریٹری جنرل بھی رہے اس کی اس طرح صراحت کی ہے:

”مولانا مرحوم سے سب سے پہلی ملاقات، جہاں تک مجھے یاد ہے، خلافت کانفرنس میں ہوئی، یہ خلافت کانفرنس دہلوی میں منعقد ہوئی تھی، اسی خلافت کانفرنس میں بعض اہل علم نے یہ مشورہ کیا کہ ہندوستان کے علماء کی تنظیم ہونی چاہئے، چنانچہ علماء کی ایک مختصر اور مخصوص جماعت کا خفیہ اجتماع، دہلوی کے مشہور بزرگ سید حسن رسول نما کی درگاہ پر منعقد ہوا، اس میں تمام حضرات نے اپنے اپنے خیالات کا اظہار کیا، حضرت مولانا سجاد صاحب نے بھی اس جلسہ میں ایک مختصر تقریر فرمائی تھی، اس تقریر کا ایک ایک لفظ مولانا کے جذبات ایمان کا ترجیح تھا۔ حاضرین کی تعداد اگرچہ دس بارہ آدمیوں سے زیادہ نہ تھی، لیکن کوئی آنکھ اور کوئی دل ایسا نہ تھا جس نے اثر قبول نہ کیا ہو، یہ مجلس اگرچہ دو گھنٹے سے زیادہ کی نہ تھی، ایک گھنٹہ بحث و مباحثہ میں خرچ ہوا اور ایک گھنٹہ عہد و پیمان میں صرف ہوا، لیکن اسی جلسہ کا یہ اثر تھا کہ جمیعتہ علمائے ہند قائم ہوئی اور اس کا پہلا جلسہ امرتسر میں خلافت کانفرنس کے ساتھ منعقد ہوا“، (۷)

تحریک خلافت کا قیام اور اس کے لئے مولانا کی کوشش:

مولانا کی کس کس خدمت اور پہلو کا تذکرہ کیا جائے، تحریک خلافت کی بنیادوں میں بھی ابتدائی مشورہ مولانا کا تھا، مولانا اس کے لئے سب سے پہلے لکھنؤ، پھر سببیتی گئے، اور جب تک کہ تحریک خلافت کے ابتدائی نقوش، نظام اور ترتیب کا متعین نہیں ہو گیا، مولانا اس کے لئے فکر مندر ہے۔

جمعیۃ علمائے ہند کی تشکیل و تاسیس کے لئے سب سے پہلی آواز مولانا کی تھی اور مولانا جمیعتہ کے سب سے پہلے بانیان میں سے ہیں:
جماعیۃ کی بنیاد کے سلسلہ میں کوشش اور سعی پیغم کا مولانا مناظر احسن گیلانی نے بھی ذکر کیا ہے:

”جماعیۃ علمائے ہند کے قیام کے لئے ہندوستان کے اکثر صوبوں میں سفر کر کے علماء میں اس کی تبلیغ کی اور لوگوں کو آمادہ کیا، لیکن عمل کی طرف پہلا قدم مولانا [سجاد] کا تھا اور پہلا اجلاس ہندوستان میں جمیعتہ کا، بنام انجمن بہار، شہر بہار میں بزمانہ عرس حضرت مخدوم الملک منعقد ہوا، اس کے بعد جمیعتہ علمائے ہند قائم ہوئی“، (۸)

اس وقت کا رزارسیاست میں جو قدم رکھا اور ملت کی فلاخ و بہود کے لئے کھڑے ہوئے تو زندگی کے آخری دنوں تک، اسی فکر و جدوجہد میں لگے رہے۔ تحریک خلافت، جمیعتہ علمائے ہند،

کانگر لیں، امارت شرعیہ اور اس وقت کے جو بھی علمی، ملکی کام اور میدانی خدمات تھیں، مولانا تھہ دل سے ان کے رفیق اور تمام قوت و صلاحیت کے ساتھ ان کے دم ساز رہے، جمعیت سے مولانا کا رشتہ بہت گہرا اور دائیٰ تھا، جس دن سے جمعیت کی بنیاد پڑی اور اس نے عملی اقدامات کا ارادہ کیا، اسی وقت سے مولانا اس کے ساتھ ساتھ چلے، اس کے نظام رہے، تمام اہم جلسوں میں شرکت کرتے، ہر ایک کی منصوبہ سازی میں آگے آگے رہتے، اسی مقصد سے جمعیت کے اجلاس کلکتہ [۲۵ دسمبر ۱۹۲۸ء]، رشیعہ [۲۸ دسمبر ۱۹۲۸ء] اور مارچ ۱۹۲۶ء کے لئے وہ معز کہ آ رفتہ لکھا، جس کا اوپر تذکرہ آ چکا ہے۔

جمعیت کی خدمت کے لئے ہر وقت تیار اور حاضر رہتے تھے، [۱۳۲۳ھ] [۱۹۲۵ء] میں جمعیت کا جو سالانہ خصوصی اجلاس مراد آباد میں منعقد ہوا، اس کی صدارت کے لئے مولانا کا نام منتخب ہوا تھا، مولانا نے اس کے لئے ایک بھرپور اور طاقت و رخوبی صدارت تحریر فرمایا، جو بڑے سائز کے ستانوے [۹۷ صفحات پر مشتمل ہے، یہ خطبہ صدارت بر قی پر لیس مراد آباد سے چھپا تھا۔ (۹)] جس میں مولانا نے فرمایا تھا:

”کہ اگر ہم نے جلد از جلد اسلام اور مسلمانوں کی فکر نہ کی تو یقین مانئے کہ تمام بطالت پرست، اسلام اور مسلمانوں کے بخ و بن کو اکھاڑ کر رکھ دیں گے، اگر کوئی طاقت اس وقت ہندوستان میں موجود ہے، تو وہ صرف جمعیت علماء ہے، کیوں کہ جتنے مصائب مسلمانوں پر آ رہے ہیں، وہ صرف ترک شریعت کے باعث، اس لئے اگر اس کا دفاع بھی ممکن ہے تو اعتماد بالشريعة کے ذریعہ“، (۱۰)

اس میں جمعیت علمائے ہند کے مقاصد اور مسائل مہمہ کا تذکرہ ہے، مثلاً خلافت اسلامیہ کی بات ہے، سیاست سے علمی بے اعتنائی اور عملی غفلت پر گفتگو کی ہے، سیاست میں علماء کے دخل کی ضرورت کی جانب توجہ دلائی ہے اور بتایا ہے، کہ سیاست عین دین ہے، علمائے سلف کا سیاست میں کس طرح اشتعال رہا، اس پر بھی روشنی ڈالی گئی ہے، حجاز اور مسئلہ خلافت کا بھی تذکرہ ہوا ہے، ترکِ موالات اور اس کے فتویٰ پر بھی بات کی گئی ہے۔

مولانا برسوں سے اس بات کے لئے کوشش کر رہے تھے کہ پورے ملک میں مسلمانوں کے لئے ایک موثر نظام شریعت قائم کیا جائے اور اس کے لئے امیر شریعت فی الہند مقرر ہو، اس مقصد کے لئے مولانا بھار میں کوشش کر رہے تھے، جمعیت علمائے ہند کے اجلاس لاہور، ربیع الثانی ۱۳۲۴ھ [دسمبر ۱۹۲۱ء] میں امیر شریعت کے فرائض و اختیارات کا مسودہ، مرتب کر کے پیش کیا گیا اور اس میں امیر اور ان کے ماتحتوں کے کیا اختیارات و فرائض ہوں گے، اس پر مولانا ابوالمحاسن سجاد

نے ایک تحریر مرتب کی، جو مولانا عبدالحیم صدیقی [نائب ناظم جمعیتہ علمائے ہند] کی جانب سے رجب ۱۳۲۴ھ [ما�چ ۱۹۲۲ء] میں شائع کر کے، جمعیتہ کی تمام شاخوں اور ذمہ داروں کو پھیجی گئی تھی، اس کے بعد بھی جمعیتہ کے جو جلسے ہوتے رہے، جو تحریریں لکھی گئیں اور منصوبے طے کئے گئے، ان سب میں مولانا کی بنیادی شرکت رہتی تھی، ایسی کئی تحریریں میرے ذخیرہ میں موجود ہیں، افسوس ہے کہ یہاں ان سب کا فصیلی تعارف پیش کرنے کا موقعہ نہیں۔

نہرو رپورٹ پر تبصرہ:

مسلمانوں کی ایک خاصی تعداد کو جن باتوں نے کانگریس سے دور کیا اور ان کو مسلمانوں کے حوالہ سے کانگریس کا صحیح چہرہ دیکھنے کا موقعہ ملا، ان میں سے ایک نہرو رپورٹ بھی تھی، جو ۱۶ اگست ۱۹۲۸ء [۱۳۴۷ھ رصفر ۲۹] کو شائع ہوئی تھی، اور اس کی وجہ سے مسلم تنظیموں میں ایک ہیجان پھیل گیا تھا اور سخت ناگواری کا اظہار کیا گیا تھا۔ اور اس پر غور کرنے کے لئے اگست کے آخر میں، لکھنؤ میں مسلمانوں کی تنظیموں اور ان کے رہنماؤں کا ایک اجتماع ہوا، خلافت کمیٹی اور جمعیتہ علماء، لکھنؤ نے ایک مشاورتی جلسہ کا اعلان کیا، جس میں اس رپورٹ کی کمزوریوں اور مسلمانوں کے لئے اس کے ناپسندیدہ پہلوؤں پر مشورہ ہوا، اس مشورہ میں جمعیتہ علماء کے نو ذمہ داران تشریف فرمائے، جس میں سے چوتھا نام مولانا ابوالمحاسن سجاد صاحب کا ہے۔ جمعیتہ علماء نے اس پر تبصرہ کرنے کے لئے ایک کمیٹی متعین کی، اس میں بھی مولانا ابوالمحاسن سجاد صاحب شریک تھے، اس کمیٹی نے نہرو رپورٹ پر جو تقدیر و تبصرہ کیا، اس کو جمعیتہ نے ایک کتاب کی صورت میں شائع کر دیا تھا، یہ چوبیس [۲۲] صفحات پر مشتمل ہے، اس کے آخر میں [مولانا مفتی کفایت اللہ، حضرت مولانا حسین احمد مدنی، مولانا حسرت مولہانی اور مولانا ابوالمحاسن سجاد کے علاوہ مولانا احمد سعید کے بھی] دستخط ثابت ہیں۔ یہ رپورٹ جید بر قی پر لیس، دہلی سے دسمبر ۱۹۲۸ء میں چھپ گئی تھی۔ (۱۱)

اسی طرح انگریز حکومت نے سفرنگ کے متعلق بعض قوانین منظور کئے تو مولانا ابوالمحاسن سجاد نے اس سے بر ملا اختلاف کیا اور ایک مفصل خط کیم اگست ۱۹۳۲ء [۱۳۵۲ھ ر ربیع الاول ۱۹۳۲ء] کو کوسل آف اسٹیٹ اور مسلم ممبر ان اسمبلی کو لکھا، یہ خط [جو فل اسکیپ سے بھی کچھ نکلتی ہوئی پیاوش کے] آٹھ [۸] صفحات پر مشتمل ہے، مجلس تحفظ ناموس شریعت جمعیتہ علمائے ہند نے شائع کر کے، تمام متعلقہ لوگوں کی خدمات میں بھیج دیا تھا۔

یہی نہیں بلکہ مسلم وقف بل، وقف علی الاولاد بل، حج بل، معلم بل، قانون انسار خ نکاح اور جہیز بل، ہر ایک پر مولانا کی گہری، شرعی، قانونی، تقدیری نگاہ رہی۔ حکومت نے ان قوانین کے

لئے جو مسودات جاری کئے، مولانا نے ان سب کا مفصل جائزہ لیا، ان کی کمزوریوں کو اجاگر کیا اور یہ بدل کس طرح مسلمانوں کے لئے مفید اور قابل قبول ہو سکتے تھے، اس کی تحریری وضاحت کی اور تمام قانون کی صحیح صورت کیا ہو سکتی ہے اس کی رہنمائی بھی کی (۱۲) اور ان تصریحات کا بہت جرأۃ اور دینی غیرت کے ساتھ اظہار کیا، اور ان میں سے متعدد قوانین میں مولانا کی تحریر کے مطابق، ترمیمات ہوئیں اور اس کے بعد ہی یہ قوانین نافذ کئے گئے۔

مولانا کی نگاہ صرف دینی، فقہی معاملات نہیں بلکہ دوسرے معاشرتی، سماجی، سیاسی پہلوؤں پر بھی اسی طرح وسیع، گہری اور مبصرانہ رہتی تھی۔ چنانچہ مولانا نے لوکل باؤڈیز (Local Bodies) ڈسٹرک بورڈ (District Board) اور میونسپلی کے سرکاری قوانین پر بھی نظر کی اور ان کو بہتر طور پر نافذ کرنے کے لئے تجویزیں پیش کیں جس میں سے کئی ایک سرکاری عہدیداران کے یہاں منظور بھی کی گئیں، اس سے مولانا کی ہمہ جہت صلاحیتوں اور بے پناہ قوت عمل کا اندازہ ہوتا ہے۔

جماعیہ کے بعض بڑے فیصلوں سے صاف اختلاف:

مولانا نے کانگریس کے ساتھ کامل شرکت کے باوجود کانگریسی وزارتوں میں جمیعیت کے نمائندوں کی شرکت پر کھل کر اختلاف کیا اور منظم شرکت کی، ایک خاص صورت تجویز کی اور اس کے لئے ”نظام ملت“ کے عنوان سے ایک مفصل اسکیم بھی مرتب کی۔ (۱۳)

تحریک مدد صحابہ (۱۴) سے تعلق:

لکھنؤ میں شیعہ صاحبان کی مجلس میں اہل سنت کی شرکت ہوتی تھی، جس پر بعد میں انہوں نے مختلف پابندیاں لگانی شروع کیں جس کی وجہ سے اختلاف ہوا اور بات اختلاف رائے سے آگے بڑھ کر معاذ اللہ! تنقیص حضرات صحابہؓ تک پہنچی، تو اہل سنت میں اس کا رد عمل ہونا بالکل فطری تھا، یہ اختلاف یہاں تک بڑھا کہ علمائے اہل سنت نے اس کی باقاعدہ تردید اور مقابلہ کا ارادہ کیا، یہ سلسلہ ۱۹۳۷ء کے بعد باقاعدہ مقابلہ میں تبدیل ہو گیا، اہل سنت، مدح حضرات صحابہؓ کے جلوس نکالتے اور اپنے دینی، شرعی حق کے اظہار کے لئے مدح صحابہؓ کا باقاعدہ اہتمام کرتے تھے اور جب حکومت نے اس تحریک کو خلاف قانون قرار دیا اور اس کے کارکنوں پر سختی کی اس وقت تحریک مدح صحابہ کا ایک بڑا نظام بنایا گیا، جس میں ملک کے مختلف علاقوں سے اہل سنت کے بڑے بڑے جلسے آتے، لکھنؤ میں مدح صحابہ کرتے اور باقاعدہ قانون شکنی کر کے گرفتاریاں دیتے تھے اور جو اصحاب اس نظام کے باقاعدہ نافذ کرنے اور چلانے کے ذمہ دار تھے ان کو ڈکٹیٹر کہا جاتا تھا۔ اس تحریک میں حضرت مولانا حسین احمد کے ساتھ مولانا ابوالحسن سجاد بھی پیش رہے

اور کسی طرح اپنی شرعی ذمہ داری اور اس حق سے دست بردار ہونے پر تیار نہ ہوئے۔

مولانا کا بالکل نراہ کام، بہار میں سیاسی پارٹی کا قیام:

مولانا ابوالمحاسن کچھ منفرد خصوصیات اور ایسی قوت عمل رکھتے تھے، جس کا وجود بہت کم تھا، مولانا نے جہاں متعدد بڑی طاقتوں، پر زور پیش نظر میں قائم کیں وہیں بعض پہلوؤں سے ایک نرالا کام یہ کیا تھا کہ اپنے صوبہ بہار میں ایک سیاسی پارٹی قائم کی اور چھ مہینے کے اندر اندر اس پارٹی کو ایسا بامثل بنایا کہ اس کے ممبران الیکشن میں کھڑے ہوئے اور کامیاب ہوئے اور ان ممبران کی بنیاد پر مولانا نے بہار میں حکومت قائم کی اور خاص بات یہ ہے کہ مولانا نے اس کے لئے جو ممبران منتخب کئے وہ نہایت سخت شرائط اور مولانا کے منتخب معیار کے تھے، جس کا نبھانا آسان نہیں تھا، مولانا کو اللہ تعالیٰ نے صلاحیت دی کہ انہوں نے ایسے افراد تلاش کئے، ان کو الیکشن کے میدان میں اتنا را اور ان کو کامیاب بناؤ کر ان کے ذریعہ سے ایک نظام اور حکومت قائم کی۔

دینی معاملات میں پختگی اور استقامت:

عام مشاہدہ یہ ہے کہ جو لوگ سیاست کی دنیا میں آ جاتے ہیں، اور پوری طرح اس میں گھر جاتے ہیں، ان کو دینی معاملات، ان کی اپنی فکر اور تصلب فی الدین میں کچھ نہ کچھ کمی کا اظہار ہو جاتا ہے، لیکن مولانا ان لوگوں میں سے تھے جن کے بارے میں کہا گیا ہے کہ:
رہیں دریا میں اور ہر گز نہ کپڑوں کو لگے پانی

مولانا کے احوال و زندگی پر نظر رکھنے والے صاحب بصیرت علماء، مولانا کے سفر و حضر کے ساتھیوں اور شاگردوں، ہر ایک نے اس کا بہت اہتمام اور قوت سے تذکرہ کیا ہے کہ مولانا کی زندگی میں کوئی ایک واقعہ بھی ایسا معلوم نہیں، جس میں مولانا نے دینی معاملات میں ذرا کمزوری دکھائی ہو، یا کسی بڑے سے بڑے شخص اور مفاد کی وجہ سے کسی مصلحت کا نام لیا ہو، یا پسپائی کا ارادہ کیا ہو۔ دینی غیرت اور کفر و شرک کے معاملات میں، مولانا کے یہاں معمولی معمولی مفاہمت کا بھی دروازہ بند تھا، رسومات شرک اور غیر مسلموں کے ساتھ معاملات میں دینی، شرعی احکامات کو ادنیٰ درجہ میں مؤخر یا نظر انداز کرنا، مولانا کی سرشت میں تھا، ہی نہیں، مولانا نہ لکھنے والے تمام اکابر و اہل نظر نے اس کا بہت اہتمام سے تذکرہ کیا ہے، تفصیلات طویل ہیں، ان کے چقل کرنے کی یہاں گنجائش نہیں۔

مصروفیات کے باوجود وسعت مطالعہ کا بے نظیر حال:

مولانا کی زندگی کا ایک تھائی سے زیادہ حصہ ملی، قومی جدوجہد، بے پناہ اسفار اور ہمہ وقت تنظیمی، تحریکی مصروفیات کی وجہ سے اس طرح گھر گیا تھا کہ اس میں درس و افادہ کی کوئی گنجائش نہیں

رہی تھی، اور مطالعہ کے لئے بھی بہت فرصت دستیاب نہیں تھی، خیال ہے کہ آخری دور میں مطالعہ کا بالکل موقع نہیں ملتا ہوگا، لیکن اس وقت بھی مولانا کی نظر ایسی وسیع اور بنیادی علوم اسلامیہ، تفسیر و مطالب قرآن کریم، حدیث شریف اور اس کے متعلقہ اور ان سے مستخرج مسائل اور فقہ کے اصول و مباحث اور کلیات و جزئیات پر زناہ، اس قدر گہری اور وسیع تھی اور ہر ایک معاملہ کو کامل جزئیات اور اس کے مالہ و ماعلیہ کے ساتھ اس قدر اہتمام سے بیان کرتے تھے کہ بڑے بڑے علماء شش در رہ جاتے تھے، مولانا کی یہ زناہ صرف عام فقہی مسائل میں نہیں، بلکہ ان تمام مباحث و عنوانات میں بھی ایسی دقیق اور بے نظیر تھی جو سیاسی ضرورتوں میں سامنے آتے، یا جماعتوں، تنظیموں کی قراردادوں اور ملکی قوانین میں منظور اور پیش کئے جاتے تھے، یہ تو ممکن ہی نہیں تھا کہ مولانا کسی بھی مسئلہ میں ادنیٰ تساؤں یا مدد اہانت کر لیں، ہر ایک نازک سے نازک اور بڑے سے بڑے مسئلہ کے تمام پہلو حضرت مولانا کے ہر وقت اس طرح نوک زبان رہتے تھے کہ جیسے ایک عرصہ سے صرف اسی عنوان کا مطالعہ کر رہے ہوں اور اسی کے جزئیات و متعلقات پر غور و فکر کرتے رہے ہوں۔

دینی، فقہی معاملات اور ان کے قانونی نکات اور ان کی ترتیب و تدوین اور ان کے مفید سے مفید تر بنانے کے تمام اسالیب اور گوشے بھی مولانا کو اچھی طرح یاد رہتے تھے کہ:

ہاتھ میں آیا قلم اور شوق کا دفتر کھلا

مولانا کے لکھے ہوئے تمام فقہی رسائل و تحریرات، فتاویٰ اور جمیعتہ و کانگریس اور دوسرا تنظیموں کے لئے مرتب خطبات و تحریرات، ہر ایک میں مولانا کا یہ غیر معمولی وصف نمایاں ہے، افسوس کہ مولانا کے فتاویٰ اور سیاسی تحریرات دونوں کا افادہ عام ہونا چاہئے تھا، جو بالکل نہیں ہوا، (۱۵) فتاویٰ کا ایک مجموعہ مرتب ہوا لیکن وہ بھی غالباً مکمل اور بہت عام نہیں ہے اور سیاسی رسائل تحریرات جمع کرنے کی کسی کوشش کا مجھے علم نہیں۔ ضرورت ہے کہ ہم ان دونوں چیزوں میں مولانا کے نظریات و خیالات سے بھر پور استفادہ کریں، اصحاب فقہ و فتاویٰ اور اہل سیاست دونوں کے لئے بلکہ ہم سب کے لئے جانے، سمجھنے اور پکجھ کرنے کے لئے، بہت پکجھ ہے، اللہ تعالیٰ ہمیں اس کا موقع اور سمجھ عطا فرمائے۔

مولانا کے بعض اہم سیاسی نظریات:

مولانا تحریک خلافت، جمیعتہ علماء، کانگریس سے پوری گہری اور واقفیت اور سربراہی کے باوجود، کئی باتوں میں اپنی رائے بالکل الگ رکھتے تھے، اور اس کا صاف اظہار کرتے تھے، ملک کا کوئی بڑے سے بڑا آدمی، وہ گاندھی جی ہوں، کانگریس کے اور رہنماء ہوں، یا جمیعتہ علماء وغیرہ کے

ذمہ داران، مولانا کو ان میں سے کسی کی رائے سے، شرعی اور فکری اختلاف ہوتا، تو اس میں کسی مصلحت کے شکار نہ ہوتے اور اپنی رائے صاف صاف ظاہر کرتے تھے، ان کی کئی آراجعیۃ علماء کے بعض معروف نظریات کے خلاف بہت واضح تھیں۔ اسی طرح گاندھی جی کے ”اسلام میں آہنسا“ کے نظریہ کی پرواز و تردید کرتے تھے اور کہتے تھے کہ:

”سیاسی حیثیت سے بلند مرتبہ رکھنے کے باوجود، گاندھی جی کی معلومات اسلام کے بارے میں ایک طفیل مکتب سے زیادہ نہیں ہیں،“^(۱۶)

مولانا کے مجموعی کمالات:

مولانا کے کمالات، علم کی پختگی، درس و تدریس میں ناقابل بیان مہارت، علوم قرآن و حدیث میں عمیق نظر، فقه و فتاوی میں عدیم النظیر مہارت کا ایسا عالم تھا کہ مولانا حفظ الرحمن سیوباروی نے نقل کیا ہے کہ علامہ انور شاہ فرماتے تھے کہ مولانا ابوالمحاسن فقیہ النفس ہیں۔ مولانا حفظ الرحمن صاحب کے الفاظ ملاحظہ ہوں:

”جماعت کے ذمہ دار اگان میں میں نے بارہا یہ منتظر دیکھا ہے کہ جب کسی مسئلہ پر حضرت مولانا محمد سجاد صاحب دلائل و برائین فقہی کے ساتھ بحث فرماتے ہیں تو حضرت مفتی صاحب [مفتقی کفایت اللہ] بھی بے حد متاثر ہوئے اور ان کے علمی تحریر کا اعتراف کرتے ہوئے بے ساختہ ان کی زبان سے کلمات تحسین نکل جاتے، حضرت مولانا سید محمد انور شاہ صاحب فرمایا کرتے تھے کہ مولانا سجاد ”فقیہ النفس“ عالم ہیں، یعنی اللہ تعالیٰ نے مسائل کی روح سمجھنے کا ان کو فطری ملکہ عطا فرمایا ہے،“^(۱۷)

سیاسی مسائل میں بہت دور تک دیکھنے، پہنچنے والی نگاہ، تمام علمی، سیاسی مسائل کی مشکل سے مشکل گرد اور بحث کو سلجنے کی نادر روزگار صلاحیت، عقیدہ اور دین کے بارے میں پختہ اور ناقابل ترمیم و تغیر نظریہ اور ہر ایک ہوشیار سے ہوشیار آدمی کے ذہن کو پر کھنے، اس کے مقاصد کی تھے تک پہنچنے اور اس کی رائے یا تجویز کے پیچھے پھپی ہوئی چالاکی کو جانے میں بھی مولانا بے نظیر تھے۔

اس کے علاوہ تقویٰ و طہارت، اتباع شریعت و سنت، اصابت و صلابت رائے، عزم و ہمت، نہ تھکنے والا مزاج، نہ پسپا ہونے والی طبیعت، حوصلہ، جرأت، قربانی، جد و جہد اور ہر ایک قومی، ملی خدمت میں پیش پیش رہنے اور ہر کام کو اعلیٰ سے اعلیٰ درجہ میں انجام دینے کی صفات کا ایسا مجموع تھا، کہ مولانا کے ممتاز ترین معاصرین اور اعلیٰ درجے کے اہل نظر نے لکھا ہے کہ ایسا کوئی دوسرا آدمی اس وقت بھی نہیں تھا۔ مولانا نے ملی خدمات کے لئے اپنے گھر، زمین جائیداد اور تمام اثاثہ کو

اس طرح قربان کر دیا تھا اور آخر میں نہایت غربت و عسرت کی زندگی گزاری، لیکن ایسا صبر اور ایسی برداشت تھی کہ کبھی کسی کو اس کا احساس بھی نہیں ہونے دیا، اظہار تو کیا کرتے۔

مولانا خاندانی طور پر ایک خوشحال گھرانے کے فرد تھے، اچھی بڑی جائیداد، زمین اور مکانات کے مالک تھے مگر ان سب کو ملت اور ملی خدمات پر خرچ کر دیا، لٹا دیا یہاں تک کہ جب وفات ہوئی تو کراچی کے گھر میں رہتے تھے، نہ کوئی زمین باقی رہی تھی نہ جائیداد۔

مولانا کے قریب سے دیکھنے والے واقف اصحاب نے لکھا ہے کہ بڑی، قومی اور ملی خدمات میں مصروف ہونے کے باوجود کبھی کسی سے کوئی تعاون نہیں لیا، کسی قومی امانت یا پیسہ کو اپنی ذات پر خرچ نہیں کیا، یہاں تک کہ وفات کے وقت، گھر میں دوسرے دن کی ضروریات کا بھی انتظام نہ تھا۔

کیا لوگ تھے جوراہ وفا سے گذر گئے
جی چاہتا ہے نقشِ قدم چومنے چلیں

آخری مرض اور وفات:

مولانا اپنے مزاج و معمول کے مطابق زندگی کے آخری ایام تک، سر اپا جدوجہد اور نمونہ حرکت عمل بنے رہے، آخر میں بہار کے علاقہ ترہٹ میں اپنی خدمات اور سفر میں مشغول تھے، اس علاقے میں میریا اس وقت بہت شدید تھا، ایسا کہ لوگ وہاں جاتے ہوئے ڈرتے تھے، مگر مولانا اس کے باوجود وہاں بار بار جاتے اور جو کام کرنے تھے، وہ سب کرتے رہے، آخری سفر بھی وہیں کا ہوا اور وہاں سے میریا کی، سخت یماری ساتھ لائے، اسی یماری میں آٹھ دن علیل رہ کر ۲۱ نومبر ۱۹۴۰ء [۱۳۵۹ھ] کو اپنے وطن میں سفر آختر پر روانہ ہو گئے۔ **اناللّه وانا الیه راجعون**. دوسرے دن نماز جنازہ ہوئی اور خانقاہ مجتبیہ کے قبرستان میں دفن کئے گئے۔

مولانا کا حادثہ وفات اک صورت ماتم تھا، جس کی آواز پورے غیر منقسم ہندوستان میں پہنچی، ہر ایک جانے والا، آنسو بہانے پر مجبور ہوا، علامہ سید سلمان ندوی نے مولانا کی وفات پر ”معارف“ میں بہت زور دار مضمون لکھا، جو پورا کا پورا ہی پڑھنے کا ہے، اس کی چند سطریں پڑھ لیجئے:

”یہ کیسے بتاؤں کہ اس ناگہانی اور غیر متوقع غم سے مجھے کیوں چپ سی لگ گئی،
ہر چند زبان خاموش تھی، لیکن کئی دن تک سوتے جا گئے مرحوم کی صورت آنکھوں میں پھرتی اور خواب میں نظر آتی رہی، تدمع العین ویحزن القلب ولا نقول
الا ما یرضی ربنا وانا بفارقک لمحزونون“، (۱۸)

اور مولانا احمد سعید دہلوی کے الفاظ میں:

”ان کے متعلق اس وقت جو کچھ لکھا گیا ہے، وہ سچ جانے کے سمندر میں سے ایک قطرہ کی حیثیت بھی نہیں ہے،“ (۱۹) اور مولانا نے یہ بھی لکھا ہے:

”کہ مسلمان قوم کے سر پر سے ایک اپسے بزرگ کا سایہ اٹھ گیا جس کا بدل مستقبل قریب میں نظر نہیں آتا،“ (۲۰) اس وقت کے ممتاز ترین سیاسی قائد، مفکر، مدرس اور سیاست دال اور بعد میں ہندوستان کے وزیر خارجہ ڈاکٹر سید محمود کہتے ہیں:

”جلسوں کی شرکت کے بعد مجھے محسوس ہوا کہ ان کی نسبت میری پچھلی رائے عاجلانہ تھی، وہ اس سے بہت زیادہ ہیں جتنا میں نے ان کو سمجھا ہے، اسکے میں کابنانا، گھیوں کا سلبھانا، عقدوں کا حل کرنا، پیچوں کا سمجھنا، بندرا ہوں کا کھولنا، یہ بتیں کتنی ہی وقوع اور اہم سہی اور ان سے مولانا کے ذہن کی صفائی اور عقل کی تیزی اور چترائی کی کتنی ہی شہادتیں فراہم ہوتی ہوں، مگر یہ سب مولانا کی شخصیت کے ظاہری پہلو ہیں، ان کی اصلی بڑائی ان کے اس کردار کے اندر پچھی ہوئی ہے، جس میں وہ پوری طرح پختہ ہو چکے ہیں، جس طرح ان کی ہر خاموشی، بامعنی اور ہر گویائی گرہ کشا ہوتی ہے، اسی طرح ان کی ہر ادا، ان کی سیرت کی چیختگی اور ان کے کردار کی مضبوطی کا پتہ دیتی ہے،“ (۲۱)

ڈاکٹر سید محمود صاحب یہ بھی کہتے ہیں کہ:

”اس عزیمت کے ساتھ وہ انھک کام کرنے والے تھے، میں نے ان کو بھی خالی الذہن یا غیر مشغول نہیں پایا، وہ سوچتے یا کام کرتے، ستاتے کھی نہیں تھے، وہ ایک ایسے دریا کے مانند تھے جس میں تموج و طغیانی کی سر جوشی تو نہ ہو، لیکن روانی کا پورا جوش و نروش موجود ہو، جو بغیرِ دم لئے ہر آن ولحہ چڑاؤں سے ٹکراتا، پھر وہن سے لڑتا، جھاڑیوں سے الجھتا، روائی دوال، ان کے پیک اشتغال نہ فیشن کے طور پر تھے، نہ حصول سروری و سعادت کی طمع میں وہ جس مسئلہ کو اٹھاتے، وہ زندگی اور موت کا سوال بن کر ان سے چمٹ جاتا، اس لئے وہ کسی [کام] کو بے دلی (Disheartedly) کے ساتھ کر کے اپنے نفس کو مطمئن نہیں کر سکتے تھے، بلکہ مجبور تھے کہ اس کے لئے اپنے فکر و عمل کی تمام قوتیں میدان میں ڈال دیں، سوتے جا گتے، بس وہی مسئلہ اس کے

سامنے ہوتا اور ان کی ساری راحت و طمانتیت اس کے انہاک کے اندر سمت آتی، وہ اپنے پیلک اشتعال سے تھک کرنے تو کوئی امن کا گوشہ تلاش کرتے، نہ دوسرا غیر پیلک دچپسیوں کو ان کے ساتھ شریک کر کے ان کی حرمت کا پڑہ لگاتے، اس اعتبار سے ان کا مزاج ایک سیاسی لیڈر سے بالکل مختلف تھا، ان کی ذہن میں عاشق کی دھن کی شان تھی، اور چوں کہ وہ ایک زبردست عالم تھا اس لئے یقیناً یہ چیز انہوں نے پیغمبر ان عظام کے اسوہ حسنے سے اخذ کی تھی، میں نے یہ چیز وقت کے بڑے سے بڑے لیڈروں میں بھی نہیں پائی۔^(۲۲)

اور مولانا احمد عروج قادری نے، جو مولانا کو بہت قریب سے اور بہت زیادہ غیر جانبدارانہ تقید کی نگاہ سے دیکھنے والے تھے، اپنے نثارات کو ان الفاظ میں ظاہر کیا ہے:

”میں نے ان کو عقیدت کی نظر سے بھی دیکھا، اور ایک غیر جانبدار کی نگاہ تقید سے بھی، آج ان کا انتقال ہو چکا ہے، مجھے نہ تو کوئی خوشامد اظہار حق سے روک سکتی ہے اور نہ کوئی مروت، میں اپنی روح کی پوری ایماندارانہ صلاحیتوں کے ساتھ اس کا اقرار و اعلان کرتا ہوں کہ وہ میری نظروں میں ہمیشہ دین و مذہب کے ایک بے ریا خادم ثابت ہوئے، وہ نبی نہ تھے، معصوم عن الخطana تھے، لیکن اتنا تو یقین کے ساتھ کہا جا سکتا ہے کہ وہ مرتے دم تک اپنی زندگی کے حقیقی نصب اعین سے پیچھے نہ ہٹے۔^(۲۳)

جمعیۃ علماء ہند نے مولانا سجاد کی وفات کا صدمہ، جیسا کہ ہونا بھی چاہئے تھا، بہت ہی زیادہ محسوس کیا، مولانا کی وفات پر ایک سے زائد مرتبہ تعزیتی قراردادیں منظور کی گئیں اور جمعیۃ نے اور اس کے نمائندوں نے کئی اجلاس کئے اور مولانا کو خراج عقیدت پیش کیا۔

● جمعیۃ علماء ہند کی مجلس عاملہ کا اجلاس جودہلی میں ۱۵/۶ جولائی ۱۹۷۴ء مولانا حسین احمد مدنی کی صدارت میں منعقد ہوا تھا اس میں یہ تعزیتی قرارداد منظور کی گئی تھی:

”جمعیۃ علماء ہند کی مجلس عاملہ کا یہ جلسہ زعیم الامامة، مجاہد ملت، مفکر جلیل، عالم نبیل حضرت مولانا ابوالمحاسن سید محمد سجاد صاحب، ناظم اعلیٰ جمعیۃ علماء ہند و نائب امیر شریعت صوبہ بہار کی وفات پر [جو ۱۸ ارشوال ۱۳۵۹ھ کو پھلواری شریف میں ہوئی] اپنے عمیق رنج و اندوہ کا اظہار کرتا ہے اور اس سانحہ روح فرسا کو مسلمانان ہند کے لئے ناقابل تلافی نقصان سمجھتا ہے، مولانا کی ذات گرامی مذہب و ملت اور

اسلامی سیاست کی ماہر خصوصی تھی، ان کی مذہبی، قومی، وطنی خدمات صفحات تاریخ پر آب زر سے لکھی جائے گی اور مسلمان ہند کو بھی فراموش نہیں کریں گے،“ (۲۳)

● ایسی ایک اور قرارداد منعقدہ: ۲۳/۲ ربیع الاول ۱۳۶۱ھ [۲۰/۲۱/۲۲ مارچ ۱۹۴۲ء] منعقدہ لاہور میں پیش کی گئی:

”جمعیۃ علماء ہند کا یہ جلسہ حضرت مولانا ابوالمحاسن محمد سجاد صاحب، نائب امیر شریعت صوبہ بہار و ناظم اعلیٰ جمعیۃ علماء ہند کی وفات حسرت آیات پر دلی رنج غم کا اظہار کرتا ہے، مولانا کی ذات گرامی مجمع الکمالات تھی، جس طرح ان کو علوم دینیہ میں اعلیٰ مہارت حاصل تھی، اسی طرح اسلامی سیاست میں بھی قدرت نے ان کو کامل دست گاہ عطا فرمائی تھی، خلق خدا کی خدمت اور مسلمانوں کی حفاظت ان کے نصب اعین کے خاص اور اہم اجزاء تھے، علماء ہندوستان میں ان کی شخصیت ان کی خدمات جلیلہ کے لحاظ سے نمایاں تھی، ان کے اخلاص و ایثار کے موافق اور مخالفت یکساں معترف تھے، حق تعالیٰ ان کی تربت کو اپنی رحمتوں سے سیراب کرے اور جنت الفردوس میں ان کو اپنے جوارِ رحمت میں جگہ دے۔“ (۲۵)

حضرت مولانا حسین احمد مدñی نے ان کی تعزیتی قرارداد منظور کرتے ہوئے کہا تھا کہ وہ ہندی ملت اسلامیہ کے بطل جلیل تھے۔

جمعیۃ علماء نے مولانا کی یاد میں کئی جلسے منعقد کئے اور کئی طرح سے اظہار غم کیا، اسی طرح کے دو جلسے جامع مسجد، دہلی میں کئے گئے، پہلا جلسہ ۲۱ ربیوالہ شوال کو جامع مسجد دہلی میں مولانا عبد اللہ سندھی کی صدارت میں ہوا، جس میں مولانا ابوالمحاسن سجاد کی وفات پر تقریریں ہوئیں، جس میں یہ بھی طے کیا گیا کہ ایک ہفتے کے بعد اسی جگہ ایک بڑا اعام جلسہ تعزیت ہوگا۔

اس تجویز کے مطابق دوسرا جلسہ ۲۸ ربیوالہ ۱۳۵۹ھ [۲۹ نومبر ۱۹۴۰ء] جامع مسجد دہلی میں ہی ہوا، جس میں حضرت مولانا حسین احمد مدñی کی بھی تقریر ہوئی اور اسی دن ایک اور جلسہ تعزیت جو بلی باغ دہلی میں کیا گیا، جس کو جمعیۃ نے یوم سجاد سے موسم کیا تھا۔ (۲۶)

مولانا سجاد کی وفات کا صدمہ ایسا محسوس ہوتا ہے کہ برسوں تک تازہ رہا اور جب بھی کوئی بڑی ملی ضرورت یا سانحہ پیش آتا اس وقت مولانا سجاد کی بصیرت، داشتمانہ قیادت اور دوراندیشانہ رہنمائی کی یاد کی جاتی اور شاید لوگ زبان سے کہتے ہوں گے:

جب کوئی فتنہ زمانہ میں نیا اٹھتا ہے

لوگ اشارہ سے بتا دیتے ہیں تربت میری
خصوصاً ۱۹۷۲ء کے حادثہ، مسلمانوں کے قتل و خون ریزی، خانہ بر بادی اور بے کسی کے
موقع پر یہ خیال آتا رہا کہ اگر اس وقت مولانا سجاد حیات ہوتے تو شاید ہندوستان میں مسلمانوں کی
حافظت اور بہتر مستقبل کے لئے کوئی بڑا قدم اٹھاتے اور ممکن تھا کہ اگر وہ موجود ہوتے تو جو حالات
پیش آئے اور جس طرح مسلمانوں کو یہاں کے نظام سیاست اور قانون میں نظر انداز اور بے
حیثیت کیا گیا، مولانا کی جرأت و دلش مندی اور مفکرانہ بصیرت سے اس میں کچھ کمی آتی۔

وَلِلّهِ الْأَمْرُ مِنْ قَبْلِ وَمِنْ بَعْدٍ



مصادر و مراجع

- (۱) ملاحظہ ہو: خطبہ صدارت۔ اجلاس امر وہہ صفحہ: ۵۹ تا آخر
- (۲) یاد رفتگاں، علامہ سید سلیمان ندوی ص: ۲۳۳ [طبع اول۔ کراچی: ۱۹۵۵ء]
- (۳) اس فتویٰ کی قدیم طباعت کے متعدد نسخے ہمارے ذخیرہ میں موجود ہیں۔ [نور]
- (۴) یاد رفتگاں۔ علامہ سید سلیمان ندوی ص: ۲۳۰۔ نیزد یکھئے: محسان سجاد ص: ۱۹
- (۵) یاد رفتگاں۔ سید سلیمان ندوی ص: ۲۳۱، مضمون۔ مولانا منت اللہ رحمانی ۹/۱۶۲
- (۶) خطبہ صدارت، اجلاس مراد آباد مولانا ابوالحسن سجاد
- (۷) محسان سجاد ۱۲۲/۱۰۱۔ ۱۰۲/۲۲۳
- (۸) محسان سجاد ۲۰۹/۲۰۹
- (۹) اس کی قدیم طباعت کا ایک نسخہ ہمارے ذخیرہ میں موجود ہے۔
- (۱۰) خطبہ صدارت، اجلاس مراد آباد۔ ص: ۱۱، از مولانا ابوالحسن سجاد
- (۱۱) اس کا بھی ایک نسخہ ہمارے ذخیرہ میں موجود ہے۔
- (۱۲) ان میں سے بعض تحریریں ”قانونی مسودے“ مرتبہ ضمان اللہ ندیم صاحب، مطبوعہ امارت شرعیہ بہار ۱۳۱۹ء [۱۹۹۹ء] میں شامل ہیں۔
- (۱۳) مولانا منظور احمد نعمانی نے، مولانا پر اپنی تحریر میں اس کا خاصاً تذکرہ کیا ہے۔ محسان سجاد ۵۸/۲۱۵، ۵۸/۲۱۷
- (۱۴) تحریک مدح صحابہ ۱۹۰۹ء میں اہل تشیع کی طرف سے سنیوں پر ان کی مجالس میں شرکت پر کچھ پابندیاں لگائی گئیں تھیں، اہل سنت نے اس کے خلاف احتجاج کیا، جو بالآخر یہاں تک پہنچا کہ اب ہم کھنڈوں میں کسی کو بھی مدح صحابہ نہیں کرنے دیں گے، اس اعلان نے باقاعدہ ایک ایجھی ٹیشن کی صورت اختیار کر لی، جس میں جمعیۃ علماء، مجلس احرار اسلام اور دوسری مسلم تنظیمیں شامل ہوتی چلی گئیں، اور یہ معاملہ ۱۹۳۶ء میں خوب گرم ہو گیا تھا اور اس کے

بڑے قائدین میں مولانا حسین احمد مدینی کے علاوہ مولانا ابوالحسن سجاد بھی شامل تھے۔ بعض معلومات و تفصیلات کے لئے دیکھئے: تحریک مرح صحابہ مظہر علی اظہر۔ لاہور

(۱۵) قانونی مسودے۔ تالیف: مولانا ابوالحسن سجاد۔ مطبوعہ: امارت شرعیہ بہار ۱۳۱۹ھ [۱۹۹۹ء]

مقالات سجاد۔ جمع و ترتیب: محمد ضمآن اللہ ندیم۔ مطبوعہ امارت شرعیہ بہار ۱۳۱۹ھ [۱۹۹۹ء]

حکومت الہی۔ تالیف: مولانا ابوالحسن سجاد۔ مطبوعہ امارت شرعیہ بہار ۱۳۱۹ھ [۱۹۹۹ء]

مکاتیب سجاد۔ جمع و ترتیب: محمد ضمآن اللہ ندیم۔ مطبوعہ امارت شرعیہ بہار ۱۳۱۹ھ [۱۹۹۹ء]

یہ اہم ترین کتابیں جو اس ملک کے تمام مسلمانوں کے لئے اسوہ راہ اور پیغام عمل کی حیثیت رکھتی ہیں، افسوس ہے کہ ہماری اجتماعی، ملی بے حسی کی وجہ سے ان کی ایسی عزت افرادی اور قدر دانی نہیں ہوئی جیسی ہونی چاہئے تھی، ہونا تو یہ چاہئے تھا کہ ان کے پچاس پچاس بزار کے ایڈیشن چھپتے اور ایک باشур مسلمان کے ہاتھوں میں جاتے اور مطالعہ میں رہتے مگر الیہ یہ ہے کہ یہ مشکل سے پانچ پانچ سو چھپے اور ان کی اشاعت پر دس دس بیس سال گزر جانے کے باوجود اب تک بھی فروخت نہیں ہوئے۔

(۱۶) تحریر مولانا منظور نعمانی ص: ۲۱۶

(۱۷) دیکھئے: مجموعہ مضامین بر مولانا ابوالحسن سجاد، مرتبہ: مولوی طلحہ نعمت ندوی ص: ۸۲ [مطبوعہ: دفتر جمیعۃ علماء ہند، دہلی: ۲۰۱۸ء]

(۱۸) یادِ رفتگان، ص: ۲۳۹

(۱۹) مضامون مولانا احمد سعید، ص: ۲۳۹

(۲۰) ایضاً

(۲۱) محسن سجاد، ص: ۸۹

(۲۲) محسن سجاد، ص: ۵۳/۹۱

(۲۳) محسن سجاد، ص: ۱۰۳/۲

(۲۴) جمیعۃ العلماء کیا ہے۔ مولانا سید محمد میاں دیوبندی ص: ۳۲۵، مطبوعہ: دہلی

(۲۵) جمیعۃ العلماء کیا ہے۔ مولانا سید محمد میاں دیوبندی ص: ۳۳۱، مطبوعہ: دہلی

(۲۶) اندرج روزنا مچہ شیخ الحدیث مولانا محمد زکریا کاندھلوی

حضرت مولانا ابوالمحاسن محمد سجادؒ کی فقہی، قانونی اور سیاسی بصیرت

مولانا شیخ احمد بستوی
استاذ دار العلوم ندوۃ العلماء، لکھنؤ

بسم الله الرحمن الرحيم

الحمد لله رب العالمين والصلوة والسلام على خاتم الأنبياء والمرسلين
محمد بن عبد الله الأمين وعلى آله وصحبه أجمعين أما بعد!

حضرت مولانا ابوالمحاسن سجاد صاحبؒ بانی امارت شرعیہ بہار واڑیسہ اللہ کے منتخب بندوں میں سے ہیں، جنہیں اللہ تعالیٰ شانہ نے غیر معمولی صلاحیتوں سے نوازا تھا، کتاب و سنت پر گہری نظر کے ساتھ وہ اپنے زمانہ کے حالات، ملکی اور عالمی سیاست پر گہری نظر رکھتے تھے، غیر مسلم ممالک میں بسنے والے مسلمانوں کے لیے شرعی نظام زندگی کا اجتماعی خاکہ جس کی بنیادیں کتاب و سنت پر استوار ہیں، اسے انہوں نے بہت غور و خوض، فکر و تدبر کے بعد تیار کیا، اور اس خاکہ میں رنگ بھرنے کی ہر ممکن کوشش کی، کل ہند پیانے پر امارت شرعیہ کا قیام ان کی زندگی کا ایک اہم منصوبہ تھا، جس میں انھیں کامیابی نہیں مل سکی؛ لیکن صوبہ بہار کی سطح پر انہوں نے بڑی محنت کر کے صوبہ بہار کے علماء و مشائخ اور عمائدین کو جوڑ کر امارت شرعیہ کی داغ بیل ڈالی، اور اس کا مکمل خاکہ تیار کر کے اسے عمل میں لانے کی بھر پور جود و جہد کی۔

ولادت ووفات اور تعلیم:

حضرت مولانا ابوالمحاسن محمد سجاد صاحبؒ کی پیدائش ۱۳۵۹ھ اور وفات ۱۴۰۷ھ میں ہوئی، انہوں نے بہار کے بعض مدارس میں تعلیم حاصل کی، کانپور کے مدرسہ فیض عام میں حضرت مولانا محمد حسن صاحبؒ سے متوسطات تک تعلیم حاصل کی، اور مدرسہ سجحانیہ اللہ آباد میں اپنی رسمی تعلیم مکمل کی، مدرسہ سجحانیہ اللہ آباد میں حضرت مولانا کفایت اللہ صاحبؒ سے خصوصی استفادہ کیا، ان کا خانوادہ کوئی

ممتاز علمی اور روحانی خانوادہ نہیں تھا، بچپن میں پندرہ سال کی عمر تک تعلیم میں ان کی طبیعت بھی نہیں لگتی تھی، جیسے کہ حضرت مولانا منٹ اللہ رحمائی نے ان کے حالات میں لکھا ہے؛ لیکن پندرہ سال کی عمر کے بعد جب ان کا دل تعلیم میں لگا، تو چند ہی سال میں انھوں نے علوم اسلامیہ میں کمال و مہارت پیدا کر لی، ماضی کی کوتا ہی کی تلافی اچھی طرح کر لی اور وہ ایسے ٹھوس عالم و فاضل بن کر نکلے کہ جنہیں صرف نحو، ادب و بلاغت نیز تمام اسلامی علوم میں اچھی مہارت حاصل تھی، تقریباً پندرہ، بیس سال تدریسی زندگی گزاری، جس مدرسہ میں تدریس کے لیے پہنچتے تھے کہنچ کہنچ کر طلباءہاں پہنچ جاتے تھے؛ کیوں کہ اللہ تعالیٰ نے موصوف کو تعلیم و تربیت کا خصوصی ملکہ عطا فرمایا تھا، اپنے طلباء کا حد درجہ خیال رکھتے تھے، ان کے ساتھ شفقت و کرم کا معاملہ فرماتے تھے۔

کہنہ مشق مدرس:

وہ ایک کامیاب مدرس و معلم تھے، طلباء کو نہ صرف علوم پڑھاتے بلکہ پلاتے تھے اور جس مدرسہ میں ان کے قدم پہنچے، وہ آباد اور بارونق بن گیا، ان کی زندگی میں جو بڑی تبدیلی رونما ہوئی اس کا سبب یہ ہوا کہ ایک صاحب جوانگریزی تعلیم یافتہ تھے، اور انگریزی اخبار و رسائل پڑھا کرتے تھے، وہ حضرت مولانا ابوالمحاسن سجاد صاحبؒ کی خدمت میں عربی پڑھنے کے لیے آنے لگے، اور حضرت مولانا سے بہت مانوس ہو گئے، اس زمانہ میں اخبارات پڑھنے کا عام رواج نہیں تھا، ملکی اور عالمی حالات سے باخبری آسان نہیں تھی، وہ صاحب مولانا کو انگریزی اخبارات کا خلاصہ اور ان کی اہم خبریں سنایا کرتے تھے۔

حالات حاضرہ سے واقفیت اور ملی تڑپ:

بیسوی صدی عیسوی کی ابتدائی دہائیاں تھیں، جنگ عظیم اول ہو چکی تھی، اور اس کی وجہ سے پوری دنیا کے حالات ابتری کا شکار تھے، عالم اسلام، برطانیہ و فرانس کے چنگل میں جا چکا تھا، برطانوی حکومت کے سامراجی عزائم و اقدامات کی زد میں نہ صرف عالم اسلام؛ بلکہ حریم شریفین بھی آچکے تھے، خلافت عثمانیہ زوال و انحطاط کے آخری مرحلہ میں تھی، اس کے حصے بخرا کر کے اسے ختم کرنے کے منصوبے ممالک یورپ بنا چکے تھے، ہندوستان برطانوی تسلط سے کراہ رہا تھا، اور ہندوستان میں انگریزوں سے آزادی حاصل کرنے کی تحریکیں جنم لے رہی تھیں، حضرت مولانا ابوالمحاسن سجاد صاحبؒ (جو درس و تدریس میں منہمک تھے) کو جب اپنے اس شاگرد کے ذریعہ خوفناک ملکی و عالمی حالات کا علم ہوا تو وہ تڑپ اٹھے، ان میں یہ جذبہ پیدا ہوا کہ اپنے کو دینی و ملی اور سیاسی کاموں کے لیے وقف کر دیں، انھوں نے وحدتِ کلمہ کی بنیاد پر مسلمانوں کو متحد کرنے اور شرعی

احکام کے تحت اپنا اجتماعی نظام قائم کرنے کی کوشش شروع کر دی۔

جمعیت کا قیام اور مولانا کی سمویت:

اس وقت ہر مسلک و فکر کے علماء و مشائخ اور عوام دین میں ایک بے چینی اور فکر مندی پائی جاتی تھی اور مسلمانوں کی شیرازہ بندی کے لیے ہر طرف سے آوازیں اٹھ رہی تھیں، ۱۹۱۹ء میں جماعت علماء ہند کی تشکیل ہوئی، مختلف ممالک اور مکاتب فکر کے علماء و مشائخ نے علماء کی ہندگیر تنظیم جمیعت علماء ہند قائم کی، جس کی سرپرستی اسیر الملا شیخ الہند مولانا محمود حسن دیوبندی فرمائی ہے تھے۔

فکرہ امارت شرعیہ اور اس کا قیام:

حضرت مولانا ابوالمحاسن سجاد صاحب[ؒ] نے جمیعت علماء ہند کے پلیٹ فارم کو اپنے عزائم و مقاصد سے ہم آہنگ پایا؛ اس لیے بلا تاخیر اس کارروائی میں شامل ہو گئے اور شرعی بنیادوں پر مسلمانوں کی اجتماعی تنظیم (amarat shreue) کا جو نظریہ ان کے دل و دماغ میں بسا ہوا تھا، اُسے مرتب کر کے علماء کی خدمت میں پیش کیا، اس بات کی کوشش کی کہ جمیعت علماء ہند کے پلیٹ فارم سے امارت شرعیہ کے نظریہ کو عملی شکل دی جائے اور پورے ہندوستان کے لیے مسلمانوں کا متحده امیر طے کر دیا جائے۔

چنانچہ جمیعت علماء ہند کے بعض اجلاسوں کے ایجنسٹے میں امارت شرعیہ کا موضوع شامل کیا گیا اور کل ہند امیر شریعت کے انتخاب کے لیے باہم گفتگو بھی ہوئی؛ لیکن بعض اسباب کی بنیاد پر اس میں کامیابی نہیں ملی، اور امیر الہند کا انتخاب نہ ہوسکا، اس کے بعد حضرت مولانا ابوالمحاسن سجاد صاحب رحمۃ اللہ علیہ نے صوبہ بہار کی سطح پر انتخاب امیر کی کوشش کی، تمام مکاتب فکر کے علماء اور مشائخ کو اس کام کے لیے جوڑا، اللہ تعالیٰ نے ان کے اخلاص اور محنت کی وجہ سے کامیابی عطا فرمائی اور مولانا شاہ بدر الدین صاحب سجادہ نشیں خانقاہ مجیدیہ پھلواری شریف پٹنہ شوال ۱۳۳۹ھ میں اتفاق رائے کے ساتھ صوبہ بہار کے امیر منتخب کیے گئے اور حضرت مولانا ابوالمحاسن سجاد نے نائب امیر کی ذمہ داری قبول فرمائی۔

مولانا کی فقہی و قانونی بصیرت:

حضرت مولانا ابوالمحاسن سجاد صاحب[ؒ] اپنے معاصر علماء میں فقہی قانونی بصیرت میں بہت ممتاز تھے، خاص طور سے اسلام کے دستوری قوانین اور اسلام کے سیاسی نظام کو دور حاضر میں کس طرح عملی شکل دی جائے، اس موضوع پر اللہ نے ان کو خصوصی مہارت و بصیرت عطا فرمائی تھی، ان کی اس خصوصیت کا ان کے معاصرین نے برملا اعتراف کیا ہے، حضرت مولانا حفظ الرحمن

سیو ہاروی جنخوں نے جمیعت کے کاموں میں اپنی شرکت کی وجہ سے حضرت مولانا ابوالحسن سجاد صاحب علیہ الرحمہ کو بہت قریب سے دیکھا ہے، اور ان کی خوبیوں کو پرکھا ہے۔ انہوں نے اپنے مضمون میں تحریر فرمایا ہے:

”جماعۃ علماء میں جب کبھی علمی مسائل پر بحث ہوتی، تو مولانا سجاد صاحب کا اصل جو ہر اس وقت کھلتا تھا، ہماری جماعت میں مشہور ہے کہ زبردست دلائل کے ساتھ کسی بات کو مدل کر کے بیان کرنا حضرت مولانا مفتی محمد کفایت اللہ صاحب کا خاص حصہ ہے اور یوں بھی مفتی صاحب کو فقہ اسلامی میں بڑا کمال حاصل ہے؛ لیکن جماعت کے ذمہ دار ارکان اور میں نے بارہا یہ منظر دیکھا ہے کہ جب کسی مسئلہ پر حضرت مولانا محمد سجاد صاحب دلائل و برائین فقہی کے ساتھ بحث فرماتے، تو حضرت مفتی صاحب بھی بے حد متاثر ہوتے اور ان کے علمی تبصر کا اعتراف کرتے ہوئے بے ساختہ ان کی زبان سے کلمات تحسین نکل جاتے، حضرت مولانا سید محمد انور شاہ صاحب فرمایا کرتے تھے کہ مولانا سجاد ”فقیرِ نفس“ عالم ہیں، یعنی اللہ تعالیٰ نے مسائل کی روح سمجھنے کا ان کو فطری ملکہ عطا فرمایا ہے۔

حضرت مولانا سید محمد انور شاہ نور اللہ مرقدہ جو اس زمانہ میں علم حدیث کے مجدد گزرے ہیں، کا یہ فرمانا میرے نزدیک مولانا سجاد صاحب کے تبصر علمی کے لیے ایک بہترین سند ہے، یعنی یہی بات میں نے حضرت مولانا شبیر احمد صاحب عثمانی کی زبانی بھی سنی ہے۔^(۱)

حضرت مولانا حفظ الرحمن صاحب ان کی سیاسی بصیرت پر روشنی ڈالتے ہوئے لکھتے ہیں:

سیاسی بصیرت:

”حضرت مولانا کو جس طرح علوم نقلی و عقلی میں کمال حاصل تھا، اسی طرح؛ بلکہ اس سے زیادہ سیاسی اجتماعی مسائل میں بھی ان کو یہ طولی حاصل تھا، ہندو مسلم یونیٹ کا انفرس لکھنؤ، الہ آباد میں انہوں نے جس بصیرت سیاسی کا ثبوت دیا ہے، اس کا اعتراف شرکاء کا انفرس ہندو مسلم دونوں نے کیا اور بعض سیاسی مبصرین نے خود مجھ سے یہ کہا کہ یہ شخص جب بات کرنا شروع کرتا ہے تو لکنت اور عجز گفتگو دیکھ کر یہ خیال ہوتا ہے کہ یہ خواہ مخواہ ایسے اہم مسائل میں کیوں دخل دیتا ہے؛ لیکن جب بات پوری کر لیتا ہے تو یہ اقرار کرنا پڑتا ہے کہ اس شخص کا دماغ معاملات کی گہرائی تک بہت جلد پہنچ جاتا ہے اور تھہ کی بات نکال کر لے آتا ہے۔

مراد آباد میں جب جمیعت علماء ہند کا سالانہ اجلاس منعقد ہوا، اور مولانا نے بحثیت

صدر خطبہ صدارت سنایا تو زمین دار، انقلاب اور دوسرے اسلامی اخبارات نے خطبہ صدارت پر یو یو کرتے ہوئے یہ لکھا تھا کہ مولانا سجاد کی صورت اور گفتگو سے یہ اندازہ لگانا مشکل ہے کہ ایسا شخص بھی اسلامی سیاسیات؛ بلکہ سیاسیات حاضرہ کا اس قدر مبصر اور عمیق النظر ہو سکتا ہے اور واقعہ بھی یہ ہے کہ مولانا کا یہ خطبہ صدارت سیاسیات اسلامی کی بہترین انسائیکلو پیڈیا ہے۔” (۲)

حضرت مولانا ابوالحسن سجاد صاحبؒ نہ صرف اسلام کے سیاسی نظام اور دستوری قوانین پر گہری نظر رکھتے تھے، بلکہ ان کے زمانہ میں مختلف ملکوں میں جو دستور راجح تھے اور ان میں جو خوبیاں اور خامیاں تھیں، ان سے بھی بخوبی آگاہ تھے، چنانچہ ان کے ایک معاصر مولانا شاہ سید حسن آرزو لکھتے ہیں:

عالمی سیاست پر گہری نظر:

”مولانا کے سیاسی تبصر کا آپ کو اسی سے اندازہ ہو جائے گا کہ جب مولانا شفیع داؤدی اور ہمارے مولانا سجاد کے درمیان خاص حالات کی بناء پر اختلاف اور اختلاف نے جنگ کی صورت پیدا کر دی، تو پٹنہ کے کچھ مخلص افراد نے باہمی مصالحت کی ایک اچھی صورت نکالنی چاہی اور دونوں کو ایک جگہ دعوت دی گئی، اور بات پر طے پائی کہ دونوں باہمی اصولی گفتگو کر کے ایک متفقہ راہ مسلمانوں کے لیے نکال لیں، مجمع بہت ہی اچھا خاصہ، سمجھدار اور تعلیم یافتہ کا تھا، جس کے روح روایا ڈاکٹر سید عبدالحقیظ فردوسی تھے، ان کے درمیان ابتدائی گفتگو شروع ہوئی، جس کا سلسلہ اتنا دراز ہوا کہ ساری رات ختم ہو گئی اور صبح کی نماز کے بعد مجمع منتشر ہونہ سکا، پھر بھی بات ناتمام رہی۔ مولانا شفیع داؤدی کا پروگرام لا ہو رجاء کا تھا، اسی سلسلہ میں ممالک عالم کے سیاسی اور نظامی دستورات پر گفتگو نکل پڑی، مولانا شفیع داؤدی بول رہے تھے کہ مولانا نے ٹوکا اور اس کے بعد جوانہوں نے بیان کرنا شروع کیا کہ انگلینڈ کا دستور حکومت یہ ہے، فرانس کا یہ ہے، جمنی کا یہ ہے، اٹلی کا یہ ہے، روس کا یہ ہے، امریکہ کا یہ ہے، آرلینڈ کا یہ ہے، ٹرکی و ایران کا یہ ہے، تو سارا مجمع حیرت و استتعاب سے مولانا کو تک رہا تھا، اور وہ نہایت ہی جوش کے ساتھ کا نسٹی ٹیوشن بیان کرتے چلے جا رہے تھے، بالآخر مولانا شفیع داؤدی کو یہ تسلیم کرنا ہی پڑا کہ مولانا نہ صرف مذہبی عالم تبصر ہیں؛ بلکہ دنیا کی سیاست اور اس کے دستور و نظام حکومت کے بھی عالم تبصر ہیں، مولانا ہر اختلاف میں اصولی اختلاف کرنے کے عادی تھے، اور اختلاف کو اختلاف

ہی کی حد تک قائم رکھنا جانتے تھے، نہ روپورٹ جب سامنے آئی تو مولانا نے اس سے اصولی اختلاف شروع کیا اور آخری وقت تک پوری قوت کے ساتھ اختلاف کرتے رہے، اسی طرح نئی اصلاحات ملکی سے انہوں نے پوری طاقت کے ساتھ اختلاف کیا، وہ جدید نظام حکومت میں بالخصوص مسلم مفاد کا سخت ترین گھاٹا اور نقصان سمجھتے تھے اور بارہافرماتے رہے کہ اس سے تو بعض حیثیت سے نہ روپورٹ ہی بہتر چیز تھی اور دھا اسکیم میں چوں کہ مذہبی تعلیم سے بے اعتمانی کا کافی پہلو نظر آتا تھا۔ مولانا نے شروع ہی میں اس کی مخالفت کی، اسی طرح شاردھا ایک جب سامنے آیا تو چوں کہ اس کا تعلق ٹھیک ہندوؤں کی طرح مسلمانوں سے بھی تھا؛ اسی لیے اس کی پوری کوشش شروع کر دی کہ مسلمان بہر حال اس قانون سے الگ کر دیئے جائیں؛ کیوں کہ یہ قانون شرعی قانون سے آگے چل کر یقینی متصادم ہو گا، میں اوپر بھی عرض کر چکا ہوں کہ مولانا آزادی ہند کی حیثیت سے کانگریس کے گرم جوشی سے مدد و معاون اور شریک کارتے تھے؛ لیکن اس کے ساتھ ساتھ مفاد اسلامی کے خطرہ کے موقع پر وہ کانگریس کے سخت ترین دشمن و مخالف بھی تھے، ہمارے صوبہ کی گذشتہ قومی حکومت سے اس لیے جنگ کر گئے کہ وہ جریہ تعلیم کے اسکیم میں خصوصیت کے ساتھ مذہبی تعلیم کو کوئی جگہ دینا نہیں چاہتی تھی؛ لیکن اس شدید مخالفت کے باوجود ذمہ دار ان کانگریس مولانا کو ایک بے غرض محب قوم وطن سمجھتے ہوئے انتہائی عزت و احترام سے پیش آتے رہے۔^(۳)

معروضی نقطہ نظر اور جرأت اظہار:

حضرت مولانا ابوالمحاسن سجاد صاحب^ر کی ایک بڑی خصوصیت یہ تھی کہ وہ کسی خاص مسلک کے علماء سے وابستہ نہیں تھا ان کے سوچنے کا انداز عام علماء سے الگ تھا کسی معاملہ پر ان کا نقطہ نظر اور ان کی سوچ گروہ بندی اور عصیت کا شکار نہیں تھی، معروضی انداز سے مسائل پر سوچنے اور بولتے تھے، کتاب و سنت کے نصوص اور شریعت کے مقاصد عامہ کی روشنی میں جو کچھ سمجھتے تھے اس کا بلا تکلف اظہار فرماتے تھے اور کسی بڑی سے بڑی شخصیت سے بھی مرعوب نہیں ہوتے تھے۔

حکیم الامت حضرت مولانا اشرف علی تھانوی^ر کی شخصیت اس زمانہ میں بہت ممتاز اور علماء فقہاء کا مرجع تھی اس زمانہ میں مظلوم مسلمان عورتوں کے مسائل کو حل کرنے کے لیے "الحلیلة الناجزة للحلیلة العاجزة" کے نام سے حکیم الامت نے جو کتاب مرتب فرمائی وہ ان کا ایک اجتہادی کارنامہ ہے، فقہہ مالکی سے متعدد اسباب فتح نکاح اختیار کر کے علماء ہند کو اس پر متفق کرنا

کوئی آسان کام نہیں تھا؛ لیکن حضرت تھانویؒ نے یہ کام کر دکھایا، اسی کتاب کی روشنی میں قانون انفسانی نکاح مسلمات کا مسودہ تیار کیا گیا، جو ۱۹۳۹ء میں پارلیامنٹ سے منظور ہو کر قانون بن گیا، اس کتاب کا مسودہ جن علماء کو بھیجا گیا تھا ان میں حضرت مولانا ابوالمحاسن سجاد صاحبؒ بھی شامل تھے، حضرت مولانا ابوالمحاسن سجاد صاحبؒ نے حضرت تھانویؒ کے اس اقدام کو سراہا، لیکن اسی کے ساتھ ساتھ اپنے اس اختلاف کا اظہار فرمایا کہ جب حکومت مسلمہ کے نہ ہونے کی صورت میں مسلمان خود اپنے لیے قاضی مقرر کر سکتے ہیں اور فقہ حنفی میں اس کی گنجائش ہے، تو اس کی کیا ضرورت ہے کہ مسلم خواتین کے ان مسائل کو حل کرنے کے لیے فقه مالکی سے جماعت اسلامیہ مسلمین کے نظریے کو لیا جائے ایسا کرنا بلا وجہ اپنے مسلک سے عدول ہے، نیز جماعت مسلمین کے ذریعہ مسائل کو حل کرنے میں پیچیدگی اور تاخیر کا بھی اندیشہ ہے، چنانچہ ”الحلیلة الناجزة“ میں حضرت مولانا ابوالمحاسن صاحبؒ کا یہ خط درج ہے:

از امارت شرعیہ بہار

محترم المقام جناب مولانا محمد اشرف علی صاحب زید مجدد

السلام علیکم و رحمة اللہ و برکاتہ

جناب کا مرسلہ رسالہ مجموعہ رسائل ”الحلیلة الناجزة“، میری غیبت میں پہنچا، میں سفر میں تھا؛ اس لیے آج تک دیکھنے کا اتفاق نہیں ہوا، جناب کا نہایت شکر گزار ہوں کہ آپ نے اس ناچیز کے پاس بھیج دیا۔

اس وقت جزو دوم کا مقدمہ سرسری طور پر دیکھا، دارالکفر میں قضاء بین اسلامیں کی ضرورت کو پورا کرنے کے لیے فقہاء حنفیہ رحمہم اللہ نے جو صورت تجویز فرمائی ہیں وہ نہ معلوم کیوں اس رسالہ میں مذکور نہ ہوئی، یعنی:

”يصير القاضي قاضياً بتراض المُسْلِمِينَ، وَ إِن يَتَفَقَّوْا عَلَى وَاحِدٍ يَجْعَلُونَهُ وَاللَّيْلَ فَيُولَى قاضياً، الْخَ“.

جب یہ صورت موجود ہے تو پنچاہت کی صورت اختیار کرنا بلا ضرورت مسئلہ غیر کا اختیار کرنا ہوگا، اس مسئلہ کی بابت شامی، بحر، نہر، قیق القدر یہ غیرہ میں جو عبارتیں ہیں وہ آپ سے پوشیدہ نہ ہوں گی؛ مگر سہولت کے لیے مولانا محمد علی صاحب مرحوم مونگیری کا خطبہ روانہ خدمت کرتا ہوں، جس میں وہ تمام عبارتیں مذکور ہیں؛ تاکہ جناب آسمانی سے ان سب پر پھر غور کر سکیں، افسوس ہے کہ آج ہی چند گھنٹے کے بعد پھر باہر سفر میں جا رہا ہوں، ان شاء اللہ تعالیٰ اچھی طرح مطالعہ کے

بعد جو کچھ عرض کرنا ہوگا، عرض کروں گا۔

اس وقت جو بات نہایت اہم معلوم ہوئی اس کی طرف توجہ دلانا ضروری معلوم ہوا، اگر جناب کے متبرک قلم سے حفیہ کے اس مسلک کا بیان بھی اب بطور ضمیمہ اس رسالہ میں شامل ہو جائے تو بہتر ہوگا، اس مسئلہ کی ضرورت و اہمیت کے علاوہ پنچاہیت کی عملی دقتیں، بہت زیادہ ہیں اور ان شرائط کی نگاہ داشت بھی بہت مشکل ہوگی۔

والسلام فقط

ابوالحسن محمد سجاد کان اللہ لہ

۲۵ مرتبہ الاول ۱۳۵۳ھ

الحیلة الناجزة ص: ۸۷-۷۷، ناشر مکتبہ معهد الشریعہ لکھنؤ ۱۳۸۸ھ

حضرت مولانا محمد منظور نعمانی کا تأثر:

حضرت مولانا محمد منظور نعمانی رحمۃ اللہ علیہ نے اپنے مضمون میں حضرت مولانا ابوالحسن سجاد رحمۃ اللہ علیہ سے ٹرین کے ایک سفر میں دورانِ سفر حضرت مولانا مفتی کفایت اللہ صاحب اور حضرت مولانا ابوالحسن سجاد صاحب کی باہمی گفتگو کا تذکرہ کرتے ہوئے لکھا ہے:

”مجھے مرحوم سے ایسی ملاقات کا شرف (جس کو ملاقات کہا جاتا ہے) پہلی بار غالباً ۲۸۶۰ء میں حاصل ہوا، یہ وہ زمانہ تھا کہ جمیعۃ علماء نے اپنی راہ نہر و رپورٹ کے مسئلہ پر کانگریس سے الگ کر لی تھی، مراد آباد میں جمیعۃ مرکزیہ کی مجلس منظمہ کا اجلاس تھا، اس سے فارغ ہو کر میں اپنے اس وقت کے اقامتی وطن امر وہ کے لیے مراد آباد سے دہلی کی ٹرین میں سوار ہوا۔ اسی گاڑی سے حضرت مفتی صاحب مدظلہ اور حضرت مولانا محمد سجاد مرحوم دہلی کے لیے روانہ ہوئے، مراد آباد سے امر وہ کے تک راستہ تقریباً صرف ایک گھنٹہ کا ہے، اتنے ہی وقت میں وقتی مسائل کے متعلق جو گفتگو رہی جس میں زیادہ حصہ مولانا سجاد مرحوم ہی کے افادات کا تھا، اس سے میں نے پہلی بار یہ اندازہ کیا کہ یہ شخص اپنی شان کا نرالا ”عالم“ ہے۔

اسی دن میرے قلب پر ان کی عظمت کا سکھ بیٹھ گیا اور میں ان کو دور حاضر میں کم از کم طبقہ علماء میں اسلامی سیاست کا اعلیٰ ماہر سمجھنے لگا، میں صاف کہتا ہوں کہ پھر اس کے بعد سے آج تک اس باب میں حلقة علماء میں سے کسی کی بھی عظمت و جلالت کا اس درجہ میں قائل نہ ہو سکا، پھر اس پہلی صحبت کے بعد کی ہر صحبت اور ہر ملاقات ان کی عظمت کے اس احساس میں اضافہ ہی کرتی رہی، مجھے حضرت مرحوم کی جس خصوصیت نے سب سے زیادہ منتاثر کیا

وہ یہ ہے کہ پارٹی فلنگ اور جماعتی مسلک سے بالاتر ہو کروہ ہر مسئلہ پر غور کرتے تھے، پہلے کوئی رائے قائم کر کے یا کسی جماعت کے نیصلہ کو سامنے رکھ کر خواہ مخواہ اس کی تائید میں مواد فراہم کرنے کے وہ عادی نہ تھے، بلکہ پہلے ملیٰ ضروریات اور واقعات و حالات پر غور کرتے اور تھے میں ڈوب کر غور کرتے اور پھر جس نتیجہ پر پہنچتے اسی کو مسلک بنانے اور اپنے رفقاء سے منوانے کی کوشش کرتے تھے، ہندوستان کے سیاسی مسائل میں بھی بس اسلام اور مسلمانوں کی مذہبی ضروریات ہی آپ کی غور و فکر کا مرکز اور محور تھے۔ (۲)

قانونی مسودہ کے بعض دفعات پر ان کا چشم کشا اور بصیرت افروز تجزیہ:

الحیلۃ الناجزة کی روشنی میں قانون افساخ نکاح مسلمات کا جو مسودہ تیار کیا گیا، اس میں اصل کتاب کی طرح اس قول کو اختیار کیا گیا کہ اگر کوئی مسلمان خاتون اپنے شوہر سے چھٹکارہ کے لیے نعوذ باللہ مرتد ہو جائے؛ تاکہ شوہر سے اس کا نکاح ختم ہو جائے تو ارتداد کی بنیاد پر شوہر سے نکاح ختم نہیں ہوگا؛ بلکہ نکاح حسب سابق قائم رہے گا، فقهی میں یہ قول ظاہر روایت نہیں ہے، ظاہر روایت تو یہی ہے کہ ارتداد سے نکاح فتح ہو جاتا ہے؛ لیکن حضرت تھانویؒ اور ان کے شرکاء تصنیف نے ظاہر روایت کو لینے کے بجائے ہندوستان کے اس وقت کے حالات میں حفظیہ میں سے فقہاء بُخ کے قول کو اختیار کیا، جن کے مطابق بیوی کے ارتداد سے نکاح فتح نہیں ہوتا، مسودہ قانون میں بھی اسی قول کو اختیار کیا گیا تھا۔ حضرت مولانا ابوالمحاسن سجاد صاحبؒ کو اس سے سخت اختلاف تھا، انہوں نے اس سلسلہ میں اپنی ایک مفصل تحریر روانہ فرمائی، جس سے ان کی فقہی اور قانونی بصیرت اور ملک جن حالات سے گزرنے والا ہے، ان پر گہری نظر کا اندازہ کیا جاسکتا ہے، تحریر فرماتے ہیں: (۵)

”اس مسودہ کی دفعہ (۶) میں عورت کے ارتداد کو عدم موجب فتح نکاح قرار دیا گیا ہے۔ اس دفعہ کی ضرورت ہم سب کو معلوم ہے کہ بہت سی عورتیں اسی طریق سے آج تک ظالم شوہروں سے نجات حاصل کر رہی ہیں، بعض عورتیں حصول نجات کے بعد دوبارہ اسلام کا اعلان کر کے دوسرے مسلم کے ساتھ وابستہ ہو گئیں اور بعض بد نصیب ارتداد پر قائم رہتے ہوئے کسی غیر مسلم کے ساتھ ہو گئیں۔

الغرض عورتوں کے ارتداد رسی اور ارتداد حقیقی دونوں کو روکنے کے لیے یہ دفعہ رکھی گئی ہے اور بلاشبہ یہ دفعہ اپنے مفروضہ مقصد پر پورے طور پر حاوی ہے۔
بادی انظر میں یہ دفعہ لوگوں کو بہت مفید معلوم ہوتی ہے؛ لیکن میری ناقص رائے میں جب کہ

قانون انساخ میں عورتوں کے واسطے ظالم شوہروں سے نجات حاصل کرنے کے لیے تمام دروازے کھل جاتے ہیں تو اس کے بعد اس دفعہ کی کوئی ضرورت باقی نہیں رہتی ہے؛ بلکہ میرے نزدیک یہ دفعہ نہایت مضر اور خطرناک ہے اور کسی طرح مفید نہیں ہے، اس کے وجہ حسب ذیل ہیں:

(۱) اگر کوئی عورت مسلمہ مرتد (نعواذ باللہ منہ) ہوتی ہے تو اس کی دو ہی صورتیں ہیں:
 (الف) اول یہ کہ وہ دل سے مسلمان رہتے ہوئے یہ اعلان اس مقصد سے کرتی ہے کہ بذریعہ عدالت مسلم ظالم شوہر سے اس کا قطع تعلق ہو جائے، بعدہ وہ پھر اعلانیہ مسلمان رہ کر زندگی گزارے، اسی کو میں نے ”رسی ارتداد“ سے تعییر کیا ہے۔

(ب) دوسری صورت یہ ہے کہ وہ حقیقتہ دل سے بھی کفر اختیار کر لیتی ہے اور بذریعہ عدالت مسلم شوہر سے نجات حاصل کرنے کے بعد بھی کفر ہی پر قائم رہتی ہے۔
 دفعہ (۲) کا مشاء یہ ہے کہ ان ہر دو صورتوں میں عدالت فتح نکاح کا حکم نہیں دے؛ اس لیے مجبوراً ہر مرتدہ اپنے شوہر کے ساتھ رہے گی اور آخر اسلام کا اقرار کرے گی اور یہ کہ جب قانوناً ارتداد موجب فتح نہیں ہوگا تو اس قانون کی عام اشاعت کے بعد اس مقصد کے لیے کوئی مسلمہ ارتداد بقول نہیں کرے گی۔

مگر قانون انساخ کی توسعہ کے بعد ارتداد کی پہلی صورت کا وقوع نہیں ہوگا؛ کیوں کہ اگر شوہر مثلاً حقوق زوجہ ادا نہیں کرے گا، تو عورت اس قانون کے دفعہ (۳) و (۵) کی رو سے عدالت سے فتح نکاح کرائے گی، ارتداد رسی کی اس کو کوئی ضرورت نہیں ہوگی؛ اس لیے یہ صورت تو خود بخوبی بند ہو جائے گی۔

اگر فرض کر لیا جائے کہ جس عورت کو اس جدید قانون کی خبر نہ ہو اور وہ مشہور طریقہ ارتداد کو اختیار کرے تو اس صورت میں یہ دفعہ موثر ہوگی، تو یہ خیال بھی صحیح نہیں ہے؛ کیوں کہ وہ کسی وکیل کے ذریعہ عدالت تک پہنچے گی، تو اس کو قانون فتح نکاح معلوم ہو جائے گا، پھر اس کو کیا ضرورت ہے کہ وہ عدالت میں ارتداد جیسے ملعون فعل کا اظہار کرے، جو اس کے لیے غیر مفید ہو؛ بلکہ وہ دوسرے وجہ پیش کر کے فتح نکاح کی ڈگری حاصل کرے گی، نتیجہ یہ ہوا کہ رسی ارتداد کا وقوع بھی نہیں ہوگا اور عورت خاوند کے قبضہ سے خارج بھی ہوگی اور دفعہ (۲) اس صورت کے لیے کسی حال میں مفید نہیں ہوئی۔

اسی طرح دوسری صورت کے لیے بھی یہ دفعہ کچھ مفید نہیں ہے؛ کیوں کہ اس قانون کے بعد جو عورت بھی عقیدۃ مرتد ہوگئی، وہ دوسرے وجہ کی بنا پر بذریعہ عدالت فتح نکاح کی ڈگری

حاصل کرالے گی، اگر اور کوئی وجہ نہیں تو کم از کم یہ وجہ اس کے لیے کافی ہو گی کہ اس مرتدہ سے مسلم شوہر تعلق زن و شوہر نہیں رکھے گا، (اگرچہ نان لفظہ دیتا ہو) اور اسی ظلم و عدم ضبط نفس و خوف زنا کی بنا پر فتح نکاح کرالے گی، جو اس مسودہ قانون کی دفعہ (۵) (ضمن (و)) میں شامل ہے اور فقہ ماکلی کے رو سے وہ فتح کا مطالبہ کر سکتی ہے؛ اس لیے عدالت نکاح فتح کر دے گی، نتیجہ یہ ہو گا کہ ارتاد بھی قائم رہے گا، اور عورت شوہر کے قبضہ سے بھی نکل جائے گی اور اس صورت میں قانون کی دفعہ (۶) بالکل غیر موثر ہے گی، اور اگر مرد اسی مرتدہ (یعنی حقیقی مرتدہ) سے تعلق قائم رکھے گا تو وہ خود حضرت مولانا اشرف علی صاحب تھانویؒ اور ان کے ہم خیالوں کے فتویٰ کی بنابری ہمیشہ گناہ کبیرہ کا مرتبہ ہوتا رہے گا۔

اسی کے ساتھ بے دینی کے اس دور کا بھی ذرا جائزہ لے لیجیے کہ آج اس قسم کے کتنے شوہر ہوں گے جو مرتدہ پر بحیثیت زوج قابض بھی ہوں گے اور ننان لفظہ مدت العمر دیتے رہیں گے، مگر زن و شوکا تعلق نہ رکھیں گے، میں بظن غالب سمجھتا ہوں کہ شاید ایک بھی نہیں۔

پس اس دفعہ کا زیادہ سے زیادہ صرف یہ فائدہ ہو گا کہ اس قانون کی عام شہرت کے بعد جو عورتیں محض رسمی ارتاد کو قبول کرتی ہیں، وہ اس سے باز رہیں گی؛ مگر یہ فائدہ تو محض دفعہ (۳) و (۵) کی شہرت سے حاصل ہو جائے گا، دفعہ (۶) قانون میں رہے یا نہ رہے دونوں برابر ہے۔

(۲) اور اس دفعہ (۶) کا اسلامی نقطہ نظر سے ایک دوسرا پہلو نہایت خطرناک یہ ہے کہ اگر یہ دفعہ آپ حضرات نے منظور کرایا یا منظور کرنے کی سعی کی، تو اس کا لازمی نتیجہ یہ ہو گا کہ دوسری غیر مسلم اقوام بھی اسی قسم کا قانون بناؤں گے اور آپ کو کوئی حق نہیں ہو گا کہ آپ اس کی مخالفت کریں، اور مخالفت کریں بھی تو نتیجہ معلوم ہے کہ وہ منظور ہو کر رہے گا، لہذا ہندو، سکھ یہ قانون بناؤں گے کہ اگر ان کی کوئی عورت تبدیل مذہب کر لے، تو وہ اپنے شوہر سے کسی حال میں علاحدہ نہیں ہو سکتی ہے اور اسی طرح عیسائی اور پارسی بھی بنو سکتے ہیں۔

اس کا نتیجہ ظاہر ہے کہ آج ہزاروں غیر مسلم شوہر دار عورتیں مسلمان ہو کر مسلمانوں میں شامل ہو رہی ہیں، اس کا دروازہ ہمیشہ کے لیے اب بند ہو جائے گا۔

آپ کو معلوم ہو گا کہ بنگال میں ہندوؤں کی چند شوہر دار عورتوں نے اسلام قبول کر کے بذریعہ ہائی کورٹ کلکتہ اپنے سابق شوہروں سے علاحدگی کی ڈگری حاصل کی ہے اور ان نظائر کے بعد مشہور ہندو قانون معطل ہو چکا ہے؛ مگر آپ حضرات کے اس اقدام سے ان کی غلط رہنمائی ہو گی تو سوال یہ ہے کہ غیر مسلموں کی شوہر دار عورتوں کے لیے اسلام کا دروازہ ہمیشہ کے لیے اس

قانون سے بند ہو جائے گا تو اس کی اصلاح کیوں کر ہوگی؟ اور یہ دروازہ پھر کس طرح کھل سکتا ہے؟ اس کے علاوہ جو عورتیں دل سے مسلمان ہونے کے بعد قانوناً اپنے غیر مسلم شوہروں کے ساتھ رہنے پر مجبور ہوں گی، اس کی دو ہی صورتیں ہوں گی:

(الف) وہ مسلمان رہیں، اور ان کے غیر مسلم شوہران سے ممتنع ہوتے رہیں تو یہ دوامی گناہ عظیم جو اس غریب کے سر ہوگا، اس کا و بال کس کے سر ہوگا؟ کیا وہی غریب عند اللہ و عند الرسول جوابدہ ہوں گی، یا وہ حضرات بھی جو اس قسم کے قوانین سازی کے ذمہ دار ہوں گے اور آخراں خالص مذہبی معصیت سے ان کی خلاصی کی صورت کیا ہوگی؟

(ب) یا یہ کہ وہ پھر مجبوراً مرتد ہو جائے اور حقیقی ارتداد قبول کر لے اور اپنے شوہر کے ساتھ زن و شوکا تعلق رکھے تو اس صورت میں ان عورتوں کے ارتداد کا وزر عظیم کن کن لوگوں کے حصہ میں آئے گا؟ اور قانون میں جو دفعہ ارتداد کو روکنے کے لیے رکھی گئی ہے، وہ موجب ارتداد ہو کر رہے گی، اگر یہ خیال کیا جائے کہ غیر مسلموں کی بیویاں مسلمان ہو کر مجوزہ قانون کی دفعہ (۵) ضمن (و) کے ماتحت فتح نکاح کر سکتی ہیں تو یہ صحیح نہیں ہے؛ کیوں کہ جب تک قانون میں اس کی وضاحت نہ ہو، برطانوی حکام نو مسلمه کو جس کا شوہر کافر ہی ہو یہ حق دینے کو تیار نہ ہوں گے، علاوہ بریں آپ کے مجوزہ قانون اور ہندوؤں کے قانون کے مابین اس صورت میں مصادمت ہوگی اور بصورت مصادمت، برطانوی نجح اپنے نظریات کے ماتحت فیصلہ کریں گے اور بہت ممکن؛ بلکہ اغلب ہے کہ ان کا فیصلہ اسلام کے خلاف ہوا کرے گا۔

(۳) اگر اسمبلی میں دفعہ (۶) کے ساتھ یہ مسودہ پیش ہوگیا، اور اس پر بحث ہوگی اور کسی نے دریافت کر لیا کہ کیوں صاحب؟ اسلام کا قانون تو یہ ہوا کہ عورت کے ارتداد سے نکاح فتح نہیں ہوگا؛ یعنی عورت اس کی بیوی رہے گی تو سوال یہ ہے کہ زن و شوکا تعلق بھی رہے گا، یا نہیں؟ تو اس کا کیا جواب دیا جائے گا؟

اگر اثبات میں جواب دیا گیا تو غلط ہوگا اور کلیئے غلط ہوگا، اس کے علاوہ نتیجہ یہ ہوگا کہ بشرط وقوع اسی پر ہندوستان میں غمل درآمد بھی ہوگا اور یہ معلوم ہے کہ یہ شرعاً جائز نہیں ہے اور اگر نفی میں جواب دیا گیا تو یہ بات کس قدر مضحکہ خیز ہوگی کہ اسلام ایک عورت کو ایک مرد کے ماتحت رکھتا ہے؛ مگر عورت کے حقوق ازدواجی کو سلب کرتا ہے، کیا ہم اس طریقہ سے اسلام کی کوئی خدمت کریں گے؟ یا اس کو بدنام کریں گے اور اس حکم کے اظہار کے بعد ہمیں یقین ہے کہ یہ دفعہ قطعاً منظور نہیں ہوگی؛ مگر اسلام کی بدنامی ہو جائے گی، جس کا ازالہ مشکل ہوگا۔

(۳) اسی طرح بہت ممکن ہے کہ اسمبلی میں یا سلکٹ کمیٹی میں اس دفعہ پر بحث کرتے ہوئے یہ سوال پیش ہو جائے کہ مسلمان مرد تبدیل مذہب کر لے تو اس صورت میں اس کی عورت مسلمہ کو انفساخ نکاح کا حق ہوگا، یا نہیں؟

اگر نفی میں جواب دیا گیا تو نہایت غلط اور سراسر مضر ہوگا، علاوہ بریں عورت کو یہ حق اس قانون کے دفعہ (۵) ضمن (و) کی رو سے حاصل ہو سکتا ہے اور یہ ہونا چاہیے؛ مگر آپ حضرات کے اس جواب کے بعد دفعہ (۵) ضمن (و) سے یہ صورت خارج بھی جائے گی، حالاں کہ اس کا شمول ضروری ہے۔

اگر اثبات میں جواب دیا گیا تو آپ حضرات کو غیروں کو یہ سمجھانا نہایت مشکل ہوگا کہ مرد کے تبدیل مذہب کی صورت میں عورت کو حق فتح نکاح ہوا اور جب وہ خود مذہب تبدیل کر لے تو اس کو حق فتح نکاح نہ ہوا اور جب وہ فرق سمجھنے سے قاصر ہیں گے، تو بہت ممکن ہے کہ دفعہ (۶) میں یہ ترمیم پیش ہو جائے کہ عورت، یا مرد کسی کام مذہب اسلام چھوڑ کر کسی دوسرے مذہب کا اختیار کرنا بذاتِ خود انفساخ نکاح کا باعث نہیں ہوگا اور خدا نخواستہ یہ ترمیم تمام مسلمانوں کی مخالفت کے باوجود پاس ہو گئی تو اسلام اور مسلمانوں کے ساتھ کس قدر نا انصافی ہوگی، اس کو آپ حضرات بخوبی سمجھ سکتے ہیں۔

(۶و۵) پر یہ سب اعتراضات اس مفروضہ کی بنابریں کہ اسلام کا قانون یہ صحیح تسلیم کر لیا جائے کہ ارتداد مسلمہ موجب فتح نکاح نہیں ہے، ورنہ یہ مسئلہ میرے نزد یک تحقیق نہیں ہے، ائمہ اربعہ؛ بلکہ ائمہ مسلمین کا یہ متفقہ فیصلہ ہے کہ ”ارتداد مسلمہ موجب فتح نکاح ہے، اگر وہ بعد تفہیم ارتداد پر قائم رہے، فقه حنفی میں ظاہر الروایہ یہی ہے، محققین فقہاء حنفیہ کا فتویٰ یہی ہے، بلاشبہ متاخرین علمائے بخاریین نے اسلامی حکومت کے اضھال کے زمانہ میں اس قسم کے فتاوے دیئے ہیں؛ مگر ان مفتیوں نے یہ بھی لکھ دیا ہے کہ فتویٰ محض اس لیے ہے کہ جو عورتیں ارتداد کو حیلہ فتح نکاح بناتی ہیں، اس کا انسداد ہو، چوں کہ عورت کا جس، حکومت کے اضھال کی وجہ سے ناقابل عمل ہو چکا تھا؛ لیکن عدالتیں اسلامی تھیں، وہ اس فتویٰ کے احترام کی وجہ سے فتح نکاح کا حکم نہیں دے سکتی تھیں؛ اس لیے عورتوں کا یہ حیلہ وہاں کارگر نہیں ہو سکتا تھا، علاوہ بریں ہندوستان جیسی وہاں مشکلات نہ تھیں، نہ یہ ماحول تھا؛ اس لیے یہ فتویٰ وہاں مفید ہو سکتا تھا، جو محض رعایت مصلحت پر مبنی تھا؛ مگر حقیقت حال یہ ہے کہ یہ علماء، عورتوں کو فتح نکاح کے وہ تمام حقوق دے دیتے جو شریعت اسلامیہ نے دیتے ہیں تو ارتداد کا حیلہ خود بخود ختم ہو جاتا، علاوہ ازیں یہ فتویٰ اس

حیثیت سے بھی وہاں مفید ہو سکتا تھا کہ جب عورتیں مرتد ہو کر دوبارہ مسلمان ہو کر دوسرے مسلمان مرد سے عقد کرنا چاہتیں تو کوئی مرد اس فتویٰ کے بعد اس سے عقد نہیں کر سکتا تھا؛ کیوں کہ ان کو فتویٰ دیا گیا تھا کہ وہ عورت اپنے پہلے شوہر کی بیوی ہے اور اس وجہ سے عورت جب اپنے مقصد یعنی عقد ثانی میں ناکام ہوتی تو پھر اسلام قبول کرنے پر مجبور ہو سکتی تھی، جس کا لازمی نتیجہ یہ ہوتا کہ زوج سے جداً کے لیے وہ ارتاد کے طریقہ کو چھوڑنے پر مجبور تھی، مگر ہندوستان کی یہ حالت نہیں ہے، یہاں مردوں میں تقویٰ و مددین کا جو حال ہے، وہ کسی سے پوشیدہ نہیں ہے، یہاں یہ فتویٰ کسی حال میں عموماً موثر نہیں ہو سکتا ہے اور اگر اس فتویٰ کی بناء پر قانون بنایا جائے، جب بھی کوئی فائدہ حاصل نہیں ہو سکتا، جیسا کہ میں قبل میں لکھ چکا ہوں۔

الغرض محض ایک مصلحت کو منظر رکھ کر عدم فتح نکاح کا فتویٰ اگرچہ بلخیوں نے دیا تھا؛ مگر اسی کے ساتھ مخالفت کو حرام قرار دیا تھا، گویا عورت کو حکومت کے محبس میں محبوس رکھنے کے بجائے ایک شخص کے گھر میں اس طرح محبوس کیا جانا تجویز کیا گیا تھا، جو اس دور میں ایک حد تک مفید تصور کیا جا سکتا تھا، نہ یہ کہ حقیقتہ ارتاد اسلام سے عند اللہ و عند الرسول بھی اس کا نکاح فتح نہیں ہوتا ہے؛ اس لیے میرے نزدیک نصوص اور اقوال ائمہ عظام و اکابر فقہائے ملت کو پیش نظر رکھ کرو نیز بر بنائے مصالح شرعیہ یہ فتویٰ اس قابل نہیں ہے کہ اس پر عمل کیا جائے چہ جائے کہ اس فتویٰ کی بناء پر قانون بنایا جائے۔

اس لیے میری رائے ہے کہ اس مسودہ قانون سے دفعہ (۶) حذف کر دیا جائے، قبل اس کے کہ اسمبلی میں اس کی پہلی خواندگی ہو؛ یعنی تمام مجوزین نوٹس دے کر خارج کرادیں۔



مصادر و مراجع

- (۱) حیات سجاد ص: ۷۷ مرتبتہ مولانا نیمیں الرحمن قاسمی
- (۲) حیات سجاد ص: ۷۷
- (۳) حیات سجاد ص: ۱۰۵-۱۰۷
- (۴) حیات سجاد ص: ۱۳۰-۱۳۱
- (۵) قانونی مسودہ ص: ۱۲-۲۱

حضرت مولانا محمد سجاد کا فقہی مقام و مرتبہ

مفتی اختر امام عادل قاسمی

مہتمم جامعہ ربانی منور واشریف، سمسمی پور (بہار)

حضرت مولانا سجاد صاحب مختلف علوم و فنون کے جامع تھے، اور کسی بھی علم و فن میں ان کا پایہ اپنے کسی ہم عصر سے کمتر نہیں برتر ہی تھا۔

علمی جامعیت :

بقول حضرت علامہ مناظر احسن گیلانی:

”ان کے علمی رسول، سیاسی شعور اور دینی اخلاق کے جو تجربات ہوتے تھے، وہ مجھے حیرت میں ڈال دیتے تھے، حالانکہ حق تعالیٰ نے اپنے فضل و کرم سے علم و دین کی بڑی بڑی شخصیتوں تک پھوپھنے کا مجھے موقعہ عطا فرمایا؛ لیکن ان تینوں شعبوں کی جامعیت اور وہ بھی اس پیمانہ پر، یہ واقعہ ہے کہ اپنے جاننے والوں میں کسی کے اندر نہیں پاتا، وہ جب منطق و فلسفہ کے نکات پر بحث کرتے تو پتہ کی ایسی بات کہتے کہ مسئلہ کی گرہ کھل جاتی تھی، پھر جب فقہی جزئیات کا ذکر آتا تو ایسے نواز جزئیات کا پتہ دیتے کہ میں حیران رہ جاتا؛ لیکن جب کتاب کھلتی تو جو کچھ مولانا فرماتے، اس کی توثیق کرنی پڑتی تھی اور سیاسی مہارت جوان کو حاصل تھی، اس کا تجربہ تو مجھ سے زیادہ ان لوگوں کو ہوتا رہا، جن کی عمر گذری تھی اسی دشت کی سیاحی میں“۔ (۱)

اور مولانا عبدالحکیم او گانوئی کے الفاظ میں: ”مولانا جامع العلوم تھے“۔ (۲)
یا جیسا کہ عصر حاضر کے مشہور عالم اور ناقد مورخ حضرت مولانا سید ابو الحسن علی ندویؒ کی شہادت ہے کہ:

”میرے محدود علم میں ان کا جیسا دقيق النظر اور عمیق النظر عالم دور دور نہ تھا، فقه بالخصوص اصول فقہ پران کی نظر بڑی گہری تھی، سیاست و تمدن اور تاریخ کا بھی انہوں نے

گھری نظر سے مطالعہ کیا تھا، خاص طور پر قانونی اور دستوری باریکیوں اور ہندوستان کے دستور اور سیاسی نظاموں سے وہ گھری دلچسپی رکھتے تھے اور ان کا انہوں نے بنظر غائر مطالعہ کیا تھا۔^(۳)

اردو اور عربی کے ممتاز ادیب اور مصنف مولانا مسعود عالم ندویؒ نے مولانا کی علمی اور شخصی جامعیت کے بارے اپنا ذائقہ تجربہ تحریر کیا ہے کہ:

”اب تک جن لوگوں سے ملا، دوچار مستشنيات کو چھوڑ کر تعلقات کی زیادتی سے بدگمانی ہی بڑھی، بڑے بڑے عالموں کی مجلس میں جا کر بیٹھا، بعضوں کے نام سن کر دور دراز کے سفر بھی کئے، پرنسپلیک جا کر معلوم ہوا کہ ”ہر چیز ممکن ہوئی چیز سونا نہیں ہوتی؛ لیکن مولانا کا حال اس سے بالکل جدا تھا، ان سے پہلی نظر میں بعد محسوس ہوتا تھا، دو چار ملاقاتوں میں جا کر ان کے ذہن و دماغ کی بلندی کا صحیح احساس ہو پاتا اور اگر کہیں انہوں نے اپنا دل کھول کر رکھ دیا، پھر تو بے اختیار جی چاہتا کہ علماء زعماء کی ساری جماعت اس فرد واحد پر نچھا ورکردی جائے۔^(۴)

سبحان الہند حضرت مولانا حافظ احمد سعید دہلویؒ نے حضرت مولانا علیہ الرحمہ کی شان میں ان الفاظ میں خراج عقیدت پیش کی ہے:

”حضرت مولانا مرحوم کے فضائل اس قدر کثیر ہیں کہ ان کے تذکرے کے لیے دفتر کے دفتر بھی ناکافی ہیں، ایک صحیح انسان میں جو خوبیاں اور کمالات ہونے چاہیں، اللہ تعالیٰ نے مولانا کی ذات میں وہ سب جمع کر دیئے تھے۔^(۵)

مولانا کے سیاسی ناقد جناب راغب احسن صاحب باوجود اختلافات کے آپ کی ہمہ جہت شخصیت کا اعتراف ان الفاظ میں کیا ہے:

”مولانا سجاد غالباً علماء ہند میں واحد شخص تھے، جو ایک یورپین ڈپلوماٹ کا تدریب، ایک ہندوستانی زمیندار کے کار پرداز کی ماہرانہ کار پردازی اور ایک عاشق صادق کی عقیدت و عزم را سخن اور ایک سالک راہ سلوک کی کمال یکسوئی اور استقلال کے اوصاف اپنی سیرت میں جمع رکھتے تھے۔^(۶)

فقہی امتیازات و خصوصیات:

لیکن آپ کا اصل میدان فقہ اسلامی اور قوانین عالم کا مطالعہ تھا، اس باب میں ان

کو جو خصوصی امتیاز حاصل تھا اور اسلامی قانون کی باریکیوں اور دنیا کے مختلف ملکوں کے قوانین پر ان کی جیسی نظر تھی کہ شاید اس عصر میں ان کی کوئی ظیہر نہیں تھی۔ مولانا عبد الصمد رحمانی لکھتے ہیں کہ:

”میرے خیال میں مولانا کی اصلی خصوصیت تفقہ فی الدین کی خداداد دولت تھی، جس میں وہ فرید اور یگانہ تھے، مولانا جس وقت اللہ آباد سے گیا کو مراجعت کر رہے تھے اور عائدین کی جماعت مولانا کو رخصت کرنے کے لیے اسٹیشن پر آئی تھی تو ہر شخص کی زبان پر یہی تھا کہ اللہ آباد سے فقہ رخصت ہو رہی ہے۔“ (۷)

قانونی گھنیاں سلب جانا، معاملات کی تہ تک پہنچنا اور ان کو چنکیوں میں حل کر دینا یہ مولانا سجاد کا کمال تھا، علامہ سید سلیمان ندویؒ مولانا کے فقہی اور قانونی ملکہ پر روشی ڈالتے ہوئے لکھتے ہیں:

”وہ اپنے وقت کے مشاق مدرس اور حاضر العلم عالم تھے، خصوصیت کے ساتھ معقولات اور فقہ پر ان کی نظر بہت وسیع تھی، جزئیات فقہ اور خصوصیات کا وہ حصہ جو معاملات سے متعلق ہے، ان کی نظر میں تھا، امارت شرعیہ کے تعلق سے، یا اقتصادی و مالی و سیاسی مسائل پر ان کو عبور کامل تھا، زکوٰۃ و خراج و قضاؤ امامت و ولایت کے مسائل کی پوری تحقیق فرمائی تھی۔۔۔ معاملات کو خوب سمجھتے تھے، ان کو بارہ بڑے معاملات اور مقدمات میں ثالث بنتے ہوئے دیکھا ہے اور تعجب ہوا ہے کہ کیوں کفر یقین کو وہ اپنے فیصلہ پر راضی کر لیتے تھے اور اسی لیے لوگ اپنے بڑے بڑے کام بے تکلف ان کے ہاتھ میں دیتے تھے۔“ (۸)

انہوں نے ہر مکتب فکر و نظر کے علماء اور ماہرین سے اپنی علمی، فقہی اور قانونی برتری کا لواہ منوایا، معروف مصنف مولانا امین احسن اصلاحی صاحب رقمطراز ہیں:

”مولاناؒ نے اسلامی قانون کا نہایت اچھا مطالعہ کیا تھا، تمام حاضر الوقت مسائل میں وہ حیرت انگیز سرعت کے ساتھ شرعی نقطہ نظر متعین کر لیتے تھے، ان کی نظر نہایت گہری تھی، بسا اوقات پہلے وحیلے میں ان کی رائے کمزور معلوم ہوتی؛ مگر ان کی تتفیقات کے بعد جب مسئلہ پوری روشنی میں آ جاتا تو ہر شخص ان کی اصابت رائے کی داد دیتا، پھر وہ صرف جزئیات کے مفتی نہیں تھے؛ بلکہ اسلامی نظام کو اس کے تمام اشکال و صور میں جانتے اور سمجھتے تھے اور اس کے اصولی و فروعی مسائل کی پوری معرفت رکھتے تھے، ان معاملات میں بصیرت

رکھنے والے ہندوستان میں بہت کم ہیں۔” - (۹)

حضرت مولانا محمد حفظ الرحمن سیبوہاروی صاحب نے مولانا سجاد صاحب گو بہت قریب سے بتاتھا، انہوں نے اپنا تحریر کیا ہے کہ:

”جمعیۃ علماء میں جب کبھی علمی مسائل پر بحث ہوتی، تو مولانا سجاد صاحب کا اصل جو ہر اس وقت کھلتا تھا، ہماری جماعت میں مشہور ہے کہ زبردست دلائل کے ساتھ کسی بات کو مدل کر کے بیان کرنا حضرت مولانا مفتی کفایت اللہ صاحب کا خاص حصہ ہے اور یوں بھی مفتی صاحب کوفقة اسلامی میں بہت بڑا کمال حاصل ہے؛ لیکن جماعت کے ذمہ دار ارکان اور میں نے بارہا یہ منظر دیکھا ہے کہ جب کسی مسئلہ پر حضرت مولانا محمد سجاد صاحب دلائل و برائین فقہی کے ساتھ بحث فرماتے تو حضرت مفتی صاحب بھی بے حد متاثر ہوتے اور ان کے علمی تحریر کا اعتراف کرتے ہوئے بے ساختہ ان کی زبان سے کلمات تحسین نکل جاتے۔“ - (۱۰)

فقیہ النفس عالم دین :

قرآن و حدیث اور مراجع فقہیہ کی مسلسل مزاولت اور عطاء ربانی کی وجہ سے اسلامی قانون ان کے مزاج کا حصہ بن گیا تھا، تفقہ آپ کی فطرت کی گہرائیوں میں پیوست ہو گیا تھا، اور مأخذ کی طرف رجوع کئے بغیر بھی مسائل کی روح تک پہنچنے کا وہ بے پناہ ملکہ رکھتے تھے، بقول مولانا عبدالصمد رحمانی:

”مولانا ان مسائل میں جوارقائی اسباب کی بنابرآئے دن نئی نئی صورتوں میں رونما ہوا کرتے ہیں، بلا تکلف صائب رائے دیتے تھے اور ایسا معلوم ہوتا تھا کہ وہ اس کو پہلے سے سوچے بیٹھے ہیں اور اس کے شواہد اور نظیر پر غور و فکر کے تمام مراحل کو طے فرمائچے ہیں۔“ - (۱۱)

اور مولانا امین احسن اصلاحی کے الفاظ میں:

”وہ حیرت انگیز سرعت کے ساتھ شرعی نقطہ نظر متعین کر لیتے تھے۔۔۔ بسا اوقات پہلے وحلے میں ان کی رائے کمزور معلوم ہوتی، مگر تنقیحات کے بعد جب مسئلہ پوری روشنی میں آتا تو ہر شخص ان کی اصابت رائے کی داد دیتا۔“ - (۱۲)

ایسے عالم کو علمی اصطلاح میں ”فقیہ النفس“ کہا جاتا ہے، اسلامی تاریخ میں ایسے

علماء انگلیوں پر گنے جاسکتے ہیں، جو اس مقام بلند تک پہوچنے ہوں۔ حضرت مولانا قاضی مجاهد الاسلام قاسمی نے حضرت مولانا سید منت اللہ رحمانی علیہ الرحمہ کے حوالے سے نقل فرمایا کہ：“ہفتتوں کتابوں کو دہراتے دہراتے، جس نتیجہ تک ہم پہوچتے، تحقیق و جستجو کی آخری سرحد کو پار کر کے وہاں مولانا سجاد سوال سن کر پہلے لمحے میں جواب دیتے تھے، یہاں کے فقیہ انفس ہونے کی دلیل ہے، گویا ذہنی سانچہ ہی ان کافقتہ میں ڈھلا ہوا تھا، جواب آتا ہی تھا، وہ جو فکر صحیح کا نتیجہ ہوتا،”۔ (۱۳)

اسی بات کو انہوں نے ”قضايا سجاد“ میں اس طرح نقل فرمایا ہے:

”جب نازک فقہی سوالات ابھرتے تو مولانا بر جستہ کتابوں کی طرف رجوع کئے بغیر جو جواب دیتے وہی جواب ہم سب کتب فقهہ اور مراجع علمی کے مطابعہ اور غور و فکر کے بعد جس نتیجہ تک پہوچتے وہی ہوتا جو مولانا اول وہلہ میں فرمادیا کرتے تھے،“۔ (۱۴)

علامہ محمد انور شاہ کشمیری کی شہادت :

امام العصر خاتم الحمد شین حضرت علامہ محمد انور شاہ کشمیری (ولادت ۱۲۹۲ھ مطابق ۱۸۷۵ء۔ وفات ۱۳۵۲ھ مطابق ۱۹۳۳ء) جو علم حدیث کے ساتھ فقہ پر بھی بہت گہری نظر رکھتے تھے، جو حافظ ابن حجر جیسے محدث فقیہ کے بارے میں فرماتے تھے کہ:

”حافظ ابن حجر حدیث کے پہاڑ ہیں، اگر کسی پر گریں تو ڈھادیں اور فقہ میں درک نہیں ہے،“۔ (۱۵)

اور جو علامہ ابن تیمیہ جیسے محدث، عالم، فقیہ اور معقولی کو خاطر میں نہ لاتے تھے اور فرماتے تھے کہ:

”میرا خیال ہے کہ ابن تیمیہ گوپہاڑ ہیں علم کے؛ مگر کتاب سیبوبیہ کو نہیں سمجھ سکے ہوں گے؛ کیوں کہ عربیت اونچی نہیں ہے، فلسفہ بھی اتنا جانتے ہیں کہ کم اتنا جانے والے ہوں گے؛ مگر ناقل ہیں، حاذق نہیں ہیں،“۔ (۱۶)

علامہ کشمیری علامہ سلف میں امام رازی، علامہ ابن نجیم مصری صاحب البحر الرائق اور متاخرین میں حضرت شاہ عبدالعزیز محدث دہلوی (جو علامہ شامی کے معاصر تھے) کے فقیہ انفس ہونے کے قائل تھے۔ (۱۷)

اس تناظر میں یہ بات بہت زیادہ اہم ہے کہ علامہ کشمیری اپنے ہی عہد کی جس دوسری بڑی

علمی شخصیت کے علم و فقاہت سے متاثر ہوئے اور ان کو فقیہہ النفس تسلیم کیا، وہ حضرت مولانا ابوالمحاسن سید محمد سجاد صاحبؒ تھے، اس بات کے راوی علامہؒ کے براہ راست شاگرد حضرت مولانا حفظ الرحمٰن سیوط ہاروی علیہ الرحمہ ہیں۔
مولانا سیوط ہاروی تحریر فرماتے ہیں کہ!

”حضرت مولانا سید محمد انور شاہ صاحبؒ فرمایا کرتے تھے کہ مولانا سجادؒ ”فقیہ النفس“، عالم ہیں، یعنی اللہ تعالیٰ نے مسائل کی روح سمجھنے کا ان کو فطری ملکہ عطا فرمایا ہے۔ حضرت مولانا سید محمد انور شاہ صاحبؒ نور اللہ مرقدہ جو اس زمانہ میں علم حدیث کے مجدد گزرے ہیں، کا یہ فرمانا میرے نزدیک مولانا سجاد صاحبؒ کے تبحر علمی کے لئے ایک بہترین سند ہے۔“ (۱۸)

حضرت سجادؒ سے علامہ کشمیریؒ کے گھرے تاثر اور عقیدت کا ایک مظہریہ بھی ہے کہ انہوں نے اپنی شہرہ آفاق تصنیف ”اکفارِ ملحدین“ پر جن اکابر علماء سے تقریبات لکھوا تھیں، ان میں زبدۃ العلماء حضرت مولانا خلیل احمد سہارن پوریؒ، حضرت حکیم الامم مولانا اشرف علی تھانویؒ، اور مفتی اعظم ہند حضرت مولانا مفتی کفایت اللہ صاحب دہلویؒ کے ساتھ مفکر اسلام حضرت علامہ مولانا ابوالمحاسن سید محمد سجاد علیہ الرحمہ بھی شامل تھے اور انتہائی وقیع الفاظ میں آپ کا اسم گرامی کتاب میں شائع فرمایا:

”صورة ما كتبه العلامة الفقيه المحدث المفتى نائب أمير الشريعة“

لو لاية بیهار مولانا أبوالمحاسن محمد سجاد أدام الله ظله۔“ (۱۸)

شیخ الاسلام علامہ شبیر احمد عثمانی کی شہادت:

اور یہی رائے حضرت مولانا سجاد صاحبؒ کے بارے میں اسی عصر کے محدث اکبر شیخ الاسلام حضرت علامہ شبیر احمد عثمانیؒ کی بھی تھی۔ مولانا سیوط ہارویؒ لکھتے ہیں:

”بعینہ یہی بات میں نے حضرت مولانا شبیر احمد صاحب عثمانی کی زبانی بھی سنی

ہے۔“ (۱۹)

مولانا کامسک فقہی اور دیگر مکاتب فقہیہ کے بارے میں نقطہ نظر:

اکابر اور علماء وقت کی مذکورہ بالا شہادتوں اور بیانات سے مولانا محمد سجاد صاحبؒ کے بلند علمی و فقہی مقام کا اندازہ ہوتا ہے، اور فقہی و قانونی بصیرت کے معاملے میں وہ اپنے عہد کے سب سے

بلند پایہ عالم دین نظر آتے ہیں، جن کی نگاہ شریعت اسلامی پر بھی تھی اور قوانین عالم پر بھی، ان کے یہاں وقت نظر بھی تھی اور اعتدال فکر بھی، وہ فقہ حنفی سے مسلکی انتساب کے باوجود تمام مکاتب فقهیہ کا احترام کرتے تھے، مذاہب فقهیہ بالخصوص امام اعظم ابوحنیفہ اور صاحبین کے اختلاف کو وہ اختلاف برہان سے زیادہ اختلاف زمان و مکان، اور اختلاف احوال یا اختلاف مدارج پر محمول فرماتے تھے، دیگر ائمہ کے اختلافات کو بھی خاص طور پر معاملات میں مقتضیات احوال یا اور دیگر اسباب پر منیٰ قرار دیتے تھے، وہ احادیث کی طرح مسالک فقهیہ میں بھی تطبیقی فکر کے حامل تھے، وہ کہتے تھے کہ اسلام میں مصالح کی بڑی اہمیت ہے اور ائمہ کرام کے اختلافات کا بڑا منشاء یہ مصلحتیں ہی ہیں، حکم کے موقع اور مدارج کی یافت ہی اصل تفہیم ہے؛ اسی لیے وہ مفتیوں کو حضرت امام غزالیؒ کی کتاب اصول کے باب الاستصلاح کے مطالعہ کی ہدایت فرماتے تھے؛ تاکہ مختلف حالات میں وہ بصیرت کے ساتھ فتویٰ دے سکیں۔ (۲۰)

آپ کے شاگرد رشید حضرت مولانا محمد اصغر حسین بہاری صاحب قمطراز ہیں:

”حضرت استاذ محترم مفکر اعظم مذہب عمل میں حنفی تھے؛ لیکن تنگ نظروں کی طرح اہل سنت کے دوسرے فرقوں سے جنگ آزمائے تھے؛ بلکہ فرماتے تھے کہ نماز کی مختلف صورتیں جو احادیث صحیحہ سے ثابت ہیں، ایک ایک مرتبہ بھی سب پر عمل کر لینا چاہیے؛ تاکہ کسی سنت کی برکات سے محرومی نہ رہ جائے“۔ (۲۱)

راہ اور منزل کا فرق فراموش نہیں کیا:

مولانا کا یہ فکری توسع دراصل اصول و قواعد سے ان کی گہری واقفیت سے متربع تھا، جس کی نگاہ کلیات پر جتنی گہری ہوتی ہے، وہ اتنا ہی وسیع النظر ہوتا ہے، جب کہ مولانا عملی طور پر حنفی؛ بلکہ خود ان کے لفظوں میں کہ حنفی تھے؛ (۲۲) لیکن علمی طور پر وہ کسی کی تغلیط کے قائل نہیں تھے، وہ علمی اساس پر منشاء اختلاف کو سمجھتے تھے اور علامہ سید سلیمان ندوی کے الفاظ میں:

”انہوں نے راہ اور منزل کے فرق کو بھی فراموش نہیں کیا اور احکام مذہب کی پیروی میں التباس اور تصادم سے بکھی بے خبر نہیں رہئے“۔ (۲۳)

اختلافی مسائل میں نقطہ اعتدال:

وہ فقہی اور نظری اختلافات کو علمی بنیادوں تک محدود رکھنے کے قائل تھے اور ان کو جنگ وجدل اور سب و شتم کا ذریعہ بنانے کے سخت خلاف تھے، حنفی اور شافعی کی جنگ ہو، یاد یوبندی،

بریلوی اور اہل حدیث کی، وہ اس کو قومی زوال کی علامت تصور کرتے تھے، فرماتے تھے:
 ”مسائل میں اختلاف ہوتا نہایت زور دار لفظوں کے ساتھ علمی اصول سے بحث
 کیجئے، جو علماء کے شایان شان ہے؛ بلکہ یہ ان کا فریضہ ہے، میں خود حنفی؛ بلکہ نہایت کٹ حنفی
 ہوں اور ہندوستان کے اہل حدیث جماعت کے خیالات و مسائل سے مجھ کو بھی اختلاف
 ہے اور سخت اختلاف؛ اس لیے ان کے ساتھ گفتگو اور بحث کی نوبت بھی آئی، مگر الحمد للہ آج
 تک جنگ وجدل اور سب و شتم کی نوبت نہیں آئی اور خدا کا شکر ہے کہ ہمارے اہل حدیث
 احباب بھی اسی اصول کے پابند ہیں۔ قرآن کریم کی بھی یہی تعلیم ہے کہ:

﴿فَإِنْ عَصَوْهُ فَقُلْ إِنِّي بَرِيءٌ مِّمَّا تَعْمَلُونَ﴾ (سورة شعرا: ۲۱۶)

(پس اگر لوگ تمہاری نافرمانی کریں تو اے رسول! ان سے کہہ دو کہ میں تمہارے
 عمل سے بیزار ہوں۔)

پس اگر کوئی شخص ہمارا ہم خیال نہیں ہے اور ہمارا ہم مشرب نہیں ہے تو ہم اس سنت نبویہ
 کی اتباع میں اس کے عمل سے بیزاری تو کر سکتے ہیں؛ لیکن جنگ وجدل کر کے فتنہ
 برپا کرنا کیوں کر درست ہو سکتا ہے؟ غور کیجئے عمل سے بیزاری کا حکم دیا گیا ہے، ذات سے
 نہیں، اس کے علاوہ: ”سباب المسلم فسوق و قتاله كفر“۔ (۲۲) ”ولات حاسدوا و
 لا تباغضوا“ وغیرہ رسول اللہ صلی اللہ علیہ وسلم کے ارشادات موجود ہیں، ان سب کے ہوتے
 ہوئے مسلمان اور وہ بھی اہل علم مسلمانوں سے واہیات خرافات اور شنیع حرکات کاظہ و رخخت
 قابل افسوس ہے۔ (۲۵)

دیوبندی بریلوی اختلاف میں بھی وہ نقطہ عدل پر قائم تھے، وہ مدرسہ سبحانیہ اللہ آباد سے
 فارغ تھے اور ان کے سب سے خاص استاذ جن کے علم و فکر کو بطور نمونہ انہوں نے قبول کیا تھا،
 حضرت مولانا عبدالکافی اللہ آبادی تھے، جو مدرسہ سبحانیہ کے بانی اور ناظم تھے، ان کا مسلک بھی
 اعتدال تھا، وہ کسی خاص مسلک کے داعی و حامی نہیں تھے، وہ دونوں سے محبت اور حسن عقیدہ
 رکھتے تھے، ان امور میں مولانا محمد سجاد صاحب بھی اپنے استاذ کی روشن اعتدال پر قائم؛ بلکہ اس
 کے وکیل اور ترجمان تھے، فتاویٰ امارت شرعیہ میں ان کا ایک فتویٰ موجود ہے، جس میں انہوں
 نے کسی سائل کے جواب میں اپنے استاذ حضرت مولانا عبدالکافی اللہ آبادی اور اپنے ”مدرسہ
 سبحانیہ“ کے مسلک اعتدال پر روشنی ڈالی ہے، اس کے پس منظر میں خود ان کا اپنار جہان بھی واضح

طور پر جھلکتا ہے، اس فتویٰ کے بعض اقتباسات یہاں پیش کئے جاتے ہیں:

”حضرت استاذی مولانا حافظ الحاج محمد عبدالكافی صاحب قدس سرہ عملًا و عقیدۃ حنفی المذہب اور صوفی المشرب تھے، تصوف میں سلسلہ علیہ نقشبندیہ مجددیہ کے پیرو تھے اور فقہ و عقائد میں محققین فقہاء حنفیہ، متکلمین ماتریدیہ کی تحقیقات و تیقیحات کی اتباع آپ کا مشتمل مسلک تھا، آپ کا طریق عمل اعتقاداً و عملًا صراط مستقیم اور افراط و تفریط سے خالی تھا؛ اس لیے آپ کے تعلقات علماء دیوبند و اتباع حضرت مولانا محمد قاسم صاحب نانو تویٰ و حضرت مولانا رشید احمد صاحب گنگوہیٰ اور علماء بریلی و تبعین حضرت مولانا احمد رضا خان صاحب مرحوم و مغفور کے ساتھ یکساں تھے؛ لیکن ان دونوں گروہوں میں سے کلیّہ کسی ایک کے بھی ہم خیال نہ تھے مثلاً وہ مجلس میلاد شریف و قیام کے جواز کے قائل تھے اور خود بھی اس کے عامل تھے جو عموماً علماء دیوبند کے مسلک کے خلاف ہے اور علماء دیوبند کی تکفیر و تضليل کے قائل نہ تھے، جو عموماً اتباع حضرت مولانا احمد رضا خان صاحب کا مسلک ہے۔۔۔۔۔ انہوں نے اپنی علمی تحقیقات اور کثرت افتاء کے دور میں جو تقریباً ۳۲۰۰ھ تک قائم رہا، علماء دیوبند کے خلاف نہ علی الاطلاق فتویٰ تکفیر دیا اور نہ نام بنام صراحةً اسم کے ساتھ، وہ تو علماء اہل حدیث اور غیر مقلدین زمانہ کو بھی کافرنہیں سمجھتے تھے چہ جائیکہ علماء دیوبند کی تکفیر کو بنظر استحسان دیکھنا، یہ تو ان کی شان علمی اور استقامت فی الدین سے کوسوں دور تھا، میں خوب یاد ہے کہ حضرت استاذ ایک مرتبہ ایک خاص تقریب کے سلسلہ میں بدایوں تشریف لے گئے تھے اور اسی تقریب میں حضرت مولانا احمد رضا خان صاحب بھی تشریف لائے تھے، وہیں ان دونوں بزرگوں میں مخصوص صحبت و ملاقات میں علماء دیوبند کی تکفیر کے مسئلہ پر گفتگو ہوئی، چونکہ گفتگو مناظرانہ نہیں تھی، اس لیے نہایت سادگی کے ساتھ بہت جلد معاملہ ختم ہو گیا، حضرت الاستاذ نے فرمایا کہ آپ علماء دیوبند کی جن عبارتوں پر گرفت کر کے کفر کا حکم لگاتے ہیں، کیا ان عبارتوں کا کوئی صحیح محمل نہیں ہو سکتا ہے، ہمارے امام ابوحنیفہؓ کا اصول ہے کہ عاقل بالغ کے قول کو جہاں تک ممکن ہو کسی صحیح محمل پر محمول کرنا چاہیے، اسی کے ساتھ اصول و معانی و بلاغت میں بھی یہ امر متحقق ہے کہ کسی متکلم کے کلام کی مراد کو سمجھنے کے لیے اس کے معتقدات کو بھی پیش نظر رکھنا چاہیے، اب یہ دونوں اصول ایسے ہیں، جو اپنی جگہ محقق اور مخصوص علیہ ہیں؛ اس لیے میں سمجھتا ہوں کہ آپ کسی پر حکم لگاتے وقت اس کو بھی پیش نظر رکھیں، تو بہتر ہے۔ اس مختصر سی

تقریر صحبت آمیز؛ لیکن پراز حقیقت کو سن کر حضرت مولانا احمد رضا خان صاحب نے فرمایا: بلاشبہ جناب نے ایک اہم نکتہ کی طرف توجہ دلائی ہے اور بلاشبہ ان اصولوں کی رعایت کرتے ہوئے اگر ہم ان عبارتوں کے لکھنے والوں کو کافرنہیں کہیں تو خاطری ضرور کہہ سکتے ہیں۔ یہ واقعہ حضرت استاذ نے خود مجھ سے تفصیل سے بیان فرمایا تھا۔۔۔ مجھے یہ بھی خوب یاد ہے کہ جب حضرت استاذ قدس سرہ نے اس حکایت کو ختم فرمایا تو میں نے کہا کہ یہ آپ کی صداقت اور اخلاص کا تصرف ہے اور یہ کہ آپ نے ان سے مناظرانہ انداز میں گفتگو نہیں فرمائی، میرے اس کہنے پر حضرت استاذ قدس سرہ حسب عادت شریفہ مسکرا دیئے، اس حکایت کی نقل سے مقصود یہ ہے کہ اس قصہ میں بھی حضرت استاذ کی حق گوئی، حق پسندی اور میانہ روی کی ایک روشن حقیقت موجود ہے، اسی کے ساتھ حضرت مولانا احمد رضا خان صاحب کے اصلی خیال پر ایک روشنی پڑتی ہے۔۔۔ اس سے ظاہر ہے کہ مدرسہ سبحانیہ جس کے حضرت ہی مہتمم اور نگران کارتھے، یہ کیوں کر ممکن تھا کہ اس مدرسہ کے دارالافتاء سے علماء دیوبند جیسے تبعین سنت محمد یہ علیٰ صاحبہا الصلوٰۃ والسلام پروفی کفر جاری ہوتا۔۔۔ مدرسہ سبحانیہ کا اصلی مسلک اور حقیقی طریق کاروہی ہے جو ہم لوگوں کے زمانہ میں تھا۔۔۔ مدرسہ سبحانیہ کی تعلیم و تربیت اور فتویٰ نویسی میں طریق کار رضائی اور دیوبندی سے بالاتر ہے۔۔۔ (۲۶)

اس تحریر سے ظاہر ہوتا ہے کہ حضرت مولانا سجاد صاحب علماء دیوبند کی عظمت کے قائل اور ان کی اتباع سنت کے معترض تھے اور اس معااملے میں خود مولانا احمد رضا خان صاحب کا چہرہ ان کے اصل چہرہ سے مختلف تھا، حضرت مولانا عبدالکافی صاحب کی صحبت با برکت سے جماعتی عصباتیوں اور بے اعتدالیوں کے بہت سے راز ان پر منکشف ہو گئے تھے اور اس سے نقطہ اعتدال تک پہوچنے میں ان کو کافی مدد ملی تھی، مولانا سجاد صاحب گوگو کہ اکابر دیوبند سے باضابطہ استفادہ کا موقع نہیں ملا؛ لیکن ان کا قلبی رجحان علمی، دینی اور فکری ہر لحاظ سے ان سے قریب تر تھا؛ اسی لیے طالب علمی کے زمانے میں وہ خود بھی دیوبند پڑھنے کے لیے حاضر ہوئے تھے، اس کے بعد اپنے اکلوتے صاحبزادے ”حسن سجاد“ کی تعلیم کے لیے بھی انہوں نے دارالعلوم دیوبند کا انتخاب فرمایا اور صاحبزادہ نے دیوبند ہی سے فراغت حاصل کی، اس بات کا ذکر دیوبند میں ”مولانا حسن سجاد صاحب“ کے رفیق درس حضرت مولانا سید منت اللہ رحمانی صاحب[ؒ] نے کیا ہے۔۔۔ (۲۷)

احوال زمانہ اور مدارج احکام پر نظر:

ایک فقیہ کیلئے سب سے اہم چیز یہ ہے کہ وہ احکام فقہی کے مدارج کو سمجھے، احوال زمانہ سے واقف ہو، وسائل اور مقاصد کا فرق اس کی نگاہ میں ہو، کون سا دو رکس حکم کا متقاضی ہے، اس سے پوری طرح بخبر ہو، بعض احکام حالات کے بدلنے سے بدلتے ہیں، اس ضابطہ کا منشا کیا ہے؟ اور اس کا غلط استعمال کہاں ہو سکتا ہے؟ ان چیزوں پر اس کی عمیق نگاہ ہو، حضرت مولانا سجاد صاحب کی فقہ ان محاسن سے پوری طرح متصف تھی۔

تبدل احوال سے تبدل احکام کی حقیقت:

بعض لوگوں کو شبهہ ہوتا ہے کہ دینی احکام تو ہمیشہ کے لئے نازل ہوئے ہیں، پھر تبدیلی کے کیا معنی؟ حضرت مولانا محمد سجاد صاحب نے اس کی تشریح کی کہ دراصل حکم شرعی کامل بدل جاتا ہے اور جب وہ محل باقی نہ رہا تو جو حکم تھا وہ بھی باقی نہ رہا، اس کی مثال یہ ہے کہ دھوپی کے یہاں سے ایک کپڑا آیا جس پر کوئی نجاست نہیں ہے تو اس کے پاک ہونے کا حکم لگایا جائے گا؛ لیکن اگر اس میں نجاست لگ جائے تو ناپاک قرار دیا جائے گا تو حقیقتاً حکم شرعی نہیں بدلا بلکہ وہ چیز باقی نہ رہی، جس پر حکم لگایا گیا تھا اس لئے حکم بھی باقی نہ رہا، اگر کپڑے کی نجاست صاف کردی جائے تو پھر وہی حکم طہارت لوٹ آئے گا تو ہر محل کے لیے ایک حکم مقرر ہے، محل بدلنے سے حکم بدل جاتا ہے، ایسا نہیں ہے کہ محل واحد پر کئی احکام بدلتے ہوں، یہی وجہ ہے کہ اگر حالات کی تبدیلی سے محل نہ بدلتے تو حکم بھی تبدیل نہ ہوگا، مثلاً کسی کا قتل نا حق حرام ہے، عام حالات میں یہی حکم ہے؛ لیکن اگر اکراہ کی صورت پیدا ہو جائے اور اپنی جان کا اندیشہ ہو، اس کے باوجود حرمت قتل کا حکم برقرار ہے گا اور اس کا قتل جائز نہ ہوگا، حالانکہ حالات بدل چکے ہیں؛ لیکن چونکہ محل حکم نہیں بدلا؛ اس لیے حکم بھی تبدیل نہیں ہوگا۔

یہ وہ گہری حقیقت جسے ہر شخص نہ سمجھ سکتا ہے اور نہ بتا سکتا ہے، اس اصولی فرق تک رسائی کے لیے ملکہ فقہی کی ضرورت ہے، خود مولانا محمد سجاد کے الفاظ میں:

”اس تبدل حکم کا بتانا بھی ہر شخص کا کام نہیں ہے“۔ (۲۸)

مصالح شریعت پر نظر:

اسی لیے مولانا سجاد صاحب علماء اور اصحاب افتاؤ تاکید فرماتے تھے کہ مصالح شریعت پر زگاہ رکھیں اور اس کے لیے امام غزالیؒ کی کتاب کے ”باب استصلاح“، ”کام طالعہ“ کریں۔ (حیات

سجاد ص: ۲۴، مضمون مولانا عبدالصمد رحمانی)

بلکہ مولانا اس موضوع پر باقاعدہ ”رسالہ استصلاح“ لکھنے کا بھی ارادہ رکھتے تھے: ”جس میں بتایا جائے کہ مصلحت کی حقیقت کیا ہے اور اس کے کتنے معانی ہیں؟ شریعت اسلامیہ مصلحت کے کس معنی کو اختیار کرتی ہے اور پھر مصلحت کے کتنے مدارج ہیں؟ اور بہ اعتبار مدارج مصالح کسی مصلحت کی رعایت کا کیا حکم ہے، اس رسالہ سے یہ مقصود ہے کہ رعایت مصلحت کے باب میں جتنی غلط فہمیاں ہیں دور ہو جائیں گی اور یہی وہ حقیقت ہے کہ جس کے عدم انکشاف کے باعث علماء اور جدید تعلیم یافتہ افراد کا ایک مرکز پر پورے اخلاص کے ساتھ اجتماع نہیں ہو رہا ہے؛ بلکہ روز بروز دونوں کے درمیان تفریق کی خلچ و سیع ہو رہی ہے (اناللہ و اناللیہ راجعون) اس رسالہ کو بھی تینوں زبانوں (اردو، عربی، انگریزی) میں شائع کیا جائے۔“ (۲۹)

گوکہ عمر عزیز کے مصروف ترین لمحات میں مولانا اس اہم ترین اصولی کتاب کے لیے وقت نہ نکال سکے، کاش ان کے قلم سے، یا ان کی نگرانی میں الیسی کوئی کتاب تیار ہو جاتی تو بالیقین وہ فقہ اسلامی کا قابل افتخارات سرمایہ ہوتی، قدر اللہ ماشاء۔

مصالح کی رعایت کے حدود:

مدارج احکام اور مصالح احکام میں توازن کو برقرار رکھنا اور افراط و تفریط سے محفوظ رہ جانا ہر فقیہ کے بس کی بات نہیں، حضرت مولانا سجاد صاحبؒ کو یہ کمال حاصل تھا، مولانا کے یہاں مصلحت کا خانہ تھا؛ مگر مذاہنت کی گنجائش نہیں تھی، وہ ہندوستان کے حالات میں مصلحتاً ہندو مسلم اتحاد کے حامی تھے؛ مگر غیر مسلموں کی رعایت میں کسی حکم اسلامی یا قومی خصوصیت کے ترک کے روادار نہ تھے۔

مذہبی رواداری کی اجازت ہے مذاہنت کی نہیں:
۱۹۱۹ء میں مسلم لیگ نے کل ہند اجلاس امرتسر کے موقعہ پر قربانی کے ترک پر تجویز پاس کر دی، جس کے الفاظ یہ تھے:

”آل انڈیا مسلم لیگ کی یہ رائے ہے کہ مسلمانوں کے ساتھ اہل ہنود نے جس نیک رویہ کا اظہار کیا ہے، اس کے اعتراف اور ہندوؤں اور ہندوستان کے مسلمانوں کے درمیان رشتہ اتحاد کو زیادہ مضبوط کرنے کی غرض سے بقرعید کے موقعہ پر جہاں تک ممکن ہو سکے گائے

کی قربانی کے بجائے دوسرے جانوروں کی قربانی کی جائے۔ (۳۰)
مولانا کو اس تجویز کا علم ہوا تو وہ اس کے مضمرات کا تصور کر کے کانپ اٹھے، آپ نے پہلی
فرصت میں اخبارات میں اس تجویز کے خلاف اعلان شائع کرایا کہ:

”غیر مسلموں سے مصالحت و مودعت کا منشاء کیا ہے، احکام مذہب، شعائر ملت،
خصلات قومی کی حفاظت اور اپنے مخصوص اخلاق حسنے کے ذریعہ سے ان قوموں میں تبلیغ
و دعوت؛ اس لیے اگر ضرورت ہو تو دنیا کی بہتر سے بہتر اور قیمتی سے قیمتی چیز غیر مسلموں کی
مصالحت پر قربان کر دی جاسکتی ہے، ان کے دلوں میں گھر کرنے کے لیے اپنے گھر کی ساری
دولت لٹادی جاسکتی ہے، مگر احکام اسلام، شعائر ملت، حقوق و خصلات قومی میں سے چھوٹی
سے چھوٹی چیز بھی نہیں چھوڑی جاسکتی ہے؛ کیوں کہ یہ دنائت فی الدین ہے اور نہ غیر مسلموں
کے مخصوص مراسم کو اختیار کیا جاستا ہے؛ کیونکہ یہ شرک فی الاسلام اور فائے قومیت
اور تقویت مقاصد اسلام ہے۔“ (۳۱)

اسی کے ساتھ مولانا نے ایک فتویٰ مرتب فرمایا اور جمیعۃ علماء بہار کے اجلاس درجنگہ
۹۳۴ھ میں پیش کیا، جو متفقہ طور پر منظور کیا گیا اور تمام علماء کرام نے اس پر استخط فرمائے، اس
تاریخی فتویٰ کو بروقت رسالہ کی شکل میں ”علماء بہار کا متفقہ فتویٰ“ کے نام سے دو ہزار کی تعداد میں^۱
مولانا نے شائع فرمایا، یہ پورا فتویٰ ”حیات سجاد“ میں موجود ہے اور فتاویٰ امارت شرعیہ میں بھی
وہیں سے نقل کیا گیا ہے، اس کا ایک اقتباس ملاحظہ فرمائیے:

”ان جمیع وجوہ کی بنابر ذبح گاؤ سے پرہیز کرنا جائز ہے، ہندو کے خیال سے کہ ان
کا دل دکھتا ہے، ذبح گاؤ کو ترک کرنا قطعاً حرام ہے؛ کیوں کہ اس صورت میں تائید علی
الشرک ہوتی ہے،--- جب تک ہندوؤں کے اندر جذبہ گاؤ پرستی موجود ہے، اس وقت تک
ذبح گاؤ سرز میں ہند میں ایک شعار توحید اور شعار اسلام ہے، اللہ تعالیٰ ارشاد فرماتا ہے کہ:
لَئِنْ اتَّبَعُتْ أَهْوَانَهُمْ مِنْ بَعْدِ مَا جَاءَكَ مِنَ الْعِلْمِ إِنَّكَ أَذَالْمَنْ
الظالمین۔“ (۳۲)

نظریہ امارت مولانا کے فقہی شعور اور زمانہ شناشی کا آئینہ دار:
اسلام کے فقہی ذخیرہ میں کون سا نظریہ کن حالات پر منطبق ہوگا؟ اس کو سمجھنے کے لیے بھی
بے پناہ قوت ادراک کی ضرورت ہے، مثلاً حضرت مولانا محمد سجاد صاحبؒ نے جب پہلی بار نظریہ

امارت شرعیہ پیش فرمایا تو بعض حضرات کو یہ خلجان ہوا کہ غیر مسلم حکومت میں امارت شرعیہ کا نظر یہ خالص اسلامی حکومت کے نظریہ سے دستبردار ہونے کے مترادف ہے، جب کہ خلافت، جمیعت، مسلم لیگ اور کانگریس سب کا متحده نصب اعین ملک کی مکمل آزادی کا حصول تھا، اس مشترکہ نصب اعین کے بال مقابل برطانوی ہندوستان میں امارت کا نظریہ غیر مسلم اسٹیٹ کو جواز فراہم کرتا ہے اور مکمل آزادی کے منشور کے بجائے جزوی آزادی پر قناعت کے ہم معنی ہے۔۔۔ جو حضرات دین کے اصول ولیمات سے واقف تھے، ان کو تو زیادہ دقت نہیں ہوئی؛ لیکن جن کی نظر صرف ظاہر شریعت، یا محض فقہی جزئیات و فروع پر تھی، انہوں نے مولانا کے خلاف ایک محاڑ کھڑا کر دیا، جب کہ حقیقت یہ تھی کہ مولانا کلی آزادی کے خلاف نہ تھے؛ بلکہ اسلامی حکومت کا حصول ان کا بھی نصب اعین تھا؛ لیکن مولانا کا کہنا تھا کہ جب تک وہ نصب اعین حاصل نہیں ہو جاتا، مسلمانوں کی اجتماعیت اور دینی و ملیٰ تشخصات کی حفاظت کا امارت شرعیہ سے بہتر اور قابل عمل کوئی راستہ نہیں ہے اور اسی لیے انہوں نے امارت شرعیہ کی زینگرانی سیاسی انتخابات میں حصہ داری کو بھی قبول فرمایا۔

مولانا اس فرق سے واقف تھے کہ اسلامی ہند میں مسلمانوں کا فریضہ کیا ہے؟ اور غیر مسلم ہندوستان میں ان کی شرعی ذمہ داری کیا ہے؟ اسی فرق کونہ سمجھ پانے کی بنابر مولانا کے خلاف غلط فہمیوں کا طومار کھڑا کیا گیا، اور ان کے نظریہ امارت کو ناکام بنانے کی ہر ممکن کوشش کی گئی، جب کہ مولانا نے اپنا نظریہ اپنے رفقا کے سامنے واضح کر دیا تھا، سبحان الہند مولانا احمد سعید ہلویؒ اول ناظم عمومی جمیعت علماء ہند جو مولانا سے بزرگانہ عقیدت رکھتے تھے اور والد کی طرح ان کا احترام کرتے تھے، سفر و حضر میں مولانا کے ساتھ رہنے اور ان کے خیالات سے مستفید ہونے کا انہیں موقع ملا تھا، وہ اس معاملے میں خود مولانا کے بیانات کی روشنی میں ان کا نظریہ نقل فرماتے ہیں:

”وہ فرمایا کرتے تھے کہ اسلام ایک تنظیمی مذہب ہے، اس مذہب کی روح ڈسپلن اور نظم چاہتا ہے، اگر مسلمان منتشر ہیں، اور کسی ایک شخص کی اطاعت نہ کریں اور اپنا کوئی امیر منتخب نہ کریں تو یہ زندگی غیر شرعی زندگی ہوگی۔۔۔ ان کا نظریہ یہی تھا، کہ جب تک حکومت کافرہ کا مسلمانوں پر تسلط ہے اور جب تک مسلمان اس ابتلاء میں بیتلہ ہیں اور جس وقت تک مسلمان سیاسی اقتدار کے مالک نہیں بنتے، اس وقت تک اپنے اقتصادی اور معاشرتی کاموں کے لیے اپنا ایک امیر منتخب کریں اور اس کی اطاعت و فرمانبرداری

پر بیعت کریں؛ تاکہ اس کفرستان میں جس قدر ممکن ہو سکے مسلمان اپنی زندگی کو شرعی بنائیں، وہ اس مسئلہ پر فقہاء حنفیہ کی تصریحات پیش کرتے تھے، اس پر انہوں نے ایک مفصل فتویٰ بھی مرتب کیا تھا اور جمیعہ علماء نے جو تجویز امارت شرعیہ کے سلسلے میں پاس کی تھی، وہ بھی انہی کی سعی کا نتیجہ تھا۔ (۳۳)

چنانچہ جمیعہ علماء ہند کے متعدد جلسوں میں اس نظریہ کی بازگشت سنائی دیتی ہے، اور امارت شرعیہ بہار کو پورے ملک کیلئے ایک معیاری اور قابل تقليد نمونہ کے طور پر پیش کیا گیا ہے، مثلاً گیا (جو مولانا کا اصل علمی و فکری صدر دفتر تھا) کے اجلاس (۱۹۲۲ء) میں حضرت مولانا حبیب الرحمن عثمانی (متوفی ۱۳۸۲ھ مطابق ۱۹۶۰ء) سابق مہتمم دارالعلوم دیوبند نے خطبہ صدارت دیتے ہوئے ارشاد فرمایا:

”ایسی حالت میں کہ مسلمان ایک غیر مسلم طاقت کے زیر حکومت ہیں اور ان کو اپنے معاملات میں مذہبی آزادی حاصل نہیں ہے، ضروری ہے کہ مسلمان اپنے لئے والی اور امیر مقرر کریں، دارالقضاء قائم کر کے قضاء اور مفتین کا تقرر کریں، جمیعہ علماء میں یہ تجویز منظور ہو چکی ہے اور جمیعہ العلماء کے اجلاس لاہور میں یہ طے ہوا تھا کہ ایک سب کمیٹی کا اجلاس بدایوں میں منعقد کیا جائے، جس میں امیر شریعت کی شرائط و فرائض و اختیارات وغیرہ مسائل کو طے کر لیا جائے اور اس کے بعد انتخاب امیر کا مسئلہ پیش کیا جائے۔۔۔ علماء و مشائخ اور کبراء صوبہ بہار کا مسلمانوں پر بھاری احسان ہے کہ انہوں نے اپنے صوبہ میں امارت شرعیہ قائم کر کے مسلمانوں کے لیے ایک سڑک تیار کر دی ہے،۔۔۔ ہم ان حضرات کا دلی شکریہ ادا کرتے ہیں اور امید کرتے ہیں کہ دوسرے صوبوں کے علماء بھی جلد از جلد صوبہ بہار کی تقليد کریں گے۔“ (۳۴)

اسی طرح جمیعہ علماء ہند کے اجلاس ہشتم پشاور (۲۸ تا ۲۹ جمادی الثانیہ ۱۳۸۲ھ مطابق ۲۷ دسمبر ۱۹۶۷ء) میں حضرت علامہ انور شاہ شمیری (متوفی ۱۳۵۲ھ مطابق ۱۹۳۳ء) نے اپنے خطبہ صدارت میں فرمایا:

”مسلمانوں پر واجب ہے کہ وہ خود اتفاق، یا کثرت رائے سے امیر شریعت منتخب کریں، ایسے ہی امراء صوبہ وار ہونے چاہئیں اور امراء کے اتفاق رائے سے تمام ہندوستان کے لیے ایک امیر اعظم ہو گا، اگرچہ کہ حکومت برطانیہ کے قیام اور سلطنت کی وجہ

سے ان صوبہ وار اور امیر اعظم کی کوئی حیثیت نہ ہوگی، مگر مذہبی ضروریات ان کے فیصلوں اور ان کے احکام سے صحیح طور پر واقع اور نافذ ہو سکیں گے اور مسلمانوں کا ایک بڑا مذہبی فرض نصب امارت ادا ہو جائے گا، جس میں وہ آج کل مبتلا ہیں۔ (۳۵)

مولانا کے مشن کے راز داں مولانا سید منت اللہ رحمانی صاحبؒ جو مولانا کے کاروان امارت میں بھی شریک تھے اور سیاسی پارٹی میں بھی شامل رہے، مولانا کی فکر اور موقف پر روشنی ڈالتے ہوئے لکھتے ہیں:

”مولانا مسلمانوں اور ہندوستان کے تمام مسائل پر اسلامی نقطہ نگاہ سے غور فرمایا کرتے تھے، مولانا کا ایمان تھا کہ اسلامی نظام حکومت وزندگی ہی بنی نوع انسان کے دینی اور دنیاوی فلاح کا ضامن ہو سکتا ہے، چنانچہ وہ ہر مسئلہ کو اسی نگاہ سے دیکھا کرتے تھے، وہ ہندوستان کی آزادی کے اس لئے خواہاں تھے کہ اسلام غلامی کا سب سے بڑا دشمن ہے، وہ سرمایہ پرستی کے اس لیے مخالف اور کمزوروں اور غریبوں کے حامی تھے کہ اسلام کے مقرر کردہ معاشری نظام کے ذریعہ غربت کو خوش حالی اور کمزوری کو قوت سے بدلا جاسکتا ہے۔ میرے خیال میں مولانا کا یہ نظریہ ہی ان کی بڑی خصوصیت تھی، جس میں وہ شاید منفرد تھے۔۔۔ مولانا کا خیال تھا کہ مسلمانوں کا اصل مقصد تو ہندوستان میں اسلامی حکومت کا قیام ہے؛ اس لیے کہ موجودہ تمام طریق حکومت میں اسلامی حکومت ہی کا نظام مکمل ہے؛ لیکن چونکہ بحالات موجودہ بر اہ راست اسلامی حکومت کے قیام کی راہ میں مشکلات ہیں؛ اس لیے سر دست کم از کم ایک ایسی مشترک حکومت کے قیام کی کوشش کی جائے، جہاں مسلمانوں کے لیے مخصوص نظام ہو۔“ (۳۶)

مولانا کی نگاہ صرف آج پر نہیں زمانہ مابعد پر بھی تھی، اجلاس مراد آباد کے خطبہ صدارت میں مولانا سجاد صاحب نے ارشاد فرمایا تھا کہ:

”مسلمانوں کے لیے جس چیز کی آج ضرورت ہے اور حصول سوراج کے بعد بھی ضرورت ہوگی؛ بلکہ ہندوستان کی آزادی کی منزل کو قریب کرنے کے لیے، جو چیز سب سے زائد مفید ہوگی، یہی نظام اسلام؛ یعنی امارت شرعیہ ہے۔“ (خطبہ صدارت اجلاس جمعیۃ علماء ہند مراد آباد ص ۱۳۵)

اس لیے یہ خیال قطعی طور پر غلط اور مولانا پر سراسر الزام تھا کہ وہ خالص اسلامی حکومت کے

نظریہ سے دستبردار اور کافرانہ قیادت پر راضی ہو گئے تھے، ہندوستان کے غیر جانبدار طبقہ نے کبھی اس قسم کی بے سروپا باتوں کو قبول نہیں کیا۔ مولانا امین احسن اصلاحی لکھتے ہیں:

”مولانا جس انقلاب کے داعی تھے، اس کا پروگرام بالکل شرعی اور مذہبی تھا، ان کو پورا اعتماد تھا کہ اگر مسلمانوں کی تنظیم جمیعیۃ علماء کی قیادت میں ہو جائے تو مسلمان ہندوستان کے اندر ایک ایسا نظام قائم کرنے میں کامیاب ہو جائیں گے جو ہندوستانی قومیت میں شامل ہونے کے باوجود ان کی حفاظت کر سکے گا، وہ اس کو مسلمانوں کے لئے آئینہ میں نہیں سمجھتے تھے؛ مگر اس سے زیادہ کے لیے حالات ساز گارنیٹس پاتے تھے، وہ سیاسی نظریات میں عملی و مادی پہلو (Material Form) پر نظر رکھنے کے زیادہ عادی تھے اور نزدیکی تصوریت (Abstract Ideology) کے قسم کی کوئی چیزان کو بہت کم اپیل کرتی تھی“۔ (۳۷)

مولانا کے کردار کی شفافیت کا اندازہ اس سے ہوتا ہے کہ انہوں نے ”مسلم انڈپینڈنٹ پارٹی“ کے نام سے جو سیاسی جماعت بنائی تھی، اس کے بنیادی مقاصدوں (۲) تھے:

☆ ایک ملک کی مکمل آزادی کی حمایت کرنا۔

☆ دوسرے دینی امور میں امارت شرعیہ کی اطاعت کرنا۔

انہوں نے بیرونی عبد العزیز صاحب سے صرف اس لیے مصالحت نہیں کی کہ وہ ملک کی مکمل آزادی کے حامی نہیں تھے، حالانکہ امارت شرعیہ کی دینی قیادت قبول کرنے کے لیے وہ تیار تھے۔ خود آپ کے مخالفین اور سخت جارحین نے بھی آپ کے اس پاکیزہ کردار کی شہادت دی ہے، آپ کے ناقدین میں جناب راغب احسن صاحب جزل سیکریٹری مسلم لیگ کلکتہ کو مولانا پران کی تلقیدات کی بنابر خصوصی شہرت حاصل ہوئی، وہ تحریر فرماتے ہیں:

”مولانا کا اصلی عقیدہ تھا کہ اس ملک کی نجات نہ تو پراچین بھارت کے دھرم راشٹر میں ہے اور نہ نوین بھارت کی گاندھیت اور رام راجیہ میں ہے اور نہ افرنگی سیاست کی پارلیامنٹری جمہوریت یا اشتراکیت، نازیت و فسطانت میں ہے، بلکہ اس کی حقیقی حریت صرف سلطنت اسلامی کی تعمیر اور نظامِ مدن اسلامی کی تاسیس میں ہے“۔ (۳۸)

جہاں تک مسئلہ امارت شرعیہ کی فقہی حیثیت کا تعلق ہے تو خود حضرت مولانا محمد سجاد صاحب نے حضرت مولانا عبد الباری فرنگی محلیؒ کے نام اپنے ایک تفصیلی خط میں اس پر روشنی ڈالی ہے، جو ”amarat shreyyah - شہادت و جوابات“ کے نام سے مستقل کتابچہ کی صورت میں شائع ہو چکا ہے، جس کا خلاصہ مولانا کے افکار و نظریات والے باب میں پیش کیا جائے گا۔ (ان شاء اللہ)

مسائل کی روح تک رسائی:

مولانا کا ذہن ہر مسئلہ کی شرعی بنیاد تک جس سرعت اور صحت کے ساتھ منتقل ہوتا تھا کہ گویا وہ پہلے ہی اس مسئلہ کو سوچ کر اور حل کر کے بیٹھے ہوں، یہ آپ کا وہ امتیازی وصف تھا، جس میں بہت کم لوگ آپ کی ہم سری کر سکتے تھے، ممتاز محدث و مصنف حضرت مولانا منظور نعمانی صاحب نے لکھنؤ میں مدح صحابہ ایجی ٹیشن کے موقعہ کا خود اپنا آنکھوں دیکھا ایک واقعہ نقل کیا ہے، جس سے مولانا سجاد کی وقت نظر اور فقہی انفرادیت صاف طور پر نمایاں ہوتی ہے، مولانا نعمانی صاحب لکھتے ہیں: ”لکھنؤ میں مدح صحابہ ایجی ٹیشن تھا حضرت مولانا حسین احمد صاحب مدظلہ اور مولانا مرحوم اس کی قیادت فرمائی ہے تھے، جمعہ کا دن تھا، جس دن کہ قانون امناع مدح صحابہ کی خلاف ورزی کر کے اجتماعی سول نافرمانی کی جاتی تھی، ٹیلے کی مسجد اس جنگ کا محاذ تھا، نماز جمعہ کے بعد وہیں پر پہلے جلسہ ہوتا تھا، اس کے بعد سول نافرمانی کی جاتی تھی، مردوں کے علاوہ عورتوں کا بھی بڑا مجمع ہو جاتا تھا اور ان کے لئے قناتوں کے ذریعہ پر دہ کا انتظام کیا جاتا تھا، جب گرفتاریوں کا سلسلہ شروع ہوا تو پردہ نشیں عورتوں کے مجمع میں سے ایک خط ایک بچہ کے ذریعہ صدر جلسہ کے نام پہنچا، اس میں ایک عورت نے اپنے دینی ولولہ کا اظہار کیا تھا اور لکھا تھا کہ ”اس ایجی ٹیشن میں عملی حصہ لینے کا موقعہ مجھ کو اور میری اور بہنوں کو بھی دیا جائے“، اس کے لیے اس خط میں صحابیات کی شرکت غزوہ کا حوالہ بھی دیا گیا تھا، حضرت مولانا حسین احمد صاحب مدظلہ نے جو اس دن جلسہ کے صدر تھے، راقم الحروف سے فرمایا کہ لاڈا سپیکر کے پاس جا کر تم اس خط کا میری طرف سے زبانی جواب دے دو اور ان بہنوں کو بتلا دو کہ ابھی تو ہم لوگ باقی ہیں، جب تک ہم میں سے ایک بھی موجود ہے یہ گوارا نہیں ہو سکتا کہ آپ اس راہ میں کوئی تکلیف اٹھائیں، میں چلنے لگا تو حضرت امیر صاحب مرحوم نے فرمایا کہ اس کے علاوہ مستورات کو یہ بھی سمجھا دینا کہ ”حرب سلمی“، (یعنی آئینی جنگ، یا سول نافرمانی) اور تلوار کی جنگ کے احکام شریعت میں جدا گانہ ہیں، تلوار کی لڑائی میں تو خاص حالات میں عورتوں کے لیے بھی شرکت کا موقعہ ہو جاتا ہے؛ مگر یہ آئینی جنگ جس میں اپنے آپ کو گرفتار ہی کرایا جاتا ہے اس میں شرکت کا عورتوں کے لیے کوئی موقع نہیں ہوتا، بلکہ شرعاً ان کے لئے یہ ناجائز ہے کہ وہ اپنے کو غیر آدمیوں کے ہاتھوں گرفتار کر کے قید میں جائیں، لہذا ان بہنوں کا جذبہ قربانی تو قابل قدر ہے؛ لیکن سول نافرمانی میں عملی شرکت کے خیال کو وہ قطعی طور پر دل سے نکال

دیں کہ ان کے حق میں یہ معصیت اور خدا کی نافرمانی ہے۔” (۳۹)
 یہ تھی حضرت مولانا سجادؒ کی نظر کے فوراً مسئلہ کی شرعی بنیاد تک پہنچ گئے، جہاں عام حالات میں علماء کا ذہن بھی نہیں جاسکتا تھا، نیز اس واقعہ میں مدارج احکام پر مولانا کی جو نگاہ تھی، اس کی طرف بھی رہنمائی ملتی ہے۔

مجالس میں کثرت رائے پروفیسلہ کی بنیاد:

اسی کی ایک مثال وہ واقعہ بھی ہے جسے مولانا عبدالصمد رحمانی صاحبؒ نے نقل فرمایا ہے کہ:
 ”جمعیۃ علماء ہند اور اس طرح کی دوسری کمیٹیوں کی مجلس منظمه اور مجلس عاملہ پر ایک مرتبہ گفتگو آئی اور اس سلسلہ میں یہ مسئلہ بھی سامنے آیا کہ موجودہ طریقہ پر انتظامی امور میں کثرت رائے سے جو فیصلہ کیا جاتا ہے، یا صدر کی رائے کو ترجیحی حیثیت دی جاتی ہے، اس کی کوئی نظیر عہد رسالت یا خلافت راشدہ میں ہے؟ تو مولانا نے فوراً جواب دیا کہ ہاں اس کی نظیر وہ کمیٹی ہے جس کو حضرت عمرؓ نے انتخاب خلیفہ سوم کے لئے مقرر کیا تھا اور فرمایا تھا کہ اگر چھپ (۲) آدمیوں کی کمیٹی میں سے تین دونوں طرف ہو جائیں تو عبد الرحمن جس طرف ہوں ان کو خلیفہ مقرر کرو، ورنہ اکثریت کی رائے پر عمل کرو۔“ (۴۰)

یہ واقعہ متعدد کتب حدیث و تاریخ میں موجود ہے:

☆ عن أبي جعفر قال: قال عمر بن الخطاب لأصحاب الشورى: تشاوروا في أمركم؛ فإن كان اثنان واثنان فارجعوا في الشورى وإن كان أربعة وإثنان فخذوا صنف الأكشر.، ابن سعد“.

☆ عن أسلم عن عمر قال: وإن اجتمع رأي ثلاثة وثلاثة فاتبعوا صنف عبد الرحمن بن عوف واسمعوا وأطيعوا، ابن سعد“. (۴۱)
 اس سے حضرت مولانا سجادؒ کی وسعت مطالعہ اور مآخذ تک تیز رسائی کی صلاحیت کا اندازہ ہوتا ہے۔

وقف علی الاولاد کا مسئلہ:

کئی بار ایسا ہوا کہ بڑے بڑے علماء کا ذہن مسئلہ کی اصل بنیاد تک پہنچنے سے عاجز رہا اور اس کی وجہ سے حکم شرعی کی تطبیق میں ان سے غلطیاں ہوئیں؛ لیکن مولانا سجاد صاحب عموماً ایسی غلطیوں سے محفوظ رہے، وہ راست مسئلہ کی اسی بنیاد تک پہنچتے تھے جس سے حکم شرعی مرتک ہو جاتا اور دوسرے حضرات سے کہاں چوک ہو رہی ہے سامنے آ جاتی، اس کی ایک مثال

وقف علی الاولاد کا مسئلہ ہے، جس کے چشم دید راوی رئیس القلم علامہ مناظر احسن گیلانی ہیں، تحریر فرماتے ہیں کہ:

”دارالعلوم ندوۃ العلماء کے مرکز سے مولانا شبی مرحوم نے وقف علی الاولاد کا مسئلہ اٹھایا، ٹونک کے علماء اور مکملہ شریعت وغیرہ سے دستخط حاصل کرنے کا کام میرے سپرد ہوا، بڑے جوش و خروش سے اس کام کو انجام دیا، تعطیل میں گھر (گیلانی بہار) آیا، استھانوں وال جو میری نانیہاں تھیں وہاں بھی گیا، وہاں الفلاح نامی انجمن تھی، جس کے سیکریٹری میرے مرحوم ماموں مولانا فضل الرحمن صاحب (علیہ السلام) تھے، جو کچھ دن علی گڑھ کالج میں تاریخ کے پروفیسر بھی رہے تھے، انجمن الفلاح کا سالانہ جلسہ تھا جمع اچھا خاصا تھا، منجملہ اور مسائل کے وقف علی الاولاد کی تجویز پاس ہونے کے لئے پیش ہوئی، ماموں مرحوم نے مسلمانوں کی جائیداد کی حفاظت کی اس قانون کو واحد شکل قرار دے کر ایک مبسوط تقریر کی، تقریر میں ان کو مکمال تھا، پھول برستے ہوئے کم از کم ان کی تقریر کے سواب تک کسی دوسرے مقرر کی زبان سے ان آنکھوں نے نہیں دیکھا ہے،۔۔۔ بہر حال تقریر جب ختم ہو چکی اور میں سمجھے تھا کہ بحث بھی ختم ہو چکی، اور مسئلہ بلا اختلاف پاس ہو جائے گا کہ اچانک ایک دراز قد، چھری رے بدن، سانو لے رنگ کے آدمی کو دیکھا کہ تقریر کی میز کے سامنے کھڑا ہے، اور ہکلا ہکلا کر چند باتیں کہہ رہا ہے، پہلے تو توجہ نہ ہوئی، لیکن جب بحث کے نکات سمجھ میں آنے لگے تو ذرا سنبھلا کہ یہ تو کوئی غیر معمولی گفتگو ہے، غور سے سننے لگا، (فرما رہے تھے) کہ:

”شرعی وارثوں کے حرام سے مسلمانوں کی جائیداد کی حفاظت کا کام لینا شریعت کے حکم سے اخraf ہے، اس قانون (وقف علی الاولاد) کو پاس کرنے کے یہ معنی ہیں کہ خدا نے جن لوگوں کو وارث ٹھہرایا ہے مورث چاہیں گے تو ان کو ان کے شرعی حق سے محروم کر دیں گے، یہ خدائی قانون میں دست اندازی ہے؛ اس لیے اس کو پاس نہ ہونا چاہیے۔۔۔ (۲۲)

بالآخر یہ قانون ترمیم کے مراحل سے گذر کر پاس ہوا۔ (۲۳)

یہ حضرت مولانا سجاد صاحب تھے، مولانا گیلانی نے اس وقت تک مولانا سجاد صاحب کا صرف نام ہی سناتھا، کبھی زیارت کا موقعہ نہیں ملا تھا۔۔۔ یہ پہلا موقعہ تھا جب وہ مولانا محمد سجاد صاحب کی تقریر سن کر متاثر ہوئے اور وہ بھی ایسی تجویز کے خلاف جس کو ندوۃ العلماء سے لے کر ملک کے مختلف حصوں کے ممتاز علماء نے پاس کر دیا تھا اور خود ان کا بھی خیال

یہی تھا کہ گویا یہ تجویز باتفاق رائے منظور ہو چکی؛ لیکن مولانا سجادؒ اس مسئلہ میں چھپسی اس کمزوری تک پہنچ گئے جہاں کسی عالم و فقیہ کا دماغ اب تک نہیں پہنچ سکا تھا، یہ تھی مولانا سجاد کی علمی عبقریت، فقہ النفس اور معاصر علماء میں ان کا امتیاز، جس کے نقل خود ایک بڑے علامہ زمانہ ہیں

ایں سعادت بزور بازو نیست
تا نہ بخشد خدائے بخشدہ

غیر مسلم ملکوں میں نظام قضا یا شرعی پنچاہی؟

اس کا ایک اور نمونہ غیر اسلامی ہندوستان میں نظام قضاۓ کا مسئلہ ہے، ہندوستان سے اسلامی حکومت کے خاتمے کے بعد ۱۸۶۷ء میں انگریزوں نے اسلامی قاضیوں اور مفتیوں کے تقرر پر پابندی لگادی جو صدیوں سے اس ملک میں چلا آرہا تھا، (قانونی مسودے ص ۳۵ تالیف حضرت علامہ سید ابوالحسن محمد سجادؒ، ترتیب مولانا ضمان اللہ ندیمؒ شائع کردہ امارت شرعیہ پھلواری شریف پئنہ، ۱۹۹۹ھ) اور جن پر مسلمانوں کے ملی اور سیاسی مسائل ہی نہیں؛ بلکہ ان کے بہت سے عائی اور مذہبی مسائل کا بھی مدار تھا، مثلاً فتنہ و تفریق کی کئی صورتوں میں قضاۓ قاضی کی ضرورت پڑتی ہے، یہ اس ملک میں مسلمانوں کے لئے انتہائی مشکل وقت تھا، مسلمانوں کی دینی زندگی کا تحفظ خطرہ میں پڑ گیا تھا، عورتوں کے ارتدا دتک کے واقعات پیش آنے لگے تھے، پورے ملک کے علماء اور ملی رہنماء اس صورت حال سے بے حد پریشان اور فکر مند تھے اور اپنے اپنے حدود میں ان مشکلات کے حل کی تدبیر پر غور کر رہے تھے، بلاشبہ اس دور کے علماء میں حکیم الامت حضرت مولانا اشرف علی تھانویؒ کو اولیت حاصل ہے کہ انہوں نے علماء ہندو چاہ کے مشورہ سے "الحیلة الناجزة للحکیمة العاجزة" جیسی وقیع اور دستاویزی کتاب لکھی، حضرت تھانویؒ کے اس انقلابی قدم کی ہر طرف سے تحسین کی گئی، حضرت تھانویؒ نے اس کتاب میں ملک کے موجودہ حالات میں نظام قضاۓ کے مقابل کے طور پر مسلک مالکی سے "جماعۃ المسلمین العدول" (شرعی پنچاہیت) کی تجویز پیش فرمائی تھی، کتاب تیار ہونے کے بعد حضرت تھانویؒ نے اپنی یہ کتاب استصواب رائے کے لیے ملک کے تمام ممتاز علماء و مفتیان کرام کو ارسال فرمائی، حضرت مولانا ابوالحسن محمد سجادؒ بھی اس کا ایک نسخہ موصول ہوا، مولانا سجاد صاحبؒ نے کتاب کے بنیادی مندرجات سے اتفاق کرتے ہوئے حضرت تھانویؒ کے "جماعۃ المسلمین" والے نظریہ سے اختلاف کیا، مولانا محمد سجادؒ کا خط الحیلة الناجزة میں شائع شدہ ہے، مولانا کا مکتوب گو کہ بہت مختصر ہے؛ لیکن یہ ان کے فقہی شعور اور بالغ نظری کا عکاس ہے، انہوں نے چند جملوں میں جن

بنیادی نکات کی طرف توجہ دلائی ہے، وہ بے حد اہم ہیں، خط سے معلوم ہوتا ہے کہ ہندوستان کے ماضی، حال اور مستقبل پر ان کی گہری نگاہ تھی، اور وہ مسئلہ کی روح تک پہنچ گئے تھے، مکتوب کا یہ اقتباس ملاحظہ فرمائیے:

”اس وقت جزو دوم کا مقدمہ سرسری طور پر دیکھا، دارالکفر میں قضا بین المسلمين کی ضرورت کو پوری کرنے کے لئے فقہاء حنفیہ حبہم اللہ نے جو صورت تجویز فرمائی ہیں وہ نہ معلوم کیوں اس رسالہ میں مذکور نہ ہوئیں، یعنی:

يصير القاضى قاضياً بتراضى المسلمين او ران يتفقوا على
واحدى جعلونه والياً فيولى قاضياً، الخ.

اور جب یہ صورت موجود ہے تو پنجاہیت کی صورت اختیار کرنا بلا ضرورت مسئلہ غیر کا اختیار کرنا ہوگا۔

☆ اس مسئلہ کی ضرورت و اہمیت کے علاوہ پنجاہیت کی عملی دقتیں بہت زیادہ ہیں اور ان شرائط کی نگہداشت بھی بہت مشکل ہوگی“۔ (۲۲)

حضرت مولانا سجاد صاحب^ر نے جن نکات کی شاندی فرمائی ہے، وہ ان کے گھرے تنقہ اور بلند علمی مقام کی علامت ہے، اس زمانہ میں مولانا کے نظریہ کو خاطر خواہ التفات نہ حاصل ہو سکا ہو (حالانکہ یہ خروج عن المذہب سے محفوظ شکل تھی) لیکن زمانہ مابعد میں جس طرح ان کے نظریہ امارت و قضاؤ قبولیت عامہ حاصل ہوئی اور علماء محققین کی بڑی تعداد اس نظام کو اامت میں جاری کرنے کے لئے سرگرم عمل ہوئی، یہاں تک کہ فقہ ماکنی کے شرعی پنجاہیت کا نظریہ نظام قضاء کے بال مقابل اس ملک میں اجنبی سا بن کر رہ گیا، اس سے مولانا سجاد^ر کی بے نظیر فقہی بصیرت اور زمانہ آگئی کا اندازہ ہوتا ہے، ان کے دیگر افکار و نظریات کی طرح نظریہ امارت شرعیہ اور نظریہ قضاؤ کو جو غیر معمولی قبولیت حاصل ہوئی اور جس کامیابی کے ساتھ ان کے تجربات کئے گئے، غیر مسلم ہندوستان میں اس کی دوسری نظیر نہیں ملتی، خود حضرت تھانوی^ر کے خلیفہ ارشد اور اس ملک میں علم و حکمت کے بے تاج بادشاہ حضرت حکیم الاسلام فاری محمد طیب صاحب^ر سابق مہتمم دارالعلوم دیوبند و صدر اول آل اندیا مسلم پرسنل لاء بورڈ نے ارشاد فرمایا کہ:

”حضرت تھانوی^ر نے شرعی کمیٹی کے نام سے فقہ ماکنی کی رو سے جو حل پیش فرمایا ہے، وہ اپنے زمانے کے اعتبار سے اہم اقدام ہے؛ لیکن اس میں بڑی دشواری یہ ہے کہ فقہ ماکنی کی رو سے تمام اركان کمیٹی کا اتفاق فیصلہ میں ضروری ہے، اگر یہ اتفاق حاصل نہ ہو سکے تو

دعویٰ خارج کر دیا جائے گا۔ (۲۵)

☆ علاوه از اسیں ایک اہم بات یہ بھی ہے کہ خود فقہ مالکی میں جماعتِ مسلمین کے اختیارات بہت محدود ہیں؛ بلکہ زیادہ تجویز لفظوں میں یہ شخص عارضی حل ہے، ان کے نزدیک بھی حقیقی حل نظام قضائی ہے، یہی وجہ ہے کہ اگر کسی مقام پر قاضی موجود ہو تو جماعتِ مسلمین کو حق تفرقی حاصل نہیں ہوتا، فقہ مالکی میں اس کی تصریحات موجود ہیں:

”والنقل أنها إن أرادت الرفع ووجدت الثلاثة وجب للقاضي، فإن رفعت لغيره حرم عليها وصح، وإن رفعت لجماعة المسلمين مع وجود القاضي بطل، فإن لم يوجد قاض فتحير فيهما“۔ (۲۶)

مولانا محمد سجاد صاحب عارضی حل کے بجائے ہندوستان میں مسلمانوں کے لیے خود کفیل اور پاسیدار نظام کے خواہاں تھے اور اس کے لیے امارت و قضائے علاوه کوئی صورت موجود نہ تھی، ان کی نگاہ وقتی اور عارضی انتظامات سے بہت آگئے تھی۔

ترک موالات کے مسئلہ پر جامع فتویٰ:

جب ملک میں انگریزی اقتدار کے خلاف جنگی کوششوں کے حصہ کے طور پر مختلف سیاسی اور ملی تنظیموں کی جانب سے حکومت کے ساتھ عدم تعاون اور ان کے اداروں اور اشیاء کا بایکاٹ کرنے کی تحریک چلی، جن کے پس پشت بھی خود علماء ہی کی جماعت تھی تو ملک کے مختلف اداروں اور علمی شخصیات سے اس موضوع پر سوالات کئے گئے اور تقریباً تمام ہی قابل ذکر علماء - علماء دیوبند، علماء دہلی، علماء فرنگی محل، علماء سہارن پور، علماء بدلایوں، علماء کان پور، علماء بہار اور حضرت شیخ الہند مولانا محمود حسن دیوبندی سے امام الہند مولانا ابوالکلام آزاد تک سب - نے حکومت سے عدم تعاون اور ترک موالات کے فتاویٰ جاری کئے، اس موقع پر حضرت مولانا ابوالمحاسن محمد سجاد صاحبؒ سے بھی استفسار کیا گیا، آپ اس وقت جمعیۃ علماء بہار کے ناظم تھے، آپ نے تفصیلی فتویٰ جاری فرمایا، بلاشبہ یہ تمام فتاویٰ اس موضوع پر ایک قیمتی علمی ذخیرہ اور دستاویزی حیثیت کے حامل ہیں، بالخصوص حضرت شیخ الہند اور حضرت مفتی کفایت اللہ صاحب دہلویؒ کے فتاویٰ میں جو گہرائی اور گیرائی پائی جاتی ہے اور مسئلہ کے مختلف گوشوں کا احاطہ کرنے کی کوشش کی گئی ہے، وہ انتہائی قابل قدر اور ان بزرگوں کی عظمت شان کے مطابق ہے؛ لیکن ان تمام فتاویٰ کے درمیان حضرت مولانا سجاد کے فتویٰ کا امتیاز یہ ہے کہ:

☆ انہوں نے اس فتویٰ کا سرسرشتم استاذ الکل اور مسند الہند حضرت شاہ عبدالعزیز محدث

دہویؒ سے جوڑ دیا ہے اور اپنے فتویٰ میں حضرت شاہ صاحبؒ کے تفصیلی فتویٰ کے فارسی متن کے اقتباسات نقل فرمائے ہیں، ہندوستان پر انگریزی تسلط کے خلاف سب سے پہلی معتبر آواز حضرت شاہ صاحبؒ کی طرف سے اٹھی تھی اور ۱۸۲۳ء مطابق ۱۲۴۹ھ میں حضرت شاہ صاحبؒ نے ہندوستان کے دارالحرب ہونے کا فتویٰ جاری کیا تھا، اس کے بعد جنگ آزادی کی جتنی تحریکیں اٹھیں، ان سب کے پیچھے شاہ صاحبؒ کے اسی فتویٰ کی بازگشت کام کر رہی تھی، مولانا سجاد صاحب نے اس فتویٰ کا رشتہ شاہ صاحبؒ سے قائم کر کے ایک طرف فتویٰ کے اندر راستنا دار قبولیت کی شان پیدا کی، دوسری طرف اس کو تاریخی سلسلہ کا حصہ بتا کر تحریکی رنگ عطا کیا، اس سے فتویٰ میں جو قوت و زندگی پیدا ہوتی ہے، وہ اصحاب ادراک سے مخفی نہیں۔

☆ اس فتویٰ کی دوسری بڑی خصوصیت یہ ہے کہ اس پر ہندوستان کے تمام ہی مکتب فکر کے معتبر علماء اور مفتیان کے دستخط موجود ہیں، اس طرح اس میں اجتماعی رنگ پیدا ہو گیا اور یہ فتویٰ پوری ملت اسلامیہ ہندیہ کی مشترکہ آواز اور انگریزی سامراج کے خلاف متحده طاقت میں تبدیل ہو گیا ہے۔

☆ اس کے علاوہ اس میں مسئلہ ترک موالات کے ایک ایک جزو پر قرآن و حدیث کے نصوص اور فقہی عبارات کی روشنی میں جس بصیرت اور حسن ترتیب کے ساتھ کلام کیا گیا ہے اور ہر ہر جزو پر دلائل کا جواہ تمام کیا گیا ہے، اس سے ان کا تبحیر علمی اور کمال تفہم صاف تبادر ہوتا ہے، بطور نمونہ موالات کے تشریحی حصہ کا یہ اقتباس ملاحظہ فرمائیں اور تفہیم مسئلہ کا اسلوب کتنا واضح اور بلیغ ہے، اس پر غور فرمائیں:

”موالات کے دو معنی ہیں: ایک معنی محبت و مودت اور پھر محبت کی دو جہتیں ہیں، ایک دینی و مذہبی، دوسری دنیاوی اور محبت دنیاوی کی بھی دو صورتیں ہیں، اختیاری و اضطراری، الغرض کافر کے ساتھ محبت کی تین صورتیں ہیں: نمبر ایک: دینی محبت من جہة الدین؛ یعنی کسی کافر کی دوستی اس طرح پر ہو کہ اس کے دین و مذہب کو پسند کیا جائے تو یہ عین کفر ہے، نمبر ۲:- محبت من جہة الدنيا ہو اور اختیاراً ہو؛ یعنی کسی کافر کے ساتھ دلی محبت ہو؛ مگر نہ اس جہت سے کہ اس کے دین کو اچھا سمجھتا ہو؛ بلکہ کسی دنیاوی وجہ سے محبت ہو؛ مگر یہ دنیاوی اختیار کی ہوئی محبت؛ یعنی اپنی خواہش و اعتبار سے کسی کافر سے کوئی دنیاوی مقصد اور غرض کے حصول کے لیے محبت کرتا ہو اور فطری اسباب اس محبت کے پیدا ہونے کے لئے موجود نہ ہوں تو یہ محبت بھی حرام ہے؛ مگر کفر نہیں۔ نمبر ۳:- محبت من جہة الدنيا

مگر اضطراراً ہو اور اس محبت کا سبب غیر اختیاری ہو، جیسے کسی مسلمان کا باپ، یا بھائی کافر ہو اور بسبب رشتہ داری اور قرابت کے مسلمان کے دل میں کافر باپ بھائی کی محبت ہو تو یہ محبت جائز ہے بشرطیکہ اس دلی محبت کا اثر مسلمان کے ایمان پر نہ پڑے۔ محبت کی پہلی صورت یعنی من جہة الدین اور دوسری صورت یعنی من جہة الدنيا اختیاراً کا جو حکم بیان کیا گیا ہے وہ کافر کے ساتھ یکساں اور برابر ہے، عام ازیں کہ کافر محارب ہو، یا غیر محارب اور یہ حکم دوامی اور بہر حال ہے؛ لیکن محبت کی تیسرا قسم؛ یعنی محبت من جہة الدنيا اضطراراً اس میں محارب اور غیر محارب میں فرق ہے وہ یہ کہ غیر محارب کے ساتھ تو یہ محبت جائز ہے؛ لیکن محارب کے ساتھ یہ محبت بھی حرام ہے، بقوله تعالیٰ (مجادلہ: ۲۸)۔۔۔ اور موالات کے دوسرے معنی نصرت اور مدد کے ہیں، جس کا تعلق افعال و جوارح سے ہے، دل سے اس کو کوئی سروکار نہیں، اس معنی کے اعتبار سے کافروں کے ساتھ موالات کرنے کے متعلق شرعی احکام مختلف احوال اور مختلف اسباب اور مختلف مقتضیات کی وجہ سے مختلف ہوتے ہیں۔ (۲۷)

حضرت مولانا محمد سجاد صاحبؒ کا یہ فتویٰ ”متفقہ فتویٰ علماء ہند“ کے نام سے ۱۳۳۹ھ مطابق ۱۹۲۰ء میں مطبع ہاشمی میرٹھ سے شائع ہوا، اب یہ فتویٰ ”فتاویٰ امارت شرعیہ“ ج: اص: ۲۷۲ تا ۲۸۳ میں شامل ہے، ترک موالات کے مسئلہ پر باقی دیگر اکابر علماء اور مفتیان عظام کے فتاویٰ بھی فتاویٰ امارت شرعیہ میں شائع کر دیئے گئے ہیں۔ (۲۸)

تحلیق طلاق کے مسئلہ پر مولانا محمد سجادؒ کا محاکمه:

۱۹۲۲ء میں تعلیق طلاق کی ایک صورت موضوع بحث بن گئی اور ہندوستان کے مشاہیر علماء و مفتیان کرام اس معرکہ میں شامل ہو گئے، علماء کی ایک جماعت کی رائے یہ تھی کہ اس صورت میں شرط پوری ہو جانے کی وجہ سے طلاق واقع ہو گئی، اس جماعت میں مفتی اعظم حضرت مفتی کفایت اللہ صاحب دہلویؒ مفتی مدرسہ امینیہ دہلی بھی شامل تھے، اس کے بالمقابل زیادہ تر علماء کی رائے یہ تھی کہ جس شرط پر طلاق متعلق تھی، اس کے دو جزو ہیں، جب تک دونوں جزو پائے نہیں جائیں گے شرط پوری نہیں ہو گی اور زیر بحث واقعہ میں صرف ایک جزو پایا گیا ہے دوسرا جزو مفقود ہے؛ اس لیے طلاق واقع نہیں ہوئی، اس رائے کے حامیین میں بھی بڑی بڑی شخصیتوں کے نام شامل ہیں، مثلاً: مولانا ابوالعلیٰ محمد امجد علیٰ صدر مدرس دارالعلوم معینیہ اجمیر شریف، حضرت مولانا محمد الیاس کاندھلویؒ بانی جماعت تبلیغ، مولانا محمد شفیع صاحب مدرسہ عبد الرب دہلی، مولانا احمد علیٰ صاحب صدر مدرسہ فتحپوری و علماء مدرسہ فتحپوری، مولانا مفتی مظہر اللہ صاحب امام مسجد فتحپوری دہلی،

حضرت مولانا ابوالکلام آزاد و علماء کلکتہ، مولانا محمد حسین صاحب صدر مدرس مدرسہ رمضانیہ کلکتہ، صاحب اصح السیر مولانا عبدالرؤف داناپوری وغیرہ۔

حضرت مولانا محمد سجاد صاحبؒ کے پاس جب یہ سوال اور اس کے مختلف جوابات موصول ہوئے تو آپ نے صاحب واقعہ کو بلا کراس سے زبانی طور پر بھی بیانات لئے، اور سوال کے پس منظر کو سمجھنے کی کوشش کی، پھر تمام جوابات کو سامنے رکھ کر ایک تفصیلی محاکمہ تحریر فرمایا، آپ نے مسئلہ کا انہائی متوازن تجزیہ کرنے کے بعد اس کے ایک ایک جزو پر فقہی لحاظ سے روشنی ڈالی، یہ محاکمہ آپ کی فقہی بالغ نظری کا نقطہ عروج ہے، آپ نے جلیل القدر علماء کی آراء کے درمیان جس توازن اور علمی شعور کے ساتھ فیصلہ کن گفتگو کی ہے، وہ آپ کی علمی تحریرات میں شاہکار کی حیثیت رکھتی ہے، بطور نمونہ آپ کے جواب کی آخری چند سطراں ملاحظہ فرمائیں:

”پس اس امر کو پیش نظر رکھ کر صورت مسئولہ میں یہ خیال رکھنا چاہئے کہ یہاں بھی تعلیق میں نفس بہتر طرز عمل و حق معاشرت شرط نہیں ہے؛ بلکہ ایسا طرز عمل کہ جس سے یہوی کو خوش رکھنے اور تعلقات خوش گوار رہنے کا اطمینان ہو جائے اور یہوی کا اطمینان ایک قلبی فعل ہے؛ اس لیے اس امر میں اس کے قول کا اعتبار ہونا چاہیے، بشرطیکہ اس کے قول کے جھوٹ ہونے کا یقین نہ ہو، لہذا اگر واقعات و قرآن سے اس کا جھوٹ ثابت ہو جائے تو اس صورت میں طلاق واقع نہ ہوگی۔ الغرض مغض عبدالمجيد کی یہوی کے بیان پر وجود شرط طلاق کا یقین کر کے حکم طلاق نہیں دیا جاسکتا ہے؛ بلکہ تحقیق واقعات و حالات کے بعد فقط واللہ اعلم بالصواب و عنده ام الکتاب“۔ (۴۹)

تفصیلی فتویٰ اور دیگر علماء امت کے فتاویٰ ”فتاویٰ امارت شرعیہ“ میں موجود ہیں۔ (۵۰)

مسجد کی منتقلی کا مسئلہ :

ہندوستان کے موجودہ حالات میں مسجد کی منتقلی کے مسئلے پر بھی مولانا محمد سجاد صاحبؒ کا فتویٰ بے حد اہم ہے، انہوں نے دو ٹوک الفاظ میں مسجد کی جزوی، یا کلی ہر طرح کی منتقلی کو شرعی طور پر ناممکن قرار دیا ہے؛ اس لیے کہ:

”جس زمین پر مسجد بنی وہ زمین سے لے کر آسمان تک اور زمین کے نیچے تخت الٹری تک قیامت تک کے لیے مسجد ہے، مسلمانوں پر واجب ہے کہ اس ویران مسجد کو آباد کریں اور جس شخص نے قبضہ کر لیا ہے، اس سے مسجد کو واپس لیں، پہلے اہل محلہ پر واجب ہے، اگر ان سے انجام نہ پائے تو جو لوگ ان سے قریب ہوں، وہ اس میں حصہ

لیں، اسی ترتیب سے تمام اہل شہر پھر پورے ضلع اللہ آباد کے مسلمانوں پر واجب ہے کہ ان مسجدوں کو واپس لے کر آباد کریں، ورنہ سخت گنہ گار ہوں گے۔ (۵۱)

دیہات میں جمعہ کا مسئلہ:

اسلامی ہند کے سقوط کے بعد ہندوستانی مسلمانوں کے لیے جمعہ کے جواز کا مسئلہ بہت نازک بن گیا تھا، اس لیے کہ ہندوستانی مسلمانوں کی اکثریت حنفی ہے اور حنفیہ کے نزدیک جواز جمعہ کے لیے مصر بھی شرط ہے اور مسلمان حاکم کی موجودگی بھی شرط ہے، حاکم جمعہ میں حاضر ہو، یا اس کی اجازت سے کوئی اس کا نائب جمعہ قائم کرے، --- ہندوستان پر غیر اسلامی تسلط کے بعد کسی مسلم حاکم کا تصور بھی باقی نہ رہا، حنفیہ کے نزدیک مصر یا قریہ کبیرہ کی شرط بھی دراصل حاکم کی شرط کی تقویت کے لیے ہے؛ اس لئے کہ عموماً سرکاری حاکم بڑے مقامات پر ہی ہوتے ہیں، (۵۲) اس طرح دیہات تو دیہات شہر میں بھی جمعہ کا جواز مشکل ہو گیا، یہ اس ملک میں بالکل نئی صورت حال تھی، صدیوں سے مسلمان شہر شہر اور قریہ قریہ جمعہ پڑھتے آئے تھے، وہ کسی بھی حال میں جمعہ سے دستبردار نہیں ہو سکتے تھے، اس دور کے دیگر علماء و فقهاء کی طرح مولانا سجاد بھی اس مسئلہ کے حل کے لیے فکرمند تھے، جمعہ کا ترک دین اور نصیح و خیر کے بہت سے دروازوں کو بند کر سکتا تھا، مسجدیں ویران ہو سکتی تھیں، علماء سے عوام کا رابطہ کٹ سکتا تھا، چنانچہ انہوں نے ایک طرف مذہب کی ان روایات اور علماء مذہب کے ان اقوال کو لائجہ عمل بنانے کا فیصلہ کیا، جو قبل سے معمول بہ کا درجہ نہ رکھتے تھے؛ لیکن خروج عن المذہب کے مقابله میں یہ محفوظ راستہ تھا، اسی پس منظر میں انہوں نے حضرت شاہ ولی اللہ دہلویؒ کی رائے کے مطابق ہر ایسے مقام پر جمعہ کے جواز کا فتویٰ دیا جہاں تھوڑا سا بھی تمن پایا جاتا ہو اور چا لیں (۷۰) یا پچا س (۵۰) گھر کی آبادی ہو۔ (۵۳) اس طرح مصر اور حاکم دونوں شرطوں کے معروف تصورات کی لازمیت ختم کر دی گئی؛ اس لیے کہ غیر مسلم ہندوستان کے حالات مسلم ہندوستان سے مختلف تھے، مولانا سجاد صاحب اپنے ایک فتویٰ میں تحریر فرماتے ہیں:

”دیہاتوں میں نماز جمعہ کے جواز و فرضیت میں علماء ہند صدیوں سے مختلف الخیال

ہیں، عالمگیر سلطان ہند کے زمانے میں بھی اس مسئلہ میں اختلاف رہا، ملاجیون صاحب

ن تفسیرات احمد یہ میں لکھا ہے کہ ہمارے زمانہ کے علماء کے تین (۳) گروہ ہیں:

☆ ایک یہ ہے کہ ہر گاؤں میں نماز جمعہ کو جائز سمجھتے ہیں اور پڑھتے ہیں اور لوگوں

کو پڑھنے کا حکم دیتے ہیں۔

☆ دوسرا گروہ وہ جو دیہاتوں میں جمعہ اگر ہو تو خود پڑھتے ہیں؛ لیکن دیہاتوں میں پڑھنے کا عام حکم نہیں دیتے۔

☆ اور تیسرا گروہ وہ ہے، جو دیہاتوں میں نماز جمعہ کو حرام کہتا ہے اور لوگوں کو منع کرتا ہے اور یہ تمام گروہ علماء احناف ہی کے ہیں۔ (۵۳)

ہمارے نزدیک جس گاؤں میں مسلمانوں کی مستقل آبادی ہو اور جماعت کے لیے بالغ مرد کافی ہوں، وہاں نماز جمعہ ہو سکتی ہے، حضرت شاہ ولی اللہ صاحب دہلویؒ بھی اس کے قائل ہیں، صرف وہ یہ فرماتے ہیں کہ چالیس (۴۰) مسلمان وہاں موجود ہوں، (۵۵) جیزۃ اللہ البالغۃ وغيرہ میں انہوں نے بوضاحت لکھا ہے۔ (۵۶)

☆ دوسری جانب فقہ حنفی کی تصریحات کی روشنی میں امارت شرعیہ کے ذریعہ آپ نے اس مسئلہ کو حل فرمایا، فقهاء نے صراحت کی ہے کہ:

☆ مجتهد فیہ مسائل میں حکم حاکم رافع اختلاف ہوتا ہے:

(قوله: إِذَا اتَّصَلَ بِهِ الْحُكْمُ، إِلَخْ.) قد علمت أن عبارۃ القهستانی صریحة في أن مجرد الأمر رافع للخلاف بناء على أن مجرد أمره حکم۔ (۵۶)

☆ اسی طرح اگر امیر کسی دیہات یا جھوٹے مقام پر بھی جمعہ قائم کرنے کی اجازت دیدے تو وہ مقام حنفی نقطہ نظر سے بھی محل جمعہ بن جاتا ہے:

قال أبو القاسم هذا بلا خلاف إذا أذن الوالي أو القاضى بناء المسجد الجامع وأداء الجمعة لأن هذا مجتهد فيه فإذا اتصل به الحكم صار مجمعاً عليه وفيما ذكرنا إشارة إلى أنه لا تجوز في الصغيرة التي ليس فيها قاض ومنبر وخطيب كما في المصادر والظاهر أنه أريد به الكراهة لكرامة النفل بالجماعة إلا ترى أن في الجواهر لوصولها إلى القرى لزمهن أداء الظهر وكذا إذا لم يتصل به حكم فإن في فتاوى الدينارى إذا بنى مسجد في الرستاق بأمر الإمام فهو أمر بال الجمعة اتفاقاً على ما قال السرخسى، ۱۵، فافهم والرستاق القرية مافي القاموس۔ (۵۷)

مولانا محمد سجاد صاحبؒ امارت شرعیہ کو بہت سے دینی، ملی اور عالمی مسائل کا حل قرار دیتے تھے اور بحیثیت فقیہ ہندوستان کے بدلتے ہوئے حالات میں وہ اس کی پوری اہمیت سمجھتے تھے، چنانچہ آپ نے بحیثیت نائب امیر شریعت کئی بستیوں میں اجراء جمعہ کا فرمان صادر کیا اور اس

طرح بڑے بڑے فتنہ مل گئے اور جماعت کی نماز فقہ حنفی کے اصولوں کے مطابق جاری ہو گئی، یہ مولانا محمد سجاد کی وہ انفرادیت ہے، جوان کے فقیہہ النفس ہونے کا مظہر ہے۔ فتاویٰ امارت شرعیہ میں اس نوع کے کئی فتاویٰ موجود ہیں، ایک فتویٰ کی عبارت ہے:

”الجواب: صورت مذکورۃ الصدر میں بمقام قاسمہ (صلع گیا علاقہ رفع کنج کی ایک بستی) مسجد میں نماز جمعہ محققین حنفیہ کے نزدیک بھی جائز ہے اور میں بحثیت قائم مقام امیر شریعت اجازت دیتا ہوں کہ مسلمانان قاسمہ و مسلمانان اطراف قاسمہ وہاں نماز جمعہ پڑھا کریں۔۔۔ ہماری اس تحریری اجازت کے بعد اب کوئی ذی علم اختلاف نہیں کرے گا، کیونکہ ان کو معلوم ہے کہ مسئلہ مجتہد فیہا میں حکم حاکم اختلاف کو رفع کر دیتا ہے، جو حکم حاکم دیتا ہے، وہی سب کے لیے قابل عمل ہوتا ہے اور نماز جمعہ کی بابت تو خاص تصریح ہے کہ جب امیر کسی چھوٹے گاؤں میں بھی جمعہ قائم کر دے تو سب کو پڑھنا چاہیے۔“ (۵۸)

اماۃ شرعیہ کے ذریعہ اجراء جمعہ کے حل کو اہل علم کے حلقة میں کافی پذیرائی ملی اور دیگر مفتیان کرام بھی چھوٹی بستیوں میں جمعہ کے جواز کے لیے مسلمانوں کو اماۃ شرعیہ سے رجوع کرنے کا مشورہ دینے لگے، فتاویٰ اماۃ شرعیہ میں ایک فتویٰ مدرسہ اسلامیہ شمس الہدیٰ پڑھنے کا ہے، جس پر مفتی ابراہیم احمد آبادی، مفتی سہول احمد بھاگپوری س سابق پرنسپل مدرسہ اسلامیہ شمس الہدیٰ و سابق صدر مفتی دارالعلوم دیوبند اور مولانا اصغر حسین بہاری صاحبان کے دستخط ہیں، استفتاء میں ایک چالیس (۴۰) گھر کی آبادی والے گاؤں (اکٹھیر) میں جمعہ کے جواز کے بارے میں دریافت کیا گیا ہے، مذکورہ بالاعلماء نے مسلک حنفی کے مطابق یہ جواب تحریر فرمایا:

”مذکورہ دیہات میں جمعہ جائز نہیں ہے، اٹھادینا چاہیے، ہاں اگر اہل دیہات جمعہ قائم کرنا چاہتے ہیں تو ان کو چاہیے کہ امیر شریعت صوبہ بہار کی خدمت میں دیہات کی آبادی وغیرہ بیان کر کے درخواست کریں، اگر وہ جمعہ قائم کرنے کا حکم دیں تو جمعہ جائز ہو گا، ورنہ نہیں۔۔۔ (آگے جو اے کی عبارت ہے) چنانچہ حضرت سجاد نے اس گاؤں میں جمعہ کی اجازت مرجمت فرماتے ہوئے تحریر فرمایا: ”موضع اکٹھیر مذکور الصدور میں مشايخ و ائمہ حنفیہ کے اصول و فروع ومصالح امت کو پیش نظر کھ کر اقامت جمعہ کی میں بحثیت نائب امیر شریعت کے اجازت دیتا ہوں۔ فقط ابوالمحاسن محمد سجاد ۲۱ صفر ۱۳۲۷ھ۔“ (۵۹)

مسئلہ رویت ہلال:

رویت ہلال کا مسئلہ بھی ہر دور میں انتہائی حساس اور معرکۃ الآراء رہا ہے، شبہ ہمیشہ یہاں

سے کھڑا ہوتا ہے کہ رویت ہلال کی شہادتوں کی تحقیق میں وہ معیار کیوں اختیار نہیں کیا جاتا، جو عام عدالتی معاملات و مقدمات کی شہادتوں میں اختیار کیا جاتا ہے؟ بلکہ بعض موقع پر تو محض خبر کی بنیاد پر بھی رویت کا فیصلہ کر دیا جاتا ہے، یہی شبہ اکثر رویت ہلال کی خبروں اور فیصلوں کے رد و قبول میں اختلافات کا باعث بنتا ہے۔

حضرت مولانا محمد سجاد صاحب^ر کے سامنے جب یہ سوال آیا تو انہوں نے جزئی مباحث میں جانے کے بجائے ایک ایسی اصولی بات تحریر فرمائی، جس سے اس قسم کے تمام شہادت کا ازالہ ہو جاتا ہے، آپ کے جواب کا خلاصہ یہ ہے کہ رویت ہلال کا مسئلہ فریقین کے خصومات و مقدمات کی طرح نہیں ہے؛ بلکہ یہ ایک دینی معاملہ بھی ہے، اس سے نماز، روزہ، عیدین، فطرہ، قربانی وغیرہ متعدد مسائل وابستہ ہیں اور دینی معاملات میں شریعت کے نزدیک شہادت کی وہ شرطیں مطلوب نہیں ہیں، جو عام انسانی مقدمات میں ہوتی ہیں؛ بلکہ یہاں شہادت محض خبر موجب کے معنی میں ہے؛ یعنی ایسی خبر جس سے علم اور غلبہ^ر گمان حاصل ہو جائے، اسی لیے دینی معاملات میں اخبار آحاد بھی مقبول ہوتی ہیں، بشرطیکہ غلطی اور کذب کا غالب گمان نہ ہو، جس طرح کہ طلوع و غروب، زوال یا مشتبین وغیرہ سے نماز پنجگانہ کا تعلق ہے، ان کے وجوب کے لیے کسی بھی خبر سے ان کا علم ہو جانا کافی ہے، خبر دینے والے سے شہادت کی شرطیں نہیں مانگی جاتیں، یہی حال رویت ہلال کی خبر کا بھی ہے، اس کو اصطلاحی شہادت کے معیار پر پرکھنا غلط ہے، حضرت سجاد^ر کا یہ فتویٰ مختصر ہے؛ لیکن بہت سی اصولی باتوں، علمی نکات اور حوالہ جات کتب پر مشتمل ہے، اس کا ایک اقتباس ملاحظہ فرمائیے:

”مختصر آجواب یہ ہے کہ رویت ہلال کی شہادت بمعنی شہادت عند مجلس القضاۃ فی الخصومات نہیں ہے، بااتفاق ائمۃ حنفیہ وغیرہم؛ اس لئے شہادت ہلال میں شہادت کے تمام شروط ہی مشروط نہیں ہیں، حالانکہ شہادت کے شروط نصوص سے ثابت ہیں جو غیر منسون ہیں اور فقط شہادت ہی شرط نہیں ہے خلافاً لشافعی، پس تحقیق عند الاحناف یہ ہے کہ اس باب میں شہادت بمعنی خبر موجب للعلم وغلبة الظن ہے، اگرچہ خبر آحاد ہو، صرف شرط یہ ہے کہ غلط اور کذب کا گمان غالب نہ ہو درایتہ یا بدلالۃ الْحَکَم، اور مناط یہ ہے کہ ثبوت ہلال سے متعلقہ احکام محض امور دینیہ محضہ ہیں، مثلاً صوم، صلوٰۃ، وعیدین، فطرہ، قربانی، جس طرح اوقات طلوع، غروب، زوال، غیوبت شمس و مشتبین سے نماز پنجگانہ متعلق ہے، ان تمام احکام کی تکلیف اسی وقت ہو جاتی ہے، جس وقت اس کے اوقات کا علم ہو، اگرچہ

خبر واحد سے ہو، جس طرح احکام طہارت ونجاست الماء کی تکلیف عائد ہوتی ہے، ہاں شرط یہ ہے کہ مخبر مسلم عادل یا مستور الحال ہو اور بخ مظنة غلط و کذب سے بعید ہو، ائمہ حنفیہ و فقہاء حنفیہ کی کتب سے مع لحاظ اصول مسلمہ حنفیہ یہی امر ثابت ہے اور یہی ظاہر الروایت ہے، مبسوط سرخسی، زیلیعی، شامی، رحمتی، بدائع وغیرہ کا مطالعہ بنظر امعان فرمائیے اس میں سب کچھ ہے، ان میں سے بعض کتابوں میں بعض تصریحات اس تمہید کے خلاف معلوم ہوں گی؛ بلکہ خود ان کے اقوال میں تعارض معلوم ہوگا؛ لیکن باصول جمع و تطبیق وہ مؤول ہیں، یا مردود و مرجوح ہیں،۔۔۔ چونکہ آپ لکھتے ہیں کہ اہل علموں کا اختلاف ہے؛ اس لیے میں لکھتا ہوں، ”ارشاد اہل الملة الی اثبات الالہة“ کا صرف مطالعہ کافی ہوگا، اس کتاب میں ائمہ اربعہ کے مسلک کو مع نقل عبارات فقہیہ واضح طور پر لکھا گیا ہے اور جامعیت کے ساتھ، مصر میں پھیلی ہے۔ (۶۰)

قطرہ از دریا:

یہ صرف چند مثالیں ہیں جن سے مولا ناسجاد صاحب کے علمی و فقہی کمالات کا اجمالاً اندازہ کیا جاسکتا ہے، ورنہ آپ کا مقام اس سے کہیں زیادہ بلند ہے؛ کیوں کہ آپ کے علم کا بہت مختصر حصہ زیب قرطاس و قلم ہوسکا، ایک تو ملی اور قومی مسائل کے ہجوم میں لکھنے کی فرصت آپ کو ملی، دوسرے جو کچھ لکھا، وہ پورے طور پر محفوظ نہ رہ سکا، بڑا حصہ ضائع ہو گیا، مثلًا آپ کے فتاویٰ کی جو ایک جلد ہمارے سامنے ہے، یہ صرف وہ فتاویٰ ہیں، جو امارت شرعیہ کے رجسٹر میں محفوظ تھے، جن کی تعداد ان پڑا لے گئے نمبرات کے مطابق مخفی ایک سوا ٹھانوے (۱۹۸) ہے۔

مدرسہ انوار العلوم گیا کے شعبہ افتاء سے آپ نے جو فتاویٰ تحریر فرمائے تھے، ان کی تعداد بھی بقول حضرت مولا ناقاضی مجاہد الاسلام قاسمی قریب اتنی ہی تھی، مگر وہ ضائع ہو گئی۔ (۶۱)

علاوہ اللہ آباد مدرسہ سنجانیہ کے دارالافتاء سے بھی آپ نے بے شمار فتاویٰ لکھے تھے، جن کی بنابرآپ وہاں ”فقیہہ شہر“ کہلاتے تھے، اگر یہ تمام فتاویٰ میسر آ جاتے تو فقهہ و فتاویٰ کی ایک پوری لائبریری تیار ہو جاتی۔

اس لئے مولا ناسجاد صاحب کی فقہیات کے تحت یہ جو کچھ بھی عرض کیا گیا، مجھے پورا احساس ہے کہ یہ مخفی آپ کے علم و کمال کا مخفی ایک شمہ ہے ”قطرہ از دریا“ یا ”مشتمل نمونہ از خروارے“، بلکہ اس سے بھی کمتر۔

میری تو ہستی ہی کیا، بڑے بڑے اصحاب علم و کمال بھی مولا ناکی عظمت علم کے آگے

عاجزو درمان نظر آتے ہیں، سجان الہند حضرت مولانا احمد سعید دہلویؒ کے الفاظ میں:

”جو کچھ لکھا گیا تھے جانئے کہ سمندر میں سے ایک قطرہ کی حیثیت بھی نہیں ہے۔ ان کا علم، ان کی ذہانت، ان کا تقویٰ، ان کی سمجھ اور سوچ بوجھ، ان کی مستعدی اور کام کرنے کی قوت، ان کی غربت اور افلاس، ان کا صبر اور ان کا عزم، ان کے اخلاق کی بلندی اور ان کا کیرکٹر، خدا کا خوف اور نبی کریم صلی اللہ علیہ وسلم کی محبت، مسلمانوں کی اصلاح کا شوق، ممالک اسلامیہ کی آزادی اور ان کی بقا کا خیال، یہ سب باتیں وہی لوگ سمجھ سکتے ہیں، جنہوں نے مولانا محمد سجاد علیہ الرحمہ کو قریب سے دیکھا ہے۔“ (۶۲)



مصادر و مراجع

- (۱) حیات سجاد ص: ۵۸، ارتسامات گیلانیہ
- (۲) محاسن سجاد ص: ۵
- (۳) امارت شرعیہ دینی جدوجہد کاروشن باب ص: ۲۳ مصنفہ مفتی محمد ظفیر الدین مقنای
- (۴) محاسن سجاد ص: ۳ مضمون مولانا مسعود عالم ندوی
- (۵) حیات سجاد ص: ۱۰۱، مضمون سجان الہند
- (۶) محاسن سجاد ص: ۱۰۱
- (۷) حیات سجاد ص: ۳۵
- (۸) محاسن سجاد ص: ۲۰
- (۹) محاسن سجاد ص: ۵۳
- (۱۰) حیات سجاد ص: ۱۲۷، ۱۲۸
- (۱۱) حیات سجاد ص: ۳۵
- (۱۲) محاسن سجاد ص: ۵۳
- (۱۳) مولانا ابوالحسن محمد سجاد - حیات و خدمات ص: ۲۶، مضمون حضرت مولانا قاضی مجاهد الاسلام قاسمی، ناشر مکتبہ امارت شرعیہ پھلواری شریف پٹنہ، ۲۰۰۳ء
- (۱۴) قضایا سجاد ص: ۵ مقدمہ نقلم حضرت مولانا قاضی مجاهد الاسلام قاسمی، شائع کردہ: امارت شرعیہ پھلواری شریف پٹنہ، ۱۹۹۹ء
- (۱۵) ملفوظات محدث کشمیری ص: ۲۳۷، مرتبہ حضرت مولانا سید احمد رضا بجنوری، ناشر ادارہ تالیفات اشرفیہ ملتان، ۱۴۳۱ھ
- (۱۶) ملفوظات محدث کشمیری ص: ۲۳۶
- (۱۷) ملفوظات محدث کشمیری ص: ۲۳۶ پر امام رازیؒ کے بارے میں ان کا جملہ ہے:

”امام رازی کو فتنہ نفس حاصل ہے۔“

اور علامہ ابن نجیم اور حضرت شاہ عبدالعزیز محدث دہلوی کے بارے میں فیض الباری شرح البخاری کی یہ عبارت ہے:

واعلم أن ابن نجیم أفقه عندی من الشّائی لِمَا أرَاهُ فِيهِ أَمَارات التَّفْقُه تَلُوحُ، وَالشَّامی مُعاصرٌ للشّاه عبدالعزیز رحمه الله تعالى، وأَوْفَقَهُ أَيْضًا عَنْدِی مِنَ الشَّامی رَحْمَهُ اللَّهُ تَعَالَیٰ. (فیض الباری شرح صحیح البخاری ج ۲ ص ۲۹۳)

علامہ فرماتے تھے کہ تین صدیوں سے ترقی مفقود ہے، وہ درختار اور دامختار جیسی عظیم فقہی کتابوں کے مصنفوں علامہ حکیم اور علامہ ابن شامی کو حضن ناقل فقة قرار دیتے تھے اور ان کی فتنہ نفس کے قائل نہیں تھے، ان کے مقابلے میں عہد اخیر کے عالم و فقیہ شیخ المشائخ حضرت مولانا رشید احمد گنگوہی کو زیادہ بڑا فقیہ (یعنی فقیہ نفس) سمجھتے تھے۔ (فیض الباری شرح صحیح البخاری ج ۲ ص ۲۹۳)

نیز ملفوظات محدث کشمیری ص ۲۳۶ پر علامہ کشمیری کا ارشاد نقل کیا گیا ہے:

”فرمایا صاحب درختار اور شامی وغیرہ محض ناقل ہیں اور فتنہ سے (جو کہ صفت نفس ہوتی ہے) مناسبت بھی نہیں ہے محض حضرت گنگوہی کو دیکھ کر ان کو کچھ مناسبت تھی اور گمان یہ ہے کہ تین صدی سے ترقی مفقود ہے۔“

(۱۸) اکفار الْمُلْك دین فی ضروریات الدین ص ۱۶۳ مصنفہ حضرت علامہ محمد انور شاہ کشمیری مطبوعہ مجلس علمی سملک ڈا بھیل گجرات طبع ثانی ۱۹۸۸ء مطابق ۱۴۰۸ھ

(۱۹) حیات سجاد: ۱۲۸

(۲۰) حیات سجاد: ۳۲ مضمون مولانا عبد الصدر حمانی (مفهوم)

(۲۱) محسن سجاد: ۲۶ مضمون مولانا اصغر حسین بہاری

(۲۲) خطبہ صدارت اجلاس جمعیۃ علماء ہند مراد آباد ص: ۷۷، ناشرا مارت شرعیہ چلواڑی شریف پنجم ۱۴۱۹ھ

(۲۳) محسن سجاد: ۳۶

(۲۴) الجامع الصحيح المختصر: ۱ / ۲۷، رقم الحديث: ۳۸، المؤلف: محمد بن إسماعيل أبو عبد الله البخاري الجعفی الناشر: دار ابن کثیر، الهمامة - بیروت الطبعة الثالثة، ۱۹۸۷ - ۱۴۰۷. تحقیق: د. مصطفی دیب البغا استاذ الحديث و علومہ فی كلیة الشریعہ

- جامعہ دمشق عدد الأجزاء: 6 مع الكتاب: تعلیق د. مصطفی دیب البغا

(۲۵) خطبہ صدارت اجلاس جمعیۃ علماء ہند مراد آباد ص ۷۷، ناشرا مارت شرعیہ چلواڑی شریف پنجم ۱۴۱۹ھ

(۲۶) فتاوی امارت شرعیہ - فتاوی حضرت مولانا ابوالمحاسن سجاد - ج ۱ ص ۲۶ تا ۳۰ مرتبہ حضرت مولانا قاضی مجاهد الاسلام قاسمی شائع کردہ: امارت شرعیہ چلواڑی شریف پنجم ۱۹۹۸ء

(۲۷) حیات سجاد: ۱۲ مضمون مولانا سید منت اللہ رحمانی صاحب

(۲۸) خطبہ صدارت اجلاس جمعیۃ علماء ہند مراد آباد ص ۷۷ تا ۸۰ شائع کردہ امارت شرعیہ چلواڑی شریف پنجم ۱۹۹۹ء

(۲۹) خطبہ صدارت اجلاس جمعیۃ علماء ہند مراد آباد ص ۲۶

- (٣٠) روئیداً آل اندیا مسلم لیگ اجلاس امترس ۲۱ بحوالہ حیات سجادوں مضمون مولانا عبدالصمد رحمانی
- (٣١) حیات سجادوں مضمون مولانا عبدالصمد رحمانی
- (٣٢) حیات سجادوں ۲۵، ۳۲ مضمون مولانا عبدالصمد رحمانی - فتاویٰ امارت شرعیہ جاں ۷، ۸، ۹
- (٣٣) حیات سجادوں: ۱۰۵
- (٣٤) خطبہ صدارت جمعیۃ علماء ہند گیا حضرت مولانا حبیب الرحمن عثمانی ص ۲۲، ۲۳ مطبع قاسمی دیوبند
- (٣٥) خطبہ صدارت جمعیۃ علماء ہند پشاور، حضرت علامہ محمد انور شاہ کشمیری ص ۵۵ جید برٹی پریس بلی ماڑان دہلی
- (٣٦) محاسن سجادوں ۱۶۲، ۱۶۳
- (٣٧) محاسن سجادوں ۵۵
- (٣٨) حیات سجادوں ۳۹ تا ۵۰، ارتسامات گیلانیہ
- (٣٩) حیات سجادوں ۵۰ حاشیہ مولانا عبدالصمد رحمانی
- (٤٠) حیات سجادوں، ص: ۳۵
- (٤١) کنز العمل فی سنن الأقوال والأفعال ج ۵ ص ۷۳۳ رقم الحديث: ۱۴۲۵۰، ۱۴۲۵۱، ۱۴۲۵۲
المؤلف: علاء الدين على بن حسام الدين المتنقى الهندي البرهان فوري (المتوفى: ۹۷۵) المحقق: بکری حیانی - صفوۃ السقا الناشر: مؤسسة الرسالة الطبعة: الطبعة الخامسة ۱۴۰۱ / ۱۹۸۱ م مصدر الكتاب: موقع مكتبة المدينة الرقمية. ☆جامع الأحاديث ج ۲۹ ص ۱ رقم الحديث: ۳۱۵۷۶، المؤلف: جلال الدين السيوطي
- (٤٢) حیات سجادوں ۳۹ تا ۵۰، ارتسامات گیلانیہ
- (٤٣) حیات سجادوں ۵۰ حاشیہ مولانا عبدالصمد رحمانی
- (٤٤) الحکیمة الناجزة ص ۷۷ تا ۳۷ مطبوعہ مکتبہ رضی دیوبند، سن طباعت ۱۹۹۳ء، مکاتیب سجادوں ۷۔ ۱۸، شائع کردہ: مکتبہ امارت شرعیہ پٹیہ، سن اشاعت ۱۹۹۹ء
- (٤٥) نظام قضاء کا قیام ص ۱۵، ۱۶، ۱۷، ۱۸، ۱۹ کردہ آل اندیا مسلم پرنل لا بورڈ
- (٤٦) الشرح الكبير: ۴۷۹/۲، المؤلف: أبو البر کات أحمد بن محمد العدوی، الشہیر بالدردیر (المتوفی: ۱۲۰۱) و کذا فی حاشیۃ الدسوقي علی الشرح الكبير: ۱۲۱۱۰، المؤلف: محمد بن أحمد الدسوقي (المتوفی: ۱۲۳۰) و کذا فی منح الجلیل شرح علی مختصر سید خلیل: ۳۱۷/۴، محمد علیش. الناشر دار الفکر سنہ النشر ۱۴۰۹- ۱۹۸۹م، بیروت
- (٤٧) خطبہ صدارت اجلاس جمعیۃ علماء ہند مراد آباد ص ۸۵ تا ۸۷
- (٤٨) دیکھنے ص ۲۷۳ تا ۲۶۱
- (٤٩) فتاویٰ امارت شرعیہ جاں ۱۲۲ مرتبہ حضرت مولانا قاضی مجاهد الاسلام قاسمی، شائع کردہ: امارت شرعیہ پچلواری شریف پٹنہ، ۱۹۹۸ھ مطابق ۱۴۱۹ھ

(٥٠) فتاوى امارات شرعية ج اص ١٤٣٣ تا ١٦٢٢

(٥١) فتاوى امارات شرعية ج اص ٢٠٩

(٥٢) جیسا کہ فقهاء کے اشارات سے معلوم ہوتا ہے، دیکھئے یہ عبارت: وفيما ذكرنا إشارة إلى أنه لا تجوز في الصغيرة التي ليس فيها قاض و منبر و خطيب كما في المضمرات. (حاشية رد المختار على الدر المختار شرح تنویر الأ بصار فقه أبو حنيفة ج ٢ ص ١٣٨ ، ابن عابدين. الناشر دار الفكر للطباعة والنشر. سنة النشر ١٤٢١ - ٢٠٠٠ م. مکان النشر بيروت. عدد الأجزاء ٨

(٥٣) حضرت شاه صاحب ججۃ اللہ بالبغثہ میں تحریر فرماتے ہیں: وذلک لانہ کما کان حقيقة الجمعة اشاعة الدين فی البلد، وجب ان ینظر الی تمدن و جماعة والاصح عندي انه يكفي اقل ما یقال فيہ قریة لماروی من طرق شتی یقوی بعضها بعضاً، خمسة لا جمعة عليهم وعدمنهم اهل البادیة، قال صلی الله علیه وسلم : الجمعة على الخمسين رجلاً. (حجۃ اللہ بالبغثہ، ج: ٢، ص: ٣٠)

(٥٤) اس کے حاشیہ میں حضرت مولانا قاضی مجاهد الاسلام قاسمی نے تفسیرات احمدیہ کی اس عبارت کی نشاندہی کی ہے جس میں یہ مسئلہ ذکر کیا گیا ہے: كذلك یشرط لصحۃ ادائہ استہ اخیری المصر او فاؤہ والسلطان او نائیہ.... وقد طال الكلام فی زماننابین ایدی الانام فی وجдан الشرطین الاولین لان فی معنی المصر اختلافاً فقیل فیه امیرو فیه قاض ینفذ الاحكام و یقيم الحدود و قیل مالایسع اکبر مساجده اهلہ والمعنی الاول لا یوجد الان دراو ان كان المعنی الثانی المختار منه ما یوجد فی اکثر المواقع. و فی السلطان او نائیہ لان دری شرط الحضور ام یکفی، الاذن و ان كان کلام صاحب الكشاف یشیر الی انه یجب الاذن عند عدم الحضور ولھذا افتراقاً مختلفاً، فقلیل منهم من ترکوا الجمعة اصلاً و طائفۃ اکتفوا بها فقط وبعضهم ادوا الظہر فی منزلہم ثم سعوا الی الجمعة. و اکثرهم داموا علی ادائہ او لا علماماً منهم بانہا من اکبر شعائر الاسلام والتزموا بعدھا اداء الظہر لکثرة الشکوك فی شانها و غلبة الاوهام و ان كان لا یجوز الجمع بین الفرضین عند اهل الاسلام. (تفسیرات احمدیہ ص ٧٠-٧١ حاشیہ فتاوى امارات شرعية ج اص ٥٢، ٥٣)

(٥٥) حجۃ اللہ بالبغثہ کی عبارت درج ذیل ہے: و كان النبی صلی الله علیه وسلم و خلاؤه رضی الله عنہم والأئمۃ المجتهدون رحمہم الله تعالیٰ یجمعون فی البلدان، ولا یؤاخذون أهل البدو، بل ولا یقام فی عهدهم فی البدو، ففهموا من ذلك قرنا بعد قرن و عصرا بعد عصرا أنه یشرط لها الجماعة والتمدن أقول وذلک لأنہ لما کان حقيقة الجمعة إشاعة الدين فی البلد وجب أن ینظر إلى تمدن و جماعة، والاصح عندي انه يكفي اقل ما یقال فیہ قریة، لما روی من طرق شتی یقوی بعضها بعضاً، خمسة لا جمعة عليهم ' وعد منهم

أهل البدية قال صلی اللہ علیہ وسلم: الجمعة على الخمسين رجالا، أقول: الخمسون يتقرى بهم قرية، وقال: الجمعة واجبة على أهل قريةٌ وأقل ما يقال فيه: جماعة، لحديث الانفلاط، والظاهر أنهم لم يرجعوا والله أعلم، فإذا حصل ذلك وجبت الجمعة ومن تحلف عنها فهو الآثم، ولا يشترط أربعون، وأن النساء أحق بإقامة الصلاة وهو قول على كرم الله وجهه: أربع إلى الإمام، الخ، وليس وجود الإمام شرطاً والله أعلم بالصواب. (حجۃ اللہ البالغة للإمام أحمد المعروف بشاه ولی الله ابن عبد الرحيم الدهلوی ج: ۱ / ص: ۲۷۸، تحقيق سید سابق الناشر دار الكتب الحديثة - مکتبة المثنی مكان النشر القاهرة - بغداد عدد الأجزاء ۱)

(۵۶) حاشیة رد المختار على الدر المختار شرح تنویر الأبصار: ۱۳۸/۲، ابن عابدین. الناشر دار الفكر للطباعة والنشر، سنة النشر ۱۴۲۱ - ۲۰۰۰م. مکان النشر بيروت .عدد الأجزاء ۸

(۵۷) حاشیة رد المختار على الدر المختار شرح تنویر الأبصار فقه أبو حنیفة: ۱۳۸/۲، ابن عابدین، الناشر دار الفكر، سنة النشر ۱۴۲۱ - ۲۰۰۰م. مکان النشر بيروت .عدد الأجزاء ۸

(۵۸) فتاوی امارت شرعیہ ج اص ۵۵، ۵۶

(۵۹) فتاوی امارت شرعیہ ج اص ۵۷، ۵۸۔ امارت شرعیہ میں یہ خوبصورت تسلسل بعد کے ادوار میں بھی جاری رہا، خود اس حقیر رقم الحروف نے بھی مکواز پورنامی بستی (ضلع سمٹی پور) میں جہاں ایک سو (۱۰۰) گھروں سے زائد کی آبادی ہے اور وہاں جمعہ پہلے سے قائم نہیں تھا، گاؤں والوں کے رجوع کرنے پر میں نے حالات کا جائزہ لیا اور ان کی خواہش پر میرے جواب اور سفارش تحریر کے ساتھ وہ حضرات امارت شرعیہ حاضر ہوئے، حضرت امیر شریعت سادس مولانا سید نظام الدین صاحبؒ نے سوال وجواب کو ملاحظہ کرنے اور ساری صورت حال جانے کے بعد تحریری طور پر اس گاؤں میں جمعہ کی اجازت مرحمت فرمائی، الحمد للہ اس وقت سے آج تک وہاں جمعہ قائم ہے۔

(۶۰) فتاوی امارت شرعیہ ج اص ۷۵، ۷۶۔ حضرت سجادؑ نظر جدید و قدیم ہر طرح کی مطبوعات پر رہتی تھی، علم کے میدان میں ان کے بیہاں ٹھہراؤ اور قناعت نام کی کوئی چیز نہیں تھی

(۶۱) فتاوی امارت شرعیہ ج اص ۲۰ مقدمہ حضرت مولانا قاضی مجاهد الاسلام قاسمی

(۶۲) حیات سجادؑ ص: ۱۰۹

حضرت مولانا ابوالمحاسن محمد سجادؒ کی فقہی بصیرت

مفتي محمد سعید الرحمن قاسمی

مفتي امارت شرعیہ پھلواری شریف پٹنه

بانی امارت شرعیہ و نائب امیر شریعت، مفکر اسلام، عالم ربانی، علم عمل، زہد و تقویٰ میں ممتاز، عزم و استقامت کے پہاڑ، خودداری اور غیرت دینی میں بے مثال شریعت و طریقت، شرافت و نجابت کے نیز تاباں، بالغ النظر عالم دین، مجاہد ملت، داعی حق، مرشد کامل یہ تھے حضرت مولانا ابوالمحاسن محمد سجاد علیہ الرحمہ۔ حضرت مولانا ذہانت و فطانت میں فائق، دینی بصیرت، سیاسی شعور و آگہی، اجتماعی بیدار مغزی، تدبر و تدبیر کی بے پناہ صلاحیت، افراد سازی اور شرعی احکام کی تنفیذ میں مہارت تامہ رکھنے والے بے پناہ خوبیوں اور صلاحیتوں کے حامل، کتاب اللہ، احادیث نبویہ اور آثار صحابہ پر گہری نظر رکھنے والے، شریعت کے مزاج و مذاق سے پوری طرح واقف، اتباع سنت نبوی میں سرشار، اور امت مسلمہ کی صلاح و فلاح کے لئے ہمه وقت فکر مندر ہنے والی ایک عبقری شخصیت کے مالک تھے، حضرت مولانا قرآن و حدیث کے رمز شناس تھے، آپ براہ راست قرآن کریم سے مسائل کے استخراج و استنباط پر قدرت رکھتے تھے، اور فقہ کا کوسا مسئلہ کس آیت یا کسی حدیث سے مستنبط ہے، فوراً اس کی نشاندہی فرماتے۔ چنانچہ آپ کے شاگرد رشید، محقق عالم دین حضرت مولانا عبدالصمد رحمانی تحریر فرماتے ہیں کہ ہمارے استاذ فرمایا کرتے تھے کہ ”جب مسموم ہوا چلنے لگی کہ ہر مسئلہ کا ثبوت قرآن سے طلب کیا جانے لگا، تو اس زمانہ میں تلاوت کے وقت جزئیات فقہ اور فروعات اسلامی کے مأخذ کے طرف ذہن کا امالہ ہو گیا تو کچھ دنوں کے مطالعہ کے بعد خدا کی جانب سے یہ نوازش ہوئی کہ جب میں فقہ کے کسی بات کے فروعی مسائل کے ثبوت کی طرف توجہ کرتا تو آسانی سے مأخذ کی طرف رہنمائی ہو جاتی، ذلک فضل اللہ یوتیہ

من یشاء والله ذو الفضل العظیم (۱)

فقہ اسلامی پر آپ کی بڑی عمیق نگاہ تھی، عرف و عادات اور زمانہ کے احوال و کوائف سے بھی

اچھی طرح آشنا تھے، نکتہ سنج اور معاملہ فہم انسان تھے، دقيق سے دقيق مسائل کو چٹکیوں میں حل کرنے کا ملکہ تھا، جو ایک ماہر فقیہ کی شان ہوتی ہے، یہ خدا داد صفت تھی جس سے اللہ رب العزت نے آپ کو نوازا تھا، انہیں خوبیوں اور کمالات کی وجہ سے رئیس الحمد شین امیر المؤمنین فی الحدیث علامہ انور شاہ کشمیریؒ نے آپ کو فقیہ النفس عالم کہا ہے، آپ تحریر فرماتے ہیں:

”مولانا محمد سجاد فقیہ النفس عالم ہیں؛ یعنی اللہ تعالیٰ نے مسائل کی روح سمجھنے کا ان کو

فطری ملکہ عطا فرمایا ہے۔“ (۲)

حضرت والا کو قرآن کریم سے بہت زیادہ شغف و رغبت تھی، قرآن کریم کی فصاحت و بلاغت اور اس سے مستنبط ہونے والے احکام و مسائل پر بڑی گہری نظر تھی، آپ کاذہن و دماغ فقہ اسلامی کے سانچے میں ڈھلا ہوا تھا، جب بھی کوئی مسئلہ درپیش ہوتا آپ کاذہن و دماغ فوراً اس آیت کی جانب مبذول ہو جاتا جس سے وہ مسئلہ مستنبط ہوا ہے، آپ کے تلمیذ خاص حضرت مولانا عبدالصمد رحمائیؒ آپ کے ان علمی کمالات کا ذکر کرتے ہوئے رقمطراز ہیں:

”زرعی بل کے موقع پر جب اسمبلی میں یہ مسئلہ پیش آیا کہ او قاف پر شرعاً زرعی ٹکس عائد نہیں کیا جاسکتا ہے تو میں نے پوچھا کہ حضرت اس کے لیے قرآن مجید میں کیا مأخذ ہے، حضرت نے بر جستہ فرمایا:

﴿فَمَنْ بَدَّلَهُ بَعْدَ مَا سَمِعَهُ إِنَّمَا إِثْمُهُ عَلَى الَّذِينَ يَبْدَلُونَهُ إِنَّ اللَّهَ سَمِيعٌ عَلِيمٌ﴾ (۳)

(جس نے سننے کے بعد اس کو بدلا تو اس کا گناہ اس بدلنے والے پر ہے، بے شک اللہ تعالیٰ سننے والے دیکھنے والے ہیں۔)

کیوں کہ کسی طرح کی تبدیلی جب وصیت میں جائز نہیں جو مرض الوفات کی حالت میں لعجه اللہ کرتا ہے تو پھر وقف میں بدرجہ اولیٰ جائز نہیں ہوگی، جو صحبت و طمانتیت کی حالت میں خدا کی راہ میں وقف کرتا ہے، اسی اصول پر شرط الواقع کا نص کا ضابطہ ہے۔“ (۲)

الله تعالیٰ نے آپ کو تفقہ فی الدین کی عظیم نعمت عطا فرمائی تھی، اصول و فروع پر آپ کی گہرہ نگاہ تھی، اپنی بات کو بڑی قوت اور مضبوط دلائل کے ساتھ پیش کرنے میں مہارت رکھتے تھے، آپ کے ایمانی فراست اور فقیہانہ بصیرت کی شہادت ہم عصروں نے دی ہے، آپ کے بارے میں مجاہد ملت حضرت مولانا حافظ الرحمن سیوط ہاروی تحریر فرماتے ہیں:

”ہماری جماعت میں مشہور ہے کہ زبردست دلائل کے ساتھ کسی بات کو مدل کر کے بیان کرنا حضرت مولانا مفتی کفایت اللہ صاحب کا خاص حصہ ہے، اور یوں بھی مفتی صاحب کو فقہ اسلامی میں بہت بڑا کمال حاصل ہے؛ لیکن جماعت کے ذمہ دار رکان اور میں نے بارہا دیکھا ہے کہ جب کسی مسئلہ پر حضرت مولانا محمد سجاد دلائل و برائین فقہی کے ساتھ بحث فرماتے تو حضرت مفتی صاحب بے حد متاثر ہوتے، ان کے علمی تحرکاً اعتراض کرتے ہوئے بے ساختہ ان کی زبان سے کلمات تحسین نکل جاتے حضرت مولانا کا علم کتابی نہیں؛ بلکہ آفاقی تھا۔“ (۵)

مشہور و ممتاز عالم دین حضرت مولانا سید سلیمان ندویؒ آپ کے بارے میں رقمطراز ہیں:

”اپنے وقت کے بڑے مشاق مدرس اور حاضر العلم عالم تھے، خصوصیت کے ساتھ معقولات اور فقہ پر ان کی نظر بہت وسیع تھی، جزئیات فقہ اور خصوصیات ان کا وہ حصہ جو معاملات سے متعلق ہے نظر میں تھا، زکوٰۃ و خراج قضا، امامت و ولایت کے مسائل کی پوری تحقیق فرمائی تھی، ان کا علم محض کتابی نہیں بلکہ آفاقی تھا، وہ معاملات خوب سمجھتے تھے، ان کے پاس اللہ تعالیٰ کا سب سے بڑا حصہ فکر رسا اور رائے صائب تھی، مسائل وحوادث میں ان کی نظر بہت دور تک پہنچ جاتی تھی، وہ ہر گتنی کونہایت آسانی سے سمجھادیتے تھے۔“ (۶)

حضرت مولانا محمد سجادؒ کا علم بڑا گہرا تھا، فقہ و حدیث میں یہ طولی رکھتے تھے، حاضر دماغ اور وسیع انظر عالم دین تھے، حافظ سعید احمد صاحب سابق نائب صدر جمیعتہ علماء دہلی تحریر فرماتے ہیں:

”فقہ، حدیث، قرآن تینوں چیزوں میں میں نے ان کی نظر وسیع اور ان کے علم کو مستحضر پایا۔“ (۷)

حضرت مولانا کے علم و فضل، تبحر علمی اور فقہی مہارت کا شہرہ دور دور تک تھا، یہی وجہ ہے کہ حضرت جب اللہ آباد سے واپس تشریف لانے لگے تو ہر شخص کی زبان پر یہ جملہ تھا کہ آج اللہ آباد سے فقہ رخصت ہو رہا ہے، جس کا ذکر آپ کے شاگرد رشید حضرت مولانا عبد الصمد رحمانیؒ نے اپنے مضمون میں کیا ہے:

”مولانا جس وقت اللہ آباد سے گیا تو مراجعت فرمائے تھے اور عماں دین کی جماعت مولانا کو رخصت کرنے کے لئے اسٹیشن پر آئی تھی تو ہر شخص کی زبان پر یہی تھا کہ اللہ آباد سے فقہ رخصت ہو رہا ہے۔“ (۸)

عظمیم اسکالر، سابق صدر آل انڈیا مسلم پرسنل لا بورڈ، دارالعلوم ندوۃ العلماء کے سابق ناظم اعلیٰ اور ماہر ادیب حضرت مولانا ابو الحسن علی ندوی حضرت مولانا کے فقہی کمالات کا اعتراض کرتے ہوئے لکھتے ہیں۔

”میرے محدود دنیا میں مولانا محمد سجاد جیسا کہ دقیق النظر عمیق العلم عالم دور دور میں نہ تھا، فقه بالخصوص اصول فقہ پر ان کی گہری نظر تھی“۔ (۹)

حضرت مولانا عالم بلاغت، فقه، اصول فقه، منطق و فلسفہ ان تمام علوم و فنون میں یاد طولی رکھتے تھے، جب آپ منطق و فلسفہ کے موضوع پر بات کرتے تو ایسے ایسے نکات بیان کرتے کہ عقل حیران رہ جاتی اور جب فقہی جزئیات بیان کرنا روع کرتے تو ایسا محسوس ہوتا کہ کتب فقه بالکل حفظ ہے۔

حضرت مولانا مناظر حسن گیلانی ان چیزوں کا اعتراض کرتے ہوئے تحریر فرماتے ہیں:

”جب منطق و فلسفہ کے نکات پر بحث کرتے تو قوپیتہ کی ایسی بات کہتے کہ مسئلہ کی گردھ کھل جاتی تھی، پھر جب فقہی جزئیات کا ذکر کرتے تو ایسے نوادر جزئیات کا پتہ دیتے کہ میں حیران ہو جاتا؛ لیکن کتاب جب کھلتی تو جو کچھ مولانا فرماتے اس کی توثیق کرنی پڑتی تھی“۔ (۱۰)

حضرت مولانا کو اللہ تعالیٰ نے اپنی بات کے رکھنے کا عمدہ سلیقہ عطا فرمایا تھا، آپ اپنی بات کو دلائل نقلیہ سے بھی مدلل فرماتے اور دلائل عقلیہ سے بھی مزین فرماتے کہ موافق، مخالف سب اس کو تسلیم کرنے پر مجبور ہو جاتے، چنانچہ آپ نے اپنے مقالہ میں جہاں نشہ خوری کی حرمت کو دلائل نقلیہ سے ثابت کیا وہیں ایسی عقلی دلیل پیش کی کہ ایمان والے تو ایمان والے غیر ایمان والے کے لیے بھی اس کو قبول کئے بغیر کوئی چارہ نہیں۔ آپ تحریر فرماتے ہیں:

”اس ناپاک چیز سے اپنی پاک روح اور پاک آتما کو بخس نہ کریں اور اس دل کو جو مسلمانوں کے نزدیک خدا کا نشیمن ہے اور ہندو بھائیوں کے نزدیک پرماتما کا مندر ہے، اس کو بدترین بخس چیز سے گھنا و نانہ بنائیں“۔ (۱۱)

حضرت مولانا دینی غیرت و محیت، ایمانی بصیرت رکھنے والے مخلص مدبر اور جری قائد تھے، انہوں نے اسلامی اصولوں سے انحراف کر کے کبھی کوئی سمجھوتا نہیں کیا، وہ ایسے موقع پر بھی ایسے اصول بیان کرتے جو دونوں فرقوں کے لئے قابل قبول اور لائق عمل ہو اور اسلامی

اصول اور شریعت مطہرہ سے سے متصادم بھی نہ ہو اور دوسرے مذاہب والوں کی اناکو بھی ٹھیک نہ پہوچے، چنانچہ جن ممالک میں مختلف مذاہب کے لوگ آباد ہوں ان کے درمیان مذہبی اور شہری حقوق کا فیصلہ، یا باہمی مصالحت مفاہمت کے لیے کون سا اصول ہو تو حضرت لکھتے ہیں:

”اہل اسلام اور تمام عقلاً دہ متفق ہیں کہ ہر فرقہ و گروہ کو اپنے عقیدہ کے اظہار اور اس پر عمل کی آزادی دو شرطوں سے مشروط ہے۔

اول: یہ کہ عقیدہ ایسا نہ ہو، جس کا پلک مقامات میں اعلان اظہار اور عمل سے انسانی تہذیب و شاستری کو نقصان پہوچے۔

دوسرا: یہ کہ اس عقیدہ عمل کا اعلان یا طریق اظہار دوسروں کے لئے اشتعال انگیز نہ ہو۔

آگے لکھتے ہیں کہ!

”مثالاً گائے ذبح کرنا مسلمانوں کا اور ہر اس شخص کا جو گائے کا گوشت کھاتا ہے ایک حق ہے، جس کا انہیں پوری آزادی ہونی چاہیے، لیکن پرده کے ساتھ، اور اپنے گھروں میں، کیوں کہ اس طرح پر عمل کرنے سے نہ کسی کی دل آزاری ہو سکتی ہے اور نہ کسی کے مشتعل ہونے کوئی وجہ، ہاں اگر کوئی مندر کے سامنے یا پلک مقامات پر اعلانیہ گائے ذبح کرنا چاہیے گا تو آزادی کے حدود کو توڑے گا، کیونکہ اس نے دوسروں کی دل آزاری اور اشتعال کا خطرہ ہے، اسی طرح ہندوؤں کو اپنے مذہبی پیشواؤں اور بتوں کے جلوس نکالنے کی اجازت اسی وقت مل سکتی ہے، جب یہ جلوس کسی پلک جگہ پر کوئی ایسی حرکت نہ کرے، جس سے عام پلک یا مسلمانوں کو اشتعال پیدا ہو اور یہ جلوس ایسی چیزوں پر مشتمل نہ ہو جو منافی اخلاق ہو۔“ (۱۲)

آپ کی زندگی جہد مسلسل سے عبارت تھی، آپ کی زندگی کا سب سے عظیم اور تاریخی کارنامہ امارت شرعیہ بہار، اڈیشہ و جھارکھنڈ کا قیام ہے، یہ آپ کی زندہ و جاوید کرامت ہے، حضرت نے قیام امارت کے ساتھ دارالقضاء اور دارالافتاء کی بنیاد ڈالی کہ دارالقضاء کے ذریعہ مسلمانوں کے درمیان ہونے والے نزاعی اور اختلافی مسائل کا شرعی طریقہ پر تصفیہ کیا جاسکے اور دارالافتاء کے ذریعہ روزمرہ کے مسائل اور موجودہ دور میں پیدا ہونے والے نئے نئے مسائل کا شرعی حل بتایا جاسکے۔ آپ نے مقدمات کا بذاتِ خود فیصلہ بھی کیا اور استفتاء کا جواب بھی تحریر

فرمایا، آپ کے فتاویٰ فقیہ العصر سابق قاضی القضاۃ حضرت مولانا مجاهد الاسلام قاسمیؒ کی تحقیق و تربیت کے بعد شائع ہو چکے ہیں، جو فتاویٰ امارت شرعیہ کے نام سے موسوم ہے، جس کی پہلی جلد صرف حضرتؒ کے فتاویٰ پر مشتمل ہے، جو امت مسلمہ بالخصوص اہل علم کے لئے بیش تینتی علمی تخفہ ہے۔ آپ کے فتاویٰ کے مطالعہ سے بھی آپ کے تحریر علمی، تفہیہ فی الدین اور علوم شریعت اور اس کے احکام و مصائر پر دس ترس ہونے کا ثبوت ملتا ہے۔ آپ کے فتاویٰ کی زبان سیلس، آسان، عام فہم؛ لیکن واضح اور دوڑوک ہوتی تھی، چنانچہ جب آپ سے ذیجہ کا پیشہ اختیار کرنے کے سلسلہ میں استفسار کیا گیا کہ اس سے جانور پر ظلم کرنے کا اطلاق آئے گا، یا نہیں؟ تو آپ نے واضح اور دوڑوک الفاظ میں جواب تحریر فرمایا:

”ظلم نہیں ہے؛ بلکہ اس کو ظلم کہنا ظلم ہے؛ کیوں کہ یہ خلاف حکم الٰہی ہے۔“ (۱۳)

حضرت مولانا کے فتاویٰ کی ایک خصوصیت یہ تھی کہ جب آپ سے کوئی مختلف فیہ و مجہد فیہ مسئلہ دریافت کیا جاتا تو آپ اس کے جواب میں ایسی راہ اختیار فرماتے کہ وہ مجہد فیہ مسئلہ مجمع علیہ ہو جائے اور اس پر بلاچون و چراہ شخص کے لئے عمل آسان اور قابل قبول ہو، چنانچہ جب آپ سے جمعہ فی القریٰ کے بارے میں استفسار کیا گیا تو آپ نے جواب میں فرمایا:

”صورت مذکورة الصدر میں بمقام قاسمہ مسجد میں نماز جمعہ محققین حنفیہ کے نزدیک

بھی جائز ہے اور میں بھی بحیثیت قائم مقام امیر شریعت اجازت دیتا ہوں کہ مسلمانان قاسمہ و مسلمانان اطراف قاسمہ وہاں نماز جمعہ پڑھا کریں۔ ہماری اس تحریر کے بعد اب کوئی ذی علم اختلاف نہیں کرے گا، کیوں کہ ان کو معلوم ہے کہ مسئلہ مجہد فیہ میں حکم حاکم اختلاف کو رفع کر دیتا ہے۔“ (۱۴)

فقیہ العصر قاضی القضاۃ و سابق نائب امیر شریعت حضرت مولانا مجاهد الاسلام قاسمیؒ مقدمہ فتاویٰ امارت شرعیہ جلد اول میں حضرت کے فتاویٰ کو خصوصیت پر رoshni ڈالتے ہوئے تحریر فرماتے ہیں کہ!

”فتاویٰ ابوالحسن محمد سجاد کی خصوصیت وہ فتاویٰ ہیں، جو اجتماعی، دستوری اور اہم

ترین ملی مسائل سے متعلق ہیں، استبدال وقف کا مسئلہ ہو، یا ترک موالات، یا مدارس اسلامیہ کے لئے سرکاری امداد کا، ایک فقیہ النفس عالم جس کے پاس فراست ایمان کی دولت بھی موجود تھی، اس نے آنے والے فتنوں کو کس طرح دیکھا اور فتاویٰ میں اس کا کیسے

سد باب کیا، یہ علماء اور اصحاب نظر کی خاص توجہ کے محتاج ہیں۔“ (۱۵)

حضرت مولانا اپنے معاملہ میں رحم دل، رقیق القلب اور عفو و درگذر کرنے والے انسان تھے؛ لیکن شریعت کے معاملہ میں بے انتہا سخت کہ اس میں تسائل اور تلطف کو بھی قطعی برداشت نہیں کر سکتے تھے، اس کو آپ مدعاہنست فی الدین سے تعبیر کرتے تھے، چنانچہ دین و شریعت کے معاملہ میں جو بات حق ہوتی بلا خوف لومہ لائم اس کا بر ملا اظہار فرماتے اور اس کا واضح اور زندہ ثبوت آپ کے فتاویٰ میں ملتا ہے۔

جب ذبیحہ گاؤ کے سلسلہ میں آپ سے استفسار کیا گیا کہ ہندوؤں کے جذبہ گاؤ پرستی کے لحاظ و خیال کی بنابر ذبح گاؤ سے پرہیز کرنا اور دوسروں کو بھی اس سے بچنے کی تائید کرنا، یا ہندوؤں کے جبر و دباو سے ذبح گاؤ سے احتراز کرنا کیسا ہے؟ تو آپ اس کا جواب واضح اور دوڑوک انداز میں تحریر فرماتے ہیں:

”ان جمیع وجوہ کی بنابر ذبیحہ گاؤ سے پرہیز کرنا ناجائز ہے، ہندو کے خیال سے کہ ان کا دل دکھتا ہے، ذبیحہ گاؤ کو ترک کرنا قطعاً حرام ہے، کیوں کہ اس صورت میں تائید علی الشرک ہوتی ہے اور مشرکین کی ہوا پرستی کی باتوں کو تسلیم کرنا اور ماننا بالکل ناجائز ہے، گئو رکھشا اور گئو کے بچانے کا مسئلہ ہندوؤں کی ہوا پرستی پر مبنی ہے یعنی گاؤ کے اندر ایک خاص عظمت سمجھ کر قابل پرستش سمجھتے ہیں، پس جب تک ہندوؤں کے اندر جذبہ گاؤ پرستی موجود ہے، اس وقت تک ذبیحہ گاؤ سرز میں ہند میں ایک شعار اور شعائر اسلام ہے۔“ (۱۶)

اسی طرح انگریزی حکومت کے دور میں آپ سے دریافت کیا گیا کہ سرکاری کنسل میں شرکت کی اجازت ہے یا نہیں؟ تو آپ نے اس کے جواب تحریر فرمایا:

”کنسل میں جانا اس وقت بھی حرام ہے؛ مگر اس شخص کے لئے رخصت ہے، جو یہ سمجھتا ہو کہ بغیر کنسل میں گئے ہوئے مسلمان کی زندگی خطرہ میں ہے، گویا رخصت اس طرح ہے، جس طرح حالت اضطرار میں مضطرب کے لیے سور کا گوشت کھانے کی رخصت ہے۔“ (۱۷)

آپ جہاں کتاب و سنت، فقہ اصول فقہ کے رمز شناس تھے وہیں زمانہ کے احوال، عرف و عادت سے بھی اچھی طرح واقف تھے، آپ کی نگاہ دور بیں اور دور رس تھی، آپ معاشرہ کی صلاح و فلاح اور اس میں پھیلی برائی کی روک تھام کے لئے فکر مندر رہا کرتے تھے اور شریعت کے حدود میں رہتے ہوئے اس کے سدباب کی ہر ممکن تدایر اختیار کرتے جیسا کہ یہ چیز آپ کے فتاویٰ سے بھی واضح ہے، چنانچہ تعزیر مالی کے سلسلہ میں احناف کا صحیح اور مفتی بے قول یہ ہے کہ یہ

جاں نہیں ہے؛ لیکن آپ نے اس کے بخلاف امام ابو یوسف کے قول کو ترجیح دیتے ہوئے مالی جرمانہ کے جواز کا فتویٰ دیا، کہ لوگوں کو منکرات و فواحش سے روکنے کا اس کے علاوہ کوئی موثر طریقہ نہیں ہو سکتا ہے، آپ تحریر فرماتے ہیں:

”باقی رہا جرمانہ نقد و کھانا بمنزلہ صدقہ نافلہ ہو گا تاکہ نقصان مالی کے خیال سے نفس امارہ آئندہ گناہ پر جرأت نہ کرے۔“ (۱۸)

اسی طرح حضرت مولانا سے مسلمانوں کو گھر سے باہر کسی خاص مقام پر قربانی کرنے کا پابند بنانے کے سلسلہ میں سوال کیا گیا تو کیا ہی فقیہانہ، مدبرانہ اور حکیمانہ جواب عنایت فرمایا ہے۔ آپ لکھتے ہیں:

”لیکن حسن تدبیر کو ہمیشہ مدنظر رکھنا چاہئے اور ضرر نفع اور جلب منفعت میں توازن کا لحاظ کر کے کام کرنا چاہیے۔“ (۱۹)

حضرت مولانا جیسی بے باک، بے پناہ جرأت و همت، ایمانی غیرت و محیت، سیاسی شعور اور فقیہی بصیرت رکھنے والی شخصیت صدیوں میں پیدا ہوتی ہے۔

شاعر نے بجا فرمایا:

ہزاروں سال زگس اپنی بے نوری پر روتی ہے
بڑی مشکل سے ہوتا ہے چمن میں دیدور پیدا

اللہ تعالیٰ حضرت مولانا پر اپنی رحمت کاملہ نازل فرمائے، ان کے قائم کردہ ادارہ امارت شرعیہ کو روز افزوں ترقیات سے نوازے اور ہر قسم کے شروع و قلن سے حفاظت فرمائے۔ (آمین)



مصادرو مراجع

(۱) حیات سجاد: ص ۳۲

(۲) سجاد نمبر نقیب ۲۸ آگسٹ ۱۹۷۸ء

(۳) سورۃ البقرۃ: ۱۸۱

(۴) حیات سجاد: ص: ۳۳

(۵) حیات سجاد: ۵

(۶) حیات سجاد: ۵۸

(۷) حیات سجاد: ۹۱

- (۸) حیات سجاد: ۳۷
- (۹) مأخذ از سجاد نمبر نقیب ۲۸ راگست ۱۹۷۸
- (۱۰) سجاد نمبر نقیب ۲۸ راگست ۱۹۷۸
- (۱۱) مقالات سجاد: ۱۹
- (۱۲) مقالات سجاد: ص ۵۲-۵۳
- (۱۳) فتاوی امارت شرعیه ج اص ۲۲۳
- (۱۴) فتاوی امارت شرعیه ج اص ۵۵-۵۶
- (۱۵) فتاوی امارت شرعیه ج اص ۲۲
- (۱۶) فتاوی امارت شرعیه ج اص ۲۸۸
- (۱۷) فتاوی امارت شرعیه ج اص ۲۸۹
- (۱۸) فتاوی امارت شرعیه ج اص ۲۹۰
- (۱۹) فتاوی امارت شرعیه، ج: ارس: ۲۸۶

مفکر اعظم حضرت مولانا ابوالمحاسن محمد سجاد صاحب بہاریؒ بیسویں صدی میں اسلامی قیادت کا شہد ماغ

مولانا محمد نوشاد نوری قاسمی
استاذ دار العلوم وقف دیوبند

ہندوستان میں مغلیہ سلطنت کے زوال کے بعد امت مسلمہ عجیب و غریب صورت حال کا شکار تھی، انگریزی سامراج نے ظلم و زیادتی کی ساری حدیں پار کر دی تھیں، مدارس اور تعلیمی مرکز بند کر دیے گئے تھے، علماء اور مجاہدین پر عرصہ حیات تنگ کر دیا گیا تھا، ہندوستان کی فضائیں مذہبی اور قبائلی تعصب کا زہر گھول دیا گیا تھا، ماحول کچھ ایسا بنایا گیا کہ عہد رفتہ کی عظمتوں کی بازیابی ایک خواب بن کر رہ گئی، جہاد آزادی کی ناکامیوں نے بیدار مغز قائدین کو فکر و عمل کے نئے زاویہ کی تلاش پر مجبور کر دیا، انہی مایوسیوں کے درمیان عزم و استقلال کے کچھ ایسے قافلے وجود میں آئے، جنہوں نے امید کی شمعیں جلا کیں، تاریکیوں میں عمل کے راستے متعین کیے، مستقبل کے دورس منصوبے تیار کیے، حضرت مولانا ابوالمحاسن محمد سجادؒ، دعوت و عزیمت کے اس قافلہ کے ہراول دستے میں تھے، وہ بیسویں صدی میں امید کی نئی کرن، عزم و استقلال کا ایک نیا باب، امت مسلمہ کی نشأۃ ثانیہ کے ایک محوری قطب، اور برصغیر میں ملک و قوم کی بے نظیر تہذیبی و ثقافتی سرمایہ کے نگہبان بن کر سامنے آئے۔

اہل علم کا وہ حلقة جنہیں حضرتؒ کی زندگی اور کارنا موں سے صحیح واقفیت نہیں ہے، وہ ان باقوں کو ذرا خوش فہمی، یا خوش عقیدگی پر محمول کرے گا؛ لیکن حقیقی صورت حال یہ ہے کہ وہ اپنے وقت کے شہد ماغ تھے، ان کی زندگی میں ہندوستان کے جس قابل قدر ملی کارنا مے کو دیکھیے تو اس میں ان کی گہری چھاپ نظر آئے گی؛ بلکہ امر واقعہ یہ ہے کہ آج ہندوستان کی مسلم قیادت جن لکیروں پر گامزن ہے، وہ لکیریں حضرت مولانا ابوالمحاسن محمد سجادؒ کی یادی ہوئی ہیں۔

جمعیۃ علماء بہار، جمیعتہ علماء ہند، امارت شرعیہ پٹنہ، مسلم اینڈ پینڈنٹ پارٹی بہار، تحریک آزادی، تحریک خلافت، بہار اسمبلی میں اردو زبان کی قومی حیثیت، مختلف مسائل میں مسلم مخالف قوانین میں ترمیم اور مسلمانوں کی سیاسی زندگی کی دورس منصوبہ سازی؛ ایسے اہم اور تاریخی خطوط ہیں، جن پر قوم

مسلم کی اجتماعیت اور ملی زندگی کا مدار ہے اور یہ سب مفکر اعظم حضرت مولانا ابوالمحاسن محمد سجاد گی غیر معمولی عقربیت اور دوراندیشی کا نتیجہ ہے۔ ظاہر ہے مولانا کی زندگی کے بہت سے ایسے گوشے ہیں، جن پر بہت تفصیل سے لکھا جاسکتا ہے؛ لیکن ان کی زندگی کے کچھ ابواب ایسے ہیں جن میں وہ بالکل منفر نظر آتے ہیں اور وہ ہے ان کی سیاسی بصیرت اور مسلمانوں کے سیاسی وجود کے لیے عملی جدوجہد۔

حقیقت یہ ہے کہ انگریزی حکومت میں انہوں نے بھانپ لیا کہ اب مسلمانوں کی بازیابی کا خواب بغیر سیاسی شرکت کے ممکن نہیں، وہ غلام ہندوستان میں، مسلمانوں کی ترقی کا مکمل اور دورس نصاب رکھتے تھے اور یہ وہ راستہ ہے، جسے بعد کے علمانے شجرہ منوعہ قرار دے دیا، اور نتیجہ ہمارے سامنے ہے؛ اس لیے بہت مناسب ہے کہ حضرت مفکر اعظم کی سیاسی بصیرت کا مختصر نقشہ پیش کیا جائے۔

سیاسی شعور کی ابتداء:

۱۹۰۵ء میں مدرسہ سجنانیہ اللہ آباد سے فراغت کے بعد تقریباً بیس سال تک، آپ بڑی یکسوئی کے ساتھ، درس و تدریس میں مشغول رہے، اس زمانے میں آپ کے درس کا بڑا شہر رہا، اور کم عمری میں، ہی ماہرین فن اساتذہ اور علمانے آپ کی فنی مہارت اور علمی پختگی کی گواہی دینی شروع کر دی؛ لیکن اس پورے عرصہ میں وہ امت کے حالات سے غافل نہیں رہے؛ ان کی سیاسی شعور کی ابتداء بھی ایک قابل ذکر واقعہ ہے، جسے ان کے سوانح نگاروں نے بڑی دلچسپی سے لکھا ہے، حضرت امیر شریعت رانج[ؒ] کے الفاظ میں:

”واقعہ اس طرح ہے کہ جب مولانا اللہ آباد میں پڑھایا کرتے تھے، تو ایک شخص زاہد حسین خان دریا آبادی مولانا سے پڑھنے آیا کرتے تھے، زاہد صاحب انگریزی پڑھے ہوئے تھے، انگریزی اخبارات برابر لا کر مولانا کو سنایا کرتے تھے، جس میں ممالک اسلامیہ کے بارے میں بہت ہی تشویشناک خبریں ہوا کرتی تھیں، جن سے مولانا کے دل و دماغ بہت زیادہ متاثر ہوا کرتے تھے، اسی تاثر نے مولانا کے غور و فکر کے موضوع کو بدلا، وہ دماغ جواب تک برابر مختلف علوم و فنون کی باریکیوں پر صرف ہوا کرتا تھا اور وہ فکر سا جواب تک مشکل سے مشکل علمی مسائل کی گھٹیاں سمجھانے میں کام آیا کرتی تھی، وہ مسلمانوں اور ہندوستان کے دوسرے اہم مسائل تک بھی پہنچنے لگی اور درس و تدریس کے ساتھ ساتھ، مسلمانوں کے دوسرے مسائل پر غور و فکر میں بھی وقت صرف ہونے لگا، ایک مصلح کی تمام خوبیاں پہلے سے موجود تھیں،

خدادادصلاحیت، ذکاوت، تدبر اور فکر رساکی کمی نہ تھی، ان سب چیزوں میں قدرت نے کم از کم مولانا کے ساتھ بخشنہ نہیں کیا؛ بلکہ وافر عطا کی تھی۔ (۱)

آج کون ہے جو مسلمانوں کی صورت حال سے واقف نہیں ہے؟ اور کسے دشمنوں کی سازشوں کا علم نہیں ہے؟ اور کون ہے جو امت مسلمہ کو درپیش مسائل اور چیلنج سے غافل ہے؟ لیکن کتنے ہیں جن کے سینے میں مولانا ابوالحسن صاحبؒ کے جیسا درد، ان کی سی تڑپ، اور حالات کا مقابلہ کرنے کے لیے ان کی سی لگن اور انٹک کوششیں اور قربانیاں پیش کرنے کا جذبہ رکھتے ہیں؟ اخبار میں چھپی ہوئی خبروں اور حالات نے ان کی آنکھیں کھول دیں، انہوں نے نہ قلت وسائل کی شکوہ کیا، نہ تھائق سے چشم پوشی کی، اور نہ ہی صلد و ستائش کی پرواہ کی؛ بلکہ فلندرانہ انداز میں حالات کی بازیابی کا خواب آنکھوں میں سجا یا اور اسے شرمندہ تعبیر کرنے تک چین سے نہیں سوئے۔

سیاست و قیادت کا عملی آغاز:

حالات و واقعات کے صحیح ادراک کے بعد مدرسہ کی چہار دیواری مولانا کو تنگ محسوس ہونے لگی، انہیں لگ رہا تھا کہ اس حصار میں قید رہنا ان کے لیے مناسب نہیں، شاید انہیں وہ سراہا تھر لگ گیا تھا، جس کی ملک و قوم کی ضرورت تھی اور انہوں نے الہ آباد کے مدرسے سے استغصی دے کر، گیا پھر وہ نچے اور وہاں مدرسہ قائم کیا؛ تاکہ علم کے ساتھ لوگوں میں تعارف ہو اور بعد کے مراحل کے لیے کام کرنا آسان ہو جائے۔ حضرت امیر شریعت رقم طراز ہیں:

”ایسے دل و دماغ کے لیے مدرسہ کی چہار دیواری کافی نہیں ہو سکتی، اور نہ ایک ہی کتاب کا ہر سال پڑھتے پڑھاتے رہنا دلچسپی کا باعث ہو سکتا ہے، اسے وسعت کی ضرورت تھی، جب دوسرے مسائل سامنے آگئے تو وسعت مل گئی، پہلے مولانا کے سامنے صرف مدرسہ کے مدرسین، طلباء اس کے ہمدردو متعلقین تھے، اب ان کی نگاہ کے سامنے دنیا میں بسنے والا ہر ایک مسلمان اور ہندوستان میں رہنے والا ہر ایک انسان تھا، پہلے ان کے دماغ کی خوراک علمی مسائل تھے، اب دنیا سے اسلام میں عموماً اور ہندوستان میں خصوصاً روزانہ پیدا ہونے والے نئے نئے معاملات تھے، بس اب کیا تھا؟ مولانا نے وہ چیز پالی جس کی انہیں ضرورت تھی، ضرورت ہی نہیں؛ جس کے لیے وہ پیدا کیے گئے تھے، چند ہی روز کے غور و فکر کے بعد دماغ نے فیصلہ کیا اور صمیم فیصلہ کیا کہ درس و تدریس سے بھی زیادہ اہم ملک و ملت کے دوسرے کام ہیں، ان ہی حالات میں گیا آئے اور مدرسہ کھولا،“ (۲)

حضرت مولانا ابوالمحاسن سجادؒ کی سوانحی کتابوں کو پڑھ کر اندازہ ہوتا ہے کہ قیام گیا ان کی زندگی کا تاریخی موڑ ہے، یہیں سے انہوں نے مدرسہ قائم کر کے جہالت و ناخواندگی کا خاتمہ کرنے کے ساتھ، عوام پر اپنا اعتماد قائم کرنے میں کامیاب ہوئے اور اپنے مشن کو آگے بڑھانا ان کے لیے آسان ہو گیا۔

گیا میں بنیادی طور پر انہوں نے دو اہم کام کیے: ایک تو انہوں نے مدرسہ قائم کیا، اور دوسرا اہم کام یہ ہے کہ انہوں نے اہم ملی مسائل و اداروں کے قیام کا منصوبہ بنایا، حضرت امیر شریعت راجع لکھتے ہیں: ”درسہ کھولنے کے دو مقصد تھے، ایک تو یہ کہ اپنی زندگی کے اس دور کی یادگار ہمیشہ کے لیے باقی رہ جائے اور صحیح معنوں میں تعلیمی سلسلہ جاری رہے، دوسرے یہ کہ لوگوں میں تعارف ہو جائے، لوگوں کو اس کا موقع ملے کہ مولانا کو جانچیں اور پرکھیں، اور مولانا قومی سیاسی کاموں کے لیے فضا کو ہموار اور راستہ کو صاف کر سکیں، چنانچہ مولانا نے گیا پہنچ کر قومی اور ملکی کاموں میں حصہ لینا شروع کر دیا، علماء کی تنظیم، جماعتیہ علماء کا قیام، تمام مدارس عربی میں ایک اصلاحی نصاب کا اجراء، امارت شرعیہ کی اسکیم وغیرہ، یہ سب چیزیں مولانا کے دماغ نے گیا ہی میں پیدا کیں۔“ (۳)

حضرت مفتکر اعظمؒ کے اہم سیاسی کارنامے:

جیسا کہ ذکر ہوا، حضرت نے گیا سے ہی اپنے مشن اور اسکیمیوں کو عملی جامہ پہنانا شروع کر دیا اور اس سلسلے میں سب سے اہم اور پہلا کام انجمان علماء بہار کا قیام ہے۔

(الف) جماعتیہ علماء بہار: تاسیس و مقاصد:

کسی بھی اجتماعی اور ملی کام کے لیے رجال کا رکا ہونا ضروری ہے، اس زمانے میں ہندوستان میں مسلمانوں کی حالت اس زخمی پرندہ کی تھی، جس کے پرونچ لیے گئے ہوں، جس کا نیشن اجاڑ دیا گیا ہوا اور جس کے قبیلہ کا شیرازہ منتشر کر دیا گیا ہو؛ اس لیے کسی بھی ملی ضرورت کا پہلا تقاضہ امت مسلمہ کے باشمور افراد کو ایک پلیٹ فارم پر جمع کرنا تھا، تاکہ اس پلیٹ فارم سے متعدد آواز بلند کی جاسکے، متعدد موقف اختیار کیا جاسکے، اپنی قومی طاقت کا مظاہرہ کیا جاسکے، اپنی ملی بیداری کا ثبوت دیا جاسکے، ایک زندہ قوم کی طرح باعزت زندگی جینے کا عزم کیا جاسکے اور قوم کے تن میں نئی روح پھونکی جاسکے۔ اس لیے امت مسلمہ کے باشمور بالخصوص علماء کا اتحاد خواہ وہ کسی بھی پیانے پر ہو، ایک خواب تھا، ایک ضرورت تھی، جس کی تکمیل کے لیے غلام ہندوستان میں سب

سے پہلے حضرت مولانا ابوالمحاسن محمد سجادؒ نے منظم انداز میں کوشش کی اور اس کے لیے ۱۹۱۷ء میں جمیعۃ علماء بہار قائم کی اور علماء بہار کو ایک پلیٹ فارم پر جمع کر دیا اور ان میں ملی مسائل کے تعلق سے ایک ذمہ دار افراد کی طرح کام کرنے کی جرأت بخشی، یہ انجمن درحقیقت ان مقاصد کو بروئے کار لانے کا عظیم اور کامیاب مقدمہ تھی، جن کے لیے حضرت مولانا سجادؒ صاحب کوشش تھے، یہ انجمن کامیاب رہی اور ایک متعدد محاذ قائم کرنے میں کامیاب ہوئی، اس غیر معمولی تاریخی سبقت نے دیگر صوبوں کے علماء کو ہمیز لگائی، اور ان میں ملی اتحاد کی ضرورت اور اس کی واقعیت کا احساس دلایا، چنانچہ حضرت مولانا مفتی کفایت اللہ صاحب جیسے دسیوں افراد نے جمیعۃ علماء بہار کی توسعیت کا مطالبہ کیا اور اسی جمیعیت کو توسعیت کرتے ہوئے ۱۹۱۹ء میں جمیعۃ علماء ہند کی بنیاد رکھی گئی، انجمن علماء بہار یا جمیعۃ علماء بہار کا پہلا فائدہ یہ ہوا کہ اسی کے لطف سے جمیعۃ علماء ہند کا قیام عمل میں آیا۔

(ب) جمیعۃ علماء ہند کی تاسیس سن ۱۹۱۹ء:

جیسا کہ ابھی ذکر کیا گیا، جمیعۃ علماء ہند درحقیقت جمیعۃ علماء بہار کی توسعی شکل ہے اور مقصد یہ تھا کہ ملی جدوجہد کا آغاز ملی اتحاد سے ہونا چاہیے، جمیعۃ علماء کی تاسیس اور اس سے وابستہ حقائق تاریخی کتابوں میں مذکور ہیں؛ لیکن مختصر اس کی تاسیس اور حضرت مولانا محمد سجادؒ کی حصہ داری کا تذکرہ مناسب معلوم ہوتا ہے، جس کی تفصیل درج ذیل ہے:

اس زمانے کی مختلف تحریکات سے وابستہ ہونے کی وجہ سے حضرت مولانا محمد سجادؒ کی شخصیت صرف علاقہ بہار کے لیے محدود نہیں رہ گئی تھی؛ بلکہ وہ ملک گیر شخصیت تھے؛ اس لیے بعد کی تمام تر تنظیموں کے قیام اور ارتقاء میں ان کا دور بڑا کلیدی رہا، وہ اپنے زمانے کی پیشتر تنظیموں کا دماغ تھے، جمیعۃ علماء ہند کی تاسیسی نشست مولانا شناء اللہ امرتسریؒ کی دعوت پر امرتسر میں مولانا عبد الباری فرنگی محلی کے زیر صدارت منعقد ہوئی، مولانا سجاد صاحبؒ اس کے محرکین اور داعیان میں تھے؛ لیکن کسی مجبوری کی وجہ سے اس نشست میں شریک نہیں ہو سکے، البتہ اپنامانندہ بھیجا، مفتی کفایت اللہ دہلویؒ مولانا احمد سعید دہلوی اور مولانا آزاد سبحانی، نیز دوسرے رفقاء نے شرکت فرمائی اور اس پہلی نشست کے تمام شرکاء بنیادی ارکان تسلیم کیے گئے، پس بظاہر جمیعیت کے قیام کے محرک بھی مولانا ہی تھے، اس لیے کہ آپ اس سے پہلے بہار کی سطح پر ایسی ہی تنظیم قائم کر چکے تھے اور اس کی حیثیت ایک عملی نمونہ کی تھی۔

مولانا کا جمیعۃ علماء سے لگاؤ جذباتی تھا، اس لیے کہ وہ ان کے خوابوں کی حسین تعبیر اور ان کی

آرزو کی تکمیل تھی، اس لیے وہ جمعیت کے ہر پروگرام اور اجلاس میں شرکت فرماتے، اور مستقل عاملہ کے رکن رہے، حضرت مولانا خالد سیف اللہ رحمانی صاحب دامت برکاتہم رقم طراز ہیں:

”اس کے بعد سال بہ سال جمعیت کے اجلاس میں شریک ہوتے رہے، جن کو بڑی مقبولیت حاصل ہوئی، اس زمانے میں جمعیت علماء کی حیثیت وہی تھی، جو اس وقت ”آل انڈیا مسلم پرسنل لاء بورڈ“ کی ہے، مولانا برابر جلوسوں میں شرکت فرماتے رہے اور شروع سے عاملہ کے رکن رکین رہے، ہمیشہ آپ کی قانونی بصیرت اور سیاسی دوراندیشی کا لوہا مانا جاتا رہا، مختلف موقع پر حکومت کے منظور کردہ یا مجوزہ کسی ایکٹ میں ترمیم، یا اس کا کوئی متبادل فارمولہ پیش کرنے کی ضرورت محسوس ہوتی تو یہ اہم کام آپ ہی کو سونپا جاتا، آپ بولتے کم تھے، زبان میں لکنت تھی، اس لیے عام جلوسوں میں آپ تقریر کرتے تھے؛ لیکن جمعیت کے انتظامی اور تحریکی معاملات میں آپ کی حیثیت روح کی تھی، چنانچہ مولانا محمد میاں دہلوی فرماتے ہیں: ”جمعیت علماء ہند کے صدر مفتی اعظم حضرت مولانا کفایت اللہ اور ناظم اعلیٰ سجان الہند حضرت مولانا احمد سعید تھے؛ مگر وہ ڈاکٹر جس کو بہت سے انجکشن دے دیے گئے تھے، ابو المحسن حضرت مولانا محمد سجاد صاحب نائب امیر شریعت تھے۔“ (۴)

حضرت مولانا سید سلیمان ندوی فرماتے ہیں:

”جب جمعیت علماء کی بنیاد پڑی تو موصوف اس کے لبیک کہنے والوں میں سب سے اول تھے، اور یہ کہنا بے جا نہ ہوگا کہ ان کے کتنے رفیق سفر تھک تھک کر اپنی جگہ پر بیٹھ رہے تھے؛ مگر انہی کی ایک ہستی تھی، جو آخر تک جمعیت کے ساتھ لگی رہی؛ بلکہ یہ کہنا چاہیے کہ انہی کی روح تھی، جو اس کے (جمعیت) قالب میں جلوہ گر ہوتی رہی،“ (۵)

(ج) امارت شرعیہ کا قیام:

ہند میں مغلیہ سلطنت کے زوال کے بعد، مسلمانوں کے مسائل کا شرعی حل ممکن نہیں رہ گیا تھا؛ اس لیے عدالتوں میں مسلم نجی نہیں رہ گئے تھے اور جو تھے وہ شرعی نظام کو پیش نظر نہیں رکھتے تھے؛ اس لیے شرعی دارالقضاء کا قیام ایک ناگزیر ضرورت تھا، یہ بھی اللہ کی خاص توفیق کہ اس سلسلے میں اجتماعی و انفرادی طور پر، حضرت مولانا محمد سجاد گوہی سبقت اور اولیت حاصل تھی، انہوں نے سب سے پہلے بہار میں دارالقضاء قائم فرمایا، پھر جمعیت کے اجلاس ۱۹۲۰ء نومبر میں ”amarat shreyyah ہند“ کے قیام کی تجویز پیش کی، جو حضرت شیخ الہندگی تائید سے منظور ہوئی؛ لیکن امیر الہند کے مسئلے میں اختلاف ہو گیا جس

کی وجہ سے یہ نظام جمیعۃ علماء کے زیر اہتمام چل نہیں پایا؛ لیکن حضرت مولانا سجاد صاحبؒ نے بہار کی سطح پر اس مشن کو کامیاب کرنے کی کوشش شروع کی اور اس تختیل کو سچ کر دکھانے کے لیے اپنی ساری صلاحیتیں صرف کرڈیں، چنانچہ ۲۳ شعبان ۱۳۲۹ھ کو جمیعۃ علماء بہار کے اجلاس میں قیام امارت کی تجویز منظور ہو گئی اور انتخاب کے لیے ایک خصوصی اجلاس منعقد کرنا طے پا گیا، مولانا نے بہار والریسے کے تمام ممتاز علماء اور ذمہ داران کے نام ایک مفصل خطا لکھا، جس میں امارت کی اہمیت، شرعی حیثیت اور امیر کے اوصاف بیان کرتے ہوئے جلسہ میں شرکت کی دعوت دی گئی اور ۱۹ اشویں ۱۳۳۹ھ مطابق ۲۶ جون ۱۹۲۱ء کو پھر کی مسجد پٹنہ میں زیر صدارت مولانا ابوالکلام آزادؒ یہ اجلاس منعقد ہوا، صدر مجلس استقبالیہ مولانا شاہ جبیب الحق عmadی (۱۳۲۲ھ) تھے، شاہ بدر الدین پھلواریؒ سجادہ نشیں خانقاہ مجتبیہ پھلواری شریف کو امیر شریعت اور مولانا ابوالحسن محمد سجاد صاحبؒ گونائب امیر شریعت منتخب کیا گیا۔ حضرت مولانا خالد سیف اللہ رحمانی صاحب دامت برکاتہم امارت شرعیہ میں حضرت کی خدمات کا ایک نقشہ کھینچتے ہوئے فرماتے ہیں:

”دارالقضاء کا شعبہ جو پہلے ہی سے قائم تھا، مولانا نے اس کو امارت کے تحت کر دیا، جس کے ذریعہ بے شمار خواتین اور مظلوموں کو انصاف ملا، بعض حالات میں آپ نے خود بھی مقدمات کی سماعت فرمائی اور فیصلے لکھے، جس میں سے بعض شائع ہو چکے ہیں، امارت آنے والے فقہی سوالات کے جواب بھی مولانا دیتے تھے (جن کا مجموعہ فتاوی امارت شرعیہ، جلد اول کے نام سے شائع ہو چکا ہے)، بیت المال اور اس کے تحت زکوٰۃ و صدقات کے لیے اجتماعی نظام قائم کیا، مسلمانوں کے درمیان ارتباط کے لیے ایک شعبہ ”تنظيم“ کا قائم کیا گیا، مولانا نے تنظیم کا جو خاکہ پیش کیا تھا، وہ یہ ہے کہ ہر گاؤں میں مسلمانوں کی شیرازہ بندی کر کے عہد اول کی اصلاح کے مطابق نقیب کا تقرر ہو، پھر چند نقباء پر رئیس القباء اور ضلع کی سطح پر چند نک مربوط ہو جائیں گے، مولانا سجاد صاحبؒ کے بناءً ہوئے اس نقشہ پر (جس میں خود انہوں نے رنگ بھر کر دیکھایا تھا) غور کیجیے تو یہ بالکل خلافت اسلامیہ کا نمونہ محسوس ہو گی۔“ (۲)

(د) بہار مسلم اینڈ پینڈنٹ پارٹی کا قیام:

حضرت مولانا محمد سجادؒ، ہندوستان میں مسلمانوں کی نشأت ثانیہ کا جو نقشہ رکھتے تھے، سیاست اس کا لازمی تھی، وہ نظام حکومت کے بغیر کسی قوم کی ترقی کو ناقص سمجھتے تھے، ان کا یہی انداز فکر اس دور کے تمام مفکرین اور علماء سے انہیں ممتاز کرتا تھا، وہ بہت دنوں سے مسلمانوں کے سیاسی وجود کے لیے

کوشش تھے اور موقع موقع سے اس کا برملا اظہار کرتے تھے؛ لیکن صحیح موقع کی تلاش رہی، اور جب وہ وقت آپ ہو نچا تو اس کے لیے ایک سیاسی پارٹی بنائی، یہ کام اپنے میں ایک چینچ تھا، مگر لوگوں کی پرواہ کے بغیر انہوں نے ”بہار مسلم اینڈ بینڈنٹ“ کے نام سے ایک پارٹی بنائی، اور اس کی تاریخ یہ ہے کہ ۱۹۳۶ء میں بہار مجلس قانون ساز کے عام انتخابات کی تیاریاں شروع ہو گئیں، حضرت اس بار سیاسی میدان میں پوری تیاری کے ساتھ اترنا چاہتے تھے، سیاسی قوت کے ذریعہ آپ کئی مقاصد حاصل کرنا چاہتے تھے، جیسے:

- ۱۔ ایوان میں ملک کی آزادی کا مطالبہ پوری قوت اور کسی کی پرواہ کے بغیر اٹھانا چاہتے تھے، وہ پورے ملک کی آزادی کا خواب سجائے ہوئے تھے اور اس کو مجاهدین آزادی کی سرفوشاہی کارنا میں کے لیے بہترین خراج عقیدت سمجھتے تھے، اور اس میں وہ کسی طرح کا سمجھوتہ کرنے کو تیار نہیں تھے۔
- ۲۔ سیاسی سطح پر امارت شرعیہ کے فیصلوں کی پابندی؛ تاکہ حکومت اگر کبھی بھی ایسا قانون بنائے، جو اسلامی شریعت سے متصادم ہوں تو بروقت آوازاً اٹھائی جائے اور اس کا مناسب سد باب کیا جائے؛ تاکہ مسلمان باعزت زندگی گزار سکیں اور قومی سطح پر اپنے وجود کا احساس کر سکیں۔ امیر شریعت حضرت مولانا سید منت اللہ رحمانی صاحبؒ نے حضرت کے سیاسی نقطہ نظر کی بڑی خوب صورتی سے وضاحت کی ہے، حضرت فرماتے ہیں:

”پارٹی کے قیام کے دوران میں، مولانا سے تفصیلی گفتگو کے موقع آئے، اس وقت میں نے محسوس کیا کہ مولانا مسلمانوں اور ہندوستان کے تمام مسائل پر اسلامی نقطہ نگاہ سے غور فرمایا کرتے ہیں، مولانا کا ایمان تھا کہ اسلامی نظام حکومت و زندگی ہی بنی نوع انسان کے دینی اور دنیاوی فلاج کا ضمن ہو سکتا ہے، چنانچہ وہ ہر مسئلہ کو اسی نقطہ نگاہ سے دیکھا کرتے تھے، وہ ہندوستان کی آزادی کے اس لیے خواہاں تھے کہ اسلام، علامی کا سب سے بڑا دشمن ہے، وہ سرمایہ پرستی کے اس لیے مخالف اور کمزوروں اور غربیوں کے حامی تھے کہ اسلام کے مقرر کردہ معاشی نظام کے ذریعہ غربت کو خوش حالی اور کمزوری کو قوت سے بدلا جاسکتا ہے، میرے خیال میں مولانا کا یہ نظریہ ہی ان کی بڑی خصوصیت تھی، جس میں وہ شاید منفرد تھے۔

ایکشن میں حصہ لینے کے سوال پر مولانا علیہ الرحمۃ نے مجھ کو بتالیا کہ ہر قوم یا جماعت کی ترقی کے لیے یہ ضروری ہے کہ وہ سیاسی اور آئینی طاقت حاصل کرے، خصوصاً اس آئینی دور میں تو اس کے بغیر کسی سیاسی جماعت کا زندہ رہنا، یہ مشکل ہے، مولانا علیہ الرحمۃ کا خیال

تھا کہ مسلمانوں کا اصل مقصد تو ہندوستان میں اسلامی حکومت کا قیام ہے؛ اس لیے کہ موجودہ تمام طریق حکومت میں اسلامی حکومت ہی کا نظام مکمل ہے؛ لیکن چوں کہ بحالات موجودہ بر اہ راست اسلامی حکومت کے قیام کی راہ میں مشکلات ہیں؛ اس لیے سر دست کم از کم ایک ایسی مشترکہ حکومت کے قیام کی کوشش کی جائے، جہاں مسلمانوں کے لیے مخصوص نظام ہو، مولانا کا خیال تھا کہ جس حکومت میں یہ بھی نہ ہو وہ آزاد حکومت نہیں کہی جاسکتی۔ (۷)

بہار مسلم اینڈ پینڈنٹ پارٹی کے عملی خطوط:

حضرتؐ اس بات کا خوب ادراک رکھتے تھے کہ ان کی سیاسی پارٹی ہندوستان میں آئینی اعتبار سے کیا کردار ادا کرے گی اور ملک کے سیاسی ماحول میں اس کا نقشہ کیا ہوگا، حضرت امیر شریعت نے اپنی کتاب میں اس کا تذکرہ کیا ہے، حضرت فرماتے ہیں:

”مولانا علیہ الرحمۃ نے آزاد حکومت میں مسلمانوں کے مخصوص نظام کی جو تفصیلات پیش کی تھیں، ان کا ماحصل یہ ہے کہ اسلامی نظام حکومت کے دو حصے ہیں، پہلا حصہ تو وہ ہے، جس میں مسلم و غیر مسلم کی کوئی تفریق نہیں اور جو اسلامی حکومت کے اندر بلا امتیاز مذہب و ملت نافذ کیے جائیں گے، ان احکام کا تعلق جان، مال، عزت اور امن عامہ سے ہوگا، دوسرا حصہ وہ ہے جسے آج کل کی زبان میں پرنسنل لا، کہہ سکتے ہیں، (موجودہ اصطلاح میں پرنسنل لا کے معنی بہت محدود ہیں اور مولانا کے نظریہ پر حاوی نہیں) اس سے مراد وہ مسائل ہیں، جن کا تعلق صرف مسلمانوں سے ہے اور جو اسلامی حکومت میں بھی صرف مسلمانوں کے لیے مخصوص ہوں گے، مولانا فرمایا کرتے تھے کہ ملکی آزادی کی جدوجہد میں ہمارا ایک مذہبی مقصد یہ بھی ہے کہ آزاد جمہوری حکومت میں مسلمانوں پر کم از کم اسلامی نظام حکومت کا وہ حصہ تو پوری طرح نافذ ہو سکے، جس کا تعلق صرف مسلمانوں سے ہے، چنانچہ انتخابات میں حصہ لینے سے مولانا کا ایک مقصد یہ بھی تھا کہ رفتہ رفتہ آئینی طریقہ پر مذکورہ بالامقصاد کی طرف قدم بڑھایا جائے اور مرکزی وصوبائی مجالس قانون ساز سے ایسے قوانین مرتب کرائے جائیں، جو صحیح اسلامی اصول پر مرتب کیے گئے ہوں اور جن کا تعلق صرف مسلمانوں سے ہو، چنانچہ مولانا نے اسی مخصوص نظریہ کے ساتھ بہار مسلم اینڈ پینڈنٹ پارٹی قائم کی۔“ (۸)

پارٹی کے قیام سے لے کر حکومت سازی تک بہت سے مسائل پیش آئے، نمائندے کا انتخاب، پارٹی کے منشور کی صحیح طرح اشاعت، عوامی توجہات کا حصول، مختلف علاقوں کا دورہ، سرمایہ کی کمی،

اختلاف آراء و نظریات و سعیت قلبی کے ساتھ قبول کرنا اور اس کو حکیمانہ انداز میں حل کرنے کی کوشش، حکومت سازی کے مرحلہ میں کانگریس کے ساتھ مصالحت اور بھی متعدد ملی مسائل تھے، جن کے حل کے لیے ایک عبقری دماغ اور مدد بر انسان کی ضرورت تھی اور وہ سب کچھ حضرت مولانا محمد سجاد گی ذات میں موجود تھے، مولانا نے کسی بھی معاملہ میں شریعت کو نظر انداز کر کے فیصلہ نہیں کیا؛ بلکہ وہ تحفظ شریعت کے لیے میدان عمل میں آئے تھے، اور اس کی دسیوں مثالیں حضرت کے تذکرہ نگاروں نے لکھ رکھی ہیں۔

بھار مسلم انڈینڈنٹ پارٹی کے مثبت نتائج:

اس پارٹی نے بھار میں اپنے دور اقتدار میں، کئی اہم فیصلے کیے، جن کے دور رس اثرات ملک و ملت پر پڑے، اس طرح اس پارٹی نے مذہبی سیاست کا عملی نمونہ پیش کر دکھایا، جسے اب بھی ہمارے بہت سے بڑے شجرہ نمونہ سمجھ رہے ہیں، اس پارٹی کی کارکردگی پر روشی ڈالتے ہوئے حضرت امیر شریعت مولانا سید منت اللہ رحمانی صاحب رحمۃ الرحمٰن فی النّاسِ طراز ہیں:

”یہ ایک حقیقت ہے کہ انڈینڈنٹ پارٹی کی وزارت نے بعض ایسے کام کیے، جن کو کبھی فراموش نہیں کیا جاسکتا، اس سلسلہ میں اس کی پہلی خدمت سرکاری دفاتر میں اردو زبان کا اجراء ہے، جانے والے جانتے ہیں کہ اس میں مولانا کی کن کن کوششوں کو دخل تھا، بلا خوف تردید کہا جاسکتا ہے کہ اگر مولانا مرحوم اس کے لیے کوشانہ ہوتے تو آج بھی یہاں اردو کے ساتھ اچھوت ہی جیسا سلوک ہوتا۔

پارٹی کی دوسری اہم ترین خدمت جس سے صوبہ کے تمام کسان آج تک مستفید ہو رہے ہیں، وہ دفعہ نمبر ۱۱۲ کی ترمیم ہے، جس سے کسانوں کوئی طرح پر تخفیف لگان کا فائدہ پہنچا، حقیقتاً یہ کارنامہ ہے انڈینڈنٹ پارٹی کا اور یہ سب کچھ مولانا ہی کے اشارہ پر ہوا تھا، کانگریس کے قبول وزارت کے بعد ہم لوگوں کو مولانا کے اس عقیدہ کی صحت کا کافی ثبوت ملا کہ مکمل سمجھوتہ کے بغیر، مسلمانوں کو کانگریس نکٹ پر اسمبلی نہ جانا چاہیے“۔ (۹)

سیاسی شعور کی روشن مثالیں:

عرض کیا جا چکا ہے کہ انہم علماء بھار ہو، یا جمیعت علماء ہند، تحریک خلافت ہو، یا بھار مسلم انڈینڈنٹ پارٹی کا قیام، یہ سب حضرت کی گرہ کشا عقل کی کرامات اور ان کے خون جگر کی نمود تھے، ان سب مرکزی اداروں میں حضرت نے اپنی دینی اور سیاسی بصیرت کے جوانہ نقوش چھوڑے ہیں، ان کو حیطہ تحریر میں لانا ممکن نہیں؛ لیکن کچھ ایسی روشن مثالیں پیش کرنا ضروری ہے، جن سے حضرت کے فضل و کمال کا

رخ متعین کیا جاسکے اور معاصرین میں ان کی عظمت کا سراغ لگایا جاسکے۔

ہوتا یہ ہے کہ ایک ہی ادارہ اور بزم کی کچھ ایسی شخصیات جو کچھ خدائی اسباب کی وجہ سے زیادہ معروف ہو جاتی ہیں، لوگ تمام کامیابیوں کا سہرا ان ہی کے سرمنڈھ دیتے ہیں اور ان کے بنسپت دیگر کم مشہور شخصیات کے کارنا مے رفتہ رفتہ نظر سے اوچھل ہو جاتے ہیں؛ چاہے اس ادارہ کی تاسیس اور ہمہ جہت ترقی میں ان دیگر شخصیات کی قربانیاں اور مخلصانہ مساعی کتنی ہی زیادہ کیوں نہ ہوں؟ جمیعیات اور اداروں میں کریڈٹ لینے کی جو ہوڑگی ہے اس کی روشنی میں اس فلسفہ کو سمجھنا زیادہ مشکل نہیں، خیرذیل میں چند ایسی مثالیں درج ہیں، جو حضرت مولانا محمد سجاد صاحب کی عقیریت، جلالت شان اور سیاسی بصیرت پر، بطور دلیل پیش کی جاسکتی ہیں:

پہلی مثال: تنظیم براءے شریعت نہ کہ سیاست:

حضرت[ؐ] کے تذکرہ نویسوں نے لکھا ہے کہ مولانا ابوالکلام آزاد جب گرفتار ہو کر رانچی پہنچنے تو ان کے ذہن میں بھی ایک تنظیم قائم کرنے کا تصور تھا اور اسی زمانے میں حضرت مولانا محمد سجاد بھی ایک تنظیم کے لیے کوشش تھے، مگر مولانا آزاد ملک کی آزادی کے لیے عسکری جدوجہد کرنے والی تنظیم قائم کرنا چاہتے تھے، جس کا نام وہ حزب اللہ رکھنا چاہتے تھے، اور مولانا محمد سجاد ایک ثابت پروگرام رکھتے تھے، اور وہ امارت شرعیہ کا قیام چاہتے تھے؛ تاکہ مسلمان قانونی حدود میں رہ کر، اپنی دینی اقدار کی حفاظت کر سکیں اور آزادی کے بعد بھی مذہبی تشخص کو ان کا دستوری حق تسلیم کیا جائے، نیز اسی متحده پلیٹ فارم سے مجاہدین آزادی کے جیالے بھی پیدا کے جاسکیں۔ (۱۰)

اسی واقعہ سے اندازہ لگایا جاسکتا ہے کہ وہ کس قدر دورتی رکھتے تھے، وہ وقت حالات اور جذباتی نعروں سے متاثر ہوئے بغیر، مستقبل کے حالات اور واقعات کو سامنے رکھ کر اپنا اسکیم تیار کرتے تھے؛ اس لیے ان کی تنظیمیں آزادی کے بعد بھی، اپنی ڈگر پر روان دواں ہے، جوان کی دورتی اور بصیرت کا واضح ثبوت ہے۔

دوسری مثال: سیاست، شریعت سے اوپر نہیں:

مولانا کی سیاسی بصیرت اور فکری اعتدال کا نتیجہ تھا کہ وہ سیاسی وابستگی کو مداہنت اور شرعی تساہل کا ذریعہ نہیں بناتے تھے، ان کے نزدیک ملی مسائل کو، ملکی مسائل پر فوکیت اور ترجیح حاصل تھی، مداہنت اور بے چار عایت کا دروازہ ان کے نزدیک بالکل بند تھا، سیاسی اتار چڑھاؤ کے بعض مرحلے میں انہیں کانگریس کی شرکت کو تسلیم کیا؛ لیکن مشروطہ شرکت کے قائل رہے اور جہاں

بھی کانگریس کی پالیسی، دین و مذہب کے خلاف ہوئے، یا مسلمانوں کے ساتھ نا انصافی اور جانبداری پر قائم ہوئے تو حضرت نے بانگلہ کانگریس کی مخالفت کی اور اس میں کسی کی پرواہ نہ کی۔ اس کی دسیوں مثالیں دی جاسکتی ہیں، چند ایک پیش ہیں:

۱۹۳۷ء میں حکومت بہار نے زرعی انکمٹیکس کا قانون پاس کیا اور مسلمانوں کی اس سے مستثنی نہیں کیا گیا، مولانا نے اس کی مخالفت کی، مسلم ممبران اسمبلی کے ذریعہ اس کے خلاف اسمبلی میں آواز اٹھوائی، فضا ہموار کی، بالآخر پریل ۱۹۳۸ء کو اسمبلی میں حکومت بہار نے مولانا کا یہ مطالبہ تسلیم کر لیا اور وقف کی جائیداد کوٹیکس سے مستثنی کر دیا، پھر آپ نے مسلم اوقاف کا ایک بل مرتب فرمایا اور اسے بہار اسمبلی میں پیش کرایا، جو منظور ہوا۔ (۱۱)

جب بہار میں گاؤں کشی کا مسئلہ اٹھا، تو کانگریس پارٹی کا خیال تھا کہ مسلمانوں کو رضا کارانہ طور پر اسے تسلیم کر لینا چاہیے اور گائے کی قربانی نہیں کرنی چاہیے، مولانا نے اس کے خلاف بھی آواز بلند کی اور اس پر اپنا ایک تفصیلی فتویٰ تحریر فرمایا، جو مولانا کی فقہی بصیرت کا آئینہ دار ہے۔ (۱۲)

۱۹۳۹ء میں ایک قانون پاس ہوا، جس کی رو سے دین مہر، اور جہیز کو قانونی جرم قرار دیا گیا، مولانا نے اس کی مخالفت کی اور امیر شریعت راجح حضرت مولانا سید منت اللہ رحمانی جو اس وقت رکن اسمبلی تھے، کے ذریعہ بہار اسمبلی میں اپنے موقف کی ترجمانی کرائی، بالآخر مسلمان اس سے مستثنی کر دیے گئے۔ (۱۳)

تیسرا مثال: دائرةٰ حربیہ کے ناظم:

۱۹۳۰ء میں کانگریس نے ہندوستان کی مکمل آزادی کا مطالبہ کیا اور اسی سال باضابطہ جنگ آزادی نے ایک نیا موڑ لیا، ضرورت تھی کہ مسلمانوں کی طرف سے بھی، اس مشن کو تقویت پہنچائی جائے، اس کے لیے جمیعۃ علماء ہند نے امر وہہ اجلاس میں اس تجویز کو منظور کیا گیا، البتہ حکومت کی سخت نگرانی کی وجہ سے ضرورت تھی کہ خفیہ انداز میں سول نافرمانی کی تحریک چلانی جائے، اس نظام کے لیے دائرةٰ حربیہ کا قیام عمل میں آیا، یہ دائرةٰ ایسے سرفوشوں کی رضا کار جماعت تیار کرتا تھا جو ملکی بریلش قوانین کی مخالفت کر کے، زندان بلا خیز کے ظلم و ستم برداشت کرنے کا حوصلہ رکھتے تھے، کام بڑا نازک تھا، جمیعۃ علماء کی طرف سے جس مدبر اور ذی ہوش قائد کا انتخاب کیا گیا، وہ حضرت مولانا محمد سجاد صاحبؒ ہی تھے۔

چوتھی مثال: توک موالات کا فتوی:

۱۹۱۶ء میں جب خلافت کمیٹی کی بنیاد رکھی گئی، تو کانگریس نے عدم تشدیک پالیسی اپناتے ہوئے، انگریزی سامان تجارت کا بائیکاٹ کیا، اس معاملہ میں خلافت کمیٹی بھی کانگریس کی ہم نوا تھی؛ لیکن عام مسلمان اس مسئلہ کو خالص سیاسی سمجھ رہے تھے اور اس تحریک سے زیادہ قریب نہیں تھے، ضرورت تھی کہ مسلمان اس سے وابستہ ہو کر، حکومت پر دباؤ بنائیں، اس موقع پر جمیعہ علماء کی طرف سے ترک موالات کی تجویز پاس کی اور اس کی شرعی حیثیت پر ایک تفصیلی فتوی مرتب کیا، جس میں مسلمانوں سے ترک موالات کا مطالبہ کیا گیا تھا اور اس پر مختلف مکاتب فکر کے پانچ سو علماء نے تو شیقی دستخط بھی کیے تھے، یہ فاضلانہ فتوی تیر بہدف ثابت ہوا، اور مسلمان پورے جوش و خروش کے ساتھ، اس تحریک سے وابستہ ہو گئے، یہ فتوی حضرت مولانا محمد سجاد صاحبؒ کے قلم کا شاہراہ کار تھا، حکومت نے فتوی کے غیر معمولی اثرات کو محسوس کرتے ہوئے اسے ضبط کر لیا۔ (۱۳)

پانچویں مثال: شعبہ تبلیغ اسلام کے ذیر انتظام ہمہ جہت خدمات:

۱۹۲۲ء میں شدھی تحریک کا آغاز ہوا اور مسلمانوں کے ایمان کو عیسائی مشنریز کے علاوہ برادران وطن کی جانب سے بھی خطرہ لائق ہو گیا، جس کے نتیجہ میں بڑی تعداد میں، ناخواندہ اور مفلس مسلمان مرتد ہو گئے، اس دعوت ارتدا دکی روک تھام کے لیے، جمیعہ علماء ہند نے مؤثر قدم اٹھایا اور اسی مقصد کے لیے شعبہ تبلیغ قائم کیا۔

اس شعبہ کی انتظامیہ کمیٹی میں آپ بھی تھے، آپ کو اس شعبہ سے خاص لمحپسی تھی، آپ اس شعبہ کی ترقی اور فعالیت کے لیے ہمیشہ کوشش رہتے، آپ ہی کی تجویز پر الداعی کے نام سے اس شعبہ کا ہفتہوار ”آر گن“ نکلنا شروع ہوا۔

چھٹی مثال: سائمن کمیشن کی مخالفت:

”ہندوستان کو مدد و اختیارات اور آزادی“ کے لیے سائمن کمیشن نام سے ایک کمیشن مقرر کیا گیا تھا، اس سلسلے میں اس سے پہلے ”نہر و پورٹ“، بھی آچکے تھے، جسے مسلمانوں نے مسترد کر دیا تھا، سائمن کمیشن کی سفارشات میں بھی مسلم مفاد کی رعایت نہیں کی گئی تھی، قانون ساز اسمبلی کے لیے مسلمانوں کا تناسب کم رکھا گیا تھا، پسند لا کے تحفظ اور اردو زبان کا کوئی ذکر نہ تھا، سندھ کو علاحدہ ریاست قرار دینے کے مطابق کو تشکیم نہیں کیا گیا تھا، اور متعدد دوسری خامیاں تھیں، جس کی وجہ سے یہ رپورٹ ”نہر و پورٹ“ سے بھی زیادہ مسلمانوں کے لیے ناقابل قبول تھی۔

سب سے پہلے جمیعتہ علماء ہند نے لاہور کے اجلاس میں جو "مولانا انور شاہ کشمیری" کے زیر صدارت منعقد ہوا تھا، اس سے اختلاف کیا، مولانا محمد سجاد صاحب اس کی مخالفت کرنے والوں میں پیش پیش تھے اور اس کی خاص وجہ یہ تھی کہ آپ کے رفقاء میں قانونی باریکیوں پر آپ سے زیادہ گہری نگاہ رکھنے والا اور کوئی نہ تھا، جریدہ امارت میں بھی آپ نے اس کے خلاف مضامین لکھائے اور خود۔ ۱۹۳۰ء کو جمیعتہ علماء صوبہ بہار اور امارت شرعیہ کے زیر انتظام "نیشنل مسلم کانفرنس بہار و اڑیسہ" بلائی، جس کے صدر مجلس استقبالیہ خود مولانا تھے، اس کانفرنس میں سات تباویز منظور ہوئیں، جن میں سے ایک سائنمن کمیشن سے متعلق تھی، پھر ۱۳ جولائی کو مجلس عاملہ جمیعتہ علماء ہند نے اس کمیشن کے خلاف تفصیلی تباویز پاس کیں، جس میں رپورٹ کے تمام گوشوں اور مسلمانوں کو پہنچنے والے نقصانات کی نشاندہی کی گئی تھی۔ (۱۵)

ساتویں مثال: کمیونل ایوارڈ کی مخالفت:

سنده اور مبینی پہلے ایک ہی ریاست تھے، اور مجموعی طور پر یہ ہندو اکثریت والی ریاست تھی، مسلمانوں کا مطالبہ تھا کہ سنده کو علاحدہ صوبہ تسلیم کر لیا جائے؛ تاکہ اس ریاست میں مسلمانوں کی اکثریت ہو جائے؛ مگر ہندو لیڈر ان اس کے مخالف تھے، ۱۹۳۲ء میں حکومت برطانیہ نے کمیونل ایوارڈ نام سے ایک فارمولہ پیش کیا تھا؛ تاکہ ہندو مسلم فرقہ وارانہ مسائل کی گئی سلیمانی جاسکے، اس میں دو تجویزیں مسلمانوں کے خلاف تھیں، ایک تو یہ کہ سنده کو علاحدہ صوبہ تسلیم نہیں کیا گیا، دوسرے یہ کہ پنجاب میں مسلمانوں کی ۶۵ فی صد آبادی ہونے کے باوجود سکھوں کو حکومت میں ان کی آبادی کے تناسب سے زیادہ نمائندگی دی گئی جب کہ مسلمانوں کی نمائندگی ان کی آبادی کے تناسب سے بہت کم تھی، گویا مسلمانوں کو آئینی اعتبار سے اکثریت تسلیم نہیں کیا گیا۔

حضرت مولانا خالد سیف اللہ رحمانی صاحب رقم طراز ہیں:

"سیاسی اعتبار سے یہ بڑا ناک موقع تھا، قوم پرست لیڈر ان کی زبانیں، مردوں میں بند ہو رہی تھیں، مگر جمیعتہ علماء ہند نے اس کی سخت مخالفت کی، مولانا محمد سجاد صاحب اس کی مخالفت کرنے والوں اور اس کے خلاف تحریک چلانے والوں میں سرفہرست تھے، آپ نے اس کے خلاف ایک تفصیلی بیان بھی دیا اور اس کے نقصانات پر بھی روشنی ڈالی"۔ (۱۶)

جماعتہ علماء کے اجلاس منعقدہ ۲۸ مارچ ۱۹۳۶ء بمقام دہلی میں، یہ مسئلہ زیر بحث آیا، مولانا بھی اس میں شریک رہے اور اس اڑائی کے روح روای رہے، بالآخر الہ آباد کی

یونٹی کانفرنس میں کانگریس نے متفقہ طور پر سندھ کو بھی علاحدہ ریاست تسلیم کر لیا گیا اور پنجاب میں اپنی صدقتعیی اکثریت مسلمانوں کی مان لی گئی، افسوس کہ ہندوپاک کی تقسیم نے ان تمام کاؤشوں پر پانی پھیر دیا۔ (۱۷)

آٹھویں مثال: فرقہ وارانہ مسائل سے متعلق جامع تربین دستور:
 فرقہ واریت ملک عزیز کو گھن کی طرح کھاتی رہی ہے، جس سے ہر طبقہ کے مخلص اور ایماندار لوگ پریشان رہے ہیں، اور ان کے دستوری حل کے لیے بھی کئی سبجدیدہ کوششیں کی گئی ہیں، ۱۹۳۱ء میں فرقہ وارانہ مسائل کے حل کے لیے کانگریس نے قانونی تجوادیز مرتب کیں اور ساتھ میں یہ بھی اعلان کیا کہ اگر کوئی اس سے اچھا دستور مرتب کر کے پیش کر سکتا ہے تو پیش کرے، اس موقع پر جمعیۃ علماء ہند نے ایک انتہائی جامع اور تبادل دستور پیش کیا، جس میں پر امن بقاء باہم کے اصول پر عمل کرتے ہوئے، تمام فرقوں کے حقوق کی مکمل رعایت کی گئی تھی، وہ دستور حضرت مولانا محمد سجاد صاحبؒ ہی کے اشہب قلم سے تیار ہوا تھا، جسے جمیعت کی عاملہ نے منظور کیا تھا۔

نوبیں مثال: شاردا بل اور مجلس تحفظ ناموس شریعت:
 ۲۳ ستمبر ۱۹۲۹ء کو اسمبلی میں ایک بل پیش ہوا، جس کا مدعا تھا کہ ۱۸ سال سے کم عمر میں لڑکے کی اور ۱۶ سال سے کم میں لڑکی کی شادی نہیں کی جاسکتی اور جو شخص اس کا مرٹکب ہو گایا اس میں واسطہ بنے گایا اس کے گارجین جو اس پر اپنی رضامندی کا اظہار کریں کے ان سب پر ایک ہزار روپیہ جرمانہ عائد کیا جائے گا، اس قانون سے مسلمانوں کو مستثنی نہیں کیا گیا، حالاں کہ یہ اسلامی نقطہ نظر کے خلاف ہے، مسلمان اس قانون سے چراغ پا ہو گئے اور پورا ہندوستان سر اپا احتجاج بن گیا، لیکن اس کے پیچھے جمیعت علماء ہند کے اسی شیر کی دہاڑیں اور شبانہ روز کی چشتین کا فرمائیں، اس موقع پر جمعیۃ علماء ہند نے مجلس تحفظ ناموس شریعت قائم کی اور حضرت مولانا محمد سجاد صاحبؒ اس کے ناظم اور ذمہ دار قرار پائے، اس موقع پر مولانا نے اس مسئلہ کی فقہی، قانونی اور سماجی حیثیت پر مضماین قلم بند فرمائے اور مسلمان کو مشورہ دیا کہ حکومت ان کے مطالبہ کو تسلیم نہ کرے تو وہ سوں نافرمانی کی تحریک چلائیں، امارت شرعیہ کے زیر سرپرستی بہار واڑیسے میں بھی اس کے خلاف زبردست احتجاج ہوا، مولانا نے جا بجا اس قانون کی خلاف ورزی کرائی اور کم عمری میں شادیاں کرائیں، مولانا ہی کے ایسا پر اس سلسلے میں متحده کانفرنس منعقد ہوئی، جو مسلمانوں کے مختلف گروہوں اور مختلف مکاتب فکر کے لوگوں پر مشتمل تھی۔ (۱۸)
 امر واقعہ یہ کہ حضرت مولانا محمد سجادؒ کی سیاسی بصیرت کے لیے تحریر انتہائی ناکافی ہے اور مولانا

کے فضل و کمال کے احاطہ سے بالکل عاجز ہے، ورنہ واقعہ یہ ہے ان کی خدمات کا دائرہ اتنا وسیع ہے کہ۔
سفینہ چاہیے اس بحر بیکر اس کے لیے

حضرت سید سلیمان ندویؒ سے ان کے انتقال (۷ ارشوال ۱۳۵۹ھ، مطابق ۱۸ نومبر ۱۹۴۰ء) کے تعلق سے بالکل صحیح لکھا ہے:

”ان کا وجود گوسارے ملک کے لیے پیام رحمت تھا؛ مگر حقیقت یہ ہے کہ صوبہ بہار کی تنہا دولت وہی تھے، اس صوبہ میں جو کچھ تبلیغی، تنظیمی، سیاسی و مذہبی تحریکات کی چھپل پہل تھی، وہ کل انہی کی ذات سے تھی، وہی ایک چراغ تھا، جس سے یہ سارا گھر روشن تھا، وہ وطن کی جان اور بہار کی روح تھے، وہ کیا مرے کہ بہار مر گیا۔

مرثیہ ہے ایک کا اور نوحہ ساری قوم کا



مصادر و مراجع

- (۱) مختصر سوانح حیات از حضرت مولانا سید منت اللہ رحمانی صاحبؒ، ص ۱۲، ۱۳، ۱۴
- (۲) مختصر سوانح حیات از حضرت مولانا سید منت اللہ رحمانیؒ، ص ۱۳
- (۳) ایضاً، ص ۱۳ و ۱۲
- (۴) مولانا خالد سیف اللہ رحمانی، وہ جو بیچتے تھے دوائے دل، ص ۱۲۲ و ۱۲۳
- (۵) سید سلیمان ندویؒ، یاد رفتگان، ص ۲۱۹
- (۶) مولانا خالد سیف اللہ رحمانی، وہ جو بیچتے تھے دوائے دل، ص ۱۳۱
- (۷-۸) مولانا سید منت اللہ رحمانیؒ، مختصر سوانح حیات، ص ۱۹
- (۹) مولانا سید منت اللہ رحمانیؒ، مختصر سوانح حیات مولانا محمد سجاد، ص ۲۶
- (۱۰) دیکھیے: مولانا خالد سیف اللہ رحمانی، وہ جو بیچتے تھے دوائے دل، ص ۱۱۶
- (۱۱) مولانا خالد سیف اللہ رحمانی، وہ جو بیچتے تھے دوائے دل، ص ۷۷
- (۱۲) مولانا خالد سیف اللہ رحمانی، وہ جو بیچتے تھے دوائے دل، ص ۱۱۸
- (۱۳) دیکھیے: مولانا خالد سیف اللہ رحمانی، وہ جو بیچتے تھے دوائے دل، ص ۱۲۲
- (۱۴) دیکھیے: وہ جو بیچتے تھے دوائے دل، ص ۱۲۵
- (۱۵) دیکھیے: جریدہ امارت، ۲۰۔ جمادی الاولی، ۱۴۵۵ھ
- (۱۶) مولانا خالد سیف اللہ رحمانی، وہ جو بیچتے تھے دوائے دل، ص ۱۲۶
- (۱۷) دیکھیے: مولانا خالد سیف اللہ رحمانی، وہ جو بیچتے تھے دوائے دل، ص ۱۲۷

مُفکر اسلام، فقیہ زمانہ

حضرت مولانا ابوالمحاسن محمد سجاد بہاریؒ

مفتي رشید احمد فريدي

مدرسہ مقتحم العلوم، تراج، ضلع: سورت (گجرات)

تمہيد

نحمدہ و نصلی علی رسولہ الکریم، اما بعد کسی فرد انسان کے عورتی شخصیت بننے میں اللہ تعالیٰ کی تقدیر و توفیق کے بعد اسباب کے درجہ میں یہی نہیں کہ والدین، یا خاندان کی شرافت و نجابت اور دیانت و پاکیزگی کا خاص اثر ہوتا ہے اور بچپن سے اس کا ستارہ اقبال روشن ہونے لگتا ہے؛ بلکہ میرے خیال میں عورتی شخصیت کی خمیر میں زینی سعادت اور سعید ارواح کے فیوض بھی اثر انداز ہوتے ہیں۔

اگر یہ بات صحیح ہے اور اہل تاریخ تصدیق کریں گے تو میں بلا تردود کہہ سکتا ہوں کہ حضرت مولانا ابوالمحاسن محمد سجادؒ کی باکمال جامع العلوم و محقق عالم ربانی شخصیت کے ظہور میں سرز میں بہار شریف کی آغوش میں لیئے ہوئے سلطان احتجاجین شیخ شرف الدین احمد تجھی منیریؒ کی روحانی توجہ کا ضرور اثر رہا ہے۔

حضرت شرف الدین احمد تجھی منیریؒ کی ذات ستودہ صفات کچھ ایسی مقبول واقع ہوئی ہے کہ ہر زمانہ میں آپ کے باطنی اثرات سے قرب و جوار میں مختلف النوع محققین اہل فضل و کمال پیدا ہوتے رہے ہیں؛ اس لیے سب سے پہلے وطن عزیز اور اس کے مضافات پر، نیز یہاں کے مشہور زمانہ چند شخصیات پر ایک طائرانہ نظر ڈالتے ہوئے چلیں۔

صوبہ بہار کا دارالسلطنت (عظمیم آباد، بیٹنہ) سے جنوب مشرق میں ساٹھ کیلومیٹر کی مسافت پر ایک مردم خیز زمین ”بہار شریف“ کے نام سے مشہور ہے جہاں مسلمان تناسب میں غیر مسلموں سے کم نہیں اس شہر کو معروف مجاهد، فاتح بہار سید ابراہیم عازی شہید عرف ”ملِک بیا“ اور مشہور بزرگ معرفت و ولایت کے آفتاب اور علم و دانش کے ماہتاب سلطان احتجاجین حضرت مخدوم الملک

شرف الدین احمد بیگی منیری کے مسکن و مدن ہونے کا شرف حاصل ہے، جن کی ذات قدسی صفات سے ولایت کی قندلیں روشن اور علم و تحقیق کے چراغ ہر زمانہ میں ضوفشاں رہتے ہیں۔

بھار کی وجہ تسمیہ اور علم و دانش کی مرکزیت:

”بھار“ بائے موحدہ کے کسرہ اور الف سے پہلے ہائے ہوڑا اور آخر میں رائے مہملہ ہے، بھار لفظ ”بھار“ کا تلفظ ہے، مولانا مناظر احسان گیلانی رقمطر از ہیں: یہ بودھ مذہب کی تعلیمی خانقاہوں کا نام تھا، اس صوبہ میں چونکہ اس مذہب کی تعلیم گاہوں کی کثرت تھی، حتیٰ کہ اس میں قدیم ہندستان کا سب سے بڑا مرکز نالندا (NALANDA) بھی موجود تھا، جس میں اعلیٰ تعلیم پانے والے طلبہ کی تعداد کہتے ہیں کہ بارہ ہزار تک پہنچ جاتی تھی اس مدرسہ، یا اس کے ذیلی مدارس کی وجہ سے بھار کا نام (ویہار) سے بھار ہو گیا، آئین اکبری مولفہ ابوالفضل بن میر مبارک ناگوری میں لکھا ہے ”بھار ہندی دانش (فلسفہ ہند) کا مرکز رہا ہے؛ بلکہ ماڑا لکرام مولفہ مولانا غلام علی آزاد بلگرامی سے معلوم ہوتا ہے کہ بھار کو اسلامی عہد میں اسلامی علوم کی مرکزیت کا مقام حاصل تھا۔“ فسیرو فی الارض فانظروا۔“

بھار شریف اور اس کے مضادات:

اور شہر سے چھ میل کے فاصلہ پر سمت جنوب میں مخدوم الملک حضرت احمد بیگی منیری کی ریاضت گاہ؛ یعنی راجگیر جاتے ہوئے ایک گاؤں ”پنہسہ“ (PANHASA) ہے، جو واقع قوانین شریعت، ماہرا سرار سیاست، محرك جمعیۃ علماء ہند اور بانی امارت شرعیہ، فقیہہ النفس حضرت مولانا ابوالحسن محمد سجادؒ کی جائے پیدائش اور وطن مالوف ہے اور اسی سمت میں ”کڑا“ نامی ایک بستی ہے، جسے بر صغیر ہندو پاک؛ بلکہ علم کی دنیا میں مشہور و مقبول قد آور شخصیت قاضی محب اللہ بھاری ”سلم العلوم“ اور مسلم الشہوت“ کے عظیم مصنف کی جائے ولادت ہونے کا فخر ہے اور بھار شریف اسٹیشن کے قریب محلہ ”چاند پورا“ کے قبرستان میں مخواہب ہیں۔ (مخزن الانساب: ۲۰۰)

اسٹیشن سے بالکل متصل پورب کی طرف جانے والی راہ سے بھار شریف سے تین کوس پر ایک آبادی ”استھاوائی“ ہے، حضرت مولانا وحید الحق صاحب اسی بستی کے مشہور و مقبول سپوت تھے، جنہوں نے درس نظامی کی تعلیم کے لیے اور تعلیم پانے والوں میں بالخصوص عربی ادب پر مہارت پیدا کرنے کے لیے ندوۃ العلماء لکھنؤ کے قیام سے قبل ایک ادارہ ”مدرسہ اسلامیہ“ کے نام سے بھار شریف میں قائم کیا، جس کے ایک معلم مولانا ابوالحسن محمد سجادؒ بھی رہ چکے ہیں۔

اس کے بعد ایک مشہور قریبہ ”دسنہ“ (DISNA) ہے، جس کی کوکھ سے یگانہ روزگار علم و ادب کے شہسوار اور تاریخ ساز عبقری شخصیت سیرت النبی علی صاحبہا الصلوٰۃ والسلام اور ”ارض القرآن“ کے عظیم مصنف حضرت مولانا سید سلیمان ندوی پیدا ہوئے، پلے، بڑھے اور رہے اور آخر میں پاکستان جا کر ابدی نیند سو گئے۔

یہاں سے قدم جب آگے بڑھائیں گے تو کچھ فاصلہ پر سیرت نبوی کی لبیلی کتاب ”النبی الخاتم“ اور ”تدوین حدیث“ کے مصنف، عاشق رسول سلطان القلم حضرت مولانا مناظر احسن گیلانی کا وطن عزیز ”گیلانی“، آپ کا استقبال کرے گا، جہاں حضرت اپنے حقیقی بھائی مکارم احسن کے ساتھ اپنے باغ میں تا صبح قیامت آرام فرمائیں۔ ”گیلانی“ کا مشاہدہ کر کے اسی مشرق کی سمت میں چلیں گے تو علمائے ہند کے ایک مشہور محدث صاحب ”آثار السنن“، علامہ ظہیر الدین شوق نبیوی کے مسکن و مدفن پر پہنچ جائیں گے، صاحب آثار کی تحقیقات انپریقہ پروادی لواب کا گل لالہ بھی پھر ک اٹھا؛ یعنی علم و تقوی کے کوہ طور اور حدیث و تفسیر کے خاتم المحققین پیکر ادب و سنت علامہ انوار شاہ کشمیری نے علامہ ”شوق“ کی مدرج میں قصیدہ رقم کر دیا۔

اور بہار شریف سے شمال مغرب میں ۶۰ کلومیٹر کے فاصلے پر مردم خیز علاقہ عظیم آباد (پٹنہ) ہے صادق پور اسی کا ایک حصہ ہے، جہاں کے باوقار علماء نے جہاد آزادی میں سب سے زیادہ خون جگر کا نذر رانہ پیش کر کے ملتِ اسلامیہ کے لئے آزادی میں پنپنے کا راستہ ہموار کیا اور اسی عظیم آباد کی سر زمین نے سید شاہ عطاء اللہ بخاری کو وجود بخشنا، جن کی شیریں خطابت سے خطبائے زمانہ بھی مسحور ہیں اور دانا پور بھی پٹنہ سے زیادہ دو رہیں، جہاں کی ایک مقبول شخصیت سیرت نبوی کے محقق مولانا عبد الرؤوف دانا پوری ہیں، جن کی ”اصح السیر“ سیرت و مغازی کا درس دینے والوں اور طلبہ حدیث کے لیے اردو میں مأخذ کا درجہ رکھتی ہے، غرض یہ کہ علم و تحقیق کی لہریں اور ولایت و معرفت کی روشنی جو مندوں الملک حضرت منیری کے فیوض سے پھوٹ رہی ہے، اس سے اطراف و مضافات میں رہنے والے بتائید الہی اپنے ظرف کے حوصلوں کے مطابق فائز المرام ہوتے ہیں۔

مولانا ابوالمحاسن کے کمالات کا اجمالی ذکر:

علمائے بہار ہی نہیں بلکہ مشاہیر علمائے ہند میں ایک بلند نام و بالا مقام حضرت مولانا ابوالمحاسن محمد سجاد صاحب کا ہے، یہ تو اہل علم جانتے ہیں کہ جمیع الاسلام سے حضرت مولانا محمد قاسم

نانوتویؒ، شیخ الحند سے حضرت مولانا محمود حسن دیوبندی، حکیم الامت سے حضرت مولانا اشرف علی تھانویؒ، شیخ الاسلام سے حضرت مولانا حسین احمد مدینی، شیخ الحدیث سے حضرت مولانا محمد زکریا کاندھلویؒ، فقیہ الامت سے حضرت مفتی محمود حسن گنگوہیؒ، اور ابوالماڑہ سے حضرت مولانا حبیب الرحمن عظیمی محدث کیبر مراد ہوا کرتے ہیں، اسی طرح ابوالمحاسن سے حضرت مولانا محمد سجاد بہاری بانی امارت شرعیہ مراد ہوتے ہیں۔

زبان خلق فقارہ خدا : اصحاب علم و فضل کی زبان پر حضرت بانی امارت شرعیہ کے لیے ”ابوالحسن“ کا ذکر اللہ کی طرف سے عنایت کردہ متعدد اوصاف و کمالات کا اجمالي اعتزف و اظہار ہے، اس لفظ کا مفہوم صاحب الکمالات یعنی اوصاف و خوبیوں والا ہے۔ قرآنی تعبیر میں اگر کہا جائے تو آپ ”رَسْخِينَ فِي الْعِلْمِ“ میں سے تھے، چنانچہ حضرت مولانا سید ابوالحسن علی میاں ندویؒ لکھتے ہیں کہ ”مولانا ابوالحسن محمد سجاد کے لئے یہی لقب یعنی ”عالم راسخ“، زیب دیتا ہے؛ کیوں نکہ رسوخ فی العلم کے مدحی و صفحی لفظ میں کمیت و کیفیت دونوں کا اظہار ہے، توسع کے ساتھ تعمق بھی ہے، معرفت کے ساتھ اتقان بھی ہے، حقیقت کے علم و اظہار کے ساتھ احتیاط و حکمت بھی اور حدیث شریف کی تعبیر میں آپ ”فَقِهَاءُ الْعَابِدِينَ“ میں سے تھے اور ”فقیہ عابد“ وہی ہو سکتا ہے، جو جمیع علوم کا ماہر اور عبدیت میں کامل ہو، جیسا کہ مولانا ابوالحسن جامع العلوم بھی تھے؛ بلکہ شروع میں اہل علم کے درمیاں اسی لقب سے معروف تھے اور صفات عبدیت سے بھی اللہ نے متصف فرمایا تھا۔

رسوخ فی العلم اور فقہی بصیرت:

اور اسی میں کوئی شک نہیں اور نہ کسی کو اس میں اختلاف ہے کہ آپ کو علوم شرعیہ و عقلیہ میں درک و بصیرت، گہرائی و گیرائی حاصل تھی، بالخصوص آپ کی فقہی بصیرت اس درجہ کمال کو پہنچی ہوئی تھی، جو کسی مجتهد کو حاصل ہوتی ہے۔ یہی وجہ ہے کہ خاتمة الحقائقین علامہ زمانہ انور شاہ کشمیریؒ فقہاء متاخرین میں سے علامہ کاسانی، صاحب البدائع کو ”فقیہ النفس“، کہتے تھے اور اکابر علماء دیوبند میں سے حضرت مولانا رشید احمد گنگوہیؒ کے متعلق فرماتے تھے کہ وہ فقیہ النفس تھے اور پھر اپنے معاصر حضرت مولانا ابوالحسن کے متعلق متعدد بار فرمایا کہ وہ فقیہ النفس ہیں؛ یعنی فقہ کی روح تک ان کی رسائی ہے، چنانچہ حضرت مولانا منت اللہ رحمانی فرماتے ہیں کہ ہفتون کتابوں کو دہراتے دہراتے جس نتیجے تک ہم پہنچتے، تحقیق و جستجو کی آخری حد پا کر کے وہاں مولانا محمد سجاد

سوال سن کر پہلے لمحے میں جواب دیدیتے تھے۔ قاضی مجاهد الاسلام قاسمی صاحب مذکورہ جملہ کو نقل کرنے کے بعد فرماتے ہیں کہ یہ حضرت ابوالحسن کے فقیہ النفس ہونے کی دلیل ہے، گویا ذہنی سانچہ ہی انکا فقہ میں ڈھلا ہوا تھا، چنانچہ وقت کے سارے ہی اکابر نے آپ کے اس کمال کا اعتراض کیا ہے۔

فقہی بصیرت کی ایک جھلک دیکھنے کے لئے کم از کم خطبہ صدارت مراد آباد کا مطالعہ اہل علم کے لیے ذہن کشنا اور روح افزا اثابت ہوگا، یہاں صرف ایک اقتباس پیش خدمت ہے۔

”موالات کے دو معنی ہیں: ایک معنی محبت و مودت اور پھر محبت کی دو جہتیں ہیں: ایک دینی و مذہبی، دوسری دنیاوی اور محبت دنیاوی کی بھی دو صورتیں ہیں: اختیاری و اضطراری، الغرض کافر کے ساتھ محبت کی تین صورتیں ہیں: نمبر ایک دینی محبت من جہة الدین؛ یعنی کسی کافر کی دوستی اس طرح پر ہو کہ اس کے دین و مذہب کو پسند کیا جائے تو یہ عین کفر ہے۔ نمبر ۲: محبت من جہة الدنيا ہوا اور اختیاراً ہو؛ یعنی کسی کافر کے ساتھ دلی محبت ہو؛ مگر نہ اس جہت سے کہ اس کے دین کو اچھا سمجھتا ہو؛ بلکہ کسی دنیاوی وجہ سے محبت ہو؛ مگر یہ دنیاوی اختیار کی ہوئی محبت؛ یعنی اپنی خواہش و اعتبار سے کسی کافر سے کوئی دنیاوی مقصد اور غرض کے حصول کے لئے محبت کرتا ہو اور فطری اسباب اس محبت کے پیدا ہونے کے لیے موجودہ ہوں تو یہ محبت بھی حرام ہے؛ مگر کفر نہیں۔ نمبر ۳: محبت من جہة الدنيا؛ مگر اضطراراً ہوا اور اس محبت کا سبب غیر اختیاری ہو، جیسے کسی مسلمان کا باپ، یا بھائی کافر ہوا اور بسبب رشتہ داری اور قرابت کے مسلمان کے دل میں کافر باپ بھائی کی محبت ہو تو یہ محبت جائز ہے، بشرطیکہ اس دلی محبت کا اثر مسلمان کے ایمان پر نہ پڑے۔

محبت کی پہلی صورت؛ یعنی من جہة الدین اور دوسری صورت؛ یعنی من جہة الدنيا اختیاراً کا جو حکم بیان کیا گیا ہے، وہ کافر کے ساتھ یکساں اور برابر ہے، عام ازیں کہ کافر محارب ہو، یا غیر محارب اور یہ حکم دوائی اور بہر حال ہے؛ لیکن محبت کی تیسرا قسم؛ یعنی محبت من جہة الدنيا اضطراراً اس میں محارب اور غیر محارب میں فرق ہے، وہ یہ کہ غیر محارب کے ساتھ تو یہ محبت جائز ہے؛ لیکن محارب کے ساتھ یہ محبت بھی حرام ہے۔ (مجادلہ: ۲۸)

اور موالات کے دوسرے معنی نصرت اور مدد کے ہیں، جس کا تعلق افعال و جوارح سے ہے، دل سے اس کو کوئی سروکار نہیں، اس معنی کے اعتبار سے کافروں کے ساتھ موالات کرنے کے متعلق شرعی احکام مختلف احوال اور مختلف مقتضیات کی وجہ سے مختلف ہوتے

ہیں۔ (خطبہ صدارت ۲۹)

مولانا ابوالمحاسن کے صفات عالیہ:

بے مثال تدریس، ملکہ افراد سازی، کمال استحضار، ذہانت و ذکاوت، زہد و قناعت کمال استدلال، جذبہ خدمتِ خلق، اولو العزمی، تبحر علمی، سیاسی بصیرت، ایمانی فراست، جرأۃ و حق گوئی، دینی حمیت و غیرت، سادگی و جفا کشی، ایثار و وفاداری، خلوص ولہیت، ہمدردی و نگساری، تواضع و انکساری، اور فلاح امت کی فکر، اصابت رائے اور اتباع شریعت، انبات الی اللہ، مجتہدانہ دماغ، مفکرانہ قلب، حکیمانہ زبان، مجاہدانہ قدم، مشفقاتہ ہاتھ، مریبیانہ مزاج، غرضیکہ قادرانہ تمام صلاحیتوں سے اللہ نے آپ کو متصف فرمایا تھا۔ ان صفات میں سے کون سی صفت ہے، جس میں حضرت مولانا ابوالمحاسنؒ کا جو ہر کمال علمائے ہند نے نہ دیکھا ہو، یا نہ سنا ہو۔

ولیس علی اللہ بمستنکر

ان یجمع العالم فی واحد.

حضرت مولانا برہان الدین سنبلی دامت برکاتہم نے تقریباً ۲۰ رسال قبل ملک کے بہت سے اہل علم کے مجمع میں فرمایا تھا: رقم ہی نہیں، ہر شریک مجلس کے لئے یہ فیصلہ کرنا دشوار ہے کہ حضرت مولانا محمد سجاد (کہ جنہیں بے شمار محسن و کمالات کے جامع ہونے کی وجہ سے ابوالمحاسن کا لقب سب سے زیادہ زیب دیتا ہے) کے حسن و جمال کے کس پہلو کو ذکر کے لئے منتخب کیا جائے؟ کیوں کہ ”دامن گنہ ٹنگ و گل حسن تو بسیار“ والی صورت پیش آتی ہے۔

تدریس کی خلوت سے سیاست کی جلوت تک:

غیر منقسم ہندستان میں مسلمانوں کے ساتھ انگریزوں کی طرف سے اسلام کو نقصان پہونچانے والے واقعات مسلسل پیش آرہے تھے مثلاً قادیانیوں کی فتنہ انگریزی، پادریوں کی عیسائی تبلیغ، آریہ سماجیوں کی تقید اور حکومت کے خیرخواہ نادان مسلمانوں کی افتراء پردازی اور دنیا وی اعتبار سے معاشی و اقتصادی زبوں حالی سے مسلمان مذہبی اور رہنمی انتشار کا شکار تھے۔ ان حالات کا علم آپ کو براہ راست اور بالواسطہ زمانہ تدریس میں ہوتا رہتا تھا انہی حالات نے مولانا کے دل و دماغ کو مہیز لگایا اور آپ کی روح ایمانی کو جنحہوڑ دیا بالآخر آپ نے تدریس کی خلوت و عافیت پر امت کی شیرازہ بندی اسلام اور احکام اسلام کے تحفظ کے لیے سیاست شرعیہ کے میدان میں سرگردان رہنے اور خدمتِ خلق کے لئے با مشقت زندگی گزارنے کو ترجیح دی۔

تحریک سید احمد شہید سے قیام دار العلوم دیوبند تک :

ہند کی سر زمین عہد اسلامی میں جتنی شاداں و فرحان تھی انگریزوں کے ناپاک قدم کے آنے اور ان کے تسلط کے بعد گریاں اور نالاں ہو گئی اس کے آنسوؤں کو پوچھنے اور سکیوں کو روکنے کے لیے ہند کے متعدد سپوتوں اور جیالوں نے بے انہتاً قربانیاں پیش کی ہیں جیسے: سید احمد شہید، مولانا اسماعیل شہید، سلطان ٹیپو شہید اور شامی کے جانباز سپاہی حضرت حافظ ضامن شہید کے علاوہ حضرت نانوتوی و گنگوہی اور سید الطائفہ حضرت حاجی امداد اللہ مہاجر مکیٰ کی اعلائے کلمۃ اللہ کی قربانیاں؛ مگر تقدیر ایسی سے اسلام کو سلطنت کے تحت تک پہوچنے کی تدبیر ناکام ہوئی تو پھر اسلام و شریعت کے تحفظ کے لیے ساکت و ناطق تحریک ”دارالعلوم دیوبند“ بتائید خداوندی قائم ہوئی جس سے اسلام کو بقا اور استحکام نصیب ہوا؛ مگر اعداء اسلام نے مسلمانوں کی اجتماعیت اور اتحادی طاقت کو توڑنے کے لیے مختلف سنگین منصوبوں کو عملی جامہ پہنانا شروع کر دیا؛ تاکہ مسلمانوں کے ذہنوں سے سلطنت و امارت کا نشہ بالکل اتر جائے اور ان کا شیرازہ اس قدر بکھر جائے کہ باہم دست و گریباں ہو کر اسلام کے احکام پر عمل پیرار ہنے کا جذبہ سرد پڑ جائے۔

اسلامی سلطنت کے قیام کی تدبیر:

ان حالات کے پیش نظر اپنی عظمت رفتہ کو واپس لوٹانے، یا کم از کم اپنے تشخیص کو محفوظ رکھنے کے لیے کبار علمائے ہند مختلف تدبیر اختیار کر رہے تھے، ان میں سب سے اہم شیخ العرب والجم حضرت شیخ الہند مولانا محمود حسن صاحب دیوبندی علیہ الرحمہ کی ”تحریک ریشمی رومال“ تھی، جو تقدیر الہی سے حضرت شیخ الہند کی اسارت مالا پر ختم ہو گئی۔ اگرچہ تحریک آزادی کے لئے علمائے ہند کا نشہ وہ نہیں تھا، جسے ترشی اتاردے تو دوسری تحریک جس سے مسلمانوں کی شیرازہ بندی ہو سکے اور اختلاف مذاق کے باوجود تمام مسلک کے مسلمان اسلام کے نقطہ وحدت پر مجتہ ہو سکیں، اس کے لیے ”تحریک خلافت“، ”شروع کی گئی، جس کے اصل محرك حمیت دینی سے سرشار اور غیرت ایمانی سے لبریز حضرت مولانا ابوالمحاسن“ تھے، آپ نے سب سے پہلے مولانا عبد الباری فرنگی محلی کی صدارت میں لکھنؤ میں خلافت کمیٹی قائم فرمائی، اس کے بعد ہلی میں پھر تو ملک کے طول و عرض میں بہت تیزی سے خلافت کمیٹی قائم ہونے لگی؛ مگر ایک مدت کے بعد اس تحریک کو بھی اعداء اسلام نے نیم مردہ کر دیا، جس سے علمائے ہند کا مقصود حاصل نہ ہو سکا تو اب علمائے ہند کی پوری توجہ تحریک آزادی پر مرکوز ہو گئی کہ آزادی کے بعد اسلام محفوظ ہو سکے گا۔ (ان شاء اللہ)

تحریک آزادی میں اتحاد کی تجویز:

مگر انگریزی حکومت کی جڑاتی مضبوط ہو چکی تھی کہ جس کا لکھاڑ پھینکنا صرف مسلمانوں کے بس میں نہ تھا، چنانچہ اتحاد بین المسلمین والملکر کیں کی تجویز پیش ہوئی، اتحاد کی اس تجویز اور اس کے حدود شرعی کی تعین کرنے والوں میں دراصل حضرت مولانا ابوالمحاسن ہی پیش پیش تھے، چنانچہ کانگریس کے ساتھ اتحاد کی لہر پورے ملک میں تیزی سے پھیل گئی اور اب آزادی ہند کی تحریک میں ایک نئی زندگی اور حرارت پیدا ہو گئی اور روزافزوں آزادی کے متوا لوں کا کارروائی عزم و ہمت کے ساتھ آگے بڑھتا رہا۔

قائدانہ شخصیتیں:

عمومی ماحول میں کچھ ایسے با توفیق بندگان خدا بھی ملک میں تھے، جو اپنی ذات سے بلند ہو کر اپنی برادری اور قوم کے لئے اقتصادی و دینی اصلاح و ترقی کا فکر لے کر کھڑے ہو گئے اور آزادی ہند کی جدوجہد کے ساتھ اپنی اصلاحی تحریک میں آگے بڑھتے رہے اور کچھ مخصوص اللہ کے بندے ایسے تھے جو اپنے علاقے اور برادری کی صلاح و فلاح کی سطح سے بلند ہو کر پورے ملک کے مسلمانوں کی دینی و اخروی کامیابی کے لیے ملک گیر پیانہ پہ غور و فکر اور اعدائے اسلام کے زرگہ میں ہوتے ہوئے تذکیر و مسامعی کی راہ سے قوم مسلم کی قیادت کر رہے تھے، انہیں با توفیق قائدین ملت میں ایک عبقری شخصیت مولانا ابوالمحاسن محمد سجاد گی تھی۔

مولانا ابوالمحاسن کا تصور اتحاد:

حضرت مولانا کے نزدیک مسئلہ صرف اعتاق رقبہ (یعنی آزادی ہند) کا نہ تھا؛ بلکہ حصول آزادی کے بعد اسلام اور احکام اسلام کا تحفظ اور مسلمانوں کے اسلامی شخص کی بقا کا تھا، مسلمانوں کے دینی افتراق و انتشار اور دنیاوی اقتصادی زبؤں حالی کے پیش نظر حضرت مولانا ابوالمحاسن اپنی خداداد صلاحیتوں؛ یعنی دینی غیرت و محیت، ایمانی فراست، علمی و فقہی بصیرت، ملکی اور عالمی سیاست پر عینی نظر اور فلاح امت کے لیے غور و فکر سے اس نتیجہ پر پہنچے کہ اسلام اور احکام شریعت کے تحفظ کا واحد راستہ اتحاد مسلمین ہے اور اتحاد کا راز دلائل شرعیہ کی روشنی میں ”amarat و خلافت“ میں مضمرا ہے، مولانا کے اس تصور اتحاد امت کو سمجھنے کے لیے اسلام کا تصور اجتماعیت ملاحظہ فرمائیے۔

اسلام کا نظریہ اجتماع و اتحاد:

کسی کام کو انجام دینے کی عقلائی و فطرۃ دو صورتیں ہیں: (۱) انفراداً کیا جائے (۲) یا اجتماعاً;

یعنی چند افراد مل کر کریں۔

دوسری صورت میں تعاون اور سہولت ہوتی ہے، انسانی زندگی کے تمام کاموں میں اسی طریقہ کار کے دونوں پہلوؤں کا مشاہدہ روزمرہ ہوتا رہتا ہے اسلام چونکہ دین فطرت ہے اور انسانی فطرت کی اس میں پوری رعایت رکھی گئی ہے؛ اس لیے اسلام نے اپنے احکام و اعمال میں ذکورہ دونوں پہلوؤں کو اختیار کیا ہے، البتہ متعدد آیات و روایات سے یہ حقیقت واضح ہے کہ عبادات و معاشرت اور معاملات وغیرہ میں اجتماعی حیثیت کا خاص اهتمام کیا گیا ہے، چنانچہ نماز میں جماعت کی فضیلت و تاکید، جمود و عیدین میں جمیعت کی خاص رعایت، افعال حج میں اجتماع کا مظاہرہ، جہاد میں اجتماع و اتحاد کی ضرورت، سفر میں جماعت کے فوائد اور امارت کی تاکید، ذکر و تلاوت میں اجتماع کی فضیلت، استسقا میں جم غیر کو مجتمع کرنا؛ بلکہ دین کے اکثر ہی شعبوں میں اسے فوقیت دی گئی ہے، معاشرت بالخصوص نکاح سراسراً اجتماع پر بنی ہے اور معاملات میں بھی یہ روح کا فرماء ہے۔ غرض دین کے تحفظ و بقا اور تبلیغ و اشاعت میں اجتماعی شکل بطور خاص ملحوظ و مطلوب ہے، حتیٰ کہ جماعت و اجتماع کی بعض خرافیوں کو انفرادی اچھائیوں کے مقابلہ میں نظر انداز کرنے کی فہمایش کی جاتی ہے؛ تاکہ روح اتحاد میں فرق نہ آئے۔ مزید اس پر غور فرمائیے کہ ان احکام کی انجام دہی کی شکلوں کو کہیں امامت کے ماتحت کیا تو کہیں امارت سے وابستہ کیا ہے، کہیں ذمہ دار کو راعی سے تعبیر کیا تو کہیں عریف سے اور کہیں دوسرے القاب سے۔

حاصل یہ ہے کہ دین اسلام کا مزاج ترتیب و تنظیم ہے؛ یعنی اسلام اپنے ماننے والوں کو مرتب و مہذب اور منظم رکھنا چاہتا ہے، چنانچہ تدبیر منزل سے لے کر سیاست مدنیہ تک کے شرعی اصول کو پیش نظر رکھئے اور عبادات و معاشرت کی مشروعی ہیئت اور اس کی ہدایات پر غور فرمائیے، ہر جگہ جمع و اجتماعیت اور اتحاد کی روح امامت و امارت کے ماتحت حرکت کرتی نظر آئے گی اور اسی وجہ سے شرع متنین نے ”اجماع“، کو ایک مستقل دلیل اور جدت تسلیم کیا ہے، ”لن یجتمع امتی علی ضلالة“، اور سواداً عظیم یعنی اہل السنّت والجماعۃ کی اتباع کو لازم قرار دیا۔

خلاصہ یہ کہ اسلام اپنے احکام میں اجتماع کا اسلئے داعی ہے؛ تاکہ مسلمانوں کا باہمی اتفاق و اتحاد قائم رہے اور قوت اتحاد سے اسلام کا تحفظ ہوا کرے اور یہی اجتماع و اتحاد اللہ تعالیٰ کی خاص رحمت کو کھینچنے والی ہے۔ قرآن پاک میں ہے: يَدُ اللَّهِ فَوْقَ أَيْدِيهِمْ اور حضرت نبی اکرم صلی اللہ علیہ وسلم نے ”يَدُ اللَّهِ عَلَى الْجَمَاعَةِ“ جیسے الفاظ سے اسی مقصود کا اظہار فرمایا ہے۔

مولانا ابوالمحاسن اور امارت کی ضرورت:

نشریعتِ اسلام کے اس منشا کو پورا کرنے کے لیے جس کی طرف اوپر اشارہ کیا گیا ہے، ”amarat“ علی حسب الشرع کی ضرورت ہے؛ مگر مسلمانوں کو وہاں قدرت نہیں ہے، جہاں وہ اپنی سلطنت کھو چکے ہیں، یا قبائے خلافت چاک کر چکے ہیں اور اعدائے اسلام کا غلبہ و تسلط براہ راست یا بالواسطہ قائم ہو چکا ہے۔ حالات کے تناظر اور آئندہ قائم ہونے والی جمہوری حکومت کے مزاج اور طریقہ کار سے حضرت مولانا ابوالمحاسنؒ نے ایمانی فراست، سیاسی بصیرت، خداداد ذکاوت سے شرعی احکام کی حیثیت خاصہ اور ہیئت عامہ کے حق میں مستقبل کے خطرات کو جتنا سمجھا اور اس کے تحفظ کے لیے جتنا کر سکتے تھے، وہ کر گزرے، جب کہ دوسرے حضرات علماء نے قیام دار العلوم دیوبند کے بعد ملی اعتبار سے جمیعۃ علماء کی تحریک پر اکتفا کر لیا اور حضرت مولانا ابوالمحاسن نے علماء کے اتحاد کو ایک راہ اور وسیلہ سمجھا اور اس سے آگے کی منزل کی تلاش اور جدوجہد جاری رکھی۔

چنانچہ ”amarat“، جس منزل کا نام ہے اس تک پہنچنے کے لیے ”جمعیۃ علماء“ کی تنظیم ضروری ہے، جس کا پہلا زینہ ”نجمن علمائے بہار“ اور دوسرا زینہ جمیعۃ علمائے ہند ہے، اگرچہ یہ بھی تحریک اتحاد کا ایک باوقار مضبوط حصہ ہے؛ مگر حقیقت میں ہم ابھی راہ میں ہیں، منزل کی یافت نہ ہو سکی ہے اور جو مقاصد شرعیہ ”amarat“ کے وجود سے انجام پاتے ہیں، ہنوز تکمیل کے منتظر ہیں، لعل اللہ یحدث بعد ذلک امرا۔

amarat شرعیہ حقیقہ اور صوریہ کا فرق:

amarat علی حسب الشرع جس میں امیر کو قوت حاکمہ اور قاضی کو قوت نافذہ منزلہ حاصل ہوتی ہے، یہاں انگریزی حکومت میں یا آئندہ جمہوری حکومت میں قائم نہیں ہو سکتی؛ اس لیے کہ مسلمانوں کو اس پر قدرت نہیں ہے؛ کیوں کہ یہ امارت علی حسب الشرع حکومت وقت کے متوازی حکومت کی طرح ہے اور ایک ملک میں دو متوازی (متقابل) حکومت جمع نہیں ہو سکتی؛ لیکن بتقا ضائے عقل مala يدرک کله لا يترک کله کچھ یافت کی شکل ہونی چاہیے اور ﴿لا يكلف الله نفسا الا وسعها﴾ کے پیش نظر مسلمان اپنے دین و احکام کے تحفظ و بقا کے اپنی استطاعت کے بقدر مکلف ہیں؛ اس لیے امارت علی حسب الوع جس میں ”امیر“، قرآن و حدیث کے بموجب مطاع تو ضرور ہو گا، البتہ اس کے خلاف کرنے والے کو شرعاً باغی نہیں کہا جائے گا اور قاضی کا فیصلہ

شر عاً نافذ اعمل ہوگا اگرچہ قاضی کو قوت ملزمہ حاصل نہیں ہے؛ لیکن فیصلہ پر عمل نہ کرنے کی وجہ سے یقیناً گنہگار ہوگا۔ بہرحال ”امارت شرعیہ“ تحقیقیہ نہ ہی بطور بدال امارت شرعیہ صوریہ کے قیام سے بہت سے فوائد وابستہ اور خطرات سے حفاظت کا طن غالب ہے، سب سے اہم فائدہ یہ ہے کہ مسلمانوں میں اتفاق و اتحاد کی فضاباتی رہے گی اور یہی قوت اتحاد اسلام و شریعت کے تحفظ کا بہت بڑا ذریعہ ثابت ہوگا اور وہ خطرات جواب رونما ہو رہے ہیں جسے مولانا ابوالمحاسن آزادی ہند سے بہت پہلے محسوس فرمائے تھے، اس سے حفاظت کا سب بڑا سامان یہی قوت اتحاد ہے، جو امارت کے ذریعہ قائم رہتی ہے اور موجودہ زمانہ میں متعدد مسلم تنظیمیں ہیں اور ہر ایک کے صدور و نظماء ہیں اور ضرورت پر ہر تنظیم اپنے مختلف انداز میں حفاظت اسلام کے لیے کوشش بھی ہوتی ہے؛ مگر ان سعیکم لشتی کا مصدقہ ہو کر کماں پیغامی کامیابی سے سرفرازی نہیں ہوتی، نیز سعی و محنت میں اپنی تنظیم کی اقبال مندی اور عند الناس پذیرائی کا تصور بھی شامل ہوتا ہے، جب کہ قیام امارت کی صورت میں تحفظ کی تمام جدوجہد مخصوص دین کے لیے ہوتی۔ خیر

اجتماعی نظام کی شکل امارت شرعیہ ہے:

حضرت مولانا ابوالمحاسن کے بہت سے کارناموں میں دواہم کارنامہ ہے، جوان شاء اللہ حقیقی امارت قائم ہونے تک امت مسلمہ کے لیے نافع اور آپ کے لیے صدقۃ جاریہ رہے گا۔ (۱) جمعیت علماء کا قیام (۲) امارت شرعیہ کی بنیاد؛ لیکن امارت کی ضرورت کو سمجھنے کے لیے پہلے اسلام کے مزاج اور احکام شرعیہ کی روح کو سمجھنا ہوگا، جس کی ایک ادنیٰ جھلک اوپر ”اسلام کا نظریہ اجتماع و اتحاد“ میں بتائی ہے، حضرت مولانا سید نظام الدین فرماتے ہیں: مسلمانوں کے سارے مسائل اور مشکلات کا حل یہی ہے کہ وہ کلمہ واحدہ کی بنیاد پر ایک امیر شریعت کے گرد جمع ہو جائیں اور ایسا مضبوط اجتماعی نظام قائم کریں، جس سے ان کی آواز کو طاقت حاصل ہو اور وہ اپنے مسائل و مشکلات کو اپنی ایمانی صلاحیت اور طاقت سے خود حل کر سکیں۔

حضرت مولانا ابوالمحاسن فرماتے تھے: ”آج جب کہ انگریز کا دور ہے، امارت شرعیہ کی ضرورت و اہمیت لوگوں کو سمجھ میں نہیں آ رہی ہے؛ لیکن جب ملک آزاد ہوگا اور یہاں جمہوری نظام قائم ہوگا تو اس وقت مسلمانوں کو اپنے اجتماعی نظام کی ضرورت سمجھ میں آئے گی۔“

کل ہند امارت پر علماء کا اتفاق:

بہرحال انجمن (جمعیت) علماء بہار سے لے کر جمیعہ علماء ہند کے مراحل سے گذر کر امارت

شرعیہ فی الہند یعنی کل ہند امارت کے بناؤ قیام کے لیے حضرت مولانا ابوالمحاسن نے اپنے خداداد علم و حکمت سے مختلف مکتب فکر کے اہل علم کو تیار کر لیا۔ تبھرین علماء میں سے ایک مولانا ابوالکلام آزاد تھے۔ مولانا آزاد اس زمانہ میں ”حزب اللہ“ کی تنظیم بنانا چاہتے تھے، اتفاق سے آپ اس زمانہ میں راچی جیل میں نظر بند تھے، جناب قاضی سید احمد حسین گیاوی نے مولانا آزاد کے ”حزب اللہ“ کا تذکرہ مولانا ابوالمحاسن سے کیا تو مولانا ابوالمحاسن نے فرمایا کہ ”شریعت میں تنظیم اسلامی کا اصول ”amarat“ ہے، اس بنیاد پر نظم کرنا بہتر ہے، قاضی صاحب نے یہ بات مولانا آزاد تک پہنچائی تو مولانا آزاد نے مولانا ابوالمحاسن سے ملاقات کی خواہش ظاہر کی، جب آپ کو مولانا آزاد کی خواہش کا پتہ چلا تو خود ہی راچی جیل حضرت مولانا ابوالکلام سے ملاقات کے لئے پہنچ گئے اور آپس میں جو بھی علمی مذاکرہ ہوا، بہر حال مولانا ابوالکلام بھی امارت کے قائل ہو گئے اور پرچہ ”الہلال“ کے ذریعہ ”amarat“ کے مبلغ بن گئے۔ تبھرین علماء میں سے ایک حضرت شیخ الہند تھے، چنانچہ جب شیخ الہند مالٹا سے رہا ہو کر تشریف لائے تو مولانا ابوالمحاسن نے حضرت شیخ الہند کے سامنے امارت شرعیہ کے قیام کی تجویز پیش کی تو حضرت شیخ الہند نے اس تجویز کو پسند فرمایا اتنا ہی نہیں؛ بلکہ اہل حدیث کے بڑے عالم مولانا ابوالقاسم سیف بن ابریسی بھی امارت کے قائل ہو کر مولانا محمد سجاد کے ہم نوا ہو گئے، اسی طرح بریلوی مکتب فکر کے بڑے عالم مولانا ظفیر الدین نے بھی اپنی حمایت پیش کی۔

غرض یہ کہ مولانا ابوالمحاسن نے پورے ملک کے تمام کبار علماء سے گفتگو، یا خطوط کے ذریعہ کل ہند امارت کے قیام کی ضرورت، اس کے اغراض و نتائج وغیرہ پیش فرمائے اور سب نے شرعیت کی روشنی، حالات کے تقاضے اور مستقبل کے خطرات کے پیش نظر اتفاق رائے کا اظہار فرمایا، جب پورا میدان ہموار ہو گیا تو اب صرف امیر کے انتخاب کا اہم مرحلہ تھا، چنانچہ حضرت شیخ الہند کی رہائی کے بعد جمیعت علماء ہند کا دوسرا اجلاس دہلی میں ہونا طے پایا تھا، جمیعت کے روح رواں اور جمیعت کے دماغ خود حضرت مولانا ابوالمحاسن ہی تھے، اس اجلاس میں ”امیر“ کا مسئلہ طے ہونے والا تھا اور اجلاس سے قبل حضرت شیخ الہند نے یہاں تک فرمایا تھا کہ اس اجلاس میں ملک کے ذمہ دار علماء اور ارباب حل و عقد جمع ہیں امیر الہند کا انتخاب کر لیا جائے، پہلا شخص میں ہوں گا، جو اس امیر کے ہاتھ پر بیعت کرے گا، مگر سوئے اتفاق حضرت شیخ الہند کی طبیعت بہت زیادہ علیل تھی، آپ صاحب فراش ہو گئے تھے، جس کی وجہ آپ شریک اجلاس نہ ہو سکے؛ اس لیے اجلاس تو ہو گیا؛

مگر امیر کا انتخاب اختلاف کی وجہ سے نہ ہو سکا۔

امارت شرعیہ بہار کا قیام ایک مجددانہ کارنامہ:

حضرت مولانا ابوالحسن محمد سجاد نے جب دیکھا کہ کل ہند طریقہ پر امارت کے قیام پر سب متفق ہیں؛ مگر امیر کا انتخاب مشکل ہے تو پھر آخری درجہ میں مولانا آزاد کی صدارت میں امارت شرعیہ بہار قائم فرمائی کرامت مسلمہ کے سامنے ایک بے مثال نمونہ قائم فرمادیا۔ حضرت مولانا علی میاں ندویؒ لکھتے ہیں: ان کا سب سے روشن کارنامہ اور ایک مجتہدانہ و مجاہدانہ اقدام بہار میں امارت شرعیہ کا قیام تھا، اس دور میں جس میں انگریز قانون کا باوس قائم کر چکا تھا، یہ مجتہدانہ بصیرت اور ضرورت شناہی کا کارنامہ ہے۔

سمینار کا مقصد:

مفکر اسلام، حضرت مولانا ابوالحسن صاحبؒ کی قائم کردہ جمیعۃ علماء ہند پر مشتمی اور قمری اعتبار سے اور امارت شرعیہ کے قیام پر اسلامی اعتبار سے ایک صدی پوری ہو رہی ہے، سوال کے بعد جمیعۃ علماء ہند اپنے ایک بانی و مؤسس کے کارناموں پر سمینار منعقد کر رہی ہے، اللہ تعالیٰ جمیعۃ علماء کی تحریک کو پاسندہ اور تابندہ رکھے، یہ وقت اور حالات کے تقاضے پر اٹھایا گیا، ایک مبارک قدم ہے، اللہ تعالیٰ جمیع اکابر اور ارکین کو قبولیت سے نوازے، البتہ سمینار منعقد کرنے کا منشا میں نہیں سمجھتا کہ فقط ان کے کارناموں کا ذکر کر کے انہیں خراج عقیدت پیش کرنا ہے؛ بلکہ میرے خیال میں یہ مقصد بھی نہیں ہے کہ حضرت مولانا ابوالحسن جن اعلیٰ صفات کے حامل اور قائدانہ کردار کے مالک تھے ان صفات و کارناموں کے ذکر سے اپنے قلب و دماغ کو قوت پہنچائیں اور امت کے لیے کچھ کرنے کے جذبہ کو مہیز لگائیں؛ بلکہ درحقیقت اس سے بھی اعلیٰ مقصد یہ ہو کہ حضرت مولانا ابوالحسن جس مجتہدانہ بصیرت، قائدانہ صلاحیت کے ذریعہ مسلمانان ہند کی شیرازہ بندی کی راہیں ہموار کر کے مختلف جماعتی اکائیوں کو امارت کی "وحدت" میں پروکر اتحاد بین اسلامیں کی قوت کو پروان چڑھانا اور اسلام و احکام شرع کا تحفظ اور عمل اس کے نفاذ کی بنیاد قائم کرنا چاہتے تھے؛ مگر تقدیرِ الہی سے آپ کا خواب شرمندہ تعبیر نہ ہو سکا؛ لیکن جتنی ضرورت اس وقت تھی موجودہ حالات میں ضرورت کم نہیں ہوئی بلکہ شاید بڑھ گئی ہے میں سمجھتا ہوں کہ ارباب واکابر جمیعت کے پاکیزہ قلوب میں ملت اسلامیہ کے تحفظ کے تعلق سے جو عزائم گردش کرتے ہوں گے جمیعت علمائے ہند کے دماغ یعنی حضرت مولانا ابوالحسن محمد سجاد کی قائدانہ کردار

کی روشنی میں پھر کوئی متحده محاذ کی تلاش ہو جس میں تمام مسلم تنظیمیں بشاشت و مطاوعت کے ساتھ شامل ہوں اور ابوالحسن جیسا نہ سہی مگر زمانہ کے اعتبار سے مفکرو مدبّر ہو، ماہر سیاست ہو جری و مخلص ہو، تاریخ قوانین عالم سے واقف ہو حکم و مصالح سے باخبر ہو، احکام فقیہہ پر عبور ہو، دینی حمیت وغیرت سے سرشار ہو، ایسے فرد کو تلاش کر کے پیشوائی کا قلادہ اس کے لگے میں ڈال دیا جائے؛ تاکہ عامۃ المسلمين کے اتحاد سے مسلمانوں کے جمیع مسائل کا تحفظ ہو سکے۔

اگر یہ مقصد عظیم ہے تو بہت مبارک قدم ہے اور حزم و جزم و عزم کے ساتھ پیش قدمی کی ضرورت ہے، تا آنکہ مختلف تنظیموں کے اجتماع سے قوت اتحاد اس قدر حاصل ہو جائے کہ اعداءِ اسلام کسی قسم کا رخنه یا دخل اندازی نہ کر سکیں، پھر اللہ کی ذات سے امید ہے کہ کم نہیں تو چالیس سال اور زیادہ سے زیادہ ستر سال گذرتے گذرتے ضرور اس محنت کا شمرہ آئے گا اور مسلمان اسلام کے شجر طوبی کے سائے تلے تھنڈی سانس لیں گے، ان شاء اللہ و ما ذالک علی اللہ بعزیز۔ فقط



حضرت ابوالمحاسن کے محسن تحریری

مفتی محمد شاہد قاسمی

استاذ حدیث: دارالعلوم سعادت دارین سپون، بھروچ (ગجرات)

سر و قامت، چھوٹ تقریباً المباقد، دبلا پتلا جسم، لمبا چھرہ، کشادہ جبیں، چورا دہانہ، لمبی اور کچھ اوپنی ناک، زبان بے باک، محبت سے بھری متوسط آنکھیں، ریشمی بال، پیشانی کے بال ندارد، گھنی موضچیں، خششی داڑھی، رخساروں سے زیادہ ٹھڈی کوسمائے ہوئے، بہت ہی سادہ اور پُرانی وضع کا کھدر کا کرتا زیب تن، گریبان کے دونوں طرف بڑی بڑی جبیں، جو کاغذات سے پُر، بنیان کا بطانہ، سر پر کھدر کا بڑا عمامہ، جو بے ہنگم بندھا ہوا، دائیں ہاتھ میں بھاری بھرم مولیٰ سی عصائے موسوی، جس کے نیچے وزنی لوہا گا ہوا، بائیں ہاتھ میں ایک چھوٹی سے اٹپتی، جو ضروری کاغذات اور قلم و روشنائی سے بھری ہوئی؛ یہ تھی ایک تصویری جھلک اس جامع کمالات شخصیت کی جن کو دنیا رہبر شریعت و طریقت، بطل جہاد و حریت، بانی امارت شرعیہ، فائد تحریک خلافت، روح روانِ جمیعت علماء ہند، فقیہ النفس علوم قرآن و حدیث کے بحرنا پیدہ کنار، تواضع و انسانی کے پیکر جسم، اسکیم سازی میں اپنی مثال آپ، عملی میدان میں سب سے برق رفتار، علمی میدان کے شہ سوار، مفکر اسلام، مفکر اعظم حضرت مولانا ابوالمحاسن محمد سجاد علیہ الرحمہ والرضوان کے نام نامی اور اسم گرامی سے جانتی اور پہچانتی ہے۔ (۱)

حضرت کی علمی خدمات اور تحریری کا وشوں کا ایک معروفی جائزہ پیش خدمت ہے، جو آپ کی عبقریت کے لازوال نقوش ہیں۔

فتاویٰ امارت شرعیہ جلد اول:

فقہ و فتاویٰ حضرت مفکر اسلام کا خصوصی فن تھا، اس میں انہیں یہ طولی اور کامل دستگاہ حاصل تھی، اس فن کی جزئیات سے زیادہ اصول و قواعد پر گرفت تھی، مقاصد شریعت سے مکمل آگاہی تھی؛ اسی لیے وہ ہر مسئلے میں محض جزئیات پر اکتفاء کرنے کے بجائے قواعد و کلیات سے استدلال کرتے تھے، دوسری طرف احوال زمانہ کی معرفت بھی کامل تھی، وہ گوشہ نشیں مفتی سے زیادہ

متحرک وفعال قائد اور فقیہ تھے، یہی وجہ ہے کہ جب ان کے سامنے کوئی پیچیدہ مسئلہ آتا تو وہ اس کی تہہ تک پہنچ کر اس کی روح پر گرفت حاصل کر لیتے اور بڑی زرف نگاہی اور دوراندیشی کے ساتھ گردہ کشائی کرتے، اس کی شہادت چھوٹوں نے نہیں، بڑے بڑوں نے دی ہے، صرف اساغر نہیں؛ بلکہ اکابر بھی ان کی حذاقتِ تفہم پر شاخواں نظر آتے ہیں اور ان کے تلامذہ سے بڑھ کر معاصرین؛ بلکہ اساتذہ بھی ان کے اس وصفِ خصوصی پر رطب اللسان ہیں، ہم دو چند شہادتیں ہدیہ قارئین کئے دیتے ہیں:

(۱) علامہ سید سلیمان ندویٰ رقمطر از ہیں: وہ اپنے وقت کے مشاہد مدرس اور حاضر العلم عالم تھے، خصوصیت کے ساتھ معقولات اور فقہہ پران کی نظر بہت وسیع تھی، جزئیات فقہہ اور خصوصاً ان کا وہ حصہ جو معاملات سے متعلق ہے، نظر میں تھا، امارت شرعیہ کے تعلق سے اقتصادی و مالی و سیاسی مسائل پر ان کو عبور کامل تھا، زکوہ، خراج، قضاء، امامت، ولایت کے مسائل کی پوری تحقیق فرمائی تھی۔ (۲)

(۳-۲) مجاهد ملت حضرت مولانا حفظ الرحمن سیبوہارویٰ راوی ہیں کہ حضرت علامہ سید محمد انور شاہ صاحب کشمیری فرمایا کرتے تھے کہ مولانا سجاد "فقیہ النفس" عالم تھے اور بعضیہ یہی بات میں نے حضرت مولانا شبیر احمد عثمانی کی زبانی بھی سنی ہے۔ (۳)

(۴) حضرت مجاهد ملت اپنے استاذ گرامی قدر علامہ انور شاہ کے قول کی توضیح کرتے ہوئے تحریر کرتے ہیں: لیعنی اللہ تعالیٰ نے مسائل کی روح سمجھنے کا ان کو فطری ملکہ عطا فرمایا ہے، نیز اس پر بایں الفاظ تبصرہ فرماتے ہیں: حضرت مولانا سید محمد انور شاہ نور اللہ مرقدہ - جو اس زمانے میں علم حدیث کے مجدد گزرے ہیں - کا یہ فرمانا میرے نزدیک مولانا سجاد صاحب کے تحریر علمی کے لئے ایک بہترین سند ہے۔ (۴)

(۵) اس سلسلے کی سب سے اہم اور انتہائی وقیع شہادت وہ ہے جو ان کے استاذ گرامی قدر حضرت مولانا عبدالکافی صاحبؒ نے دی ہے، جن سے انہوں نے سند فراغت حاصل کی ہے، اس کے راوی خود حضرت مفکر اسلام ہے، آپ کا اثر خامہ ہے: جب میں نے ۲۹ میں اللہ آباد کا قیام حضرت استاذ قدس سرہ کی اجازت حاصل کرنے کے بعد ترک کیا اور "گیا" میں اقامت اختیار کی تو خود میری اور حضرت استاذ کی آمد و رفت اکثر قائم رہی اور اس دوران میں آپ کی عادت شریفہ از راہ حوصلہ افزائی، یا ذرہ نوازی یہ تھی کہ آپ کے پاس جو اہم استفتاء جاتے تھے تو اس کے جواب اس وقت تک نہ دیتے تھے، جب تک مجھ سے اور جناب مولانا فرخند علی صاحب

سے ملاقات نہ ہوا اور اس کے متعلق مشورہ نہ فرمائیں۔ (۵)

حضرت مولانا سجادؒ کے جو فتاویٰ ہمارے درمیان مطبوعہ شکل میں ”فتاویٰ امارت شرعیہ جلد اول“ کے نام سے موجود ہیں، جیسا کہ اس کے نام سے ظاہر ہے، یہ فتاویٰ ہیں، جو حضرت کے قلم سے بزماتہ قیام امارت شرعیہ پھلواری شریف صادر ہوئے ہیں، ان کے علاوہ حضرت نے الہ آباد، بہار شریف اور ”گیا“ میں قیام کے دروان بھی بہت سے فتاویٰ سپرد قلم کئے؛ مگر افسوس کہ ان کا کوئی ریکارڈ محفوظ نہیں کہ اس کی اشاعت کی جاسکے۔

بہر حال ”فتاویٰ امارت شرعیہ جلد اول“، جس کو حضرت قاضی مجاهد الاسلام قاسمی علیہ الرحمہ نے اپنی ترتیب و تحقیق سے شائع کیا ہے اور اسے ”محاسن الفتاوی“ کا نام بھی دیا ہے، یہ حضرت فقیہہ النفس مولانا ابو الحasan محمد سجاد صاحب کی علمی و فقہی بصیرت کا آئینہ دار ہے۔ یہ (۳۲۹) صفحات کی ضخامت میں بڑے سائز کے اندر پھیلا ہوا ہے، جس میں دیباچہ اور پیش لفظ کے علاوہ ایک بسیط مقدمہ بھی ہے، جو اپنے وقت کے بڑے پایہ فقیہہ قاضی القضاۃ حضرت مولانا قاضی مجاهد الاسلام قاسمی علیہ الرحمہ کے شیریں و شلگفتہ قلم سے ہے، جس میں فقه و فتاویٰ کی تاریخ، اس کی اہمیت و عظمت اور اس سلسلے میں سلف صالحین کے طریقہ کار کے علاوہ حضرت مولانا ابو الحasan کے فتاویٰ نویسی کی مختصر روداد سپرد فرطاس کی گئی ہے، اس کے بعد صفحہ: ۲۷ سے سوال و جواب شروع ہو کر (۳۲۶) پر ختم ہوتا ہے، آخر میں مراجع کی فہرست ہے، گویا (۳۰۰) تین سو صفحات میں حضرت کے فتاویٰ ہیں، ان میں ایمان و عقائد، شرک و بدعت، نماز، امامت، جمعہ، زکوٰۃ، عشر و اضحیہ، روزہ، حج، نکاح، محramات، رضاعت، ولایت نکاح، حقوق زوجین، طلاق، ایلاء، لعان، فتح و تفریق، ثبوت نسب، نفقہ، شرکت، وقف، احکام مساجد و مدارس و مقابر، بیوی، سود، رہن، ہبہ، حظر و اباحت، امارت و خلافت، سیاست، حدود و تعزیرات، وصایا اور فرائض کے کتب اور ابواب ہیں۔ ان میں کسی ایک طریق کی پیروی نہیں کی گئی ہے؛ بلکہ وقت، تقاضہ اور ضرورت و مصلحت کی رعایت کی گئی ہے، سوال کرنے والے کی حیثیت اور اس کے منشا کو بھی ملحوظ رکھا گیا ہے؛ اسی لیے آپ دیکھیں گے کہ بعض فتاویٰ بہت ہی مختصر ہیں، بعض متوسط اور بعض انتہائی مفصل، اسی طرح بعض میں صرف حکم شرعی کے بیان پر اکتفا کیا گیا ہے، جبکہ بعض میں دلائل سے بھی تعریض کیا گیا، پھر دلائل میں خشک فقہی جزیئات کے نقل پر کامل بھروسہ کرنے کے بجائے قرآن و حدیث سے بھی براہ راست استدلال کیا گیا ہے، اسی کو کہتے ہیں شانِ تفقة اور ایسا

وہی شخص کر سکتا ہے، جو واقعی فقیہ النفس ہو۔ حضرت علامہ انور شاہ کشمیری اور علامہ شبیر احمد عثمانی نے اگر آپ کو فقیہ النفس کا خطاب دیا ہے تو یوں ہی نہیں دے دیا ہے، جبکہ علامہ کشمیری یہ لقب عمدة الممتأخرین علامہ ابن عابدین شامی متوفی ۱۲۵۲ھ کو دینے میں تأمل فرماتے ہیں۔

حضرت مولانا رضوان قاسمی صاحبؒ بانی و سابق ناظم دارالعلوم سبیل السلام حیدرآباد،
حضرت کے ان فتاویٰ پر تبصرہ کرتے ہوئے سپردخامہ کرتے ہیں:

اہم اور قیمتی کتب فتاویٰ میں بلاشبہ یہ قابل قدر اضافہ ہے، جدید و قدیم مسائل میں مولانا نے جس بصیرت، ٹرفنگا، احتیاط، اعتدال و توازن اور موقع کے لحاظ سے جرأت و ہمت کے ساتھ فتاویٰ لکھے ہیں، وہ اصحاب فتاویٰ اور اہل افتاء کے لئے نئی راہ کھولنے والے ہیں، مولانا کے ان فتاویٰ کے مطالعہ سے یہ بھی معلوم ہوتا ہے کہ مولانا نے اختلافی مسائل میں اپنے فتاویٰ سے فتنہ کے دروازہ کو کھلنے کا موقع نہیں دیا ہے، ایسے ہر مسئلہ میں جس سے ملت کے درمیان نزاعی صورت ابھر کر سکتی ہو، مولانا نے اپنے اصلاحی اور داعیانہ کردار سے ابھرنے والے جذبات کو دبایا ہے اور بتایا ہے کہ ایک مفتی کو کتنا چوکنا رہنا چاہیے اور سماجی نفسيات کا کس قدر خیال رکھنا چاہیے۔

فتاویٰ امارت شرعیہ کے مطالعہ سے واضح ہے کہ گاؤں اور سستی میں جہاں جمعہ کا نظام جاری ہے، اسے روکنا مختلف مصلحتوں کے پیش نظر ٹھیک نہیں ہے، مولانا کے نزدیک خطبہ عربی زبان میں ضروری ہے، تاہم ممبر کے عربی خطبہ سے الگ ہٹ کر مقامی زبان میں دینی و اصلاحی باتوں کو بیان کرنے کی بھی ترغیب دیتے ہیں۔ میرے خیال میں مولانا کے اس روحانی کے دن خطیب قریب میں امارت شرعیہ کے اعلیٰ ذمہ داروں نے ایسی مساجد کے لیے جہاں جمعہ کے دن خطیب تقریر نہ کر سکتے ہوں، ان کے لیے کتابی شکل میں خطبات کی اشاعت کا پروگرام بنایا تھا، مسلم معاشرہ میں پھیلی ہوئی جہالت اور غیر دینی مزاج کی عمومیت کا تقاضہ ہے کہ اس پروگرام کو عملی جامہ پہنایا جائے۔ (۶)

حضرت مولانا ابو الحسن علی میاں ندویؒ کسی تعارف و توصیف کے محتاج نہیں، ان کی رجال سازی اور جوہر شناسی اظہر من الشّمس ہے، حضرت نے موصوف کے فتاویٰ کے متعلق جو کچھ لکھا ہے، وہ ایک بہت بڑے حلقوں کے لئے علمی سند کی حیثیت رکھتا ہے، حضرت ارقام فرماتے ہیں: ”انہوں نے بہت سی سماجی و ملی خدمات کے ساتھ فتاویٰ نویسی کی اہم خدمت انجام دی،

مدرسہ سبحانیہ اللہ آباد اور مدرسہ انوار العلوم گیا کے زمانہ قیام میں بھی انہوں نے ایک مدت تک فتویٰ نویسی کی خدمت انجام دی، لیکن افسوس کہ ان دونوں جگہوں کے فتاویٰ محفوظ نہ رہ سکے، البتہ امارت شرعیہ کے زمانہ قیام میں جو فتاویٰ لکھے ان کا بڑا حصہ محفوظ ہے، ان کا ایک منتخب مجموعہ چند ماہ قبل الحمد للہ امارت شرعیہ کی طرف سے شائع ہو چکا ہے، یہ ایک قیمتی علمی و فقہی دستاویز ہے، جو عوام و خواص سب کے لیے منفیہ ہے، خصوصاً افتاء کا کام کرنے والوں کے لیے ایک قیمتی مرجع کی حیثیت رکھتا ہے، حضرت قاضی مجاهد الاسلام صاحب قاسمیؒ نے اس کی ترتیب کی خدمت انجام دی ہے، اور اس پر مفید نوٹ چھپڑھائے ہیں، جس کی وجہ سے اس کی قدر و قیمت میں مزید اضافہ ہو گیا ہے۔ (۷)

حضرت مولانا خالد سیف اللہ رحمانی مدظلہ العالی نے حضرت کے فتاویٰ کو بنظر غائر مطالعہ کیا ہے اور بہت سے اہم فتاویٰ پر حوالے کے ساتھ گرانقدر تبصرہ فرمایا ہے، یہ تبصرہ ہر چند کہ کافی طویل ہے، مگر ان کی جلالت قدر اور فتاویٰ کے تفصیلی تعارف کے لئے اسے بلطفہ ہدیہ ناظرین کیا جاتا ہے، حضرت سپرد قرطاس کرتے ہیں: اس مجموعہ میں (۱۹۸) فتاویٰ ہیں، جو زندگی کے ہر شعبہ سے متعلق ہیں، ان میں بعض فتاویٰ نہایت معرکۃ الآراء ہیں، علماء دیوبند کی تکفیر پر مولانا عبدالکافی اللہ آبادی کے نقطہ نظر سے متعلق فتویٰ جو اس کتاب کے شروع ہی میں ہے، بہت اہم ہے، اجتماعی مسائل نیز امارت و قضاء سے متعلق موضوعات کی بابت جو فتاویٰ اس مجموعہ میں شامل ہیں، وہ علماء و ارباب افتاء کے لئے بہت ہی چشم کشان ہیں، ہندوستان میں ایک زمانہ میں انگریزوں کے خلاف ”ترک موالات“ کی تحریک شروع ہوئی تھی، اس سلسلے میں مولانا عبدالماجد قادری نے ایک استفتاء مرتب کیا ہے، حضرت شیخ الہند مولانا محمود الحسن صاحب، علمائے فرنگی محل، علمائے سہارنپور، علمائے بدایوں، علمائے کانپور، اور علمائے دہلی نے اس کے جوابات لکھے ہیں، حضرت مولانا سجاد صاحب نے اس کا تفصیلی اور نہایت بصیرت افروز جواب لکھا ہے، جو ایک طرف آپ کی فقہی بصیرت اور دوسری طرف احوال زمانہ سے آگئی کی شاہدِ عدل ہے، چنانچہ آپ کے اس جواب پر ہندوستان کے طول و عرض کے تمام مسالک کے علماء نے تحسین بھی کی ہے اور اس کی تصویب بھی۔ طلاق متعلق کی ایک صورت کے بارے میں قاضی عبد الحمید صاحب نے ایک استفتاء کیا ہے، جس کا ہندوستان کے مختلف ممتاز علماء بشرط مفتی محمد کفایت اللہ اور مولانا ابوالکلام آزاد نے جواب دیا ہے، جوابات میں تعارض ہے، چنانچہ استفتاء اور جوابات مولانا کے سامنے

محاکمہ کے لئے پیش کیا گیا، مولانا نے اس پر اپنی زبردست قوتِ فیصلہ کے ساتھ محاکمہ فرمایا ہے، یہ بھی پڑھنے کے لائق ہے۔

مولانا کے فتاویٰ کا جو امتیازی پہلو ہے، ان میں ایک یہ ہے کہ آپ نے درسگاہ کے حصار میں محدود مفتی کے بجائے سماج و ماحول کے حالات سے واقف صاحب بصیرت فقیہ کی حیثیت سے فتاویٰ دیتے ہیں اور بحیثیت مجموعی امت کے مصالح کو ملحوظ رکھا ہے، مدارس اسلامیہ میں سرکاری اوقاف سے مدد لینے کے بارے میں آپ نے فتویٰ دیا ہے کہ اگر اندر یہ شہ ہو کہ ارباب حکومت خواہ مخواہ دخل دیں گے، اس کی وجہ سے تعلیم میں تقصی اور اظہار حق میں کوتا ہی کرنی پڑے گی تو ایسی صورت میں مدد لینی جائز نہیں ہوگی۔ (۸)

آج بہار اکرزا میشن بورڈ کے نصاب تعلیم اور معیار تعلیم کو سامنے رکھا جائے تو مولانا کا یہ فتویٰ نوشۃ دیوار معلوم ہوتا ہے۔ غیر مسلموں سے تعمیر مساجد میں مالی تعاون لینے کی بابت مولانا کی رائے عدم جواز کی ہے، ہال یہ صورت آپ کے نزدیک جائز ہے کہ غیر مسلم نے مسلمان کو کوئی چیز ذاتی طور پر ہبہ کی ہو اور مسلمان اسے تعمیر مسجد میں صرف کر دے، (۹) وجہ اس کی ظاہر ہے کہ غیر مسلموں کے چندہ میں احتیاط نہ بر تی جائے تو اندر یہ شہ ہے کہ کل ہو کروہ بھی اپنی عبادت گا ہوں کے لیے مسلمانوں کو تعاون پر مجبور کریں۔

مسجد کی ایک جگہ سے دوسری جگہ منتقلی کے بارے میں بھی مولانا کا فتویٰ بہت واضح اور بے چک ہے؛ (۱۰) کیوں کہ اس مسئلہ میں ذرا بھی نرم روی بہت بڑے فتنہ اور شعائر اسلام کی بے حرمتی کا پیش خیمہ ہے۔ بہت سے دیہات اور قریبیہ جات وہ ہیں جہاں نماز جمعہ ہی لوگوں کے لئے اسلام سے وابستگی اور تعلق کا اٹاثہ ہے اور اسی سے ان کی پہچان باقی ہے، اس لئے فقہی موشگافیوں سے قطع نظر ایک درمند داعی کی نگاہ سے مولانا اس مسئلہ کو دیکھتے تھے، اور ایسے گاؤں میں نماز جمعہ کے جواز کا فتویٰ دیتے تھے، جہاں مسلمانوں کی مستقل آبادی ہو اور جماعت کے لئے مطلوب بالغ مرد موجود ہوں، (۱۱) مسلمانوں کو اسلام پر باقی رہنے کے لیے موجودہ حالات میں یہ فتویٰ کتنی اہمیت رکھتا ہے، وہ محتاج اظہار نہیں۔

مولانا غیر عربی زبان میں خطبہ کے جواز کے قائل نہیں تھے؛ اس لیے فقہی دلائل تو پیش کرتے ہی تھے؛ لیکن نگاہ دورس کے سامنے یہ حقیقت بھی تھی کہ جن وجہ کی بنیاد پر لوگ خطبہ کو اردو میں پسند کرتے ہیں، انہیں وجہ کی بنابر ترکوں نے نماز میں قرآن مجید بزبان ترکی پڑھنا چاہا

اور روک دیتے گئے، شاید اگر یہی لیل و نہار رہے تو ہندوستان میں بھی کم از کم نماز جھری میں تو ضرور امام سے اردو میں قرآن مجید پڑھنے کی خواہش ہوگی، (۱۲) سماجی اصلاح کا ایک موثر ذریعہ مالی جرمانہ ہے اور ہندوستان جیسے حالات میں جہاں جرم و سزا کا قانون مسلمانوں کے دائرے اختیار میں نہیں آ سکتا، سماجی اصلاح اور مفاہمت بین الناس کا یہ ایک موثر ذریعہ ہے، چنانچہ مولانا نے اس کی اجازت دی ہے؛ البتہ چونکہ فقہاء نے اس کو منع کیا ہے؛ اس لیے یہ پیرا یہ اختیار کیا ہے کہ جرمانہ بطور صدقہ نافلہ وصول کیا جائے؛ تاکہ نقصان مالی کے خیال سے نفس امارہ آئندہ گناہِ جرأت نہ کرے۔ (۱۳)

مولانا کے فتاویٰ میں ان کا داعیانہ رنگ ہر جگہ نمایاں ہے کہ محض مسائل کی رہنمائی پر اکتفاء نہیں کرتے؛ بلکہ مناسب حال تذکیر بھی کرتے ہیں اور اصلاح کے وسائل کی بھی رہنمائی کرتے ہیں، خلع کے ایک مسئلہ میں مولانا نے برادری کے لوگوں کو متوجہ کیا ہے کہ وہ شوہر کو طلاق دینے پر مجبور کریں، تاکہ عورت کی دادری ہو سکے، زنا اور اس سے ثبوت نسب کے متعلق ایک سوال کے جواب میں مولانا نے لکھا ہے کہ پنجاہیت کو چاہیے کہ بکر اور اس کی عورت کو ایسی تنبیہ کریں کہ جس سے آئندہ کے لئے بھی ڈرتے رہیں، اور ان کی برادری کے دوسرا لوگوں کو بھی عبرت ہو۔ (۱۴)

ایک سوال عصمت فروش عورتوں کے یہاں میلاد میں جانے سے متعلق ہے، مولانا نے اس کی کمائی اور شیرینی وغیرہ کو تو ناجائز قرار دیا ہے، لیکن یہ بھی تحریر کیا ہے کہ اگر کوئی حافظ اور مولوی اس کے یہاں محفوظ میلاد میں محض اس وجہ سے جائے کہ اس بدکار عورت کو خدا اور رسول کا خوف دلائے اور توبہ کرنے کی ترغیب دے تو کوئی مضائقہ نہیں۔ (دیکھئے: ۲۲۵) بیوی کو ماں اور بہن کہنے کا کیا حکم ہے؟ اس کا فقہی جواب دینے کے بعد فرماتے ہیں: زیدا پنی تنبیہ کے لیے اپنے نفس پر کوئی ایسا صدقہ دینا لازم کر لے، جو اس کے نفس پر کسی قدر بارہو؛ تاکہ اس کے ذریعہ ہمیشہ اس اثر کو یاد رکھے کہ ایسے کلمات کہنا خلاف شریعت ہے اور ہمیشہ اس سے بچتا رہے۔ (۱۵)

مولانا کے فتاویٰ کا ایک امتیازی پہلو مسلمانوں کو فتنہ و انتشار سے بچانے کی کوشش بھی ہے، بعض موقع پر محض حق کا اظہار اور مسائل کو بیان کر دینا کافی نہیں ہوتا کہ کبھی اس سے نزاع و انتشار کی صورت بھی پیدا ہو جاتی ہے، مولانا اپنے فتاویٰ میں اس بات کا خوب لحاظ رکھتے ہیں، انگریزوں کے زمانے میں انگریزی اخبارات کے ذریعہ یہ بات پھیلانی گئی تھی کہ والی کابل کی بیوی نے صدر فرانس سے ہاتھ ملایا، اس خبر اور تصویر کی اشاعت کا مقصد ہندوستان کے مسلمانوں

کو امان اللہ خان سے بدگمان کرنا تھا، مولانا نے اس سلسلہ میں استفتاء کا جواب لکھتے ہوئے پہلے تو غیر محرم مرد سے ہاتھ ملانے کا شرعی حکم بیان کیا، پھر تحریر کیا: ”لیکن اہلیہ غازی امان اللہ خان باشاہ کابل کے متعلق جو واقعہ آپ نے لکھا ہے یہ تصدیق طلب ہے، بغیر کامل تصدیق کے اخباری خبروں و تصویروں پر اعتماد کر کے کوئی رائے قائم کرنا شرعاً درست نہیں ہے۔“ (۱۶)

ایک جگہ پنج نے چھوٹی بہن سے بڑی بہت کوسود لوایا، اس کے جواب میں امیر شریعت ثانی نے اس کی مذمت و شناخت پڑھنی جواب دیا، مولانا نے اس جواب پر ایک تحریر کا اضافہ کیا، جس میں اس کی مزید تاکید کرتے ہوئے یہ بھی لکھا کہ اگر خدا نخواستہ پنج اور بڑی بہن راضی نہ ہو اور سود کار و پیغہ واپس نہ ہو تو اس کی وجہ سے کوئی جدید فتنہ برپا نہیں کرنا چاہیے۔ (۱۷)

اسی طرح ایک مقام پر ایک مسجد سے قریب ہی دوسری مسجد کی تعمیر کے بارے میں دریافت کیا گیا تو مولانا نے اپنے فتوی میں بلا ضرورت دوسری مسجد کی تعمیر سے منع کیا؛ لیکن یہ بھی فرمایا کہ اگر وہ لوگ اس پر مصروف ہوں تو اختلاف نہ بڑھایا جائے، جس سے جو مسجد قریب ہو، وہ وہاں نماز ادا کیا کریں۔

غیرت ایمانی اور حمیت اسلامی مولانا کا سب سے بڑا امتیاز تھا اور وہ اس کو تمام علاقے سے بالاتر رکھتے تھے، فتاوی میں بھی مولانا کا یہ رنگ پوری طرح عیا ہے، اس معاملہ میں آپ کے یہاں کوئی لچک نہیں، ذبح گاؤں کے مسئلے میں بعض اہل علم نرم رو یہ رکھتے تھے اور آزادی سے پہلے مسلم لیگ نے تو ایک تجویز ہی پاس کر دی تھی کہ مسلمان ذبح گاؤں سے رک کر ہندو بھائیوں کے جذبات کا احترام کریں؛ لیکن مولانا اس مسئلہ میں کسی مذاہنت کے رواد نہیں تھے، چنانچہ جمیعیۃ علماء بہار کے اجلاس درجہنگہ و سیاہ میں مولانا نے ایک فتوی مرتب فرمایا، جس میں بہار کے سربرا آورده علماء کرام نے اپنے دستخط ثبت فرمائے اور مولانا نے اس کو علماء بہار کا متفقہ فتوی کے نام سے شائع فرمایا، اس فتوی میں آپ نے قشقة لگانے ہندوؤں کے مراسم مذہبی میں شریک ہونے، کنٹھاباندھنے اور ہندوؤں کے جذبہ گاؤں پرستی کی رعایت کرتے ہوئے ذبح گاؤں سے پرہیز کرنے کو باعث کفر قرار دیا ہے۔ (۱۸) گورمنٹ کی جانب سے اس طرح کی پابندی عائد کرنے کی کوشش کی گئی کہ وہ ایک مخصوص مقام پر ہی قربانی کر سکتے ہیں، دوسری جگہوں پر قربانی کرنے کی اجازت نہیں، مولانا نے اپنے فتوی میں ہدایت فرمائی کہ مسلمان ایسی قیود کو ہرگز قبول نہ کریں؛ لیکن حسن تدبیر کو ملحوظ رکھیں اور مولانا کے الفاظ میں ”دفع ضرر، اور جلب منفعت کا لحاظ

کر کے کام کرنا چاہیے، غیر مسلموں کے مشرکانہ میلے، جیسے دسہرہ وغیرہ میں شرکت سے بھی مولانا نے سختی سے منع فرمایا ہے اور مستقتوں سے خواہش کی ہے کہ مسلمان خود اپنے انتظام سے کوئی بازار لگائیں، جس میں کوئی ناجائز کام نہ ہو۔ (۱۹)

انگریزوں کا عہد استبداد ہے؛ لیکن مولانا کا فتوی بالکل واضح ہے کہ جو لوگ برضاۓ و رغبت حکومت کے ملازم ہیں اور حکم شریعت کا پرواد کئے بغیر حکومت کا ہر حکم بجالاتے ہیں ان کو امام نہیں بنانا چاہیے؛ البتہ اگر ان کے پچھے نماز پڑھ لی جائے تو نماز ادا ہو جائے گی۔ ویران مساجد کے بارے میں بھی آپ کی رائے بالکل واضح اور بے چک ہے کہ وہ قیامت تک کے لئے مسجد ہے اور حسب طاقت و استطاعت مسلمانوں پر واجب ہے کہ ان مسجدوں کو واپس لے کر آباد کریں، ورنہ سخت گنہگار ہوں گے۔ مولانا نے اپنے بعض فتاوی میں انگریزی عدالتوں کے فیصلوں کو غیر معتر کہنے میں کسی حیلہ و تعریض سے کام نہیں لیا ہے، (۲۰) اور متعدد مواقع پر متنبہ کیا ہے کہ انگریزی عدالتوں میں اپنے مقدمات کا لے جانا سخت معیوب ہے۔ (۲۱)

جو مسائل حلال و حرام سے متعلق ہیں، ان میں مولانا کے یہاں بڑی احتیاط ہے، بیچ بالوفاء کا مسئلہ جس میں بعض فقہاء نے تعامل کی بنا پر کسی قدر نرمی بر تی ہے، مولانا نے اس کو معاملہ فاسدہ ہی قرار دیا ہے، (۲۲) عیدگاہ کی زمین پر مدرسہ یادار الطلبه بنانے کی اجازت آپ نے نہیں دی ہے؛ کیوں کہ منشا و اقف کی خلاف ورزی ہے، مسجد کے صحن میں انگریزی تعلیم سے آپ نے ماحول کے پس منظر میں منع فرمایا؛ کیوں کہ بقول مولانا: انگریزی تعلیم محض دنیا طلبی کے لئے ہے؛ اس لیے مسجد کے صحن میں تو قطعاً نہیں پڑھانا چاہیے۔ (۲۳)

مولانا نے عام حالات میں بینک میں روپیہ رکھنے سے منع کیا ہے اور کار و بار یا دیگر ضرورتوں سے بھی قرض لینے سے منع کیا ہے، بینک کے سود کے بارے میں مولانا کے فتاوی متعارض ہیں، بعض فتاوی میں آپ نے بینک کے سود کو جائز قرار دیا ہے اور مولانا کا نقطہ نظر یہ ہے کہ یہ رقم چونکہ کافر سے ایک معاہدہ کے ذریعہ حاصل ہوتی ہے، اس لئے یہ فتنے کے حکم میں ہے اور مسلمانوں کے لیے جائز ہے، (۲۴) لیکن ایک فتوی میں آپ نے دارالحرب میں بھی سود کو حرام قرار دیا ہے اور لکھا ہے کہ یہ قول احوط ہے؛ (۲۵) لیکن ظاہر ہے کہ یہ فتوی برطانوی عہد سے متعلق ہے، نہ کہ موجودہ جمہوری دور سے، چنانچہ مولانا ایک فتوی میں رقم طراز ہیں: ”ہندوستان ہمارے نزدیک حکومت انگلشیہ کے تسلط کے وقت سے دارالحرب ہے۔“

اس احتیاط کے باوجود ایسا تشدیقی نہ تھا کہ زمانہ کے واقعی ضروریات کو بھی نظر انداز کر دیں، آپ کے فتاوی میں احوال زمانہ کی حسب موقع رعایت بھی ہے، استبدال وقف کے مسئلہ میں قاضی شریعت کے اذن سے جواز کار بھان ہے۔ (۲۶) اگر مسجد کے سامنے قبر ہو اور اس کے کچھ اوپر سے چھٹ ڈال دی جائے تو مولانا نے اس صورت کو متوالی یادوارث کی اجازت سے درست قرار دیا ہے اور فرمایا ہے کہ اس میں نماز ادا کرنے میں کوئی قباحت نہیں۔ (دیکھئے ۲۵)

تجارت میں آج کل کمیشن ایجنٹ کی صورت بہت شائع ڈائیں ہے، مولانا کار بھان اس کے جواز کی طرف ہے۔

یہ حقیقت ہے کہ اصول و قواعد پر جتنی نظر ہوگی نگاہ میں اتنی ہی وسعت پیدا ہوگی اور رائے میں توازن ہوگا اور جزئیات پر انحصار و قناعت سے تشنگی فکر بھی پیدا ہوتی ہے اور بعض اوقات آدمی کی رائے غیر متوازن ہو جاتی ہے۔ مولانا کے فتاوی اور دوسری تحریروں سے یہ بات عیاں ہے کہ آپ مسائل کے حل میں زیادہ تر اصول و قواعد کو پیش نظر رکھتے ہیں، آپ کے فتاوی میں بھی جابجا یہ رنگ موجود ہے، مثلاً: ایک جگہ فرماتے ہیں: عبادات میں وہی کام کرنا چاہئے جو حدیث و فقہ سے ثابت ہو، (۲۷) ایک فتوی میں رقمطراز ہیں کہ قرض میں سود کی شرط، شرط فاسد ہے، (۲۸) ایک اور فتوی میں فرماتے ہیں کہ تبدیلی اسم سے مسمی کی حقیقت نہیں بدلتی۔ (۲۹)

قضایا سجاد:

اسلام کے اجتماعی نظام کی اساس اور روح، شعبہ قضاء ہے، یہی وہ ملکہ ہے، جس کے ذریعہ خالق کی شریعت مخلوق پر نافذ ہوتی ہے، یہ مصالح مسلمین کا ایک ایسا اہم شعبہ ہے کہ اس سے مسلم آبادی کبھی بھی بے نیاز نہیں ہو سکتی ہے؛ کیوں کہ اقامت عدل اور رفع خصومات کی یہ کلید ہے۔

حضرت مفکر اسلام مولانا ابوالحسن محمد سجاد نے امارت شرعیہ کے قیام کے بعد فوراً ہی جن مختلف شعبوں کا اجراء امارت کے ماتحت کیا، ان میں انہائی اہم، شعبہ قضاء ہے اور اس کے لیے قاضی نور الحسن بن مولانا محی الدین پھلواروی متوفی ۱۹۵۶ء کو سب سے پہلا قاضی شریعت منتخب کیا، موصوف ایک جیید عالم دین، صاحب تقوی و طہارت بزرگ اور تجربہ کار قاضی تھے، مطالعہ بہت وسیع اور حافظہ انہائی قوی تھا، اور زندگی کے آخری لمحات تک دار القضاۃ امارت شرعیہ کے پلیٹ فارم سے کار قضاۃ انجام دیتے رہے اور اپنی خداداد قابلیت، معاملہ نہیں اور بے لگ و صحیح

فیصلوں سے دارالقضاۓ کا اعتماد بحال رکھا، یہاں تک کہ غیر مسلم بھی آپ سے فیصلہ کراتے۔ مگر آپ کے بعض فیصلوں پر دونوں فریق، یا کسی ایک فریق کی طرف سے بعض دفعہ مرافعہ کیا گیا اور ان کے فیصلے کو چیلچ کر کے امارت شرعیہ کے روح روای حضرت مولانا سجاد کی خدمت میں پیش کیا گیا، آپ نے بہ حیثیت نائب امیر شریعت ان مقدمات کی سماعت فرمائی اور اپنی خداد صلاحیت، اصابت فکر، تبحر علمی، دوراندیشی اور بے پناہ مہارت سے ان کے فیصلے کئے، یہ اور اس طرح کے چند مقدمات کے فیصلے امارت شرعیہ کے دفتر میں بطور ریکارڈ محفوظ تھے، جن میں سے بعض فیصلوں کو سب سے پہلے قاضی شریعت قاضی مجاهد الاسلام قاسمی نے اپنے سہ ماہی فقهی مجلہ ”بحث و نظر“ کے بعض شمارے میں شائع کیا تھا، جو بہ نظر استحسان دیکھا گیا اور فرقہ و قضاۓ سے تعلق رکھنے والے اہل علم نے خوب پذیرائی کی، اس سے متاثر ہو کر حضرت قاضی مجاهد الاسلام قاسمی نے حضرت مفکر اسلام کے تمام فیصلوں کو ریکارڈ سے نکال کر اپنے معاون کار مولانا فہیم اختر ندوی کے ذریعہ مرتب کرایا اور اپنی تصحیح و تقدیم سے اسے مزین کیا اور ۱۹۹۹ء میں مکتبۃ امارت شرعیہ بہار واڑی سے شائع کیا ہے۔

یہ فیصلے: ”قضايا سجاد“ سے موسم ہیں، یہ چھوٹی سائز میں ۱۶۸ صفحات پر مشتمل ایک رسالہ ہے، جس میں کل فیصلے چھ ہیں، آغاز میں صاحب تقدیم و تصحیح کا دو صفحہ پر ایک مقدمہ ہے، جو کہ صاحب قضایا کی شخصیت، ان کے تفقہہ فی الدین اور فیصلوں کے تعارف پر مشتمل ہے، ان قضایا کے موضوعات، ثبوت نسب، شیخ زکاح، خلع، تنازع امامت مسجد مابین احناف و اہل حدیث اور مالی و کاروباری لین دین ہیں، ان فیصلوں سے حضرت کاشان تفقہہ، نصوص پر گہری واقفیت، ان سے مسائل حاضرہ و ماضیہ کا اخذ و استنباط کی بھرپور صلاحیت، قوت فیصلہ، دوراندیشی، غیر جانب داری، انصاف پروری، خشیت الہی و تقویٰ و پاکیزگی جیسے اوصاف صاف چھلکتے ہیں، مثلاً: اس کا پہلا مقدمہ یہ ہے کہ ایک عورت کا شوہر جو کہ مدت دراز سے غائب تھا، اس کے متعلق عورت کو خبر ملی کہ وہ فوت ہو گیا ہے، ایک عرصہ گذرنے پر اس نے دوسرے شخص سے نکاح کر لیا؛ لیکن کچھ مدت کے بعد شوہر اول واپس آگیا؛ مگر اس عورت کو طلب کئے بغیر پھر غائب ہو گیا تو عورت نے فتح نکاح کا مطالبہ کیا، جبکہ حال یہ ہے کہ شوہر ثانی سے اسے چند اولاد بھی ہوئی، اس مقدمہ میں تحقیق طلب یہ امور ہیں کہ عورت کا دوسرے شوہر سے بحالت مذکورہ نکاح صحیح ہوا، یا نہیں؟ جو اولاد شوہر ثانی سے پیدا ہوئی ثابت النسب ہے، یا نہیں؟ شوہر اول کے آجائے کے بعد عورت کس

شوہر کو دی جائے گی اور عورت کا شوہر اول سے فتح نکاح کا مطالبہ کرنا کیسا ہے؟ حضرت نے اس مقدمہ کو کتب فقہیہ: در مختار، رد المحتار، البحار الرائق، فتح القدر، مبسوط سرخسی اور آثار صحابہ نیز آیات قرآنی کی روشنی میں فیصل فرمایا ہے، چنانچہ ارقام فرماتے ہیں: تمام مباحث متذکرہ کو پیش نظر رکھ کر مقدمہ ہذا میں، میں حسب ذیل احکام ثابت کرتا ہوں: (۱) مدعیہ سلیمان کے تمام اولاد جو عقد ثانی کے بعد ہوئے ثابت النسب ہیں اور ان کو اولاد از نا خیال کرنا درست نہیں ہے۔ (۲) سلیمان نے جو عقد ثانی کیا تھا، وہ فاسد ہے، اس کو میں فتح کرتا ہوں اور چونکہ موطوہ زوج ثانی ہے؛ اس لیے وہ تین حیض عدت گزارے، اگر زوج ثانی سے حاملہ نہ ہو، ورنہ بصورت حمل ولادت تک عدت گزارے اور اگر حمل نہ ہو اور حیض (بھی) نہ آتا ہو، تو تین ماہ تک عدت گزارے اور شوہر ثانی سے کوئی تعلق نہ رکھے۔ (۳) سلیمان کے نکاح اول کو (جونکاح زوج اول سے ہوا تھا، بر بنائے عدم حصول نفقہ من مال الزوج الاول و نیز بر بنائے خوف ارتکاب معاصی) فتح کرتا ہوں اور حکم دیتا ہوں کہ سلیمان یوم ہذا سے عدت گزارے۔

اسی طرح اس کتاب کا آخری فیصلہ کار و باری معاملات سے متعلق ہے، آپ نے مدعی کے حق میں فیصلہ صادر فرمانے کے بعد اس حدیث شریف کا حوالہ دے کر مدعی کو ڈرا یا اور متنبہ کیا ہے کہ جس میں آپ علیہ السلام نے ایک مقدمہ میں ایک مدعی کے حق میں اس کی جبت و دلیل کے قوی ہونے سے فیصلہ فرمائ کر ارشاد فرمایا تھا کہ اگر وہ نا حق ہے تو میں نے جہنم کی آگ کا لکڑا دلا یا ہے۔

خطبہ صدارت:

۱- ۳-۱ رجنوری ۱۹۲۵ء پر مطابق ۱۵-۷ ار جمادی الثانیہ ۱۳۳۲ھ میں مراد آباد کے اندر جمیعت علماء ہند کا اجلاس ششم منعقد ہوا تھا، اس کی صدارت اکابر کے اصرار پر حضرت ابوالمحاسن محمد سجاد نے کی تھی، آپ نے بہت ہی عجلت کے ساتھ ایک تحریر مرتب کی تھی، جو تاریخ اجلاس سے صرف تین دن پہلے ۱۲ ار جمادی الثانیہ بروز جمعرات پا یہ تکمیل کو پہنچی تھی، آپ نے بحیثیت صدر اجلاس وہی تحریر پڑھ کر سنائی جو ”خطبہ صدارت“ کے نام سے چھپی ہوئی ہے، یہ متوسط سائز کی ۱۳۳۲ صفحات پر مشتمل ہے، اس کے مطالعہ سے اس بات کی پوری تصدیق ہوتی ہے کہ اپنے معاصر علماء میں مولانا اپنی سیاسی بصیرت کے لحاظ سے منفرد تھے، یہ نہایت عالمانہ، بصیرت افروز اور موثر خطبہ ہے، جس سے ایک طرف آپ کے مطالعہ کی وسعت اور علمی گھرائیوں کا ثبوت

فراہم ہوتا ہے تو دوسری طرف اپنے عہد اور حالات پر آپ کی گہری نگاہ کا ثبوت، نیز امت کی مصیبت پر تڑپ اور درد و اضطراب کا پتہ دیتا ہے، یہ حسن کلام اور صراحة بیان کا ایک اعلیٰ درجہ کا شاہکار ہونے کے ساتھ ایک روشن ضمیر مفکر کی انقلابی فکر کا بہترین ترجمان ہے اور وقت کے مہتمم بالشان سوالات کا جواب اس میں پہاں ہے، اس وقت کے ممتاز اردو اخبارات مثلًا: زمین دار اور انقلاب وغیرہ نے اس پر بہت ہی وقیع انداز سے تبصرہ کیا تھا، حضرت مولانا حفظ الرحمن سیوطہ رویؒ نے اس کو سیاست اسلامی کا بہترین انسائیکلو پیڈیا قرار دیا تھا۔ (۳۰)

اس کتاب میں شروع کے چند صفحات تمہیدی ہیں، جن میں ہندوستان کے سُنگین حالات میں جمیعتہ علماء ہند کے قیام اور اس کے اغراض و مقاصد پر روشنی ڈالتے ہوئے اس کے تینیں مسلمانوں کی ذمہ داریوں کا تذکرہ ہے، اس کے بعد خلافت اسلامیہ کے مسئلہ پر تفصیلی بحث کی ہے، یورپ کے اس زعم کو غلط قرار دیا ہے، کہ خدا نخواستہ خلافت کے خاتمہ سے اسلام کا خاتمہ نہیں ہو سکتا ہے؛ کیوں کہ ۱۵۶۷ھ تا ۱۵۹۶ھ کے عرصہ میں بھی خلافت کا وجود نہیں تھا، اس کے باوجود اسلام اپنی شان و شوکت کے ساتھ باقی رہا، پھر الغائے خلافت کے سلسلے میں اہل ترک جو پانچ اعتذار بیان کرتے تھے، حضرت نے ان کا نمبر وارد کر کر کے رد کیا ہے، پھر یہ واضح کیا ہے کہ اصل میں الغائے خلافت کے بنیادی اسباب تین ہیں: (۱) اسلامی حریت کو اہل یورپ کی حریت اور آزادی فکر کے مراد ف تصویر کرنا، (۲) اسلامی شورائی نظام کو مروجہ جمہوریت باور کرنا، (۳) وطنیت کی بنیاد پر قومیت کی تعمیر و تکمیل کرنا۔

اس کے بعد ان تینوں جرائم کے لوگوں کے درمیان پھیلنے کی سب سے بڑی وجہ حضرت نے یہ بتائی ہے کہ علمانے علمی طور پر عبادات وغیرہ کے پہلو پر جس قدر توجہ دی ہے اس کا عشر عشیر بھی سیاست ملکی پر توجہ نہیں دی ہے، چنانچہ عبادات پر کتابوں کا انبار لگا ہوا ہے؛ مگر اسلامی سیاست پر محدودے چند کتب کے سوا کوئی ذخیرہ نہیں ہے، اسی طرح عملی حیثیت سے بھی علمانے دوری اختیار کی اور خلفائے راشدین کے بعد سے ہمیشہ اس میں تزلی ہی آتی رہی ہے۔

پھر حضرت نے احادیث سے ثابت کیا ہے کہ علماء اور ماہرین شریعت کا سیاست میں حصہ لینا ضروری ہے؛ کیوں کہ سیاست عین دین ہے، اس سلسلے میں متعدد نامی گرامی علماء کے اسماء سپرد قرطاس کئے ہیں، جنہوں نے اسلامی سیاست میں بڑھ چڑھ کر حصہ لیا اور دین کے دوسرے شعبوں سے بھی وابستہ رہے، اس کے بعد دوبارہ خلافت اسلامیہ کے قیام کے سلسلہ میں علماء

و دانشور انہند سے ان کے فرائض کا تذکرہ کر کے نمبر و ارسات اہم فرائض کی نشاندہی فرمائی ہے، اس ضمن میں حضرت نے نظام اسلام پر ایک مکمل و جامع کتاب کی ترتیب کا مشورہ دیا ہے، جو صرف فقہا، محدثین اور متکلمین کے اقوال پر بنی نہ ہو؛ بلکہ مدارک حکم اور اصول استصلاح کو ملحوظ رکھ کر مرتب کیا جائے اور اس کی شرح بھی تیار کی جائے اور دنیا کے مختلف زبانوں میں اس کے تراجم کر کے ہر ملک میں پھیلا جائے اور علماء زبانی طور سے بھی اس کی تشریح کر کے لوگوں کو اس کا قابل بنائیں، نیز حسب مدارج نصاب تعلیم میں بھی اس کو شامل کیا جائے۔

اس کے بعد انہوں نے حجاز، جزیرہ عرب اور حر میں شریفین سے متعلق حالات کا تذکرہ کیا ہے، پھر ان دروں ملک کے مسائل کا تذکرہ کیا ہے اور سب سے پہلے ترکِ موالات کا لائچہ عمل اور جمیعۃ علماء ہند کے فتویٰ کا تذکرہ کیا ہے، جو دراصل آپ ہی کا مرتب کردہ ہے اور ترکِ موالات کا شرعی حکم بیان کیا ہے، پھر حالات و زمانہ کی تبدیلی سے احکام شرع میں تبدیلی، ہندو مسلم اتحاد اور اس کی حدود، نیز خود مسلمانوں کے باہمی اتحاد کی ضرورت پر زور دیا ہے۔ حضرت نے اس کے اخیر میں امارت شرعیہ فی الہند کے قیام کی اپنی دیرینہ آرزوں کو دہرا�ا ہے، پھر نظام امارت کا پورہ خاکہ سپر قلم کیا ہے، پھر جمیعۃ علماء ہند کے استحکام پر زور دیا ہے، آخر میں علماء کرام سے عربی میں چار صفحات پر ایک قسمی خطاب ہے، جس میں علمائے کوان کا بھولا ہوا مقام یاد دلا یا ہے۔ (۳۱)

اخیر میں اس خطبہ صدارت کے تعلق سے حضرت مولانا خالد سیف اللہ رحمانی دامت برکاتہم کا جامع تبصرہ نذر قارئین کرنا ضروری سمجھتا ہوں، حضرت زیب قرطاس کرتے ہیں: حقیقت یہ ہے کہ مولانا کا یہ خطبہ نہایت عظیم الشان، بصیرت افروز اور حشم کشاں خطبہ ہے اور اس لائق ہے کہ تمام مسلمان اور خاص کر کے علماء اور قائدین ضرور اس کا مطالعہ کریں کہ شکوک و شبہات کی کتنی ہی گری ہیں ہیں، جو اس خطبہ سے کھلتی ہیں اور فکر و نظر کی کتنی سمتیں ہیں، جو اس خطبہ سے واہوتی ہے۔ (۳۲)

حکومتِ الہی:

یہ متوسط سائز میں ۱۳۶ صفحات کا رسالہ ہے، جس کو سب سے پہلے امیر شریعت راجح حضرت مولانا منت اللہ رحمانی نے ۱۹۳۰ء میں مونگیر سے شائع کیا تھا، پھر امارت شرعیہ بہار واڑیسے نے ”سجاد سیمینار“ کے موقع پر اسے دوبارہ طباعت کے مرحلہ سے گذارا ہے، اس کے آغاز میں مجاہد ملت حضرت مولانا حفظ الرحمن سیوطہ ہاروی کا بیش قیمت مقدمہ ہے، جس میں حضرت مولانا

کی شخصیت، ان کی فکر سلیم، اسلام اور امت کے لیے در دیکراں اور مولانا کی فکر و نظر کی گہرائی و گیرائی، نیز کتاب کی اہمیت کا دل کھول کر اعتراف کیا گیا ہے۔ یہ کتاب مختصر، مگر جسم کشان کتاب ہے اور صحیح معنوں میں ”بہ قامت کہتر، بہ قیمت بہتر“ کا مصدقہ ہے۔

یہ کتاب دراصل اس جامع اور مفصل کتاب کی تمهید ہے، جس کی ضرورت کا اظہار حضرت مفکر اسلام نے خطبہ صدارت اجلاس مراد آباد میں کیا تھا، نظام اسلام پر مفصل کتاب کا خاکہ آپ نے اپنے ذہن میں تیار فرمایا تھا؛ بلکہ بے قول امیر شریعت رابع مولانا منت اللہ رحمانی اس کے لئے نوٹس بھی تیار کر لیے تھے؛ لیکن ابھی ایک ہی باب مرتب کر سکے تھے کہ داعیِ اجل آپنے اور یہ امانت سینہ سے سفینہ میں مفصل منتقل نہ ہو سکی؛ مگر جس حالت میں بھی موجود ہے، مصنف کی عقیریت اور نظام اسلامی پر مجتہد نہ بصیرت کی روشن برہان ہے۔

یہ کتاب دس فضلوں پر مشتمل ہے، اس سے پہلے گیارہ صفحات پر نہایت ہی فاضلانہ تمهید ہے، جس میں یہ بات بتائی گئی ہے کہ رب کائنات نے تمام حیوانات میں جماعتی، اور اجتماعی اصول پر زندگی بسر کرنے کا جذبہ و دیعت فرمایا ہے، پھر انسان جو اشرف الخلوقات ہے، وہ اس سے کیوں کر محروم رہ سکتا ہے؟ خدا کی ربویت کا تقاضہ صرف یہی نہیں ہے کہ وہ ضروریات زندگی کا سامان کر دے؛ بلکہ اس نے انسان کے لئے دستورِ العمل بھی دیا ہے، جس پر عمل کرنا ہر انسان کے لیے ضروری ہے۔

پھر اصل کتاب شروع ہوتی ہے، جس کا مقصد جماعتی نظام کی ضرورت کو بتانا ہے، پھر چار فضلوں میں انسان کی چاراہم حاجتوں: تحفظ نسل، تحفظ مال، تحفظ عزت و عصمت اور تحفظ جان کا ذکر کرتے ہوئے بتایا ہے کہ بغیر اجتماعی نظام کے ان مقاصد کا صحیح طریقہ پر حاصل ہونا ممکن نہیں، پانچویں فصل میں واضح کیا گیا ہے کہ جماعتی نظام کے برقرار رکھنے کے لیے انسانی حکومت ضروری ہے، پھر انسانی حکومت کی دو صورتیں مروج ہیں: ایک شخصی حکومت، دوسری جمہوری حکومت؛ مگر عام طور پر عقلائے دہر نے شخصی حکومت کے مقابلے میں جمہوری حکومت کو پسند کیا ہے، مگر مولانا کی نگاہ میں یہ بھی مفاسد در مفاسد کا مجموعہ ہے، جس پر تفصیل سے روشنی ڈالی ہے، اس کا یہ مفسدہ ہی کیا کم ہے کہ جس کو لوگ اکثریت کا فیصلہ باور کرتے ہیں، درحقیقت وہ اقلیت کا فیصلہ ہوتا ہے؛ کیوں کہ یہ ایک حلقة کے چند لوگوں کا فیصلہ ہوتا ہے، جو پوری امت کے تمام افراد کے مقابلے میں اقل قلیل ہی تو ہوتے ہیں؟

چھٹی فصل میں ان اسباب پر گفتگو کی گئی ہے، جو انسانی نظام حکومت کی ناکامی کا باعث ہوتی ہیں، جن کا حاصل یہ ہے کہ چند انسانوں کے بنائے ہوئے قانون کے تینیں عام انسانوں کے قلوب میں جذبہ و فاداری اور احترام پہنچ دیجوں پیدا نہیں ہوتا ہے، ایک تو یہ کہ یہ قانون ہمارے جیسے انسان کا بنایا ہوا ہے، جو خواہشات اور عصبات سے پاک نہیں ہو سکتے، دوسری یہ کہ اگر وہ امراض سے پاک بھی ہوں، پھر بھی تمام انسانی ضرورتوں کا انہیں علم نہیں ہے کہ ان کا وضع کردہ قانون ہر ایک کے لئے نافع ہو، تیسرا بات یہ کہ کوئی بھی قانون ہو، وہ انسان کی مطلق آزادی کو محدود کرتا ہے؛ اس لیے اس کو ماننا انسان کے لیے بار خاطر ہوتا ہے۔

ساتویں فصل میں اس نکتہ پر بحث کی گئی ہے کہ قانون ساز کو کون صفات کا حامل ہونا چاہیے اور ان صفات کا حامل بجز خدا کے کوئی اور نہیں ہے؛ کیوں نکہ وہ علم، ربو بیت، سماعت، کلام، تدبیر، ارادہ، انعام، تعزیب اور وحدانیت کے اوصاف کا حامل ہے، جو انسان میں بدرجہ نقصان پائے جاتے ہیں، مضمون کی نزاکت اور اہمیت کے پیش نظر آٹھویں فصل میں بھی اسی کا بدرجہ اتم خلاصہ ذکر کیا گیا ہے۔

نویں فصل میں ان انبیاء کرام کی خصوصیات و امتیازات پر روشنی دالی گئی، جو قوانین الہی کو حق تعالیٰ سے لے کر اس کے بندوں تک پہنچاتے ہیں؛ کیوں کہ ہر شخص بر امام راست اللہ کے بنائے ہوئے قانون سے واقف ہو جائے، یہ انتہائی مشکل ہے۔ دسویں اور آخری فصل میں پوری کتاب کا مقصد اور نتیجہ سپر دخامہ کیا گیا ہے، وہ یہ ہے کہ انسانیت کی فلاح و بہبودگی کا ذریعہ صرف اور صرف ”حکومت الہی“ ہے، پھر اس کی خصوصیات پر دخامہ فرمائی کی گئی ہے۔ (۳۳)

امارت شرعیہ شبہات و جوابات :

امارت شرعیہ کا قیام حضرت مولانا کی دیرینہ آرزو تھی، اس کے لیے وہ ہر وقت سوچتے رہتے اور جو بھی صاحب الرائے انہیں نظر آتا، اس سے اس موضوع پر تبادلہ خیال فرماتے، حضرت مولانا ابوالکلام آزاد اسی دور میں حزب اللہ کے نام سے نوجوانوں کی جماعت بنانا چاہتے تھے، مولانا نے اس موضوع پر ان سے بھی گفتگو کی، بلکہ مولانا آزاد کے اسارت رانچی کے زمانے میں بعض احباب کی معیت میں ان سے خصوصی اور خفیہ ملاقات کی اور انہیں نصوص شرعیہ کے ذریعے یہ باور کرایا کہ قیام امارت مسلمانوں کا ایک دینی و شرعی فریضہ ہے اور یہ کہ نصب امیر کے بغیر کوئی بھی تحریک پائیدار اور مفید نہیں ہو سکتی ہے، بالآخر مولانا ابوالکلام اپنی اسکیم چھوڑ کر حضرت مفکر اسلام

کے ہم خیال ہو گئے۔ اسی طرح جب حضرت شیخ الہند مولانا محمود الحسن دیوبندی علیہ الرحمہ اسارت مالٹا سے رہا ہو کر دیوبند تشریف لائے تو حضرت سجاد نے دیوبند حاضر ہو کر ان سے اس مسئلے پر گفت و شنید کی، حضرت شیخ الہند نے ان کے خیال سے صدقی صد اتفاق کیا، نیز حضرت علامہ انور شاہ کشمیری، مفتی کفایت اللہ دہلوی، مولانا حسین احمد مدینی اور اس وقت کے اکابر سے مشورہ کر کے امارت شرعیہ کی اسکیم کو عملی جامہ پہنانے کے لیے تگ و دو کا آغاز کیا، چنانچہ سب سے پہلے جمیعہ علماء ہند (جس کے وہ بانیوں میں سے تھے) کے اجلاس منعقدہ ۱۹۲۱ء میں اس کو ایک تجویز کی تیشیت سے پیش کیا اور ارکانِ کمیٹی سے پاس کرایا۔ (۳۴)

لیکن سوء اتفاق یہ اسکیم عملی طریقے سے کل ہندستان پر وجود پذیر نہ ہو سکی، جس کی متعدد وجوہا ت ہیں، پھر حضرت نے اس کو صوبائی سطح پر کم از کم قائم کرنے کی تجویز دی اور اس کے لیے سب سے پہلے اقدام خود حضرت مفکر اسلام نے صوبہ بہار واڑیسہ میں کیا اور ۱۹۱۹ء میں اس کو منصہ شہود پر لا کر ہی دم لیا، جس کی تفصیل تاریخ امارت اور حضرت پرکھی جانے والی اکثر تحریروں میں موجود ہے۔

مگر مسلمانوں کی بدقسمتی دیکھئے کہ غیروں کے ساتھ وہ بھی اس کی مخالفت کے لیے کمر بستہ ہو گئے، مناسب معلوم ہوتا ہے کہ اس کی رو داد آپ سیدنا مولانا احمد سعید دہلویؒ کے قلم سے پڑھیں، حضرت کا اثر خامہ ہے: ”مولانا سجاد کی اس خالص مذہبی اور شرعی تحریک کی پوری قوت کے ساتھ اپنوں اور پر ایوں نے مخالفت کی۔ ایک طرف حکومت متسلط اور دوسری طرف اس ملک کی بدقسمت اکثریت نے اس کو خطرے کی نگاہ سے دیکھا، سب سے زیادہ تعجب یہ ہے کہ ملک کی اس تعلیم یافتہ جماعت نے جس کو آج کل سب سے زیادہ مسلمانوں کی نمائندگی کا شوق ہے اور جو مسلمانوں کی تہذیب اور کلچر کی حفاظت کی مدعی ہے، اس نے بھی اس مذہبی تحریک کو اپنے اقتدار اور اپنی مزعومہ لیڈری کے خلاف سمجھا، جو حضرات غیر شرعی قوانین کے ماتحت زندگی بسر کرنے کے عادی ہو چکے تھے اور صرف نام کے مسلمان بن کر اسلامی قومیت کے حقوق کا بُوارہ کرانا جن کا مقصد زندگی ہو چکا تھا اور جو اسلامی احکام کی پابندی کو اپنی آزادی ضمیر کے مخالف سمجھے ہوئے تھے، انہوں نے اس تحریک کو دیانتی اور تیرہ سو سال پرانی تحریک کہنا شروع کیا، ان سب مخالفتوں سے زیادہ ان علماء کی مخالفت تھی، جن کا یہ فریضہ تھا اور قیام امارت جن کا شرعی اور قانونی فرض تھا۔ (۳۵)

جن لوگوں نے اس سلسلے میں اپنے اختلاف کا اظہار کیا اور جنہیں اس نظام پر شرح صدر نہیں تھا، ان میں ایک نام مولانا عبد الباری فرنگی محلی رحمہ اللہ کا ہے، مولانا فرنگی محلی تحریک خلافت کے نمائندہ اور امت مسلمہ کے درد میں گھلنے والے انتہائی جری رہنماء تھے، اخلاص انکا شیوه زندگی تھا؛ اسی لیے ان کا یہ اختلاف برسیل عناد نہیں تھا؛ بلکہ دلائل کی بنیاد پر تھا، چنانچہ انہوں نے اس سلسلے میں تین مکتوب بہ طور شبہات کے ارقام کیے ہیں اور دفتر امارت شرعیہ بہار انہیں بھیجا ہے، جن میں سے دو کے جواب حضرت امیر شریعت اول شاہ بدر الدین پھلواروی نے دیا ہے اور ایک کا جواب بعد مفاہمت حضرت مفکر اسلام کے قلم سے ہے اور چوتھا خط رفع اختلاف کی شہادت کے طور پر مولانا عبد الباری نے سپر قلم کیا ہے۔

ان ہی شبہات و جوابات کا مجموعہ ”amarat shreyyeh shabeat w jوابات“ کے نام سے محمد ضمان اللہ ندیم صاحب نے جمع فرمایا ہے اور حضرت قاضی مجاہد الاسلام قاسمی نے اس کی ترتیب و تحقیق کا فریضہ انجام دیا ہے۔ یہ ۸۷ صفحات پر محیط ہے، جن میں سے نصف سے زیادہ حصہ حضرت مفکر اسلام کے رشحات قلم ہیں۔ ان دونوں بزرگوں کی تحریری جوابات کا حاصل یہ ہے کہ اسلام کی عام اجتماعی قانون کے تحت مسلمانوں پر نصب امیر واجب ہے، چاہے وہ جہاں بھی ہوں اور جس حال میں بھی ہوں، عقبہ اولی اور عقبہ ثانیہ کی بیعت مکی دور میں ہوئی، جس میں کفار کا قهر اور غلبہ تھا اور اس وقت مکہ ہو، یا مدینہ، دونوں ہی دارالحرب تھے اور یہ بیعتیں دارالحرب میں رہتے ہوئے مسلمانوں نے آپ صلی اللہ علیہ وسلم کے ہاتھوں پر سمع و طاعت کی کی ہیں اور ہر اسود و احمر کے مقابلے میں جنگ پر یہ بیعت تھی، اسی طرح یمن کے علاقہ میں اسود عنسی کا بغاوت کر کے غلبہ واقعہ دار حاصل کر لینا دارالاسلام میں استیلاء کی نظریہ ہے اور اس موقع پر صنائع یمن میں بہ وقت صحیح صادق مسلمانوں کا حضرت معاذ بن جبل کی امارت پر اتفاق آپ صلی اللہ علیہ وسلم سے اذن حاصل کیے بغیر مرکز اقتدار سے دور مسلمانوں پر استیلاء کفار کی صورت میں نصب امیر کی دلیل ہے۔

پھر اس شبہ کا جواب تحریر کیا ہے کہ کہیں وہ امیر حکومت وقت سے مغلوب ہو کر، یا کسی طرح کی طمع میں آ کر امت کا سودہ نہ کر لے، حضرت نے دو ٹوک انداز میں ارقام فرمایا کہ اگر اس طرح کے شبہات کو راہ دی جائے گی تو اسلام کا مسئلہ خلافت ہی خطرہ میں پڑ جائے گا، مثلاً: خلیفہ عبدالجید، جس وقت سری آرائے سلطنت ہوئے ہیں، وہ مسلمانوں کی مقہوریت ہی کا وقت تھا تو

کیا ارباب حل و عقد نے نصب خلیفہ کو بے کار محض جان کر ترک کر دیا؟

امیر شریعت کی حیثیت کے سلسلے میں جو شہبہ تھا، اس کی وضاحت کی ہے کہ اس کی حیثیت والی یعنی امیرناجیہ کی ہوگی، نہ کہ امام اعظم اور خلیفہ مسلمین کی۔ اسی طرح امیر شریعت کے ہاتھ پر سمع و طاعت کی بیعت کے لزوم پر انہیں اشکال تھا، حضرت نے اس حوالہ سے جس نکتہ کی طرف اشارہ کیا ہے، وہ واقعہ پڑھنے سے تعلق رکھتا ہے، چنانچہ ارقام فرماتے ہیں، ”مقاصدِ شریعت کی تخلیل تمام امت مسلمہ پر فرض ہے؛ لیکن تمام مقاصد کا انصرام آحادامت سے فردآفراداً ناممکن ہے؛ اس لیے آحادامت جماعت کی شکل اختیار کر کے اس فرض سے سبکدوش ہو سکتے ہیں، اس لیے شریعت نے تخلیل مقاصد کے لئے اس اصول کی تعلیم دی ہے، کہ امت مسلمہ اپنے میں سے ایک فرد کو قائم مقام بنائے، جو آحادامت پر احکام نافذ کر کے تمام کاموں کو انجام دینے کی سعی کرے، پس حقیقت میں جمہور امت حاکم و آمر و ناہی ہوتی ہے اور اس کا قائم کردہ امام اعظم یا والی اس اعتبار سے امت کا نائب ہوتا ہے؛ اسی لیے امت ہی کو عزل و نصب کا اختیار ہے، پس جو کچھ امام اعظم، یا والی آحادامت میں تصرفات، قوانین شرع کے ماتحت کرتا ہے، وہ محض اس وجہ سے ہے کہ امت نے یہ کام اس کے سپرد کیا ہے اور اسی تفویض کے تحقق و ثبوت کے لیے امت کے تمام افراد، یا اکثر کو اس شخص کی بیعت کرنی لازم ہے، جس کے ذمہ کارہائے امت تفویض ہوں۔ لزوم بیعت اور مبایعہ اس لیے ہے کہ امت اور شخص مفوض و مولیٰ کے مابین یہ معاهدہ ہونا ضروری ہے اور اسی معاهدہ کا نام مبایعہ ہے۔ (۳۶)

مکاتیب سجاد :

یہ ۱۰ صفحہ کا رسالہ ہے، جو امارت شرعیہ بہار و اڑیسہ سے شائع شدہ ہے، اس کو جمع اور مرتب کرنے کا کام محمد ضمان اللہ ندیم صاحب نے انجام دیا ہے، جبکہ حضرت قاضی شریعت مولانا مجاهد الاسلام قاسمی نے اس کی تصحیح اور اس پر پیش لفظ تحریر کیا ہے، جیسا کہ نام سے ظاہر ہے یہ حضرت کے خطوط کا مجموعہ ہے؛ مگر کوئی بھی خط ذاتی اور شخصی حیثیت سے نہیں لکھا گیا ہے؛ بلکہ امت کے اجتماعی مسائل، ہی کو اپنے خون جگر سے لکھا ہے، اس میں جن افراد و شخصیات کو مخاطب بنایا گیا ہے، ان میں حکیم الامت مولانا اشرف علی تھانوی، محمد علی جناح صدر آل اندیا مسلم لیگ، ڈاکٹر محمود وزیر تعلیم بہار، جناب و اسرائے ہند، مولانا حکیم محمد یوسوب ندوی اور علماء بہار اور نقباۓ امارت شرعیہ ہیں۔ پہلا مکتوب جو بہار کے علماء کرام اور مشائخ عظام کے نام ہے، یہ در حقیقت امارت شرعیہ

بہار واڑیسے کے قیام کے سلسلے میں ہونے والے اجلاس کا دعوت نامہ ہے، جس میں امارت شرعیہ کی اہمیت، اس کی شرعی ضرورت اور امیر شریعت کے انتخاب میں ملحوظہ شرائط وغیرہ پر سیر حاصل بحث کی گئی ہے؛ بلکہ حضرت نے یہ بھی زیب قرطاس کیا ہے کہ ان ملحوظہ شرائط کے حامل علماء جو آپ کی نگاہ میں ہوں، ان سے مشاورت کے بعد ان کے اسماے گرامی کی نشاندہی کریں، اور اگر میری تحریر کردہ شرائط اور معیار سے بہتر کوئی معیار، بہ حالت حاضرہ باصول شریعت جناب کے خیال میں آئے تو مجھ کو مطلع فرمائیں۔ (۳۷)

دوسرامکتب حضرت مولانا اشرف علی تھانوی علیہ الرحمہ کے نام ہے، حضرت تھانوی نے اپنی تصنیف ”الحیلۃ الناجۃ“ اور بعض دیگر رسائل حضرت مفکر اسلام کی خدمت میں ارسال کیا تھا، حضرت اس وقت سفر میں تھے جب وہ وارد ہوئے تو آنے کے بعد اس کا شکر یاد کیا ہے اور ایک اہم بات کی طرف توجہ دلائی ہے، وہ یہ ہے کہ حضرت تھانوی نے پریشان حال اور اپنے شوہروں کے مظالم سے تنگ عورتوں کے فتح نکاح کے لئے پیچایت کی راہ اختیار کی ہے، جو کہ فقہ ماں کی سے لیا گیا ہے، حضرت مفکر اسلام نے اس پر تحریر کیا ہے کہ یہ بلا ضرورت مسئلہ غیر کا اختیار کرنا ہے؛ کیونکہ فقہ حنفی میں اس کے لئے راستہ موجود ہے اور وہ یہ ہے کہ ہندوستان جیسے ملک میں بھی لوگوں پر واجب ہے کہ وہ اپنا کوئی والی مقرر کرے اور وہ والی، قاضی شریعت کا تقرر کرے، یا خود مسلمان بر اہ راست اپنی تمام، یا اکثریت کی رضامندی سے کسی کو قاضی بنالے اور وہ مسلمانوں کے عائلی مسائل میں شریعت اسلامی کے موافق فیصلہ کرے، نیز حضرت تھانوی سے یہ فرماش کی ہے کہ!

”اگر جناب کے متبرک قلم سے حنفیہ کے اس مسلک کا بیان بھی اب بطور ضمیمہ اس رسالہ میں شامل ہو جائے تو بہتر ہوگا۔“

دوسرा اور تیسرا خط مسٹر محمد علی جناح صدر آل انڈیا مسلم لیگ کے نام بہ حیثیت ان کے صدر کے ہے، اس کی تقریب یہ ہوئی کہ ۱۹۳۸ء میں آل انڈیا مسلم لیگ کا اجلاس پنہ میں منعقد ہونا تھا، جب مسٹر جناح پنہ حاضر ہو گئے، تو حضرت مفکر اسلام نے ”اسلامی مفاد کے تحفظ اور مشکلات کے واحد حل“ کے عنوان سے ان کے پاس ایک رقعہ بھیجا جس میں یہ مطالبہ کیا گیا کہ اس اجلاس سے مسلمانوں کے مفاد اور ان کی مشکلات کے حل کی تجویز پاس ہونی چاہیے، جس کے لیے حضرت نے حرب سلمی (سول نافرمانی) کی راہ سمجھائی؛ مگر اجلاس ختم ہوا اور اس طرف کوئی توجہ نہیں دی گئی تو حضرت نے یہ دوسرا خط ارقام کیا جس کو حضرت کے تلمیذ رشید مولانا عبد الصمد رحمانی رحمہ اللہ نے

اپنے تعارف اور حواشی کے ساتھ ۱۳۵۴ء میں حقوق اسلامی اور مسلم لیگ کے عنوان سے شائع کر دیا تھا، یہ خط اس کتاب کے ۳۱ سے شروع ہو کر ص: ۸۱ پر ختم ہوتا ہے، جس کے بغلی عناوین کچھ اس طرح ہیں: مسلم لیگ انگریزوں سے جنگ کرنا نہیں چاہتی (جس کی شہادت خود ایک مرکزی لیگی لیڈر کے بیان سے پیش کی گئی ہے) مسلم لیگ کی مذہبی بے اعتمانی کی چند مثالیں، احکام و راثت میں تبدیلی، مکملہ دار القضا کی بر بادی، سادر ایکٹ، شریعت بل اور اس میں ترمیم، نص قرآنی کی تنبیخ، مسودہ فتح نکاح کا مرکزی اسمبلی میں حشر، مسودہ فتح نکاح میں ترمیم کے مفاسد، کرپچن میراج ایکٹ کے ذریعہ اسلامی قانون میں مداخلت یجا، اجتماع بین الاقوامیں اور الہ آباد ہائی کورٹ، ہندوانہ رسم و رواج اور انگریزی رسم و رواج مسلم لیگ کی نگاہ میں، ترکا جھنڈا اور یونین چیک، پرده اور اجلاس مسلم لیگ پٹنہ، کانگریس اور مسلم لیگ کے اجلاس کے تاثرات کا فرق، مسلم لیگ کے کرنے کے آئینی کام، پرنسپل لا اور مسلم لیگ، مسلم لیگ اور صوبائی مسائل، سیاسی مسائل اور مسلم لیگ، سول نافرمانی اور مسلم لیگ، مسلم لیگ کی اصلاحی تجویز، مسلم لیگ کا پس منظر، مسلم لیگ کو ایک خیرخواہانہ مشورہ، ایک اہم دینی مسئلہ اور اسلام کامل و مکمل دستور ہے۔

چوتھے خط میں حکومت بھار کی ایک اسکیم پر اعتراض کیا گیا ہے۔ پانچویں خط میں ساردا ایکٹ کے متعلق وائرس ائے ہند کی غلط فہمی کا ازالہ کیا گیا ہے، چھٹے خط میں ایک لیکی شخص شاہ رشید احمد کی فرمائش پر مولا نا حکیم یوسف ندوی کے لکھے ہوئے خط کا جواب دیا گیا ہے، جس میں مسلم لیگ کی غلط پالیسیوں اور ان کے علماء سے بذریعی پر متنبہ کیا گیا ہے اور ان کے دعوت مبارہہ دینے پر مبارہہ کی حقیقت اور اس کی شرعی حیثیت پر روشنی ڈالی گئی ہے، ساتویں اور آخری خط میں امارت شرعیہ کے نقباء کو خطاب کیا گیا ہے، ان کو مفوضہ ذمہ داری کی انجام دہی پر ابھارا گیا ہے اور حرکت عمل کی تلقین کی گئی ہے اور اپنے فرائض منصبی میں کوتاہی سے ڈرایا گیا ہے اور ان کے کرنے کے کام پر بالخصوص برائی گھنٹہ کیا گیا ہے۔ مجموعی حیثیت سے اس کتاب میں خشک فقہی بحثیں بھی ہیں، حالات حاضرہ پر تبصرہ بھی ہے، مسلم لیگ اور حکومت وقت کی غلط پالیسیوں پر خیرخواہی کے جذبہ سے تقید بھی ہے، کارکنان امارت کو احساس ذمہ داری کی تاکید بھی ہے اور علماء کرام کو تنظیم شرعی کے قیام کی تلقین بھی ہے۔

قانونی مسودہ :

یہ صرف ۶۳ صفحات کا ایک رسالہ ہے، جو حضرت مفکر اسلام کی قانونی تحریروں پر مشتمل

ہے، جمع و ترتیب کا عمل ضمانت اللہ ندیم صاحب نے انجام دیا ہے، جب کہ تصحیح و تقدیم حضرت قاضی مجاہد الاسلام قاسمی علیہ الرحمہ کے قلم سے ہیں، یہ رسالہ حضرت کی قانونی مہارت کا آئینہ دار ہے، اس میں سب سے پہلے مولوی غلام بھیک نیرنگ اور مولوی محمد احمد کاظمی مرحوم کا وہ مسودہ قانون ذکر کیا گیا ہے، جس کو انہوں نے مسلم قانون فتح نکاح کے نام سے مرتب کر کے حکومت وقت سے منظور کرانا چاہا تھا، اس کی چھ دفعات ہیں جن میں سے دفعہ تین کی ۲ رشقیں ہیں، اور دفعہ پانچ کی ۶ رشقیں ہیں، جب یہ مسودہ حضرت مفکر اسلام کے سامنے آیا تو حضرت نے اس کے مضمرات اور تناقصات پر مشتمل ایک تحریر ان حضرات کی خدمت میں پیش کی، بالخصوص دفعہ ۶ کہ جس میں عورت کے ارتدا کو عدم موجب فتح نکاح قرار دیا گیا تھا، اس کو انتہائی مضر اور خطرناک بتایا ہے اور اس کی وجہ کو تفصیل کے ساتھ قلمبند کیا ہے۔

پھر حضرت نے اپنے قلم سے از سرنو "مسلم قانون افساخ نکاح" کے نام سے اس کا مسودہ تیار کیا ہے، جو کہ ایک تمہید اور نو دفعات پر مشتمل ہے، جن میں ابتدائی پانچ دفعات مبادیات کے قبلی سے ہیں، جب کہ بقیہ ۳ دفعات اختیارات سے تعلق رکھتی ہیں، اس کے بعد ایک مقالہ میں ان دفعات کی وجوہات شرع اسلامی کی روشنی میں سپر قلم کیا ہے، آج کے مدارس کی اصطلاح میں اپنے مسودہ قانون بابت افساخ نکاح مسلم کی اپنے ہی قلم سے شرح بھی کر دی ہے، تاکہ شرع اسلامی سے واقف ہر شخص اس کی خوبیوں اور باریکیوں پر مطلع ہو سکے اور اس کو اس پر شرح صدر ہو سکے۔

اس کے بعد "مسودہ نظارت امور شرعیہ" کے عنوان سے حضرت کی ایک تحریر ہے، جس میں اس وقت کی آزاد اور جمہوری حکومت سے اس بات کے مطالبہ کا اعادہ کیا گیا ہے کہ مسلمانوں کے لئے ایک باختیار والی امور شرعیہ کی انجام دہی کے لئے مقرر کیا جائے، جو کہ قاضی کا تقرر کرے اور مسلمانوں کے تمام مذہبی قوانین اور امور مذہبی (جن کا تعلق صرف مسلمانوں سے ہو) کا نگران رہے اور خصوصیت سے مسلمانوں کی مذہبی تعلیم و تربیت کا محافظ ہو، اس کے لئے حضرت نے نظام شرعی کا ایک خاکہ اور اسکیم ترتیب دیا ہے، جو ۷ دفعات کی حامل ہے، جن میں سے پہلی دفعہ پانچ شقوں پر مشتمل ہے، جبکہ چوتھی دفعہ تین شقوں کو محیط ہے، اس کے بعد اوقاف پر زرعی ٹیکس مذہب میں مداخلت، کے عنوان سے ایک تحریر ہے، جس کا پس منظر حضرت مولانا منت اللہ رحمانی کے الفاظ میں یہ ہے کہ "بہار اسمبلی میں کانگریس کی طرف سے زراعتی آمدنی پر ٹیکس کا مسودہ قانون

پیش ہوا، مولانا کوشبہ ہوا کہ کہیں اس قانون کے تحت میں اوقاف بھی نہ آ جائیں، چنانچہ انہوں نے پورا مسودہ پڑھوا کر سنا، سننے پر مولانا کا خدشہ صحیح نکلا، ابتداءً مولانا کی یہ کوشش رہی کہ ارباب حکومت سے مل کر اس مسئلہ کو باہمی طور پر طے کیا جائے؛ لیکن جب وہ اس پر راضی نظر نہ آئے تو مولانا کو اخبارات میں بیانات اور پھر رسول نافرمانی کی حکمکی دینا پڑی، (۳۸)

یہ تحریر حضرت نے اسی وقت قلم بند فرمائی، جس میں حکومت سے مطالبہ کیا گیا ہے کہ زرعی ٹیکس سے مسلم اوقاف کو علاحدہ رکھا جائے، اسی کے ساتھ حضرت مولانا نے مولانا ابوالکلام آزاد کو مسئلہ سلیمانی کے لئے پٹنہ آنے کی دعوت دی، چنانچہ مولانا آزاد کی وساطت سے حکومت بہار نے ترمیم منظور کی، اور زراعتی آمدی پر ٹیکس کا قانون اوقاف پر عائد نہ ہوسکا۔

سب سے آخر میں حضرت مولانا کی تحریر تحفظ مویشیان کابل، پر اعتراض ہے جو کہ اسمبلی اور کونسل بہار میں پیش ہوا تھا، مولانا نے اس بل کے مضمرات اور نقصانات پر تفصیل سے روشنی ڈالتے ہوئے مسلمانوں سے مطالبہ کیا ہے کہ ہر قصبہ، ہر شہر؛ بلکہ ہر گاؤں میں جلسے کر کے مندرجہ ذیل صرف ایک تجویز پاس کر کے اس بل کی مخالفت کریں اور ان کی نقلیں سکریٹری اسمبلی اور سکریٹری کونسل بہار کے نام بذریعہ ڈاک روانہ کرے اور اخبارات کے نام بھی اشاعت کے لئے بھیج دیں۔ تجویز کا متن حسب ذیل ہے:

یہ جلسہ، تحفظ مویشیان کے بل کو جو اسمبلی اور کونسل بہار میں پیش ہوا ہے، نہایت حقارت کی نگاہ سے دیکھتا ہے اور اس کو ملک اور وطن کے لیے ایک خطرہ عظیم خیال کرتے ہوئے خصوصیت کے ساتھ مسلمانوں کے حق میں سم قاتل تصور کرتا ہے اور یقین رکھتا ہے کہ اس بل کا حقیقی منشایہ ہے کہ ذبیحہ و قربانی کو قانوناً بند کر کے مسلمانوں کے مذہبی و ذاتی حقوق کو پامال کیا جائے، جس کو کوئی مسلمان ایک لمحے کے لیے گوارہ نہیں کر سکتا ہے، اس جلسہ کا پختہ خیال ہے کہ اگر گورنمنٹ ہندو گورنمنٹ بہار نے ان بلوں کو رد نہیں کیا اور کسی شکل میں بھی قانون بننے کا موقع دیا تو اس کے بعد ملک کے اندر جو حالت رونما ہوگی، اس کی ذمہ داری تمام خود حکومت پر عائد ہوگی۔

مقالات سجاد:

یہ ۱۶۵ صفحات کا کتابچہ ہے، جس میں مختلف موضوعات پر تحریر کئے ہوئے حضرت مولانا سجاد کے علمی مقالات ہیں، جن کو مولانا ضمان اللہ ندیم صاحب نے جمع کر کے مرتب کیا ہے اور حضرت مولانا قاضی مجاهد الاسلام علیہ الرحمہ نے انکی تصحیح فرمائی پیش لفظ سپر در قرطاس کیا ہے۔ کل

مقالات کی تعداد جو اس مجموعہ میں شامل ہے ۱۲ ہیں اور آخر میں حضرت کا ایک خطاب بھی ہے، جو آپ نے بہ حیثیت صدر اجلاس جمیعیۃ علماء ہند ضلع رانچی، منعقدہ ۱۹۳۹ء میں زبانی ارشاد فرمایا تھا، بعض حضرات نے اسکا خلاصہ قلمبند کیا تھا، اسی کو یہاں شاملِ اشاعت کیا گیا۔ اس خطاب میں آپ نے سورۂ فاتحہ کی آخری تین آیتوں کی روشنی میں مسلمانوں کا نصب العین مستعين کیا ہے اور وہ یہ کہ مسلمانوں کا نصب العین اور لائحہ عمل وہی ہے، جوانبیاء کرام، صدیقین، شہداء، اور صالحین کا لائحہ عمل اور عملی زندگی کے پروگرام ہیں اور ان حضرات کا لائحہ عمل، حکومت الہیہ، کا قیام ہے؛ اس لیے مسلمانوں کو اپنے نصب العین ”حکومت الہیہ“ کے قیام سے کبھی غافل نہیں ہونا چاہیے۔

مقالات کو مرتب نے دو باب پر تقسیم کیا ہے: پہلا باب سیاسی مقالات کا ہے اور دوسرا باب اصلاحی مقالات کا ہے، اول باب میں ۵۰ مقالات شامل ہیں، جبکہ باب ثانی میں ۷۰ مقالات مندرج ہیں، ان کے عنوانوں میں ہندوستان کا آئندہ دستور اساسی، اسلام اور مسلم قومیت کے کیا معنی ہیں، گاندھی جی اور کانگریس، فرقہ وارانہ معاملات کا فیصلہ کن اصولوں پر ہونا چاہیے، مسلم انڈیا اور ہندو انڈیا اسکیم کا جائزہ، اصلاح تعلیم و نظام مدارس عربیہ، پورنیہ کے مسلمان اور ان کی معاشرت، نشہ خوری سے اجتناب فرض ہے، تحریک تبرا، غزوہ احمد کی بصیرتیں، تحدیث نعمت، زنزہ اور حادثے ایک تاریخی جائزہ۔

ان تحریروں میں بے قول قاضی مجاہد الاسلام قاسمی، عظیم مفکر کی جولانی طبع، وسعت فکر، تدبر، گہرائی و گیرائی اور اجتہادی روح کی جھلک صاف دیکھی جاسکتی ہے، جو مولانا سجاد کی امت کی اصلاح و تعمیر، شوکت و قوت کے لیے بے قراری و بے چینی کا مظہر ہے۔ (۳۹)

دستور امارت شرعیہ:

یہ صرف ۲۸ صفحات کا کتابچہ ہے، جو کہ امارت شرعیہ سے شائع ہوا ہے، اس میں حضرت مفکر اسلام نے امارت شرعیہ کا دستوری خاکہ مرتب کیا ہے، جو کہ آپ کی قانون دانی اور اسکیم سازی کا شاہدِ عدل ہے۔

مفہوم فتوی جمیعیۃ علماء ہند:

یہ بھی ۱۶ صفحات کا ایک رسالہ ہے، جو کہ جمیعیۃ علماء ہند کے پلیٹ فارم سے آپ نے انگریزوں سے ترک موالات کے سلسلے میں سپرد قلم کیا ہے، اس پر اس وقت کے تقریباً ۵۰۰ علماء

ذی وقار کے تائیدی دستخط ثبت ہیں، اس فتویٰ کی اشاعت اسی زمانہ میں مفتی مشتاق احمد نے شہر میرٹھ محلہ کوٹلہ سے باہتمام حافظ محمد سعید ہاشمی تاجر کتب و مالک مطبع ہاشمی میرٹھ، کی تھی، اس فتویٰ کا جواز عوام و خواص پر ہوا تھا، وہ اب محتاج بیان نہیں۔ (۲۰)

تذکرہ جمیعیۃ علماء ہند:

یہ حضرت مفکر اسلام کی بہت ہی اہم اور واقع تالیف ہے، جسے آپ نے ۱۹۲۰ء میں جمیعیۃ علماء ہند کے ناظم عمومی بننے کے بعد تالیف کیا تھا، حضرت مولانا حفظ الرحمن سیبوہاروی اس کے متعلق تحریر کرتے ہیں: ”جونپور کے اجلاس کے بعد جمیعیۃ علماء ہند کے جدید دستور العمل کے پیش نظر جب حضرت مولانا کا انتخاب ناظم اعلیٰ کے عہدے کے لئے کیا گیا، تو اگرچہ مولائے موصوف نے امارت شرعیہ بہار اور جمیعیۃ علماء بہار کے مشاغل و مصروفیتوں کی وجہ سے ان کو قبول کرنے میں بہت زیادہ پیش و پیش کیا؛ مگر ورکینگ کمیٹی کے اصرار پر جب قبول فرمایا لیا تو اس وقت سے وفات کے وقت تک زندگی کے اس تھوڑے وقفہ میں اندر وہ تنظیم اور بیرونی نشوی اشاعت کے علاوہ جمیعیۃ علماء کی یہ نمایاں خدمت انجام دی کہ جمیعیۃ علماء کی بیس سالہ تبلیغی، دینی، سیاسی، اجتماعی، خدمات اور عملی جدوجہد کا ایک مرقع تالیف فرمایا، جو ”تذکرہ جمیعیۃ علماء ہند“ کے نام سے معنوں کیا گیا، اور عجیب بات یہ پیش آئی کہ باوجود اس امر کے کہ اس تذکرہ میں جمیعیۃ علماء ہند کی گذشتہ خدمات کی فہرست مرتب کرنے اور مسلمانان ہند کے سامنے ان کی خدمات کی تفصیل کو بیکجا کر کے ان کی توجہ کو جمیعیۃ علماء ہند کی طرف زیادہ متوجہ کرنے کے سوا کچھ نہ تھا؛ مگر حکومت دہلی اس کو بھی برداشت نہ کر سکی اور فوراً اس کو ضبط کر لیا اور دفتر کی تلاشی لے کر اس کی تمام کا پیاں حاصل کر لیں۔ (۲۱)

حضرت مولانا احمد سعید رقم طراز ہیں: آخری زمانے میں جمیعیۃ علماء ہند کے جزل سیکریٹری منتخب ہوئے اور صرف دو دن میں انہوں نے جمیعیۃ علماء ہند کی بیس سالہ زندگی کی ایک مختصر تاریخ لکھ دی۔ (۲۲)

استاد محترم حضرت مولانا مفتی ظفیر الدین مفتاحی سابق مفتی دارالعلوم دیوبند اقام فرماتے ہیں: مولانا کا دماغ سیاسی کاموں میں بہت بیدار تھا اور ساری اہم تجویز مولانا ہی مرتب کیا کرتے تھے، اور یہی وجہ ہے کہ ۱۹۲۰ء میں حضرت مولانا محمد سجاد صاحب کو باضابطہ طور پر جمیعیۃ علماء ہند کا ناظم اعلیٰ بنایا گیا اور مولانا محمد سجاد کو اس عہدہ کے قبول کرنے پر مجبور کیا گیا، آپ نے

”تذکرہ جمیعتہ علماء ہند“ کے نام سے اس زمانہ میں جو مقالہ شائع فرمایا، اس کو پڑھا جائے، پھر اندازہ ہوگا کہ جمیعتہ علماء ہند سے کس قدر گہر اعلق تھا۔ (۲۳)

علماء بہار کا متفقہ فتویٰ:

۲۰-۱۹۱۹ء بہ طابق ۱۳۳۹ھ ہندو مسلم اتحاد کا بہت ہی پُر زور دور تھا، مسلم قیادت نے اپنی رائے یہ بنائی تھی کہ ہندوستان سے انگریزوں کو نکالنے کے لئے ہندو مسلم اتحاد ضروری ہے، چنانچہ اس وقت اس اتحاد کے بہت سے ایسے مظاہر سامنے آئے، جو شرعی نقطہ نگاہ سے اعتدال سے گذر کر افراط و تفریط کی حد تک پہنچ گئے، یہاں تک کہ ایک طرف انفرادی طور پر بعض مسلمان لیڈروں نے جوش اتحاد میں پیشانیوں پر قشقة لگالیا اور کاندھوں پر ارتھی اٹھالیا اور دوسری طرف جماعتی حیثیت سے مسلم لیگ نے اپنے آل انڈیا اجلاس امرتسر منعقدہ ۱۹۱۹ء میں ”ترك قربانی گاؤ“ پر تجویز پاس کر دی، جس کا متن حسب ذیل ہے:

آل انڈیا مسلم لیگ کی رائے ہے کہ مسلمانوں کے ساتھ اہل ہندو نے جس نیک رویہ کا اظہار کیا ہے، اس کے اعتراف اور ہندوؤں اور ہندوستان کے مسلمانوں کے درمیان رشتہ اتحاد کو زیادہ مضبوط کرنے کی غرض سے بقیر عید کے موقع پر جہاں تک ممکن ہو سکے گائے کی قربانی کے بجائے دوسرے جانوروں کی قربانی کی جائے۔ (۲۴)

حضرت مولانا سید ابوالحسن محمد سجادؒ نے جب اس صورت حال کا مشاہدہ کیا تو ان کی دینی غیرت و حمیت بھڑک اٹھی، اور اپنی تقریر و تحریر کے ذریعہ اس پر روک لگانا ضروری خیال کیا، اس سلسلہ میں حضرت نے ایک فتویٰ مرتب کیا، اور اس کو جمیعتہ علماء بہار کے اجلاس درجہ منعقدہ ۱۳۳۸ھ میں پیش کیا، جو متفقہ طور پر منظور کیا گیا اور اس پر تمام علماء بہار سے مستخط کروا کر اسی وقت ایک رسالہ کی شکل میں ”علماء بہار کا متفقہ فتویٰ“ کے نام سے دو ہزار (۲۰۰۰) کی تعداد میں شائع کیا۔

اس رسالہ میں قشقة لگانے، ہندوؤں کے مذہبی مراسم اور میلوں میں شریک ہونے، کنٹھ باندھنے (جو بھگت ہونے یعنی الترام ترک گوشت خوری کی علامت سمجھی جاتی ہے) اور ہندوؤں کے گاؤ پرستی کے جذبے کا پاس و لحاظ یا ان کے جبر و دباو کی بنا پر ”ذبح گائے“ سے خود پر ہیز کرنے اور دوسروں کو اس کی تلقین کرنے کے سلسلہ میں سوال کیا گیا ہے اور حضرت سجادؒ نے اس کا مفصل اور مدلل جواب سپرد قرطاس کیا، جس کا خلاصہ حضرت مولانا عبد الصدر رحمائیؒ نے

اپنے مضمون میں ذکر کر دیا ہے اور وہیں سے لے کر حضرت کے فتاویٰ ”فتاویٰ امارت شرعیہ“ میں شامل اشاعت کیا گیا ہے۔ (۲۵)

اصل رسالہ راقم کے نظر نواز نہیں ہو سکا کہ اس کی ضخامت اور اس کے تمام مندرجات پر تبصرہ کیا جائے، اس کا جو حصہ مذکورہ بالا دونوں مصادر میں نقل کیا گیا ہے، اس کے دیکھنے سے اندازہ ہوتا ہے کہ قرآن، حدیث، فقہ اور اقوال سلف کی روشنی میں مذکورہ سوالوں کا جواب آپ نے تحریر کیا ہے، جس میں ان اشیاء کی حرمت کا اثبات کر کے اپنی دینی غیرت و حمیت کا واضح ثبوت فراہم کیا ہے۔

آخر میں حق تعالیٰ سے دعا ہے کہ اس مقالہ کو شرف قبولیت عطا کرے اور امت مسلمہ کو حضرت مولانا ابوالحسن محمد سجاد علیہ الرحمہ کے افکار و خیالات سے استفادہ کی توفیق مرحمت فرمائے اور حضرت مفکر اسلام کے جنت الفردوس میں درجات بلند فرمائے۔ (آمین)



مصادر و مراجع

- (۱) دیکھئے: حیات سجاد: ۲۳
- (۲) حیات سجاد: ۷
- (۳) حیات سجاد: ۵
- (۴) فتاویٰ امارت شرعیہ: ۳۱/۱
- (۵) حیات و خدمات: ۲۲۶
- (۶) حیات و خدمات: ۱۵۹
- (۷) دیکھئے فتاویٰ امارت شرعیہ: ۲۲۱
- (۸) دیکھئے فتاویٰ امارت شرعیہ: ۲۱۱
- (۹) دیکھئے فتاویٰ امارت شرعیہ: ۲۰۹-۲۰۸
- (۱۰) دیکھئے فتاویٰ امارت شرعیہ: ۵۹-۵۱
- (۱۱) دیکھئے: ۶۱
- (۱۲) دیکھئے: ۲۹۰-۲۵۸
- (۱۳) دیکھئے: ۲۹۰
- (۱۴) دیکھئے: ۱۶۸
- (۱۵) دیکھئے: ۲۲

- (۱۷) دیکھئے: ۲۱۱
- (۱۸) دیکھئے: ۲۸۸-۲۸۷
- (۱۹) دیکھئے: ۱۳۶
- (۲۰) دیکھئے: ۱۹۳
- (۲۱) دیکھئے: ۲۰۰
- (۲۲) دیکھئے: ۲۳۰
- (۲۳) دیکھئے: ۲۱۹
- (۲۴) دیکھئے: ۲۳۲-۲۳۳
- (۲۵) دیکھئے: ۲۳۲
- (۲۶) دیکھئے: ۲۰۲
- (۲۷) دیکھئے: ۳۲
- (۲۸) دیکھئے: ۲۳۲
- (۲۹) حیات و خدمات: ۱۷۵-۱۷۱
- (۳۰) حیات سجاد: ۷ نیز حیات و خدمات: ۲۹۵
- (۳۱) دیکھئے حیات و خدمات: ۸۸-۸۷ نیز صفحہ: ۱۷۱-۱۵
- (۳۲) حیات و خدمات: ۱۷۵
- (۳۳) دیکھئے حیات و خدمات: ۱۷۸-۱۷۵
- (۳۴) دیکھئے: حیات سجاد ص: ۱۲۶-۱۲۷، نیز ۱۲۷-۱۲۸ اونٹریو صدارت ص: ۱۱۰-۱۱۱
- (۳۵) حیات سجاد: ۹۳
- (۳۶) دیکھئے: ۴۹-۴۰
- (۳۷) دیکھئے صفحہ نمبر ۱۶
- (۳۸) حیات سجاد: ۱۲۹
- (۳۹) دیکھئے: کتاب ہذا کا پیش لفظ
- (۴۰) دیکھئے: حیات سجاد ص: ۹۰-۹۱
- (۴۱) حیات سجاد ص: ۷۹
- (۴۲) حیات سجاد ص، ۹۸
- (۴۳) حیات و خدمات ص: ۳۹۰، ۳۹۱
- (۴۴) رواد آں انڈیا مسلم لیگ اجلاس امر ترسص: ۱۲۱
- (۴۵) دیکھئے: حیات سجاد ص: ۲۵-۲۷ نیز فتاوی امارت شرعیہ ار ۳۰۵-۳۰۶

مفكر اسلام حضرت مولانا ابوالمحاسن محمد سجادؒ کے علوم و معارف

خطبات و مکاتیب کا ایک مطالعہ

امتیاز احمد واعظ قاسمی
استاذ تفسیر و فقہ جامعہ ربانی منور واشریف سمسمی پور

مفكر اسلام حضرت مولانا ابوالمحاسن محمد سجاد رحمۃ اللہ علیہ جیسی عظیم اور ممتاز شخصیت دنیا میں کم پیدا ہوتی ہے، جنہوں نے ہر میدان میں انسانیت کی رہنمائی کی، ہر مشکل وقت میں قوم و ملت کے کام آئے اور جو ہر لمحہ اپنے اندر قوم کی فکر اور کڑھن محسوس کرتے تھے، آپ کے خطبات و مکاتیب میں بھی آپ کے سوز جگر کی تپش موجود ہے، آپ کی فکر مندی کے جلوے وہاں بھی محسوس ہوتے ہیں، آپ کے افکار کا بڑا حصہ ان میں پوشیدہ ہے، آئیے آج فکر و خیال کے ان تراشوں سے ایک گلدستہ تیار کریں، جو اس زوال پذیر دور میں رہنمای اصول کی حیثیت رکھتے ہیں، جن میں ماضی کی جھلکیاں بھی ہیں، حال کا آئینہ بھی اور مستقبل کی پیش بندیاں بھی۔

جماعت علماء کے قیام کا پس منظر:

مسلمانوں پر ہونے والے مصائب و آلام کے سلسلے میں اللہ تعالیٰ نے علمائے کرام کو اجتماعی غور فکر کے ذریعہ اس کو دور کرنے کی طرف توجہ دلائی ہے، اسی حقیقت کو حضرت مولانا ابوالمحاسن محمد سجادؒ نے اجلاس جمیعت علماء ہند منعقدہ مراد آباد کے اپنے خطبہ صدارت میں اس طرح بیان فرمایا:

”یوں تو مسلمانوں کے ادب و تنزل و ہلاکت کا دور تیسری صدی ہجری سے شروع ہو تا ہے اور اس وقت سے مسلمانوں پر پھیم مصیبتیں نازل ہو رہی ہیں، جس سے تمام تاریخ کے صفات لبریز ہیں اور گذشتہ چند سالوں میں ایک سے زائد مرتبہ اس کا آموختہ بھی پڑھا گیا؛ کیونکہ موجودہ مسلمانوں کے تازہ زخموں کو ہرا کرنے کے لئے پرانے نمک دنوں سے نمک پاشی کی ضرورت تھی۔ حقیقت یہ ہے کہ موجودہ دور کے اندر ایسے ایسے مہالک اور خطرات سامنے آئے ہیں کہ جن کی نظیر تاریخ کے صفات میں ملنی مشکل ہے اور یہ مہالک غافل سے غافل مسلمانوں کو متنبہ و ہوشیار کرنے کے لئے کافی ہیں۔

ایسی سراسیمگی و پریشانی کی حالت میں اللہ تعالیٰ نے آخر مسلمانوں کی رہنمائی فرمائی

کہ وہ غور فکر کریں کہ ان پر مصیبتوں کیوں نازل ہو رہی ہیں، ہلاکت و بربادی کے اسباب
و علل کیا ہیں؛ کیوں کہ قانون الٰہی یہ ہے: ﴿مَا أَصَابَ مِنْ مُصِيْبَةٍ إِلَّا بِذِنِ اللَّهِ وَمَنْ
يُؤْمِنُ بِاللَّهِ يَهْدِ قَلْبَهُ وَاللَّهُ بِكُلِّ شَيْءٍ عَلِيمٌ﴾ (۱)

(جو کچھ مصیبتوں نازل ہوتی ہیں سب اللہ کے حکم سے (اور اس کے حکم و مصالح
واسباب و علل کو کوئی نہیں جانتا) لیکن جو لوگ اللہ پر ایمان رکھتے ہیں ان کے قلوب کو اللہ
پاک ہدایت کرتا ہے (وہ سمجھتے ہیں کہ مصیبتوں کیوں آئیں اور ان سے نجات کا کیا طریقہ
ہے اور یوں تو مدعیان ہدایت بہت سے پیدا ہو سکتے ہیں؛ لیکن) اللہ تعالیٰ ہر شے کو جانتا
ہے (اور اس کو خوب معلوم ہے کہ کون قلب را یافتہ ہے)۔

چنانچہ اس قانون کے ماتحت اکثر مسلمانان ہند اور علماء ہند کی معتقد بہ جماعت نے
ان حقائق اور واقعات پر غور و خوض کیا اور اس کے علل و اسباب کے ساتھ اس کے دفاع کی
تدبیریں بھی سوچنے لگے۔ آخر اللہ پاک نے ان حضرات کی رہنمائی کی اور حکماء امت کو
ان امراض مہالکہ کی تشخیص کی توفیق عطا فرمائی اور پھر فوری طور پر اس ہلاکت کے ہیجان
وسوران کو تواتر نے کے لیے جو کچھ تدبیریں ہو سکتی تھیں کی گئیں۔ انھیں تدابیر میں سے ایک
اہم تدبیر جمیعت کا قیام تھا؛ تاکہ علماء کرام جو حقیقتہ حکماء امت ہیں، امت کو مہالک سے
نجات دلانے کے لیے بہتر سے بہتر نسخے تجویز کریں اور دوسروں کے نسخے جات کو شریعت
کے اصول حکمیہ سے جانچ کر امت کے استعمال کے لیے پیش کریں۔ (۲)

جماعت علماء ہند سے غفلت:

جماعت علماء ہند کی بقا اور استحکام کی طرف عوام الناس اور زعماء قوم کے ساتھ خاص طور پر
علماء کرام کو توجہ دلاتے ہوئے حضرت مولانا تحریر فرماتے ہیں:

”کچھ عرصہ سے میں دیکھ رہا ہوں کہ اب مسلمانان ہند کو جمیعت علماء ہند کی بقا اور
استحکام کی فکر نہیں ہے اور میری یہ شکایت کچھ صرف عوام الناس سے اور زعماء قوم ہی سے
نہیں؛ بلکہ اپنے گروہ کے محترم علماء کرام سے بھی مجھ کو موڈ بانہ شکایت ہے کہ یہ حضرات بھی
جماعت کے معاملہ میں ایک طرح پر عازمانہ غفلت بر تر ہے ہیں۔“ (۳)

جماعت علماء مسلمانوں کے حقوق کی حفاظت کرنے والی طاقت:

اسلام اور مسلمانوں کو بالکل ختم کرنے کی باطل طاقتیں جو کوششیں کر رہے ہیں، اس کی فکر اور

حافظت ہندوستان میں اس وقت کی اہم جماعت جمیعت علماء ہند کو تھی؛ اس لیے حضرت مولانا نے ان خطرات سے حفاظت کرنے والی اہم طاقت جمیعۃ علماء ہند کی طرف خاص طور پر توجہ دلاتے ہوئے تحریر فرماتے ہیں:

”کامل غور و خوض کے بعد میں نہات وثوق کے ساتھ عرض کرتا ہوں کہ دنیا نے اسلام کے حالات اور خود ہندوستان کے واقعات جو ہمارے اور آپ کے سامنے پیش آرہے ہیں ان کے اسباب عمل اور ان کے نتائج و عواقب مسلمانوں کے لیے ایک مہا لکھ عظیمہ کی خبر دے رہے ہیں؛ اگر ہم نے جلد اسلام اور مسلمانوں کی فکر نہ کی تو یقین مانئے کہ تمام باطل پرستان اسلام اور مسلمانوں کی تیخ و بن اکھاڑ کر کھدیں گے اور اس کے ساتھ یہ بھی مجھے یقین ہے کہ ان تمام مہا لک سے محفوظ رکھنے کی اگر کوئی طاقت اس وقت ہندوستان میں موجود ہے تو وہ صرف جمعیۃ علماء ہے۔“ (۲)

مصائب سے بچنے کے رہنماء علماء ہیں:

مسلمانوں پر ہونے والے مصائب و آلام وہ سب اللہ اور اس کے رسول اللہ صلی اللہ علیہ وسلم کے احکام کو چھوڑنے اور اس کو پس پشت ڈالنے کی وجہ سے ہو رہے ہیں، جن سے نپنے کی صورت بیان کرتے ہوئے حضرت مولانا تحریر فرماتے ہیں:

”کیوں کہ جتنے مصائب مسلمانوں پر آ رہے ہیں وہ صرف ترک شریعت کے باعث؛ اس لیے اگر اس کا دفاع بھی ممکن ہے تو صرف اعتراض بالشریعت کے ذریعہ، لیکن یہ معلوم ہے کہ سوائے علماء ماہرین کے اور کون ہے، جو اس کی طرف رہنمائی کرے۔
ہر کسے از سر ۳ او آ گاہ نیست زانکہ اینجا ہر کسے را راہ نیست

اس لیے سب سے پہلے تمام قوم اور بالخصوص علمائے کرام سے ہماری پر زور درخواست ہے کہ خدارا غفلت کو دور کیجئے، جمیعت کو مستحکم اور مضبوط بنائیے، ایسا نہ ہو کہ ہماری لاپرواپیوں اور غفلت کی بدولت (خدا نخواستہ) یہ تباہ اور بر باد ہو جائے، خوب یقین کر لیجئے کہ اس وقت جمیعت کے ساتھ غفلت کرنا عین اپنی خود کشی کے مراد ف ہے۔

شم بادت کہ نمیدانی و آگاہ نی کہ ترا در رہا ایں مادی پہ چندیں خطرست (۵)

اسلامی جمہوریت کے فوائد:

مروجہ جمہوریت کے مقابلہ میں اسلامی جمہوریت کا فائدہ یہ ہے کہ ملک کا ہر ایک شخص،

چاہے وہ غریب سے غریب ہو؛ لیکن وہ اہل الرائے ہو تو وہ صاحب شوریٰ ہوتا ہے، وہ مشورہ دے سکتا ہے اور احکام شرع سے واقف ایک ادنیٰ فرد بھی خلاف شرع امور میں بڑے سے بڑے حاکم کا ہاتھ پکڑ سکتا ہے، اس حقیقت کو واضح کرتے ہوئے حضرت مولا ناظریر فرماتے ہیں:

”خلاف اسلامی جمہوریت کے کہ اصحاب شوریٰ معین و محدود نہیں ہیں؛ بلکہ ملک کا ہر

اہل الرائے والعلم صاحب شوریٰ ہے اور ہر ایک کے مشورہ کے لیے دروازہ کھلا ہوا ہے غریب سے غریب آدمی جس کی دنیاوی حیثیت کی کوئی وجہ نہیں مگر اہل العلم والرائے ہے، وہ ہر وقت مشورہ دے سکتا ہے اور اس سے مشورہ لیا جاسکتا ہے اور اگر بعد مشورہ کوئی ایسا حکم نافذ کیا جائے، جو خلاف حق ہے تو امت محمد یہ صلی اللہ علیہ وسلم کے ایک ادنیٰ فرد کو جواہکام شرع سے واقف ہے یہ حق پہنچتا ہے کہ وہ بڑے سے بڑے اسلامی حاکم کا ہاتھ پکڑ لے اور سختی سے زجر کر سکتا ہے۔

آپ حضرات کے سامنے خلفاء راشدین کے واقعات موجود ہیں، ان سے اسلامی جمہوریت کی پوری شان عملی صورت میں نظر آتی ہے ان پر غور کیجئے اور مروجہ جمہوریت کو سامنے رکھئے، دونوں میں آسمان وزمین کا فرق ہے؛ بلکہ میں یہ کہوں گا کہ مروجہ جمہوریت اسلامی جمہوریت کو مردہ کر دیتی ہے اور اس کے ساتھ ہزاروں دیگر مفاسد کا فتح باب کرتی ہے۔“ (۶)

وطنی پرستی کا مرض:

یورپ کی باطل طاقتون کی طرف سے مسلمانوں میں پھیلایا جانے والا تیسرا مہلک مرض وطن پرستی ہے؛ تاکہ مسلمان اسی میں الجھ جائیں اور ان میں اتحاد عالم نہ ہونے پائے، پھر باطل وشن طاقتیں آسانی سے ایک ایک کو اپنا القمہ بنائیں، اس حقیقت کو آشکارا کرتے ہوئے حضرت مولا ناظریر فرماتے ہیں:

”تیسرا نہایت مہا لک مرض جواب چند سالوں سے پیدا ہو رہا ہے، وہ مسلمانوں کی

وطنی فدویت ہے؛ یعنی قومیت کی تعمیر اپنی وطنیت کی زمین پر کی جائے

حب الوطن از ملک سلیمان خوشت

حالانکہ اسلامی قومیت کی تعمیر صرف کلمہ لا الہ الا اللہ محمد رسول اللہ اور اصول اسلام کی

لتسلیم انقیاد پر ہے اور اسلامی قومیت حدود جغرافیہ سے بالاتر ہے۔

وطنیت کے جذبہ کا یقیناً آخری یہی اثر و نتیجہ ہو گا کہ مختلف ممالک کے مسلمان ایک

دوسرے سے بے نیاز ہو کر اس وطن پرستی میں مشغول ہو جائیں گے، جو یقیناً اتحاد عالم اور

اسلامی مرکزیت کو ہمیشہ کے لئے ناممکن بنادے گا، اس کے بعد مغربی گروہ ایک ایک کر کے ہر ایک کو نگلنا شروع کر دیں گے۔ (۷)

ان امراض کے شیوع کے اسباب:

علماء کرام جو دینی اور دنیوی دونوں اعتبار سے مسلمانوں کے رہنمای ہوتے ہیں، انہوں نے مسلمانوں کے نفس کی اصلاح اور علوم شرعیہ میں تو بڑی بڑی خدمتیں انجام دیں؛ لیکن اجتماعی زندگی اور حکومت و سیاست میں جس طرح خدمت انجام دینی تھی، اس طرح کما حقہ فرض ادا نہیں کیا گیا، اسی کوتاہی کو حضرت مولا نبیان کرتے ہوئے تحریر فرماتے ہیں:

”ان تمام امور کے اصلی وجہ کیا ہیں؟ جہاں تک میں حالات اور واقعات اور اسلامی سوانح پر غور کرتا ہوں تو سب سے بڑی وجہ یہ معلوم ہوتی ہے کہ علمائے ربانیین اور علوم شرعیہ کے ماہرین نے اگرچہ اپنے نفس کی اصلاح اور علوم شرعیہ و حکمیہ کی بڑی بڑی خدمتیں انجام دیں اور انفرادی زندگی کی اصلاح میں اپنی عمریں گزاریں؛ مگر مجھے معاف فرمایا جائے، ایک بہت بڑی کوتاہی یہ ہوئی ہے کہ اجتماعی زندگی، حکومت اور سیاست مدن کے متعلق جوان کے فرائض تھے ان سے کسی نہ کسی بنا پر چشم پوشی کی گئی اور کما حقہ فرض ادا نہیں کیا۔

میرا مقصد یہ نہیں ہے کہ میدان سیاست میں ان حضرات نے کبھی قدم نہیں رکھا اور اجتماعی زندگی کی خاردار وادی میں انہوں نے بادیہ پیائی نہیں کی، حاشا وکلا۔ اگر خدا نخواستہ یہ حضرات ان ابواب میں کچھ بھی نہ کرتے تو مسلمان جس حالت میں اس وقت موجود ہیں غالباً بھی نہ ہوتا؛ بلکہ میرا مقصد یہ ہے کہ جس قدر ہونا چاہئے تھا اور جس حد تک کرنا چاہئے تھا وہ قرون اولیٰ کے بعد سے نہ ہوا اور ان میدانوں میں ہمیشہ علمائے ربانیین کی کمی نمایاں طور پر محسوس ہوتی رہی، اگر علمائے کرام کی معتقد بہ جماعت علمی اور عملی حیثیت سے ان میدانوں میں پیش پیش رہتی تو غالباً معاملہ اس حد تک نہ پہنچتا۔ (۸)

سیاست میں علمائی شرکت کے بارے میں غلط تصور:

علمائے کرام کے سیاست میں عدم لچکی کی وجہ سے آہستہ آہستہ لوگوں کے ذہنوں میں یہ غلط تصور پیدا ہو گیا کہ علمائے کرام کا سیاست میں شریک ہونا بجا مداخلت اور منصب علماء کے منافی ہے، چنانچہ اس غلط تصور کو حضرت مولا نبیان کرتے ہوئے تحریر فرماتے ہیں:

”اسی عملی لچکی کی کمی کا نتیجہ ہے کہ آج علماء اسلام کے متعلق بہت سے خیالات

فاسدہ پیدا ہو گئے اور علماء کے تو غل فی السياسة کو ایک بیجامدا خلت تصور کیا جانے لگا؛ بلکہ مجھے اگر معاف کیا جائے تو میں یہ بھی کہوں گا کہ خود ہمارے بعض علماء بھی اشتغال فی السياسة کو منصب علماء کے منافی سمجھنے لگے۔ (۹)

سیاست دین کا حصہ ہے اور علماء کی ذمہ داری ہے:

سیاست عین دین ہے اور علماء کرام کو اس میں شریک ہونے کی ذمہ داری بھی ہے، یہ کوئی دنیا کی مذمومہ شیء نہیں ہے، جس سے کنارہ کشی اور پہلو تھی کی جائے چنانچہ حضرت مولانا نے قرآن و احادیث سے اس کو ثابت کرتے ہوئے فرمایا:

”قال رسول اللہ صلی اللہ علیہ وسلم: إِنَّ بْنَ إِسْرَائِيلَ كَانَ تَسْوِيْهُمُ الْأَنْبِيَاءُ“۔ (الحدیث) (۱۰)

(رسول اللہ صلی اللہ علیہ وسلم نے فرمایا ہے کہ قوم بنی اسرائیل کی سیاست انبیاء کرام کے ہاتھ میں تھی۔)

اسی کے ساتھ حضرت موسیٰ علیہ الصلوٰۃ والسلام کی اس مخاطبت اور مطالبہ کو بھی پیش نظر رکھئے، جس کو قرآن حکیم نے ان لفظوں میں ادا کیا ہے:

﴿إِنَّ أَدْوَا إِلَىٰ عِبَادِ اللَّهِ أُنِّي لَكُمْ رَسُولٌ أَمِينٌ﴾ (۱۱)

(اے فرعون اور فرعونی حکومت کے ارباب حل و عقد! خدا کے بندوں کو ہمارے سپرد کر دے؛ کیوں کہ میں خدا کا بھیجا ہوا ہوں اور میں ہی ان خدا کے بندوں کا امین ہوں، ان کی نگرانی کا میں مستحق ہوں۔)

اس کے بعد آپ رسول اللہ صلی اللہ علیہ وسلم کے ان ارشادات گرامی کو بغور ملاحظہ فرمائیں، جس سے نہ صرف ان کا منصب معلوم ہوتا ہے؛ بلکہ حقیقت یہ ہے کہ ان سے علماء کے فرائض پر بھی کافی روشنی پڑتی ہے۔

”علماء امتی کا نبیاء بنی اسرائیل“۔ (۱۲)

(رسول اللہ صلی اللہ علیہ وسلم نے فرمایا ہے کہ ہماری امت کے علماء انبیاء بنی اسرائیل کے مثل ہیں۔)

”قال رسول اللہ صلی اللہ علیہ وسلم: الْعُلَمَاءُ مَصَابِحُ الْأَرْضِ وَخَلِفَاءُ الْأَنْبِيَاءِ وَيَوْرَثَةُ الْأَنْبِيَاءِ“۔

(رسول اللہ صلی اللہ علیہ وسلم نے فرمایا کہ علماء روئے زمین کے روشن چراغ ہیں اور انبیاء کے قائم مقام ہیں اور ہمارے اور تمام انبیاء کے وارث ہیں۔)

رسول اللہ صلی اللہ علیہ وسلم نے فرمایا کہ ہماری امت کے امانت دار علماء ہیں۔

ایک دوسری روایت میں یہ ہے کہ اللہ کی طرف سے خدا کی مخلوق کے امین علماء ہیں۔

اب آپ ان تمام باتوں کو ملا کر غور فرمائیے کہ آپ کا منصب کیا ہے؟ خدا کی مخلوق کی نگہبانی اور حفاظت آپ کے ذمہ ہے، یادوسرے لفظوں میں یوں خیال فرمائیے کہ آپ کا اہم مقصد سیاست ہے؛ کیوں کہ آپ کو انبیاء بنی اسرائیل سے تشبیہ دی گئی ہے اور یہ بھی بتا دیا گیا ہے کہ انبیاء بنی اسرائیل کا کیا فرض تھا، ”تسو سهم“، میں ان کی نگرانی اور حفاظت ان کے تمام کاموں کی ذمہ داری اور پھر سب سے بڑھ کر یہ کہ آپ کو امت کا امین قرار دیا گیا ہے۔

حضرت موسیٰ علیہ السلام نے بھی اپنے وصف امانت کا اعلان کیا؛ مگر کس وقت؟ اس مطالبه کے وقت کہ خدا کے بندوں کو ہمارے سپرد کر دو، تم انسانی غلامی سے ان کو نجات دو اور آزاد کر دو اور اپنے اسی مطالبه کو حق بجانب ثابت کرنے کے لئے فرماتے ہیں: ﴿انی لکم امین﴾ میں من جانب اللہ امانت دار ہوں۔

کیا ان شواہد کے بعد یہ بھی کہا جاسکتا ہے کہ علماء کو سیاست میں دخل دینے کا کوئی حق نہیں، یا گمان کیا جاسکتا ہے کہ سیاست میں اشتعال علماء کے منصب کے منافی ہے۔

حضرات علماء کرام! سیاست دنیا نہ موسمہ شے نہیں ہے، جو اس پر لعنت کی جائے اور اس سے کنارہ کشی کی جائے، اگر سیاست منافی دین ہوتی اور دنیا نے نہ مدد ہوتی، تو ایسا ارشاد نہ ہوتا: ”تسو سهم الانبیاء“ اور پھر علماء محمد یہ کو انبیاء بنی اسرائیل سے تشبیہ دے کر ان کے سیاست میں قدم ڈالنے کی ترغیب نہ دی جاتی۔ - (۱۳)

سیاست کی حقیقت:

سیاست کی حقیقت سمجھانے کے لیے حضرت مولا نا نے قرآن و حدیث کے بعد مزید وضاحت کے لیے اہل لغت اور فقہائے کرام کے قول کو پیش کرتے ہیں؛ تاکہ یہ بات پوری طرح آشکارا ہو جائے کہ سیاست عین دین ہے۔ چنانچہ فرماتے ہیں:

”سیاست کے معنی اہل لغت نے لکھے ہیں: ”زگاہ داشتن و رعیت داری کردن“۔

علامہ مقریزی خطط میں لکھتے ہیں: ”یقال ساس الامر سیاسة بمن قام به

وهو سائس من قولهم ساسه ويسوسه ويسوسه القوم جعلوه يسوسهم“.

پھر معانی لغویہ کی تشریح کے بعد اصطلاحی معنی اس طرح بیان فرماتے:

”ثم رسمت بـا نها القانون الموضوع لـرعايته الآداب والمصالح والانتظام والاموال“.

(سیاست کی تعریف یہ کی گئی ہے کہ سیاست وہ قانون ہے، جو رعایت و نگرانی آداب مصالح و انتظام و اموال کے لئے وضع کیا گیا ہو۔)
ہمارے فقہاء نے ذرا اور وضاحت کے ساتھ سیاست کی تعریف کی ہے، چنانچہ وہ لکھتے ہیں کہ:
”والسياسة استصلاح الخلق بارشادهم الى الطريق المنجي في الدنيا والآخرة“۔ (یعنی سیاست کیا ہے؟ اللہ کی مخلوق کو دنیا و آخرت میں تمام مہالک سے نجات پانے کی راہ بتا کر ان کی اصلاح کی سعی کرنا۔)

پھر انھیں فقہاء کرام نے تعریف سیاست کے بعد اس کی دو قسمیں بیان کی ہیں اور ہر ایک کا حکم بھی بتاتے ہیں، چنانچہ صاحب الامر الرائق لکھتے ہیں کہ!

”والسياسة نوعان، سياسة عادلة تخرج الحق من الظالم الفاجر فھي من الشريعة علمها من جهلها وجهلها من جهلها والنوع الآخر سياسة ظالمة فالشريعة يحرمنها“۔ (۱۲)

(اور سیاست کی دو قسمیں ہیں: سیاست عادله، جو حق کو ظالم فاجر کے ہاتھ سے چھڑائے، پس جو شریعت کے اندر داخل ہے اور وہی اس کا مأخذ ہے، جس خوش نصیب کے حصہ میں یہ علم ہے، اس نے جانا اور اچھا جانا اور جس کے نصیب میں اس سے جہل تھا، اس سے جاہل رہا اور وہ سخت جاہل رہا اور دوسری قسم سیاست کی ”سیاست ظالمة“ ہے، پس اسی سیاست کو شریعت نے حرام بتایا ہے۔)

بہر حال آپ غور فرمائیں کہ سیاست کے اندر کون سی ایسی چیز ہے، جو شریعت کے منافی ہے اور اس کو دنیا کے مذمومہ کہا جائے، اگر تمکین فی الارض کی سعی مسلمانوں کے لیے غیر محمود ہے تو پھر آیت تمکین اور آیت استخلاف کا کیا منشا ہے۔

علماء سلف کا سیاست میں اشتغال:

”میں سمجھتا ہوں کہ شریعت کی کماحتہ واقفیت رکھنے والا یہ جرأت نہیں کر سکتا کہ

سیاست کو خارج از دین کہے؛ بلکہ سیاست حقہ تو رحقیقت شریعت ہی سے معلوم ہو سکتی ہے اور وہ عین دین ہے، یہی وجہ ہے کہ رسول اللہ صلی اللہ علیہ وسلم نے اور خلفاء راشدین و دیگر صحابہ کرام جو بہترین علماء امت تھے، نے سیاست میں بہترین حصہ لیا اور ہمارے لیے اپنے اسوہ حسنے کے اندر کافی ذخیرہ جمع کر دیا ہے۔

خلفائے راشدین تو خود سادات العلماء تھے، وہ بھی سیاست میں کام کرتے تھے، خلفائے کرام کی مجلس شوریٰ میں شریک ہوتے اور رائے دیتے تھے، ہمای خوش قسمتی سے ہمارے سامنے ایسے آثار بھی موجود ہیں کہ جس سے معلوم ہوتا ہے کہ صحابہ کرام کی جماعت میں ایسے لوگ تھے کہ جن کو علماء سے تعبیر کیا گیا ہے اور وہ خلفاء کرام کی مجلس مشاورت میں حصہ لیا کرتے تھے۔ (۱۵)

محض ازدواج اطمینان کے لئے میں یہ بھی عرض کرتا ہوں کہ علماء امت محمدیہ کا سیاست میں تو غل صرف قرون اولیٰ تک محدود نہیں ہے؛ بلکہ اس کے بعد بھی یہ سلسلہ جاری رہا، چنانچہ دور اول کے بعد بھی بڑے بڑے علماء نے سیاست میں حصہ لیا، اگرچہ حصہ لینے والوں کی تعداد میں کمی ہوتی گئی۔ حضرت مولانا نے نمونہ کے طور پر چند اکابر علماء کے اسمائے گرامی پیش فرمائے ہیں؛ تاکہ ہمیں اپنی بزدلی پر نداامت ہو کر الاعزی پیدا ہو، جسے طوالت کی وجہ سے یہاں تک کیا جاتا ہے، چنانچہ حضرت مولانا نے فرماتے ہیں

”چند اکابر علماء، محدثین اور فقہاء کے اسمائے گرامی تو اس لیے پیش کرتا ہوں؛ تاکہ ہماری بزدلی اور پست ہمتی کو کچھ نداامت ہو، اور ہم میں الاعزی پیدا ہو اور ہم عزیمت کی راہ اختیار کریں، ہم دیکھتے ہیں کہ ہمارے علماء ایک طرف علم و عمل اور زہد و تقویٰ کے علمبردار ہیں تو دوسری طرف وزارت خارجہ، داخلہ اور وزارت مالیہ کے قلمدان کو بھی سننجالے ہوئے ہیں، اگر ایک وقت فقاہت کی مندرجہ گردی ہے تو دوسرے وقت یہیں السلاطین سفارت کی خدمت انجام دے رہے ہیں، تیسرا وقت دشمنان اسلام سے جہاد بالسیف بھی کر رہے ہیں،“۔ (۱۶)

اقامت خلافت کے سلسلے میں دستور:

حالات کے پیش نظر خلافت کے قیام کے سلسلے میں دستور کا ذکر کرتے ہوئے حضرت مولانا نے فرمایا کہ!

”میرے نزدیک مسلمانان ہند کا اولین فرض یہ ہے کہ:

(۱) سب سے پہلے نظام اسلام کے تمام اصول و قواعد کو نہایت ترتیب و تہذیب کے ساتھ مرتب کیا جائے اور اس کی ترتیب میں حسب ذیل امور کا خیال رکھا جائے۔

(الف) شرعی اصول سے تمام دنیا نے اسلام میں اقتدار خلافت کے قیام کے لئے جن جن امور کی ضرورت ہے، سب کو نہایت تفصیل کے ساتھ اس میں داخل کیا جائے اور ان امور ضروریہ کے اندر ارج میں کسی خوف و ملامت کی پرواہ نہ کی جائے۔

(ب) رخصت کے اصول کی رعایت اسی حد تک کی جائے، جس سے کسی بنیادی اصول کے اندر خلل واقع ہونے کا اندریشہ نہ ہو۔

(ج) نظام اسلام کی ترتیب میں اولیت اور سابقیت حالت اختیار کے اصول پر دیا جائے اور بعدہ بدرجہ مجبوری حالت صبر کی صورتوں میں درج کیا جائے۔

(د) تمام اصول و نظام کی ترتیب میں صرف اقوال فقہاء کرام اور محدثین و متكلمین کو سامنے نہ رکھا جائے؛ بلکہ ہر ایک اصول کے مدارک کو معلوم کر کے اور اصول استصلاح کا لحاظ کر کے مرتب کیا جائے۔

(۲) نظام اسلام جو نہ کو الرصد طریقہ پر تیار کیا جائے، اس کی ایک شرح مبسوط لکھی جائے، جس میں تمام دفعات کے ماخذ و مدارک شرعیہ کو واضح کیا جائے اور ہر دفعہ کے اخذ و نتائج کو بیان کرتے ہوئے اس کے ترک، یا اس کی مخالف صورت کو بھی ظاہر کیا جائے۔

(۳) اصل نظام اسلام اور اس کی شرح کو عربی، اردو اور انگریزی میں بکثرت شائع کیا جائے اور تمام دنیا نے اسلام کو اس پر غور کر کے عمل کرنے کی دعوت دی جائے۔

(۴) اس کے علاوہ جن جرأتیں کامیں نے پہلے تذکرہ کیا ہے، اس کے اندفاع کے لیے وطنیت کا اصل مفہوم اور اس کے حدود پر شرعی نقطہ نظر سے تبصرہ کیا جائے اور عقلی دلائل سے بھی اس پر روشنی ڈالی جائے اور ان الفاظ کے ان حقائق کے غلط ہونے کو پر زور دلائل سے ثابت کیا جائے، جو عموماً ان دونوں کئے جا رہے ہیں اور ان تمام رسائل کو اردو، عربی اور انگریزی میں شائع کیا جائے؛ تاکہ تمام دنیا کے اہل اسلام کے ہاتھوں میں یہ رسائل پہنچیں اور دنیا نے اسلام کے ہر طبقہ کے تعلیم یافتہ اس سے فائدہ اٹھائیں۔

(۵) ایک مستقل رسالہ مسئلہ استصلاح پر لکھا جائے، جس میں بتایا جائے کہ

مصلحت کی حقیقت کیا ہے اور اس کے کتنے معانی ہیں، شریعت اسلامیہ مصلحت کے کس معنی کو اختیار کرتی ہے اور پھر مصلحت کے کتنے مدارج ہیں اور باعتبار مدارج مصالح کسی مصلحت کی رعایت کا کیا حکم ہے، اس رسالہ سے یہ مقصود ہے کہ رعایت، مصلحت کے باب میں جتنی غلط فہمیاں ہیں دور ہو جائیں گی اور یہی وہ حقیقت ہے کہ جس کے عدم اکنشاف کے باعث علماء اور جدید تعلیم یافتہ افراد کا ایک مرکز پر پورے اخلاص کے ساتھ اجتماع نہیں ہو رہا ہے؛ بلکہ روز بروز دونوں کے درمیان تفریق کی خلیج وسیع ہوتی جا رہی ہے۔ (اللہ وانا الیہ راجعون)

اس رسالہ کو بھی تینوں زبانوں میں شائع کیا جائے، جس سے نظام خلافت کے سمجھنے اور اس کی مقبولیت میں بڑی مدد پہوچے گی۔

(۶) ”نظام اسلام مع اس کی شرح“ کو لے کر تمام ممالک اسلامیہ بالخصوص خود مختار و آزاد ممالک میں وفادروانہ کئے جائیں، تاکہ گفتگو اور مکالمہ کے بعد اس نظام پر عمل در آمد کے لیے ان سے ملخصانہ عہدو پیمان حاصل کریں اور اصول نظام کی صحت پر ثقہ حاصل ہونے کے بعد پھر آخری مشورہ اس اسلوب پر کریں، جس طرح پر حضرت عبدالرحمٰن بن عوف رضی اللہ عنہ نے خلافت راشدہ ثالثۃ کے قیام کے وقت اصحاب ستہ سے کیا تھا، بعدہ مؤتمر اسلامی کر کے خلافت اسلامیہ کی بنیاد ایک مستحکم نظام پر قائم کر کے تمام دنیا کے اسلام کو ایک مسلک میں مسلک کر دیا جائے۔

(۷) اور ان تمام رسائل کو مدارس و اسکول و کالج میں حسب مدارج نصاب تعلیم میں لازم قرار دیا جائے اور کوشش کی جائے کہ تمام ممالک اسلامیہ کے نصاب تعلیم میں یہ سب رسائل لازم قرار دیئے جائیں؛ تاکہ یہ جرأۃ علیم فساد پھر ہمارے نوجوانوں میں نہ پیدا ہونے پائیں اور نظام اسلام کی تعلیم سے ان کا دماغ ہمیشہ تروتازہ رہے۔ (۷)

جزیرہ العرب سے غیر مسلموں کو نکالنا:

جزیرہ العرب جہاں حرم، مسلمانوں کا قبلہ اور بہت سارے مقدس مقامات ہیں جن کے بارے میں رسول اللہ صلی اللہ علیہ وسلم کی غیر مسلموں کو وہاں سے نکالنے کی واضح وصیت اور صحابہ کرام کا عمل ہمارے سامنے ہے، اس کے باوجود عمل اس کے خلاف ہونے پر مولاً نا توجہ دلاتے ہوئے فرماتے ہیں:

”بیرونی مسائل میں ہمارے سامنے سب سے اہم مسئلہ یہ ہے کہ جزیرہ العرب کو

غیر مسلم اثر سے ہمیشہ کے لیے مامون و محفوظ بنادیا جائے کہ جس میں دنیا نے اسلام کا واحد قبلہ اور ہزاروں اسلامی مشاہد اور مقدس مقامات واقع ہیں، جن کی تفصیلات ایک سے زائد مرتبہ خلافت کا نفرنسوں اور جمیعت علماء کے اجلاؤں میں بیان کی گئی ہیں، نیز اس کو غیر مسلم اثرات سے پاک رکھنے پر حکم و مصالح بھی بتائے جا چکے ہیں اور یہ بھی بتایا گیا ہے کہ حکم شرعی اس آخری وصیت پر منی ہے جو آنحضرت صلی اللہ علیہ وسلم نے اپنی امت کو ان لفظوں میں فرمائی تھی کہ: ”آخر جوا اليهود والنصارى عن جزيرة العرب“۔ وفی روایة: ”آخر جوا المشرکین عن جزيرة العرب“.

جونہایت معروف و مشہور ہے۔

چنانچہ صحابہ کرام رضوان اللہ تعالیٰ علیہم اجمعین نے اس حکم پر عمل کر کے اس مقدس سر ز میں کو مشرکین اور دیگر کفار کی نجاستوں سے ہمیشہ کے لیے پاک و صاف کر دیا تھا۔

﴿لَهُمُ الْبَشِّرَى فِي الدُّنْيَا وَ فِي الْآخِرَةِ﴾

لیکن شریف حسین کی غداریوں نے اسلام اور مسلمانوں پر وہ مصالحت کبریٰ نازل کئے، جن نہ صرف ساکنان حریمین شریفین زادِ حمَّ اللہ شرفاً و تعظیماً چیخ اٹھی؛ بلکہ تمام دنیا نے اسلام لرزائھی اور انہوں نے انگریزوں کے اشارہ اور امداد کے بھروسہ پر وہ وہ فتنے برپا کئے، جن کو سن کر دنیا نے اسلام حیرت زدہ و مبهوت رہ گئی، (۱۸)

وہابیت اور حنفیت کی جنگ نہ چھیڑیئے:

خدارا اس وقت وہابیت و حنفیت کی جنگ نہ چھیڑیئے، ورنہ دنیا نے اسلام پر ایک عظیم مصیبت نازل ہو گی، کیا آپ کو معلوم نہیں کہ عبد الوہاب نجدی کے وجود سے پہلے بھی دنیا نے اسلام حنفیت و شافعیت کے محاربے پر ماتم کر چکی ہے، جس سے ہزاروں علماء کے پاک خون سے عراق و شام کی زمین رنگی ہوئی ہے:

﴿إِنْ فِي ذَلِكَ لَعْبَةٌ لَا ولِيُ الْأَلْبَابُ﴾

باہمی سب و شتم کو بند کیجئے، مسائل میں اختلاف ہو تو نہایت زور دار لفظوں کے ساتھ عملی اصول سے بحث کیجئے، جو علماء کے شایان شان ہے؛ بلکہ یہ ان کا فریضہ ہے۔ (۱۹)

ترک موالات کا مفہوم:

ترک موالات کے سلسلے میں چونکہ جمیعت علماء نے متفقہ فتویٰ شائع کیا تھا، جو دراصل حضرت

مولانا شاہ عبدالعزیزؒ کا فتویٰ ہے، اس کی صحیح حقیقت اور مفہوم کو بیان کرتے ہوئے حضرت مولاناؒ فرماتے ہیں:

”ترک موالات کے متعلق جمیعۃ علماء ہند نے جو متفقہ فتویٰ شائع کیا ہے، وہ فتویٰ موجودہ دور کے علماء کا نہیں ہے؛ بلکہ دراصل جناب مولانا سید شاہ عبدالعزیزؒ کا فتویٰ ہے۔“
پھر موالات کی حقیقت کو بیان کرتے ہوئے فرماتے ہیں:

”ہر مسلم کو جاننا چاہئے کہ موالات کے دو معنی ایک معنی محبت اور مودت ہے اور پھر محبت کی دو جہتیں ہیں: ایک دینی و مذہبی دوسرے دنیاوی اور محبت دنیاوی کی بھی دو صورتیں ہیں: اختیاری و اضطراری۔ الغرض کافر کے ساتھ محبت کی تین صورتیں ہیں:
نمبر ایک دینی محبت من جہة الدین؛ یعنی کسی کافر کی دوستی اس طرح پر ہو کہ اس کے دین و مذہب کو پسند کیا جائے تو وہ عین کفر ہے۔

نمبر ۲۔ محبت من جہة الدین ہوا اور اختیاراً ہو؛ یعنی کسی کافر کے ساتھ دلی محبت ہو؛ مگر نہ اس جہت سے کہ اس سے دین کو اچھا سمجھتا ہو؛ بلکہ کسی دنیاوی وجہ سے ہو؛ مگر یہ دنیاوی اختیار کی ہوئی محبت یعنی اپنی خواہش و اختیار سے کسی کافر سے کوئی دنیاوی مقصد اور غرض کے حصول کے لیے محبت کرتا ہو اور فطری اسباب اس محبت کے پیدا ہونے کے لیے موجود نہ ہوں تو یہ محبت بھی حرام ہے؛ مگر کفر نہیں۔

نمبر ۳، محبت میں جہة الدین ہو؛ مگر اضطراراً ہو اور اس محبت کا سبب غیر اختیاری ہو، جیسے کسی مسلمان کا باپ یا بھائی کافر ہو اور بسبب رشتہ داری اور قرابت کے مسلمان کے دل میں کافر باپ، یا بھائی کی محبت ہو تو یہ محبت جائز ہے، بشرطیکہ اس دلی محبت کا اثر مسلمانوں کے ایمان پر نہ پڑے۔

اور محبت کی پہلی صورت یعنی محبت من جہة الدین اور دوسری صورت یعنی محبت من جہة الدنیا اختیاراً کا جو حکم بیان کیا گیا، وہ ہر کافر کے ساتھ یکساں و برابر ہے؛ عام ازیں کہ کافر محارب ہو یا غیر محارب، دونوں کے ساتھ ان دونوں قسموں کی محبت کا ایک ہی حکم ہے؛ یعنی اول کفر ہے دوم حرام بغیر کفر اور یہ حکم بہر حال دوامی اور بہر حال ہے۔

لیکن محبت کی تیسرا قسم یعنی محبت من جہة الدنیا اضطراراً، اس میں محارب اور غیر محارب میں فرق ہے، یہ کہ غیر محارب کے ساتھ تو یہ محبت جائز ہے؛ لیکن محارب کے

ساتھ یہ محبت بھی حرام ہے، بقولہ تعالیٰ: لَا تَجِدُ قَوْمًا يُؤْمِنُونَ بِاللّٰهِ وَالْيَوْمِ الْآخِرِ
يَوَادُونَ مِنْ حَادِ اللّٰهِ وَرَسُولِهِ وَلَوْ كَانُوا آبَائِهِمْ أَوْ أَبْنَائِهِمْ أَوْ إِخْوَانِهِمْ أَوْ
عَشِيرَتِهِمْ، الخ. (سورہ مجادلہ پ: ۲۸)

موالات بمعنی محبت کے احکام تو سب کو معلوم ہی ہیں اور متفقہ فتوے میں بھی مذکور ہے اور موالات کے دوسرے معنی نصرت اور مدد کے ہیں، جس کا تعلق افعال و جوارح سے ہے، دل سے اس کا کوئی سروکار نہیں، اس معنی کے اعتبار سے کافروں کے ساتھ موالات کرنے کے متعلق شرعی احکام مختلف احوال اور مختلف اسباب اور مختلف مقتضیات کی وجہ سے مختلف ہوتے ہیں۔ بعض حالتوں اور بعض اسباب کی موجودگی میں کافروں سے موالات بمعنی نصرت و معاملہ بھی حرام ہو جاتا ہے اور بعض حالتوں میں اور بعض دوسرے اسباب کی موجودگی سے موالات بمعنی نصرت حرام نہیں ہوتا ہے۔ (۲۰)

تبديل احکام کی حقیقت:

یہاں پر ایک بات یہ بھی سمجھ لینی چاہیے کہ اختلاف احوال سے بعض احکام بدلتے ہیں تو اس سے یہ سمجھنا چاہیے کہ درحقیقت حکم شرعی نہیں بدلتا کہ اس سے یہ بدگمانی ہو کہ حکم شرعی تو ہمیشہ کے لیے ہے تو اس میں روبدل کے کیا معنی؟ بلکہ واقعہ اور اصل حقیقت یہ ہے کہ حکم شرعی کا محل بدل جاتا ہے اور جب وہ محل نہیں رہا تو اس کا جو حکم تھا وہ بھی نہیں رہا۔

اس کی مثال یہ سمجھنا چاہیے کہ ایک کپڑا ہے جو دھوپی کے یہاں سے دھل کر آیا ہے؛ اس میں کوئی نجاست نہیں لگی ہوئی ہے تو اس کپڑے پر حکم شرعی یہ ہوا کہ یہ کپڑا اطاحر ہے؛ اور جب اسی کپڑے میں نجاست لگ گئی تو حکم شرعی یہ ہوا کہ کپڑا نجس ہے اور طہارت کا حکم شرعی جو اس کپڑے میں تھا بدل گیا؛ مگر حقیقتاً حکم شرعی نہیں بدل ہے؛ بلکہ وہ چیز بدل گئی ہے، جس پر حکم طہارت تھا، جب وہ چیز ہی نہیں ہے تو پھر وہ حکم کیوں کرہ سکتا ہے اور پھر اس کپڑے سے نجاست دور کر دی جائے تو پھر چونکہ محل حکم بدل گیا؛ یعنی کپڑے کی حالت بدل گئی؛ اس لئے پھر حکم دیا جائے گا کہ کپڑا اطاحر ہے۔ پس حکم شرعی درحقیقت جس حال اور جس محل کے لئے مخصوص ہے، وہ اس حال اور اس محل مخصوص کے لئے یکساں رہتا ہے، حکم شرعی میں حقیقتاً کوئی تبدیلی نہیں ہوتی ہے۔

امیر شریعت کے اختیارات:

امیر کے انتخاب میں جو غلط خیالات ذہن میں پیدا ہوئے کہ امیر شریعت جس خیال

و مشرب کا ہوگا، اسی کے مطابق احکامات نافذ کرے گا، جس کی اتباع سارے لوگوں کے لئے دشوار ہوگی، حضرتؐ اس خیال کو دور کرتے ہوئے امیر شریعت کے اختیارات کو ذکر کرتے ہوئے تحریر فرماتے ہیں کہ:

- (۱) امیر کے اختیارات محدود ہوں گے وہ نہایت مدد مصالح شریعت سے واقف ہوگا؛ یعنی وہ مسائل متفقہ منصوصہ کو نافذ کرے گا۔
- (۲) مقاصد و وسائل اعلاء کلمۃ اللہ پر ہمیشہ نگاہ رکھے گا اور ان کے متعلق خصوصیت کے ساتھ احکامات نافذ کرتا رہے گا۔
- (۳) وہ ایسے احکامات نافذ کرے گا، جس سے بلا امتیاز فرق تمام امت مسلمہ کی فلاح و بہبود متصور ہو۔
- (۴) فروعی اور مختلف فیہ مسائل کے اجراء و تنفیذ کو اس سے کوئی تعلق نہ ہوگا کہ جن کی اجتماعی زندگی میں کوئی حاجت نہیں ہے۔
- (۵) مختلف فیہ مسائل کی بحث و تحقیق کو نہیں روکے گا؛ لیکن جنگ و جدال اور فساد کو رفع کرنے کی ہمیشہ کوشش کرے گا۔
- (۶) اس کا ہر عمل اور ہر خیال تمام فرق اسلامیہ کے لئے واجب الاتباع نہیں ہوگا، جس عالم کی تحقیق امیر کی تحقیق کے خلاف ہو اور اس بنا پر اس مسئلہ خاص میں امیر کی اتباع نہ کرے تو کوئی حرج نہیں وہ عالم ہرگز مستحق طعن نہیں اور نہ اس کی بیعت ٹوٹ سکتی ہے، کیا آپ کو معلوم نہیں کہ کتنے مسائل ہیں، جن میں حضرت عبد اللہ بن عمر، حضرت عمر رضی اللہ عنہ کے خلاف تھے؟ کتنے جزئیات ہیں جن میں حضرت عبد اللہ بن مسعود، حضرت عثمان رضی اللہ عنہ کے موافق نہ تھے؟ تو کیا آج تک کسی نے اس کو نقض بیعت سمجھا، یا ان پر طعن کیا گیا اور کیا اس فروعی مخالفت کی وجہ سے ان حضرات نے دوسرے اجتماعی احکامات میں امیر کی اتباع و انقیاد سے روگردانی کی؟ ہرگز نہیں۔ پس آج کس قدر ہماری بد نصیبی ہے کہ ہم ان مسائل کو جانتے ہیں؛ لیکن محض ظنون و اوهام کی بنا پر ایک اہم الواجبات کی ادائیگی میں پس و پیش کرتے ہیں۔

امیر کے انتخاب کے شرائط:

امیر کے انتخاب میں امیر کے لئے کیا کیا شرائط ہیں؟ حضرتؐ ان شرائط کا ذکر کرتے ہوئے تحریر فرماتے ہیں:

”اس قحط الرجال کے زمانہ میں اغراض و مقاصد شریعت کو مد نظر رکھ کر میرے نزدیک جن شرائط کے ساتھ امیر کا انتخاب ہونا چاہیے، وہ حسب ذیل ہیں، مجھے امید ہے کہ آپ بھی پسند کریں گے۔

(۱) عالم باعمل صاحب فتاویٰ جس کا علمی حیثیت سے زمرة علماء میں ایک حد تک وقار و اثر ہو؛ تاکہ علماء کرام اس کے اقتدار کو تسلیم کریں اور صاحب بصیرت ہو؛ تاکہ نہایت تدبر کے ساتھ احکامات نافذ کرے۔

(۲) مشائخ طریقت میں بھی صاحب وجاهت ہوا اور اس کے چیزوں اثر میں اپنے صوبہ کے مسلمانوں کی ایک معتمد بہ جماعت اس حیثیت سے موجود ہو کہ عوام و خاص اس کے اثر سے متاثر ہوں اور تنظیم شرعی و اجتماعی قوت جلد سے جلد پیدا ہو سکے۔

(۳) حق گوئی و حق بینی میں نہایت بیباک ہوا اور کسی مادی طاقت سے متاثر و مرعوب ہونے کا بظاہر اندیشہ نہ ہو۔

(۴) مسائل حاضرہ میں بھی ایک حد تک صاحب بصیرت ہوا اور تدبر کے ساتھ کام کر رہا ہو؛ تاکہ ہمارا کام حسن و خوبی تیزی کے ساتھ آگے بڑھے۔

(۵) لاپرواہی اور خود رائی کے مرض سے پاک ہو۔

میرے نزدیک اسی قدر شرائط موجودہ وقت میں مع احکام شریعت بہت کافی ہیں؛ بلکہ یہ وہ معیار ہے، جس کی بناء پر شاید صوبہ ہذا میں ایک دو ہی آدمی مل سکتے ہیں۔ (۲۱)

پنچايت کے مقابلے میں قضا کی اہمیت:

حضرت تھانوی رحمہ اللہ نے (الجیلۃ الناجزة) کو جس میں پنچايت کی اہمیت بیان کی گئی ہے، جب تقریظ کے لئے حضرت ابوالمحاسن محمد سجاد رحمہ اللہ کے پاس بھیجا تو حضرت نے بلا تکلف قضاۓ کے سلسلے میں فقہاء حنفیہ رحمہم اللہ کی تجویز کی ہوئی صورت اور کتابوں کی طرف اشارہ فرمایا، نیز پنچايت کو اختیار کرنے میں بلا ضرورت مسئلہ غیر کو اختیار کرنا اور عملی دقتیں اور ان شرائط کی نگاہ داشت کی دشواری کی طرف حضرت نے توجہ دلائی، چنانچہ حضرت اپنے مکتوب میں تحریر فرماتے ہیں:

”دارالکفر میں قضاۓ بین المسلمين کی ضرورت کو پوری کرنے کے لیے فقہاء حنفیہ رحمہم اللہ نے جو صورت تجویز فرمائی ہیں، وہ نہ معلوم کیوں اس رسالہ میں مذکور نہ ہوئیں؛ یعنی: ”یصیر القاضی قاضیا بترااضی المسلمين“ اور ”أن ينفقوا على

واحد یا جعلونہ والیا فیولی قاضیا، الخ۔“.

اور جب یہ صورت موجود ہے تو پنچایت کی صورت اختیار کرنا بلا ضرورت مسئلہ غیر کا اختیار کرنا ہوگا، اس مسئلہ کی بابت شامی، بحر، فتح القدر وغیرہ میں جو عبارتیں ہیں، وہ آپ سے پوشیدہ نہ ہوں گی، اگر جناب کے متبرک قلم سے خفیہ کے اس مسلک کا بیان بھی اب بطور ضمیمہ اس رسالہ میں شامل ہو جائے تو بہتر ہوگا، اس مسئلہ کی ضرورت و اہمیت کے علاوہ پنچایت کی عملی وقتیں بہت زیادہ ہیں اور ان شرائط کی نگاہ داشت بھی بہت مشکل ہوگی۔“ (۲۲)

اصلی ہلاکت کا سرچشمہ برٹش حکومت کا دستور حکومت:

ایک اصلی ہلاکت کا سرچشمہ برٹش حکومت کا دستور حکومت ہے، کیونکہ برٹش امپائر نے جس قسم کی جمہوری حکومت کی بنیاد رکھی ہے، اسی بنیاد پر گورنمنٹ آف ۱۹۳۵ء کی عمارت کھڑی کی گئی ہے، اس حقیقت کو حضرت مولانا آل انڈیا مسلم لیگ کے صدر مسٹر جناح کو خط لکھتے ہوئے تحریر فرمایا:

”اندرون ملک مسلمانوں کی ملی و مذہبی پوزیشن جن مصائب و مشکلات میں گھری ہوئی ہے، وہ کسی واقف کا رمح نہیں ہے، جا بجا فرقہ وارانہ فساد جو ہوتے رہتے ہیں، یا ذیجہ گاؤں و قربانی میں رکاوٹیں ہوتی رہتی ہیں، جو اگر چہ نہایت تکلیف دہ اور مصیبت زدہ ہیں؛ لیکن ان سے زائد مصیبت کبریٰ یہ ہے کہ برٹش امپائر نے ۱۹۳۵ء سے جس قسم کی جمہوری حکومت کی بنیاد رکھی ہے اور جس بنیاد پر گورنمنٹ آف انڈیا یکٹ ۱۹۳۵ء کی عمارت کھڑی کی گئی ہے، وہ اسلامی نقطہ نظر سے ملت اسلامیہ کے لیے خصوصیت کے ساتھ نہایت خطرناک ہے۔

گورنمنٹ آف انڈیا یکٹ کے اندر اور اس کے ماتحت حکومت کے جمہوری اداروں کے اندر مسلمانوں کو دین و ملت کے کاموں کے لیے کوئی اختیار بھی نہیں دیا گیا ہے، پس اصلی فساد اور ہلاکت کا سرچشمہ برٹش حکومت کا لعنتی دستور حکومت ہے، یہ روگ بمنزلہ سل و دق ہے اور فرقہ وارانہ فسادات نوکریوں یا وزارتوں میں حق تلفی بمنزلہ پھوڑا پھنسی ہیں۔“ (۲۳)

مسلمانوں کے مذہبی حقوق کی طرف ”مسلم لیگ“ کو توجہ دلانا:

حضرت مولانا نے اس وقت کی مسلمانان ہند کی نمائندگی اور دعویٰ کرنے والی سیاسی جماعت ”مسلم لیگ“ کو اسلامی سیاست اور مذہبی حقوق کی طرف توجہ نہ کرنے پر بلا تکلف ”مسلم لیگ“ کے صدر مسٹر جناح کو اس کی طرف خاص طور پر توجہ دلاتے ہوئے تحریر فرماتے ہیں:

”نہایت افسوس کے ساتھ عرض کرنا پڑتا ہے کہ اس مقصد کے اعتبار سے مسلم لیگ کا

اجلاس پڑنے بھی اپنی ۳۳ رسالہ روایات کا حامل اور اپنی زندگی میں مسلمانان ہند کی واحد نمائندہ جماعت کے ادعا کے باوجود اسلامی سیاست اور مذہبی حقوق کی حفاظت کی طرف اس نے ادنیٰ توجہ بھی نہیں کی، چنانچہ حضرت مولا ناجن چند چیزوں کی طرف توجہ دلاتے ہوئے تحریر فرماتے ہیں: جیسے (الف) احکام و راست میں تبدیلی، (ب) محکمہ دار القضاۃ کی بر بادی، (ج) ساردا ایکٹ، (د) شریعت بل اور اس میں ترمیم، (ه) نص قرآنی کی تنسیخ، (و) مسودہ فتح نکاح کا مرکزی اسمبلی میں حشر، (ز) کرپچن میر ج ایکٹ کے ذریعہ اسلامی قانون میں مداخلت بیجا، (ح) اجتماع بین الاقوامی اور الہ آباد ہائی کورٹ۔ (۲۴)

پس ان حالات اور واقعات کی روشنی میں جب آل انڈیا مسلم لیگ کے اجلاس پڑنے کی تمام کارروائیوں پر ایک مسلمان غائز نظر ڈالتا ہے اور وہ دیکھتا ہے کہ مسلم لیگ کے لیڈران کرام ان آٹھ اہم اسلامی حقوق کی پامالی پر جو بطور نمونہ پیش کئے گئے ہیں، ایک لفظ نہیں کہتے اور اس وجہ سے کہ اگر وہ سمجھتا ہے کہ ارباب مسلم لیگ کو یا تو اسلام کے اصول اور حقیقی مفادات و حقوق سے کوئی لگاؤ نہیں، یا یہ کہ وہ اس کی حفاظت کو ضروری نہیں سمجھتے۔ (۲۵)



مصادر و مراجع

- | | | | |
|------|---------------------------------------------------|------|------------------------------------------------------|
| (۱) | سورة التغابن: ۱۱ | (۲) | خطبہ صدارت ص: ۱۶ |
| (۳) | خطبہ صدارت: ص ۱۸ | (۴) | خطبہ صدارت: ص ۱۹ |
| (۵) | حوالہ بالا، ص: ۳۶ | (۶) | حوالہ بالا، ص: ۳۷ |
| (۷) | رواہ ابن ماجہ، باب الوفاء بالبيعة، حدیث نمبر: ۲۸۷ | (۸) | رواہ ابن ماجہ، باب الوفاء بالبيعة، حدیث نمبر: ۱۱ |
| (۹) | سورة الدخان: ۱۸ | (۱۰) | مرقاۃ المفاتیح: ۹/ ۳۹۳۳ |
| (۱۱) | البحر الرائق: ۱۱/۵ | (۱۲) | خطبہ صدارت ص: ۲۷ |
| (۱۲) | تفصیل کلیئے طبہ صدارت ص: ۲۵ تا ۳۵ ملاحظہ فرمائیں | (۱۳) | حوالہ بالا، ص: ۵۰ |
| (۱۴) | ص: ۲۸ | (۱۵) | حوالہ بالا، ص: ۲۰ تا ۲۳ |
| (۱۶) | ص: ۸۷ | (۱۷) | ص: ۷۷ |
| (۱۷) | مکاتیب سجاد، ص: ۱۵ | (۱۸) | مکاتیب سجاد، ص: ۲۵ |
| (۱۹) | مکاتیب سجاد، ص: ۲۵ | (۲۰) | تفصیل کے لئے ملاحظہ فرمائیں مکاتیب سجاد، ص: ۲۳ تا ۲۲ |
| (۲۱) | مکاتیب سجاد، ص: ۲۵ | (۲۲) | مکاتیب سجاد، ص: ۱۸ |
| (۲۳) | مکاتیب سجاد، ص: ۲۵ | (۲۴) | مکاتیب سجاد، ص: ۲۳ تا ۲۲ |
| (۲۵) | مکاتیب سجاد، ص: ۲۳ | | |

باب سوم

ملی و سیاسی خدمات

حضرت مولانا ابوالمحاسن محمد سجاد صاحب^ر

حیات و خدمات

مولانا مفتی فضیل الرحمن ہلال عثمانی

صدر مفتی (دارالعلوم وقف) دیوبند، وامیر جامعہ دارالسلام مالیر کوٹلہ

بیسوی صدی کے نصف اول میں ہندوستان کے علمی و فکری، دینی و ملی، سیاسی و سماجی افق پر مسلم علاما و مشائخ اور قائدین و دانشواران کا ایک بڑا طبقہ نمودار ہوا تھا، جس نے علم و ادب، دین و مذہب اور سیاست و سماج پر بہت گہرا اثر ڈالا؛ مگر ان تمام شخصیتوں میں ایسی ہستی جس نے فکر و عمل، مذہب و سیاست پر بہت دیرپا اور دورس گہرا اثر ڈالا ہو، جیسے جیسے زمانہ گزرتا ہے، اس کی رائے کی صلابت، فکر کی گہرائی، سوچ کی بلندی اجاگر ہوتی جاتی ہے، علاما اور دانشواران کی رائے کو ماننے اور ان کے طریقہ کار پر چلنے پر اپنے آپ کو مجبور پار رہے تھے، وہ مفکر اسلام حضرت مولانا ابوالمحاسن محمد سجاد علیہ الرحمہ کی ذات گرامی ہے، ان کی وفات پر ایک طویل عرصہ گذر گیا، مگر آج بھی ان کے اصول، ان کی فکر ہمارے لیے مشعل راہ ہیں۔

مولانا کو قدرت نے بے پناہ صلاحیتوں سے نوازا تھا، ان کی ذات گوناگون صفات کی حامل تھی، وہ ایک عہد ساز شخصیت کے مالک تھے، تواضع اور اخلاص کے ساتھ جرأت و بے باکی، حق شناسی و حق گوئی ان کی خاص صفت تھی، اپنے گھرے عمیق علم، وسعت مطالعہ، اصابت رائے اور معاملہ فہمی میں وہ اپنے زمانہ کے علاما و مشائخ اور قومی و ملی قیادت کرنے والی ہستیوں میں نمایاں مقام رکھتے تھے، کتاب اللہ اور سنت رسول اللہ کے علم اور مسائل حاضرہ میں ان کو مہارت تامہ حاصل تھی، ان کی فقہی بصیرت ایسی تھی کہ علامہ انور شاہ کشمیری رحمۃ اللہ علیہ وسلم جیسا صاحب علم انہیں فقیہہ النفس عالم کہا کرتے تھے اور حضرت امیر شریعت مولانا منت اللہ رحمانی مولانا ابوالمحاسن محمد سجاد و فقیہہ العصر عالم کہا کرتے تھے، اس ذیل میں وہ یہ فرمایا کرتے تھے کہ جب نازک فقہی سوالات ابھرتے تو مولانا بر جستہ کتابوں کی طرف مراجعت کئے بغیر جواب دیتے تو ہم وہی جواب کتاب و سنت اور فقہ میں غور و فکر کرنے کے بعد پاتے، جو مولانا اول وہله میں فرمادیا کرتے تھے۔

حضرت مولانا محمد سجاد ملت کے لیے درمندی اور ان کے مسائل و مشکلات کا حل اور مستقبل کا صحیح تجربہ کر کے علمی طریقہ کار طے کرنے اور ان کو عملی جامہ پہنانے میں کیتا تھے، امت کی شیرازہ بندی اور دین اسلام کی بالادستی ان کی زندگی کا نصب الین عین تھا، انہوں نے حالات سے مصالحت نہیں کی تھی، وہ مشکل حالات سے نمٹنے کا فن جانتے تھے، وہ نہ تھکنے والی جدوجہد اور نہ ہارنے والی ہمت کے مالک تھے؛ اسی لیے انہوں نے اجتماعی کاموں کی ضرورتوں میں تن کی آسانی کو راہ نہ دی اور لفظوں کے پردہ میں واقعات و حقائق کی غلط تاویل و تعبیر کو قبول نہ کیا۔

مولانا صرف درس و تدریس کے عالم نہ تھے؛ بلکہ مسلکی اور بین الاقوامی سیاست پر بھی گہری نظر رکھتے تھے اور ہر مسئلہ فکر و تدبیر سے حل کرتے، سیاست کی گھیوں کو اس طرح سلبھاتے جیسے کوئی فقہی مسئلہ ہو، سیاسی مشکلات کو سلبھانے کا ملکہ رکھتے تھے، مختلف المسلک اور مختلف المشرب جماعتوں کو منظم کرنے میں ان کے اندر خداداد صلاحیت موجود تھی، وہ روادر تھے، دوسرے کے وجود کو تسلیم کرتے تھے؛ مگر خود اپنے نظریہ میں مستحکم تھے، حضرت سجاد برقعہ پوش سیاست کے قائل نہ تھے، وہ خطرات سے کھینچا جانتے تھے، حالات سے نپٹنے کی صلاحیت ان میں تھی۔ وہ اپنی شخصیت کو بنانے سنوارنے اور اس کی عظمت کے داؤ پیچ کے قائل نہ تھے، وہ ملت کی سر بلندی کے خواہاں اور امت کی سرفرازی کے طلب گارتے، اسی لیے انہوں نے اتحاد ملت کے بعد سیاسی طاقت بنانے کا فیصلہ کیا، الیکشن لڑایا، حکومت بنائی، پارٹی کے اندر و باہر لوگوں کو وزیر بنایا اور بتادیا کہ اقلیت میں ہوتے ہوئے اکثریت کے ذہن و مزاج اور ان کی سیاست کو کس طرح متنازع کیا جا سکتا ہے۔ (۱)

جمعیۃ علماء ہند کا قیام:

مسلمانوں کو منظم کرنا اور اس کے لیے اولاً علماء کو منظم کرنا تھا، اس کے لیے ہر وقت فکر مند اور پریشان رہتے، اجتماعات، جلسوں، کانفرنسوں میں علماء اور دانشواران قوم سے اس موضوع پر بحث و تحریص بھی ہوتی رہتی، چنانچہ ہمیں خلافت کانفرنس میں بعض اہل علم (جس میں مولانا پیش پیش تھے اور دراصل یہ مولانا ہی کی تحریک تھی) نے مشورہ کیا کہ ہندوستان کے علماء کی ایک تنظیم ہونی چاہیے، چنانچہ خاص علماء کا ایک مختصر سا اجتماع ہمی کے سید شاہ حسن کی درگاہ پر منعقد ہوا، جس میں تمام علماء نے اپنے خیالات کا اظہار کیا، مولانا نے بھی اس اجتماع میں مختصر، مگر جامع و مانع اور مدلل تقریر فرمائی، اس اجتماع میں موجود مولانا احمد سعید صاحب نائب صدر جمیعیۃ علماء ہند کا بیان

ہے کہ:

”اس تقریر کا ایک ایک لفظ مولانا کے جذبات ایمانی کا ترجمان تھا، حاضرین کی تعداد اگرچہ دس بارہ آدمیوں سے زیادہ نہ تھی؛ لیکن کوئی آنکھ اور کوئی دل ایسا نہ تھا، جس نے اثر قبول نہ کیا ہو۔“

چنانچہ اس مختصر اجتماع کی برکت اور مولانا کی سعی سے ۱۹۱۹ء میں جمعیۃ علماء ہند قائم ہوئی، جس کا پہلا اجلاس ۱۹۱۹ء میں امرتسر میں خلافت کا نفلس کے ساتھ منعقد ہوا۔

خود داری و غیرت:

مولانا تو اوضع و انکساری کے ساتھ نہایت خوددار اور غیور تھے، ابتدائی دور میں مولانا کے گھر وسعت اور فارغ الیالی تھی اور دو چار کام کرنے والے ملازم ہمیشہ مصروف خدمت رہتے تھے، مگر یہ سب کچھ اس زمانہ میں تھا، جب مولانا مدرسہ اسلامیہ بہار شریف میں مدرس تھے، چنانچہ جب بھی ایسا اتفاق ہوتا کہ کسی وجہ سے مدرسہ ہفتہ دو ہفتہ کے لیے بند ہو جاتا تھا تو مولانا پندرہ بیس طلبہ کو اپنے ساتھ اپنے مکان پنھسے لے جاتے تھے اور سب کے ناشتا اور کھانے کے خود کفیل ہوتے تھے اور ان کو وہیں پڑھاتے تھے، ایک مرتبہ نواب خاں بہادر عبدالوہاب خاں صاحب مونگیری نے مجھ سے بیان کیا، میں نے تھائی میں مولانا سے ایک دفعہ کہا کہ مجھ کو خدمت کا موقع دیجئے تو مولانا نے فرمایا کہ اس سے مجھے معاف کیجئے، اس سے ہمارے اور اللہ کے درمیان توکل کا جواب طے ہے، اس میں خلل واقع ہو جائے گا۔ نواب صاحب کہتے ہیں کہ اس کے بعد میری ہمت نہیں ہوئی کہ ایک لفظ زبان پر لا ڈل اور دو بارہ درخواست کروں۔ (۲)

بیعت و سلوک:

حضرت مولانا کم عمری ہی میں مولانا قاضی سید احمد صاحب شاہ جہاں پوری سے بیعت ہو چکے تھے، قاضی صاحب موصوف نہایت دیندار، متقدی، پرہیزگار اور مشائخ حلقہ میں سے تھے، موصوف ہی سے حضرت مولانا کے والد اور گھر کے دیگر افراد بھی بیعت تھے، حضرت مولانا نے اپنے شیخ سے بھی تعلیم حاصل کی اور آخر میں شیخ نے اجازت خلافت سے بھی سرفراز کیا، حضرت مولانا بہت کم بیعت کیا کرتے تھے، اسی وجہ سے ان کے مریدین و متوسلین کے بارے میں زیادہ معلومات نہیں ملتی۔ (۳)

اور فنا کے قومیت اور اسلامی غیرت کے خلاف ہے۔ (۴)

علاقت ووفات:

مولانا کی طبیعت ۱۰ نومبر ۱۹۳۰ء کو خراب ہوئی، بخار شروع ہو گیا تھا، مختلف ڈاکٹروں اور حکیموں کا علاج ہوتا رہا، لیکن افاقہ نہیں ہوا، آخر ۹ ردنوں کی مختصر علاقت کے بعد ۷ ارشوال ۱۳۵۹ھ مطابق ۱۸ نومبر ۱۹۳۰ء بروز دوشنبہ کو بوقت پونے پانچ بجے اس دار فانی سے رحلت فرمائی گئی، دس بجے نماز جنازہ ہوئی اور ساڑھے دس بجے خانقاہ مجتبیہ کے قبرستان میں مدفن ہوئے۔ (اللہ تعالیٰ یہ راجعون)

مولانا نے کل انسٹھ (۵۹) برس ساڑھے آٹھ ماہ کی عمر پائی، ہر وہ شخص جس نے مولانا کی زندگی کا مطالعہ کیا ہے، وہ اس اعتراف پر مجبور ہے کہ اتنے بہتر دل و دماغ کا مالک، فکر و عمل کا ایسا جامع، ایثار و قربانی کا ایسا اپنلا، علوم و فون کا ایسا ماہر، خلوص ولہیت کا ایسا مجسمہ اور پھر ان ساری اچھائیوں کے ساتھ ایسا منکسر اور متواضع شخص کم دیکھا گیا ہے۔



مصادر و مراجع

- (۱) حیات سجاد، ص: ۲
- (۲) حیات سجاد، ص: ۲۲
- (۳) حضرت مولانا ابوالمحاسن محمد سجاد حیات و خدمات، ص: ۵۸
- (۴) حیات سجاد، ص: ۲۵

مولانا ابوالمحاسن محمد سجاد کی ملی خدمات

مولانا ابوالمحاسن محمد سجاد عالم قاسمی
سابق ڈین فیکٹری دینیات، علی گڑھ مسلم یونیورسٹی

مولانا ابوالمحاسن محمد سجاد علیہ الرحمہ (۱۹۳۰ء) ہندوستان کے برگزیدہ، اولو العزم اور نابغہ روزگار علماء میں تھے، خانقاہوں سے نکل کر سُم شیری ادا کی تھی، جنہوں نے ہندوستانی مسلمانوں کو ایسے وقت میں سہارا دیا، جب وہ انگریزوں کے ظلم و ستم کا شکار تھے، ان کے حقوق سلب کئے جا رہے تھے اور ان کو غلامی کی زندگی بسر کرنے پر مجبور کیا جا رہا تھا، مختلف عنوانوں سے ان کو ستیا جاتا تھا اور مختلف بہانوں سے ان کے علماء اور رہنماؤں کو قید و بند میں ڈالا جاتا تھا، ان کا سماجی اور سیاسی شیرازہ منتشر کیا جا رہا تھا اور ان کی قومی زندگی کو شدید خطرہ لاحق تھا۔ مولانا ابوالمحاسن محمد سجاد نے ایسے وقت میں ملک و ملت کی خدمت کی، اس کی قومی وحدت کو بچانے اور دینی غیرت کی حفاظت کرنے میں مدد کی، انہوں نے اہل وطن کی بھی خبر گیری اور دست گیری کی، ان کو مخالف ماحول میں جینے کا حوصلہ دیا اور بادخالف سے لڑنا سکھایا اور خاص طور پر مسلمانوں کی شیرازہ بندی کی، وہ اقبال کے اس شعر کا مصدق تھے

جب اس انگارہ خاکی میں ہوتا ہے یقین پیدا

تو کر لیتا ہے یہ بال و پر روح الامیں پیدا

مولانا ابوالمحاسن محمد سجاد نہ تو صاحب زر تھے اور نہ صاحب منصب و زور، نہ بڑے قلم کا رتھے اور نہ شعلہ بیان صاحب گفتار، نہ ان کے پاس فوج تھی اور نہ تلوار، مگر وہ اخلاص اور خدمتِ خلق کے چذبہ سے سرشار تھے، دینی حمیت، علمی بصیرت، دینی قابلیت، مومنانہ فراست اور قائدانہ صلاحیت میں وہ دوسروں سے ممتاز تھے، ان کے بارے میں علامہ سید سلیمان ندوی نے بجا طور پر لکھا ہے:

”ان کی تواضع میں بلندی، سادگی میں بناؤ اور خاموشی میں گویائی تھی، وہ اکیلے تھے؛ لیکن لشکر تھے، پیادہ تھے مگر برق رفتار تھے، وہ قال نہ تھے، سر اپا حال تھے، کہتے کم تھے، کرتے زیادہ تھے، ان کی سب سے بڑی خصوصیت یہ تھی کہ راہ اور منزل کے فرق کو کبھی

فراموش نہیں کیا، انہوں نے راہ میں ہم راہیوں کے لطف کلام میں پھنس کر منزل سے ہٹنا کبھی گوارہ نہ کیا۔ (۱)

مولانا ابوالمحاسن محمد سجاد بنیادی طور پر معلم اور مدرس تھے، مدرسہ سجاحانیہ اللہ آباد اور مدرسہ انوار العلوم گیا میں مدتیں تدریسی فرائض انجام دیتے، وہ علم دین کی اشاعت کے لیے اس نسل کو تیار کر رہے تھے، جو مسلمانوں کے دینی فرائض کی ادائیگی میں رہنمایانہ کردار ادا کر سکے اور مسلم معاشرہ کو داخلی تضاد اور خارجی فساد سے بچایا جاسکے، وہ خود دین کے اصولوں کو عوام کے قلوب میں راست کرنے کے لیے شبانہ روز محنت کرتے تھے؛ مگر اس پر نظر ہنی چاہیے کہ ان کا تصور دین و مذہب، مدرسون، مسجدوں اور خانقاہوں تک محمد و دنه تھا، وہ اللہ کے دین کو اپنی تمام ترویجت اور رفعت کے ساتھ قابل نفاذ سمجھتے تھے اور اللہ کے بندوں اور اللہ کی سرز میں میں اسے غالب دیکھنا چاہتے تھے، وہ گوشہ تعلیم گاہ سے سیاست کے ایوانوں تک اور خوابگاہ بشر سے رزم گاہ خیر و شر تک اسلام کے پا کیزہ احکام کی جلوہ گری اور ہمہ گیری کے قائل تھے، ان کا نصب اعین حکومت الہیہ کا قیام تھا، چنانچہ اس یقین کو سلیقہ اور اعتماد کے ساتھ انہوں نے اپنی کتاب ”حکومت الہیہ“ میں پیش کیا اور ہندی مسلمانوں کو راستہ دکھایا کہ ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظَهِّرَهُ عَلَى الْدِينِ كُلِّهِ﴾ کی عملی تعبیر کیوں اور کس طرح پیش کی جاسکتی ہے، اس سلسلہ میں بزرگوں کا سرمایہ نسل تک کیسے پہنچایا جا سکتا ہے، خاص طور پر علماء اسلام اپنی ذمہ داریوں سے کیوں کر عہدہ برآ ہو سکتے ہیں، دین کا علم تو بہتوں کے پاس ہے؛ مگر دین کے نفاذ کا شعور اور سلیقہ، بہت کم کے پاس ہے۔

مگر ان کے عہد کے مسلمان جن مشکل حالات میں گرفتار تھے اور انگریز کے پنجہ خونیں کا جس طرح شکار تھے، اس کا تقاضا تھا کہ پہلے ان سلگتے ہوئے مسائل کا حل تلاش کیا جائے، ان کی شیرازہ بندی کی جائے اور بحیثیت امت مسلمہ ان کا اعزز و حوصلہ استوار کیا جائے، چنانچہ مولانا ابوالمحاسن محمد سجاد نے آزادی وطن کی تحریک میں بھی حصہ لیا، تحریک آزادی میں کانگریس کا ساتھ دیا اور کانگریس کے ساتھ مل کر اپنی سیاسی جماعت بھی بنائی اور قوت و اقتدار میں شرکت بھی کی؛ مگر ہمیشہ ان کی اپنی منزل پر نظر رہی، بقول علامہ سید سلیمان ندوی!

”وَهُوَ الَّذِي آَذَادَ الْمُهْبَّىٰ كَيْرَوِيَ كَدِرْمِيَانَ التَّبَاسَ اُورْقَادَامَ سَے كَبُھِي بے خبر نہیں رہے، جذبہ آزادی کی پوری قوت کے باوجود انہوں نے کانگریس یا کانگریسی حکومت کے غلط اقدام اٹھانے پر بذلانہ یا صلح پسندانہ درگذر سے کام نہیں لیا“ (۲)

مسلمانوں کی شیرازہ بندی کے لیے ضروری تھا کہ ان کے دینی اور فکری رہنماؤں کو متعدد کیا جائے، یعنی طبقہ علماء کی صفت بندی کی جائے؛ کیوں کہ یہ طریقہ امت میں وحدت کا شعور پیدا کر سکتا ہے اور شریعت محمدی کی پاسداری کے لیے امت محمدی میں روح پھونک سکتا ہے، چنانچہ ۱۹۶۸ء میں انہوں نے مدرسہ انوار العلوم گیا میں بہار کے برگزیدہ علماء اور مشائخ کو سالانہ جلسہ میں شرکت کی دعوت دی اور اس جلسہ میں انہوں نے علماء بہار کی انجمن کی بنادالی۔ سلطان القلم سید مناظر احسن گیلانی نے مولانا سجاد کے بارے میں لکھا ہے:

”ابھی چند مہینے ہوئے تھے کہ وہی استھانوں کا لکن خطیبِ مونگیر اس غرض سے آیا تھا کہ علماء کی منتشر اور پرائینڈ جماعت کو ایک نقطہ خاص سیاسی حالات کے ساتھ جمع کیا جائے، اس وقت تک دلی کی جمیعت العلماء کا خواب بھی نہ دیکھا گیا تھا، طے ہوا کہ صوبہ بہار کے علماء کو پہلے ایک نقطہ پر متعدد کیا جائے، پھر بتدریج اس کا دائرہ بڑھایا جائے، صوبہ کی جمیعت العلماء کے پہلے اجلاس کے پہلے صوبہ بہار کا انتخاب عمل میں آیا، مونگیر کی خانقاہ کی طرف سے جمیعت کی شرکت کے لیے خاکسار کو بھیجا گیا“۔ (۳)

یہ نہ بھولنا چاہیے کہ برادران وطن بیدار اور ہوشیار تھے، جبکہ مسلمان خوابیدہ اور باہمی افتراق کا شکار تھے، آزادی کی تحریک اور سیاسی شعور میں مسلمانوں سے کہیں آگے برادران وطن تھے، مولانا ابوالمحاسن سجاد نے اس تنظیم علماء کے ذریعہ مسلمانوں کے علاقوں کا دورہ کیا، ان میں سیاسی شعور کی بیداری اور اپنے حقوق کی بازیابی کے لیے قدم بڑھانے کی گزارش کی اور اپنی صفت بندی اور تنظیمی وحدت کو باعزت زندگی کا ذریعہ فرا ردیا، علماء کی اس تنظیم کا جب پہلا اجلاس مدرسہ عزیزیہ بہار شریف میں ہوا تو اس میں مدارس و مکاتیب کے ذمہ داروں کے علاوہ بڑی خانقاہوں کے مشائخ کی بھی نمائندگی ہوئی اور مولانا ابوالمحاسن کی اس جدوجہد کو تائید اور تقویت ملی، بقول مولانا عبدالصمد رحمانی علیہ الرحمہ:

”مولانا علماء کو ایک جگہ مجتمع کرنے میں، ایک راہ پر لگانے میں، نئے ڈھب، نئے طریقے اختیار کرنے، ماحول کے مقتضیات اور موقع و حوالہ کی نامساعدات کے ساتھ کام کو بڑھانے میں اس کی اہمیت و افادیت کو منوانے میں کامیاب ہو گئے“۔ (۴)

مولانا ابوالمحاسن محمد سجاد نے صرف صوبہ بہار کے علماء کو مجتمع کرنے پر قناعت نہیں کی، ان کی نظر میں پورا ہندوستان تھا اور پورے ملک کے علماء کو متعدد کرنا ان کا ان مشن تھا، ان کے دل و دماغ میں یہ بات جاگزیں ہو چکی تھی کہ مسلمان حکومت اور اقتدار سے محروم ہیں اور منتشر رہ کروہ اپنا

قومی ورثہ اور دینی خصوصیت کو برقرار نہ رکھ سکیں گے، رفتہ رفتہ ہر شعبۂ زندگی میں زوال پذیر ہو جائیں گی، اسلام کی امانت جوان کو بزرگوں سے ملی ہے، اس کی حفاظت نہ کر پائیں گے، اس لیے ملک گیر سطح پر ان کی اجتماعیت ضروری ہے، اس طرح وہ ایک ایسی تنظیمی طاقت میں ڈھل جائیں گے، جو اسلام کی حفاظت بھی کر سکے گی اور مسلمانوں کے حقوق کی بازیابی کے لیے موثر جدوجہد بھی کر سکے گی، نیز اغیار کے لیے آسان نہ ہوگا کہ اس اجتماعیت کو قائم ہوں بنالے۔

چنانچہ دہلی میں ۱۹۱۹ء میں ایک درجن منتخب علماء کا ایک خصوصی جلسہ سید حسن رسول نما کی درگاہ میں منعقد ہوا اور اس میں جمیعت علماء ہند کے قیام کا مبارک اور تاریخی فیصلہ لیا گیا، اس یادگار جلسہ میں مولانا ابوالحسن محمد سجاد نے اپنے دلی جذبات اور عملی تجربہ کا اظہار جس طرح کیا، وہ مولانا احمد سعید دہلوی کے الفاظ میں سنئے:

”حضرت مولانا سجاد صاحب نے بھی اس جلسہ میں مختصر تقریر فرمائی تھی، اس تقریر کا ایک ایک لفظ مولانا سجاد کے جذبات ایمانی کا ترجمان تھا، حاضرین کی تعداد اگرچہ دس بارہ آدمیوں سے زیادہ نہ تھی؛ لیکن کوئی آنکھ اور کوئی دل ایسا نہ تھا، جس نے اثر قبول نہ کیا ہو۔“ (۵)

جمعیت علماء ہند کا قیام عمل میں آیا، اس کا پہلا اجلاس ۱۹۱۹ء میں امرتسر میں اور دوسرا اجلاس ۱۹۲۰ء میں دہلی میں منعقد ہوا، دہلی کے اجلاس میں پورے ملک سے تقریباً پانچ سو (۵۰۰) علماء و مشائخ اور درمندان اسلام کی جماعت حاضر تھی، مسلمانان ہند کے لیے جمیعت علماء کے قیام کا فیصلہ تائید گیا اور یہ ہوا تھا، آزادی ہند اور تقسیم ہند کے موقع پر اور اس کے بعد مسلمانوں پر جو قیامت گذری، اس سے اہل نظر بخوبی واقف ہیں، ان خونچکاں حالات میں علماء کی یہی جماعت تھی جو ایک طرف مسلمانوں کو قتل و غارت گری کے عذاب سے بچانے میں جان کی بازی لگارہی تھی، حکام وقت اور سکاری قوتوں سے انصاف اور قانون کی پاسداری کا مطالبہ کر رہی تھی اور مسلمانوں کو ہمت و حوصلہ، بے خوف، دبجی اور صبر و استقلال کی نصیحت کر رہی تھی، فسادات کے مارے ہوئے کے لیے راحت رسانی اور لٹے پٹے ہوئے کے لیے سامان زندگی کی فراہمی کر رہی تھی۔ ہمارے بزرگ علماء کا یہ اخلاص تھا کہ جمیعت علماء نے مسلمانوں کی رہنمائی اور دست گیری کو کھی فراموش نہیں کیا، آج بھی وہ دکھے دلوں کی صدائے اور دکھیاروں کے دردغم کا مدوا کر رہی ہے، آزاد ملک میں قید و بند کی ناحق اذیت سہنے والے نوجوانوں کی قانونی جنگ لڑنے میں اس کی خدمات ناقابل فراموش ہیں، مولانا محمد سجاد پوری عمر اسی راستہ پر رہے، وفات ۱۹۳۰ء سے پہلے جمیعت علماء بہار کے نظام عمومی بنائے گئے۔

مولانا ابوالمحاسن محمد سجاد نے صرف مسلمانوں کی اجتماعیت و وحدت کو کافی نہیں سمجھا؛ بلکہ ان کے خانگی و سماجی مسائل کے حل کے لیے اور شریعت اسلامی کے عملی نفاذ کے لیے ہندوستان میں امارت شرعیہ کے قیام کا منصوبہ پیش کیا، تاکہ ملت اسلامیہ اپنے خدار سیدہ اور شریعت کے محافظ علماء کرام کی نگرانی میں اپنے معاملات طے کرے اور اپنے مسائل خود حل کرے، چنانچہ دہلی کے ۱۹۲۰ء کے اجلاس میں مولانا سجاد نے امارت شرعیہ فی الہند کے قیام کی تجویز پوری بصیرت اور وضاحت کے ساتھ رکھی، اس تجویز کا پس منظر بیان کرتے ہوئے مولانا عبد الصمد رحمانی علیہ الرحمہ لکھتے ہیں:

در اصل صحیح معنوں میں یہی پہلا اجتماع تھا جو تمام اسلامیان ہند کا نمائندہ اجتماع تھا اور آئینی حیثیت سے یہ پہلا اجتماع تھا کہ آئینی طریقہ پر پورے اسلامی ہند کے لیے امیر شریعت یا امیر الہند کا مسئلہ طے کیا گیا، چنانچہ اس اجلاس کے موقع پر حضرت مولانا ابوالمحاسن محمد سجاد نے مسئلہ امارت فی الہند کو رباب حل و عقد کے سامنے رکھا۔ (۶)

مولانا محمد سجاد نے صرف تجویز ہی نہیں رکھی، بلکہ اس سلسلہ میں پورے ملک کے مسلمانوں میں بیداری پیدا کی۔ علماء، مشائخ، اصحاب فکر و نظر سے ملاقاتیں کیں اور امام اُلمسلمین کے انتخاب کی ضرورت کو محسوس کرایا، علماء کے دستخط سے ایک فتویٰ بھی شائع کرایا، جس میں مسلمانوں کی شرعی ضرورتوں کی تکمیل کے لیے اور باہمی معاملات کے حل کے لیے امام اُلمسلمین کی ضرورت پر زور دیا گیا، مولانا سجاد نے اس سلسلہ میں مولانا ابوالکلام آزاد سے بھی ملاقات کی، مولانا آزاد نے ان کے خیال، تجویز، دلیل اور مصالح کو سن کر ان کی تائید اور توثیق کی اور امارت شرعیہ کے قیام سے اتفاق کیا۔ (۷)

مولانا سجاد نے یہ محسوس کیا کہ پورے ملک میں امارت شرعیہ کا قیام فی الحال دشوار ہے تو انہوں نے ماؤل کے طور پر پہلے بہار میں اس کے قیام کو یقینی بنانے کی جدوجہد کی اور بالآخر وہ اپنی مبارک کوشش میں کامیاب ہو گئے، ۳ مئی ۱۹۲۱ء کو انجمن علماء بہار کے اجلاس میں مولانا نے اپنے اس منصوبہ کا اظہار کیا اور سارے علماء سے تجویز منظور کرائی، جس کا خلاصہ یہ تھا:

”صوبہ بہار و اڑیسہ کے محلہ شرعیہ کے لیے ایک عالم مقتند شخص امیر منتخب کیا جائے، جس کے ہاتھ میں تمام محاکم شرعیہ کی باغ ہو اور اس کا ہر حکم مطابق شریعت ہر مسلمان کے لیے واجب العمل ہو، نیز تمام علماء و مشائخ اس کے ہاتھ پر حفاظت اسلام کے لیے بیعت کریں، جو مع وطاعت کی بیعت ہوگی اور جو بیعت طریقت سے ایک الگ اور ضروری اہم

چیز ہے۔“-(۸)

چنانچہ مولانا سجاد کی اس جدوجہد اور علماء کی تجویز ۲۶ جون ۱۹۲۱ء کو بار آور ہوئی، جب پھر کی مسجد پٹنہ میں مولانا ابوالکلام آزاد کی صدارت میں امیر شریعت کے انتخاب کا اجلاس منعقد ہوا اور پورے صوبہ کے پانچ سو علماء اور مشائخ جمع ہوئے، اس اجلاس نے متفقہ طور پر مولانا شاہ بدral الدین پھلواروی کو امیر شریعت اور خود مولانا سجاد کو نائب امیر شریعت کے طور پر منتخب کیا۔(۹) یہ اس امارت شرعیہ کی اساسی مجلس تھی، جس نے بہار واڑیسہ میں نہ صرف مسلمانوں کے خاندانی اور سماجی تنازعات کے شرعی حل کے لیے ایک پُر وقار، دستوری راستہ نکالا، بلکہ مسلمانوں کی سیاسی بیداری اور دینی رہنمائی میں بھی تاریخی اور روشن خدمات انجام دیں، اس نے مسلمانوں میں اعتبار اور افتخار کا وہ مقام حاصل کیا کہ اس کی مثال ہم سایہ ممالک میں مشکل سے مل سکتی ہے، اس اجلاس کے صدر مجلس استقبالیہ مولانا سید شاہ حبیب الحق سجاد نشیں خانقاہ عmadیہ منگل تالاب نے اپنے خطبہ استقبالیہ میں فرمایا:

”یہ سب سے پہلے اسی صوبہ کے علماء چوں کہ غفلت سے بیدار ہوئے اور جمیعیۃ علماء کی بنیاد ڈالی، سوئے ہوئے شیرازہ کا استحکام شروع کیا، ہماری اصلاح کی طرف مخاطب ہوئے، موجودہ حالات پر غور و فکر کی تدبیریں نکالیں، اس طرح اب امیر شریعت کے لیے بھی سب سے پہلے یہی صوبہ سب سے آگے بڑھا، خدا اسے کامیاب کرے۔“-(۱۰)

تاریخ میں ان درویش علماء کا یہ کارنامہ محفوظ رہے گا کہ جب مسلم بادشاہوں نے ہندوستان میں اپنی حکومت کو اپنی نااہلی سے گنوادیا تو علماء کی اس مخلص جماعت نے اسلامی ورثہ کو بچالیا اور اسلام اور مسلمانوں کی آبرو بچانے کا فریضہ انجام دیا، بقول علامہ اقبال:

ان کے ارادے قلیل ان کے مقاصد جلیل

ازم ہو یا بزم پاک دل و پا کباز

مولانا ابوالمحاسن محمد سجاد کی پوری زندگی جہد مسلسل سے عبارت تھی، یماری و آزادی سے بے نیاز اور خانگی ذمہ داریوں سے وقت بچا کر ملک و ملت اور دین و شریعت کے لیے سرگرم سفر رہتے تھے، انہوں نے خلافت تحریک میں بھی بڑھ کر حصہ لیا اور عالم اسلام کی وحدت اور امت مسلمہ کی آفاقیت کو زمینی سطح پر محسوس کرانے میں اپنا کردار ادا کیا، انہوں نے مسلمانوں کے سیاسی حقوق کو یقینی بنانے کے لیے مسلم انڈی پنڈنٹ پارٹی بھی بنائی، غرضیکہ ہروہ کام کیا، جس سے

مسلمانوں کی عزت میں اضافہ ہو، ان کے مسائل حل ہوں اور ان کا وزن محسوس کیا جاسکے۔
 مولانا ابوالحسن محمد سجاد دینی، تنظیمی اور شرعی سرگرمیوں کے علاوہ مسلمانوں کی سماجی
 اور رفاهی کاموں میں بھی اسی اخلاص اور جانشناختی سے حصہ لیتے تھے، فسادات کی آگ ہو، یا
 زلزلہ کا جھٹکا، سیلا ب کی تباہ کاری ہو، یا آسمانی آفتوں کا حملہ، ان تمام مصائب میں وہ مسلمانوں
 کے ساتھ کھڑے رہتے اور ہر طرح سے ان کی راحت رسانی کی جتن کرتے تھے، وہ مال و زر کی
 چاہت، عہدہ و اقتدار کی ہوں اور نام و نمود اور شہرت سے دور رہ کر اللہ کے بندوں کی خدمت کے
 لیے تیار رہتے تھے۔ علامہ سید سلیمان ندویؒ نے ان کے بارے میں بجا طور پر لکھا ہے:
 ”مسلمانوں کی سلامتی اور تنظیم کی ایک حصہ تھی کہ ان کو دن رات چکر میں رکھتی تھی،
 کہیں قربانی کا جھگڑا ہو، مسلمانوں پر مقدمہ ہو، کہیں سیلا ب آئے، کہیں آگ لگے، کہیں
 ہندو مسلم کا تنازعہ ہو، ہر جگہ خود پہنچ جاتے تھے، معاملہ کا پتہ لگاتے تھے، مسلمانوں کی مدد
 کرتے تھے، ان کے لیے چندہ کرتے تھے، جہاں سے ہو سکتا ہے، وہ ان کو لا کر دیتے تھے
 اور خود خالی ہاتھ رہتے تھے۔“ (۱۱)

ان کی وفات حسرت آیات پر مولانا مناظر احسن گیلانیؒ نے لکھا تھا کہ بہار کی تہاد ولٹ گئی،
 ﴿يَالِيتْ قومٍ يَعْلَمُونَ بِمَا غَفَرَ لِي رَبِّي وَ جَعَلَنِي مِنَ الْمَكْرُمِينَ﴾ کی آیت شاید ان
 کے لیے بھی نازل ہوئی تھی۔ (۱۲)
 اسلام کے اس عظیم فرزند، مسلمانوں کے اس عظیم رہنماء اور علماء کے اس بے لوث نمائندہ کے لیے ہم
 اتنا ہی کہہ سکتے ہیں:

پھونک کر اپنے آشیانہ کو
 بخش دی روشنی زمانہ کو



مصادر و مراجع

- (۱) یاد رفتگان از سید سلیمان ندوی، ص: ۲۲۰، مکتبہ الشرق کراچی ۱۹۵۵ء
- (۲) یاد رفتگان، ص: ۲۲۰
- (۳) مولانا عبدالصمد رحمانی، حیات سجاد، ص: ۵۱-۵۲، مقالہ مولانا مناظر احسن گیلانی، امارت شرعیہ پھلواری
 شریف پٹنہ، ۱۳۶۰ھ

- (۲) مولانا عبدالصمد رحمانی، تاریخ امارت، ص: ۲۳، پنجم ۱۳۶۷ھ
- (۵) مولانا انیس الرحمن قاسمی، حیات سجاد، ص: ۹، پنجم ۱۹۹۸ء
- (۶) تاریخ امارت، ص: ۲۹
- (۷) پروفیسر محمد عثمانی، مشاہیر علوم اسلامیہ اور مفکرین و مصلحین، ص: ۲۷، نئی دہلی ۲۰۰۴ء
- (۸) تاریخ امارت، ص: ۵۲
- (۹) حسن حیات، سوانح قاضی سید احمد حسین، ص: ۱۳۵، مرتب شاہ محمد عثمانی، نئی دہلی ۱۹۹۱ء
- (۱۰) حسن حیات، سوانح قاضی سید احمد حسین، ص: ۱۳۵، مرتب شاہ محمد عثمان، نئی دہلی ۱۹۹۱ء
- (۱۱) یاد رفتگان، ص: ۲۵
- (۱۲) مکاتیب گیلانی، ص: ۲۸۵، مرتب مولانا منت اللہ رحمانی خانقاہ رحمانی مونگیر، ۱۹۷۲ء

مفکر ملت حضرت مولانا ابوالمحاسن محمد سجاد

فراست ایمانی کا ایک عملی نمونہ

محمد سالم جامعی

ایڈیٹ ہفت روزہ الجمیعیۃ، دہلی، مدنی ہال، ۱- بہادر شاہ ظفر مارگ، نئی دہلی

مشکل حکایتے ست کہ ہر ذرہ عین اوست

اما نبی توں کہ اشارت بہ او کنند

جمعیتہ علماء ہند سمشی ماہ و سال کے حساب سے اپنی زندگی کے ننانوے سال پورے کر کے سوویں سال میں قدم رکھ چکی ہے، جو ہندستان کی ملیٰ تاریخ کا ایک ایسا عجیب؛ مگر خوشنگوار واقعہ ہے، جس پر جتنا بھی فخر کیا جائے کم ہے۔

ہندستان میں نہ جانے ملت کے نام پر کتنی تنظیموں نے جنم لیا، جو آندھی اور طوفان کی طرح اٹھیں اور سمندر کے جھاگ کی طرح اپنی آخری منزل کو پہنچتی چلی گئیں۔ آزادی سے پہلے سقوطِ خلافت کے بعد خلافت تحریک اٹھی، جس کا مقصد اس انگریز سامراج کے خلاف رائے عامہ بیدار کرنا تھا، جو خلافتِ اسلامیہ کے خاتمہ کا اولین محرک تھا، خلافت تحریک نے مسلسل ایک دہائی تک ملک میں سرگرم جدوجہد جاری رکھی؛ لیکن ایک دہائی کے بعد وہ اپنی سرگرمی جاری نہ رکھ سکی۔ مسلم لیگ آندھی اور طوفان بن کر مسلمانوں کے دلوں پر چھائی؛ لیکن ملک آزاد ہوتے ہی وہ اپنا وجود کھو بیٹھی، مجلس احرار اور خاکسار تنظیم کا بھی تقریباً ایسا ہی حشر ہوا اور آج کوئی یہ بھی نہیں جانتا کہ ان ناموں کی کوئی تنظیم کبھی وجود میں آئی بھی تھی، یا نہیں؟ لیکن خدا کا بیکرائ فضل و احسان ہے کہ جمیعہ علماء ہند اپنی درازی عمر کے باوجود نہ صرف زندہ ہے؛ بلکہ پہلے دن جیسے جوش عمل اور سرگرمی کے ساتھ زندہ ہے۔ تنظیموں کے لیے ایک سو برس کی عمر پچھم کم نہیں ہوتی اور اگر کوئی تنظیم اپنی عمر کے سو سال پورے کر لے تو اسے فضلِ خداوندی اور اکابر و اسلاف کی دعائے نیم شمی کے سوا اور کیا کہا جا سکتا ہے۔

جمعیتہ علماء ہند ۱۹۱۹ء میں ایسے وقت میں قائم ہوئی، جب انگریزی استبداد اپنی آخری حدود کو چھوڑا تھا اور کسی میں یہ جرأت نہیں تھی کہ وہ سات سمندر پار کی اس اجنبی مخلوق کے خلاف کوئی آواز بلند کر سکے؛ لیکن جمعیتہ علماء ہند اور اس کے بانیوں نے سب سے پہلی جو آواز لگائی، وہ وہی تھی جسے سننے کے لیے ہر ہندستانی گوش برآواز تھا، اس نے مکمل آزادی کا نعرہ دیا اور کہنا چاہیے کہ اس نعرہ کے ذریعہ اس نے تحریک آزادی کے لیے قائم تمام تنظیموں، تحریکوں اور انجمنوں پر سبقت حاصل کر لی۔

اپنی سو سالہ زندگی میں جمعیتہ علماء ہند نے ملتِ اسلامیہ ہند کی کیا خدمت انجمام دی؟ اس کی صرف فہرست شماری کے لیے بھی ایک مختینم کتاب کی ضرورت ہے، چہ جائیکہ ان خدمات کی تفصیل بیان کی جائے؛ تاہم یہ بات انتہائی وثوق اور اطمینانِ قلب کے ساتھ کہی جاسکتی ہے کہ اس نے مسلمانوں کی زندگی کا کوئی ایک شعبہ بھی ایسا نہیں چھوڑا، جہاں اس نے اپنی خدمت کے نقوش نہ چھوڑے ہوں۔

الحمد للہ جمعیتہ علماء ہند اپنی زندگی کے سو سال پورے کر رہی ہے اور جس کے اظہارِ تشكیر کے لیے اس نے مختلف پروگراموں کی شکل میں ان شاء اللہ پورے سال صد سالہ تقریبات منانے کا فیصلہ کیا ہے، جن کا اختتام نومبر ۲۰۱۹ء میں ایک عظیم الشان صد سالہ اجلاسِ عام پر ہوگا، جمعیتہ علماء ہند اپنی ان صد سالہ تقریبات کو مؤثر اور یادگار بنانے اور اپنے اکابر و اسلاف، بانیان اور اہم جماعتی شخصیتوں کو خراجِ عقیدت پیش کرنے کے لیے ان کی حیات و خدمات پر مشتمل سیمیناروں کا بھی اہتمام کر رہی ہے اور الحمد للہ آج کا یہ سیمینار جو مفکرِ اسلام حضرت مولانا ابوالمحاسن محمد سجادؒ کے سلسلہ میں منعقد ہو رہا ہے، اسی سلسلة الذہب کی ایک سنہری کڑی ہے۔ مفکرِ اسلام حضرت مولانا ابوالمحاسن محمد سجادؒ کی شخصیت اس کاروانِ ملت میں انتہائی اہمیت کی حامل تھی، جمعیتہ علماء ہند کے دورِ اول میں اگر سجانِ الہند حضرت مولانا احمد سعید دہلویؒ کو جمعیتہ علماء ہند کی زبان کہا جاتا تھا تو حضرت مولانا محمد سجادؒ اس کا دماغ کہے اور سمجھے جاتے تھے، وہ اپنی قائدانہ صلاحیتوں کی وجہ سے ملک کے صفوں کے رہنماؤں میں شامل تھے، ملی جدو جہد کے ذیل میں ملت کی شیرازہ بندی ان کا خاص موضوع تھا، ایک طرف انہوں نے جمعیتہ علماء ہند کی تحریک و تاسیس میں بڑھ چڑھ کر حصہ لیا تو دوسری طرف ملت کی شرعی رہنمائی کے لیے انہوں نے امارتِ شرعیہ کی بنیاد ڈالی جس کی ابتداء بہار سے کی گئی۔

در اصل انگریزی سامراج کی سازشوں کے ذریعہ خلافت کے سقوط نے ہندستانی مسلمانوں

کو یہ سمجھنے پر مجبور کر دیا تھا کہ انگریزی سامراج اگرچہ مسلمانوں کے دین و ایمان پر شب خون مارنے اور عیسائی مشتریوں کی ہزار کوششوں کے باوجود انھیں اسلام سے بیگانہ کر دینے میں ناکام ہو گیا ہے، تاہم اس نے اپنے اقتدار کے سہارے مسلمانوں میں انتشار و افتراق اور ان کی عائیلی کمزوریوں سے فائدہ اٹھاتے ہوئے انگریزی عدالتوں کے ذریعہ شریعتِ اسلامی کے خلاف بہت سے ایسے فیصلے کرائے، جن کے ذریعہ اسلامی روایات، موروثی و عرفی قوانین و راثت اور نکاح و طلاق کے معاملات میں شریعتِ اسلامی سے انحراف نے جنم لینا شروع کر دیا۔ یہ اور اس طرح کے بہت سے شرعی و عائیلی مسائل و معاملات تھے، جو انگریزی سامراج کے نشانے پر تھے اور جس کا مقصد صرف اور صرف ان کا اسلامی تشخص ختم کر کے انھیں ان کے دین و ایمان سے بیگانہ کر دینا تھا۔ یہ ایسی صورتِ حال تھی جس نے ان کی آنکھیں کھول دیں اور ان کے دردمند اور حساس اربابِ فکر و تشویش میں مبتلا کر دیا تھا۔ انھیں اربابِ فکر و دانش میں حضرت مولانا ابوالمحاسن محمد سجادؒ بھی تھے۔ ملک کے مسلمانوں میں اپنے شعائرِ اسلامی کے تعلق سے بے چینی عام تھی، مولانا ابوالمحاسن محمد سجادؒ کا ملیٰ موضوع چونکہ ملت کی شرعی شیرازہ بندی ہی تھا؛ اس لیے انھیں ملت کے اس احساس کو سمجھنے میں دریں ہیں لگی اور پھر ۱۹۲۱ء مطابق ۱۳۴۹ھ میں حضرت مولانا ابوالمحاسن محمد سجادؒ کی قیادت و رہنمائی میں اس احساس نے ایک ادارہ کی شکل اختیار کر لی، جسے امارتِ شرعیہ بہار کے نام سے چانا اور پہچانا جاتا ہے، جس کے تادم واپسیں (۱۹۴۰ء) آپ نائب امیر شریعت رہے۔ یہ آپ کی کسر نفیسی تھی کہ آپ نے مولانا شاہ بدر الدین صاحبؒ کی موجودگی میں علماء و عوام کے شدید اصرار کے باوجود امارت آپ کا حق تھا۔ دراصل مولانا محمد سجاد قدس سرہ کو پروردگارِ عالم نے فراستِ ایمانی سے خوب خوب نوازا تھا، مستقبل پر ان کی گہری نظر تھی، مستقبل کے حالات کا اندازہ کر کے حال کا نقشہ بنانے میں وہ ماہر تھے۔ حدیث شریف میں فراستِ مومن کو بڑی اہمیت دی گئی ہے، ایک حدیث پاک کا مفہوم ہے کہ یہ نورِ حق کا پرتو ہوتی ہے، مومن نورِ خداوندی کی روشنی میں مستقبل کو دیکھ لیتا ہے۔ بقول مفکر اسلام حضرت مولانا سید ابو الحسن علی ندویؒ: وہ دقیق انظر اور عمیق لعلم تھے۔

حضرت مولانا علی میاں صاحبؒ اپنے ایک مقالہ میں تحریر فرماتے ہیں:

”میرے محدود علم میں ان کا جیسا دقيق النظر اور عمیق العلم عالم دور دور نہ تھا۔ فقه

باخصوص اصول فقہ پر ان کی بڑی گہری نظر تھی۔ سیاست و تمدن اور تاریخ کا بھی انھوں نے

گھری نظر سے مطالعہ کیا تھا، خاص طور پر قانونی و دستوری باریکیوں اور ہندستان کے دستور اور سیاسی نظاموں سے وہ گھری دلچسپی رکھتے تھے اور ان کا انہوں نے بنظرِ غائر مطالعہ کیا تھا۔ ان کے تکلم و خطابات اور تحریر و انشا کے حصہ کی قوت و صلاحیت بھی (جس سے ان کے بہت سے معاصرین نے عام طور پر بڑی فیاضی سے کام لیا) مسلمانوں کے موجودہ حالات، مستقبل کے خطروں اور ہندستان میں ان کے مقام کے تعین کے مسئلہ پر صرف ہوئی تھی۔ وہ بدلتے ہوئے ہندستان کو اپنی چشم بصیرت سے اس طرح دیکھ رہے تھے، جیسا کہ ہم میں سے بہت سے لوگ اس وقت چشم بصارت سے بھی نہیں دیکھ پا رہے تھے۔ وہ اقبال کی زبان میں ہر وقت زبانِ حال سے گویا تھے:

آنکھ جو کچھ دیکھتی ہے لب پہ آ سکتا نہیں
محوجیرت ہوں کہ دُنیا کیا سے کیا ہو جائے گی

(فت روڈ نقیب، پھلواری شریف)

مفکرِ ملت حضرت مولانا ابوالحسن محمد سجادؒ کی فراستِ ایمانی کا اندازہ ۲۳ رجنوری ۱۹۳۹ء کے مسٹر جناح کے نام لکھے گئے اس مکتوب سے بھی بخوبی لگایا جاسکتا ہے، جس میں انہوں نے وقت کے سیاسی مسائل پر تبصرہ کرتے ہوئے مسلم لیگ کے رہنماؤں کو مشورہ دیا تھا کہ چار کروڑ روپے جمع کر کے مسلمانوں کی صنعتی ترقی کے لیے کارخانے اور فیکٹریاں کھولی جائیں؛ تاکہ بے کاروبارے روزگار مسلم نوجوان کام اور روزگار حاصل کر سکیں اور مسلمانوں کے لیے ملک میں صنعتی کام فراہم ہو جائے۔ دراصل مولانا مرحوم اپنی فراستِ ایمانی سے یہ بات سمجھو چکے تھے کہ جلد، یا بدیرا انگریزی سامراج کو ملک سے راہ فرار اختیار کرنی ہی ہوگی اور پھر ملک میں جو بھی حکومت قائم ہوگی، اس پر اکثریت کا غالبہ رہے گا اور حکومت کے زیر سایہ ملک کی صنعت و حرفت پر بھی برادرانِ وطن ہی قابلِ ہوں گے۔ مولانا مرحوم کی یہ دورانِ لیشی تھی، جسے آج ہم کھلی آنکھوں دیکھ رہے ہیں۔ اپنے مکتوب میں حضرت مفکرِ ملت تحریر فرماتے ہیں:

”مکرمی! جس طرح میں نے ”الدین النصیحة“ کے تحت آپ کو پہلے خط میں محض اسلامی اور ملکی مفاد کے لیے عین وقت پر اہم مشورہ دیا تھا، اسی طرح ایک دوسرا مشورہ نہایت ضروری دیتا ہوں، یہ بھی آپ سال دو سال کے اندر کر سکتے ہیں، ورنہ پھر شاید موقع نہ رہے۔ مجھے امید تھی کہ آپ اگر میری انقلابی تجویز کو منظور نہ کریں گے تو کم از کم کوئی تعمیری پروگرام مسلمانوں کے اقتصادی مفاد کے لیے بنا کر کام شروع کر دیں گے؛ مگر افسوس ہے کہ

سوائے بیکار اور لا حاصل شور و شغف کے کچھ نہیں ہوا؛ اس لیے آج دوسری بات لکھتا ہوں۔ اس وقت خوش قسمتی سے مسلم لیگ کے جھنڈے کے نیچے تمام سرمایہ دار مسلمان جمع ہو گئے ہیں، اتنے سرمایہ دار اس سے پہلے کبھی جمع نہیں ہوئے تھے؛ لیکن آج غالباً کوئی مسلم سرمایہ دار ایسا نہیں ہے، جو اس سے الگ ہو، بس یہ وقت ہے کہ آپ تین کروڑ روپے ان سرمایہ داروں سے جلد از جلد جمع کر لیں اور ایک کروڑ روپے غریب مسلمانوں سے وصول کرنے کا انتظام کریں اور اس چار کروڑ روپے کے سرمایہ سے صنعتی کارخانے اور فیکٹریاں کھول دیں؛ تاکہ ایک طرف تو سرمایہ کا اضافہ ہوتا جائے اور دوسری طرف لاکھوں تعلیم یافتہ مسلم نوجوان اور مزدور جو ذریعہ معاش نہ ملنے سے بناہ ہو رہے ہیں، بر سر روزگار ہو جائیں؛ کیونکہ اس وقت بھی الحمد للہ مسلمان سرمایہ داروں میں بست ہزاری سے لے کر لاکھ پتی تک ہیں، تمام ہندستان میں چند ہزار مسلمان ایسے موجود ہیں، جن سے آپ آسانی تین کروڑ روپیہ جمع کر سکتے ہیں، پہلے ان سے روپے فراہم کر لیں، اس کے بعد متостین اور غریب افراد سے ایک کروڑ روپے کا جمع کرنا کوئی مشکل نہیں، اگر مسلم لیگ تمام باتوں سے علیحدہ ہو کر صرف اس کام کو انجام دے دے تو وہ مسلمانوں کے لیے بہت مفید کام کرے گی۔

تعجب ہے کہ کانگریس کے وزر اصنعتی کا نفرنس کر کے ہندستان کی صنعتی ترقی کے مسئلہ پر غور کرتے ہیں، ان کی رپورٹیں اخبارات میں شائع ہو جاتی ہیں؛ مگر مسلم لیگ کے اصحاب صرف ہندوؤں اور کانگریس اور ان مسلمانوں کو کو سنے میں مشغول ہیں، جو انگریزی نظام حکومت کی تحریک کا کامل جذبہ اپنے دل میں رکھتے ہیں اور آج تک اس مسلک پر قائم ہیں؛ مگر مسلم لیگ کے سب سے بڑے شاندار اجلاس میں غریب مسلمانوں کے مالی مفاد کے لیے صنعتی ترقی کے مسئلہ پر ایک لمحہ بھی صرف نہیں کیا جاتا اور نہ کوئی اسکیم بنائی جاتی ہے اور نہ بنگال و پنجاب کے وزراء اعظم کو کوئی ہدایت دی جاتی ہے اور نہ وہ خود کوئی اسکیم پیش کرتے ہیں تو کیا غریب مسلمانوں کی خدمت کے لیے آثار ہیں؟ میرے الفاظ پر نگاہ نہ کیجیے؛ بلکہ اس کے معانی پر غور کیجیے۔

آپ کا خیر اندیش

ابوالحسن محمد سجاد

مولانا ابوالحسن محمد سجاد پر اکابر امت کا مکمل اعتماد تھا۔ شیخ الاسلام حضرت مولانا سید حسین احمد مدینی قدس سرہ کو جون ۱۹۳۰ء میں جمیعتہ علماء ہند کا صدر منتخب کیا گیا تو آپ نے جولائی ۱۹۳۰ء میں حضرت مولانا ابوالحسن محمد سجاد کو مجلس عاملہ کے مشورہ پر ناظم عمومی نامزد فرمایا؛ مگر حضرت مولانا

ابوالحسانؒ کی عمر نے وفات کی، آپ کا اسی سال وصال ہو گیا، جس کے بعد حضرت مولانا عبدالحليم صاحب صدیق لکھنؤی کی نامزدگی عمل میں آئی، اس سے قبل ۱۹۳۲ء میں حضرت مولانا محمد سجادؒ کی مومنانہ فراست، قوتِ عمل اور حاضر دماغی کا ہمارے اکابر اس وقت مشاہدہ کر پکے تھے، جب جمعیۃ علماء ہند نے سول نافرمانی کا پروگرام طے کیا اور اس کے لیے آپ کی سربراہی میں ادارہ حربیہ قائم کیا۔ ادارہ حربیہ کا قیام، اس کا پس منظر اور مولانا مرحوم کی مومنانہ بصیرت کا حال مورخ جمعیۃ سید الاملت حضرت مولانا سید محمد میاں صاحب قدس سرہ کی زبانی ملاحظہ فرمائیں۔ حضرت سید الاملتؒ ”مجاہد ملت نہر“ میں مجاہد ملتؒ کے حالات پر ایک تفصیلی مضمون میں رقم طراز ہیں:

”تاریخ سے دلچسپی رکھنے والوں کو اس موقع پر یہ بات خاص طور سے نوٹ کر لینی

چاہیے کہ جمعیۃ علماء ہند نے جب ۱۹۲۹ء میں جنگِ آزادی میں شرکت طے کی تھی تو ساتھ ہی یہ بھی طے کر لیا تھا کہ اس کا پلیٹ فارم علیحدہ ہو گا۔ اس کے رضا کاروں کا نظام بھی علیحدہ رہے گا، گرفتاریوں کا پروگرام بھی جمعیۃ علماء ہند اپنے ارکان اور کارکنوں کے لیے علیحدہ بنائے گی اور اگر مقدمات وغیرہ کے سلسلہ میں مصارف کی ضرورت ہو گی تو ان کا انتظام بھی جمعیۃ علماء اپنے طور پر کرے گی، کانگریس یا کسی اور پارٹی کی طرف نظر نہیں اٹھائے گی، اب ۱۹۳۲ء میں جب تحریک میں دوبارہ جان پڑی تو اس کو زندہ رکھنے کے لیے غذا کی ضرورت تھی، پروگرام کے مطابق سول نافرمانی کرتے ہوئے گرفتار ہو جانا تحریک کی غذائی؛ مگر اس مرتبہ اس غذا کا فراہم کرنا کانگریس اور جمعیۃ علماء دونوں کے لیے مشکل ہوا تھا؛ کیونکہ اول تو مسلسل تین سال گزر جانے کے بعد کارکنوں کے جوشِ عمل میں اضحکال پیدا ہو جانا ایک قدرتی امر تھا، اس کے علاوہ ولنڈن گورنمنٹ نے اس مرتبہ تحریک شروع ہونے سے پہلے ہی صفائی کے تمام لیڈروں کو گرفتار کر لیا تھا، مزید برآں ضبطی جائداد اور گرفتاریوں کے سلسلہ میں بھی حکومت کی پالیسی پہلے سے بہت زیادہ سخت ہو گئی تھی، ان تمام حالات کی بناء پر اگرچہ کام بہت مشکل ہو گیا تھا؛ مگر ان حالات کا تقاضا یہ بھی تھا کہ تحریک کی رگوں اور بیٹھوں میں تقویت کے انجکشن اس پر ده داری کے ساتھ لگائے جائیں کہی آئی ڈی کی نظر تفتیش اُن ڈاکٹروں تک نہ پہنچ سکے، جو انجکشن کی سویاں ہاتھ میں لیے ہوں۔

عام طور پر پروگرام یہ ہوا کرتا تھا کہ ہفتہ میں ایک یا دو مرتبہ رضا کاروں کے جھٹے بھیجے جاتے تھے، جو برسرا عام قانون کی خلاف ورزی کرتے تھے اور گرفتار کر لیے جاتے تھے، عام طور پر دفعہ ۸۸/۱۹۳۲ء نافذ رہتی تھی، رضا کاروں کے جھٹے خلاف قانون نعرے لگاتے تھے، جو

جماعتیں خلاف قانون قرار دے دی جاتی تھیں، ان کا پرچم اہراتے، یا ان کا لٹر پر تقسیم کرتے تھے اور جب وہ جلوس بنایا کر چلتے تھے تو دفعہ ۸۸/۱۹۲۳ کی خلاف ورزی بھی ہو جاتی تھی، پولیس کی کوشش یہ رہتی تھی کہ وہ یہ معلوم کرے کہ رضا کاروں کا جتھہ کہاں سے روانہ ہوگا؛ تاکہ روائگی سے پہلے ہی ان کو گرفتار کر لے اور یہ نہ ہو سکے تو جیسے ہی جتھہ روانہ ہو فوراً گرفتار کر لے؛ تاکہ شہر میں خلاف قانون اقدام کا مظاہرہ نہ ہو سکے، پورے ملک میں سول نافرمانی اور خلاف ورزی قانون کے اس نظام کو زندہ رکھنے کے لیے ایک مستقل نظام کی ضرورت تھی؛ چنانچہ کانگریس نے جنگی کوسل قائم کر دی تھی اور جمیعہ علماء ہند نے اپنے اس نظام کے لیے عربی کا لفظ ادارہ حربیہ منتخب کیا تھا۔

وہ زمانہ بھی عجیب تھا، جمیعہ علماء ہند کے صدر مفتی اعظم حضرت مولانا محمد کفایت اللہ صاحب اور ناظم اعلیٰ سجان الہند حضرت مولانا احمد سعید صاحب تھے؛ مگر وہ ڈاکٹر جس کو بہت سے انجمنشن دے دیئے گئے تھے ابوالمحاسن مولانا سجاد صاحب (نائب امیر شریعت صوبہ بہار) تھے۔ ادارہ حربیہ کے کلید بردار یہی حضرت تھے، جمیعہ علماء ہند کے دفتر سے علیحدہ محلہ بلیماران کی ایک تاریک گلی میں ایک مکان لے لیا گیا تھا، حضرت مولانا سجاد صاحب رحمۃ اللہ علیہ کا قیام اسی مکان میں رہتا تھا، جس کا علم دفتر کے لوگوں میں سے بھی غالباً صرف قاضی اکرام الحق صاحب کو تھا، جماعت کے جو حضرات اس ادارہ کی ضرورت سے حضرت موصوف سے ملاقات کرنا چاہتے تھے تو قاضی اکرام الحق صاحب ہی ان کے رہبر بنتے تھے۔

حضرت سید الملتؐ اپنے اسی مضمون میں مزید رقم طراز ہیں:

”موصوف کی ہدایت اس احقر کے لیے یہ تھی کہ ہر ہفتہ جمعہ کی صبح کو مراد آباد سے چل کر دہلی پہنچا کرے اور نماز جمعہ کے بعد جامع مسجد میں تقریر کر کے واپس جایا کرے، چند جمعے اس طرح گزرے، مراد آباد سے تقریباً پانچ بجے صبح کو گاڑی چلتی تھی (جیسا کہ آج کل بھی چلتی ہے) احقر اس ٹرین سے تقریباً ساڑھے دس بجے دہلی پہنچتا تھا، اسٹیشن پر ہی کوئی صاحب موجود رہتے، جو احقر کو احتیاط سے طے کردہ مقام پر پہنچا دیتے تھے، پھر اسی احتیاط سے رقبوں کی نظروں سے بچاتے ہوئے جامع مسجد پہنچاتے اور تقریر کے فوراً بعد اسی احتیاط سے کسی صاحب کی رہنمائی میں صوبہ دہلی کی حدود سے باہر پہنچا دیتے تھے، پولیس جب تلاش کرتی تو اس کو اپنی ناکامی پر کافی جھنجھلا ہٹ ہوا کرتی تھی، جماعت کا دن تھا،

احقر حسب ہدایت مراد آباد سے دہلی پہنچا، اس روز پولیس پوری طرح چونی تھی اور احقر کی گرفتاری کا سامان اس نے مکمل کر رکھا تھا، حضرت مولانا سجاد صاحب کو اس کا علم تھا، مولانا موصوف نے نمازِ جمعہ کے لیے احقر کو خفیہ راستوں سے روانہ فرمایا تو احقر کے رہبر قاضی اکرام الحق صاحب کوتا کید کر دی کہ نماز کے بعد جنوبی دروازہ سے احقر کو نہ نکالیں، اس طرف پولیس چوکی ہے اور آج چوکی کے علاوہ بھی پولیس کا انتظام ہے؛ بلکہ شمالی دروازہ کے سامنے تاگہ تیار رکھیں اور اسی راستہ سے نکال کر لائیں، اس طرف پولیس نہیں ہوگی، قاضی اکرام الحق صاحب سہواورنسیان کے پرانے مریض ہیں، یہاں بھی وہ اس ہدایت سے ایسے غافل ہو گئے کہ خاص طور پر منوع دراستہ ہی پر تاگہ کا انتظام کیا؛ یعنی جنوبی پھاٹک سے ہی احقر کو لے کر آئے جہاں پولیس کی چوکی ہے، پھر راستہ بھی چاؤڑی بازار کے علاوہ چاندنی چوک کی طرف کا اختیار کیا، چنانچہ جیسے ہی کوتاںی کے سامنے تاگہ پہنچا، ہی آئی ڈی کے سب انسپکٹر نے جو جامع مسجد سے ہی تاگہ کے پیچھے لگ لیا تھا اور اطمینان سے اپنی سائیکل پر ہمارے پیچھے پیچھے چلا آ رہا تھا، اس سب انسپکٹر نے تاگہ رکوالیا اور احقر کو پورے اعزاز کے ساتھ تاگہ سے اُتار کر حوالات میں پہنچا دیا۔

مولانا مرحوم واقعی مفکرِ ملت تھے، وہ ملت کے درد کا درماں اور اس کے امراض کے نباش حکیم تھے، وہ جانتے تھے کہ دُنیا میں بلا فکر کے کوئی نظام قائم نہیں ہو سکتا؛ اس لیے انہوں نے جو ادارے قائم کیے، پہلے ان کی فکری تربیت قائم کی اور پھر اس کا عملی نظام بنایا۔ دراصل وہ مولانا روم کی اس نصیحت پر عمل پیرا تھے:

اول فکر آخر آمد در عمل

ہیئت عالم چنان داں در اذل

حضرت مولانا ابوالمحاسن محمد سجادؒ کی شخصیت ان کے علمی و عملی کارنامے اور ان کی قومی و ملیّ خدمات بہت وسیع اور ہمہ جہت ہیں جنہیں تحریر کرنے کے لیے ایک بڑے دفتر کی ضرورت ہے۔ رقم المعرف تو آخر میں مشتوی مولانا رومؒ کا، ہی ایک شعر پیش کر کے رخصت ہونا چاہتا ہے:

خود نباشد آفتا بے را دلیل

جز کہ نور آفتا ب مستطیل

وآخر دعواانا ان الحمد لله رب العالمين



حضرت مولانا ابوالمحاسن سجاد صاحب

حیات و خدمات

مولانا ڈاکٹر محمد شکیب قاسمی

استاذ و ڈائریکٹر ججۃ الاسلام اکیڈمی، دارالعلوم وقف دیوبند

ہندوستان میں مسلم حکومت کے خاتمه کے بعد مسلمانوں کو بیک وقت بہت سے مختلف قسم کے مسائل کا سامنا تھا۔ مذہبی اقدار و روایات پر حملہ ہورہے تھے، سیاسی و سماجی سطح پر مسلمان پسمندگی کا شکار ہوا تھا، مسلمانوں کی معاشی اور اقتصادی حالت روز بہ روز پست ہوتی جا رہی تھی، انگریز حکومت کے تسلط کی وجہ سے ہندوستانی عوام بالخصوص مسلمان انتہائی کسپرسی اور بے بسی کے عالم میں اپنے شب و روز بسر کر رہے تھے، زندگی کے ہر مرحلے میں وہ انگریزوں کے ظلم و ستم، جانب داری اور عصیت کے شکار تھے، ملک سے انگریزوں کو در بر کرنے کے لیے مختلف تحریکیں شروع کی گئیں تھیں، دارالعلوم دیوبند کا قیام اس سلسلے میں سب سے اہم اقدام تھا اور دارالعلوم اپنے مقصد کی جانب تیز گام تھا، اسی مقصد کے لیے حضرت شیخ الہند نے جمعیۃ الانصار قائم کی تھی اور پھر اس ضمن میں سب سے بڑی جدوجہد تحریک ریشمی رومال کے ذریعہ کی گئی؛ لیکن چند غداروں کی وجہ سے انگریزوں نے اس تحریک کو بھی ناکام بنا دیا؛ بلکہ علماء کے حوصلوں کو پست کر دیا تھا، حضرت شیخ الہند کے جیل میں چلے جانے کے بعد کئی سالوں تک سکوت طاری ہو گیا۔

مسلمانوں کے حواس مفلوج، قلب و ذہن مجروح اور عقل و دماغِ محکوم ہورہے تھے، مسلمانوں کو سیاسی طور پر تلخیوں کا احساس ہوا تھا اور وہ کسی میر کاروں کی تلاش میں سرگردان تھا، یمار قوم کسی مسیحی کے مبارک قدموں کے چاپ سننے کو منتظر اور پرامیدنگا ہوں سے کسی نجات دہنہ کی جانب دیکھ رہی تھی۔ ایسے وقت میں اس ضرورت کا احساس شدت سے ہونے لگا تھا کہ کوئی مرد مومن اپنے دل دردمند اور فکر ارجمند کو لے کر نمودار ہوا اور اس لیے پڑے ہوئے کاروں کو بیک جا کر کے تازہ دم کرے اور نہ صرف گفتگو کے ذریعہ؛ بلکہ عملی اقدامات کو بروئے کار لائکر ان کے تن مردہ میں ایک نئی روح پھونک دے؛ تاکہ مجموعی اعتبار سے بے حس و حرکت پڑی ہوئی قوم پوری

طرح صحت یا ب اور فکری طور پر بیدار ہو کر خود کو مرد آهن ثابت کر سکے اور اپنے وجود کی اہمیت کا احساس دلا سکے اور ایک نئے جوش اور تاریخ ساز ولوں کے ساتھ اٹھیں اور خود کو دوسروں کے رحم و کرم پر چھوڑ دینے کے بجائے اپنے نوشتہ تقدیر خود اپنے ہاتھوں سے تحریر کر سکے۔

غرض یہ کہ سیاسی میدان میں کسی ایسے مستانے کی شدت کے ساتھ ضرورت محسوس کی جا رہی تھی، جو بگڑے ہوئے ”دستور مے خانہ“ میں تبدیلی لا کر اپنے نئے لائچے عمل اور سیاسی فہم و تدبیر کے ذریعہ اس ”قوم“ کے گیسوئے برہم کو سنوار سکے۔

ہندوستانی مسلمانوں کے درد کے درماں کے لیے بارگاہ ایزدی میں ابوالحسن حضرت مولانا محمد سجاد صاحب کو قبول کر لیا گیا، جس کا ظہور مسلمانان ہند کے ذریعہ آپ کی ذات کو سیاسی رہنمائی کے لئے منتخب کئے جانے کی صورت میں ہوا۔

شخصیت کے خدوخال :

آپ کی ولادت ۱۲۹۹ھ میں موضع پنہسے ضلع پٹنہ کے ایک باوقار علمی و دینی گھرانے میں ہوئی، ابتدائی تعلیم اپنے گھر پر حاصل کی مزید حصول علم کے لیے مدرسہ اسلامیہ بہار شریف اور پھر کانپور گئے، کانپور میں مجموعی طور پر تین سال قیام کر کے حصول علم میں مصروف رہے، لیکن یہاں تحصیل علم کی تکمیل نہیں ہوئی تھی، جس کی تکمیل کے لئے انہوں نے الہ آباد کا سفر کیا اور وہاں انہوں نے جید الاستعداد اساتذہ کرام سے حصول علم کا مرحلہ مکمل کیا۔

فراغت کے بعد اپنے استاذ و خسر حضرت مولانا وحید الحق صاحب مرحوم کے قائم کردہ ادارہ مدرسہ اسلامیہ بہار شریف میں تدریسی سلسلہ کا آغاز کیا۔ آپ کے مثالی طرز تدریس نے ادارہ کو شہرت کے بام عروج تک پہنچایا اور شاگردوں کی ایک کھیپ تیار ہوئی، مدرسہ اسلامیہ بہار شریف کے بعد اپنے استاذ حضرت مولانا عبدالکافی صاحب مرحوم کے اصرار پر الہ آباد شریف لائے اور مدرسہ سجانية میں مدرس مقرر ہوئے۔ الہ آباد میں طویل قیام کے بعد آپ گیا تشریف لے گئے وہاں برسوں سے بند پڑا ادارہ مدرسہ انوار العلوم کو از سر نوجاری کیا۔ گویا جس وقت آپ گیا تشریف لے گئے وہاں کوئی اور ادارہ نہیں تھا، آپ کے جاری کردہ ادارہ کا فیض دور دوستک پہنچا، دوسرے صوبوں سے بھی تشنگان علوم اس کے چشمہ فیضان سے سیراب ہوتے رہے، آپ کی سعی بلغ سے ادارہ نے صوری و معنوی دونوں طور پر ترقی کی۔

جس وقت آپ الہ آباد میں مقیم اور مدرسہ سجانية گیا میں علم و معرفت کے گراں مایہ یواقیت

وآلی مستفیدین کے آگے لٹانے میں مصروف تھے اور ہر کوئی اپنے ظرف کے بے قدر اسے دامن شوق میں سمیٹ رہا تھا۔ طلبہ کی ایک بڑی تعداد اس وقت آپ کے سامنے زانوئے تلمذتہ کر رہی تھی اور مولانا پوری جاں فشنائی کے ساتھ ان کے دامن طلب کو علم و حکمت کے تابندہ جواہر سے بھر رہے تھے۔ ان ہی دنوں زاہد خاں دریا بادی نامی ایک شخص مولانا سے اکتساب فیض کے لئے آیا کرتے تھے، وہ انگریزی زبان سے واقف تھے اور انگریزی اخبارات مولانا کو پڑھ کر سنایا کرتے، جس میں عالم اسلام کی دگر گوں صورت حال سے متعلق نہایت تشویش ناک خبریں ہوا کرتیں تھیں، مولانا جب یہ سب سنتے تو تڑپ اٹھتے اور آپ کی مفلکرانہ طبیعت یہ سوچ کر رنجیدہ اور ملول ہو جایا کرتی تھی، اسی خلش اور عالم اسلام کی اسی بے کسی و بے بسی نے آپ کو مضطرب کر دیا اور میدان سیاست کو اپنی جولان گاہ کے طور پر منتخب کرنے کو مجبور کر دیا۔ وہ جودت فہمی اور ذکاوت ذہنی جو کبھی علمی گھنیوں کے سلسلہ میں صرف ہوتے تھے تو کبھی تفسیر و حدیث کے بھر ذخار میں غواصی کرتے ہوئے نظر آتے تھے، کبھی فقہ و ادب کے گلہائے رنگارنگ کی فرحت افزا اور سرو بخش خوشبوؤں سے مشام جاں کو معطر کرتے ہوئے ملتے تھے تو کبھی فلسفہ و منطق کی پریچ گھنیوں میں محوس فرد کھائی پڑتے تھے، تدریسی و انتظامی سرگرمیوں کے باوجود مولانا مرحوم اپنے دل میں جس چیز کی تڑپ محسوس کر رہے تھے وہ کوئی اور چیز تھی، جس کی بنابر اب ان کے سمت سفر میں تبدیلی آگئی تھی اور سفینہ فہم و فراست نے ”صحیح رخ“ پر چلنے کا فیصلہ کر لیا اور مدرسہ سبحانیہ کو الوداع اور الہ آباد کو خیر آباد کہا اور صوبے کے علماء کو منظم کرنے اور مسلمانوں کے لیے ایک مضبوط لائج عمل کی تیاری کا فیصلہ لیا۔

جمعیۃ علماء بہار کا قیام:

”مدرسہ انوار العلوم“ گیا کے سالانہ اجلاس اکتوبر ۱۹۱۴ء میں پورے صوبہ کے علماء کو دعوت دی اور علماء کی ایک کثیر تعداد کو اکٹھا فرمایا کر ان کی ایک متحدة تنظیم بنائی، جو ”انجمن علماء بہار“ کے نام سے موسم ہوئی۔

یہ وہ وقت تھا جب ہندوستان گیر پیانہ پر قائم ہونے والی جمعیۃ کا مولانا گیلانی کے الفاظ میں خواب بھی نہیں دیکھا گیا تھا؛ لیکن اس کا ہرگز یہ مطلب نہیں کہ مولانا سجاد صرف بہار کی حد تک جمعیۃ پر قناعت کر لینے کا ارادہ رکھتے تھے؛ بلکہ مولانا شروع ہی سے ”جمعیۃ علماء ہند“ کا قیام چاہتے تھے۔ یہ تنظیم کئی وجہ سے غیر معمولی اہمیت کی حامل تھی، پہلی بات یہ ہے کہ یہی علماء دراصل

مسلمانوں کے ارباب حل و عقد تھے، ان ہی کو قوم کی امامت اور قیادت کا فریضہ انجام دینا تھا؛ لیکن بد قسمتی سے قوم کا یہ دماغ اپنے آپ کو قوتی مصالح اور عصری تقاضوں سے کاٹ کر گوشوں میں فروکش ہو چکا تھا۔

دوسرے: مسلمانوں کا باہمی انتشار اور گروہ بندیاں ہی دراصل مسلمانوں کے عالمگیر زوال کا سبب تھیں، پھر یہ بھی ایک ناقابل انکار حقیقت ہے کہ مذہبی سطح پر جو کچھ نزاعات تھے، دراصل وہ علماء ہی کے آپسی اختلاف پر مبنی تھے، اگر یہ حضرات ایک پلیٹ فارم پر کھڑے ہونے اور دو شہنشاہیوں میں کام کرنے کو آمادہ ہو جائیں اور ”قد رمشرک“ کے لئے مشترکہ جدوجہد کرنے کو آمادہ ہوں تو ان کی باہمی غلط فہمیاں بھی کم ہو جاتیں، خواص اور عوام دونوں طبقوں سے پر اگندگی دور ہوتی اور رفتہ رفتہ علماء کی تنظیم مسلمانوں کی ایسی تنظیم کا ذریعہ بن سکتی تھی، جو مسلکی اور گروہی اختلافات اور عصیتوں سے بالاتر ہو کر ملی مسائل سے نہیں، یقیناً جمعیۃ اس حیثیت سے اپنے مقصد میں کامیاب رہی۔

اس نو خیز جمعیۃ کا پہلا باضابطہ اجلاس اس وقت بھار کی مشہور درسگاہ ”درسہ عزیز یہ بہار شریف“ میں ۵۔ ۶۔ ۱۳۳۶ھ کو مشہور واعظ ویکے از بانیان تحریک ندوۃ العلماء شاہ سلیمان پھلوارویؒ کے زیر صدارت منعقد ہوا، جو غالباً اس حیثیت سے اپنی نوعیت کا پہلا اجلاس تھا کہ اس میں بڑی تعداد میں مختلف مسلک و مشرب کے علماء شریک ہوئے، اس اجلاس میں علماء کو امر بالمعروف اور نہی عن المنکر کے فریضہ منصبی کی طرف متوجہ کرنے کے علاوہ شیخ الہند حضرت مولانا محمود حسن صاحبؒ (دیوبند) اور مولانا ابوالکلام آزاد وغیرہ کی رہائی کا مطالبہ کیا گیا، یہ وہ زمانہ تھا جب کہ شیخ الہند مولانا محمود الحسن دیوبندی، مولانا ابوالکلام آزاد اور علی برادران جیسے قائدین حریت ”ڈیفنیس آف انڈیا ایکٹ“ کے تحت اسیری کے دن کاٹ رہے تھے اور گویا یہی حضرت ابوالحسنؒ کی سیاسی زندگی کا آغاز تھا، اس وقت ان کی رہائی کے لئے کوئی تحریک تو کیا چلتی اور اس کے خلاف کوئی آواز تو کیا اٹھتی، لوگ ”خداوندان فرنگ“ کے خوف سے ان کے نام لینے سے بھی خائف رہتے تھے؛ لیکن ”اجمن علمائے بہار“ نے ان مسلم قائدین کی رہائی کے لئے صدابند کی تو مولانا کے اس جرأت مندانہ کارنا مے نے ملک کے علماء و دیگر حریت پسندوں کے ولولوں کو دو آتشہ کر دیا۔

نیز مذکورہ بالا اجلاس میں ”ذبح گاؤ“، کو شعائر اسلام قرار دیتے ہوئے اس معابدہ کی مخالفت کی گئی، جس میں ”ذبح گاؤ“ کے چھوڑ دینے پر مصالحت کر لی گئی تھی، ان تجاویز کی روشنی میں کوئی بھی صاحب انصاف فیصلہ کر سکتا ہے کہ اس جمعیۃ نے اس وقت کے دشوار گذار اور ما یوس کن حالات

میں میدانِ عمل سے کھنچے اور ملت کے مسائل سے کٹے ہوئے علماء کو میدانِ عمل میں آکر جدوجہد کرنے اور ان کو سردوگرم سے نہیں پرآمدہ کرنے میں کیا روں ادا کیا؟

مولانا ابوالحسنؒ کی امت مسلمہ کی حالت زار اور ان کی ناگفتہ بہ صورت حال کے تین فکر مندی کا نتیجہ تھا کہ آپ کی فطری صلاحیتوں نے مدارس اسلامیہ میں اصلاحی نصاب کے اجراء، امارت شرعیہ، غله اسکیم، علماء بہار کی متحده تنظیم ”انجمن علماء بہار“ کے قیام کے وقت مسلمانوں کو نہایت پرآشوب حالات کا سامنا تھا۔

جمعیۃ علماء ہند:

انجمن علمائے بہار کے قیام کے دو سال بعد ۱۹۱۹ء میں جب آپ کی تمنائیں ”جمعیۃ علماء ہند“ کی شکل میں بار آور ہوئیں تو آپ جی جان سے اس کی آب یاری میں لگ گئے، گویا مولانا علیہ الرحمہ ”جمعیۃ“ کے ”سابقین اولین“ کی حیثیت رکھتے تھے، اس کے روز اول سے ہی اس میں آپ کی شمولیت رہی اور ”جمعیۃ“ سے ان کا یہ ربط تادم واپسیں قائم رہا، حالانکہ اس راہ میں بے شمار جاں گذاز مراحل آئے اور متعدد پریشان کن موقع نے ان کی راہ کو روکنا چاہا؛ لیکن جب بھی ان کے پاؤں کے چھالوں نے منزل کی دوری کا شکوہ کیا تو انہوں نے بے جائے حوصلہ ہارنے کے ایک نئے ولے کا مظاہرہ کیا اور آبلہ پا ہونے کے باوجود ”جمعیۃ“ کے لئے دیوانہ وار چلتے رہے۔ جیسا کہ ذکر کیا گیا کہ حضرت ابوالحسن مولانا محمد سجاد صاحبؒ نے ”انجمن علماء بہار“ کی بنیاد رکھی تھی، اس وقت آپ کا دائرہ حلقة اثر بظاہر صوبہ بہارتک محدود تھا؛ لیکن تحریک خلافت نے آپ کے روابط کو ہندوستان گیر سطح پر وسیع کر دیا، جمعیۃ علماء ہند کی تاسیسی نشست مولانا شناء اللہ امرتسریؒ کی دعوت پر امرتسر میں مولانا عبد الباری فرنگیؒ کے زیر صدارت منعقد ہوئی، مولانا سجاد صاحبؒ اس کے محکمین اور داعیان میں تھے، مفتی کفایت اللہ دہلوی، مولانا احمد سعید دہلوی اور مولانا آزاد سنجانی نیز دوسرے رفقانے بھی شرکت فرمائی اور اس پہلی نشست کے تمام شرکا بنیادی ارکان تسلیم کئے گئے، پس بظاہر جمعیۃ کے قیام کے محرک مولانا بھی تھے؛ اس لیے کہ آپ اس سے پہلے بہارت کی سطح پر ایسی ہی تنظیم قائم کر چکے تھے اور اس کی حیثیت ایک عملی نمونہ کی تھی۔

اس کے بعد سال بہ سال جمعیۃ کے اجلاس ہوتے رہے، جن کو بڑی مقبولیت حاصل ہوئی، مولانا برابر جلسوں میں شرکت فرماتے رہے اور شروع سے عاملہ کے رکن رکین رہے، ہمیشہ آپ کی قانونی بصیرت اور سیاسی دوراندیشی کا لوہا مانا جاتا رہا، مختلف موقع پر حکومت کے منظور کر دیا

مجوزہ کسی ایکٹ میں ترمیم یا اس کا کوئی تبادل فارمولہ پیش کرنے کی ضرورت محسوس ہوتی تو یہ اہم کام آپ ہی کو سونپا جاتا، جمعیت کے انتظامی اور تحریکی معاملات میں آپ کی حیثیت ”روح“ کی تھی؛ چنانچہ مولانا محمد میاں فرماتے ہیں:

”جمعیت علماء ہند کے صدر اعظم حضرت مولانا کفایت اللہ اور ناظم اعلیٰ سجحان الہند حضرت مولانا احمد سعید تھے؛ مگر وہ ڈاکٹر جس کو بہت سے انجلشن دینے گئے تھے، ابوالمحاسن حضرت مولانا محمد سجاد صاحبؒ نائب امیر شریعت تھے۔“ (الجمعیۃ مجاهدہ الملت نمبر، ص: ۲۵)

حضرت ابوالمحاسنؒ کے بارے میں ایک صاحب نظر نے کہا ہے کہ وہ دین کی حقیقت، اسلامی علوم کی بصیرت بدلتے حالات کی بھرپور واقفیت، حوصلہ مندانہ فیصلہ کی قوت، عمل کی غیر معمولی طاقت اور واقف راہ طریقت پر مشتمل ایک اولوا العزم شخصیت کے پیکر تھے۔ انہوں نے قوم کی ڈوبتی نیا کو سمندر کنارے لگانے اور انگریزوں کے ملک بدر کرنے کے لئے سب سے پہلے علماء کو متعدد کرنے کا بیڑہ اٹھایا، ۱۹۲۱ء جمعیت علماء ہند کا دوسرا اجلاس عام پانی پت میں منعقد ہوا جس کی صدارت مالٹا کی جیل سے رہائی ملنے کے بعد حضرت شیخ الہند مولانا محمود الحسن دیوبندی رحمۃ اللہ نے فرمائی۔ اسی اجلاس میں حضرت مولانا مفتی کفایت اللہ صاحب رحمۃ اللہ کو جمعیت علماء ہند کا صدر منتخب کیا گیا۔ اور مولانا حافظ الرحمن سیوطہ راوی کو جزل سکریٹری۔ جمعیت علماء ہند کے مرکزی رہنماؤں میں مولانا آزاد، مولانا مناظر حسن گیلانی، مولانا سید سلیمان ندوی، مولانا محمد میاں دیوبندی جیسے اکابر سرفہرست ہیں جمعیت علماء ہند کے اس دوسرے اجلاس کی ایک نمایاں خصوصیت یہ ہے کہ اس وقت اہل حدیث مکتبہ فکر سے تعلق رکھنے والے دونا مورعالم دین مولانا شناع اللہ امرتسری، اور مولانا داؤد غزنوی نے بھی جمعیت علماء ہند میں شمولیت اختیار کی تھی۔ دوسرے لفظوں میں یہ کہہ سکتے ہیں: شروع میں جمعیت علماء ہند ہندوستانی مسلمانوں کی ایک نمائندہ تنظیم تھی۔ اس میں مسلک کی تفریق کے بغیر ہر ایک کو شرکت کی اجازت تھی۔

جمعیت علمائے ہند اپنی خدمات کے آئینے میں:

جمعیت علماء ہند اپنے قیام کے اول دن سے ہندوستانی مسلمانوں کی سیاسی اور سماجی خدمات میں مصروف ہے۔ ملک کی آزادی، ہندوستانی مسلمانوں کی سماجی اور مذہبی جنگ لڑنے میں جمعیت علماء ہند ہمیشہ پیش پیش رہی ہے۔ اس حقیقت کا ہر کسی کو اعتراف ہے کہ ملک کی آزادی میں جمعیت علماء ہند کی خدمات ناقابل فراموش ہے۔ ابوالمحاسن مولانا محمد سجاد، مفتی کفایت اللہ صاحب دہلوی، مولانا حافظ الرحمن سیوطہ راوی، شیخ الاسلام حضرت مولانا حسین احمد مدنی اور دیگر اکابر نے

ہمیشہ جمعیت کے پلیٹ فارم سے مسلمانوں کے حقوق کی آواز بلند کی حکومت نے ان کی طاقت کو تسلیم کیا۔ مسلم مسائل حل کئے۔ قدرتی آفات اور دیگر موقع پر مسلمانوں کی مدد کی، انہیں ریلیف کا سامان فراہم کیا۔ جمعیت علماء ہند کا ایک طرح امتیاز یہ بھی ہے کہ تقسیم ہند کی مخالفت کرنے والوں میں یہ تنظیم سرفہرست تھی۔ باñی پاکستان محمد علی جناح کے نعروں پر یقین کرنے کے بجائے جمعیت کے ذمہ داروں نے ایک سیکولر ہندوستان کی ترجمانی کی اور تقسیم کی شدید مخالفت کی، جمعیت کا یہ موقف تھا کہ جن پر کشش نعروں کی بنا پر قیام پاکستان کی کوشش کی جا رہی ہے، اس کی تعبیر ناممکن ہے۔ حقیقت حال آج سامنے ہے، ۷۰ سالوں کا طویل عرصہ گذر جانے کے باوجود آج بھی پاکستان میں اسلامی شریعت کا نفاذ تو بہت دور کی بات ہے، سیاسی و معاشی استحکام زوال پذیر ہے۔ جمعیت علماء ہندوستانی مسلمانوں کی سب سے قدیم تنظیم ہے، اس سے وابستہ علماء نے ہمیشہ مسلمانوں کے مفاد کی خاطر حکومت کی آنکھوں میں آنکھیں ڈال کر باتیں کی ہیں، کسی بھی اہم موقع پر حکومت ہند کے سامنے مسلمانوں مطالبات ملی مسائل رکھے جاتے ہیں اور مسلمانوں کو یہ باور کرایا جاتا ہے کہ ہندوستانی مسلمان یہاں کی دوسری سب سے بڑی اکثریت ہیں، ان کے بغیر حکومت سازی ناممکن ہے، یہ یہاں کے حصہ دار ہیں، کرایہ دار نہیں، یہاں کی سرخ مٹی میں ان کا خون شامل ہے، اس ملک کو سینچنے کے لیے انہوں نے اپنے سینے سے زیادہ خون بھایا ہے؛ اس لیے حکومت ہند مسلمانوں کے ساتھ کسی طرح کا امتیازی رویہ اپنانے کے بجائے انہیں مکمل حقوق فراہم کرے، ہر ایک کو بغیر کسی مذہبی تفریق کے ہندوستانی قوم کے زمرے میں رکھے، ساتھ جمعیت علماء ہند کی توجہ بے قصور گرفتار مسلم نوجوانوں کی رہائی پر بھی ہے، اب تک جیل کی سلاخوں میں بند دسیوں بے قصور مسلمانوں رہائی جمعیت کی کوششوں سے ہو چکی ہے اور اب بھی کئی بے قصور مسلمان کے مقدمہ جمعیۃ لٹڑی ہے، جمعیت علماء ہند ہندوستانی مسلمانوں کا سب سے قیمتی اثاثہ ہے، سب سے قدیم اور تاریخی تنظیم ہے، آج کے دور میں ہم اسے متحده اور سب سے بڑی جماعت تو نہیں کہہ سکتے ہیں؛ لیکن یہ ضرور کہہ سکتے ہیں کہ اس کا ماضی شاندار اور قابل فخر ہے۔ سیاسی اور سماجی مسائل پر مسلمانوں کے حقوق کا مطالبہ کرنے والی یہی ایک جماعت رہی ہے۔ آج بھی مسلمانوں کو اس جماعت سے یہی توقع ہے کہ ذمہ داران اپنے اسلاف کے طرز پر چلتے ہوئے شاندار ماضی کی روایت قائم کریں گے، جن اغراض و مقاصد کے تحت جمعیت علماء ہند کا قیام عمل میں آیا تھا، اس کو بروئے کار لانے کی کوشش کی جائے گی۔

حضرت ابوالمحاسن اور امارت شرعیہ :

۲ ستمبر ۱۹۲۰ء کو کلکتہ کی کانفرنس میں مولانا ابوالکلام آزاد کی جانب سے پیش کئے گئے ”تحریک عدم تعاون“، ”منتظری حاصل ہو گئی“، ”تحریک خلافت“، اس سے پہلے منظور ہو چکی تھی اور اپنی منزل کی جانب محسوس تھی؛ اس لیے اب ”تحریک عدم تعاون“ نے پورے ملک کے اندر ایک انقلابی کیفیت برپا کر دی تھی۔ مولانا ان دونوں تحریکوں میں نہ صرف پیش پیش رہے؛ بلکہ ان کے ذریعہ مسلمانان ہند اور خصوصاً مسلمان بہار کو منظم اور متحد کرنے میں نہایت اہم کردار ادا کیا، جس کی وجہ سے دیہی علاقوں میں بھی یہ تحریکیں زور پکڑنے لگیں، نیز امارت شرعیہ کے قیام کا آپ کا دیرینہ خواب اور برسوں کی تگ و دوکی محنت رنگ لانے لگی اور اس راہ میں حائل دشواریاں بھی دور ہٹتی ہوئی محسوس ہونے لگیں اور بڑی حد تک اس کے لئے راہ ہموار بھی ہو گئی اور بالآخر ۱۹۲۱ء میں ”amarat Shرعیہ“ وجود پذیر ہوا جو مولانا ابوالمحاسن محمد سجادؒ کے حسن تخلیل، مولانا ابوالکلام آزادؒ کی توثیق و حمایت اور قاضی احمد حسینؒ کی کاوشوں کا ثمرہ تھا۔

اس کے بعد جب ہندوستان کے لئے نیا قانون وضع کیا گیا اور اس کی تنفیذ عمل میں آئی، تو صوبائی و مرکزی اسمبلیوں کے انتخابات کے سلسلے میں مختلف مسائل نے سراٹھانا شروع کر دیا۔ تحریک خلافت اور تحریک عدم تعاون کے دوران مسلمانان ہند نے ایک دوسرے سے مربوط ہو کر مکمل اتحاد کا مظاہرہ کیا تھا؛ لیکن جب یہ تحریکیں دم توڑ گئیں تو کانگریس کی غیر مغلصانہ پالیسیوں نے مسلمانوں کے جذبات کو محروم کرنا شروع کر دیا، یہاں تک کہ انتخابات میں بھی مسلم حلقوں کو نظر انداز؛ بلکہ پس انداز کر کے انہیں مزید زک پہنچانے کی کوشش کی گئی، گوکہ مسلمانان بہار کا نگر لیں کے اس متعصبانہ رویے سے حد درجہ بدلت اور ناراض تھے؛ مگر دوسرے صوبوں کے مسلمانوں کی طرح کانگریس کی مخالفت پر کھڑے نہیں ہوئے تھے، جس کی وجوہات میں سے ایک اہم وجہ یہ بھی تھی کہ ”مسلم لیگ“ کوئی زیادہ مضبوط و مستحکم تنظیم یا پارٹی نہ تھی۔

جب مرکزی اسمبلی کے انتخابات کا اعلان ہوا تو پرانے ”خلافتی“، لیگی اور ”جمعیتی“، ذمہ داران کی مدد سے ”مسلم یونیٹی بورڈ“، تنشکیل دے کر ہندوستان کی آزادی کے لیے مرٹنے والے اور حب الوطنی کے جذبے سے سرشاہ مسلمانوں کو انتخابی میدان میں اتارا گیا۔ اس ”یونیٹی بورڈ“ سے ایکشن لڑنے والے چار میں سے تین نے اپنی جیت درج کروائی، جس کے نتیجے میں یہ بات سامنے آئی جب صوبائی اسمبلی کے ایکشن کا وقت آیا تو کانگریس کو مسلم حلقوں کے متعلق نہایت سنجیدگی کے ساتھ غور

کر کے پوری دوراندیشی کے ساتھ فیصلہ کرنا پڑا، پھر بھی کانگریس نے ”amarat شرعیہ“ کے ساتھ جانے کے بجائے ”مسلم لیگ“ کے تعاون سے انتخاب لڑنے کو ترجیح دی، چنانچہ مسٹر محمد علی جناح نے بہار میں ”مسلم لیگ“ کو استحکام بخشنے کی خاطر بہار سے کچھ مخصوص و معروف چہروں کا انتخاب کر کے اپنے پارلیمینٹری بورڈ میں بھی شامل کر لیا۔ کانگریس اور مسلم لیگ کے اس اتحاد کی وجہ سے ”amarat شرعیہ“ کو یہ مشکل پیش آئی کہ ”amarat شرعیہ“ جہاں ”تحریک خلافت“ میں شامل ہو کر بہترین کارکردگی کے سبب مسلمانوں کی حمایت اور ان کا اعتماد حاصل کر چکی تھی، وہیں ”مسلم لیگ“ اس تحریک کی مخالفت کر کے مسلمانوں کے جذبات کو محروم کر چکی تھی، یہی وجہ تھی کہ مسلمان ”مسلم لیگ“ اور مسٹر جناح سے بذریعہ نہ کرتے بلکہ بڑی حد تک تنفس ہو چکے تھے، ایسے نازک ترین حالات میں مسلمانوں کو ایک بار بھرا یہی جماعت کے ہاتھوں سونپ دینا جوان کے جذبات کا پاس و لحاظ کئے بغیر فیصلہ کرتی ہوا اور اس کی قطعاً پرواہ نہ کرتی ہو کہ اس فیصلے سے کن احساسات کو چوتھ پہنچ گی اور دلوں کے کتنے نازک آبیگینوں کو ٹھیس لگے گی؛ گویا خود ”amarat شرعیہ“ کے لئے خود کشی کے مراد ف تھا، ذمہ دار ان امارت ڈینی کش مش میں بنتا اور گوگولوکی کیفیت سے دوچار تھے۔

مولانا ہمیشہ اپنی سوچ پر عامل رہے کہ سیاسی و انسانی دین و ملت سے فروت رہے؛ اس لیے ممکن نہ تھا کہ دین و ملت کے مسائل میں سیاست ذرا بھی آپ کے قول عمل پر اثر انداز ہو جائے، مولانا کانگریس کے حامیوں میں تھے اور کانگریس کے اسٹیج سے خطاب بھی کرتے تھے؛ لیکن جب بھی کانگریس کا کوئی عمل مسلمانوں کے دینی یا قومی مفاد کے خلاف ہوتا تو آپ بلا جھجھک اور پوری شدت کے ساتھ اس کی مخالفت کرتے، ۱۹۳۷ء میں حکومت بہار نے زرعی انکمٹکس کا قانون پاس کیا اور مسلمانوں کو اس سے مستثنی نہیں کیا گیا، مولانا نے اس کی سخت مخالفت کی، مسلم ممبر ان اسمبلی کے ذریعہ اس کے خلاف اسمبلی میں آواز اٹھوائی، فضاء ہموار، کی بالآخر ۲۹ اپریل ۱۹۳۸ء کو اسمبلی میں حکومت بہار نے مولانا کا یہ مطالبہ تسلیم کر لیا اور وقف کی جائیداد کو ٹکس سے مستثنی کر دیا، پھر اس کے بعد آپ نے مسلم اوقاف کا ایک بل مرتب فرمایا اور اسے بہار اسمبلی میں پیش کرایا، جو منظور ہوا، جب گاؤں کشی کا مسئلہ اٹھا تو کانگریس پارٹی کا خیال تھا کہ مسلمانوں کو رضا کارانہ طور پر اسے تسلیم کر لینا چاہئے اور گائے کی قربانی نہیں کرنی چاہیے، مولانا نے اس کے خلاف بھی آواز بلند کی اور اس پر اپنا ایک تفصیلی فتویٰ تحریر فرمایا، جو مولانا کی فقہی بصیرت کا آئینہ دار ہے اور فتاویٰ امارت شرعیہ جلد اول میں شامل ہے۔

۱۹۳۹ء میں ایک قانون پاس ہوا، جس میں دین مہر اور جہیز کو قانونی جرم قرار دیا گیا تھا، مولانا نے اس کی سخت مخالفت کی اور امیر شریعت رابع مولانا سید منت اللہ رحمائی (جو مولانا کی تائید سے رکن اسمبلی منتخب ہوئے تھے) کے ذریعہ بہار اسمبلی میں اپنے موقف کی ترجمانی کرائی، بالآخر مسلمان اس سے مستثنی کر دیئے گئے، جب شدھی تحریک شروع ہوئی تو کانگریس کے اعلیٰ قائدین کی رائے تھی کہ مسلمان اس کی مخالفت میں زیادہ جوش و خروش کا مظاہرہ نہیں کریں اور کانگریس کے مسلم قائدین بھی تذبذب میں تھے؛ تاکہ ہندو مسلم نفرت کی فضاء پیدا نہ ہو جائے، جو انگریز چاہتے تھے؛ لیکن مولانا کی اسلامی حمیت نے اس معاملے میں کسی رواداری کو گوارہ نہ کیا، آپ نے پوری قوت و شدت کے ساتھ اس کی مخالفت کی اور عملی طور پر ہندو فرقہ پرستوں کی اس مہم کو ناکام بنا دیا۔

۱۹۳۷ء میں جب بہار میں ایکشن ہوا تو مولانا نے ”مسلم انڈپینینٹ پارٹی“، قائم کی، مولانا خود اس پارٹی کے سرپرست تھے اور امارت شرعیہ اس کی تائید کرتی تھی، کانگریس کے بعد سب سے زیادہ سیٹیں اسی پارٹی کو حاصل ہوئیں؛ لیکن کانگریس نے حکومت بنانے سے انکار کر دیا، مولانا نے محسوس کیا کہ اگر مسلم انڈپینڈینٹ پارٹی حکومت بنالیتی ہے تو یہ مسلمانوں کے مفاد میں ہوگا؛ چنانچہ اس پارٹی نے حکومت بنائی اور جناب محمد یوسف وزیر اعلیٰ بنائے گئے، اس حکومت نے مسلمانوں کے حق میں کئی اہم فیصلے کئے، جن میں ایک اردو زبان سے متعلق تھا، یہاں تک کہ کانگریس کے فرقہ پرست لیڈر محسوس کرنے لگے کہ انہوں نے حکومت نہ بنانے کا غلطی کی ہے، غرض کہ مولانا کے یہاں دین و ملت کے تعلق کو ہر تعلق پر تقدم حاصل تھا اور جب کبھی ملی مفادات خطرہ میں پڑتے تھے، آپ اس کے خلاف شمشیر برہنہ بن جاتے تھے۔ بلا خوف و تردید یہ بات کہی جاسکتی ہے کہ مولانا کی شخصیت نہ صرف سیاست میں ایک اہم مقام کی حامل تھی بلکہ ان کی ذات گرامی اس باب میں نہایت ممتاز حیثیت بھی رکھتی تھی، جن کی زندگی کا ہر لمحہ، ساری تگ و دواعلاء کلمۃ اللہ، تحفظ شریعت، مسلمانوں کے تشخض اور ان کی شناخت کی بقا کے لیے گویا وقف تھی۔



فقیہ النفس علامہ ابوالحسن محمد سجاد

حیات و خدمات پر ایک نظر

ڈاکٹر صدر رز بیرونی

شعبہ علمی اسلامک فقہہ کیڈی (انڈیا)

بانی امارت شرعیہ حضرت مولانا ابوالحسن محمد سجاد صاحب کی پیدائش۔۔۔ صفر 1301ھ اور وفات 17 رشوال 1359ھ کو ہوئی، اس طرح آپ نے اپنی ساڑھے اٹھاون سالہ زندگی کے اکثر حصہ کو قوم مسلم کی ترقی اور فلاح و بہبود کے لئے محنت و خدمت میں گزار دی، قیام امارت کے بعد آپ 19 رشوال 1339ھ سے 17 رشوال 1359ھ تک نائب امیر شریعت رہے، اس طرح آپ سن ہجری کے حساب سے انیس سال، گیارہ مہینے، اٹھائیس دن امارت شرعیہ کے نائب امیر رہے۔

ہزاروں سال نرگس اپنی بے نوری پر روتی ہے

بڑی مشکل سے ہوتا ہے چمن میں دیدہ ور پیدا

مولانا محمد سجاد رحمۃ اللہ علیہ حقیقی معنوں میں دیدہ ور تھے اور انہوں نے اپنے حسن عمل و تدبیر اور جہد مسلسل سے یہ ثابت کر دیا کہ یہ صفت ان پر صحیح صادق آتی ہے۔ ”مولانا دبلے پتلے تھے؛ لیکن قدر نکلتا ہوا، رنگ سانو لا تھا؛ لیکن آنکھوں میں محبت بھری چمک، چہرہ لمبا تھا؛ لیکن اس پر کشاہ پیشانی ان کی ذہانت کی غماز تھی، سادہ لباس میں ایک چلتی پھرتی انجمن تھے۔“ یہ الفاظ ہیں جدوجہد کے پیکر امیر شریعت رابع حضرت مولانا محمد منت اللہ رحمانی صاحب علیہ الرحمہ کے۔

مولانا ابوالحسن محمد سجاد رحمۃ اللہ علیہ جہاں ایک طرف ممتاز عالم دین، فقیہ، مفتی، قاضی اور تفسیر و حدیث کے شناور تھے، وہیں امت کے مسائل کے بنا پر، قانون داں، علوم سیاست کے ماہر، مصلح امت، سماج کے خدمت گار، دعوت الی اللہ کا کام کرنے والے اور ارتدا دکی لہروں کا رخ موڑ دینے والے تھے۔ بلاشبہ وہ اپنی ذات میں ایک انجمن تھے۔ بہر حال مولانا کی اٹھاون سالہ زندگی کو ہم دو دور میں تقسیم کریں گے: پہلا دور علمی؛ یعنی تعلیم و تعلم کا اور دوسرا دور عملی؛ یعنی قیادت و سیاست اور خدمت کا۔

(الف) مولانا محمد سجاد کا علمی دور:

۱۔ ایام تعلیم و تربیت:

ریاست بہار میں راجگیر کے قریب ایک قصبہ بہار شریف میں ایک گاؤں پنھسہ ہے، وہاں کے زمیندار مولوی حسین بخش کے یہاں ایک بچہ ماہ صفر 1301ھ میں تولد ہوا، جس کا نام محمد سجاد رکھا گیا، ابھی آپ چار سال کے ہی تھے کہ والد کا سایہ سر سے اٹھ گیا، چنانچہ آپ کی تربیت کی ذمہ داری آپ کے بڑے بھائی مولوی احمد سجاد کے سر آئی۔ ابتدائی تعلیم کے لیے اپنے ہی گھر میں ایک مولوی صاحب کے پاس بٹھائے گئے اور قرآن مجید، اردو اور فارسی کی تعلیم حاصل کی۔

سن 1310ھ میں عربی تعلیم کے لئے مدرسہ اسلامیہ بہار شریف میں ڈالے گئے، پچھلے دنوں کے بعد اپنے بڑے بھائی احمد سجاد صاحب کے ساتھ کانپور گئے اور وہاں مولانا احمد حسن کانپوری کے پاس پڑھنے لگے، تقریباً وہاں چار سال رہے اور پھر اپنے بھائی کے ساتھ وطن واپس آگئے، اس وقت وہ عمر کے پندرہ ہوئے سال میں تھے، آٹھ نوسال کے اس تعلیمی دورانیہ میں یہ محسوس کیا گیا کہ مولانا پڑھنے سے بھاگتے ہیں اور پڑھنے میں جی نہیں لگاتے ہیں؛ بلکہ اکثر اوقات کھلیکوہ میں صرف کرتے ہیں، ایک دن بڑے بھائی نے سخت تنیبہ کرتے ہوئے پٹائی بھی کر دی، بس پھر کیا تھا، اسی دن گھر سے بھاگ کھڑے ہوئے، بعد میں پتہ چلا کہ کانپور میں ہیں اور پڑھ رہے ہیں، گویا مولانا محمد سجاد کی اصل تعلیم یہاں سے شروع ہوتی ہے، شوق تعلیم کی کو مزید تیز ہوئی تو کانپور سے دیوبند کا قصد کیا؛ لیکن چھ ماہ بعد ہی ایک تیتی لڑکے سے لڑائی ہو جانے کی وجہ سے دیوبند سے واپس ہو گئے۔

پھر 1317ھ میں مولانا نے کانپور سے الہ آباد کا سفر کیا اور وہاں مدرسہ سجنانیہ میں داخلہ لے لیا، آپ یہاں 1322ھ تک رہے، جس کے دوران عربی کے مروجہ نصاب کو پورا کیا، اس مدرسہ کے مشہور استاد مولانا عبدالكافی صاحب کی خصوصی توجہ آپ کو حاصل رہی۔ ربیع الاول 1322ھ مطابق جون 1905ء میں مدرسہ کے جلسہ میں آپ کی دستار بندی ہوئی اور اس طرح آپ کو وہاں سے سند فراغت حاصل ہوئی۔ (مستقاد از حیات سجاد: مرتب مولانا انیس الرحمن قاسمی، مقالہ مولانا سید منت اللہ رحمانی، ص: ۱۱-۱۲، ہمارے امیر، مرتب مولانا رضوان احمد ندوی، مقالہ مولانا نور الحنفی رحمانی، ص: ۳۷)

۲۔ ایام تدریس و تادیب:

مولانا ابوالمحاسن محمد سجاد صاحب کا تدریسی دورستہ اٹھارہ برسوں پر محیط ہے، مدرسہ سجنانیہ

الآباد سے فراغت کے بعد سب سے پہلے مولانا سید وحید الحق صاحب (جو اس مدرسہ کے ناظم اور مولانا سجاد صاحب کے خسر بھی تھے) کی دعوت پر مدرسہ اسلامیہ بہار شریف میں تدریسی خدمات انجام دینی شروع کیں، یہاں انہوں نے تین سال تک پڑھایا، پھر محرم 1325ھ کو اپنے استاد مولانا عبدالكافی صاحب کی طلبی پر الہ آباد گئے، جہاں انہوں نے صرف چار ماہ بحثیت مدرس گزارے اور دوبارہ مدرسہ اسلامیہ بہار شریف چلے آئے، یہاں تقریباً ڈی ہسال تک تدریسی خدمات انجام دینے کے بعد پھر ذی قعدہ 1326ھ میں الہ آباد شریف لے گئے اور پھر اپنے استاد کے زیر سایہ مدرسہ سبحانیہ میں 1329ھ تک تدریس کے فرائض انجام دینے، یہاں تدریس کے ساتھ فتویٰ نویسی کی خدمت بھی انجام دیتے تھے۔

شعبان 1329ھ میں مولانا سجاد صاحب نے الہ آباد کو خیر باد کہا اور مستقل طور پر وطن آگئے اور ضلع گیا کے ایک ادارہ مدرسہ انوار العلوم کو از سر نو قائم کیا۔ (اس مدرسہ کو پہلے مولانا عبدالوہاب صاحب فاضل بہاری مرحوم نے قائم کیا تھا؛ لیکن خود بانی کے اس سے علاحدہ ہو جانے کی وجہ سے یہ مدرسہ بالکلیہ ختم ہو گیا تھا، مولانا سجاد صاحب نے اسی نام سے دوبارہ شروع کیا) مولانا کی مسلسل محنت اور لگن نے دیکھتے ہی دیکھتے اس مدرسہ کو علوم عربیہ اسلامیہ کا ایک مرکزی ادارہ بنا دیا، شدہ شدہ طلباء کی ایک بڑی تعداد یہاں جمع ہو گئی، شروع شروع میں یہ مدرسہ کو رایہ کے مکان میں چلتا رہا، ابتدائی ایام میں مولانا کو اس مدرسہ کو چلانے کے لیے پریشانیوں کا سامنا کرنا پڑا، کچھ عرصہ بعد جب ایک خاتون نے مدرسہ کے لیے زمین وقف کی تو وہاں پر عمارت بنائی گئی اور پھر مدرسہ وہاں منتقل ہوا، اور اس طرح 1329ھ میں باضابطہ مدرسہ انوار العلوم کا قیام عمل میں آیا۔

مولانا سجاد صاحب کی تدریس کا ایسا شہر تھا کہ آپ جہاں بھی جاتے طلباء ٹھنچ کرو ہیں پہنچ جاتے، چنانچہ بہت سے طلباء الہ آباد سے گیا آگئے، طلباء کے ساتھ آپ کا تعلق ہمیشہ ہمدردانہ اور مشقانہ ہوتا تھا، اور بہت نرمی کے ساتھ بچوں کی اخلاقی تربیت کرتے تھے، مولانا مدرسہ کے اوقات کے علاوہ خارجی اوقات میں بھی طلباء کو پڑھاتے، اسی طرح طلباء کے دکھ درد کا بھی خیال رکھتے، نادار طلباء کی امداد و اعانت کرتے، اگر کوئی بیمار پڑھاتا تو اس کی تیمارداری کرتے اور ڈاکٹر کے پاس خود ہی اسے لے کر جاتے اور ایک ساتھی کی طرح خود ہی اسے دو اوغیرہ پلاتے۔ یہی وجہ ہے کہ طلباء بھی ان کے گرویدہ رہتے اور ہمیشہ اپنی خدمات دینے کے لیے تیار رہتے تھے۔ (مستقاد از حیات سجاد، مقالہ مولانا سید منت اللہ رحمانی، ص 14-15، ہمارے امیر، مقالہ مولانا نور الحق رحمانی، ص 35-36)

(ب) مولانا محمد سجاد کا عملی و تحریکی دور:

اس میں کوئی شک نہیں کہ مولانا ابوالمحاسن محمد سجاد رحمۃ اللہ علیہ صاحب بصیرت اور دور رس نگاہ رکھتے تھے، آگے ہندوستان کا نقشہ کیا ہو گا اور صورتحال کیا ہو گی؟ انہوں نے اپنے تصور میں دیکھ لیا تھا، چنانچہ ہندوستانی مسلمانوں کو اس صورتحال سے ابارنے کے لیے ایک خاکہ بنایا اور اس خاکے میں رنگ بھرنے کے لیے میدان عمل میں تن تنہا کوڈ پڑے اور پھر پچھے مڑ کر نہ دیکھا حتیٰ کہ گھر بار سب کچھ تجھ دیا، ان کے بارے میں جس نے بھی کہا سچ کہا کہ:

پھونک کر اپنے آشیانے کو
بخش دی روشنی زمانے کو

زندگی کے تقریباً 36 سال کی جدوجہد، اتار چڑھاؤ اور دردو تڑپ اور سوز واضطراب نے ان کو تپا کر کردن بنادیا تھا، یہی وجہ ہے کہ تمام مصلحیتیں اور مخالفتیں ایک طرف، اور امت و قوم کے تینیں لگن اور کڑھن دوسری طرف انہوں نے اپنے وسیع تجربہ سے یہ جان لیا تھا کہ مسلمانوں کی زبوں حالی کی فکر اگر ابھی نہیں کی گئی تو پھر کبھی نہ ہو سکے گی، چنانچہ انہوں نے اللہ کے بھروسے میدان میں قدم رکھ دیا، پھر کیا تھا: ”لوگ آتے گئے اور کارروائی بتتا گیا۔“

مولانا کی حیات و خدمات پر سینما بھی ہو چکا ہے، ان کی وفات کے بعد لوگوں نے بہت کچھ لکھا بھی ہے، کئی کتابیں ان کی سوانح پر بھی آگئی ہیں؛ لیکن اس شخصیت کے اتنے گوشے ہیں اور سب نمایاں ہیں کہ ان پر جتنا بھی کام کیا جائے اور جتنی بھی گفتگو کی جائے کم ہے، چنانچہ یہاں پر بھی مولانا کی ہمه جہت خدمات پر ایک سرسری نظر ڈالی گئی ہے، جو مندرجہ ذیل ہے:

ا۔ انجمن علماء بھار:

مولانا محمد سجاد صاحب کے اٹھارہ سالہ دور تدریس نے ان کے علوم شرعیہ و تاریخیہ کو مزید وسعت دے دی تھی اور ان کے ان علوم سے گہری وابستگی اور انہما ک نے ان کے اسلامی فکر اور ایمانی جذبہ کو مستحکم اور مضبوط تر بنادیا تھا۔ مولانا اپنے گھرے مطالعہ اور وسیع تجربہ کی بنیاد پر یہ سمجھتے تھے کہ صرف ہندوستان ہی نہیں؛ بلکہ پوری دنیا کے مسلمانوں کی زوال کا سبب ان کے آپسی اختلافات و باہمی جھگڑے ہیں؛ اسی لیے وہ یہ خیال کرتے تھے کہ مسلمانوں کے وجود و بقا اور باعزت زندگی گزارنے کے لیے ان کے درمیان آپسی اتحاد و اتفاق ضروری ہے اور اس کے لیے مسلمانوں کی شرعی تنظیم، امارت شرعیہ کا قیام اور نصب امیر کو بنیاد مانتے تھے، چنانچہ آپ نے سب

سے پہلے مسلمانوں کی شیرازہ بندی کی کوشش کی اور اس کے لئے انہوں نے سب سے پہلے علماء کو ایک پلیٹ فارم پر جمع کرنے کا سوچا، چونکہ مولانا یہ جانتے تھے کہ علماء ہی اصل میں قوم و ملت کے رہنماء ہیں اگر یہ متعدد ہو جائیں تو لازمی طور پر تمام مسلمان متعدد ہو جائیں گے، چنانچہ آپ نے مدرسہ انوار العلوم گیا میں مورخہ 30 صفر 1336ھ مطابق 1917ء کو مدرسہ کے سالانہ اجلاس کے موقع پر شرکت کے لئے پورے صوبہ کے علماء کو دعوت دی اور ان کی ایک بڑی تعداد کو جمع کر کے، انہم ن علماء بہار ” کے نام سے ایک متعدد تنظیم قائم کی اور اس طرح پورے بہار کے علماء و مشائخ اور ارباب حل و عقد کی اجتماعی شیرازہ بندی کر کے انھیں ایک مرکزی نقطہ اور ایک متعدد پلیٹ فارم پر جمع کر دیا۔ مولانا مناظر احسن گیلانی تحریر کرتے ہیں:

”ابھی چند مہینے ہوئے تھے کہ وہی استھانوں کا لکن خطیب مونگیر اس غرض سے آیا تھا کہ علماء کی منتشر اور پرا گندہ جماعت کو ایک نقطہ پر خاص سیاسی خیالات کے ساتھ جمع کیا جائے، اس وقت تک دلی کی جمیعتہ العلماء کا خواب بھی نہ دیکھا گیا تھا، طے ہوا کہ صوبہ بہار کے علماء کو پہلے ایک نقطہ پر متعدد کیا جائے، پھر بتدریج اس کا دائرہ بڑھایا جائے، صوبہ کی جمیعتہ العلماء کے پہلے اجلاس کے لیے قصبہ بہار کا انتخاب عمل میں آیا، مونگیر کی خانقاہ کی طرف سے جمیعتہ کی شرکت کے لیے خاکسار کو بھیجا گیا، بہار میں تقریباً ہر ضلع کے علماء موجود تھے، حضرت شاہ سلیمان پھلواروی اس جمیعتہ کے پہلے صدر مقرر ہو کر آئے، خیر و خوبی سے جمیعتہ علماء بہار کا پہلا اجلاس ختم ہو گیا“۔ (حیات سجاد، مرتب: مولانا عبد الصمد رحمانی، ص: 51-52، مقالہ مولانا مناظر احسن گیلانی)

انہم ن علماء بہار کے قائم ہو جانے کے بعد اس انہم کی ترقی، علمائے امت کے اتحاد اور مسلمانوں کے دینی و ملی اور سیاسی مصالح کے تحفظ کی جدوجہد کے لیے مولانا محمد سجاد نے بہار کے مختلف علاقوں کا دورہ کیا، علماء و مشائخ سے ملاقاتیں کیں اور قیام امارت کے سلسلے میں ان سے مشورہ اور تبادلہ خیال کیا اور ملک کے موجودہ حالات کے پیش نظر اس شرعی فریضہ کی ضرورت و اہمیت کا انھیں احساس دلایا اور اس سلسلہ میں علماء کے جو شکوہ و شبہات تھے ان کا ازالہ کیا، اس سلسلہ میں آپ نے بہار کے دو دینی اور روحانی مرکز خانقاہ رحمانی مونگیر اور خانقاہ مجیبیہ پٹنہ کا خاص طور پر دورہ کیا اور ان کی تائید و حمایت حاصل کی اور پھر انہم ن علماء بہار کے قیام کے سات ماہ بعد انہم کا پہلا باضابطہ اجلاس 5-6 رشوی 1336ھ کو مدرسہ عزیزیہ بہار شریف میں منعقد ہوا۔ (مستقاد از حضرت

مولانا ابوالحسن محمد سجاد۔ حیات و خدمات، مرتب: مولانا نبیل الرحمن قاسمی، ص: ۹۷، مقالہ مولانا نور الحنفی رحمانی)

مولانا عبد الصمد رحمانی تحریر کرتے ہیں:

”بالآخر مولانا کی انٹھک کوششوں کا نتیجہ یہ ہوا کہ مولانا علماء کو ایک جگہ مجتمع کرنے میں، ایک راہ پر لگانے میں، نئے ڈھب، نئے طریقے اختیار کرنے میں، ماحول کے مقتضیات اور موقع و احوال کی نامساعدت کے ساتھ کام کو بڑھانے میں اور اس کی اہمیت و افادیت کو منوانے میں کامیاب ہو گئے اور اسی سال شوال کے مہینہ میں علماء کی جمعیت کا پہلا اجلاس بہار شریف میں کیا، جس میں صوبہ کے پچاس علماء شریک ہوئے، جس میں صوفیاء اور مقتدر حضرات بھی تھے۔ (تاریخ امارت، مولانا عبد الصمد رحمانی، ص: ۴۳)

اس پہلے اجلاس میں جو تجویز منظور ہوئیں، ان میں طبقہ علماء کو اپنے فرانپش منصبی خصوصاً امر بالمعروف و نہی عن المنکر کے فریضے کو بلا خوف لومتہ لائم ادا کرنے، انجمن علماء بہار کے مقاصد کی تکمیل کے لیے ایک قومی بیت المال کے قیام اور اوقاف کی اصلاح، اضحیہ بقر جو شعار اسلام اور سنت نبوی ہے، اس کو حسب دستور جاری رکھنے اور حضرت شیخ الہند اسیر مالا، مولانا ابوالکلام آزاد، مولانا شوکت علی، اور مولانا محمد علی جوہر و دیگر نظر بندان اسلام کی نظر بندی پر احتجاج وغیرہ شامل ہیں۔ (مستقاد از حضرت مولانا ابوالحسن محمد سجاد۔ حیات و خدمات، ص: ۹۷ - ۹۸)

۲۔ خلافت کمیٹی:

یہی دور تھا جب اہل یورپ کی سازش سے ترکی خلافت خانہ جنگی میں بیتلہ ہوئی اور عالم اسلام کی متحده طاقت منتشر ہو کر مختلف سلطنتوں میں تقسیم ہو گئی، ترکوں کو اتحادیوں کے ہاتھوں شکست ہوئی اور اپنے ہی لوگوں کے ہاتھوں اسلامی خلافت کا زوال ہوا، ترکوں کی شکست پورے عالم اسلام کے لئے سوہان روح تھی اور ان کے سامنے اسلامی تہذیب و ثقافت اور مقامات مقدسہ کے تحفظ کا مسئلہ تھا، ہندوستانی مسلمان جو اپنی دینی غیرت و محیت کی وجہ سے مشہور ہیں، وہ بھی قدرتی طور پر اس حادثے سے بے حد متاثر ہوئے، چنانچہ ترکوں کی ۱۹۱۹ء میں خلافت کمیٹی قائم ہوئی جو اپنے وقت کی بے مثال تحریک تھی، اس کمیٹی کے قیام میں جن علماء و دانشواران ہند نے قائدانہ روں ادا کیا اور پیش پیش رہے ان میں نمایاں نام مولانا محمد سجاد اور مولانا عبد الباری فرنگی محلی کا ہے، اس کمیٹی کے دیگر بانی ارکان میں مولانا محمد علی جوہر، مفتی کفایت اللہ، مولانا شوکت علی اور حکیم اجمل خاں وغیرہ تھے۔ سب سے پہلے بمبئی میں یہ خلافت کمیٹی قائم ہوئی، پھر مولانا سجاد

کے ہاتھوں دوسری کمیٹی گیا میں اور تیسرا سچلواری شریف میں قائم ہوئی۔ (مستقاد از حضرت مولانا ابوالحسن محمد سجاد۔ حیات و خدمات، ص: 98)

۳۔ جمعیۃ علماء ہند:

مولانا محمد سجاد صاحب پورے ملک کے علماء کو ان کے آپسی اختلافات کو کم سے کم کر کے متعدد اور منظم کرنا چاہتے تھے، اسی فکر کو لے کر پہلے صوبائی سطح پر انہم علمائے بہار کی تشکیل کی اور اسی انہم نے جمیعۃ علماء ہند کے قیام کی راہ ہموار کی، چنانچہ دہلی میں جب خلافت کمیٹی کی کانفرنس ہوئی تو اس موقع پر چند اصحاب فکر و نظر علماء کی رائے ہوئی کہ بہار کی طرح پورے ملک کے علماء کی ایک تنظیم قائم ہونی چاہیے، لہذا اس غرض سے بارہ افراد پر مشتمل علماء کا ایک مخصوص اجتماع دہلی میں سید حسن رسول نما کی درگاہ پر منعقد ہوا اور اس طرح آپ کی کوششوں سے 1919ء میں جمیعۃ علماء ہند کا قیام عمل میں آیا، مولانا احمد سعید ہلوی فرماتے ہیں:

”اس (اجماع) میں تمام حضرات نے اپنے اپنے خیالات کا اظہار کیا، حضرت مولانا سجاد صاحب نے بھی اس جلسے میں ایک مختصر تقریر فرمائی تھی، اس تقریر کا ایک ایک لفظ مولانا سجاد کے جذبات ایمانی کا ترجمان تھا، حاضرین کی تعداد اگرچہ دس بارہ آدمیوں سے زیادہ نہ تھی، لیکن کوئی آنکھ اور کوئی دل ایسا نہ تھا جس نے اثر قبول نہ کیا ہو۔“ (حیات سجاد: مولانا نیس الرحمن قاسمی، ص: 89-90)

اس کا پہلا اجلاس خلافت کمیٹی کی کانفرنس کے ساتھ 1919ء میں امرتسر میں منعقد ہوا اور دوسرا اجلاس 1920ء میں دہلی میں منعقد ہوا، اس اجلاس کی خصوصیت یہ تھی کہ اس اجلاس میں پورے ہندوستان کے علماء کی نمائندگی تھی، اس میں تقریباً پانچ سو علماء نے ملک کے گوشے گوشے سے شرکت کی تھی، اس موقع پر مولانا محمد سجاد نے علماء کرام کے انتخاب مجمع میں امارت شرعیہ فی الہند کے قیام کی تجویز پیش کی۔ مولانا عبدالصمد رحمانی تحریر کرتے ہیں:

”در اصل صحیح معنوں میں یہی پہلا اجتماع تھا جو تمام اسلام ہند کا نمائندہ اجتماع تھا اور آئینی حیثیت سے یہ پہلا اجتماع تھا کہ آئینی طریقہ پر پورے اسلامی ہند کے لیے امیر شریعت یا امیر الہند کا مسئلہ طے کیا جاتا، چنانچہ اس اجلاس کے موقع میں حضرت مولانا ابوالحسن محمد سجاد نے مسئلہ امارت فی الہند کو ارباب حل و عقد کے سامنے رکھا اور سیاست دینیہ کا صحیح مداوا تھا،“۔ (تاریخ امارت، ص: 49)

بہر حال جمیعۃ علماء ہند کی تاسیس میں جہاں حضرت شیخ الہند مولانا محمود حسن دیوبندی اور مفتی ہند مولانا کفایت اللہ دہلوی جیسے فعال اور پیکر علم و عمل نے حصہ لیا، وہیں مولانا محمد سجاد صاحب کی خدمات نے اس میں ایک نئی روح پھونک دی، قیام کے بعد جمیعۃ کو کئی دشوارگزار مرحلوں سے گزرنا پڑا، جس کی وجہ سے بعض حضرات تو تھک ہار کر بیٹھ گئے اور اس سے علاحدگی اختیار کر لی؛ لیکن آپ تمام عمر جمیعۃ سے مسلک رہے اور اس کی آبیاری کرتے رہے۔ سن 1940ء میں آپ جمیعۃ علماء ہند کے ناظم اعلیٰ مقرر کیے گئے تھے۔

۲۔ قیام امارت شرعیہ:

قیام امارت شرعیہ کے سلسلہ میں مولانا محمد سجاد صاحب کی کوششوں کا ذکر کرتے ہوئے مولانا احمد سعید دہلوی لکھتے ہیں:

”اس طرح مولانا سجاد نے پورے ہندوستان کے علماء و مشائخ اور ارباب بصیرت کو بیدار کرنے میں کامیابی حاصل کی، اور انھیں بہت جلد آئینی راہ پر لگا دیا، ایک طرف خلافت کے نام پر پورے ملک میں نظم ملت کا چرچا ہوا، امام المسلمین کی ضرورت پر پورے ملک کے علماء کے دستخط کے ساتھ فتویٰ شائع ہوا، جس پر خود مولانا سجاد نے چند تائیدی سطрыں لکھ کر دستخط فرمائے ہیں، دوسری طرف جمیعۃ علماء ہند کے پلیٹ فارم سے ہندوستان میں قیام امارت شرعیہ اور انتخاب امیر کی ضرورت و اہمیت پر ہر زمانہ میں آپ نے زور دیا“۔ (amarat shreue - دینی جدوجہد کا روشن باب، مولانا محمد ظفیر الدین مفتاہی، ص: 56)

خود مولانا محمد سجاد صاحب نے اس تعلق سے اپنے خطبہ صدارت اجلاس جمیعۃ علماء ہند منعقدہ مراد آباد میں تحریر کیا ہے کہ!

”بعدہ کچھ ایسے واقعات وحوادث پیش آئے کہ اس مسودہ پر مجلس منظمه کو غور و فکر کرنے کا موقع نہیں ملا، اس بناء پر جمیعۃ علماء ہند کے اجلاس اجmir میں یہ غور کیا گیا کہ امارت شرعیہ ہند کے قیام میں چونکہ بہ ہمہ وجوہ متعدد تعویق ہے؛ اس لیے جب تک صوبہ وار امارت شرعیہ قائم کی جائے؛ اس لیے جمیعۃ علماء ہند نے صوبہ وار جمیعتوں کو مخاطب کرتے ہوئے ایک تجویز کے ذریعہ ان کو ہدایت کی کہ جلد از جلد صوبہ وار امارت شرعیہ قائم کریں؛ مگر اکثر صوبوں کے ناظمین جو اس دور میں اپنے صوبہ کے کاموں کے ذمہ دار تھے گرفتار کر لیے گئے؛ اس لیے غالباً اس تجویز پر عمل نہ کر سکے“۔ (خطبہ صدارت مراد آباد، مولانا ابوالمحاسن محمد

(ص: 127) سجاد،

مولانا نے شرعی نظام کے قیام اور مسلمانوں کی زندگی میں اسے پھر سے بحال کرنے کے لیے مسلسل کوششیں کیں اور اجتماعات، جلسوں اور کانفرنسوں میں علماء اور دانشوروں سے اس موضوع پر گفتگو اور بحثیں کیں اور جمیعہ علماء ہند کے اجلاسوں میں اس فکر کوئی بار پیش کیا اور جمیعہ کے تجویز و فیصلے کے باوجود جب ملکی پیمانے پر امارت شرعیہ کا قیام اور امیر الہند کا انتخاب ممکن نہ ہوسکا تو جمیعہ کی صوبہ و امارت شرعیہ کے قیام کے فیصلے پر عمل کرتے ہوئے مولانا نے انہیں علماء بہار کے اجلاس منعقدہ 23-24 ربیعہ 1339ھ مطابق 3-3 مئی 1921ء میں اس مسئلہ کو پھر پیش کیا، اور اس سلسلے میں یہ تجویز منظور ہوئی:

”صوبہ بہار واڑیسے کے محکمہ شرعیہ کے لیے ایک عالم مقدر شخص امیر منتخب کیا جائے جس کے ہاتھ میں تمام محاکم شرعیہ کی باغ ہو، اور اس کا ہر حکم مطابق شریعت ہر مسلمان کے لیے واجب العمل ہو، نیز تمام علماء و مشائخ اس کے ہاتھ پر خدمت و حفاظت اسلام کے لیے بیعت کریں جو سمیع و طاعت کی بیعت ہوگی اور جو بیعت طریقت سے الگ ایک ضروری اور اہم چیز ہے، یہ جمیع متفقہ طور پر تجویز کرتی ہے کہ انتخاب امیر محکمہ شرعیہ کے لئے ایک خاص اجلاس علماء بہار کا مقام پٹنہ وسط شوال میں منعقد کیا جائے۔“ (تاریخ امارت، ص: 54)

چنانچہ اس تجویز کے مطابق مولانا ابوالکلام آزاد کی صدارت میں سورخہ 19 ربیعہ 1339ھ مطابق 26 جون 1921ء کو پھر کی مسجد بانگی پور پٹنہ میں انتخاب امیر کے لئے ایک نمائندہ اجلاس منعقد ہوا، جس میں بہار واڑیسے کے پانچ سو سے زائد علماء و مشائخ نے شرکت کی، اور کل شرکاء کی تعداد تقریباً چار ہزار کے قریب تھی، اسی جلسے میں امارت شرعیہ کا قیام عمل میں آیا، جس کے پہلے امیر شریعت مولانا شاہ بدر الدین پھلواری منتخب ہوئے اور مولانا ابوالحسن محمد سجاد کو نائب امیر شریعت بنایا گیا اور یہ حقیقت ہے کہ مولانا محمد سجاد صاحب کے مخلصانہ جدوجہد کا نتیجہ ہے کہ امارت شرعیہ ایک طویل عرصہ گزر جانے کے باوجود اپنی خدمات کو انجام دینے میں ویسے ہی مصروف عمل ہے، جیسا کہ اپنے آغاز میں تھا، مولانا نور الحق رحمانی تحریر کرتے ہیں کہ!

: ”آپ کے اخلاق کی برکت تھی کہ آج بھی امارت شرعیہ نہایت ہی آب و تاب کے ساتھ قوم و ملت کی خدمت میں مصروف ہے۔“ (ہمارے امیر، مرتب: مولانا رضوان احمد

(ندوی، مقالہ مولانا نور الحق رحمانی، ص: 38)

اور بقول پروفیسر اختر الواسع صاحب:

”اپنے قیام کے 90، برسوں بعد آج بھی امارت شرعیہ اپنے زیر کار دائرہ میں اپنا مخصوص مقام و اعتبار اور وقار حاصل کیے ہوئے ہے۔“ (روزنامہ ”انقلاب“ دہلی، مورخہ

(29/12/2011ء، ص: 6)

۵۔ مسلم انڈیپینڈنس پارٹی:

عہد انگلشیہ کے ہندوستان میں جس طرح مسلمانوں کے خلاف جانبداری برقرار جانے لگی اور جس طرح انگریزی حکومت نے طرح طرح کے قوانین بنائے کہ مسلمانوں کے عائلی قوانین کو زک پہنچانے کی کوشش کی تھی، ٹھیک اسی طرح سیاسی طور پر مسلمانوں کو پیچھے دھکلیے میں کوئی کسر نہیں چھوڑی گئی تھی، اور ہر محاذ پر مسلمانوں کے ساتھ متعصباً رہو یہ اپنایا جانے لگا تھا، انگریزی نظام حکومت اور اس کی طرف سے وضع کی جانے والی پالیسیاں مسلم قوم کے حق میں کہیں نہ کہیں مذہبی، معاشی اور سیاسی حق تلفی پر منت ہوتی تھیں اور جو گنے چنے مسلمان چکسلیو کو نسل کے ممبر بن کر جاتے تھے، وہ نہ تو مسلم قوم کی پیچھے نمائندگی کر پاتے تھے اور نہ ہی اسلام اور مسلمانوں کے خلاف پاس ہونے والے بل پر کوئی آواز ہی اٹھا سکتے تھے اور اگر کوئی آواز اٹھتی بھی تھی تو وہ اتنی کمزور ہوتی تھی کہ اس کی طرف بہت کم توجہ دی جاتی تھی، ایسے وقت اور حالات میں مولانا ابوالمحاسن محمد سجاد کے ذہن رسانے مسلمانوں کے تشخص کو بچانے اور ترقی کی راہوں پر گامزن ہونے کے لیے سیاسی اور آئینی طاقت کے حصول کو ایک اہم ذریعہ سمجھا، چنانچہ اس فکر کو عملی جامہ پہنانے کے لیے 25، 1935ء کو جناب ایم محمود بیرسٹر کے مکان پر نواب علی سجاد کی صدارت میں علماء و دانشوران قوم کا ایک اجتماع ہوا، اور مولانا ابوالمحاسن محمد سجاد کی زوردار اپیل پر ایک سیاسی تحریک ”مسلم انڈیپینڈنس پارٹی“ کا قیام عمل میں آیا۔ (مستقاد از حضرت مولانا ابوالمحاسن محمد سجاد۔ حیات و خدمات، مرتب: قاسمی، مقالہ مولانا محمد سہیل اختر قاسمی، ص: 348)

اس پارٹی کا تاسیسی اجلاس 14 ستمبر 1936ء کو نجمن اسلامیہ ہال پٹنہ میں جمعیۃ العلماء کے جزل سکریٹری مولانا احمد سعید کی صدارت میں منعقد ہوا، جس میں مولانا ابوالمحاسن محمد سجاد کو ان کے انکار کے باوجود متفقہ طور پر صدر منتخب کر لیا گیا، اس پارٹی کے دو اہم مقاصد قرار پائے:

- (۱) ملک کی مکمل آزادی کی حمایت کرنا۔
- (۲) دینی امور میں امیر شریعت کی ہدایات کو قبول کرتے ہوئے ان پر عمل کرنا۔ (مستقاد از

حضرت مولانا ابوالحسن محمد سجاد۔ حیات و خدمات، مرتب: قاسمی، مقالہ فضل حق عظیم آبادی، ص: 259)

مسلم انڈین پنڈٹ پارٹی کے عہدیداران کی تعداد پندرہ افراد پر مشتمل تھی، ان عہدیداران کی ترتیب کچھ اس طرح تھی:

حضرت مولانا ابوالحسن محمد سجاد

صدر:

(۱) مولوی بدر الحسن صاحب ایم، ایل، اے، مظفر پور

نائبین صدر:

(۲) خان بہادر مولانا عبدالعزیز صاحب، سنتھال پرگنا

(۳) نواب سید علی سجاد صاحب پٹنہ

(۴) مولانا غلام احمد صاحب، گریڈ یہہ، ہزاری باغ

مسٹر محمد محمود بیر سٹر، پٹنہ

سکریٹری:

(۱) حاجی شیخ شرف الدین صاحب

جوائیٹ سکریٹریز:

(۲) مرزا بابر حسین صاحب مختار، سمستی پور

(۳) مولوی عبدالجید صاحب وکیل، بھاگل پور

(۴) حکیم سید محمد الیاس صاحب، رانچی

مولانا عبد الصمد رحمانی، موگیر

اسٹینٹ سکریٹری:

(۱) مولوی خلیل احمد صاحب وکیل، پٹنہ

خازن:

(۲) مولوی محمد اسماعیل صاحب تاجر، پٹنہ

مولانا سید منت اللہ رحمانی صاحب، موگیر

پروپرٹر سکریٹری:

اسٹینٹ پروپرٹر سکریٹری: مولوی ولی الحق صاحب شاہ بیگھوی
اسی طرح پارٹی کی مجلس عاملہ تشکیل دی گئی، جو کیس ممبران پر مشتمل تھی۔ (فتروزہ، نقیب،

ص: ۱، امارت شرعیہ پٹنہ، ۵ ربیعہ ۱۳۵۵ھ مطابق 22 ستمبر 1936ء)

بہر حال مسلم انڈین پنڈٹ پارٹی نے اپنے منشور کے ساتھ ایکشن میں حصہ لیا اور پارٹی کی طرف سے کھڑے ہونے والوں کو عہد نامہ کا پابند کیا، بہار میں مسلمانوں کے لئے چالیس سیٹیں مخصوص تھیں، جب ایکشن کا نتیجہ سامنے آیا تو مسلم انڈین پنڈٹ پارٹی کو اسی فیصد کا میابی ملی، مسلم انڈین پنڈٹ پارٹی نے چالیس میں سے 23 سیٹوں پر اپنے امیدوار کھڑے کیے تھے، جن میں سے 20 امیدوار کا میاب ہوئے، ایک سیٹ عورتوں کے لیے مخصوص تھی جس پر آزاد امیدوار کی

حیثیت سے لیدی انس امام جیتن، مسلم یونائیٹڈ پارٹی کے 33/میں سے صرف 5/امیدوار کامیاب ہوئے اور احرار پارٹی کو صرف 3/سینیٹ میں، کانگریس کو 7/میں سے صرف 5/سینیٹوں پر کامیابی حاصل ہوئی، جبکہ کانگریس کو بہار اسمبلی کے 152/سینیٹوں میں سے کل 98/سینیٹ میں تھیں اور بقیہ 6/سینیٹوں پر آزاد امیدوار جیتے تھے، اس طرح مسلم انڈپینڈنٹ پارٹی کانگریس کے بعد سب سے بڑی پارٹی تھی۔

ایکشن کے نتائج آنے کے بعد کانگریس اور گورنر کے مابین اختلاف ہو گیا، جس کی وجہ سے انتخاب کے بعد بعض شرائط کی بنا پر کانگریس نے وزارت بنانے سے انکار کر دیا، چنانچہ گورنر نے مسلم انڈپینڈنٹ پارٹی کے لیدر کو وزارت بنانے کی دعوت دی اور گورنر کی دعوت پر مسلم انڈپینڈنٹ پارٹی نے حکومت تشکیل کی اور اس طرح مسلم انڈپینڈنٹ پارٹی کی حکومت بہار میں قائم ہو گئی اور مسٹر محمد یوس صاحب بیرسٹر (جنھیں پارٹی لیدر منتخب کیا گیا تھا) نے بہار کے وزیر اعظم کی حیثیت سے کیم اپریل 1937ء کو حلف لیا، بہار کی حکومت اگرچہ مسٹر محمد یوس کے ہاتھ میں تھی؛ مگر اصلاً پاٹی کے پارٹی بورڈ کے صدر حضرت مولانا محمد سجاد صاحب اس حکومت کے روح روائی اور پالیسی ساز تھے، اگر وہ چاہتے تو صرف مسلم نمبر ان اسمبلی کو ہی اپنی کابینہ میں شامل کرتے؛ لیکن انھوں نے جناب عبدالوهاب خاں کے علاوہ بابو گرسہائے لال ایڈوکیٹ اور کمار اجیت پرشاد کو بھی کابینہ میں جگہ دے کر انھیں اہم محکمے سپرد کیے۔ (نقیب، جلد: 5، 17 اپریل 1937ء، نیز مستقاد از مقالہ فضل حق عظیم آبادی، اور مولانا سمیل اختر قاسمی، بحوالہ حضرت مولانا ابوالمحاسن محمد سجاد۔ حیات و خدمات، ص: 259 اور مابعد، ص: 348 اور مابعد)

پارٹی کی مدت حکومت اور خدمات:

مسٹر محمد یوس کی حکومت کل ایک سو بیس (120) دن چلی، جب گورنزوں کے خصوصی اختیارات کے سوال پر گورنر جنرل کے ساتھ گاندھی جی کا سمجھوتا ہو گیا اور کانگریس ورکنگ کمیٹی نے وزارتوں کی تشکیل کی اجازت دے دی تو 7/ جولائی کو مسٹر محمد یوس نے استعفادے دیا؛ لیکن گورنر کی درخواست پر 19/ جولائی تک حکومت کا کام دیکھتے رہے۔

مسلم انڈپینڈنٹ پارٹی نے دوران حکومت جو خدمات انجام دیں ذیل میں ہم ان کا مختصررا ذکر کرتے ہیں:

۱۔ اس کی پہلی خدمت سرکاری دفاتر میں اردو زبان کا اجراء ہے، جانے والے جانتے

ہیں کہ اس میں مولانا کی کن کن کوششوں کو دخل ہے۔

۲۔ پارٹی کی دوسری اہم ترین خدمت جس سے صوبہ کے کسان آج تک مستفید ہو رہے ہیں، وہ دفعہ 112 کی ترمیم ہے، جس سے کسانوں کو کئی طرح پر تخفیف لگان کا فائدہ پہنچا اور یہ سب کچھ مولانا مرحوم کے اشارہ پر ہوا ہے۔ (ستفادہ از حیات سجاد، مرتب: مولانا عبدالصمد رحمانی، ص: 147-148)

۳۔ بہار اسمبلی میں امارت شرعیہ نے اپنی ہدایت اور رہنمائی میں اسلامی اوقاف کی حفاظت کے لیے ایک مسودہ قانون وقف اسلامی کی کامل رعایت کے ساتھ مرتب کر کے بہار مسلم انڈینڈنٹ پارٹی کے ذریعہ پیش کیا، جس کو بہار حکومت نے منظور کیا۔

۴۔ ”زرعی جائز ادوار“ پر ٹیکس قانون میں حضرت مولانا ابوالحسن محمد سجاد نے اپنی پارٹی کے ذریعہ یہ ترمیم پیش کرائی کہ اوقاف اسلامی کو اس ٹیکس سے مستثنی رکھا جائے، اس کا شمرہ یہ ہوا کہ صوبہ بہار میں تمام زرعی اوقاف کو بحیثیت زرعی اوقاف کے ٹیکس سے مستثنی قرار دیا گیا۔

۵۔ صوبہ بہار میں حکومت کی پالیسی جب یہ قرار پائی کہ ابتدائی تعلیم کو عام اور جبری کیا جائے تو مولانا سجاد صاحب نے فوراً مسلم انڈینڈنٹ پارٹی کو اس طرف متوجہ کیا اور حکومت سے مطالبہ کیا کہ ابتدائی تعلیم میں مسلمان بچوں کی مذہبی تعلیم بھی لازماً داخل کی جائے، یہاں تک کہ 19 فروری 1939ء کو وزیر تعلیم ڈاکٹر سید محمود صاحب نے اعلان کیا کہ:

”حضرت مولانا ابوالحسن محمد سجاد نائب امیر شریعت کے کہنے پر میں نے تعلیم گاہوں میں مذہبی تعلیم اصولاً منظور کر لیا ہے۔“

۶۔ اسی طرح بہار اسمبلی میں ایک مسودہ قانون، ڈاکٹر بل“ کے نام سے پیش ہوا جس کی رو سے شادی میں جہیز اور مہر تک لینا جرم قرار پاتا تھا، امارت شرعیہ نے انڈینڈنٹ پارٹی کے ذریعہ قانون میں ترمیم کرو کر اس غیر شرعی قانون سے مسلمانوں کو بچالیا۔ (تاریخ امارت، ص: 159-163)

مولانا ابوالحسن محمد سجاد کی دیگر خدمات:

۱۔ خلافت تحریک کی ناکامی کے بعد بہار میں فسادات کا ایک سلسلہ شروع ہو گیا، کہیں مسلمانوں کو قتل کیا جا رہا تھا، کہیں ان کے گھر جلاۓ جا رہے تھے، اس صورت حال سے مولانا ابوالحسن محمد سجاد بے چین ہو گئے اور جہاں جہاں ایسے واقعات ہوئے مولانا وہاں وہاں خود تشریف

لے گئے، اس کی خود تحقیقات کی، یا امارت شرعیہ کے کارکنوں کے ذریعہ تحقیقات کرائی اور مظلوم مسلمانوں کی مالی امداد، یا قانونی امداد فراہم کرایا اور نقصان کا انھیں تاوان دلوایا۔

۲۔ بتیا شہر کے محلہ میر شکار ٹولی میں جب خوفناک فساد رونما ہوا اور چالیس پچاس ہزار مسلح ہندوؤں نے پورے محلے کو جلا کر راکھ کر دیا، بے شمار مسلمان قتل کئے گئے اور الاتے تین سو سے زائد مظلوم مسلمانوں کو سنگین الزامات عائد کر کے انھیں مقدمات میں پھنسا دیا گیا؛ لیکن مولانا محمد سجاد کی انتہک محنت سے ایک ایک مسلمان رہا ہوئے، مجرموں کو سخت سزا ہوئی، اور مسلمانوں کو ان کے نقصانات کا تاوان حکومت سے دلوایا گیا۔

۳۔ ویشالی ضلع کے پاتے پور تھانہ کے موضع سمروارہ میں گائے کی قربانی کو لے کر ہندوؤں نے شار علی نامی ایک مسلمان کو شہید کر دیا اور اس بستی میں آباد بہت سے مسلمانوں کو لوٹ لیا گیا، اسی طرح سمسٹی پور ضلع کے ایک گاؤں سرسونا میں بھی بقر عید ہی کے موقع سے فساد ہو گیا، جس میں ہندوؤں نے مسلمانوں کے گھروں کو لوٹ لیا، ان دونوں جگہوں کے مقدمات بھی مولانا محمد سجاد صاحب کی کوششوں سے نہایت کامیابی سے لڑے گئے اور قاتلوں کو یکفر کردار تک پہنچایا گیا۔
۴۔ اسی طرح گیا کے فساد کے موقع سے بھی مسلمانوں کی امداد کی گئی اور مولانا کی کوششوں اور جدوجہد سے انھیں تاوان دلوایا گیا۔

۵۔ مکانہ میں جب ارتاد کی وبا پھیلی تو مولانا نے خود دورہ کر کے تبلیغی کام انجام دیئے اور امارت شرعیہ کے متعدد مبلغین کو وہاں معین کر کے ان سے دفع ارتاد اور تبلیغ و اصلاح کا کام انجام دلایا۔

۶۔ صوبہ بہار کے گدیوں اور بھانٹوں میں جب ارتاد کی وبا پھیلی تو ضلع چمپارن میں گدیوں کی اصلاح کے لیے اور ضلع سارن میں بھانٹوں کی اصلاح کے لیے خود بھی دورہ کیا اور چونکہ ارتاد کی یہ گورکھپور سے آ رہی تھی تو آپ نے گورکھپور کے مختلف علاقوں کا دورہ کیا اور اصلاحی و تبلیغی جلسے کیے، اور اس طرح آپ کی کوششوں سے اس صوبہ سے ارتاد کی یہ وبا ختم ہوئی۔

۷۔ چمپارن کے ابتدائی اسکولوں اور پاٹھشالوں میں مسلمان بچوں کو ہندی کی تعلیم دی جاتی تھی اور بجائے "قرآن" کے "کیتا" "پڑھایا جاتا تھا، مولانا محمد سجاد صاحب نے اس کی اصلاح کی طرف بھی توجہ کی اور محکمہ تعلیم سے اس سلسلہ میں مراسلت کی، اور ان مکاتب اور اسکولوں کا از خود معاف نہ کر کے حکام تک اس کی اطلاع دی، متعصب افسران کو بدلوایا اور مسلمان

بچوں کی تعلیم مذہبی کا نظم کرایا، اور بکثرت اردو داں مسلمان معلم بحال کرائے۔ (حیات سجاد، نیز حضرت مولانا ابوالحسن محمد سجاد۔ حیات و خدمات، مرتب: قاسی، مستفاد از مقالہ مولانا سید محمد عثمان غنی، ص: 113-115، نیز مقالہ انوار الحسن وسطی، ص: 342-344)

آپ کی زندگی کے آخری ایام بھی قوم و ملت کی خدمت کرتے ہوئے گزرے، چمپارن کے ترواح علاقہ میں ملیریا بخار کی وبا پھیلی ہوئی تھی، اس حال میں بھی آپ کا آنا جانا لگا رہتا تھا، اور مسلمانوں کی فلاج و اصلاح اور ان کی امداد کے لئے ہمہ تن مصروف رہتے تھے، بالآخر آپ بھی اس وبا سے متاثر ہوئے بغیر نہ رہ سکے اور ملیریا بخار میں مبتلا ہو گئے، علاج کے لئے آپ کو پھلواری شریف پٹنہ لایا گیا؛ لیکن بسیار کوششوں کے باوجود آپ جان برنا ہو سکے اور 9 ردن اسی بخار میں مبتلا رہ کر 17 رشوال 1359ھ کو ہزاروں آنکھوں کو اشکبار چھوڑ کر اپنے رب حقیقی سے جا ملے۔

تالیفات:

- ۱۔ فتاوی امارت شرعیہ (اول): یہ پوری جلد آپ کے دینے گئے فتاوی پر مشتمل ہے
(مرتب: قاضی مجاہد الاسلام قاسمی)
- ۲۔ حکومت الہی (تحصیح و تقدیم: قاضی مجاہد الاسلام قاسمی)
- ۳۔ خطبہ صدارت (اجلاس جمیعۃ علماء ہند مراد آباد) (تحصیح و تقدیم: قاضی مجاہد الاسلام قاسمی)
- ۴۔ قضایا سجاد (تحصیح و تقدیم: قاضی مجاہد الاسلام قاسمی)
- ۵۔ مقالات سجاد (جمع و ترتیب: مولانا ضمآن اللہ ندیم)
- ۶۔ مکاتیب سجاد (تحصیح و تقدیم: قاضی مجاہد الاسلام قاسمی)
- ۷۔ تذکرہ جمیعۃ علماء ہند
- ۸۔ قانونی مسودے (جمع و ترتیب: مولانا ضمآن اللہ ندیم)
- ۹۔ امارت شرعیہ۔ شبہات و جوابات (تحصیح و تقدیم: قاضی مجاہد الاسلام قاسمی)
- ۱۰۔ دستور امارت شرعیہ
- ۱۱۔ متفقہ فتوی علماء ہند
- ۱۲۔ نظارت امارت شرعیہ کی مختصر اسکیم



مصادر و مراجع:

- ١- حیات سجاد: مرتب: مولانا اپنیں الرحمن قاسمی، ناشر: امارت شرعیہ پھلواری شریف پٹنہ، سال اشاعت: 1419ھ
- 998ء۔
- ٢- ہمارے امیر، مرتب مولانا رضوان احمدندوی، ناشر: امارت شرعیہ پھلواری شریف پٹنہ، سال اشاعت: 2006ء
- 1427ھ۔
- ٣- حیات سجاد، مرتب: مولانا عبدالصمد رحمانی، ناشر: امارت شرعیہ پھلواری شریف پٹنہ، طباعت: 1360ھ۔
- ٤- حضرت مولانا ابوالحسن محمد سجاد۔ حیات و خدمات، مرتب: مولانا اپنیں الرحمن قاسمی، ناشر: مکتبہ امارت شرعیہ پھلواری شریف پٹنہ، سن طباعت: 2003ء۔
- ٥- تاریخ امارت، مولانا عبدالصمد رحمانی، ناشر: امارت شرعیہ پھلواری شریف پٹنہ، طبع دوم: 1367ھ۔
- ٦- امارت شرعیہ۔ دینی جدوجہد کا روشن باب، مفتی محمد ظفیر الدین مفتاحی، ناشر: مکتبہ امارت شرعیہ پٹنہ، طبع اول: ربیع الاول 1394ھ / اپریل 1974ء۔
- ٧- خطبہ صدارت مراد آباد، مولانا ابوالحسن محمد سجاد، ناشر: امارت شرعیہ پھلواری شریف پٹنہ، سن اشاعت: ذی الحجہ 1419ھ / اپریل 1999ء۔
- ٨- روزنامہ "انقلاب" دہلی، مورخہ 29/12/2011ء۔
- ٩- ہفت روزہ، "نقیب" حصہ 1، امارت شرعیہ پٹنہ، 5/رجب 1355ھ مطابق 22 ستمبر 1936ء۔
- 10- ہفت روزہ، "نقیب"، جلد 5، 17/اپریل 1937ء۔

ملک و ملت کی تعمیر کے لیے مولانا سجاد کی قربانیاں

احمد بن مفتی نذر تو حیدر مظاہری

جامعہ رشید اعلوم چتراء (جہارکھنڈ)

زمانہ ہو گیا گزر ا تھا کوئی بزمِ انجم سے
غبار را رہ روشن ہے بے شکل کہکشاں اب تک
صاحبِ نظر اور اربابِ دلش و بینش کی دور بیں نگاہوں سے یہ امرِ مخفی نہیں ہے کہ شخص سے
شخصیت کا سفر طے کرنے میں کوئی تھوڑا وقت اور مختصر مدت نہیں لگتی بلکہ اس کے لیے برسہا برس
لگانا اور ”کھپانا“ پڑتا ہے تب کہیں جا کے کوئی ”جیالا“ حالات کی بھٹی سے کندن بن کر زبان حال
سے یہ کہتا ہوا نکل آتا ہے کہ:

مت سہل ہمیں جانو پھرتا ہے فلک برسوں
تب خاک کے پردے سے ”انسان“ نکلتے ہیں
ورنہ اگر یہ اتنا ہی آسان عمل ہوتا تو شاعرِ مشرق کو ہر گز یہ نہ کہنا پڑتا:
چاہتے سب ہیں کہ ہوں اونچ شریا پہ مقیم
پہلے ویسا کوئی پیدا تو کرے قلبِ سلیم
شخصیت کے تعمیر و تشكیل میں محنت شاقہ ایک ازلی صداقت اور ابدی حقیقت ہے گو کہ کور
چشموں کو نظر نہ آئے کہ:

کیا گزرے ہے قطرے پہ گہر ہونے تک
”تمنائے مختصر“ کے لئے قائم کی گئی اس ”تمہید طولانی“ کا خلاصہ یہ ہے کہ شخص سے
شخصیت بننے میں جو عرصہ لگتا ہے وہ متاعِ حیات کا ایک معتد بہ حصہ ہوا کرتا ہے جسے یوں بھی
واشگاف کرنے کی کوشش کی گئی کہ:

ہزاروں سال نگس اپنی بے نوری پہ روتی
بڑی مشکل سے ہوتا ہے چمن میں دیدہ ور پیدا

یقیناً شخصیت کی تعمیر کے لئے جاں کا ہی اور مغز پاشی کا ”میٹریل“، وافر مقدار میں درکار ہوتا ہے کیوں کہ:

سارا کلیجہ کٹ کٹ کے جب اشکوں میں بہ جائے ہے
تب کوئی فرہاد بنے ہے تب مجنوں کھلائے ہے

لیکن پھر شخصیات کی بھیڑ اور ”ہستیوں“ کے انبوہ میں بھی کچھ چہرے نمایاں حیثیت رکھتے ہیں اور دیکھنے والے بہت دور سے بھی ان کے رخ روشن کو دیکھ جاسانی پہچان لیتے ہیں اور اس میں ذرا خطا نہیں کرتے۔ ایسی ہی امتیازی حیثیت اور خصوصی شناخت رکھنے والی شخصیات میں سے حضرت مولانا ابوالاحسان محمد سجاد رحمۃ اللہ علیہ کی ذات گرامی بھی ہے جو بہ یک وقت بہترین مدرس بھی تھے اور زبردست منظم بھی، امت کا در در رکھنے والے مفکر بھی تھے اور علی کاموں کے لئے سر دھڑ کی بازی لگا دینے والے مجاہد بھی، باوقار عالم بھی تھے اور بلا کی ذہانت سے مالا مال سیاست دان بھی!

مولانا کی شخصیت گونا گوں اوصاف حمیدہ کا مرقع اور مختلف النوع خوبیوں کا پیکر تھی، اس دور قحط الرجال میں ایسی فقید المثال شخصیت قرون ماضی کی یاد دلاتی تھی۔ ان کی شخصیت بلاشبہ ایک ہمہ جہت شخصیت تھی، وہ جس میدان میں جانکلتے وہاں اپنی لیاقت و مہارت کا لوہا منوالیتے، وہ:

چہرہ کھلی کتاب ہے عنوان جو بھی دو
جس رخ سے بھی پڑھو گے تم ”اے“ جان جاؤ گے
کے مصدق تھے۔ وہ ”در کفے جام شریعت“ کے مالک تھے تو ”در کفے سندان عشق“، بھی رکھتے تھے۔ ان کے متعلق یہ کہنے میں کہیں سے کوئی باک محسوس نہیں ہوتا کہ انہوں نے:

پھونک کر اپنے آشیانے
روشنی بخش دی زمانے کو

وہ ”بسطہ فی الجسم“، تو نہ تھے مگر ”بسطہ فی العلم“، ہونے میں نایاب نہ سہی لیکن کم یا ب ضرور تھے۔ انہوں نے جہاں اپنی تدریسی خوبیوں اور افہام و تفہیم کی بے پناہ صلاحیتوں سے بہار ایسی بخرا اور شوریدہ زمین کو تعلیم و تعلم کے لیے کچھ اس طرح زرخیزی بخشی کہ بہاری طلبہ جن کے نزدیک بیرون بہار حصول تعلیم کے لئے جانا ہی کام یا بی کی معراج تصور کیا جاتا تھا۔ اور یہ احساس کم تری بہاری طلبہ کے لیے سم قاتل ثابت ہو رہا تھا؛ لیکن مولانا کی پرکشش اور سحر انگیز شخصیت نے ان تشنگان علم و آگہی کو اس سلیقے سے سیراب کیا کہ ہمیشہ ”ہل من مزید“، کانعروہ لگانے

والوں کے قدم تھم بلکہ جم سے گئے اور انہیں ”دور کے ڈھول سہاون“ کا مفہوم اچھی طرح سمجھ میں آگیا، دیکھتے ہی دیکھتے شاائقین علم نے جو حق درج و محقق اس با فیض شخصیت کی جانب رجوع کرنا شروع کر دیا تو دیکھنے والی متھیر نگاہیں سراپا سوال بن کر یہ پوچھنے لگیں کہ:
ہجوم کیوں ہے زیادہ ”شراب خانے“ میں؟

پھر مولانا کی شخصیت کو دیکھا اور ان سے واقفیت حاصل کر کے انہیں اس کا جواب بھی جلد ہی مل جایا کرتا کہ:

فقط یہ بات کہ پیر مغاں ہے ”مرد خلیق“ (۱)

”زمین شور“ اور ”مردم خور سرز میں“ کہنے کی وجہ اس ناچیز نہیں؛ بلکہ اس ”خصوصیت“ کا تذکرہ بہار کے ما یہ ناز سپوت صاحب طرز ادیب اور عالم شہیر علامہ سید سلیمان ندوی نے کیا ہے؛ یہ خیالات ناچیز نے ان ہی سے مستعار لئے ہیں۔ اور ویسے بھی پیش نظر تحریر میں زیادہ تر ”ما نگے کے اجالوں“ سے کام لیا گیا ہے؛ اس لیے اس اعتراف میں کوئی حجاب مانع نہیں ہے کہ:
”ان“ ہی کی محفل سنوارتا ہوں، چراغ میرا ہے رات ”ان“ کی

جہاں مولانا نے وادیٰ تدریس میں اپنی لیاقت مندی کے پرچم نصب کئے، وہیں انہوں نے اپنے جذبہ اخلاص اور تواضع و کسر نفسی کے وہ نمونے پیش کئے اور ”مد نظر مرضی“ جانانا چاہیے، کا عملی ثبوت کچھ انداز سے سے پیش کیا کہ تاریخ کی نگاہیں عش عش کرائھیں اور ”لوٹ پیچھے کی طرف اے گردش ایام تو!“ کی صدائگانے والوں کو مانگی مراد مل گئی، لگے ہاتھوں ان واقعات کا ذکر بے محل نہ ہوگا، جو مولانا کے انکسار و تسلیل پر دال ہیں، جہاں آپ کو ”مرسہ انوار العلوم“ گیا، کی عمارت کے موقع پر طلبہ کے ساتھ انہیں ڈھونے میں بہ نفس نقیس شرکت کرتے ہوئے دیکھا گیا۔ (۲) وہیں اس کا بھی مشاہدہ کیا گیا کہ جب چمپارن میں زندگی کے زد کی تاب نہ لا کر بیشتر کچے مکانات زمین بوس ہو گئے اور مغلوک الحال لوگ جن کے پاس سے سرچھپانے کو جو سائبان میسر تھا، وہ بھی جاتا رہا تو مولانا نے زلزلہ کی زد میں آئے ان علاقوں کا سفر کیا اور ان افلاس زدہ بے یار و مددگار لوگوں کو نہ صرف یہ کہ اپنے ”نیک مشوروں“ سے نوازا، بلکہ ہاتھ میں چاقو اور رسی لیے ان گھروں کے ٹھانٹھ کے بندھن کو باندھ کر سنت نبوی کا عملی مظاہرہ کیا۔ (۳)

آپ قول سے زیادہ عمل پر یقین رکھتے تھے، یہی وجہ ہے کہ آپ گفتار نہیں بلکہ کردار کے غازی تھے۔ آپ نہ کرنے سے پہلے بلند بانگ دعوے کر کے مخاطبین کو خواہ مخواہ مرعوب کرنے کی

بے جا کو شش کرتے نہ ہی ”کر جانے“ کے بعد موقع بے موقع خود منہ میاں مٹھو بن کر ان کارنا موں کا کسی نہ بہانے سے تذکرہ کر کے دوسروں کو صبر و ضبط کے امتحان میں بیٹلا کرتے۔ وہ جو کچھ کرتے اسے نہایت رزداری کے ساتھ انعام دیتے اور اگر کبھی اس کا ذکر ناگزیر بھی ہوتا تو کسی لگاؤٹ، بناوٹ اور تصنیع کو جگہ دیئے بغیر نہایت دیانت داری کے ساتھ بیان فرمادیتے۔ انہیں کسی کام کا کریڈٹ لینے کے لیے بھاگم بھاگ کرتے ہوئے نہیں دیکھا گیا بلکہ اکثر اپنے کاموں کا کریڈٹ دوسروں کو دے جاتے؛ کیوں ان کے پیش نظر ہمیشہ ہی ”مرضی جاناں“ ہوا کرتا، وہ جو بولتے وہی کرتے اور جو کرتے وہی بولتے؛ بلکہ اکثر اپنے کارنا موں کے حوالے سے خاموش رہتے؛ کیوں کہ وہ جانتے تھے کہ یہاں ان کاموں کی قیمت چاہ کر بھی ادا نہیں کی جاسکتی؛ اس لیے ﴿ان اجری الاعلیٰ اللہ﴾ کہہ کر وہ تجارت کر لیتے، جس کے بارے میں حقیقت کی غمازی کرتے ہوئے کہا گیا کہ:

سودا یہ وہ ہے جس میں خسارہ کوئی نہیں

انہوں نے ایسے وقت میں سیاست میں قدم رکھا جب کہ پوری قوم کا شیرازہ بری طرح انتشار کا شکار تھا؛ ان کے حواس مفلوج، قلب و ذہن مجروح اور عقل و دماغِ محکوم ہو رہے تھے مسلمانوں کو سیاسی طور پر ”تیم“ کی تنجیوں کا احساس ہو رہا تھا، کارواں ”نگہ بلند، سخن دل نواز، جاں پرسوز“، جیسے وقیع اوصاف سے متصف میر کارواں کی تلاش میں سرگردان تھا، یہاں قوم کسی مسیحا کے مبارک قدموں کے چاپ سننے کو منتظر اور پر امید نگاہوں سے کسی ”نجات دہندة“ کی جانب دیکھ رہی تھی۔ ایسے وقت میں ”استحباب“ کے درجے میں نہیں؛ بلکہ یہ ضرورت ”وجوب“ کی حد تک پہنچ چکی تھی کہ پرده غیب سے کوئی ”مردِ مومن“ اپنے دل در دمند اور فکر ارجمند کو لے کر نمودار ہو اور اس لئے پڑے ہوئے کارواں کو یک جا کر کے تازہ دم کرے اور نہ صرف گفتگو کے ذریعہ؛ بلکہ عملی اقدامات کو بروئے کارلا کر ان میں ”اسپرٹ“ بھرے اور ان کے تن مردہ میں روح پھونک دے؛ تا کہ یہ قوم جو مجموعی اعتبار سے بے حس و حرکت پڑی ہوئی ہے اور جو کچھ مفہوم میں ہے، اسی پر ”راضی برضا“ رہنے اور اسے اپنا مقدر کہہ کر ”صبر و شکر“ کا مظاہرہ کر رہی ہے، وہ پوری طرح صحبت یا ب اور فکری طور پر بیدار ہو کر خود کو ”مرد آہن“ ثابت کر سکے اور اپنے وجود کی اہمیت اس انداز میں بتا سکے کہ جو ”ہاتھ پر ہاتھ دھرے منتظر فردا“ ہیں، وہ ایک نئے جوش اور تاریخ ساز ولوں کے ساتھ اٹھیں اور خود کو دوسروں کے رحم و کرم پر چھوڑ دینے کے بے جائے اپنے نوشۃ تقدیر

خود اپنے ہاتھوں سے تحریر اور چند کلیوں پر قانون ہونے کے بے جائے ”علج تنگی داماں“ کی فکروں تدبیر بھی کر سکیں۔

غرض یہ کہ سیاسی میدان میں کسی ایسے مستانے کی شدت کے ساتھ ضرورت محسوس کی جائی تھی، جو بگڑے ہوئے ”دستور مے خانہ“ میں تبدیلی لا کر اپنے نئے لائے عمل اور سیاسی فہم و تدبر کے ذریعہ اس ”قوم“ کے گیسوئے برہم کو سنوار کر سکے۔

ہندوستانی مسلمانوں کے درد کے درماں کے لیے بارگاہ ایزدی میں آپ کو قبول کر لیا گیا، جس کا ظہور مسلمانان ہند کے ذریعہ آپ کی ذات کو سیاسی رہنمائی کے لیے منتخب کئے جانے کی صورت میں ہوا، بلا خوف تردید یہ بات کہی جاسکتی ہے کہ مولانا کی شخصیت نہ صرف سیاسیات میں ایک اہم مقام کی حامل تھی؛ بلکہ ان کی ذات گرامی اس باب میں نہایت ممتاز حیثیت بھی رکھتی تھی، یہ صرف ایک نو خیز طالب علم کی مبالغہ آمیز رائے نہیں ہے؛ بلکہ عالم اسلام کے نام و مقصد را اور مسلمانوں کے اس ”وصف خاص“ کا واضح انداز میں اعتراف کیا ہے۔

یوں تو مولانا کی زندگی کا ہر لمحہ، تمام چلت پھرت اور ساری ٹنگ و دواعلاء کلمۃ اللہ، تحفظ شریعت، مسلمانوں کے شخص اور ان کے شناخت کی بقا کے لیے گویا وقف تھے؛ لیکن باضابطہ اور مرتب انداز میں اس کام کا آغاز تب ہوا، جب کہ مولانا اللہ آباد میں مقیم اور مدرسہ سیحانیہ میں علم و معرفت کے گراں مایہ یو اقیت والا میستفیدین کے آگے لٹانے میں مصروف تھے اور ہر کوئی اپنے اپنے ظرف کے بے قدر اسے دامن شوق میں سمیٹ رہا تھا۔ طلبہ کی ایک بڑی تعداد اس وقت آپ کے سامنے زانوئے تلمذتہ کر رہی تھی اور مولانا پوری جاں فشنائی کے ساتھ ان کے دامن طلب کو علم و حکمت کے تابندہ جواہر سے بھر رہے تھے۔ ان ہی دنوں زاہد خاں دریا بادی نامی ایک شخص مولانا سے اکتساب فیض کے لیے آیا کرتے تھے، وہ انگریزی زبان سے واقف تھے اور انگریزی اخبارات مولانا کو پڑھ کر سنایا کرتے، جس میں عالم اسلام کی دگر گوں صورت حال سے متعلق نہایت تشویش ناک خبریں ہوا کرتیں، مولانا جب یہ سب سنتے تو ترپ اٹھتے اور آپ کی مفکرانہ طبیعت یہ سوچ کر نجیدہ ملوں اور بے چین ہو جایا کرتی کہ:

یہ مانا تم کو تلواروں کی تیزی آزمائی ہے

ہماری گردنوں پہ ہو گا اس کا امتحان کب تک؟

آپ کی بے کلی یہ کہتی ہوئی نظر آتی کہ:

یہ فکر مجھے چین سے سونے نہیں دیتی
اب کون میری قوم کو بیدار کرے گا

اسی خلش اور عالم اسلام کی اسی بے کسی و بے بسی نے آپ کو مضطرب کر دیا اور میدان سیاست کو اپنی جولان گاہ کے طور پر منتخب کرنے کو مجبور کر دیا، چوں کہ یہ لابدی حقیقت مولانا کے آگے آفتاب نیم روز کی طرح آشکارا تھی اور آپ کو بخوبی اس کا ادراک تھا کہ:

جدا ہودیں سیاست سے تورہ جاتی ہے چنگیزی

اس لیے وہ جودت فہمی اور ذکاوت ذہنی جو کبھی علمی گتھیوں کے سلجنے میں صرف ہوتے تھے تو کبھی تفسیر و حدیث کے بحرب خار میں غواصی کرتے ہوئے نظر آتے تھے، کبھی فقہ و ادب کے گلہائے رنگارنگ کی فرحت افزاء اور سرو بخش خوبیوں سے مشام جاں کو معطر کرتے ہوئے ملتے تھے تو کبھی فلسفہ و منطق کی پر پیچ گھاٹیوں میں محسوسہ دکھائی پڑتے تھے، اب ان کے سمت سفر میں تبدیلی آگئی تھی اور اس شخصیت کے سفینہ فہم و فراست نے ”صحیح رخ“ پر چلنے کا فیصلہ کر لیا تھا؛ کیوں کہ خلاق عالم نے جس کی تخلیق پوری قوم کی قیادت و سیادت کے لیے کی ہوا سے ایک تنگ دائرے میں محدود؛ بلکہ محصور کب تک رکھا جا سکتا تھا؟ جس کے شخصیت کی بلندی:

فلک تو وسعتیں اپنی بڑھائے
مجھے اڑنے کی خواہش ہو رہی ہے

کہنے کا حق رکھتی ہوا سے ایک چھوٹی سی چہار دیواری کے اندر کھاں تک مقید کیا جا سکتا تھا؟ (۲)

چنان چہ مولانا نے مسلمانوں کی زبوں حالی کے اسی کرب سے متاثر ہو کر مدرسہ سبحانیہ کو الوداع اور الہ آباد کو خیر آباد کہتے ہوئے ”گیا“ کی راہ لی۔ ”گیا“ آنے کے بعد آپ نے سب سے پہلے مدرسے کی بنیاد ڈالی؛ تاکہ اس فانی زیست کی یہ یادگار سدا باقی رہ سکے اور اس کا نفع تا صبح قیامت صدقہ جاریہ کی صورت میں ملتا رہے، نیز مدرسے کے قیام کے پس پرده یہ مصلحت بھی کار فرماتھی کہ اس کے توسط سے عوامی رابطہ مضبوط کیا جاسکے، آپ کو عوام کے خیالات سے واقفیت حاصل کرنے میں سہولت ہو اور آپ کی ذات سے عوام متعارف ہو جائے؛ تاکہ ایک دوسرے کی معاونت کرتے ہوئے ملکی، ملی و سیاسی مسائل کے مندرجہار سے اپنی کشتنی بآسانی باہر نکالی جاسکے۔ ”گیا“ کو مرکز عمل بنایا کر آپ نے پورے لگن، جوش و جذبے، حوصلے اور ولوں کے

ساتھ عموماً پورے عالم اسلام اور خصوصاً ہندوستان کا اپنے ”کارگاہ“ کے طور پر انتخاب کیا۔ (۵) امت مسلمہ کی حالت زار اور ان کی ناگفته بہ صورت حال کے تین فلک مندی کا نتیجہ تھا کہ آپ کی اختراعی صلاحیتوں نے مدارس اسلامیہ میں اصلاحی نصاب کے اجراء، امارت شرعیہ، غلہ اسکیم، علماء بہار کی متعدد تنظیم ”انجمن علماء بہار“ کے قیام اور ایسے ہی متعدد رفاهی تنظیموں و فلاحت کاموں کو اپنچ دیا۔ ”انجمن علمائے بہار“ کے قیام کے وقت مسلمانوں کو نہایت پرآشوب حالات کا سامنا تھا، یہ وہ زمانہ تھا جب کہ شیخ الہند مولانا محمود الحسن دیوبندی، مولانا ابوالکلام آزاد اور علی برادران جیسے قائدین حریت ”ڈیفینیس آف انڈیا ایکٹ“ کے تحت اسیری کے دن کاٹ رہے تھے، ان کی رہائی کے لئے کوئی تحریک تو کیا چلتی اور اس کے خلاف کوئی آواز تو کیا اٹھتی، لوگ ”خداؤندان فرنگ“ کے خوف سے ان کے نام لینے سے بھی خائف رہتے تھے؛ لیکن ”انجمن علمائے بہار“ نے ان مسلم قائدین کی رہائی کے لیے صدابند کی تو مولانا کے اس جرأۃ مندانہ کار نامے نے ملک کے علماء و دیگر حریت پسندوں کے ولولوں کو دو آتشہ کر دیا۔ (۶)

”انجمن علمائے بہار“ کے قیام کے دو سال بعد معاں ۱۹۱۹ء میں جب آپ کی تمنائیں ”جمعیۃ علماء ہند“ کی شکل میں بار آور ہوئیں، پھر اس کے بعد ”جمعیۃ“ کا دوسرا اجلاس مولانا عبدالباری فرنگی محلی کی تحریک اور مسیح الملک حکیم اجمل خاں مرحوم کی حمایت سے دہلی کی سر زمین پر شیخ الہند مولانا محمود الحسن دیوبندی کی صدارت میں ہوا تو مولانا جی جان سے اس کی آب یاری میں لگ گئے۔ مولانا ”جمعیۃ“ کے ”سابقین اولین“ کی حیثیت رکھتے تھے، اس کے روز اول سے ہی اس میں آپ کی ”خادمانہ“، ”شمولیت رہی اور“ ”جمعیۃ“ سے ان کا یہ ربط تادم واپسیں قائم رہا، حالانکہ اس راہ میں بے شمار جاں گدا ز مراحل آئے اور متعدد پریشان کن موقع نے ان کی راہ رو کنا چاہا؛ لیکن جب بھی ان کے پاؤں کے چھالوں نے منزل کی دوری کا شکوہ کیا تو انہوں نے بے جائے حوصلہ ہارنے کے ایک نئے ولے کا مظاہرہ کیا اور آبلہ بیا ہونے کے باوجود ”جمعیۃ“ کے لیے دیوانہ وار چلتے رہے، آپ کے عزم کی بلندی اور ارادے کی پختگی کو دیکھ کر متعجب رگا ہیں بے اختیار کہہ اٹھتیں:

اولوالعزم داش مند جب کرنے پہ آتے ہیں

سمندر پاٹتے ہیں کوہ سے دریا بہاتے ہیں (۷)

پھر ۲ ستمبر ۱۹۲۰ء کو کلکتہ کی کانفرنس میں مولانا ابوالکلام آزاد کی جانب سے پیش کئے گئے ”تحریک عدم تعاون“ کو منظوری حاصل ہو گئی تو چوں کہ ”تحریک خلافت“ اس سے پہلے منظور ہو

چکی تھی اور اپنی منزل کی جانب محسوس تھی، اس لیے اب ”تحریک عدم تعاون“ نے پورے ملک کے اندر ایک انقلابی کیفیت پا کر دی تھی، مولانا ان دونوں تحریکوں میں نہ صرف پیش پیش رہے؛ بلکہ ان کے ذریعہ مسلمانان ہند اور خصوصاً مسلمان بہار کو منظم اور متحد کرنے میں نہایت اہم کردار ادا کیا، جس کی وجہ سے دیہی علاقوں میں بھی یہ تحریکیں زور پکڑنے لگیں اور ”amarat sharia“ - جو مولانا کا ایک دیرینہ خواب تھا اور اس کے لیے آپ برسوں تک ودو میں مشغول رہے، کے قیام کی راہ میں حائل دشواریاں بھی دور ہٹتی ہوئی محسوس ہونے لگیں اور بڑی حد تک اس کے لیے راہ ہموار ہونے لگی، یہاں تک کہ روز و شب کی جان گسل کوششوں اور جی توڑ مختنوں نے رنگ لانا شروع کر دیا اور بالآخر ۱۹۲۱ء میں ”amarat sharia“ وجود پذیر ہوا جو مولانا ابوالحسن محمد سجاد کے حسن تخلیل، مولانا ابوالکلام آزاد کی توثیق و حمایت اور قاضی احمد حسین کے کاوشوں کا شمرہ تھا۔ (۸)

اس کے بعد جب ”مانگلو چیمس فورڈ ایوارڈ“ کے مطابق جب ہندوستان کے لیے نیا قانون وضع کیا گیا اور اس کی تفہیض عمل میں آئی تو صوبائی و مرکزی اسمبلیوں کے انتخابات جے سلسے میں مختلف مسائل نے سراٹھانا شروع کر دیا۔ ”تحریک خلافت“ اور ”تحریک عدم تعاون“ کے دوران مسلمانان ہند نے ایک دوسرے سے مربوط ہو کر مکمل اتحاد کا مظاہرہ کیا تھا؛ لیکن جب یہ تحریکیں دم توڑ گئیں تو کانگریس کی مکارانہ پالیسیوں نے مسلمانوں کے جذبات کو مجروح کرنا شروع کر دیا تھا، یہاں تک کہ انتخابات میں بھی مسلم حلقوں کو نظر انداز؛ بلکہ پس انداز کر کے انہیں مزید زک پہنچانے کی کوشش کی گئی، گو کہ مسلمانان بہار کانگریس کے اس متعصبانہ رویے سے حد درجہ بد دل اور ناراض تھے؛ مگر دوسرے صوبوں کے مسلمانوں کی طرح کا کانگریس کی مخالفت پر کھڑے نہیں ہوئے تھے، جس کی وجہات میں سے ایک اہم وجہ یہ بھی تھی کہ ”مسلم لیگ“ کوئی زیادہ مضبوط و مستحکم تنظیم، یا پارٹی نہ تھی۔

جب مرکزی اسمبلی کے انتخابات کا اعلان ہوا تو پرانے ”خلافی“، ”لیگی“ اور ”جمعیتی“، ”ذمہ داران کی مدد سے ”مسلم یونیٹی بورڈ“، تشكیل دے کر ہندوستان کی آزادی کے لیے مر منے والے اور حب الوطنی کے جذبے سے سرشار مسلمانوں کو انتخابی میدان میں اتارا گیا۔ اس ”یونیٹی بورڈ“ سے ایکشن ٹر نے والے چار میں سے تین نے اپنی جیت درج کروائی، جس کے نتیجے میں یہ بات سامنے آئی، جب صوبائی اسمبلی کے ایکشن کا وقت آیا تو کانگریس کو مسلم حلقوں کے متعلق نہایت سنجیدگی کے ساتھ غور کر کے پوری دوراندیشی کے ساتھ فیصلہ کرنا پڑا، پھر بھی کانگریس نے

”amarat sharia“ کے ساتھ جانے کے بہ جائے ”مسلم لیگ“ کے تعاون سے انتخاب لڑنے کو ترجیح دیا، چنانچہ مسٹر محمد علی جناح نے بہار میں ”مسلم لیگ“ کو استحکام بخششے کی خاطر بہار سے کچھ مخصوص و معروف چہروں کا انتخاب کر کے اپنے پارلیامینٹری بورڈ میں بھی شامل کر لیا، کانگریس اور مسلم لیگ کے اس اتحاد کی وجہ سے ”amarat sharia“ کو یہ مشکل پیش آئی کہ ”amarat sharia“، جہاں ”تحریک خلافت“ میں شامل ہو کر بہترین کارکردگی کے سبب مسلمانوں کی حمایت اور ان کا اعتماد حاصل کر چکی تھی، وہیں ”مسلم لیگ“، اس تحریک کی مخالفت کر کے مسلمانوں کے جذبات کو مجرور کر چکی تھی، یہی وجہ تھی کہ مسلمان ”مسلم لیگ“ اور مسٹر جناح سے بدظن؛ بلکہ بڑی حد تک تنفر ہو چکے تھے۔ ایسے نازک ترین حالات میں مسلمانوں کو ایک بار پھر ایسی جماعت کے ہاتھوں سونپ دینا، جوان کے جذبات کا پاس و لحاظ کئے بغیر فیصلہ کرتی ہوا اور اس کی قطعاً پرواہ نہ کرتی ہو کہ اس فیصلے سے کن احساسات کو چوت پہنچ گی اور دلوں کے کتنے نازک آبگینوں کو ٹھیس لگے گی؛ گویا خود ”amarat sharia“ کے لیے خود کشی کے مراد ف تھا۔ ذمہ دار ان امارت ذہنی کش مکش میں بیتلہ اور گومکو کی کیفیت سے دوچار تھے۔ (۹)

چنانچہ مولانا نے اس پیچیدہ اور بظاہر لا نیخل سے نظر آنے والے اس مسئلے پر غور و خوض اور اس کے حل کی تدبیر کرنے کی غرض سے ”amarat“ کے زعما کی میٹنگ بلائی، جس میں دو فیصلے لیے گئے، وہ دو اہم ترین فیصلے یہ تھے: پہلا یہ کہ ”amarat sharia“ مسلمانوں کی سیاسی رہنمائی کے لیے خود آگے بڑھے اور الیکشن کی مہم کو سر کرنے کے لیے ایک نئی پارٹی تشکیل دی جائے اور دوسرا یہ کہ اگر کوئی دوسری مجلس ”amarat sharia“ کے اصول و ضوابط کے مطابق تشکیل دی جائے تو ”amarat“ اس کی حمایت کرے گی، اس فیصلے کو عملی شکل دینے کے لیے ”amarat sharia“ بورڈ، قائم کیا گیا اور مولانا نے اس میں ”amarat“، ”خلافت“ اور ”جمعیتی“ کارکنان کے علاوہ مسلمانوں کے جدید تعلیم یافتہ اور درست نجح پر چلنے و سوچنے والے طبقے کو بھی شامل کیا، پھر ان سب کے مشورے اور تعاون سے ”مسلم انڈی پنڈنٹ پارٹی“ کا قیام عمل میں آیا؛ تاکہ آئندہ الیکشن میں ”مسلم لیگ“ کے ساتھ چلنے کے بہ جائے اسی پارٹی سے امیدواروں کو انتخابی میدان میں اتارا جاسکے۔ (۱۰) ”مسلم انڈی پنڈنٹ پارٹی“ کے تاسیسی اجلاس کا انعقاد ۲۴ ستمبر ۱۹۳۶ء کو پنہنچ کے ”نجمن اسلامیہ ہال“ میں جمیعتہ العلماء ہند کے جزل سکریٹری مولانا احمد سعید دہلوی کے زیر صدارت ہوا، اس تاسیسی اجلاس میں مولانا کے صدھا انکار کے باوجود آپ کو اتفاق رائے سے اس کا صدر

منتخب کر لیا گیا، اس کے دو مقاصد کو سب سے اہم قرار دیا گیا: پہلا یہ کہ ملک کے مکمل آزادی کی حمایت کرنا اور دوسرا دینی امور میں امیر شریعت کے ہدایات کو قبول کرتے ہوئے اس پر عمل کرنا، پارٹی کے اراکین عالمہ کی کل تعداد کیسی تھی، جن میں مولانا ابو الحسن محمد سجاد علیہ الرحمہ کو صدر، مسٹر محمود بارائیٹ لاء (پٹنہ) کو سکریٹری، مولانا منت اللہ رحمانی کو پرو گینڈہ سکریٹری اور جسٹس خلیل احمد و مولوی محمد اسماعیل تاجر (پٹنہ) کو خازن کی ذمہ داریاں تفویض کی گئیں، ان ذمہ داروں کے علاوہ چار نائبین صدر، چار جوانٹ سکریٹری اور ایک پرو گینڈہ سکریٹری بھی معین کئے گئے۔ (۱۱) عین اسی وقت بہار میں مسٹر عبدالعزیز نے ”مسلم یونائیٹڈ پارٹی“ اور مولانا شفیع داؤدی نے ”احرار پارٹی“ کے نام سے دوالگ الگ پارٹیاں بنالیں، چوں کہ اس سے مسلمانوں کو نقصان اٹھانے کا اندیشہ تھا، اس لیے مولانا نے دونوں پارٹیوں کو ”مسلم انڈی پنڈنت پارٹی“ میں ضم کرنے کی حقیقت دو کوشش کی لیکن مذکور الصدر دونوں پارٹیوں کے سربراہان اپنی بات پر اڑے رہے اور اس کے لیے تیار نہ ہوئے بالآخر کوئی نتیجہ نہ نکلتے دیکھ کر ”مسلم انڈی پنڈنت پارٹی“ کو تنہا اپنے بوتے پر انتخاب لڑنے کے لئے کمرکس لینا پڑا۔ ”مسلم انڈی پنڈنت پارٹی“ چوں کہ مسلمانان بہار کے لیے امید کی کرن بن کر نمودار ہوا تھا؛ اس لیے اس کے حوالے سے ان میں کافی جوش و خروش پایا جا رہا تھا، یہی وجہ تھی کہ مسلمانوں نے ”مسلم انڈی پنڈنت پارٹی“ کی صرف نیک مشوروں سے ہی نہیں؛ بلکہ جان و مال ہر طرح سے مکمل اعانت کی تھی، مسلمانوں کی اس بھرپور حمایت و تعاون کا اثر یہ ہوا کہ انتخابی منتائج مخالفین کے لئے نہایت ہی جیران کن و حوصلہ شکن جب کی حامیین و موئیین کے لیے حد درجہ امید افزاء ثابت ہوئے۔

انتخابات کے اس چونکا دینے والے نتیجے کے بعد نہ صرف یہ ہوا کہ ”مسلم انڈی پنڈنت پارٹی“ نے بہار کے پچاس فی صد مسلم سیٹوں پر کام یابی حاصل کی؛ بلکہ یہ پارٹی کا نگریں کے بعد سب سے بڑی پارٹی کے طور پر بھری، پارٹی کی زبردست مقبولیت میں ”amarat shreya“ کی بہترین کارکردگی، مولانا کی ترقی پسندانہ حکمت عملی اور ان کے مخلص رفقاء کا رو بے لوٹ معاونین کی ان تھک کوششوں کو بہت زیادہ دخل تھا۔ (پارٹی کے کامیاب امیدواروں کی فہرست بھی ”نقیب“ کے ”مولانا سجاد نمبر“ میں دیکھی جاسکتی ہے۔)

”مسلم انڈی پنڈنت پارٹی“ کے مقبولیت کی وجہ بیان کرتے ہوئے ڈاکٹر ڈلٹا اپنی کتاب ”فریڈم مومنٹ ان بہار“ میں رقم طراز ہیں کہ:

”مسلم انڈی پنڈنٹ پارٹی“ کے ایکشن مین فیسٹو میں زرعی اصلاحات اور مہاجنی لوٹ پر روک لگانے کے متعلق مسلم لیگ اور کانگریس سے زیادہ ترقی پسندانہ مطالبات تھے۔ (۱۲) چوں کے ۱۹۳۷ء کے صوبائی اسمبلی انتخابات میں کانگریس کو ۱۵۲ اور میں سے ۹۸ نشستیں ملی تھیں؛ اس لیے گورنر بہار نے کانگریس کو وزارت تشکیل دینے کے سلسلے میں مدعو کیا؛ مگر چوں کہ گورنر بہار نے کانگریس کی جانب سے پیش کئے گئے شرائط کو ماننے سے انکار کر دیا؛ اس لیے کانگریس بھی اس پیش کش کو قبول کرنے پر راضی نہیں ہوتی۔ اب دوسری پارٹی جو کانگریس کے بعد اکثریت میں تھی، وہ ”مسلم انڈی پنڈنٹ پارٹی“ تھی، چنانچہ وزارت کی تشکیل کے لیے اسے ہی بلا یا گیا، مولانا نے تشکیل وزارت سے قبل اراکین عاملہ کی مینگ طلب کی، مینگ کے شرکاء میں سے کچھ رائے تھی کہ وزارت بنائی جائے، جب کہ کچھ لوگوں کے خیالات اس کے بر عکس تھے۔

بہ ہر حال: بعد بحث و تمحیص کے وزارت قبول کر لی گئی اور یکم اپریل ۱۹۳۷ء کو مسٹر محمد یونس نے بہار کے ”وزیر اعظم“ کا حلف لے لیا، مولانا کی سرپرستی میں بنائی، مسٹر محمد یونس کی وزارت گو کہ ایک سو بیس ہی دن قائم رہ سکی اور گورنر بہار اور کانگریس کے درمیان مصالحت و مفاہمت کے بعد کانگریس نے وزارت قبول کرنے کی حامی بھر لی تو مسٹر محمد یونس کو وزارت عظمی سے مستعفی ہونا پڑا؛ مگر اس تھوڑی مدت اور قلیل عرصے میں ”مسلم انڈی پنڈنٹ پارٹی“ نے بہتیرے فلاجی کام انجام دیئے، جو تاریخ کے شہرے اور اق کی زینت ہیں۔ (۱۳)

مولانا کا سیاست میں آنے اور اسے ”منہ لگانے“ کا مقصد سوانی اس کے کچھ نہیں تھا کہ احکام شرعیہ کا نفاذ کلی طور پر نہ ہی؛ لیکن کم از کم شعائر اسلام اور مسلمانوں کا تشخیص حالات کی ستم ظریفی کے نذر نہ ہونے پائیں اور یہ پوری قوم اپنے مذہبی احکامات پر مکمل آزادی اور کسی آئینی بندش کے بغیر عمل کر سکے، اس ”آزادی“ کے لیے مولانا کی دور رس نگاہ میں اس کے علاوہ کوئی کوئی سبیل نہ تھی کہ باہر سے غل غپاڑہ مچانے کے بجائے باضابطہ سیاست میں شمولیت اختیار کی جائے اور پوری ثبات قدی کا مظاہرہ کرتے ہوئے انتخابات میں اپنے امیدوار کھڑے کئے جائیں تاکہ ان کے ذریعہ مسلمانوں کے آواز کی دھمک ایوان حکومت کے بلند و بالادیواروں پر بھی محسوس کی جاسکے اور مسلمانوں پر پڑنے والی آئینی زد کامداوا بھی بسہولت ممکن ہو سکے ورنہ یوں ہی صرف شور شرابہ کا رو یہ اپنانے سے:

کون سنتا ہے فغان درویش؟

مولانا سیاست کی باغ علماء کے ہاتھوں میں دیکھنا چاہتے تھے اور انہیں بے خوبی اس کا علم

تحاکہ علماء ہی میدان سیاست میں قوم کی بہترین رہنمائی و سربراہی کا فریضہ سرانجام دے سکتے ہیں۔ خدا مغفرت کرے شاعر مشرق کی کہ وہ اگر مولانا کی ذات، ان کے عزائم، منصوبوں اور ان کے سیاسی کارناموں سے واقف ہوتے تو انہیں ہرگز یہ نہ کہنے کی زحمت نہ کرنی پڑتی کہ:

قوم کیا چیز ہے قوموں کی امامت کیا ہے

کیا جانیں یہ بے چارے دور کعت کے امام؟

کیوں کہ مولانا بہ یک وقت ”دور کعت کے امام“ بھی تھے، بوری یہ نہیں مدرس بھی اور میدان سیاست کے سرخیل بھی!

مولانا کے سیاسی تحریر اور آئین پر بے پناہ دست رس کا اندازہ اس واقعے سے کیا جا سکتا ہے کہ مولانا شفیع داؤدی اور مولانا کے فکری اختلاف کی وجہ سے حالات کچھ سنگین سے ہوتے چلے گئے اور بعض حضرات کے مطابق یہ اختلافات رفتہ رفتہ ایک دوسرے کی مخالفت کی صورت اختیار کرتے چلے جا رہے تھے؛ اس لیے پٹنہ کے کچھ مخلصین نے اس صورت حال سے نمٹنے اور اس الجھنے معااملے کو سلب جانے کی غرض سے باہمی مصالحت کی راہ نکالنی چاہی اور اس کے لیے دونوں یعنی مولانا ابوالحسن اور مولانا شفیع داؤدی کو ایک جگہ مدعو کیا اور دونوں حضرات سے یہ کہا گیا کہ ”آپ آپسی گفتگو کے ذریعہ ایک دوسرے کے نقطہہ نظر سے واقف ہوں؛ تا کہ یہ اختلافات ختم ہوں اور اسی بحث و تمجیص کے ذریعہ مسلمانان ہند کے لیے کوئی اچھی سی راہ نکل سکے“، مجمع اچھا خاصا تھا، جس میں ایک معتدبہ تعداد ذی فہم، صاحبان بصیرت حضرات کے علاوہ جدید تعلیم یافتہ طبقے کی بھی تھی، یہ ”مصالحی مجلس“، ڈاکٹر سید عبدالحفیظ فردوسی کے کوششوں کا شمرہ تھی، حقیقی معنوں میں وہی اس کے منتظم اعلیٰ تھے اور یہ مصالحت کو شش ان ہی کی ذہنی اپیچ تھی، گفتگو شروع ہوئی تو ”زلف لیلی“ کی طرح دراز سے دراز تر ہوتی چلی گئی اور جس گفتگو کا آغاز عشا تیہ کے بعد ہوا تھا، وہ فجر تک کوئی خاطر خواہ نیجہ برآمد کرنے میں کام یا ب نہ ہو پائی تھی، مجمع اب بھی پورے سکون و وقار اور نہایت دلچسپی کے ساتھ فریقین کے موقف کی درستگی اور دلائل کی قوت کے پر کھنے میں مصروف تھا۔ مولانا شفیع داؤدی کو اس وقت لا ہور کا سفر درپیش تھا کہ دوران گفتگو اسی سلسلے میں دنیا کے دیگر ممالک کے سیاسی نظام کی طرف بات چل پڑی، مولانا شفیع داؤدی اس کے متعلق کچھ کہنا چاہتے تھے کہ مولانا نے ٹوکا اور پھر ہندوستان نہیں؛ بلکہ دنیا کے دوسرے ممالک کے آئین و قوانین کے بارے میں بتانا شروع کیا کہ فرانس کا نظام یہ ہے، اٹلی میں یہ قانون چلتا ہے،

امریکہ میں یہ آئین نافذ ہے، ترکی کیا ندر یہ سسٹم رائج ہے اور مولانا تھے کہ بے تکان بس بولتے ہی چلے جا رہے تھے، مجمع حیرانی و استحباب کی تصویر بنے انہیں دیکھ رہا تھا۔ ”کانسٹی ٹیوشن“ کے متعلق معلومات سے پر اس گفتگو کو سن کرنہ صرف وہاں موجود سننے والوں کو بلکہ مولانا شفیع داؤدی کو بھی اس کا اعتراف کرنا پڑا کہ مولانا صرف ایک روایتی عالم اور مذہبی معلومات پر اکتفاء کرنے والی شخصیت نہیں ہیں؛ بلکہ آپ کی دقتہ رس نگاہ اقوام عالم کے اصول و قوانین پر بھی زبردست گرفت رکھتی ہے، آپ کی گفتگو کے اس رنگ ڈھنگ کو دیکھ کر یوں محسوس ہوتا تھا کہ:

انگشت بہ دندال ہیں ز میں چاند ستارے (۱۲)

مولانا کی سیاست ہمیشہ شریعت کے آگے دست بستہ کھڑی رہتی، کبھی بھی کسی بھی موقع پر ان کی سیاست ان کے شریعت پر غالب نہیں ہو سکتی تھی؛ بلکہ شریعت پر حملہ آور ہونے کو سوچ بھی نہیں سکتی تھی، آپ کی سیاست منافقت، کذب بیانی اور فریب کاری اور مداہنت کے رہیں منت نہیں تھی؛ بلکہ ہر موقع پر آپ نے:

آئین جواں مردی حق گوئی و بے باکی
اللہ کے شیروں کو آتی نہیں رو باہی

اور

ہزار خوف ہو، لیکن زبان ہو دل کی رفیق
یہی رہا ہے ازل سے قلندرؤں کا طریق
کا عملی ثبوت پیش کیا۔ آپ حق بات کہنے میں کبھی کسی ”مصلحت“ کے شکار نہیں ہوئے؛ بلکہ تمام ”مصلحتوں“ کو بالائے طاق رکھ کر حقائق کو بیان کرنے میں کسی پس و پیش اور لومتہ لائم کی پرواہ کئے بنازبان حال سے:

جو چج سمجھتا ہوں وہی بولنے کا عادی ہوں
میں اپنے ”شہر“ کا سب سے بڑا ”فسادی“ ہوں

کہتے رہے۔

انہوں نے ان بیرونیوں کو بھی دندال شکن جواب دیا، جنہوں نے سیاست پر اپنی اجرہ داری قائم کر رکھی تھی اور میدان سیاست کے تمام حصوں پر ”ریزرو“ کا بورڈ لگا کر خود اس پر قابض رہنا چاہتے تھے، انہوں نے ایسے وقت میں نہ صرف سیاست کے رخ کو تبدیل کر دیا؛ بلکہ ایک نئی

طرح ڈالی، جب کہ علماء کے لیے سیاست کو ”شجر منوعہ“، قرار دے دیا گیا تھا اور مولانا عبداللہ عباس ندوی کی زبان میں ”ایک بڑا گروہ نام نہاد دانش مندوں کا تھا، جس نے سیاست کا حق ان پیر سٹروں کے لئے خاص کر رکھا تھا، جوانگستان سے چودہ ڈنر کھا کے آئے ہوں۔“
یہ تھی مولانا ابوالمحاسن محمد سجاد علیہ الرحمہ والرضوان کے ملکی ولی کارنا موسوں اور خدمات کی مختصر رواداً دافنی جھلک اور معمولی سائکس، ورنہ:

طويل عمر درکار ہے اس کے پڑھنے کو
”ہماری“ داستان اور اق مختصر میں نہیں

مولانا کی حیات با برکات نہ صرف قابل صد ستائش ہے؛ بلکہ ان کی بلند و بالاذات لائق تقلید بھی ہے، یہی وجہ ہے کہ دیدہ و رہوں نے ان کی سیاسی بصیرت کو دیکھ کر اسی وقت کہہ دیا تھا کہ:
غبار راہ سے کہہ دو سنجا لے نقش قدم
زمانہ ڈھونڈے گا پھر ان کو رہ بری کے لئے



مصادر و مراجع

- (۱) ”حیات سجاد“ - صفحہ: ۲۵، ۶۲
- (۲) ”حیات سجاد“ - صفحہ: ۳۰
- (۳) ”حیات سجاد“ - صفحہ: ۲۱
- (۴) ”حیات سجاد“ - صفحہ: ۷۱
- (۵) ”حیات سجاد“ - صفحہ: ۱۸
- (۶) ”مقالات سجاد“ - صفحہ: ۲۵۶
- (۷) ”حیات سجاد“ - صفحہ: ۵۶، ۵۵
- (۸) ”مقالات سجاد“ - صفحہ: ۲۵۷
- (۹) ”مقالات سجاد“ - صفحہ: ۲۵۸
- (۱۰) ”مقالات سجاد“ - صفحہ: ۲۵۹
- (۱۱) ”مولانا سجاد نمبر“ (فت روزہ ”نقیب“، بچلواری شریف، پٹنہ) صفحہ: ۲
- (۱۲) ”فریڈم مومنٹ ان انڈیا“، جلد: دوئم، صفحہ: ۲۸۲
- (۱۳) ”مقالات سجاد“ - صفحہ: ۲۳۶
- (۱۴) ”حیات سجاد“ - صفحہ: ۱۰۵

تحریک خلافت اور مولانا ابوالمحاسن محمد سجاد

(ولادت ۱۲۹۹ھ مطابق ۱۸۸۰ء۔ وفات ۱۳۵۹ھ مطابق ۱۹۴۰ء)

مفتی محمد خالد حسین نیوی قاسمی

ناظم تعلیمات مدرسہ بدرا الاسلام بیگو سرائے بھار، سابق معین المدرسین دارالعلوم دیوبندیوپی

خلافت کی حقیقت اور اس کی شرعی حیثیت:

خلافت کے لفظی معنی نیابت کے ہیں؛ یعنی کسی کا نائب ہونا۔ اصطلاح شریعت میں خلافت اُس اقتدارِ عاموی کا نام ہے، جو معاشرے میں اقامتِ دین کا اہتمام کرے، امن و امان کا بندوبست کرے، لوگوں کو انصاف فراہم کرے، احکامِ اسلام کے نفاذ کی ذمہ داری قبول کرے اور فریضہ جہاد کی ادائیگی کا اہتمام کرے، بالفاظِ دیگر وہ مسلم حکم راں ”خلیفہ“ کہلاتا ہے، جو مسلمانوں کی اجتماعی یا ریاستی و حکومتی امور جناب نبی کریم صلی اللہ علیہ وسلم کی نیابت کرتے ہوئے سرانجام دیتا ہے۔

اللہ تعالیٰ نے انسان کو روئے زمین پر اپنا خلیفہ بنایا؛ تاکہ وہ اللہ تعالیٰ کے احکام اور اس کے نظامِ عدل کو دنیا میں نافذ کرے اور فتنہ و فساد کا خاتمہ کر کے ایسی مامون فضا اور راحت بخش ماحول قائم کرے، جس میں بندگاں خدا آزادی اور اطمینان کے ساتھ اپنے خالق و مالک کی عبادت کر سکیں، ایسے نظام کو خلافت یا امارت اور اس نظام کے سربراہ کو خلیفہ، یا امیر کہا جاتا ہے۔

قرآن کریم نے ”خلافت“ کا لفظ سب سے پہلے حضرت آدم علیہ السلام کے لیے استعمال فرمایا ہے۔ اللہ تعالیٰ نے فرشتوں سے فرمایا:

﴿اَنِّي جَاعِلٌ فِي الْأَرْضِ خَلِيفَةً﴾ (۱) کہ میں روئے زمین میں ایک خلیفہ بنانے والا

ہوں۔

اس کائناتِ ارضی کا نظامِ اللہ تعالیٰ نے نسل انسانی کے سپر فرمایا ہے اور وہ اس نظام کو چلانے میں اللہ تعالیٰ کا نائب ہے۔ مشہور نبی حضرت داؤد علیہ السلام کے لیے بھی اللہ تعالیٰ نے خلیفہ کا لفظ استعمال فرمایا ہے:

﴿يَا دَوْدُ انِّي جَاعِلُكَ فِي الْأَرْضِ خَلِيفَةً، إِلَّا﴾ (۲) یعنی اے داؤد! ہم نے تم کو روئے زمین میں خلیفہ بنایا، پس لوگوں کے درمیان حق کے ساتھ فیصلے کیا کرو اور نفسانی خواہش کی پیروی مت کرنا، ورنہ وہ تمہیں اللہ کے راستے سے بھٹکا دے گی۔

خلاصہ یہ ہے کہ نسل انسانی اس دنیا میں آزاد اور خود مختار نہیں ہے؛ بلکہ نائب اور خلیفہ ہے؛ جو اپنے دائرہ کار اور اختیارات میں متعین کردہ حدود اور اُس آسمانی ہدایات کی پابند ہے، جو حضرات انبیاء کرام کے ذریعے سے نازل ہوئیں اور جو ”دین“ کی صورت میں حضرت آدم علیہ السلام سے شروع ہو کر نبی آخر الزماں حضرت محمد صلی اللہ علیہ وسلم پر مکمل ہوئی۔ اسلام کا شرعی قانون یہ ہے کہ ہر زمانے میں مسلمانوں کا ایک خلیفہ و امیر ہونا چاہیے، جو شریعت کے اجر اونفاذ اور تحفظ مسلمین کی پوری قدرت رکھتا ہو، نیز دشمنوں سے مقابلہ کے لیے پوری طرح طاقت ور ہو۔ (۳) جناب نبی کریم صلی اللہ علیہ وسلم نے اپنے متعدد ارشادات میں خلیفہ و امیر کے بارے میں ہدایت فرمائی ہے۔ صحیح بخاری اور مسلم کی ایک روایت میں خلافت کے سسٹم کو اس طرح بیان فرمایا کہ: ”بنی اسرائیل میں نبوت کے ساتھ سیاسی قیادت بھی انبیاء کرام کے ہاتھ میں تھی، جب ان میں سے کسی نبی کا وصال ہو جاتا تو دوسرے نبی ان کی جگہ لے لیتے تھے؛ لیکن چوں کہ میں خاتم النبیین ہوں اور میرے بعد کوئی نبی نہیں ہے، اس لیے میری جگہ میرے خلفاء ہوں گے۔“ (۴)

یہی وجہ ہے کہ حضرات فقہاء کرام نے ”خلافت“ کے قیام کو واجب قرار دیا ہے۔ علامہ ابن حجر عسکریؒ نے اپنی کتاب ”الصواعق الاحرقۃ“ میں اسے ”اہم الواجبات“ فرمایا ہے؛ یعنی وہ تمام واجبات میں سے اہم واجب ہے۔ حضرات صحابہ کرامؐ کے نزدیک یہ واجب اس قدر اہمیت رکھتا تھا کہ انہوں نے اس کو رسول اللہ صلی اللہ علیہ وسلم کی تجھیز و تنفیں سے بھی مقدم سمجھا۔ رسول کریم صلی اللہ علیہ وسلم کے وصال کے بعد امت کا سب سے پہلا اجماع اسی خلافت کے مسئلہ پر ہوا تھا، پہلے خلیفہ کا انتخاب ہوا، پھر آس حضرت صلی اللہ علیہ وسلم کی تجھیز و تنفیں ہوئی۔

حضرت شاہ ولی اللہ محدث دہلویؒ نے اپنی شاہکار تصنیف ”ازالت الخفاء“ میں خلافت کو قیامت تک کے مسلمانوں کے لیے فرض کفایہ قرار دیا ہے؛ یعنی دنیا بھر میں اگر کسی بھی حصہ میں خلافت کا نظام موجود نہ ہو تو دنیا بھر کے مسلمان گنہہ گار قرار پائیں۔ رسول اللہ صلی اللہ علیہ وسلم نے ارشاد فرمایا کہ جو شخص اس حالت میں مر گیا کہ اس کی گردن میں بیعت نہیں تو وہ جاہلیت کی موت

حضرت دہلوی یہاں بیعت سے خلافت کی بیعت مراد لیتے ہیں اور اسے ہر مسلمان کے لیے ضروری قرار دیتے ہیں۔ قرآن کریم کے بہت سے احکام کا نفاذ حکومت کے قیام پر موقوف ہونا، اس بیعت کا تقاضہ کرتا ہے کہ ایک ایسی حکومت موجود ہو، جو قرآن و سنت کے احکام کے نفاذ کو اپنی ذمہ داری سمجھتی ہو؛ اس لیے کہ جو چیز کسی فرض کی ادائیگی کے لیے ضروری ہو، وہ خود بھی فرض ہو جاتا ہے۔ مسلم معاشرہ میں ارکانِ اسلام کا قیام، جہاد کا اہتمام، نظام قضاء کا قیام، امن عامہ کی استواری اور علوم اسلامیہ کا احیا سب فرائض ہیں اور ان فرائض کی ادائیگی خلافت کے قیام کے بغیر ممکن نہیں؛ اس لیے خلافت کا قیام بھی مذکورہ بالامقاصد کے لیے اسی طرح فرض ہے، جس طرح نماز کے لیے وضو فرض ہے۔

خلافت کی سیاسی اہمیت :

خلافت اگر چہ ایک شرعی حکم ہے؛ لیکن اس کے دینی فوائد بھی بے شمار ہیں۔ سیاسی نقطہ نظر سے بھی اس کے بڑے فوائد ہیں، اس لفظ میں اللہ تعالیٰ نے ایک دبدبہ رکھا ہے، جو عام طور پر دشمنوں کے دلوں پر آخری حد تک قائم رہتا ہے، اس کی سیاسی اہمیت کا اندازہ اس واقعہ سے لگایا جاسکتا ہے، جسے حضرت شیخ الاسلام مولانا حسین احمد مدینیؒ کے حوالہ سے بیان کیا جاتا:

”جن دنوں حضرت شیخ الہند مولانا محمود حسن دیوبندی تحریک ریشمی رومال چلانے کے الزام میں مالٹا میں قید تھے، ان کے ساتھ ان کے شاگرد حضرت شیخ الاسلام مولانا حسین احمد مدینیؒ بھی قید تھے۔ اتفاق سے ایک انگریز افسر بھی کسی جرم میں وہاں سزا کاٹ رہا تھا۔ یہ وہ زمانہ تھا جب کہ ترکی کی خلافت عثمانیہ تقریباً چھ سو سالوں تک عالم اسلام کی بے نظیر قیادت و حکمرانی کے بعد اپنی آخری سانسیں لے رہی تھی۔ برطانیہ، فرانس، اور اٹلی سمیت پورا یورپ اس خلافت کے خاتمہ کے لیے سازشوں میں مصروف تھا۔ ایک روز ملاقات میں حضرت مدینیؒ نے اس انگریز فوجی افسر سے پوچھا کہ آپ لوگ ایک کم زور، جان بلب، برائے نام سی حکومت کے پیچھے کیوں پڑے ہوئے ہیں؟ آخر آپ لوگوں کو خلافت عثمانیہ سے کیا خطرہ ہے؟ اس نے جواب میں کہا کہ جناب! بات اتنی آسان نہیں ہے؛ جتنی آپ کہہ رہے ہیں، یہ درست ہے کہ خلافت عثمانیہ اس وقت ایک کمزور سی حکومت ہے، جس کی شان و شوکت اور رعب و دبدبہ قصہ پارینہ ہو چکا ہے؛ لیکن ایک قوت اس کے پاس اب بھی موجود ہے اور وہ ”خلافت“ کا لفظ ہے اور ”امیر المؤمنین“ کی اصطلاح ہے؛ کیوں کہ خلیفہ کے لفظ میں آج بھی اتنی طاقت ہے کہ اگر خلیفہ کی طرف سے دنیا کے کسی خطے میں کسی کافر قوم کے خلاف جہاد کا

اعلان ہو جائے تو دنیا بھر کے مسلم نوجوانوں میں ہلچل مجھ جاتی ہے اور ایک جذباتی کیفیت پیدا ہو جاتی ہے، ہم اس قوت سے خائف ہیں اور اسے ختم کرنا چاہتے ہیں۔” (۶)

مذکورہ سطور سے یہ بات واضح ہو گئی کہ خلافتِ اسلامی دبادبہ اور شان و شوکت کی علامت ہے، خلافت گویا اسلام کی روح اور مذہب کی بنیاد ہے؛ اسی لیے خلافت کا مسئلہ شروع ہی سے عالم اسلام کا اہم مسئلہ بن رہا ہے۔ خلافت کا قیام اور اس کی بقا کو مسلمانوں نے ہمیشہ اپنا مذہبی فریضہ جانا، جب ہلاکو نے بغداد پر حملہ کیا تو علامہ ابن تیمیہؒ اپنے عبادتی اور تصنیفی گوشہ سے باہر آ کر شمشیر بدست اس کی حفاظت کے لیے میدانِ جہاد میں کوڈ پڑے، علامہ ابن کثیرؒ اس قلیل مدت میں جب طوفان ہلاکو کے بعد کچھ دنوں کوئی خلیفہ نہیں تھا، نہایت رنج کے ساتھ ہر سال کے شروع میں یہ تحریر کیا کرتے تھے کہ افسوس اس وقت عالم اسلام کا کوئی خلیفہ نہیں ہے۔

دنیا کی بہترین خلافت:

دنیا کی بہترین خلافت جو سو فیصد نبوی بنیاد اور طریقۂ رسولؐ پر قائم تھی، وہ خلافتِ راشدہ تھی، خلافتِ راشدہ کا دور تیس سال تک چلا، بعد میں ان کڑی شرائط کے حامل افراد موجود نہیں رہے؛ اس لیے خلافتِ راشدہ کے بعد اس کی جگہ خلافتِ عامہ کا دور شروع ہوا، جن پر خلافتِ راشدہ کا اطلاق نہیں ہوتا؛ لیکن اس کا یہ مطلب نہیں کہ یہ خلافتیں غیر اسلامی تھیں؛ بلکہ یہ خلافتیں بھی اسلامی تھیں، جنھیں علمائے امت نے ہر دور میں تسلیم کیا، ان خلافتوں میں قابل ذکر خلافت بنو امیہ (۹۰ سال)، خلافت عباسیہ (۵۰۰ء تقریباً ۱۲۵۸ء) اور خلافتِ سلطنت سلجوقیہ (۱۰۷۱ء تا ۱۳۰۱ء) اور خلافت عثمانیہ (از ۱۲۸۲ء تا ۱۹۲۳ء) ہیں۔ خلافتِ راشدہ کا دار الحکومت مدینہ منورہ اور کچھ عرصہ کے لیے کوفہ تھا، بنو امیہ کا دار الخلافۃ دمشق رہا، بنو عباس نے بغداد کو اپنا دار الخلافۃ بنایا اور بنو عثمان کا دار الخلافۃ قسطنطینیہ کی فتح کے بعد اسی شہر میں ۱۹۲۳ء تک قائم رہا۔

ترکی کی خلافت عثمانیہ اور صلیبی طاقتوں کی سازشیں:

آخر کی صدیوں میں خلافتِ اسلامیہ کا منصب ترکی کے سلاطین عثمانیہ کو حاصل رہا اور عام طور پر مسلمانان عالم نے انھیں کو اپنا خلیفہ اور امیر سمجھا اور ان کی اطاعت و اعانت کو اپنا فرض جانا، چوں کہ حر میں شریفین، بیت المقدس، آثار قدیمہ بغداد، نجف اشرف، کربلاؑ معلقی وغیرہ تمام مقامات مقدسہ کی حفاظت و نگہداشت اور اس کا نظم و انتظام بھی ترکی کے عثمانی خلفاء کے سپرد تھا، جو خلیفہ و حکمران ہونے کے باوجود اپنے کو ”خادم الحر میں الشریفین“ کہتے تھے، خلافتِ عثمانیہ اسلامی

تاریخ کی چوتھی بڑی خلافت تھی، اس میں تقریباً ۶۲۲ رسال (از ۱۹۲۳ء تا ۱۸۲۴ء) کل ۳۷ حکم راں مسند آرائے سلطنت ہوئے، جن میں شروع کے آٹھ حکم راں صرف سلطان تھے، انھیں خلافت کا روحاںی منصب حاصل نہ تھا، نو ویں حکم راں سلطان سلیم اول سے لے کر چھتیسویں حکم راں سلطان وحید الدین محمد سادس تک تھیں (۳۰) حضرات سلطان بھی تھے اور خلیفہ بھی تھے؛ کیوں کہ خلافت عباسیہ کے آخری حکم راں نے سلطان سلیم کو منصب واعزاد خلافت کی سپردگی کے ساتھ وہ تبرکات نبویہ بھی بطور سند و یادگار دے دیئے تھے، جو کہ خلفائے بنو عباد کے پاس نسل در نسل چلے آرہے تھے، کیم نومبر ۱۹۲۲ء کو جب مصطفیٰ کمال پاشا نے مغربی طاقتوں کے اشارے پر ترکی کی گرینڈ نیشنل اسمبلی کے ذریعہ سلطنت عثمانیہ کے خاتمه کی قرارداد منظور کر کے خلیفہ اسلام محمد وحید الدین ششم کے اٹلی کی طرف ملک بدری کے احکام جاری کر دیئے تو اس نامبارک دن سلطنت عثمانیہ کا خاتمه ہو گیا، اس کے بعد عبدالجید آفندری کو آخری عثمانی خلیفہ بنایا گیا؛ مگر ۳ مارچ ۱۹۲۳ء ترکی کی قومی اسمبلی نے اپنے اسلام دشمن آقاوں (فری میسن) کے حکم پر اسلامی خلافت کے خاتمه کا قرارداد بھی منظور کر لیا، اس طرح آخری خلیفہ عبدالجید کے پہلے سوئز رلینڈ پھر فرانس جلا وطنی کے ساتھ ہی خلافت عثمانیہ کے سقوط کا المناک سانحہ پیش آگیا۔ (۷)

خلافت عثمانیہ سے مسلمانوں کا جذباتی لگاؤ:

خلافت عثمانیہ سے مسلمانوں کو جذباتی لگاؤ تھا، اس کے علاوہ عالمی طور پر نئے سیاسی منظر نامہ اور نئی عالمی قطب بندی کے پس منظر میں مسلمانوں کے دلوں میں یہ بات پیوست ہو گئی تھی کہ ترکی کی بقاء اسلام کی بقاء کی علامت ہے، اگر خدا خواستہ خلافت اسلامیہ کا ٹھہماتا ہوا چراغ بھی گل ہو گیا تو مسلمانوں کی کوئی عزت اور قدر و منزلت دنیا میں باقی نہیں رہے گی اور مسلمان دنیا کے صحراۓ ریگ زار میں ایک گم کردہ راہ کا روای کی شکل اختیار کر لیں گے۔

برطانیہ مسلمانوں کو نیست و نابود کرنے میں سب سے آگے تھا، اس نے مسلمانوں کا شیرازہ منتشر کرنے کا پورا سامان کر لیا تھا، مصر پر انگریز کا آہنی پنج گڑا ہوا تھا، ایران روں اور برطانیہ کا غلام ہو چکا تھا، مراقبہ پر فرانس قابض تھا، ترکی طرابلس المغرب (تریپولی) کا صوبہ افریقہ میں کھوچکا تھا، ترکی ایک مرد بیمار کی طرح اپنی آخری سانسیں لے رہا تھا، ترکی اور کل یورپ کی پانچ سو سال کی جنگ سب کے نظروں کے سامنے تھی، جنگ طرابلس اور جنگ بلقان میں مسلمانان ہندنے جو جوش اور ولولہ اور ایثار و قربانی کا مظاہرہ کیا، وہ پکار پکار کر کہہ رہا تھا کہ خلافت کا زوال مسلمانوں کے

برداشت سے باہر ہے، جنگ طرابلس کے موقع پر علامہ اقبال نے ایک انقلابی نظم کہہ ڈالی، جس کا ایک مصرع تھا:

جھلکتی ہے تیری امت کی آبرو اس میں
طرابلس کے شہیدوں کا ہے لہواں میں
اسی طرح اس شعر کو بھی بڑی شہرت ملی جو اس موقع کے لیے کہا گیا تھا، آج تک زبان زد
خاص و عام ہے۔

اگر عثمانیوں پر کوہ غم ٹوٹا تو کیا ٹوٹا
کہ خون صد ہزار اخم سے ہوتی ہے سحر پیدا

دوسری طرف صورت حال یہ تھی کہ صلیبی طاقتیں استعماریت کے ذریعہ لوٹ کھسوٹ اور مسلمانوں کو نیست و نابود کرنے میں مصروف تھی، انگریزوں کی اسلام دشمنی دن بدن آشکارا ہوتی جا رہی تھی، ۱۹۱۲ء سے قبل ہی انگریز نے مسلمانوں کا شیرازہ منتشر کر کے اس کو نیست و نابود کرنے کا پورا منصوبہ بنالیا تھا، پھر جب جنگ عظیم (۱۹۱۴ء تک ۱۹۱۸ء) کے ذریعہ خلافت اسلامیہ کے تابوت میں آخری کیل ٹھوکنے کی تیاری ہونے لگی اور جنگ عظیم میں ترکی کی شکست کے بعد برطانیہ نے خلافت کے حوالہ سے مسلمانوں سے جو وعدہ کیا تھا، اس سے مکرنے لگا۔ اس صورت حال نے عوام و خواص ہر طبقہ میں اضطراب پیدا کر دیا، ہر طرف مایوسی کی کیفیت چھانے لگی۔

ہندوستانی مسلمان ترکی کے معاملہ کو تحفظ اسلام اور تحفظ خلافت مرکزیہ کا مسئلہ سمجھ کر اسے اپنی قومی زندگی کا مسئلہ سمجھتے تھے، برطانیہ کی طرف سے خلافت عثمانیہ کی اس توہین و تذلیل پر عمل کے طور پر ہندوستان میں ہر طرف زبانی و تحریری آہ و فغاں، پھر اس پر اشک سوئی کا سماں بندھ گیا؛ لیکن مسلمان سرگردان تھے، انھیں راہ عمل کی تلاش تھی اور راہ عمل وحی الہی کی طرح ایک دم سے نازل نہیں ہوتی؛ بلکہ بہت ٹھوکریں کھانے کے بعد نصیب ہوتی ہے۔ اس وقت کے حالات کی بھرپور عکاسی کرتے ہوئے علامہ سید سلیمان ندویٰ رقم طراز ہیں:

”مسلمانوں کو اندر وہ ہند کی سیاست سے کچھ زیادہ دلچسپی نہ تھی، ان کی دلچسپی کا اصل مرکز بیرونی سیاست میں خلافت عثمانیہ تھی، جس سے مسلمان دنیا میں اپنی ملی عزت و احترام کو وابستہ سمجھتے تھے اور جس کا سلطان، حر میں محترمین کا خادم اور اسلامی مقامات مقدسہ کا محافظ تھا۔ حوادث و اتفاقات ایسے پیش آئے کہ ۱۹۰۸ء میں خلافت عثمانیہ میں

انقلاب پیش آیا۔ نوجوان ترکوں کی خفیہ تدبیریں کامیاب ہوئیں اور انور بے وغیرہ نے قسطنطینیہ پر قبضہ کر کے دستوری حکومت کا اعلان کر دیا اور یہی وقت تھا جب یورپ کی سلطنتوں نے مل کر یہ چاہا کہ ترکی حکومت کے حصے بخڑے کر لیں، اس کے مطابق چند ہی روز بعد اٹلی نے دولت عثمانیہ کے آخری افریقی مقبوضہ طرابلس الغرب (تریپولی) پر حملہ کر دیا، اس حملے نے سارے دنیا کے اسلام میں آگ لگا دی، خصوصیت کے ساتھ ہندوستان کے مسلمانوں نے بڑے جوش و خروش کے ساتھ اس میں حصہ لیا اور بھلی اور اقبال جیسے شعراء باکمال نے اپنے ترانوں کے سے مسلمانوں کو گرمایا۔ اقبال کا یہ شعر اب بھی زمانے کو یاد ہو گا:

جھلکتی ہے تیری امت کی آبرواں میں
طرابلس کے شہیدوں کا ہے لہواں میں

ابھی وہ یہ صدمہ بھولے بھی نہ تھے کہ ۱۹۱۰ء میں بلقان کی ریاستوں نے یورپ کی سلطنتوں کی شہ پا کر ایک ساتھ مل کر دولت عثمانیہ کے یورپی حصوں میں بغاوت کر دی اور جنگ بلقان کا آغاز ہوا، یہ جنگ کے شعلے اگرچہ یورپ میں اٹھ رہے تھے؛ مگر ہندوستان کے مسلمانوں کا جوش و خروش دیکھ کر ایسا معلوم ہوتا تھا کہ یہ جنگ ہندوستان میں لڑی جارہی تھی۔ چند سال بعد یہ جنگ اس طرح ختم ہوئی کہ ترکوں کے ہاتھ سے یورپ کا بڑا حصہ نکل گیا، اس کے چار سال بعد ۱۹۱۲ء میں خود یورپ کی سلطنتوں میں جنگ شروع ہو گئی، روس جرمنی اور اسٹریا ایک طرف اور انگلینڈ فرانس اور اٹلی دوسری طرف، اس جنگ کے چند ماہ بعد ڈرکی نے نومبر ۱۹۱۳ء میں جرمنی کے ساتھ ہو کر اتحادیوں کے خلاف اعلان جنگ کر دیا، اس وقت انگریزی حکومت نے ایک طرف اپنی مسلمان رعایا کی تسکین کی خاطر یہ اعلان کیا کہ اسلام کے مقدس مقامات حملہ سے محفوظ رہیں گے۔ دوسری طرف انہوں نے اس جنگ کے جیتنے کے لیے عجیب و غریب سازش کی۔ انہوں نے ترکوں سے عربوں کو الگ کرنے کے لیے شریف حسین امیر مکہ کو اپنے ساتھ ملا کر اور ایک عرب شہنشاہی کا خواب دکھا کر، جو بحر احمر سے لے کر بحر روم تک محيط ہو گی، ترکی حکومت سے بغاوت کا اعلان کر دیا اور اس لائچ میں عربوں کو ترکوں سے لٹانے کے لیے عراق و شام اور حجاز کے میدانوں میں کھڑا کر دیا، نتیجہ یہ ہوا کہ عراق اور شام اور فلسطین اور حجاز دولت عثمانیہ سے الگ ہو کر اتحادیوں

کے قبضے میں چلے گئے، ان ممالک اسلامیہ کا احترام جو روزِ اول سے مسلمانوں میں تھا، اس کے لحاظ سے ان کے دل کو سخت چوت لگی۔ دوسری طرف انگریز جمن کے یہودیوں کو فلسطین کی نذر پیش کر کے سارے یورپ کے یہودیوں کو اپنے ساتھ ملا رہے تھے اور آخر یہودیوں نے جمن کے خلاف سازش کر کے اس کو تباہ کر ڈالا اور اس کے بدلہ میں فلسطین کے یہودی قومی وطن بنائے جانے کا اعلان انگریزی حکومت سے کرایا۔ ہندوستان کے مسلمان اس صورت حال کو انگریزوں کے اس صریح اعلان کے خلاف سمجھتے تھے، جس کے ذریعہ انہوں نے مسلمانوں سے ان کے مقدس مقامات کے محفوظ رہنے کا وعدہ کیا تھا۔ اس صورت حال سے ساری دنیا کے اسلام میں زلزلہ برپا تھا،^(۸)

لیکن ان سیاہ بادلوں میں امید کی کرن بھی تھی؛ مصلحین امت میں جوزیادہ تروشن خیال علماء تھے؛ برابر حالات کو سدھارنے کے لیے آواز لگا رہے تھے، ان میں ایک نمایاں نام سید جمال الدین افغانی (۱۸۳۸ء۔ ۱۸۹۷ء) کا ہے، اس صاحبِ بصیرت نے قبل سے ہی حالات کو بھانپ کر افغانستان سے لے کر مصر تک ایران عرب اور ترکی تمام بلاد مسلمین کو روند ڈالا، ان کا پیغام اتحاد اسلام کا تھا، جسے ”پان اسلام ازم“ کا نام دے کر انگریزوں نے بدنام کیا، اتحاد کا منشاء صرف یہ تھا کہ اسلامی سلاطین اپنے اندر اصلاح پیدا کریں اور قرآن کے قانون پر عمل پیرا ہوں، جن ملکوں میں اسلامی حکومت نہیں ہے، وہاں مسلمان حب الوطنی کے جذبے کے ساتھ روشن خیالی سے اپنے کو دین کا قبیع بنائیں اور آزادی حاصل کریں اور سب مل کر ایک ”مرکزی خلافت اسلامیہ“ قائم کریں؛ تاکہ یورپ کے دست بر د سے محفوظ رہ سکیں اور جو خطروہ بلاد اسلامیہ اور اسلامی مقدسات کو لاحق ہیں وہ دور ہو سکیں۔

یہی تعلیم ہندوستان کے مجاہد اعظم اور صاحبِ فراست شیخ الہند مولانا محمود حسنؒ کی تھی جو ہندوستان کے اول درجہ کے قائد تھے، جنہوں نے تمام بلاد اسلامیہ میں اصلاح اور حصول قوت و شوکت کا ایک زبردست کام جاری کر رکھا تھا۔ بقول مولانا ابو الحسن علی ندوی:

”شیخ الہند انگریزی حکومت اور اقتدار کے سخت ترین مخالف تھے، سلطان ٹیپو (۱۷۴۷ء۔ ۱۷۹۹ء) کے بعد انگریزوں کا ایسا دشمن اور مخالف دیکھنے میں نہیں آیا۔

۱۹۱۲ء جنگ بلقان کے زمانے میں شیخ الہند دارالعلوم دیوبند کے طلبہ کے سامنے روزانہ جہاد سے متعلق احادیث کا درس دیا کرتے تھے، جس سے طلبہ میں ایک عظیم جوش پیدا ہوا اور ایک

بڑی تعداد جہاد کے لیے آمادہ ہو گئی۔ حضرت شیخ الہند نے مسلمانوں کو ذلت و خواری اور پسقی و نکبت سے نکالنے اور انگریزوں کے تسلط سے بر صیر ہندوستان؛ بلکہ پورے عالم اسلام کو نکالنے کی اپنے شاگردوں کے ساتھ تحریک چلائی تھی وہ ”تحریک ریشمی روماں“ کہلاتی ہے، جس کا خلاصہ یہ تھا کہ ہندوستان سے لے کر افغانستان، روس، ترکی اور جزائر عرب کا ایک خفیہ جنگی اتحاد قائم کیا جائے اور اس راستے سے انگریز امپائر کو شکست دی جائے؛ لیکن اپنوں کی غداری اور بعض حکمرانوں کے نفاق کی وجہ سے تحریک کی بعض دستاویزات قبل از وقت انگریز گورنمنٹ کے ہاتھ لگ گئیں؛ جس کی وجہ سے یہ تحریک کامیابی سے ہمکنار نہیں ہو سکی اور اس تحریک کے قائد حضرت شیخ الہند مولانا محمود حسن اور شیخ الاسلام مولانا حسین احمد مدنی ^{۱۹۱۷ء} میں مکرمہ سے گرفتار کر لیے گئے اور انھیں بحیرہ روم کے جزیرہ مالٹا میں قید کر دیا گیا۔ اگر یہ تحریک کامیاب ہو جاتی تو خود انگریز کے بقول: فرنگی کو سمندر بھی پناہ نہیں دیتا۔

اس پر آشوب دور میں کچھ بزرگوں نے اپنے بیان اور تحریر کے ذریعہ اس صورت حال پر تنقید کی مثلاً مولانا ابوالکلام آزاد، مولانا محمد علی جو ہر مولانا شوکت علیؒ، تو انھیں انگریز حکمرانوں کی طرف سے جیل میں ڈال دیا گیا۔ اور زبانوں پر تالے ڈال دیے گئے۔ اس پورے مرحلہ میں ہندوستان میں ایک جمود کی اور نامیدی کی فضامسلط تھی۔

مولانا ابوالکلام آزاد اپنی خود نوشت سوانح حیات ”انڈیا ونس فریڈم“ میں تحریر فرماتے ہیں:

”الہلال کی اس کامیابی سے حکومت بھی پریشان ہو گئی، پر لیں ایکٹ کے تحت اس نے دو ہزار روپے کی ضمانت طلب کی اور سوچا کہ اس سے الہلال کا لب ولہجہ دبایا جاسکے گا۔ اس طرح کی چھیڑ خانیوں سے میں نے اپنے حوصلے پست نہیں ہونے دیئے۔ جلد ہی حکومت نے زرضمانت ضبط کر لی اور دس ہزار کی نئی زرضمانت طلب کی۔ یہ اقدام بھی جلد ہی بے اثر ثابت ہوا۔ اسی دوران ^{۱۹۱۲ء} کی جنگ بھڑک اٹھی تھی اور ^{۱۹۱۵ء} میں الہلال پر لیں ضبط کر لیا گیا، پانچ مہینے بعد میں نے البلاغ کے نام سے ایک نیا پر لیں شروع کیا اور اسی نام کا اخبار شروع کیا۔ حکومت اب یہ محسوس کرنے لگی تھی کہ صرف پر لیں ایکٹ کے ذریعہ وہ میری سرگرمیوں کو روک نہیں سکتی۔ چنانچہ اس نے ڈیفنیس آف انڈیا یاری گولیشنز کا سہارالیا اور ^{۱۹۱۶ء} میں مجھے ملکتہ سے شہر بدر کر دیا۔ پنجاب، دہلی، یوپی اور سبھی کی حکومتیں اسی ریگولیشن کے تحت اپنے صوبوں میں

میرے داخلے پر پابندی لگا چکی تھیں، صرف ایک جگہ جہاں میں جا سکتا تھا، بہار تھی۔ سو میں رانچی چلا گیا۔ مزید چھ مہینوں بعد مجھے رانچی میں نظر بند کر دیا گیا اور ۱۹۲۰ء دسمبر ۱۹۱۹ء تک حرast میں رہا پہلی جنوری ۱۹۲۰ء کو مجھے بعض دوسرے قیدیوں اور نظر بندوں کے ساتھ شاہ انگلستان کے اعلامیہ کے تحت رہائی دی گئی۔ (۹)

شب تاریک میں قندیل رہبانی مولانا سجاد:

ایسے حوصلہ شکن حالات میں ”مردے از غیب بیرون آمد“ کے مصدق حضرت مولانا ابوالحسن سجاد کو اللہ تعالیٰ نے حالات کا مقابلہ کرنے کے لیے برپا کیا، یقیناً وہ اس شعر کا مصدق تھے:

گماں آباد ہستی میں یقین مرد مسلمان کا
بیباں کی شب تاریک میں قندیل رہبانی

مولانا کی ولادت سنہ ۱۲۹۹ھ مطابق ۱۸۸۵ء میں پنہسے ضلع نالندہ میں ہوئی، حصول علم کے مراحل سے سنہ ۱۹۰۳ء میں فارغ ہوئے اور ۳۱ جون ۱۹۰۵ء کو آپ کے سر پر دستار فضیلت سجائی گئی، ۱۲۹۹ھ مطابق ۱۹۱۱ء میں مدرسہ انوار العلوم گیا قائم کیا اور عمر کی ساٹھ بہاریں دیکھ کر اے اشوال ۱۳۵۹ھ مطابق ۱۹۳۰ء نومبر ۱۸ میں وفات پا گئے۔ آپ کی پوری زندگی نشیب و فراز اور جہد مسلسل سے عبارت ہے، اللہ تعالیٰ نے آپ کو حساس قلب و نظر اور فکر رسماعطا فرمایا تھا، جس کے نتیجے میں آپ مستقل حالات حاضرہ کا تجزیہ کرتے تھے اور حالات پر کڑھنے کے ساتھ صورت حال کو بدلنے کے لیے تدابیر کیا کرتے تھے، الہ آباد اور پھر گیا میں تدریس کے زمانے میں آپ نے امت مسلمہ کی زبوں حالی کا بھر پور مشاہدہ کیا۔ آپ کے ایک شاگرد واحد علی خاں تھے، انگریزی کے ماہروہ روزانہ انگریزی اخبارات سے اہم عالمی خبریں روزانہ مولانا سجاد کو سنایا کرتے تھے، جس میں عالم اسلام کی زبوں حالی، اندر وون ملک افتراق و انتشار و دیگر تشویش ناک خبریں بھی ہوتی تھیں، جس سے مولانا سجاد کا دل و دماغ بری طرح متاثر ہوتا تھا، اس صورت حال کی ترجمانی کرتے ہوئے امیر شریعت حضرت مولانا سید منت اللہ رحمانی فرماتے ہیں:

”اسی تاثر نے مولانا کے غور و فکر کے موضوع کو بدلا، وہ دماغ جواب تک برابر مختلف علوم و فنون کی باریکیوں پر صرف ہوا کرتا تھا اور وہ فکر جواب تک مشکل سے مشکل مسائل کی گتھیاں سلیمانی میں کام آیا کرتی تھی، وہ مسلمانوں اور ہندوستان کے دیگر اہم مسائل تک بھی پہنچنے لگی اور درس و تدریس کے ساتھ دوسرے مسائل میں بھی غور و فکر ہونے لگا، ایک مصلح قوم

کی تمام خوبیاں پہلے سے موجود تھیں، ایسے دل و دماغ کے لیے مدرسہ کی چہار دیواری کافی نہیں ہو سکتی تھی، اسے وسعت کی ضرورت تھی، جب دوسرے مسائل سامنے آگئے تو وسعت مل گئی، پہلے مولانا کے سامنے مدرسہ، مدرسین، طلباء، یا اس کے ہمدرد لوагتین تھے، اب ان کی نگاہ کے سامنے دنیا میں بسنے والا ہر ایک مسلمان اور ہندوستان میں رہنے والا ہر ایک انسان تھا، پہلے ان کے دماغ کی خوراک مروجہ علمی گھر تھے، اب دنیا نے اسلام میں عموماً اور ہندوستان میں خصوصاً روزانہ پیدا ہونے والے نئے نئے معاملات تھے، بس اب کیا تھا، مولانا نے وہ چیز پالی، جس کی ضرورت تھی، ضرورت ہی نہیں، جس کے لیے پیدا کیے گئے تھے، چند ہی روز کے غور و فکر کے بعد دماغ نے فیصلہ کیا اور صحیح فیصلہ کیا کہ درس و مدرسیں سے بھی زیادہ اہم ملک اور دین کے دوسرے کام ہیں۔“ (۱۰)

حضرت مولانا سید سلیمان ندویؒ یادِ رفتگاں میں تحریر فرماتے ہیں:

”مولانا سجاد مدرسہ انوار العلوم کا جلسہ سال بہ سال کیا کرتے تھے اور اس میں علمائوں کو بلاتے تھے اور ان سے تقریبیں کراتے تھے، میرا خیال ہے کہ اکثر علماء سے ان کی ملاقاتوں کا آغاز انھیں جلسوں سے ہوا، مجھے بھی ایک دو دفعہ ان جلسوں میں حاضری کا اتفاق ہوا۔ ان کو سیاست کا ذوق جنگ عظیم میں ترکی کی شکست اور ممالکِ اسلامیہ کی پرا گندگی سے ہوا، وہ اس وقت الہ آباد میں تھے، ان کے ایک انگریزی داں شاگردان سے عربی پڑھنے آتے تھے، وہ اپنے ساتھ اردو اور انگریزی اخبارات لاتے تھے اور مولانا کو پڑھ کر سناتے تھے، یہ آگ روز بروز بھڑکتی چلی گئی، مولانا ابوالکلام آزاد کے ”الہدایا“ کی تحریک نے بنگال کے قرب کے سبب بہار پر پورا اثر ڈالا تھا اور بہت سے علمانے ان کی تحریک پر بلیک کہا، ان میں مولانا سجاد کا نام بھی لیا جاسکتا ہے۔ رانچی کی اسیری کے زمانے میں مولانا ابوالکلام آزاد نے ہم خیال و کارفرما علماء کی تلاش و تفتیش کا کام ایک مخلص کے سپرد کیا؛ انہوں نے جن علماء کا نشان دیا، ان میں ایک مولانا سجاد بھی تھے، جو اس وقت مدرسہ انوار العلوم گیا کی مسند درس پر تھے ۱۹۱۹ء میں تحریک خلافت کی ترقی کے ساتھ ساتھ مولانا کا ذوق سیاست بھی بڑھتا گیا۔ ۱۹۲۰ء میں مولانا عبدالباری فرنگی محلی کی تحریک اور مسیح الملک حکیم اجمل خاں کی تائید سے جب جمیعۃ العلماء دہلی کی بنیاد پڑی تو موصوف اس کے بلیک کہنے والوں میں سب سے اول تھے اور یہ کہنا بے جانہ ہو گا کہ ان کے کتنے رفیق سفر تھک تھک کراپنی جگہ بیٹھ رہے؛ مگر انھیں کی ایک ہستی تھی جو آخر تک جمیعۃ کے ساتھ لگی رہی؛ بلکہ یہ کہنا چاہیے کہ انھیں کی

روح تھی، جو اس کے قلب میں جلوہ گر ہوتی رہی، بہار میں امارت شرعیہ کا قیام ان کی سب سے بڑی کرامت تھی، زمین شور میں سنبل پیدا کرنا اور بخیر علاقہ میں لہلہتی کھنڈی کر لینا ہر ایک کا کام نہیں ۱۹۱۸ء میں ”معارف“، میں اس تحریک کو اٹھایا گیا اور اصلاحات کے سلسلہ میں اس کو پیش کیا گیا، پھر ۱۹۲۰ء میں یورپ سے واپسی کے بعد چاہا کہ اس کو تمام ہندوستان کا مسئلہ بنایا جائے؛ مگر اس عہد کے جدید تعلیم یافتہ علم برداروں نے اس کوئی طرح بھی چلنے نہیں دیا؛ مگر بہار میں مولانا سجاد کی قوت عمل نے اس کو وجود کا قلب بخش دیا۔

ان کا وجود گوسارے ملک کے لیے پیام رحمت تھا؛ مگر حقیقت یہ ہے کہ صوبہ بہار کی تھا دولت وہی تھے، اس صوبہ میں جو کچھ تبلیغی، تنظیمی، سیاسی و مذہبی تحریکات کی چہل پہل تھی، وہ کل انھیں کی ذات سے تھی، وہی ایک چراغ تھا، جس سے یہ سارا گھر روشن تھا، وہ وطن کی جان اور بہار کی روح تھے، وہ کیا مرے کہ بہار مر گیا، مرثیہ ہے ایک کا اور نوحہ ساری قوم کا، جمعیۃ العلماء کے اجلاس کلکتہ کے خطبہ میں میرے قلم سے ان کی نسبت یہ الفاظ نکلے تھے، جو پہلے مدح تھی اور اب مرثیہ ہے:

۱۳۲۳ھ کے اجلاس خاص مراد آباد کے موقع پر بھی مجھے یہ عزت عطا ہوئی تھی؛ مگر عین وقت پروفیڈر جدہ کی شرکت نے انکار پر مجبور کیا اور میں خوش ہوں کہ اس کی بدولت ایک خاموش ہستی بولی اور ایک بے زبان نے زبان کے جو ہر دکھائے اور ایک ہمہ تن سوز و گدازنے کا غذ کے صفحوں پر اپنے دل کے ٹکرے بکھیر دیئے، یہ بھی مولانا کی قوت جاذبہ تھی جو مختلف الخیال علماء اور مختلف الرائے سیاسی رہنماؤں اور قومی کارکنوں کو ایک ساتھ ایک پلیٹ فارم پر جمع کئے اور ایک شیرازہ میں باندھے ہوئی تھی، (۱۱)

مولانا سجاد کی سیاسی مہارت :

اللہ تعالیٰ نے مولانا ابوالحسن محمد سجاد کو بے پناہ علمی و عملی صلاحیتوں سے نوازا تھا؛ لیکن سیاسی مہارت وہ صفت تھی، جس میں آپ پورے ملک میں طاق تھے، اس صفت کا استعمال بھی آپ نے ملت اسلامیہ کی فلاج و بہبود کے لیے بھرپور انداز میں کیا اور اسی سیاسی بصیرت اور اصابت رائے کے ذریعہ آپ نے تحریک خلافت، جمعیۃ علماء، امارت شرعیہ اور مسلم انڈی پنڈنٹ پارٹی کی کامیاب قیادت فرمائی، آپ کے اکثر معاصرین اور تلامذہ اس حوالہ سے رطب اللسان نظر آتے ہیں۔ اس زمانے کے مشہور صاحب قلم محقق عالم دین حضرت علامہ مناظر احسان گیلانی فرماتے تھے:

”ان کے علمی رسوخ سیاسی شعور اور دینی اخلاق کے جو تجربات تھے، وہ مجھے حیرت میں ڈالتے تھے، حالاں کہ حق تعالیٰ نے اپنے فضل و کرم سے علم دین کی بڑی بڑی شخصیوں کو کچھ کا موقع عطا فرمایا؛ لیکن ان تینوں شعبوں کی جامعیت اور وہ بھی اس پیمانے پر اپنے جانے والوں میں سے کسی کے اندر نہیں پایا“۔ (۱۲)

سینئر لیڈر اور روزیر جناب سید محمود (۱۳) کی شہادت ہے:

”مولانا سجاد عام علام کی طرح محض ایک صاحب درس عالم نہیں تھے، تدبر اور ملکی مسئللوں کی گرفت میں وہ کسی بڑے سے بڑے سیاسی مدرس سے کم نہیں تھے اور تو اور خالص قانونی اور دستوری موشگاں میں بھی ان کا دماغ اس طرح کام کرتا تھا جیسے کسی معمولی فقہی مسئلہ کو سلیمانی نہیں تھا۔ وہ ہندوستان کی جنگ آزادی کے پروجش سپاہی اور جرنل تھے؛ لیکن ساتھ ساتھ اسلامی حقوق بلکہ پورے اسلامی نظام معيشت اور اسلامی قانون کے نفاذ کے بھی سرگرم داعی تھے اور اسی کے لیے وہ پچھس سال سے کچھ اور شب و روز سرگرم عمل رہے، امارت شرعیہ، جمیعتہ علماء اور دوسری تحریکیں سب اسی مقصد کے حصول کا ذریعہ تھیں، مجھے وقف میں ذاتی طور پر اس کا تجربہ ہے۔ بعض دفعات میں جہاں الجھاؤ پیدا ہوا اور سلیکٹ کمیٹی کے سرکاری وغیر سرکاری ممبران ہار مان چکے تھے۔ مولانا کے قانونی دماغ نے مسئلہ کو سمجھنے اور سلیمانی نہیں کی اور جہاں کوئی تجویز یا ترمیم کی پیچیدگیاں پیش کی گئیں ان کے ناخن تدبیر نے الجھی ہوئی تھیاں فوراً سلیمانی ندوی مولانا ابوالحسن محمد سجادؒ کے بارے میں“۔ (۱۴)

فرماتے ہیں:

”ان کا علم کتابی نہ تھا بلکہ آفاقی بھی تھا، معاملات کو خوب سمجھتے تھے ان کو بارہ بڑے معاملات اور مقدمات میں ثالث بنتے ہوئے دیکھا اور تعجب ہوا کہ وہ کیوں کرف ریتیں کو اپنے فیصلہ پر راضی کر لیتے تھے اور اسی لیے لوگ اپنے بڑے بڑے کام بے تکلف ان کے سپرد کر دیتے تھے؛ کیوں کہ ان کے پاس اللہ تعالیٰ کا بڑا عطیہ فکر رسا اور رائے صائب تھی، مسائل وحوادث میں ان کی نظر بہت دور تک پہنچ جاتی تھی اور حریف کی چالوں کی تہہ تک پہنچ جاتی تھی، باوجود تواضع و خاکساری کے اپنی رائے پر پوری قوت کے ساتھ جنم رہتے تھے اور ہٹ اور ضد کی وجہ سے نہیں؛ بلکہ دلائل کی قوت اور مصالح کی طاقت سے وہ دوسروں

کو منوانے میں کامیاب ہو جاتے تھے۔ (۱۵)

مشہور مصنف مولانا منظور نعمنی تحریر فرماتے ہیں:

”میں ان کو دور حاضر میں کم از کم طبقہ علماء میں اسلامی سیاست کا اعلیٰ ماہر سمجھنے لگا، میں صاف کہتا ہوں کہ پھر اس کے بعد سے آج تک اس باب میں حلقة علماء میں کسی کی بھی عظمت و جلادت کا اس درجہ قائل نہیں ہو سکا واللہ العظیم اگر میرے بس میں ہونا تو میں سیاسی کام کرنے والے کم از کم نوجوان علماء کے لیے تو فرض قرار دیتا کہ وہ پہلے کچھ دنوں حضرت مرحوم کی زیر نگرانی ٹریننگ حاصل کریں“۔ (۱۶)

جمعیۃ العلماء کے پہلے ناظم اعلیٰ اور بعد کے صدر حضرت مولانا احمد سعید دہلوی تحریر فرماتے ہیں:

”بعض موقع پر میں نے اور انہوں نے (مولانا سجاد) ایک ماہ سے زائد سفر کیا اور مجھے ان کی ہم رکابی کا شرف حاصل رہا، اس بیس سالہ زندگی میں بارہاں سے مختلف مسائل پر گفتگو ہوئی فقہ حدیث قرآن تینوں چیزوں میں نے ان کی نظر کو وسیع اور علم کو مستحضر پایا“۔ (۱۷)

مشہور اسلامی مصنف مولانا مسعود عالم ندوی لکھتے ہیں:

”اور حقیقت میں یہی یونیٹی بورڈ کے جلسے تھے جہاں مولانا کے سیاسی مذہب کا لوہا موافق اور مخالف سب ماننے پر مجبور ہوئے۔ یوں کہنے کو جمعیت کی پوری مجلس انتظامی موجود تھی، بورڈ میں اس کے نمائندے بھی موجود تھے۔ پر ”دماغ“، ایک تھا اور سب جسم محض کی حیثیت رکھتے تھے“۔ (۱۸)

آپ کے ایک سخت سیاسی مخالف جناب راغب احسن صدر مسلم لیگ کلکتہ لکھتے ہیں:

”یہ مولانا سجاد کی عظمت کی دلیل ہے کہ وہ ایک غریب جھونپڑے میں پیدا ہوئے، عربی مدرس میں چٹائیوں پر تعلیم پائی، لیکن ایک ایسی سیاسی پارٹی کے بانی ہوئے جس میں ہزار عرب سہی؛ لیکن جس نے دینی امور میں ایک امیر شریعت کی تابعداری کی بیعت کی تھی اور جس کے نمائندے ان کی کار پردازی کی بدولت بھار کے اولین وزارت عظمی پر فائز ہوئے، حالاں کہ خود بانی جماعت مولانا سجاد جھونپڑے میں پیدا ہوئے اور اسی میں فوت ہوئے“۔ (۱۹)

مولانا سجاد جدید اسلامی ہند کے صفوں کے رجال دین و سیاست میں ممتاز مقام رکھتے تھے، وہ ان چند واقعی سیاسیوں میں تھے، جن کو تحریک خلافت نے پردہ گمانی سے

ابھار کر ہندوستانی سیاست کے صاف اول میں کھڑا کیا تھا؛ پھر وہ تحریک خلافت کے رہنماؤں میں اپنی اصابت رائے، سیاست دانی، معاملہ فہمی، نکتہ رسی، ذہانت، عملی صلاحیت، تنظیمی طاقت، کار دانی، کار پردازی، عزم و استقلال کے ساتھ ایک نصب اعین کے لیے مسلسل یکسوئی سے محنت کرنے کی قابلیت، حالات و ضرورت کے مطابق زمانہ کے ساتھ چلنے اور ساتھ دینے کی الہیت کے لیے ممتاز تھے۔ مولانا سجاد علامے ہند میں نہ صرف سب سے زیادہ سیاست حاضرہ کے ماہر تھے، بلکہ سب سے بڑے عملی سیاست کار بھی تھے۔ (۲۰)

انجمن علماء بھار کا قیام تحریک خلافت و جمعیۃ کی تمہید:

حضرت مولانا سجاد علوم اسلامیہ کی روشنی، تاریخ اسلام کے تجزیہ اور خدادا بصیرت سے مسلمانوں کے باہمی اختلاف و انتشار کو مسلمانوں کے عالم گیر زوال کا سبب سمجھتے تھے اور قیام خلافت و امارت کو ہندوستان ہی نہیں؛ بلکہ پوری دنیا کے مسلمانوں کے لیے لازم اور شرعی ضرورت خیال کرتے تھے؛ مگر اس راہ میں ان کے باہمی اختلاف اور گروہی و مسلکی جھگڑے سب سے بڑی رکاوٹ تھے۔ وہ پوری امت کی شیرازہ بندی کلمہ طیبہ کی بنیاد پر کرنا چاہتے تھے؛ لیکن اس کے لیے علماء کرام کا اتحاد لازمی تھا۔ علماء ہی دراصل قوم و ملت کے قائد رہنما ہیں اگر وہ باہم متحد ہو جائیں، تو لازماً تمام مسلمان متحد ہو جائیں گے۔

چنانچہ اس عظیم کام کے لیے دور دراز کا سفر کیا، ہر مکتب فکر کے نامور علماء و قائدین کے پاس گئے، انھیں اتحاد و تجھیق کا قرآنی پیغام یاد دلا یا۔ انتشار و افتراق نے ملت کو جونقصان پہنچایا ہے اس کی تاریخ بیان کی۔ احادیث میں مذکورہ وعیدوں کا تذکرہ کیا اور پوری دردمندی کے ساتھ ان تمام کو جوڑتے رہے، بالآخر یہ تحریک کارگر ہوئی اور ۱۹۷۴ء میں انجمن علماء بھار کا قیام عمل میں آیا۔ مقصد یہ تھا کہ پورے بھار میں بھی اسی انداز کی تنظیم قائم ہو۔

حضرت مولانا سجاد خود اپنے ایک مکتب میں اس پر روشنی ڈالتے ہوئے لکھتے ہیں:

”جس طرح انجمن علماء بھار سرز میں ہند پر پہلی جمعیۃ تھی، جو یہاں قائم کی گئی؛ لیکن اس کے بعد مرکزی جمیعت علماء ہند بھی قائم ہوئی اور مختلف صوبوں میں جمیعت علماء قائم ہوتی گئی اسی طرح بہت ممکن ہے، صوبہ بھار میں امارت شرعیہ اور امیر کے انتخاب کے بعد دوسرے صوبوں میں بھی یہ کام چل پڑے اور جس طرح جمیعت علماء بھار کے بعد جمیعت علماء ہند قائم ہوئی، اس طرح امیر ہند بھی بعد میں منتخب ہو جائے“۔ (۲۱)

اسی حوالہ سے مولانا عبدالصمد رحمانی سابق نائب امیر شریعت تحریر فرماتے ہیں:

”مولانا نے مدرسہ انوار العلوم گیا کے سالانہ اجلاس کے موقع پر ۳۰ ر صفر ۱۴۳۶ھ/۱۷ء میں پورے صوبہ کے علماء کو دعوت دی اور ان کی بڑی تعداد کو جمع کر کے انہمن علماء بہار کے نام سے ایک متحده تنظیم قائم کی اور بہار کے علماء، مشائخ اور ارباب حل و عقد کی اجتماعی شیرازہ بندی کر کے انھیں ایک مرکزی نقطہ اور ایک متحده پلیٹ فارم پر جمع کیا اس انہمن کا مختصر لفظوں میں دو بڑا مقصد تھا۔ ایک دعوت اسلامیہ اور دوسرے حفاظت حقوق ملیہ۔“ (۲۲)

پھر انہمن کے قیام کے سات ماہ بعد انہمن کا پہلا باضابطہ اجلاس ۲۵ ر شوال ۱۴۳۷ھ/۱۷ء کو مدرسہ عزیز یہ بہار شریف میں منعقد ہوا۔ اس سلسلہ میں مولانا عبدالصمد رحمانی تحریر فرماتے ہیں:

”بالآخر مولانا کی انتہک کوششوں کا نتیجہ ہوا کہ مولانا علماء کو ایک جگہ مجمع کرنے میں ایک راہ پر لگانے، نئے ڈھب، نئے طریقے اختیار کرنے میں، ماحول کے مقتضیات اور موقع و احوال کی نامساعدت کے ساتھ کام کو بڑھانے اور اس کی اہمیت و افادیت کو منوانے میں کامیاب ہو گئے اور اسی سال شوال کے مہینے میں علماء کی جمیعت کا پہلا اجلاس بہار شریف میں کیا، جس میں صوبہ کے پچاس علماء شریک ہوئے جس میں صوفیا اور مقتدر حضرات بھی تھے۔“ (۲۳) سچ ہے: ”قلندر ہر چہ گوید دیده گوید“ کے مصدق حضرت نے جو فرمایا تھا، وہ بالکل سچ ثابت ہوا اور الحمد للہ اب بہار میں امیر شریعت کے علاوہ پورے ہندوستان میں امت مسلمہ کو ”امیر ہند“ کی سرپرستی حاصل ہے، حضرت مولانا سجاد کا یہ مقولہ کافی شہرت رکھتا ہے کہ ”انگریزوں کو جو کچھ کرنا ہوتا ہے، تیس سال پہلے ہی اس کا پلان تیار کرتے ہیں؛ اس لیے ہم لوگوں کو تیس سال آگے کے مسائل سامنے رکھ کر اقدام کرنا چاہیے۔“ یقیناً اپنے اس مقولہ کے مطابق آپ نے جو اقدام کیا، بعد کے حالات نے اس کو درست ثابت کر دکھایا۔

اس پہلے اجلاس میں جو اہم تجویز منظور ہوئیں، ان میں طبقہ علماء کو اپنے فرائض منصبی، خصوصاً امر بالمعروف و نبی عن المنکر کے فریضے کو بلا خوف لومتہ لام ادا کرنے، انہمن علمائے بہار کے مقاصد کی تکمیل کے لیے ایک قومی بیت المال کے قیام، اوقاف کی اصلاح، اضحیہ بقر جو شعار اسلام اور سنت نبوی ہے، اسے حسب دستور جاری رکھنے اور مخالفین اسلام کے دباو سے اسے ترک

کی مصالحت کے باطل ہونے اور شیخ الہند اسیر مالٹا، مولانا ابوالکلام آزاد، مولانا شوکت علی اور مولانا محمد علی جو ہر دیگر نظر بندان اسلام کی نظر بندی پر احتجاج وغیرہ شامل ہیں۔ (۲۳) انہم علماء بہار کے اس پہلے باضابطہ اجلاس میں اس امر پر شدید احتجاج کیا گیا کہ حق گوئی اور خلافت اسلامیہ مرکز یہ کے تحفظ کے لیے زبان و قلم کو حرکت میں لانے کے جرم میں ہندوستان کے اکثر بڑے ملی قائدین خاص طور پر شیخ الہند مولانا محمود حسن دیوبندی، مولانا ابوالکلام آزاد، مولانا محمد علی جو ہر، مولانا شوکت علی کو گرفتار کر کے جیل کی سلاخوں میں ڈال دیا گیا اور ان تمام حضرات کی کی رہائی کا انگریز گورنمنٹ سے مطالبہ کیا گیا، ایسے حالات میں جب کہ زبانوں پر تالے ڈال دیے گئے تھے اور قلم پر پھرے بھادیتے گئے تھے، ہر شخص جاسوسوں کے نرغے میں تھا، ایسے میں یہ ایک مضبوط اور متحده اجتماعی آواز تھی، جوان قائدین ملت کی حمایت میں اور ان کی رہائی کے لیے مولانا ابوالحسن محمد سجاد کی قیادت میں بلند ہوئی، اجتماعی آواز انفرادی آواز سے بدرجہا مضبوط ہوتی ہے، الحمد للہ اس کے دورس اور ثبت اثرات مرتب ہوئے۔ ایک نامور بصر تحریر فرماتے ہیں:

”شیخ الہند مولانا محمود حسن دیوبندی، شیخ لاسلام مولانا حسین احمد مدینی، مولانا ابوالکلام آزاد اور علی برداران جیسے قائدین حریت ڈیپنس آف انڈیا ایکٹ کے تحت اسیری کے دن کاٹ رہے تھے، ان کی رہائی کے لیے کوئی تحریک تو کیا چلتی اور اس کے خلاف کوئی آواز تو کیا اٹھتی، لوگ خداوندان فرنگ کے خوف سے ان کے نام لینے سے بھی خائف رہتے تھے، اس وقت اسی بہار کے سپوت ابوالحسن محمد سجاد نے ”انہم علماء بہار“ قائم کر کے ان جنگ آزادی کے قائدین کی رہائی کے لیے آواز بلند کی۔“

انہم علماء بہار کے پاس شدہ تجاویز کے بارے میں تبصرہ کرتے ہوئے مولانا خالد سیف اللہ رحمانی تحریر فرماتے ہیں:

”ان تجاویز کی روشنی میں کوئی بھی صاحب انصاف فیصلہ کر سکتا ہے کہ اس جمیعت نے اس وقت کے دشوار گذار اور ما یوس کن حالات میں میدان عمل سے کھینچے اور ان فتنوں سے کٹے علماء کو میدان عمل میں لا کر جدو جہد کرنے اور ان کے سرد و گرم سے نمٹنے پر آمادہ کرنے میں کیا رسول ادا کیا،“ (۲۴)

اس سلسلہ میں حضرت مولانا سجاد کے شاگرد مولانا عبد الحکیم صاحب تحریر فرماتے ہیں:

”مولانا نے بھی عجیب دل و دماغ پایا تھا، مدرسہ میں پڑھاتے بھی تھے، مدرسہ کی نگرانی اور اس کا نظم بھی کرتے تھے، پھر وقت سیاست اور مسلمانوں کی زبوں حالی، آپس کے نفاق و شقاق اور علماء کی نفرت و انتشار اور لامرکزیت کو گہری نظر سے دیکھتے تھے اور ان کی اصلاح کی تریپ بھی دل میں رکھتے تھے اور چاہتے تھے کہ کسی طرح عوام اور علماء کی بھی اصلاح ہو جائے اور یہ اپنے فرائض سمجھنے لگیں، یہ اسی کا نتیجہ تھا کہ مولانا نے چند علماء کے مشورہ سے بہار میں ۱۳۴۵ھ میں جمعیت علماء صوبہ بہار قائم کیا اور بہت جلد اس کو ترقی اور افادیت کے مرتبہ تک پہنچایا، صوبہ کے مختلف شہروں میں اس کے عظیم الشان پیمانے پر اجلاس ہوتے رہے، بہت غور و خوض کے بعد امارت شرعیہ کی اسکیم آپ کے ذہن میں آئی، اس سلسلہ میں مولانا نے مولانا ابوالکلام آزاد سے رانچی میں ملاقات کی اور اس سلسلہ میں باہمی تبادلہ خیال اور مشورہ ہوا۔ مولانا عبدالباری فرنگی محلی اور دیگر سر بر آور دہ علماء سے بھی ملے اور رائے عامہ کو تیار کیا“۔ (۲۵)

مولانا اصغر حسین سابق پرنسپل مدرسہ شمس الہدی پٹنہ تحریر فرماتے ہیں:

”آخر جمیعت علماء بہار کی تاسیس کا عزم ہوا۔ شوال ۱۳۴۶ھ میں مدرسہ عزیزیہ بہار شریف میں جلسہ طلب کیا گیا، مدعو علماء اور عوام کے اس جلسہ میں جمیعت علماء بہار کی بنیاد رکھی گئی، شاہ سلیمان پھلواری بھی اس میں شریک تھے، پھر دوسرے سال پھلواری شریف میں بڑے پیمانے پر اس کا اجلاس ہوا، مولانا آزاد سنجانی کو مدعو کیا گیا تھا، انہوں نے اپنی زبردست تقریر اور سحر بیانی سے سامعین میں جوش و لولہ کی روح پھونک دی۔ امسال (انتقال کے سال) حضرت نائب امیر شریعت کو جمیعت علمائے ہند کا ناظم اعلیٰ مقرر کیا گیا تھا اگرچہ آپ کی ذات اس عہدہ سے پیشتر بھی جمیعت کے لیے روح روائی تھی؛ لیکن جب کہ ارکان جمیعت کے اصرار سے اس عہدہ نظمت کی باغ ہاتھ میں لی تو ایک جدید اسکیم کے تحت نئے اسلوب سے جمیعت کو چلانے کا کام شروع کر دیا تھا“۔ (۲۶)

ہندوستان میں تحریک خلافت کا قیام:

مسلمانوں کے دیگر گوں ملکی و عالمی حالات نے مولانا سجاد کے دل میں یہ بات ڈالی کہ اس وقت مسلمانوں کی رہنمائی اور عملی اعتبار سے قوت پہنچانا وقت کی اہم ترین ضرورت ہے، اس کے لیے سب سے ضروری امر یہ ہے کہ آپس کے انتشار و اختلاف کو دور کیا جائے اور امت مسلمہ خاص

طور پر اس کے علماء کو اتحاد و اتفاق کے ساتھ ایک پلیٹ فارم پر جمع کیا جائے اور ملکی اور بین الاقوامی مسائل میں ایک پلیٹ فارم سے مسلمانوں کے مفاد کی آواز بلند کی جائے، خاص طور پر ترکی کی خلافت عثمانیہ کے تحفظ و دفاع کے لیے ہندوستان میں ایک پلیٹ فارم قائم کر کے بھرپور کوشش کی جائے، ترکی کی خلافت عثمانیہ کی بحالی کے لیے باضابطہ منظم اور مربوط تحریک چھیڑنے کا خیال سب سے پہلے جن حضرات کے ذہن میں آیا، ان میں ایک ممتاز نام مفکر اعظم حضرت مولانا ابوالحسن محمد سجاد بانی امارت شرعیہ کا ہے۔ مسلمانوں کا ایک امیر اور خلیفہ ہوا اور مسلمان ان کی ماحصلتی میں شرعی زندگی گذاریں، یہ خواہش مولانا سجاد کے دل و دماغ میں ہمیشہ موجود رہی، پھر جب خلافت کے بچے کچے نام اور اس کے باقی ماندہ آثار کو بھی مٹا دینے کی سازش ہونے لگی اور ترکی کی حمایت کی آواز اٹھانے والے قائدین کو اندھادھن گرفتار کیا جانے لگا تو مولانا سجاد کے دل و دماغ پر اس کے گہرے اثرات مرتب ہوئے اور آپ کے اندر عملی اقدامات اور موثر کوشش کرنے کا جذبہ پیدا ہوا۔ اس سلسلہ میں آپ نے اس وقت کی ملی وقوفی سرگرمیوں کا روحاںی مرکز لکھنؤ کے مشہور خانوادہ فرنگی محل کی باوقار روحانی ہستی جید عالم دین اور مدبرہنما مولانا عبد الباری فرنگی محلی سے تبادلہ خیال کیا اور بحالی خلافت کے لیے ایک باضابطہ کمیٹی قائم کر کے موثر اور مربوط تحریک چلانے کا مشورہ دیا۔ یہ بھی قابل ذکر ہے کہ انھیں ایام میں جناب مشیر حسن قدوالی (۱) بیرونی سڑکیت لاء (متوفی ۱۹۳۷ھ) نے بھی مولانا عبد الباری فرنگی محلی کو خط لکھ کر یہ گزارش کی کہ اگر ہندوستان میں خلافت کمیٹی کے نام سے کوئی انجمن قائم کی جائے اور اس کے ذریعہ وسیع پیمانے پر برطانیہ کے الغائے خلافت یعنی خلافت عثمانیہ کو کالعدم قرار دینے کے رویہ پر احتجاج کیا جائے تو حکومت برطانیہ کے متاثر ہونے کی امید ہے۔ مولانا عبد الباری چوں کہ اس طرح کی کوششوں سے پہلے سے جڑے ہوئے تھے اور انہوں نے ۱۹۱۲ءی میں انجمن خدام کعبہ کے نام سے حر میں شریفین کے تحفظ کے لیے ایک کمیٹی بنارکھی تھی، اس لیے مولانا فرنگی محلی نے حضرت ابوالحسن محمد سجاد کے مشورہ کو قبول کیا اور باضابطہ خلافت کمیٹی قائم کرنے کے لیے تیار ہو گئے۔

علامہ سید سلیمان ندوی تحریر فرماتے ہیں:

”لیکن اللہ تعالیٰ نے اس وقت ہندوستان کے مسلمانوں کو چند بہادر، دردمند حساس ہیر و عنایت کیے تھے جو اپنی جان پر کھیل کر کھڑے ہوئے اور انہوں نے مجلس خلافت کے نام سے مرکزی مجلس سمبھی میں قائم کی، جس کی شاخیں سارے ہندوستان میں قائم کی گئیں۔ اس

مجلس کی تنظیمی قوت اتنی زبردست تھی کہ سارا ہندوستان اس کی ایک آواز پر اٹھتا اور بیٹھتا تھا، پورے ملک میں جس قدر نوجوان کا رکن تھے، سب اس کے جھنڈے کے نیچے جمع تھے، ہر طرف اس کی امداد کے لیے روپے بر سر ہے تھے اور قوتیں یکجا ہو رہی تھیں؛ عوام علماء اور تعلیم یافتہ سب اس تحریک میں یکساں شریک تھے، مولانا عبدالباری فرنگی محلیٰ سب سے پیش تھے۔ ان کے علاوہ علمائے دیوبند، علمائے بدایوں، علمائے ندوہ، علمائے بہار اور دیگر علماء سب شریک تھے اور اس زور و قوت سے چلا رہے تھے کہ اس کے دبانے میں حکومت کی ساری تدبیریں بیکار ہو رہی تھیں اور دنیا نے اسلام کی نظریں اس وقت ہندوستان کے مسلمانوں اور ان کی جمعیۃ خلافت پر لگی ہوئی تھیں اور اس وقت مسلمانوں کو اپنی متحدہ قوت کا اندازہ ہو رہا تھا۔“ (۲۷)

علامہ ندویٰ کی تحریر میں جن علماء بہار کا تذکرہ ہے۔ یقیناً ان کے سرخیل حضرت مولانا ابوالمحاسن محمد سجاد تھے۔

خلافت کمیٹی کب اور کیسے قائم ہوئی؟

خلافت کمیٹی کا قیام کب ہوا اور کیسے ہوا؟ اس سلسلہ میں قاضی عدیل عباسی تحریر فرماتے ہیں:

خلافت ترکی کے معاملہ میں قانون کے اندر جدوجہد کا مرکز تھا فرنگی محل۔ مولانا عبدالباری کی فراست نے بادلوں کے محیط ہونے سے پہلے بارش کا اندازہ کر لیا اور خدام کعبہ کی بنیاد رکھی، جس نے ملت اسلامیہ ہند کے ہر فرد میں ایک ولولہ تازہ اور خلافت اسلامیہ اور اماکن مقدسہ سے ایک عظیم محبت و عقیدت کا جذبہ پیدا کیا، بعدہ تحریک خلافت کے زمانے میں فرنگی محل مرکز رہا، مولانا محمد علی مولانا عبدالباری کے مرید تھے اور وہیں سے ان کو اور شوکت علی کو ”مولانا“ کا اعزازی خطاب عطا ہوا تھا، چنانچہ وہ واقعی مولانا ہو گئے، بہر حال ۲۰ مارچ ۱۹۱۹ء کو باضابطہ طور پر بمبئی میں خلافت کمیٹی کا قیام عمل میں آیا۔ بمبئی کے لوگوں نے اس تحریک کی بھرپور معاونت کی اور اس کے اخراجات کا بوجھ اٹھانے کی ذمہ داری لی۔

خلافت کمیٹی کب اور کیسے قائم ہوئی؟ اس کا سراغ لگانے اور محقق طور پر جاننے کی میں نے بڑی کوشش کی؛ لیکن مجھے تسلیم کرنا پڑتا ہے کہ میں کامیاب نہیں ہوا۔ کچھ لوگوں کا کہنا ہے کہ آں انڈیا مسلم کانفرنس ۱۸ دسمبر ۱۹۱۹ء کو منعقد ہوئی تھی، وہی کانفرنس خلافت کمیٹی میں تبدیل ہو گئی، یہ صحیح نہیں معلوم ہوتا؛ کیوں کہ اس کانفرنس میں ایک تجویز خلافت کمیٹی کے شکریہ کی منظور ہوئی،

قرائیں سے معلوم ہوتا ہے کہ مولانا عبدالباری نے خلافت کمیٹی قائم کی اور پھر وہ بمبئی منتقل ہو گئی؛ کیوں کہ وہاں کے لوگوں نے اس کا بوجھ اٹھانے کی ذمہ داری لی، اس کی تائید حیات سلیمان کے ص ۵۷۱ کے ذیلی حاشیہ سے ہوتی ہے۔
پھر قاضی عدیل عباسی حاشیہ میں لکھتے ہیں:

”میں نے اس امر کی تحقیقات میں بہت وقت صرف کیا کہ کوئی دستاویزی شہادت اس بات کی مل جائے کہ خلافت کمیٹی کب اور کہاں اور کس کی تحریک پر قائم ہوئی؛ مگر افسوس مجھے اس میں ناکامی ہوئی“۔ (۲۸)

کس کی تحریک پر قائم ہوئی؟ اس حوالہ سے قاضی عدیل عباسی نے اگرچہ عدم علم کا اعتراض کیا ہے؛ لیکن مولانا ابوالمحاسن محمد سجاد کا نام بھی انہوں نے خلافت کے قائدین میں درج فرمایا ہے، مولانا سجاد کی جو بے چینی تھی اور جس طرح ملت کے اتحاد و یگانگت خاص طور پر تحریک خلافت کے لیے آپ سرگرم عمل رہتے تھے اور جس طرح آپ نے ۱۹۱۴ء میں انجمن علماء بہار قائم کر کے خلافت اسلامیہ مرکزیہ کے تحفظ کی آواز بلند کرنے والے قائدین کی گرفتاری پر احتجاج کیا تھا اور ان کی رہائی کا مطالبہ انگریز گورنمنٹ سے کیا تھا، اس کی بنیاد پر آپ کے سوانح زنگار آپ کو اس تحریک کا محرك اور فکری بانیوں میں سے قرار دیتے ہیں۔

حضرت مولانا خالد سیف اللہ رحمانی تحریر فرماتے ہیں:

”اس خلافت کمیٹی کے مؤسسين میں مولانا ابوالمحاسن محمد سجاد بھی تھے، مولانا سجاد نے اس بارے میں مولانا عبدالباری فرنگی محلی سے تبادلہ خیال کیا اور ان ہی دونوں بزرگوں کی تحریک پر مولانا محمد علی جوہر، مفتی کفایت اللہ، مولانا شوکت علی، حکیم اجمل خاں اور بعض دیگر علماء و قائدین کی مشاورت سے بمبئی میں خلافت کمیٹی کی بنیاد پڑی؛ مگر اس پوری تحریک کو قوت بخشنے والا جو دماغ دراصل یہی مستعد اور شہرت و ناموری سے دور شخصیت تھی یعنی مفکر اعظم مولانا محمد سجاد کی تھی“۔ (۲۹)

تحریک خلافت کی ہمہ گیری:

تحریک خلافت کا یہ پہلو بھی خصوصیت کے ساتھ قابل ذکر ہے یہ محض بحالی خلافت کی ایک تحریک ہی ثابت نہیں ہوئی؛ بلکہ اس سے ہمارے ملک میں آزادی کامل کی بنیاد پڑی، اور ہندو مسلم اتحاد کا نجح بویا گیا۔ یہ پہلا موقع تھا، جب ہندوستان برطانیہ کی رعایا ہونے پر فخر کرنے کی

ذلت سے نکلا اور ملک کے ہر باشندے نے خود داری اور خود اعتمادی کی فضائیں اپنے کو ہندوستانی کہنے پر شرم نہ کرنا دریافت کر لیا۔ تحریک خلافت ایک مشعل تھی، جس نے ہندوستان کے ضمیر کو روشن کیا اور اس اجائے میں اپنے آپ کو دیکھا اور پالیا۔ صحیح ہے کہ ایک زمانے میں تحریک خلافت کے روح روایا مہاتما گاندھی تھے؛ لیکن اسی طرح یہ بھی صحیح ہے کہ تحریک خلافت نے گاندھی جی کو شناخت عطا کی اور اس کے ذریعہ ہندوستان کے ہندو مسلم کو متحد کرنے اور اسے آزادی کامل کی جانب گامزن کرنے کا مواد فراہم کیا، تحریک خلافت ہی کے زمانے میں جمعیۃ علماء ہند کا قیام عمل میں آیا جس کے روشن خیال علماء نے آخر وقت تک کاملک کی آزادی کے لیے دارورسکن کو دعوت دی اور مسلم لیگ کا تادم آخر مقابله کر کے تقسیم پر کبھی راضی نہیں ہوئے۔ تحریک خلافت کے پس منظر کو بیان کرتے ہوئے قاضی عدیل عباسی تحریر فرماتے ہیں:

”جس وقت تحریک خلافت کا آغاز ہوا مسلمانوں میں بہترین دل و دماغ رکھنے والے دانشور موجود تھے مثلاً مولانا ابوالکلام آزاد^ر، شیخ الہند مولانا محمود حسن^ر، مفتی کفایت اللہ^ر، مولانا ابوالوفا ثناء اللہ امرتسری^ر، مولانا حسین احمد مدینی، مولانا (ابوالحسن) محمد سجاد بہاری، مولانا عبد الباری فرنگی محلی، سید سلیمان ندوی، مولانا عبد الماجد بدایوی، مولانا سید محمد فاخر اللہ آبادی، مولانا احمد سعید، مولانا آزاد سنجانی، مولانا حبیب الرحمن لدھیانوی، مشیر حسن قدوالی، حکیم اجمل خاں، ڈاکٹر مختار انصاری، مولانا حضرت موبہانی، مولانا محمد علی، مولانا شوکت علی، مسٹر مظہر الحق اور ظفر علی خاں۔ یہ لوگ تھے جو تحریر و تقریر، علم و فن، فکر صالح اور تحقیق کے علاوہ میدان عمل کے بھی مجاہد تھے ان میں انشا پرداز بھی تھے اور شاعر بھی، علوم دینیہ کے مجتهد اور محقق بھی اور علوم دنیا اور علوم مغرب کے شناسا اور امام بھی۔ یہ تمام اکابر ملت اس سرفروشانہ جدوجہد میں پورے انہماں ک اور بے جگری سے شریک ہو گئے اور تحریک خلافت تحریک آزادی ہند میں تبدیل ہو گئی“۔ (۳۰)

آل انڈیا مسلم کانفرنس منعقدہ لکھنؤ:

بہر حال بمبئی میں خلافت کمیٹی کے قیام کے بعد طے کیا گیا کہ خلافت کے تعلق سے بڑے پیمانے پر ایک اجلاس لکھنؤ میں بلا یا جائے، جس کے ذریعہ حکومت برطانیہ اور حکومت ہند کے سربراہوں کو ہندوستانی مسلمانوں کے جذبات سے آگاہ کیا جائے؛ تاکہ لندن میں جو صلح کانفرنس کمیٹی تین بڑے ممالک: امریکہ، برطانیہ اور فرانس پر مشتمل کام کر رہی ہے، اس پر اثر پڑے اور

مسلمانوں کے جذبات سے ہم آہنگ فیصلہ ہو، چنانچہ خلافت کے سلسلہ کا ایک عظیم الشان جلسہ آں انڈیا مسلم کانفرنس کے نام سے ۱۸ ستمبر ۱۹۱۹ء کو لکھنؤ میں طلب کیا گیا، جس میں ہندوستان کے گوشہ گوشہ سے ہر طبقہ کے علماء و زعماء شریک ہوئے کہا جاتا ہے مجع بہت زیادہ تھا اور کوئی طبقہ خیال ایسا نہیں تھا، جس کے نمائندے شریک نہ ہوئے ہوں۔

کانفرنس کا پہلا ریزولوشن خلافت عظمی کے اقتدار کو برقرار رکھنے کی بابت مولانا سید فاخر الہ آبادی نے پیش کیا اور مولوی سید حسن آرزو (پٹنہ) نے اس کی تائید کی۔ دوسرا ریزولوشن جس میں ترکی کے بڑے علاقوں عراق، عرب، فلسطین، شام، آرمینیا وغیرہ کو ترکی کی سلطنت سے علاحدہ کر کے غیر مسلم حکمران طاقتوں کے ماتحت رکھنے پر ناپسندیدگی کا اظہار کیا گیا تھا اور جزیرہ العرب کو غیر اسلامی اثرات سے پاک رکھنے پر زور دیا گیا تھا، جسے مولانا شاء اللہ امرتسری نے پیش کیا اور شیخ عبداللہ وکیل علی گڑھ نے اس کی تائید کی۔ اسی طرح ایک ریزولوشن سرنا سے یونانیوں کو نکالنے اور ان کے مظالم پر مولانا سید سیلمان ندوی نے ایک رفت انگیز تقریر میں پیش کیا، جس نے مسلمانوں کی عظمت رفتہ کو مستحضر کر دیا۔ ایک ریزولوشن میں بھی کی خلافت کمیٹی کے کام پر اظہار پسندیدگی کیا گیا اور اس کی شاخیں صوبوں اور مختلف مقامات پر قائم کرنے کی ضرورت جنائی گئی، اس کانفرنس میں کل سات ریزولوشن پاس کیے گئے تھے، جن میں سے ہر ایک کا تعلق خلافت کی بحالی سے تھا؛ اس لیے آں انڈیا مسلم کانفرنس کو خلافت کانفرنس کہا جانے لگا۔

اس موقع پر حضرت مولانا ابوالمحاسن محمد سجاد بھی قائدانہ طور پر شریک تھے اور ہر محاذ پر پیش پیش تھے، آپ کی شرکت اس لیے بھی غیر معمولی اہمیت کا حامل تھی کہ آپ تحریک خلافت کے فکری پانیوں میں سے تھے لکھنؤ کے اس سفر میں بہار کے مشہور عالم اور خلافت عظمی کی برقراری کے ریزولوشن کی تائید میں تقریر کرنے والے مولانا سید شاہ حسن آرزو بھی شریک تھے۔ ان کا بیان ہے:

”اس سفر میں مولانا سجاد کی معیت کا شرف حاصل ہوا میں نے پہلی ملاقات ہی میں اس دبلے پتلے نجیف عالم دین سے مل کر یہ محسوس کیا کہ اس کے جسم کے اندر گوشت کا لوہر انہیں؛ بلکہ دہنی آگ کا شعلہ ہے۔ اس کی نظر کی گہرائی، اس کے دماغ کی بلندی، ارتقائے ملک کے لیے صاف اور سیدھا نظام عمل اپنے اندر تھی رکھے ہوئے ہے۔ لکھنؤ کی وہ صحبت یقیناً ایک تاریخی صحبت تھی۔ مخصوص مسلمانوں کا یہ اچھا مجع تھا اور کم از کم میری زندگی کا ایک تاریخی دن تھا۔ مضامین کی مخصوص صحبت میں پتہ چلا کہ مولانا سجاد کی ہنی پہنچ کیا ہے اور سیاسی معلومات میں

وہ کس درجہ ماہر ہیں؟۔ (۳۱)

علاقائی خلافت کمیٹیوں کا قیام:

آل انڈیا مسلم کانفرنس منعقدہ لکھنؤ کے پاس شدہ تجویز میں سے ساتویں تجویز میں خلافت کمیٹی بمبئی کے کام پر اظہار اطمینان کیا گیا۔ اور اس کی شانخیں صوبوں اور مختلف مقامات پر قائم کرنے پر زور دیا گیا تھا، چنانچہ اس تجویز کو بھی عملی جامہ پہنانے میں مولانا سجاد نے سبقت کی۔ آپ نے بمبئی خلافت کمیٹی کے قیام کے بعد ہی بمبئی سے واپسی پر بہار کے مشہور شہر گیا میں خلافت کمیٹی کی شاخ قائم کر دی تھی اور ایک عظیم الشان خلافت کانفرنس شہر گیا میں اپریل ۱۹۱۹ء کو منعقد کروایا، اس اجلاس میں خلافت کمیٹی کے مرکزی قائد مولانا شوکت علی و دیگر نے شرکت کی۔ (۳۲) اس سلسلہ میں آپ کے سوانح نگار جناب مولانا حافظ عبدالحکیم صاحب سابق مہتمم مدرسہ انوار العلوم گیا لکھتے ہیں:

”بارہ برس تک مولانا انوار العلوم میں درس دیتے رہے اور اس درمیان میں سیاست حاضرہ کا مطالعہ بھی فرماتے رہے، چنانچہ تحریک خلافت کے زمانے میں سیاست میں داخل ہوئے اور آپ کی سیاسی زندگی کا آغاز ہوا، اس کے بعد ہندوستان بالخصوص بہار میں کوئی تحریک ایسی نہیں تھی، جس میں آپ شریک نہ ہوئے ہوں اور عملی حصہ نہ لیا ہو؛ بلکہ کامیاب نہ بنایا ہوا اور کامیاب بنانے کی کوشش نہ کی ہو؛ لیکن انوار العلوم کے بعد سب سے اہم اور نہایاں کام گیا میں خلافت کمیٹی کی تاسیس تھی۔ مولانا نے قاضی احمد حسین وغیرہ کی معاونت سے گیا میں خلافت کمیٹی کی بنیاد رکھی، جو صوبہ بہار کی پہلی خلافت کمیٹی تھی اور ہزاروں ہزار روپیہ ٹرکی کو بھجوا یا اور خوب چندہ ہوا، مجھے یاد ہے کہ غالباً یوم انقرہ کے سلسلہ میں ایک چھوٹے سے محلہ سے ڈیڑھ سور روپیہ وصول کر کے دفتر میں داخل کیا تھا۔“ (۳۳)

اس کے بعد آپ نے بہار کے مرکز کی طرف رخ کیا اور یہاں پہنچنے کے قریب روحانی مرکز پھلواری شریف میں خلافت کمیٹی قائم کی اس کے علاوہ آپ کی تحریک پر صوبہ بہار کے دوسرے مقامات پر بھی تحریک خلافت کی علاقائی کمیٹیاں قائم کی گئیں۔ خلافت کمیٹی کا دوسرا علاقائی اجلاس مولانا سجاد صاحب کی تحریک اور سعی سے پھلواری شریف میں منعقد ہوا، جس کی صدارت حضرت شاہ محبی الدین قادری امیر شریعت ثانی نے فرمائی۔ اس کے بعد ۱۹۲۲ء میں گیا میں ایک اعلیٰ سطحی خلافت کانفرنس جمیعت علماء کانفرنس اور کانگریس کے اجتماع کے ساتھ منعقد ہوئی۔

اس سلسلہ میں مولانا خالد سیف اللہ رحمانی تحریر فرماتے ہیں کہ:

”اس کے بعد برابر مولانا اس تحریک کے دل و دماغ بنے رہے۔ مولانا کی یہی صلاحیت تھی کہ ۱۹۲۲ء میں گیا میں ہونے والی آل انڈیا خلافت و جمعیتہ کانفرنس کے اجلاس کے موقع پر اپنے عصر کے جید عالم مولانا ابوالبرکات عبدالرؤوف دانا پوری صدر مجلس استقبالیہ نے برسر عام مولانا کے متعلق یہ اعتراف کیا کہ اگرابھی آزاد ملک ہو، تو اس کا گورنر جنرل مولانا ابوالمحاسن محمد سجاد کو بنایا جائے اور مولانا حبیب الرحمن عثمانی مہتمم دارالعلوم دیوبند نے اس کی تائید فرمائی، اس کے بعد بھی مولانا بہار میں مختلف مقامات پر خلافت کے جلسے کرتے رہے اور مالی معاونت کے سلسلہ میں کوشش رہے۔“ (۳۲)

گیا خلافت کانفرنس کی منظر کشی ایک مشاہد کی زبانی:

گیا کی خلافت کانفرنس کئی لحاظ سے ممتاز کانفرنس تھی، آپ کے سخت سیاسی مخالف جناب راغب احسن مرحوم صدر مسلم لیگ کلکتہ گیا میں منعقد ہونے والے اس خلافت کانفرنس میں نفس نفس موجود تھے، وہ اس کی منظر کشی کرتے ہوئے لکھتے ہیں:

”حضرت مولانا محمد سجاد کو پہلی دفعہ اور یہ آخری دفعہ بھی تھا کہ میں نے گیا کانگریس ۱۹۲۲ء کے موقع پر جمعیتہ علمائے ہند کے عظیم الشان پنڈال میں دیکھا تھا۔ گیا کانگریس کا اجلاس مسٹری آر داس آنجمنی ہو رہا تھا، سوراج پارٹی کی بنیاد پنڈت موتی لال نہرو، داس اور حکیم اجمل خاں مل کر ڈال رہے تھے۔ گیا میں اس موقع پر آل انڈیا خلافت کانفرنس اور جمعیتہ علمائے ہند کی سالانہ کانفرنسیں بھی ہو رہی تھیں۔ دسمبر کا مہینہ تھا، کڑا کے کاجڑا پڑ رہا تھا، کانگریس، خلافت اور جمعیتہ کے پنڈال دریائے پھلکو کے کنارے شہر کے باہر ریت کے ٹیلوں اور خوبصورت پھاڑوں کے دامن میں قائم تھے۔ کانگریس اس وقت بھی سرمایہ دار ہندوؤں کی مجلس تھی، اس کا پنڈال ہندو طرز تعمیر کا نمونہ تھا۔ صدر گیٹ، اس کے دروازے اور اس کے ستون بدھست طرز تعمیر کے مطابق بنائے گئے تھے، اس کا ظاہر اور باطن کامل ہندو تھا۔ اس کی تعمیر پر ہزاروں ہزار روپیہ خرچ کیا گیا تھا۔ اس کے بالکل برعکس جمعیتہ علمائے ہند کا پنڈال اسلامی سادگی نفاست اور جدت اور انڈو سارا سینیک (indo.saracenic) عربی ہندی طرز تعمیر کی رعنائیوں کا آئینہ دار تھا۔ اس کے عالی شان صدر پھاٹک اور داخل و خارج ہونے کے دروازوں پر عربی حروف میں معنی خیز آیات قرآنی درج تھے۔ مسلمانوں

کے علاوہ ہزاروں لاکھوں ہندوروزانہ جمعیتہ علماء کے پنڈال آکر دیکھتے اور تعریف کرتے تھے؛ جو کلمہ سب کی زبان پر عام تھا کہ باوجود سادہ اور کم خرچ ہونے کے جمعیتہ کا پنڈال کا گنگریں کے پنڈال سے ہزار درجہ زیادہ آرام دہ زیادہ روشن و فراخ اور زیادہ حسین و جمیل اور زیادہ عالی شان اور زیادہ پرشکوہ تھا اور یہ سب کچھ مولانا سجاد کی اعلیٰ تعمیری صلاحیت کا نتیجہ تھا، مجھے معلوم تھا کہ مولانا نے یہ سارا انتظام انتہائی بے سروسامانی، بے مائیگی اور پریشانی کے عالم میں اور قلیل ترین وقت یعنی صرف چند دنوں کے اندر کیا تھا، گیا کی جمعیتہ علماء کا نفرنس اور خلافت کا نفرنس کے اصل روح رواں، دماغ، مذہب اور مرکزی شخصیت مولانا سجاد کی ذات تھی۔ مولانا سجاد نے چند گنے ہوئے دنوں میں جمعیتہ اور خلافت کا نفرنس کے متعلق جملہ انتظامات باوجود غربت و افلاس اور بے سروسامانی کے اتنے اعلیٰ پیانے اور بہترین، بلکہ نادر ترین انداز پر کیا کہ ہندو مسلم اکابر کی نگاہیں بے اختیار مولانا پر مرکوز ہو رہی تھیں اور سب کی زبانیں اس حقیقت کے اعتراف میں ہم آواز تھیں کہ گیا کا گنگریں نے ملک کی ایک نادر اور حیرت انگیز تنظیمی طاقت کا اکٹشاٹ کیا ہے۔ مولانا حکیم ابوالبرکات عبد الرؤوف صاحب قادری دانا پوری جمعیتہ علمائے ہند کی مجلس استقبالیہ کے صدر تھے، آپ نے مولانا سجاد کی انتظامی صلاحیت کا اعتراف کرتے ہوئے کھلے عام اجلاس میں فرمایا تھا۔

مولانا سجاد نے مسلمانوں کی عظیم الشان تنظیمی اور سیاسی کارданی کا جو ثبوت دیا ہے وہ اس درجہ بلند ہے کہ سوراج ملنے کے بعد مولانا کو ہندوستان کا گورنر اور گورنر جنرل بنانا موزوں ہو گا کیوں کہ وہ ایک نئے ہندوستان کے نئے خیالات و اصول کے مطابق تعمیر کی پوری صلاحیت رکھتے ہیں۔

حضرت مولانا حبیب الرحمن عثمانی نائب مہتمم دارالعلوم دیوبند صدر اجلاس نے جو خود بھی بہت بڑے منتظم بزرگ تھے، اس خراج تحسین کی تائید فرمائی تھی۔ اس اجلاس گیا کے موقع پر مجھے مولانا مرحوم کی تقریر سننے کا پہلا موقع ملا تھا اور یہ محسوس ہوا تھا کہ وہ صاحب بیان نہیں؛ بلکہ صاحب عمل بزرگ تھے۔ مولانا سجاد نہ صرف ایک بڑی تنظیمی صلاحیت رکھنے والے بزرگ تھے؛ بلکہ جدید خیالات و افکار رکھنے والے ایک معمار اور خلاق بھی تھے، وہ صرف منتظم اور مدبر نہیں تھے؛ بلکہ مفکر، مجتهد اور آرٹسٹ بھی تھے، گیا کی مجلس اور اس کے متعلقہ انتظامات ان کی اعلیٰ قوت تخلیل اور اعلیٰ تخلیق کی مخلوقات فکر و عمل تھے، اجلاس گیا کے موقع پر ہر چیز اور ہر

انتظام پر مولا ناجاد کی تخلیقی شخصیت اور اجتہادی آرٹ کا چھاپ صاف نمایاں تھا۔ (۳۵)

خلافت کانفرنس گیا کی تجاویز:

خلافت کانفرنس اور جمعیۃ علماء کے جس اجلاس کا تذکرہ راغب احسن مرحوم نے کیا، یہ اجلاس دسمبر ۱۹۲۲ء کو گیا میں زیر صدارت مولانا حبیب الرحمن عثمانی مہتمم دار العلوم دیوبند منعقد ہوا، جس میں خطبہ صدارت پیش کرتے ہوئے انھوں نے فرمایا تھا:

”حضرات علماء! آپ کی بروقت مستعدی سے جمعیۃ علماء کا وجود تو قائم ہو گیا جس کی سخت ضرورت تھی، اگر آپ ایسا نہ کرتے تو درحقیقت ایک بڑے اور اہم فرض سے غفلت کا الزام آپ پر آتا۔ لیکن یہ سمجھ لیجئے کہ آپ کی ذمہ داریاں نسبت سابق بہت زیادہ بڑھ گئی ہیں۔ اس کے بعد فرمایا کہ علماء و مشائخ کرام بہار کا مسلمانوں پر بھاری احسان ہے کہ انھوں نے اپنے صوبہ میں امارت شرعیہ قائم کر کے ایک سڑک تیار کر دی ہے، ہم ان حضرات کا تہذیب سے شکریہ ادا کرتے ہیں کہ دوسرے صوبوں کے علماء بھی جلد از جلد صوبہ بہار کی تقليید کریں گے۔“ (۳۶)

ایسی حالت میں کہ مسلمان ایک غیر مسلم طاقت کے زیر حکومت ہیں اور اور ان کو اپنے معاملات میں آزادی حاصل نہیں ہے ضروری ہے کہ مسلمان اپنے لیے والی اور امیر مقrer کریں دار القضاۓ قائم کر کے قضاۓ اور مفتیان کرام کا تقرر کریں جمعیۃ علماء میں یہ تجویز منتظر ہو چکی ہے۔ (۳۷)

مولانا محمد سجاد کی شخصی زندگی میں تحریک خلافت نے زبردست انقلاب پیدا کیا تھا، مسلمانوں میں معاشرتی اصلاح کے زبردست حامی ہونے کا ثبوت وہ پہلے ہی اپنے ایک ایسے اقدام سے دے چکے تھے جس نے گیا کی مسلم شویل سیاست میں بھونچال ڈال دیا تھا۔ (۳۸)

مولانا سجاد کے صاحبزادے حسن سجاد کی گرفتاری:

تحریک خلافت کی متحرک اور سرگرم قیادت میں مولانا ابوالحسن محمد سجاد نہیں تھے؛ بلکہ آپ کے جواں سال صاحبزادے جناب مولانا حسن سجاد بھی آپ کے دست و بازو بنے ہوئے تھے، وہ اپنے والد کے ساتھ یا ان کی نیابت میں بہار کے مختلف خطوں کا دورہ کرتے تھے اور پروجئیں تقریریں کیا کرتے تھے، چنانچہ اسی انداز کا ایک جلسہ پٹنہ ضلع کے باڑھ سب ڈویزن میں منعقد ہوا، جس میں مولانا احمد سجاد نے انتہائی ولوہ خیز تقریریں کی، ان کی تقریروں سے ایوان باطل میں زلزلہ برپا ہو گیا اور بالآخری آئی ڈی کی روپورٹ پر انھیں گرفتار کر لیا گیا اور چھ مہینے کی سزا بھی

ہوئی، اس سلسلہ میں آپ کے شاگرد مولانا عبدالحکیم صاحب یوں لکھتے ہیں:
 ”مولانا سجاد کے نو عمر مگر پر جوش صاحبزادے حسن سجاد مرحوم تحریک خلافت کے
 سلسلہ میں باڑھ میں ایک تقریر کے جرم میں اسیر فرنگ ہوئے اور غالباً چھ مہینے کی سزا
 ہوئی۔“— (۳۹)

بیٹے کو بستر مرگ پر چھوڑ کر حضرت سجاد ملی ضرورت سے سفر میں:
 یہی وہ صاحب زادے تھے، جن کے بارے میں علامہ سید سلیمان ندویؒ نے لکھا کہ:
 ”ان کا بڑا لڑکا جو پڑھ لکھ کر فاضل اور گھر کا کام سنجا لانے کے قابل ہوا، عین اس
 وقت کہ اس کے نکاح میں چند روز باقی تھے، باپ نے اس کی دائی جدائی کا داع اٹھایا اور یہ
 سننے کے قابل ہے کہ وہ لڑکا۔۔۔ مرض الموت میں تھا کہ مسلمانوں کی ایک ضرورت الی
 سا منے آئی کہ باپ بیمار بیٹے کو چھوڑ کر سفر پر روانہ ہو گیا، واپس آیا تو جوان بیٹا دم توڑ رہا
 تھا۔“— (۴۰)

محاسن سجاد کے مرتب مولانا مسعود عالم ندویؒ رقم طراز ہیں:
 اچھی طرح یاد نہیں کہ چھوٹے مولانا (مولانا سجاد) کی خدمت میں پہلی بار کب نیاز
 حاصل ہوا، تحریک خلافت کے ہنگامہ خیز دنوں میں راقم ایک انگریزی اسکول کا طالب علم تھا
 والد ماجد مقامی خلافت کمیٹی اور جمعیۃ علماء کے خاص کارکن تھے، اسکول چھوڑ کر مدرسہ آنا
 پڑا۔ والد ماجد کے پاس آئے دن جمعیۃ العلماء اور خلافت کمیٹی کی گشتوں چھٹیاں آتی رہتی
 تھیں، خیال آتا ہے کہ سب سے پہلے انہی مراسلوں میں ”ابوالحسن محمد سجاد کان اللہ“ نظر
 سے گزرا، انھیں دنوں میں رو داد انجمن علماء بہار (۱۹۲۱ء) کہیں پڑی ہوئی ملی، بے سمجھے
 بو جھے پڑھ لیا، مولانا سجاد کا نام پہلے پہلے اسی رو داد سے مرسم ہوا۔— (۴۱)

جناب سید بنی لکھتے ہیں:

”میں نے حضرت مولانا سجاد کو ۱۹۲۱ء کو عدم تعاون اور خلافت کے جلسوں میں
 بمقام باکنی پور (پٹنہ) دیکھا۔۔۔ تحریک خلافت کے انھیں جلسوں میں حضرت مولانا پہلی
 بار بانگی پور پٹنہ میں سیاسی پلیٹ فارم پر مہاتما گاندھی، مولانا محمد علی جوہر اور مولانا ابوالکلام
 آزاد کے دو شہروں نظر آئے، حضرت مولانا سجاد کا نام اس سے قبل تحریک خلافت کے
 ہنگاموں میں مشہور عالم ہو چکا تھا؛ لیکن اس وقت تک مولانا ایک مدرس اور عالم تھے۔ اب

۲۰ء کی تحریک عدم تعاون نے مولانا کو خالص سیاسی رہبر بنادیا،” - (۲۱)

خلافت کمیٹی کی اثر آفرینی:

ان خلافت کمیٹیوں نے مسلمانوں میں صحیح شعور و آگہی پیدا کرنے اور ان کی باہمی تنظیم میں جو کارہائے نمایاں انجام دیئے وہ تاریخ کا روشن باب ہے۔ اس شعور و آگہی کے دور س اثرات ریاست بہار کی سیاسی صورت حال پر مرتب ہوئے۔ چنانچہ جب مسلمانوں کی سیاسی حصہ داری اور تحفظ مسلمین کے نقطہ نظر سے مولانا سجاد نے مسلم انڈی پنڈنٹ پارٹی قائم کی، تو اس نے جو نمایاں کامیابی حاصل کی، اس کے پیچھے تحریک خلافت کے پلیٹ فارم سے انجام دی جانے والی مولانا سجاد کی کوششوں کا بھی خلی تھا، چنانچہ مسلم انڈی پنڈنٹ پارٹی کی کامیابی پر تبصرہ کرتے ہوئے آپ کے ایک سوانح نگار تحریر فرماتے ہیں:

”گرچہ مسلمانان بہار سیاسی بے عملی کا شکار ہو کر کا نگر لیں سے بد دل ہو چکے تھے۔ پھر بھی وہ دوسرے صوبہ کے مسلمانوں کی طرح کا نگر لیں مخالف ہروں میں نہیں بہہ پائے، جس کی خاص وجہ یہ تھی کہ یہاں مسلم لیگ کی کوئی ٹھوس تنظیم نہیں تھی، جب مرکزی اسمبلی کے لیے چناؤ کا فیصلہ ہو گیا تو یوپی اور بہار کے مسلم رہنماؤں نے انتخاب میں حصہ لینے کے لیے پرانے ”خلافتی“ لیکی اور جمیعتہ علمائی رہنماؤں کی مدد سے مسلم یونیٹی بورڈ قائم کر کے مجاہد وطن اور آزادی ہند کے خواہاں مسلمانوں کو ایکشن لڑنے کے لیے کھڑا کیا۔ امارت شرعیہ نے جہاں ”خلافت تحریک“ میں شریک ہو کر مسلمانان بہار پر اپنی گرفت مضبوط کر لی تھی؛ وہیں مسلم لیگ اس تحریک کی مخالفت کر کے مسلمانان بہار کو صدمہ پہنچا چکی تھی؛ اس لیے مسلمان مسٹر جناح اور مسلم لیگ دونوں سے بد ظن تھے۔“ - (۲۲)

تحریک خلافت کا ثمرہ ”جمعیۃ علماء ہند“:

۲۳ نومبر ۱۹۱۹ء کو خلافت کمیٹی کا پہلا اجلاس دلی میں ہوا تھا، آل انڈیا مسلم کانفرنس لکھنؤ کے بعد برطانوی وزیر اعظم مسٹر لائیڈ جارج نے لارڈ میر کی دعوت میں ایک دل خراش تقریر کی، جس سے اندازہ ہو گیا کہ برطانوی وزیر اعظم اپنے اور اپنی حکومت کے وعدوں سے انحراف کرنے والے ہیں، اس تقریر نے مسلمانوں میں بہت جوش بھر دیا، اس کے بعد فوراً ۲۳ نومبر ۱۹۱۹ء کو خلافت کانفرنس کا ایک اجلاس بڑی دھوم دھام سے دلی میں شیر بنگال جناب فضل الحق کی صدارت میں منعقد ہوئی، اس موقع پر اتنا ہجوم خلاائق تھا کہ چاندنی چوک اور جامع مسجد کی راہ دو گھنٹے میں ط

ہوئی، اس اجلاس میں صرف خلافت کمیٹی کے قائم مقام شریک کیے گئے، جو تمام صوبوں سے آئے تھے، اس اجلاس میں مہاتما گاندھی کو ان کی عظمت کی وجہ اور دیگر کچھ غیر مسلم قائدوں کو بھی پہلی بار جلسے میں شریک کیا گیا تھا، اس طرح یہ اجلاس ہندو مسلم اتحاد کے لیے سنگ میل ثابت ہوا اور تحریک خلافت آگے چل کر تحریک آزادی میں بدل گئی، مہاتما گاندھی بھی اس اجلاس میں شریک ہوئے اور ان کے خیر مقدم کا خاص اہتمام کیا گیا۔ (۲۳)

اس خلافت کمیٹی کے آل انڈیا اجلاس میں بہار کے صوبائی ذمہ دار کی حیثیت سے بھی مولانا ابوالحسن محمد سجاد نے قائدانہ شرکت کی تھی، اس خلافت کا نفرنس میں بعض علماء نے (جن میں سر فہرست مولانا ابوالحسن محمد سجاد) مشورہ کیا کہ باہمی افتراق و انتشار سے ملت اسلامیہ کو بے پناہ نقصان ہو رہا ہے، لہذا یہ وقت کا اہم ترین تقاضہ ہے کہ ہندوستان کے علماء کی ایک ملک گیر تنظیم ہو۔ سارے حضرات نے اس سے اتفاق کیا اور علماء کی ایک مختصر اور مخصوص جماعت کا "خفیہ اجتماع"، دہلی کے ایک مشہور بزرگ سید حسن رسول نما کی درگاہ پر مولانا عبدالباری فرنگی محلی کی صدارت میں ہوا۔ مولانا سجاد نے بھی اس جلسے میں ایک مختصر تقریر فرمائی، اس تقریر کا ایک ایک لفظ مولانا سجاد کے جذبات ایمانی اور غیرت دینی کا ترجیح تھا۔ حاضرین کی تعداد اگرچہ بیس سے زیادہ نہیں تھی؛ لیکن کوئی دل ایسا نہ تھا جس نے اثر قبول نہ کیا ہو، اس جلسے میں ہر مكتب فکر اور طبقہ خیال کے ممتاز علماء نے شرکت کی اور یہ عہد کیا کہ: "هم سب دہلی کے مشہور و مقدس بزرگ کے مزار کے سامنے اللہ کو حاضر و ناظر جان کریے عہد کرتے ہیں کہ مشترکہ قومی و ملی مسائل میں ہم سب آپس میں متحد و متفق رہیں گے اور فروعی و اختلافی مسائل کی وجہ سے اپنے درمیان کوئی اختلاف پیدا ہونے نہیں دیں گے اور گورنمنٹ کی طرف سے جو سختی اور تشدد ہوگا اس کو صبر و رضا کے ساتھ برداشت کریں گے، اس طرح خلافت مرکزیہ کے تحفظ لیے شاید اول بار وہ علماء جو فروعی مسائل کی وجہ سے آپس میں اس قدر دور ہو گئے تھے کہ بعض اوقات ایک دوسرے کی تکفیر سے بھی نہیں چوکتے تھے، آج مولانا ابوالحسن سجاد اور مولانا عبدالباری فرنگی محلی جیسے مخلص علماء کی کوششوں سے ایک دل اور ایک جان ہو کر پوری قوت سے میدان عمل تیار کرنے کے لئے ایک پلیٹ فارم پر جمع ہو گئے تھے۔

مولانا حفیظ الرحمن و اصفٰ تاریخ جمیعۃ علماء پر ایک تاریخی تبصرہ ص ۳۲ پر تحریر کرتے ہیں:

"نومبر ۱۹۱۹ء میں خلافت کا نفرنس کی تقریب سے تمام اقطاع ہند کے علماء کی ایک

مقدتر جماعت جمع ہو گئی، خلافت کانفرنس کے اجلاسوں سے فراغت کے بعد تمام علماء موجودین نے ایک جلسہ منعقد کیا، جس میں صرف حضرات علماء، ہی شریک تھے مولانا ابوالوفاء ثناء اللہ امرتسری صاحب کی تحریک اور مولانا منیر الزماں صاحب اور دیگر حاضرین کی تائید میں جناب فاضل علامہ حضرت مولانا عبدالباری صاحب اس جلسے کے صدر قرار پائے اور کارروائی شروع ہوئی، تمام حاضرین جلسے نے بالاتفاق طے کر لیا کہ علماء کی ایک جمیعیۃ قائم کی جائے اور اس کا نام جمیعیۃ علماء ہند رکھا جائے اور اس کے حلقة کو تمام ہندوستان کے لیے وسیع کیا جائے، چنانچہ تمام حاضرین نے اسی وقت جمیعیۃ کی رکنیت منظور کر لی اور جمیعیۃ علماء ہند قائم ہو گئی۔ مولانا مفتی کفایت اللہ اس جمیعیۃ کے عارضی صدر اور مولانا احمد سعید ناظم منتخب کیے گئے۔ (۲۲)

مولانا ابوالمحاسن محمد سجاد نے اس میں قائدانہ شرکت کی اور ایک اثر انگیز تقریر بھی کی۔ جمیعیۃ العلماء کے پہلے ناظم عمومی سجان الہند مولانا احمد سعید دہلوی مولانا سجاد کی اس تقریر کے حوالہ سے تحریر فرماتے ہیں:

”اس تقریر کا ایک ایک لفظ مولانا کے جذبات ایمانی کا ترجمان تھا، کوئی آنکھ اور کوئی دل ایسا نہ تھا، جس نے اثر قبول نہ کیا ہو، یہ مجلس اگرچہ دو گھنٹے سے زیادہ کی نہ تھی، ایک گھنٹہ بحث و مباحثہ میں اور ایک گھنٹہ عہد و پیمان میں صرف ہوا؛ لیکن اس جلسے کا یہ اثر تھا کہ جمیعیۃ علماء قائم ہوئی۔“ (۲۵)

حضرت شاہ مجی الدین امیر شریعت ثانی فرماتے ہیں:

”جماعیۃ علماء ہند کے لیے ہندوستان کے اکثر صوبوں میں سفر کر کے علماء میں اس کی تبلیغ کی اور لوگوں کو آمادہ کیا لیکن عمل کی طرف پہلا قدم مولانا محمد سجاد کا تھا،“ (۲۶) بقول قاضی عدیل عباسی مرحوم:

”اس دور ابتلاء میں ہر طبقہ خیال کے علماء ایک پلیٹ فارم پر جمع ہو گئے تھے، مثلاً: دیوبندی فکر کے مفتی کفایت اللہ، مولانا احمد سعید، اہل حدیث طبقہ کے مولانا ثناء اللہ امرتسری، مولانا عبد الحکیم گیاوی، مولانا محمد ابراہیم سیالکوٹی اور مولانا سید محمد داؤد غزنوی، بریلوی جماعت کے سید محمد فاخر اللہ آبادی، مولانا عبد الماجد بدایوی۔ معتدل طبقہ کے اور شناختی ہند کے قدیم ترین مرکز سے تعلق رکھنے والے مولانا عبدالباری فرنگی محلی اور مولانا سلامت

اللہ فرنگی محلی، مولانا آزاد سجادی علامہ سید سلیمان ندوی اور مولانا ابوالمحاسن محمد سجاد بھاریؒ الغرض ہندوستان کے اکابر علماء سالہا سال کے اختلافات اور گروہ بندیوں کو نظر انداز کر کے تحریک خلافت میں شانہ بشانہ کام کر رہے تھے۔ (۲۷)

اس سے صاف طور پر نمایاں ہے کہ تمام علمائے اسلام متعدد و متفق ہو کر خلافت کا انفرنسوں میں شریک ہوتے تھے اور ہر طرح امداد بھی فرماتے تھے۔ جن حضرات نے رکنیت قبول کی وہ ایسے اساطین تھے جن میں سے ایک ایک کے لاکھوں پیروں تھے۔ مولانا ثناء اللہ امرتسری اور مولانا سید محمد داؤد غزنی نے امرتسر میں پہلے جلسہ کی دعوت دی، چنانچہ جمیعتہ علماء ہند کا پہلا اجلاس عام امرتسر میں خلافت کا انفرنس کے ساتھ ۱۹۲۸ء میں زیر صدارت مولانا عبد الباری فرنگی محلیؒ منعقد ہوا۔ یہ اجلاس بہت ہی کامیاب رہا۔ حضرت مولانا ابوالمحاسن محمد سجاد جمیعتہ علماء اور خلافت کا انفرنس کے اجلاس میں شریک ہوئے اور مدلل اور زوردار انداز میں مجمع سے خطاب کرتے ہوئے انہوں نے خلافت، ہندوستانی سیاست اور امارت شرعیہ فی الہند کے سلسلہ میں اپنے خیالات کا اعادہ کیا، اسی اجلاس میں مولانا سجاد کی تحریک پرشیخ الہند مولانا محمود حسن دیوبندی کی فی الفور رہائی سے متعلق قرارداد منظور کی گئی۔ اس سے قبل مولانا سجاد انجمن علماء بھار کے اجلاس منعقد ۱۹۱۷ء میں بھی حضرت شیخ الہند، شیخ مدینی، مولانا محمد علی جوہر، مولانا شوکت علی، مولانا آزاد و دیگر اسیر ان اسلام کی رہائی کی تجویز منظور کروائچے تھے۔ اسی طرح تحریک خلافت کے ایک قائد علامہ سید سلیمان ندوی و فرخلافت میں شاہ انگلستان کے سامنے حضرت شیخ الہند کی رہائی کی آواز بلند کر چکے تھے۔ (۲۸)

۶ ستمبر ۱۹۲۰ء کو جمیعتہ علماء کا ایک اجلاس کلکتہ میں زیر صدارت مولانا تاج محمد سندھی منعقد ہوا اور ۸ ستمبر ۱۹۲۰ء کو پانچ سو علماء کے دستخط سے ترک مولات کا فتوی شائع ہوا، یہ فتوی مولانا ابوالمحاسن محمد سجاد صاحب نائب امیر شریعت بھار نے تحریر فرمایا تھا۔ (۲۹)

تحریک خلافت نے کنجشک فرومایہ کوشahیں بنادیا:

تحریک خلافت کے قائدین بالخصوص مولانا محمد علی، مولانا شوکت علی اور مہاتما گاندھی نے پورے ہندوستان کا دورہ کیا، جہاں گئے، لوگوں نے پلکیں بچھائیں، پیکٹ ٹوٹ پڑی، عظیم الشان جلسے ہوئے، گاندھی جی تو پانچ سات منٹ سے زیادہ تقریبیں کرتے تھے؛ مگر مولانا محمد علی دو ڈھائی گھنٹے سے کم وقت نہ لیتے تھے، روئے اور رلاتے تھے۔ ان تقریروں کا انجام یہ ہوا کہ کہ

اگر ریکھومت سے قید و بند، جرمانہ؛ بلکہ گولی سے مرنے تک کاخوف دماغ سے کافور ہو گیا، حتیٰ کہ وہ دیہاتی جو کانسٹیبل کی صورت سے ڈر جاتے تھے، اب میدان میں سینہ کھول کر نکل آئے تھے، جب کوئی جیل جاتا تھا تو اس کے گھروالوں کو مبارک بادی جاتی تھی اور گھروالے شان سے گردن اوپھی کرتے تھے گویا خاندان میں کوئی قابل فخر کار نامہ انجام پایا ہے۔ دوسری طرف گورنمنٹ کی جانب سے داروگیر کا لامناہی سلسلہ تھا۔ اسکوں وکالج سے طلبہ نکل کر خوشی خوشی جیل جاتے تھے۔ (۵۰)

مولانا محمد علی جوہر اور مولانا شوکت علی بیوی (چھنڈوارہ) جیل سے دسمبر ۱۹۱۹ء میں رہا ہوئے۔ اس وقت امر تسریں میں آل انڈیا نیشنل کانگریس کا اجلاس مقرر تھا اور اسی کے ساتھ خلافت کا انفرس بھی ہو رہی تھی، دونوں بھائیوں کو کانگریس کی طرف سے دعوت دی گئی تھی اور دونوں بھائی براہ راست جلسہ گاہ میں پہنچے۔ مولانا محمد علی جوہر نے ایک طویل جذباتی تقریر کی جو کافی پراش رہی تھی بقول مولانا عبد الماجد دریابادی: مولانا محمد علی جوہر کی شرکت تمام مسلمانان ہند کی شرکت تھی، کیوں کہ وہ اپنے علم و فضل، اسلام نوازی، جرأت و حق گوئی و بیبا کی عظیم ایثار و قربانی کی وجہ سے پورے ملک کے مسلمانوں کی نمائندگی کرتے تھے۔

علامہ سید سلیمان ندوی تحریر فرماتے ہیں:

”یہی وقت تھا جب محمد علی، شوکت علی وغیرہ نے اس تحریک کی کامیابی کے لیے ہندوؤں کو بھی اپنے ساتھ لیا، اور اسی طرح گاندھی جی، اور مولانا عبدالباری فرنگی محبی اور شوکت علی نے مل کر احیائے خلافت کے ساتھ ہندوستان کی تحریک آزادی کے مسئلہ کو بھی تحریک کے مقاصد میں شامل کر لیا اور اس طرح سیاست نے ہندوستان میں نئی کروٹ لی۔ گاندھی جی نے اس تحریک میں عملاً حصہ لیا اور شوکت صاحب کے ساتھ مل کر پورے ہندوستان کا دورہ کیا،“ (۵۱)

علی برادران ہندوستان کے مسلمہ لیڈر بن چکے تھے، بیوی جیل سے رہائی کے بعد وہ جن جن اسٹیشنوں سے گزرے، وہاں ان کا عظیم الشان استقبال کیا گیا، وہ دلی گئے تو پہلک امڈ کر آگئی، اس طرح کے عظیم الشان مجمعے اور جلسے اس امر کی نشاندہی کرتے تھے کہ مسلمان سرداری کی بازی لگانے کو تیار ہے، اب مسلمانوں کے سوچنے کا یہ انداز تھا کہ خلافت اسلامیہ مرکزیہ کی بر بادی جزیزۃ العرب کی شکست و ریخت اور پوری دنیاۓ اسلام کی تباہی و بر بادی کی ذمہ داری برطانیہ پر ہے اور مسلمانوں کو اپنے ہندو بھائیوں سے مل کر ایک متحده قومی جمہوریہ برطانیہ کے اثر

سے آزاد بنائی چاہیے، اس سے برطانیہ کے غرور اور اس کی طاقت کا تؤڑ ہو سکتا ہے۔

تحریک خلافت کا نقطہ عروج:

تحریک خلافت کا نقطہ عروج کراچی کے خالق دینا ہال میں علی بردaran اور شیخ الاسلام مولانا حسین احمد مدنی پر غداری کا مقدمہ تھا۔ ان کی گرفتاری کے بعد ان کی والدہ بی اماں اور بے شمار خواتین میدان میں آگئیں، اس دوران نظم:

بولی اماں محمد علی کی جان بیٹا خلافت پر دے دو
تیرے ساتھ شوکت علی بھی جان بیٹا خلافت پر دے دو

کوتاری خی شہرت حاصل ہوئی۔ بچے بچے کی زبان پر یہ شعر تھا، تمام ہندوستانی مسلمان خلافت کے نظام کو بچانے کے لیے قربانیاں دے رہے تھے۔ ۹، ۸، ۱۰، ۱۹۲۱ء کو کراچی میں خلافت کا نفرنس ہوئی، جس میں حضرت شیخ مدینی نے یہ تجویز پیش کی کہ برطانیہ کی فوج کی ملازمت کرنا حرام، کسی کو بھرتی کرانا، یا بھرتی ہونے کی ترغیب دینا سب حرام ہے۔ اس تجویز کو کا نفرنس میں اتفاق رائے سے پاس کر دیا گیا۔ انگریز حکمران طیش میں آگئے، ان حضرات کی گرفتاری کا وارنٹ جاری ہوا، گرفتاری ہوئی اور خالق دینا ہال میں مقدمہ چلا یا گیا، اس موقع پر جج کو مخاطب کرتے ہوئے حضرت مدینی نے ”افضل الجهاد کلمة حق عند سلطان جائز“ کے مصدق پوری جرأت سے فرمایا، اگر لا رڑ ریڈنگ اس لیے بھیج گئے ہیں کہ قرآن کریم کو جلا دیں، احادیث کو مٹا دیں اور کتب فقہ کو بر باد کر دیں تو سب سے پہلے اسلام پر جان قربان کرنے والا میں ہوں، یہ سن کر مولانا محمد علی جوہر حضرت مدینی کے قدموں میں گر پڑے، انگریز سے یہ حق گوئی برداشت نہیں ہوئی اور آپ کو دو سال قید با مشقت کی سزا دی گئی؛ لیکن آپ کے پائے استقامت میں لغزش نہیں آئی۔ (۵۲)

شیخ الہند کی رہائی اور تحریک خلافت کی سرپرستی:

تحریک خلافت کی تاریخ ناقص رہے گی؛ اگر اس میں حضرت شیخ الہند کی رہائی اور ہندوستان واپسی کے بعد اس تحریک میں عملاً شرکت کا تذکرہ نہ کیا جائے؛ کیوں کہ اس تحریک سے جڑے زیادہ ترقاندین شیخ الہند کے تربیت یافتہ اور فکری جانشیں تھے ۱۹۲۶ء میں شریف کمہ نے انھیں گرفتار کر کے انگریزی حکومت کے حوالہ کر دیا تھا، شریف نے خلافت عثمانیہ کے خلاف بغاوت کی تھی، وہ انگریزوں کا وفادار اور مسلمانوں کی تحریک آزادی اور خلافت عثمانیہ کا شدید مخالف تھا۔ ۱۹۲۷ء میں

بیحیرہ روم میں واقع جزیرہ مالٹا میں شیخ الہند اور آپ کے تلامذہ شیخ الاسلام مولانا حسین احمد مدنی، مولانا عزیز گل پشاوری، مولانا نصرت حسین، مولانا وحید احمد کو قید کیا گیا۔ شیخ الہند مولانا محمود حسن ۲۰ مارچ ۱۹۶۰ء کو مالٹا سے روانہ ہوئے تو ابھی حرastت ہی میں تھے، درمیان کی منزلوں پر ٹھہرتے ہوئے آخر میں بمبئی پہنچے تو یہاں رہا کر دیے گئے، ان کے ساتھ حکومت کے سی آئی ڈی کے لوگ ہمیشہ لگے رہے، آپ نے جہاز سے قدم باہر نکالا تو تمام ہندوستان کے قائدین استقبال کے لیے موجود تھے۔ اللہ اکبر کے نعروں سے فضائے آسمانی گونج رہی تھی، بڑے ترک و احتشام کے ساتھ جلوس نکلا اور آپ براہ راست ”خلافت کمیٹی“ کے دفتر تشریف لے گئے، جہاں آپ کا عظیم الشان استقبال کیا گیا اور یہیں آپ کو زعمائے ہند نے ”شیخ الہند“ کا خطاب دیا، جو آپ کے نام کا ایک جز بن گیا۔

شیخ الہند مولانا محمود حسن دودن بمبئی میں قیام کر کے دلی کے لیے روانہ ہو گئے، وہاں ڈاکٹر انصاری کے مکان میں قیام فرمایا، وہاں سے دوسرے دن دیوبند کے لیے روانہ ہوئے، راستے میں اہل میرٹھ نے سپاس پیش کیا۔

مولانا محمد میاں علمائے حق جلد اول کے ص ۲۱۰ پر تحریر فرماتے ہیں:

”راستے کے اسٹیشنوں پر زائرین کا ہجوم تھا، دیوبند کے اسٹیشن پر پہنچ تو ہجوم کی انتہائے رہی، شہر اور دیہات کے لوگ زیارت کو آئے تھے۔“

آگے لکھتے ہیں:

”مسلمانوں کے قلوب کسی اطمینان کے طالب تھے، حضرت شیخ الہند کی تشریف آوری نے یہ طلب پوری کر دی، اب مسلمانوں کا قدم سب سے تیز تھا، ہر شخص تحریک کا متواہ، جان و مال قربان کرنے پر آمادہ۔ حضرت شیخ الہند کے آجائے سے ہندوستان کے مسلمانوں کو ایک قائد مل گیا، ایک مسلمہ قائد جس کے آگے سب کی گرد نیں جھکتی تھیں اور جس کا حکم سب کے لیے واجب لتعییل تھا۔“

جمعیتہ علماء کا پہلا اجلاس زیر صدارت مولانا عبد الباری امرتسر میں ۲۸ دسمبر ۱۹۱۹ء کو ہوا تھا اور اس میں بہت سے عملی اقدامات کے سلسلہ میں رہنمائی کی گئی تھی؛ لیکن درمیان میں حالات تیزی سے بدلنے لگے، جب خلافت کے سلسلہ میں انگریزوں کا رویہ بے چک اور سخت ہونے لگا تو ۶ جولائی ۱۹۲۰ء کو الہ آباد میں خلافت کمیٹی کا ایک جلسہ ہوا کہ وائرائے ہند کو نوٹس دی جائے کہ وہ خلافت کے مسئلہ کو جو ایک مذہبی مسئلہ ہے حل کر دیں ورنہ ہم ترک موالات پر مجبور ہوں گے اور

آخر جوں میں خلافت کمیٹی کے ایک وفد نے وائرسے سے مل کر کہا کہ خلافت کا مسئلہ ہم مسلمانوں کے لیے ایک مذہبی مسئلہ ہے آپ ہوم گورنمنٹ پر دباؤ ڈالیں وہ ہمارے مطالبات کے مطابق معاہدہ صلح ترکی میں مناسب ترمیم کر دے ورنہ ہم مجبور ہوں گے کہ کیم اگست سے ترک موالات (نان کو پریشن) کی تحریک جاری کریں دوسری طرف صلح نامہ ترکی یا معاہدہ سیورے پر دستخط کرنے اور ذلت آمیز شرائط قبول کرنے کا دباؤ اس حد تک بڑھا کہ کہ ترکی کی جانب سے توفیق پاشا نے اہانت آمیز معاہدہ پر دستخط کر دیا اس انگریز نواز نے تمام دنیا کے مسلمانوں کی آرزوں اور تمباوں کا خون کر دیا اور ملت اسلامیہ کی ہر آواز ”فغان درولیش ثابت ہوئی“

ایسے خطرناک حالات میں جمعیتہ کا دوسرا اجلاس ۱۹، ۲۰، ۲۱ نومبر ۱۹۲۰ء کو مقامِ دلی ہوا، اس کی صدارت پہلی مرتبہ شیخ الہند نے تمام علمائے امت کی خواہش کے احترام میں نیز اپنا پیام ساری ملت کے لوگوں تک پہنچانے کے لیے قبول فرمائی۔ چوں کہ حضرت شیخ الہند اس وقت بہت زیادہ علیل تھے اس لیے اجلاس کی کارروائی کا اکثر حصہ مفتی کفایت اللہ دہلویؒ کے زیر صدارت انجام پذیر ہوا۔ آپ کی صحبت اس وقت بہت کم زور تھی؛ لیکن آپ کا خطبہ صدارت ایک مجموعہ حقوق تھا، جس کی بنیادی باتیں ذیل میں درج ہیں:

- (۱) اسلام اور مسلمانوں کا سب سے بڑا دشمن انگریز ہے، جس سے ترک مولات کرنا فرض ہے۔
- (۲) تحفظ ملت اور تحفظ خلافت خالص اسلامی مطالبے ہیں، اگر برداران وطن ہمدردی اور اعانت کریں تو جائز اور مستحق شکریہ ہیں۔
- (۳) آپ نے اس کے بعد علمائے ملت کو وصیت فرمائی کہ جو صراطِ مستقیم آپ نے معلوم کی اس پر چلے جائیے، جو لوگ آپ سے علیحدہ ہیں ان کو بھی حکمت و موعظت سے اپنی جماعت میں جذب کیجیے اور اگر مجادلہ کی نوبت آئے تو بالاتی ہی احسن ہونی چاہیے۔

پانچ سو علماء کا متفقہ فتویٰ :

اسی اجلاس میں خلافت کمیٹی کی تاسید کر تے ہوئے حکومت برطانیہ سے عدم تعاون اور ترک موالات (نان کو پریشن) کی تجویز پاس ہوئی اور جس کا نام آگے چل کر پانچ سو علماء کا متفقہ فتویٰ ہوا، وہ تاریخی فتویٰ فقیہہ النفس حضرت مولانا ابوالمحاسن محمد سجاد کا مرتب کیا ہوا تھا،

یہ فتویٰ مستقل رسالہ کی شکل میں جمیعۃ علماء ہند سے شائع ہوا، فتاویٰ امارت شرعیہ میں بھی یہ فتویٰ شامل اشاعت ہے، اسے گورنمنٹ نے کئی دفعہ ضبط کرایا، شیخ الہند کی رہائی کے بعد سب سے پہلے ترک مولات کا فتویٰ ۱۹۲۹ء میں شائع کیا گیا۔

اس سلسلہ میں حضرت مولانا احمد سعید صاحب دہلویؒ لکھتے ہیں:

- ”جمعیۃ علماء ہند کے دوسرے اجلاس کے موقع سے ہندوستان کا کوئی گوشہ ایسا نہیں تھا جہاں سے علماء تشریف نہ لائے ہوں، اس اجلاس میں حکومت برطانیہ سے عدم تعاون کی تجویز کے سلسلہ میں جو فتویٰ مرتب کیا گیا اور جس کا نام پانچ سو علماء کا متفقہ فتویٰ ہوا وہ حضرت مولانا ابوالحسن محمد سجاد کا مرتب کیا ہوا تھا۔ فتویٰ اگرچہ گورنمنٹ برطانیہ سے عدم تعاون کے سلسلہ میں تھا؛ لیکن اس فتویٰ سے مولانا کے تحریکی کا پتہ چلتا ہے۔ جو مولانا کو قدرت سے عطا ہوا تھا۔ اس اجلاس کے بعد مولانا سے تعلقات وسیع ہو گئے۔ جمیعۃ علماء کے اس تاریخی اجلاس سبجیکٹ کمیٹی میں بھی مولانا نے ایک تقریر فرمائی تھی، وہ تقریر اپنی نظیر آپ تھی،“ (۵۳)
- مولانا سجاد نے ترک مولات کا جو فتویٰ مرتب کیا اس کے اغراض و مقاصد کیا تھے اس پر روشنی ڈالتے ہوئے مولانا سجاد نے اپنے خطبہ صدارت بموقع اجلاس جمیعۃ علماء مراد آباد میں لکھا ہے:
- (۱) ایک مقصد یہ تھا کہ انگریزوں کی غلامی سے آزاد ہو جائیں اور مسلمان کسی کافر کے مکوم بن کر نہیں رہیں۔
 - (۲) دوسری یہ کہ کم از کم حکومت برطانیہ اتنی مفلوج اور کم زور ہو جائے کہ بیرون ملک کے ممالک اسلامیہ پر دست درازی نہ کر سکے۔
 - (۳) تیسرا مقصد یہ تھا کہ ہندوستان مسلمانوں کے عقائد و اعمال و اخلاق پر موجودہ حکومت کی غلامی اشتراک عمل اور خلط ملط سے جو براثر پڑ رہا ہے اور جس سے اسلامی روح مردہ ہو جاتی ہے، وہ اس سے محفوظ رہیں۔ (۵۴)

خلاصہ کلام:

حاصل یہ ہے کہ خلافت عثمانیہ مسلمانوں کی لیے نشان عظمت تھی، عالم اسلام بالخصوص ہندوستان کے مسلمان اس کو وقار کی علامت سمجھتے تھے اور اس سے جذباتی تعلق رکھتے تھے، اس کے تحفظ کے لیے پورے ہندوستان میں اکبر کے زیر نگرانی تحریک خلافت چلائی، ہر خطہ اور علاقے میں خلافت کمیٹیاں قائم کی گئیں، اسی پلیٹ فارم سے نان کو پریشان مومنٹ یا تحریک عدم تعاون چلائی

گئی، تحریک خلافت کی تنظیمی قوت اتنی زبردست تھی کہ سارا ہندوستان اس کی ایک آواز پر اٹھتا اور بیٹھتا تھا، پورے ملک میں جس قدر نوجوان کا رکن تھے، سب اس کے جھنڈے کے نیچے جمع تھے، ہر طرف اس کی امداد کے لیے روپے برس رہے تھے اور قوتوں میں یکجا ہو رہی تھیں؛ عوام علماء اور تعلیم یافتہ سب اس تحریک میں یکساں شریک تھے، جب تک ترکی کی خلافت عثمانیہ باقی رہی، یا اس کی بقا کے موہوم، یا متوقع آثار اور موہوم امیدیں باقی رہیں، تو تحریک خلافت کی بھی گرم بازاری رہی اور حضرت مولانا سجاد اس تحریک کے سرگرم داعی اور اس کے تمام اقدامات میں شریک کا رہے اور اس کو اپنا نصب الین سمجھتے رہے؛ لیکن عام طور پر عہدہ و منصب سے دور رہ کر آپ کا کام کرنے کا مزاج تھا اور عام طور پر پس منظر میں رہ کر کام کرنے کی کوشش کرتے تھے، کام کرنے میں ہمیشہ آپ پیش پیش رہے؛ لیکن جب باری عہدہ و منصب سننجانے کی آئی تو آپ نے دوسرے کو آگے بڑھایا۔ تحریک خلافت ہو جمعیتہ علماء کے قیام کا معاملہ، بہار میں مسلم انڈی پنڈنٹ پارٹی کے بینز تلے وزارت اعلیٰ قبول کرنے کا، یا امارت شرعیہ میں امیر شریعت کے عہدہ قبول کرنے کا، ہر جگہ آپ نے دوسروں کو آگے بڑھایا۔

آپ اور دیگر اکابر کی شب و روز جدوجہد کا نتیجہ یہ ہوا کہ تحریک خلافت ایک مشعل بن گئی، جس نے ہندوستانیوں کے ضمیر کو روشن کیا اور اسی کے لطف سے علماء کرام کا متحده پلیٹ فارم جمعیۃ علماء جیسی مضبوط تنظیم نعمت عظمی کے طور پر حاصل ہوئی، جس نے ہندوستان کی تاریخ میں انقلاب برپا کر دیا اور اسی تحریک کے نتیجے میں اس ملک میں آزادی کامل کی بنیاد پڑی؛ لیکن جب ۳ مارچ ۱۹۲۲ء کو حکومت برطانیہ نے خلافت عثمانیہ کو بالکلیہ کا عدم قرار دے دیا تو خود بخود ہندوستان کی تحریک خلافت کا ذریعہ کم ہونے لگا اور بعد میں اس کا وجود بھی پرده خفا میں چلا گیا؛ تاہم مولانا سجاد تاحیات نظریہ امارت خلافت کے حامی رہے اور کم از کم اس کی عملی تشكیل کے لیے امارت شرعیہ فی الہند کا منصوبہ علماء کے سامنے پیش کیا؛ لیکن ملک گیر پیانے پر وہ نافذ نہ ہو سکا تو ریاست بہار میں ۱۹۳۳ء مطابق ۱۹۲۱ء کو امارت شرعیہ قائم کر کے اس فلکر کو دوام عطا کر دیا اور الحمد للہ آج کے حالات میں ملک کی زیادہ تر ریاستوں کے افراد ایک امیر شریعت کی ماتحتی میں شرعی زندگی گذار رہے ہیں اور کل ہند پیمانے پر بھی امارت شرعیہ فی الہند قائم ہو چکی ہے، جو مولانا سجاد کے افکار کا پرتو ہے۔ (جزء اہال اللہ عن اسلامین خیر الجزاء)



مصادر و مراجع

- (۱) سورۃ البقرۃ ص ۳۰
- (۲) سورۃ ص ۲۶
- (۳) الاحکام السلطانیہ، ص ۲۲
- (۴) صحیح بخاری رقم ۳۲۵۵۔ صحیح مسلم ۱۸۷۲
- (۵) مجمع الزوائد ۵/۱۸۶
- (۶) ماہنامہ الشریعۃ گوجرانوالہ بابت اپریل ۱۹۹۶ء
- (۷) ترک ناداں سے ترک داناں تک از منقتو ابوبالبہ شاہ منصور ص ۲۸۰
- (۸) برید فرنگ۔ ص ۱۲۔ مطبوعہ مجلس تحقیق و نشریات لکھنؤ
- (۹) آزادی ہند ترجمہ انڈیا نس فریڈم، مطبوعہ لاہور
- (۱۰) حیات سجاد ص ۱، ۷۱
- (۱۱) یاد رفتگاں ص ۲۱۹۔ ۲۲۰، مطبوعہ ادارہ تحقیقات و نشریات اسلام لکھنؤ
- (۱۲) نقیب، مولانا سجاد نمبر ص ۹۷
- (۱۳) یہ بہار کے سب سے بڑے کانگریسی لیڈر اور سیاست داں تھے۔ مولانا آزاد اداں کے بارے میں لکھتے ہیں۔ جس وقت انتخابات ہوئے ڈاکٹر سید محمود صوبے کے سب سے بڑے لیڈر تھے وہ آل انڈیا کانگریس کمیٹی کے ایک جزو سکریٹری تھے اور اس طرح انھیں صوبے کے اندر بھی ایک حیثیت حاصل تھی اور باہر بھی۔ (انڈیا ونس فریڈم ص ۳۳)
- (۱۴) محاسن سجاد: ص ۶۱
- (۱۵) یاد رفتگاں ص ۷۱
- (۱۶) حیات سجاد ص ۱۳۱
- (۱۷) حیات سجاد ص ۹۱
- (۱۸) محاسن سجاد ص ۸۲
- (۱۹) محاسن سجاد ص ۱۳۱
- (۲۰) محاسن سجاد ص ۱۲۲
- (۲۱) تاریخ امارت ص ۱۷
- (۲۲) تاریخ امارت ص ۲۳
- (۲۳) تاریخ امارت ص ۲۶
- (۲۴) حضرت مولانا محمد سجاد۔ حیات و خدمات ص ۹۷، ۹۸
- (۲۵) نقیب، مولانا سجاد نمبر ۵۹
- (۲۶) محاسن سجاد ص ۲۱

- (۲۶) محسن سجاد ص ۳۳
- (۲۷) برید فرنگ ص ۱۳۔ مطبوعہ مجلس تحقیق و نشریات لکھنؤ
- (۲۸) تحریک خلافت ص ۳۹
- (۲۹) نقیب مولانا سجاد نمبر ص ۲۰
- (۳۰) حیات سجاد ص ۱۰۰
- (۳۱) فریڈم مومنٹ ان بھاریں ۲۹۹ جوالہ ہندوستان کی آزادی میں علماء بھار کا حصہ
- (۳۲) محسن سجاد ص ۲۰
- (۳۳) نقیب مولانا سجاد نمبر ص ۶۰
- (۳۴) محسن سجاد ص ۱۰۵
- (۳۵) امارت شرعیہ دینی جدوجہد کاروشن باب ص ۶۰
- (۳۶) خطبہ صدارت جمعیۃ علمائے ہندگیا
- (۳۷) محسن سجاد ص ۱۰۵
- (۳۸) محسن سجاد ص ۱۹۲
- (۳۹) محسن سجاد ص ۱۹ مطبوعہ الہلائی بک اینجنسی پٹنہ، کتب خانہ عزیزیہ دہلی
- (۴۰) یاد رفتگاں ص ۲۲۰
- (۴۱) محسن سجاد
- (۴۲) مولانا محمد سجاد حیات و خدمات ۲۵۸
- (۴۳) تحریک خلافت ص ۱۰۳
- (۴۴) تحریک خلافت از قاضی عباسی
- (۴۵) حیات سجاد ص ۸۹، ۹۰
- (۴۶) حیات سجاد ص ۸۲
- (۴۷) تحریک خلافت
- (۴۸) تحریک خلافت، برید فرنگ
- (۴۹) تحریک خلافت ص ۱۶۲
- (۵۰) تحریک خلافت ۱۶۶
- (۵۱) برید فرنگ ص ۱۳
- (۵۲) شیخ الاسلام، ایک سیاسی مطالعہ ص ۱۲۹
- (۵۳) حیات سجاد ۷۷، ۷۸
- (۵۴) خطبہ صدارت از مولانا سجاد ص ۹۲

ابوالمحاسن حضرت مولانا محمد سجاد بہاریؒ

جمعیۃ علماء ہند کے ایک اہم معمار

مولانا مفتی محمد سلمان منصور پوری

استاذ حدیث و مفتی جامعہ قاسمیہ مدرسہ شاہی مراد آباد

جمعیۃ علماء ہند کو جن بزرگوں نے اپنے خون جگر سے سینچا ہے، ان میں ایک نمایاں اور سنبھرا نام ”ابوالمحاسن حضرت مولانا محمد سجاد صاحب بہاریؒ“ کا بھی ہے۔

موصوف انتہائی جرأت مند، باہمت، فعال اور صائب الرائے شخص تھے، ملی ہمدردی اور ایمانی حمیت رگ و پے میں کوٹ کوٹ کر بھری ہوئی تھی، شروع میں اصلاح کم آمیزی اور گوشہ نشینی کی زندگی گذارتے تھے، بس درس و تدریس کا مشغله تھا، جس میں فراغت کے بعد کم و بیش اٹھارہ سال تک مشغول رہے۔

لیکن جنگ عظیم ۱۹۱۶ء میں ممالکِ اسلامیہ کے ہوش ربا حالات اور خلافتِ اسلامیہ عنانیہ کے سقوط کے واقعے نے آپ کی زندگی پر بڑا گہرا اثر ڈالا اور آپ خالص تدریسی زندگی سے سماجی اور سیاسی زندگی کی طرف منتقل ہو گئے۔

جمعیۃ علماء بہار اور جمعیۃ علماء ہند کا قیام:

چنان چہ نہ صرف یہ کہ آپ نے ”خلافت تحریک“ میں بڑھ چڑھ کر حصہ لیا؛ بلکہ ”جمعیۃ علماء ہند“ کے قیام سے بھی دو سال پہلے ۱۹۱۷ء ”جمعیۃ علماء بہار“ کے نام سے علماء کی ایک تنظیم کی داغ بیل ڈالی۔

اور نومبر ۱۹۱۹ء میں جب دہلی میں جمعیۃ علماء ہند کا پہلا مشاورتی اجلاس منعقد ہوا، اُس میں آپ کے نمائندے مولانا عبدالحکیم صاحب گیاوی نے شرکت کی۔

حضرت مولانا سید مناظر حسن صاحب گیلانی رحمۃ اللہ علیہ اُس زمانہ کی رواد لکھتے ہوئے فرماتے ہیں:

”اُس وقت تک دلی کی جمیعتہ العلماء کو خواب میں بھی نہ دیکھا گیا تھا، طے ہوا کہ صوبہ بہار کے علماء کو پہلے ایک نقطہ پر متوجہ کیا جائے، پھر بتدریج اُس کا دائرہ بڑھایا جائے۔ صوبہ کی جمیعتہ علماء کے پہلے اجلاس کے لئے قصبہ ”بہار“ کا انتخاب عمل میں آیا، منگیر کی خانقاہ کی طرف سے جمیعتہ کی شرکت کے لئے خاکسار کو بھیجا گیا، بہار (شریف) میں تقریباً ہر ضلع کے علماء موجود تھے، حضرت مولانا شاہ آبن پھلواروی اس جمیعتہ کے پہلے صدر مقرر ہو کر آئے۔ مسماۃ بی بی صغیری مرحومہ کے وقف اسٹیٹ کے مکان میں مولانا پھلواروی کا قیام تھا، مجلس قائمہ نے انتظامی تجویزوں کا خاکہ تیار کیا، اب یاد نہیں ہے کہ کس پر غالباً حضرت شیخ الہند رحمۃ اللہ علیہ کی رہائی کی تجویز تھی، اُس سے شاہ صاحب کو کچھ اختلاف ہوا؛ یعنی اجلاس کے دوران حکومت کی برہمی کا اندر یشہ ہوا اور عین وقت پر صدارت کے فریضہ سے دست کشی کی آواز ہر طرف سے آنے لگی، حضرت مولانا محمد سجاد صاحب رحمۃ اللہ علیہ کی رفاقت میں ہم لوگ شاہ آبن کی خدمت میں حاضر ہوئے۔ یاد ہے کہ اُس وقت کا نظرہ اس لیے ذکر کر دوں کہ علماء اُس وقت تک حکومت مسلطہ سے کس درجہ خوف زدہ کردئے گئے تھے۔ شاہ صاحب نے فرمایا کہ ”بھائی تم لوگوں کو کیا؟ آزاد ہو، جو چاہو کہو؛ لیکن انگریز کمپنی کی گرم نگاہوں کا مقابلہ تو مجھے کرنا ہوگا“؛ مگر ہم لوگوں کی منت و ماجت سے شاہ صاحب راضی ہو گئے اور جلسہ میں تشریف لائے، اور خطبہ صدارت بجائے تحریر کے تقریر کے ذریعہ سے پڑھا گیا..... انج۔

خبر و خوبی سے جمیعتہ علماء بہار کا پہلا اجلاس ختم ہو گیا..... انج۔ (۱)

اور حضرت مولانا شاہ سید مجید الدین صاحب قادری رحمۃ اللہ علیہ امیر شریعت ثانی امارت شرعیہ بہار اس بارے میں تحریر فرماتے ہیں کہ:

”جماعتہ علماء ہند کے قیام کے لئے ہندوستان کے اکثر صوبوں میں سفر کر کے علماء میں اس کی تبلیغ کی اور لوگوں کو آمادہ کیا؛ لیکن عمل کی طرف پہلا قدم مولانا رحمۃ اللہ علیہ کا تھا اور پہلا اجلاس ہندوستان میں جمیعتہ کا بنام ”انجمن بہار شہر بہار“ میں منعقد ہوا، اس کے بعد جمیعتہ علماء ہند قائم ہوئی اور اس کے بعد مختلف صوبوں میں شاخیں قائم ہوئیں اور پھر علماء نے مستعد ہو کر کام شروع کر دیا اور الحمد للہ آج ہندوستان کے ہر صوبہ میں جمیعتہ علماء قائم ہے اور جس قدر جمیعتہ نے اسلام اور مسلمانوں کا کام انجام دیا ہے، وہ دنیا پر ظاہر

ہے۔” (۲)

اسی دوران آپ نے انگریز کے خلاف ترک موالات کا مبسوط فتویٰ بھی جاری کیا، جس پر اُس وقت کے اکابر علماء کے دستخط ہیں اور آپ نے اپنے نام کے ساتھ ناظم جمیعۃ علماء بہارتیری فرمایا ہے، یہ رسالہ ۱۶ صفحات پر مشتمل ہے اور مطبوعہ ہے۔

گیا بہار میں جمیعۃ علماء ہند کا ایک یادگار اجلاسِ عام:

حضرت مولانا محمد سجاد صاحب ”جمیعۃ علماء ہند“ کی اہم مجالس میں شریک رہتے، بہترین مشورے دیتے اور جو بھی خدمت سپرد کی جاتی، اُسے نحسن و خوبی انجام دیتے تھے، چنانچہ جس وقت پورے ملک میں خلافت کمیٹی کا غلغله تھا اور جمیعۃ علماء ہند ابھی گویا کہ انگریزی لے رہی تھی، اُسی وقت گیا میں جمیعۃ علماء ہند کا ایک اجلاس ۱۹۲۱ء میں ابوالمحاسن حضرت مولانا محمد سجاد صاحب کی نگرانی میں پوری شان و شوکت کے ساتھ منعقد ہوا۔ اس اجلاس کا ذکر کرتے ہوئے حضرت مولانا سید مناظر احسن گیلانی صاحب رحمۃ اللہ علیہ لکھتے ہیں کہ:

”دلي میں بہار والی جمیعۃ ”جمیعۃ العلماء ہند“ کے نام سے چمکی اور ایسی چمکی کہ ایک زمانہ تک کم از کم مسلمانوں کی سیاسی جدوجہد کا وہ ایسا ممتاز ادارہ رہا، جس کا مقابلہ مدت تک کوئی اسلامی سیاسی ادارہ نہ کرسکا، حالاں کہ اُس وقت کافرنسوں کا بڑا زور تھا؛ لیکن گیا کے میدانوں میں آکر دنیا نے تماشا کیا کہ جس جمیعۃ کی بنیاد ”بہار“ میں رکھی گئی تھی، وہ ایک خالص ہندو شہر اور بودھست مرکز میں تھی، ایسے روشن چراغ کو اپنے ہاتھ میں لیے ہوئے تھی کہ اُس کے سامنے کا نگر لیں کا آفتاب اور خلافت کا ماہتاب بھی شرمنے لگا اور اس کا اعتراض اپنے اور غیروں سب نے کیا، اسی کا اعتراف نہیں؛ بلکہ اس کا بھی کہ سارے ہندوستان کا سب سے نمایاں اجلاس ”جمیعۃ علماء گیا“ کا اجلاس تھا، اور جمیعۃ علماء گیا کا اجلاس صرف اُس واحد شخصیت (حضرت مولانا سجاد) کی عملی قوتوں کا مظہر تھا، جس کے معنی یہی ہوئے کہ وہ اُس وقت سارے ہندوستان کی بڑی نمایاں ہستی حضرت مولانا محمد سجاد کی تھی، جمیعۃ علماء اُس کے بعد بھی بڑھتی رہی، چمکتی رہی؛ لیکن جاننے والے جانتے ہیں کہ گیا کا اجلاس نہیں؛ بلکہ جمیعۃ کے جتنے اجلاس ہوتے رہے، اُس کی بولنے والی روح اور خاموش زبان تھی، جوزندگی میں بھی خاموش رہنے کے باوجود سب سے زیادہ بولنے والی تھی اور ان شاء اللہ اُس کی خاموش بولیاں ابتدک نہ چپ ہونے والی بولیاں ہیں۔“ (۳)

اور جناب راغب حسین ایم اے ملکتہ اپنے تاثراتی مضمون میں لکھتے ہیں کہ!

”حضرت مولانا محمد سجادؒ کی پہلی دفعہ میں نے گیا کانگریس ۱۹۲۲ء کے موقع پر جمعیۃ علماء ہند کے عظیم الشان پنڈال میں دیکھا تھا، گیا کانگریس کا اجلاس زیر صدارت مسٹر سی آر داس آنجمنی ہو رہا تھا، سوراج پارٹی کی بنیاد پنڈت موتی لال نہرو، داس اور حکیم اجمیل خاں مل کر ڈال رہے تھے، گیا میں اس موقع پر آل انڈیا خلافت کا نفرنس اور جمعیۃ علماء ہند کی سالانہ کا نفرنسیں بھی ہو رہی تھیں، دسمبر کا مہینہ تھا، کڑا کے کا جاڑا پڑ رہا تھا، کانگریس، خلافت اور جمعیۃ کے پنڈال دریائے پھلکو کے کنارے شہر سے باہر ریت کے ٹیلوں اور خوبصورت پہاڑیوں کے دامن میں قائم تھے۔

کانگریس اُس وقت بھی سرمایہ دار ہندو کی مجلس تھی، اس کا پنڈال ہندو طرزِ تعمیر کا نمونہ تھا، صدر گیٹ، دروازے اور اس کے ستون بدھست طرزِ تعمیر کے مطابق بنائے گئے تھے، اس کا ظاہر و باطن کاماً ہندو تھا، اس کی تعمیر پر ہزاروں ہزار روپیہ خرچ کیا گیا تھا۔

اس کے بالکل عکس ”جمعیۃ علماء ہند“ کا پنڈال اسلامی سادگی، نفاست اور جدت اور انڈو سارا سینک عربی ہندی طرزِ تعمیر کی رعنائیوں کا آئینہ دار تھا، اس کے عالی شان صدر پھاٹک اور داخل و خارج ہونے کے دروازوں پر عربی حروف میں معنی خیز آیاتِ قرآنی درج تھے، مسلمانوں کے علاوہ ہزاروں لاکھوں ہندو روزانہ جمعیۃ علماء کے پنڈال کو آ کر دیکھتے اور تعریف کرتے تھے، جو کلمہ سب کی زبانوں پر عام تھا، وہ یہ تھا کہ ”باوجود سادہ اور کم خرچ ہونے کے جمعیۃ کا پنڈال؛ کانگریس کے پنڈال سے ہزار درجہ زیادہ آرام دہ، زیادہ روشن و فراخ اور زیادہ حسین و حمیل اور زیادہ عالی شان، زیادہ پرشکوہ تھا“ اور یہ سب کچھ مولانا سجادؒ کی عالی تعمیری صلاحیت کا نتیجہ تھا، مجھے معلوم تھا کہ مولانا نے یہ سارا انتظام انتہائی بے سروسامانی، بے مائیگی اور پریشانی کے عالم میں اور قلیل ترین وقت؛ یعنی صرف چند دنوں کے اندر کیا تھا، گیا کی جمعیۃ علماء کا نفرنس اور خلافت کا نفرنس کی اصل روح رواں، دماغ مدبراً اور مرکزی شخصیت مولانا سجادؒ کی ذات تھی، مولانا سجادؒ کے محض چند گنے ہوئے دنوں کے اندر جمعیۃ علماء اور خلافت کا نفرنس کے متعلق جملہ انتظامات باوجود غربت و افلاس اور بے سروسامانی کے اتنے عالی پیمانہ اور بہترین؛ بلکہ نادر ترین انداز پر کیا تھا کہ ہندو مسلم اکابر کی نگاہیں بے اختیار مولانا پر مركوز ہو رہی تھیں اور سب کی زبانیں اس حقیقت کے اعتراف میں ہم آواز تھیں کہ گیا

کانگریس نے ملک کی ایک نادرا اور حیرت انگیز تنظیمی طاقت کا انکشاف کیا ہے۔
مولانا حکیم ابوالبرکات عبدالرؤف صاحب قادری دانا پوری جمیعۃ علماء ہند کی مجلس
استقبالیہ کے صدر تھے، آپ نے مولانا سجادؒ کی انتظامی صلاحیت کا اعتراف کرتے ہوئے
کھلے اجلاس میں فرمایا تھا کہ:

”مولانا سجاد نے مسلمانوں کی عظیم الشان تنظیمی اور سیاسی کارروائی کا جو ثبوت دیا
ہے، وہ اس درجہ بلند ہے کہ سوراج ملنے کے بعد مولانا کو ہندوستان کا گورنر اور گورنر جنرل
بنانا موزوں ہوگا؛ کیوں کہ وہ ایک نئے ہندوستان کے نئے خیالات و اصول کے مطابق
تعیر کی پوری صلاحیت رکھتے ہیں۔“

حضرت مولانا حبیب الرحمن صاحب عثمانی نائب مہتمم دارالعلوم دیوبند صدر اجلاس
نے جو خود بھی بڑے منتظم بزرگ تھے، اس خراج تحسین کی تائید فرمائی تھی:

”اسی اجلاس گیا کے موقع پر مجھے مولانا مرحوم کی تقریر سننے کا پہلا موقع ملا تھا اور یہ
محسوس ہوا تھا کہ وہ صاحب بیان نہیں؛ بلکہ صاحب عمل بزرگ تھے۔“ (۲)
اس مبسوط چشم دید تاثر سے حضرت مولاناؒ کی عظیم شخصیت اور عظیم کمالات کا بہت کچھ
آندازہ لگایا جاسکتا ہے۔

جمعیۃ علماء ہند کی مرکزی قیادت میں آپ کا مقام:

جب ہم جمیعیت کے پرانے ریکارڈ کا مطالعہ کرتے ہیں تو معلوم ہوتا ہے کہ آپ کو اس وقت
کے جمیعیت کے قائدین میں مرکزی مقام حاصل تھا۔

چنان چہ یکم جنوری ۱۹۲۰ء کو جمیعیۃ علماء کے اجلاس امرتسر میں آپ کو مرکزی منظمہ کارکن
نامزد کیا گیا۔ (۵)

جماعیۃ علماء ہند کے اجلاس پشاور منعقدہ ۲۷ نومبر ۱۹۲۷ء میں ملک بھر میں محکم قضاء کے قیام کے
لیے ایک سب کمیٹی بنائی گئی، جس میں خصوصی طور پر حضرت مولانا محمد سجاد صاحب کا نام شامل تھا۔
اسی طرح مسودہ قانون فتح نکاح کی تیاری کے لیے ۱۹۳۶ء میں مراد آباد کے اجلاس میں
آپ کو ذمہ داری دی گئی اور آپ نے نہایت عرق ریزی کے ساتھ مسودہ پیش فرمایا۔

نظمت عمومی:

تا آس کہ جولائی ۱۹۲۰ء میں آپ کو با قاعدہ جمیعیۃ علماء ہند کے مرکزی ناظم عمومی کے منصب

پر فائز کیا گیا؛ لیکن افسوس کہ آپ کی عمر نے وفات کی اور نومبر ۱۹۳۰ء میں آپ کی وفات کا سانحہ پیش آیا۔ (اناللہ وانا الیہ راجعون)

اس طرح کل ۶ رمینے آپ نظامت عمومی کے منصب پر فائز رہے۔

جمعیۃ علماء ہند کا جنگ کے متعلق اعلان:

ایسی دوران آپ نے جمعیۃ علماء ہند کی مجلس عاملہ کے فیصلے کے مطابق جنگ عظیم میں برطانیہ کی طرف سے ہندوستانی شہریوں کو زبردستی شامل کرنے کے خلاف احتجاج کا اعلان فرمایا، نیز آپ نے ہندوستانی واسرائے کے نام ایک مکتوب روائہ کیا، جس میں یہ صراحت تھی کہ!

”جمعیۃ علماء ہند کا جنگ میں شرکت نہ کرنے کا فیصلہ مذہبی اصول اور قرآن مجید کی تصریحات پر مبنی ہے، نیز وہ اپنے صحیح اور مستحکم مذہبی عقیدے کی تبلیغ و اشاعت کا حق بھی رکھتی ہے، اُس کے اس تبلیغی حق کو حکومت غصب نہیں کر سکتی اور اگر وہ اس تبلیغ و اشاعت پر بھی پابندی عائد کرنے کا اقدام کرے گی تو یہ صریح طور پر مداخلتِ مذہبی ہوگی۔“

انتقال پر ملال پر تعزیت:

آپ کی وفات نومبر ۱۹۳۰ء میں ہوئی، اُس کے بعد ۵ راتا ۶ رجنوری ۱۹۳۱ء کو جمعیۃ علماء ہند کی مجلس عاملہ کا ایک اہم اجلاس دفتر جمعیۃ علماء ہند میں زیر صدارت شیخ الاسلام حضرت مولانا سید حسین احمد مدینی صدر جمعیۃ علماء ہند منعقد ہوا، جس میں آپ کی وفات پر درج ذیل تجویز با تفاق رائے منظور کی گئی:

تجویز: جمعیۃ علماء ہند کی مجلس عاملہ کا یہ جلسہ زعیمیت، مجاہد ملت، مفکر جلیل، عالم نبیل، حضرت مولانا ابوالمحاسن سید محمد سجاد صاحب ناظم اعلیٰ جمعیۃ علماء ہند و نائب امیر شریعت صوبہ بہار کی وفات پر (جو ۱۸ ارشوال ۱۳۵۹ھ کو پھلواری شریف میں ہوئی) اپنے عمیق رنج و اندوه کا اظہار کرتا ہے اور اس سانحہ روح فرسا کو مسلمانان ہند کے لئے ناقابل تلافی نقصان سمجھتا ہے، مولانا کی ذات گرامی مذہب و ملت اور اسلامی سیاست کی ماہر خصوصی تھی، ان کی مذہبی، قومی، وطنی خدمات صفحاتِ تاریخ پر آب زر سے لکھی جائیں گی اور مسلمانان ہندوں کو بھی فراموش نہیں کریں گے۔

حضرت مولانا ابوالمحاسن سید محمد سجاد بہاریؒ غیر معمولی علمی و عملی اور فکری صلاحیتوں کا مجموعہ تھے اور جمعیۃ علماء ہند کا بیش قیمت سرمایہ تھے، ان کی کمی کو شدت سے محسوس کیا گیا۔

یہ مجلس مولانا کی اہلیہ محترمہ اور ان کے صاحبزادے اور دیگر اعزاء کے ساتھ اپنی دلی ہمدردی ظاہر کرتی ہے اور رب العزت جل شانہ کی بارگاہ میں دست بدعا ہے کہ مولانا کو جنت الفردوس میں جگہ دے اور ان کی تربت کو اپنی رحمتوں کی بارش سے سیراب کرے۔ آمین،”۔ (۶)

اس تجویز کے ہر ہر لفظ سے حضرت مولانا ابوالحسن محمد سجاد صاحب رحمة اللہ علیہ کی عظمت کا اندازہ لگایا جاسکتا ہے، مزید یہ کہ شیخ الاسلام حضرت مولانا سید حسین احمد مدنی نور اللہ مرقدہ صدر جمیعۃ علماء ہند نے جمیعۃ علماء ہند کے تیر ہویں اجلاس منعقدہ ۱۹۲۵ء لاہور میں اپنے خطبہ صدارت میں درج ذیل کلمات سے آپ کو خراج تحسین پیش کیا۔ آپ نے فرمایا:

”حضرات! رفقاء کار کے اس اجتماع میں ہم حضرت مولانا ابوالحسن سید محمد سجاد صاحب رحمة اللہ علیہ کی عظیم اور برگزیدہ شخصیت کو فراموش نہیں کر سکتے، جنہوں نے گذشتہ تیس سال میں مسلمانان ہند کی زبردست خدمات انجام دی ہیں، اسی عرصہ میں مسلمانان ہند کی تمام اہم مذہبی اور سیاسی تحریکات میں کوئی ایک تحریک بھی الیسی نہیں ہے، جس میں مرحوم نے پورے جوش اور سرگرمی کے ساتھ نمایاں حصہ نہ لیا ہو، جمیعۃ علماء ہند میں ان کی شخصیت بہت اہم تھی، انہوں نے اپنی تمام زندگی جمیعۃ علماء کی خدمت اور اُس کو ترقی دینے کے لئے وقف کر دی تھی، اپنی زندگی کے آخری دور میں مرحوم جمیعۃ علماء ہند کے ناظم اعلیٰ کی حیثیت سے خدمات انجام دے رہے تھے، ان کی وفات مسلمانوں کے لئے عموماً اور جمیعۃ علماء ہند کے لیے ایک ایسا قومی و ملی صدقہ عظیم ہے، جس کی تلافی نہیں ہو سکتی،“۔ (۷)

خلاصہ یہ کہ حضرت ابوالحسنؒ ایک طرف جہاں امارتِ شرعیہ بہار کے روح روائ تھے، وہیں جمیعۃ علماء ہند کے بھی فعال رہنماء اور مرکزی قائد تھے، ان کی زندگی آنے والوں کے لیے بہترین مشعل راہ کی حیثیت رکھتی ہے۔

دعا ہے کہ اللہ تعالیٰ حضرت مولانا مرحوم کو ان کی عظیم خدمات کا بہترین صلد عطا فرمائیں اور ہمیں ان کے نقش قدم پر چلنے کی توفیق سے نوازیں۔ (آمین یا رب العالمین)

وَصَلَى اللَّهُ تَعَالَى عَلَى خَيْرِ خَلْقِهِ مُحَمَّدٌ وَآلُهُ وَصَحْبِهِ أَجْمَعِينَ

بر حمتک یا أَرْحَمُ الرَّاحِمِينَ



مصادر و مراجع

- (۱) حیات سجادا ۵۲-۵
- (۲) حیات سجادا ۶۹
- (۳) حیات سجادا ۵۵-۵۶
- (۴) محاسن سجادا ۱۰۲-۱۰۳
- (۵) شیخ الاسلام حضرت مولانا سید حسین احمد مدنی کی سیاسی ڈائری ۹۸/۲
- (۶) شیخ الاسلام حضرت مولانا سید حسین احمد مدنی کی سیاسی ڈائری ۱۵۳/۳-۱۵۳
- (۷) شیخ الاسلام حضرت مولانا سید حسین احمد مدنی کی سیاسی ڈائری ۱۵۶/۳

مفکر اسلام حضرت مولانا ابوالمحاسن سید محمد سجاد صاحب^ر

اور جمیعت علماء ہند

مفتی اختر امام عادل قاسمی
بانی و مہتمم جامعہ ربانی، منور اشیریف، سمسمی پور

مفکر اسلام حضرت مولانا سید ابوالمحاسن محمد سجاد^ر اپنے عہد کے ممتاز عالم دین، بلند پایہ مفکر، بے نظیر داعی انقلاب اور انہائی عظیم قومی، ملی اور سیاسی رہنمائی تھے، ان کے دل و دماغ کے تمام دروازے کھلے ہوئے تھے، وہ علم و عمل کا مجسمہ اور فکر و انقلاب کا پیکر تھے، ان کا علم زندہ، روحانیت مضبوط اور جذبہ عمل طاقتور تھا، وہ نگاہ دور رس اور ذہن رسائی کے مالک تھے، بصیرت دینی، فراست ایمانی اور تحریک علمی کے وہ عظیم شاہکار تھے، وہ اشیاء کے حقائق اور معاملات کی گہرائیوں تک پہنچنے والے رہنمائی تھے، ان کا تدبیر بے نظیر اور تفکر عالمگیر تھا، وہ نرم دم گفتگو، گرم دم جستجو کی زندہ مثال تھے، وہ اس عہد زوال میں انسانیت کے لیے رب کائنات کا بیش قیمت عظیم تھے، جس عہد میں وہ پیدا ہوئے اور جہاں انہوں نے شعور و آگئی کی آنکھیں کھولیں، اس میں ایسے ہی زندہ دل، بلند حوصلہ، تازہ دم اور پختہ کار رہنمای کی ضرورت تھی، حضرت مولانا سجاد کی ملی خدمات کا دائرہ بے حد و سیع ہے، مولانا کی زندگی کا تقریباً پچھیس سالہ عرصہ انہی خدمات میں صرف ہوا، جس میں زندگی کے ہر نشیب و فراز کا سامنا کیا، حصو لیا بیاں بھی دیکھیں اور محرومیاں بھی، بقول حضرت مولانا سید منت اللہ رحمانی:

”سخت سے سخت مصیبتوں جھلیں، لوگوں کی زبان سے گالیاں بھی سنیں اور پھر انہی کے ہاتھ سے پھولوں کے ہار بھی پہنے، ایسا بھی ہوا کہ گاؤں والوں نے تقریباً نہیں کرنے دی اور گویا نکال دیا اور یہ بھی دیکھا کہ مولانا کی سواری کے ساتھ دو دو کوس تک گاؤں والے خوشی میں نعرہ لگاتے دوڑتے چلے جا رہے ہیں“۔ (۱)

ذهنی انقلاب- تدریس سے ملی قیادت کی طرف:
مولانا فاطری طور پر خالص مدرس تھے، فراغت کے بعد تقریباً اٹھارہ سال (۱۸) تک آپ

مختلف مدارس اسلامیہ میں مصروف تدریس رہے، مولانا میں یہ ذہنی تبدیلی قریب ۱۹۰۸ء یا ۱۹۰۹ء سے شروع ہوئی، جب ان کا ایک انگریزی داں شاگردزادہ حسین خان دریا آبادی (الہ آباد کا ایک محلہ) ان کو انگریزی اخبارات سے دنیا کے حالات سنا تھا اور مولانا ان کو سن کر ترپ پر ٹپ اٹھتے تھے، دل کے اضطراب نے ان کا ذہنی رخ تبدیل کیا اور رفتہ رفتہ وہ کتابی دائرے سے نکل کر ملت کے وسیع میدان میں پھونچ گئے، روز روڑا یک ہی سبق کی تکرار سے دچپی کم ہوتی چلی گئی، دنیا کے بد لے ہوئے حالات میں مدرسہ کا حصہ انہیں تنگ محسوس ہونے لگا، بالآخر ”انہوں نے وہ چیز پایی، جس کی انہیں ضرورت تھی؛ بلکہ زیادہ صحیح لفظوں میں اسی کے لیے وہ پیدا کئے گئے تھے“ پہلے ان کے سامنے صرف مدرسہ کے لوگوں کے مسائل تھے، اب ساری قوم بلکہ ساری انسانیت کا درد بدن گیا:

خبر چلے کسی پہ ترپتے ہیں ہم امیر
سارے جہاں کا درد ہمارے جگہ میں ہے

ایک مرکز جامع کی تاسیس:

چنانچہ اس ذہنی انقلاب کے بعد انہوں نے گیا پھونچ کر ایک ایسے مدرسہ کی بنیاد ڈالی، جوان کی تعلیمات کا مرکز بھی تھا اور تحریکات کا منبع بھی۔ مولانا منت اللہ رحمانی صاحب تحریر فرماتے ہیں:

”مولانا نے گیا پھونچ کر قومی اور ملکی کاموں میں حصہ لینا شروع کر دیا، علماء کی تنظیم، جمیعت علماء کا قیام، تمام مدارس عربی میں ایک اصلاحی نصاب کا اجراء، امارت شرعیہ کی اسکیم وغیرہ، یہ سب چیزیں مولانا کے دماغ نے گیا ہی میں پیدا کیں“۔ (۲)

جمعیۃ علماء ہند کی تحریک اور مشکلات:

مولانا سجاد صاحب غیر اسلامی ہندوستان میں نصب امیر کو مسلمانوں کا ملی فریضہ تصور فرماتے تھے؛ مگر اس کے لیے علماء کا اتحاد ضروری تھا، چنانچہ ۱۹۱۷ء سے بہت قبل ہی مولانا نے جمیعت علماء ہند کی تاسیس کا پروگرام بنایا، علماء کو خطوط لکھئے اور ملک کے مختلف حصوں کے دورے کئے اور اس تعلق سے پیدا ہونے والے شبہات کے جوابات دیئے، ان مراسلات و اسفار کے اخراجات آپ کے خصوصی مستر شد اور شہر گیا کی مตول شخصیت حضرت مولانا قاضی احمد حسین صاحب نے برداشت کئے؛ مگر علماء کے مسلکی اور نظریاتی اختلافات کی بنا پر کافی دشواریوں کا سامنا ہوا، مختلف اخیال اور مختلف المشرب علماء کو ایک جگہ جمع کرنا آسان نہیں تھا، علاوہ

اکثر علماء کو سیاست سے دچکپی نہیں تھی، بعض کے نزدیک تو یہ شجر منوعہ تھا اور علماء کی شان کے منافی تصویر کیا جاتا تھا۔۔۔ مولانا شاہ محمد عثمانی لکھتے ہیں کہ!

”مولانا سجاد کی کوششوں اور افہام و تفہیم سے ضرورت تو بہت علماء محسوس کرنے لگے تھے، لیکن قابل عمل نہیں سمجھتے تھے“۔ (۳)

آپ کے اولین رفیق کارامیر شریعت ثانی حضرت مولانا شاہ مجی الدین پھلواروی تحریر فرماتے ہیں:

”جمعیۃ علماء ہند کے قیام کے لیے ہندوستان کے اکثر صوبوں میں سفر کر کے علماء میں اس کی تبلیغ کی اور لوگوں کو آمادہ کیا؛ لیکن عمل کی طرف پہلا قدم مولانا کا تھا“۔ (۴)

مولانا عظمت اللہ تھیج آبادی لکھتے ہیں:

”یہ وہ زمانہ تھا کہ ملک میں، یا خیرخواہی اور وفاداری تھی، یا خاموشی تھی، یا گوشہ نشینی تھی، مولانا نے ہندوستان کے مختلف مقامات کا دورہ کیا، علماء صوفیاء اور تعلیم یافتہ لوگوں کو ان کی ذمہ داریاں یاد دلائیں، لوگ آپ کے مخلصانہ جذبات اور فدا کارانہ عمل کو دیکھ کر تحریک حریت میں شریک ہوئے۔۔۔ اس وقت تک ہندوستان میں علماء کا کوئی باقاعدہ نظام نہ تھا، نہ علماء میں جماعتی زندگی کا احساس تھا، پوری فضائے ہند تنظیم علماء کی تحریک سے خاموش تھی، مولانا کو علماء کی جماعتی زندگی کا خیال آیا اور ۱۹۱۴ء میں مدرسہ انوار العلوم کے سالانہ اجلاس کے موقعہ پر جمیعۃ العلماء بہار کی طرح ڈالی، اس کے دیکھا دیکھی دوسرے صوبوں میں بھی جمیعۃ علماء قائم کرنے کی ضرورت محسوس ہونے لگی“۔ (۵)

جمعیۃ علماء بہار کی تاسیس:

آخر ایک روز مولانا محمد سجاد صاحبؒ نے قاضی احمد حسین صاحبؒ سے کہا کہ!

”علماء ہند کو جمیعۃ علماء کے قیام پر انتراخ نہیں ہے، اس لیے میں چاہتا ہوں کہ گیا میں علماء بہار کا جلسہ بلاوں“۔

قاضی صاحب نے اتفاق کیا اور اجلاس کے انعقاد میں اپنا پورا تعاون پیش کیا، چنانچہ ۳۰ صفر المظفر ۱۹۱۴ء مطابق ۵ اردیسمبر ۱۹۱۴ء کو مدرسہ انوار العلوم گیا کے سالانہ اجلاس کے موقعہ پر جمیعۃ علماء بہار کی بنیاد پڑی اور اس کا صدر مقام مدرسہ انوار العلوم قرار پایا، اس کا ابتدائی نام ”انجمن علماء بہار“ رکھا گیا۔ (۶)

حضرت علامہ مناظر احسن گیلانی جو ان دونوں خانقاہ رحمانی مونگیر میں خدمت انجام دے رہے تھے اور جب مولانا سجاد صاحبؒ اس فکر کو لے کر مونگیر شریف لے گئے تھے تو اس منظر کے عینی شاہد تھے اور پھر خانقاہ رحمانی کی طرف سے جمعیۃ علماء بہار کے پہلے اجلاس میں شریک بھی ہوئے، ان کا بیان ہے کہ!

”ابھی (مونگیر میں مولانا گیلانی کے قیام کو) چند مہینے ہوئے تھے کہ وہی استھاواں کا لکن خطیب مونگیر اسی غرض سے آیا ہوا تھا کہ علماء کی منتشر اور پرا گندہ جماعت کو ایک نقطہ پر خاص سیاسی خیالات کے ساتھ جمع کیا جائے، اس وقت تک دلی کی جمعیۃ العلماء کا خواب بھی نہ دیکھا گیا تھا، طے ہوا کہ صوبہ بہار کے علماء کو پہلے ایک نقطہ پر متحد کیا جائے، پھر بتدریج اس کا دائرہ بڑھایا جائے۔“-(۷)

امیر شریعت ثانی حضرت مولانا شاہ مجی الدین پھلواروی صاحب تحریر فرماتے ہیں:

”پہلا اجلاس ہندوستان میں جمعیۃ کابنام انجمن علماء بہار شہر بہار میں بزمانہ عرس حضرت مخدوم الملکؒ منعقد ہوا، اس کے بعد جمعیۃ علماء ہند قائم ہوئی اور اس کے بعد مختلف صوبوں میں شاخیں قائم ہوئیں اور پھر علماء نے مستعد ہو کر کام شروع کر دیا اور الحمد للہ کہ آج ہندوستان کے ہر صوبہ میں جمعیۃ علماء قائم ہے۔“-(۸)

پرآشوب دور:

یہ دور ملک و ملت کے لیے انتہائی پرآشوب اور نازک تھا، حضرت شیخ الہند مولانا محمود حسن دیوبندیؒ اور شیخ الاسلام حضرت مولانا سید حسین احمد مدینی وغیرہ مالٹا میں قید تھے اور ”علی برادران (مولانا محمد علی جوہر اور مولانا شوکت علیؒ وغیرہ)، مولانا ابوالکلام آزاد اور بہت سے ہندو مسلم زعماء و قائدین بھی ڈینفس آف انڈیا یکٹ کے تحت گرفتار اور نظر بند تھے؛ کیوں کہ اتحادیوں (انگریز، اٹلی، یونان، امریکا اور فرانس) کی صفت سے روں کے نکل جانے کی وجہ سے حکومت برطانیہ کو خطرہ ہو گیا تھا کہ ان کے دشمن ترکوں کو قوت حاصل ہو جائے گی۔“(۹)

جمعیۃ علماء بہار کا پہلا اجلاس:

قیام انجمن کے بعد مولانا سجادؒ نے اس کو عملی صورت دینے کے لیے با قاعدہ ایک اجلاس عام منعقد کرنے کا فیصلہ کیا اور اس کے میں مسلمانوں کے مشہور تاریخی شہر بہار شریف کا انتخاب فرمایا، حضرت مخدوم الملک شاہ شرف الدین احمد منیری قدس سرہ کے عرس کی مناسبت سے ۵،

۶ رشوال ۱۳۳۲ھ مطابق ۱۵، ۱۷ جولائی ۱۹۱۸ء کی تاریخ طے کی گئی، حضرت مولانا کی خواہش پر جناب سید محمد قاسم صاحب متوالی صغری وقف اسٹیٹ بہار شریف نے مدرسہ عزیزیہ بہار شریف میں جلسہ کرنے کی اجازت دے دی، استقبالیہ کمیٹی کے صدر آپ کے تلمیذ ارشد مولانا اصغر حسین بہاری مقرر ہوئے، اس کے بعد صوبہ بہار کے تمام ہی مقتدر علماء و مشائخ اور دینی اداروں کو دعوت نامے ارسال کئے گئے، طویل ہندوستان حضرت مولانا شاہ سلیمان پھلواروی اس پہلے اجلاس کے صدر قرار پائے۔۔۔ اکثر علمی اور ملی حلقوں میں اس دعوت کو پذیرائی ملی، مقررہ تاریخ پر یہ اجلاس نہایت ترک و احتشام کے ساتھ مدرسہ عزیزیہ کے وسیع و عریض صحن میں منعقد ہوا جس میں ہر مکتب فکر کے علماء کی نمائندگی شامل تھی، تقریباً پچاس (۵۰) ممتاز علماء و صوفیاء و قائدین ملت نے شرکت کی، علاوہ عوام و خواص کا ایک جم غیر تھا، جو حد نگاہ پھیلے ہوئے شامیانوں کے اندر اور باہر پھیلا ہوا تھا۔ (۱۰)

حضرت شاہ سلیمان پھلواروی اس اجلاس میں کلیدی شخصیت کے حامل تھے، مجلس قائمہ میں تجویز کی منظوری کے وقت ان کو بعض جزیئات سے اختلاف ہوا (بقول علامہ گیلانی) غالباً حضرت شیخ الہند مولانا محمود حسن دیوبندی کی رہائی کے مطالبہ کی تجویز سے ان کو اتفاق نہیں تھا (جو ان دونوں مالٹا میں قید تھے)، مگر اس کا سبب کوئی مسلکی اختلاف نہیں؛ بلکہ حکومت وقت کا خوف تھا؛ لیکن مولانا سجادگی نگاہ بہت دور رہ تھی، وہ اس تجویز کو ہر حال میں شامل کرنا چاہتے تھے، مگر شاہ صاحب کو بھی اپنی رائے پر اصرار تھا، آخر اچانک عین وقت پر اجلاس کی صدارت سے مغدرت کردی اور معاملہ نازک صورت حال اختیار کر گیا، مولانا گیلانی کا بیان ہے کہ!

”هم لوگ حضرت مولانا سجاد صاحب کی رفاقت میں شاہ صاحب کی خدمت میں حاضر ہوئے، یاد ہے اس وقت کا فقرہ اس لیے ذکر کر دیا، علماء اس وقت تک حکومت مسلط سے کس درجہ خوف زدہ کردیئے گئے تھے، شاہ صاحب نے فرمایا کہ بھائی تم لوگوں کو کیا، آزاد ہو جو چاہو کہو؛ لیکن اولاد ہم (شاید پہنچ کے کسی انگریز کمشنر کا نام تھا) کی گرم نگاہوں کا مقابلہ تو مجھے کرنا پڑتا ہے، مگر ہم لوگوں کی منت و سماجت سے شاہ صاحب راضی ہو گئے، جلسہ میں تشریف لائے اور خطبہ صدارت بجائے تحریر کے تقریر کے ذریعہ سے پڑھا گیا، خاکسار کے شباب کا زمانہ تھا، جوش و خروش میں خوب دھوان دھار تقریریں کی گئیں۔۔۔ جلسہ بہت کامیاب رہا، علماء اور مہمانوں کی پرتکلف ضیافت کا انتظام وقف

اسٹیٹ کی جانب سے کیا گیا،۔ (۱۱)

اس اجلاس میں جواہم تجوادیز منظور ہوئیں، ان میں علماء کے فرائض منصبی کی یادداہی، بلا خوف ملامت امر بالمعروف اور نبی عن المنکر کی ادائیگی، ایک قومی بیت المال کا قیام، اوقاف کی اصلاح، قربانی اور دیگر شعائر اسلام کی حفاظت اور اس سلسلے کی رکاوٹوں کو دور کرنے کی کوشش وغیرہ کے علاوہ حضرت شیخ الہندؒ، مولانا ابوالکلام آزاد اور علی برادران وغیرہ اسی ران فرگ کے مطالبہ رہائی کی تجوادیز منظور کی گئیں۔ (۱۲)

جمعیۃ علماء ہند کا قیام:

حضرت مولانا سجاد صاحب جمعیۃ کو صرف بہار کی حد تک محدود رکھنا نہیں چاہتے تھے، حسن اتفاق ۲۹، رصفر المظفر ۱۳۳۸ھ مطابق ۲۳ نومبر ۱۹۱۹ء کو دہلی میں جشن صلح کے موقعہ پر خلافت کانفرنس ہونے والی تھی، جس میں ہر مکتب فکر و نظر کے افراد بڑی تعداد میں شریک ہو رہے تھے، مولانا عبدالباری اور مولانا محمد سجاد صاحب تحریک خلافت کے بنیادی لوگوں میں تھے، ان حضرات نے فیصلہ کیا کہ اس موقعہ پر الگ سے کوئی نشست کر کے جمعیۃ علماء کی عملی تشکیل کی کوشش کی جائے گی۔

۲۳ نومبر ۱۹۱۹ء کو دہلی میں خلافت کمیٹی کی پہلی کانفرنس زیر صدارت شیر بنگال جناب فضل الحق صاحب منعقد ہوئی، اس اجلاس میں اس قدر ہجوم تھا کہ چاندنی چوک سے جامع مسجد تک کارستہ طے کرنے میں دو گھنٹے صرف ہو جاتے تھے، اجلاس میں تمام صوبوں سے صرف خلافت کمیٹی کے قائم مقام حضرات شریک ہوئے تھے، اس میں مہاتما گاندھی اور کئی غیر مسلم قائدین نے بھی شرکت کی تھی، یہ ہندو مسلم اتحاد کا شاندار مظاہرہ تھا، چنانچہ یہ تحریک خلافت بعد میں تحریک آزادی میں تبدیل ہو گئی۔ (۱۳)

اس میں بہار سے صوبائی ذمہ دار کی حیثیت سے حضرت مولانا محمد سجاد بھی شریک ہوئے، کانفرنس کے اختتام پر چند مخصوص علماء کا خفیہ اجتماع بوقت صبح دہلی کے مشہور بزرگ سید حسن رسول نما کی درگاہ پر مولانا عبدالباری فرنگی محلیؒ کے زیر قیادت منعقد ہوا، تمام حاضرین نے جن کی تعداد دس بارہ (۱۴) سے زائد نہ تھی جمعیۃ کے قیام سے اتفاق کیا، جلسہ کا آغاز مولانا ابوالوفا شناء اللہ امرتسری کی تحریک اور مولانا نمیر الزماں اسلام آبادی وغیرہ کی تائید سے ہوا۔ (۱۵)

تمام حضرات نے اپنے اپنے خیالات پیش کئے، مولانا ابوالمحاسن محمد سجاد نے بھی ایک

مختصر تقریر فرمائی، سجان الہند مولانا احمد سعید صاحب کے الفاظ میں:

”اس تقریر کا ایک ایک لفظ مولانا کے جذبات ایمانی کا ترجمان تھا، حاضرین کی تعداد اگرچہ دس بارہ آدمیوں سے زیادہ نہ تھی؛ لیکن کوئی آنکھ اور کوئی دل ایسا نہ تھا جس نے اثر قبول نہ کیا ہو،“ (۱۵)

ایسی دن شام میں جمیعتہ علماء کی باقاعدہ تشکیل کے لیے علماء کا اجتماع ہوا، جس کو ہم دوسری نشست کہہ سکتے ہیں، اس میں نسبتاً زیادہ لوگ شریک ہوئے، اس میں چھبیس (۲۶) علماء شریک ہوئے۔ (۱۶)

جمعیتہ علماء ہند کا پہلا اجلاس:

جمعیتہ علماء ہند کا پہلا اجلاس مولانا شناۃ اللہ امرتسریؒ کی دعوت پر امرتسر میں ۵ ربیع الثانی ۱۳۳۸ھ مطابق ۲۸ دسمبر ۱۹۱۹ء میں منعقد ہوا، اجلاس کی صدارت حضرت مولانا عبدالباری فرنگی محلیؒ نے فرمائی۔ (۱۷)

حضرت مولانا ابوالحسن محمد سجاد صاحبؒ بھی اس میں قائدانہ طور پر شریک ہوئے اور مجمع کو اپنے افکار عالیہ سے مستفید فرمایا، مولانا احمد سعید دہلویؒ لکھتے ہیں:

”جمعیتہ علماء کے اس پہلے اجلاس میں بھی حضرت مولانا ابوالحسن محمد سجاد مرحوم

شریک ہوئے اور انہوں نے اپنے خیالات کا پھر اعادہ فرمایا،“ (۱۸)

اس اجلاس میں حضرت شیخ الہند مولانا محمود الحسن دیوبندیؒ کی رہائی سے متعلق ایک تجویز منظور کی گئی، اسی اجلاس میں جمیعتہ علماء کا دستور اساسی بھی پیش کیا گیا، طے پایا کہ علماء کی رائے عامہ معلوم کرنے کے لیے دستور کوشائی کر دیا جائے اور آئندہ سال (۱۹۲۰ء) دہلی میں اجلاس عام ہوا اور اس میں لوگوں کی آراء کے ساتھ یہ دستور پیش کیا جائے، اسی اجلاس کے موقع پر جمیعتہ علماء کی ایک مجلس منظمہ تشکیل دی گئی، جس میں مختلف علاقوں اور علقوں سے درج حضرات کے اسماء گرامی شامل تھے:

دہلی: مفتی کفایت اللہ، مولانا احمد سعید، حکیم اجمل خان

یوپی: مولانا عبدالمajد بدایوی، مولانا سید محمد فائز اللہ آبادی، مولانا سلامت اللہ،

مولانا حضرت موهانی، مولوی مظہر الدین

بنگال: مولانا محمد اکرم خان (کلکتہ)، مولانا منیر الزماں اسلام آبادی (چانگام)

بہار: مولانا ابوالحسن محمد سجاد، مولانا رکن الدین، مولانا خدا بخش مظفر پوری
 سندھ: پیرتاب علی، مولانا عبداللہ، مولانا محمد صادق
 پنجاب: مولانا شناۃ اللہ امرتسری، مولانا سید محمد داؤد، مولانا محمد ابراہیم سیاکلوٹی
 سببی: مولانا عبد اللہ، مولانا عبد المعمم، مولانا سیف الدین، حکیم یوسف اصفہانی (۱۹)

جمعیۃ علماء ہند کا دوسرا اجلاس عام :

جمعیۃ علماء ہند کا دوسرا اسالانہ اجلاس عام دہلی میں بتاریخ ۲۱ نومبر ۱۹۴۲ء زیر صدارت حضرت شیخ الہند مولانا محمود حسن دیوبندی منعقد ہوا، مجلس استقبالیہ کے صدر حکیم اجمل خان صاحب تھے۔ (۲۰)

اس اجلاس کی خصوصیت یہ تھی کہ اس میں پورے ملک سے علماء کی نمائندگی تھی، بقول مولانا احمد سعید دہلوی:

”ہندوستان کا کوئی گوشہ ایسا نہ تھا، جہاں سے علماء تشریف نہ لائے ہوں، پانچ سو (۵۰۰) سے زائد علماء شریک ہوئے“۔ (۲۱)

ترک موالات پر متفقه فتویٰ علماء ہند:

اس اجلاس میں برطانوی حکومت کے خلاف عدم تعاون کی مفصل تجویز بھی منظور ہوئی، یہ تجویز حضرت مولانا سجاد نے مرتب کی تھی۔

سبحان الہند حضرت مولانا احمد سعید دہلوی لکھتے ہیں:

”عدم تعاون کی تجویز کے سلسلے میں جو فتویٰ مرتب کیا گیا اور جس کا نام آگے چل کر پانچ سو (۵۰۰) علماء کا متفقہ فتویٰ ہوا، وہ حضرت مولانا ابوالحسن محمد سجاد صاحب کا مرتب کیا ہوا تھا، اس فتویٰ سے مولانا کے اس تحریر علمی کا پتہ چلتا ہے، جو مولانا کو قدرت کی جانب سے عطا ہوا تھا“۔ (۲۲)

مولانا شاہ محمد عثمانی صاحب کا بیان ہے کہ:

”اس فتویٰ سے عام مسلمان جوش سے بھر گئے، برطانوی مالوں کا مقاطعہ ہوا، اسکوں اور کارچ چھوڑ دیئے گئے؛ لیکن سرکاری ملازمتوں سے کم لوگ دستبردار ہوئے“۔ (۲۳)

تقریبے نظیر:

☆ ظاہر ہے کہ اجلاس عام میں بھی آپ نے اظہار خیال فرمایا ہوگا؛ لیکن حضرت

مولانا احمد سعید دہلوی صاحب کا بیان ہے کہ!
”جمعیت علماء کے اس تاریخی اجلاس کی سمجھیت کمیٹی میں بھی مولانا نے ایک
تقریر فرمائی تھی اور وہ تقریر اپنی آپ ہی نظری تھی،“ – (۲۲)

تجویز امارت شرعیہ فی الہند:

☆ ۱۹۲۱ء میں حضرت مولانا ابوالکلام آزاد کی صدارت میں جمعیت علماء ہند کا تیسرا اجلاس ہوا، اس میں مولانا محمد سجاد علیہ الرحمہ کی کوششوں سے امارت شرعیہ فی الہند کی تجویز با تقاض رائے منظور کی گئی۔ مولانا احمد سعید صاحب رقمطراز ہیں:

”جمعیت علماء نے جو تجویز امارت شرعیہ کے سلسلے میں پاس کی تھی، وہ بھی انہی کی سعی کا نتیجہ تھا،“ – (۲۵)

مسودہ فرائض و اختیارات امیر شریعت:

☆ ۱۹۲۱ء میں جمعیت علماء ہند کی مجلس منظمہ نے ”مسودہ فرائض و اختیارات امیر شریعت“ اور ”نظام نامہ امارت شرعیہ فی الہند“ تیار کرنے کی تجویز منظور کی، ان میں ”مسودہ فرائض و اختیارات امیر الشریعۃ فی الہند“ کو ایک سب کمیٹی نے تیار کیا، جس کے ارکان درج ذیل حضرات تھے:

☆ مولانا مفتی کفایت اللہ صدر جمعیت علماء ہند

☆ مولانا ابوالحسن محمد سجاد صاحب

☆ مولانا سجان اللہ صاحب

☆ مولانا سید مرتضیٰ حسن صاحب

☆ مولانا محمد فاخر الہ آبادی صاحب

☆ مولانا عبدالمajد صاحب

☆ اور مولانا عبدالحکیم صاحب صدیقی نائب ناظم جمعیت علماء ہند

ارکان کمیٹی کے علاوہ مولانا سید سلیمان ندوی، مولانا فرخند علی وغیرہ تیرہ (۱۳) علماء اور بھی شامل تھے، اس مجلس نے ۲۰ نومبر ۱۹۲۱ء کو لاہور میں یہ مسودہ تیار کیا، یہ کل چار (۴) صفحات کا مسودہ ہے، جس میں ایک صفحہ پر شرکاء کے نام اور تین (۳) صفحات پر تجویز ہیں۔

نظام نامہ امیر شریعت:

جب کہ ”مسودہ نظام نامہ امیر الشریعۃ فی الہند“، کو حضرت مولانا محمد سجاد صاحب نے تنہا مرتب

فرمایا تھا، یہ دس (۱۰) صفحات پر مشتمل ہے اور مسودہ فرائض کے مقابلے میں زیادہ مفصل اور جامع ہے۔ ان دونوں مسودات کا مجموعہ جمیعتہ علماء ہند نے حمید یہ پریس دہلی سے چھپوا کر شائع کیا۔

امارت شرعیہ اور جمیعتہ علماء ہند:

☆ امارت شرعیہ کا قیام مولانا سجادؒ کے نصب العین میں شامل تھا، مولانا نے جمیعتہ علماء ہند کے پلیٹ فارم سے ہی قیام امارت شرعیہ کی تحریک شروع کی، جمیعتہ کے اجلاس عام میں اس کو منظور بھی کرایا اور اکابر جمیعتہ کی تائید بھی اسے حاصل رہی؛ لیکن مرکزی سطح پر بعض وجوہات کی بناء پر انتخاب امیر کا مسئلہ حل نہیں ہوا کہ تو مولانا محمد سجادؒ نے صوبہ بہار میں امارت شرعیہ کی بنیاد ڈال دی، بہار کا یہ اجلاس جس میں امیر شریعت کا انتخاب ہوا یہ بھی جمیعتہ علماء کے ہی زیر اہتمام منعقد ہوا تھا اور مرکز (دہلی) سے جمیعتہ کے نمائندہ حضرات شریک ہوئے تھے، اس کے بعد بھی عرصہ تک امیر شریعت کے انتخاب کے موقع پر اکابر جمیعتہ کی شرکت ہوا کرتی تھی، مولانا سجادؒ کو بہار کا نائب امارت شریعت رہتے ہوئے ہی جمیعتہ علماء ہند کا ناظم مقرر کیا گیا تھا اور انتقال کے وقت بھی مولانا ان دونوں عہدوں پر فائز تھے۔

گیامیں عظیم الشان جمیعتہ کانفرنس:

گیا (بہار) (جو اصلاً مولانا سجادؒ کا فکری دارالسلطنت تھا) میں خلافت اور کانگریس کے اجلاس کے ساتھ جمیعتہ علماء ہند کی بھی عظیم الشان کانفرنس ربیع الثانی ۱۳۲۱ھ مطابق دسمبر ۱۹۲۲ء میں حضرت مولانا محمد سجاد صاحبؒ کی سرپرستی میں منعقد ہوا، جس کی صدارت حضرت مولانا حبیب الرحمن عثمانی مہتمم دارالعلوم دیوبند نے فرمائی، مولانا ابوالبرکات عبدالرؤف داناپوری مجلس استقبالیہ کے صدر تھے، گیا کانگریس کے اجلاس کے صدر مسٹری آرداس تھے، یہ جلسے مولانا سجادؒ کی خوش ذوقی، فنا رانہ مہارت اور انتظامی صلاحیت کی آئینہ دار تھی۔ علامہ مناظر احسن گیلانی رمطراز ہیں:

”اسی کا اعتراف نہیں؛ بلکہ اس کا بھی کہ سارے ہندوستان کا سب سے نمایاں اجلاس جمیعتہ علماء گیا کا اجلاس تھا اور جمیعتہ علماء گیا کا اجلاس صرف ایک واحد شخصیت (حضرت مولانا سجادؒ) کی عملی قوت کا مظہر تھا،“ - (۲۶)

گیا کانفرنس کا منظر جمیل:

یہاں کے پروگراموں کی چشم دید کہانی حضرت مولانا محمد سجادؒ کے سیاسی ناقد جناب راغب

احسن صاحب ایم اے جزل سیکریٹری گلکتہ مسلم لیگ کی زبانی ملاحظہ فرمائیے:

”حضرت مولانا محمد سجاد گوہلی دفعہ اور یہ آخری دفعہ بھی تھا، میں نے گیا کانگریس ۱۹۲۳ء کے موقعہ پر جمعیۃ علماء ہند کے عظیم الشان پنڈال میں دیکھا تھا، گیا کانگریس کا اجلاس زیر صدارت مسٹری آرداس ہورا تھا، سوراج پارٹی کی بنیاد پنڈت موتی لال نہرو، داس اور حکیم اجمل خان مل کر ڈال رہے تھے، گیا میں اس موقعہ پر آل انڈیا خلافت کا نفرنس اور جمعیۃ علماء ہند کی سالانہ کا نفرنسیں بھی ہو رہی تھیں، دسمبر کا مہینہ تھا، کڑا کے کا جائز اپڑ رہا تھا، کانگریس، خلافت اور جمعیۃ کے پنڈال دریائے پھلگو کے کنارے شہر سے باہر ریت کے ٹیلوں اور خوبصورت پہاڑیوں کے دامن میں قائم تھے، کانگریس اس وقت بھی سرمایہ دار ہندو کی مجلس تھی، اس کا پنڈال ہندو طرز تعمیر کا نمونہ تھا، صدر گیٹ، دروازے اور اس کے ستون بدھست طرز تعمیر کے مطابق بنائے گئے تھے، اس کا ظاہر و باطن کامل ہندوانہ تھا، اس کی تعمیر پر ہزار روپیہ خرچ کیا گیا تھا۔

اس کے بالکل بر عکس جمعیۃ علماء ہند کا پنڈال اسلامی سادگی، نفاست اور جدت اور انڈوساراسینک (Indo Sara Cenic) عربی ہندی طرز تعمیر کی رعنائیوں کا آئینہ دار تھا، اس کے عالیشان صدر پھاٹک اور داخل و خارج ہونے کے دروازوں پر عربی حروف میں معنی خیز آیات قرآنی درج تھے، مسلمانوں کے علاوہ ہزاروں لاکھوں ہندو روزانہ جمعیۃ علماء کے پنڈال کو آ کر دیکھتے اور تعریف کرتے تھے، جو علمہ سب کی زبانوں پر عام تھا، وہ یہ تھا کہ باوجود سادہ اور کم خرچ ہونے کے جمعیۃ کا پنڈال کانگریس کے پنڈال سے ہزار درجہ زیادہ آرام دہ، زیادہ روشن و فراخ، زیادہ حسین و حمیل اور زیادہ عالیشان، زیادہ پرشکوہ تھا اور یہ سب کچھ مولانا سجاد کی اعلیٰ تعمیری صلاحیت کا نتیجہ تھا، مجھے معلوم تھا کہ مولانا یہ سارا انتظام اپنائی بے سروسامانی، بے مائیگی اور پریشانی کے عالم میں اور قلیل ترین وقت؛ یعنی صرف چند دنوں کے اندر کیا تھا، گیا کی جمعیۃ علماء کا نفرنس اور خلافت کا نفرنس کی اصل روح رواں، دماغ، مدد اور مرکزی شخصیت مولانا سجاد کی ذات تھی، مولانا سجاد نے محض چند گنے ہوئے دنوں کے اندر جمعیۃ علماء اور خلافت کانگریس کے متعلق جملہ انتظامات باوجود غربت و افلات اور بے سروسامانی کے اتنے اعلیٰ پیمانہ اور بہترین؛ بلکہ نادر ترین انداز پر کیا تھا کہ ہندو مسلم اکابر کی نگاہیں بے اختیار مولانا پر مرکوز ہو رہی تھیں اور سب کی

زبان میں اس حقیقت کے اعتراف میں ہم آواز تھیں کہ!

”مولانا سجاد کو ہندوستان کا گورنر جنرل بنانا موزوں ہوگا“ ۔

گیا کانگریس نے ملک کی ایک نادرا اور حیرت انگیز تنظیمی طاقت کا انکشاف کیا ہے، مولانا حکیم ابوالبرکات عبدالرؤف صاحب قادری داناپوری جمیعت علماء ہند کی مجلس استقبالیہ کے صدر تھے، آپ نے مولانا سجاد کی انتظامی صلاحیت کا اعتراف کرتے ہوئے کھلے اجلاس میں فرمایا تھا کہ!

”مولانا سجاد نے مسلمانوں کی عظیم الشان تنظیمی اور سیاسی کارروائی کا جو ثبوت دیا ہے، وہ اس درجہ بلند ہے کہ سوراج ملنے کے بعد مولانا کو ہندوستان کا گورنر اور گورنر جنرل بنانا موزوں ہوگا؛ کیوں کہ وہ ایک نئے ہندوستان کے نئے خیالات و اصول کے مطابق تعمیر کی پوری صلاحیت رکھتے ہیں“ ۔

حضرت مولانا حبیب الرحمن عثمانی نائب مہتمم دارالعلوم دیوبند صدر اجلاس نے جو خود بھی بڑے منتظم بزرگ تھے، اس خراج تحسین کی تائید فرمائی تھی۔

اسی اجلاس گیا کے موقع پر مجھے مولانا مرحوم کی تقریر سننے کا پہلا موقعہ ملا تھا اور یہ محسوس ہوا تھا کہ وہ صاحب بیان نہیں؛ بلکہ صاحب عمل بزرگ ہیں۔

مولانا سجاد نہ صرف ایک بڑی تنظیمی صلاحیت رکھنے والے بزرگ تھے؛ بلکہ جدید (Original) خیالات و افکار رکھنے والے ایک معمار اور خلاق بھی تھے، وہ صرف منتظم اور مد برپیں تھے؛ بلکہ مفکر، مجتهد اور آرٹسٹ بھی تھے اور کوئی اول درجہ کا معمار اور آرٹسٹ نہیں ہو سکتا ہے، جب تک کہ وہ اعلیٰ درجہ کی قوت تخلیل اور اعلیٰ درجہ کی قوت تخلیق نہ رکھتا ہو اور گیا کے ملی مجالس اور اس کے متعلقہ انتظامات ان کی اعلیٰ قوت تخلیل اور اعلیٰ تخلیق کے مخالقات فکر و عمل تھے، مولانا کی شخصیت میں بیک وقت اعلیٰ درجہ کی انتظامی صلاحیت اور عملی طاقت کے ساتھ نئے نئے خیالات و تعمیرات کے عدم سے وجود میں لانے کی تخلیقی قوت بھی جمع تھی، وہ نہ صرف حسب موقع نئے خیالات کو قبول کر سکتے تھے؛ بلکہ نئے خیالات کی آفرینش کی بھی قوت رکھتے تھے اور اس سے بھی زیادہ یہ کہ وہ اپنے نئے خیالات کے مطابق ایک نئی دنیا کی تعمیر بھی کر سکتے تھے، اجلاس گیا کے موقع پر ہر چیز اور ہر انتظام پر مولانا سجاد کی تخلیقی شخصیت اور اجتہادی آرٹ کا چھاپ صاف نمایاں تھا۔ (۲۷)

اجلاس جمیعہ علماء ہند مراد آباد کی صدارت :

☆ جمیعہ علماء کے چھٹے اجلاس عام (۱۹۲۵ء) مرا د آباد کی صدارت آپ نے قبول فرمائی، جمیعہ کے اراکین و ذمہ دار ان اس پر اس قدر مسرور اور جذبہ امتنان سے لبریز تھے کہ اجلاس عام میں باضابطہ آپ کے لیے تجویز شکر یہ منظور کی گئی، جو کہ ایک غیر معمولی واقعہ ہے، چنانچہ اجلاس کی تجویز (نمبر ۲۹) اس طرح ہے:

”جمعیت علماء ہند کا یہ اجلاس حضرت مولانا ابوالحسن محمد سجاد صاحب نائب امیر شریعت صوبہ بہار و اڑیسہ صدر اجلاس جمیعہ علماء ہند مراد آباد کی خدمت میں اپنا مخلصانہ شکر یہ پیش کرتا ہے کہ حضرت مددوح نے اجلاس کی صدارت و رہنمائی فرما کر اس کو عزت بخشی، حق تعالیٰ مولانا کو اجر جزیل عطا فرمائے۔“ (تجاویز: ۲۹)

ادارہ حربیہ کے سربراہ:

☆ ۱۹۲۹ء میں انگریزوں کے خلاف کانگریس کی سول نافرمانی کی تحریک شروع ہوئی تو جمیعہ علماء ہند نے بھی اپنے اجلاس مجلس عاملہ (۱۱، ۱۲ اگست ۱۹۲۹ء مرا د آباد) میں سول نافرمانی کا پروگرام منظور کیا، پھر جمیعہ علماء ہند نے اپنے دسویں اجلاس عام (۳۱ رما رچ تا کیم اپریل ۱۹۳۱ء کراچی) میں ایک تجویز کے ذریعہ سول نافرمانی کی تحریک کو جاری رکھنے اور رضا کاروں کی بھرتی کا پروگرام منظور کیا، سب سے بڑی مشکل یہ تھی کہ جو لوگ سول نافرمانی کی تحریک میں گرفتار ہوتے تھے، جیل کی سزا کے ساتھ ان کی جائیداد بھی ضبط کر لی جاتی تھی اور بڑے بڑے جرمانے عائد کئے جاتے تھے، جس کی وصولی کے لیے ان کی جائیدادوں کو نیلام کر دیا جاتا تھا، (۲۸) اس لیے اس بار تحریک چلانا سخت دشوار معلوم ہو رہا تھا، پورے ملک میں اس تحریک کو چلانے کے لیے ایک مستقل نظام کی ضرورت تھی، چنانچہ جمیعہ علماء ہند نے اس کے لیے ایک خفیہ ادارہ ”ادارہ حربیہ“ قائم کیا، کانگریس نے اس کے لیے ”جنگی کوسل“، قائم کیا تھا، اس نظام کے سربراہ کو جمیعہ اور کانگریس دونوں جگہ ”ڈکٹیٹر“ کہا جاتا تھا، اس ادارہ حربیہ کے پورے نظام کے قائد و کلید بردار حضرت مولانا محمد سجاد تھے، مولانا محمد میاں صاحب کے الفاظ میں:

”جمعیت علماء ہند کے صدر مفتی اعظم حضرت مولانا محمد کفایت اللہ صاحب اور ناظم اعلیٰ سجان ہند حضرت مولانا احمد سعید صاحب تھے؛ مگر وہ ڈاکٹر جس کو بہت سے انجیشن دیئے گئے تھے، ابوالحسن مولانا سجاد صاحب (نائب امیر شریعت صوبہ بہار) تھے۔ (رحمہم)

اللہ) ادارہ حربیہ کے کلید بردار یہی حضرت تھے۔ (۲۹)

آپ کے شریک کار اور اس نظام میں آپ کے دست راست مولانا حفظ الرحمن سیو ہاروئی لکھتے ہیں:

”جمعیۃ علماء ہند نے اس اکیس سالہ سیاسی دور میں ہندوستان کے اندر اسلام کی سر بلندی اور ملک وطن کی آزادی کے لیے بڑھ حکومت کے مقابلہ میں جب بھی ”دارہ حربیہ“ قائم کر کے سول نافرمانی کا آغاز کیا تو ہمیشہ مولانا نے موصوف ہی اس ادارہ کے امیر، یا انچارج مقرر ہوئے اور مولانا نے اس بے سروسامان مجلس کے جھنڈے کے نیچے ہندوستان کے مختلف صوبوں کے ہزاروں مسلمانوں کی بہترین قیادت انجام دی اور دائرہ حربیہ کے کام کو اس خوبی سے انجام دیا کہ اس سے بہتر اس اہم اور مشکل مہم کو انجام دینا و سروں کے لیے بہت مشکل تھا۔ (۳۰)

مدح صحابہ ایجی ٹیشن کی قیادت:

☆ لکھنو میں مدح صحابہ ایجی ٹیشن بھی جمعیۃ علماء ہند کی اسی پالیسی کا حصہ تھا، جس میں سول نافرمانی کر کے اہل سنت کی طرف سے گرفتاریاں پیش کی جاتی تھیں، جس کی قیادت حضرت مدینی اور حضرت سجادؓ نے کی۔ (۳۱)

یوم فلسطین کی تجویز:

☆ خلافت عثمانیہ کے زوال کے بعد فلسطین کا مسئلہ پیچیدہ ہو گیا، اعلان بالفور کے ذریعہ فلسطین میں ایک نئی یہودی مملکت قائم کرنے کا منصوبہ سامنے آیا تو یہ مسئلہ اور بھی زیادہ حساس ہو گیا، ان حالات میں ۲۳ اگست ۱۹۳۸ء کو جمعیۃ علماء ہند کی مجلس عاملہ نے سول نافرمانی کی تجویز منظور کی، جو دراصل مولانا محمد سجاد صاحب کی تحریک پر پیش کی گئی تھی، (۳۲) مولانا نے امارت شرعیہ کی طرف سے بھی پورے صوبے میں اس کے خلاف احتجاجی جلوس نکالنے کی ہدایت جاری فرمائی، جمعہ ۳ ستمبر ۱۹۴۱ء کو یوم فلسطین منایا گیا۔ (۳۳)

شاردا ایکٹ کے خلاف احتجاج:

☆ ملک میں جب شاردا ایکٹ (تحدید عمر ازدواج اور رسول میرج قانون) نافذ ہوا، جس میں لڑکوں اور لڑکیوں کے لیے شادی کی عمر کی تحدید کی گئی تھی تو مولانا سجاد نے الجمیعۃ اور جریدہ امارت میں اس کے خلاف مضامین لکھے اور مسلمانوں سے اپیل کی کہ اگر حکومت ان کا مطالبہ تسلیم نہ کرے تو اس قانون کی نافرمانی کریں، چنانچہ جمیعۃ علماء ہند کی مجلس عاملہ کے

اجلاس (۱۱، ۱۲ اگست ۱۹۲۹ء مراڈ آباد) میں اس کے خلاف زبردست احتجاج کیا گیا اور اس کو نہب میں مداخلت کے ہم معنی قرار دیا گیا، پھر جمیعہ علماء ہند کے نواں اجلاس عام (۳ تا ۶ نومبر ۱۹۳۱ء امر وہہ) میں شاردا ایکٹ کے خلاف سخت تجویز منظور کی گئی۔ (۳۴)

جمعیتہ علماء کے اس فیصلہ کے بعد حضرت مولانا سجاد صاحب کے ایما پر گیا میں قانون شکنی کے عنوان سے ایک ”متعدد کانفرنس“ ہوئی، جس میں علی الاعلان قانون شکنی کے مظاہرے کیے گئے، جس میں خود مولانا سجاد بھی نفس نفس شریک ہوئے، مولانا شاہ محمد عثمانی صاحب نے اس اجلاس کا آنکھوں دیکھا حال نقل کیا ہے کہ!

”چند نوجوان ایسی لڑکیوں سے شادی کرنا چاہتے تھے، جن کی عمر میں قانون کی مقرر کردہ حد سے کم تھیں؛ لیکن وہ یتیم لڑکیاں تھیں، ان کی دیکھ بھال کرنے والا کوئی نہ تھا مولانا نے ان کا نکاح پڑھایا اور مطبوعہ فارم پر یہ لکھ کر کہ ”ہم نے قانون کی خلاف ورزی کی ہے؛ کیوں کہ ہم انگریزی حکومت کو اس کا حق دینا نہیں چاہتے کہ وہ مسلمانوں کے معاملہ میں دخل دے اور یہ کہ نکاح مولانا محمد سجاد نے پڑھایا ہے، حکومت ہند کو تجویز دیا گیا۔ (۳۵)

مجلس تحفظ ناموس شریعت کے سربراہ:

☆ شاردا ایکٹ (تحدید عمر ازدواج اور رسول میرج قانون) کے پاس ہونے کے بعد جمیعہ علماء ہند نے آئندہ کے خطرات کے انسداد کے لیے ”مجلس تحفظ ناموس شریعت“ قائم کی اور اس کا ناظم حضرت مولانا ابوالمحاسن محمد سجاد صاحبؒ کو بنایا گیا، آپ نے اس مجلس کے ذریعہ دیگر بہت سے کاموں کے علاوہ دہلی کی وہ مساجد اور اوقاف کی جائیدادیں جو مرکزی یا صوبائی حکومتوں کے قبضے میں چلی گئی تھیں، ان کی واگذاری کی تحریک چلائی اور سینکڑوں مساجد اور اوقاف کو آزاد کرایا۔

آپ نے مساجد و اوقاف کے متعلق مرکزی اسمبلی میں سوال کرایا تو معلوم ہوا کہ حکومت ہند کے قبضہ میں تقریباً پانچ سو (۵۰۰) مساجد ہیں، اوقاف کے متعلق کوئی جواب نہیں ملا۔ (۳۶)

سیاسی انتخابات میں شرکت کی تجویز:

☆ جمیعہ علماء ہند کے پلیٹ فارم سے ترک موالات کا فتویٰ آپ نے ہی مرتب کیا تھا، اس میں مجلس مقفلہ کا بھی مقاطعہ کیا گیا تھا اور اس کی روشنی میں پارلیمانی انتخابات میں مسلمانوں کی شرکت ممنوع تھی۔ لیکن اس کے بعد ایسے ارکان منتخب ہو کر مجلس قانون ساز میں

پھونچے، جن کو اپنے دین و ملت اور ملک و قوم کی کوئی پرواہ نہیں تھی، اس سے ملت کو سخت نقصانات پھونچے، جس کی وجہ سے کئی لوگ ضرورت محسوس کرنے لگے تھے کہ اس مقاطعہ کا خاتمہ ہونا چاہیے؛ تاکہ ملک و ملت سے محبت کرنے والے لوگ مجالس مقفلہ میں پھونچ سکیں، مولانا محمد عثمان عثیٰ اس کی رواداد بیان فرماتے ہیں کہ!

”حضرت مولانا نے فرمایا کہ جب تک جمیعت علماء ہند مقاطعہ کی تجویز واپس نہ لے لے، اس وقت تک ہم لوگ کس طرح کسی کی تائید، یا حمایت کر سکتے ہیں، میں نے عرض کیا کہ مجالس مقفلہ کے ارکان کی جو روشن ہے اس کو دیکھتے ہوئے مقاطعہ کو قائم رکھنا جائز قرار نہیں دیا جاسکتا، ”إذا ابتدى بليلتين فاختر أهونهما“ پر عمل کرنا چاہیے، مثال میں ہم نے قاضی احمد حسین صاحب کے وقف بل کی ناکامیابی کو بیان کیا کہ صرف مسلمان ارکان کی حکومت پرستی نے اس مفید بل کو ناکام بنادیا، نیز مرکزی اسمبلی کے بعض ارکان جیسی حرکتیں کر رہے تھے، ان کو عرض کیا۔

حضرت مولانا نے فرمایا کہ تم جریدہ امارت میں لکھو، اگر جمیعت علماء ہند اپنی عائد کردہ پابندی ہٹالے تو پھر آئندہ حصہ لیا جائے گا، چنانچہ رقم الحروف نے جریدہ امارت میں مضامین لکھنا شروع کر دیا، اس کے بعد نقیب میں بھی کچھ مضامین لکھے۔

حضرت مولانا کی عادت تھی کہ جس معاملہ میں ان کا قلب مطمئن ہو جاتا تھا، پھر اس کو جلد سے جلد انجام دینے کی کوشش کرتے تھے، چنانچہ اس معاملہ میں بھی جب ان کا قلب مطمئن ہو گیا تو انہوں نے جمیعت علماء ہند کی مجلس عاملہ کے اجلاس (منعقدہ ۱۶ جنوری ۱۹۳۲ء مرداد آباد) میں مجالس مقفلہ میں شرکت کی تجویز پیش کر دی جو منظور ہو گئی۔

اس کے بعد ربع الاول ۱۹۳۲ھ میں امارت شرعیہ کی مجلس شوریٰ میں بھی حضرت مولانا نے اس تجویز کو منظور کرالیا اور اسی تجویز کی بنیاد پر امارت بورڈ کی تشکیل عمل میں آئی اور امارت شرعیہ نے پہلی بار انتخاب میں حصہ لیا۔ (۳۷)

آزاد ہندوستان کا دستور اساسی:

☆ ۳ اگست ۱۹۴۷ء کو جمیعت علماء ہند کی مجلس عاملہ کے اجلاس سہارن پور میں آزاد ہندوستان کے دستور اساسی کا مسودہ ”جمعیۃ علماء کافار مولہ“ کے نام سے پیش کیا گیا، جس میں تمام مذاہب کی مکمل آزادی، مسلم پرسنل لاکی حفاظت اور مسلمانوں کے مخصوص مقدمات مسلم

قاضیوں سے فیصل کرائے جانے کی وضاحتیں شامل تھیں، یہ فارمولہ بھی حضرت مولانا محمد سجاد صاحب کی دماغی کاوشوں کا نتیجہ تھا۔ (۳۸)

قانون فسخ نکاح کی تسویہ :

☆ اسی طرح مراد آباد کے اجلاس (۱۹۳۶ء) میں مسودہ قانون فسخ نکاح کی تیاری کی ذمہ داری حضرت مولانا محمد سجاد علیہ الرحمہ کو دی گئی اور آپ نے نہایت بالغ نظری کے ساتھ مسودہ مرتب فرمایا۔

نظرات امور شرعیہ کا مسودہ :

☆ جمیعتہ علماء ہند نے ۱۹۵۷ء مطابق ۱۹۳۹ء میں جو نظرات امور شرعیہ کا منصوبہ پیش کیا، جس میں حکومت سے ایک ناظر امور اسلامی کے عہدہ کی بحالی کام طالبہ کیا گیا تھا، یہ تجویز بھی دراصل حضرت مولانا محمد سجاد صاحب کی تھی اور انہوں نے ہی اس کا مسودہ بھی تیار کیا تھا، بعد میں اس پر غور و خوض کرنے کے لیے جو سب کمیٹی بنائی گئی، اس کے روح روائی اور داعی بھی آپ ہی تھے، یہ اسکیم مولانا سجاد صاحب نے ۱۹۳۶ء ہی میں پیش فرمائی تھی، جیسا کہ قانونی مسودے میں اس پر درج تاریخ سے معلوم ہوتا ہے، جو ۱۹۳۹ء کے اجلاس میں منظور ہوئی، یہ پورا مسودہ مولانا محمد میاں صاحب کی کتاب ”جماعتہ علماء کیا ہے؟“ اور مولانا سجاد کے قانونی مسودات کا مجموعہ ”قانونی مسودے“ میں موجود ہے۔ (۳۹)

واردہا تعلیمی اسکیم کا جائزہ :

☆ اسی اجلاس میں حکومت کی واردہا تعلیمی اسکیم پر بھی غور کیا گیا اور اس کے ناقص کا جائزہ لیتے ہوئے ایک جامع رپورٹ تیار کی گئی، یہ رپورٹ بھی مولانا محمد سجاد کی نظر و فکر کی شاہکار ہے۔ (۴۰)

نہرو رپورٹ کا بائیکاٹ :

☆ لندن پارلیامنٹ میں برطانوی وزیر اعظم نے تقریکی، جس میں ہندوستانیوں کی غیرت کو چیلنج کیا گیا کہ اگر ہندوستان آزادی کا مطالبہ کرتا ہے تو چاہئے کہ وہ ایک دستور تیار کر کے پیش کرے، ہم اس کو منظور کر لیں گے، اس چیلنج کے جواب میں موتی لال نہرو کی سر کردگی میں ایک کمیٹی بنائی گئی، جس نے ایک دستوری خاکہ مرتب کیا، جو نہرو رپورٹ کے نام سے مشہور ہوا، بدقتی سے اس رپورٹ پر خالص ہندو ذہنیت کا رنگ حاوی تھا، مسلمانوں کے حقوق کی رعایت

ملحوظ نہیں رکھی گئی تھی؛ اس لیے جمیعۃ علماء ہند کے لیے اس کی تائید ممکن نہیں تھی، کانگریس نے نہر و پورٹ پر غور و خوض اور اس کی منظوری کے لیے لکھنؤ میں ۱۹۲۸ء کے آخر میں آل پارٹیز کا نفرنس بلائی، جمیعۃ علماء ہند کو بھی دعوت ملی، جمیعۃ نے اپنا ایک نمائندہ وفد کا نفرنس میں شرکت کے لیے روانہ کیا، جس میں حضرت مولانا مفتی کفایت اللہ صاحب^ح، حضرت مولانا حسین احمد مدینی^ح، حضرت مولانا ابوالمحاسن محمد سجاد^ح، مولانا احمد سعید دہلوی^ح، مولانا عبدالحليم صدیقی^ح، مولانا حسرت موہابی^ح، مولانا حبیب الرحمن لدھیانوی^ح، مولانا محمد شفیع فرنگی محلی^ح، مولانا محمد عرفان^ح اور مولانا ریاست حسین^ح شامل تھے، جمیعۃ علماء ہند کے نزدیک نہر و پورٹ میں گیارہ (۱۱) بنیادی خامیاں تھیں، جن سے مسلمانوں کی حق تلفی ہوتی تھی، ارکان وفد نے ان خامیوں کو اجاگر کیا اور نہر و پورٹ سے اپنی بیزاری کا اعلان کیا، اس موقعہ پر مولانا سجاد صاحب^ح کی آئین شاشی کے جو ہر کھل کر سامنے آئے اور آپ نے جمیعۃ؛ بلکہ تمام مسلمانان ہند کی مضبوط نمائندگی فرمائی۔ (۲۱)

جماعۃ علماء ہند کی قیادت کا مسئلہ:

☆ مولانا سجاد^ح یوں تو ایک متواضع شخص تھے؛ لیکن مشکل وقوں میں آپ جمیعۃ کے لیے مضبوط ڈھال بن جاتے تھے، آپ کی دلیلوں اور حکمت عملی کا کوئی جواب نہیں تھا، ایک موقعہ پر جمیعۃ علماء میں مسٹر اور مولانا کی جنگ چھڑ گئی، کچھ لوگ چاہتے تھے کہ جمیعۃ پر سے علماء کا غالبہ ختم کیا جائے اور قیادت میں انگریزی داں طبقہ کو بھی شامل کیا جائے، مولانا محمد علی جو ہر جو حضرت مولانا عبدالباری فرنگی محلی^ح کے فیض صحبت و ارادت سے مسٹر سے مولانا بن گئے تھے، کچھ لوگ ان کو جمیعۃ علماء ہند کا صدر بنانا چاہتے تھے، اس موقعہ پر مفتی کفایت اللہ^ح، مولانا محمد سجاد علیہ الرحمہ اور علامہ انور شاہ کشمیری^ح وغیرہ نے شدت کے ساتھ ان کوششوں کی مخالفت کی، ان حضرات کی ہمیشہ یہ رائے رہی کہ یہ علماء کی جماعت ہے، اس کے کلیدی عہدوں پر صرف علماء فائز ہو سکتے ہیں، مولانا سجاد صاحب کو اس کی بھاری قیمت بھی چکانی پڑی، ان کے بہت سے قریب ترین لوگ دشمن بن گئے؛ لیکن مولانا کے پائے استقامت میں فرق نہیں آیا۔ (۲۲)

بے لوٹ خدمات:

☆ غرض جمیعۃ علماء ہند کے پلیٹ فارم سے حضرت مولانا سجاد^ح نے بے شمار دینی، ملی و قومی خدمات انجام دیں اور کبھی کسی صلح، یاستائش و تحسین کے طلب گار نہیں ہوئے، بے لوٹ خدمات کا وہ

ریکارڈ قائم کیا کہ شاید تنظیموں اور جماعتیں کی تاریخ میں ایک دوہی ایسی مثال مل سکے گی، ہر طرح کے استحقاق اور لوگوں کے اصرار کے باوجود کبھی اپنے لیے کوئی عہدہ قبول نہیں فرمایا، کسی عہدہ کے بغیر بھی جماعت کی روح روائی بنے رہے، ذمہ دار قائدین گرفتار ہو جاتے تو ان کی ذمہ داریاں بھی آپ اٹھاتے تھے، کئی بار جمیعۃ علماء ہند کے ناظم اعلیٰ کے فرائض انجام دیئے، مولانا احمد سعید دہلوی جب بھی گرفتار ہو کر جیل گئے تو حضرت مولانا ابوالحسن سجاد، ہی قائم مقام ناظم عمومی بنائے گئے۔ (۲۳)

بھیثیت ناظم اعلیٰ جمیعۃ علماء ہند:

☆ جمیعۃ علماء ہند کے بارھویں اجلاس عام (منعقدہ جون پور، ۲۸، ۲۹ ربیع الثانی وکیم جمادی الاولی ۱۳۵۹ھ مطابق ۷، ۸، ۹ جون ۱۹۴۰ء) میں جمیعۃ علماء ہند کے جدید دستور العمل کے پیش نظر جب حضرت شیخ الاسلام مولانا حسین احمد مدینی صدر منتخب کئے گئے تو حضرت مولانا سجاد کو ناظم عمومی کے عہدہ کے لیے منتخب کیا گیا، آپ نے ہر چند انکار کیا، امارت شرعیہ، جمیعۃ علماء بہار اور دیگر مصروفیات کا اعذر پیش فرمایا؛ لیکن ورکنگ کمیٹی کے بے حد اصرار پر بالآخر قبول کرنا پڑا، اس کے بعد تاہیات (۷ ارشوال المکر ۱۳۵۹ھ مطابق ۱۸ نومبر ۱۹۴۰ء) اس عہدہ پر فائز رہے۔ (۲۴)

تذکرہ جمیعۃ علماء ہند کی تصنیف:

☆ مگر سی نظمات کے عہدہ پر فائز ہونے کے بعد حیات مستعار کے صرف چند ماہ باقی رہ گئے تھے، بمشکل پانچ (۵) ماہ زندہ رہے، اس دوران جمیعۃ کے معمول کی خدمات (اندرونی تنظیم اور بیرونی نشر و اشاعت) (۲۵) کے علاوہ آپ نے بڑا کام یہ کیا کہ (مولانا احمد سعید دہلوی کے الفاظ میں): ”صرف دو دن میں انہوں نے جمیعۃ علماء کی بیس (۲۰) سالہ زندگی کی ایک مختصر

تاریخ لکھ دی“۔ (۲۶)

مولانا حفظ الرحمن سیوطہ راوی نے اس تاریخی اور دستاویزی کتاب کا تعارف ان الفاظ میں کرایا ہے:

”جماعۃ علماء کی بیس (۲۰) سالہ تبلیغی، دینی، سیاسی، اجتماعی خدمات اور عملی جدوجہد کا ایک مرقع تالیف فرمایا، جو ”تذکرہ جمیعۃ علماء ہند“ کے نام سے معنون کیا گیا اور یہ عجیب بات پیش آئی کہ باوجود اس امر کے کہ اس ”تذکرہ“ میں جمیعۃ علماء ہند کی گذشتہ خدمات کی فہرست مرتب کرنے اور مسلمانان ہند کے سامنے ان خدمات کی تفصیل کو یکجا کر کے ان کی توجہ کو جمیعۃ علماء ہند کی طرف زیادہ متوجہ کرنے کے سوائے اور کچھ نہ تھا؛ مگر

حکومت دہلی اس کو بھی برداشت نہ کر سکی اور فوراً اس کو ضبط کر لیا اور فتر کی تلاشی لے کر اس کی تمام کا پیاس حاصل کر لیں اور ساتھ ہی حضرت مولانا سید حسین احمد صاحب کا وہ معزکہ الاراء خطبہ صدارت بھی ضبط کر لیا جو جون پور کے اجلاس کی بہترین یادگار ہے،۔ (۲۷)

افسوں اس دستاویزی کتاب کی ایک کاپی بھی شاید آج محفوظ نہیں ہے، اگر یہ تذکرہ محفوظ رہتا تو ہمیں یقین ہے کہ یہ جمیعیہ علماء ہند کی سب سے مستند تاریخ ہونے کے علاوہ فن تاریخ نویسی کا بھی شاہکار نمونہ ہوتا، لکن قد راللہ ماشاء۔

جمعیۃ علماء ہند کے لیے نئی منصوبہ بندی:

☆ نظامت اعلیٰ کے عہدہ پر فائز ہونے کے بعد آپ نے جماعت کے لیے نئی اسکیم میں اور نئے خطوط وضع فرمائے، آپ چاہتے تھے کہ نئے حالات میں نئے طور و طریق اختیار کرنے اور نئے مسائل کے لیے نئے اسلحہ سے لیس ہونے کی ضرورت ہے، اس کے لیے انہوں نے ایک جامع خاکہ مرتب کیا تھا اور عملی اقدامات شروع ہی کئے تھے کہ رب العالمین کی طرف سے بلا و آگیا، مولانا سجادؒ کے اولین تذکرہ نگار مولانا عظمت اللہ ملیح آبادیؒ رقمطراز ہیں:

”مولانا نے جمیعیہ علماء ہند کے توسعی نظام کے سلسلے میں ایک مستقل پروگرام بنایا تھا، وہ عام مسلمانوں کو جمیعیہ علماء سے وابستہ کرنا چاہتے تھے، اس مشغولیت میں مولانا کی بصارت اور عام صحبت کمزور ہو گئی، مگر ہمت اور اولو العزمیوں میں رفت اور بلندی ہوتی گئی،۔ (۲۸)

آپ کے تلمیز رشید اور تحریر کی امور میں آپ کے شریک کار مولانا اصغر حسین صاحب بہاریؒ سابق پرنسپل مدرسہ اسلامیہ شمس الہدی پٹنہ تحریر فرماتے ہیں:

”امسال (۱۹۴۰ء) حضرت نائب امیر شریعت کو جمیعیہ علماء ہند نے نظام اعلیٰ مقرر کیا تھا اور اگرچہ آپ کی ذات اس عہدہ سے پیشتر بھی جمیعیت کے لیے روح روائ تھی، لیکن جب ارکان جمیعیت کے اصرار سے اس عہدہ نظامت کی باغ ہاتھ میں لی تو ایک جدید اسکیم کے ماتحت نئے اسلوب سے جمیعیت کے چلانے کا کام شروع کر دیا تھا کہ ایسے نازک وقت میں ایثار و عزم کا یہ پیکر مجسم ہمیشہ کے لیے ہم سے رخصت ہو گیا،۔ (۲۹)

حضرت مولانا حفظ الرحمٰن سیو ہارویؒ رقمطراز ہیں:

”جمیعیہ علماء ہند کی نظامت اعلیٰ کو سنبھالے ہوئے ابھی چند ہی مہینے ہوئے تھے اور

جمعیۃ علماء کے نظام میں اپنے عہدہ کے پیش نظر تھوڑا ہی قدم بڑھایا تھا کہ پیغامِ اجل آپنچا اور اس مردحق نے اپنے رفقاء کارکومائی بے آب کی طرح ترٹپا ہوا چھوڑ دیا۔۔۔ (۵۰)

جمعیۃ علماء ہند کے دماغ:

☆ اس طرح مولانا سجاد صاحب جمعیۃ علماء بہار (۱۹۱۴ء) سے جمعیۃ علماء ہند (۱۹۱۹ء) تک اور پھر اس کے بعد سے تاہیات (۱۹۲۰ء تک) تقریباً تینیں (۲۳) سالوں تک جمعیۃ علماء ہند کے روح روای رہے، بناء سے قیام و استحکام اور زلف و گیسوکی آرائی تک ہر ہر جزو میں مولانا سجاد کا سوز دماغ اور خون جگر شامل رہا، درحقیقت وہ جمعیۃ علماء ہند کے دماغ اور مرکز اعصاب تھے۔ مولانا امین احسن اصلاحی لکھتے ہیں:

”میں ہمیشہ سنا کرتا تھا کہ مولانا جمعیۃ علماء کے دماغ ہیں۔“ (۵۱)

جمعیۃ علماء ہند کی اکثر تجویز، منصوبے اور فارموں مولانا سجاد ہی کے مرتب کردہ ہیں۔ (۵۲)

سانحہ ارتھال پر تعزیتی قرارداد:

غرض آپ کی عمر عزیز کا ایک ایک لمحہ قوم و ملت کی خدمت میں صرف ہوا، آخر زندگی بھر کے تھکے ہارے مسافر نے ۷ ارشوال المکرّم ۱۳۵۹ھ مطابق ۱۹۲۰ء کو سموار کے دن ہمیشہ کے لیے اپنی آنکھیں موند لیں اور خانقاہ مجیدیہ کے قبرستان میں آسودہ خاک ہوئے۔

جمعیۃ علماء ہند نے آپ کے سانحہ ارتھال پر اپنی مجلس عاملہ (منعقدہ ۲۵ تا ۲۶ رجنوری ۱۹۲۳ء زیر صدارت شیخ الاسلام حضرت مولانا سید حسین احمد مدینی صدر جمعیۃ علماء ہند) میں درج ذیل قرارداد تعزیت منظور کی، جس کا ایک ایک لفظ آپ کی عظمت شان کو ظاہر کرتا ہے:

تجویز: جمعیۃ علماء ہند کی مجلس عاملہ کا یہ جلسہ زعیم الامامت، مجاہد ملت، مفکر جلیل، عالم نبیل، حضرت مولانا ابوالمحاسن سید محمد سجاد صاحب ناظم اعلیٰ جمعیۃ علماء ہند و نائب امیر شریعت صوبہ بہار کی وفات پر (جو ۱۸ ارشوال ۱۳۵۹ھ کو چلوواری شریف میں ہوئی) اپنے عمیق رنج و اندوہ کا اظہار کرتا ہے اور اس سانحہ روح فرسا کو مسلمانان ہند کے لیے ناقابل تلافی نقصان سمجھتا ہے، مولانا کی ذات گرامی مذہب و ملت اور اسلامی سیاست کے ماہر خصوصی تھی، ان کی مذہبی، قومی، وطنی خدمات صفحاتِ تاریخ پر آب زر سے لکھی جائیں گی اور مسلمانانِ ہند ان کو کبھی فراموش نہیں کریں گے۔

حضرت مولانا ابوالمحاسن سید محمد سجاد بہاری غیر معمولی علمی و عملی اور فکری صلاحیتوں کا مجموعہ تھے اور جمعیۃ علماء ہند کا بیش قیمت سرمایہ تھے، ان کی کمی کو شدت سے محسوس کیا گیا، مجلس مولانا

کی اہلیہ محترمہ اور۔۔۔ دیگر اعزاء کے ساتھ اپنی دلی ہمدردی ظاہر کرتی ہے اور رب العزت جل شانہ کی بارگاہ میں دست بدعا ہے کہ مولانا کو جنت الفردوس میں جگہ دے اور ان کی تربت کو اپنی رحمتوں کی بارش سے سیراب کرے۔ (آمین) (۵۳)

پھر جمیعۃ علماء ہند کے تیرہویں اجلاس لاہور (منعقدہ ۱۳۶۱ھ مطابق ۱۹۴۲ء) میں شیخ الاسلام حضرت مولانا سید حسین احمد مدینی نے اپنے خطبہ صدارت میں اپنے قلبی تاثرات ان الفاظ میں بیان فرمائے:

”حضرات! رفقاء کارکے اس اجتماع میں ہم حضرت مولانا ابوالمحاسن سید محمد سجاد صاحب رحمة اللہ علیہ کی عظیم اور برگزیدہ شخصیت کو فراموش نہیں کر سکتے، جنہوں نے گذشتہ تیس (۳۰) سال میں مسلمانان ہند کی زبردست خدمات انجام دی ہیں، اس عرصہ میں مسلمانان ہند کی تمام اہم مذہبی اور سیاسی تحریکات میں کوئی ایک تحریک بھی ایسی نہیں ہے، جس میں مرحوم نے پورے جوش اور سرگرمی کے ساتھ نمایاں حصہ نہ لیا ہو۔ جمیعۃ علماء ہند میں اُن کی شخصیت بہت اہم تھی، انہوں نے اپنی تمام زندگی جمیعۃ علماء کی خدمت اور اُس کو ترقی دینے کے لیے وقف کر دی تھی، اپنی زندگی کے آخری دور میں مرحوم جمیعۃ علماء ہند کے ناظم اعلیٰ کی حیثیت سے خدمات انجام دے رہے تھے، اُن کی وفات مسلمانوں کے لیے عموماً اور جمیعۃ علماء ہند کے لیے ایک ایسا قومی و ملی سانحہ عظیم ہے، جس کی تلافی نہیں ہو سکتی۔“ (۵۴)

پھونک کر اپنے آشیانے کو روشنی بخش دی زمانے کو



مصادر و مراجع

- (۱) حیات سجاد، ص: ۱۵
- (۲) حیات سجاد، ص: ۱۳، ۱۷
- (۳) حسن حیات، ص: ۲۲، ۲۳، مرتبہ شاہ محمد عثمانی
- (۴) حیات سجاد، ص: ۲۸، ۲۹، مضمون حضرت امیر شریعت ثانی مولانا شاہ محبی الدین پھلواری
- (۵) حیات سجاد مصنفہ مولانا عظمت اللہ ملیح آبادی، ص: ۲۵
- (۶) کتاب الحسن والتفريق، ص: ۲۳۳، مصنفہ مولانا عبد الصمد رحمانی ☆ تاریخ امارت شریعیہ، ص: ۳۱، مرتبہ: مولانا عبد الصمد رحمانی ☆ حسن حیات، ص: ۲۵، مرتبہ: شاہ محمد عثمانی ☆ حیات سجاد، ص: ۲۸، مضمون حضرت امیر شریعت ثانی مولانا شاہ محبی الدین پھلواری

- (۷) حیات سجاد، ص: ۵۱، ارتسامات گیلانیہ
- (۸) حیات سجاد، ص: ۲۸، ۲۹، مضمون حضرت امیر شریعت ثانی مولانا شاہ محمد عثمانی الدین پچلواروی
- (۹) حسن حیات، ص: ۲۵، مرتبہ شاہ محمد عثمانی
- (۱۰) محاسن سجاد، ص: ۲۳، ۲۵، مضمون مولانا اصغر حسین بہاری صدر مجلس استقبالیہ اجلاس اول جمعیۃ علماء بہار☆ و حیات سجاد، ص: ۵۱، مضمون علامہ مناظر احسان گیلانی شریک اجلاس بحیثیت نمائندہ خانقاہ رحمانی مولگیر
- (۱۱) حیات سجاد، ص: ۵۲، ۵۳، مضمون علامہ مناظر احسان گیلانی شریک اجلاس بحیثیت نمائندہ خانقاہ رحمانی مولگیر
- (۱۲) حسن حیات، ص: ۲۵، مرتبہ شاہ محمد عثمانی
- (۱۳) تحریک خلافت، ص: ۱۰۳، مرتبہ: قاضی عدیل عباسی
- (۱۴) جمعیۃ علماء ہند پر ایک تاریخی تبصرہ، ص: ۲۲، مرتبہ مولانا حفظ الرحمن واصف
- (۱۵) حیات سجاد، ص: ۱۰۱، مضمون مولانا احمد سعید دہلوی
- (۱۶) حسن حیات، ص: ۲۸
- (۱۷) علماء حق اور ان کے مجاہد انہ کارنامے، ص: ۲۰، ۲۱، مرتبہ مولانا مفتی محمد میاں صاحب
- (۱۸) حیات سجاد، ص: ۱۰۲، مضمون مولانا احمد سعید دہلوی
- (۱۹) حسن حیات، ص: ۵۱
- (۲۰) حسن حیات، ص: ۵۳ ☆ شیخ الہند مولانا محمود حسن دیوبندی - ایک سیاسی مطالعہ، ص: ۵۰، مرتبہ: ڈاکٹر ابوسلمان شاہ بھہان پوری
- (۲۱) حیات سجاد، ص: ۱۰۳
- (۲۲) حیات سجاد، ص: ۱۰۲
- (۲۳) مولانا ابوالمحاسن محمد سجاد - حیات و خدمات، ص: ۱۲۸، ۱۲۹، مضمون مولانا شاہ محمد عثمانی
- (۲۴) حیات سجاد، ص: ۱۰۲
- (۲۵) حیات سجاد، ص: ۱۰۵
- (۲۶) محاسن سجاد، ص: ۵۵، ارتسامات گیلانیہ
- (۲۷) محاسن سجاد، ص: ۱۰۵ تا ۱۱۰
- (۲۸) مولانا ابوالمحاسن محمد سجاد - حیات و خدمات، ص: ۱۲۹، مضمون مولانا شاہ محمد عثمانی
- (۲۹) مجاہد ملت مولانا حفظ الرحمن - ایک سیاسی مطالعہ، ص: ۱۳۹ تا ۱۳۵، ڈاکٹر ابوسلمان شاہ بھہان پوری، ناشر: فرید بک ڈپو، دہلی ۲۰۱۱ء
- (۳۰) حیات سجاد، ص: ۱۵۰، مضمون مولانا حفظ الرحمن سیوہاروی
- (۳۱) اس موقعہ کے کئی واقعات مولانا عثمانی نے نقل فرمائے ہیں۔ (محاسن سجاد، ص: ۶۱، مضمون

مولانا منظور احمد نعماںی

- (۳۲) جمیعیت علماء کیا ہے؟ مرتبہ: مولانا سید محمد میاں صاحب، مطبوعہ الجمیعیۃ بلڈ پو ۲۱۱
- (۳۳) امارت شرعیہ دینی جدو جہد کاروشن باب، ص: ۱۳۲، ۱۳۱، مضمون مولانا شاہ محمد عثمانی
- (۳۴) مولانا محمد سجاد-حیات و خدمات ص: ۱۳۲، ۱۳۱، مضمون مولانا عثمان غنی
- (۳۵) مولانا محمد سجاد-حیات و خدمات، ص: ۱۳۲، ۱۳۱ ☆ حیات سجاد ص: ۱۳۹، مضمون مولانا عثمان غنی صاحب سابق ناظم امارت شرعیہ پٹنہ
- (۳۶) حیات سجاد ص: ۱۳۹، ۱۳۰، مضمون مولانا عثمان غنی صاحب
- (۳۷) حیات سجاد ص: ۱۳۳، ۱۳۲، مضمون مولانا عثمان غنی صاحب
- (۳۸) حیات سجاد، ص: ۱۵۰، مضمون مولانا حفظ الرحمن سیوطہ باروی، ☆ مولانا ابوالحسن سجاد-حیات و خدمات، ص: ۲۹۷، مضمون مولانا اسرار الحق قاسمی
- (۳۹) جمیعیت علماء کیا ہے؟ (ضیمہ) حصہ دوم، ص: ۸۵ تا ۸۱، مرتبہ مولانا محمد میاں صاحب، مطبوعہ ہمدرد پرنس دہلی ☆ قانونی مسودے، ص: ۳۱ تا ۲۵، جمع و ترتیب مولانا قاضی مجاہد الاسلام قاسمی
- (۴۰) جمیعیت علماء کیا ہے؟ حصہ دوم ص ۱۳۱ تا ۱، مرتبہ مولانا محمد میاں صاحب
- (۴۱) مولانا ابوالحسن محمد سجاد-حیات و خدمات ص: ۲۹۵، مضمون مولانا اسرار الحق قاسمی
- (۴۲) مولانا ابوالحسن محمد سجاد-حیات و خدمات ص: ۱۳۲، مضمون مولانا شاہ محمد عثمانی
- (۴۳) مولانا ابوالحسن سجاد-حیات و خدمات ص: ۲۹۳، مضمون مولانا اسرار الحق قاسمی سابق ناظم اعلیٰ جمیعیت

علماء ہند

- (۴۴) حیات سجاد، ص: ۱۵۰، مضمون مولانا حفظ الرحمن سیوطہ باروی
- (۴۵) یہ مجاہد ملت مولانا حفظ الرحمن سیوطہ باروی کے الفاظ ہیں۔ (حیات سجاد، ص: ۱۵۱)
- (۴۶) حیات سجاد، ص: ۱۰۹، مضمون سجنان الہند حضرت مولانا احمد سعید دہلوی
- (۴۷) حیات سجاد، ص: ۱۵۱، مضمون مولانا حفظ الرحمن سیوطہ باروی
- (۴۸) حیات سجاد، مصنفہ مولانا عظمت اللہ ملحق آبادی، ص: ۷
- (۴۹) محاسن سجاد، ص: ۲۹
- (۵۰) حیات سجاد، ص: ۱۵۳، مضمون مولانا حفظ الرحمن سیوطہ باروی
- (۵۱) محاسن سجاد، ص: ۳۹، مضمون مولانا امین احسن اصلاحی
- (۵۲) مولانا ابوالحسن سجاد-حیات و خدمات، ص: ۲۹۳، مضمون مولانا اسرار الحق قاسمی سابق ناظم اعلیٰ جمیعیت

علماء ہند

- (۵۳) شیخ الاسلام حضرت مولانا سید حسین احمد مدñی کی سیاسی ڈائری ۱۵۳، ۱۵۳/۳
- (۵۴) شیخ الاسلام حضرت مولانا سید حسین احمد مدñی کی سیاسی ڈائری ۱۵۶/۳

سول نافرمانی کی تحریک اور ادارہ حربیہ حضرت مولا ناسجاد کی مجاہدات زندگی کا شاہر کار

مفتي محمد خالد حسین نبوی قاسمی

ناظم تعلیمات مدرسہ بدرالاسلام بیکو سراۓ بھار، سابق معین المدرسین دارالعلوم دیوبند یوپی

اللہ تعالیٰ نے انسان کو آزاد پیدا کیا ہے، آزادی انسان کے لیے سب سے قیمتی دولت ہے، اسلام نے غلامی کی زنجیروں کو توڑنے کا لوگوں کو حوصلہ دیا، علاموں کو آزاد کرنے کی بھرپور ترغیب دی اور اس کے لیے کئی اقدامات کیے، انسان درحقیقت اللہ کا بندہ ہے۔ انسان کو بندوں کی غلامی سے نکال کر اللہ کی بندگی میں لانا اسلام کا نصب العین ہے۔ اس نصب العین کا اعلان حضرت ربیع بن عامرؓ نے شاہ ایران رستم کے دربار میں اس طرح کیا تھا:

”قد بعشنا اللہ لخرج من يشاء من عباده من عبادة العباد إلى عبادة اللہ“۔ (۱) (همیں تو اللہ تعالیٰ نے اس لیے بھیجا ہے کہ ہم بندوں کو اپنے جیسے دیگر بندوں کی غلامی سے نکال کر ایک اللہ کی بندگی میں داخل کریں۔)

اسلام نے مظلوم و مقهور اقوام میں ظالم کے خلاف دفاعی اقدامات اور موثر کارروائیاں کرنے کا حوصلہ پیدا کیا، رفع ظلم اور قیام امن کے لیے جہاد کو مشروع قرار دیا اور ظالم حکمراء کے سامنے کلمہ حق بلند کرنے کو افضل ترین جہاد قرار دیا گیا:

”الا ان افضل الجهاد کلمة حق عند سلطان جائز“۔ (۲)

ہندوستان میں عہد مغلیہ کے زوال کے بعد جب صلیبی طاتوں کا پنجہ استبداد مضبوط ہونے لگا تو اسلام کے کئی جیالوں نے اس کے خلاف وقفہ وقفہ سے آواز بلند کی اس سلسلہ میں سب سے مضبوط اقدام کے ۱۸۵۴ء میں کیا گیا؛ لیکن اپنوں کے نفاق اور غيروں کی عیاری کے نتیجے میں یہ تحریک ناکام ہو گئی تو اکابر علماء نے وقتی طور پر بظاہر تعلیمی، تدریسی، تصنیفی اور اصلاحی امور کی طرف توجہ فرمائی، لیکن باطن نظام باطل کو جڑ سے اکھڑنے کے لیے فکر مندر ہے، ایک لمبی خاموشی کے بعد پھر سکوت

ٹوٹا اور سب سے پہلے حضرت شیخ الہند مولانا محمود حسن دیوبندیؒ اور ان کے تلامذہ نے نظام باطل کو لکارنے کے لیے ”جمعیۃ الانصار“ اور ”تحریک ریشمی رومال“ کے ذریعہ منظم پلانگ کی تو دوسری طرف شہرہ آفاق مجلہ ”الہلال“ اور البلاغ“ کے ذریعہ آزادی کی روح پھونکنے کی مولانا ابوالکلام آزادؒ نے بھر پور کوششیں فرمائیں، اس کے علاوہ خلافت اسلامیہ مرکزیہ کے تحفظ و دفاع، ملت اسلامیہ کی تنظیم اور ہندوستان کی آزادی کے لیے ایک منظم اور بھر پور تحریک چھیڑنے کے لیے عظیم شخصیتیں میدان عمل میں جلوہ گر ہوئیں، جن میں ایک ممتاز نام حضرت مولانا ابوالحسن محمد سجاد کا ہے، حضرت مولانا سجاد نے مولانا عبدالباری فرنگی محلیؒ، مولانا محمد علی اور مولانا شوکت علی کے اشتراک سے پہلے تحریک خلافت قائم کی اور پھر مفتی اعظم حضرت مولانا مفتی کفایت اللہ دہلویؒ، مولانا احمد سعید دہلویؒ، مولانا شناہ اللہ امرتسریؒ وغیرہ کے ساتھ سے جمعیۃ علماء ہند قائم کرنے میں قائدانہ روں ادا کیا، جب تحریک عدم مولات؛ یعنی نان کو پریشان مومنٹ چلایا گیا تو مولانا سجاد نے اس کے لیے ایک منفقہ فتویٰ مرتب کیا، جس پر پانچ سو علماء نے دستخط کیے۔ انگریزی سامان، انگریزی ملازمت، انگریزی عطیہ اور انگریزی القاب و آداب، الغرض انگریز سے وابستہ ہر چیز کا بائیکاٹ کیا گیا۔ کانگریس اور جمعیۃ علماء قدم سے قدم ملا کر اور آزادی کے جذبات سے سرشار ہو کر جانب منزل رواں دوال تھی؛ آثار ایسے نظر آنے لگے کہ آزادی کی منزل اب قریب ہے، اب تک کی مکمل تحریک پر امن انداز میں چلانی گئی تھی؛ لیکن نوشتہ دیوار یہ بتا رہا تھا کہ ”صاحب سلامت اور حضرت حضور“ سے کام چلنے والا نہیں ہے؛ بلکہ عظیم مقصد کے لیے داروں سن کو آباد کرنا پڑے گا، سنت یوسفی کو بڑے پیانے پر زندہ کرنا پڑے گا، اکثر علماء وطن کی آزادی کے لیے سر دھڑ کی بازی لگانے کو تیار تھے؛ لیکن رقبوں کی بھی کمی نہیں تھی، کئی صاحبان وہ تھے، جو انگریزوں کو ”اوی الامر“، قرار دے کر ان کے خلاف تحریک کو ناجائز قرار دے رہے تھے، جن کی پشت پر کئی نواب اور ”سر“ صاحبان تھے، تاہم وہ کثیر تعداد جو تحریک خلافت میں سرگرم ہو چکی تھی وہ تو آزادی کی حامی تھی؛ مگر اس کے سامنے بھی ایسی معقول و جوہات تھیں، جن کی بنابر اب وہ تحریک آزادی میں شرکت کے لیے کچھ شرائط ضروری سمجھتی تھی، ایک طبقہ وہ بھی تھا، جو تحریک آزادی کو خود کشی کے مراد فسخ گھننے لگا تھا، ایسے حالات میں ایک طرف گانگریں نے لاہور کے اجلاس میں ملک کی مکمل آزادی کی تجویز پیش کر کے آزادی کی جدوجہد جاری رکھنے کا فیصلہ کیا۔

آزادی عطا نہیں کی جاتی ہے؛ جد و جهد سے حاصل کی جاتی ہے:
اس نازک موقع پر مسلمانان ہند کی عظمت و عزت برقرار رکھنے کے لیے صرف جمعیۃ علماء

ہند، ہی ایک ایسی اسلامی جماعت تھی، جو آگے بڑھی اور اس نے جنگ آزادی میں شرکت کے مستقل ایجنسڈا بنا یا اور اس کے لیے مستقل اجلاس طلب کیا اور اپنی روایت کے مطابق قبل میں ملک و ملت کو درپیش اہم مسائل کا جائزہ لے کر مفتی کفایت اللہ، مولانا شبیر احمد عثمانی، مولانا حسین احمد مدنی، مولانا ابوالمحاسن محمد سجاد نائب امیر الشریعۃ صوبہ بہار واٹریسے، مولانا شاء اللہ امرتسری نے ایک جامع رپورٹ پیش کی تھی، جسے ۲۱ ستمبر ۱۹۲۶ء کو مجلس عاملہ جمیعت علماء نے منظوری دی تھی، جس کا ایک اہم دفعہ ”آزادی ہند“ سے متعلق تھا، جس کا متن یہ تھا:

”جمعیۃ علماء کا یہ اجلاس اپنے اس اذعان و یقین کا اعلان کرتا ہے کہ آزادی عطا نہیں کی جاتی؛ بلکہ اپنی جدوجہد سے حاصل کی جاتی ہے اور یہ کہ ہندوستان کی حکومت کا دستور اساسی وضع کرنے کا حق صرف ہندوستانیوں کو ہے اور کسی اجنبی قوم کو ان کی قسمت کے فیصلہ کرنے کا اختیار نہیں ہے۔“ (۳)

اس فیصلہ کے میں السطور میں یہ امر پوشیدہ تھا کہ آزادی تختہ میں نہیں ملنے والی ہے؛ بلکہ اسے ظالم حکمرانوں سے چھین کر لینا ہوگا؛ لیکن آزادی چھیننے کی ترکیب کیا ہوگی؟

حصول آزادی کی واحد راہ سول نافرمانی:

اس موضوع پر امر وہ میں جمیعت علماء ہند کا مستقل اجلاس منعقد ہوا، جمیعت علماء ہند کے اس اجلاس میں علامہ سید سلیمان ندویؒ نے سمجھیٹ کمیٹی سے خطاب کرتے ہوئے فرمایا تھا کہ!

”انقلاب کی تحریک جب شروع ہو جاتی ہے تو تاریخ کی شہادت یہی ہے کہ وہ بنے نتیجہ ختم نہیں ہوتی ہے، بے شک اس کو مختلف حالات کا سامنا کرنا پڑتا ہے اور کبھی ایسا بھی ہوتا ہے کہ وہ نیست و نابود معلوم ہونے لگتی ہے؛ لیکن اس کی خاک میں چھپی ہوئی چنگاریاں پھر دیکتی ہیں اور شعلہ بن کر مختلف طاقتوں کو نذر آتش کر دیتی ہیں، اب کیا مسلمان یہ پسند کریں گے کہ مخالف انقلاب طاقتوں کا ضمیمہ بن کروہ بھی نذر آتش بن جائیں، یا ساحل پر کھڑے ہوئے طوفان کا تماسہ دیکھتے رہیں اور جب طوفان ختم ہو تو وہ اپنی سیاسی حیثیت بھی ختم کر چکے ہوں اور ان کا شمار بھی انھیں پسمندہ قوموں میں ہو، جن کے لیے ہندوستان میں نفرت و حقارت کی پالیسی ہمیشہ کے لئے طے ہو چکی ہے۔“ (۴)

۱۹۲۹ء کے جمیعت علماء کے اس اجلاس میں مولانا حفظ الرحمن سیبوہاروی نے باضابطہ جنگ آزادی ہند میں مسلمانوں کی فعل شرکت اور حرب سلمی (سول نافرمانی) کی تجویز پیش کی اور

حضرت شیخ الاسلام مدنی، امیر شریعت مولانا عطاء اللہ شاہ بخاری، مفتی کفایت اللہ، مولانا ابوالحسن محمد سجاد اور مولانا ابوالکلام آزاد کی تائید سے جنگ آزادی میں شرکت کی اور رسول نافرمانی کی تجویز کو منظوری دے دی گئی، جتنے حریت پسند تھے، انھوں نے جمیعۃ علماء کی اس تحریک سے اتحاد قائم کیا اور جمیعۃ علماء نے بھی اس عظیم مقصد کے لیے دیگر تنظیموں کا ساتھ دیا، گاندھی جی کا شروع کردہ نمک ستیگرہ اور، ڈانڈی مارچ کا بھی جمیعۃ علماء اور اس کے رضا کاروں نے ساتھ دیا۔

جمعیۃ علماء کا ادارہ حربیہ:

لیکن رسول نافرمانی کو با ضابطہ ایک تحریک کے طور پر چلانے کی ضرورت تھی، چنانچہ اس کے لیے جمیعۃ علماء ہند نے ایک ذیلی اور خفیہ ادارہ ادارہ حربیہ کے نام سے قائم کیا، جس کے پلیٹ فارم سے پورے ہندوستان میں جمیعۃ علماء کے رضا کار ہزاروں کی تعداد میں انگریز کی پالیسیوں سے ٹکراتے، اس کو توڑتے اور قانون شکنی کے جرم میں گرفتار کیے جاتے اور بزبان حال و قال یہ اعلان کرتے:

سر فروشی کی تمنا اب ہمارے دل میں ہے
دیکھنا ہے زور کتنا بازوئے قاتل میں ہے

ادارہ حربیہ کے مدبو منظم مولانا سجاد:

اس نظام کو کامیابی خفیہ حکمت عملی اور منظم پلانگ کے ساتھ چلانے کے لیے ضرورت تھی، ایک ایسی دوراندیش اور مد بر شخصیت کی جو سیاست کے نشیب و فراز کو بھی خوب جانتی ہو اور انگریز کی ہر عیاری کا جواب جرأت و بیبا کی اور خاموش پلانگ کے ساتھ دے سکے، اکابر جمیعۃ کی نگاہ انتخاب جس شخصیت پر پڑی، وہ کوئی اور نہیں؛ بلکہ ملت اسلامیہ کے تجزیہ کار، با بصیرت قائد اور سیاست کے نشیب و فراز سے واقفیت رکھنے والی جامع شخصیت حضرت مولانا ابوالحسن محمد سجاد رحمۃ اللہ علیہ سابق نائب امیر شریعت بہار و سابق ناظم اعلیٰ جمیعۃ علماء ہند تھے، انھیں اس ادارہ حربیہ کا امیر بنایا گیا اور وہ بڑی کامیابی کے ساتھ عرصہ دراز تک اس ذمہ داری کو انجام دیتے رہے، آپ کی پلانگ اتنی خفیہ، منظم اور مربوط ہوتی تھی کہ آپ جو آپریشن بھی جمیعۃ علماء کے رضا کاروں کے ذریعہ انجام دلواتے تھے، انگریز حکمرانوں، اس کی پولیس اور اس کی ائمیں جنس کو اس کی بھنک بھی نہیں لگتی تھی۔

حضرت مولانا سجادؒ کے رفیق کار مولانا حافظ الرحمن سیوطی فرماتے ہیں:

”جمعیۃ علماء ہند نے اس اکیس سالہ سیاسی دور میں ہندوستان کے اندر اسلام کی سر بلندی اور ملک وطن کی آزادی کے لیے برٹش حکومت کے مقابلہ میں جب بھی ” دائرةہ حربیہ ” قائم کر کے سول نافرمانی کا آغاز کیا تو ہمیشہ مولانا نے موصوف ہی اس ادارے کے امیر، یا انچارج مقرر ہوئے اور مولانا نے بے سروسامان مجلس کے جھنڈے کے نیچے ہندوستان کے مختلف صوبوں کے ہزاروں مسلمانوں کی بہترین قیادت انجام دی اور دائرةہ حربیہ کے کام کو اس خوبی سے انجام دیا کہ اس سے بہتر اہم کام اور مشکل کو انجام دینا دوسرا کے لیے بہت مشکل تھا“۔ (۵)

تاریخ سے دل چسپی رکھنے والوں کو اس موقع پر یہ بات خاص طور پر نوٹ کر لینی چاہیے کہ حضرت مولانا ابوالمحاسن محمد سجاد اپنی تمام تر اعلیٰ صفات اور ہمہ گیر خوبیوں کے باوجود بنیادی طور پر خاموش مزاج اور گمنامی پسند طبیعت کے مالک تھے، بڑے سے بڑے انقلابی عمل اور تحریکوں کے لیے مستقل منصوبہ سازی کرتے تھے؛ لیکن اسٹیجوں پر عام طور پر پہلی صفت میں نظر آنے سے گریز کرتے تھے اور بہت سی تحریکوں میں اپنے معتمد عزیزوں کو پیش پیش رکھنے کی کوشش کرتے تھے، مولانا سجاد کس طرح بیک گراونڈ میں رہ کر تحریکوں کی قیادت کرتے تھے، اس کا اندازہ ادارہ حربیہ میں آپ کی قیادت سے لگایا جا سکتا ہے۔

ادارہ حربیہ کے پس منظر اور مولانا سجادؒ کی با بصیرت قیادت و رہبری کو مولانا محمد میاں صاحب سابق ناظم عمومی جمعیۃ علماء ہند نے بڑی خوبصورتی کے ساتھ بیان فرمایا ہے۔ لکھتے ہیں:

”جمعیۃ علماء ہند نے جب ۱۹۲۹ء میں جنگ آزادی میں شرکت طے کی تھی تو ساتھ ہی یہ بھی طے کر لیا تھا کہ اس کا پلیٹ فارم علاحدہ ہوگا، اس کے رضا کاروں کا نظام بھی علاحدہ رہے گا، گرفتاریوں کا پروگرام بھی جمعیۃ علماء ہند اپنے ارکان اور کارکنان کے لیے علاحدہ بنائے گی اور اگر مقدمات وغیرہ کے سلسلے میں مصارف کی ضرورت ہوگی تو ان کا انتظام بھی جمعیۃ علماء اپنے طور پر کرے گی، کانگریس یا کسی اور پارٹی کی طرف نظر نہیں اٹھائے گی، اب ۱۹۳۲ء میں جب تحریک میں دوبارہ جان پڑی تو اس کو زندہ رکھنے کے لیے غذا کی ضرورت تھی، پروگرام کے مطابق سول نافرمانی کرتے ہوئے گرفتار ہو جانا تحریک کی غذا تھی؛ مگر اس مرتبہ غذا کا فراہم کرنا کانگریس اور جمعیۃ دونوں کے لیے مشکل ہوا تھا؛ کیوں کہ اول تو مسلسل تین سال گذر جانے کے بعد کارکنوں کے جوش عمل میں اضمحلال پیدا ہو جانا ایک قدرتی امر تھا، اس کے علاوہ ولگڈن گورنمنٹ نے اس مرتبہ تحریک

شروع ہونے سے پہلے ہی صفائی کے تمام لیڈروں کو گرفتار کر لیا تھا، مزید برآں ضبطی جائیداد اور گرفتاریوں کے سلسلہ میں بھی حکومت کی پالیسی پہلے سے زیادہ سخت ہو گئی تھی۔

مگر ان حالات کا تقاضہ یہ بھی تھا کہ تحریک کی رگوں میں اور پھوٹوں میں تقویت کے نجکشن، اس پرده داری کے ساتھ لگائے جائیں کہ سی آئی ڈی کی نظر تفییض ان ڈاکٹروں تک نہ پہنچ سکے، جو نجکشن کی سوئیاں ہاتھ میں لیے ہوئے ہوں، عام طور پر یہ پروگرام ہوا کرتا تھا کہ ہفتہ میں ایک یادو مرتبہ رضا کاروں کے جتھے بھیجے جاتے تھے، جو برسرا عام قانون کی خلاف ورزی کرتے تھے اور گرفتار کر لیے جاتے تھے، عام طور پر دفعہ ۸۸/۳۲ کی خلاف ورزی بھی ہو جاتی تھی، پولیس کی کوشش یہ رہتی تھی کہ وہ یہ معلوم کرے کہ رضا کاروں کا جھٹا کھاں سے روانہ ہو گا؟ تاکہ روانگی سے پہلے ہی ان کو گرفتار کر لیا جائے اور اگر یہ نہ ہوتا جیسے ہی جھٹا روانہ ہو، فوراً گرفتار کر لے، تاکہ شہر میں خلاف قانون اقدام کا مظاہرہ نہ ہو سکے، پورے ملک میں ”سول نافرمانی“ اور خلاف ورزی قانون کے اس نظام کو زندہ رکھنے کے لیے ایک مستقل نظام کی ضرورت تھی، چنانچہ کانگریس نے جنگی کوسل قائم کر دی تھی اور جمیعۃ علماء ہند نے اپنے اس نظام کے لیے عربی لفظ ”ادارہ حربیہ“ منتخب کیا تھا، وہ زمانہ بھی عجیب تھا۔ جمیعۃ علماء ہند کے صدر مفتی اعظم حضرت مفتی کفایت اللہ صاحبؒ اور ناظم اعلیٰ سخیان الہند حضرت مولانا احمد سعید صاحبؒ تھے، مگر وہ ڈاکٹر جس کو بہت سے نجکشن دینے گئے تھے، ابوالحسن مولانا سجاد صاحبؒ نائب امیر شریعت صوبہ بہار تھے۔ (رحمہم اللہ) ادارہ حربیہ کے کلید بردار یہی حضرت تھے، جمیعۃ علماء ہند کے دفتر سے علاحدہ محلہ بلیماران کی ایک تاریک گلی میں ایک مکان لے لیا گیا تھا، حضرت مولانا سجاد رحمہ اللہ علیہ کا قیام اسی مکان میں رہتا تھا، جس کا علم دفتر کے لوگوں میں سے بھی غالباً صرف قاضی اکرام الحق صاحب کو تھا، جماعت کے جو حضرات اسی ادارہ کی ضرورت سے حضرت موصوف سے ملاقات کرنا چاہتے تھے تو قاضی اکرام الحق صاحب ہی ان کے رہبر بنتے تھے، ہمیں یہاں یہ عرض کرنا ہے کہ حضرت مولانا سجاد صاحب کے دست راست اور نفس ناطقہ یہی رفیق محترم مجاہد ملت رحمۃ اللہ علیہ تھے، جن کو نظام رضا کاران کا ناظم اعلیٰ یا کمانڈر بنایا گیا تھا اور ان کا کام یہ تھا کہ ملک میں گھوم پھر کر تحریک کا جائزہ لیں اور اس نظام کو کامیاب بنائیں۔ (۶)

ادارہ حربیہ کے لیے ڈکٹیٹر کی اصطلاح :

آزمائش کے زمانے کے ضابطے بھی الگ ہو جاتے ہیں اس سول نافرمانی کی تحریک کے زمانے میں جمیعۃ علماء ہند اور گانگریس دونوں نے اس ادارہ کے صدر، سکریٹری خازن اور دیگر

عہدوں کو ایک سرکلر کے ذریعہ ختم کر دیا تھا؛ اس لیے کہ صدر اور سکریٹری کا انتخاب عام طور پر جزل بادی کی مینگ یا عاملہ کے ذریعہ ہوا کرتا تھا؛ لیکن یہاں صورت حال یہ تھی کہ نہ تو مینگ کی فرصت، نہ اجلاس کا موقع، کب کس کو کہاں سے گرفتار کر لیا جائے گا؟ اس کا کچھ اتنہ پتہ قائدین کو نہیں ہوتا تھا، ایسے میں صدر، یا سکریٹری کے انتخاب کا کوئی موقع نہیں ہوتا تھا؛ اس لیے صدر سکریٹری کے عہدوں کو ختم کر کے جمیعت علماء نے ڈکٹیٹر شپ قائم کر دی تھی، ڈکٹیٹر ہی نظام چلاتا تھا اور جب وہ گرفتار ہو جاتا تھا تو اپنی گرفتاری کے وقت اپنے جانشیں ڈکٹیٹر کا اعلان کر دیتا تھا، ایسے حضرات کی فہرست خفیہ طور پر پہلے تیار کر لی جاتی تھی، جو ڈکٹیٹر بنائے جائیں اور ان کی ترتیب بھی مقرر کر دی گئی تھی، مفتی اعظم مفتی کفایت اللہ پہلے ڈکٹیٹر، شیخ الاسلام مولانا حسین احمد مدنی دوسرے ڈکٹیٹر، پھر مولانا احمد سعید، پھر مولانا ابوالحسن محمد چوتھے ڈکٹیٹر۔ (اس زمانے کا ریکارڈ پولیس کے چھاپوں اور بقیہ دیمک کی نذر ہو چکا۔ اس وقت بہت سی چیزیں لکھی نہیں جاتی تھیں؛ بلکہ ذہن نشیں کی جاتی تھیں تاکہ خبر لیک نہ ہو جائے۔ سی آئی ڈی کے لوگ سائے کی طرح ساتھ لگے رہتے تھے)۔

بہر حال جانبازوں اور سرفوشوں کے اس دستہ کے کمانڈر اچیف مولانا ابوالحسن محمد سجاد تھے اور وہی دائرہ حرбیہ کے کلید بردار تھے، حضرت نے اپنے مختلف رفقاء کا اور رضا کاروں کے لیے الگ الگ ترتیب بنارکھی تھی، جوانہ تھائی خفیہ طور پر اپنے منصوبوں کو نافذ کرتے تھے۔ اہم عمومی مقامات، مدارس اور مساجد میں پہنچ کر مولانا سجاد کے فرستادے بیان کرتے، تقریر کرتے رائے عامہ کو انگریزوں کی نافرمانی کے لیے بیدار کرتے اور انہلی جنس کو بھنک لگنے سے پہلے واپس ہو جاتے۔

جامع مسجد دہلی کے منبر و محراب سے سول نافرمانی کا اعلان :

دہلی کا سب سے مرکزی مقام جامع مسجد دہلی ہے۔ دیگر تمام مساجد کے مقابلہ میں جمعہ کی سب سے بڑی جماعت بھی اسی جامع مسجد میں ہوتی ہے۔ اس میں موثر بیان کا مطلب ہزاروں ہزار افراد کا تیار ہونا تھا؛ اس لیے مولانا سجادؒ کی خاص نظر جامع مسجد دہلی کے منبر و محراب پر تھی اور اپنے خاص افراد و رفقاء کو وہاں بیان و خطاب کے لیے بھیجتے تھے۔ مولانا سجادؒ کے ان رفقاء میں ایک نمایاں نام حضرت مولانا محمد میاں صاحب کا بھی تھا، وہ ادارہ حربیہ کی کارگذاری بیان کرتے ہوئے لکھتے ہیں:

”موصوف (مولانا) سجاد کی ہدایت احقر (مولانا محمد میاں) کے لیے یہ تھی کہ ہر ہفتہ

جمعہ کی صبح کو مرا آباد سے چل کر دہلی پہنچا کرے اور جمعہ بعد جامع مسجد دہلی میں تقریر کرے اور

واپس ہو جایا کرے۔ چند جمعے اسی طرح گزرے، مراد آباد سے تقریباً پانچ بجے صبح کو گاڑی چلتی تھی، احقر اس ٹرین سے تقریباً ساڑھے دس بجے دہلی پہنچتا تھا۔ اسٹیشن پر ہی کوئی صاحب (حضرت مولانا سجاد کی ہدایت پر) موجود رہتے تھے، جو احقر کو احتیاط کے ساتھ طے کردہ مقام پر پہنچا دیتے تھے، پھر اسی احتیاط کے ساتھ رقبوں کی نظروں سے بچاتے ہوئے جامع مسجد پہنچاتے اور تقریر کے فوراً بعد اسی احتیاط سے کسی صاحب کی رہنمائی میں صوبہ دہلی کے حدود سے باہر پہنچا دیتے، پولیس جب تلاش کرتی تو اس کو اپنی ناکامی پر کافی جھنجھلا ہٹھوا کرتی تھی۔

جمعہ کا دن تھا احقر حسب ہدایت مولانا سجاد مردا آباد سے دہلی پہنچا۔ اس روز پولیس پوری طرح چونکی تھی۔ احقر کی گرفتاری کا سامان اس نے مکمل کر رکھا تھا۔ حضرت مولانا ابوالمحاسن محمد سجاد کو اس کا علم تھا۔ مولانا موصوف نے نماز جمعہ کے لیے احقر کو خفیہ راستوں سے روانہ فرمایا، تو احقر کے رہبر قاضی اکرام الحق صاحب کوتا کید کر دی کہ نماز کے بعد جنوبی دروازے سے احقر کو نہ نکالیں۔ اس طرف پولیس چوکی ہے اور آج چوکی کے علاوہ بھی پولیس کا انتظام ہے؛ بلکہ شہماں دروازے کی طرف تاگہ تیار رکھیں اور اسی راستہ سے نکال کر لائیں۔ اس طرف پولیس نہیں ہوگی۔ قاضی اکرام الحق صاحب سہواورنسیان کے پرانے مرضیں تھے۔ یہاں بھی وہ مولانا سجاد کی اس ہدایت سے ایسے غافل ہو گئے کہ خاص طور پر منوعہ راستہ پر ہی تاگہ کا انتظام کیا، یعنی جنوبی پھاٹک سے ہی احقر کو لے کر آئے جہاں پولیس کی چوکی ہے۔ پھر راستہ بھی چاؤڑی بازار کے علاوہ چاندنی چوک کی طرف اختیار کیا، چنانچہ جیسے ہی کوتولی کے سامنے تاگہ پہنچا، ہی آئی ڈی کے سب انسپکٹر نے جو جامع مسجد ہی تاگہ کے پیچھے لگ گیا تھا اور اطمینان سے اپنی سائیکل پر ہمارے پیچھے پیچھے چلا آرہا تھا۔ اس سب انسپکٹر نے تاگہ کو روکا لیا اور احقر کو پورے اعزاز کے ساتھ تاگہ سے اتر واکر حوالات پہنچا دیا۔ اس حوالات میں مولانا منت اللہ رحمانی صاحب موجودہ امیر شریعت صوبہ بہار صبح سے قیام پذیر ہو چکے تھے (مولانا منت اللہ رحمانی حضرت مولانا سجاد کے عزیز ترین شاگرد اور ان کے افکار و آراء کے امین تھے، انھیں حضرت مولانا سجاد نے ضلع سہارنپور میں سول نافرمانی پر لوگوں کو آمادہ کرنے کے لیے ادارہ حرбیہ کا ڈکٹیٹر بنایا تھا۔ سی آئی ڈی کی خفیہ رپورٹ پر مولانا منت اللہ رحمانی کو بھی گرفتار کر کے اسی جیل میں پہنچایا گیا تھا۔ خالد نیموی (اور چند ساتھی اور تھے جو اسی روز یا اگلے روز آئے۔)

غالباً اگست کا مہینہ تھا شدید گرمی۔ حوالات سب طرف سے بند۔ نہ کوئی روشن دان نہ کھڑکی۔ صرف ایک جانب میں دروازے کی طرف جنگلے تھے؛ مگر سامنے چوڑا برا آمد تھا؛ جس کی وجہ سے جنگلے بھی ہوا سے نا آشنا رہتے تھے۔ پیشاب پاخانہ کے لیے صبح کو ۸ بجے ایک گھنٹہ کے لیے کھولا جاتا تھا۔ باقی تیس گھنٹے اسی کمرے میں بند رہتے تھے۔ یہیں وضو بھی کیا جاتا تھا، پانی نکلنے کی کوئی نالی نہیں تھی۔ نتیجہ یہ ہوا کہ وضو کا پانی کمرے ہی میں بھرتا رہا، حسنِ اتفاق کمرے میں ڈھال کافی تھا، پانی اسی ڈھال میں رہتا تھا۔۔۔ ایک مہینے کے بعد حوالات سے رہائی ملی اور ۶ ماہ کے لیے دہلی میں داخلہ منسوب قرار دے دیا گیا، اگست کے مہینے میں جس بے جا کا یہ اثر ہوا کہ تمام ساتھیوں کو عوارض لاحق ہو گئے، احرق کو پھیپھی ہو گئی۔ (۷)

حضرت مولانا سجاد صاحب کی دورانی دیشی اور منظم منصوبہ بندی اور کار سیاست میں اعلیٰ درجہ کی مہارت تھی کہ انتہائی خاموشی کے ساتھ اس "ادارہ حرбیہ" کے پلیٹ فارم سے سول نافرمانی میں شامل ہو کر ہزاروں ہزار جیل میں گئے؛ لیکن انگریز کی خطرناک سی آئی ڈی حضرت مولانا سجاد تک پہنچنے اور یہ سمجھنے میں کامیاب نہ ہو سکی کہ حضرت مولانا سجاد ہی انقلابی اور با غیانہ تیور پیدا کرنے والے محرك اور نافرمانی کا انگلشن لگانے والے ڈاکٹر اور تحریک کے کمانڈر انچیف ہیں، صرف دہلی ہی میں نہیں، جمیعتہ علماء کی طرف سے سول نافرمانی کی تحریک ملک کے ہر شہر میں چلائی گئی اور بالآخر انگریز گورنمنٹ کو ہندوستانی شہریوں کے بعض اہم مطالبات کو ماننے پر مجبور ہونا پڑا۔ تحریک کا جو سلسلہ جو ۱۹۲۹ء سے شروع ہوا، یہ تسلسل کے ساتھ ۱۹۳۳ء تک چلتا رہا، یہاں تک جب جمیعتہ علماء ہند کی مجلس عاملہ منعقدہ اگست ۱۹۳۳ نے یہ تجویز منظور کر دی کہ!

"جمعیتہ علماء کا یہ جلسہ مولانا عبد الحق ڈیکٹیٹر دروازہ ہم جمیعتہ علماء ہند کے اس بیان کی، جو انہوں نے ۲۸ راپریل ۱۹۳۳ء مطابق ۵ محرم ۱۹۴۵ کو جامع مسجد دہلی کے عظیم الشان جلسہ میں دیا تھا، تصدیق کرتا ہے اور مقتضیات احوال و قومی ضروریات پر کامل غور و خوض کرنے کے بعد سول نافرمانی کے اس پروگرام کو جو حضرت صدر محترم نے اپنے اختیار خصوصی سے جاری فرمایا تھا، ملتوی کرتے ہوئے اس امر کی تصریح کرتا ہے کہ جمیعتہ علماء ہند کا سیاسی مسلک تھیں آزادی اور استخلاص وطن کے متعلق آج بھی وہی ہے، جس پر وہ تیرہ سال سے گامزن ہے۔۔۔ مجلس عاملہ کا یہ جلسہ آئندہ پروگرام مرتب کرنے کی غرض سے حسب ذیل حضرات کی سب کمیٹی مقرر کرتا ہے اور اس کو اجازت دیتا ہے کہ آئندہ کے لیے جو پروگرام اتفاق رائے

سے مرتب ہوا سے شائع کرے: (۱) صدر محترم (۲) ناظم جمیعۃ علماء ہند (۳) حضرت مولانا حسین احمد صاحب (۴) حضرت مولانا ابوالحسن محمد سجاد،

اس کے مطابق سول نافرمانی کی تحریک موقوف کردی گئی اور مقرر کردہ کمیٹی کی رپورٹ میں بھی اس کو مناسب نہیں سمجھا گیا، اس کے بعد حضرت مولانا ابوالحسن محمد سجاد کی تمام تر تو انائی ملت کے دیگر مجازوں پر امت مسلمہ کی قیادت و ترجمانی پر صرف ہونے لگی؛ لیکن اس کے بعد بھی جب بھی ضرورت پڑی تو جمیعۃ علماء کی آواز پر مولانا سجاد نے متعدد بار رسول نافرمانی کی تحریک شروع کی ہے۔

انڈیا ایکٹ ۱۹۳۵ء میں بہت کچھ اختیارات مرکزی اسمبلی اور صوبائی کونسلوں کو دے دیئے گئے تھے، اس کے بعد تحریک کا نجح تبدیل ہو گیا اور ادارہ حربیہ بھی عملی طور پر جمیعۃ علماء میں مدغم ہو گیا۔

حضرت مولانا سجاد کی بڑی خصوصیت یہ تھی کہ وہ عزم واستقلال کے پہاڑ تھے، جس چیز کا منصوبہ بنالیا، اس کو آخری منزل تک پہنچا کر دم لیتے تھے، سول نافرمانی کی تحریک کو بھی انہوں نے منزل تک پہنچا کر دم لیا، آپ کے رفیق کار مولانا احمد سعید ہلوی فرماتے ہیں:

”حضرت مولانا ابوالحسن محمد سجاد میں جہاں بیشمار خدادادا قابلیں موجود تھیں، ان تمام خوبیوں اور قابلیتوں میں ان کی پختہ کامی، عزم بالجزم، مستقل مزاجی اور ہمت وارادے کی طاقت ضرب المثل تھی۔ وہ بڑی سے بڑی مشکل کا ان تمام قوتوں کے ساتھ مقابلہ کرتے تھے، وہ کام کرنے میں تحکم نہیں تھے، یہی وجہ ہے کہ ان تمام طاغوتی قوتوں کا مقابلہ کرنے کے بعد ان کو کامیابی نصیب ہوئی۔ سول نافرمانی تحریک کی قیادت انہوں نے جہاد سمجھ کر اعلاء کلمۃ اللہ کے لیے کیا۔ سچائی تو یہ ہے کہ ان کی پوری زندگی کا مقصد اولیں ہی اعلاء کلمۃ اللہ تھا“۔

مولانا سید عثمان غنی سابق ناظم امارت شرعیہ لکھتے ہیں کہ!

”حضرت مولانا کی زندگی کا مقصد وحید اسلامی نظریہ کے مطابق مسلمانوں کی تنظیم، ان کی وحدت ملی کا قیام اور ان کی فوضیت کا خاتمه تھا اور یہ سب کچھ اخلاص کے ساتھ اعلاء کلمۃ اللہ اور اسلام کی رفت و برتری کے لیے تھا۔“

جناب محمد یوس سابق وزیر اعظم حکومت بہار لکھتے ہیں:

”ہم پوری بصیرت کے ساتھ یہ جانتے ہیں کہ مولانا مرحوم نے سیاست میں حصہ لیا، تو وہ بھی مذہب کے لیے ایکشن میں حصہ لیا؛ تو وہ بھی مذہب کے لیے۔ کانسل اور اسمبلی کے مباحثات میں حصہ لیا؛ تو وہ بھی مذہب کے لیے۔“ (۸)

بندہ خالد نبوی یہ عرض کرتا ہے کہ حضرت نے تحریک خلافت کی قیادت فرمائی تو وہ بھی اعلاء کلمة اللہ کے لیے، نان کو پرپیش مونٹ کی قیادت کی اور ترک موالات کا فتویٰ مرتب کیا (جسے انگریز گورنمنٹ نے کئی بار ضبط کیا) وہ بھی اعلاء کلمة اللہ کے لیے، سول نافرمانی کے لیے ادارہ حربیہ کی قیادت کی تو وہ بھی اعلاء کلمة اللہ کے لیے، اس راہ میں وہ کسی قسم کی مداہنت منظور نہیں کرتے تھے۔

جب بھی انگریز گورنمنٹ کی طرف سے کوئی ایسا قانون مسلمانوں پر مسلط کیا جاتا، جس سے مسلمانوں کے خالص مذہبی معاملات میں مداخلت ہوتی ہو اور اسے نقصان پہنچتا ہو تو اس قانون کو روکنے اور اس کو بدلوانے کے لیے سب سے پہلے جمیعۃ علماء اور اس کے فکری قائد حضرت مولانا ابوالمحاسن محمد سجاد حركت میں آتے اور عام طور پر اس قانون کے خلاف سول نافرمانی کی تحریک شروع کی جاتی۔

مدح صحابہ کی تحریک:

لکھنؤ میں شیعہ فرقہ کی بڑی آبادی ہے، ۱۹۰۲ء سے لکھنؤ میں شیعوں کی طرف سے سینیوں کے خلاف فرقہ وارانہ منافرت پھیلانے کی مذموم کوششیں ہونے لگیں، اہل سنت کے عقائد کی تردید، حضرات شیخین واکابر صحابہ پر اور امہات المؤمنین پر کھلے عام تبرا کیا جانے لگا تو اہل سنت بیدار ہوئے اور انہوں نے ۱۹۰۸ء کو احتجاج کیا، جس کے نتیجے میں انگریز حکام نے تبرائی جلوسوں پر پابندی عائد کر دی، شیعوں نے ۱۹۰۸ء ہی میں انگریز حکام کو درخواست دی کہ سینیوں کے مدح صحابہ پر بھی پابندی عائد کر دی جائے، انگریز حکام نے مدح صحابہ کے جلوسوں پر بھی پابندی عائد کر دی، اس کے بعد میں تحریک مدح صحابہ چلائی گئی، جو مسلسل ۳۲ رسال تک چلی، انگریز گورنمنٹ نے اس کے لیے کمیشن اور کمیٹیاں تشکیل دی؛ لیکن حالات سدھرنے کے بجائے اور بگڑتے گئے، بالآخر اس کے خلاف جمیعۃ علماء کی قیادت میں سول نافرمانی کی تحریک چلائی گئی۔ (۹)

یہ مسئلہ کئی بار جمیعۃ علماء کے اجلاس کا ایجندہ بنا: جمیعۃ علماء کے مجلس مرکزیہ منعقدہ مراد آباد مورخہ ۲۷، ۲۸، ۲۹ مئی ۱۹۳۹ء کے اجلاس میں یہ قرارداد

منظور کی گئی کہ جمیعۃ علماء ہند مجلس مرکزیہ کا یہ اجلاس لکھنؤ میں شیعوں کی طرف سے تبرا ایجی ٹیشن کو انتہائی نفرت کی نظر سے دیکھتا ہے، اس خلاف آئین و انسانیت حرکت کو ملک کے امن کے لیے خطرہ عظیم سمجھتا ہے، تبرا کسی حالت میں، کسی وقت بھی قابل برداشت نہیں ہے، نہ اس کو کوئی ذی فہم انسان ایک لمحہ کے لیے بھی جائز قرار دے سکتا ہے؛ اس لیے یہ اجلاس حکومت سے پر زور طریق پر استدعا کرتا ہے کہ وہ اس شروع فساد کو جلد ختم کرائے، پھر مدح صحابہ سے متعلق یہ قرارداد منظور کی گئی کہ جمیعۃ علماء ہند کا یہ اجلاس دوازدھم میں منعقدہ جونپور جون ۱۹۳۰ء میں یہ قرارداد منظور ہوئی:

”جماعۃ علماء ہند کا یہ اجلاس اس امر کا اعلان ضروری سمجھتا ہے کہ لکھنؤ میں مدح صحابہ گی تحریک سنیوں کی تیس سالہ تحریک ہے، جو وہ اپنے ایک مذہبی اور شرعی حق کی تحریک کے لیے جاری کئے ہوئے ہیں، یہ اجلاس مدح صحابہ کے متعلق اپنے اجلاس دہلی کی مکرر توثیق کرتا ہے کہ خلفائے راشدین اور صحابہ کرام رضی اللہ عنہم کی علی الاعلان مدح و ثنا کرنا سنیوں کا مذہبی حق ہے، وہ اس کو کسی حال میں چھوڑنے کے لیے تیار نہیں ہیں اور نہ اس پر کسی پابندی کو قبول کرنے کے لیے آمادہ ہیں۔“

اس سلسلہ میں سول نافرمانی کی ایک تحریک؛ جس میں حضرت مولانا سجاد اور حضرت شیخ لاسلام مدنی قائدانہ حصہ لے رہے تھے؛ اس کی تفصیل حضرت مولانا منظور نعمانی یوں تحریر فرماتے ہیں:

مدح صحابہ پر پابندی کے خلاف سول نافرمانی:

”لکھنؤ میں مدح صحابہ ایجی ٹیشن جاری تھا، حضرت مولانا حسین احمد مدنی مدظلہ اور مولانا (ابوالمحاسن محمد سجاد) مرحوم اس کی قیادت فرمائی ہے تھے، جمعہ کا دن تھا، جس دن کہ قانون امناع مدح صحابہ کی خلاف ورزی کر کے اجتماعی سول نافرمانی کی جاتی تھی، ٹیلے کی مسجد اس جنگ کا محاذ تھا، جمعہ کی نماز کے بعد پہلے وہیں جلسہ ہوتا تھا، مردوں کے علاوہ عورتوں کا بھی بڑا مجمع ہوتا تھا اور ان کے لیے فناتوں کے ذریعہ پرده کا انتظام کیا جاتا تھا، جب گرفتاریوں کا سلسلہ شروع ہوا تو پرڈہ نشیں عورتوں کے مجمع سے ایک خط ایک بچہ کے ذریعہ صدر جلسے کے نام پہنچا، اس میں ایک عورت نے اپنے دینی ولولہ کا اظہار کیا تھا اور لکھا تھا کہ اس ایجی ٹیشن میں عملی حصہ لینے کا موقع مجھ کو اور میری بہنوں کو بھی دیا جائے؛ اس کے لیے اس خط میں صحابیات کی شرکت غزوہ کا حوالہ بھی دیا گیا تھا، حضرت مولانا حسین احمد

مدیں جو اس دن جلسہ کے صدر تھے، راقم الحروف (مولانا منظور نعماںی) سے فرمایا کہ لا اؤڈ اپیکر کے پاس جا کر تم اس خط کا جواب دے دو اور ان بہنوں کو جا کر بتلا دو کہ ابھی تو ہم لوگ باقی ہیں، جب تک ہم میں سے ایک بھی موجود ہے گا، یہ گوارہ نہیں ہو سکتا ہے کہ آپ تکلیف اٹھائیں۔

میں چلنے لگا تو حضرت امیر صاحب (مولانا محمد سجاد) مرحوم نے فرمایا کہ اس کے علاوہ مستورات کو یہ بھی سمجھا دینا کہ ”حربِ سلمی“ (یعنی آئینی جنگ، یا سول نافرمانی) اور تلوار کی جنگ کے احکامات شریعت میں جدا گانہ ہیں، تلوار کی لڑائی میں تو خاص حالات میں عورتوں کے لیے بھی شرکت کا موقع ہوتا ہے؛ مگر یہ آئینی جنگ جس میں اپنے آپ کو گرفتار ہی کرایا جائے، اس میں عورتوں کے لیے شرکت کا کوئی موقع نہیں ہوتا ہے؛ بلکہ شرعاً ان کے لیے ناجائز ہے کہ وہ اپنے کو غیر آدمیوں کے ہاتھوں گرفتار کر کے قید خانہ میں جائیں، لہذا ان بہنوں کا جذبہ قربانی تو قابل قدر ہے؛ لیکن سول نافرمانی میں عملی شرکت کے خیال کو وہ قطعی طور پر دل سے نکال دیں کہ ان کے حق میں وہ معصیت اور خدا کی نافرمانی کا باعث ہے۔ (۱۰)

مولانا سجاد مرحوم کی سیاسی بصیرت کے ساتھ فقہی بصیرت سے مولانا منظور نعماںی (واقعہ نگار) (اس درجہ متاثر ہوئے کہ آپ نے لکھا):

”یہی حضرت مرحوم کی وہ خصوصیات تھیں، جنہوں نے مجھے ان کا فریغہ کر دیا تھا اور واللہ العظیم اگر میرے بس میں ہوتا تو میں سیاسی کام کرنے والے کم از کم نوجوان علماء کے لیے تو فرض قرار دے دیتا کہ وہ پہلے کچھ دنوں حضرت مرحوم کی زیر نگرانی ٹریننگ حاصل کریں۔“ (۱۱)

لکھنؤ کی تحریک مدح صحابہ کو مولانا سجاد کی مستقل نگرانی حاصل تھی، اگرچہ اس کی تفصیلات بہت کم صفحہ قرطاس پر موجود ہیں، حضرت کی ذات اور آپ کی خدمات سے استفادہ کرنے والوں کے قلم نے بھی اس سلسلہ میں بخالت سے کام لیا، ورنہ فنا نیت و وارثتی کی ایک سے بڑھ کر ایک مثال صفحہ قرطاس پر موجود ہوتی، آپ کے سوانح نگار مولانا مسعود عالم ندوی ”محاسن سجاد“ کی ترتیب کے مرحلہ میں بعض اہل کرم کے رویہ سے شاکی ہو کر لکھتے ہیں:

”لکھنؤ کے ایک صاحب جو تحریک مدح صحابہ کے سلسلہ میں مولانا کی خدمات اور

مشوروں سے مستقل فائدہ اٹھاتے رہے تھے، انھیں ”محاسن سجاد“ کے لیے مضمون لکھنے کی درخواست کی گئی تو وہ اس برشی سے پیش آئے کہ حیرت ہوتی ہے۔ (۱۲)

شاردا ایکٹ کے خلاف سول نافرمانی:

اسلام میں شادی کے لیے عمر کی کوئی حد مقرر نہیں ہے، جس عمر میں پنچتگی کے آثار نظر آئیں اور اولیاء مناسب سمجھیں اس عمر میں بچیوں کو رشتہ ازدواج سے نسلک کیا جاسکتا ہے۔ ہندوستان میں بھی یہی معمول تھا؛ لیکن انگریز کے اس ملک پر تسلط کے بعد جہاں اور بھی جبریہ قوانین مسلط کیے گئے؛ ان میں سے ایک قانون ”شاردا ایکٹ تھا“۔ ۲۳ ستمبر ۱۹۲۹ء کو گورنمنٹ کی طرف سے شاردا ایکٹ بنایا گیا، جس کا مدعایہ تھا کہ ۱۸ اسال سے کم عمر میں لڑکے کی اور ۱۲ اسال سے کم عمر میں لڑکی کی شادی نہیں کی جاسکتی ہے اور جو شخص بھی اس قانون کی خلاف ورزی کرے گا، چاہے وہ گارجین ہو، یا گواہ ہو، یا ایسے گارجین، جو اس پر رضا مندی کا اظہار کریں گے، ان سب پر سزا کے طور پر جرمانہ (ایک ہزار روپے) عائد کیے جائیں گے، یہ قانون عام تھا، اس میں مسلمان بھی شامل تھے، ان کے لیے اس قانون میں کوئی استثنائی نہیں تھا، حالاں کہ یہ اسلامی قانون، مقاصد نکاح اور اسوہ نبوی کے خلاف تھا اور شریعت میں اور پسنل لا میں صریح مداخلت تھی، اس موقع پر پورے ہندوستان میں علماء کی قیادت میں مسلمانوں نے اس کے خلاف زبردست احتجاج کیا، مسلمانوں کی نمائندہ تنظیم جمعیۃ علماء ہند نے مجلس تحفظ ناموس شریعت قائم کی اور حضرت مولانا ابوالمحاسن محمد سجاد ہی اس کے ناظم اور ذمہ دار قرار پائے۔

جمعیۃ علماء ہند نے اپنے نویں اجلاس عام منعقدہ امر وہہ میں اس تعلق سے یہ تجویز پاس کیا کہ!

”چونکہ شاردا ایکٹ بحق اہل اسلام صریح مداخلت فی الدین اور اسلامی پر سنل لاء پر

شدید حملہ ہے اور حکومت ہند نے انتہائی احتجاج و تنبیہ کے بعد بھی مسلمانوں کو آج تک اس سے مستثنی نہیں کیا، جس سے ثابت ہوتا ہے کہ جس طرح اس حکومت نے ملک پر جابرانہ قبضہ کر کے تمام اہل وطن کو غلام اور مفلس و بے کس بنادیا ہے اور ظالمانہ قوانین کے وضع و نفاذ اور اخلاق و معاشرت کی تخریبی حکمت عملی پر اصرار ہے۔ اسی طرح وہ اب اسلامی پر سنل لاء کے واجب الحفظ قلعے کو بھی مسما رکر کے دین و ملت کو بھی بر باد کر دینا چاہتی ہے، جو تمام اہل ملک خصوصاً مسلمانوں کے لیے ناقابل برداشت ہے اور ان تمام مفاسد کے سد باب اور ناموس شریعت کی حفاظت کے لیے آخری صورت یہ ہے کہ ملک و ملت کو حکومت متسلطہ کی گرفت

سے مکمل طور پر آزاد کرالیا جائے؛ اس لیے یہ اجلاس مسلمانوں سے یہ اپیل کرتا ہے کہ ملک و ملت کی آزادی اور اپنے پرسنل لا کی حفاظت کے لیے پورے جوش اور کامل استقلال سے احکام شرعیہ کے موافق کانگریس کے ساتھ اشتراک عمل کرتے ہوئے سرفروشانہ پر امن جنگ آزادی میں شریک ہوں۔

چنانچہ حضرت مولانا سجاد نے اس کی قانونی سماجی اور شرعی وقہی حیثیت پر ”الجمعیۃ“ اور امارت شرعیہ کے ترجمان نقیب میں مضامین لکھے اور مسلمانوں سے اپیل کی گئی کہ اگر گورنمنٹ ان کے مطالبہ کو تسلیم نہ کرے تو گورنمنٹ کا بایکاٹ کریں اور رسول نافرمانی کی تحریک چلائیں، چنانچہ امارت شرعیہ بہار واڑیسہ کی سر پرستی میں ان ریاستوں میں سول نافرمانی کی زبردست تحریک چلائی گئی، مولانا محمد سجاد نے مختلف علاقوں میں اس قانون کی خلاف ورزیاں کرائیں اور کم عمری کی شادیاں کروائیں اور اور ان خلاف قانون شادیوں میں قاضی کے فرائض گورنمنٹ کے علی الرغم آپ نے انجام دیئے، حضرت مولانا سجاد کے ایما پر، ہی اس سلسلہ میں ”متعدد کانفرنس“ منعقد ہوئی، جو مسلمانوں کے مختلف گروہ اور نظریات کے لوگوں پر مشتمل تھی۔ اس سلسلہ میں جناب شاہ محمد عثمانی (مکہ مکرمہ) تحریر فرماتے ہیں:

میں ”گیا“ میں قانون شکنی کے ایک جلسہ میں شریک تھا، مولانا محمد سجاد قائدانہ حصہ لینے کے لیے جلسہ میں آئے، چند نوجوان ایسی لڑکیوں سے شادی کرنا چاہ رہے تھے، جن کی عمر میں قانون کی مقررہ حد سے کم تھیں؛ لیکن وہ پیغمبکر کیا تھیں، ان کی دیکھ بھال کرنے والا کوئی نہ تھا، مولانا نے ان کا نکاح پڑھایا اور مطبوعہ فارم پر یہ لکھ کر کہ ہم نے قانون کی خلاف ورزی کی ہے؛ کیوں کہ ہم انگریزی حکومت کو اس کا حق نہیں دینا چاہتے، وہ مسلمانوں کے معاملہ میں خل دے اور یہ کہ یہ نکاح مولانا محمد سجاد نے پڑھایا اور حکومت ہند کو بھیج دیا

۔۔۔ (۱۳)

قبلہ اول کی حفاظت اور مسلمانان فلسطین کی

امداد واعانت کے لیے سول نافرمانی:

خلافت عثمانیہ کے زوال کے بعد سے ہی مسئلہ فلسطین ایک لاخ مسئلہ بنتا چلا گیا، اعلان بالفور کے ذریعہ فلسطین میں ایک ناجائز یہودی مملکت کا اعلان کیا گیا تو یہ مسئلہ اور بھی پیچیدہ ہو گیا۔ قبلہ اول اور فلسطین کے مسلمانوں کو انگریزوں اور یہودیوں کے ناپاک عزم کے لیے تختہ

مشق بنایا جانے لگا، ایسے حالات میں جمیعتہ علماء ہند کے مجلس عاملہ منعقدہ ۳۸ اگست ۱۹۳۸ء میں یہ قرارداد منظور کی گئی:

”جمعیتہ علماء کا یہ جلسہ فلسطین کے جگر خراش اور روح فرسا و اقدامات اور برطانوی مظالم کو سخت غم و غصہ کی نظر سے دیکھتا ہے اور قبلہ اول کی حفاظت اور مسلمانان فلسطین کی امداد و اعانت کے سلسلہ میں مجلس تحفظ فلسطین نے جو حسب ذیل تجویز پاس کی ہے، جمیعتہ عاملہ کا یہ اجلاس اس کی توثیق و تصدیق کرتا ہے اور تجویز کرتا ہے کہ جمیعتہ علماء ہند اپنے تمام ذرائع اس تجویز کو کامیاب بنانے میں بروئے کار لائے اور جمیعتہ کی صوبہ و ارشاخوں اور تمام مسلمانوں سے اپیل کرتا ہے کہ وہ اس مقدس اور مذہبی فریضہ کی ادائیگی میں پورے جوش اور انہماک کے ساتھ قربانی کے لیے کھڑے ہو جائیں۔ ”مجلس تحفظ فلسطین“ کا یہ جلسہ فلسطین کے جگر خراش اور روح فرسا و اقدامات کے پیش نظر مسلمانان ہند قبلہ اول کی آزادی اور مسلمان بھائیوں کی نصرت و اعانت کا جو فریضہ عائد ہو رہا ہے، اس کی ادائیگی کے لیے تجویز کرتا ہے کہ سول نافرمانی کی جائے۔

سول نافرمانی کی تیاری کے لیے تمام ہندوستان میں فوراً جلسے شروع کر دیئے جائیں، فلسطین کمیٹیاں قائم کی جائیں، رضا کار بھرتی کیے جائیں اور ان کی مضبوط اور منظم جماعتیں بنائی جائیں اور پوری تیاری کے ساتھ سول نافرمانی کے لیے مستعدی پیدا کی جائے، سول نافرمانی کا موثر اور نتیجہ خیز طریقہ معین کرنے کے لیے ہندوستان کی دوسری جماعتوں سے مشورہ کرنے اور سول نافرمانی کے تیار کرنے کی غرض سے فوراً کام شروع کر دیا جائے؛ تاکہ ۳۸ء کی مؤتمر عالم اسلامی کے اجلاس کے بعد فلسطین کے معاملات پر بحث کرنے اور اس کا حل تلاش کرنے قاہرہ مصر میں منعقد ہو رہی ہے، اس پر اثر پڑے، جس قسم کی سول نافرمانی مناسب ہو فوراً شروع کر دی جائے۔“ (۱۳)

اہل نظر جانتے ہیں کہ مولانا سجاد جمیعتہ علماء ہند کے لیے دماغ کا درجہ رکھتے تھے، عام طور پر اچنڈا تیار کرنا تجویز کا ڈرافٹ تیار کرنا اور اور اسے پیش کرنا آپ ہی کے ذمہ ہوا کرتا تھا، چنانچہ مسئلہ فلسطین کے سلسلہ میں سول نافرمانی کی تجویز آپ ہی کی تحریک پر منظور ہوئی اور جمیعتہ کی ان تجویز کو عملی جامہ پہنچانے کے لیے حضرت مولانا سجاد نے ہر ممکن کوشش فرمائی، چنانچہ حضرۃ الاستاذ مفتی ظفیر الدین مفتاحی آپنی مایہ ناز کتاب ”amarat shariyyah“ میں جدو جہد کا روشن باب میں تحریر فرماتے ہیں:

”۱۹۳۸ء میں بالفور اسکیم سے فلسطین کے عرب مسلمانوں کو جونقصان پہنچا، وہ اب عیاں

ہو چکا ہے، ابھی اسرائیلی حکومت قائم نہیں ہوئی تھی؛ بلکہ اس کے قائم کرنے کے لیے یہ بالغور اسکیم تیار ہوئی تھی، ہندوستان میں اس کے خلاف سخت احتجاج ہوا، صوبہ بہار واٹیسے کے بھی تمام شہروں اور قصبات میں امارت شرعیہ کی ہدایت پر احتجاجی جلوس نکالے گئے، جن میں تمام مسلمانوں نے جوش و خروش سے حصہ لیا تھا، ۱۹۳۶ء میں جب یہ خبر آئی کہ حکومت برطانیہ فلسطین کو تقسیم کرنا چاہتی ہے تو امارت شرعیہ نے اعلان کیا کہ پورے صوبہ میں ۲۸ رنچ الاول ۱۳۵۵ھ ۱۹۳۶ء یوم جمعہ کو ”یوم فلسطین“ منائیں اور حکومت برطانیہ کے اس روایہ کے خلاف احتجاج کریں اور ساتھ مسلمانان فلسطین کے لیے دعا کریں، پھر جب انگریزوں کے مظالم فلسطینیوں پر حد سے فزوں تر ہو گئے اور وہاں یہودیوں کی کالونیاں آباد کی جانے لگیں تو اس وقت مفکر اسلام حضرت مولانا ابوالمحاسن محمد سجادؒ نے امارت شرعیہ کے پلیٹ فارم سے مسلمانوں سے یہ اپیل کی کہ پورے ملک میں اس کے خلاف احتجاج کریں اور اس کے لیے ۳ ستمبر ۱۹۳۷ء یوم جمعہ کی تاریخ مقرر کی، چنانچہ مسلمانان ہند نے پورے ملک میں اس دن جلوس نکالا اور جلسے کیے اور عرب اور فلسطین کے حق میں تقریریں کی گئیں۔ (۱۵)

حضرت مولانا ابوالمحاسن محمد سجادؒ کی یہ وہ سرفرازانہ خدمات تحسیں کہ ۱۸ ارشوال ۵۹ھ میں جب اپنے ان کا انتقال ہو گیا تو جمیعہ علماء ہند کی مجلس عاملہ نے شیخ الاسلام مولانا حسین احمد مدھیؒ کی صدارت میں مورخہ ۵ جنوری ۱۹۳۱ء کو جو تعزیتی قرارداد منظور کی ہے، اس کا ہر جملہ حضرت مولانا سجادؒ کے لیے بہترین خراج تحسین ہے۔ تجویز نمبر ۲ کے الفاظ ہیں:

”مجلس عاملہ نے مفکر اسلام حضرت مولانا ابوالمحاسن سید محمد سجاد صاحب رحمۃ اللہ علیہ کی وفات حسرت آیات پر انتہائی رنج و ملال کے ساتھ حسب ذیل تعزیتی قرار داد منظور کی۔ تجویز: جمیعہ علماء ہند کی مجلس عاملہ کا یہ جلسہ زعیم الامم، مجاہد ملت، مفکر جلیل، عالم نبیل حضرت مولانا ابوالمحاسن سید محمد سجاد صاحب ناظم اعلیٰ جمیعہ علماء ہند و نائب امیر شریعت صوبہ بہار کی وفات پر اپنے عیقق رنج و اندوہ کا اظہار کرتا ہے اور اس سانحہ روح فرسا کو مسلمانان ہند کے لیے ناقابل تلافی نقصان سمجھتا ہے۔ مولانا کی ذات گرامی مذہب و ملت اور اسلامی سیاست کے ماہر خصوصی تھے۔ ان کی مذہبی، قومی وطنی خدمات صفحات تاریخ پر آب زر سے لکھی جائیں گی اور مسلمانان ہند ان کو کبھی نہیں فراموش کریں گے۔“

تجویز کے الفاظ کے مطابق یقیناً حضرت زعیم الامم بھی تھے اور مجاہد ملت بھی تھے اور جمیعہ

علماء سے متعلق مختلف خدمات بطور خاص سول نافرمانی ادارہ حربیہ اور آپ کی مجاہدات زندگی کا شاہکار تھا عمر کے اخیر مرحلہ تک جب بھی امت کی فلاح کے لیے کوئی محاذ قائم کرنا پڑا تو پورے انہاک اور سرفروشانہ جذبات کے ساتھ اس کی قیادت فرماتے رہے۔ (جزاہ اللہ خیر عن المسلمين)



مصادر و مراجع

- (۱) معجم طبرانی فی الاوسط، البدایہ والنہایۃ: ۳۹۱۷
- (۲) مسنند احمد بن حنبل: ۱۱۶۰
- (۳) تجویز منظور شده اجلاس هشتم جمعیۃ علماء ہند منعقدہ پشاور ۵ دسمبر ۱۹۲۷ء
- (۴) مولانا حفظ الرحمن ایک سیاسی مطالعہ ص ۱۳۶
- (۵) حیات سجاد ص ۷۸
- (۶) مجاہد ملت مولانا حفظ الرحمن سیوطہ ایک سیاسی مطالعہ ص ۱۵۳
- (۷) مستقاد از مجاہد ملت ایک سیاسی مطالعہ ص ۱۵۰
- (۸) مولانا سجاد حیات و خدمات ص ۲۷۱
- (۹) www.farooqia.com
- (۱۰) محاسن سجاد، ص: ۶۱
- (۱۱) محاسن سجاد، ص: ۶۲
- (۱۲) محاسن سجاد ص ۱۲
- (۱۳) مولانا محمد سجاد، حیات و خدمات ص ۳۱
- (۱۴) جمعیۃ العلماء کیا ہے؟ از مولانا سید محمد میاں صاحب، مطبوعہ الجمیعۃ بکڈ پو۔ دیگر تجویز جمعیۃ بھی اسی کتاب سے منقول ہیں
- (۱۵) امارت شرعیہ دینی جدوجہد کاروشن باب۔ ص ۲۱۱

حضرت مولانا ابوالمحاسن محمد سجاد اور تحریک امارت

حضرت مولانا شاہ ہلال احمد قادری

خانقاہ مجتبیہ بچلواری شریف پٹنہ

چودھویں صدی ہجری میں ہندستان کے علمی افق پر ط Louع ہونے والے مہروماہ میں ایک اہم اور ممتاز نام مولانا ابوالمحاسن محمد سجاد کا ہے جن کی شخصیت محتاج تعارف نہیں ہے۔ ان کے علمی اور دینی کارنا مے خود ان کا بہترین تعارف ہیں۔ حضرت مولانا سجاد رحمۃ اللہ علیہ نے ایک ایسے وقت میں علماء کی جمیعت اور امارت شرعی کے قیام کی تحریک چلائی جب اس کی سخت ضرورت تھی۔ ہم اس مجمع المحاسن ذات کے علمی اور دینی خدمات کے مختصر جائزے کے بعد ان کی پیش کردہ تحریک امارت شرعیہ کے قیام کا ذکر کریں گے جو ہماری اس تحریر کا اصل موضوع ہے۔

ہندستان کے علماء کے درمیان مولانا سجاد صاحب کا بڑا وزن اور وقار تھا، ان کی تحریروں کو اہل علم قدر کی نگاہ سے دیکھتے تھے اور دینی اور قومی معاملات میں ان کی رائے اور ان کے فیصلے کو تسلیم کرتے تھے۔ فارغ التحصیل ہونے کے بعد مولانا نے علماء کے طریقے اور ذوق کے مطابق مسند درس سنبھالی، جن درسگاہوں میں انہوں نے تدریسی خدمات انجام دیں ان درسگاہوں کا تدریسی معیار بلند ہو گیا؛ کیوں کہ طلبہ کی ذہنی تربیت اور ان میں علمی استعداد پیدا کرنے کی صلاحیت مولانا کے ان دروہی اور خداداد تھی، حضرت سجاد کے درس کی افادیت جب طالبین کی سمجھ میں آنے لگی تو ان کے پاس طلبہ کا مر جو عہد ہونے لگا، مولانا تمام علوم و فنون کی تدریس میں یہ طولی رکھتے تھے، مولانا کے علمی کارناموں میں ان کا ایک بڑا کارنامہ گیا میں مدرسہ انوار العلوم کا قیام ہے، یہ مدرسہ مولانا کی علمی یادگار ہے۔

فقہ و افتاء میں بھی مولانا کی شخصیت مسلم تھی، مدرسہ اسلامیہ بہار شریف میں اور مدرسہ انوار العلوم گیا میں مولانا نے افتاؤ کی خدمات انجام دیں، امارت شرعیہ سے ان کے جو فتاوے جاری

ہوئے ان کو جمع کر دیا گیا ہے۔ کتاب و سنت پر ان کی نظر و سعی تھی اس لئے ان کے فتوؤں سے ان کا فقہی تبصر طاہر ہوتا ہے، قیام امارت کے بعد انہوں نے بعض مقدمات کے فیصلے کئے ہیں وہ قضایا بھی شائع ہو چکے ہیں۔ حضرت مولانا سجاد کی علمی شخصیت ہر اعتبار سے مکمل تھی، علمی اور دینی موضوعات پر مولانا کی تحریریں اس کی شہادت دیتی ہیں کہ یہ میدان بھی مولانا کی دسترس میں تھا۔

وہ زمانہ ہندستان میں سیاسی اور مذہبی انتشار کا زمانہ تھا، پورے عالم اسلام اور بالخصوص ہندستان میں مسلمانوں کے لیے بڑے ابتلاء و آزمائیش کا دور تھا، اب تک مولانا اپنی تدریسی ذمہ دار یوں اور درس نظامی کو مفید تر بنانے میں لگے ہوئے تھے، لیکن گیا میں رہ کر جب ان کی سماuttoں میں مسلمانوں کی حالت زار کی خبریں پہنچنے لگیں تو ان کا درد مندل بے چین ہونے لگا، اور ان کی توجہ مسلمانوں کے ان مسائل کی طرف ہونے لگی اور آہستہ آہستہ تدریسی مشاغل سے ہٹنی گئی بلکہ یہ کہیے کہ ان کے اندر موجود قائدانہ صلاحیتیں ظاہر ہونے لگیں اور وہ امت مسلمہ کے مسائل کے حل تلاش کرنے میں لگ گئے۔ مولانا کے افکار پہلے سے خالص اسلامی افکار تھے، جذبہ اخلاق و للہیت ان کے تمام جذبات قلبی پر پہلے سے غالب تھا، فقط ”رسم شیری“ کے لئے قدم باہر نکالنے کا مرحلہ تھا اور وہ پورے طور پر معمار قوم اور مصلح امت کی حیثیت سے منصہ شہود پر آگئے، اس عہد میں امت کے ہر مسیحی کے لیے سیاست سے ایک گونہ تعلق کا ہونا لازمی اور ضروری تھا؛ کیوں کہ اس وقت بلکہ آج بھی سیاست، دین سے یا تو دور ہے، یا سیاست متیوع اور دین اس کے تابع ہے، مولانا نے ”چنگیزیت“ کو ختم کرنے کے لیے سیاست کو دین سے قریب لانے کی کوشش شروع کی۔ مولانا کا سیاسی پارٹیوں سے تعلق اور سیاسی سطح پر ان کے بیانات اور فیصلے سب ان کے ان ہی افکار سے جڑے ہوئے نظر آتے ہیں اور اس طرح انہوں نے حکومت وقت سے مسلمانوں کے بہت سے مسائل حل کرائے، حکومت کے کئی ایسے قوانین پر احتجاج کر کے اس کو تبدیل کرایا، جو مسلمانوں کے حق میں سخت مضر تھے، مولانا کی سیاسی بصیرت کے، علماء کے علاوہ سیاسی حلقات کے لوگ بھی قائل و معترض تھے۔ مولانا کی سیاسی خدمات کی تفصیل ان کے حالات میں دیکھی جاسکتی ہے۔

مولانا کی ان تمام قومی اور ملی خدمات کے علاوہ جو ایک فکران کے قلب و دماغ پر حاوی اور ان کی زندگی کا مقصد بن چکی تھی، وہ حکومت الہیہ کا تصور تھا۔ یہ کام کیسے ہوا اور عصر حاضر میں اس کو کس طرح عمل میں لایا جا سکتا ہے؟ اپنی اس فکر کو انہوں نے جس حد تک اپنی تحریریں پیش کیا ہے وہ خاص چیز ہے اور ان کے فکر عالی کا نتیجہ ہے، اس انداز فکر کے اسباب ہندستان کے وہ حالات

تھے، جو حکومت برطانیہ کے بر سر اقتدار آنے کی وجہ سے پیدا ہوئے تھے۔

ہندستان میں جب مغلوں کی حکومت زوال پذیر ہوئی اور برطانوی سامراج نے یہاں اپنا قبضہ جمانا شروع کیا اور مغل حکمران سلطنت پر اپنی گرفت نہ رکھ سکے اور ان کو اقتدار کی باغ ڈور مجبوراً انگریزوں کے حوالے کرنی پڑی تو انہوں نے اپنی کچھ مذہبی شرائط ان سے منظور کرائیں، جن میں مسلمانوں کے خاص خاص مسائل کے لیے ایک الگ شرعی عدالت قائم کی گئی، اس کے تمام شعبوں کے ملازمین کے لئے تھوا ہیں بھی حکومت نے متعین کیں، بنگال و بہار واڑیسہ (جو اس وقت ایک ہی صوبہ تھا) کے بے شمار علماء اس شرعی عدالت میں افتاؤ قضا کے منصب پر فائز رہے اور مسلمانوں کی ایک بڑی تعداد اس کے ذمیل شعبوں میں کام کرتی رہی، اصلاح یہ سب لوگ برطانوی حکومت کے ہی ملازم تھے، یہ سلسلہ جاری تھا کہ ہندستان کو برطانوی اقتدار سے آزاد کرانے کی جزوی کوششیں پہلی بارے ۱۸۵۷ء میں ایک خون ریز جنگ کی صورت میں ظاہر ہوئی، برطانوی نظام سامراجی طاقت نے ہندستانیوں کا بے دریغ خون بھایا اور اس تحریک کو کچل کر رکھ دیا اور ایسا کچلا کہ تک ۱۹۴۷ء تک ہندستانیوں میں انگریزی حکومت کے مقابلے میں تاب مقاومت بھی باقی نہیں رہی، آزادی کی اس کوشش میں ناکامی کا نقصان تو ہر ہندستاني کو ہوا؛ لیکن مسلمانوں کو اس کی بہت بڑی قیمت چکانی پڑی، حالت جنگ میں جو مسلمان عوام و خواص مارے گئے اور ان کی املاک ضبط کی گئیں، وہ معاملہ تو الگ رہا، مسلمانوں کا سب سے بڑا نقصان جس کی تلافی آزاد ہندستان میں بھی آج تک نہ ہو سکی، وہ مسلمانوں کی شرعی عدالت کا خاتمہ ہے، انگریزی حکومت نے مسلمانوں سے سخت انتقام لیا اور افتاؤ قضا کے سارے شعبے یک لخت ختم کر دیئے۔ ۱۸۵۷ء کی جنگ سے ہندستان میں رہنے والی کسی قوم کو وہ نقصان نہیں پہنچا، جتنا قوم مسلم کو پہنچا۔

شرعی عدالت کے خاتمے سے مسلمانوں کو اپنے خاص مسائل میں بھی انگریزوں کی غیر اسلامی عدالتوں کا رخ کرنا پڑا، دوسری طرف مسلمانوں میں دینی تعلیم حاصل کرنے کا رجحان بھی جاتا رہا کیونکہ شرعی عدالتوں کی موجودگی میں علماء اور دینی تعلیم سے وابستہ لوگوں کو قضاو افتاؤ کے شعبوں میں ملازمتیں حاصل ہو جاتی تھیں۔ یہ ایک ایسا پر آشوب عہد تھا کہ مسلمانوں کے علمی، دینی اور معاشی مسائل ایک طوفان کی طرح یک لخت اٹھ کھڑے ہوئے تھے۔

اس پر مزید یہ آفت نازل ہوئی کہ دنیا سے خلافت اسلامیہ کا خاتمہ ہو گیا، خلافت کا ختم ہونا عالم اسلام میں ایک قیامت تھی، سقوط خلافت میں حکومت برطانیہ پورے طور پر ملوث تھی، خلافت کے

خاتمے کا غیر منقسم ہندستان پر بہت گہرا اثر پڑا؛ کیوں کہ یہ ملک حکومت برطانیہ کے زیر اقتدار تھا۔ اس وقت کے حالات کی طرف مولانا نے جواشارہ کیا ہے، وہ ملاحظہ کر لیں:

اور جب انگریز ۵۰ کا غصہ اچھی طرح نکال چکے اور کسی قدر ان کے دل ٹھنڈے ہوئے تو تاج برطانیہ اور اس کے با اختیار نمائندوں کی طرف سے ہندستانیوں اور بالخصوص مسلمانوں کی اشک شوئی کے لئے نہایت شاندار الفاظ کے ساتھ اعلانات ہونے لگے جس سے ان کو مطمئن کر کے اپنے پیروں پر کھڑے ہونے سے غافل کرنا مقصود تھا اور یہ کہ ہندستانیوں کو غافل رکھ کر شیر برطانیہ کے پنجہ گرفت کو مضبوط کیا جائے، چنانچہ یہ مقصد بخوبی پورا ہوا اور حکومت برطانیہ پوری قوت کے ساتھ ہندستان پر مسلط ہوئی، پھر کیا تھا جو بعض اسلامی ادارے مسلمانوں کے لئے خصوصیت سے باقی رکھے گئے تھے، وہ سب بھی ایک کر کے اٹھادیے گئے، نہ محکمہ قضارہ، نہ محکمہ صدرالصدر، نہ اوقاف کا نظام باقی رکھا گیا، نہ جوں کے ساتھ مفتی اسلام کا عہدہ، الغرض یہ چند اسلامی چیزوں جو حسب معاهدہ یا حسب وعدہ انگریزوں نے باقی کھی تھیں، سب کی سب ایک جنبش قلم سے زائل ہو گئیں، اسی کے ساتھ جا گیروں اور زمینداریوں کی ضبطی کے بعد جو کچھ دولت پچی کچھ تھی، وہ بھی ختم ہو گئی، اب نوبت یہاں تک پہنچ چکی تھی کہ ہندی غیر مسلم اقوام اپنی جبی عادت کے مطابق انگریزوں کی خوشامد کر کے بر سر اقتدار ہو گئے اور وہ جو کل نظر بھی برابر نہیں کر سکتے تھے، مسلمانوں کے منہ آنے لگے، سرچڑھنے لگے، گویا جب سر سے پانی گذر گیا تو مسلمانوں کی آنکھیں کھلیں اور سوچنے لگے کہ اب کیا تدبیر کی جائے، ان مفاسد کا کیوں کرسد باب ہو۔

چنانچہ اس وقت سے برابر زمانے ملت اپنی عقل و دلنش سے مختلف قسم کی تدبیریں کرتے رہے اور مسلمانوں کو ابھار کر حرکت عمل پیدا کرنے کے لیے بہت سے طریقے اختیار کئے۔ (۱)

یہی وہ اسباب تھے جنہوں نے حضرت مولانا سجاد کی فکر کو خلافت کے نجح پر ہندستان میں امیر اور ولی کے قیام کی طرف متوجہ کیا، ان کی کتاب ”حکومت الہی“ ان کی اسی فکر کا نتیجہ ہے، بعنوان ”تحدیث نعمت“ اپنے مقالے میں ان ہی امور کا ذکر کرتے ہوئے لکھتے ہیں:

”الغرض مسلمانوں کی حکومت کیا زائل ہوئی کہ ان کا قومی شیرازہ بالکل بکھر گیا اور ایسی پر اگندگی پھیلی کہ اجتماعیت و مرکزیت کی کوئی صورت باقی نہیں رہی پھر اس انتشار اور پر اگندگی کے جو نتائج تھے وہ ظاہر ہوئے..... یعنی جو قوم پر اگندہ اور منتشر رہتی ہے، جن کا کوئی سردار نہ ہو وہ ہرگز فوز و فلاح نہیں پاسکتی، پس اس انتشار اور پر اگندگی کی وجہ سے جو

کچھ بھی براہیاں پیدا ہوں اور جس قدر بتا ہی و بربادی ہو، یا ذلت و رسائی ہو، قومی و مذہبی کاموں میں رخنے پڑ جائیں تو کوئی تعجب کی بات نہیں ہے؛ اسی لیے دین اسلام نے (جس کی تعلیمات دنیا و آخرت کی بھلائی کی کفیل ہیں) اجتماع قومی و مذہبی نظام کے قیام و بقا کے لئے بہت زیادہ تاکید کی ہے، منتشرانہ و پراگندگی کی زندگی گذارنے کو اس نے غیر اسلامی زندگی قرار دیا ہے اور حکم دیا ہے کہ مسلمان جہاں اور جس جگہ بھی رہیں اجتماعی زندگی بسر کریں، تا آنکہ اگر سفر میں بھی مسلمان ساتھ ہوں تو ایک شخص کو اپنا امیر بنالیں اور اس کی امارت کے ماتحت سفر کریں، یہی وجہ ہے کہ فقہائے کرام نے ان اسلامی ملکوں کے لیے جہاں کفار مسلط ہو جائیں، بخلاف نصوص و احکام جماعت و اجتماع، یہ حکم دیا ہے کہ مسلمانوں کو چاہیے کہ وہ خود اپنے لیے مسلمان والی منتخب کر کے ولایت شرعیہ قائم کریں؛ بلکہ علمائے ہند میں حضرت شاہ عبدالعزیز محدث دہلوی قدس سرہ العزیز پہلے بزرگ ہیں، جنہوں نے ہندستان میں انگریزوں کے قدم آتے ہی یہ فتوی دے دیا تھا کہ مسلمان اپنا والی منتخب کر کے اس کی ولایت کے ماتحت اپنے جماعتی و اجتماعی کاموں کو انجام دیں، حالانکہ ان کے زمانہ تک انگریزوں کا پورا تسلط ہندستان میں نہیں ہوا تھا؛ لیکن قرآن بتا رہے تھے کہ یہ قوم مسلط ہو کر رہے گی، (۲)

”حکومت الہی“ مولانا سجاد صاحب کا ایک مختصر رسالہ ہے؛ لیکن وہ ان کی گہری دینی بصیرت اور ان کے فکر عالی کا ایک شاہکار ہے۔ اصلًا یہ کتابچہ مسلم حکمرانوں کے لیے فائدہ مند ہے، جو یہود و نصاریٰ کے وضع کئے ہوئے ملکی قوانین کو ملک و قوم کے حق میں مفید سمجھتے ہیں۔ مولانا نے اس میں ناقابل تردید دلائل سے یہ بات ثابت کی ہے کہ انسانیت کی فلاح کا ذریعہ صرف حکومت الہی ہے اور نظامہائے حکمرانی میں فلاح انسانیت اور عدل و انصاف کے تمام تقاضے پورے کرنے کے لیے اگر کوئی نظام حکمرانی مفید ہو سکتی ہے تو وہ صرف اللہ تعالیٰ کا بنایا ہو اونظام ہے۔ اس بحث میں انہوں نے جمهوری نظام سلطنت کی خرابیاں جس بالغ نظری اور تعمق فکر سے واضح فرمائی ہے، وہ مولانا ہی کا حق ہے۔

مولانا نے حکومت الہی کی اثر انگیزی اور اس کی ضرورت پر گفتگو کرتے ہوئے اس بات کی طرف اشارہ فرمایا ہے کہ یہ نظام خداوندی محدود سطح پر مسلمانوں کی اجتماعیت اور اور سواد اعظم کی شیرازہ بندی کی صورت میں رو بعمل ہو سکتی ہے، اگر مسلمان چاہیں، بالخصوص اس ملک کے مسلمان جہاں غیر مسلم حکومت، اقتدار پر قابض ہو چکی ہو۔

اجماعیت جس کو ہم ملی وحدت بھی کہہ سکتے ہیں ایک بہت بڑی طاقت ہے، اگر مسلمانوں کو غیر مسلم حکومت میں سزا اور جزا کے قوانین نافذ کرنے کی طاقت نہ ہو، دیوانی اور فوجداری کے معاملات میں فیصلہ کرنے قوت نہ ہو تو بھی اگر ان کی اجتماعی قوت مضبوط ہو، حیثیت دین میں تسلب ہوا اور وہ اللہ و رسول کے فیصلے کے مطابق زندگی کے تمام خوش گوار و ناخوش گوار معاملات طے کرنے پر آمادہ ہوں تو ان کو کسی غیر مسلم عدالت سے رجوع کی ضرورت ہی نہ پڑے گی۔

مولانا کے ذہن میں اسلامی حکومت اور قوانین اسلامی کے نفاذ کے لیے جہاد کا منشور نہیں تھا اور کبھی انہوں نے انگریزوں سے جہاد کی طرف اشارہ بھی نہیں کیا، مولانا کی حکمت بالغہ یہ سمجھتی تھی کہ یہ موقع اس ملک میں جہاد بالسیف کے لیے سرے سے نامساعد ہے اور جو کام جہاد سے ہو سکتا ہے، وہ بغیر کسی جدال کے حاصل ہو جائے تو ایسا لامرین پر عمل ہو گا، جن لوگوں نے بعد میں قوم کو جہاد بالسیف کا انعرہ دیا اور اس کو اپنی تنظیم کا منشور بنایا، وہ ان کے خود ساختہ منشور کی زینت ہی بنا رہا، بھی رو عمل نہ ہوا۔ حضرت مولانا سجاد کی تحریک جذباتی تحریک نہ تھی اور نہ مولانا ان جذباتی داعیوں میں تھے، جو عاقب و نتائج سے بے پرواہ کر میدان عمل میں اتر پڑتے ہیں اور ناکامی کا منہ دیکھتے ہیں۔

مولانا نے اس تحریک کا آغاز بڑی حکمت و بصیرت کے ساتھ کیا، تحریک امارت کی کامیابی کے لیے ضروری تھا کہ علماء متعدد اور متفق ہوں، اس مقصد کے لیے مولانا نے جمیعۃ العلماء کے قیام کی کوششیں شروع کیں، امیر شریعت ثانی حضرت مولانا سید شاہ محمد مجی الدین قادری زیب سجادہ مجیبیہ قدس سرہ تحریر فرماتے ہیں:

”جمعیۃ علماء ہند کے قیام کے لیے ہندستان کے اکثر صوبوں میں سفر کر کے علماء میں اس کی تبلیغ کی اور لوگوں کو آمادہ کیا؛ لیکن عمل کی طرف پہلا قدم مولانا رحمۃ اللہ علیہ کا تھا، چنانچہ پہلا اجلاس ہندستان میں جمیعۃ کا بنام انجمن بہار، بہار شریف میں بہ زمانہ عرس حضرت مخدوم الملک منعقد ہوا، اس کے بعد جمیعۃ علماء ہند قائم ہوئی اور اس کے بعد مختلف صوبوں میں شاخیں قائم ہوئیں اور پھر علماء نے مستعد ہو کر کام شروع کیا۔“ (۳)

جمعیۃ العلماء کے قیام کا ذکر کرتے ہوئے مولانا سجاد خود فرماتے ہیں:

”اللہ کی رحمت کو جوش آیا اور اس نے مسلمانان ہند؛ بلکہ مسلمانان عالم کی بھلائی کے لیے کچھ ایسے اسباب پیدا کر دیے، جن کی وجہ سے علماء کرام نے اجتماعی زندگی کے

میدانوں میں قدم بڑھایا، بنگال میں عیسائی مشنریوں کے حملہ میں علمائے بنگال کو متنبہ کیا کہ وہ جمیعت علمائے بنگالہ قائم کریں اور پھر اس کے بعد ان درون ہندو بیرون ہند کے مخابہ عظیمہ کو دیکھتے ہوئے علمائے بہار کو متنبہ ہوا، لہذا انہوں نے ۱۹۳۵ء میں انتظامی زندگی کے تمام مقاصد کو پیش نظر کر کر جمیعت علمائے بہار قائم کی، آخر جب دنیاۓ اسلام میں انتہائی درد انگیز واقعات رونما ہوئے تو اس کے بعد ۱۹۴۸ء میں مرکزی جمیعت، جمیعت علماء ہند قائم ہوئی اور ۱۹۴۷ء میں اس کا دستور العمل مرتب ہوا اور مستعدی کے ساتھ کام شروع ہوا۔ (۲)

مولانا سجاد کے تذکرہ نگاروں نے یہ ذکر نہیں کیا ہے کہ مولانا نے اسی زمانے میں مجلس علماء کے زیریسر پرستی ایک دارالقضا بھی ہر شہر میں قائم کیا تھا، ایک دارالقضا چلواری شریف خانقاہ میں قائم ہوا، جس کے قاضی مولانا شاہ نور الحسن صاحب چلواری مقرر ہوئے (اور امارت قائم ہونے کے بعد تاہیات اس کے منصب قضا پر فائز رہے)، یہ امارت شرعیہ کے قیام سے پہلے کی بات ہے؛ یعنی قیام امارت سے پہلے قضا کا شعبہ قائم کرنے کی ضرورت محسوس کی گئی، امارت شرعیہ کے قیام کے بعد وہ دارالقضا امارت کے زیراہتمام آگیا، جبکہ دوسرے شہروں میں قضا کے شعبے باقی نہ رہے۔ حضرت مولانا سجاد صاحب رحمہ اللہ کے ذہن میں پورے ہندستان کی سطح پر امارت شرعی قائم کرنے کا خیال تھا اور اس پر ان کی طویل اور مدلل تحریریں ہیں، جیسا کہ ہم نے ان کی تحریر کا ایک اقتباس پیش کیا ہے، ہندستان میں امارت و ولایت شرعیہ کے قیام اور امیرودوالی کے انتخاب کے مسئلے میں مولانا نے ملک کے ممتاز علمائے تبادلہ خیالات کیا بالخصوص علامہ ابوالکلام آزاد سے انہوں نے بھی اس سے اتفاق کیا۔

مولانا ابوالمحاسن سجاد نے علمائے ہند کو قیام امارت شرعیہ فی الہند کی رائے سے متفق کر لیا اور اسی مقصد کے لیے علمائے ہند کی جمیعت قائم کی اور جمیعت علمائے ہند کو اس کا ذمہ دار بنایا کہ وہ امارت شرعیہ فی الہند قائم کرنے کی کوشش کرے اور انتخاب امیر شریعت کی ذمہ داری بھی جمیعت العلماء کے ذمہ کی گئی (چنانچہ انتخاب رابع تک، جمیعت العلماء امیر شریعت کا انتخاب کرتی رہی)، علماء کے استصواب رائے سے خود اس کا ایک خاکہ بنایا، انتخاب کی شرائط متعین کیں، امور شرعی کے امیر کی ذمہ داریاں بتائیں، یہ بھی وضاحت فرمائی کہ امیر کے اختیارات کیا ہوں گے، شرعی اعتبار سے اطاعت امیر کا پکانہ کیا ہوگا، اس سلسلے میں لوگوں کے ذہنوں میں شکوک و شبہات پیدا ہو رہے تھے، اپنی تحریر سے ان شبہات کو دور کیا، مولانا کی یہ باتیں ان کی مختلف تحریروں میں موجود

ہیں، تمام تحریروں کا یہاں پر نقل کرنا مشکل ہے، ان کے طویل خطبہ صدارت کی حسب ذیل عبارت سے بہت سی باتیں واضح ہو جائیں گی، جوانہوں نے جمیعت علماء ہند کے ایک بڑے اجلاس میں بحثیت صدر پڑھا تھا:

حضرات؛ اگرچہ نظام اسلام کی پوری تشریع اس وقت ہمارے امکان سے باہر ہے، مگر مختصر لفظوں میں یہ عرض کرتا ہوں کہ جلد از جلد جس طرح ممکن ہو، اس طرح پر نظام اسلام کو تمام ہندستان میں جاری کردیجیے کہ:

(۱) شخص واحد پر بالاتفاق یا بکثرت آراء اتفاق کیجیے، جو ذی علم بھی ہو اور مدبر بھی اور صمیم قلب و صدق دل سے اس کے ہاتھ پر بیعت طاعت فی المعرف فرمائیے اور اس کے ہاتھ میں کتاب و سنت دیجئے اور اس کے اعوجاج کی تقویم کے لئے اپنے بازو مضبوط رکھیے اور کتاب و سنت کی مخالفت پر فلاسمع ولا طاعة کو پیش نظر رکھیے۔ (ص ۵)

(۲) ہر ہر صوبہ اور ہر ہر ضلع میں ولادہ مقرر کیجیے۔

(۳) ہر ہر شہر اور ہر ہر گاؤں کے محلے و قبائل میں نقباء و عرفاء مقرر کیجیے۔

(۴) ہر ایک کے فرائض کتاب و سنت اور آثار ائمہ کرام و فقہائے عظام کو پیش نظر رکھ کر بنادیجیے۔

(۵) امارت ہی کے ماتحت بیت المال قائم کیجیے اور دیگر اقتصادیات و وضوریات کے محاکم کو راجح کیجیے۔

بغیر اس اسلوب کے اختیار کئے ہوئے آپ یقین فرمائیے کہ آپ تنظیم کے مقاصد میں کامیاب نہ ہوں گے، مثلاً فرض کیجیے کہ آپ یہ تو چاہتے ہیں کہ بیت المال ہوتاماں زکوٰۃ و عشر انفرادی طور پر صرف نہ ہو؛ بلکہ بیت المال کے ذریعہ جمع ہو کر تؤخذ من أغنىائهم و ترد علی فقراً انہم پر عمل درآمد کیا جائے؛ مگر میں دریافت کرتا چاہتا ہوں کہ بغیر والی و امیر بنائے ہوئے، جو اولو الامر کا ایک مصدق ہے، کسی شخص کو اغنيا سے مطالبه کا شرعاً حق حاصل ہے اور کون شخص، یا مجلس ہے، جو اغنيا سے یہ کہہ سکے کہ تم کو شرعاً اپنی زکوٰۃ ہمارے عمال کے سپرد کرنی پڑے گی، اگر تم انحراف کرو گے تو کم از کم گنہگار ہو گے۔

مطالبه کا حق شرعاً ہونا اور چیز ہے اور تر غیب علی الخیر اور چیز ہے، موجودہ حالات میں اہل مدارس، یا مجالس جو زکوٰۃ وصول کرتے ہیں تو وہ مطالبه حق نہیں ہے؛ بلکہ تر غیب علی الخیر

کی صورت ہے.... آخر میں اس بحث کو ختم کرتے ہوئے صرف اتنا عرض کرتا ہوں کہ مسلمانوں کے لئے جس چیز کی آج ضرورت ہے اور حصول سوراج کے بعد بھی ضرورت ہوگی؛ بلکہ ہندستان کے آزادی کی منزل کو قریب کرنے کے لیے جو چیز سب سے زائد مفید ہوگی، یہی نظام اسلام یعنی امارت شرعیہ ہے۔ (۵)

لیکن امارت شرعیہ فی الہند قائم نہ ہو سکی، اس کے بعض وجوہ کا مولانا نے خطبہ صدارت میں ذکر کیا ہے تو یہ فیصلہ لیا گیا کہ اس کے لئے حالات کی سازگاری کا انتظار کرنے کے بجائے صوبہ وار امارت قائم کی جائے، یہ بھی امر حیرت ہے کہ مولانا سجاد صاحب کی حیات میں بھی نہ امارت شرعیہ فی الہند قائم ہو سکی اور نہ صوبہ بہار کے علاوہ کسی دوسرے صوبے میں امارت شرعیہ کا قیام ممکن ہو سکا، اس پر ہم اپنا تجزیہ آگے پیش کریں گے۔ ان سب مسائل کا ذکر کرتے ہوئے مولانا لکھتے ہیں:

حضرات؛ جب میں یہ دیکھتا ہوں کہ جمعیت اپنی ابتدائے وجود سے ہندستان کی اجتماعی زندگی کے اصولوں کی ترویج اور اس کے قیام کے لئے اہم مقاصد کو پیش نظر رکھتی ہے، ادھر یہ جان کے زمانہ میں جب کہ صرف آزادی ہند اور ممالک اسلامیہ کی اعانت اور خلافت کے لئے تحریک ترک موالات کا دور دورہ ہے اور جس وقت سب سے زیادہ تحریکی لائے عمل پر تمام قوتیں صرف ہو رہی ہیں جمعیت بھی اسی یہ جان میں طلاطم کرنے کے لیے سرگرم کار ہے اور وہ ٹھیک اسی وقت مسلمانان ہند کی تنظیم کا خیال کرتی ہے تو مجھے جمعیت کے ارباب حل و عقد اور اس کے کارکنان کی فراست کی بے حد تعریف کرنی پڑتی ہے۔ جزاهم اللہ احسن الجزاء۔ چنانچہ انہوں نے اجلاس جمعیت ۱۹۲۱ء امارت شرعیہ فی الہند کی تجویز منظور کی، جو زیر صدارت حضرت علامہ ابوالکلام صاحب آزاد منعقد ہوا تھا، اور اسی اجلاس میں امیر شرعیت کے اصول کو منضبط کرنے اور بعض امور کی تشریحات کے لئے ایک مجلس بنائی گئی اور اسی اجلاس میں یہ بھی طے پایا کہ ایک ماہ بعد فوراً ایک دوسرا خصوصی اجلاس اس مسودہ کی منظوری اور انتخاب امیر ہند کے لئے منعقد کیا جائے؛ مگر جس ہفتہ اجلاس خصوصی تھا، ہی وقت حکومت کے جبراً استبداد کے کامل مظاہرے اور قوم کے دلیرانہ مقابلہ کا تھا اور مولانا ابوالکلام آزاد صاحب اور دوسرے علماء وغیرہ بھی گرفتار ہوئے، اور شاید دشمنان اسلام کی طرف سے جا بجا مختلف عنوانوں سے یہ مشہور کیا گیا کہ اجلاس ملتوی

ہو گیا، بات بھی لگتی ہوئی تھی؛ کیوں کہ خاص خاص مراکز میں گرفتاریاں عام تھیں، جن اراکین کے کانوں تک التوا کی غلط آواز پہنچی انہوں نے قرآن پر قیاس کر کے صحیح سمجھا، جس کا نتیجہ یہ ہوا کہ اتنے ارکان نہ پہنچ سکے، جن کی موجودگی میں اجلاس منعقد ہو سکتا؛ مگر پھر بھی بعض حضرات علمائے اکابر و بعض ارکان زعمائے ہند پہنچ گئے، مثلًا: مسیح الملک حکیم اجمل خاں صاحب، مولوی احمد صاحب سکریٹری آل انڈیا مسلم لیگ وغیرہ۔ آخر ان حضرات کا باہمی مشورہ ہوا اور مجلس نے جو ترتیب مشورہ کے لیے مرتب ہوئی تھی مسودہ مرتب کیا۔

بعدہ کچھ ایسے واقعات و حوادث پیش آئے کہ مسودہ پر مجلس منظمه کو غور کرنے کا موقع نہیں ملا، اس بنابر جمعیۃ علمائے ہند کے اجلاس اجmir میں یہ غور کیا گیا کہ امارت شرعیہ ہند کے قیام میں چونکہ بہمہ و جوہ متعددہ تعلیق ہے اس لئے جب تک صوبہ وار امارت شرعیہ قائم کی جائے اور اس لیے جمعیۃ علمائے ہند نے صوبہ وار جمیتوں کو مخاطب کرتے ہوئے ایک تجویز کے ذریعہ ان کو ہدایت دی کہ جلد از جلد صوبہ وار امارت شرعیہ قائم کریں؛ مگر اکثر صوبوں کے ناظمین اس دور میں اپنے صوبہ کے کاموں کے ذمہ دار تھے؛ اس لیے غالباً اس تجویز پر عمل نہ کر سکے۔ (۶)

چند سطروں کے بعد جمعیۃ علمائے ہند کی خدمات کا ذکر کرتے ہوئے فرماتے ہیں:

یہ ہیں جمعیۃ علمائے ہند کی مسامی جمیلہ جو اس نے ہندستان کے اندر سب سے پہلے اجتماعی زندگی کے اصول کے قیام اور اجرائے نظام کے لیے آج تک انجام دی ہیں؛ لیکن افسوس کہ حالات نے مساعدت نہ کی اور عملی شکل اس نے اختیار نہیں کی۔ (۷)

قیام امارت شرعیہ ہند کے روپہ عمل نہ ہونے کا ایک اور سبب بیان کرتے ہوئے فرماتے ہیں:

شاید اس تعلیق اور تاخیر میں یہ مصلحت ہو کہ اس وقت ہندستان کے بہت سے ارباب حل و عقد، علماء وغیرہ قید خانوں میں محبوس تھے؛ اس لیے امارت کے قیام واستحکام کے لیے ان اصحاب کے باہر آجانے کی ضرورت تھی؛ تاکہ تمام یا اکثر ارباب حل و عقد علماء وغیرہ علماء غور و فکر کے بعد ایک مضبوط بنیاد پر اس کو قائم کریں۔ (۸)

اس میں کوئی شبہ نہیں کہ حضرت مولانا ابوالحسن کی تحریک نے علمائے ہند کو بیدار کر دیا، امارت شرعیہ ہند کے قیام کی مشروعیت میں علماء کو کوئی شک و شبہ نہ رہا، یہ تجویز اگرچہ ہندستان کے علمائے حق کے ذہنوں میں تھی، مثلًا حضرت اقدس امیر شریعت اول مولانا سید شاہ محمد

بدرالدین قادری قدس سرہ کو اس مسئلے پر مکمل اشرح تھا، جس کا ذکر ہم آگے چل کر کریں گے؛ لیکن حضرت مولانا سجاد نے قیام امارت کی تحریک ایسے ہمت اور جذبہ اخلاص کے ساتھ اٹھائی کہ پورے ہندستان میں اس کی گونج سنائی دینے لگی؛ بلکہ ہندستان کی فضا اس آوازہ سے پر شور ہو گئی۔

حضرت مولانا سجاد خود بہار کے تھے؛ اس لیے انہوں نے صوبہ وار قیام امارت شرعیہ کی تجویز کے مطابق صوبہ بہار میں کام شروع کیا اور دفتر جمعیۃ علماء بہار گیا سے علماء و مشائخ بہار کے نام ایک دعویٰ مکتوب روانہ کیا، وہ مکتوب، العدل پر لیں باانکی پور مراد پور پنڈنہ کا چھپا ہوا میرے سامنے ہے، اس پر ۶ رشوال ۱۳۳۹ھ کی تاریخ پڑی ہوئی ہے۔ امارت شرعیہ سے جو ”مکاتیب سجاد“ شائع کیا گیا ہے، اس میں بھی یہ موجود ہے؛ لیکن اس پر تاریخ اور مقام نہیں لکھا گیا ہے، میں نے امارت شرعیہ سے شائع شدہ مکتوب کی بجائے، ۶ رشوال ۱۳۳۹ھ کے چھپے ہوئے اصل مکتوب کو اس لیے سامنے رکھا ہے کہ امارت شرعیہ کے شائع شدہ مکتوب میں بعض ضروری باتیں غائب ہیں، اس مکتوب میں بحیثیت ناظم جمعیۃ علماء بہار، مولانا نے بہار کے علماء کے سامنے قیام امارت کے مسئلے کو پیش کیا ہے، آٹھ صفحات کے اس مکتوب کو مکمل شامل مقالہ کرنا ذرا مشکل ہے، ہم اس کے اقتباس حسب موقع پیش کریں گے۔

یہ مکتوب اصلاً انتخاب امیر کے لیے ۱۹ رشوال ۱۳۳۹ھ کو منعقد ہونے والے اجلاس کا دعوت نامہ ہے۔ مولانا لکھتے ہیں:

جناب کو جمعیۃ علماء بہار کے غیر معمولی اجلاس کی شرکت کی دعوت نہایت خلوص کے ساتھ دے رہا ہوں اور جس مقصد کی غرض سے خاص اجلاس قرار پایا ہے، میں مناسب سمجھتا ہوں کہ اس کے متعلق مختصر اشرعی حیثیت سے اپنے خیالات ظاہر کر دوں؛ تاکہ کسی قسم کی غلط فہمی باقی نہ رہے اور اس مسئلہ کے متعلق جس قدر شکوک واہم ہیں، زائل ہو جائیں۔

”جناب اس مسئلہ کی ضرورت وہیت سے یقیناً باخبر ہوں گے کہ جب مسلمانوں کے بلاد پر کافروں کا استیلاء اور غلبہ ہو جائے تو مسلمانوں پر واجب ہے کہ اپنے نظام شرعی کے قیام و بقاء کے لیے مسلم والی (امیر محکمہ شرعیہ) منتخب کر لیں۔“

پھر یہ ذکر کرتے ہیں کہ تقریباً ڈیڑھ سو سال سے ہم اجتماعی زندگی کا نظام قائم کرنے سے غافل ہیں اور اس کے نتیجے میں ملت جس خسaran سے گذر رہی ہے، وہ سامنے ہے۔ اس کے بعد اس مکتوب کا ایک فکر انگیز حصہ ملاحظہ کریں:

”اس اہم فریضہ کی ادائیگی میں ہم سے آج تک جو کوتا ہی ہوئی، اس سے بری الذمہ ہونے کے لیے عند اللہ کوئی عذر معمول نہیں ہے، آپس کی جنگ و جدال، فروعی اختلافات کا ہونا اور حضرت امام ابوحنیفہ، امام بخاری، یا حضرت عمر ابن الخطاب رضی اللہ عنہم کے امثال و نظائر کا فقدان، عذر غیر مقبول ہے اور مسقط و جوب نہیں، کمالاً تخلیٰ؛ کیوں کہ اول الذکر شیء اختیاری اور خود ساختہ ہے اور ثانی الذکر کے غیر معتبر ہونے کے لیے نظری سلف موجود کہ امامت عظمی کے شرائط میں بھی حسب ضرورت تنزل اختیار کیا گیا؛ مگر یہ صورت اختیار نہیں کی گئی کہ بصورت فقدان جامع الشرائط اصل و جوب انعقاد امامت ساقط ہے، پس جبکہ آج ہم لوگوں کو تنبیہ ہو گیا ہے اور توفیق جل شانہ نے بھی مساعدت کی ہے تو اب فریضہ کی ادائیگی میں ادنیٰ تساؤں بھی بدترین جرم ہے، بالخصوص بہ نظر حالات موجودہ اور حادث لاحقہ جو غالباً بہت جلد پیدا ہوں گے، اب اس کا موقع بھی نہیں کہ کچھ اور تاخیر کی جائے؛ بلکہ ہم پرواجب ہے کہ اس اہم امر کو فوراً انجام دیتے ہوئے اس تیزی سے قدم اٹھائیں کہ برسوں کی مسافت مہینوں میں اور مہینوں کی دنوں میں اور دنوں کی لمحوں میں طے پائے، ورنہ یاد رکھئے کہ اگر خدا نخواستہ آج بھی ہماری جماعت کے تنافس و تفاخر کا پھاڑ، فروعی اختلافات کا خلیج اس راہ میں حائل ہوا تو سرز میں ہند میں جو آج ہماری حالت ہو رہی ہے، اس سے بھی بدتر ہو جائیگی اور ہمارے علماء و مشائخ کی محترم جماعت اپنے طرز عمل سے تمام دنیا پر ثابت کر دے گی کہ ان میں کام کرنے کی صلاحیت نہیں اور پھر اس جماعت کے لیے اس کے سوا اور کوئی چارہ نہیں ہے کہ اصلاح امت و دراثت انبیاء کے دعووں سے ہمیشہ کے لیے دست بردار ہو جائے اور جرأت کر کے نہایت صفائی کے ساتھ اعلان عام کر دے کہ ہم میں امت کی رہبری کی صلاحیت نہیں، امت مسلمہ اپنا رہنمائی اور کوتلاش کرئے۔“

اماۃت شرعیہ کا قیام اور اس کے لیے ایک امیر شریعت کا انتخاب جس کے ہاتھ پر لوگ بیعت طاعت کریں، عوامی سطح پر ایک نئی چیز تھی اور بعض علماء و مشائخ کی نظر میں بھی اس کی مشروعیت مشکوک تھی، امیر شریعت کے اختیارات کے بارے میں بہت سے علماء و مشائخ متعدد تھے کہ اس کی حیثیت کیا ہوگی اور اس کے اختیارات کیا ہوں گے اور اس کی بیعت کی کیا نوعیت ہوگی، اہل علم کو اس مسئلے پر اشراحت نہیں تھا۔ مولانا ابوالمحسن محمد سجاد نے اس مکتوب میں اسکو بھی واضح کیا ہے:

”جو چیز ہمارے محترم علماء و مشائخ کو اس امر کی طرف اقدام کرنے سے روکتی ہے اور باوجود اقرار و جوب و تحقیق، ضرورت اس امر کے انجام دینے میں سخت مترد و متفکر بنا دیتی ہے اور مشکلات کا پھاڑان کے سامنے کھڑا کر دیتی ہے، وہ صرف ایک غلط تیخیل ہے کہ امیر شریعت کے اختیارات غیر محدود ہوں گے، اتباع و اطاعت کی کوئی حد نہ ہوگی، امیر مطلق العنان ہو گا اور اس لیے امیر جس خیال و مشرب کا ہو گا اسی کے مطابق احکامات نافذ کرے گا، جس کی اتباع لوگوں پر شرعاً واجب ہوگی، ورنہ بصورت عدم اتباع نقض بیعت ہوگی، جو بدترین معصیت ہے اور اگر اپنی تحقیق کے خلاف اس صورت میں اتباع کی جائے تو تین کے خلاف، یہی خطرات ہیں جو اس باب میں اکثر حضرات کے دلوں میں گزرتے ہیں۔“

ظاہر ہے کہ اگر امیر شریعت کے یہی اختیارات ہوں گے تو قیام امارت کے باوجود اس کا استحکام نہیں ہو سکتا؛ کیوں کہ صوبے میں مختلف الہیال اور مختلف ممالک کے ماننے والے رہتے ہیں، کون چاہے گا کہ امیر کے حکم پر وہ اپنا مسلک و مشرب چھوڑ دے؛ اس لیے ضروری تھا کہ ان شبہات کی وضاحت کر دی جائے۔ مولانا فرماتے ہیں کہ امیر کے اختیارات محدود ہوں گے اور اس کے ذیل میں انہوں نے اختیارات امیر شریعت کو ۶ نمبرات کے تحت میں بیان کیا ہے:

- (۱) وہ (امیر) مسائل متفقہ منصوصہ کو نافذ کرے گا۔
- (۲) مقاصد و وسائل اعلاء کلمۃ اللہ پر ہمیشہ نگاہ رکھے گا اور ان کے متعلق خصوصیت کے ساتھ احکامات نافذ کرے گا۔
- (۳) وہ ایسے احکامات نافذ کرے گا جس سے بلا امتیاز فرق تمام امت مسلمہ کی فلاح و بہبود متصور ہو۔
- (۴) فروعی اور مختلف فیہ مسائل کے اجرا و تنفیذ کو اس سے کوئی تعلق نہ ہو گا کہ جن کی اجتماعی زندگی میں کوئی احتیاج نہیں۔
- (۵) مختلف فیہ مسائل کے بحث و تحقیق کو نہیں روکے گا؛ لیکن جنگ و جدال اور فساد کو رفع کرنے کی کوشش کرے گا۔
- (۶) اس کا ہر عمل اور ہر خیال تمام فرق اسلامیہ کے لیے واجب الاتبع نہیں ہو گا، جس عالم کی تحقیق امیر کی تحقیق کے خلاف ہو اور اس بنا پر اس مسئلہ خاص میں امیر کی اتباع نہ کرے تو کوئی حرج نہیں، وہ عالم ہرگز مستحق طعن نہیں اور نہ اس کی بیعت ٹوٹ سکتی۔

ہے۔ کیا آپ کو معلوم نہیں کہ؟ کتنے مسائل ہیں، جن میں حضرت عبداللہ بن عمر، حضرت عمر رضی اللہ عنہما کے خلاف تھے۔ کتنے جزئیات ہیں، جن میں حضرت عبداللہ بن مسعود، حضرت عثمان غنی رضی اللہ عنہما کے موافق نہ تھے تو کیا آج تک کسی نے اس کو نقض بیعت سمجھا، یا ان پر طعن کیا گیا اور کیا اس فروعی مخالفت کی وجہ سے ان حضرات نے دوسرے اجتماعی احکامات میں امیر کی اتباع و انتیاد سے روگردانی کی؟ ہرگز نہیں۔

مولانا نے اس مکتوب دعوت میں ۲۳ شعبان ۱۳۳۹ھ میں درجہنگہ میں منعقد ہونے والے جمیعہ علماء بہار کے سالانہ اجلاس کی تجویز بتائی ہیں کہ اس میں علماء کے اتفاق سے انتخاب امیر کے لیے کیا تجویز منظور کی گئی؟

دفتر امارت شرعیہ سے شائع شدہ ”مکاتیب سجاد“ میں درجہنگہ کے اجلاس جمیعیت کا ذکر اور اس کی تجویز سرے سے، مذکور نہیں، ہم ذیل میں دعوت نامہ کے اس حصے کو نقل کرتے ہیں:

”جماعیت یہ تجویز کرتی ہے کہ صوبہ بہار واڑیسہ کے محکمہ شرعیہ کے انتظام کے لیے ایک عالم مقندر امیر کیا جائے جس کے ہاتھ میں تمام محکمہ شرعیہ کی باگ ہو اور اس کا ہر حکم مطابق شریعت مسلمانوں کے لیے واجب العمل ہو، نیز تمام علماء و مشائخ اس کے ہاتھ پر خدمت و حفاظت اسلام کے لیے بیعت کریں (یہ بیعت سمع و طاعت کی ہو گی جو بیعت سلسلہ طریقت سے علیحدہ ایک ضروری و اہم چیز ہے) اور اس امیر کے تحت ہر ضلع میں ایک ایک نائب ہو؛ تا کہ صوبہ کے تمام مسلمان اسلامی زندگی بس رکھیں اور انتظام محکمہ شرعیہ مکمل ہو۔

یہ جمیعیت متفقہ طور پر تجویز کرتی ہے کہ انتخاب امیر محکمہ شرعیہ کے لیے ایک خاص اجلاس جمیعیت علماء بہار بے مقام پٹنہ وسط شوال میں منعقد کیا جائے۔

اور اسی لیے بتاریخ ۱۸/۱۹ ربیوال المکرم ۱۳۳۹ھ روز شنبہ و یک شنبہ مطابق ۲۶/۲۵ ربیون ۱۹۹۲ء بہ مقام بانگی پور حسب مشورہ ارکان جمیعیت علماء بہار کا ایک غیر معمولی اجلاس ہونا قرار پایا ہے، جناب سے خصوصیت کے ساتھ گذارش ہے کہ وقت کی نزاکت اور ضرورت کی اہمیت کا خیال فرمائے کہ ضرور بالضرور اجلاس میں شرکت کی تکلیف گوارا فرمائیں اور دیگر علماء و مشائخ کو بھی ترغیب دیں۔“

اس مکتوب دعوت میں یہ بات واضح کی گئی ہے کہ سب سے پہلے امیر الہند کا انتخاب ہونا چاہیے تھا؛ لیکن جب لوگ اس کام کے لیے ابھی تیار نہیں ہیں تو بجائے اصل مرکز بننے کا انتظار

کرنے کے ہر صوبہ میں امیر منتخب کیا جائے، جس طرح جمیعت علمائے ہند بعد میں قائم ہوئی اسی طرح امیر الہند بھی آخر میں آسانی سے منتخب ہو جائے گا؛ لیکن ایسا نہیں ہو سکا، مولانا نے بہار کی سطح پر اس کام کے لیے راہ ہموار کر لی۔

گذشتہ سطور میں مولانا سجاد علیہ الرحمۃ نے امیر کے اختیارات بیان فرمائے تھے، آگے چل کروہ علماء و مشائخ کے سامنے امیر شریعت کے شرائط بتاتے ہیں؛ یعنی جس کو امیر شریعت منتخب کیا جائے، اس کے اندر کیا کیا شرائط ہونی چاہئیں، چنانچہ پانچ شرائط متعین کی گئیں کہ جو امیر منتخب ہو گا، اس کے اندر یہ پانچ صفات پائی جانی ضروری ہیں، وہ پانچ شرائط حسب ذیل ہیں:

(۱) عالم با عمل صاحب فتوی جس کا علمی حیثیت سے زمرة علماء میں ایک حد تک وقار و اثر ہو؛ تا کہ علمائے کرام اس کے اقتدار کو تسلیم کریں اور صاحب بصیرت ہوتا کہ نہایت تدبیر کے ساتھ حکماں نافذ کرے۔

(۲) مشائخ طریقت میں بھی صاحب وجاہت ہو اور اس کے حیطہ اثر میں اپنے صوبہ کے مسلمانوں کی معتدل بہ جماعت ہو؛ تا کہ عوام و خواص اس کے اثر سے متاثر ہوں اور تنظیم شرعی و اجتماعی قوت جلد سے جلد پیدا ہو سکے۔

(۳) حق گوئی و حق بینی میں نہایت بے باک ہو اور کسی مادی طاقت سے متاثر و مرعوب ہونے کا بظاہر اندر یشنا نہ ہو۔ (ص ۹)

(۴) مسائل حاضرہ میں بھی ایک حد تک صاحب بصیرت ہو اور تدبیر کے ساتھ کام کر رہا ہو؛ تا کہ ہمارا کام بہ حسن تدبیر تیزی کے ساتھ آگے بڑھے۔

(۵) لاپرواٹی اور خود رائی کے مرض سے پاک ہو۔

امیر کے لیے یہ شرائط اجلاس جمیعت میں اتفاق رائے سے متعین ہوئے تھے اور مولانا کا خیال تھا کہ امیر شریعت کے لیے یہ معیار احکام شریعت کے لحاظ سے اس دور میں بہت کافی ہے؛ لیکن اسی کے ساتھ مولانا کو اس بات کا بھی اعتراف تھا کہ صوبہ بہار میں اس معیار کے ایک ہی دوآدمی مل سکتے ہیں۔ آپ سمجھ سکتے ہیں کہ حضرت مولانا سجاد کے اس معیار شرائط پر ایک ہی دوآدمی مل سکتے ہیں اور صوبہ بہار میں انہوں نے اور ارباب حل و عقد نے جس پر اتفاق کیا، اس سے مولانا کی مردم شناسی بھی ظاہر ہوتی ہے اور ارباب حل و عقد کی اصابت رائے بھی معلوم ہوتی ہے۔

مولانا لکھتے ہیں:

”اب رہا اصول انتخاب تو ظاہر کہ یہ کام شرعاً ارباب حل و عقد کا ہے، جس کے مصداق علمائے کرام و ذی علم مشائخ ہیں اور یہ حق شرعاً انہی کو حاصل ہے، اس کے بعد عوام کا فرض القیاد و اتباع ہے۔“

اس دعوت نامہ میں مولانا نے طریقہ انتخاب کے متعلق یہ واضح فرمایا ہے کہ جس کسی صوبے میں امیر کا انتخاب ہو وہاں کے ہر عالم و شیخ طریقت کا وقت انتخاب موجود رہنا بھی ضروری نہیں ہے اور اس کی دلیل انہوں نے حضرت صدیق اکبر رضی اللہ عنہ کے طریقہ انتخاب سے دی ہے کہ بغیر تمام ارباب حل و عقد کی موجودگی کے ان کا انتخاب عمل میں آیا اور اس کی صحت پراجماع ہوا؛ بلکہ تمام اہل مدینہ و بلا دا سلامیہ میں انتخاب کئے جانے کا اعلان بھی نہیں ہوا تھا۔ مولانا نے یہ بھی واضح فرمایا کہ جمیعت کے اعلان عام اور دعوت خاص کے بعد جس قدر بھی علماء و مشائخ تاریخ مقررہ پر مجتمع ہو کر انتخاب فرمائیں، شرعاً وہ بالکل درست ہوگا، امیر کا طریقہ کار کیا ہوگا؟ اس بارے میں وہ فرماتے ہیں کہ چند منتخب علماء کی ایک مجلس شوریٰ ہوگی، جن سے مشاورت کے بعد امیر فیصلہ کرے گا، احکامات جاری و نافذ کرے گا، جس کی نظیریں قرون اولیٰ کے اندر موجود ہیں۔ مولانا محمد سجاد رحمہ اللہ کی اس دعوت کے مطابق صوبہ بہار کے مرکزی شہر پٹنہ میں جو اس وقت عرف عام میں باکنی پور کہا جاتا تھا انتخاب امیر شریعت کے لیے ایک عظیم الشان جلسہ ہوا۔ مولانا حکیم سید محمد شعیب رحمہ اللہ مسئلہ امارت شرعیہ میں لکھتے ہیں:

۱۹ ارشوال ۱۳۳۹ھ میں باکنی پور محلہ پتھر کی مسجد میں بغرض انتخاب امیر الشریعة علماء کا عظیم الشان جلسہ منعقد ہوا اور علماء کے اتفاق سے ہمارے پیر و مرشد مولانا شاہ محمد بدرا الدین صاحب نفعنا اللہ و مسلمین برکات روحہ و قدس سرہ، امیر الشریعة منتخب ہوئے، حاضرین نے نیابت مولوی محمد سجاد صاحب مہتمم مدرسہ انوار العلوم گیا کے ہاتھ پر بیعت امارت کی، جن میں علماء کی کثیر تعداد اس کا رخیر میں سبقت لے گئی۔ (۹)

حضرت مولانا محمد سجاد صاحب خود رقم طراز ہیں:

چنانچہ بحمد اللہ چند سالوں کی پیغم کوشش و تبادلہ خیالات کے بعد ۱۹ ارشوال ۱۳۳۹ھ کو وہ مبارک ساعت آئی، جس میں علمائے کرام و مشائخ عظام اور داعیان بہار کے علاوہ بعض بیرونی علمائے کرام کی باہمی مشاورت سے بمقام پٹنہ جمیعت علماء بہار کے اجلاس خصوصی میں امیر شریعت کا متفقہ طور پر انتخاب ہوا، نیابت بیعت عامہ لی گئی، مخلکہ شرعیہ کے قیام کا اعلان ہوا، اس طرح یہ نعمت عظمی

سب سے پہلے تمام ہندستان کی سر زمین میں صوبہ بہار کو ملی، جو شاید قسام ازل نے بلحاظ اولیت اسی کے لیے و دیعت رکھی تھی، اس نعمت کا جس قدر بھی شکریہ ادا کیا جائے کم ہے۔ (۱۰)

اس انتخاب میں حضرت مولانا سجاد، نائب امیر شریعت منتخب ہوئے۔ صوبہ بہار میں امارت شرعیہ کا قائم ہونا حضرت مولانا ابوالمحسن کی بہت بڑی کامیابی تھی، قیام امارت کے لیے ان کی مساعی جميلہ صوبہ بہار میں تو کامیابی سے ہم کنار ہوئی؛ لیکن دوسرے صوبوں میں کامیاب نہ ہوئی، اس کے اسباب عمل کی طرف مولانا سجاد صاحب نے اشارہ فرمایا ہے، سطور مسبق میں ہم ان کی وہ عبارت پیش کر چکے ہیں۔

۱۹۹۹ء میں امارت شرعیہ بہار واٹریسے کے زیر اہتمام وسیع پیانے پر ایک سمینار منعقد کیا گیا تھا، جس کی تفاصیل اور مضامین ہمارے سامنے ہیں؛ لیکن سمینار کے مضامین میں کسی نے اس موضوع پر کچھ نہیں لکھا ہے کہ دوسرے صوبوں میں امارت نے قائم ہونے کے کیا کیا اسباب و وجہ تھے، جن وجہ کی طرف خود مولانا نے اشارہ فرمایا ہے، وہ صحیح ہے؛ لیکن ہمارے تجزیے کے مطابق صرف صوبہ بہار میں امارت قائم ہونے اور دوسرے صوبوں میں قائم نہ ہونے کی ایک وجہ نہیں ہے؛ بلکہ اس کے کئی عوامل ہیں۔

اولاً: یہ کہ حضرت مولانا سجاد خود بہار میں تھے اور اس صوبے میں ان کی کوشش اور محنت بہ نسبت دوسرے صوبوں کے زیادہ رہی اور ان کے ہمہ وقتی توجہ نے اس کام کو آسان کیا۔

ثانیاً: جمیعت علمائے بہار نے قیام امارت کی تحریک کو کامیاب بنانے میں اہم کردار ادا کیا، اگرچہ جمیعت مولانا کی ہی قائم کی ہوئی تھی؛ لیکن علمائے بہار کا مولانا کی رائے سے اتفاق کرنا اور امیر کے انتخاب میں اصابت رائے کے ساتھ فیصلہ کرنا اور پھر حکمہ شرعیہ کے قیام میں مولانا کا مکمل تعاون کرنا، قابل ذکر ہے، علمائے بہار کی جمیعت ساتھ نہ دیتی تو بہار میں امارت قائم نہیں ہو سکتی تھی؛ اس لیے مولانا نے شروع ہی میں یہ بات واضح فرمادی تھی کہ امارت کا قیام اور امیر شریعت کا انتخاب جمیعت علماء کیا کرے گی، چنانچہ صوبہ بہار میں چوتھے امیر کے انتخاب تک یہ دستور جاری رہا۔

ثالثاً: صوبہ بہار میں خانقاہ مجیہیہ کے صاحب سجادہ حضرت مولانا سید شاہ محمد بدرا الدین قادری قدس سرہ، خلافت و امارت کے موضوع پر عمیق مطالعہ رکھتے تھے اور اس موضوع پر حضرت کی وقیع تحریریں ہیں، مولانا سجاد علیہ الرحمۃ نے قیام امارت کے مسئلے پر جو فکر پیش کی، مولانا کے

تذکرہ نگاریہ سمجھتے اور سمجھانے کی کوشش کرتے نظر آتے ہیں کہ یہ فلکر مولانا نے ہی علماء کو دی ہے، حالانکہ یہ بات درست نہیں ہے، حضرت اقدس امیر شریعت اول کو اس مسئلے پر مکمل انتراخ پہلے سے تھا، اگر حضرت اقدس کے ذہن میں قیام امارت کے مسئلے میں شکوہ و شبہات ہوتے تو بہار میں امارت شرعیہ قائم نہیں ہو سکتی تھی، حضرت کا مسئلہ امارت سے مطمئن ہونا اور اس کو قبول کرنا، حضرت مولانا کی تحریک کے رو بہ عمل ہونے کی اہم وجہ ہے، حضرت اقدس کے اثرات کی ہمہ گیری کا یہ حال تھا کہ ساکنان صوبہ بہار کی اکثریت کو مسئلہ امارت کے جواز واستحباب سے کوئی بحث نہیں رہی جب انہوں نے دیکھ لیا کہ حضور اقدس شاہ بدر الدین صاحب نے اس کو قبول فرمایا ہے۔ سطور گذشتہ میں حضرت مولانا سجاد کا یہ جملہ کہ ”اس معیار پر صوبہ بہار میں شاید ایک ہی دو آدمی مل سکتے ہیں“، مبالغہ نہیں تھا؛ بلکہ ایک حقیقت تھی، حضرت امیر شریعت اول کے علاوہ کسی دوسری شخصیت پر اتفاق اس لیے نہیں ہوا کہ حضرت کی ذات والاصفات جامع الشرائط تھی اور اس بات پر مجھے حیرت ہے کہ حضرت اقدس کی خلوت نشینی بھی علماء کی نظر میں امارت کے حوالے سے قابل اعتراض نہیں ہوئی کہ ”امیر شریعت خلوت نشینی کی پابندی کی وجہ سے باہر نہیں نکل سکتے تو کام کیسے کریں گے“، رقم سطور کی نظر میں (اگرچہ وہ کوتاہ نظر ہے) مشائخ بہار میں کوئی اور شخصیت ایسی نہیں تھی، جس کی نگاہ اس مسئلے کے مالہ و ماعلیہ پر گہری اور عمیق ہوا اور جس کی وسیع النظری، بصیرت دینی، اخلاص وللہیت اور زہد و تقویٰ کے عوام و خواص سبھی معرف ہوں۔ کیا یہ بات قابل ذکر نہیں ہے کہ حضرت اقدس کے انتخاب میں پورے صوبے کے دو مسلمان عالم بھی اختلاف کرنے والے نہ تھے، صوبہ بہار میں خانقاہ مجیبیہ کی علمی و عرفانی مرکزیت نے جو اس کو کئی صدیوں سے حاصل تھی (amarat الشرعیہ کی دین نہیں تھی) اور حضرت بدرالکاملین مولانا شاہ بدر الدین قادری کی دینی و روحانی مرجعیت نے تحریک امارت کو عوام و خواص میں روشناس اور متعارف کرایا اور اس کو استحکام بخشنا اور حضرت اقدس نے امارت شرعیہ کو اپنی آنکوش میں جگہ بھی دی، محکمہ شرعیہ کے تمام شعبے دار القضاۃ، دار الافتاء، بیت المال، دفتر نظامت وغیرہ خانقاہ مجیبیہ میں ہی قائم کئے گئے۔

کسی دوسرے صوبے میں امارت شرعیہ حالات بہتر ہونے کے بعد بھی قائم نہ ہو سکی؛ کیوں کہ بہت سے علماء کو قیام امارت کے جواز میں شبہات تھے اور دوسرے صوبوں میں حضرت اقدس مولانا شاہ محمد بدر الدین قادری قدس سرہ جیسی شخصیت نہ تھی، جس پر تمام اہل صوبہ

متفق ہو جاتے۔ یہ ایک حقیقت پسندانہ تحریز یہ ہے کسی متعصب عنید کو اس سے اختلاف ہو سکتا ہے، غیر جانب داری سے حقائق کا تحریز کرنے والا اسی نتیجہ پر پہنچے گا، کسی بھی تحریک کی کامیابی میں اس کے اسباب و عوامل کو نظر انداز نہیں کیا جاسکتا۔

سمینار منعقدہ ۱۹۹۹ء کے مقالہ نگاروں کی تحریر سے یہ ظاہر ہوتا ہے کہ خانقاہ مجتبیہ کے سجادہ نشیں امیر شریعت بنادیئے گئے تھے مگر ان کی حیثیت ایک نمائشی صدر سے زیادہ نہ تھی، جو کر رہے تھے وہ حضرت مولانا ابوالحسن محمد سجاد رحمۃ اللہ علیہ کر رہے تھے اور ان کے زمانے کے یہ دو امیر، امیر اول و امیر ثانی ان کے مشورے اور ان کے فیصلے کے تابع تھے۔

کیا واقعی حقیقت یہی تھی۔ صوبہ اور بیرون صوبہ؛ بلکہ بیرون ہند کے لاکھوں دلوں کے مرکز عقیدت حضرت اقدس شاہ بدر الدین و حضرت شاہ محبی الدین قدس سرہما، رشد وہدایت اور تزکیہ و تطہیر قلوب کی عظیم خدمات انجام دینے کے باوجود اتنے بے شعور تھے کہ مسئلہ امارت میں ان کے افکار و خیالات اپنے نائب کے فکر و عمل کے تابع تھے؟ جب ہندستان کے بعض علماء کو قیام امارت کے جواز میں شکوک و شبہات پیدا ہوئے تو ان میں حضرت مولانا عبدالباری فرنگی محلی رحمۃ اللہ علیہ بھی تھے، انہوں نے حضرت اقدس کے امیر شریعت منتخب ہونے کے بعد رفع شبہات کے لیے ایک مکتوب لکھا تھا، وہ اعتراضات خود ان کے اور ان کے ہم خیال علماء کے تھے۔ مکتوب کی ابتدائی عبارت یہ ہے:

قبلہ عقیدت کیشان و کعبہ درویشان زیدت معاکیم السلام علیکم

آج زمین دار میں، میں نے جناب کا اعلان دیکھا، جس سے معلوم ہوا کہ امیر الشریعت کا لقب آپ نے قبول فرمایا ہے اور اس کے موافق نہ صرف بہار؛ بلکہ تمام ہندستان میں بیعت لینے کے لئے وفد روانہ فرمانے کا قصد ہے۔ چونکہ یہ مسئلہ اہم ترین مسائل سے ہے اور مجھے بہت تأمل ہے جناب کی ذات سے اس کا تعلق ہونا اور میرا تأمل کرنا کچھ مناسب نہیں ہے اس واسطے امید ہے کہ جناب میرے شبہات دفع فرمادیں گے تاکہ اتفاق سے یہ تحریک ملک میں جاری ہو۔ ایک خط مکرمی مولانا ابوالحسن محمد سجاد صاحب کے نام قبل انعقاد جلسہ ارسال کیا گیا ہے، وہ غالباً دفتر امیر الشریعة میں ہو گا، اس کو ملاحظہ فرمائے کے اور دوسرا عام علماء کے نام کا جناب کی خدمت میں گذارا گیا ہے، اس کے جواب سے بھی جلد ایما ہو؛ تاکہ جلد اتفاق کر سکوں۔

یہ تحریک میری نظر میں اس قدر خطرناک ہے، جس کا اجراء ہونا تمام جدوجہد کو امور خلافت

واغراض اسلامیہ میں مٹا دینے والا ہے، اس واسطے جب تک مجھے اطمینان نہ ہو میں اپنا فرض سمجھتا ہوں کہ اس کے انسداد کی کوشش کروں گا اور اگر سمجھ جاؤں تو اس کے اجرامیں ساعی ہوں، امید ہے جواب سے جلد اعزاز بخشا جائے۔ (۱۱)

اس مکتوب کے ساتھ قیام امارت اور بیعت امیر سے متعلق آٹھ سوالات ہیں، ان سوالات کا جواب دینا عام علماء کے بس کی بات نہیں، ان کا جواب وہی دے سکتا تھا، جس کو اس مسئلے کے مالہ و ماعلیٰ پر مکمل اشرح اور گہرا مطالعہ ہو۔ جواب میں حضرت امیر شریعت اول کے یہ جملے قابل ذکر ہیں:

کاش امیر شریعت کوئی دوسرا شخص منتخب کیا گیا ہوتا اور اس کی ضرورت پر احتقر سے دلائل پوچھی جاتیں تو اس کے لکھنے میں مجھے عذر نہ ہوتا؛ لیکن اس حالت میں کہ میں امیر شریعت منتخب اور مقرر کر دیا گیا ہوں، اس کی ضرورت پر دلائل لکھنے کو دل آمادہ نہیں؛ مگر کیا کروں، آپ کے حکم کی تعمیل بھی ضروری ہے۔ (ص ۲۰۵)

حضرت اقدس کے جوابات اور مولانا عبدالباری فرنگی علیہ الرحمۃ کے سوالات عامض بحثوں پر مشتمل ہیں، یہاں پر ان کی تلخیص پیش کرنا بھی مشکل ہے، حضرت اقدس کی مدل تحریر اس بات کی شاہد ہے کہ صوبہ بہار کا نو منتخب امیر شریعت نہایت بالغ نظر و سیع المطالعہ بڑے گہرے دینی شعور کا حامل تھا، اس کی فکر کسی فکر کا عکس و پرتو نہیں تھی، اس کی دینی، قومی اور ملی بصیرت کہیں سے مستعاری ہوئی نہیں تھی، اس کا تجربہ علمی، اس کا تفہیقہ، کتاب و سنت پر اس کی نگاہ عمیق، رموز دین سے اس کی واقفیت، موصبۃ الہیہ تھی اور اس کی باکرامت ذات اس عہد میں اسلام کا ایک مجذہ تھی۔

حضرت مولانا عبدالباری فرنگی محلی رحمہ اللہ کے دو ما تیب کے جواب دینے گئے، ان کے شبہات پھر بھی باقی رہے تو تیسرے مکتوب کا جواب مکمل ہونے سے پہلے نائب امیر شریعت حضرت مولانا سجاد کو لکھنوجانے کی ضرورت پیش آئی، فرنگی محل میں حضرت مولانا عبدالباری صاحب سے بالمشافہ گفتگو ہوئی اور ان کے تمام شبہات رفع ہو گئے۔ لمعات بدربیہ میں مولانا سجاد صاحب کا بیان حسب ذیل ہے:

صوبہ بہار میں قیام امارت کے بعد کچھ ایسے اتفاقات ہوئے کہ میں عرصہ تک صوبہ بہار سے باہر نہ جاسکا، اس عرصہ میں مولانا عبدالباری صاحب قبلہ (مرحوم و مغفور) کے بعض مضامین مسئلہ بیعت امارت کی بابت اخبارات میں شائع ہوئے، جس کا جواب میں نے بھی مجبور ابذر ریعہ

اخبارات ہی دیا، پھر مولانا موصوف اور حضرت مولانا سید شاہ محمد بدر الدین امیر شریعت اول (قدس سرہ العزیز) سے اس مسئلہ میں مکاتیب جاری ہوئے۔

اتفاق یہ ہوا کہ مولانا موصوف کا تیسرا خط آیا تو میں اسی زمانہ میں کسی قومی مجلس کی شرکت کے سلسلہ میں لکھنؤ بھی گیا اور حسب دستور مولانا موصوف ہی کا مہمان ہوا، ان دنوں مولانا عبدالقدیر صاحب بدایوںی بھی وہیں رونق افروز تھے، مولانا کے شکوک اور مکاتیب سے مولانا عبدالقدیر صاحب بھی واقف تھے۔

ایک صحبت میں عندالتد کرہ یہ رائے قرار پائی کہ جو شکوک ہیں ان پر دو بدوجفتگو کر لی جائے اور مسئلہ صاف ہو جائے تو بہتر ہے، چنانچہ دوسرے روز مولانا عبدالباری صاحب سے گفتگو ہوئی، مولانا عبدالقدیر صاحب بھی موجود تھے دو گھنٹے کے اندر تمام باتیں صاف ہو گئیں، بعدہ مولانا نے خود ایک تحریر بغرض اشاعت عنایت فرمائی؛ تاکہ سب لوگوں کو معلوم ہو جائے کہ مسئلہ امارت میں ہمارے اور مولانا کے درمیان اب کوئی اختلاف نہیں۔

مولانا کی وہ تحریر اخبارات میں شائع ہو گی، اب اس کے بعد مولانا موصوف کے تیسرا خط میں جو شکوک تھے، اس کے جوابات دینے کی حاجت نہیں رہی؛ اس لیے حضرت امیر شریعت اول نے اس کا جواب نہیں روانہ فرمایا؛ بلکہ جواب لکھ کر بھیجننا بالکل نامناسب تھا، باوجود یہ کہ حضرت امیر شریعت اول، جواب کے لئے چند یادداشت لکھوا چکے تھے، پھر بھی جواب رقم نہیں فرمایا؛ لیکن اب جبکہ حضرت امیر شریعت اول قدس سرہ العزیز کے مکاتیب شائع ہو رہے ہیں اور اسی سلسلے میں حضرت مولانا عبدالباری صاحب کا تیسرا خط بھی شائع ہو رہا ہے تو ضرورت محسوس ہوئی کہ اس خط میں جو شکوک ہیں اس کے جوابات بھی قلم بند کر دیے جائیں؛ تاکہ ان مکاتیب کے مطالعہ کرنے والے کسی مغلطہ میں نہ پڑیں؛ اس لیے حضرت مولانا عبدالباری صاحب قبلہ کا وہ خط جس میں مفاہمت اور رفع اختلاف کا تذکرہ ہے، اس کو اس مقام پر نقل کرنے کے بعد ان کے تیسرا خط کا جواب تفصیلی بھی درج کر دیا جاتا ہے؛ تاکہ ناظرین کو زیادہ بصیرت حاصل ہو۔ (۱۲)

حضرت مولانا سجاد، حضرت امیر شریعت اول کے نائب تھے، جو کام نائب کو کرنا چاہیے وہ مولانا کرتے تھے، مولانا نے امیر شریعت اول و ثانی کے ہاتھوں پر بیعت طاعت کی تھی، اگر وہ اپنے امیر کی اجازت، مرضی اور استصواب رائے کے بغیر کچھ کرتے تو خود انہی کی فکر اور انہی کے نظریے کے خلاف بات ہوتی۔ اس انداز میں سوچنا اور امیر شریعت کی شخصیت کو محروم کرنا

خود مولانا سجاد کے کردار کو مشکوک بنانا ہے۔ نائب کو غلوٰعِ عقیدت میں اصل قرار دینا اور مناب کو متبوع سمجھنا کم فہموں اور متعصبوں کا کام ہے اور یہ اسی قسم کے تھببات کا نتیجہ ہے کہ حضرت امیر شریعت اول و ثانی کو مولانا سجاد صاحب کے رفیقوں میں شامل کر دیا گیا، ۱۹۹۹ء کے سمینار کے عنوانات میں سمینار کے منتظمین و مرتبین نے یہ عنوان بھی رکھا تھا، ”مولانا سجاد اور ان کے عالی مقام رفقا“، (اور اس پر ایک صاحب نے مقالہ لکھنے کی سعادت بھی حاصل کی اور اس مقالہ کو مجموعہ مقالات میں سب سے آخر میں جگہ دی گئی) ان رفقا میں حضرت امیر شریعت اول، حضرت امیر شریعت ثانی، حضرت امیر شریعت ثالث اور امارت شرعیہ کے قاضی و مفتی صاحبان حتیٰ کہ ایسے لوگوں کے نام بھی اس فہرست میں شامل ہیں جو حضور امیر شریعت اول و ثانی کی جو تیوں میں بھی بیٹھنے کی جرأت نہیں کر سکتے تھے، حضرت امیر شریعت اول قدس سرہ کی حیات میں امیر شریعت ثانی قدس سرہ مولانا سجاد صاحب کے ساتھ امارت شرعیہ کے کاموں کی انجام دہی میں سفر و حضر میں ساتھ رہے تھے، مگر پھر وہ بعد میں امیر شریعت ہوئے اور حضرت مولانا سجاد ان کے بھی نائب ہوئے، حضرت امیر ثانی کو نائب امیر کار فیق ایک حد تک کہا جاسکتا ہے؛ لیکن حضور امیر شریعت اول کو مولانا کار فیق کہنا نہ صرف خلاف ادب ہے اصولاً بھی غلط ہے، نائب اپنے مناب کار فیق تو کہا جائے گا؛ لیکن مناب کو نائب کار فیق کہنا کس قاعدے سے صحیح ہوگا؟ جبکہ حضرت نائب امیر شریعت مولانا سجاد صاحب، حضرت امیر شریعت اول کے بڑے صاحبزادہ اور جانشین حضرت مولانا سید شاہ محمد مجی الدین قادری قدس سرہ کے ہم عمر بلکہ ان سے چند سال چھوٹے تھے؛ یعنی نائب امیر اور امیر شریعت اول کے درمیان باپ بیٹے کی عمر کا فرق تھا، لوگوں نے ادب کا لحاظ نہیں رکھا تو عمر کا لحاظ تو رکھتے، دراصل اس بے اعتدالی اور بے اصولی کے پس منظر میں وہ غصیتیں کار فرماتھیں، جو اس زمانے میں بہت سے علماء کا ”طرہ امتیاز“ ہیں۔

حضرت امیر شریعت اول کے کچھ فرائیں مولانا ابوالکلام آزاد کے اخبار پیغام میں شائع ہوئے اور علیحدہ بھی نائب امیر شریعت مولانا سجاد صاحب کی حیات میں دفتر امارت شرعیہ نے شائع کئے، وہ اس بات کے شاہد ہیں کہ امیر شریعت کس حیثیت اور اختیار کے مالک تھے۔ امیر شریعت منتخب ہونے کے بعد حضرت امیر شریعت اول نے جوابیان یا فرمان جاری فرمایا وہ ملاحظہ فرمائیے:

خدا کا شکر ہے کہ صوبہ بہار واڑیسے کے علماء و مشائخ امارت شرعیہ جیسے اہم مذہبی فریضہ کی ادائیگی کے لیے آمادہ ہو گئے اور بحمد اللہ نہایت جوش و عزم راسخ کے ساتھ بحسن و

خوبی اس امر کو متفقہ طور پر انجام دیا اور تمام ہندستان کے لئے ایک مہتمم بالشان نظیر قائم کر دی؛ مگر اس امارت کا بارگراں مجھ ضعیف و ناقواں کے کاندھے پر ڈالا گیا، جس کے لیے میں تیار نہ تھا؛ لیکن اب جب کہ حضرات علماء و مشائخ نے اس اہم منصب کے لئے متفقہ طور پر مجھ کو منتخب کیا ہے اور اطاعت و فرماں برداری کی بیعت کر لی اور نیز عوام کی ایک کثیر جماعت نے بھی بیعت کر لی تو اب میں نہایت عزم و استقلال کے ساتھ اس اہم منصب کے فرائض کی ادائیگی کے لیے اپنے دل میں خاص جوش پاتا ہوں اور اللہ تعالیٰ کی توفیق پر اعتماد کر کے ہر طرح تیار ہوں، الہذا آج میں عام اعلان کرتا ہوں۔ تمام خاص و عام کو متنبہ ہونا چاہیے کہ اس دور پر فتن اور شورش کے زمانہ میں سب سے بڑی سعادت جو تم کو ملی ہے، وہ یہی قیام امارت شرعیہ ہے، اگر تم نے اس کی قدر کی اور اس کی منزلت کو پہچانا اور اپنے عہد و میثاق پر قائم رہے تو پھر ان شاء اللہ تمام مصائب خس و خاشاک کی طرح اڑ جائیں گے، صرف ایمان، خوف خدا اور حزم و احتیاط کے ساتھ استقلال کی ضرورت ہے۔ مسلمانوں کو سمجھ لینا چاہیے کہ اس امارت کا مقصد کیا ہے، خدمت و حفاظت، بقاء عزت و ناموس دین، اجرائے احکام شرعیہ جو بجز اجتماعی قوت کے ممکن نہیں ہے اور اسی لیے مقاصد و مصالح شرعیہ کو پیش نظر رکھ کر میں اسی نوع کے احکام جاری کروں گا، جس سے حیات اجتماعی کو تعلق ہو اور وہ ایسے احکام ہوں گے، جو مسلمانوں کی کسی جماعت کے خلاف نہ ہوں۔ ہمارا فرض ہوگا کہ کسی مسلمان کو کسی قسم کی تکلیف نہیں پہنچے، چونکہ یہ بیعت ہر شخص کے لئے نہایت ضروری ہے؛ اس لیے قریب کے لوگوں کو یہاں آ کر بیعت کر لینی چاہیے اور دوسرے اضلاع کے لیے میں اپنے نائب کو ایک وفد کے ساتھ بیعت لینے اور تشریح احکام کے لئے عنقریب روانہ کروں گا۔ (۱۳)

اس فرمان کا یہ جملہ کہ ”میں اپنے نائب کو ایک وفد کے ساتھ بیعت لینے اور تشریح احکام کے لیے عنقریب روانہ کروں گا“ کیا کچھ ظاہر کر رہا ہے، اہل نظر سے مخفی نہیں۔ اسی مجموعہ فرماں کے آخر میں حضرت مولانا ابوالحسن سجاد صاحب نے ”صوبہ بہار و اڑیسہ کا بیت المال“ کے عنوان سے بیت المال کی اہمیت اور اس کی آمدی و اخراجات کی تفصیلات تحریر فرمائی ہیں۔ اس مضمون کے نیچے لکھا ہے ”خادم الاسلام والمسلمین ابوالحسن محمد سجاد عفی عنہ (نائب امیر حضرت امیر شریعت مدظلہ العالی)“، اس کے نیچے حضور امیر شریعت اول قدس سرہ نے تحریر فرمایا ہے: ”یہ کل باقی

ضروری ہیں، تمام مسلمانوں خصوصاً صوبہ بہار کے مسلمانوں کو اس پر عمل کرنا چاہیے، ”محمد بدر الدین۔ پھلواری (امیر شریعت صوبہ بہار واٹریس) ۹ رینج الاول ۱۴۰۲ھ۔“

جب امیر شریعت ثانی کے انتخاب کا موقع آیا تو حضرت مولانا سجاد صاحب کا ووٹ حضرت مولانا سید شاہ محمد مجی الدین قادری قدس سرہ کے حق میں تھا اور انتخاب امیر کا جلسہ مولانا نے خانقاہ مجیبیہ میں منعقد کرنے کا فیصلہ کیا، چنانچہ خانقاہ میں اجلاس ہوا اور حضور شاہ مجی الدین قادری امیر شریعت منتخب ہوئے، حضرت کی طرف مولانا کے رجحان کا سبب ہماری سمجھ میں یہ آتا ہے کہ مولانا ان کو اس کا اہل سمجھتے تھے؛ کیوں کہ ان کو مولانا نے قریب سے دیکھا تھا، ان کے شب و روز دیکھے تھے، سفر و حضر میں ان کے ساتھ رہے تھے، امارت کے ساتھ ان کا اخلاص اور ان کی للہیت کا مشاہدہ کیا تھا مولانا کی نظر میں وہ ان شرائط کے حامل تھے، جو امیر کے لیے مطلوب تھیں، حضرت امیر شریعت ثانی کے متعلق حضرت مولانا سید محمد علی مونگیری رحمۃ اللہ علیہ نے حضور شاہ بدر الدین قادری کو ایک مکتوب میں تحریر فرمایا تھا، جب کسی ضرورت سے امیر شریعت ثانی خانقاہ مونگیر میں ایک شب قیام پذیر ہوئے تھے کہ ”ایک رات میں ان کے حالات معلوم ہو گئے، ان کو مجھے دے دیجئے ردقاد یانیت کے لئے مجھے ان کی بڑی ضرورت ہے“ (یہ مکتوب کتب خانہ مجیبیہ میں محفوظ ہے)۔ مولانا سجاد صاحب بھی امیر شریعت منتخب ہو سکتے تھے، ان کی لیاقت والہیت میں کوئی کلام نہیں؛ لیکن مولانا کسی مشہور و معروف خانقاہ کے شیخ طریقت نہیں تھے، علماء میں تو ان کی شخصیت مستند اور مسلم تھی؛ لیکن غیر علماء میں جو عوام و خواص تھے وہ ان کے عقیدت منڈنہیں تھے، عوام و خواص کا ایک بڑا حلقة خانقاہ مجیبیہ کا عقیدت مند تھا اور شرائط امیر میں وسیع حلقة اثر کا مالک ہونا بھی شامل ہے؛ تاکہ امیر شریعت کے احکام و فرائیں پر زیادہ لوگ عمل کر سکیں۔ مزید یہ کہ کوئی دوسرا امیر شریعت منتخب ہوتا تو امارت شرعیہ کو خانقاہ سے کہیں اور منتقل کرنا پڑتا، امارت شرعیہ کے ابتدائی دور میں نقل مکانی کے اثرات استحکام امارت کے لیے مضر ثابت ہوتے۔ بعد کے دور میں بھی جب امارت خانقاہ سے منتقل ہوئی تو نئے امیر شریعت نے اس کو پھلواری شریف کی اہمیت کے پیش نظر پھلواری سے باہر لے جانے کا ارادہ نہیں کیا، یہیں رکھا، اصولاً امارت شرعیہ کو اپنی خانقاہ میں جگہ دینی چاہیے تھی، جس طرح امیر شریعت اول و ثانی و ثالث رحمہم اللہ نے ایک قومی اور دینی ادارے کو خانقاہ کے احاطے میں رکھا تھا اور امیر شریعت ثالث حضرت مولانا سید شاہ محمد قمر الدین قادری تو خانقاہ کے سجادہ نشیں بھی نہیں تھے؛ لیکن پھر بھی ان کی حیات تک امارت شرعیہ

خانقاہ میں رہی، اس کے لئے کوئی دوسرا گھر نہیں ڈھونڈا گیا، اگرچہ یہ سب جزئی اور ضمنی باتیں ہیں؛ لیکن جزئیات و ضمیمات میں بھی بعض اوقات بڑے اسرار و رموز چھپے ہوتے ہیں۔ ان باتوں سے نتیجہ یہ تکتا ہے کہ حضرت مولانا ابوالحسن محمد سجاد علیہ الرحمۃ والرضوان کو امارت شرعیہ کا داعی و بانی کہا جائے تو حضرات امیر شریعت اول و ثانی بھی بانیان امارت میں شامل رہے ہیں؛ بلکہ امارت شرعیہ کا استحکام ان ہی حضرات کا مرہون منت ہے۔ نائب امیر شریعت حضرت مولانا سجاد تو بزرگان خانقاہ مجتبیہ کے احوال و مقامات کے معترف رہے؛ لیکن ان کے تذکرہ نگار اظہار حقائق میں بڑے ”کوتاہ دست“ نکلے، حالانکہ حضرت سجاد کا دامن اس قسم کی تعلییوں سے یک سر پاک ہے۔

ہم ان سطور کو ختم کرتے ہوئے حضرت امیر شریعت ثانی مولانا سید شاہ محمد مجی الدین قادری زیب سجادہ خانقاہ مجتبیہ قدس سرہ کے وہ تاثرات پیش کر دینا چاہتے ہیں، جو انہوں نے مولانا کی وفات پر لکھے تھے، اس کو پیش کرنے کا دو مقصد ہے:

اول یہ کہ مولانا اخلاص ولہیت کے جس مقام پر تھے اور اپنے اخلاص عمل کا جو نمونہ انہوں نے چھوڑا ہے، وہ سامنے آجائے، اس کی ضرورت اس دور میں سب سے زیادہ علماء کو ہے، ان علماء کو جو شہرت و نام کے حصول کو اپنی علمی اور دینی ترقی سمجھتے ہیں۔

دوسرा مقصد یہ ہے کہ یہ معلوم ہو جائے کہ ایک مرجع خلافیٰ شیخ طریقت اپنے معاصر اور ہم عمر عالم کے بارے میں کتنے بلند خیالات رکھتا ہے اور کھل کر اظہار کرتا ہے، وہ بھی وہ عالم جوان کا نائب بھی ہو۔ حضرت مجی الملة والدین امیر شریعت ثانی کا علوظرف بھی اس سے ظاہر ہوتا ہے اور یہ مولانا ابوالحسن محمد سجاد کے حق میں ایک وقیع شہادت بھی ہے، اگرچہ ”حیات سجاد“ کے مرتباں نے ان تاثرات کو لائق ترجیح نہ سمجھا اور نائب امیر شریعت کے بارے میں امیر شریعت کے تاثرات کو اولیت نہیں دی۔

مولانا ابوالحسن محمد سجاد غفر اللہ له و رحمہ کا حادثہ ارتحال بے حد جاں سوز اور صبر آزمائے، ایسی ذات جس نے دین و مذهب کی حمایت اور مسلمانوں کی اصلاح میں جان و دل و عافیت و راحت و آرام سب کچھ لٹا دیا تھا، خلوص مجسم تھے۔ یہ ان ہی کا دل و جگر تھا کہ ایسی حالت میں کہ ایک طرف اکلوتا بیٹا ”حسن سجاد“ مرحوم جس کی عمر ۲۳۔ ۲۵ سال ہو گئی، جب عالم فاضل ہو کر مختلف صلاحیتوں کا مجسم بن کر باپ کی آرزوؤں کا مرجع بنتا ہے اور باپ کی بہتی ری امیدیں اس

کی ذات سے وابستہ ہوتی ہیں، جسی محترمہ میں بتلا ہوتا ہے اور دوسری طرف دینی اور جماعتی ضرورت داعی ہوتی ہے کہ فوری طور پر مظفر پور اور چمپارن کے علاقہ میں پہنچیں، اس کش مکش کے امتحان کی بھٹی میں کھرے سونے کی طرح نمایاں اور اجاگر ہوتے ہیں اور نسبی علاق، پدری شفقت، دنیاوی اور مادی محبت پر، دین و مذہب کی حمایت اور مسلمانوں کی فلاح و اصلاح کا جذبہ غالب آتا ہے اور علالت کی اطلاع و خبر کے باوجود اس کی تیمارداری کے سروسامان کو دوسرے کے سپرد کر کے خود اللہ کی راہ میں رخت سفر باندھ کر روانہ ہو جاتے ہیں، پھر وہاں پہنچ کر مصیبت زدگان زلزلہ کے سلسلے میں مظفر پور اور بتیا کے دیہاتوں کے امدادی کام میں ہمہ تن مشغول ہو جاتے ہیں، یہاں تک کہ لڑکے کی حالت خراب ہوئی، تار پرتار گئے، جواب میں علاج کرانے کی ہدایات دیتے رہے، آخر کار آدمی گیا اور ان کو جبرا لایا گیا جب گھر پہنچ تو یہ جوان لڑکا سکرات میں بتلا تھا اور چند گھنٹوں میں انتقال کر گیا۔ اس حادثہ جاں کاہ کا اتنا بھی اثر نہ لیا کہ دو ہفتہ بھی گھر بیٹھ کر غم والم کی گھریوں کو سکون سے گزارتے اور تعزیت کرنے والوں کی آمد و رفت اور کلمات صبر سے سہارا حاصل کرتے، صرف پانچ دن مکان پر بہ ضرورت خاص ٹھہرے اور پھر اپنے کام پر چل کھڑے ہوئے، جس وقت وہ پھلواری شریف پہنچ اور میں نے ان کو دیکھا، مجھے حیرت ہوئی کہ جس کے باعث امید کاشا دا ب پھول ابھی خاک میں مل چکا ہے، ان کے چہرے بشرے سے ذرا بھی غم کے آثار نظر نہیں ہیں، پھلواری میں بھی قیام کرنا کیسا، دوسرے یا تیسرے دن علاقہ چمپارن کے اطراف اپنے کام میں چلے گئے، یہ ایسی ہی ذات سے ہو سکتا ہے، جو راہ خدا میں خلوص مجسم ہو، جس کے دل میں اللہ و رسول کی محبت، بال بچوں اور مال و منال اور تمام چیزوں کی محبت پر غالب ہوا اور یہی مومن کامل کی خصوصیت ہے، اخلاص کے ساتھ مولا نا سجاد پیکر عمل اور کامل مدرب بھی تھے، مفید تحریکات پیدا کرنے پھر اس کو عمل میں لانے کی جو صلاحیت رکھتے تھے، اس صلاحیت کا دوسرा آدمی نظر نہیں آتا۔ (۱۲)

حضرت مولانا ابوالحسن محمد سجاد بہاری رحمۃ اللہ علیہ کی شخصیت پر یہ شعر بجا طور پر صادق آتا

ہے:

پھونک کر اپنے آشیانے کو
زندگی بخش دی زمانے کو



مصادر و مراجع

- (۱) مقالات سجاد۔ ۱۳۶
- (۲) مقالات سجاد۔ ۱۳۲
- (۳) حیات سجاد۔ ۸۷
- (۴) خطبہ صدارت
- (۵) خطبہ صدارت، مطبوعہ امارت شرعیہ۔ ۱۳۳
- (۶) خطبہ صدارت۔ ۱۲۷
- (۷) خطبہ صدارت۔ ۱۲۸
- (۸) لمعات بدریہ حصہ سوم۔ ۲۰۱
- (۹) لمعات بدریہ حصہ سوم۔ ۱۳۷
- (۱۰) مقالات سجاد۔ ۲۰۳
- (۱۱) لمعات بدریہ حصہ ۳۔ ۲۰۳
- (۱۲) لمعات۔ ۲۲۸/۳
- (۱۳) مجموعہ فرائین حصہ اول۔ حضرت امیر شریعت صوبہ بہار واڑیسہ۔ مدظلہ العالی۔ مرتبہ مولانا ابوالبیان صاحب اعجاز گیلانی ناظردار الامارة الشرعیہ صوبہ بہار واڑیسہ۔ مطبوعہ دفتر امارت شرعیہ پھلواری شریف۔ ۱۳۰۲ھ
- (۱۴) حیات سجاد۔ ۸۸۵ تا ۸۸۸

مفکر اسلام حضرت مولانا ابوالمحاسن محمد سجادؒ اور ان کی تحریک امارت شرعیہ

مولانا نور الحق رحمانی قاسمی

استاذ المعهد العالی برائے قضاوافت امارت شرعیہ

چودھویں صدی ہجری کے آغاز میں سرز مین ہند نے ایک ایسی عبقری شخصیت کو جنم دیا، جن کی سیرت، علمی و دینی کارنا موس اور ملی خدمات کے مختلف النوع پہلو ہیں، جن کو تمام شرعی علوم و فنون میں کامل دسترس اور مہارت حاصل تھی، زمانہ تعلیم میں بھی ہمیشہ ممتاز رہے، پھر تقریباً بیس سال کے عرصہ تک مدارس اسلامیہ میں تدریسی اور فتویٰ نویسی کی خدمت انجام دی، خصوصاً فقہ و فتاویٰ، تاریخ و ادب اور منطق و فلسفہ میں انہیں یہ طویلی حاصل تھا، پھر ان کے دست مبارک پر صوبہ بہار، اڑیسہ و جھارکھنڈ میں امارت شرعیہ کی تاسیس عمل میں آئی جواپنی نویسیت کا منفرد اور مشاہی تجربہ اور ہندوستان جیسے سیکولر ملک میں مسلم معاشرہ میں شرعی احکام کے نفاذ کی ایک کامیاب کوشش ہے، جوان تمام ممالک کے لیے ایک مثال ہے، جہاں مسلمان اقلیت کی حیثیت سے زندگی گزار رہے ہیں۔

شہر پٹنہ جو صوبہ بہار کی راجدھانی ہے، اس کا شمار ہندوستان کے مشہور اور قدیم شہروں میں ہوتا ہے، ہندوستان میں علم و ادب کے چار مرکزی دلی، لکھنؤ، حیدرآباد اور عظیم آباد، شہر عظیم آباد، ہی کا موجودہ نام پٹنہ ہے، اسے تاریخ کے ہر دور میں مرکزیت حاصل رہی ہے، چنانچہ وہ ہندو بادشاہوں کے دور میں بھی اور مسلم سلاطین کے زمانے میں بھی علم و ادب کا گھوارہ رہا ہے، جہاں مشرقی علوم میں سے ہرفن میں ماہرین اور رجال کا پیدا ہوتے رہے ہیں، جن کی تصنیفات و تحقیقات کو اہل علم کے درمیان خاص اہمیت حاصل رہی ہے، بہار شریف پہلے پٹنہ ضلع کا ایک قصبہ تھا، اسی کے نام پر صوبہ کا نام بہار رکھا گیا، جس سے اس قصبہ کی اہمیت کا اندازہ ہوتا ہے، بہار شریف کو عالم رباني حضرت شرف الدین یحییٰ منیری رحمۃ اللہ علیہ جو ندویم بہاری کے نام سے مشہور ہیں، ان کے مولد و مسکن ہونے کا شرف حاصل ہے۔

بہار شریف کا خطہ بڑا زرخیز اور تاریخی اہمیت کا حامل ہے، جس میں بہت سے علماء و مشائخ، صلحاء و اتقیاء اور علوم اسلامی کے ماہرین اقطاب و اعلام پیدا ہوئے، خصوصاً ماضی قریب میں مولانا

محمد سجاد، عظیم اسلامی اسکالر مولا نا مناظر احسن گیلانی اور سیرت النبی کے مصنف علامہ سید سلیمان ندوی حبیم اللہ پیدا ہوئے، پنھسے، گیلان اور دسنہ یہ سب پندرہ کیلو میٹر ہی کے فاصلہ پر ہیں۔

اس قصبه سے چند میل کے فاصلے پر راجگیر نامی مقام ہے، جسے مخدوم بہار نے اپنی عبادت و ریاضت کا مرکز بنایا تھا اور وہ سڑک جو بہار شریف سے راجگیر کو جاتی ہے، اسی سڑک کے پچھم جانب چھوٹی میل کے فاصلے پر پنھسے گاؤں واقع ہے، یہ ایک چھوٹی سی بستی ہے، جو شہر کی آبادی اور شور و شغب اور ہنگاموں سے بالکل دور ہے، اس گاؤں کے باشندوں کا پیشہ کاشتکاری ہے۔

حضرت مولا نا سجاد رحمۃ اللہ علیہ اسی گاؤں میں مولوی حسین بخش کے گھر پیدا ہوئے، جو گاؤں کے زمین دار اور معزز لوگوں میں تھے اور صلاح و تقویٰ کی صفت سے متصف تھے، انہوں نے عربی پڑھی تھی اور دینی علوم حاصل کئے تھے، لیکن علیت کا نصاب مکمل نہ کر سکے تھے، پچھلے عرصہ انہوں نے تدریسی خدمات مدارس میں انجام دیں، پھر کاشتکاری میں لگ گئے، جوان کا آبائی پیشہ اور ذریعہ معاش تھا اور پھر تاحیات زراعت ہی سے وابستہ رہے، وہ بڑے متمنی، پرہیزگار، با اخلاق اور متواضع تھے، سخاوت و فیاضی اور مہمان نوازی ان کا نمایاں وصف تھا، جو لوگ اس را سے راجگیر جاتے اور وہاں سے لوٹتے تو کم از کم ایک دن ان کے گھر ضرور قیام کرتے۔

مولانا محمد سجاد کی پیدائش چودھویں صدی کے بالکل آغاز میں ماہ صفر ۱۳۰۱ھ مطابق ۱۸۸۱ء میں ہوئی، ان کے والد ماجد نے ان کا نام محمد سجاد رکھا اور وہ اپنی کنیت ابوالمحاسن کے ساتھ مشہور ہوئے، چار سال ہی کی عمر کو پہلو نجے تھے کہ والد ماجد کا انتقال ہو گیا اور بچپنے ہی میں یتیم ہو گئے؛ لیکن اللہ رب العزت کی خاص عنایت ان کے ساتھ رہی، پھر وہ اپنے برادر بزرگ مولوی احمد سجاد مرحوم کی کفالت و تربیت میں آئے، مولانا نے اپنی علمی زندگی کا آغاز اپنی بستی ہی میں کیا، پھر مدرسہ اسلامیہ بہار شریف میں ۱۳۱۰ھ میں تعلیم کی غرض سے داخلہ لیا، جوان کی بستی سے صرف چھ میل کی دوری پر واقع ہے، اس مدرسہ کے بانی اور ناظم مولا نا حافظ سید وحید الحق استھانوی رحمۃ اللہ علیہ تھے، جن سے ان کی پچازاد بہن منسوب تھیں، بعد میں چل کر مولا نا وحید الحق رحمۃ اللہ علیہ کی صاحبزادی مولانا سجاد علیہ الرحمہ کے نکاح میں آئیں اور وہ آپ کے خسر بنے، جب مدرسہ اسلامیہ بہار شریف میں ابتدائی تعلیم حاصل کرنے کے بعد طلب علم کے لیے انہوں نے بیرون صوبہ کا سفر کیا، اس وقت ان کی عمر تقریباً چودہ سال تھی، اس سلسلے میں ان کی پہلی منزل کا نپور یوپی قرار پائی اور وہاں کے مدرسہ میں مولانا احمد حسن کا نپوری رحمۃ اللہ علیہ کے حلقة درس میں داخل ہوئے، وہاں چند سال قیام کرنے کے بعد از ہر ہند دارالعلوم دیوبند کا سفر کیا اور وہاں کچھ عرصہ رہ

کراس کے بڑے علماء و اساتذہ سے کسب فیض کیا، پھر فقہ و تفسیر اور علم حدیث کی اعلیٰ تعلیم کے لیے مدرسہ سبحانیہ اللہ آباد میں داخل ہوئے اور وہاں کے سب سے بڑے استاذ مولانا عبدالکافی رحمۃ اللہ علیہ کے حلقہ درس میں شامل ہوئے اور ان سے خصوصی استفادہ کیا اور شرعی علوم کی تکمیل کر کے ۱۳۲۲ھ میں فارغ ہوئے اور سند فضیلت حاصل کی۔

مولانا مرحوم قیادت کے میدان میں:

فراغت کے بعد مولانا مرحوم نے پوری زندگی تعلیم و تدریس اور قوم و ملت کی خدمت میں گزاری، البتہ آپ کی زندگی کا آخری دور قیادت و سیاست سے تعلق رکھتا ہے، جو چالیس سال کے بعد سے لے کر اخیر عمر تک جاری رہا، یہ آپ کی عمر کا سب سے بیش قیمت اور عہد زریں ہے، جو تقریباً بیس برسوں پر محیط ہے اور یہ بھی گویا قدرتی فیصلہ تھا کہ آپ نے قیادت کے میدان میں اس وقت قدم رکھا، جب عمر مبارک مقررہ عمر بیوت سے تجاوز کر چکی تھی، تعلیم و تربیت کے میدان میں ایک طویل عرصہ گزارنے کے بعد علم میں رسوخ، عقل و شعور میں پختگی، تحریفات میں وسعت اور ملکی و عالمی حالات اور سیاست حاضرہ پر نظر ہو چکی تھی جو ایک کامیاب اور مخلص قائد کے لیے ضروری صفات ہیں، ان بیانات علیہم السلام کو اللہ تعالیٰ نے عام طور پر اسی عمر میں انسانیت کی قیادت و رہنمائی سپرد کی، ماہرین نفسیات بھی اس سے قبل اس میدان میں قدم رکھنے کو مناسب خیال نہیں کرتے۔ خلاصہ یہ کہ اصلاح و قیادت کے میدان میں آپ اس وقت داخل ہوئے، جب اس کی مطلوبہ تمام شرائط اور خوبیاں آپ کی ذات میں جمع ہو چکی تھیں۔

مولانا قرآن و حدیث اور تاریخ کے گھرے مطالعہ اور اپنی خداداد بصیرت کی روشنی میں مسلمانوں کے باہمی اختلاف و انتشار کو مسلمانوں کے عالمگیر زوال کا سب سمجھتے تھے اور ان کی شرعی تنظیم، امارت شرعیہ کے قیام اور نصب امیر کو اس ملک میں اسلام اور مسلمانوں کے وجود و بقا اور باعزت زندگی کے لیے ضروری سمجھتے تھے، مگر اس راہ میں ان کا باہمی اختلاف اور گروہی اور مسلکی جھگڑے سب سے زیادہ رکاوٹ تھے، وہ پوری امت کی شیرازہ بندی کلمہ واحدہ کی بنیاد پر کرنا چاہتے ہیں اور انہیں ایک پلیٹ فارم پر جمع کرنا چاہتے تھے، لیکن یہ اس کے بغیر ممکن نہ تھا کہ پہلے علماء میں اتحاد قائم ہو اور وہ دین کے مصالح اور بلند مقاصد کی خاطر ایک پلیٹ فارم پر جمع ہو جائیں، اس لیے انہوں نے مدرسہ انوار العلوم گیا کے سالانہ اجلاس کے موقع پر جو وہ ہر سال منعقد کرتے تھے، ۱۹۶۷ء مطابق ۱۳۴۰ھ صفر ۳۰، میں پورے صوبہ کے علماء کو دعوت دی اور ان کی ایک بڑی تعداد کو جمع کر کے انجمان علماء بہار کے نام سے ان کی ایک متحدہ تنظیم قائم کی اور بہار کے

علماء ومشايخ اور رہب حل و عقد کی اجتماعی شیرازہ بندی کر کے انہیں ایک مرکزی نقطہ اور ایک متعدد پلیٹ فارم پر جمع کیا، اس انجمن کا مختصر لفظوں میں دو بڑا مقصد تھا، ایک اسلامی دعوت کی نشر و اشاعت اور دوسرا حقوق ملیہ کی حفاظت۔

مولانا مرحوم کی اسی کوشش نے جمیعہ علماء ہند کے قیام کے لیے میدان ہموار کیا، پھر تقریباً سال بھر کے بعد جمیعہ علماء ہند کا قیام عمل میں آیا، مولانا جمیعہ علماء کے بڑے داعی اور اعوان و انصار میں سے تھے، چنانچہ جمیعہ علماء کی تاسیس کے لیے جو مجلس شوریٰ دہلی میں منعقد ہوئی تھی مولانا اس میں بھی شریک ہوئے، اس طرح جمیعہ کے قیام میں مولانا کا اہم روپ رہا ہے۔

بہر حال انجمن علماء بہار کے قیام کے بعد مولانا اس انجمن کی ترقی، علماء امت کے اتحاد اور مسلمانوں کے دینی، ملی اور سیاسی مصالح کے تحفظ کے لیے بالکل فارغ ہو گئے اور مدرسہ انوار العلوم گیا جس کے وہ بانی اور مہتمم تھے، اس کے نظم و اہتمام کی ذمہ داری اپنے ایک ممتاز شاگرد رشید جناب مولانا عبدالحکیم کے سپرد کر کے ملی کاموں کے لیے فارغ ہو گئے، صوبہ بہار جو اس وقت جھارکھنڈ اور اڑیسہ ان سب پر مشتمل تھا، اس کے مختلف علاقوں کا دورہ کیا، علماء و مشائخ اور رہب دانش سے ملاقاتیں کیں اور قیام امارت کے سلسلے میں ان سے مشورہ اور تبادلہ خیال کیا اور ملک کے موجود حالات کے پیش نظر اس دینی و شرعی فریضہ کی ضرورت و اہمیت کا انہیں احساس دلایا اور اس سلسلے میں علماء کے جوشکوک و شبہات تھے، ان کا ازالہ کیا، اس سلسلے میں آپ نے بہار کے دو دینی و روحانی مراکز خانقاہ رحمانی مونگیر اور خانقاہ مجتبیہ پھلواڑی شریف پٹنہ کا خاص طور پر دورہ کیا اور قطب عالم حضرت مولانا محمد علی مونگیری اور بدرالکاملین حضرت مولانا بدر الدین قادری پھلواڑی کی تاسید و حمایت حاصل کی۔

مولانا مرحوم کی پہلی کوشش یہ تھی کہ جمیعہ علماء ہند کی طرح آل اندیا پیا نے پر امارت شرعیہ قائم ہو جائے؛ لیکن ان کی انتہک کوشش اور جمیعہ علماء ہند کی تجویز اور فیصلے کے باوجود جب ملکی پیانے پر امارت شرعیہ کا قیام اور امیر الہند کا انتخاب بچند وجوہ ممکن نہ ہو سکا تو مولانا نے سوچا کہ جس طرح انجمن علماء بہار کے قیام سے جمیعہ علماء ہند کے قیام کی راہ ہموار ہوئی، اسی طرح بہار میں امارت شرعیہ قائم ہو جانے سے پورے ملک اور ہر صوبہ کے لیے نمونہ اور مثال بنایا جائے، چنانچہ انجمن علماء بہار کا سالانہ اجلاس جو درج ہے میں ۲۳، ۲۴ ربیعہ ۱۳۳۹ھ مطابق ۲، ۳، ۴ مئی ۱۹۲۱ء منعقد ہوا، اس میں تمام ارکان نے پر اتفاق رائے قیام امارت کی تجویز منظور کی، جو درج ذیل ہے:

”صوبہ بہار و اڑیسہ کے ملکہ شرعیہ کے لیے عالم مقتدر شخص منتخب کیا جائے، جس کے

ہاتھ میں تمام محاکم شرعیہ کی باغ ہوا اور اس کا ہر حکم مطابق شریعت ہر مسلمان کے لیے واجب اعمال ہو، نیز تمام علماء و مشائخ اس کے ہاتھ پر خدمت و حفاظت اسلام کے لیے بیعت کریں جو سمع و طاعت کی بیعت ہوگی اور جو بیعت طریقت سے الگ ایک ضروری اور اہم چیز ہے، یہ جمیعۃ متفقہ طور پر تجویز کرتی ہے کہ انتخاب امیر محکمہ شرعیہ کے لیے ایک خاص اجلاس علماء بہار کا بمقام پٹنہ وسط شوال میں منعقد کیا جائے۔ (۱۲)

اجلاس سے قبل جو تاریخی مکتوب مولانا مرحوم نے علماء و مشائخ اور دانشوران ملت کے نام ارسال فرمایا، وہ تاریخی اہمیت کا حامل ہے، اس میں ہندوستان جیسے غیر اسلامی ملک میں امارت کی ضرورت و اہمیت، اس کی شرعی حیثیت اور اس سلسلے میں پیدا ہونے والے شکوک و شبہات کا مدلل جواب ہے، یہ مکتوب تاریخ امارت کے گیارہ صفحات پر پھیلا ہوا ہے، صوبہ کے اکثر علماء و مشائخ نے مولانا کی اس تجویز سے مکمل اتفاق کیا اور ثابت جواب لکھا، حضرت مولانا بدر الدین صاحب سجادہ نشیں خانقاہ مجتبیہ پھلواری شریف پٹنہ نے اپنے جواب میں لکھا کہ امیر شریعت کے لیے جن صفات و شرائط کا جناب والا نے ذکر کیا ہے، وہ مولانا مونگیری کے علاوہ کسی اور شخصیت میں نہیں پائی جاتی، دوسری طرف حضرت مولانا مونگیری جو عمر میں بڑے تھے، ان کا اصرار تھا کہ اس عہدہ کے لیے سب سے زیادہ موزوں شخصیت حضرت مولانا بدر الدین قادری کی ہے، بالآخر انہیں کی تجویز غالب رہی اور حضرت بدرالکاملین کو امیر شریعت منتخب کیا گیا، یہ ہمارے بزرگوں کا ایثار آج کے دور کے لیے ایک مثال اور باعث عبرت ہے۔

چنانچہ یہ انتخابی اجلاس حسب تجویز ۱۸ شوال ۱۳۳۹ھ کو ۸ ربیع صبح بمقام پٹنہ پتھر کی مسجد میں امام الہند مولانا ابوالکلام آزاد کی صدارت میں منعقد ہوا، جس میں صوبہ کے سو سے زائد علماء و مشائخ شریک ہوئے، یہ روان صوبہ کے شرکاء میں مولانا آزاد کے علاوہ مولانا آزاد سجحانی اور مولانا سجحان اللہ خاں قابل ذکر ہیں، عام شرکاء کی تعداد تقریباً چار ہزار تھی، شرکاء اجلاس نے باتفاق رائے حضرت مولانا شاہ بدر الدین سجادہ نشیں خانقاہ مجتبیہ کو امیر شریعت اور حضرت مولانا سجادہ کو نائب امیر شریعت منتخب کیا، یہ مسلمانان ہند بالخصوص صوبہ بہار کے لیے ایک مبارک اور تاریخی دن تھا، جس میں شرعی امارت کا قیام اور امیر شریعت کا انتخاب عمل میں آیا اور اس طرح اس دینی فریضے کی تکمیل ہوئی، جو کسی ملک پر غیر مسلمانوں کے غلبہ و تسلط کے بعد وہاں کے باشندوں پر انتخاب امیر کے سلسلے میں عائد ہوتا ہے، اس شرعی تنظیم نے صوبہ کے مسلمانوں میں ملی و اجتماعی روح کو بیدار کر دیا اور اسلامی زندگی کی لہر دوڑ گئی، دارالقضاء، بیت المال اور زکوٰۃ و صدقات کی اجتماعی

وصولی اور تقسیم کا نظام قائم ہوا، شرعی مسائل میں مسلمانوں کی رہنمائی کے لیے دارالافتاء کا شعبہ قائم ہوا اور اکل آٹھ شعبے قائم ہوئے اور اس کے لیے مولانا مرحوم نے خود شہر اور سنتی بستی کا دورہ کر کے مسلمانوں کی بہت سی آبادی کو مرکزی امارت سے جوڑا اور تمام مقامی مسائل و مشکلات کو شریعت کی روشنی میں حل کرنے کا نظام بنایا اور ہر آبادی کے دینی سردار کے لیے قرآنی تعبیر کے مطابق نقیب کا اصطلاحی نام تجویز کیا، اس طرح تبلیغ اسلام، تحفظ مسلمین، دارالاشاعت اور دیگر شعبے باضابطہ قائم ہوئے اور کام کرنے لگے۔

امارت شرعیہ کے قیام کے بعد مولانا نے اپنی تدریسی اور دیگر مصروفیات سے کنارہ کش ہو کر اس اہم دینی تنظیم کے استحکام کے لیے اپنے آپ کو وقف کر دیا اور بقول مولانا عبد الصمد رحمانی کے کہ جب وہ دور آیا کہ مولانا جماعتی اور دینی کاموں میں ایسے منہمک ہوئے کہ اس کی (یعنی کھیتی کی) طرف سے بے تو جہی ہو گئی تو آہستہ آہستہ کاشتکاری خراب ہو گئی اور محض خراب نہیں؛ بلکہ بر بادی کی حد تک پہنچ گئی، یہاں تک کہ اس کی پیداوار سے زمین کی مالگزاری بھی ادا نہ ہو سکی اور کچھ زمین نیلام ہو گئی اور حضرت امیر شریعت رانع کی تحریر کے مطابق چوبیں بیگھے زمین مالگزاری ادا نہ کرنے کے باعث نیلام ہو گئی۔

امارت شرعیہ کے قیام کے بعد امارت ہی آپ کا اوڑھنا بچھونا بن گئی، پورے صوبہ کا دورہ کر کے آپ نے مسلمانوں کے درمیان اس اہم تنظیم کو متعارف کرایا، اپنے تبلیغی دوروں میں مسلمانوں کے عقائد و اعمال کی اصلاح کی، شرک و بدعتات، غیر شرعی اور جاہلانہ رسوم و رواج کو ختم کیا، ان کے باہمی اختلاف و انتشار کو مٹا کر انہیں اتحاد و اتفاق کی لڑی میں پرویا، عشر و زکوٰۃ کی اہمیت کو سمجھایا اور اس کی اجتماعی و صولی اور صحیح مصارف میں صرف کرنے کے لیے عمال و مبلغین مقرر کئے، ادارہ کی ضروریات کی تکمیل کے لیے قومی محصول کا نظام قائم کیا، ارتدا اور تمام اسلام دشمن تحریکات کا مقابلہ کیا، مظلوم عورتیں جو امارت کے قیام سے قبل اپنے شوہروں کے ظلم و ستم کا شکار تھیں، یا شوہر کے مفقود اخبار ہونے کی وجہ سے حقوق زوجیت سے محروم تھیں، دارالقصاء کے ذریعہ ان کے حقوق دلائے، مجبوری کی حالت میں نکاح فسخ کیا، امت کی ڈھارس بندھائی، ان کے آنسو پوچھئے اور ان کے زخم پر مرہم رکھا، تحریک سدھی سنگھٹن کا مقابلہ کیا، ضلع چمپاران، سارن اور ہزاری باغ کے مرتدین کو حکمت کے ساتھ اسلام کی طرف واپس لائے، ان علاقوں میں امارت شرعیہ اور دیگر اہل خیر کے تعاون سے مساجد اور مکاتب کی تعمیر کی، ان میں بچوں کی دینی تعلیم کے لیے امارت شرعیہ کی طرف سے اساتذہ بحال کئے، ان میں متعدد مکاتب و مدارس کی کفالت آج تک امارت شرعیہ کر رہی ہے۔

مرتدین کو اسلام کی طرف واپس لانے کے ساتھ دوسرا ہم کام آپ نے یہ بھی کیا کہ بعض جرائم پیشہ غیر مسلم قوموں کو حلقہ بگوش اسلام کیا، مگر یادوں اپنے جرائم و کرامہ سے مشہور ہے، موضع چوتھا تھا بکھا ضلع چمپارن میں انگریز حکومت انہیں عیسائی بنانا چاہتی تھیں، مولانا نے اپنے مبلغین بھیج کر ان میں اسلام کی تبلیغ کا کام کیا، اللہ کے فضل و کرم سے سو (۱۰۰) گھرانے بخوبی اسلام میں داخل ہو گئے۔

۲۸ مرداد ۱۳۵۲ھ مطابق ۱۹۳۴ء میں بہار میں ہولناک زلزلہ آیا جس میں بے حد تباہی ہوئی، ہزاروں مکانات منہدم ہو گئے، آپ نے ان کی تعمیر کے لیے یہ اسکیم چلائی کہ رضا کاروں کی ایک ٹیم آپ کے ہمراہ کام کرتی اور آبادی کے لوگوں کو ساتھ لے کر باری باری ایک ایک گھر تعمیر کرتے، اس طرح تھوڑے عرصہ میں بہت سے مکانات کم خرچ میں تعمیر ہو گئے، اسی زلزلہ کے بعد آپ متاثرہ علاقوں کے دورہ پر تھے کہ آپ کے اکلوتے صاحبزادے مولانا حسن سجاد مرحوم جنہوں نے دارالعلوم دیوبند سے امیر شریعت راجح کے ساتھ دورہ حدیث سے فراغت حاصل کی تھی، جن کی عمر ۲۵، ۲۶ سال تھی اور شادی کی بات چل رہی تھی کہ وہ سخت علیل ہوئے، حالت نازک ہوئی، گھر سے تارپر تار جاتا ہے، جواب میں علاج کی ہدایت فرماتے ہیں، قوم و ملت کے ہزاروں فرزندوں کی فکر و خدمت اپنے اکلوتے فرزند کی فکر سے باز رکھتی ہے، جب آخری وقت میں گھر سے آدمی آتا ہے تو رفیق سفر مولانا احمد سعید دہلوی باصرار آپ کو گھر جانے پر مجبور کرتے ہیں، جب گھر پہنچتے ہیں تو بیٹے کو سکرات کی حالت میں پاتے ہیں اور بس تجدیہ و تنفس کا موقع مل پاتا ہے، صحیح معنوں میں آپ کی ذات گرامی اس شعر کا مصدق تھی

پھونک کر اپنے آشیانے کو
بخش دی روشنی زمانے کو

امارت شرعیہ اور اس کے بنیادی شعبے:

یہاں تک تو میں نے حضرت مولانا ابوالمحاسن محمد سجاد رحمۃ اللہ علیہ کے حالات و واقعات اور ان کی مختلف النوع علمی، دینی اور ملی خدمات کا اجمالی تذکرہ کیا، اب آگے چند صفحات میں اس امارت شرعیہ کا مختصر تعارف کرانا چاہتے ہیں، جوان کا سب سے بڑا دینی و ملی کارنامہ ہے اور جوان کے لیے ان شاء اللہ صدقہ جاریہ اور باقیات صالحات کی حیثیت رکھنے والی الشان دینی خدمت اور ہندوستانی تاریخ میں دینی جدوجہد کا روشن باب ہے، امارت شرعیہ کا جواہمی تخلی مولانا مرحوم نے علماء و مشائخ کے سامنے پیش فرمایا تھا، ابتداء اس کے آٹھ شعبے قائم فرمائے جو اس کے مستقل اور بنیادی شعبے میں

اور وہ سب قرآن و حدیث سے ماخوذ اور حکم الٰہی کی تجھیل ہے، بعد میں ضرورت کے مطابق اس میں اضافہ ہوتا رہا اور اب ان نے شعبوں نے بھی مستقل شعبہ کی صورت اختیار کر لی ہے، مستقل شعبے یہ ہیں:

(۱) دارالقضاء

(۲) دارالافتاء

(۳) شعبہ تبلیغ

(۴) شعبہ تنظیم

(۵) شعبہ تعلیم مذہبی و عصری

(۶) شعبہ تحفظ مسلمین

(۷) شعبہ نشر و اشاعت

(۸) شعبہ بیت المال

اور بعد میں قائم ہونیوالے شعبہ جات:

(۹) المعهد العالی للتدريیب فی القضاء والافتاء، پھلواری شریف پٹنہ

(۱۰) دارالعلوم الاسلامیہ رضا نگر گونپورہ پھلواری شریف پٹنہ

(۱۱) امارت شرعیہ ایجو کیشنل اینڈ ولفر ترست

(۱۲) شعبہ امور مساجد

(۱۳) شعبہ تعمیرات

(۱۴) ریلیف فنڈ، ریلیف فنڈ دراصل بیت المال ہی کے تحت آ جاتا ہے۔

اب ان تمام شعبہ جات کا تعارف تاریخ امارت اور ان دو کتابوں کی روشنی میں اجمالاً ذکر کیا جاتا ہے، جو امارت کے ذمہ داروں کے ایما پر اس عاجز نے اردو میں ”amarat shre'iyah Tawarif و خدمات“ کے نام سے اور عربی میں ”منظمة الإماراة الشرعية مؤسسة إسلامية رائدة فی إقامة نظام القضاء وتنظيم شئون المسلمين“ کے نام سے مرتب کئے ہیں۔

دارالقضاء:

یہ امارت شرعیہ کا سب سے اہم شعبہ ہے، جس کا مقصد مسلمانوں کے عائلی مقدمات اور معاشرتی مسائل کا شریعت کے مطابق فیصلہ کرنا ہے، قرآن کریم میں مسلمانوں کو یہ حکم دیا گیا ہے کہ وہ اللہ اور اس کے رسول اور اپنے امیر کی اطاعت کریں اور آپس میں کوئی نزاع اور اختلاف ہو تو اسے اللہ اور رسول کی طرف لوٹائیں۔ (سورہ نساء) یعنی شریعت کی روشنی میں اس کا حل تلاش کریں،

اسلامی عدالت اور مسلم قاضی کے ہوتے کسی غیر شرعی عدالت یا غیر مسلم نجح کی طرف رجوع کرنا کسی صاحب ایمان کے لیے روانہ نہیں، اسی حکم الٰہی کی تعمیل میں امارت کے تحت نظام قضاء قائم کیا گیا، پھلواری شریف میں دارالقضاء مولانا محمد سجاد علیہ الرحمہ نے امارت شرعیہ کے قیام سے قبل انہیں علماء بہار کی نگرانی میں قائم فرمایا تھا، پھر جب امارت شرعیہ کا قیام عمل میں آیا تو اسے امارت شرعیہ کے ماتحت کر دیا، ہندوستان جیسے سیکولر ملک میں جہاں اسلامی حکومت نہیں ہے، وہاں مسلم قاضی اور دارالقضاء کے بغیر مسلمانوں کے بہت سے مسائل حل نہیں ہو سکتے، مثلاً اگر کسی عورت کا شوہر مفقود اخبار اور لاپتہ ہے اور وہ نفقة اور حقوق زوجیت سے محروم ہے، یا زوجین کے درمیان کسی بنابر حرمت مصاہرات پیدا ہو گئی تو مسلم قاضی ہی فتح نکاح کا فیصلہ کر سکتا ہے، سرکاری عدالت کا کوئی غیر مسلم نجح اگر تفریق کا فیصلہ کر دے تو وہ شرعاً معتبر نہیں ہے، اسی طرح اگر کوئی مسلم خاتون شوہر کے ظلم و تعدی کا شکار ہو اور ننان و نفقة اور حقوق زوجیت سے محروم ہو تو اس صورت میں عورت کی رہائی اور گلوخلاسی کا واحد ذریعہ مسلم قاضی کا فیصلہ ہے، اسی طرح یتیم اور لاوارث بچوں کی ولایت اور ان کے مفادات ومصالح کا تحفظ مسلم قاضی ہی کے ذریعہ ہو سکتا ہے، چنانچہ اس ناگزیر ضرورت کا حل دارالقضاء کے قیام کے ذریعہ ہوا اور مسلمانوں کے لیے بڑی راحت کا ذریعہ بنا، اس کے پہلے قاضی شریعت حضرت مولانا نور الحسن پھلواری رحمۃ اللہ علیہ تھے جو بڑے قد آور عالم و قاضی اور بانی امارت شرعیہ کے رفقا میں تھے، علامہ قاری محمد طیب صاحب رحمۃ اللہ علیہ سابق مہتمم دارالعلوم دیوبند ایک مرتبہ امارت شرعیہ تشریف لائے اور دارالقضاء کے نظام کا معاینہ فرمایا تو بہت خوش اور مطمئن ہوئے اور فرمایا کہ کون کہہ سکتا ہے کہ اگر یہاں اسلامی حکومت ہوتی تو اس کے دارالقضاء کا نظام اس سے زیادہ منظم اور بہتر ہوتا۔

اب تک دارالقضاء سے ۳۰۷ رہار سے زائد مقدمات کے فیصلے شریعت کے مطابق ہو چکے ہیں، قیام امارت کے بعد صرف پھلواری شریف میں مرکزی دارالقضاء تھا اور پہلے تینوں امراء شریعت کے زمانہ تک یہی ایک دارالقضاء مسلمانوں کے مقدمات کے فیصلے کرتا تھا اور لوگ تینوں صوبوں کے دوردراز علاقوں سے یہاں آتے تھے، جس میں انہیں دشواریوں کا سامنا کرنا پڑتا تھا؛ لیکن جب حضرت مولانا منت اللہ رحمانی چوتھے امیر شریعت منتخب ہوئے تو انہوں نے نظام قضاء کو وسعت دی، خانقاہ رحمانی مونگیر میں تربیت قضا کے لیے دو ہفتے کا کمپ لگایا جس میں صوبہ کے علماء نے قضا کی تربیت حاصل کی، اس وقت کے قاضی شریعت حضرت مولانا شاہ عون احمد قادری رحمۃ اللہ علیہ نے ان کی تربیت کا فریضہ انجام دیا، پھر صوبہ کے مختلف مرکزی مقامات میں

دارالقضاء کی شاخصیں قائم ہوئیں اور ان ہی تربیت یافتہ علماء کو ان میں قضاۓ کے منصب پر فائز کیا گیا، اس وقت صوبہ بہار، جھارخنڈ، اڑیسہ اور مغربی بنگال میں ۲۶ ردار القضاء قائم ہیں، جس کے ماتحت مسلمانوں کے عالیٰ مقدمات کے فیصلے شریعت کے مطابق انجام پاتے ہیں، ان کے علاوہ راجستھان، یوپی اور نیپال وغیرہ سے بھی مقدمات دائر ہوتے ہیں اور کتاب و سنت کے مطابق ان کے فیصلے ہوتے ہیں، قاضی مجاہد الاسلام قاسمی کے بعد قاضی جسم الدین رحمانی صدر قاضی ہوئے، اس وقت قاضی عبدالجلیل قاسمی صاحب اس عہدے پر ہیں، ان کے نائبین و معاونین مرکزی دارالقضاء پائچ ہیں۔

دارالافتاء:

امارت شرعیہ کا دوسرا ہم شعبہ دارالافتاء ہے، جو امارت شرعیہ کے قیام ہی کے دن سے کام کر رہا ہے، شریعت کا حکم یہ ہے کہ مسلمان اللہ اور رسول کے حکم کے مطابق زندگی گذاریں، حلال و حرام کا حکم معلوم کریں، نہ جاننے والے جاننے والوں سے پوچھیں: ﴿فَاسْأَلُوا اهْلَ الذِّكْرِ أَنْ كَتَمْ لَا تَعْلَمُونَ﴾ امارت شرعیہ کا دارالافتاء ملک کے ان چند اہم مرکز میں شمار ہوتا ہے، جنہیں مسلمانوں کا اعتماد حاصل ہے، ملک و بیرون ملک سے لوگ اہم مسائل میں اس کی طرف رجوع کرتے ہیں، بڑے بڑے علماء و ارباب افتاء نے یہاں یہ مبارک خدمت انجام دی ہے، خود بانی امارت شرعیہ، مولانا عبدالصمد رحمانی، مفتی محمد عثمان، مفتی محمد عباس (والد مولانا عبد اللہ عباس ندوی)، مفتی یحییٰ، مفتی صدر عالم، مفتی نعمت اللہ، مفتی جنید احمد قاسمی وغیرہ اس منصب پر فائز رہے ہیں، اس وقت مفتی سہیل احمد قاسمی، مفتی نصر اللہ مظاہری، مفتی سعید الرحمن، مفتی احتکام الحق قاسمی اس خدمت پر مامور ہیں، اس طرح یہ اہم شعبہ ایک صدی سے زیادہ مسلمانوں کی دینی رہنمائی کا فریضہ انجام دے رہا ہے، دارالافتاء کے فتاویٰ کا ریکارڈ محفوظ ہے اور ان کی ترتیب کا کام جاری ہے، اب تک اس کی پانچ جلدیں منتظر عام پر آچکی ہیں، چھٹی جلد زیر ترتیب ہے، یہ عوام اور اہل علم دونوں کے لیے قیمتی سرمایہ ہے۔

شعبہ دعوت و تبلیغ:

دین کی تبلیغ و دعوت، معاشرے کی اصلاح، امر بالمعروف اور نہیٰ عن المنکر مسلمانوں کا دینی فریضہ ہے، اس مقصد کے لیے یہ شعبہ امارت شرعیہ میں شروع سے کام کر رہا ہے، مبلغین کرام کی ایک بڑی تعداد ہے جو فیلڈ میں اتر کر کام کرتی، دور دراز علاقوں کا دورہ کرتی ہے، بدعتات و منکرات اور غیر اسلامی رسوم و رواج کا ازالہ، صحیح اسلامی عقائد اور اعمال صالحہ کو عام کرنے اور ارتدا دوالحداد کا خاتمه کرنے میں اس شعبے نے بڑی خدمت انجام دی ہے، خود بانی امارت حضرت مولانا محمد سجاد

صاحب علیہ الرحمہ نے شدھی تحریک اور چمپارن کے علاقے میں گدیوں کے درمیان پھیلے ہوئے ارتداد کا اپنی ٹیم کے ساتھ مقابله کیا اور انہیں اسلام پر قائم رکھا، ایسے علاقوں میں بچوں کی تعلیم و تربیت کے لیے مدارس و مکاتب قائم کئے اور خوشنگوار دینی انقلاب برپا کیا، خصوصاً رد قادیانیت کے سلسلے میں کوئی کمشنزی، پورنیہ، نیپال اور اڑیسہ میں فتنہ قادیانیت کی سرکوبی کی اور بہت سے لوگ جو جہالت کی بنابر قادیانی بن گئے تھے، ان کو دوبارہ اسلام کی طرف واپس لایا گیا، آج بھی امارت شرعیہ کے حلقوں اور تینوں صوبوں میں امارت شرعیہ کے مبلغین کے مسلسل دورے ہوتے ہیں اور ان کے ذریعہ سماج کی اصلاح کا کام انجام پاتا ہے، خصوصاً قدرتی آفات و حوادث اور فرقہ وارانہ فسادات کے موقع پر مصیبت زده انسانوں کی امداد و اعانت اور ان کی ریلیف اور راحت رسانی کا کام انجام پاتا ہے۔

شعبہ تنظیم:

یہ بھی امارت شرعیہ کا اہم اور بنیادی شعبہ ہے، اس کا مقصد یہ ہے کہ ہر گاؤں، ہر شہر اور شہر کے ہر محلے میں تنظیم امارت شرعیہ قائم کی جائے اور اسے مرکزی امارت شرعیہ سے جوڑا جائے اور اس کا طریقہ کاری ہے کہ جس علاقے میں یہ تنظیم قائم نہیں ہے، اس آبادی کے لوگوں کا کسی خاص تاریخ میں کوئی اجتماع مقرر کیا جاتا ہے اور گاؤں والوں کو اس کی پیشگی اطلاع دی جاتی ہے، جس میں آبادی کے لوگ کسی مسجد یا کسی خاص مقام پر جمع ہوتے ہیں، ان کی موجودگی میں امارت شرعیہ کا کوئی مبلغ یا ذمہ دار وہاں پہنچتا ہے اور ان کی مرضی اور باہمی اتفاق سے ان کا کوئی امیر اور دینی سردار منتخب کرتا ہے، جس کا اصطلاحی نام نقیب ہے، جو قرآن کریم سے ماخوذ ہے، اس نقیب کے کچھ ممبر ان بھی منتخب ہوتے ہیں، جنہیں مشیران نقیب کہا جاتا ہے، یہ نقیب اپنے مشیروں کے ساتھ شریعت کے احکام کو اپنی آبادی پر نافذ کرتا ہے، آپس میں کوئی لڑائی جھگڑا اور اختلاف ہو تو حکمت عملی کے ساتھ ان کا تصفیہ کرتا ہے، اگر اس میں کامیابی نہ ہو تو امارت کے ذمہ دار سے مدد حاصل کرتا ہے اور ایسے جھگڑوں کو مرکزی دارالقضاء میں بھیج دیتا ہے اور وہاں سے قاضی شریعت کا جو فیصلہ ہوا، اسے دونوں فریق قبول کرتے ہیں، یہ نقیب امیر شریعت اور اپنی آبادی کے لوگوں کے درمیان واسطہ کا کام دیتا ہے، امیر شریعت کی طرف سے صادر ہونے والے احکام وہدایات کو محلہ والوں تک پہنچانا ہے اور نافذ کرتا ہے اور اپنے بستی اور علاقے کے حالات سے امیر شریعت اور امارت کے ذمہ داروں کو باخبر کرتا ہے اور اہم معاملات میں ان سے رہنمائی حاصل کرتا ہے، بانی امارت شرعیہ نے خود بہت سے علاقوں کا دورہ کر کے یہ تنظیم قائم فرمائی۔

شعبہ تعلیم مذہبی و عصری:

تعلیم کی اہمیت ہر مذہب و ملت اور ہر ملک اور سماج میں مسلم ہے؛ لیکن اسلام میں اس کی اہمیت دوسرے مذاہب و ادیان کے مقابلے میں زیادہ ہے، اس لیے کہ اس نے حصول علم کو ہر فرد و بشر کے لیے لازم قرار دیا ہے؛ اس لیے امارت شرعیہ نے شروع سے تعلیم کو اپنی توجہ کا مرکز بنایا ہے اور اس میدان میں نمایاں خدمات انجام دی ہیں، ایسے دیکھی علاقے جو تعلیمی مرکز سے دور ہیں اور وہاں کے لوگ جہالت کی بنابر غلط رسوم و رواج میں بنتا ہیں اور غیر اسلامی تہذیب سے متاثر ہیں، ایسے مقامات کا سروے کرانے کے بعد امارت شرعیہ نے وہاں سینکڑوں مکاتب قائم کئے اور امارت شرعیہ میں تربیتی کمپ منعقد کر کے تعلیم یافتہ افراد کی تربیت کی اور انہیں وہاں اساتذہ اور مدرس بحال کیا اور امارت شرعیہ کی طرف سے ان کی تخلواہ جاری کی، ایسے مکاتب جو پسمندہ علاقوں میں امارت شرعیہ کے فنڈ سے چل رہے ہیں، ان کی تعداد ہزار سے متباہز ہے، بہت سے غریب اور نادر طلبہ کو جو مدارس میں زیر تعلیم ہیں، انہیں امارت شرعیہ کی طرف سے وظائف دیئے جاتے ہیں۔ اسی طرح اعلیٰ عصری تعلیم کے لیے بھی امارت شرعیہ نے فنڈ قائم کیا ہے اور اس سے ایسے طلبہ کو وظائف دیئے جاتے ہیں، جو گھر کے لحاظ سے کمزور ہیں؛ لیکن میڈیکل اور انجینئرنگ وغیرہ کی اعلیٰ تعلیم حاصل کرنے کے آرزومند ہیں، بہت سے نوجوانوں نے امارت شرعیہ کے تعاون سے اعلیٰ تعلیم کی تکمیل کی ہے اور آج وہ سماجی خدمات انجام دے رہے ہیں۔

دنی ماحول میں عصری تعلیم مسلم معاشرے کی ایک اہم ضرورت ہے؛ اس لیے سرکاری اسکولوں اور عصری تعلیم گاہوں میں دینیات اور اخلاقیات کی تعلیم عام طور پر نہیں ہوتی اور مسلمان بچے دین سے بے گانہ رہتے ہیں، اس لیے امارت شرعیہ کے ذمہ داروں نے یہ فیصلہ کیا ہے کہ ہر ضلع میں ایسے تعلیمی ادارے قائم کئے جائیں، جن میں دین کی بنیادی تعلیم اور اخلاقی تربیت ہوتا کہ وہ بچے جہاں رہیں مسلمان بن کر زندگی گزاریں، اس طرح کا ایک اسکول عرصہ سے پھلواری شریف میں قاضی نور الحسن میموریل اسکول کے نام سے چل رہا ہے، امارت کے ذمہ داروں کا نشانہ یہ ہے کہ دیگر مقامات پر بھی اس طرح کے اسکول قائم کئے جائیں، تاکہ نئی نسل دین سے بہرہ ورہوا اور لڑکیوں کی تعلیم کے علاحدہ ادارے قائم ہوں اور ان میں دینی تعلیم و تربیت کا معقول نظم ہو۔

شعبہ تحفظ مسلمین:

amarat الشرعیہ کے بنیادی مقاصد میں مسلمانوں کی جان و مال اور عزت و آبرو کی حفاظت

اور ان کے مذہبی حقوق، مساجد و مدارس اور اسلامی شعائر کا تحفظ بھی ہے اور اس نے اپنی سو سالہ تاریخ میں اس میدان میں اہم کارناٹے انجام دیئے ہیں، مسلم پرنسپل لاء میں تبدیلی کا نزہ، بھارتیہ کرن کی آواز، دینی مدارس کو سرکاری تحویل میں لینے کا منصوبہ، یہ وہ خطرناک عزم ہیں، جن سے مسلمانوں کے ملی وجود کو خطرہ لاحق ہے، اسی طرح قادیانیت، بہائیت اور شیعیت کا فتنہ، شدھی سنگھن تحریک اور اسلام اور مسلمانوں کو نقصان پہنچانے کی دوسری باطل تحریکوں کے سد باب کے لیے امارت شرعیہ کے ذمہ داروں نے ہمیشہ کوشش کی ہے، شریعت اسلامی اور مسلم پرنسپل لاء کے تحفظ میں امارت شرعیہ کی کوشش لاائق تحسین ہے، آل انڈیا مسلم پرنسپل لاء بورڈ کی تاسیس اور اس کی قیادت میں امارت شرعیہ کے ذمہ داروں کا اہم روول رہا ہے، امیر شریعت رابع، قاضی مجاہد الاسلام، مولانا سید نظام الدین اور موجودہ امیر شریعت اس کے صفوں کے قائدین میں ہیں اور اس پلیٹ فارم سے وہ شریعت کا دفاع کرتے رہے ہیں۔

شعبہ نشر و اشاعت:

یہ امارت شرعیہ کا بنیادی شعبہ ہے، جس کا مقصد مختلف زبانوں میں دینی موضوعات اور سیرت نبوی پر کتابوں اور رسائل کی اشاعت ہے، تاکہ ایک طرف غیر مسلموں میں اسلام کا تعارف ہو اور دوسری طرف خود مسلمانوں کو دین کے سلسلے میں ضروری معلومات فراہم کرنا، غلط رسوم و روانج کو مٹانا اور مسلمانوں میں اسلامی اور اجتماعی شعور کو بیدار کرنا ہے۔

اسلام میں اتحاد و اتفاق اور اجتماعی زندگی کی اہمیت، صالح معاشرہ، صحیح اسلامی عقائد، اسلامی اخلاق، سیرت نبوی، زکوٰۃ اور عشر کے احکام و مسائل، تلک جہیز اور شادی کی بروزیں، نظام قضاء کی اہمیت، اسلامی نظام قضاء کا طریق کا راوی اس طرح کے دوسرے موضوعات پر کتابیں، مضامین، پوسٹر اور کتابچے ہزاروں کی تعداد میں اب تک شائع کئے جا چکے ہیں۔

زکوٰۃ و عشر کے مسئلے پر امارت شرعیہ کی شائع شدہ کتابوں نے اس فرضیہ کو زندہ کیا اور مسلمان جو کم از کم عشر کے احکام کو بالکل فراموش کر چکے تھے، اب پابندی سے عشر نکالنے کے عادی ہو چکے ہیں، اسی طرح ایک بڑی تعداد پابندی سے زکوٰۃ بھی ادا کر رہی ہے، خاندانی منصوبہ بندی کے سلسلے میں جب حکومت کی سختی کی وجہ سے زبان کھولنا مشکل ہو رہا ہے تھا، حضرت امیر شریعت رابع رحمۃ اللہ علیہ نے خاندانی منصوبہ بندی نامی رسالہ لکھ کر اعلان حق کا جو فرضیہ ادا کیا، وہ تاریخ میں یادگار ہے، جبri نس بندی کے خلاف یہ رسالہ بڑی تعداد میں دارالاشاعت امارت شرعیہ نے شائع کیا، اس رسالہ کو غیر معمولی مقبولیت حاصل ہوئی اور اس نے پورے ملک میں فیملی پلانگ اور نس

بندی کے مسئلہ پر قول فیصل کا کام کیا، اسی طرح مسلم پرسنل لا کے موضوع پر بھی دارالاشاعت سے متعدد رسائل شائع ہو چکے ہیں، اسی شعبہ سے امارت شرعیہ کا ترجمان ہفتہ وار نقیب پابندی سے شائع ہو رہا ہے، شروع میں یہ پندرہ روزہ جریدہ امارت کے نام سے نکلتا تھا، بعد میں انگریز حکومت کی طرف سے پابندی لگنے کی وجہ سے نقیب کے نام سے جاری ہوا، اس کے ادارے اور مضمایں ملک بھر میں توجہ سے پڑھے جاتے ہیں، اس شعبہ سے شائع شدہ اہم کتابوں کی تعداد پچاس (۵۰) سے متجاوز ہے۔ اس شعبہ کے تحت تجارتی مکتبہ بھی ہے، جو اسلام کے تعارف اور دعوت اسلامی کے فروغ کے لیے دینی موضوعات پر کتابیں شائع کر کے فروخت کرتا ہے اور ملک کے دیگر ناشرین کی علمی و دینی کتابیں اس میں فروخت کے لیے رہتی ہیں، امارت شرعیہ کے وفد کے دوروں میں مختلف اجتماعات کے موقع پر مکتبہ کا بک اسٹال لگایا جاتا ہے، تاکہ لوگ اس مکتبہ سے زیادہ سے زیادہ فائدہ اٹھاسکیں۔

بیت المال:

بیت المال امارت شرعیہ کا بنیادی اور کلیدی شعبہ ہے، جس پر دیگر تمام شعبوں کی کارکردگی کا انحصار ہے، یہ دراصل اسلامی خزانہ ہے، جہاں مسلمانوں کی زکوٰۃ و صدقات اور عطیات کی رقم جمع ہو کر دینی و ملی کاموں میں خرچ ہوتی ہے، یہاں سے تیمبوں، مسکینوں، بیوگان اور دوسرا محتاجوں کو وظائف دیتے جاتے ہیں، دینی تعلیم حاصل کرنے والے نادار طلبہ کو ماہانہ وظائف دیتے جاتے ہیں، دور دراز دیہاتوں کے مکاتب کے معلمین کو تخریج دی جاتی ہے، اس کے علاوہ دین و ملت کے مختلف کاموں میں بیت المال سے رقمیں خرچ کی جاتی ہیں۔ قدرتی آفات و حوادث، زلزلہ، سیلاپ، طوفان، آتش زدگی، فرقہ وارانہ فسادات اور ہنگامی حالات میں متاثر افراد اور مصیبت زدہ لوگوں کی امداد و اعانت بیت المال کے ذریعہ انجام پاتی ہے، ملک و بیرون ملک جہاں کہیں مسلمانوں پر کوئی مصیبت آتی ہے تو بیت المال کے ذریعہ ان کی ریلیف اور راحت رسانی کا کام انجام پاتا ہے۔ یہ آٹھ شعبے شروع سے کام کر رہے ہیں، وقت اور حالات کے لحاظ سے اس میں مزید شعبوں کا اضافہ ہوا ہے، مثلاً المعهد العالی للتدريب في القضاء والافتاء، دارالعلوم الاسلامیہ رضا گیر چھواری شریف، امارت شرعیہ ایجو یشنل اینڈ ولفسٹر ٹرست جس کے تحت نو تینیکی تعلیمی ادارے اور اسپتال و ہیلپنگ سنٹر چلتے ہیں، وفاق المدارس الاسلامیہ، شعبہ امور مساجد وغیرہ۔

المعهد العالی للتدريب في القضاء والافتاء:

amaratsharuiyah نے اپنے قیام ہی کے دن سے فقہ اسلامی کو اپنی توجہ کا مرکز بنایا ہے، کیوں کہ

اس کے بنیادی شعبوں میں دارالقضاء ہے جو مسلمانوں کے عالمی مقدمات کا فیصلہ شریعت کی روشنی میں کرتا ہے اور دوسرا ہم شعبہ دارالافتاء ہے، جو مسلمانوں کی طرف سے آنے والے فقہی سوالات کا کتاب و سنت کی روشنی میں جواب دیتا ہے، ان دونوں ذمہ داریوں کو انجام دینے کے لیے فقه اسلامی میں بصیرت اور مہارت کی ضرورت ہے؛ اس لیے امارت شرعیہ کو شروع سے بڑے بڑے علماء و فقہاء کی ایک خدمت حاصل رہی ہیں اور ابھی بھی ان خدمات کو انجام دینے کے لیے قضاۃ و ارباب افتاء ایک جماعت کا کام کر رہی ہے، قضاۃ کے اس نظام کو مزید وسعت دینے کی ضرورت اس لیے پیش آئی کہ آل انڈیا مسلم پرنسپل لا بورڈ نے نظام قضاۃ کو پورے ملک میں نافذ کرنے کا فیصلہ کیا، اس لیے یہ مسلم معاشرے میں قانون شریعت کی تنفیذ کی موثر عملی تدبیر ہے، چنانچہ بورڈ نے اپنے گیارہویں اجلاس منعقدہ ہے پور میں قاضی شریعت حضرت مولانا مجاهد الاسلام قاسمی کی تجویز پر یہ فیصلہ کیا کہ ان تمام مرکزی شہروں اور علاقوں میں جہاں مسلمانوں کی قابل لحاظ تعداد ہے، وہاں بورڈ کی نگرانی میں دارالقضاء قائم کیا جائے، تاکہ مسلمانوں کے مقدمات کا فیصلہ شریعت کی روشنی میں ہو سکے۔ ظاہر ہے کہ دارالقضاء کے قیام کے لیے تربیت یافتہ قضاۃ کی ضرورت ہے، اس لیے بورڈ کے سابق صدر حضرت مولانا ابوالحسن علی حسنی ندوی علیہ الرحمہ نے قضاۃ کی تربیت کی ذمہ داری حضرت قاضی شریعت امارت شرعیہ کے سپرد فرمائی جو اس وقت اس فن کے ہندوستان میں سب سے بڑی اور معتبر شخصیت کے حامل تھے، پھر انہوں نے سابق امیر شریعت حضرت مولانا نظام الدین صاحب کے مشورہ سے یہ فیصلہ فرمایا کہ یہاں کام امارت شرعیہ کی نگرانی میں انجام دیا جائے، جس کے پاس قضا کا سوالہ تجربہ ہے اور جو ہندوستان میں نظام قضاۃ کا سب سے بڑا مرکز ہے، چنانچہ المعہد العالی کے نام سے یہ مستقل ادارہ قائم ہوا اور اس کے لیے ایک وسیع رقبہ زمین پر چار منزلہ بلندگ تعمیر ہوئی اور شوال ۱۴۲۹ھ مطابق ۱۹۹۹ء سے با قاعدہ تعلیم کا آغاز ہوا، ماہرین کے مشورہ سے اس کا دوسالہ نصاب مقرر کیا گیا، ہر سال شوال میں انٹر ویو کے بعد مدارس کے نوجوان علماء و فضلا کا داخلہ ہوتا ہے، طلبہ کی مجموعی تعداد پچاس ہوتی ہے، انہیں قیام و طعام کی سہولت کے علاوہ ماہانہ وظائف بھی دیئے جاتے ہیں، علماء و ماہر اساتذہ کی نگرانی میں فقہ کی متداول کتابوں کی تدریس کے ساتھ بنیادی مصادر و مراجع کا مطالعہ کرایا جاتا ہے، طلبہ فتویٰ نویسی کی مشق کرتے ہیں اور قضاۃ اور عصر حاضر کے اہم مسائل اور فقہی موضوعات پر اساتذہ کی نگرانی میں مقالات لکھتے ہیں اور قضاۃ کی عملی مشق کے لیے روزانہ دارالقضاء میں حاضر ہوتے ہیں، جہاں روزانہ مقدمات کی سماعت اور فیصلے ہوتے ہیں اور وہ ابتدائی کارروائی سے لے کر فیصلے تک قضاۃ کی تربیت حاصل کرتے ہیں۔

المعہد العالی میں محاضرات اور توسیعی خطبات کا بھی نظم ہے، تھوڑے تھوڑے عرصہ پر ملک و بیرون ملک سے شرعی علوم کے ماہرین خصوصاً فقہ و فتاویٰ کے مختصین کو منتخب موضوعات پر محاضرات کے لیے دعوت دی جاتی ہے اور اس کے لیے معہد کے فو قانی ہاں میں ایک خوبصورت وسیع سیمینار ہاں ہے، جس میں مختلف دینی و عصری موضوعات پر خطبات و محاضرات ہوتے رہتے ہیں، اب تک اس معہد سے بیس سال کے عرصہ میں چارسو سے زائد علماء فارغ ہوئے ہیں اور ملک و مختلف صوبوں میں قضاۓ و افتاء، تعلیم و تدریس اور امامت و خطابت کی خدمت انجام دے رہے ہیں، دو سال قبل "قسم الدعوة" کے نام سے ایک نئے شعبے کا آغاز ہوا ہے، جس کا ایک منتخب نصاب ہے، جس میں تفسیر، حدیث اور سیرت نبوی کے علاوہ اصول الدعوة کتاب پڑھائی جاتی ہے، کچھ کتابیں مطالعہ میں ہیں، اس کے علاوہ ہندی، انگریزی اور سنسکرت کی بھی تعلیم دی جاتی ہے، مختلف مذاہب کا تقابی مطالعہ کرایا جاتا ہے اور فیلڈ میں اتار کر غیر مسلم بھائیوں کے درمیان دعوت کی عملی مشق کرائی جاتی ہے، اس معہد کے سکریٹری مولانا عبدالباسط ندوی ہیں۔

دارالعلوم الاسلامیہ:

المعہد العالی کے قیام کے اگلے سال حضرت مولانا قاضی مجاہد الاسلام قاسمی کی تحریک اور سعی جمیل کی بدولت شوال ۱۴۲۰ھ مطابق ۲۰۰۰ء کو امارت شرعیہ کی نگرانی میں ایک دینی مدرسہ کا آغاز دارالعلوم الاسلامیہ کے نام سے ہوا، جو امارت شرعیہ کی مرکزی عمارت سے آٹھ میل کے فاصلہ پر رضانگر گونپورہ پھلواری شریف پٹنہ میں واقع ہے، شروع میں یہ مدرسہ پھلواری شریف میں کرایہ کے مکان میں چلتا رہا، پھر ایک صاحب خیر جناب احمد رضا خاں مرحوم نے پانچ بیگھہ زمین خرید کر اس مدرسے کے لیے وقف کی، پھر اس کی تعمیر کا کام مکمل ہوا تو ۱۸۰۶ء کو اس بلڈنگ کا افتتاح ہوا، اس موقع پر دارالعلوم دیوبند اور دارالعلوم ندوۃ العلماء لکھنؤ سے اکابر علماء تشریف لائے اور جلسہ عام ہوا اور اب دورہ حدیث تک وہاں تعلیم ہو رہی ہے، ہوٹل میں طلبہ کی تعداد تقریباً چارسو سے زائد ہے، اساتذہ پندرہ کے قریب ہیں، بجٹ تقریباً اسی لاکھ ہے، جو عوامی چندہ ہی سے پورا ہوتا ہے، المعہد العالی اور دارالعلوم الاسلامیہ کا مالی نظام امارت شرعیہ کے پیت المال سے علاحدہ ہے اور ان دونوں اداروں کو چلانے کے لیے الگ الگ ٹرست ہیں، نگرانی و سرپرستی امارت شرعیہ کی ہے اور امیر شریعت تمام ذیلی اداروں کے بھی ذمہ دار اعلیٰ ہیں، اس دارالعلوم کے قیام و بناء میں مفتی جنید احمد قاسمی کی ناقابل فراموش خدمات رہی ہیں اسی لئے ان کو اس ادارہ کا پہلا ناظم مقرر کیا گیا، اب اس کے سکریٹری (نااظم) جناب مولانا سہیل احمد ندوی ہیں۔

وفاق المدارس الاسلامیہ

اسلامی مدارس اس ملک میں دین کے مضبوط قلعے ہیں، جنہوں نے دینی علوم کی نشورو اشاعت، اسلامی تہذیب و تمدن کی حفاظت اور نسل نو کی دینی تعلیم و تربیت کا عظیم الشان فریضہ انجام دیا ہے اور آج بھی قلت وسائل کے باوجود اور حکومت کے تعاون سے کنارہ کش ہو کر یہ اہم اور نازک فریضہ انجام دے رہے ہیں، یہ براہ راست مدارس ہی کا فیض ہے اور ان ہی کی برکت ہے کہ آج اس ملک میں اسلام اپنی صحیح شکل و صورت میں محفوظ ہے، ورنہ شاید حکومت اسلامیہ کے سقوط کے بعد یہاں بھی اندرس اور سرقد و بخاری کی تاریخ دھرائی جاتی، دشمنان اسلام آج بھی مدارس اسلامیہ کی اہمیت کو سمجھ رہے ہیں، وہ ان کی نظر میں کائنے کی طرف چھ رہے ہیں اور وہ انہیں بے جا تلقید کا نشانہ بنارہے ہیں اور انہیں دہشت گردی کا اڈہ کہہ کر ان کے کردار کو مسخ اور ان کی شبیہ کو بگاڑنا چاہتے ہیں؛ لیکن اللہ کے فضل و کرم سے ان کے بے جا پروپیگنڈہ اور معاندانہ ساز شیں اب تک ناکام ہوتی رہی ہیں اور ان شاء اللہ آئندہ بھی ناکام ہوں گی اور مدارس اپنا کام کرتے رہیں گے؛ لیکن اس دور اخاطاط میں جہاں زندگی کے دیگر شعبے ہیں اور سرکاری اور عصری تعلیمی اداروں میں تعلیم و تربیت کے میدان میں جوان خاطاط اور بگاڑ رونما ہوا، اس سے ہمارے یہ دینی مدارس بھی متاثر ہوئے بغیر نہ رہ سکے؛ لیکن ایک زندہ قوم کے لیے ضروری ہے کہ وہ وقتاً اپنے تعلیم و تربیت کے نظام کا جائزہ لیتی رہے اور اس کی اصلاح اور سدھار کے لیے ٹھوس لائحہ عمل تیار کرتی رہے۔

مدارس کی اس اہمیت کی بنیاد پر امارت شرعیہ اور اس کے ذمہ داروں نے مدارس اسلامیہ کی طرف اپنی توجہ مبذول کی ہے، بانی امارت شرعیہ مولانا محمد سجاد علیہ الرحمہ نے اپنی حیات مبارکہ میں اس سلسلہ میں کتنی کوشش کی اور ان کے نظام کی اصلاح اور معیار کو بلند کرنے کے لیے مدارس کے ذمہ داروں کے کتنے اجتماعات بلائے اور اس کے لیے کیا کیا تجویز منظور فرمائی، ان کے شاگرد رشید امیر شریعت رابع رحمۃ اللہ علیہ نے بھی اپنے عہد مبارک میں ۱۹۷۷ء میں امارت شرعیہ کی طرف سے ایک بڑا کونینشن جامعہ رحمانی مونگیر میں منعقد کیا تھا، جس نے باتفاق رائے مدارس اسلامیہ کو نسل کے قیام کی تجویز مظہور کی تھی؛ تاکہ یہ کو نسل مستقل طور پر مدارس کی اصلاح و ترقی اور تعلیم و تربیت کے نظام کو بہتر بنانے کے لیے کوشش کرتی رہے، اس کے بعد مونگیر میں اساتذہ کی تربیت کا پندرہ روزہ کمپ دو مرتبہ قائم ہوا، جناب ڈاکٹر سید حسن صاحب مرحوم سابق ڈائرکٹر انسان اسکول و کالج نے تربیت کے فرائض انجام دیئے تھے، جس کا خوشگوار اثر محسوس کیا

گیا تھا۔

پھر اسی ضرورت کے پیش نظر حضرت مولانا قاضی مجاهد الاسلام قاسمی نے امارت شرعیہ کے زیر نگرانی متی ۱۹۹۶ء میں مدرسہ ضیاء العلوم رامپور سمیتی پور میں مدارس اسلامیہ کا نفرنس منعقد کی، جس میں مدارس کے دوسو نمائندے شریک ہوئے، پھر اس کے بعد وفاق المدارس الاسلامیہ کا قیام عمل میں آیا جو مدارس کی اصلاح و ترقی اور ان کے تعلیمی نظام کو بہتر بنانے اور معیار تعلیم کو بلند کرنے کے لیے سرگرم عمل ہے، مدارس کا سالانہ امتحان و فاق کی نگرانی میں ہوتا ہے، ہر سال اساتذہ مدارس کا تربیتی کمپ کسی بڑے مدرسہ میں لگتا ہے، ڈھائی سو مدارس بہار کے اس وفاق سے ملحق ہیں، جن کی فہرست شائع ہو چکی ہے، اس وقت وفاق کے ناظم جناب مفتی محمد شناہ الہدی قاسمی نائب ناظم امارت شرعیہ اور حضرت امیر شریعت مدظلہ اس کے سرپرست ہیں۔

amarat-sharee'ah-ayjoukishanl-a'ind-wilf-e-thrust:

amarat-sharee'ah کے قیام کا مقصد مسلم معاشرے پر شریعت کا نفاذ اور ان کے دینی، ملی اور سیاسی حقوق کا تحفظ ہے اور انہیں دینی، تعلیمی اور معاشی میدان میں آگے بڑھانا ہے، اس صنعتی و سائنسی دور میں مسلمانوں کی گرتی ہوئی معاشی صورت حال کو دیکھتے ہوئے حضرت امیر شریعت راجح مولانا سید شاہ منت اللہ رحمانی علیہ الرحمہ، حضرت امیر شریعت خامس مولانا عبدالرحمن صاحب، حضرت مولانا قاضی مجاهد الاسلام قاسمی صاحب، حضرت مولانا سید نظام الدین صاحب امیر شریعت سادس نے مسلم اقلیت کے نوجوانوں کو اخلاقی اور دینی تربیت کے ساتھ عصری تعلیم سے آراستہ کر کے اپنے پیروں پر کھڑا کرنے کے لیے ایک لائچہ عمل تیار کیا اور ۱۹۹۳ء میں امارت شرعیہ ایجوکیشنل اینڈ ویلفر ترست کا قیام عمل میں آیا، اب تک مختلف مقامات میں آئی ٹی آئی، پارامیڈیکل، کمپیوٹر انٹی ٹیوٹ اور اسپتال قائم ہو چکے ہیں۔ ان اداروں میں سینکروں کی تعداد میں طلبہ فارغ ہو کر ہندوستان کے علاوہ ایشیا کے دوسرے ملکوں نیز افریقہ اور امریکہ وغیرہ میں برسر روزگار ہیں اور صرف ۲۰۰۳ء تا ۲۰۰۵ء کے درمیان فارغ شدہ لڑکوں میں سے اھل رڑکے دہلی میٹرو ریلوے میں روزگار پانے میں کامیاب ہوئے، بارسوئی کٹیہار، بہار شریف، گریڈ یہہ وغیرہ میں تعمیراتی کام جاری ہے، کوشش یہ ہے کہ جہاں جہاں اس طرح کے ادارے قائم ہوں، وہاں مسجد اور اسپتال بھی قائم کیا جائے، علاوہ ازیں خدمت خلق کے لیے پھلواڑی شریف میں مولانا سجاد میموریل اسپتال اور سبزی باغ پنہ، جمشید پور جھار کھنڈ اور کیلا اڑیسہ میں امارت ہیلٹھ سنٹر کا قیام عمل میں آیا ہے، اس ٹرست کے تحت درج ذیل ٹکنیکل ادارے چل رہے ہیں۔

(۱) مولانا منت اللہ رحمانی ٹکنیکل انسٹی ٹیوٹ، ایف سی آئی روڈ پھلواری شریف پٹنہ (۲) مولانا منت اللہ رحمانی ٹکنیکل انسٹی ٹیوٹ (پارا میڈیکل) پھلواری شریف پٹنہ (۳) امارت انسٹی ٹیوٹ آف کمپیوٹر اینڈ الکٹرونکس پھلواری شریف پٹنہ (۴) ڈاکٹر عثمان غنی امارت گرلس کمپیوٹر سنٹر ہارون نگر پھلواری شریف پٹنہ (۵) امارت مجیبیہ ٹکنیکل انسٹی ٹیوٹ مہدوی درجہنگ (۶) امارت ٹکنیکل انسٹی ٹیوٹ گلاب باغ پورنیہ (۷) امارت ٹکنیکل ٹریننگ سنٹر، راور کیلا اڑیسہ (۸) ریاض انڈسٹریل ٹریننگ سنٹر ساٹھی مغربی چمپاران۔

مولانا سجاد میموریل اسپتال:

اسلامی تعلیمات میں خدمتِ خلق کو خاص اہمیت حاصل ہے، وہ یہی وقت قرب الہی کا ذریعہ بھی ہے اور لوگوں کے دل و دماغ کو فتح کرنے کا وسیلہ بھی، اس لیے امارت شرعیہ ابجوکیشنل اینڈ ولیفیر ٹرسٹ نے پھلواری شریف میں جہاں مسلمانوں کی بہت بڑی تعداد ہے اور اکثر مسلمان خط افلاس سے نیچے زندگی گذار رہے ہیں، باñی امارت شرعیہ حضرت مولانا سجاد رحمۃ اللہ علیہ کی یادگار کے طور پر مولانا سجاد میموریل اسپتال قائم کیا، جس کا افتتاح ۲۲ ربیعہ ۱۴۰۸ھ مطابق ۱۰ اپریل ۱۹۸۸ء کو ہوا، یہ اسپتال امارت شرعیہ کے احاطہ میں واقع ہے، وقت کی اہم ضرورت اور خدمتِ خلق کا بہترین ذریعہ ہے، جس سے بلا تفریق مذہب و ملت سبھی لوگ فائدہ اٹھاتے ہیں، روزانہ سینکڑوں غریب مریضوں کا علاج ہوتا ہے اور جو دوا اسپتال میں فراہم ہے، مریضوں کے درمیان مفت تقسیم کی جاتی ہے۔

شروع میں صرف آٹو ڈور کا انتظام تھا، رفتہ رفتہ اس میں ترقی ہوئی اور دوسرے شعبے بھی کھلے، خواتین کو نسوانی امراض خصوص ولادت میں دشواریوں کا سامنا کرنا پڑتا تھا، اس لیے کہ جزئی اسپتالوں میں پرده کا اہتمام نہیں ہوتا؛ اس لیے خواتین کے علاج کے لیے مزید دو شعبے کھولے گئے، ولادت کے شعبہ کا افتتاح ۲۰ اکتوبر ۱۹۹۱ء میں ہوا اور اس کے لیے لیڈی ڈاکٹر اور نرسوں کی خدمات حاصل کی گئیں۔

اسی طرح خون پیشاب کی جائیج کے لیے اسی تاریخ میں خاص شعبہ کھولا گیا اور اسے مشینوں اور نئے آلات سے آراستہ کیا گیا اور ماہر ڈاکٹروں کی خدمات حاصل کی گئی۔ امراض قلب کا علاج کافی مہنگا ہوتا ہے، جو غریب مریضوں کی استطاعت سے باہر ہوتا ہے، ۹ دسمبر ۱۹۹۲ء میں امراض قلب کے علاج کا شعبہ کھولا گیا اور اس کے لیے ماہر ڈاکٹر بحال کئے گئے اور غریب مریضوں کے لیے آسانی فراہم کی گئی۔ آنکھ کے شعبہ کا افتتاح ۱۹ اکتوبر ۱۹۹۲ء میں

ہوا، اس میں ہفتہ میں چار دن بده جمعرات سینچر اور اتوار کو علاج کا نظم ہے اور دو ڈاکٹر اس میں کام کرتے ہیں۔ موتیابند کے آپریشن کے لیے جاڑے کے زمانے میں کمپ لگائے جاتے ہیں، جس میں مریضوں کا مفت آپریشن ہوتا ہے اور چشمہ اور کمبل مفت تقسیم کئے جاتے ہیں۔ ہڈی کے علاج کے لیے ہفتہ میں ایک دن اتوار کو ڈاکٹر کی خدمت حاصل کی گئی ہے۔ اکسرے اور الٹر اساونڈ کی سہولت بھی عرصہ سے حاصل ہے۔ امارت شرعیہ کے ذمہ داروں کا ارادہ ہے کہ مستقبل قریب میں آپریشن اور دوسرے امراض کا علاج کرنے لیے بھی مستقل شعبے کھولے جائیں۔ بہر حال تیس (۳۰) برسوں سے یہ اسپتال غریب، نادار اور لا چار مریضوں کو علاج کی سہولت فراہم کر رہا ہے اور اس کا دروازہ بلا حاظ مذہب و ملت سب کے لیے کھلا رہتا ہے، اس کی خصوصیات درج ذیل ہیں:

دینی و ملی فریضہ سمجھ کر محض انسانیت کی بنیاد پر خدمت خلق، کم خرچ اور صحیح علاج، مریضوں کے ساتھ محبت و ہمدردی کا برداشت، بہار اڑیسہ و جھار کھنڈ کے مختلف مقامات پر موبائل میڈیکل سروس کے ذریعہ مریضوں کا مفت علاج، غریب و نادار مریضوں کے موتیابند کا مفت آپریشن۔

شعبہ امور مساجد:

مساجد کی اہمیت مسلم سماج میں مسلم ہے، یہ وہ مرکزی کیل ہے جس کے گرد اسلامی زندگی کی چکی گھومتی ہے، ضرورت ہے کہ مسلم معاشرے میں مسجد کی مرکزیت بحال کی جائے، عہد رسالت میں مسجد عبادت و ریاضت، تعلیم و تربیت، تبلیغ و دعوت، خدمت خلق، افقاء وقضاء اور دیگر تمام دینی و ثقافتی سرگرمیوں کا مرکز تھی، خلافت راشدہ کے زمانے میں، تابعین و تبع تابعین کے دور میں مسجد کو مرکزی حیثیت حاصل تھی، بعد کے ادوار میں جب دین سے دوری بڑھتی گئی تو مسجد کی وہ مرکزیت بھی باقی نہیں رہی، معاشرہ کی اصلاح میں مسجد کا بڑا اہم روپ ہے، اس لیے ضروری ہے کہ مسجد کی طرف بھی خاص توجہ دی جائے، اس سلسلے میں امارت شرعیہ کے ذمہ داروں نے ائمہ مساجد کا تربیت کیمپ پھلواری شریف میں لگایا اور بہار کے ائمہ و خطباء اور موذین کو جمع کیا گیا، حضرت قاضی شریعت مولانا مجاہد الاسلام قاسمی اور حضرت امیر شریعت مولانا سید نظام الدین صاحبؒ نے ائمہ سے خصوصی خطاب فرمایا اور انہیں ان کی اہم اور نازک ذمہ داری کا احساس دلایا، جس کے خوشگوار اثرات مرتب ہوئے اور شرکا کے کمپ نے بہت فائدہ محسوس کیا، ان کا تاثر تھا کہ اس طرح کے کمپ امارت شرعیہ کی نگرانی میں وقاوہ قاتا لگتے رہنا چاہیے؛ تاکہ ائمہ و خطباء کی تربیت ہو اور ان کے ذریعہ مساجد کی فعالیت و حرکیت کو بحال کیا جائے۔ موجودہ امیر شریعت حضرت مولانا محمد ولی رحمانی مدظلہ

العالی سجادہ نشیں خانقاہ رحمانی مونگیر و جزل سکریٹری آل انڈیا مسلم پرسنل لا بورڈ نے اس جانب خصوصی توجہ مبذول فرمائی ہے اور ایک باصلاحیت عالم دین کو جنہیں اس لائن کا اچھا تجربہ تھا، اس شعبے میں بحال فرمایا ہے، جو ائمہ کرام سے مستقل طور پر رابطے میں رہتے ہیں اور مختلف مقامات پر اس طرح کا کمپ لگتا ہے، اب تک مختلف مقامات پر ۳۰ سے زائد کمپ لگائے جا چکے ہیں، ائمہ و خطباء کی رہنمائی کے لیے متعدد کتابیں اور رسائل شائع کئے گئے ہیں، وقتاً فوقاً ضروری پمبلٹ اور رسائل انہیں فراہم کئے جاتے ہیں، اسی طرح امارت شرعیہ کے ہفتہ وار نقیب میں دینی موضوعات اور حالات حاضرہ سے متعلق اہم مضامین شائع ہوتے ہیں، اس کا ایک مخصوص کالم اللہ کی باتیں اور رسول کی باتیں ہے، جس میں قرآنی آیات کی تفسیر اور احادیث کی تشریح ہوا کرتی ہے، بہت سے ائمہ و خطباء اس سے رہنمائی حاصل کرتے ہیں اور اسے اپنی تقریر کا موضوع بناتے ہیں، بعض مساجد میں نقیب کا یہ کالم پڑھ کر سنایا جاتا ہے، امارت کے ذمہ دار حضرات چاہتے ہیں کہ ائمہ، خطباء اور موذین کی تربیت کے کام کو منظم طور پر انجام دیا جائے؛ تاکہ مساجد کے ذریعہ اصلاح معاشرہ کا پورے طور پر کام انجام پاسکے۔ والحمد لله اولاً و آخرًا۔



مصادر و مراجع

- (۱) حیات سجاد، ص: ۲۲
- (۲) حضرت امیر شریعت نقوش و تاثرات، ص: ۱۵
- (۳) حوالہ سابق، ص: ۳۱-۳۲
- (۴) حوالہ سابق، ص: ۳۷
- (۵) نقیب، سجاد نمبر، ص: ۱۹
- (۶-۷) حیات سجاد، ص: ۷
- (۸) امارت شرعیہ دینی جدوجہد کاروشن باب، ص: ۲۲-۲۳
- (۹) حیات سجاد، ص: ۳۶
- (۱۰) حیات سجاد، ص: ۱۳۳-۱۳۵
- (۱۱) حوالہ سابق، ص: ۳۲-۳۳
- (۱۲) حوالہ سابق، ص: ۳۵
- (۱۳) قانونی مسودے، ص: ۶، ۷
- (۱۴) تاریخ امارت، ص: ۵۳، ۵۵

حضرت مولانا ابوالمحاسن محمد سجاد

امارت اور جمعیۃ کی تائیس کا پس منظر

مولانا مفتی عطاء الرحمن قاسمی
چیر مین شاہ ولی اللہ انسٹی ٹیوٹ نئی دہلی

مفکر اسلام حضرت مولانا ابوالمحاسن محمد سجاد نور اللہ مرقدہ کو میں نے نہیں دیکھا ہے، میری گنہ گار آنکھیں ان کو دیکھنے کے شرف سے محروم رہی ہیں لیکن میں نے ان کی عبقری شخصیت کے بارے میں ان کے معاصرین واقرآن کی نگارشات و تحریریں پڑھی ہیں، ان کی تڑپ و بے چینی اور فکری تخيّل و پرواز کا ہلاکا ساندازہ ان کے دیکھنے والوں اور ان کے صحبت نشینوں کے بیانات و تاثرات سے لگایا ہے اور ان کے کیمے ہوئے متنوع کاموں اور قائم کیمے ہوئے اداروں اور موسسات کا بھی سرسری جائزہ لیا ہے، جس کی بنیاد پر میں بجا طور پر کہہ سکتا ہوں کہ اس مرد مجاہد اور مرد حق آگاہ کی پوری زندگی دو اساسی کاموں کے لئے وقف رہی ہے۔ ایک برطانوی ہندوستان اور آزادی وطن کے بعد آزاد ہندوستان کی شرعی حیثیت کیا ہوگی اور ایسے ملک میں اسلامی احکام و قوانین شریعت کے نفاذ و اجراء اور احیائے دین کی کیا صورت رہے گی اور دوسرا مسئلہ یہ تھا جہاں مسلمان عددی اعتبار سے اقلیت میں ہوں اور غیر مسلم اکثریت میں ہوں تو وہاں مسلمانوں کے ملی شخص و بقاء کی کیا شکل ہوگی، یہ وہ سلکتے ہوئے سوالات اور عصری چیلنجز تھے جو مولانا ابوالمحاسن محمد سجاد کو زندگی بھر بے قرار کیے رہتے تھے اور وہ دراصل ہندوستان میں مسلمانوں کی آبرومندانہ زندگی کے آرزومند تھے اور ان کے جانی و مالی حقوق کے تحفظ و بقاء کے لئے کوشش رہتے تھے ورنہ انھیں ذاتی طور پر نہ کسی قسم کی دولت کی لاچ تھی اور نہ اپنی اولاد کی فکر تھی اور نہ خود اپنی صحت و راحت کا خیال تھا، وہ تو صحابی رسول حضرت ابوذر رغفاریؓ کی طرح زہد و قناعت کا مجسمہ اور دنیا و مافیہا سے کلی طور پر بے نیاز و مستغنی تھے۔

اس واقعہ کا ذکر خالی از دلچسپی نہ ہوگا، اتفاق سے ایک دفعہ بہار شریف کے ایک دینی جلسہ میں جانے کا اتفاق ہوا، جب میری تقریختم ہو گئی تو میرے ایک رفیق سفر نے کہا کہ حضرت مولانا ابوالمحاسن محمد سجاد کا گاؤں ”پنهستا“ یہاں سے تھوڑے فاصلے پر واقع ہے، اچھا موقع ہے

اس کو دیکھ لجیے مجھے بھی مولانا کی یہ تجویز اچھی لگی چونکہ اس علاقہ کا میرا یہ پہلا سفر تھا، انہوں نے مجھے اپنی گاڑی سے بھیجا دیا، ان کا ڈرائیور نالندہ کے علاقوں سے خوب واقف تھا وہ مجھے نالندہ بھی لے گیا جہاں بودھ سٹوں کی قدیم یونیورسٹی کے آثار و کھنڈرات موجود ہیں، مجھے ان تمام تاریخی چیزوں کو دکھالایا، اس کے بعد مولانا سجاد صاحب کے گاؤں پنہستا بھی لے گیا، جو بہار شریف سے راجگیر جانے والی شاہ راہ کے کنارے واقع ہے، ڈرائیور نے مجھے مولانا ابوالمحاسن محمد سجاد صاحب کے آبائی مکان کو دکھلایا، جو اتفاق سے اس وقت بند تھا لیکن اچھا خاصاً بڑا معلوم ہوتا تھا، اس کے بعد ہم لوگ گاؤں کی مسجد میں گئے، وہاں ظہر کی نماز پڑھی، وہاں معلوم ہوا کہ اسی مسجد کے صحن میں مولانا ابوالمحاسن سجاد کے بڑے بھائی احمد سجاد مر حوم بھی مدفون ہیں جو اخیر عمر میں مجزد و بانہ حالت میں راج گیر کی پہاڑیوں میں چلے گئے تھے، ان کی قبر پر فاتحہ پڑھا جب ہم لوگ مسجد سے لوٹ رہے تھے تو مجھے کچھ مقامی لوگ ملے جنہوں نے مولانا ابوالمحاسن محمد سجاد کے تذکرہ کے دوران راج گیر شاہ راہ کے کنارے کی طرف اشارہ کرتے ہوئے کہا یہ مولانا ابوالمحاسن کی کاشت کاری کی زمین تھی جو مال گزاری ادا نہ ہونے کی وجہ سے نیلام ہو گئی تھی، مجھے یہ خبر شروع میں عجیب اور مبالغہ آمیز لگی۔

جب میں نے اس کی حقیقت کی تو معلوم ہوا، واقعی مولانا ابوالمحاسن صاحب کی ۲۴ بھیگے ز میں تھی جو وقت پر مال گزاری ادا نہ کرنے کی وجہ سے نیلام ہو گئی تھی اور اس وقت ابوالمحاسن محمد سجاد چمپارن میں زلزلہ کے مظلو میں و منکو بین کی امداد میں مصروف تھے۔ مزید برآں دوسری طرف جو اس عمر مولوی حسن سجاد جوتا زہ دار العلوم دیوبند سے فارغ ہو کے گھر آئے تھے، ایک مشہور بزرگ کے رفیق درس بھی تھے، سخت بیمار ہوئے، گھر سے بار بار تار پر تار آر ہا تھا، آپ جواب دے رہے تھے اور ٹال رہے تھے، آخر میں اپنے رفیق سفر سبحان الہند مولانا احمد سعید دہلوی کے اصرار پر گھر گئے۔ اپنے بچہ کو دیکھا، وہ بستر مرگ پر پڑا ہوا تھا، بچہ یہ بھی نہ دیکھا سکا کہ غمزدہ باپ سامنے کھڑا ہے، صح میں تجھیز و تدبیح ہوئی، بمشکل تمام دو تین روز ٹھہرے رہے۔ تیسرا روز یہ کہتے ہوئے پھر بتیا لوٹ گیے کہ تعزیت کی سنت صرف تین روز ہے، ان دنوں مولانا، بہار میں خاص طور پر بتیا کے علاقے میں آئے ہوئے شدید زلزلہ کے متاثرین کی امداد میں مصروف تھے۔

خود مولانا ابوالمحاسن سجاد صاحب آخر میں چمپارن کا دورہ کر رہے تھے دوران دورہ اچانک نمونیا میں بیٹلا ہو گئے، اور چند روز بخار میں بیٹلا رہے بالآخر اسی نمونیا میں آپ کا انتقال ہو گیا، آپ کے انتقال کے بعد جے پر کاش نرائیں یا انوکرہ مصر تعزیت کے لیے آئے تھے اور بڑے افسوس کے ساتھ کہا مولانا سجاد نمونیا میں انتقال کر گئے اور ہم انھیں نمونیا سے بھی بچانہ سکے۔

ایک دفعہ میں نے مولانا منت اللہ رحمانی مرحوم سے ان کی محسن شخصیت کے بارے میں دریافت کیا تھا تو آپ نے اس کے جواب میں ایک خط تحریر فرمایا تھا، جس کا عکس تحریر میری کتاب ”امیر شریعت نقوش و تاثرات“ میں درج ہے۔ قابل ذکر بات یہ ہے کہ آپ نے خود اپنے دست مبارک سے یہ خط تحریر کیا تھا ورنہ آپ عموماً ملأ کرایا کرتے تھے۔

عزیز مکرم مولانا عطاء الرحمن صاحب سلمہ اللہ

خدا آپ کو علم ظاہر و باطن سے سرفراز کرے۔ آپ نے میری زندگی کے عظیم محسن کے متعلق دریافت کیا ہے۔ میرے سب سے بڑے محسن حضرت مولانا ابوالمحاسن محمد سجاد رحمۃ اللہ تھے۔ مولانا فقیہہ النفس تھے، اصول پر بڑی گہری نظر تھی، آیات و احادیث سے بے تکلف استنباط مسائل کرتے تھے، اور میں نے ایسا تربیت دیئے والا بھی نہیں دیکھا، میں پندرہ سو لہ سال ان کی خدمت اور تربیت میں رہا، میں نے ایسا شفیق مری نہیں دیکھا، حق تعالیٰ ان کے مراتب بلند فرمائے۔

منت اللہ رحمانی

۱۹۸۶ ج ۲۹

آدم بہ سر مطلب، جمیعیۃ علماء ہند کی تاسیس و بناء ۲۳ نومبر ۱۹۱۹ کو خلافت کمیٹی کانفرنس دہلی کے موقع پر درگاہ سید رسول نما پچکویار و ڈنی دہلی میں مختلف مکاتب و مسالک فکر کے علماء کی موجودگی میں حضرت مولانا عبدالباری فرنگی محلی کی صدارت میں عمل میں آئی تھی۔ جس کا نام باتفاق آراء، جمیعیۃ علماء ہند رکھا گیا۔ اسی موقع پر حضرت مولانا ابوالوفا ثناء اللہ امرت سری کی تحریک پر حضرت مفتی عظیم محمد کفایت اللہ کو جمیعیۃ علماء ہند کا عارضی صدر اور حضرت مولانا ساجد مولانا احمد سعید صاحب کو ناظم منتخب کیا گیا۔ اور جمیعیۃ کے دستور العمل کو مرتب کرنے کی ذمہ داری مولانا محمد اکرم خاں اور مولانا مفتی محمد کفایت اللہ کے سپرد کی گئی تھی۔ اور آئندہ دسمبر میں منعقد ہونے والے اجلاس جمیعیۃ علماء ہند امرتسر میں پیش کرنے کی اپیل کی گئی تھی۔

مشہور مورخ سید طفیل احمد منگوری علیگ نے اپنی کتاب ”مسلمانوں کا روشن مستقبل“ میں جمیعیۃ علماء ہند کے قیام کا پس منظر بیان کرتے ہوئے لکھا ہے۔

”اس جماعت کی بنیاد اس وقت قائم ہوئی جب کہ ۲۳ نومبر ۱۹۱۹ کو خلافت کانفرنس کا پہلا اجلاس دہلی میں منعقد ہوا تھا اس میں جشن صلح میں شرکت کے خلاف ایک فتویٰ مرتب کیا گیا جس پر علماء کرام کے دستخط ہوئے۔ اسی وقت ایک جلسہ شوریٰ

(عکس تحریر)

خانقاہِ حماں بونگیر
وہ مور سارچ ۶۷

منت اللہ در حماں
شیریعت بہار و اذیکہ

۷۹۴

عزم پڑھم درت عطا کر رحمن ۳۔ سلم اللہ

ا۔ سلام دلکشم سعادت اللہ در بر کا تھا ۱

خدا اپ کو عالم نے ہر دلکشم ہاٹھنے سے سفر لازم کرے
وہ نے سبھی انسانوں کے عظیم محس کو مستثنی دریافت کیے
سچے سبجے بڑے محسن حضرت درت رب الہم سر جل جبار

صلی در رحمہ خُر، درت فقیہۃ التقدیح، اصل بر پڑھی

لکھی لکھی لکھی، ایادیت دار احادیث سے بے لکھ فرشتہ اط

س کر کرے، اور من درب تربت رینے والا بھی نہیں

دیکھا من تندو سوہنے والے ان کی خدمت در تربت

ہیں رہا۔ میں نے اپ شفیع بن عبید اللہ رائیہ حق تھے

بن کر مراث ملیند فرمائے، دار نہ

اللہ عزیز

منعقد کیا گیا جس میں طے ہوا کہ صرف مشترکہ مذہبی و سیاسی امور میں علمائے کرام عالمہ اہل اسلام کی راہنمائی کا فرض ادا کیا کریں اور حاضرین کے اتفاق رائے سے قرار پایا کہ ”جمعیۃ العلماء ہند“، قائم کی جائے اور اس کا آئینہ اجلاس مسلم لیگ کے ساتھ امرتسر میں منعقد ہو۔ جمعیۃ کے مستقل صدر مفتی کفایت اللہ اور ناظم مولانا احمد سعید قرار پائے۔” (ص ۵۰۹ مسلمانوں کا روشن مستقبل)

اس مشاورتی اجتماع میں جمعیۃ علماء ہند کی جانب سے شائع کردہ رپورٹ بے عنوان ”مخصر حالات انعقاد جمعیۃ علماء ہند مقام دہلی“ کے مطابق ۲۵ علماء شریک ہوئے تھے، اس وقت کے سیاسی حالات کے پیش نظر مولانا عبدالباری فرنگی محلی نے صحیح کو بعد نماز فجر درگاہ رسول نما میں موجود علماء سے رازداری اور وفاداری کا حلف بھی لیا تھا، اور ان علماء کرام نے اپنے عزم واردہ کا اظہار و اعلان بھی کیا تھا، جس کے مندرجہ ذیل حلقوی الفاظ تھے۔

”ہم سب دہلی کے مشہور و مقدس بزرگ کے مزار کے سامنے اللہ کو حاضر و ناظر جان کریے عہد کرتے ہیں کہ مشترک قومی دہلی مسائل میں ہم سب آپس میں متحد متفق رہیں گے اور فروعی و اختلافی مسائل کی وجہ سے اپنے درمیان کوئی اختلاف پیدا نہیں ہونے دیں گے۔ نیز قومی و ملکی جدوجہد کے سلسلے میں گورنمنٹ کی طرف سے ہم پر جو سختی اور تشدد ہوگا اس کو صبر و رضا کے ساتھ برداشت کریں گے۔ اور ثابت قدم رہیں گے۔ جماعت کے معاملات میں پوری رازداری و امانت سے کام لیں گے۔“ (ص ۵۲ جمعیۃ علماء پر ایک تاریخی تبصرہ)

مشہور مورخ اور ادیب محمد الحق تھی نے اپنی کتاب ”بزم ارجمند ایں“ میں لکھا ہے۔

”دہلی کے اس اجتماع علماء میں جس میں جمیعت علماء ہند کا ڈھانچہ تیار ہوا تھا، بہت سے علمائے کرام شریک تھے، جن میں مولانا شناء اللہ امرتسری، مولانا نسلامت اللہ جیراچپوری، مولانا سید محمد فاخر الہ آبادی، مولانا محمد ابراہیم میر سیالکوٹی، مولانا مفتی کفایت اللہ، مولانا احمد سعید دہلوی، مولانا محمد اکرم خاں، مولانا سید محمد داؤد غزنوی، مولانا عبدالباری فرنگی محلی اور مولانا آزاد سنجانی قابل ذکر ہیں۔“

شیخ الہند مولانا محمود حسن، مولانا ابوالکلام آزاد، مولانا حسین احمد مدنی اور مولانا شبیر احمد عثمانی اس اجتماع میں شریک نہیں تھے۔ مولانا ابوالکلام آزاد، مولانا محمود حسن اور مولانا مدنی ان دونوں نظر بند تھے اور مولانا شبیر احمد عثمانی کسی اور وجہ سے شامل

اجلاس نہیں ہو سکے تھے۔ (ص ۲۷ ابزم ارجمند ا)

محمد اسحق بھٹی ایک محقق عالم اور دیانت دار صاحب قلم ہیں، انھوں نجعیت علماء ہند کے ابتدائی قیام میں شریک بعض قابل ذکر علماء کا ذکر ضرور کیا ہے۔ لیکن اس تاسیسی اجلاس جمعیتہ دہلی میں شریک بعض اہم علماء کا نام ان کے قلم سے غیر شعوری طور پر رہ گیا ہے، ان میں ایک اہم نام ابوالمحاسن محمد سجاد بانی امارت شرعیہ بہار واڑیسہ کا ہے جو ۲۳ نومبر ۱۹۱۹ء کو قیام جمعیتہ علماء ہند میں شریک ہوئے تھے، جیسا کہ سجان انہند مولانا احمد سعید دہلوی اول ناظم عمومی نے مفکر اسلام مولانا ابوالمحاسن سید محمد سجاد مرحوم سے اپنی پہلی ملاقات کا ذکر کرتے ہوئے لکھا ہے:

”مولانا مرحوم سے سب سے پہلی ملاقات جہاں تک مجھے یاد ہے، خلافت کانفرنس میں ہوئی یہ خلافت کانفرنس دہلی میں منعقد ہوئی تھی۔ اسی خلافت کانفرنس میں بعض اہل علم نے یہ مشورہ کیا کہ ہندوستان کے علماء کی تنظیم ہونی چاہیے، چنانچہ علماء کی ایک مختصر اور مخصوص جماعت کا خفیہ اجتماع دہلی کے مشہور بزرگ سید حسن رسول نما رحمۃ اللہ علیہ کی درگاہ پر منعقد ہوا۔ اس میں تمام حضرات نے اپنے خیالات کا اظہار کیا۔ حضرت مولانا محمد سجاد صاحب نے بھی اس جلسے میں ایک مختصر تقریر فرمائی تھی۔ اس تقریر کا ایک ایک لفظ مولانا کے جذبات ایمان کا ترجمان تھا، حاضرین کی تعداد اگرچہ دس بارہ آدمیوں سے زیادہ نہ تھی، لیکن کوئی آنکھ اور کوئی دل ایسا نہ تھا جس نے اثر قبول نہ کیا ہو۔“ (ص ۹۰ حیات سجاد)

بلاشبہ جمعیتہ علماء ہند کا قیام درگاہ رسول نما میں ہوا تھا، لیکن اس کے بانی اور مؤسس کے حوالے سے مختلف نقطہ ہائے نظر اور زاویہ ای نگاہ رہے ہیں، کسی نے حضرت مفتی اعظم محمد کفایت اللہ کو بانی قرار دیا (جن کا پایا یہ جمعیتہ علماء ہند کی تاریخ میں بلند ہی نہیں بہت بلند ہے)۔ کسی نے حضرت مولانا عبدالباری فرنگی محلی کو فاؤنڈر کہہ دیا (جن کا مرتبہ غیر منقسم ہندوستان کی ملی قیادت و سیادت میں کچھ کم نہیں ہے)۔ کسی نے حضرت مولانا ابوالوفاء ثناء اللہ امر تسری کو مؤسس لکھ دیا (جو اہل حدیث مکتبہ فکر کے سر کردہ عالم دین اور ترجمان مسلک تھے)۔ کسی نے مولانا ابوالمحاسن محمد سجاد گو بانی اعظم تک رقم کر دیا (جن کے ابتدائی تخلیل و ذہنی خاکہ کے پیش نظر یہ کہنے میں آدمی حق بے جانب بھی ہو سکتا ہے)، لله فيما یشقون مذاہب۔

لیکن میری رائے میں جمعیت علماء ہند کی تاسیس و بناء میں کسی ایک بزرگ کو بانی و موسس قرار دینے کے بجائے علماء اربعہ یعنی مولانا مفتی محمد کفایت اللہ، مولانا عبدالباری، مولانا ثناء اللہ،

اور مولانا سید محمد سجاد۔ کو قرار دینا، زیادہ قرین قیاس اور عدل و انصاف کے زیادہ قریب معلوم ہوتا ہے چونکہ یہ چاروں حضرات جمعیتہ کی تاسیس و تعمیر میں کسی نہ کسی جہت سے نمایاں رہے ہیں۔ اور ان حضرات کا مشترکہ خیال تھا کہ علماء ہند کی تنظیم ہونی چاہیے۔

مولانا ابوالمحاسن محمد سجاد تو شروع ہی سے علماء کی جمیعتہ اور تنظیم کے قیام کے لیے کوشش اور فکر مند تھے اور اپنی استطاعت کے مطابق اس سلسلہ میں کام بھی کر رہے تھے چنانچہ مولانا ابوالمحاسن محمد سجاد نے صرف ۱۹۱۷ء میں ”ابجمن“، علماء بہار قائم کی تھی جس کے سالانہ اجلاس میں حضرت شیخ الہند کی رہائی کی تجویز منظور کروائی تھی اور ان کی رہائی کا پر زور مطالبه کیا تھا بلکہ ملک گیر سطح پر جمیعت علماء ہند کی تاسیس کے لیے ماحول سازگار بنانے کے لیے مختلف مکاتب فکر کے معاصر علماء و مشائخ بالخصوص مولانا عبدالباری فرنگی محلی سے رابطہ بھی قائم کیا تھا اور ان سے خط و کتابت بھی کی تھی اور ان کی خدمت میں اپنا نمائندہ بھی بھیجا تھا، جس کا ذکر شاہ محمد عثمانی نے بھی اپنی کتاب میں کچھ اس طرح کیا ہے:

”جمعیۃ علماء بہار کے قیام کے بعد مولانا سجاد نے قاضی احمد حسین صاحب سے کہا جو کسی غرض سے لکھنوجا نے والے تھے کہ وہ مولانا عبدالباری فرنگی محلی سے مل کر تبادلہ خیال کریں اور جمیعتہ علماء ہند کے قیام پر زور دیں کیونکہ جب تک وہ تیار نہیں ہوتے ہیں جمیعتہ علماء ہند کا خواب شرمندہ تعبیر نہیں ہو سکتا۔ مولانا نے کہا کہ انہوں نے مولانا عبدالباری صاحب کو ایک خط بھی لکھا ہے۔ قاضی صاحب لکھنو سے واپس ہوئے تو انہوں نے مولانا کو روپورٹ دی کہ مولانا فرنگی محلی خود جمیعتہ علماء کے قیام کے لئے بے چین ہیں لیکن ان کو تردید یہ ہے کہ وہ تمام علماء ہند کو جمع نہیں کر سکیں گے۔ قاضی صاحب نے اپنی اس گفتگو کو درہ رایا جوانہوں نے مولانا فرنگی محلی کے سامنے کی تھی۔ قاضی صاحب نے ان سے کہا تھا کہ تمام علماء کس مسئلہ پر جمع ہوئے ہیں؟ اگر سب جمع ہی ہوتے تو حنفی، مالکی، شافعی، حنبلی فرقے کیوں بنتے۔ شیعہ سنی محادذ کیوں کھلتے۔ بریلوی، دیوبندی اور اہل حدیث کی صفیں کیوں بنتیں۔ ابتدائے تاریخ اسلام سے اختلافات تو ہوتے ہی رہے ہیں اور مکمل اتفاق کبھی نہیں ہوا۔ اگر اختلافات کو بنیاد بنا کر کچھ نہ کرنے کا فیصلہ کیا جائے تو مسلمان کا کوئی کام ہوئی گا نہیں اور نہ سابق میں کبھی ہوتا۔ اس کا حل تو یہی ہے کہ جتنے لوگ ساتھ دے سکیں ان کو ساتھ لیا جائے، قاضی صاحب کی اس گفتگو سے

مولانا عبدالباری بالکل مطمئن ہو گئے تھے۔ (حسن حیات ص ۳۶)

جب مولانا ابوالحسان محمد سجاد کو مولانا عبدالباری فرنگی محلی کی آمادگی کی اطلاع ملی تو دفتر
انجمن علماء بہار، گیا سے

ایک خط مولانا عبدالباری فرنگی محلی کو مورخہ ۵ جمادی اول ۱۳۷۷ھ مطابق ۱۹۱۸ء میں لکھا،
اور انہیں اس کے داعی کی فہرست میں اپنا نام شامل کرنے کی اجازت بھی دے دی تھی اور جلسے
دہلي کے بجائے لکھنؤ میں کرنے کا مشورہ دیا تھا تاکہ علماء بنگالہ کو بھی سہولت ہو، لیکن جمیعۃ علماء ہند کا
قیام دہلي میں عمل میں آیا اور اس موقع پر دہلي میں جو نمائندہ اجتماع بلا یا گیا تھا، کسی مصلحت سے اس
کے لیے کوئی تحریری دعوت نامہ جاری نہیں کیا گیا تھا اور بالکل خفیہ میٹنگ تھی۔ جیسا کہ مولانا احمد
سعید صاحب دہلوی نے واصف صاحب کے استفسار پر اس کی وضاحت بھی کی ہے۔

”مفتی صاحب (مفتی محمد کفایت اللہ) نے مجھے اور مولانا عبدالباری نے مولانا
آزاد سنجانی کو حکم دیا کہ تمام علماء سے مل کر چکے چکے ایک مشاورتی جلسے کی دعوت
دے آئیں، چنانچہ اکثر تو میں اور مولانا آزاد سنجانی ساتھ ساتھ جا کر بات چیت
کرتے تھے۔ کوئی تحریری دعوت نامہ نہیں تھا۔“ (ص ۱۵ جمیعۃ علماء ہند پر ایک تاریخی تبصرہ)

جماعیت علماء ہند کے قیام کے بعد مولانا شناۃ اللہ امرتسری کی تحریک پر پہلا باضابطہ اجلاس ۲۸
دسمبر ۱۹۱۹ء کو امرتسر میں مولانا عبدالباری فرنگی محلی کی صدارت میں ہوا تھا، جس میں جمیعۃ علماء ہند کا
دستور اساسی منظور ہوا تھا، اس کے علاوہ خصوصیت سے شیخ الہند مولانا محمود حسن دیوبندی کی رہائی
کا مطالبہ کیا گیا تھا، جوان دنوں مالٹا میں نظر بند تھے۔ جمیعۃ کی مجلس عاملہ کے لیے بہار سے مولانا
ابوالحسان محمد سجاد کا نام منظور کیا گیا تھا۔ حضرت شیخ الہند مولانا محمود حسن دیوبندی تین برس دو مہینہ
مالٹا میں اسیر رہنے کے بعد جب ۸ جون ۱۹۲۰ء کو عروس البلاد سببی کے ساحل پر اترے تھے۔ جب
آپ کو بتایا گیا کہ علماء نے بھی جمیعۃ علماء ہند کے نام سے اپنی ایک تنظیم قائم کی ہے تو آپ نے
بے انہما مسرت اور قلبی توجہ و شغف کا اظہار فرمایا اور ارکان جمیعۃ کی تحسین اور حوصلہ افزائی
فرمائی۔ (ص ۲۸ جمیعۃ علماء پر ایک تاریخی تبصرہ)

بندرگاہ پر حضرت شیخ الہند کا شاندار استقبال کیا گیا۔ آپ کے استقبال کرنے والوں میں
حضرت مولانا حافظ محمد احمد مرحوم، مولانا مرتضیٰ حسن چاند پوری حکیم محمد حسن (برا در خورد شیخ الہند)
حکیم عبدالرزاق انصاری، نواب محی الدین خاں مراد آبادی، قاضی بھوپال، مفتی کفایت اللہ، ڈاکٹر
محترم انصاری، حاجی احمد مرزا فوٹو گرافر، مولانا عبدالباری فرنگی محلی، مولانا شوکت علی اور مہاتما

گاندھی وغیرہ تھے۔ (سیاسی ڈائری ص ۱۲۲)

آپ وہاں سے بعض مشتبہ کردار لوگوں کے مشورہ کے برخلاف، سیدھے خلافت ہاؤس گیئے، وہاں بھی آپ کاشاندار استقبال کیا گیا اور وہیں آپ کو شیخ الہند کا خطاب دیا گیا۔

حضرت شیخ الہند مولانا محمود حسن اس وقت جزیرہ مالٹا کی قید و بند سے آزاد ہو کر ہندوستان ضرور آچکے تھے لیکن آپ کی صحت دن بدن گرتی جا رہی تھی اور آپ پر طویل علاالت اور ضعف و نقاہت کے آثار و مظاہر نمایاں تھے۔ اس کے باوجود قومی و ملی مشاغل کا انہاک و اشتغال نے آپ کو ماہی بے آب بنارکھا تھا اور چین نہ لینے دے تا تھا، آپ اکتوبر ۱۹۲۰ کو جامعہ ملیہ اسلامیہ کی تاسیس کے لئے علی گڑھ، ڈولی میں سوار ہو کر جلسہ گاہ تک تشریف لے گئے تھے اور لیٹے لیٹے سنگ بنیاد رکھا تھا اور آپ کا خطبہ صدارت مولانا شبیر احمد عثمانی نے پڑھ کر سنایا تھا۔ جس میں آپ نے فرمایا تھا۔

”اے نوہالان وطن! جب میں نے دیکھا کہ میرے اس درد کے غم خوار (جس میں میری ہڈیاں پھٹلی جا رہی ہیں)، مدرسون اور خانقاہوں میں کم اور اسکو لوں اور کالجوں میں زیادہ ہیں، تو میں نے اور میرے چند مخلص احباب نے ایک قدم علی گڑھ کی طرف بڑھایا اور اس طرح دو تاریخی مقاموں دیوبند اور علی گڑھ کا رشتہ جوڑا“۔ (ص ۵۰ خطبہ صدارت اجلاس تاسیسی جامعہ ملیہ اسلامیہ منعقدہ علی گڑھ)

حضرت شیخ الہند جامعہ ملیہ اسلامیہ کے سنگ بنیاد کے بعد علی گڑھ سے سیدھے دہلی آئے اور ڈاکٹر مختار احمد انصاری کی کوٹھی دریا گنج میں ٹھہرے اور ان کا اعلان ج معالج ہونے لگا، اسی دوران جمیعۃ علماء ہند کے بعض ذمہ داران اور آپ کے بعض تلامذہ نے آپ سے اس دوسرے اجلاس جمیعۃ علماء ہند کی صدارت کی درخواست کی تو آپ نے شدید علاالت اور غیر معمولی ضعف و نقاہت کے باوجود حض اجتماعیت کے قیام اور ملت کی شیرازہ بندی اور عزیزوں کی دل جوئی کی خاطر منظوری عنایت فرمائی، چنانچہ ۱۹، ۲۰، ۲۱ نومبر ۱۹۲۰ کو جمیعۃ علماء ہند کا دوسرا شاندار اجلاس، آپ کی صدارت میں نور گنج دہلی یعنی پل بنگش اور بڑا ہندورا کے درمیان ہوا۔ جس میں ملک بھر سے پانچ سو (۵۰۰) علماء شریک ہوئے تھے۔

جن میں مولانا ابوالکلام آزاد، مولانا ثناء اللہ امرتسری، مولانا شبیر احمد عثمانی، مولانا فاخر الہ آبادی، عبد اللہ کافی، مولانا حبیب الرحمن عثمانی، مولانا ابوالقاسم بنarsi، مولانا عبد الحکیم صاحب صدقی، مولانا عبدالباری فرنگی محلی، مولانا آزاد سجھانی، مولانا عبد الماجد بدایوی، مولانا محمد جونا گڑھی، مولانا سید محمود او دغز نوی، مولانا عبد الباقی، حکیم حافظ محمد اجمل خاں، مولانا مفتی محمد کفایت

اللہ، مولانا احمد سعید دہلوی، مولانا ابوالحسن محمد سجاد، مولانا محمد اکرم خاں، مولانا عبدالقدیر قصوری اور مولانا محمد علی ایم اے کینٹ قصوری قبل ذکر ہیں۔

حضرت شیخ الہند نے اس اجلاس جمعیۃ علماء ہند کے لیے اپنا خطبہ صدارت بھی تحریر فرمایا تھا، جس کو حضرت مفتی کفایت اللہ نے مرتب کیا تھا، لیکن حضرت شیخ الہند اپنی شدید علالت اور ضعف و نقاہت کی بنا پر خود جلسہ گاہ میں تشریف نہ لاسکے، آپ کے خطبہ صدارت کو مولانا شبیر احمد عثمانی نے پڑھ کر سنایا۔ مجھے تیرت ہے کہ ڈاکٹر ابوسلمان شاہ بھہاں پوری نے بھی مولانا محمد میاں صاحب کی طرح لکھ دیا کہ شیخ الہند کے اس خطبہ صدارت کو کسی اور نے پڑھ کر سنایا تھا۔ جو سراسر غلط ہے۔

”جیسا کہ حضرت شیخ الاسلام مولانا محمد حسین احمد مدنی کی سیاسی ڈائری میں مرقوم ہے:

”جمعیۃ علماء ہند کا دوسرا سالانہ اجلاس ۱۹۲۱ء (نومبر ۱۹۲۰) کو حضرت شیخ الہند مولانا محمود

حسن دیوبندی کی صدارت میں دہلی میں ہوا۔ حضرت نے اس میں نہایت اہم اصول و مباحث پر مشتمل خطبہ صدارت پیش کیا۔ اس زمانے میں حضرت کی صحبت بہت خراب تھی اور نشست و برخواست میں دوسرے کے سہارے کی ضرورت ہوتی تھی۔ اس کے باوجود حضرت دہلی میں ڈاکٹر انصاری کی کوئی پر موجود تھے، جسے میں بذات خود تشریف نہیں لاسکے۔ مولانا شبیر احمد عثمانی صاحب

نے حضرت کا خطبہ پڑھ کر سنایا“۔ (ص ۱۹۰ سیاسی ڈائری)

اگر کوئی مجھ سے پوچھے کہ حضرت شیخ الہند کیا تھے، تو میں بلا تکلف کہوں گا کہ وہ تحریک ولی اللہی کے آخری سپہ سالار تھے، ان کا علمی و فکری مرتبہ کتنا بلند تھا، اس کا اندازہ لگانا مشکل ہے۔ مجھے افسوس ہے کہ ہم نے حضرت شیخ الہند کو صحیح معنی میں اور صحیح پس منظر میں سمجھنے کی کوشش نہیں کی اور انہیں ہمیشہ ایک جزیرہِ مالٹا ہی میں اسیر رکھا گیا ہے۔ حالانکہ ہمارے پڑوئی ملک کے ایک عظیم مفکروں دانشور انہیں مجدد وقت مانتے تھے اور لکھا کرتے تھے۔ حالانکہ وہ مسلک کا دیوبندی الفکر نہیں تھے۔

حضرت شیخ الہند محدث تھے، فقیہ تھے اور مترجم قرآن تھے اور بہت کچھ تھے اور تحریک آزادی وطن میں ان کا نمایاں کردار تھا۔

لیکن ان کا ایک دیرینہ خواب یا شرعی نقطہ نظر سے کرنیکا ایک کام بھی تھا، جو ہمیشہ موضوع بحث بnarے گا۔ وہ تھا (ہندوستان جیسے ملک میں جہاں ہمارا غلبہ واستیلاع نہیں ہے) قیام امارت کا مسئلہ تھا، جس کا ذکر علامہ ابن تیمیہ، علامہ ابن قیم اور حضرت شاہ عبدالعزیز محدث کے یہاں بھی ملتا ہے۔ چنانچہ اس دوسرے اجلاس جمعیۃ علماء ہند دہلی میں جو آپ کی صدارت میں منعقد

ہوا تھا، سب سے اہم مسئلہ انتخاب امیر الہند اور قیام امارت کا تھا، جس کے لیے حضرت شیخ الہند مولانا محمود حسن صاحب بے حد بے چین اور مضطرب تھے۔ مولانا عبدالرحمانی نے لکھا ہے۔

”وہ لوگ جو اس میں شریک تھے، جانتے ہیں کہ اس وقت حضرت شیخ الہند ایسے نا ساز تھے کہ ہیات کے بالکل آخری دور سے گزر رہے تھے، نقل و حرکت کی بالکل طاقت نہ تھی، لیکن باوجود اس کے ان کو اصرار تھا کہ اس نمائندہ اجتماع میں جبکہ تمام اسلامی ہند کے ذمہ دار اور ارباب حل و عقد جمع ہیں ”امیر الہند“ کا انتخاب کر لیا جائے۔ اور میری چار پائی کوٹھا کر جلسہ گاہ میں لے جایا جائے۔ پہلا شخص میں ہوں گا جو اس امیر کے ہاتھ پر بیعت کرے گا۔ (ص ۵۳ تاریخ امارت)

مولانا ابوالمحاسن محمد سجاد نے اس اجلاس میں امارت فی الہند کا مسئلہ پیش کیا تھا، حضرت شیخ الہند نے پہلے ہی اس تجویز کی پر زور حمایت کی تھی، مولانا ابوالکلام آزاد نے بھی امیر الہند کے انتخاب پر زوردار تقریر کی، قریب تھا کہ امیر الہند کا انتخاب عمل میں آ جاتا لیکن بعض علماء کے اختلاف کی وجہ سے انتخاب امیر کا مسئلہ التواء میں پڑ گیا۔ جس کی تفصیل مولانا پروفیسر منتخب الدین قادری کراچی یونیورسٹی نے اپنے استاد مولانا معین الدین اجمیری کے حوالے سے لکھا ہے جسے خود ان کے استاد مولانا اجمیری نے انہیں املا کرایا تھا، مولانا منتخب الدین قادری کے بیان کے مطابق دہلی میں بڑا مجمع تھا، اس وقت کسی کو امام الہند بنانے کی تجویز زیر گورنمنٹی، اس کے لیے پہلے بھی خط و کتابت کی گئی تھی اور اس موضوع پر نہایت زوردار تقریریں ہوئیں اور سب نے اس تجویز سے اتفاق کیا، آخر میں مولانا آزاد کی تقریر گویا حرف آخر کا درجہ رکھتی تھی، جس سے تمام حاضرین مسحور سے ہو گیے اور یہ آوازیں بلند ہوئیں کہ ہاتھ بڑھائیے کی ہم آپ کے ہاتھ پر بیعت کرتے ہیں! اس منظر کو دیکھ کر حضرت مولانا معین الدین اجمیری کی عجیب کیفیت ہو گئی، انہوں نے مجھ سے بیان کیا:

”میں نے صدر جلسہ سے صرف پانچ منٹ کچھ کہنے کے لئے مانگے جو بہت مشکل سے اس شرط کے ساتھ ملے کہ چھٹا منٹ کسی صورت نہ ہونے پائے۔ میں نے کھڑے ہو کر عرض کیا کہ علماء کے اس موقد اجتماع میں تفصیل میں جانے کی ضرورت نہیں ہے اور صرف اشارہ کافی ہے۔ میں جملہ علماء کی توجہ حضرت عمر رضی اللہ عنہ کی اس تقریر کی طرف مبذول کرانا چاہتا ہوں جو آپ نے حج سے واپسی پر اس قسم کا چرچا سن کر کی تھی کہ لوگ کہہ رہے ہیں کہ اگر حضرت عمر کا انتقال ہو گیا تو ہم فوراً اور فلتانہ فلاں شخص کے ہاتھ پر بیعت کر لیں گے۔ حضرت عمرؓ نے حضرت عبدالرحمانؓ

بن عوف کو حکم دیا کہ لوگوں کو جمع کریں اور پھر فرمایا کہ ”فلتھہ بیعتہ“، امت کے حق میں کبھی مفید نہیں ہوگی۔ اگر لوگ حضرت ابو بکرؓ کی بیعت سے استدلال کریں گے تو بہت بڑی غلطی کا ارتکاب کریں گے اس لئے کہ حضرت ابو بکر واحد شخصیت ہیں جن کے لئے اس قسم کی بیعت خالی از مضرت تھی۔ انؓ کے علاوہ کوئی دوسرا شخص ایسا موجود نہیں ہے۔ میرے اس توجہ دلانے پر جلسے کارنگ ایک دم تبدیل ہو گیا۔ میری تائید میں مولانا نور شاہ صاحب نے ایک نہایت غامض اور دقیق تقریر فرمائی اور مولوی شبیر احمد عثمانی نے بھی میری تائید کی اگرچہ اس سے پہلے وہ اصل تجویز کی تائید میں تقریر کر چکے تھے!۔ (ص ۵۶ جماعت شیخ الہند تنظیم اسلامی)

مولانا معین الدین اجمیری صاحب نے مولانا عبدالباری فرنگی محلی صاحب کو ایک خط بھی لکھا تھا، جس میں مسئلہ امارت کی طرف اشارہ کرتے ہوئے تحریر فرمایا ہے۔

ازدار الخیر، اجمیر ۲ ستمبر

مرجع انام حضرت مولانا صاحب دامت برکاتہم السلام علیکم و رحمۃ اللہ و برکاتہ!
والا نامہ نے عزت بخشی، سابق والا نامہ چونکہ جواب طلب نہ تھا اس وجہ سے تاریخ
مقررہ آنحضرت کو ذہن میں رکھ کر عرضہ حاضر کرنے کی ضرورت نہ بھی کہ ۵ محرم
الحرام کے بعد حاضر خدمت ہو کر آنحضرت کی ہمراہی میں پنجاب روانہ ہو جاؤ نگا۔
یہی ارادہ اب بھی ہے۔ اطلاع اعراض کیا گیا۔ لیکن دہلی کے جلسے جمیعۃ علماء ہند کی
شرکت نے اس سفر میں ایک جدید مانع پیش کر دیا کیونکہ اس کی تجویز کے مطابق ۱۷، ۱۸ ستمبر کو جلسہ منظمہ قرار پایا ہے۔ اس (جمعیۃ علماء ہند کی مجلس منظمہ) میں ضبطی فتوی و
مسئلہ امامت پیش ہوگا جس کی طرف جناب مولوی ابوالکلام صاحب کو بیدر جہان
ہے۔ چونکہ ان کو اس مسئلہ سے زیادہ دلچسپی ہے اس وجہ سے خالی الذہن علماء ان کی
تقریر سے متاثر ہوئے۔ اگر من جانب فقیر اس کے التواء کے متعلق مختصر و جامع تقریر نہ
ہوتی تو کچھ عجب نہ تھا کہ حاضرین علماء اسی وقت اس مسئلہ کو طے کر دیتے۔ اس وجہ سے
علماء دہلی کا یہ خیال ہے کہ فقیر خصوصیت کے ساتھ اس جلسے میں شریک ہو۔ ادھر جناب
مولوی شوکت علی صاحب نزاع رنگوں کے متعلق زور دے رہے ہیں کہ فقیر جلد وہاں
پہنچ کر ان نزعات کا تصفیہ کرائے جن کی وجہ سے وہاں کی کمیٹی خلافت کا وجود خطرہ
میں ہے۔ اب میں حیران ہوں کہ کہاں جاوں اور سفر کون سا پہلے اختیار کروں۔ اس کے

متعلق امر و زور فردا میں آنحضرت میں عریضہ حاضر کرنے والا تھا کہ وفعتہ والا نامہ نے شرف بخشنا، مناسب معلوم ہوا کہ اس کے جواب میں عرض حال کر دیا جائے۔ جو آنحضرت کی رائے ہوگی اس پر عمل پیرا ہوا ہونے کے لیے بالکل تیار ہوں۔ فقط

(فقیر معین الدین کان اللہ لئے)

(ص ۷۵ جماعت شیخ الہند تنظیم اسلامی)

اس کے بعد مسئلہ امارت فی الہند اور انتخاب آمیر کا قضیہ سر دخانہ میں پڑ گیا، اور ایک عرصہ تک پڑا رہا، پھر مولانا آزاد نے ۱۹۲۱ء میں اجلاس جمعیۃ علماء ہند لا ہور میں اپنے صدارتی خطبہ میں پیش کیا اور مسئلہ امارت فی الہند کے قیام کے سلسلہ میں شیخ الہند کی آمادگی اور ان کی پر زور تائید کا ذکر کیا، چنانچہ مولانا ابوالکلام آزاد تحریر فرماتے ہیں۔

”۱۹۱۳ء کے لیل و نہار قریب الاختتام تھے، جب اللہ تعالیٰ نے اپنے فضل و کرم سے یہ حقیقت اس عاجز پر منکشف کی، اور مجھے یقین ہو گیا کہ جب تک یہ عقدہ حل نہ ہوگا، ہماری کوئی سعی و جستجو بھی کامیاب نہ ہوگی چنانچہ اسی وقت سے میں سرگرم سعی و تدبیر ہو گیا۔ حضرت مولانا محمود حسن رحمۃ اللہ علیہ سے میری ملاقات بھی دراصل اسی طلب و سعی کا نتیجہ تھی۔ انہوں نے پہلی ہی صحبت میں کامل اتفاق ظاہر فرمایا تھا اور یہ معاملہ بالکل صاف ہو گیا تھا کہ وہ اس منصب کو قبول کر لیں گے اور ہندوستان میں نظم جماعت کے قیام کا علاج کر دیا جائیگا مگر افسوس ہے کہ بعض زور ائے اشخاص کے مشورہ سے مولانا نے اچانک سفر جاز کا ارادہ کر دیا، اور میری کوئی منت و سماجت بھی انھیں سفر سے بازنہ رکھ سکی۔ اس کے بعد میں نظر بند کر دیا گیا۔ لیکن ایام نظر بندی میں بھی اس کی فکر و تبلیغ سے غافل نہ تھا۔ چنانچہ صوبہ بہار کے بعض احباب خلصین کو کو اسی زمانے میں اس طرف توجہ دلائی گئی اور وہاں ابتدائی بنیاد اس کی ڈال دی گئی۔ اسی زمانے میں میرے عزیز و رفیق مولانا ابوالمحاسن محمد سجاد صاحب رانجی میں مجھ سے ملے تھے اور اسی وقت سعی و تدبیر میں مشغول ہو گئے تھے۔ جنوری ۱۹۲۰ء میں جب میں رہا ہوا اور موجودہ تحریک خلافت کی تنظیم شروع ہوئی، تو اس وقت بھی میں نے بار بار کوششیں کیں اور تمام کارکن طبقہ کو اس طرف توجہ دلائی، مگر حالات موافق و مساعد نہ ہوئے، اور مجھے مجبوراً انہی اصلاحات پر قناعت کر لینے پڑی، جو اس تحریک کے اندرہ کر انجام دے سکتا تھا۔“ (ص ۷۳ اخطبات آزاد)

اس تیسرا جلاس جمیعت علماء ہند منعقدہ لاہور میں بھی قیام امارت اور انتخاب امیر کا مسئلہ زیر نگور تھا، لیکن وہاں بھی اختلاف ہو گیا جس کا ذکر مشہور صحافی نصر اللہ عزیز نے کیا ہے۔

”۱۹۲۱ء میں جمیعت علماء ہند کا جلاس بریڈ لاہال لاہور میں ہوا تھا اس موقع پر یہ خبر گرم تھی کہ مولانا ابوالکلام آزاد کو امام الہند مان کر بیعت کی جائے گی۔ لیکن بعد میں پکھنہ ہوا۔ اور معلوم ہوا کہ ان دروں خانہ دیوبندی علماء میں سے مولانا شیب احمد عثمانی اور غیر دیوبندی علماء میں سے مولانا معین الدین اجمیری نے شدت کے ساتھ اس کی مخالفت کی تھی؟“ (ص ۵۵ جماعت شیخ الہند)

اس کے بعد مولانا آزاد کچھ بدلت ہو گئے تھے، انہوں نے اپنے خطبہ صدارت لاہور میں بھی اس بدلتی کا ذکر کیا ہے، اس کے باوجود آپ کی تحریک و ترغیب پر ۲۶، ۲۷ جون ۱۹۲۱ء کو ”پھر کی مسجد“ پٹنہ میں قیام امارت اور انتخاب امیر کے لیے ایک باوقار اجلاس منعقد ہوا جس کی صدارت آپ نے کی تھی، مولانا آزاد نے اپنا صدارتی خطبہ زبانی پیش فرمایا تھا، اسی اجلاس میں حضرت مولانا شاہ بدر الدین پھلواروی امیر شریعت بہار اور مولانا ابوالمحاسن محمد سجاد کو نائب امیر شریعت منتخب کیا گیا، اس اجلاس میں سو علماء شریک ہوئے تھے، جس میں مولانا آزاد بھانی بھی تھے، اس کے بعد جمیعت علماء ہند کے مختلف اجلاسوں اور میٹنگوں میں صدور اور نظماء اجلاس کی جانب سے قیام امارت اور انتخاب امیر کی شرعی ضرورت کا اظہار و اعلان ہوتا رہا، حضرت مولانا حبیب الرحمن عثمانی نے جمیعت علماء ہند کے اجلاس منعقدہ ۱۹۲۲ء کی صدارت کرتے ہوئے فرمایا تھا۔

”ایسی حالت میں کہ مسلمان ایک غیر مسلم طاقت کے زیر حکومت ہیں، اور ان کو اپنے معاملات میں مذہبی آزادی حاصل نہیں ہے۔ ضروری ہے کہ مسلمان اپنے لیے ”والی“ اور امیر مقرر کریں۔ دارالقضاۓ قائم کر کے قضاۃ اور مفتین کا تقرر کریں۔ جمیعت علماء میں یہ تجویز منظور ہو چکی ہے۔ اور جمیعت علماء کے اجلاس لاہور میں یہ طے ہوا تھا کہ ایک سب کمیٹی کا اجلاس بدایوں میں منعقد کیا جائے جس میں امیر شریعت کے شرائط و فرائض و اختیارات وغیرہ مسائل طے کر لیئے جائیں اور اس کے بعد انتخاب امیر کا مسئلہ پیش کیا جائے۔“ (خطبہ صدارت جمیعت علماء ہند گیا منعقدہ ۱۹۲۲ء)

مولانا ابوالمحاسن محمد سجاد نے جمیعت ہند کے اجلاس منعقدہ مراد آباد ۱۹۲۵ء کو اپنے صدارتی خطبہ میں جمیعت علماء کے پلیٹ فارم سے قیام امارت اور انتخاب امیر کی کوششوں کا ذکر کرتے ہوئے تفصیل سے بیان فرمایا ہے:

”جمعیۃ علماء ہند نے ۱۹۲۱ء ۱۹ نومبر کو امارت شرعیہ فی الہند کی تجویز اس اجلاس میں منظور کی جوزیر صدارت حضرت مولانا ابوالکلام آزاد منعقد ہوا تھا۔ اور اس اجلاس میں امیر شریعت کے اصول منضبط کرنے کے لیے بعض امور کی تشریحات کے لیے ایک مجلس بنائی گئی، اور اسی اجلاس میں یہ طے پایا کہ ایک ماہ بعد فوراً ایک دوسرا اجلاس اس مسودہ کی منظوری اور انتخاب امیر کے لیے بلا یا جائے گا۔ جس ہفتہ میں اجلاس خصوصی تھا، ہی وقت حکومت کے جبرا و استبداد کے کامل مظاہرہ اور قوم کے دلیرانہ مقابلہ کا تھا، مولانا آزاد اور دوسرے علماء وغیرہ گرفتار کر لیے گئے، شاید دشمنان اسلام کی طرف سے جا بجا مختلف عنوانات سے یہ مشہور کیا گیا کہ اجلاس ملتوی ہو گیا۔ یہ بات بھی لگتی ہوئی تھی کیونکہ خاص خاص مرکز میں گرفتاریاں عام تھیں جن اراکین کے کانوں تک اتوا کی غلط آواز پہنچی، انہوں نے قرآن پر قیاس کر کے صحیح سمجھا، جس کا نتیجہ ہوا کہ اتنے ارکان نہ پہنچ سکے جن کی موجودگی میں اجلاس منعقد ہو سکتا۔ مگر پھر بھی بعض حضرات علماء اکابر و بعض ارکان زعماء ہند پہنچ گئے تھے۔ مثلاً مسیح الملک حکیم جمل خاں، مولوی ظہور احمد سکریٹری آل انڈیا مسلم لیگ وغیرہ۔ آخر ان حضرات کا باہمی مشورہ ہوا اور اس مجلس نے جو ترتیب مسودہ کے لیے قائم ہوئی تھی مسودہ مرتب کیا۔ بعدہ کچھ ایسے حوادث پیش آئے کہ اس مسودہ پر مجلس منظمہ کو غور کرنے کا موقع نہیں ملا۔ اس بنابر جمعیۃ علماء ہند کے اجلاس اجھیم میں غور کیا گیا کہ امارت شرعیہ کے قیام میں بوجوہ متعددہ تعویق ہے۔ اس لیے جب تک صوبہ وار امارت شرعیہ قائم کی جائے۔

(خطبہ صدارت جمعیۃ علماء ہند مراد آباد ۱۳۲۱)

اس کے بعد ۱۹۲۶ میں جمعیۃ علماء ہند کے اجلاس کلکتہ زیر صدارت مولانا سید سلیمان ندوی، ۱۹۲۷ میں زیر صدارت علامہ انور شاہ کشمیری اجلاس پشاور اور ۱۹۳۰ زیر صدارت مولانا مدنی اجلاس جمعیۃ علماء ہند جو پور میں بھی قیام امارت اور انتخاب امیر کے مسئلہ کا ذکر آیا لیکن افسوس صد افسوس اس سے آگے بات نہ بڑھ سکی۔ اور حضرت شیخ الہند کا خواب شرمندہ تعبیر نہ ہو سکا۔

تاریخی طور پر ثابت ہے کہ امارت فی الہند کے قیام کے لیے شیخ الہند، مولانا آزاد اور مولانا ابوالمحاسن برابر فکر مندر رہے ہیں، مولانا آزاد کی مذکورہ بالاعبارت سے اندازہ ہوتا ہے کہ مولانا آزاد نے حضرت شیخ الہند کو امیر الہند کے لیے آمادہ کر لیا تھا، لیکن سفر جاز کی وجہ سے یہ منصوبہ پا یہ تمکیل تک نہ پہنچ سکا، دوسری طرف حضرت شیخ الہند کے نزدیک امیر الہند کے لیے مولانا آزاد کا

نام موزوں تھا، جب اس وقت بعض اشخاص کی طرف سے حضرت شیخ الہند کا نام برائے امیر الہند پیش کیا گیا تو حضرت شیخ الہند، مولانا آزاد کے حق میں امام الہند کی دعویداری سے دست بردار ہو گئے تھے، وہ کہتے تھے کہ مولانا آزاد نے ہمیں ہمارا بھولا ہوا سبق یاد دلایا ہے اور ہم قاعد تھے اور مولانا آزاد قائم تھے لیکن مولانا آزاد کا اصل مقابلہ مولانا عبد الباری فرنگی محلی سے تھا جو نوابوں اور رئیسوں کے پیرو مرشد تھے، ان کا مقابلہ بہت سخت تھا، جس کا ذکر مولانا عبد الرزاق ملیح آبادی نے اپنی کتاب ذکر آزاد میں بھی کیا ہے۔

انتخاب امیر الہند سے قطع نظر یہاں ایک وضاحت ضروری ہے کہ امارت فی الہند کی اصل سوچ ہندوستانی تناظر میں فی الحقیقت مولانا آزاد کی ہے یا مولانا ابوالحسان محمد سجاد کی ہے۔ مولانا آزاد نے اپنے خطبہ صدارت اجلاس جمیعۃ علماء ہند لاہور میں کہا ہے کہ ۱۹۱۲ کے اختتام سے امارت فی الہند کا مسئلہ میرے پیش نظر رہا ہے، اور میرے اوپر یہ حقیقت منکشف ہو گئی تھی کہ ہمارے تمام ملی مسائل کا حل اسی میں مضمرا ہے۔ جب کہ قاضی سید احمد حسین کی تحریک پر مولانا ابوالحسان محمد سجاد را پنجی میں مولانا ابوالکلام آزاد سے ملے تھے (جب کہ وہ وہاں نظر بند تھے) تو وہ حزب اللہ کی تشکیل و تنظیم کر رہے تھے اور بیعت بھی لیتے تھے، اور جس کا ذکر ۱۹۱۲ سے ۱۹۱۳ تک الہلال کے مختلف شماروں میں ملتا بھی ہے۔ مولانا ابوالحسان سجاد نے مولانا آزاد کے سامنے جب حزب اللہ کے بجائے امارت فی الہند کا مسئلہ رکھا تو مولانا آزاد فوراً اس شرعی مسئلہ کی تہہ تک پہنچ گئے جس کا ذکر قاضی احمد حسین صاحب سابق ممبر پارلیمنٹ نے کچھ اس طرح کیا ہے۔

”یہی زمانہ تھا کہ مولانا جمیعۃ العلماء کی تنظیم کر رہے تھے اور مولانا ابوالکلام آزاد اپنی جماعت ”حزب اللہ“ بنانے کی کوشش کر رہے تھے، ابھی یہ جماعت بننے پائی ہی کہ مولانا ابوالکلام را پنجی میں نظر بند ہو گئے۔ مولانا آزاد سے ہمیں بھی عقیدت تھی، را پنجی میں ان کے یہاں بھی آنا جاتا تھا، ایک دفعہ مولانا ابوالحسان محمد سجاد صاحب سے مولانا ابوالکلام صاحب کے حزب اللہ کا تذکرہ آیا تو مولانا سجاد صاحب نے فرمایا کہ شریعت میں تنظیم اسلامی کا اصول (amarat) ہے۔ اس بنیاد پر نظم کرنا بہتر ہے۔ اس گفتگو کا تذکرہ را پنجی میں مولانا آزاد سے آیا، تذکرہ کے وقت ایسا محسوس ہوا کہ مولانا آزاد نفس مسئلہ تک پہنچ گئے۔ مشتا قانہ مولانا سجاد صاحب سے ملنے کی خواہش کی۔ را پنجی جا کر مولانا سجاد صاحب مولانا آزاد صاحب سے ملے اور ہندوستان میں قیام امارت کے قیام سے مولانا آزاد نے اتفاق کر لیا اور مولانا سجاد صاحب

نے کوشش شروع کی، مولانا کا خیال تھا کہ پہلے امیر الہند کا انتخاب کر لیا جائے پھر صوبہ دار امارت شرعیہ کا قیام ہو۔ مولانا مرحوم نے مولانا شیخ الہند مولانا محمود حسن کو اس امر پر راضی کر لیا تھا کہ مولانا ابوالکلام آزاد امیر الہند ہوں۔ (ص ۱۲۷ احیات سجاد)

میرے خیال میں امارت فی الہند کے قیام کے سلسلہ میں نفس مسئلہ میں کسی کو کوئی اختلاف نہیں تھا، بعض اکابر کے تحفظات ضرور تھے، وہ دراصل امارت کے ضروری شرائط اور امیر کے اوصاف و شرائط کے پیش نظر تھے اور اختلاف دراصل موزوں شخصیت کے انتخاب میں تھا ورنہ نفس مسئلہ میں کسی کو کوئی اختلاف نہیں تھا خود مولانا ابوالکلام آزاد کو بعض ریاستی امارت شرعیہ کے قیام کے بعد اس کا شدید احساس ہو گیا تھا۔ اگر آج مولانا آزاد باحیات ہوتے اور بعض ریاستوں کی امارت کے طریق انتخاب کو دیکھتے اور بعض امراء امارت کے آمرانہ رویوں اور سیاسی سودہ بازیوں کو ملاحظہ فرماتے تو اپنے چذبہ قیام امارت پر بڑے نادم و شرمسار ہوتے، اس لیے آخر میں مولانا آزاد کی رائے ہو گئی تھی کہ کل ہند امارت کا منصوبہ ترک کر دینا چاہیے اور دوسرے ناموں سے بنی کمیٹیوں کے ذریعہ کام کرنا چاہیے۔ جس کا ذکر شاہ محمد عثمانی صاحب نے بھی کیا ہے۔

”ایک مجلس میں مولانا سے امارت شرعیہ پر گفتگو آئی۔ مولانا نے کہا بڑے اسلامی انقلابی نقطہ نظر سے اس کا قیام عمل میں آیا تھا اور اس کی تاسیس میرے ہاتھوں ہوئی تھی۔ لیکن ایسے بڑے انقلابی کام کے لئے جس طرح کے امیر کی ضرورت تھی وہ نہ مل سکے۔ شاہ بدر الدین صاحب بہت عمدہ آدمی تھے، لیکن ان کے ساتھ خانقاہ کی بہت سی پابندیاں تھیں۔ مولانا سجاد خود یہ بارگروں اپنے کندھوں پر اٹھانے کو تیار نہ تھے۔ بس وہ نیابت کا فریضہ ادا کرنا چاہتے تھے، تنظیم کاموں کے لئے عظیم صلاحیتوں کی ضرورت ہوتی ہے۔ اس لئے میری رائے تواب یہ ہے کہ یہ کام معمولی کمیٹیوں اور جماعتوں کے ذریعہ لیا جائے اور کل ہند امارت کے قیام کی کوشش نہ کی جائے مولانا نے کہا اس کا مطلب یہ نہیں ہے کہ جہاں امارت بن گئی ہے اس کو توڑ دیا جائے بلکہ اس کو جہاں تک ممکن ہو چلانا چاہیے۔ کل ہند امارت قائم ہوئی اور غلط آدمی امیر ہوئے تو اس سے خوفناک غلط نتائج پیدا ہو سکتے ہیں۔ اصل مسئلہ تاریخ ساز افراد تیار کرنے کا ہے، جس کے بغیر ہر منصوبہ، ناکام ہو جائے گا۔ (ص ۶۵، ۶۷ ٹوٹے ہوئے تارے)



بانی امارت شرعیہ بحیثیت نائب امیر شریعت

مولانا مفتی محمد شناع الہدی قاسمی

نائب ناظم امارت شرعیہ بہار، اڑیسہ و جھارکھنڈ

ابوالحسن مولانا محمد سجاد (۱۲۹۹ھ مطابق ۱۸۷۹ء۔ ۷ اشوال ۱۳۵۹ھ مطابق ۱۸ نومبر ۱۹۳۰ء) کی اصلی حیثیت تو بانی امارت شرعیہ کی ہے اور اصلاً امارت شرعیہ کا قیام فکر سجاد کی عملی تصویر ہے، مولانا کی اس حیثیت کے علاوہ دوسری حیثیت نائب امیر شریعت کی ہے، یہ مولانا کی کسری نفسی اور خلوص کی بات تھی کہ سارا کچھ کرنے اور بھاگ دوڑ کے بعد جب فکر سجاد کی تجسم کا وقت آیا تو مولانا نے اس کے کلیدی عہدے کو قبول کرنے سے صاف انکار کر دیا، حالانکہ روایت یہ ہی ہے کہ جو فکر دیتا ہے، خاکے بناتا ہے، عملی رنگ و روپ اختیار کرنے کے بعد کلیدی عہدہ اسی کے نام ہوتا ہے اور تحریک بھی عموماً اسی کے نام سے موسوم ہوتی ہے، مارکسزم، گاندھی ازم اور اب لا لوازم جس میں حکمران کوئی ہوتا ہے اور کام کوئی اور کرتا ہے، اسی تسلسل کی ایک کڑی ہے، لیکن مولانا کی یہ فکر، اسلامی فکر تھی، خیال، اسلامی خیال تھا، بھاگ دوڑ، جد و جہد سب اسلام کے لیے تھا، اس لئے مولانا نے اس کا نام بھی خالص اسلامی ”amarat shraعيه“ تجویز کیا، پانچ سو سے زائد علماء، چار ہزار سے زائد عوام اور اعيان وطن کو محلہ پتھر کی مسجد پٹنہ میں جمع کیا، رائے عامہ ہموار کرنے کے لئے دور دراز کے اسفار کئے، جن کو تردد تھا، ان کے سامنے علمی طور پر اس مسئلہ کو واضح کیا۔ حضرت مولانا مفتی ظفیر الدین مفتاحی لکھتے ہیں:

”آپ نے امارت شرعیہ کی اسکیم کو بروئے کار لانے کے لیے صوبہ ویرون صوبہ کے علماء و مفکرین سے مختصر اور طویل ملاقاتیں کیں، ہندوستان کے سیاسی حالات ان کے سامنے رکھے، مسلمانوں کی زندگی کا نقشہ کھینچا اور پھر ان حالات میں قرآن کا مطالبہ، مسئلہ کی نوعیت اور مسلمانوں پر عائد ہونے والے فرائض کی تفصیل و تشریح کی، نیز اس باب میں پیدا ہونے والے شکوہ و شبہات خواہ وہ علم و شریعت کے راستے سے ہوں یاد نیاوی مصلحت کی راہ سے، دور فرمائے۔“ (۱)

۲۶ جون ۱۹۲۱ء مطابق ۱۳۳۹ھ کو محلہ پتھر کی مسجد میں امارت شرعیہ کے قیام کا

فیصلہ ہوا تو مولانا نے عہدے سے اپنے کو دور رکھا اور حضرت مولانا محمد علی مونگیریؒ کی ہدایت اور مشورے پر مولانا سید شاہ بدر الدین قادریؒ (م ۱۳۲۳ھ) پہلے امیر شریعت منتخب ہوئے اور بہت زور ڈالنے پر مولانا نے نائب امیر شریعت کی حیثیت سے کام کرنا منظور کیا اور دو امراء شریعت مولانا سید شاہ بدر الدین قادریؒ اور مولانا سید شاہ مجی الدین قادریؒ رحمہما اللہ کے عہد میں نائب امیر شریعت کی حیثیت سے اس دفعے اور لگن سے کام کیا، جس کی مثال ملی تاریخوں میں کم ملتی ہے۔ حضرت مولانا سید ابو الحسن علی ندویؒ لکھتے ہیں:

”ان دونوں بزرگوں کی موجودگی میں مولانا محمد سجاد صاحب بدستور نائب امیر شریعت رہے اور وہی درحقیقت اس پورے نظام کا دماغ اور مرکز اعصاب تھے، امیر شریعت کی شکل میں قلب دردمند اور نائب امیر شریعت کی شکل میں ذہن بیدار اس نظام کو حاصل تھا، دل و دماغ کے اس تعاون نے اس نظام میں وہ اعتدال و توازن اور عوام و خواص کا وہ اعتماد پیدا کر دیا، جو ایسی عظیم تنظیم اور تحریک کے لیے ضروری ہے۔“ (۲)

فیصلے سارے اللہ کی طرف سے ہوتے ہیں اور اس میں خیر ہی خیر ہوتا ہے، اس فیصلے میں خیر کا یہ پہلو نکل آیا کہ بہار کی دو بڑی خانقاہوں کی سرپرستی اس ادارہ کو پہلے دن سے مل گئی، اور یہی دو خانقاہ ہیں بہار میں اس زمانہ میں مرجع خلائق تھیں اور آج بھی ہیں، خانقاہ مجیبیہ کے سجادہ نشیں پہلے امیر شریعت منتخب ہوئے تو خانقاہ کے سارے معتقدین و متسلین بیک وقت امارت شرعیہ سے مسلک ہو گئے، خانقاہ رحمانی مونگیر کے سجادہ نشیں کی ایما پر یہ انتخاب ہوا اور حضرت مونگیری نے اپنے مریدین پر ایک خط کے ذریعہ واضح کر دیا کہ جو ہم سے مسلک ہے، وہ امارت شرعیہ سے مسلک ہو جائے اور یہ بیعت، طریقت کے خلاف نہیں ہے، امیر شریعت سے بیعت امارت و طاعوت اور پیر سے بیعت طریقت دونوں الگ الگ چیزیں ہیں؛ اس لیے ایک شخص کے لیے ممکن ہے کہ وہ بیعت امارت امیر شریعت سے کرے اور اپنے پیر سے طریقت میں بیعت کو جاری رکھ سکے، اس عمل کی وجہ سے دونوں خانقاہ کا جواہر بہار میں تھا، اس کا فائدہ امارت شرعیہ کو مل گیا۔

دوسرا بڑا فائدہ یہ ہوا کہ کلمہ کی بنیاد پر تنفیذ شریعت علی منہاج النبوت جو امارت کا بنیادی مقصد تھا اور جس کی وجہ سے فروعی اختلافات کو بالائے طاق رکھ کر ملی مسائل میں متحد ہونے کا اعلان کیا گیا تھا، اس کی عملی شکل کسی اور کے امیر بننے سے سامنے نہیں آتی، خانقاہ مجیبیہ کا نقطہ نظر اعراس و رسومات اور نذر و نیاز کے اعتبار سے علماء دیوبند سے الگ ہے، البتہ وہ ایک معقول خانقاہ ہے اور یہاں ہر دو

میں اہل علم کی سیادت و قیادت رہی ہے، اس اعتدال و توازن کی وجہ سے یہ حضرات علماء دیوبند کے ساتھ کام کرنے کو تیار رہتے ہیں، حضرت مولانا شاہ عون احمد قادری جمیعت علماء بہار کے صدر رہے اور مولانا اسعد مدینی کی قیادت میں جمیعت علماء بہار کے کام کو انہوں نے آگے بڑھایا، خالص دیوبندی امیر بننے کی صورت میں ایک بڑے حلقہ کے امارت سے کٹنے کا اندیشہ تھا، امیر شریعت خانقاہ مجیبیہ کے ہوئے تو وہ پورا حلقہ جڑ گیا اور لوگوں میں یہ بہت اچھا پیغام گیا کہ اتحاد کی راہ میں قیادت رکاوٹ نہیں ہوا کرتی۔

تیسرا فائدہ یہ ہوا کہ خانقاہ مجیبیہ کے سجادہ نشیں روایتی طور پر خلوت نشیں ہوتے ہیں، حضرت مخدوم منہاج الدین راشدی کے عرس، سفرنچہ اور ہوپٹل کے علاوہ وہ خانقاہ کے حلقہ سے باہر نہیں نکلتے، ایسے میں حضرت امیر شریعت اول کے لیے غیر منقسم بہار کے اسفار اور امارت شرعیہ کے پیغام کو گھر گھر پہنچانے کی کوئی شکل نہیں تھی، کسی تحریک کو گاؤں تک پہنچانے کے لیے اسفار اور لوگوں تک پہنچنا ضروری ہوتا ہے، صرف عقیدت و محبت کی بنیاد پر کسی تحریک کو موثر اور کامیاب نہیں کیا جاسکتا، ایسے میں نائب امیر شریعت کی حیثیت سے بانی امارت شرعیہ کے انتخاب سے یہ فائدہ ہوا کہ حضرت امیر شریعت کے حکم اور ہدایت کے مطابق نائب امیر شریعت کے دورے شروع ہوئے اور نائب امیر شریعت کی حیثیت سے مولانا سجاد گو اپنے بنائے ہوئے خاکے میں رنگ بھرنے کا پورا موقع ملا، یہ ایک قدرتی اور تنکوئی نظم تھا، جس کے تحت بانی امارت شرعیہ کا نائب امیر شریعت بننے کے بعد پہلا دورہ بتیا، چمپارن کا کیا اور لوگوں کو امارت شرعیہ کی اہمیت اور اطاعت امیر پر ابھارا۔ مولانا نبیس الرحمن قاسمی ناظم امارت شرعیہ نے ایک جگہ لکھا ہے:

”نائب امیر شریعت کی حیثیت سے بانی امارت شرعیہ حضرت مولانا محمد سجاد صاحب اپنی مخلصانہ کوششوں، ریاضتوں اور پُر عزم جدوجہد کے ذریعہ پورے بہار میں فکر امارت سے امت کو واقف کراتے رہے، لوگ آتے گئے اور قافلہ بنتا گیا، یہاں تک کہ بہار کا ایک بڑا مسلم علاقہ شرعی زندگی گزارنے کے لیے امیر شریعت کے ماتحت منظم ہو گیا۔“ (۳)

بانی امارت شرعیہ نے پہلے دن سے امت کی اجتماعی شیرازہ بندی پر زور دیا، انہوں نے کلمہ کی بنیاد پر اتحاد کو امارت کا نصب العین بنانے کا کام کرنا شروع کیا، یہ کام آج بھی آسان نہیں ہے اس وقت تو اور بھی مشکل تھا، مولانا نے بحیثیت نائب امیر شریعت جو دورے کئے اس میں اس

موقف کو مضبوطی سے رکھا اور واضح کیا کہ فروعی مسائل کو اختلاف کے لیے استعمال نہیں کرنا چاہئے، کیوں کہ مسلک عمل کے لیے ہے، تبلیغ کے لیے نہیں، تبلیغ اسلام کی کرنی چاہیے، مسلک کی نہیں، مولانا نے اس موقف کو مضبوط کرنے کے لیے مختلف مکتب فکر کے لوگوں کو امارت شرعیہ سے جوڑا، مختلف مجلسوں میں ان کو پابندی سے بلاتے رہے، اس طرح شدت میں کمی آئی اور بعد کے دنوں میں اسی نجح پر مسلم مجلس مشاورت، آل انڈیا مسلم پرنسپل لا بورڈ اور آل انڈیا ملکی کونسل کی تشکیل عمل میں آئی جن کی خدمات کے ذکر کے بغیر ہندوستان کی کوئی ملکی تاریخ مکمل نہیں ہو سکتی۔

مولانا نے بحیثیت نائب امیر شریعت مضبوط بنیادوں پر تحفظ مسلمین اور انسانوں کے مسائل و مشکلات دور کرنے کے لیے جدوجہد کی، تحفظ مسلمین کے حوالہ سے ان کے عقائد و اعمال کی اصلاح، شرک و بدعاویت اور جاہلانہ رسم و رواج کی اصلاح کے ساتھ ان پر کوئی افتاد پڑی تو اس کے لیے سرگرم عمل ہوئے، مغربی چمپارن کے علاقہ میں جب سدھی تحریک نے اپنے دست و بازو پھیلائے تو مولانا نے مستقل وہاں قیام کیا اور اپنے لڑکے کی عالالت کی پرواہ نہیں کی اور بالآخر ان کا لڑکا حسن سجاد جود یوبند سے فارغ ہو کر آیا تھا، رائی آخرت ہو گیا، اور مولانا کی ملاقات بقید ہوش و حواس اس لڑکے سے نہیں ہو سکی، مولانا اس کام میں اتنے منہمک ہوئے کہ اپنی صحت کی پرواہ نہیں کی اور بالآخر مرض الموت بھی بتیا ہی سے لے کر آئے اور جان جان آفرین کے سپرد کر دیا، کام کے تینیں اس قدر مخلصانہ جدوجہد کی مثالیں نایاب تو نہیں، کمیاب ضرور ہیں۔

مسلمانوں کے ساتھ ساتھ نائب امیر شریعت اکرام انسانیت اور انسانی مسائل و مشکلات کے دور کرنے کے سلسلہ میں بھی کافی سرگرم تھے، یہی وجہ ہے کہ آپ نے امارت شرعیہ کی خدمات کا دائرة مسلمانوں تک محدود نہیں رکھا، ان کو امت کی فکر تھی اور انسانی بنیادوں پر کام کرنے کے لیے ان کے نزدیک امت کا مطلب امت دعوت و اجابت دنوں ہوتا تھا، امارت شرعیہ نے اپنے رفاهی کاموں کو اسی نجح پر بڑھایا، آسمانی اور زمینی آفات کے موقع سے خواہ وہ زلزلہ ہو، یا آگ گئی، سیلا ب کی تباہ کاری ہو یا فرقہ وارانہ فسادات کی تباہی، ہر موقع سے مولانا نے امداد و اعانت میں انسانی بنیادوں کو سامنے رکھا اور جو ضرورت مند اور پریشان حال تھے، ان کی پریشانی دور کرنے کے لیے آگئے۔

کام جب انسانی بنیادوں پر کیا جاتا ہے تو انسانیت کی کوئی سرحد نہیں ہوتی، ملکوں کی جغرافیائی تقسیم انسانی بنیادوں کو منہدم نہیں کرتی؛ اسی لیے مولانا نے بحیثیت نائب امیر شریعت خدمات کے دائیرے کو جغرافیائی سرحدوں میں قید نہیں کیا، اسرائیل کے قیام سے قبل ہی جب فلسطینی مسلمانوں

کے حقوق پر شب خوں مارنے کی تیاری تھی تو مولانا نے ۱۹ جون ۱۹۳۶ء کو جمعہ کے دن پورے صوبہ میں یوم فلسطین منانے کا اعلان کیا، مولانا کی اس آواز پر بڑے پیمانے میں احتجاج اور مظاہرے کیے گئے، دوسری طرف جمعہ کی نماز کے بعد فلسطینیوں کے لیے خصوصی دعاؤں کا اهتمام کیا گیا، جس کا مطلب یہ ہے کہ مولانا صرف دعا کے قائل نہیں تھے، اسباب کے درجے میں احتجاجی مظاہرے کو بھی درست سمجھتے تھے اور اس زبان کا استعمال کرتے تھے، جوزبان حکمران اور وقت کے سیاسی قائدین سمجھا کرتے تھے۔

جب فلسطینیوں پر ظلم و ستم کی گرم بازاری میں اضافہ ہوا تو مولانا نے ۳ ستمبر ۱۹۳۷ء کو پھر سے یوم احتجاج منایا، جس میں بڑی تعداد میں مسلمانوں نے شرکت کی اور جلسے، جلوس اور مظاہرے کے ذریعہ اپنا موقف دنیا کے سامنے رکھا اور بتایا کہ ظلم و ستم دنیا کے جس حصہ میں بھی ہو، ہم طالموں کے خلاف ہیں اور مظلوم ہماری توجہ کے مستحق ہیں۔

امارت شرعیہ کے جن کاموں کو پہلے مرحلہ میں نائب امیر شریعت نے مضبوطی کے ساتھ کھڑا کیا، ان میں امارت شرعیہ کا شعبہ قضا ہے، ایک زمانہ تک مولانا خود ہی مقدمات کو دیکھتے رہے، ساعت کرتے رہے، پھر اپنی مشغولیت کے پیش نظر یہ کام قاضی نور الحسن صاحبؒ کے سپرد کر دیا، لیکن پوری زندگی اس کام کی توسعی کے لیے فکرمندر ہے، دھیرے دھیرے یہ شعبہ امارت شرعیہ کی شناخت بن گیا، آج صورت حال یہ ہے کہ ہندوستان ہی نہیں ہندوستان کے باہر بھی اس کے فیصلے اور دارالقضا کے طریقہ کار کو احترام کی نگاہ سے دیکھا جاتا ہے اور اس کی تعریف کی جاتی ہے، اس نظام کے اجراء سے ایک طرف تو غیر مسلم جوں کے یہاں لوگوں کا آنا جانا کم ہوا، دوسری طرف شرعی طور پر خصوصیت سے عورتوں پر ہورہے مظالم کو ختم کرنے میں مدد ملی اور گلو خلاصی کی شکل بنی، مولانا کے دور میں ہی اس موضوع پر کتابیں تیار ہوئیں، اس طرح علمی اعتبار سے بھی قضا کے نظام کو مضبوط کیا گیا۔

مولانا کی نظر میں سیاست شجر منوع نہیں تھی، بلکہ وہ اسے ملی اور اسلامی کاموں کو باوقار انداز میں بڑھانے کا ذریعہ سمجھتے تھے، ان کی نگاہ مغرب کے جمہوری نظام اور اسلامی سیاست پر گہری تھی، وہ ایک طرف فقیہ انضر عالم تھے اور دوسری طرف سیاست کے بڑے رمز شناس، کہنا چاہیے کہ ان کی فکر میں دین و سیاست کی حسین آمیزش تھی، وہ اقبال کی اس فکر کے قائل تھے کہ ” جدا ہو دین سیاست سے تو رہ جاتی ہے چینیزی ”، اس لیے مولانا نے سیاست کے خارزار میدان میں بھی قدم رکھا اور مضبوطی سے

اپنے پاؤں جمائے، کانگریس اور مسلم لیگ کی کشمکش کے درمیان آپ نے ان دونوں سے الگ اپنے امیدوار اندی پنڈنٹ پارٹی کے بیزتر تلے کھڑے کیے اور اس کے امیدوار اتنی بڑی تعداد میں کامیاب ہو کر آگئے کہ جب کانگریس نے جو سب سے بڑی پارٹی بن کر سامنے آئی تھی، اپنی بعض مصلحتوں کی وجہ سے حکومت سازی سے انکار کر دیا تو مولانا نے اندی پنڈنٹ پارٹی کی حکومت بنادی، اس زمانہ میں وزیر اعظم کا عہدہ ہوتا تھا، چنانچہ محمد یوس بار ایٹ لا کوانچی پارٹی کی طرف سے وزیر اعظم بنادیا، اور پھر یہ بادشاہ گرامارت میں اپنی فقیری بوریے پر آبیٹھا، ایسا مولانا نے اس سیاسی اور آئینی طاقت کے حصول کے لیے کیا، جس کے بغیر ملی کاموں کو بغیر کسی رکاوٹ کے کرنا ممکن نہیں ہوتا، اسی لیے مولانا یہ چاہتے تھے کہ علماء سیاست میں بھی قوم کی رہبری کا فریضہ انجام دیں۔ مولانا کوشکایت تھی کہ!

”علماء ربانیین اور فضلاء عظام، ماہرین شریعت نے (سیاست میں) عملی حیثیت سے اتنا حصہ نہیں لیا جتنی کہ ضرورت تھی، اگر یہ حضرات عملًا حصہ لیتے رہتے اور اپنے اوقات کا معتقد بہ حصہ اس پُر خار وادی میں گذارتے تو امید یہ تھی کہ اتنے مفاسد پیدا نہیں ہوتے اور شریعت اسلامیہ کے اصول و فروع کی اتنی بے حرمتی نہ ہوتی اور مسلمانوں کی بے عزتی جو وقوع میں آتی ہے، نہ ہوتی“۔ (۲)

مولانا کے اس فکر کی عملی شکل اندی پنڈنٹ پارٹی تھی، جس کا تاسیسی اجلاس ۱۹۳۲ء کو انجمن اسلامیہ ہال میں منعقد ہوا، جس کا مقصد انگریزوں سے پورے ملک کو مکمل طور پر آزاد کرانا اور مسلمانوں کی سیاسی رہنمائی کے لیے امارت شرعیہ کو آگے بڑھانا تھا، مولانا نے یہ گنجائش بھی رکھی تھی کہ اگر کوئی مجلس امارت شرعیہ کے اصولوں اور ضابطوں کو سامنے رکھ کر تشکیل پائے تو امارت شرعیہ اس کی حمایت کرے گی، مولانا سجاد ایک طرف نائب امیر شریعت تھے، دوسری طرف اس پارٹی کے صدر بھی تھے، اکیس نفری مجلس عاملہ مشیر کار کے طور پر تھی، جس میں اس وقت کے بڑے اور قدر آور لیڈران شامل تھے، اس پارٹی نے مسلم لیگ اور کانگریس کے ساتھ عبدالعزیز بیرونی مسلم یونائیٹڈ پارٹی اور شفیع داؤدی کی احرار پارٹی کے مقابل بھی اپنے امیدوار کھڑے کیے اور پچاس فی صد مسلم سیٹوں پر فتح کامیابی کے جھنڈے گاڑ دیئے۔

انڈی پنڈنٹ پارٹی کی حکومت صرف ایک سو ہیں دن قائم رہی؛ لیکن اس پوری مدت میں مولانا نے اس حکومت سے جو کام لیا، وہ تاریخ کا روشن باب ہے، سیاسی پارٹیاں لمبی مدت میں اتنے کام نہیں کر پاتی ہیں۔ کیوں کہ وہ عوامی مفادات کے لیے نہیں، پارٹی مفادا میں کام کرتی ہیں اور

مصلحتوں اور تحفظات کے دائرے میں قید ہو کر بڑے اور انقلابی قدم نہیں اٹھا پاتی ہیں۔ موجودہ امیر شریعت مفکر اسلام مولانا محمد ولی رحمانی دامت برکاتہم نے لکھا ہے۔

”حضرت سجاد بر قعہ پوش سیاست کے قائل نہیں تھے، وہ خطرات سے کھیننا جانتے تھے، حالات سے نپنے کی صلاحیت ان میں تھی، وہ اپنی شخصیت کو بنانے، سنوارنے اور اس کی عظمت کے لیے داؤ پیچ کے قائل نہیں تھے، وہ ملت کی سر بلندی کے خواہاں اور امت کی سرفرازی کے طلب گار تھے، اسی لیے انہوں نے اتحاد اور تنظیم کے بعد سیاسی طاقت بنانے کا فیصلہ کیا، ایکشن لڑایا، حکومت بنائی۔“ (۵)

مولانا نے بہار میں پہلی بار اردو کو سرکاری زبان کا درجہ دلایا، دفاتر میں کام اردو میں کیے جانے لگے، کسان لگان کے بوجھ تلے دبے جا رہے تھے اور ان کی زندگی اجیر تھی، مشی پریم چند نے اپنے مختلف افسانوں کے پلاٹ کسانوں کی اسی حالت زار سے اخذ کیا ہے، مولانا کو کسانوں کے ساتھ زمینداروں کے ذریعہ اور حکومتی سطح پر جاری ظلم و ستم کا ادراک تھا، مولانا جانتے تھے کہ کسان سرداری و گرمی جھیل کر مفلسی میں غذائی اجناس پیدا کرتا ہے اور ان کی ساری کمائی مہما جنی سود، زمینداروں کے لگان اور حکومت کے ذریعہ عائد ٹکیس میں ختم ہو جاتی ہے اور پھر کسان بھوکوں مرتے ہیں، مولانا نے اس قبیل مدت میں کسان پر لگائے گئے لگان میں تخفیف کا قانون پاس کرایا، جس سے کسانوں کو بڑی راحت ملی۔

۱۹۳۸ء تک اسلامی اوقاف کی حفاظت کا بہار میں کوئی نظم نہیں تھا اور اوقاف کی جائیداد برباد ہو رہی تھی، مولانا نے اسلامی بنیادوں پر وقف بل امارت شرعیہ کے افراد کے ذریعہ تیار کر کر اسے بہار حکومت سے نافذ کرایا اور اسلامی اوقاف کو ٹکیس سے مستثنی قرار دیا گیا، اس طرح ملی سرمایہ کو حکومت کے دستبرد میں جانے سے محفوظ کرانے کی قابل قدر کوشش کی۔ بعد کے دنوں میں انہیں خطوط پر وقف ایکٹ کو مزید موثر بنایا گیا؛ لیکن آزاد ہندوستان میں اوقاف کے حوالہ سے نائب امیر شریعت کی فکر اور طریقہ کار کو پورے طور پر نافذ نہیں کیا جاسکا؛ اس لیے آج بھی اوقاف برباد ہو رہے ہیں اور لوٹ کھسوٹ جاری ہے۔

مولانا کو اس بات کا احساس تھا کہ ابتدائی تعلیم کو لازم قرار دیا جانا چاہیے تاکہ بچے ناخواندہ نہ رہیں، اب جب کہ ہندوستان میں رائٹ ٹو ایجوکیشن کے ذریعہ تعلیم کو لازمی قرار دیا گیا ہے تو نائب امیر شریعت کی بہت یاد آتی ہے، وہ تعلیم کے لزوم کے ساتھ نصاب میں مذہبی تعلیم کی

شمولیت کو ضروری سمجھتے تھے۔ مولانا کی سوچ یہ تھی کہ خدا بیزار تعلیم سے جو نسل اٹھے گی وہ مذہب بیزار ہوگی، اس لیے مولانا نے وزیر تعلیم ڈاکٹر سید محمود صاحب کو اس پر تیار کیا کہ وہ تعلیم گا ہوں میں مذہبی تعلیم کا بھی انتظام کرائیں، مولانا کی اس مہم کا نتیجہ ہوا کہ ۱۹۳۹ء کو وزیر تعلیم نے ابتدائی تعلیم گا ہوں میں مذہبی تعلیم کو اصولاً منظور کر لیا۔

جب اسمبلی میں ڈوری بل لایا گیا، جس کی رو سے جہیز اور مہر تک لینا جرم کے زمرے میں آ رہا تھا، مولانا نے انڈی پنڈنٹ پارٹی کے ذریعہ حکومت کو اس پر مجبور کیا کہ وہ مسلمانوں کو اس قانون سے الگ رکھے، چنانچہ اس میں ترمیم کر کے مسلمانوں کو اس سے الگ رکھا گیا۔ مولانا مہر کے خلاف اس بل کو مداخلت فی الدین سمجھتے تھے؛ کیوں کہ مہر عورت کا حق ہے اور قرآن کریم میں اس کے لیے واضح حکم ”وَآتُوا النِّسَاءَ صِدْقَتِهِنَّ نَحْلَةً“ موجود ہے، اس لیے کسی بھی دنیاوی قانون کے ذریعہ قانون الہی میں تبدیلی نہیں کی جاسکتی۔

مولانا ابوالمحاسن محمد سجاد نے سیاسی طور پر ملت کو مضبوط کرنے کے ساتھ ساتھ ایک سماجی گروپ بھی حزب اللہ کے نام سے قائم کیا، ۱۹۴۲ء کو اس تنظیم کا قیام عمل میں آیا اور اس کی شاخیں چمپارن، آرہ اور صوبہ کے دیگر مقامات پر قائم ہوئیں، ابتداء میں شفیع داؤدی اور مولوی حسن جان جیسے لوگ بھی اس میں شریک تھے، اس تنظیم نے اچھی کارکردگی کا مظاہرہ کیا، لیکن مولانا کی مشغولیات کی وجہ سے یہ تنظیم زیادہ دنوں قائم نہیں رہ سکی اور جلد ہی تعطل کا شکار ہو گئی۔ مولانا نے جن بنیادوں پر حزب اللہ کو قائم کیا تھا، اس کی ضرورت پہلے سے کہیں زیادہ آج ہے، مولانا کے دور نیابت میں شاردار بل بھی اسمبلی میں پیش ہوا، جس میں ۱۸ سال سے کم عمر کے لڑکے اور بارہ سال سے کم عمر کی لڑکی کی شادی کو تعزیرات کے تحت لایا گیا تھا، ظاہر ہے کہ یہ صراحتاً دین میں مداخلت تھی، اسلام میں کم عمری کی شادی بھی بعض مصلحتوں کی وجہ سے درست ہے اور ولی اپنی صواب دید پر کم عمر لڑکے لڑکیوں کی شادی کر سکتا ہے، مولانا نے اس بل کے مضر اثرات، فقہی اور قانونی طور پر اس کے غلط ہونے کے دلائل فراہم کیے، سول نافرمانی کی تحریک پر لوگوں کو ابھارا، مجلس تحفظ ناموس شریعت کے نام سے جمیعہ علماء کے ذریعہ قائم کردہ تحریک کی قیادت کی، لوگوں کو اس قانون کے خلاف عملی اقدام کے لیے تیار کیا، چنانچہ نابالغ لڑکے لڑکیوں کی شادی کے سلسلہ میں جو لوگ مذبذب تھے، وہ بھی میدان میں آئے، اس مسئلہ پر امارت شرعیہ کی سر پرستی میں غیر معمولی اور تاریخی تحریک چلائی گئی، اس طرح یہ معاملہ معرض التوان میں گیا اور مسلمانوں کو ان کے پر سنل لا کے مطابق

شادی بیاہ کرنے کی اجازت ملی، اتنا ہی نہیں؛ بلکہ ۱۹۳۴ء کا شریعت اپلی کیشن ایکٹ اور آزاد ہندوستان کے دستور میں بنیادی حقوق کے طور پر، پرنسنل لاکی شمولیت کی داغ بیل بھی نائب امیر شریعت ہی نے ڈالی تھی، مولانا کی اس فکر کو جمیعت علماء ہند اور دیگر اسلامی جماعتوں نے مذہبی تحفظ کو آئینی اور دستوری بنانے کے لیے انگریزوں کے سامنے یہ تجویز رکھی تھی، جو بعض وجوہ سے اس وقت دستور کا حصہ نہیں بن سکیں، مولانا نے ”ہندوستان کا آئندہ دستور اساسی“ کے عنوان سے لکھا ہے کہ!

”آئندہ دستور میں ایک دفعہ بنیادی حقوق (Fundamental Rights) کی ہو، جس

میں دیگر قوموں کے بنیادی حقوق کی صراحت کے علاوہ مسلمانوں کے بنیادی حقوق کی تفصیلات درج ہوں اور اصولی طور پر یہ وضاحت ہو کہ مسلمانوں کے خاص باہمی معاملات اور معاشرتی رسم و رواج جو مذہبی احکام کے ماتحت ہیں، اس میں کسی قسم کے تغیر و تبدل کا اختیار کسی حکومت اور مجلس قانون ساز کو نہ ہو گا اور نہ اس کے متعلق کوئی قانون پاس ہو سکے گا، الایہ کہ مسلمان خود اپنے مذہبی احکام کی پابندی یا ان کی ترویج کے لیے کوئی مسودہ قانون پیش کر سکیں،“ - (۲)

مولانا کے نزدیک یہ مسئلہ ہندوستان میں اسلامی زندگی گزارنے کے لیے انتہائی ضروری تھا، لیکن اس وقت جس شدت سے اس مسئلہ کو اٹھایا جانا چاہیے تھا، نہیں اٹھایا جاسکا، مولانا نے اپنے مضمون میں تحفظ حقوق مسلمین کے دعویداروں کی جانب سے اس بے تو جہی کا شکوہ بھی کیا ہے، بعد کے دنوں میں یہ ہندوستانی دستور کا حصہ بن گیا اور اسی کے سہارے آج مسلم پرنسنل لاکی لڑائی لڑی جا رہی ہے، مولانا کی جو معرفات تھیں اس کی معنوی پر تیں آج کے ہندوستان میں کھلتی جا رہی ہیں اور ان امور پر توجہ کی ضرورت پہلے سے کہیں زیادہ محسوس ہو رہی ہے۔

مولانا کی نگاہ دنیاوی قوانین اور اس کے متعلقہ پر بہت گہری تھی، وہ ہر وقت بیدار اور حساس رہا کرتے تھے، ناممکن تھا کہ پورے ہندوستان میں اسلام مخالف کوئی بل پیش ہوا اور مولانا اس کے لیے سرگرم نہ ہوں، مرکزی حکومت کے ذریعہ و راثت بل جب پیش ہوا جس کے بعض دفاتر شریعت کے خلاف تھے، مولانا نے اس مسئلہ پر محمد علی جناح سے کھل کر بحث کیا، پھر بعد میں اسلامی حقوق اور مسلم لیگ کے موضوع پر ایک طویل خط محمد علی جناح کو لکھا، جو بعد میں اسلامی حقوق اور مسلم لیگ کے نام سے شائع ہوا۔ جناب محمد یونس صاحب بار ایٹ لانے جو انڈی پنڈنٹ پارٹی کی اسمبلی میں قیادت کر رہے تھے اور ایک سو بیس دن بہار کے حکمران رہے، انہوں

نے مولانا کے بارے میں بجا طور پر لکھا ہے کہ!

”ہم پوری بصیرت کے ساتھ یہ جانتے ہیں کہ مولانا مرحوم نے سیاست میں حصہ لیا تو وہ بھی مذہب کے لیے، ایکشن میں حصہ لیا تو وہ بھی مذہب کے لیے، کانسل اور اسمبلی کے مباحثات میں حصہ لیا تو وہ بھی مذہب کے لیے۔“ (۷)

امیر شریعت سادس حضرت مولانا سید نظام الدینؒ نے صحیح لکھا ہے کہ!

”حضرت مولانا محمد سجادؒ کو جو وقت ملا، جو زندگی ملی، جو صلاحیت حق تعالیٰ کی طرف سے ان کو دی گئی اور جو بصیرت ایمانی اور حمیت دینی ان کو عطا ہوئی تھی، اس سے انہوں نے کام لیا اور مختصرمدت کے اندر ایک ایسا انقلابی نقشہ بنادیا، جو آج ہمارے سامنے ہے۔“ (۸)

مختصر یہ کہ مولانا کی پوری زندگی ملت کے لیے وقف تھی، اعلیٰ فکر اور سادہ زندگی آپ کا طرہ امتیاز تھا، ملت کے لیے اپنا سب کچھ قربان کرنے والی اس شخصیت کی خدمات پر رoshni ڈالنے کے لیے چند صفحات کافی نہیں ہیں؛ بلکہ سفینہ چاہیے اس بحر پیکر اس کے لیے، مولانا کی زندگی اور خدمات کے دائرہ کو چند لفظوں میں بیان کرنا ہو تو شاعر کے اس شعر سے مدد لینی ہوگی۔

پھونک کر اپنے آشیانے کو
بخش دی روشنی زمانے کو



مصادر و مراجع

- (۱) امارت شرعیہ دینی جدوجہد کاروژن باب: ۳۲
- (۲) مقدمہ: امارت شرعیہ دینی جدوجہد کاروژن باب: ۲۶
- (۳) حرف تعارف: امارت شرعیہ دینی جدوجہد کاروژن باب: ۱۱-۱۰
- (۴) خطبہ صدارت: ۲۳، ۲۲
- (۵) حیات و خدمات: ۳۱
- (۶) مقالات سجاد: ۹-۸
- (۷) حیات سجاد: ۱۸۲
- (۸) حضرت مولانا ابوالحسن محمد سجاد حیات و خدمت: ۱۳

حضرت مولانا سجاد کی سیاسی زندگی اور ان کی قائم کردہ سیاسی پارٹی

ڈاکٹر سید حسین احمد ندوی

پنسپل ایس آئی ہائی اسکول، حیدر آباد

حضرت مولانا ابوالحسن سجادؒ ایک نابغہ روزگار اور عہد ساز شخصیت کے مالک تھے، وہ اپنی ذات میں انجمن، علم میں اکیڈمی اور عمل میں کسی ادارہ سے کم نہ تھے، ان کے خیالات میں بلا کی ندرت اور مزاج میں غیر معمولی جدت تھی، وہ صبر و تحمل کے پیکر، دینی علوم و فنون کے ماہر، مأخذ و مراجع پر گہری نظر رکھنے والے، دین کے بہترین مبلغ، اسلام کے شاندار ترجمان، ملت کے ہی خواہ اور زگاہ بلند، سخن دلنواز کی چلتی پھرتی تصویر تھے، کھلے ذہن، وسیع المشرب، ذہن رسما کے مالک اور معاملہ نہیں میں اپنی مثال آپ تھے۔

آپ نے ایک دینی گھرانے میں آنکھیں کھولی اور آپ کی تمام تر تعلیم و تربیت روایتی دینی مدارس اور اسلامی ماحول میں ہوئی لیکن اس کے باوجود آپ نے زندگی کے ہر مور پر جس طرح اسلامی غیرت و حمیت کا مظاہرہ کیا، دین و ملت کی جس طرح شاندار خدمات انجام دیں اور نہ صرف ممبر و محراب؛ بلکہ سیادت و سیاست کے میدان میں بھی امام و قائد کا کردار ادا کیا، اسے دیکھ کر حیرت و استعجاب کے عالم میں بے ساختہ یہ شعر نوک قلم پر آ جاتا ہے: ایسی چنگاری بھی یارب اپنے خاکستر میں تھی۔

۱۹۰۵ء میں مدرسہ سبحانیہ اللہ آباد سے فراغت کے بعد آپ نے عملی زندگی کا آغاز درس و تدریس سے کیا اس طرح کہ مدرسہ اسلامیہ بہار شریف میں مدرس کی حیثیت سے آپ کا تقرر ہوا، بعد میں آپ نے دیگر کئی اداروں میں مسند تدریس کو زینت بخشنا، درس و تدریس کا یہ دوڑ تقریباً اٹھارہ سال پر مشتمل ہے۔ مولانا کو چونکہ شروع سے ہی کتب بنی اور مطالعہ کا بے پناہ شوق تھا اس حد تک کہ اس کی وجہ سے آپ کی بینائی کافی متاثر ہو گئی چنانچہ اور آخر عمر میں آپ عوارض چشم سے کافی

پریشان رہا کرتے تھے، مطالعہ کی کثرت اور وسعت و تنوع نے آپ کی بصارت پر کوئی اچھا اثر نہیں ڈالا؛ لیکن اس کی وجہ سے ہر معاملہ میں آپ کو جو بصیرت عطا ہوئی وہ مشکل سے ہی کسی خوش نصیب کے حصہ میں آتی ہے، یہی وجہ ہے کہ آپ جس مدرسہ میں بھی گئے، اس کے قابل میں ایک نئی جان پھونک دی، معیار تعلیم کو بلند کرنے کے علاوہ اس کے نظم و نسق میں بھی کافی بہتری پیدا کی۔

۱۹۱۲ء کا زمانہ، نہ صرف بر صغیر بلکہ سارے عالم اسلام کے لئے انتہائی تشویشاًک اور مشکل دوڑ تھا، ہندوستان برطانیہ کی غلامی کا جوا جلد سے جلد اتار پھینکے کے لیے بے قرار تھا، آزاد ہندوستان کا خاکہ برہمن کمیونٹی انتہائی چاک ب دستی کے ساتھ تیار کر رہی تھی اور برطانیہ اس میں شاطرانہ انداز میں رنگ بھر رہا تھا، اس لئے کہ ہندوستان کے برہمن اور برطانوی اس بات پر متفق تھے کہ مسلمانوں کو مکمل طور پر تباہ و بر باد کر دینا ہے، ملک کی صورتحال تیزی سے بدلتی تھی اور ہر طبقہ کا لیڈر آئے دن گرگٹ کی طرح رنگ بدلتا تھا، ملک میں موجود وقتی خاموشی کسی خوفناک طوفان کے آمد کا پتہ دے رہی تھی۔ ہندوستان سے مسلم حکومت کے خاتمه اور انگریزوں کے منحوس قدم یہاں جمنے کے بعد ایک بار پھر مسلمان کراس روڈ پر آگیا تھا، وہ وقت اس فیصلہ کی گھڑی تھی کہ مسلمان سرز میں ہند پر عزت کے ساتھ شاد و آبادر ہیں گے، یا نشان عبرت کے طور پر تاریخ کے کوڑے دان میں پھینک دے جائیں گے۔ دوسری جانب عالم اسلام کے خلاف جاری سازشوں، خاص طور پر خلافت عثمانیہ کے خاتمه کے لیے کی جانے والی ریشہ دو اینوں کی خبریں مسلمانوں کو دہلانے دے رہی تھیں۔

اس میں شبہ نہیں کہ تقریباً چھ سو سال بوڑھی یہ عثمانی خلافت اس طرح بتدریج سمٹتی جا رہی تھی جیسے کوئی تھکا ہارا مسافرا پنے وطن اصلی کی جانب عازم سفر ہو؛ اس لیے کہ عالم عرب کے علاوہ یورپ و افریقہ کا تھوڑا ہی علاقہ اس کے زیر اثر رہ گیا تھا، ہندوستان ویسے بھی راست طور پر کبھی بھی اس سے متعلق نہیں رہا، جو کچھ تھا وہ عقیدت و احترام کا معاملہ تھا بالکل ایسے جیسے کسی عقیدت مند مرید کا اس کے مرشد یا روحانی پیر کے ساتھ ہوا کرتا ہے، چنانچہ ہندوستان کے متعدد حکمرانوں کے بارے میں آتا ہے کہ وہ عثمانی خلیفہ کے دربار میں بیش قیمت تھے و نذرانے بھیجا کرتے تھے اور بد لے میں خلعت فاخرہ و دعاء اقبال مندی سے سرفراز کئے جاتے تھے، اس طرح ترکی خلیفہ کا اقتدار تو چند ملکوں تک محدود تھا؛ لیکن وہ سارے عالم اسلام میں عقیدت و احترام کی نظر سے دیکھے جاتے تھے، وہ عالم اسلام کے لیے اتحاد کی ایک علامت تھے، محور و مرکز تھے اور خلافت کا وہ سنہری

سلسلہ جو حضرت ابو بکر صدیقؓ سے شروع ہوا تھا، اس کی آخری کڑی تھے، یہی وجہ ہے کہ مسلمان خواہ دنیا کے کسی بھی کونے میں رہتا و بستا ہو، اس کا دل خلافت کی عظمت و محبت سے ہمیشہ معمور رہتا تھا، لہذا اس پر حملہ یا اسے ختم کئے جانے کی سازشوں کی خبر نے سارے عالم اسلام کو بے چین و مضطرب کر دیا تھا، یہ تشویش ناک خبریں اردو اخبارات اور جرائد و مجلات میں پھپتی رہتی تھیں اور مولانا کی نظرؤں سے گزرتی رہتی تھیں، البتہ انگریزی پر لیں میں یہ موضوع کچھ زیادہ تفصیل سے زیر بحث آتا تھا۔ مولانا انگریزی سے اس حد تک واقف نہ تھے کہ براہ راست انگریزی پر لیں سے استفادہ کرتے، پھر بھی آپ کے سوچ کی گہرائی، وسعت نظر اور حالات حاضرہ سے بھر پور واقفیت سے بآسانی اندازہ لگایا جاسکتا ہے کہ بالواسطہ ہی مولانا انگریزی صحافت پر بھی نظر رکھتے تھے، اس کا سلسلہ غالباً اس وقت شروع جب آپ اللہ آباد کے ایک مدرسہ میں درس و تدریس سے وابستہ تھے، آپ کے شاگردوں میں زاہد خاں نامی طالب علم کا ذکر آتا ہے، جو انگریزی تعلیم یافتہ تھے اور دینی تعلیم کے حصول کے سلسلہ میں مولانا کے پاس آیا جایا کرتے تھے، اکثر وہ اپنے ساتھ انگریزی اخبار و جرائد لاتے اور اہم ملکی و غیر ملکی خبریں پڑھ کر سناتے تھے، ہر جگہ مسلمانوں کے خلاف جاری سازشوں، دشمنوں کی ریشہ دوانیوں، اپنوں کی بے وفائی، امت کی غفلت و بے عملی، اپنے اوپر خطرات کے منڈلاتے بادل سے تجھاصل عارفانہ اور پل پل قریب آتے طوفان سے انماض کے روپیہ نے مولانا کے دل و دماغ کو چھنچھور کر کھدیا، آپ کی سوچ بالکل بدل گئی، آپ نے محسوس کیا کہ وہ سیلا ب بلا جو بتدریج قریب آ رہا ہے اگر اس پر فوری بند نہ باندھا گیا تو یہ سب کچھ بہالے جائے گا اور امت مسلمہ کے لیے اس کا مدد اور محال نہیں تو مشکل ضرور ہو گا، مسند درس کی اہمیت اپنی جگہ، ممبر و محراب کی فضیلت بھی اپنی جگہ؛ لیکن جب مسئلہ امت کے فنا و بقا کا ہو، معاملہ قوم کی زندگی و موت کا ہوتا تر جیفات میں تبدیلی نہ صرف وقت کا تقاضہ ہوتا ہے؛ بلکہ قومی ولی فریضہ بن جاتا ہے۔ اس خیال کے تحت مولانا درسی گوشہ، عافیت سے نکل پڑے، سیاست کی خاردار وادی کا رخ کیا اور بتدریج درس و تدریس کے مشاغل سے دور ہوتے چلے گئے، نووارد ہونے کے باوجود آپ نے سیاست کے میدان میں جو کارہائے نمایاں انجام دیا وہ نہ صرف عام لوگوں کے لیے؛ بلکہ سیاسی گروؤں کے لیے بھی اپنے اندر حریت و استعجاب کی دنیا سمونے ہوئے ہے، آپ کی سیاست اور آپ کی سیاسی جدوجہد کو بہتر طور پر سمجھنے کے لیے ہم اسے بین الاقوامی سیاست اور ملکی سیاست کے عنوان کے تحت ذکر کریں گے۔

بین الاقوامی سیاست :

مولانا سجادؒ نے جب سیاست میں قدم رکھا، اس وقت ہندوستان میں چوٹی کے علماء و دانشور موجود تھے جیسے شیخ الہند مولانا محمود الحسنؒ، مولانا عبد الباری فرنگی محلیؒ، مفتی کفایت اللہؒ، علامہ اقبالؒ، مولانا ابوالکلام آزادؒ، مولانا حسین احمد مدینیؒ، مولانا آزاد سجافیؒ، مولانا عبیب الرحمن لدھیانویؒ، مبشر حسین قدوالیؒ، حکیم اجمل خاں، ڈاکٹر مختار احمد انصاری، ڈاکٹر سید محمود آغا، علی برادران اور ظفر علی خاں وغیرہ، یہ سب نہ صرف گفتار؛ بلکہ کردار عمل کے بھی غازی تھے اور نہ صرف ملکی بلکہ بین الاقوامی سیاست میں بھی قیادت و سیادت کی بھرپور صلاحیت رکھتے تھے۔ مولانا سجادؒ نے نہ صرف بہت جلد ان کے درمیان اپنی جگہ بنائی؛ بلکہ اپنی غیر معمولی صلاحیت، اصابت رائے، معاملہ فہمی اور خلوص ولہبیت کی وجہ سے مسلم قیادت کے اہم ستون اور قومی و ملکی مسائل کے حل کے لیے کی جانے والی ہر کوششوں کا حصہ بن گئے۔

وہ بین الاقوامی مسئلہ جس نے ہندوستانی مسلمانوں کو بے چین و مضطرب کر رکھا تھا، وہ خلافت عثمانیہ کا مسئلہ تھا، دراصل صلیبی جنگ میں شکست کے بعد سے ہی عیسائی دنیا مسلمانوں سے نفرت اور انتقام کی آگ میں جل رہی تھی، ان کی راہ میں سب سے بڑی رکاوٹ ترکی میں موجود خلافت عثمانیہ تھی؛ اسی لیے عیسائی دنیا اس کے خاتمہ کے لیے کوشش تھی، مسلمان خلافت کے تحفظ کو خالص مذہبی معاملہ سمجھتے تھے اور اس کی بقاوی سلامتی کو مذہبی فریضہ گردانے تھے، یہی وجہ ہے کہ ترکی ہندوستان سے تقریباً ۲۰۰۰ کیلومیٹر دور ہونے اور براہ راست کوئی تعلق نہ ہونے کے باوجود مسلم دولوں کی دھر کن بنا ہوا تھا، اس پر آنے والی کوئی بھی مصیبت مسلمانوں کو بے چین و بے قرار کر دیتی اور وہ اس کی مدد کے لیے اٹھ کھڑے ہوتے تھے، چنانچہ ۱۸۹۷ء میں جب یونان نے ترکی کے خلاف جنگ چھیڑی تو ہندوستانی مسلمانوں نے اپنی زبونحالی کے باوجود چندہ کر کے ایک بڑی رقم سے ترکی کی مدد کی، اسی طرح ۱۹۱۲ء میں جب چند یورپی ممالک نے ترکی پر حملہ کیا اور اسے ٹکروں میں بانٹ دینے کی سیاست شروع ہوئی تو ہندوستانی مسلمانوں نے وہ سب کچھ کیا جو وہ کر سکتے تھے، خلافت عثمانیہ کے خاتمہ کا اندیشہ جیسے جیسے بڑھتا گیا ہندوستانی مسلمانوں میں اضطراب و بے چینی بڑھتی گئی، اس کو بچانے کے لئے منظم طور پر کوششیں شروع ہوئیں، جس کا مرکز فرنگی محل لکھنؤ اور روح روائی مولانا عبد الباری تھے۔ شروع میں قانونی جدوجہد کا راستہ اختیار کیا گیا؛ مگر جب اس میں ناکامی ہوئی تو برطانیہ پر دباؤ بڑھانے کے لیے اسے ملک گیر تحریک کی

شکل دینے کا فیصلہ کیا گیا۔ اس فیصلہ میں مولانا عبدالباریؒ کے ساتھ مولانا سجاد بھی شریک تھے، خلافت کمیٹی کے نام سے تحریک کا آغاز کیا گیا اور سبھی میں مرکزی دفتر کا قیام عمل میں آیا اور پھر لکھنؤ، پچلواڑی شریف پٹنہ اور گیا میں مولانا سجادؒ کے ہاتھوں اس کے دفاتر کا قیام عمل میں آیا، اس کے بعد ہندوستان کے مختلف شہروں میں اس کے دفاتر قائم کئے گئے۔

جس زمانہ میں سارے ملک میں خلافت کمیٹی کا شہرہ تھا، اس کے ساتھ ہی ساتھ ہندوستان کو انگریزوں کی غلامی سے نجات دلانے کے لیے مختلف طرح کی کوششیں بھی جاری تھیں، اس میں مسلمان سب سے آگے تھے، البتہ جلد ہی انہیں احساس ہوا کہ اس جدوجہد میں اپنے ہم وطنوں کو ساتھ لے کر چلنے سے منزل تک جلد پہنچنے میں مدد ملے گی، اس کے لیے کسی ہندو قائد کو شریک سفر کرنے کی ضرورت تھی؛ تاکہ ہندو اور مسلمان مل کر آزادی کے لیے کام کریں، قرعہ فال گاندھی جی کے نام نکلا، جو برطانیہ میں تعلیم کی تکمیل کے بعد ڈربن، افریقہ میں وکالت کرتے تھے، انہیں ہندوستان واپس جا کر اپنے ملک کے لیے کچھ کرنے کا مشورہ دیا گیا، اس طرح گاندھی جی ہندوستان واپس آئے، مسلمانوں نے ہندوؤں کو اپنی جانب راغب کرنے اور ہندو مسلم اتحاد کو مضبوط کرنے کے لیے گاندھی جی کو خلافت کمیٹی کا ذمہ دار بنادیا، اس طرح گاندھی جی نے خلافت کمیٹی کے خرچہ پر سارے ملک کا دورہ کیا اور خلافت کمیٹی کے روح روائ بننے کے ساتھ ساتھ جدوجہد آزادی کے سب سے بڑے ہیروین گئے۔

ہندوستانی مسلمانوں کے لیے ترکی کی خلافت کو بچانا مشکل ہی نہیں؛ بلکہ ناممکن تھا، یہی وجہ ہے کہ انہوں نے ترک مجاہدین کی مدد پر اپنی توجہ مرکوز رکھی، یہاں تک کہ غیروں کی سازشوں اور اپنوں کی غداریوں کے نتیجہ میں خلافت عثمانیہ تاریخ کا حصہ بن گئی؛ لیکن اس المیہ سے قبل ہی گاندھی جی نے تحریک کے واپس لیے جانے کا اعلان کر دیا، اس نے مرکزی خلافت کمیٹی کی کمر توڑ دی، ان مشکل حالات میں بھی مولانا سجادؒ نے مرکزی وصوبائی خلافت کمیٹی کی خدمت جاری رکھی، آپ اس سے مایوس ہونے والوں میں آخری شخص تھے۔ بہر حال خلافت کمیٹی کے آغاز و انجام اور عروج وزوال میں اہل علم و داش کے غور و فکر کے لیے بہت کچھ ہے، اس تحریک کی اپنے مقصد میں ناکافی کے باوجود اس کے بہت سے فائدے بھی ہوئے۔ سب سے زیادہ فائدہ گاندھی جی کو پہنچا، جنہوں نے خلافت کمیٹی کے خرچہ پر سارے ملک کا دورہ کر کے نہ صرف اپنی لیڈری مستحکم کر لی؛ بلکہ وہ موہن داس کرم چند گاندھی سے گاندھی جی بن گئے اور ان کی آتماترقی کر

کے مہا آتما میں تبدیل ہو گئی، ان کی شہرت ملک کے کونے کو نہ تک پہنچی جبکہ پہلے خود ان کے وطن گجرات میں بھی انہیں جانے والے چند ہی افراد تھے، اس کے علاوہ اس سے عمومی و منظم جدوجہد کا تجربہ بھی ہوا، جس سے آزادی کی تحریک چلانے میں کافی مدد ملی۔ دوسرے لفظوں میں کہا جاسکتا ہے کہ خلافت کمیٹی ملک کی آزادی کی تحریک میں تبدیل ہو گئی، اس کے علاوہ مسلمانوں کے درمیان جوانانشناختہ، اس سے اس میں کافی کمی آئی اور علماء برادری ایک دوسرے کے قریب آئی۔

گاندھی جی کو خلافت کمیٹی میں لانے اور انہیں قیادت کے منصب پر فائز کرنے سے جہاں ہندو مسلم اتحاد کے نظریہ کو تقویت ملی، وہیں لوکمانیہ تک اور ان کے رفقا کے انہما پسندانہ نظریات سے نہیں میں بھی کافی مدد ملی؛ اس لیے کہ گاندھی جی معتدل مزاج کے حامل تھے اور ہر معاملہ میں اعتدال کو پسند کرتے تھے، اس طرح گاندھی جی ہندو مسلم اتحاد کے ہیرو بن گئے اور تحریک آزادی پر چھا گئے، ان کے سامنے انہما پسندوں کی دال نہ گلی، ورنہ اگر یہ انہما پسند افراد اپنے عزم میں کامیاب ہو جاتے تو آزاد ہندوستان کا نقشہ کافی مختلف ہوتا۔

ملکی سیاست:

خلافت عثمانیہ کو بچانے کے لیے کی جانے والی کوششوں میں مولانا سجاد صاحبؒ کی بھرپور شمولیت، آخر وقت تک زبردست جدوجہد اور ایثار و قربانی، صرف دین و ملت کے خاطر تھی، اس میں شہہر نہیں کہ اس تحریک سے جو تو قعات وابستہ تھیں پوری نہیں ہوئیں؛ لیکن آپ نہ مایوسی کاشکا ہوئے اور نہ حوصلہ شکنی کا؛ اس لیے کہ مردمجاہد سود وزیار سے بے نیاز صرف جدوجہد پر اپنی نظر رکھتا ہے؛ اس لیے بغیر کسی وقفہ کے آپ قوم و ملت کی شیرازہ بندی میں لگے رہے، وہ وقت دراصل ہندوستان میں برٹش حکومت کی جانکنی کا وقت تھا، ملک سیاسی افراطی میں بنتا تھا، ہندو انہما پسند تو تیں ہندوستان سے اسلامی شخص کو مٹانے کے درپے تھیں، جب کہ اس کے بال مقابل معتدل ہندو طبقہ گاندھی جی کی شاطرانہ قیادت کے جھنڈے تلے متعدد ہو چکا تھا، اس کے بال مقابل مسلمان اپنے پست حوصلے، شکستہ عزم، غداران ملت کی ایک بڑی کھیپ اور ضمیر فروشوں کے بے ہنگم جھٹے کے ساتھ سارے ملک میں پرا گنہ، بے حال اور منتشر تھے، اسی حقیقت کی جانب اشارہ کرتے ہوئے اکبرالہ آبادی نے کہا:

گائے کا کچھ تو ٹھکا نہ بھائی گاندھی نے کیا
شیخ جی کا اونٹ کس کل بیٹھتا ہے دیکھئے

مولانا سجاد صاحب کو یہ فکر لاحق تھی کہ کہیں ایسا نہ ہو کہ ملک میں آنے والی آزادی غلامی سے بدتر ثابت ہو، اس طرح کہ مسلمان انگریزوں کی غلامی سے نکل کر بھنوں کے غلام بن جائیں، لہذا ملک کی آزادی کو مسلم موافق سمت دینے اور اس ملک میں اسلام کی سر بلندی کے لئے آپ نے زبردست جدوجہد کی۔ ۱۹۴۱ء سے مولانا نے سرگرم سیاست میں حصہ لینا شروع کیا اور زندگی کی آخری سالوں؛ یعنی ۱۹۴۲ء تک سیاست کی سنگاخ اور پر چیخ وادیوں میں پھرتے رہے۔ آپ کی سیاست وہ روایتی سیاست نہ تھی، جو تن کی روحانی نمائش اور من کی مادی ہوس کا نتیجہ ہوا کرتی ہے، آپ کا سیاسی محرک صرف اعلاء کلمۃ اللہ اور خدمت خلق تھا، آپ چاہتے تھے کہ اس مشکل گھڑی میں امت کی اصلاح اور ان کی بہتری کے لیے جو کچھ کیا جاسکتا ہے، ضرور کیا جائے۔ آپ کا خیال تھا کہ علماء کی قیادت و سیادت صرف منبر و محراب اور مدرسہ و خانقاہ تک محدود نہ رہے؛ بلکہ سیاسی میدانوں میں بھی علماء امت کی قیادت کریں، اس سلسلہ میں آپ اس روایتی تقسیم کے قائل نہیں تھے، جس کے تحت یہ سمجھا جاتا ہے کہ علماء کو صرف دینی و مذہبی امور میں قیادت کا حق ہے اور سیاسی و دنیوی میدان صرف مسٹروں کے لیے مختص ہے۔

مولانا کوشدت سے اس بات کا احساس تھا کہ مسلمانوں کے ذلت و ادبار اور زوال و پستی کی ایک اہم و بنیادی وجہ مسلمانوں کے درمیان پایا جانے والا انتشار ہے، اس کے ازالہ کے لیے آپ نے علماء کو جوڑنے اور انہیں ایک پلیٹ فارم پر جمع کرنے کی کوشش کی؛ تاکہ علماء سیاسی میدان میں بھی امت کی رہنمائی کریں اور ملک میں پیش آنے والے کسی بھی سیاسی چیلنج سے اجتماعی طور پر نہیں کے لئے تیار ہیں، اس کے لیے آپ نے پورے ملک کا دورہ کیا، علماء سے ملاقاتیں کیں، اس اہم کام کی جانب توجہ دلائی اور بطور نمونہ ”انجمن علماء بہار“ کے نام سے علماء کی تنظیم کی بنیاد بہار میں رکھی، جس کے بعد ”جمعیۃ علماء ہند“ کے نام سے علماء کی تنظیم کا قیام دہلی میں عمل میں آیا اور پھر تمام صوبوں میں اس کی شاخیں قائم کی گئیں، جو اس وقت سے لے کر آج تک ہر مسئلہ میں امت کی قیادت و رہنمائی کا فریضہ انجام دے رہی ہیں۔

مولانا کا دوسرا اہم کام ملکی فریم میں رہتے ہوئے ایک ایسے مرکز کے قیام کی کوشش تھی، جس کے تحت مسلمان صحیح طور پر شریعت کے مطابق اپنی زندگی گزار سکیں اور انتشار و افتراق کی وہ کیفیت کم ہو، جس نے انہیں ملک میں اس حد تک بے وزن و بے حیثیت بنانے کا رکھ دیا تھا کہ ان کی حالت صباء منثورا کی ہو گئی تھی، جسے جو جد ہر چاہے لے اڑے۔ اس صورتحال میں تبدیلی کے لیے ضروری تھا کہ مسلمانوں کا ایک متفقہ امیر ہو، جس کی رہنمائی و سرپستی میں مسلمان اپنی زندگی دین

وشریعت کے مطابق بس رکریں اور اللہ و رسول کی تعلیمات کی روشنی میں اپنے مسائل حل کریں، اس کے لیے آپ نے کافی جدوجہد کی، اس سلسلہ میں شیخ الہند حضرت مولانا محمود الحسن اور مولانا ابوالکلام آزاد وغیرہ سے، ملاقاتیں کیں اور اس مسئلہ کو عقلی و نقلي دلائل کے ساتھ ان حضرات کے سامنے رکھا، سبھوں نے اسے پسند کیا اور کافی سراہا؛ لیکن اس کے باوجود اس سلسلہ میں کوئی عملی قدم اٹھایا نہ جاسکا، چنانچہ آپ نے اس خیال کو عملی نمونہ کے طور پر پیش کرنے کے لیے بہار میں اس کی بنیاد ڈالنے کا فیصلہ کیا، چنانچہ ۱۹۲۷ء میں امیر شریعت کے طور پر حضرت مولانا شاہ محمد بدر الدین صاحب گانتخاب عمل میں لا یا گیا اور اس طرح امارت کا قیام عمل میں آیا، یہ امارت حکومت میں حکومت کے قیام کی کوشش نہیں؛ بلکہ اس کا مقصد صرف مسلمانوں کی شیرازہ بندی اور دینی امور میں ان کی رہنمائی تک محدود تھا۔ امیر کے انتخاب کے بعد دفتر امارت شرعیہ کا قیام عمل میں آیا، جوبیت المال اور دارالقضاء پر مشتمل تھا، اس ادارہ کے فیوض و برکات اب بھی جاری ہیں اور اس نے موافقین کو ہی نہیں؛ بلکہ مخالفین کو بھی کافی متأثر کیا ہے، اس طرح جمعیۃ علماء نے جہاں علماء کی صف میں اتحاد پیدا کرنے میں اہم رول ادا کیا، وہیں امارت کے قیام نے مسلمانوں کو ایک امیر کے تحت متحد ہو کر زندگی گزارنے کا موقع فراہم کیا، اسے خواب سے حقیقت بنانے میں مولانا نے جو جدوجہد کی وہ بلاشبہ عظیم ہے۔

عملی سیاست :

مولانا اس بات کے قائل تھے کہ مسلمانوں کی فلاح و بہبود اور ان کے اسلامی شخص کی بقاء و سلامتی کے لیے ضروری ہے کہ وہ سیاسی وزن اور آئینی طاقت حاصل کریں؛ تاکہ میں مسائل کو حل کرنے میں اس سے مدد ملے اور اگر کوئی چیز مسلمانوں کے لیے خلاف مصلحت ہو تو اسے روکا یا رد کیا جاسکے، چنانچہ ۱۹۳۲ء میں جب مرکزی اسمبلی کا انتخاب عمل میں آیا تو اس میں مسلمانوں کے لیے مخصوص تین نشستوں پر انتخاب کا مسئلہ پیش آیا، مولانا نے امارت شرعیہ بورڈ کی جانب سے ایکشن میں حصہ لینے کا فیصلہ کیا اور تینوں سیٹوں پر اپنا نامہ نہ کھڑا کیا، دو سیٹوں پر امارت کے امیدوار کامیاب ہوئے۔

گورنمنٹ آف انڈیا ایکٹ ۱۹۳۵ء کے تحت جب ۱۹۳۶ء میں صوبہ بہار میں ایکشن کا اعلامیہ جاری ہوا تو آپ نے ملک کی سب سے بڑی پارٹی کا گنگریں سے مفاہمت کے خیال سے انہیں مسلمانوں سے متعلق ان کی پالیسی واضح کرنے کے لئے کہا؛ لیکن کا گنگریں نے کوئی واضح جواب نہیں دیا، ملک میں دوسری بڑی پارٹی مسلم لیگ تھی، جو ملک کے بٹوارہ کی داعی تھی، مولانا

ملک کی تقسیم کے نظریہ کے خلاف تھے اور اسے مسلمانوں کے لیے خلاف مصلحت سمجھتے تھے؛ اسی لیے آپ میثاق لا ہو رہے 19۴۷ء کو دیوانے کی بڑھا کرتے تھے جو کہ قرارداد پاکستان کے طور پر جانا جاتا ہے، لہذا اس سے کسی بھی قسم کی مفاہمت کا سوال ہی نہیں تھا، اس صورتحال کے پیش نظر آپ نے اپنی پارٹی میدان میں اتارنے کا فیصلہ کیا؛ تاکہ مسلمانوں کے مفادات کا بہتر طور پر تحفظ کیا جاسکے، چنانچہ آپ نے ”مسلم انڈی پنڈنٹ پارٹی“ کے نام سے اپنی سیاسی پارٹی بنائی اور بہار کی ایک ممتاز شخصیت بیر سٹر محمد یونس کو پارٹی لیڈر کے طور پر منتخب کیا۔ اس موقع سے مسلمانوں کے درمیان دو مزید پارٹیاں بنیں، ایک سید عبدالعزیز صاحب کی ”مسلم یونائیٹڈ پارٹی“ اور دوسری شفیع داؤدی صاحب کی ”احرار پارٹی“، بہار اسمبلی میں مسلمانوں کے لیے چالیس نشستیں محفوظ تھیں، 19۴۸ء کے ایکشن میں کانگریس کے علاوہ مذکورہ تینوں پارٹیوں نے حصہ لیا، ان کے نتائج کچھ اس طرح تھے:

۲۰	مسلم انڈی پنڈنٹ پارٹی
۷	مسلم یونائیٹڈ پارٹی
۳	کانگریس
۰	احرار پارٹی
۹	آزاد امیدوار

مسلم انڈی پنڈنٹ پارٹی کی غیر معمولی کامیابی بلاشبہ مولا نا سجادؑ کی شاندار جدوجہد، غیر معمولی سیاسی بصیرت اور ان میں پائی جانے والی قیادت کی بے پناہ صلاحیتوں کا نتیجہ تھی۔ مولا نا کی پارٹی کی اس شاندار کامیابی نے نہ صرف اپنوں؛ بلکہ غیروں کو بھی حیرت زدہ کر دیا، مسلم انڈی پنڈنٹ پارٹی جس نے کانگریس سے جزوی مفاہمت کے پیش نظر کئی مسلم حلقوں میں کانگریس امیدوار کے مقابلہ میں اپنا امیدوار کھڑا نہیں کیا، مسلم انڈی پنڈنٹ پارٹی کی غیر معمولی کامیابی سے کچھ اس طرح جل بھن گئی کہ کانگریس کے لیڈر راجندر پر شاد جو آزاد ہندوستان کے پہلے صدر بنے، مولا نا کی پارٹی کے ساتھ مل کر حکومت سازی سے انکار کر دیا، پہلی بڑی پارٹی کانگریس نے جب حکومت بنانے سے انکار کر دیا تو گورنر نے ضابطہ کے مطابق دوسری بڑی پارٹی ”مسلم انڈی پنڈنٹ پارٹی“ کو حکومت سازی کی دعوت دی۔ اس حقیقت کا سب کو اندازہ تھا کہ یہ دعوت ایک عارضی اور عبوری مرحلہ کے سوا کچھ نہیں ہے، پھر بھی اس خیال سے کہ اس موقع سے فائدہ اٹھا کر ملت کے مفاد میں کچھ کام ہو جائے، مولا نا نے چند دنوں کیلئے ہی سہی حکومت سازی کا فیصلہ کر لیا،

اس طرح بہار میں ”مسلم انڈی پنڈنٹ پارٹی“ کی حکومت بنی اور بیر سٹر محمد یوس بہار کے وزیر اعلیٰ بن گئے، کانگریس کے ہندوادی لیڈر اس حکومت کو ہضم نہ کر سکے اور بیر سٹر محمد یوس کی نہ صرف مخالفت شروع کر دی بلکہ کانگریس سوشنل پارٹی کے سرگرم لیڈر جے پرکاش نارائن نے تو اس حکومت کے خلاف زبردست عوامی تحریک چھیڑ دی اور سارے بہار میں احتجاج کا سلسلہ شروع کر دیا، یہ وہی جے پرکاش نارائن ہیں، جنہوں نے ۱۹۷۷ء میں بہار کے چیف منسٹر عبدالغفور کے خلاف خوفناک عوامی تحریک شروع کی تھی جو بالآخر ایم جنسی پر ختم ہوئی۔

انہا پسند ہندوؤں کی شدید مخالفت اور بعض مقامی لیڈروں کے کانگریس پر حکومت بنانے کے لیے شدید دباؤ کی وجہ سے ”مسلم انڈی پنڈنٹ پارٹی“ کی حکومت گرئی اور اس کی جگہ کانگریس نے حکومت بنائی، اس طرح مسلم انڈی پنڈنٹ پارٹی کا دور حکومت بمشکل تین ماہ رہا؛ لیکن اس مختصر سے عرصہ میں بھی اس پارٹی نے مسلمانوں کے لئے جو بہت سے کام کیے وہ اپنی مثال آپ ہے۔

کانگریس سے تعلق:

مولانا اس حقیقت سے اچھی طرح واقف تھے کہ ہندوستان دنیا کا وہ دوسرا ملک ہے، جہاں مسلمانوں کی آبادی سب سے زیادہ ہے؛ لیکن اس کے باوجود چونکہ آپ ایک عملی آدمی تھے اور حالات کی نزاکت کو بہت ہی بہتر طور پر سمجھتے تھے لہذا آپ نے انگریزوں سے نجات کے معاملہ میں اپنے ہم وطنوں کی رفاقت و تعاون کو کافی اہمیت دی اور مشترکہ دشمن کے خلاف مل کر جدوجہد کا فیصلہ کیا اور کانگریس پارٹی کے جم، تو ازن اور یک گونہ اعتدال کو دیکھتے ہوئے اس کا ساتھ دینا پسند کیا۔ گاندھی جی کانگریس کے بنیادی ستون کی حیثیت رکھتے تھے، خلافت کمیٹی کی جدوجہد میں چونکہ آپ بھی گاندھی جی کے ساتھ شریک سفر تھے، اس کی وجہ سے آپ گاندھی جی کے کافی قریب آگئے، اس تعلق نے بھی کانگریس پارٹی سے آپ کے تعلقات میں استواری و پائیداری لانے میں اہم روں ادا کیا، پھر بھی معاملہ گاندھی جی سے شخصی تعلقات کا ہوا، یا کانگریس پارٹی کی روشن و پالیسی جات کا، آپ نے ترجیح ہمیشہ دین و ملت کی مصلحتوں کو دیا، یہی وجہ ہے کہ جب بھی کانگریس پارٹی کی کوئی ایسی پالیسی سامنے آئی، جس کی زد میں کسی شرعی اصول کے آنے کا اندیشہ ہوا یا کسی ملی مفاد کے متاثر ہونے کا، تو آپ نے کانگریس پر تقيید کرنے اور اسے اپنے اقدام کو واپس لینے پر مجبور کرنے میں بھی پس و پیش نہیں کیا۔ آپ ہندو مسلم اتحاد کے زبردست حامی تھے؛ لیکن شرعی اصول و ضابطے کی پامالی کی قیمت پر نہیں، یہی وجہ ہے کہ جب ہندو مسلم اتحاد کا معاملہ شرعی حدود سے تجاوز کر گیا اور ہندوؤں سے یک

جہتی و یگانکت کے اظہار کے لیے بعض مسلمان بھی قشقر گانے، زنا لڑکا نے اور ہندوؤں کی ارتھی کو کاندھادی نے وغیرہ جیسے کاموں میں جٹ گئے تو آپ نے ان چیزوں کی سختی سے مخالفت کی اور اس کے خلاف باضابطہ فتویٰ مرتب کیا، جو ”جمعیۃ علماء بہار“ کے اجلاس درجہنگ ۱۹۲۰ءی میں متفقہ طور پر منتظر کیا گیا اور پھر تمام علماء کرام کے ساتھ شائع کیا گیا۔

ترک ذبیحہ گاؤ کے بارے میں بھی مولانا واضح و جرأتمدنانہ موقف رکھتے تھے، ان کا کہنا تھا کہ گائے کا تقدس، احترام اور اسے ماتا قرار دینا ہندوؤں کا مذہبی معاملہ ہے، جو وہ شوق سے کر سکتے ہیں؛ لیکن دوسروں کو اس کے لیے مجبور کرنا، دوسروں پر ہندو مذہب تھوپنے کے متراوٹ ہے، جس کی انہیں ہرگز اجازت نہیں دی جاسکتی ہے، چنانچہ اخبار میں جب یہ خبر جھپسی کہ گاندھی جی اہم مسلمان لیڈروں کے ساتھ مل کر ملک کا دورہ کریں گے اور مسلمانوں کو اس بات کا قائل کرنے کی کوشش کریں گے کہ وہ اپنے ہندو بھائیوں کی خاطر ذبح گائے ترک کر دیں تو مولانا بے چین ہو گئے اور فرمایا کہ گاندھی جی سے میں خود اس مسئلہ پر بات کروں گا، اگر گاندھی جی کی سمجھ میں میری بات آگئی تو ٹھیک ہے، ورنہ ان کے مقابلہ میں سارے ملک میں جلسہ کروں گا اور مسلمانوں کو ترک ذبح گائے پر مجبور نہیں ہونے دوں گا۔ چنانچہ اس سلسلہ میں جب گاندھی جی بکسر پہنچ تو مولانا وہاں جا کر ان سے ملے اور اپنی بات انہیں اس طرح سمجھائی کہ گاندھی جی نے بہار کے سفر میں ترک ذبح گائے کے موضوع پر کوئی بات نہیں کی۔

بہار میں جب کانگریس پارٹی کے دور حکومت میں ٹینسی ایکٹ کے تحت جائیدادوں پر ٹیکس کا مسئلہ اٹھا تو آپ نے حکومت پر دباؤ ڈال کر اوقاف کی جائیداد کو اس سے مستثنی کروایا۔ دیہات سدھار کا محکمہ قائم ہوا تو اس میں انہسا کی تعلیم کو بھی شامل کیا گیا تھا، مولانا نے اس کی شدید مخالفت کی اور اسے اسکیم سے نکلوایا۔ اس طرح کے اور بھی بہت سے واقعات ہیں، جن سے اس بات کا بآسانی اندازہ لگایا جاسکتا ہے کہ مولانا نے سیاسی دنیا میں رہ کر کس طرح دین و ملت کی پاسبانی کی۔ مولانا کے سیاست کی اہم بات یہ تھی کہ اس کا محور دین و ملت کا تحفظ تھا جو وہ آخری زندگی تک کرتے رہے۔ آپ نے اس راستہ میں لوٹنے کے بجائے لٹایا اور اس بات کو سچ کر گئے:

پھونک کر اپنے آشیانے کو
بخش دی روشنی زمانے کو



ایوان حکومت میں فکر سجاد کی بازگشت

پروفیسر شکیل احمد قاسمی

چیر مین فاران انٹریشنل فاؤنڈیشن، پنڈیا (انڈیا)

مفکر اسلام ابوالمحاسن مولانا محمد سجاد فقیہہ النفس تھے، علامہ انور شاہ کشمیری، علامہ شبیر احمد عثمانی کی نظر میں، سابق وزیر اعلیٰ بہار بیرونی سٹریٹ محمد یوسف اور ماہرین قانون کی نگاہ میں سیاسی بصیرت رکھنے والی عظیم شخصیت کے مالک، وہ ملت کی تعمیر و تنظیم کے لیے خدمت کرنے میں سب سے آگے رہتے، عہدہ، منصب قبول کرنے میں پچھے رہنا پسند کرتے، خلافت کمیٹی کے قیام میں وہ بے حد سرگرم رہے اور قیادت تسلیم کی حضرت مولانا عبدالباری فرنگی محلیؒ کی، جمیعیۃ علماء کے قیام میں اہم کردار ادا کرتے ہوئے قیادت کا منصب حوالے کیا، حضرت مولانا مفتی کفایت اللہ صاحب کو، امارت شرعیہ ان کے فکر و خیال سے وجود میں آئی؛ لیکن امیر شریعت بنیا خانقاہ مجتبیہ کے سجادہ نشیں حضرت مولانا سید شاہ بدر الدین علیہ الرحمہ کو۔ مسلم انڈین پرنسپل پارٹی بنائی، مولانا سجاد صاحب نے اور پارٹی لیڈر، پریمیر اور وزیر اعظم بننے کا موقعہ دیا بیرونی سٹریٹ یوسف کو، خود پارٹی کے دستور پر کاربندرہ کر کر کان کی اس طرح ذہن سازی کرتے رہے کہ ایوان حکومت میں فکر سجاد کی بازگشت سنائی دینے لگی۔ ماہر قانون بیرونی سٹریٹ محمد یوسف سابق وزیر اعلیٰ بہار حضرت مولانا کی سیاسی بصیرت کا اعتراف کرتے ہوئے کہتے ہیں:

”مولانا کے ساتھ قومی، سیاسی، دستوری اور آئینی ہر طرح کے کام کرنے کا مجھ کو شرف حاصل رہا، وہ معاملہ کی روح اور اس کی سیاست کو سمجھ جاتے تھے۔ موجودہ سیاسی لٹریچر کی زبان سے وہ نا آشنا تھے اور آئینیں ہند کے مطالعہ سے وہ بالکل دور تھے؛ لیکن وہ اس قدر قریب سے اسے دیکھتے تھے کہ اس کے جوار کا رہنے والا ششدرو جاتا تھا۔“

ڈاکٹر سید محمود، سابق وزیر تعلیم، حکومت بہار کی نگاہ میں:

”مولانا سجاد بدراور ملکی مسئللوں کے فہم و گرفت میں کسی بڑے سے بڑے سیاسی مدبر سے کم نہیں تھے، خالص قانونی اور دستوری موشگافیوں میں بھی ان کا دماغ پوری طرح کام کرتا تھا۔“
بیرونی شفیع داؤدی احرار پارٹی کے صدر اور حضرت مولانا سجاد کے سیاسی حریف اعتراف کرتے ہیں:

”میں مولانا کے تجربہ علمی اور سیاسی بصیرت کا قائل ہوں“۔

مولانا حفظ الرحمن سیوباروی سابق رکن پارلیمنٹ نے خطبہ صدارت اجلاس جمیعۃ علماء ہند مراد آباد کے سلسلہ میں فرمایا کہ!

”حضرت مولانا ابوالحسن سجاد کا خطبہ صدارت سیاسیات اسلامی کی بہترین انسائیکلو پیڈیا ہے“۔ (۱)

مولانا ناریا سٹ علی ندوی کہتے ہیں:

”مولانا کا سیاسی مطالعہ وسیع تھا، اسلامی ممالک کے حالات سے باخبر رہتے تھے، کسی یورپی زبان پر قدرت نہ رکھنے کے باوجود یورپ کے دستوری نظام حکومت کی تفصیلات پر حیرت انگیز عبور کرتے تھے، سیاسیات کے مطالعہ کے لحاظ سے جماعت علماء میں کوئی ایسا دوسرا صاحب فضل موجود نہیں“۔

علامہ سید سلیمان ندوی فرماتے ہیں:

”مولانا ابوالحسن سجاد سے سارا گھر روشن تھا، وہ وطن کی جان اور بہار کی روح تھے، ان کا وجود سارے ملک کے لیے رحمت تھا“۔

مفکر اسلام مولانا سید ابوالحسن علی ندوی پرانے چراغ میں رقمطراز ہیں:

”میرے محدود علم میں مولانا محمد سجاد جیسا دقيق النظر اور عمیق اعلم عالم دور دوستک نہ تھا“۔

مولانا منظور نعمانی کا خیال ہے:

”مولانا سجاد طبقہ علماء میں اسلامی سیاست کے اعلیٰ ماہر تھے“۔

حضرت مولانا منٹ اللہ رحمانی کہتے ہیں کہ!

”مولانا نے اسمبلی اور کاؤنسل پر قبضہ کر کے وزارت قائم کی اور سیاسی اقتدار و قوت ہاتھ میں لی، مولانا کا ایمان تھا کہ اسلامی نظام حکومت و زندگی بنی نوع انسان کے دینی اور دنیاوی فلاح کا ضامن ہو سکتا ہے۔ مولانا کا خیال تھا کہ ہر قوم یا جماعت کی ترقی کے لیے ضروری ہے کہ وہ سیاسی اور آئینی طاقت حاصل کرے“۔ (۲)

مولانا عنستان غنی سابق نظم امارت شرعیہ کے خیال میں:

”اسمبلی اور کاؤنسل میں جب بھی کوئی مسودہ قانون آیا، جس کا کوئی اثر کسی اسلامی معاملے پر پڑتا ہو تو سب سے پہلے مولانا سجاد صاحب اس کی مخالفت فرماتے تھے اور راقم

الحروف کو خاص تاکید تھی کہ جب کوئی مسودہ قانون، یا کسی عدالت کا فیصلہ ایسا ہو، جس کی زدکسی اسلامی قانون پر پڑتی ہو تو فوراً اس کی مخالفت میں مضامین لکھوا اور جمیع علمائے ہند کو خط کے ذریعے اطلاع دو۔^(۳)

حضرت مولانا سجاد کی عملی سیاست میں شرکت و شمولیت کے حقیقی مقاصد پر روشنی ڈالتے ہوئے سیاسی لحاظ سے ان سے بے حد قریب بیرسٹر محمد یوسف سابق وزیر اعلیٰ بہار کہتے ہیں:

”ہم پوری بصیرت کے ساتھ یہ جانتے ہیں کہ مولانا مرحوم نے سیاست میں حصہ لیا تو وہ بھی مذہب کے لیے اور یہ سب ایسی باتیں ہیں، جوانڈیپنڈنٹ پارٹی کے منشور اور اس کے خطبے استقبالیہ وغیرہ کے واقف کار پروز روشن سے بھی زیادہ واضح ہیں، ان کی حرکت عمل اور فکر و نظر کا مرکزی نقطہ مذہب رہتا تھا۔^(۴)

حضرت مولانا ابوالمحاسن سجادگی عقریت، ہمہ جہت صلاحیت و خدمات کا اعتراف کرتے ہوئے ہم یہاں ان کی سیاسی کوشش و کاوش کا جائزہ لیتے ہیں۔ 14 ستمبر 1936 کو انجمان اسلامیہ ہال پٹنہ میں حضرت مولانا حافظ احمد سعید صاحب جزل سکریٹری جمیعہ علمائے ہند کی صدارت میں مسلم انڈیپنڈنٹ پارٹی کا تأسیسی عظیم الشان اجلاس ہوا اور قوانین ہند کے تحت 1937 کے ایکشن میں پارٹی نے حصہ لیا، 40 سیٹ مسلمانوں کے لیے ریزرو تھی، اس وقت مسلم لیگ، کانگریس پارٹی، مسٹر عبد العزیز کی مسلم یونائیٹڈ پارٹی، بیرسٹر شفیع داؤدی کی احرار پارٹی، مولانا سجاد کی مسلم انڈیپنڈنٹ پارٹی موجود تھی۔

مولانا سجاد نے اپنی سیاسی بصیرت سے کام لیتے ہوئے ایسا ماحول بنایا کہ مسلم لیگ نے اپنا کوئی امیدوار میدان میں اتارنے کی ہمت نہیں کی، جمیعہ علماء، امارت شرعیہ اور خلافت کمیٹی کے پرانے کیڈر کو ساتھ لے کر ایکشن لڑا گیا، عوام کی حمایت اور اعتماد کا جو نتیجہ سامنے آیا، اس نے لوگوں کو حیرت میں ڈال دیا۔ 40 سیٹ میں سے مولانا سجاد کی مسلم انڈیپنڈنٹ پارٹی کو 20 اور ان کی حمایت سے 8 (کل 28)، کانگریس جیسی نیشنل پارٹی کو 5، مسٹر عبد العزیز کی مسلم یونائیٹڈ پارٹی کو 3 بیرسٹر شفیع داؤدی کی احرار پارٹی کو 3 اور خاتون کے لیے ریزرو سیٹ پر لیڈی انیس امام کامیاب ہوئیں۔ قابل ذکر ہے کہ مولانا سجاد کی پارٹی کے کام یا ب ممبران میں 10 افراد حافظ اور مولوی تھے، انہیں میں حضرت مولانا سید شاہ منت اللہ رحمانی کا نام شامل ہے، جو شالی بھاگلپور سے کام یا ب ہوئے تھے۔ مسلم انڈیپنڈنٹ پارٹی کو حکومت سازی کی دعوت دی گئی۔ 3 مارچ 1937 کو امارت شرعیہ

کے امیر شریعت حضرت مولانا سید شاہ بدر الدین[ؒ]، سجادہ نشیں خانقاہ مجیبیہ نے پھلواری شریف پٹنہ میں منتخب ارکان اور مجلس عاملہ کے ممبران کو طلب کیا، سارے لوگ 9 بجے صبح میں پہنچے، 10 بجے حضرت نائب امیر شریعت اور پارٹی کے صدر مولانا ابوالحسن سجاد نے منتخب ارکان اور مجلس عاملہ کے ممبران کا تعارف کرایا، اس کے بعد حضرت امیر شریعت نے ارکان کو کاموں کے متعلق ایک مختصر سی ہدایت فرمائی، کھانے کے بعد سب لوگ بانگلی پور، پٹنہ لوٹ گئے، پھر 2 بجے دن میں حاجی شرف الدین حسن صاحب کی کوٹھی پر مجلس عاملہ کا جلسہ ہوا، اس کے بعد 4 بجے نمازِ عصر کے بعد مجلس عاملہ اور منتخب ارکان کی مشترکہ نشست ہوئی، کچھ کاروائیوں کے بعد نشست چائے اور نمازِ مغرب کے لیے ملتُوی ہو گئی، بعد نمازِ مغرب بحث و تمحیص کے بعد پارٹی لیڈر وغیرہ کا انتخاب ہوا۔ پارٹی لیڈر: مسٹر حاجی محمد یونس بیرونی، ڈپٹی لیڈر: مولوی رفیع الدین رضوی ایڈوکیٹ، چیف وہپ: قاضی سید محمد الیاس، وہپ: مولوی سید محمد طاہر ایڈوکیٹ بنائے گئے۔ مجلس اور پارٹی کے صدر حضرت مولانا سجاد نے ایک مختصر تقریر فرمائی اور نشست 9 بجے رات میں ختم ہوئی۔ (۵)

نشست ختم ہونے کے بعد حضرت مولانا ابوالحسن سجاد مولانا سید شاہ منت اللہ رحمانی کے ساتھ پیدل پٹنہ جنکشن پہنچے؛ تاکہ ٹم ٹم پرسوار ہو کر پھلواری شریف چلے جائیں؛ لیکن رات زیادہ ہو نے کی وجہ کر کوئی سواری نہ مل سکی اور جس پارٹی کی بہار میں حکومت بننے والی تھی اور جس کا پارٹی لیڈر ابھی طے کر کے صدر محترم اٹھے تھے؛ خاکساری، انکساری، بے نفسی کے اس عمل پر تاریخ کو حیرت ہو گی کہ وہ پارٹی کا صدر باوقار پٹنہ سے پیدل پھلواری شریف جاتے ہوئے زبان حال سے کہہ رہا ہے کہ!

میں کہاں رکتا ہوں عرش و فرش کی آواز سے

مجھ کو جانا ہے بہت اونچا حد پرواز سے

مسلم انڈینڈنٹ پارٹی نے حکومت بنائی اور مختصر مدت میں عظیم کارنا میں انجام دئے، پارٹی کا دور حکومت 1.4.1937 سے 19.7.1937 تک رہا، مسٹر محمد یونس بیرونی فرست پریمیر آف بہار کی حیثیت سے رہے؛ یعنی کل 110 دن۔ اس قلیل مدت میں فنڈ کی کمی کے باوجود انہوں نے بہار قانون ساز اسمبلی، بہار قانون ساز کونسل اور پٹنہ سول کورٹ کی عالی شان عمارت تعمیر کرائی، ان عمارتوں پر آج بھی 1937 نمایاں طور پر لکھا ہوا ہے۔

عدالتوں میں اردو رسم الخط کے استعمال کے متعلق حسب ذیل سرکاری اعلان اس وزارت نے جاری کیا۔

”کافی غور و خوض کے بعد وزارت نے یہ فیصلہ کیا ہے کہ کوئی وجہ نہیں کہ اردو تحریر کے استعمال کی اجازت پٹنہ کمشنری سے باہر بھی کیوں نہ دی جائے؛ اس لیے یہ فیصلہ کیا ہے کہ یہاں جون 1937 سے تمام عدالتوں اور دفاتر میں اردو تحریر مستقل بنیاد پر جاری کر دی جائے۔“

حکومت کے اس فیصلہ پر دیگر لوگوں کے ساتھ قاضی عبدالودود بیرونی نے مبارک بادپیش کی، فرقہ وارانہ ہم آہنگی قائم رکھنے کے لیے پوری قوت ارادی کا اظہار کیا، ہندو مسلمان کے ساتھ مساویانہ سلوک، وغیرہ۔ وزارت کے ختم ہونے کے بعد بھی اسمبلی میں مضبوطی کے ساتھ اسلامی فکر کی ترجمانی ہوتی رہی؛ بلکہ اسمبلی میں اظہار خیال سے ایسا محسوس ہوتا تھا کہ کسی اسلامی حکومت کا ممبر اسمبلی اپنے خیالات کا اظہار کر رہا ہے، میں نمونہ کے طور پر ایک ممبر اسمبلی حضرت مولانا سید شاہ منت اللہ رحمانی کی ایک تقریر کا حوالہ دیتا ہوں۔

۱۹۳۷ء میں حکومت بہار نے زراعتی آمدی پر ٹیکس لگانے کے لئے ایک بل پیش کیا، اس بل میں اسلامی اوقاف پر بھی ٹیکس لگانے کی تجویز پیش کی گئی تھی، مولانا سید شاہ منت اللہ رحمانی ممبر اسمبلی نے بل کے اس حصہ کی مخالفت میں مختصر تقریر فرمائی اور یہ بیان دیا کہ اسلامی اوقاف پر ٹیکس لگانا شرعاً جائز نہیں ہے، حکومت بہار کے مشیر قانون مسٹر بدیو سھاۓ نے اپنی تقریر میں چیلنج کیا کہ قرآن و حدیث سے یہ ثابت نہیں کیا جاسکتا کہ اوقاف پر ٹیکس لگانا درست نہیں، حضرت مولانا رحمانی نے اس چیلنج کو قبول کیا اور نہایت مدلل و مفصل تقریر کی، جس کے نتیجہ میں مولانا ابوالکلام آزاد اس مسئلہ کو طے کرنے کے لئے پٹنہ شریف لائے، حضرت مولانا ابوالمحاسن سجاد صاحب اور حضرت مولانا منت اللہ رحمانی صاحب سے گفتگو ہوئی اور حکومت کو اپنے ارادہ سے بازاں آنا پڑا۔ اس تقریر میں مولانا رحمانی کی جرأت و بے باکی، حاضر دماغی، مسائل پر نگاہ و نظر کے ساتھ فکر سجاد کی جھلک صاف دکھائی دیتی ہے۔

ہزار خوف ہو لیکن زبان ہو دل کی رفیق

یہی رہا ہے ازل سے قلندرؤں کا طریق



مصادر و مراجع

- | | |
|-----|---------------------|
| (۱) | حیات سجاد، ص: 77 |
| (۲) | حیات سجاد، ص: 20 |
| (۳) | حیات سجاد، ص: 116 |
| (۴) | حیات سجاد، ص: 183 |
| (۵) | نقیب۔ 4 / مارچ 1937 |

باب چهارم

افکار و نظریات

مفتکر اسلام حضرت مولانا محمد سجادؒ کے دو انمٹ نقوش قیام امارت شرعیہ و نظام دار القضاۓ

حضرت مولانا محمد قاسم مظفر پوری
قاضی امارت شرعیہ بچاواری شریف پٹنہ

اس دارفانی میں کچھ شخصیتیں ایسی پیدا ہوتی ہیں، جن کی زندگی مرکر بھی باقی رہتی ہے، ان کے افکار و آراء، جہد مسلسل، اخلاص ولہیت، خدمت خلق، بے خوف و مصلحت کے منافقانہ خول سے آزادان کے باعظمت فیصلے، زہد و فنا عن، علمی و فکری قوت اور ان کی شب بیداری اور امت کی سربلندی کے لیے ان کی ہمہ جہت کوششیں انہیں مرنے نہیں دیتی ہیں، وہ ہمیشہ علماء، دانشوران، قائدین اور امت کے جانباز سیاحوں کے لیے ایک آئینہ دیل کی شکل میں رہبر منزل کا درجہ رکھتے ہیں، زمین چاہے ان کے گوشت و پوست کو ہضم کر جائے، مگر ان کے فولادی افکار اور مجاہدانہ کوششوں کو تاریخ نے اپنے سینہ کی امانت بنالیا ہے، اب وہ تادیر آنے والوں کے لیے ایک روشن اور قابل تقلید شخصیت بن کر زندہ رہتے ہیں، مشہور عربی ادیب عبد اللہ بن محمد البطلوسی نے صحیح کہا ہے:

أَخْوَا الْعِلْمَ حَىْ وَخَالِدٌ بَعْدَ مَوْتِهِ
وَأَوْصَالَهُ تَحْتَ التَّرَابِ رَحِيمٌ

ان ہی شخصیات میں سرفہرست نام مفتکر اسلام حضرت مولانا ابوالحسن محمد سجاد کا ہے، حضرت مولانا کی شناخت اپنے عصر کے علماء میں فخر گاٹشن سے ہے، اللہ پاک نے آپ کو خالص علمی و تحقیقی ذوق، فقہی بصیرت، سیاسی شعور کی پختگی، ملکی قوانین سے آگئی، اسلام مخالف سازشوں سے باخبری، ملت اسلامیہ کے مسائل کا ادراک، امت کی شیرازہ بندی اور انسانیت کی فلاح کے لیے ہمہ جہت کوشش، جیسی اہم صفات سے نوازا تھا۔

ہندوستانی مسلمانوں کے لیے آپ کی ذات ایک یگانہ روزگار کی حیثیت رکھتی ہے، اللہ تعالیٰ نے آپ کو جس فقہی بصیرت اور سیاسی ادراک سے نوازا تھا کہ ہم عصر علماء کو ہر اجتماعی مسئلہ

میں آپ کی رائے کا انتظار رہتا اور آپ ہی کی رائے عام طور پر فیصلہ کن ثابت ہوتی، حضرت مولانا حفظ الرحمٰن سیوہاری لکھتے ہیں:

”جب کسی مسئلہ پر حضرت مولانا محمد سجاد صاحب دلائل و براہین فقہی کے ساتھ بحث فرماتے تو حضرت مفتی صاحب (مفتی کفایت اللہ صاحب) بھی بے حد متاثر ہوتے اور ان کے علمی تحریر کا اعتراض کرتے ہوئے بے ساختہ ان کی زبان سے کلمات تحسین نکل جاتے“۔ (۱)
حضرت مولانا کی شخصیت اپنی ذات میں ایک انجمن اور ہمہ جہت صفات کی حامل تھی، آپ کی عملی زندگی کی اکائیاں بہت سے علماء اور اہل علم و نظر کی زندگی کے برابر کی جاسکتی ہیں، سید الطائفہ حضرت مولانا سید سلیمان ندویؒ اپنے تعزیتی مضمون میں لکھتے ہیں:

”ان کی تواضع میں بلندی، سادگی میں تناو اور خاموشی میں گویائی تھی، وہ اکیلہ تھے؛ لیکن لشکر تھے، پیادہ تھے مگر برق رفتار تھے، وہ قال نہ تھے، سراپا حال تھے، کہتے کم اور کرتے زیادہ تھے، ان کی سب سے بڑی خصوصیت یہ تھی کہ راہ اور منزل کے فرق کو کبھی فراموش نہیں کیا“۔ (۲)

زیرِ نظر مضمون میں رقم الحروف نے حضرت مولانا کی علمی زندگی کا ایک اہم تاریخی، زندہ جاوید کارنامہ ”قیام امارت شرعیہ اور نظام قضاء“ سے متعلق کچھ سطریں پیش کرنے کی کوشش کی ہے۔

اسلام ایک مکمل نظام حیات کا نام ہے، جس میں زندگی کے تمام شعبہ جات، خواہ ان کا تعلق شخصی ہو، یا سماجی، سیاسی ہو یا معاشرتی، عدالتی ہو یا معاشی، شامل ہیں، چوں کہ تخلیق انسانی کا مقصد ہی روئے زمین پر خلافت الٰہی کا قیام ہے اور اسلام تا قیامت انسانیت کی رہبری کے لیے ہے، اس لیے اللہ تعالیٰ نے اسے نہایت جامع نظام عطا کیا ہے اور مسلمان ہونے کا مطلب بھی یہی ہے کہ خدا اور رسول کے احکامات کو زندگی کے تمام شعبہ جات میں نافذ کیا جائے، ایسا نہ ہو کہ صرف عقائد و عبادات میں ہی اطاعت خداوندی کی جائے اور زندگی کے دوسرا سے شعبوں میں رب کائنات کے نازل کردہ احکامات کو پس پشت ڈال دیا جائے۔

یہ بھی ایک حقیقت ہے کہ اسلام مسلمانوں کے لیے ایک علاحدہ شناخت کا حامی ہے، یہی وجہ ہے کہ اسلامی حکومت اور شرعی قوانین کا اجر اسلام کے بنیادی احکامات میں شامل ہے اور شرعی حکومت کے قیام کی اگر کوئی صورت ہو تو اس کی کوشش ایک اہم دینی فریضہ ہے، چنانچہ ایسے

علاقے میں جہاں مسلمان اقلیت میں ہیں اور جہاں اسلامی حکومت اور شرعی قوانین کا اجرانا ممکن ہو، وہاں کم از کم شرعی امارت کے قیام کی بات فقہا نے لکھی ہے، علامہ ابن ہمام فرماتے ہیں:

”وإذا لم يكن سلطاناً ولا من يجوز التقليد كما هو في بعض بلاد

ال المسلمين غلب عليهم الكفار كقرطبة في بلاد المغرب الآن، يجب

عليهم أن يتفقوا على واحد منهم يجعلونه والياً فيولى قاضياً أو يكون

هو الذي يقضى بينهم“۔ (۳)

(اور جب مسلمان بادشاہ نہ ہوا ورنہ ہی ایسا شخص ہو، جسے قاضی کی تقرری کا اختیار ہو،

جیسا کہ یہ حالت بعض ان مسلم ملکوں کی ہے، جن پر کفار کا غالبہ ہو گیا ہے، جیسا کہ مغربی ممالک

میں قرطبه، ایسی حالت میں مسلمانوں پر واجب ہے کہ متفق ہو کہ کسی مسلمان کو حاکم یا والی

بنالیں، پھر وہ قاضی کی تقرری کرے، یا خود ہی کا رقضا نجام دے۔)

ہندوستان پر مغل حکمرانوں کے بعد جب انگریزوں کا طالمانہ قبضہ ہوا تو رہے سہے اسلامی شخص کے ختم کئے جانے کا اندیشہ علماء کو ہونے لگا، توسیب سے پہلے مفکر اسلام حضرت مولانا ابوالمحاسن محمد سجاد علیہ الرحمہ کی نگاہ دور رہ اور فقہی بصیرت نے ان حالات میں شدت سے اس بات کی ضرورت محسوس کی کہ پورے ہندوستان کے لیے ایک امیر کی تعین ہو جائے اور مسلمان اپنی زندگی امیر کی اطاعت اور اس کی امارت میں گذاریں، مگر جب کل ہندوستان پر امارت کے قیام میں کچھ پریشانیاں نظر آئیں تو آپ نے سرز میں بہار واڑیسے میں اس کا قیام عمل میں لایا اور یہاں کے مسلمانوں کو شرعی امارت کے تحت زندگی گذارنے کا موقع فراہم فرمایا۔

مسلمانوں کے لیے ایک امیر کا انتخاب اور امیر کے تحت زندگی گذارنے کی اہمیت کے سلسلے میں آپ کے دل میں جو سوز دروں تھا، اس کا اندازہ ہم آپ کی اس تقریر سے لگاسکتے ہیں:

”اسلام ایک تنظیمی مذہب ہے، اس مذہب کی روح ڈسپلن اور نظم چاہتا ہے، اگر

مسلمان منتشر ہیں اور کسی ایک شخص کی اطاعت نہ کریں اور اپنا کوئی امیر منتخب نہ کریں تو یہ

زندگی غیر شرعی زندگی ہوگی“۔ (۲)

قیام امارت کی ضرورت و اہمیت کو واضح کرنے کے لیے آپ کے یہ کلمات علماء کرام کے لیے نہایت چشم کشا ہیں، اسی طرح پئنہ کی پتھروالی مسجد میں جب آپ نے بہار واڑیسے کے علماء و مشائخ کی موجودگی اور مولانا ابوالکلام آزاد کی صدارت میں قیام امارت کا اعلان کیا تو علماء کو

جھنچھوڑتے ہوئے کہا کہ:

”جب تک حکومت کافرہ کا مسلمانوں پر تسلط ہے اور جب تک مسلمان اس ابتلائیں بنتا ہیں اور جس وقت تک مسلمان سیاسی اقتدار کے مالک نہ ہو جائیں، اس وقت تک ایسے اقتصادی اور معاشرتی کاموں کے لیے اپنا ایک امیر منتخب کریں اور اس کی اطاعت و فرمان برداری پر بیعت کریں؛ تاکہ کفرستان میں جس قدر ممکن ہو سکے مسلمان اپنی زندگی کو شرعی بناسکیں۔“

بالآخر صوبہ بہار واڑیسہ میں آپ کی مخلصانہ و مجاہد انہ کوششوں سے امارت شرعیہ کا قیام عمل میں آیا، حضرت مولانا سید سلیمان ندوی نے آپ کو اس انداز میں خراج عقیدت پیش کیا ہے:

”بہار میں امارت شرعیہ کا قیام ان کی سب سے بڑی کرامت ہے؛ کیوں کہ زمین شور میں سنبل پیدا کرنا اور بخیر علاقہ میں کھلکھلاتی کھیتی کھڑی کر لینا ہر ایک کام نہیں،“ (۵)

قیام امارت کے بعد آپ کا سب سے بڑا کارنامہ امارت کے تحت دارالقضاء کے قیام کا ہے، کیوں کہ ایک مسلمان کا یہ شرعی فریضہ ہے کہ وہ اپنے معاملات کا حل خدا اور رسول کے بتائے ہوئے احکام کے مطابق کرائے اور اسی دارالقضاء سے ہر سطح پر احقاق حق کا فریضہ ادا ہو سکتا ہے اور یہی امن عالم کا ذریعہ بھی ہے، اگر عالمی سطح پر عدالتی نظام بہتر ہو جائے تو یقیناً پوری دنیا میں عدل و انصاف کی حکمرانی ہوگی اور ظالم و مظلوم کو اس کا حق مل سکے گا اور موجودہ زمانہ میں بڑی حکومتوں کے ظلم و جور کا جو سلسلہ جاری ہے، انسانیت کو اس سے نجات مل سکے گی۔

قرآن مجید میں اللہ رب العزت نے متعدد مقامات پر حکم خداوندی کے مطابق ہی فیصلہ کرانے کا حکم نازل فرمایا، ارشاد ربانی ہے:

﴿اطیعوا اللہ واطیعوا الرسول و اولی الامر منکم﴾ (۶)

(اللہ، رسول اور اول الامر کی فرمانبرداری کرو۔)

یہاں اول الامر سے مراد جس طرح ارباب حکومت ہیں، اسی طرح فقہا اور علماء دین بھی ہیں، مشہور مفسر قرآن علامہ ابن کثیر رحمۃ اللہ علیہ لکھتے ہیں:

”والظاهر والله أعلم أنها عامة في كل أولي الأمر من الأمراء والعلماء“ (۷)

(میرے نزدیک راجح قول یہ ہے کہ اس سے مراد علماء و امراء دونوں ہی ہیں واللہ اعلم)

اسی طرح مسلمانوں کی صفت قرآن پاک میں یہ بیان کی گئی ہے کہ جب انہیں اللہ اور اس کے رسول کی طرف بلاجاتا ہے کہ وہ ان کے درمیان فیصلہ کر دیں تو وہ سر تسلیم ختم کرتے ہیں ارشاد رباني ہے:

﴿انما كان قول المؤمنين اذا دعوا الى الله ورسوله ليحكم بينهم ان﴾

﴿يقولوا سمعنا واطعنا﴾ (۸)

اسی طرح بعض آیات میں صراحت کے ساتھ نبی کریم صلی اللہ علیہ وسلم کو یہ حکم دیا گیا کہ وہ احکام خداوندی کے مطابق ہی فیصلہ کریں:

﴿فاحكم بينهم بما انزل الله﴾ (۹)

بلکہ مزید صراحت کے ساتھ حکم رباني نازل ہوا کہ اے نبی! آپ حکم خداوندی کے مطابق ہی فیصلہ کریں، ان (کفار مکہ) کی خواہش کے مطابق نہیں۔

﴿وان احکم بينهم بما انزل الله ولا تتبع اهوائهم﴾ (۱۰)

مسلمانوں کو بھی تاکید کی گئی کہ اپنے مسائل کے حل کے لیے دربار بnobut میں ہی حاضری دیں اور وہیں سے اپنے فیصلے کرائیں، ارشاد رباني ہے:

﴿فلا وربك لا يؤمنون حتى يحكمون فيما شجر بينكم﴾ (۱۱)

مذکورہ بالات آیات میں مسلمانوں کو تاکید کی گئی کہ وہ اپنا فیصلہ احکام شرع کے ہی مطابق کرائیں، چنانچہ اگر کوئی اسے نہ مانے اور احکام خداوندی کے مطابق فیصلہ کرانے پر راضی نہ ہو تو اس کے بارے میں قرآن مجید میں سخت ترین وعید بھی نازل ہوئی، ارشاد باری ہے:

﴿من لم يحكم بما انزل الله فاولئك هم الظالمون﴾ (۱۲)

(جو لوگ اللہ کے نازل کردہ احکامات کے مطابق اپنا فیصلہ نہ کرائیں تو ایسے لوگ ظلم

کرنے والے ہیں۔)

دوسری بعض آیات میں ایسے شخص کو فاسق؛ بلکہ کافر سے بھی تعبیر کیا گیا ہے۔ (۱۳)

تعبیر کی یہ سختی یقیناً معاملہ کی سنگینی کی طرف اشارہ کرتی ہے، بعض اہل تفسیر ان آیات کا مخاطب بنو اسرائیل کو فرار دیتے ہیں، مگر الفاظ قرآنی کے عموم سے اس کے مخاطب کی عدم تعین زیادہ واضح طور پر سمجھ میں آتی ہے۔

شریعت اسلامی کے دوسرے اہم مصدرا حادیث نبویہ میں بھی اس کی اہمیت و فضیلت سے

متعلق بہت سی روایات موجود ہیں، کتب حدیث کی تمام اہم کتابوں میں اس موضوع سے متعلق ابواب محدثین نے قائم کئے ہیں اور ان میں موضوع سے متعلق احادیث کو جمع کیا ہے، بنی کریم صلی اللہ علیہ وسلم نے کارقضا سے مربوط افراد کی بہت سی فضیلتیں بیان فرمائی ہیں، جن سے یقیناً اس کام کی اہمیت اور اس سے جڑے ہوئے علماء کی فضیلت کا اندازہ ہمیں ہوتا ہے۔

قیامت کے دن جن سات قسم کے لوگوں پر اللہ کا خاص کرم ہوگا اور وہ لوگ اللہ تعالیٰ کے خصوصی سایہ میں ہوں گے، ان میں سب سے پہلا شخص وہی ہوگا، جو انصاف پرور قاضی یا حاکم ہو۔ (۱۴)

اسی طرح جن لوگوں پر رشک کیا جا سکتا ہے، ان میں ایک وہ شخص بھی ہے، جسے اللہ تعالیٰ نے حکمت سے نوازا ہوا اور وہ اس سے لوگوں کے درمیان فیصلہ کرتا ہوا اور اس پر عمل بھی کرتا ہو۔ ”لَا حَسْدَ إِلَّا فِي أَثْنَيْنِ... رَجُلٌ أَتَاهُ اللَّهُ الْحُكْمَةَ فَهُوَ يَقْضِي بِهَا وَيَعْمَلُ بِهَا“۔ (۱۵)

کارقضا کی اہمیت و فضیلت کے لیے بنی کریم صلی اللہ علیہ وسلم کے تلمیذ خاص، مشہور فقیہ، صحابی جلیل حضرت عبد اللہ بن مسعود رضی اللہ عنہ کا یہ قول انہائی اہمیت کا حامل ہے، آپ فرماتے ہیں:

”لَأَنَّ أَقْضَى يَوْمًا أَحَبَ إِلَى مِنْ عِبَادَةِ سَبْعِينِ عَامًا“۔ (۱۶)
 (میں ایک دن لوگوں کے درمیان فیصلہ کرنے میں خرچ کر دوں یہ میرے لیے ستر سال کی عبادات سے بہتر ہے۔)

اسی طرح مشہور تابعی مسروقؓ فرماتے ہیں کہ میں ایک دن منصفانہ اور عادلانہ طریقہ پر فیصلہ کروں، وہ میرے لیے ایک سال کے جہاد سے افضل ہے۔

”لَأَنَّ أَقْضَى يَوْمًاً وَاحِدًا بِحَقٍّ وَعَدْلًا أَحَبَ إِلَى مِنْ سَنَةٍ أَغْزُوهَا فِي سَبِيلِ اللَّهِ تَعَالَى“۔ (۱۷)

بعض حضرات کا خیال یہ ہے کہ ہندوستان جیسے ممالک میں جہاں مسلمانوں کو قوت نافذہ حاصل نہیں ہے، وہاں شرعی عدالت کا قیام کیسے ممکن ہے، اگر شرعی فیصلہ کر بھی دیا جائے تو اسے نافذ کس طرح کیا جائے گا؟
 یہ ایک حقیقت ہے کہ ہندوستان میں مسلمانوں کو قوت نافذہ حاصل نہیں ہے؛ لیکن اگر ہم شرعی

قوانين کا جائزہ لیں تو یہ بات واضح ہو جاتی ہے کہ جن امور میں قوت نافذہ کی ضرورت ہے، وہ چند ہی ابواب ہیں، مثلاً جنایات، حدود اور قصاص وغیرہ ابواب، جب کہ ان کے علاوہ زندگی کے دوسرے ابواب جن کا تعلق سماجی، معاشرتی اور معاشی مسائل سے ہے، ان میں قوت نافذہ خوف خدا، فکر آخرت، فلاح دارین کا جذبہ اور خدا اور رسول کی اطاعت ہی ہے، چنانچہ ہم یہاں کے حالات کے مطابق اتنے ہی کے مکلف ہیں کہ مذکورہ شعبہ ہائے مسائل میں احکام شرع کے مطابق اپنا فیصلہ کرائیں اور خاص طور پر مسلم پرنسپل لاسے مربوط مسائل کے فیصلے کے لیے ہم دارالقضاء کا ہی رخ کریں۔

دارالقضاء امارت شرعیہ پھلواری شریف پڑھ کے نظام قضائی کو سرکاری عدالتی نظام نے بھی سراہا ہے، جو اس کے مفید اور قابل تقلید عمل بننے کی روشن مثال ہے۔

یہ تمام جدوجہد اور خدمات مولانا سجادؒ کی نگاہ بصیرت کا کمال ہے، جس کا عکس آج ہمیں امارت شرعیہ اور دارالقضاء کی شکل میں نظر آتا ہے۔ (اللّٰهُمَّ اغْفِرْ لِهِ وَارْحَمْهُ وَاعْفُهُ وَاكْرُمْ نَزْلَهُ وَادْخِلْهُ فِي جَنَّةِ الْفَرْدَوْسِ)

مفکر اسلام حضرت مولانا ابوالحسن محمد سجادؒ کی نگاہ بصیرت مذکورہ بالآیات و احادیث پر ہمیشہ رہتی تھی، آپ نے موضوع کی ضرورت و اہمیت کا ادراک کرتے ہوئے امارت شرعیہ کے تحت دارالقضاء کے نظام کو مستحکم فرمایا، اور اس کے لیے پورا نظام مرتب کیا۔

دارالقضاء میں فریقین کے درخواست دینے کے مرحلہ سے لے کر فیصلہ قاضی تک کے تمام مراحل کو ایسا منضبط اور قانونی بنایا کہ ملک کے عدالتی نظام نے بھی بارہا اسے سراہا اور دارالقضاء سے جاری کئے گئے فیصلوں کو برقرار رکھا۔

دارالقضاء کے عدالتی طریقہ کار کے ساتھ ساتھ آپ نے اپنے علمی و فقہی ذوق کی بنابر پر فیصلے کے طریق کا رکوبھی مقتضی اور واضح فرمایا، جو کہ بعد کے قاضیوں کے لیے ایک گائیڈ کا درجہ رکھتی ہے، دارالقضاء امارت شرعیہ نے قضاۓ امارت شرعیہ (جلد اول) کے نام سے جو کتاب مرتب کروائی ہے، اس میں حضرت مولانا کے ۸/۸ قسمی فیصلے بھی شامل ہیں، جن کے مطالعہ سے کارقضاء میں آپ کی بصیرت اور آپ کے فیصلوں کی اہم خصوصیات کا پتہ چلتا ہے، ان میں سے بعض اہم امور مندرجہ ذیل ہیں۔

نصوص شرعیہ پر آپ کی گھری نظر:

آپ کے فیصلوں میں ایک امتیازی پہلو جو واضح طور پر نظر آتا ہے، وہ نصوص شرعیہ کا کثرت

سے استعمال ہے، اس بارے میں آپ کے بہت سے معاصر نے لکھا ہے کہ ہر مسئلہ میں آپ کی کوشش یہ ہوتی کہ اس کی اصل کتاب اللہ میں مل جائے، یہی وجہ ہے کہ آپ فہم قرآن اور تدبر قرآن کے باب میں اپنے معاصرین میں سبقت رکھتے ہیں، آپ کے شاگرد رشید حضرت مولانا عبدالصمد رحمانی آپ کے منبع تدبیر قرآن کا تذکرہ کرتے ہوئے لکھتے ہیں:

”حضرت مولانا سجاد گو قرآن مجید سے طبی ذوق تھا، وہ اکثر فرماتے تھے کہ میں جب قرآن مجید کی تلاوت کرنے بیٹھتا ہوں تو بے مشکل گھنٹہ آدھ گھنٹہ میں ایک صفحہ کی تلاوت کر پاتا ہوں، قرآن کی بلاغت، اس کا عمق، پھر اس کے احکام، پھر احکام کی روح اور اس کا مناطق، پھر اس کے ماتحت اس کے فروع، پھر فروع کے تنواعات، پھر ان میں باہمی تقاؤت اس طرح ایک ساتھ سامنے آنے لگتی ہیں کہ اس میں کھو جاتا ہوں اور اکثر دوچار آیات میں وقت ختم ہو جاتا ہے اور تھک کر تلاوت ختم کر دیتا ہوں، ایک دفعہ حضرت نے فرمایا کہ جب یہ مسموم ہوا چلنے لگی کہ ہر مسئلہ کا ثبوت قرآن سے کیا جانے لگا تو اس زمانے میں تلاوت کے وقت جزئیات فقه اور فروعات اسلامی کے مأخذ کی طرف ذہن کا امالہ ہو گیا تو کچھ دنوں کے مطالعہ کے بعد خدا کی جانب سے یہ نوازش ہوئی کہ جب فقہ کے کسی باب کے فروعی مسائل کے ثبوت کی طرف توجہ کرتا تو آسانی سے مأخذ کی رہنمائی ہو جاتی، بلاشبہ ﴿وَمِنْ يُؤْتَ الْحِكْمَةَ فَقَدْ أُوتَى خَيْرًا كثیرًا﴾ (اور جسے حکمت عطا کی گئی، اسے خیر کثیر مل گیا) کی بشارت کے وہ ایک فرد تھے۔ (۱۸)

احادیث کے قبول و رد میں محدثانہ ذوق:

اللہ تعالیٰ نے آپ کو قرآنی تدبر کے ذوق کے ساتھ ساتھ احادیث نبویہ پر بھی محدثانہ تحقیقی علم عطا فرمایا تھا، دارقطنی میں موجود ایک اثر صحابی جس میں عدم ادائیگی نفقہ کے وجہ سے تفریق زوجین کی بات نقل کی گئی ہے، آپ فرماتے ہیں:

اور حدیث دارقطنی ”فِ الرَّجُلِ الَّذِي لَا ينْفَقُ عَلَى امْرَأَةٍ، قَالَ: يُفْرِقُ بَيْنَهُمَا، حَضْرَتُ سَعِيدَ بْنَ الْمُسِيْبِ كَمْ رَأَيْتُ مِنْ سَيِّدِنَا وَآبَائِنَا عَنْ أَبِيهِ حَرْبِيْرَةِ سَعِيدٍ“ نہیں ہے۔ (۱۹)

مسکی تعصب اور تشدد سے سخت نفرت:

حضرت مولانا کے سامنے حنفی اور اہل حدیث حضرات کے درمیان کسی مسجد کی امامت جمعہ

کے بارے میں مقدمہ پیش ہوا، آپ نے تمام ضروری کارروائی کے بعد جو حکم صادر فرمایا، وہ آج کے علماء کے لیے ایک قابل تقلید نمونہ ہے، آپ لکھتے ہیں:

حضرت امیر شریعت کے انتخاب میں فرقہ بندی کا قطعاً لحاظ نہ کریں؛ بلکہ جو شخص ان میں بے اصول شریعت حق بالامانۃ ہو، آنچی یا اور ع ہو اور مختلف مسائل میں محتاط اور ہر دو فریق کو تحد رکھنے کی صلاحیت رکھتا ہو، اسے منتخب کریں۔ (۲۰)

اتحاد امت پر زور:

یوں تو آپ کی پوری زندگی، ہی اتحاد امت کے ایک علمبردار کے طور پر گزری، موقع جیسا بھی ہو، آپ نے ہمیشہ اتحاد کے پیغام کو عام کیا، چنانچہ بلا ضرورت دو جگہ جمعہ کے قیام کے متعلق آپ لکھتے ہیں:

”ہر دو فریق حنفی اور اہل حدیث جمعہ کی نماز ایک ہی جماعت کے ساتھ جامع مسجد میں پڑھا کریں اور دو جگہ جمعہ قائم نہ رکھیں کہ یہ اس مقام میں بلا ضرورت ہے اور تفریق مسلمین کا باعث اور مسلمانوں کی شان اجتماعیت کے لیے تباہ کن ہے۔“ (۲۱)

نصوص فقهیہ سے اعتنا:

آپ کے فیضوں میں جہاں نصوص شرعیہ کی کثرت ہوتی ہے، وہیں آپ اسلاف کے علوم سے بھی خاص طور پر استفادہ کرتے ہوئے فقهاء امت کی فقہی تصریحات سے اپنے فیضوں کو قوت بخشتے، چنانچہ بالغہ سے بلا استیذ ان نکاح کے متعلق مرافعہ کے فیصلہ میں آپ نے جو علمی و فقہی بحث کی ہے، وہ یقیناً اس راہ کے مسافروں کے لیے ایک خالص علمی تحفہ ہے۔ (۲۲)

اما رت شرعیہ، دارالقضاۃ اور حضرت مولانا کے چند اہم فقہی فیضوں سے متعلق مختصری تحریر ہے، جس سے مفکر اسلام حضرت مولانا ابوالمحاسن محمد سجادؒ کی بے مثال اور یگانہ روزگار شخصیت پر مختصری روشنی ڈالی گئی ہے، اخیر میں دعا ہے کہ اللہ تعالیٰ امت کے اس بے لوث خادم کو جنت کا اعلیٰ مقام عنایت کرے۔

وصلی اللہ علی محمد و علی آلہ و صحبه اجمعین



مصادر و مراجع

(١) حضرت مولانا ابوالحسن محمد سجاد- حیات و خدمات، ص: ٨٠

(٢) حوالہ سابق، ص: ٢٢٥

(٣) فتح القدیر: ٣٢٥/٦

(٤) حوالہ سابق، ص: ٢٢١

(٥) حوالہ سابق، ص: ٢٢٦

(٦) سورۃ النساء: ٥٩

(٧) تفسیر ابن کثیر: ١/٥٨١

(٨) سورۃ النور: ٥١

(٩) سورۃ المائدۃ: ٣٨

(١٠) سورۃ المائدۃ: ٣٩

(١١) سورۃ النساء: ٦٥

(١٢) سورۃ المائدۃ: ٣٥

(١٣) دیکھئے! سورۃ المائدۃ: ٣٧ - ٣٨

(١٤) دیکھئے: بخاری شریف، حدیث نمبر: ٦٢٠، مسلم، حدیث نمبر: ١٨٣٠

(١٥) دیکھئے: بخاری شریف، حدیث نمبر: ٥٠٢٦، مسلم، حدیث نمبر: ١٨٩٣

(١٦) السنن الکبریٰ پیغمبر: ١٠/٩٨

(١٧) الدرقطنی: ٢٠٥/٣

(١٨) حضرت مولانا ابوالحسن محمد سجاد- حیات و خدمات، ص: ٢٣٦

(١٩) قضایا امارت شرعیہ: ١/٢٨

(٢٠) حوالہ سابق، ص: ٢٨

(٢١) حوالہ سابق، ص: ٢٧

(٢٢) دیکھئے! حوالہ سابق، ص: ٢٧

حضرت مولانا ابوالمحاسن سجادؒ

اور ان کا نظریہ امارت

مفتی اشرف عباس صاحب قاسمی

استاذ تفسیر و ادب دارالعلوم دیوبند

تمہید:

حضرت مولانا ابوالمحاسن محمد سجادؒ، ان نابغہ روزگار شخصیات میں ہیں جنہوں نے اپنے علم، عمل، بصیرت، وقت نظری، اخاذہ، ان اور فکر رسا سے قوم و ملت کے مسائل کے حل کے لیے نئے دریچے کھولے اور نئے زاویے تلاش کیے۔ محدود وسائل، اقتدار سے محرومی اور اپنی بے بسی پرمخت آنسو بہانے کے بجائے خدشات کو توقعات میں بد لئے اور رہی سہی طاقتوں کو مجتمع کر کے سمندروں کو پاٹھنے اور کوہ سے دریا بہانے کا بے پناہ حوصلہ فیاض ازل نے آپ کو بخششا تھا، بلاشبہ ہندوستان میں آپ نے اپنے خون جگر سے دعوت و عزیمت کی جو تاریخ رقم کی ہے اور امیدوں کا جو چراغ جلا یا ہے، ناممیدیوں اور نامساعد حالات کے اندر ہیروں میں اس کی دھیمی دھیمی لو نے قوم و ملت کو اپنی منزل کے تعین کے لیے روشنی عطا کی ہے۔ شرعی امارت قائم کر کے آپ نے ثابت کر دیا ہے کہ ایک سیکولر اور غیر مسلم اسٹیٹ میں بھی کیسے بہت حد تک مسلمانوں کی اجتماعیت اور نجی و اجتماعی زندگی میں بہت حد تک شریعت کی بالادستی کو برقرار کھا جا سکتا ہے۔

تین بنیادی صفات:

مولانا سجادؒ نے بلاشبہ ایک نئی تاریخ رقم کی اور ایک نئی منزل سے آشنا کیا، وہ اپنی مخلصانہ کوششوں میں بہت حد تک کامیاب بھی رہے، اصل میں کسی بھی انقلابی فیصلے اور اس میں کامیابی کی منزل تک پہنچنے کے لیے تین صفات کا ہونا بہت ضروری ہے:

(۱) **تبحیر علمی:** کیونکہ اگر اسے علم کی مایا حاصل نہیں، اس کے اندر تعقیل اور تبحیر نہیں تو اس کا کوئی بھی نیا اقدام علمی اعتبار سے شبہات کے گھیرے میں رہے گا؛ بلکہ ممکن ہے نافیت کے بجائے ضلالت و خسار ان کا باعث ثابت ہو۔

(۲) **قوت عمل:** علمی اعتبار سے بہت سے نظریے بنتے ہیں، لیکن عملی اعتبار سے ان میں رنگ بھرنے کی صلاحیت نہیں ہوتی تو وہ محض نظریے اور افسانے بن کر رہ جاتے ہیں۔

(۳) **خلوص:** قوت علمیہ و عملیہ کے ساتھ اگر اخلاص، نفسی اور جذب دروں نہ ہو تو بڑے بڑے اقدام بھی کھو کھلے اور بے روح ثابت ہوتے ہیں۔

آئینے ہم سب سے پہلے مولانا سجادؒ کی زندگی میں ان صفات کا مطالعہ کریں تاکہ ان کے نظریے سے ہندوستان میں مسئلہ امارت کی قوت و نافعیت کا اندازہ ہو سکے۔

(۱) **مولانا سجادؒ کی تبحیر علمی:** مولانا نے ۶ ماہ دارالعلوم دیوبند میں بھی پڑھا؛ مگر ان کی اصل تعلیم کا نپور اور الہ آباد میں ہوئی، یہ وہ حلقة تھا جہاں معقولات کا غلغله تھا؛ مگر مولانا معقولات پر دسٹرس کے ساتھ علوم نقلیہ، فقہ و حدیث اور قرآنیات پر بھی وسیع نظر رکھتے تھے، بلاغت، معانی اور ادب میں یہ طویل کا عالم یہ تھا کہ دیدار گنج پٹنہ کے ایک مدرسے میں ایک ذی علم اور عربی ادب کا خاص ذوق رکھنے والے نجح (جناب کرامت حسین) کی آمد پر آپ نے ارجائ� عربی کا ایک بلیغ قصیدہ لکھا، جس کو سن کر نجح صاحب متاثر ہوئے بغیر نہ رہ سکے۔ (۱)

مولانا کی سترہ (۱) سالہ تدریس کا زمانہ بھی بہت کامیاب اور شاندار رہا ہے، بے قول امیر شریعت مولانا منت اللہ رحمانی: ”کم لوگ اس قدر جلد علمی صفوں میں نمایاں ہوتے ہیں جس قدر جلد اور کم سنی میں مولانا کے علم و تبحیر کو اہل علم نے تسلیم کر لیا“۔ (۲)

مجاہد ملت مولانا حفظ الرحمن سیبوہاریؒ فرماتے ہیں: جماعت کے ذمہ دار اکان اور میں نے بارہا یہ منظر دیکھا ہے کہ جب کسی مسئلہ پر حضرت مولانا محمد سجاد صاحب دلائل و براہین فقہی کے ساتھ بحث فرماتے تو حضرت مفتی صاحب بھی یہ حد متاثر ہوتے اور ان کے علمی تبحیر کا اعتراف کرتے ہوئے بے ساختہ ان کی زبان سے کلمات تحسین نکل جاتے۔ حضرت مولانا سید محمد انور شاہ صاحب فرمایا کرتے تھے کہ مولانا سجادؒ ”فقیہ النفس“، عالم ہیں یعنی اللہ تعالیٰ نے مسائل کی روح سمجھنے کا ان کو فکری ملکہ عطا فرمایا ہے۔

حضرت مولانا سید محمد انور شاہ صاحب نور اللہ مرقدہ جو اس زمانہ میں علم حدیث کے مجدد گزرے ہیں، کا یہ فرمانا میرے نزدیک مولانا سجاد صاحب کے تبحیر علمی کے لیے ایک بہترین سند ہے۔ بعضیہ یہی بات میں نے حضرت مولانا شبیر احمد عثمانی صاحب کی زبانی بھی سنی ہے۔ (۳)

علامہ سید سلیمان ندویؒ نے بڑے بڑے پتے کی بات کہی ہے: ”ان کا علم محض کتابی نہ تھا؛ بلکہ

آفاقی بھی تھا معاملات کو خوب سمجھتے تھے، ان کو بارہ بڑے معاملات اور مقدمات میں ثالث بنتے ہوئے دیکھا ہے اور تعجب ہے کہ کیونکر فریقین کو وہ اپنے فیصلے پر راضی کر لیتے تھے اور اسی لیے لوگ اپنے بڑے بڑے کام بے تکلف ان کے ہاتھ میں دے دیتے تھے؛ کیونکہ ان کے پاس اللہ تعالیٰ کا سب سے بڑا حصہ فکر رسا اور رائے صائب تھی، مسائل و حادث میں ان کی نظر بہت دور تک پہنچ جاتی تھی وہ ہرگز تھی کونہایت آسانی سے سمجھا دیتے تھے، حریف کی چالوں کی تھہ تک پہنچ جاتے تھے، باوجود تواضع و خاکساری کے اپنی رائے پر پوری قوت کے ساتھ جمی رہتے تھے اور ہٹ اور ضد سے نہیں بلکہ دلائل کی قوت اور مصالح کی طاقت سے وہ دوسروں کو منوانے میں کامیاب ہو جاتے تھے۔ (۲)

(۲) مولانا سجادگی قوت عمل: مولانا کی پوری زندگی عمل اور جہد مسلسل سے عبارت تھی، کسی نظر پر پا گرا نشراح ہو جاتا تو اسے زمینی سطح پر اتارنے میں ہر ممکن جلدی دکھاتے اور راہ کی رکاوٹیں آڑنے نہیں آنے دیتے؛ چنانچہ مسلمانوں کے وسیع تر مفاد کے پیش نظر جب مدارس کی چهار دیواری کو خیر باد کھاتو ۱۹۱۴ء میں ”انجمن علماء“ قائم کی، جس کے دو برس بعد ۱۹۱۹ء میں جمیعت علماء ہند کے قیام میں بھی آپ کی مساعی کا بڑا حصہ ہے بہار میں۔ امارت شرعیہ کا قیام آپ کا زبردست کارنامہ؛ بلکہ بڑی کرامت ہے۔ ۱۹۳۶ء میں سیاسی اجرے داروں کے مقابلے میں امارت شرعیہ کی زیر قیادت مسلم اندیپنڈنٹ پارٹی کو خاص شناخت عطا کی اور آپ کی قبولیت اور عوامی گرفت کا، ہی اثر تھا کہ ہر قسم کی دراندازیوں کے باوجود کا نگریں کے بعد آپ کی اندیپنڈنٹ پارٹی اسمبلی کی دوسری طاقت قرار پائی اور مسلم مفادات کے لیے اس نے بہتر فیصلے کیے، ایسا بھی ہوا کہ جوان عمر اکلوتا فرزند بستر مرگ پر زندگی کی آخری سانسیں لے رہا ہے اور مولانا اطلاع کے باوجود دور دراز کے علاقوں میں متاثرین کی اشک شوئی میں لگے ہوئے ہیں، اخباروں میں جب یہ اعلان ہوا کہ گاندھی جی مسلم لیڈر ان کے ہمراہ پورے ملک کا دورہ کر کے ہندوؤں کی خاطر مسلمانوں سے اپیل کریں گے کہ وہ ذبح گاؤ ترک کر دیں خواہ قربانی کے طور پر یا عام غذا کے طور پر، تو مولانا کا چہرہ تمبا تارہ اور فتنے کی سرکوبی کے لیے تہبا بہار کی سرحد پر بکسر پہنچ گئے؛ تاکہ گاندھی جی سے بات کر کے ان کو مسلمانوں کا موقف صاف بتا دیا جائے، مولانا محمد علی جوہر کے توسط سے گاندھی جی سے آپ نے مدل گفتگو کی، اخیر میں گاندھی جی نے بھی مولانا کے عزم کے آگے سپر ڈال دئے اور طے کیا کہ بہار کے دورے میں ترک ذبح گاؤ پر کہیں تقریر نہیں ہوگی اور زیادہ سے زیادہ مسلمانوں سے رواداری کی درخواست کی جائے گی اور بس۔ اس فیصلے کے باوجود مولانا برابر گاندھی جی کے جلسوں کی نگرانی

کرتے رہے اور اس سے باخبر رہے کہ کہاں کیا کہا جاتا ہے۔ (۵)

جمعیت علمائے ہند نے اس اکیس سالہ سیاسی دور میں ہندوستان کے اندر اسلام کی سر بلندی اور ملک وطن کی آزادی کے لیے برٹش حکومت کے مقابلے میں جب بھی ”دائرہ حرбیہ“ قائم کر کے سول نافرمانی کا آغاز کیا تو ہمیشہ مولانا موصوف نے اس ادارے کے امیر یا انچارج مقرر ہوئے اور مولانا نے بے سروسامان مجلس کے جھنڈے کے نیچے ہندوستان کے مختلف صوبوں کے ہزاروں مسلمانوں کی بہترین قیادت انجام دیں اور دائرة حربیہ کے کام کو اس خوبی سے انجام دیا کہ اس سے بہتر اس اہم اور مشکل مہم کو انجام دینا دوسروں کے لیے بہت مشکل تھا۔

مولانا یوں تو عام سیاسی افکار و آراء میں بھی اگرچہ کافی بصیرت رکھتے تھے؛ مگر آئین (کانسٹی ٹیشن) کی ترتیب میں مولانا کا دماغ بہت رسائیا اور وہ اس سلسلے میں بہت عمیق حقیقوں پر بہت جلد پہنچ جایا کرتے تھے۔ (۶)

اس طرح ہم مولانا کی زندگی میں دیکھتے ہیں کہ ”مای بے بضاعتی، مددگاروں کی کمی، رفقاء کی ناسپاٹی اور حالات کی مخالفت کے باوجود جو کچھ کردھایا وہ ان کی حیرت انگیز قوت عمل کا ثبوت ہے اور اللہ تعالیٰ کی توفیق خاص ہے۔“ (۷)

ان کا وجود گوسارے ملک کے لیے پیام رحمت تھا؛ مگر حقیقت یہ ہے کہ صوبہ بہار کی تہادولت وہی تھے، اس صوبے میں جو کچھ تبلیغی، تنظیمی، سیاسی اور مذہبی تحریکات کی چھل پہل تھی، وہ خود انہی کی ذات سے تھی، وہی اک چراغ تھا، جس سے سارا گھر روشن تھا، وہ وطن کی جان اور بہار کی روح تھے، وہ کیا مرے کہ بہار مر گیا، مرثیہ ایک کا اور نوحہ ساری قوم کا۔

مولانا سجاد کا خلوص و بے نفسی:

حرکت عمل سے لبریز مولانا کی زندگی کا نمایاں اور بنیادی عنصر اخلاص و للہیت ہے، مولانا نے اپنی پوری زندگی قوم کے لیے وقف کر دی؛ لیکن ذاتی آسائش کے سامان کی طرف بھی توجہ نہیں گئی، پہنچ کے کراچی کے کھپریل مکان میں اس وقت بھی رہے جب آپ کی مسلم سیاسی پارٹی اقتدار میں تھی۔

کانگریس لیڈروں اور اس کے اداروں سے مولانا کے تعلقات ہمیشہ بے لوث رہے، لیکن عملی طور پر جب اسلامی حقوق کی محافظت کانگریس کی مخالفت کی داعی ہوئی تو مولانا کانگریس کی مخالفت سے بھی بازنہیں آئے، یہی وجہ ہے کہ کانگریس ان سے مرعوب تھی اور خائف بھی۔ علامہ

سید سلیمان ندویؒ لکھتے ہیں:

”لیڈروں اور قومی کارکنوں کے پاس عام طور سے ان کے اثر کے ذریعے تین ہیں، دولت ہے یا حسن تقریر ہے اور زور قلم ہے، مرحوم ان تینوں دولت سے محروم تھے، وہ غریب تھے اور غریبوں ہی میں زندگی بسر کی، زبان میں لکنت تھی، جس کے سبب سے وہ بولنے پر قادر نہ تھے اور اسی لیے وہ تقریر بہت کم کرتے تھے اور ان کے قلم میں وہ زور بھی نہ تھا، جو آج کل کی انشاء پردازی کا کمال ہے، تاہم ان سب کا بدل ان کے پاس ان کا ایک اخلاص تھا، جو اس کی کوپورا کر دیتا تھا، عجیب نہیں کہ زبان و قلم کا عجز ہی تھا جو ان کی قوت عمل کی صورت میں ظاہر ہوا،“ (۸)

نظریہ امارات:

۷۸۵ء میں لال قلعہ پر یونین جیک لہرانے اور انگریزی اقتدار کے قیام کے ساتھ ہی اسلامیان ہند کے لیے سب سے بڑا مسئلہ اپنے دین و ایمان کے تحفظ اور شرع متین کے مطابق اپنی زندگی گزارنے کا تھا؛ کیونکہ انگریزوں نے جہاں بہت سے حقوق پر ڈاکہ ڈالا وہیں یہ بھی کیا کہ عہد مغلیہ سے قائم نظام قضاۓ کو بھی ختم کر ڈالا، جس پر مسلمانوں کو سخت تشویش تھی، جس کا اعتراف خود انگریز افسر ڈبلو، ڈبلو ہنٹر نے اپنی کتاب ”ہمارے ہندوستانی مسلمان“ میں ان الفاظ میں کیا ہے:

”ہم جانتے ہیں کہ باقاعدہ قاضیوں کی غیر موجودگی میں مسلمانوں کے لیے ناممکن ہے کہ وہ اپنی زندگی مذہبی قواعد کے ساتھ بسر کر سکیں، بعض مذہبی مراسم میں ہی نہیں؛ بلکہ مسلمانوں کی روزمرہ زندگی میں بھی کئی ایک چھوٹے مسئلے ایسے پیدا ہوتے رہتے ہیں جن کا صحیح حل قاضی ہی کر سکتا ہے،“ (۹)

ظاہر ہے کہ اس وقت کی صورت حال میں یہی ایک راہ پنجی تھی کہ مسلمان اس سلسلے میں خود پہل کریں اور اپنی اجتماعیت کا ثبوت دیتے ہوئے کسی امیر کے ماتحت منظم طور پر شرعی زندگی گزاریں، اس ضرورت کا احساس یوں تو بہت سے علماء کو تھا تاہم اس کے لیے پہل اور خشت اول کی سعادت حضرت مولانا ابوالحسن سجاد صاحبؒ کا مقدر تھی، مولانا فقیہہ النفس عالم تھے، اسلام کے سیاسی اور اجتماعی قوانین پر گہری نظر رکھتے تھے، وہ کسی اسلامی ملک پر کفار کے تسلط کو نہایت تشویش کی نظر سے دیکھتے تھے، ان کا خیال تھا کہ کفر کے اس بے پناہ غلبہ اور اثراً کو جس قدر کم کیا جاسکے کم کرنا چاہیے، جن چیزوں میں حکومت متسلطہ مداخلت نہیں کرتی اور جو چیزوں اس کے دائرة اقتدار سے باہر ہیں ان میں اپنا مکمل شرعی نظام قائم کیا جائے، اس لیے وہ چاہتے

تھے کہ!

”جب تک حکومت کافرہ کا مسلمانوں پر سلطنت ہے اور جب تک مسلمان اس ابتلاء میں بنتا ہیں اور جس وقت تک مسلمان سیاسی اقتدار کے مالک نہیں ہو جاتے اس وقت تک اپنے اقتصادی اور معاشرتی کاموں کے لیے اپنا ایک امیر منتخب کریں اور اس کی اطاعت و فرمان برداری پر بیعت کریں تاکہ اس کفرستان میں جس قدر ممکن ہو مسلمان اپنی زندگی کو شرعی بنائیں،“۔ (۱۰)

وہ چاہتے تھے کہ زکوٰۃ اور عشرہ کا صحیح انتظام ہو، اور مسلمانوں کے صدقات و خیرات صحیح مصارف پر خرچ ہو سکیں، وہ جانتے تھے کہ ہر فرد اور ہر جماعت بے قدر استطاعت مکلف ہے، قوت قاہرہ کے فقدان کی وجہ سے ان احکام شرع کی تنفیذ کو ٹالا نہیں جا سکتا جنہیں مسلمان اپنی رضامندی سے اپنے اوپر نافذ کر سکتے ہیں۔

یہ حقیقت ہے کہ حضرت مولانا سجاد صاحبؒ کی یہ خواہش ایک شرعی خواہش تھی اور ۷۵ء کے اس انقلاب کے بعد جو ہندوستان میں ظہور پذیر ہوا اور جس کے نتیجے میں مسلمانوں کی دولت، ان کی عزت اور ان کی شرعی زندگی اور ان کا سیاسی اقتدار ملیا میٹ اور تباہ و برباد ہو گیا، اس کے علاوہ کوئی اور چارہ کارنہ تھا کہ مسلمان مسجدوں کی امامت کے ساتھ ساتھ ہندوستان میں ایک امیر بھی منتخب کرتے، حضرت مولانا ابوالمحاسن محمد سجاد علماء کی جماعت میں وہ پہلے عالم تھے جنہوں نے وقت کی مناسبت کا لاحاظہ رکھتے ہوئے اس کام کو شروع کیا، اس کی حمایت میں آواز بلند کی اور اگر تمام ہندوستان میں نہیں تو کم از کم ایک صوبہ میں اس کی تشکیل کر کے ہندوستان کے مسلمانوں کو بتایا کہ کفر کے سلطاط اور غلبہ کے بعد بھی مسلمانوں کو اپنی مذہبی زندگی کے لیے جدوجہد کرنی ہی ہوگی، مولانا محمد سجاد کی اس خالص مذہبی اور شرعی تحریک کی پوری قوت کے ساتھ اپنوں اور پر ایوں نے مخالفت کی، ایک طرف حکومت مسلطہ نے اور دوسری طرف اس ملک کی بدقسمت اکثریت نے اس کو خطرے کی نگاہ سے دیکھا۔ ان سب مخالفتوں سے زیادہ ان علماء کی مخالفت تھی جن کا یہ فریضہ تھا اور قیام امارت جن کا شرعی اور قانونی فرض تھا، ان تمام مخالف قوتوں اور طاقتوں کی موجودگی میں مولانا محمد سجادؒ نے خدا کے بھروسہ پر اس کام کو شروع کیا۔

نظریہ امارت پر دلیل:

مولانا ابوالمحاسن سجادؒ اپنے نظریہ امارت پر مضبوط دلائل رکھتے تھے، قرآن و حدیث اور فقہ

کے اصول و فروع پر چونکہ ان کی بڑی گہری نظر تھی اس لیے وہ ہربات مدل انداز میں کرنے کے عادی تھے، وہ فرمایا کرتے تھے کہ ”اسلام ایک تنظیمی مذہب ہے اس مذہب کی روح ڈسپلن اور نظم چاہتی ہے، اگر مسلمان منتشر ہیں اور اپنا کوئی امیر منتخب نہ کریں تو زندگی غیر شرعی زندگی ہوگی، ہر پیغمبر نے ابتدائی تقریر میں دو باتیں لازمی طور پر کہی ہیں، فاتقُوا اللہ واطیعوں (اللہ سے ڈرو اور میری اطاعت کرو) یہی اطاعت وہ چیز ہے جس پر قوموں نے مخالفت کی ہے؛ لیکن پیغمبر نے صاف کہہ دیا کہ پیغمبر کی اطاعت کے بغیر خدائی مذہب کی تکمیل نہیں ہو سکتی اور تنظیمی زندگی بھی میسر نہیں آسکتی“۔ (۱۱)

حضرت عبادہ بن صامتؓ کی حدیث جو بخاری وغیرہ میں موجود ہے اس سے ظاہر ہے کہ بیعت کے لیے قوت قاہرہ ہی ضروری نہیں ہے؛ چنانچہ مولانا ایک مکتب میں فرماتے ہیں：“تمام محدثین و اصحاب سیر کا اس امر پر اتفاق ہے کہ حضرت عبادہ بیعت عقبہ اولی و بیعت عقبہ ثانیہ میں شریک تھے اور انہوں نے بیعت کی، اس کے علاوہ فتح مکہ میں بھی شریک تھے اس کے ساتھ سب کا اس امر پر بھی اتفاق ہے کہ بیعت عقبہ اولی میں جو بیعت ہوئی تھی وہ نہ بیعت جہاد تھی نہ بیعت نصرت، اس کے علاوہ انتخاب و اطاعت امیر کی روایات پیشتر وہ ہیں جو دارالاسلام یا دارالکفر کی تفرقی کے بغیر اس عمل کے وجوب یا ثبوت پر دال ہیں۔ (۱۲)

مولانا سجادؒ اپنے اس موقف پر فقہائے کرام کی بہت سی تصریحات بھی پیش کرتے تھے جن سے واضح ہے کہ محدود اختیارات کی صورت میں بھی امیر کا انتخاب اور قاضی کا تقرر مسلمانوں پر واجب قرار دیا گیا ہے؛ چنانچہ حافظ ابن ہمامؓ فرماتے ہیں:

”اذا لم يكن سلطان ولا من يجوز التقليد منه كما هو في بعض بلاد المسلمين غالب عليهم الكفار كقرطبة الآخر يجب على المسلمين أن يتافق على واحد منهم يجعلونه واليا فيولى قاضيا أو يكون هو الذي يقضى بينهم“۔ (۱۳)

(کسی ملک میں کوئی مسلم سلطان نہ ہو اور کوئی ایسا حاکم نہ ہو جس کی طرف سے قاضی کا تقرر درست ہو جیسا کہ آج بعض مسلم ممالک مثلاً قرطبه وغیرہ کا حال ہے جہاں غیر مسلموں کا غالبہ و اقتدار ہے، ایسے حالات میں مسلمانوں پر واجب ہے کہ وہ اپنے میں سے کسی شخص کو اپنے اتفاق و رضامندی سے اپنا ولی مقرر کر لیں جو ان کے لیے قاضی مقرر

کرے یا خود وہ والی ہی ان کے مقدمات کا فیصلہ کرے۔)

علامہ ابن ہمام کی یہ تصریح دراصل آج کے بد لے ہوئے حالات میں ہمارے لیے بہترین رہنمائی ہے، اور ظاہر ہے کہ قرطبه یا بلنسیہ جیسے شہروں میں یا موجودہ ہندوستان میں مسلمانوں کے منتخب کردہ امیر اور اس کے نام زد کردہ قاضی کے لیے قوت قاہرہ کی تلاش بے معنی سی بات ہے کہ حالت اختیار میں بہت سی ایسی شرطیں معتبر ہوتی ہیں جو حالت ضرورت میں لازمی نہیں رہتیں، اسی لیے فقہاء نے اختیار اور ضرورت کے حالات میں فرق کیا ہے۔ (۱۲)

نظریہ امارت پر اعتراضات:

ظاہر ہے مولانا ابوالحسن محمد سجادؒ نے خاص حالات کے پیش نظر جو نظریہ امارت پیش کیا وہ بہ ظاہر ایک نئی اختراع تھی، جس پر بعض حلقوں کا چراغ پا ہونا فطری تھا، البتہ یہ بات قابل غور ہے کہ نظریہ امارت پر اعتراضات دو طبقے کی طرف سے ہوئے:

(۱) روشن خیال انگریزی دانوں کا طبقہ: ہو سکتا ہے کہ اس طبقے میں بھی اپنے اختلاف میں بعض مخلص رہے ہوں تاہم اکثریت کی مخالفت کا اصل سبب نظام شریعت سے بے زاری اور علماء کی قیادت سے تنفر تھا؛ چنانچہ مولانا احمد سعید دہلوی سابق صدر جمیعت علمائے ہند تحریر فرماتے ہیں: ”سب سے زیادہ تعجب یہ ہے کہ ملک کے اس تعلیم یافتہ طبقہ نے جس کو آج کل سب سے زیادہ مسلمانوں کی نمائندگی کا شوق ہے اور جو مسلمانوں کی تہذیب اور کلچر کی حفاظت کا مدعی ہے اس نے بھی اس مذہبی تحریک کو اپنے اقتدار اور اپنی مزعومہ لیڈری کے خلاف سمجھا، جو حضرات غیر شرعی قوانین کے ماتحت زندگی بسر کرنے کے عادی ہو چکے تھے اور صرف نام کے مسلمان بن کر اسلامی قومیت کے حقوق کا بُوارہ کرنا جن کا مقصد زندگی ہو چکا تھا اور جو اسلامی احکام کی پابندی کو اپنی آزادی ضمیر کے مخالف سمجھے ہوئے تھے، انہوں نے اس تحریک کو دیانوں اور تیرہ سو سالہ پرانی تحریک کہنا شروع کیا اور مولانا سجاد کی یہ کہہ کر مخالفت شروع کی کہ یہ ہم کو روشنی اور آزاد خیال سے ہٹا کر ملا ازم اور ہم کو مولویوں کے اقتدار کے ماتحت کرنا چاہتے ہیں“۔ (۱۵)

(۲) بعض علماء کی طرف سے بھی اس نظریے کی مخالفت کی گئی، ان میں سے بھی بعض کی مخالفت کی کوئی خاص بنیاد نہیں تھی، وہ مخالفت برائے مخالفت کے شکار تھے، تاہم بعض اکابر محقق علماء بھی تھے جو اس نظریے کو اسلامی اصول سے متصادم اور مسلمانوں میں افتراق و انتشار کا سبب گردانہ تھے، ان حضرات کے خدشات پر سنجیدگی سے غور کرنا اور ان کے سامنے صحیح صورت حال

پیش کرنا نہایت ضروری تھا؛ چنانچہ مولانا ابوالمحاسن محمد سجادؒ نے اس حوالے سے متعدد بزرگوں سے اس موضوع پر دو بدو گفتگو کی، ان بزرگوں میں جمیعت علمائے ہند کے بانی رکن حضرت مولانا عبد الباری صاحب فرنگی محلیؒ، رئیس الطائف شیخ الہند حضرت مولانا محمود حسن صاحب دیوبندیؒ اور امام الہند مولانا ابوالکلام آزادؒ وغیرہ شامل ہیں؛ بلکہ حضرت مولانا عبد الباری فرنگی محلیؒ کے ساتھ دو بدو گفتگو کے علاوہ طویل مکاتبت بھی ہوئی، جس سے مسئلے کے تمام پہلوں منفتح ہو کر آگئے اور حضرت مولانا کو بھی اشرح ہو گیا۔

نظریہ امارت پر شبہات و جوابات کا خلاصہ: حضرت مولانا فرنگی کے ذہن میں جوشہات تھے ان میں ایک اہم بات یہ تھی کہ انہیں یہ اندیشہ تھا کہ جس شخص کو اس منصب پر مقرر کیا جائے کبھی وہ اقتدار کے سامنے خوف سے مرعوب ہو کر یا کسی لائحہ میں آ کر جھک نہ جائے اور امت کا سودا نہ کر لے۔

دوسرا شبه مولانا کو یہ تھا کہ ان کے نزدیک ہندوستان دارالاستیلاء ہے یعنی ایسا ملک ہے جو حقیقتہ دارالاسلام ہے؛ لیکن اس پر غیر مسلموں کو غلبہ و اقتدار حاصل ہو گیا ہے، مولانا اس کے قائل ہیں کہ اس عارضی استیلاء کو دور کرنا ہمارا فرض ہے؛ لیکن وہ اس کے متنالاشی ہیں کہ کیا ایسی صورت میں امیر مقرر کر لینا اور پھر اس کی بیعت کرنا لازم و ضروری ہے اور کیا اس کی نظیر قرن اول میں موجود ہے، مولانا نے اس طرح کی بیعت کے جواز کا انکار تو نہیں کیا؛ لیکن ان کو لزوم میں شک ہے۔

تیسرا سوال ان کے ذہن میں یہ تھا کہ اس طرح جو امیر مقرر کیا جائے گا اس کی حیثیت کیا ہوگی، آیا وہ امام اعظم ہو گایا والی (امیر ناجیہ) یا قاضی؟ اگر امام اعظم تسلیم کیا جائے تو پھر اس کا ٹکراؤ خلیفہ سے ہو گا اور اس کی کامیابی کی صورت میں فتنہ پیدا ہو گا اور ناکامی کی صورت میں نیا فرقہ، اور والی و قاضی کے لیے بیعت ہے نہیں؛ اس لیے اولاً امیر کی حیثیت کا تعین ضروری ہے؟

حضرت فرنگی علیہ الرحمہ کے انہی نکات پر مشتمل دو خطوط کے جوابات امیر اول مولانا شاہ بدral الدین صاحب نے دئے ہیں اور تیسرے کا تفصیلی جواب مولانا سجاد نے دیا ہے، ہر دو بزرگوں کے تحقیقی جواب کا حاصل یہ ہے کہ اسلام کے عام اجتماعی قانون کے تحت مسلمانوں پر نصب امیر واجب ہے چاہیے وہ جہاں بھی ہوں اور جس حال میں بھی ہوں، بیعت عقبی اولی اور بیعت عقبی ثانیہ مکہ کی اس زندگی میں ہوئی جب قہر و غلبہ غیروں کو حاصل تھا مکہ ہو یا مدینہ دونوں ہی دارالحرب تھے اور اسے ایک دارمانیں یادو بہ ہر صورت غیروں کے اقتدار میں رہتے ہوئے کچھ

افراد نے ایک فرد کے ہاتھ پر بیعت سمع و طاعت کی اور یہ بیعت مخصوص اس بات کی نہیں تھی کہ میں جب مدینہ آؤں گا تو میری مدد کرنا؛ بلکہ سمع و طاعت اور اسودواحر کے مقابلے میں جنگ پر بیعت تھی۔ پھر یمن کے علاقہ میں اسود عنسی کا بغاؤت کرنا واقعہ حاصل کر لینا، دارالاسلام میں استیلاء کی نظریہ ہے اور اس موقع پر صناء میں بے وقت صحیح مسلمانوں کا اجتماع اور حضرت معاذ بن جبلؓ کی امامت و امارت پر اتفاق، نبی کریم صلی اللہ علیہ وسلم سے اذن حاصل کیے بغیر، مرکز اقتدار سے دور مسلمانوں پر استیلاء کفار کی صورت میں نصب امیر کی دلیل ہے۔

ان حضرات نے یہ بھی بتایا ہے کہ کہیں منتخب امیر اقتدار وقت کے سامنے جھک نہ جائے اس لیے قبل لحاظ نہیں کہ اگر اس طرح کے شک و شبہ کا اعتبار کیا جائے تو انتخاب خلیفہ بھی اس طرح کے خطرہ کے پیش نظر صحیح نہ ہوگا، خاص کر جن حالات میں خلیفہ عثمانی سلطان عبدالجید کا تقرر منصب خلافت پر عمل میں آیا، وہ خلافت کی مقہوریت کا نمونہ ہے۔

ان بزرگوں نے یہ بھی واضح کر دیا ہے کہ امیر شریعت کی حیثیت خلیفہ عظم کی نہیں؛ بلکہ والی کی ہوگی اور والی یعنی امیرناجیہ کبھی خود خلیفہ کی طرف سے مقرر کیا جاتا ہے اور ایسی صورت میں اس کا عزل و نصب خلیفہ کے ہاتھوں میں ہوتا ہے اور جب خلیفہ کی طرف سے والی کا تقرر ممکن نہ ہو تو ارباب حل و عقد کی طرف سے والی مقرر کیا جائے گا اور اس کے ہاتھ پر بیعت کی جائے گی، اسی طرح مسئلہ قاضی کا ہے، اصل صورت تو یہ ہے کہ خلیفہ یا والی کی طرف سے قاضی کا تقرر ہو؛ لیکن ایسا کسی وجہ سے نہ ہو سکے تو ارباب حل و عقد پر لازم ہے کہ وہ قاضی کا انتخاب کریں اور اس کے ہاتھ پر بیعت کریں، پس امیر شریعت کی حیثیت والی کی ہے امام عظم کی نہیں۔ (۱۶)

قیام امارت و نصب امیر کے لیے عملی جد جہد:

جیسا کہ عرض کیا جا چکا ہے کہ مولانا مرحوم صرف خیالی اور نظریاتی دنیا کے بادشاہ اور ایسے اسکیم گر نہیں تھے جو بہتر سے بہتر منطقی اسکیم تو تیار کر سکتا ہے؛ مگر اسے عملاً برداشت کر اس کو زمین پر نہیں اتار سکتا؛ بلکہ مولانا مرحوم جس چیز کو ڈوب کر فکر کی نگاہ سے ایک مرتبہ دیکھ لیتے تھے اس کے لیے سرگرم عمل ہو جاتے اور راہ کی مشکلات کو خاطر میں نہیں لاتے تھے؛ چنانچہ مولانا سجاد نے قیام امارت کے سلسلے میں عملی پیش رفت کرتے ہوئے سرکردہ علماء سے ملاقاتیں کیں، شیخ الہند حضرت مولانا محمود حسن دیوبندیؒ جب مالٹا کی اسارت سے ہندوستان واپس آئے تو حضرت مولانا دیوبند جا کر ملے اور شیخ الہندؒ سے امارت شرعیہ کے متعلق گفتگو کی، حضرت شیخ الہندؒ نے اس کو پسند

فرمایا اور مولانا سجادؒ کی انتخک کوششوں کا نتیجہ تھا کہ جمیعت کے اجلاس دوم میں نصب امیر کے متعلق تجویز تیار کر لی تھی؛ لیکن قاضی سید احمد حسین سابق ایم ایل سی کی اطلاع کے مطابق جو اس وقت جیل میں تھے، ”شیخ الہند کی علالت کی وجہ سے جب کہ وہ خطرناک حالت سے گزر رہے تھے، دوسرے اجلاس کے لیے ملتوی کر دیا گیا“۔ (۱۷) تاہم اجلاس ہفتہ میں دارالقضاء کے متعلق درج ذیل تجویز منظور ہوئی تھی۔

”ہندوستان میں شریعت اسلامی کے مطابق محکم قضا کا قیام جس میں مسلمانوں کے طلاق و نکاح و راثت و اوقاف وغیرہ کے مذہبی مسائل مسلمان قاضیوں کے ذریعے سے طے کیے جائیں، مسلمانوں کا مذہبی حق ہے، اور حکومت ہند اپنے تک یہ حق غصب کرتی رہی ہے، الہذا حکومت کا فرض ہے کہ یہ مذہبی حق مسلمانوں کو واپس دے، اور یہ جلسہ مسلمانوں سے اپیل کرتا ہے کہ وہ اس کے قیام کی جدوجہد کریں“۔ (۱۸)

لیکن ان تمام سعی و کوشش، جمیعت کی تجویز اور علمائے ہند کی رضا و ہم خیال کے باوجود بعض ایسے اسباب پیش آئے کہ اس وقت امیر الہند کا انتخاب نہ ہو سکا۔ تب حضرت مولانا نے صوبہ بہار میں ہی پہلے امارت شرعیہ کے قیام کی سعی کی اور جمیعت علماء صوبہ بہار پٹنہ کے اجلاس عام موئیخہ ۱۹/شوال ۱۳۳۹ھ میں، جو امیر الہند مولانا ابوالکلام آزاد کی زیر صدارت منعقد ہوا تھا، حضرت مولانا شاہ محمد بدر الدینؒ کو امیر شریعت اور حضرت مولانا ابوالمحاسن محمد سجادؒ گونائب امیر شریعت منتخب کیا گیا اور نو افراد پر مشتمل مجلس شوریٰ بنائی گئی، ۹/ذی قعدہ ۱۳۳۹ھ کو دفتر امارت شرعیہ، پچلواری شریف میں قائم کیا، مولانا سید عثمان غوثیؒ کو ناظم امارت شرعیہ مقرر کیا گیا، پھر دفتر امارت شرعیہ اور بیت المال کے قیام کے بعد محررین، مبلغین، عمال اور مختص مقرر کیے گئے اور اس طرح صوبہ بہار کے ایک نئے دور کا آغاز ہوا۔

امارت اور جمیعت علماء ہند:

یہ امر بھی واضح ہے کہ مولانا ابوالمحاسن محمد سجادؒ نے سب سے پہلے جمیعت کے پلیٹ فارم سے ہی قیام امارت شرعیہ کی کوشش کی، جمیعت کے اجلاس عام میں اس کو منظور بھی کروایا اور اکابر جمیعت بھی اس کے حق میں تھے، لیکن مرکزی سطح پر انتخاب امیر کا مسئلہ حل نہیں ہوا پایا تو مولانا سجادؒ نے بہار کی سطح پر نصب امارت کی کوشش کی اور اس میں کامیاب بھی رہے، تاہم ہمیں یہ نہیں بھولنا چاہیے کہ بہار کا یہ اجلاس جس میں امیر شریعت کا انتخاب ہوا یہ بھی جمیعت العلماء کے ہی

زیرا اہتمام تھا، اور مرکز سے جمیعت کے نمائندہ حضرات شریک ہوئے تھے، اس کے بعد بھی امیر شریعت کے انتخاب کے موقع پر اکابر جمیعت کی شرکت ہوا کرتی تھی، مطلب واضح ہے کہ مولانا سجاد کی کوششوں کو جمیعت اور اس کے اکابر کی تائید و حمایت حاصل تھی، یہی وجہ ہے کہ مولانا سجاد کو بہار کا نائب امارت شریعت رہتے ہوئے ہی جمیعت علمائے ہند کا ناظم مقرر کیا گیا تھا اور انتقال کے وقت بھی مولانا ان دونوں عہدوں پر فائز تھے، حتیٰ کہ آپ نے نائب امیر شریعت رہتے ہوئے جمیعتہ العلماء کے چھٹے اجلاس عام کی صدارت فرمائی، جمیعتہ کے اراکین و ذمہ داران اس پر اس قدر مسرور اور جذبہ امتنان سے لبریز تھے کہ اجلاس عام میں باضابطہ آپ کے لیے تجویز شکریہ منظور کی گئی، جو کہ ایک غیر معمولی واقعہ ہے، چنانچہ اجلاس کی تجویز نمبر ۲۹ اس طرح ہے:

”جمیعت علمائے ہند کا یہ اجلاس حضرت مولانا ابوالحسن محمد سجاد صاحب نائب امیر شریعت صوبہ بہار و اڑیسہ صدر اجلاس جمیعت علمائے ہند مراد آباد کی خدمت میں اپنا مخلصانہ شکریہ پیش کرتا ہے کہ حضرت مددوح نے اجلاس کی صدارت و رہنمائی فرمائی کہ اس کو عنزت سنجشی، حق تعالیٰ مولانا کو اجر جزیل عطا فرمائے۔“ (۱۹)

لیکن اس کے بعد بہتر تنحی امارت بہار کا جمیعت سے رابطہ منقطع ہو گیا، جمیعت کے اکابر نے بھی قیام امارت کی کوشش کی اور محدث کبیر حضرت مولانا حبیب الرحمن عظیمؒ پہلی بار کل ہند امیر ہند منتخب کیے گئے، امارت شرعیہ کے قیام کے بعد مختلف صوبوں میں امیر شریعت کا انتخاب اور شرعی پنچايتوں کا قیام جمیعت کی خدمات کا روشن باب ہے؛ چنانچہ اس وقت بھی کئی صوبوں میں جمیعت کے زیراہتمام شرعی پنچايتیں قابل ذکر خدمات انجام دے رہی ہیں۔

تاہم اس دوران بہار کی امارت شرعیہ کی مستقل حیثیت ہوتی گئی، کام کا دائرہ وسیع تر ہوتا گیا اور جمیعت سے اس کا واجبی رشتہ رہ گیا، جمیعت نے امارت کی حیثیت کو لمحہ رکھتے ہوئے دوسرے صوبوں میں امیر منتخب کیے؛ لیکن بہار کے لیے اپنی طرف سے کسی نئے امیر کا اعلان نہیں کیا، جو کہ ایک اچھی علامت ہے، تاہم ہم یہ نہیں کہہ سکتے کہ پہلے کی طرح امارت شرعیہ بہار کو جمیعت کے ماتحت کر دیا جائے، تاہم ہماری خواہش یہ ضرور ہے کہ دونوں اداروں کے درمیان باہمی ربط و تعلق کو مزید فروغ دیا جائے؛ تاکہ دونوں ادارے ایک دوسرے کو فائدہ پہنچا سکیں، میں استاذ گرامی صدر جمیعت حضرت مولانا قاری عثمان صاحب منصور پوری کی ہدایت پر منعقد اس سیمینار کو بھی اس سلسلے کی پیش رفت کے طور پر دیکھتا ہوں، جس کا سہرا قائد جمیعت حضرت

مولانا محمود مدنی صاحب کے سر ہے، ہم بہار کے موجودہ امیر شریعت کی جانب سے اگلی پہل کے منتظر ہیں۔

آخری بات:

آج سے سو سال قبل مولانا ابوالمحاسن سجادؒ نے جو نظریہ امارت پیش کیا تھا اور قوم کو جو راہ دکھائی تھی، الحمد للہ اس کے صالح اثرات سے قوم مستفید ہو رہی ہے، ۱۹۲۱ء میں مولاناؒ کا قائم کردہ امارت شرعیہ بہارت نا اور درخت بن کر برگ و بار کا سلسلہ جاری رکھے ہوئے ہے، جمعیت علماء ہند کے اجلاس میں مولاناؒ نے جو تجویز منظور کرائی تھی، اس کے زیر اثر جمعیت کے زیر اہتمام امارت شرعیہ ہند بھی سرگرم عمل ہے؛ لیکن مولانا سجادؒ قیام امارت کے ذریعے جس اسلامی زندگی کا خواب آنکھوں میں سجائے چل دیے تھے، ہم اس سے بہت دور ہیں، وہ غیر شرعی زندگی اور غیر منظم زندگی سے بہت کڑھتے تھے، اور اس پر اس قدر روتے تھے کہ بے قول مولانا احمد سعید ہلویؒ: ان کی ہچکیاں بندھ جاتی تھیں، وہ کفر کے بے پناہ غلبہ اور اثرات کو مکنہ حد تک کم کر کے ہر جگہ اسلام کی بالادستی چاہتے تھے، اور اس میں کوئی شبہ نہیں کہ اس جواں مرد سے جتنا ہو سکا اس نے کیا، اور خدا کے سامنے اپنی نجات کا سامان مہیا کر کے لے گیا، اب دیکھنا یہ ہے کہ ہمارا احساس عمل کب جا گتا ہے، اور ان کی اس خالص فکر کو شہر شہر اور قریب قریب لے جانے میں کب کامیاب ہوتے ہیں، علامہ سید سلیمان ندویؒ کے قلم نے مولاناؒ کی وفات پر مرثیہ خوانی کرتے ہوئے لکھا تھا:

”وہ اکیلے تھے؛ لیکن لشکر تھے، پیادہ تھے، مگر برق رفتار تھے، وہ قال نہ تھے سراپا حال تھے، کہتے کم کرتے زیادہ تھے، وہی ایک چراغ تھا جس سے سارا گھر روشن تھا، وہ وطن کی جان اور بہار کی روح تھے، وہ کیا مرے کہ بہار مر گیا، مرثیہ ایک کا اور نوحہ ساری قوم کا“۔
لیکن ہم اپنے عمل سے ثابت کر دیں کہ مولانا سجادؒ مرنے نہیں ہیں؛ کیوں کہ ان کی فکر زندہ ہے، ان کے تخیلات میں رنگ بھرنے والے جواں حوصلہ علماء زندہ ہیں، ملک کے طول و عرض میں بے مسلمانوں کی زندگی کو صحیح رخ دینے کی خاطر شرعی پنچایت قائم کرنے کے لیے جمعیت کی پر عزم قیادت زندہ ہے۔

اولوالعزم داش مند جب کرنے پہ آتے ہیں
سمندر پاٹتے ہیں اور کوہ سے دریا بہاتے ہیں



مصادر و مراجع

- (۱) حیات سجاد ص: ۳۲ مقالہ مولانا عبدالصمد رحمانی
- (۲) حیات سجاد ص: ۱۶
- (۳) حیات سجاد: مقالہ مولانا حفظ الرحمان، ص: ۵۷
- (۴) حیات سجاد، ص: ۵۸
- (۵) حیات سجاد ص: ۲۹
- (۶) حیات سجاد، ص: ۷۸
- (۷) ص: ۵۷
- (۸) حیات سجاد، ص: ۵۹
- (۹) اسلامی عدالت ص: ۳۶
- (۱۰) حیات سجاد، ص: ۹۳
- (۱۱) حیات سجاد ص: ۹۳ مقالہ مولانا احمد سعید دہلوی
- (۱۲) امارت شرعیہ: شبہات و جوابات، ص: ۵۶
- (۱۳) رد المحتار، کتاب القضاۓ، جلد: ۳، ص: ۳۲۸/ فتح/ ۲۵۳
- (۱۴) اسلامی عدالت ص: ۲۸
- (۱۵) حیات سجاد: ص: ۹۳
- (۱۶) یہ ساری تفصیلات اور اصل مکتبات و جوابات ”amarat-sharee'ah-shabeihat-wajabat“ نامی رسالے میں موجود ہیں، میں نے اس کے مقدمے میں حضرت مولانا قاضی مجید الاسلام قاسمیؒ کا ذکر کردہ خلاصہ نقل کر دیا ہے
- (۱۷) حیات سجاد، ص: ۱۲۸
- (۱۸) تجاویز اجلاس ہفتہ، تجویز نمبر ۱۲ ص: ۳۲
- (۱۹) تجاویز ص: ۲۹

اپنے عہد کا مجد و مفکر

حضرت ابوالمحاسن محمد سجادؑ

ڈاکٹر ابو بکر عباد

شعبۂ اردو، دہلی یونیورسٹی، دہلی

کے معلوم تھا کہ حضرت شیخ شرف الدین، عرف مخدوم بہاری کی سرز میں پرمولوی حسین بخش کے گھر پیدا ہونے والا بچہ محمد سجاد ہندوستان کی جنگ آزادی، مسلمانوں کی تحریک اور قومی سیاست میں ایک نئی تاریخ رقم کرے گا۔ وہ جوزندگی کے محض چار مخصوص برسوں کو دیکھنے کے بعد یقین ہو گیا تھا، جس کا بچپن میں پڑھنے لکھنے کو جی نہ چاہتا تھا، جس کا محبوب مشغله مکتب اور مدرسون سے بھاگنا تھا۔ اس کھیل کے رسیا کو پڑھانے کی کیا کیا تدبیریں نہ کی گئیں، جب شوق جا گا تو جا کر دارالعلوم دیوبند میں داخلہ لیا مگر وہاں تبت کے ایک طالب علم سے لڑائی کر بیٹھے۔ نیتختا اللہ آباد کے مدرسہ سبحانیہ واپس آئے اور بالآخر وہاں سے فراغت حاصل کی۔ پڑھنے کے بعد زندگی کے دوسرے دور کا آغاز پڑھانے سے کیا۔ سوانحوں نے ایک نہیں؛ کئی مدرسے بدالے، نئے مدرسے قائم کئے اور طالب علموں کی ذہن سازی، نصاب تعلیم کی اصلاح اور تعلیم گاہوں کی بہتری کے لیے منصوبے باندھتے اور عملی کوششیں کرتے رہے۔

یہاں چند لمحے ٹھہر کر محمد سجاد اور اب مولانا محمد سجاد کے بچپن، ان کی طالب علمی اور مدرسی کے زمانے کا مطالعہ کیجیے تو اس نتیجے پر پہنچنا مشکل نہیں ہو گا کہ وہ روایتی طالب علم اور نزامولوی کا ہے کو تھا؟ ایک بولہ تھا، شعلہ جوالہ تھا، سیما ب تھا جسے نہ کہیں قرار تھا، نہ قناعت، نہ سکون۔ وہ طالب علم بن کر جہاں جہاں رہا نمایاں رہا، بحیثیت استاذ جن جن مدرسون میں گیا انقلاب لایا۔ لیکن دل میں کوئی تپش، ذہن میں کوئی خلش تھی جو بے چین رکھتی۔ جانیے کہ وہ ٹھہری جھیل نہیں، مانند خورشید تھا: ادھر نکلا ادھر ڈوبا، ادھر ڈوبا، ادھر نکلا۔ تب شاید کوئی فیض ریڈر، ماہر نفسیات، علم نجوم کا ماہر یا قیافہ شناس دیکھتا تو بتاتا کہ دراصل یہ نوجوان چہار دیواریوں اور نجمد ماحول میں مقید رہنے یا محض دو چار کتابوں کو ہر سال نئے سرے سے پڑھنے پڑھانے اور ان پر حاشیے لکھنے کے لیے ہرگز

پیدا نہیں ہوا ہے۔ کہ اس کے آو بھاؤ چیخ چیخ کرتا رہے ہیں کہ اس کا بنیادی وظیفہ تو عوام الناس کے دل و دماغ کو پڑھنا، قوم کی قسمت لکھنا اور کائنات خداوندی کو اپنامیدان عمل منتخب کرنا ہے۔

سوالہ آباد کے مدرسے میں مدرسی کرنے والے مولانا محمد سجاد کی زندگی میں ایک زبردست بدلا و یا کہیے سمت مقصد کے تعین کا آغاز تب ہوا جب وہ اپنے ہی ایک شاگردزادہ خاں سے انگریزی اخبارات پڑھوا کر سنتے اور دنیا میں ہونے والی ترقیوں اور ممالک اسلامیہ کی بد حالیوں کی خبروں پر بے چین ہوتے تھے، چند مہینوں بعد انھیں لگا کہ اصلاح و تبلیغ اور تعلیم و تعلم کا محور ایک مدرسہ، دوچار کتابیں، کچھ طالب علم اور چند ہزار نفوس پر مشتمل کوئی قصبه، یا ضلع نہیں؛ بلکہ پورا بر صیر، یہاں کے مسلمان اور ان کے شرعی، عائلی، تعلیمی اور سیاسی مسائل ہیں، سوانحیوں نے مدارس عربیہ کے لیے اصلاحی نصاب مرتب کیا، انہم علماء قائم کی، جس کے دو برس بعد جمیعۃ علماء ہند دہلی کے قیام میں سرگرم حصہ لیا، بہار میں پہلی خلافت کمیٹی کی بنیاد ڈالی، امارت شرعیہ کی اسکیم کو عملی جامہ پہنایا، مسلم انجینئرنگ کے نام سے ایک سیاسی پارٹی تشکیل دی اور معابرے، مجاہدے، ابلاغ و ترسیل اور مسلسل تگ و دو سے ایکشن جیتا، وزارت قائم کی اور ملک کے بھائی چارے کو بحال اور مسلمانوں کے بعض بے حد اہم مسائل کو سلیمانیہ میں کارہائے نمایاں انجام دیئے۔

مولانا کی تعلیم خالص مشرقی انداز اور درس نظامیہ کی تھی، مگر وہ مدارس کے جدا گانہ نظام، ان میں رائج نصاب اور طریقہ تعلیم سے مطمئن نہ تھے، ان میں مناسب تبدیلی چاہتے تھے۔ تمام مدارس میں الگ الگ نصاب کے بجائے چند تبدیلیوں کے ساتھ ہر جگہ ایک ہی نصاب لاگو کرنے کے حق میں تھے۔ وہ مدرسوں کو سرکاری تحویل میں دینے جانے کے بالکل قائل نہ تھے۔ مدرسوں میں صنعتی تعلیم کے خواہاں اور پورے صوبے کے مدارس کے امتحان کے لیے باصلاحیت علماء کی ایک مجلس ممتحنہ بنانا چاہتے تھے، جس کے ذمے امتحانات کے سوالات مرتب کرنا، طلبہ کی صلاحیتوں کو جانچنا اور ان کے معیار کو بہتر بنانے کا لائچہ عمل تیار کرنا ہو۔ ان کا مشورہ تھا کہ سب سے بڑے مدرسے کو جامعہ ملیہ قرار دیا جائے اور ہر قابل اعتماد مدرسے کے سپرد کوئی ایک فن مخصوص کر دیا جائے مثلاً حدیث، فقہ، تفسیر، زبان، ادب، فلسفہ، منطق، وغیرہ، جس پر ابتداء سے ہی ان مدرسوں میں خاص توجہ دی جائے۔ بعد میں یہ فن ان اداروں کی مخصوص شناخت اور طلبہ کا تخصص کھلائے۔ ظاہر ہے مولانا کی یہ انقلابی فکر اپنے عہد سے آگے کی تھی جسے اگر تب عملی جامہ پہنایا

جاتا تو قال اللہ و قال الرسول کے داعیوں کی عمومی شاخت محض ان کا حلیہ اور ایک مخصوص مزاج نہیں بلکہ ان کی پہچان الگ الگ اختصاص، طرز فکر اور مختلف علوم و فنون کے ماہرین کے طور پر ہوتی۔ اس حوالے سے علامہ سید سلیمان ندوی نے اپنے ایک مضمون میں لکھا ہے کہ 'مولانا کی سب سے بڑی خواہش یہ تھی کہ علماء سیاسیات میں بھی قوم کی رہبری انجام دیں۔' (۱) مولانا سجاد صاحب سے اپنی ذاتی گفتگو کا ذکر کرتے ہوئے مفتی محمد ظفیر الدین مفتاحی تحریر فرماتے ہیں کہ:

"مولانا نے اُس موقع سے (چھپرہ کانفرنس، 1938 کے موقع سے) یہ بھی فرمایا تھا کہ کچھ ذہین مولویوں کو انگریزی پڑھنا چاہیے، تاکہ اس بیلی میں اور پارلیامنٹ میں ان کو بھیجا جائے، جہاں قانون سازی ہوگی، اگر ایسا نہ ہوا تو مسلمان بڑے خسارے میں رہیں گے۔" مفتی صاحب آگے لکھتے ہیں "عقل و هوش آئے اور ملک کی آزادی کے بعد دیکھا، تو مولانا مرحوم کا یہ نظریہ سامنے آیا۔ علمائے کرام کی ایک بڑی جماعت نے جنگ آزادی میں حصہ لیا، جیل گئے، ڈنڈے کھائے، جلاوطن ہوئے؛ مگر آزادی کے بعد ان کو کوئی حصہ نہیں دیا گیا اور پوری تاریخ آزادی میں مولانا آزاد کے سوا کسی کا نام تک نہیں آیا اور نہ آنے دیا گیا"۔ (۲)

اس بلا کے ذہین، دوراندیش اور عظیم قائد کی زندگی اور کارنا مولوں کے مطالعے کے دوران مجھ جیسے قاری کے تصور میں ان کی بڑی ہی رعب دار، متاثر کن اور پُر شکوہ تصویر ابھرتی ہے؛ لیکن ان کے معاصرین و مشاہدین کے بیانات سے ان کی بیت و شخصیت یوں ترتیب پاتی ہے: دبلا جسم، لمبا قد، سانو لا رنگ، چوڑا دہانہ، پتلے ہونٹ، اوپنچی ناک، روشن آنکھیں، کشادہ پیشانی، ریشم سے ملائم بال، گھنی موچھیں، ہلکی داڑھی رخساروں پے کم ٹھڈی پر زیادہ۔ کھادی کا لمبا کرتا، کرتے کے اوپر کھادی کی ہی صدری، ٹھنڈوں سے اوپر پائجامہ، پاؤں میں بالعموم بے حد پرانے جوئے، دائیں ہاتھ میں لو ہے کا سام چڑھا ہوا عصا اور سر پر کھادی کا بڑا سا بے ترتیب عمامہ، وہ سفر معمولی سواریوں اور معمولی درجوں میں کرتے تھے، قیام کہیں بھی فرمائیتے، کھانے پینے میں نہ کوئی خاص پسند تھی، نہ کسی طرح کا تکلف۔

جو لوگ ابتدائی عرب کے جغرافیائی حالات یا وہاں کے بودو باش سے واقف ہیں ان کے ذہنوں کے پردوں پر مولانا کو دیکھ کر یا ان کے قلمی خاکے کو پڑھ، یا سن کر سیدھے سادے، بے ضرر، معصوم قسم کے عرب بدؤ کی تصویر ابھر آئے تو اسے نامعقولیت کے بجائے حقیقت سے تعبیر

بیجیے، اور یقین مانیے کہ علم و ہنر اور صلاحیتوں کا تعلق ظاہری وضع قطع سے نہیں ذہن و دل اور سیرت و شخصیت سے ہوتا ہے۔ شاید یہی وجہ تھی کہ جمیعت علماء کے اجلاس مراد آباد میں مولانا کو دیکھنے اور ان کا خطبہ صدارت سننے کے بعد زمیندار، انقلاب، اور دوسرے اہم اردو اخبارات نے اپنے مشاہداتی تبصرے یوں تحریر کیے تھے: ”مولانا سجاد کی صورت اور گفتگو سے یہ اندازہ لگانا مشکل ہے کہ ایسا شخص بھی اسلامی سیاسیات؛ بلکہ سیاسیات حاضرہ کا اس قدر مبصر اور عمیق النظر ہو سکتا ہے۔“ (۳)

مولانا انتہائی متواضع، خاکسار، خوددار، غیرت مند، محنت پسند، کشادہ دل، روشن دماغ، مستقل مزاج، نکتہ رس، حق گو، بیباک، صائب الرائے اور معاملہ فہم تھے۔ حریف کی چالوں کی تہہ تک پہنچنا اور ہر گتھی کو باسانی سلیمانی انجیس خوب آتا تھا۔ وہ نرم دم گفتگو، گرم دم جستجو کی زندہ مثال تھے۔ علامہ سید سلیمان ندویؒ کے الفاظ مستعار لینے کی اجازت دیں تو کہوں کہ:

”(ان کی) خاموشی میں گویائی تھی، وہ اکیلے تھے لیکن لشکر تھے، پیادہ تھے مگر برق رفتار تھے، وہ قال نہ تھے سراپا حال تھے، کہتے کم کرتے زیادہ تھے۔ ان کی سب سے بڑی خصوصیت یہ تھی کہ راہ اور منزل کے فرق کو کبھی فراموش نہ کیا،.... وہ وطن کی آزادی اور احکام مذہبی کی پیروی کے درمیان التباس اور تصادم سے کبھی بے خبر نہیں رہے۔ جذبہ آزادی کی پوری قوت کے باوجود انھوں نے کانگریس یا کانگریسی حکومت کے غلط قدم اٹھانے پر کبھی بزدلانہ یا صلح پسندانہ درگزر سے کام نہیں لیا،“ (۴)

یوں تودینی مدرسے کے فارغ التحصیل ہونے کی بنا پر مولانا کی فقہ اور معقولات پر عمیق نظر تھی، قرآنی نکات اخذ کرنے میں مہارت تھی، علم بلاغت، معانی اور ادب میں یہ طولی رکھتے تھے اور امام غزالی کے مداح تھے؛ لیکن دو مسائل و معاملات پر انھوں نے گہری ریسرچ کی تھی اور اس میں ان کا کوئی بھی معاصر مدل مقابل نہ تھا، نہ ثانی ہوا۔ پہلا امارت شرعیہ کے حوالے سے زکوہ، خراج، قضا، امامت اور ولایت کے مسائل کے علاوہ اقتصادی، معاشی، سیاسی اور تنظیمی ڈھانچے کا مطالعہ، منصوبہ اور ان کے اطلاق کا طریقہ اور دوسرے کا نسٹی ٹیوشن، یا کہیے دستور یا آئین کی ترتیب، تفہیم، خصیص اور اس کی فارمولہ سازی کا ہنر، چنانچہ جب کانگریس نے اپنے طور پر دستور بنانے اور اس پر غور و خوض کرنے سے پہلے دوسری جماعتوں سے اس میں معاونت، یا بہتر نغم البدل پیش کرنے کی درخواست کا اعلان کیا تو جمیعت العلماء کی جانب سے جوشاندار فارمولہ تیار

کر کے کانگر لیں کو بھیجا گیا تھا، اس کی ترتیب میں مولانا کی کاؤشوں کو بنیادی حیثیت حاصل تھی۔ بہار اسمبلی میں اسلامی اوقاف کے بل کے مسودے کی ترتیب اور وہاں پیش کیے جانے والے دوسرے بلوں میں ترمیم و اضافے کے مشورے بھی مولانا کی ذہانت کے ثبوت ہیں۔ مولانا کے اس نوع کے کارناموں میں ”تذکرہ جمیعۃ العلماء ہند“ کے نام سے اس کی دینی، سیاسی، تعلیمی، اجتماعی اور عملی جدوجہد کی بیس سالہ تاریخ کی تصنیف کو بھی فراموش نہیں کیا جا سکتا، جسے انہوں نے مرتب کر کے شائع کروایا تھا۔ بعد میں حکومت دہلی نے نہ جانے کس خوف سے اس کی تمام کا پیاں ضبط کر لی تھیں۔

تاریخ کے مطالعے سے ایک حریت انگلیز انکشاfer یہ ہوتا ہے کہ دنیا میں تبدیلی لانے، چھوٹے بڑے انقلاب برپا کرنے، کسی مقاصد کو تحریک کی شکل میں ڈھانے یا کسی تحریک کو کامیابی کی منزل تک پہنچانے والے شخص میں چار خوبیاں یا ان میں سے کوئی ایک یقینی طور پر ہوتی ہے۔ اول دولت و وجہت، دوم حسن بیان، سوم زور قلم اور چہارم بڑے پیانے پر مذہبی، نسلی، قومی یا نظریاتی حمایت۔ لیکن اگر کوئی ایسا شخص جو ان چاروں خوبیوں سے عاری ہونے کے باوجود مقاصد کو تحریکات کی شکل میں ڈھال دے، تحریک کو ادارے میں تبدیل کر دے اور ان اداروں سے ملک و قوم کی قسمت بدل دے، لوگوں کی سوچ و فکر میں انقلاب برپا کر دے تو جان بھی کہ وہ شخص نہ رہنا نہیں ملک و قوم کا مخلص، مصلح، مفکر، مجدد اور مرددانا و بینا بھی ہو گا۔ تسلیم کیجیے کہ مولانا محمد سجاد ان چاروں صفات سے عاری تھے۔ کہ اس مرددانا نے جب ہوش سنجھا لاتو عسرت کی زندگی دیکھی، لیکن قوم کی معاشی حالت، بہتر کرنے کی کامیاب تدبیریں وضع کیں۔ علاقے تک میں کوئی خاندانی دبدبہ نہ تھا، لیکن صوبہ بہار میں اپنی پارٹی کی وزارت قائم کی۔ زبان میں موسیٰ کلیم اللہ کی مانند لکنت تھی سوتقریب کم کرتے اور سامعین کو گل افسنا فی گفتار سے سحر زدہ کرنے کے بجائے مستند دلائل اور معلوم براہین سے قائل کر لیتے۔ تحریر میں نہ تو مولانا آزاد کا ساجلال و جمال تھا، نہ شبیلی کی سی انشا پردازی، نہ سید سلیمان کا سا بانکپن؛ لیکن یقین مانیے کہ تو پڑھی، ابلاغی اور استدلالی نشر جیسی مولانا سجاد لکھتے، وہ حض انجی کا حصہ تھا۔ ان کے خطبات سے قطع نظر ان کی محض تین چار تحریریوں: مثلاً ”ہندوستان کا آئندہ دستور اسلامی: مسلمانوں کے لیے ایک لمحہ فکریہ“، ”اسلام اور مسلم قومیت کے کیا معنی ہیں گاندھی جی غور کریں“، ”مسلم انڈیا اور ہندو انڈیا کی اسکیم پر ایک تبصرہ“ اور ”فرقة وارانہ معاملات کا فیصلہ کن اصولوں پر ہونا چاہیے“ کے مطالعے سے ان کی

نکتہ رسی، استدلالی قوت اور فراست کا بخوبی اندازہ ہو جائے گا۔ مولانا انگریزی اور ہندی زبانوں سے ناواقف تھے؛ لیکن عالمی سیاست و دستور اور مغربی تمدن و قانون کو خوب سمجھتے تھے۔ وہ مغربی سیاست اور حکمت عملی کو برتنا، توڑنا اور جوڑنا اچھی طرح جانتے تھے۔ یہ کہنا غلط نہ ہو گا کہ مولانا اپنے عہد کے مجدد، مدبر اور مفکر ہی نہیں؛ بلکہ مذہبی علماء میں جدید خیالات و افکار کے حامل غالباً سب سے پہلے شخص اور مولویوں کی جماعت کو عملی سیاست میں لا کر انھیں کمتری کے حصار سے احساس تقاضہ کی بلندیوں پر فائز کرنے والے اولین بوریہ نشیں بھی تھے۔ یہی وجہ ہے کہ مولانا انور شاہ کشمیری نے انھیں 'فقیہ النفس عالم'، مولانا شبیر احمد عثمانی نے 'تبصر علمی کی سنڈ' اور مولانا منظور عثمانی نے انھیں 'دور حاضر میں اسلامی سیاست کا اعلیٰ ماہر' کے خطابات سے نوازا ہے۔

مولانا محمد سجاد ابتداء سے ہی ہندو مسلم اتحاد، مسلمانوں کے لیے ایک قائدانہ پلیٹ فارم اور وطن عزیز کی آزادی کے لیے غور و خوض اور کوششیں کر رہے تھے۔ وہ چاہتے تو ملک کی آزادی کے لیے مسلمانوں کی ایک بڑی اور منظم جماعت تیار کر سکتے تھے؛ لیکن انہوں نے ایسا نہیں کیا۔ کہ وہ 1857 کے اسباب و عمل کا بغور مطالعہ کر چکے تھے، اسلامی حکومتوں کی تباہیوں کے احوال پڑھ چکے تھے۔ سرحدی علاقے میں حضرت اسماعیل شہید کی بچی کچھی جماعت کے حشر سے واقف تھے۔ ریشمی رومال کی تحریک کا انجام، حضرت شیخ الہند کی گرفتاری اور مولانا عبد اللہ سندھی کی جلاوطنی ان کے ذہن میں محفوظ تھی۔ پئنہ کی وہابی تحریک اور اس کی ناکامی کا بھی انھیں علم تھا۔ سو، وہ تحریکات کے حوالے سے تمام اسباب، عوامل اور انجام کے مطالعہ و مشاہدے کے بعد اس نتیجے پر پہنچ کر جنگ آزادی کی لڑائی کے لیے مسلم قوم کی ایک علاحدہ جماعت تیار کرنے کے بجائے تمام ہمراہیوں کو لے کر برادران وطن کے ساتھ جنگ آزادی کے مشن میں شامل ہونا چاہیے۔ چنانچہ انہوں نے گانگریس کی بھرپور حمایت کی، محبین وطن کے شانہ بشانہ چلتے اور انگریزوں کے خلاف تحریکی، تحریری، حری اور سیاسی محاذاوں پر لڑتے رہے۔

1937 کے ایکشن میں کانگریس اور دوسری پارٹیوں کے علاوہ صوبہ بہار میں جدید تعلیم یافتہ اور ثروت مند مسلمانوں کی بھی دو پارٹیاں تھیں۔ ایک مولوی شفیع داؤدی کی احرار پارٹی اور دوسری بہار کے سابق وزیر تعلیم سید عبدالعزیز کی مسلم یونائیٹڈ پارٹی۔ تیسرا پارٹی کے طور پر مولانا محمد سجاد نے جمیعتہ العلماء ہند کی تائید اور امارت شرعیہ کے پلیٹ فارم سے مسلم اینڈی پنڈنٹ پارٹی تشکیل دینے کے بعد ایکشن میں جانے کا فیصلہ کیا۔ اس پارٹی کے تمام امیدواروں سے اس

اگر یمنٹ پر دستخط لیے گئے تھے کہ وہ امارت شرعیہ کے منشور کے پابند ہوں گے اور اسمبلی میں اسلام اور مسلمانوں سے متعلق جو بھی بل پیش ہوگا، اس میں وہ امارت کے نقطہ نظر کی تائید کریں گے، پارٹی کے صدر خود مولانا محمد سجاد تھے، جزل سکریٹری بیر سٹر محمود اور پروپیگنڈہ سکریٹری (پبلیسٹی سکریٹری) مولانا منت اللہ رحمانی تھے، جو بعد میں مسلم پرنل لاء بورڈ کے پہلے جزل سکریٹری اور امارت شرعیہ کے چوتھے امیر شریعت منتخب ہوئے۔

amarat shreueyہ کی تجویز کی اولین پیش کش کے تعلق سے زیادہ تر لوگوں نے 25 جون 1921 کو پڈنہ کی پھر والی مسجد میں ہونے والے اجلاس کو اس کی بنیاد قرار دیا ہے، جو مولانا ابوالکلام آزاد کی صدارت میں امیر کے انتخاب کے لیے بلا یا گیا تھا، جب کہ واقعہ یہ ہے کہ اس اجلاس سے تقریباً تین مہینے پہلے مولانا سجاد نے درجہ نگہ میں منعقد ہونے والے انجمان علماء بہار کے جلسے میں امارت شرعیہ کے قیام کی تجویز منظور کروائی تھی۔ امارت شرعیہ کا جو خاکہ مولانا نے تیار کیا تھا، اس میں انہوں نے اس وقت کے جید علماء مثلًا: مولانا محمد علی مونگیری، امام الہند مولانا ابوالکلام آزاد، شیخ الہند مولانا محمود الحسن، شیخ الاسلام مولانا حسین احمد مدنی، علامہ انور شاہ کشمیری، مفتی کفایت اللہ اور مفتی عزیز الرحمن وغیرہ سے گفتگو، مشورہ اور انھیں قائل کرتے رہے تھے۔ نہیں بھولنا چاہیے کہ اس تحریک کو مولانا ابوالعلی مودودی کی بھی تائید و حمایت حاصل تھی۔ امارت شرعیہ کا پہلا خاکہ کل ہند پیانے پر تھا اور قائد کے لیے امیر شریعت کی جگہ امیر الہند کا عہدہ متعین کیا گیا تھا؛ لیکن بعض وجوہ کی بنا پر علماء کل ہند پیانے پر متفق نہ ہو سکے، چنانچہ بعد میں اسے صرف دو صوبوں بہار اور راجستان تک محدود رکھا گیا۔

یہ محدود وقت مولانا محمد سجاد کی تعلیمی، تدریسی، تبلیغی، تحریکی، تنظیمی اور تعمیری خدمات کے تفصیلی جائزے کا نہیں، البته انتہائی اختصار کے ساتھ ان تاریخ ساز فیصلوں کا ذکر شاید بے محل نہ ہو جو صوبہ بہار کی مجلس قانون ساز میں مولانا اور ان کی پارٹی کی سمعی و جہد کے مر ہوں منت ہیں۔ کہنے کی ضرورت نہیں کہ ابتدأ صوبہ بہار میں عدالت اور سرکاری دفتروں کی زبان ہندی تھی، جس کی وجہ سے اردو جانے والے ہندو مسلمانوں کو متعدد پریشانیوں کا سامنا کرنا پڑتا تھا؛ مگر بھلا ہو مولانا اور ان کی پارٹی کا، جن کی کوششوں نے اردو زبان کو پہلی بار بہار کی کچھ رویوں میں سرکاری طور پر جگہ دلوائی۔

آج اکیسویں صدی کی دوسری دہائی میں بھی سیاسی پارٹیاں کسانوں کے فلاح و بہبود کی

باتیں تو خوب کرتی ہیں؛ مگر ان کے مسائل حل نہیں کرتیں؛ لیکن کم لوگ جانتے ہیں کہ سب سے پہلے مسلم انڈی پنڈٹ پارٹی نے 1938ء میں دفعہ 112 میں ترمیم کروائے کے کسانوں کو لگان کے بھاری بوجھ سے نجات دلوائی اور ان کے لیے دوسری آسانیاں پیدا کیں تھیں۔

اسمبلی میں حکومت کے اغراض و مفاؤ کے لیے زرعی جائیدادوں پر ٹیکس لگانے کا قانون (Tenancy act) بنایا جانے لگا تو اس میں وقف کی جائیداد بھی شامل تھی، جب کہ اسلامی قانون کے مطابق اغراض حکومت کے لیے وقف کی جائیداد پر کوئی اضافی ٹیکس لگانا درست نہیں ہے، چنانچہ مولانا نے اپنی پارٹی کے ذریعے اس بل کی مخالفت کی اور رسول نافرمانی کے اعلان کی دھمکی دی، نتیجتاً صوبہ بہار میں وقف کی املاک کو ٹیکس سے مستثنی رکھا گیا۔

اسلامی اوقاف کی حفاظت اور نگرانی کے لیے صوبے میں کوئی قانون نہ تھا، جس کی وجہ سے وقف کی املاک بر باد ہو رہی تھیں۔ مولانا نے شریعت کے اصولوں کے مطابق ایک جامع مسودہ تیار کروائے اپنی پارٹی کے ذریعے اس بل کی پیش کیا اور اسے کسی حد تک رد و بدل کے ساتھ منظور کروایا۔

بہار اسمبلی میں جب ڈاوری بل (Dowry Bill) کا مسودہ پیش ہوا تو اس میں دوسرے مذاہب کے ساتھ مسلمانوں کے لیے بھی شادیوں میں جہیز اور مہر تک لینے کو جرم قرار دیا گیا تھا۔ مولانا کی دلیل تھی کہ اسلام میں مہر نکاح کی لازمی شرط اور مسلمانوں کا پرنسپل معاملہ ہے۔ سو انہوں نے اپنی پارٹی کے ذریعے اس بل میں ترمیم کروائے کر مسلمانوں کو اس غیر شرعی قانون کا پابند بننے سے الگ رکھا۔

ایک بہتر قوم کی تعمیر کے پیش نظر تمام بچوں کے لیے ابتدائی تعلیم کو لازمی قرار دے کر جب اسے صوبہ بہار میں نافذ کرنے کی پالیسی بنائی گئی تو مولانا نے اپنی پارٹی کے ذریعے اسمبلی میں دباؤ بنایا اور خود تحریک شروع کی کہ ابتدائی تعلیم کے نصاب میں مسلمان بچوں کے لیے مذہبی تعلیم لازماً شامل کی جائے، ورنہ بچے مذہب سے نا بلدرہ جائیں گے۔ بالآخر بہار کے وزیر تعلیم ڈاکٹر سید محمود کو یہ اعلان کرنا پڑا کہ: ”حضرت مولانا ابو الحasan محمد سجاد، نائب امیر شریعت کے کہنے پر میں نے تعلیم گاہوں میں مذہبی تعلیم کو اصولاً منظور کر لیا ہے۔“

ایسا نہیں ہے کہ مولانا محمد سجاد نے جو سوچا آرام سے کر لیا، جو چاہا آسانی سے پالیا، خوب یاد رکھیے کہ ان کے پاس نہ جادو کی چھڑی تھی، نہ قوم کے لوگوں نے انھیں ہاتھوں ہاتھ لیا تھا، راہ ہموار

نہ تھی مرحلہ تخت تھا اور کام بے حد دشوار، مگر مولانا بھی جہد و عمل کے فرہاد اور، صبر و تحمل کے کوہ گراں تھے، بعض اخبار نویسou نے ان پر اعتراضات کے تیر بر سائے، مخالفوں نے بچا ازالات لگائے، دشمنوں نے گندی گالیاں دیں، منافقوں نے ہجوں لکھیں، بعض علاقوں میں انھیں تقریر کرنے تک سے روک دیا گیا؛ لیکن مولانا بدل نہیں ہوئے، قوم سے منہ نہیں پھیرا، انھوں نے ہمت نہیں ہاری۔ سب دیکھتے، سنتے، پڑھتے، سہتے اور مسکراتے رہے، نہ لمحہ بھر کے لیے اپنے منصب وقار کو بھولے اور نہ ہی ذرہ برابرا پنے مشن سے پچھے ہٹے۔

روایت ہے کہ جب اورنگزیب عالمگیر نے معزول بادشاہ شاہجہاں کو محل میں نظر بند کیا تو ان سے پوچھا: اپنے لیے کوئی کام بتلائیے، جس سے قید کی تھائی میں آپ کا جی نہ گھبراۓ، شاہجہاں نے فرمایا: کچھ بچے دے دو، جنھیں میں پڑھاتا رہوں، اور نگزیب زیر لب گویا ہوئے: قید میں بھی خوئے بادشاہت نہ گئی اور یقین جانیے یہ بات کہنے کا حق رعایا کے ٹیکس کے پیسوں سے عیش و عشرت کی زندگی گزارنے کے بجائے ٹوپیاں سل کر اور کلام الہی کی کتابت سے ذاتی اخراجات پورے کرنے والے اسی اور نگزیب کو تھا، جس کی عمر کا بیشتر حصہ تخت شاہی کے مقابلے گھوڑے کی بیٹھ پر بیٹھ کرفتنہ و شورش کو فردا اور دشمنوں کو پسپا کرنے کے لیے عظیم ہندوستان کے طول و عرض کی نگہبانی کرتے گزرا، اور نگزیب نے جان لیا تھا کہ ملک کو انتشار سے بچانے، رعایا کو شر سے محفوظ رکھنے اور ملک کو فلاح و ترقی سے ہمکنار کرنے کی بس یہی صورت ہے کہ محل میں طاؤس ورباب سے رشتہ جوڑنے کے بجائے میدان عمل میں نکل کر شمشیر و سنائی سے دوستی لازمی ہے، یقین کیجیے کہ مولانا سجاد نے بھی اپنی قومی اور سیاسی زندگی کے کم و بیش چوبیں سال گھر کی آسائش، خانگی ذمہ داریوں، منصب و جاہ اور حب اولاد سے دور رہ کر عوام کے درمیان جہد و سعی کرتے بسر کی۔ کہیں آگ لگے، سیلا ب قہر ڈھائے، زلزلہ آئے، ہولی اور قربانی کا تنازعہ ہو، فرقہ وارانہ فساد بھڑکے، مسلمانوں پر مقدمہ چلے، وہ ہر جگہ خود جاتے، معاملات سمجھتے، باز آبادکاری کے کاموں میں بذات خود شریک ہوتے اور مظلوموں کی ہر طرح سے مدد کرتے۔ مولانا کے مصاحبین و معاصرین کا تحریری بیان ہے کہ قوم کے اتحاد و امداد کی جیسی فکر، ملک کی آزادی کا جیسا جنون، فلاجی منصوبوں کی تکمیل کا سودا اور خدمتِ خلق کا جیسا جذبہ مولانا سجاد کو تھا، کسی اور رہبر یا رہنماء میں دیکھنے کو نہ ملا۔ اس عرصے میں وہ ہر طرح کے نشیب و فراز سے گزرے، لیکن کبھی بھی نہ آلام و مصائب سے دل برداشتہ ہوئے، نہ تحریکوں کی مقبولیت اور منصوبوں کی

کامیابی کی خوشی میں لمحے بھر کے لیے جدوجہد کی رفتار کو مدھم پڑنے دیا۔

مولانا محمد سجاد ادارہ ساز بھی تھے اور شخصیت ساز بھی۔ انہوں نے اپنی بات گاندھی جی سے منوانے کے لیے مولانا محمد علی جوہر کو قائل کیا، متعدد معاملات میں مولانا آزاد اور شیخ الہند مولانا محمود الحسن کو ہمنوا بنا دیا، مولانا عبد الصمد رحمانی جیسا شاگرد پیدا کیا، مولانا منت اللہ رحمانی جیسا قائد تیار کیا، علماء کو ان کا منصب یاد دلایا اور عوام کو ان کے فرائض سے آگاہی بخشی۔ اس مرد مجدد کے یہاں غفلت پسندی، مصلحت اندیشی اور منافقت نام کو نہ تھی، خود نمائی کی خواہش چھو کرنے گزری تھی۔ وہ ایسے جری، حق گو، بے ریا اور بے باک تھے کہ کانگریس میں رہتے اور ہر طرح سے اس کی معاونت کرنے کے باوجود انہوں نے ”نہرو رپوٹ“ سے اصولی اختلاف کیا، واردھا اسکیم اور ’شاردا ایکٹ‘ پر زبردست اعتراضات کیے، اخبار ہریجگن میں اسلامی قومیت اور نظریہ اہنسا کے تعلق سے شائع ہونے والے گاندھی جی کے مضمون پر سخت تقيید کی اور اس کا مدل و مسکت جواب لکھا۔ حکومت کو فرقہ وارانہ فسادات کے سد باب کی ترکیبیں بھائیں اور ان کے فیصلوں کے اصول بتائے۔ مسلم لیگ کی جیسی مخالفت مولانا سجاد نے کی، کسی اور نہ کی ہوگی۔ پاکستان کے نظریے، مذہب کی بنیاد پر دونوں ملک کو دیے جانے والے علاقوں کی مجوزہ تقسیم اور نیا ملک بننے کے بعد پیش آنے والے حالات و مسائل کے تعلق سے جس نوع کے تینکھے سوالات مولانا نے مسٹر محمد علی جناح سے کیے اور ان کے مجوزہ ملک کو غیر فطری، غیر منطقی اور غیر داشمندانہ بتایا وہ مولانا کی تحریروں کے حوالے سے تاریخ کا حصہ ہے۔

مولانا محمد سجاد کے بڑے کارناموں میں یہ بھی ہے کہ انہوں نے مختلف الخیال علماء، متنوع النظریات سیاسی رہنماؤں اور الگ الگ قومی رضا کاروں کی شیرازہ بندی کی، انھیں ایک پلیٹ فارم پر جمع کیا۔ صوبے کے منتشر عوام کو ایک شرعی ادارے کے تحت کیجا کیا۔ اپنے حسن تدبیر سے بیس ہزار سے زائد گدی مسلمانوں کو مرتد ہونے سے بچایا۔ ڈکٹی اور چوری پیشہ ایک بڑے قبیلے کو راہ راست پر لائے، انھیں زندگی کے صحیح مقاصد بتائے، جس نے متاثر ہو کر اسلام قبول کر لیا۔ ایک وسیع علاقے کے مسلمانوں کو برسوں سے مشرکانہ رسم کی ادائیگی مثلاً دیوی استھان پر چڑھاوا چڑھانے، سہجا کی پرستش اور کھدیا گھر، (خدائی گھر) میں سجدہ کرنے جیسے اعمال پر کاربندر ہنے سے نجات دلا کر مذہب کے خالص تصور سے انھیں آشنا کیا۔ متعدد مکاتب و مدارس قائم کیے، پوری قوم میں سیاسی شعور، معاشی ترقی، تعلیمی بیداری اور منظم زندگی گزارنے کی روح پھونگی۔ علماء

کو احساسِ کمتری سے نکلنے، اپنے بلند منصب و مرتبے کو سمجھنے اور جدید تعلیم کے حصول پر آمادہ کیا، انھیں اجتماعیت، منصوبہ بنڈی، شخصیت سازی اور اداروں کی تشکیل کا ہنر سکھایا۔ فلاجی کاموں کو قوم کے مزاج کا جزو اعظم بنایا اور عوامِ الناس کو یہ باور کروایا کہ اگر باعزت طور پر زندہ قوم کی حیثیت سے دنیا اپنی جگہ بنانی ہے تو مذہب کو اپنی روح میں اتارنا ہوگا۔ ہر عہد کے مطابق خود کو نئے علوم و فنون سے آراستہ کرنا ہوگا۔ اپنی اجتماعی طاقت، معاشی مضبوطی اور سیاسی بصیرت ثابت کرنی ہوگی اور ان تمام اوصاف کی بنیاد پر حکومت میں شراکت داری بہر طور حاصل کرنی ہوگی۔ کہ معاملہِ محض اپنے لیے جہد للبقاء کا نہیں، آئندہ نسلوں کے دین و دنیا کے تحفظ اور انھیں افتخار قوم بنانے کی منصوبہ سازی اور اس پر عمل کرنے کا ہے۔

یقین کیجیے کہ مولانا کی سعی و کاوش بار آور ہوئی ہے۔ ان کی تحریک، تنظیم، منصوبہ سازی اور حقوق کی جنگ کے مشن کو آج بھی بالخصوص جمعیۃ العلماء ہند اور علماء کی دوسری جماعتیں آگے بڑھا رہی ہیں۔ لیکن کہنے کی اجازت دیجیے کہ سرعت سے بدلتے حالات اور زمانے کی برق رفتاری کے پیش نظر جماعتوں کے قائدین کو اس میں قدرتے تیزی لانے، طریقہ کار میں تنوع پیدا کرنے، جدید تعلیم یافتہ لوگوں کو شامل کرنے، نئے شعبہ جات کے اضافے اور دائرہ کار کو مزید وسعت دینے کی ضرورت ہے۔



مصادر و مراجع

- (۱) حیات سجاد، ص 56
- (۲) کچھ یادیں اور باتیں، مفتی محمد ظفیر الدین، حضرت مولانا محمد سجاد: حیات و خدمات، امارت شرعیہ، پٹنہ، 384 ص 2003
- (۳) بحوالہ مولانا حافظ الرحمن سیوطی ہاروی، حیات سجاد، ص ۷۷
- (۴) محاسن ابوالحسن، مشمولہ، حیات سجاد، مرتب انجیس الرحمن قاسمی امارت شرعیہ، پٹنہ، 1998 ص 53

ملکی اور عالمی حالات کے تناظر میں افکار سجاد کی معنویت

سیاسی موقف کے خصوصی حوالے سے

ڈاکٹر محمد فہیم اختر ندوی

صدر شعبہ اسلامک اسٹیڈیز، مولانا آزاد نیشنل اردو یونیورسٹی، حیدر آباد

یوں تو تاریخ کا ہر دور اپنے اندر کوئی مخصوص معنویت رکھتا ہے، لیکن اس کے بعض مرحلے بڑے نازک اور فیصلہ کن ہوتے ہیں، اور ان میں قوموں کی سینکڑوں سالہ مستقبل کی قسمیں طے ہو جاتی ہیں۔ ایسے مرحلے امت مسلمہ کی ڈیری ہزار سالہ تاریخ میں کئی موقع پر آئے، اور پھر ان کے اچھے برے نتائج سے مستقبل کی نسلوں نے اپنی زندگیوں کو دوچار کیا۔ بر صغیر کی معاصر تاریخ میں واقعات کی باریکیوں پر نظر رکھنے والے جانتے ہیں کہ برطانوی دور کے آخری مرحلہ میں، جب مستقبل کے ہندوستان کی نقش گری کی جا رہی تھی، اور اس کے خدو خال پر نرم گرم گفتگو جاری تھی، تاریخ کا وہ مرحلہ مسلمانان بر صغیر کے لئے فیصلہ کن ثابت ہو رہا تھا، اور وقت کے مخفی ہاتھوں سے ان کی حیات آئندہ کی صورت گری انجام پا رہی تھی۔

مسلمانان ہند کی خوش بختی ہے کہ اس نازک موقع پر انھیں نامور اور قد آور شخصیتوں کی قیادت حاصل رہی، جنہوں نے متعدد جہتوں سے اور مختلف میدانوں میں امت مسلمہ کے دین و شریعت اور تہذیب و اقدار کے تحفظ کے لئے عملی اقدامات کئے۔ یہ تو نہیں کہا جاسکتا کہ اس نازک وقت میں قوم مسلم نے وہ سب کچھ حاصل کر لیا جوان کے مطلوبہ مستقبل کی ضرورت تھی، اور ایسا ہونا ممکن تھا بھی نہیں، کیوں کہ اُس دور زوال میں قوم کی جھوٹی سے ایک کے بعد ایک سرما یہ لوٹا جا رہا تھا، اور ان کی سیاسی، سماجی، تعلیمی اور قانونی تنگستی ہر دن فزوں ہوتی جا رہی تھی۔ لیکن ایسا بھی نہ ہوا کہ ملت مسلمہ نے وقت کے جبر کے آگے سپر ڈال دیا ہو، اور اپنی متاع دین و دانش کوڑیوں کے مول لٹانے پر راضی ہو گئی ہو بلکہ ان سالاران قافلہ نے ملت کی آبرو باقی رکھی اور اپنی شناخت پر حرف نہ آنے دیا۔

انیسویں صدی کا آخر اور بیسویں صدی کا نصف اول بر صغیر کی سیاسی، علمی اور تہذیبی تاریخ میں تبدیلی کا مرحلہ یعنی Turning Point ہے۔ اس وقت ملک ایک نئی کروٹ لے رہا تھا، نئے تجربے، نئی قانون سازیاں، نئی صورت حال، نئی آراء اور نظریات، نئی منصوبہ بنی اور نئی دستور سازی، یہ سب اسی دور طوفان بلا خیز کی موجیں تھیں جو حالات کو تہہ و بالا کر رہی تھیں۔ مولانا ابوالحسن محمد سجاد اسی تاریخ کشاکش پیغم کا حصہ ہیں اور ان کی بھرپور زندگی نے وقت کے دھاروں کو ملت مسلمہ کے حق میں موڑنے میں اپنی سی پوری قوت صرف کر دی، اور وہ را ہیں متعین کر دیں جن پر آج بھی امت ہندیہ کا قافلہ اپنے سرمایہ دین کے ساتھ گامزن ہے۔

مولانا ابوالحسن محمد سجاد (1881-1940) اپنے معاصرین میں کئی پہلوؤں سے امتیازی خصوصیات رکھتے ہیں، جن کی وجہ سے انھیں تاریخ ہند میں ہمیشہ یاد کھا جائے گا۔ یہ امر حیرتناک ہے کہ دیگر معاصر شخصیات کے مقابلہ میں مولانا محمد سجاد پر یادگاری اور تحقیقی کام بہت کم انجام پائے، اور نئی نسل تک ان کا فکری سرمایہ اس طور پر نہیں پہنچایا جاسکا، جو کسی بھی زندہ قوم میں وقت کے تقاضوں کی روشنی میں فکری کام کو آگے کی سمت میں لے جانے کے لئے ضروری ہوا کرتا ہے، جب کہ افکار سجاد کی معنویت معاصر ہندوستان میں بہت زیادہ تھی اور جس رخ پر انہوں نے کام شروع کیا تھا، وہ مسلمانان ہند کے لیے سرمایہ حیات اور آب زلال کی مانند تھا، فکر سجاد نے عالم اسلام کے نقشہ میں جور نگ بھرنا چاہا تھا، وہ بھی مستقبل کے ان اندیشوں کی آگاہی تھی، جو آج حقیقت بنتے جا رہے ہیں۔ پس ملک اور عالم اسلام کے موجودہ ڈگر گوں حالات میں فکر سجاد کے سیاسی، اجتماعی اور بین قومی روابط کے پہلوؤں کی معنویت زیادہ بڑھ گئی ہے اور ان کے علمی جائزہ و نقد اور قدر اندازی کے ذریعہ مستقبل کی را ہیں متعین کرنے میں بڑی مدد لی جاسکتی ہے۔

مولانا محمد سجاد کی زندگی کے چند نمایاں پہلو تھے، ایک جانب وہ گھرے عالم دین تھے، ان کا فہم دین اور فقہی شعور بالیہ تھا، امت کی اجتماعی زندگی کا خاکہ ان کے ذہن میں واضح تھا، درپیش حالات کے تناظر میں قرآن کے اصولوں اور سیرت نبوی صلی اللہ علیہ وسلم کے واقعات سے رہنمائی حاصل کرنے میں انھیں درک حاصل تھا۔ دوسری جانب وہ بڑے متحرک و فعال تھے، عملی اقدام فوری کرتے اور ان کو پوری تیاری، جہد مسلسل اور استحکام کے ساتھ انجام دیتے، حالات کے سامنے سپر انداز نہ ہوتے؛ بلکہ ان کا سامنا کرتے ہوئے ممکنہ راہ نکالتے اور مطلوبہ کام انجام دے جاتے تھے۔ تیسرا طرف مولانا محمد سجاد سادگی اور استغنا کا پیکر تھے، قربانی اور بے نیازی

بھری ہوئی تھی، جاہ و منصب سے دور بھاگتے؛ لیکن ذمہ داری کا بوجھ اٹھانے اور فرض کو انجام دینے میں نہ پچھاتے تھے۔ چوتھی جانب مولانا محمد سجادؒ کے اندر پر جوش دینی حیثیت تھی، ان کی غیرتِ دینی خطرات سے نبرد آزمہ ہو جایا کرتی تھی اور وہ اسلامی شعائر کے اظہار اور استحکام پر پوری قوت و استدلال کے ساتھ مدقابل ہو جاتے تھے۔ مولانا محمد سجادؒ کی ان صفات کو ہم ان کے افکار کے عناوین بھی قرار دے سکتے ہیں۔ آئیے، ہم دیکھتے ہیں کہ ان افکار کا اظہار ان کی حیات میں کس طور پر ہوا اور آج ان کی کیا معنویت ہے؟

مولانا موصوف بنیادی طور پر ایک عالم دین تھے، دین کے دونوں سرچشمے یعنی قرآن مجید اور سیرت مطہرہ پر گھری نظر رکھتے تھے اور اسی لیے کسی مسئلہ پر شرعی موقف طے کرنے میں وہ آسانی کے ساتھ تھی اور مستحکم رائے تک پہنچ جایا کرتے تھے۔ یہی وہ آپ کا وصف تھا کہ متعدد سوانح زگاروں کے بقول علامہ انور شاہ کشمیریؒ نے آپ کو 'فقیہ النفس'، قرار دیا تھا۔ مولانا محمد سجادؒ نے اپنے پیچھے تحریروں کا بہت بڑا مجموعہ تو نہیں چھوڑا ہے؛ لیکن آپ کے تقریباً دو سو کی تعداد میں فتاویٰ امارت شرعیہ، پھلواری شریف پڑنے سے شائع ہو چکے ہیں، نیز آپ کے بعض کتابچے اور خطابات جیسے حکومت الہی، جمیعت علماء ہند کے اجلاس مراد آباد کا خطبہ صدارت، ترک موالات کا فتویٰ اور امارت شرعیہ کے لئے اجرائی احکام وغیرہ، ان سے آپ کے علم کی گیرائی، پختگی اور قوت استنباط کا واضح اظہار ہوتا ہے، آپ کا یہ وصف آپ کے معاصرین میں بھی معروف تھا اور وہ اس کے معترض بھی تھے۔

کوئی بھی فکر، جب تک عمل کا روپ نہ لے، نہ تو اس کی شکل واضح ہوتی ہے اور نہ اس کی عملی افادیت کی تحقیق ہو پاتی ہے۔ مولانا محمد سجادؒ نے متعدد محاذوں پر عملی اقدامات کئے، اور اپنے سفر میں بڑے سرگرم اور تیز گام رہے۔ آپ نے عملی قدم ان را ہوں پر اٹھائے جہاں پھولوں کی تیج نہ تھی اور نہ زمین ہموار؛ لیکن آپ کے فولادی عزم، اپنی رائے پر مستحکم یقین اور بے لوث جہد پیغم نے فکر کو حقیقت کے سانچہ میں ڈھال دیا۔ یادش بخیر کہ جب عالمی جنگ عظیم اول (1914-1918) میں خلافت عثمانیہ کی شکست و ریخت کے بعد پورا عالم عرب اور عالم اسلام اتحادی قوتوں کے استبدادی شبکجہ میں کس چکا تھا، ارض مقدس فلسطین میں خبیث نجح بودے گئے تھے اور مرکز خلافت استنبول سے جمہوریت کے پر فریب نعروں میں خاتمه خلافت کا المناک اعلان ہو رہا تھا تو یہی وہ وقت ہے، جب مولانا محمد سجادؒ کے سوزدروں کی جلوہ گری اور نفس بیتاب

کی بے قراری نے انھیں مدرسہ کی پر سکون مند سے اٹھا کر ہنگامہ کارزار میں لا کھڑا کیا۔ وہ وقت ہے اور پھر زندگی کا لمحہ آخریں کہ مولانا محمد سجاد پیکر عمل، جہد مسلسل، نفس گرم، تصویر غم والم، مقصد کے لیے دیوانہ اور صلدہ و ستائش کی تہنا سے بیگانہ، اپنی حیات عارضی کے ہر لمحہ کو ہزار جتن کے ساتھ کام اور صرف کام کے لیے وقف بنائے رہے۔

آپ کی کوششوں کا آغاز امت کے لیے اجتماعیت کے قیام سے ہوتا ہے، ہندوستان کے مسلمانوں کی شرعی تنظیم قائم کرنے اور ایک امیر کے ماتحت زندگی گذارنے کے اسلامی اصولوں کے مطابق مسلمانوں کی زندگی کا پورا نقشہ آپ کے ذہن میں تھا، اس کا آغاز کرتے ہوئے انھوں نے 1917ء میں صوبہ بہار کے علماء کو جمع کیا اور انجمن علمائے بہار قائم فرمائی، علمی حالات کے اثرات ملک کے مسلمانوں پر بھی مرتب ہو رہے تھے، خلافت عثمانیہ کے خاتمه کی کوششیں اور سازشیں، مسلمانان ہند کے لیے سوہان روح بن رہی تھیں، ان حالات کے پیش نظر 1919ء میں انھوں نے دیگر علماء کے ساتھ مل کر بمبئی میں مطالبه بحائی خلافت کے لئے خلافت کمیٹی، قائم کی اور پھر دوسری علاقائی کمیٹی گیا میں اور تیسرا پھلواری شریف پٹنہ میں قائم فرمائی، علماء کی اجتماعیت کے کام کو ملک گیر سطح پر انجام دینے کے لئے ڈبلي میں منعقدہ خلافت کانفرنس کے موقع پر جمیعت علمائے ہند کے قیام میں سرگرم حصہ لیا، پھر اس جمیعت کے پہلے اجلاس منعقدہ 1919ء بمقام امرتسر کے موقع پر آپ نے اپنے اصل خیالات کا منصوبہ پیش کرتے ہوئے پورے ملک کی سطح پر امارت شرعیہ کے قیام اور امام اُمسلمین کی ضرورت پر مدل گفتگو فرمائی، پھر اس کے دوسرے اجلاس منعقدہ نومبر 1920ء میں پانچ سو علماء اور ارباب حل و عقد کے منتخب مجمع میں امارت شرعیہ فی الہند کے قیام کی تجویز پیش کی۔ صدر جلسہ شیخ الہند مولانا محمود حسن دیوبندی نے اس تجویز کی تائید فرمائی؛ لیکن اس اجلاس میں انتخاب امیر کا مسئلہ حل نہیں ہوا کہ آئندہ اجلاسوں میں بھی انتخاب امیر کا مسئلہ متعلق رہ گیا، اور صوبہ وار امارت کے قیام کی تجویز منظور ہوئی، تو مولانا محمد سجاد نے انجمن علمائے بہار کے اجلاس درجنگہ، مئی 1921ء میں امارت شرعیہ کے قیام کی تجویز منظور کرائی۔ پھر پٹنہ کے خصوصی اجلاس زیر صدارت مولانا ابوالکلام آزاد میں چار ہزار شرکاء کی موجودگی میں خانقاہ مجیہیہ پھلواری شریف کے سجادہ نشین مولانا شاہ بدرا الدین صاحب کو امیر شرعیت اور مولانا محمد سجاد کو نائب امیر منتخب کر لیا گیا۔

یہ کام آسان نہ تھا، مولانا محمد سجاد نے صرف اس کو قائم کر دکھایا بلکہ اس شرعی تنظیم کے

پورے نظام کو مستحکم بنانے کے لئے انتظامی اور عملی دونوں سطحوں پر مسلسل کام انجام دئے۔ اور انہی محتنوں کا نتیجہ ہے کہ امارت شرعیہ کا یہ نظام صوبہ بھار کی سطح پر بڑی مضبوطی کے ساتھ اپنی صدی پوری کرنے جا رہا ہے۔ مولانا محمد سجادؒ کا یہ خاکہ عملی شکل میں، اور وہ بھی خود ان ہی کے ہاتھوں سے ظاہر ہوا۔

مولانا محمد سجادؒ کے کام کا اصل میدان مسلمانوں کی شرعی تنظیم تھی، اس کے لیے آپ نے مفصل خاکہ پیش کیا، جو آپ کے ذریعہ قائم ہونے والے اداروں جیسے انجمن علمائے بھار، جمیعت علمائے ہند، خلافت کمیٹی، مسلم انڈپنڈنٹ پارٹی، اور حزب اللہ وغیرہ کے علاوہ آپ کے فکری سرمایوں اور تحریروں میں موجود ہے۔ آپ کی کتاب 'حکومت الہی' اور اجلاس جمیعت علماء ہند مراد آباد (جنوری 1925) میں آپ کا خطبہ صدارت، اس سلسلہ میں خاصہ کی چیزیں ہیں، اور ضرورت ہے کہ یہ اور دیگر تحریروں کی روشنی میں اس فکر کے خدوخال پر تجزیاتی کام کیا جائے۔ مولانا محمد سجادؒ نے دین کے ساتھ سیاست کی واپسی، تاریخ اسلام کے ابتدائی دور میں اس کی نافعیت، سیاست سے علماء کی کنارہ کشی کے نقصانات اور موجودہ وقت میں اس کی شدید ضرورت پر مدلل گفتگو کی ہے، ہندوستان کے جیسے ان معاشروں میں، جہاں حکومت اسلامی بنیادوں پر قائم نہیں ہے، شریعت کے ساتھ مسلمانوں کی واپسی، مذہبی آزادی اور دینی شناخت کی حفاظت کے اصول اور خاکہ کو بھی مولانا محمد سجادؒ نے بڑے سلچھے، مستند اور قابل عمل بنایا کر پیش کیا ہے اور ہندوستان میں مختلف سطحوں پر اس کا عملی نمونہ بھی قائم کر دیا ہے۔

مولانا محمد سجادؒ اس سلسلہ میں جو فکری خاکہ رکھتے تھے، اسے بیان کرنے کے لیے آپ کے چند اقتباسات پیش کرنا مناسب ہوگا۔

مسلمانوں کی شرعی تنظیم کی ضرورت کے بارے میں مولانا محمد سجادؒ کہتے ہیں:

”اسلام ایک تنظیمی مذہب ہے، اس مذہب کی روح ڈسپلن اور نظم چاہتا ہے، اگر مسلمان منتشر ہیں اور کسی ایک شخص کی اطاعت نہ کریں اور اپنا کوئی امیر منتخب نہ کریں تو یہ زندگی غیر شرعی زندگی ہوگی۔ ہر ایک پیغمبر جو دنیا میں آتا ہے اس نے اپنی ابتدائی تقریب میں دو باتیں لازمی طور پر کہی ہیں: ﴿فَاتَّقُوا اللَّهَ وَاطِّيْعُوْن﴾ یعنی اللہ سے ڈرو اور میری اطاعت کرو اور یہ اطاعت وہ چیز ہے جس پر قوموں نے مخالفت کی ہے۔ عام طور سے قومی خدا کی قوت اور طاقت تسلیم کرنے کو آمادہ ہو جاتی تھیں؛ لیکن پیغمبر کی اطاعت پر رضا مند نہ

ہوتی تھیں، پغمبر کی اطاعت کو وہ اپنی عزت و برتری اور اپنی سرداری کے منافی سمجھتی تھیں،”۔ (۱) مولانا کی رائے ہے کہ مسلمانوں کی یہ شرعی تنظیم اگر مکمل طور پر اور زندگی کے تمام میدانوں میں ممکن نہ ہو، تب بھی اس سے پہلو تھی نہیں برتنی چاہیے؛ بلکہ جس حد تک ممکن ہو اور جن میدانوں میں یہ تنظیم قائم کی جاسکتی ہو، وہاں انجام دینا ضروری ہے:

”کفر کے اس بے پناہ غلبہ کو جس قدر کم کیا جاسکے کرنا چاہیے، اس راستے میں جس قدر قربانیاں پیش کرنے کی ضرورت ہواں سے دریغ نہ کیا جائے، جن چیزوں میں حکومت مسلطہ مداخلت نہیں کرتی اور جو چیزیں اس کی دست برداشت سے باہر ہیں، ان میں اپنا مکمل نظام قائم کیا جائے،“۔ (۲)

مولانا کا واضح خیال تھا کہ ہندوستان جیسے ممالک میں بھی، جہاں مسلمان سیاسی اقتدار کے مالک نہیں ہیں، مسلمانوں کو اقتصادی اور معاشرتی کاموں کے لیے ایک امیر کی ماتحتی میں زندگی گزارنا ضروری ہے اور جس قدر ممکن ہو، وہ اپنی زندگی کو شرعی بنائیں:

”جب تک حکومت کافرہ کا مسلمانوں پر تسلط ہے، اور جب تک مسلمان اس ابتلاء میں مبتلا ہیں اور جس وقت تک مسلمان اپنے سیاسی اقتدار کے مالک نہیں ہو جاتے، اس وقت تک اپنے اقتصادی اور معاشرتی کاموں کے لئے ایک اپنا امیر منتخب کریں اور اس کی اطاعت و فرمانبرداری پر بیعت کریں؛ تاکہ اس کفرستان میں جس قدر ممکن ہو سکے، مسلمان اپنی زندگی کو شرعی بنائیں،“۔ (۳)

مسلمانوں کی یہ شرعی تنظیم مولانا کے نزد یک ”نظام اسلام کا خاکہ“ ہے، اور وہ شخصیت پرستی نہیں ہے؛ بلکہ جمہوریت کی غلط راہ کے مقابلہ میں اسلام کی راہ سنت ہے:

”یہ غلط فہمی نہ ہونی چاہیے کہ میں جس نظام کی دعوت دے رہا ہوں، اس سے مقصود شخصیت پرستی ہے؛ بلکہ میں وحدت پرستی کی دعوت دیتا ہوں اور یہ کہتا ہوں کہ جس طرح شخصیت ملعونہ کے قلاude کو نکال پھینکئے، اسی طرح جمہوریت منحرفہ کے طوق کاٹ ڈالئے اور اس سنت سنیہ کو اختیار کیجئے، جس کی اتباع میں دارین کی فلاح ہے اور سنت سنیہ کی راہ وہی ہے، جس کا ادنی خاکہ میں نے پیش کیا ہے اور اگر مسح خفین کا مسئلہ حسب بیان بعض صحابی قرآن میں موجود ہے تو میرا یہ کہنا غلط نہیں ہے کہ نظام اسلام کا وہ خاکہ بھی جو میں نے پیش کیا ہے، یا جمیعت علماء کے سامنے ہے۔ قرآن میں موجود ہے:

”لقد كان لكم في رسول الله أسوة حسنة“ وقال رسول الله صلى الله عليه وسلم: عليكم بسنتي و سنة الخلفاء الراشدين المهدىين و عضوا عليها بالنواجد“.(۳)

مولانا محمد سجاد صاف لفظوں میں بتاتے ہیں کہ سیاست دنیادین سے علاحدہ کوئی چیز نہیں ہے؛ بلکہ وہ دین، ہی کا حصہ ہے۔

”سیاست دنیا“ مذمومہ شے نہیں ہے جو اس پر لعنت کی جائے، یا اس سے کنارہ کشی کی جائے، اگر سیاست منافی دین ہوتی اور دنیا مذمومہ ہوتی تو علماء محمدیہ کو انبیائے بنی اسرائیل سے تشییہ دے کر ان کے سیاست میں قدم ڈالنے کی ترغیب نہ دی جاتی“-(۵)

کیوں کہ ان کے نزدیک سیاست کے اندر سماج کی خدمت اور مالی انتظامات کے کام آتے ہیں:

”سیاست وہ قانون ہے جو رعایت و نگرانی، آداب مصالح و انتظام اموال کے لیے وضع کیا گیا ہو“-(۶)

مولانا محمد سجاد سیاست کی اس اہمیت کو بیان کرنے کے بعد شدت سے یہ احساس ظاہر کرتے ہیں کہ اسلام کے سیاسی نظام پر اس طرح توجہ نہیں دی گئی اور نہ اس پر اس طرح کام کیا گیا، جس طرح اسلام کے دیگر ابواب بالخصوص عبادات اور معاشرتی معاملات پر کام انجام دئے گئے:

”جس طرح کتاب الطہارت، کتاب الصلاۃ اور نکاح و طلاق کے ابواب میں بال کی کھال نکالی گئی ہے، نظام اسلام کے اصول و فروع میں اس تفصیل سے کام نہیں لیا گیا ہے“-(۷)

ان کے نزدیک موجودہ زبوب حالی کی وجہ اس میدان سے اہل دین اور علماء کا اعراض و بے توجیہی بھی ہے:

”سیاست مدن اور اجتماعی زندگی کے باب میں علمائے ربانیین اور فضلاۓ عظام اور ماہرین شریعت نے عملی حیثیت سے اتنا حصہ نہیں لیا جتنی کی ضرورت تھی، اگر یہ حضرات عملا حصہ لیتے اور اپنے اوقات کا معتقد بہ حصہ اس پر خار وادی میں گذارتے تو امید یہ تھی کہ اتنے مفاسد نہ پیدا ہوتے اور شریعت اسلامیہ کے اصول و فروع کی اتی بے حرمتی نہ

ہوتی اور مسلمانوں کی بے عزتی جو وقوع میں آئی ہے، نہ ہوتی، جس کے تصور سے آج بدن پر لرزہ آتا ہے اور روگنگے کھڑے ہو جاتے ہیں اور دل کے کھڑے ہونے لگتے ہیں۔“ - (۸)

وہ مزیدوضاحت کرتے ہیں:

”میرا مقصد یہ نہیں کہ میدان سیاست میں ان حضرات نے کبھی قدم نہیں رکھا، اور اجتماعی زندگی کی خاردار وادی میں انھوں نے کبھی بادیہ پیائی نہیں کی، اگر خدا نخواستہ یہ حضرات ان ابواب میں کچھ بھی نہ کرتے تو مسلمان جس حالت میں اس وقت موجود ہیں غالباً یہ بھی نہ ہوتا؛ بلکہ میرا مقصد یہ ہے کہ جس قدر کرنا چاہیے تھا، وہ قرون اولیٰ کے بعد نہ ہوا اور ان میدانوں میں ہمیشہ علمائے ربانیین کی کمی نمایاں طور پر محسوس ہوتی رہی، اگر علمائے کرام کی معتقد بہ جماعت علمی و عملی حیثیت سے ان میدانوں میں پیش پیش رہتی تو غالباً معاملہ اس حد تک نہ پہنچتا۔“ - (۹)

مولانا محمد سجادؒ نے اس موضوع پر کام کی نہ صرف ضرورت بیان کی ہے؛ بلکہ اس کا خاکہ بھی پیش کیا ہے:

”سب سے پہلے نظام اسلام کے تمام اصول و قواعد کو نہایت ترتیب و تہذیب کے ساتھ مرتب کیا جائے اور اس کی ترتیب میں درج ذیل امور کو منظر رکھا جائے: اول یہ کہ شرعی اصول سے تمام دنیاۓ اسلام میں اقتدار خلافت کے قیام کے لیے جن جن امور کی ضرورت ہے، سب کو نہایت تفصیل کے ساتھ اس میں داخل کیا جائے، اور ان امور ضروریہ کے اندرج میں کسی خوف و ملامت کی پرواہ نہ کی جائے۔“ - (۱۰)

مولانا کا خیال ہے کہ اسلام کا سیاسی نظام صرف مسلمانوں کی ضرورت نہیں ہے؛ بلکہ وہ عام انسانیت کی ضرورت ہے:

”نظام اسلام تمام دنیا کی نجات کا باعث اور تمام مخلوق الہی کے لیے ابر رحمت ہے اور نظام اسلام ہی کے استوار و محکم ہونے سے تمام ان احکام پر بہتر طریقہ پر عمل ہو سکتا ہے، جو انفرادی و اجتماعی زندگی کی فلاح و بہبود سے متعلق ہیں۔“ - (۱۱)

مولانا محمد سجادؒ نے اسلام کے سیاسی نظام پر گفتگو کرنے کے ساتھ موجودہ جمہوریت اور اس کے خدو خال پر بھی تنقیدی نظر ڈالی ہے اور بتایا ہے کہ اس جمہوریت کے کون کون سے پہلو سماج کو نقصان پہنچاتے ہیں اور ان کے مقابلہ میں اسلامی نظام کے اندر پائی جانے والی آزادی اور

حریت کیا چیز ہے۔ مولانا محمد سجاد کے نزدیک اسلامی آزادی سے مقصود علی الاطلاق آزادی نہیں؛ بلکہ قوانین الہی کی پابندی کے دائرہ میں محصور رہتے ہوئے انسانی غلامی سے آزادی ہے:

”اسلامی حریت“ حریت مطلقة نہیں؛ بلکہ مقیدہ ہے، اور حریت مفرط نہیں؛ بلکہ حریت

عادلہ معقولہ ہے اور مسلمان انسانوں کی غلامی سے بالکلیہ آزاد ہونے کے باوجود سر سے پاؤں تک اس دنیا میں قوانین الہی کی زنجیروں میں ایسا جکڑا ہوا ہے کہ ان زنجیروں کو توڑ کر وہ آزاد نہیں ہو سکتا؛ بلکہ انہیں زنجیروں میں جکڑ بند رہنے کے ساتھ تمام خود ساختہ پرداختہ انسانی غلامی سے آزاد ہے اور بالکل آزاد ہے۔ (۱۲)

وہ بتاتے ہیں کہ موجودہ جمہوریت کیونکر انسانی سماج کے لئے مضر ہے اور اس میں قومی وسائل کا ضیاءع ہے۔

”انسانی نفیسیات و جذبات کا اقتضا یہ ہے کہ انسانوں کے وضع کئے ہوئے قانون پر خود انسانوں ہی کے اکثر و بیشتر افراد کا اعتماد نہ ہوگا اور جب قوانین پر اعتماد نہیں، تو ان قوانین کا انسانوں کے ہاتھوں پامال ہونا بھی ایک ضروری امر ہے، یہی وجہ ہے کہ تم دیکھتے ہو کہ جہاں بھی جمہوریت کے نام سے حکومتیں قائم ہوتی ہیں، وہاں جمہوری قوانین پامال ہو رہے ہیں، انسانی زندگی ہمیشہ مصیبت میں بنتا رہتی ہے۔ اصل مقاصد کیا پورے ہوتے ایک عظیم مصیبت باشندگان ملک پر نازل ہو جاتی ہے؛ کیونکہ مفروضہ جمہوریت میں جو پارٹی برسر اقتدار اور حکمران ہوتی ہے، اس کے ناقص کی بناء پر اس پارٹی کے اقتدار کو ختم کرنے اور اس کے بنائے ہوئے قانون کو منسوخ کرنے کے احساس سے باشندگان ملک میں ایک طبقہ پیدا ہو جاتا ہے، جو ہر وقت اسی دھن میں لگا رہتا ہے۔

ان مصائب کے علاوہ ایک عظیم مصیبت یہ ہے کہ برسر اقتدار پارٹی کو ختم کرنے کی صورت تو یہی ہے کہ پارٹیمنٹ اور اسمبلی توڑ دی جائے اور پھر سے واضعین قانون کا انتخاب ہو اور ہر انتخاب میں انسانوں کی محنت و مشقت سے حاصل کئے ہوئے لاکھوں روپے پانی کی طرح بہادرے جائیں، اس کے سوا ظالم و اضعین قانون اور ان کے اقتدار کے ختم کرنے کا کوئی آئینی ذریعہ نہیں ہے اور ظاہر ہے کہ اس طرح بار بار مال ضائع کرنا انسانی مقصد حفظ مال کے نقصان کا اعتراف کرنا ہے۔

تم سوچو کہ ہر تین یا پانچ سال کے بعد اگر کوئی ایک پارٹی برسر اقتدار آتی رہے اور وہ

سابق قوانین کو منسون کر کے اپنے نشا کے مطابق قوانین بناتی رہے تو باشندگان ملک کسی حال میں بھی چین سے بیٹھ سکتے ہیں؟ اور عزت و آبرو کے ساتھ کار و بار چلانے، زندگی بسر کرنے کے لیے کسی ایک نجح و طریق کو اختیار کر کے اطمینان کی سانس لے سکتے ہیں۔ (۱۳)

سیاست کا جو نظریہ مولانا محمد سجاد نے پیش کیا تھا، حالات نے انھیں ان نظریات کو عملی جامہ پہنانے کا موقع بھی فراہم کر دیا اور اس وقت مولانا سجاد نے ملک کی عملی سیاست میں بھر پور طریقہ پر؛ لیکن اسلامی اصولوں کے مطابق حصہ لیا، مولانا نے پہلے تو دیگر جماعتوں کے اشتراک کے ساتھ کام کرنا چاہا؛ لیکن جب اس میں اسلامی اصولوں اور امارت شرعیہ کے شرعی مفادات کی بار آوری خطرہ میں محسوس ہونے لگی، تب امارت شرعیہ بورڈ، بنا کر باضابطہ مسلم انڈی پنڈنٹ پارٹی، قائم فرمائی۔ 1936 میں انجمان اسلامیہ ہال پئنہ میں اس کے تاسیسی اجلاس کے اندر مولانا محمد سجاد گوان کے انکار کے باوجود متفقہ طور پر پارٹی کا صدر منتخب کیا گیا۔

اس پارٹی کے دو مقاصد طے کئے گئے:

1۔ ملک کی مکمل آزادی

2۔ دینی امور میں امیر شریعت کی ہدایات کو قبول کرتے ہوئے ان پر عمل کرنا اور جب بہار میں الیکشن کا وقت آیا اور مسلمانوں کی دیگر دو پارٹیاں بھی میدان میں آگئیں تو مولانا محمد سجاد نے اولاً کوشش کی کہ انھیں اپنی پارٹی میں ضم کر لیں؛ لیکن جب اس میں کامیابی نہیں ملی تو تھا انتخاب کا سامنا کیا، اور بھر پور محنت اور حکمت عملی کے ذریعہ مسلم انڈی پنڈنٹ پارٹی کے کل 40 مسلم امیدواروں میں سے 20 نے نشستیں جیت لیں، جن میں متعدد علماء دین اور وہ مسلم دانشور شامل تھے جن سے مولانا محمد سجاد نے امارت شرعیہ کی اطاعت کے عہد نامے پر دستخط لیے تھے، یہ پارٹی بہار میں کانگریس کے بعد دوسری بڑی پارٹی بن کر ابھری، پھر جب کانگریس نے حکومت بنانے سے انکار کر دیا تو مولانا محمد سجاد نے گورنر کی دعوت قبول کرتے ہوئے اپریل 1937 میں بہار میں وزارت سازی انجام دی۔ اپنی پارٹی کے مسٹر محمد یوس کو وزیر اعظم بنایا اور اپنی کابینہ میں مسلمانوں کے ساتھ غیر مسلموں کو بھی جگہ دی۔ چنانچہ با بوجگر سہائے لال ایڈ و کیٹ اور کماراجیت پر شاد سنگھ کو اہم محلے سپرد کئے۔ مولانا محمد سجاد نے خود کوئی عہدہ اپنے لیئے نہیں قبول کیا اور نہ ہی حکومت کی جانب سے کسی قسم کی ذاتی مراعات اور سہولت حاصل کی۔

گوکہ کانگریس کی مخالفت کی وجہ سے مسٹر محمد یوس کی حکومت 120 دنوں کی قلیل مدت تک

کے لیے ہی اور پھر کانگریس نے اپنی حکومت بنائی؛ لیکن اس مختصر مدت میں، ہی مولانا محمد سجادؒ کی حکومت نے کسانوں کی فلاح کے اہم اقدامات کے علاوہ اردو کوسر کاری زبان کے طور پر منظور کر لیا۔ مولانا محمد سجادؒ نے سیاسی امور کی بابت صرف ملکی سطح تک خود کو مدد و دہنیں رکھا؛ بلکہ علمی سطح پر مسلمانوں کے احوال سے بھی سیاسی دلچسپی لی، چنانچہ پچھلی سطور میں مذکور ہوا کہ ترکی میں اسلامی خلافت کے خاتمه کے موقع پر ملک کے اندر خلافت کمپنی کے قیام اور اس کے تحت خلافت کے بقا کی جدوجہد میں آپ بڑھ کر شریک رہے۔ اس موقع پر آپ نے علمی طور پر کاوشیں انجام دیں اور خلافت کے الغا کے لیے جو اسباب بیان کئے جا رہے تھے، ان کے مدلل جوابات دئے۔

خلافت پر یہ اعتراض کہ یہ حقیقی نہیں؛ بلکہ ایک خیالی اور وہی چیز ہے، مولانا کہتے ہیں:

”اس کے معنی سوائے اس کے اور کیا ہیں کہ اسلام نے اتحاد اسلامی اور مرکزیت کی تعلیم دی ہے اور خلافت کی نعمت کی جو بشارت دی ہے، یہ سب چیزیں وہی ہیں اور خلافت اسلامیہ کے قیام کا اصول ایک ناقابل عمل اصول ہے، اس عذر سے بدتر عذر کیا ہو سکتا ہے۔“ (۱۲)

آپ نے اپنے خطبہ صدارت اجلاس جمیعت علماء ہند مراد آباد میں مسئلہ خلافت کو ام المسائل قرار دیا، اور موجودہ دور کے تین اہم فکری امراض کا تذکرہ کر کے، جو آپ کی نظر میں الغائے خلافت کے اصلی اسباب تھے، ان کی غلطی واضح کی، مولانا کی نظر میں پہلی پیاری آزادی کا غلط تصور ہے، یورپ نے اسلامی آزادی کا غلط معنی پہننا کر یہ باور کرایا کہ کسی بھی شخص کی اتباع، خواہ وہ نبی اور پیغمبر ہی کیوں نہ ہو، مخلوق کی غلامی ہے اور آزادی کے خلاف ہے۔ مولانا نے واضح کیا کہ یہ نفس اور شیطان کی غلامی ہے، اسلام میں انسان کی غلامی سے بالکل یہ آزاد ہونے کے باوجود قوانین الہی کی پابندی ہر فرد کے لیے ہے، خواہ وہ خلیفہ وقت ہی کیوں نہ ہو۔ دوسرا مرض جمہوریت فاسد ہے، موجودہ جمہوریت، اسلامی جمہوریت کے مقابلہ میں ناقص ہے؛ کیوں کہ اس میں انسانوں کے قوانین انسانوں پر جاری ہوتے ہیں، اگر حکمران جماعت کوئی ظالمانہ قانون بنالے تو اس پر عمل کرنے والے کا ہاتھ کوئی پکڑنہیں سکتا، جبکہ اسلامی جمہوریت میں حکم الہی کی خلاف ورزی پر بڑے سے بڑے شخص پر پابندی لگائی جاسکتی ہے، اسی طرح اسلامی جمہوریت میں شوری کے اصحاب متعین اور مدد و دہنیں ہوتے؛ بلکہ ملک کا ہر اہل الرائے والعلم صاحب شوری ہو سکتا ہے، چاہے دنیاوی حیثیت سے اس کی کوئی وجہت نہ ہو، جبکہ مر وجہ جمہوریت میں شوری

چند افراد میں محدود ہوتا ہے اور ان منتخب افراد کے علاوہ ان سے زیادہ اہل عقل و فہم بھی مشورہ نہیں دے سکتے ہیں۔ تیسرا مرض وہ قومیت ہے، جس کی تعمیر و طبیعت کی زمین کی بنیاد پر ہوتی ہے، اس کے نتیجہ میں مختلف ممالک کے مسلمان ایک دوسرے سے بے نیاز ہو کر اس طبق پرستی میں مشغول ہو جائیں گے، جو یقیناً اتحاد عالم اور اسلامی مرکزیت کو ہمیشہ کے لیے ناممکن بنادے گا۔ اسلامی قومیت کی تعمیر صرف کلمہ 'لَا إِلَهَ إِلَّا اللَّهُ، وَلَا رَسُولَ لَهُ إِلَّا مُحَمَّدٌ' اور اصول اسلام کی تسلیم اور انقیاد پر ہے اور یہی اسلامی قومیت حدود جغرافیہ سے بالاتر ہے۔ (۱۵)

آپ نے عالمی حالات پر نظر رکھتے ہوئے الجزائر میں جاری جدو جہد آزادی کے رہنمای امیر عبدالکریم کے تعاون کے لیے مسلم ممالک سے اپیل کی اور اس کی عدم فراہمی پر حسرت و افسوس کا اظہار کیا۔ مولانا کی رائے تھی کہ ساری مسلم دنیا میں اتحاد قائم کیا جائے، اس کے لیے تمام ممالک اسلامیہ میں وفادروانہ کئے جائیں، جو گفتگو کر کے نظام اسلام پر عمل درآمد کے لیے ان سے عہد و پیمان لیں، پھر عالم اسلام کی ایک بڑی موتمر منعقد کر کے خلاف اسلامیہ کی بنیاد ایک مستحکم نظام پر قائم کیا جائے اور یوں دنیا نے اسلام کو ایک سلک سے مسلک کر دیا جائے۔

مولانا محمد سجادؒ نے اپنے ان تمام کاموں میں دو اوصاف کے ساتھ بڑی مضبوط وابستگی رکھی۔ اول یہ کہ آپ نے اسلامی اصولوں اور احکام شریعت کے باب میں کسی مداہنت کو قبول نہیں کیا۔ حالات کو اپنے مطابق اور احکام شرع کے دائرہ میں رکھنے کے لیے جہاں حکمت و دانائی سے کام لیا، وہیں اپنی جرات و بیباکی کے لیے بھی آپ معروف رہے، اور آپ کی سوانح زندگی میں اس جرات ایمانی اور غیرت شرعی کی معتقد حیرتناک مثالیں موجود ہیں۔

ملک کے اندر غیر مسلموں کے ساتھ اتحاد اور صلح کے معاملہ میں آپ کافی پیش پیش رہے، لیکن شرعی محاذ پر آپ کی صلابت بے مثال تھی۔ اس بابت آپ اصول بتاتے ہیں:

”آپ صلح و آشتی ہر قوم سے کیجئے، آپ کا وجود ہی اس لیے ہے کہ دنیا کو امن کا پیغام دیجئے؛ مگر اس کے ساتھ خیال رہے کہ مدارات قولی و فعلی میں ایک ادنی شاہنہ بھی اس کا پیدا نہ ہو کہ مذہب اسلام کی سلطخ کے برابر کسی دوسرے مذہب کو کسی جہت سے جگہ دی جا رہی ہے“۔ (۱۶)

اور اس راہ میں ہونے والی بے راہ روی اور غلط طریقہ عمل پر آپ نے گرفت کرتے ہوئے فرمایا:
”جب ہندوؤں سے صلح و آشتی کے لیے بڑھے تو پھر اس جوش صلح میں حدود سے

تجاوز کر گئے، یہ چیزیں رفتہ رفتہ عوام الناس سادہ لوح مسلمانوں کو کفر تک پہنچا دیں گی۔ (۷۱)

دوسرے یہ کہ آپ نے اپنی ذات کو سراپا استغنا بنا کر رکھا، سیاست کے میدان میں بالخصوص جبکہ کامیابیاں قدم چوم رہی ہوں، عیش فراواں اور نعمت و راحت تو ارزائی ہی نہیں ضرورت میں داخل ہونے لگتی ہیں؛ لیکن مولانا محمد سجاد نے اپنی ذات کے لیے منفعت بخش کوئی عہدہ قبول نہیں کیا، نہ کوئی سہولت حاصل کی؛ بلکہ آپ کی زندگی کے اوراق پر اپنے مقاصد اور جدوجہد کی راہ میں قربانیاں ہی قربانیاں لکھی ملتی ہیں۔ آپ نے اپنی زمین جائیداد کا نقصان کر لیا اور اپنی راحت و صحت ہی نہیں؛ بلکہ جو اس سال فرزند کی جدائی برداشت کر لی؛ لیکن امت کے مصالح اور مفاد کے کاموں میں دم آخریں تک مصروف رہے۔

مذکورہ بالا تفصیل سے اندازہ ہو جاتا ہے کہ مولانا ابوالمحاسن محمد سجاد علیہ الرحمہ کی سیاسی فکر موجودہ حالات کے تناظر میں کس طرح مسلمانوں کے اتحاد، ان کی بالادستی اور ان کے امپاورمنٹ کے لیے کیا کچھ معنویت رکھتی ہے، مولانا سجاد کی فکر سیاسی کے عناصر کو اگر نکات کی شکل میں کچھ کیا جائے تو وہ کچھ اس طرح ہو سکتے ہیں:

☆ سیاست دنیادین کا حصہ ہے اور اس میدان میں علمائے ربانیین کی موجودگی ضروری ہے؛ تاکہ مسلمانوں کے ساتھ پوری انسانیت کو صحیح رہنمائی حاصل ہوتی رہے، مسلم قوم کی موجودہ زبوبی کی ایک وجہ اس میدان سے علماء کی کنارہ کشی ہے۔

☆ اسلام کے سیاسی نظام کے خدوخال پر مسلم علماء و مفکرین کا کام بے حد کم ہے، ماضی میں جس طرح شریعت کے دیگر ابواب پر تفصیلی کام ہوئے، فکر سیاسی اور نظام سیاسی کی تشكیل و ارتقا پر کام نہیں ہوئے، یہ موضوع وقت کی شدید ضرورت ہے۔

☆ شرعی اصولوں کے اندر کسی مذاہدت کے بغیر اور پوری جرات کے ساتھ سیاست کے میدان میں عملی شرکت کی جائے، قیادت اپنے ہاتھ میں رکھی جائے اور دیگر اقوام کے ساتھ اشتراک اپنے اصولوں کے مطابق کیا جائے، اپنے افراد کو شرعی احکام کا پابند رکھا جائے۔

☆ مسلمانوں کی زندگی اجتماعیت کے بغیر نہیں ہو سکتی، غیر مسلم معاشرہ کے اندر بھی ایک امیر کی ماحصلتی میں ان کی زندگی گذرنی چاہئے۔ امارت شرعی کا پورا نظام مسلمانوں کا اپنا ہونا چاہئے، اور اس کے ذریعہ تعلیم، معاشرت، معيشت، سیاست، قضا اور خود حفاظتی کے کام انجام پانے چاہیے، اگر مطلوبہ کام مکمل طور پر پورا کرنا ممکن نہ ہو تو جس قدر ممکن ہو اسے انجام دینا چاہیے۔

☆ اسلامی سیاست کے سربراہان استغنا کی صفت سے آراستہ ہوں، سیاست انتظام امور اور خدمت کے لئے ہے نہ کہ ذاتی منفعت کا ذریعہ بنانے کے لئے۔

☆ مسلمانوں کا اتحاد عالمی سطح پر بھی ضروری ہے، اس کے لئے عملی اقدامات کئے جائیں۔ یہ چند وہ نکات ہیں جو مولانا محمد سجادؒ کی سیاسی فکر اور عملی روشن سے سامنے آتے ہیں۔ ان کو سامنے رکھا جائے، اور ملک کے اندر مسلمانوں کی دن بدن بڑھتی سیاسی بے وزنی، اور اس کے نتیجہ میں ان کے مذہب و شریعت، ادارہ و املاک اور ان کی جان و آبرو تک پر بڑھتے حملے کی سنگین محسوس کی جائے۔ آج کس طور پر ان کے مسلسل مطالبوں کو ٹھکرایا اور ان کے وجود کو بے حیثیت بنایا جا رہا ہے اور سیاسی قوت کے فقدان کی وجہ سے ان کی صد اقارب خانے میں طوطی کی آواز بھی نہیں بن پا رہی ہے، ان سب پر مسلمانوں کا باہمی انتشار اور کسی متحده آواز کا فقدان، ان کی مزید بے حیثیت کا سبب بن رہا ہے۔

یہاں اس تلخ تجربہ کی یاد ہانی شاید کوئی بہتر احساس جگا سکے کہ جس سیاسی قوت کے حصول کی فکر اور عملی اقدام کی دعوت مولانا محمد سجادؒ نے دی تھی، گو کہ ان کی خلوص بھری زبردست محتنوں اور بے مثال قربانیوں کی وجہ سے صوبائی سطح پر ہی سہی، وہ عمل کی شکل لے پائی تھی اور وہ اپنی سیاسی پارٹی کا وزن بھی محسوس کر سکے تھے؛ لیکن وہ دعوت اُس وقت بھی لیت ولع کاشکاری ہی تھی، اور اس کی قبولیت میں بڑی سست روی بر تی جا رہی تھی، آج وہ بے یقینی اور بے سستی مزید بڑھی ہوئی ہے اور ان کے نتائج زبوں جگ ظاہر ہیں، کیا یہ صورت حال ایسی ہی برقرار رہے گی؟ بہتر ہو گا کہ فکر سجادؒ کی روشنی میں موجودہ صورت حال پر سنجیدہ غور و خوض کیا جائے، اور مستقبل کا لائچہ عمل طے کیا جائے۔



مصادر و مراجع

- (۱) مولانا محمد سجاد، حیات و خدمات، صفحہ ۲۲۱
- (۲) مولانا محمد سجاد، حیات و خدمات، صفحہ ۲۲۲
- (۳) مولانا محمد سجاد، حیات و خدمات، صفحہ ۳۰۵
- (۴) خطبہ صدارت، مولانا محمد سجاد، امارت شرعیہ پٹنہ، ۱۹۹۹، صفحہ ۱۳۵
- (۵) خطبہ صدارت، مولانا محمد سجاد، امارت شرعیہ پٹنہ، ۱۹۹۹، صفحہ ۲۷
- (۶) خطبہ صدارت، مولانا محمد سجاد، امارت شرعیہ پٹنہ، ۱۹۹۹، صفحہ ۲۷

- (٧) خطبہ صدارت، مولانا محمد سجاد، امارت شرعیہ پٹنہ، ۱۹۹۹، صفحہ ۷
- (٨) خطبہ صدارت، مولانا محمد سجاد، امارت شرعیہ پٹنہ، ۱۹۹۹، صفحہ ۲۳-۲۲
- (٩) خطبہ صدارت، مولانا محمد سجاد، امارت شرعیہ پٹنہ، ۱۹۹۹، صفحہ ۳۰
- (۱۰) مولانا محمد سجاد، حیات و خدمات، صفحہ ۲۷۹
- (۱۱) مولانا محمد سجاد، حیات و خدمات، صفحہ ۲۷۵
- (۱۲) خطبہ صدارت، مولانا محمد سجاد، امارت شرعیہ پٹنہ، ۱۹۹۹، صفحہ ۳۳
- (۱۳) مولانا محمد سجاد، حیات و خدمات، صفحہ ۲۲۵
- (۱۴) مولانا محمد سجاد، حیات و خدمات، صفحہ ۲۶۹
- (۱۵) خطبہ صدارت، مولانا محمد سجاد، امارت شرعیہ پٹنہ، ۱۹۹۹، صفحہ ۳۱-۳۲
- (۱۶) مولانا محمد سجاد، حیات و خدمات، صفحہ ۲۸۲
- (۱۷) مولانا محمد سجاد، حیات و خدمات، صفحہ ۲۸۳

فکر سجاد کے چند اہم گوئے

مولانا خالد سیف اللہ رحمانی

جزل سکریٹری اسلام فقا اکڈی میں انڈیا

بے قرار دل، دور رس نگاہ، خداداد بصیرت و آگئی، انھنک جذبہ عمل، دن کی جلوتیں خدمتِ خلق کے جذبہ صادق اور ملت کی فکر بے نہایت سے اور شب کی خلوتیں نالہ نیم شمی اور آہ سحرگاہی سے معمور، اگر ان اوصاف کو بشری پیکر عطا کر دیا جائے تو اس کا نام ہوگا ”ابوالحسان محمد سجاد“ -- علوم اسلامی کا سفر جب عرب سے عجم کی طرف ہوا، تو عجمی مزاج کے مطابق خطابات والقاب کی کثرت ہونے لگی، یہاں تک کہ کوئی بڑا عالم یا کوئی بڑا مصنف ایسا نہیں ہوتا، جس کے نام کے ساتھ کسی لقب کی شمولیت نہ ہو، اس میں بعض اوقات مبالغہ بھی پیدا ہو جاتا، بر صغیر میں بھی زمانہ قدیم سے ایسی مثالیں موجود ہیں؛ لیکن اس میں کوئی شبہ نہیں کہ بعض دفعہ القاب منی برحقیقت بھی ہوتے ہیں، حضرت مولانا ابوالحسان محمد سجاد صاحب[ؒ] کے ساتھ ”مفکر اسلام“ کا لقب اسی کا مصدق ہے۔

حضرت مولانا سجاد صاحب[ؒ] کے افکار اور ان افکار پر منی لائجہ عمل میں چند امور کو بنیادی اہمیت حاصل ہے:

راستہ اور منزل کا فرق:

پہلی بات یہ ہے کہ وہ ہمیشہ راستہ اور منزل کے فرق کو سامنے رکھتے تھے، وہ سمجھتے تھے کہ قومی تحریکوں اور تنظیموں میں شرکت ایک ضرورت ہے، ہندو مسلم اتحاد ایک انسانی فریضہ بھی ہے اور ہندوستان کے کثیر مذہبی معاشرے میں پُرانی زندگی گزارنے کا واحد راستہ بھی؛ اس لیے وہ پوری قوت کے ساتھ کانگریس میں شامل رہے اور کانگریس نے جو تحریکیں اٹھائیں، ان میں جی جان سے شرکت فرمائی؛ لیکن وہ ایک لمحے کے لیے بھی مسلمانوں کے ملی مفادات اور مذہبی تشکیلات کی قربانی کے لیے تیار نہیں ہوئے، جب بھی کانگریس کی طرف سے کوئی ایسی تجویز آتی، جو مسلم مفادات کے خلاف ہوتی تو کسی رو رعایت کے بغیر اس کے خلاف آواز اٹھاتے؛ چنانچہ ہندوستان کے محدود اختیارات آزادی کے سلسلے میں نہرو رپورٹ آئی، پھر ۱۹۴۰ء میں سامنے

کمیشن رپورٹ آئی، اس میں مسلمانوں کے مفادات کی کما حقہ رعایت نہیں کی گئی، مسلم پرنسپل لا اور اردو زبان کے لئے ضمانت نہیں دی گئی، قانون ساز اسمبلی میں مسلمانوں کا تناسب بھی کم رکھا گیا، صوبہ ممبئی میں سندھ شامل تھا؛ اس لیے مسلمان اقلیت میں ہو جاتے تھے؛ مگر سندھ میں مسلمانوں کی اکثریت تھی؛ اس لیے مسلمان چاہتے تھے کہ سندھ کو الگ صوبہ بنایا جائے؛ مگر ان رپورٹوں میں علاحدہ سے صوبہ سندھ کو تسلیم نہیں کیا گیا، مولانا نے فوراً ان رپورٹوں کی مخالفت کی اور جمیعت علماء صوبہ بہار اور امارت شرعیہ کے تحت نیشنل سٹ مسلم کا نفلس بہار منعقد کی اور ان تجاویز کو رد کر دیا۔

اسی پس منظر میں مولانا کی کوشش اور شدید خواہش تھی کہ ملک کے آزاد ہونے سے پہلے ہی مسلمانوں کے عالمی مقدمات کے لیے دارالقضاۓ کے نظام کو وعدالتی اختیارات حاصل ہو جائیں؛ کیوں کہ ملک کے آزاد ہونے کے بعد اس حق کا حاصل کرنا زیادہ دشوار ہو گا؛ مگر افسوس کہ اس میں کامیابی حاصل نہیں ہو سکی؛ اسی لیے مولانا کا نگریسی تو تھے؛ لیکن کانگریس سے ایک گونہ فاصلہ بھی برقرار رکھتے تھے اور جہاں اس کا کوئی قدم مسلمانوں کے مفاد کے خلاف ہوتا تھا تو بر ملا اس سے اختلاف کا اظہار بھی کرتے تھے۔

شریعت، ہر عمل کی اساس:

مولانا کا دوسرا امتیاز یہ ہے کہ وہ جو بھی کرتے، اس کے لیے شریعت کی بنیاد تلاش کرتے، اس کی واضح مثال امارت شرعی کا نظام ہے، مولانا ابوالکلام آزاد جب رانچی میں نظر بند کئے گئے تو مولانا سجاد صاحب[ؒ] نے وہاں جا کر ان سے ملاقات کی، مولانا آزاد مسلمانوں کی ایک الگ تنظیم کی تاسیس کا تصور رکھتے تھے اور ان کے ذہن میں اس کا نام ”حزب اللہ“ تھا، مولانا سجاد صاحب نے مولانا آزاد کے اس نقطہ نظر کے مقابلہ امارت شرعی کے نظام کا تصور پیش کیا، اور فرمایا کہ اگر تنظیم قائم کی جائے تو یہ محض ایک سیاسی تحریک نہیں ہو گی؛ بلکہ شریعت کی اساس پرمنی ہو گی، اس طرح ایک اہم شرعی فریضہ ادا ہو سکے گا اور مسلمانوں میں اس کو مقبول بنانا بھی آسان ہو گا۔

۱۹۱۶ء میں کانگریس نے عدم تشدد پرمنی احتجاج کے لئے انگریزی سامانوں کے بایکاٹ کی تحریک چلائی، خلافت کمیٹی نے بھی اس کی تائید کی، مولانا نے اس کو ایک شرعی رنگ دیا، غیر مسلموں کے ساتھ دوستی نہ رکھنے کا جو حکم دیا گیا ہے، اس سے فائدہ اٹھاتے ہوئے اس احتجاج کو ”ترک موالات“ کا عنوان دیا گیا، اور مولانا نے اس پر ایک تفصیلی فتویٰ مرتب فرمایا، جس پر پانچ

سوعلماء نے تو شیقی دستخط کئے، اور مسلمانوں کے درمیان اس تحریک کا نام ہی بائیکاٹ کے بجائے ترک موالات پڑھ گیا۔

مداہنت سے بچتے ہوئے رواداری:

ملے جلے سماج میں امن و امان اور بھائی چارے کو برقرار رکھنے کے لئے مردم و رواداری کی بڑی اہمیت ہے؛ لیکن یہ بھی ایک حقیقت ہے کہ بعض دفعہ رواداری کی سرحدیں مداہنت سے جا ملتی ہیں، اور دوسروں کی شناخت کو قبول کرنے کے پیچھے خود اپنی شناخت گم ہو جاتی ہے، مولانا سجاد صاحب ہمیشہ رواداری اور مداہنت کے درمیان فاصلہ برقرار رکھتے تھے، اس طرح کی بہت سی مثالیں مولانا کی زندگی میں موجود ہیں، اس کی ایک مثال ذبح گاؤ کا مسئلہ ہے، بہت سے ہندو لیڈروں کا مطالبہ تھا کہ مسلمان ذبح گاؤ سے بازا آ جائیں، کانگریس تو یہ چاہتی ہی تھی، گاندھی جی بھی خواہاں تھے کہ مسلمان علماء قانونی طور پر ذبح گاؤ کی پابندی کو قبول کر لیں، مولانا ابوالکلام آزاد بھی اس کے حق میں تھے، جب بقرعید کے موقع سے یہ آواز زور و شور سے اٹھی اور مولانا سجاد صاحب کے سامنے یہ بات رکھی گئی تو انہوں نے فرمایا کہ بہت سے غریب مسلمان بکرے کی قربانی کرنے کی استطاعت نہیں رکھتے، اگر گائے کی قربانی پر پابندی لگادی گئی تو وہ قربانی کرنے سے محروم رہ جائیں گے، دوسرے مسلمانوں کا بنیادی عقیدہ ہے کہ اللہ کے سوا کسی کی عبادت نہیں کی جائے، جب وہ اپنے سامنے ان مورتیوں کو دیکھتے ہیں، جن کی عبادت کی جاتی ہے تو انہیں سخت رنج ہوتا ہے؛ لیکن دوسرے اہل مذاہب کے احترام کی خاطر وہ اسے برداشت کرتا ہے، اسی طرح دوسری قوموں کو بھی صبر و برداشت سے کام لینا چاہیے، آپ نے اپنے ایک مضمون میں اس بات پر روشنی ڈالی ہے کہ فرقہ وارانہ فسادات کا فیصلہ کن اصولوں پر ہونا چاہیے؟ اس میں انہوں نے ذبح گاؤ اور برادران وطن کے مذہبی جلوسوں کے بارے میں ایک اصولی بات کی ہے؛ چنانچہ فرماتے ہیں:

”یامثلاً گائے ذبح کرنا مسلمانوں کا اور ہر اس شخص کا جو گائے کا گوشت کھاتا ہے، ایک حق ہے، جس کی انہیں پوری آزادی ہونی چاہیے؛ لیکن پرده کے ساتھ اور اپنے گھروں میں؛ کیوں کہ اس طرح پر عمل کرنے سے نہ کسی کی دل آزاری ہو سکتی ہے اور نہ کسی کے مشتعل ہونے کی کوئی وجہ ہے، ہاں، اگر کوئی شخص مندر کے سامنے یا پلک مقامات پر علانیہ گائے ذبح کرنا چاہیے گا تو آزادی کے حدود کو توڑے گا؛ کیوں کہ اس میں دوسروں کی دل

آزاری اور اشتعال کا خطرہ ہے، اسی طرح ہندوؤں کو اپنے مذہبی پیشواؤں اور بتوں کے جلوس نکانے کی اجازت اسی وقت مل سکتی ہے، جب یہ جلوس کسی پلک جگہ پر کوئی ایسی حرکت نہ کرے، جس سے عام پلک یا مسلمانوں کو اشتعال پیدا ہو اور یہ جلوس ایسی چیزوں پر مشتمل نہ ہو جو منافی اخلاق ہوں،” (مقالات سجاد: ۵۳)

اس وقت بعض علماء کا بھی رجحان بن رہا تھا کہ ذبح گاؤ پر پابندی قبول کر لی جائے؛ کیوں کہ یہ صرف مباح ہی تو ہے، واجب نہیں ہے، مسلم لیگ جو اپنے آپ کو مسلمانوں کا نمائندہ کہتی تھی، نے بھی ذبح گاؤ سے بچنے کی تجویز پاس کر دی تھی، مولانا نے ۱۹۳۹ء میں جمیعت علماء بہار کے اجلاس کے موقع سے ایک فتویٰ مرتب فرمایا، اس میں آپ نے قشقة لگانے، ہندوؤں کے جذبہ گاؤ پرستی کی رعایت کرتے ہوئے ذبح گاؤ سے پرہیز کرنے وغیرہ کو ناجائز اور ان چیزوں کو بہتر اور جائز سمجھنے کو کفر پر راضی ہونے کی بناء پر باعث کفر قرار دیا۔

اس طرح کی بہت سے مثالیں مولانا کے مقالات اور فتاویٰ میں موجود ہیں، اسی زمانہ میں شیعہ حضرات کی طرف سے تبراء کے جلوس کا مسئلہ اٹھا، مولانا اس کے باوجود کہ اتحاد کے بڑے داعی تھے، اور اس کی بڑی ترپ رکھتے تھے، اس پر سخت ر عمل کا اظہار کیا اور ایک اصولی موقف اختیار کیا، اس کی جواہمیت اس وقت تھی، وہ آج بھی ہے؛ اگرچہ یہ اقتباس کسی قدر طویل ہے؛ لیکن اس کی اہمیت و معقولیت کی وجہ سے اسے پیش کرنا ضروری معلوم ہوتا ہے:

”میری توجہ ان بیانات اور اپیلوں کی طرف مبذول کرائی گئی ہے، جو ملک کے ذمہ دار حضرات کی جناب سے ”تحریک تبراء“ اور ”شیعہ و سنی مفہومت“ کے متعلق اخبارات میں شائع ہو چکے ہیں، میں نے ان بیانات کو غور سے پڑھا؛ لیکن میرا خیال ہے کہ ان میں مفہومت و مصالحت کے بنیادی اصولوں کی طرف توجہ نہیں کی گئی ہے؛ اس لئے اس موضوع کی تفصیل اسی طرح باقی رہ جاتی ہے، ان حالات میں غور و فکر کے لیے چند اصولی باتیں عرض کر دینا چاہتا ہوں، جن کا لحاظ ہر مصالحت و مفہومت میں ضروری ہے:

۱۔ یہ ملک ایسی مختلف قوموں سے آباد ہے، جس کے مذہبی عقائد اور مسلک کا اختلاف انتہاء کو پہنچا ہوا ہے، ہر ایک فرقہ کے بہت سے اصولی عقائد ایسے ہیں، جن کا اظہار دوسروں کے لیے حد درجہ تکلیف دہ ہے، مثلاً عقیدہ بت پرستی ہے، جس کا تخلیل بھی موحدین کے لیے ناقابل برداشت ہے، تعزیہ داری ہے جو اہل سنت کے لیے تکلیف دہ

ہے، گاؤخوری ہے، جن سے گاؤپرست تکلیف محسوس کرتے ہیں اور گاؤپرستی موحدین کے لیے دل آزار ہے اور جب صورت حال یہ ہے تو اس ملک کے رہنماؤں اور ارباب حکومت کو مصالحت یا کسی موقع پر ”مذہبی آزادی“ کے حدود کو اس طرح متعین کرنا چاہیے کہ کسی فرقہ اور گروہ کے ساتھ نا انصافی نہ ہو اور تمام فرقہ کے مذہبی اور شہری حقوق میں یکسانیت نظر آئے۔

۲۔ اب سوچنا یہ ہے کہ مذہبی آزادی کے حدود کیا ہیں؟ جن کی پابندی سے حتی الامکان تمام فرقوں کے ساتھ بڑی حد تک منصفانہ سلوک ممکن ہے، میں سمجھتا ہوں کہ اس مسئلہ میں اہل اسلام اور تمام عقلاً و ہر متفق ہیں کہ ہر فرقہ و گروہ کو اپنے عقیدہ کے اظہار اور اس پر عمل کی آزادی دو شرطوں سے مشروط ہے۔

اول یہ کہ عقیدہ ایسا نہ ہو، جس کا پیک مقامات میں اعلان، اظہار اور عمل سے انسانی تہذیب و شائستگی کو نقصان پہنچے۔

دوسرے یہ کہ اس عقیدہ عمل کا اعلان یا طریق اظہار دوسروں کے لیے اشتعال انگیز نہ ہو، ان ہی دو شرطوں کے ساتھ مذہبی و شہری حقوق کی آزادی ہر فرقہ کو ہونی چاہیے اور جس فرقہ کے عقیدہ عمل کا اظہار و اعلان مذکورہ بالا حدود کو توڑتا ہو، ان کو آزادی نہیں دی جاسکتی، مثلاً ہندوستان میں ایک گروہ ایسا موجود ہے، جو مادرزاد بہنگی کے ساتھ سرکوں پر چلنا پھرنا، مندروں اور دریا کے گھاؤں پر جانا اپناند ہبی فرض سمجھتا ہے؛ مگر چوں کہ اس عقیدہ پر عمل کرنا انسانی تہذیب کے خلاف اور حد درجہ حیا سوز ہے؛ اس لیے اس کی اجازت نہیں دی جاسکتی، اسی طرح کسی فرقہ کے پیشواؤں کو علانیہ سب و شتم کرنا یا ان کے خلاف علانیہ دل آزار باتیں کہنا انسانیت کے منافی ہے اور حد درجہ اشتعال انگیز ہے؛ اس لیے اس عقیدہ کے مطابق عمل کی آزادی نہیں دی جاسکتی۔ (مقالات سجاد: ۵۱-۵۲)

امت کی اجتماعیت اور شیرازہ بندی:

مولانا کی نظر میں سب سے زیادہ اہمیت مسلمانوں کے اتحاد و اتفاق کی تھی، ان کا دل ہمیشہ اس کے لیے تڑپتا تھا اور زبان و قلم ہمیشہ اتحاد امت کی دعوت میں سرگرم رہتا تھا، آپ نے مختلف موقع پر دیوبندی، بریلوی اور اہل حدیث علماء و قائدین کو ایک پلیٹ فارم پر جمع کیا اور بہار کی مختلف خانقاہوں کو جوڑا، اسی جذبہ اتحاد کے تحت تحریک خلافت میں شامل ہوئے، ۱۹۱۹ء سے ۱۹۲۲ء تک یہ ملک کی سب سے سرگرم تحریک رہی اور اس میں ہندو مسلم اتحاد کا جو مظاہرہ ہوا، پھر

ایسا منظر دیکھنے کو آنکھیں ترس گئیں، مولانا اس کے موسمیں میں تھے اور ممبئی میں خلافت کمیٹی کی بنیاد کے بعد سب سے پہلے آپ ہی نے گیا اور پھلواری شریف میں خلافت کمیٹی قائم کی؛ کیوں کہ آپ خلافت عثمانیہ کو اس کی بعض کمزوریوں کے باوجود مسلمانوں کی وحدت کا نمائندہ اور ملت اسلامیہ کا محافظ سمجھتے تھے۔

اسی طرح علماء اسلام کو متحدر کرنے کے لئے منعقدہ انجمن علماء بہار قائم کی، پھر جب ۱۹۱۹ء میں جمیعت علماء ہند قائم ہوئی تو آپ اس کے محرکین میں تھے، کیوں کہ یہ آپ کے دل کی آواز تھی اور اس کے بعد دل و جان سے جمیعت علماء کے کاڑ کو آگے بڑھانے میں پیش پیش رہے۔

امت کی شیرازہ بندی کی اس تڑپ نے آپ کو امارت شرعیہ کے نظام کی طرف متوجہ کیا اور جمیعت علماء ہند کے دوسرے سالانہ اجلاس ۱۹۲۰ء میں آپ نے امارت شرعیہ ہند کی تجویز پیش کی، جو منظور ہوئی؛ لیکن کل ہند سطح پر اس کا قیام عمل میں نہیں آسکا؛ اس لئے جون ۱۹۲۱ء میں امارت شرعیہ بہار قائم فرمایا، آپ نے امارت شرعیہ کے نظام کا کچھ ایسا خاکہ بنایا، جو پوری طرح اسلامی خلافت کے اسلوب پر تھا، مسلمانوں کے نزاعات کے فیصلہ کے لئے دارالقضاء، شرعی رہنمائی کے لئے دارالافتاء، غربیوں اور بیواؤں کی مدد کے لئے بیت المال، مسلمانوں کی جان و مال اور عزت و آبرو کی تحفظ کے لئے شعبہ تحفظ مسلمین، اسلام کی اشاعت اور ارتداو کے مقابلہ کے لئے شعبہ تبلیغ وغیرہ، آخر مولانا کی یہ کوشش ایک تحریک بن گئی، حضرت مولانا سید ابوالحسن علی ندوی نے لکھا ہے کہ مجھے دو تحریکوں نے سب سے زیادہ متاثر کیا، حضرت مولانا محمد الیاس صاحبؒ کی "تحریک دعوت و تبلیغ" اور حضرت مولانا ابوالمحاسن محمد سجادؒ کی "تحریک امارت شرعیہ" اور اب ان تمام ملکوں میں اس کی افادیت و ضرورت محسوس کی جا رہی ہے، جہاں مسلمان اقلیت میں ہیں۔

تبلیغ اسلام:

جن امور کی طرف آپ کی بہت زیادہ توجہ تھی اور جس کو آپ ہندوستان میں نہایت ضروری سمجھتے تھے، ان میں ایک "تبلیغ اسلام" ہے، ہندوستان میں ۱۹۲۲ء میں تحریک خلافت کو کمزور کرنے اور ہندو مسلم اتحاد کو متاثر کرنے کی غرض سے انگریزوں کی شہہ پرفرقہ پرستوں نے شدھی تحریک شروع کی اور مسلمانوں کو مرتد کرنے کی مہم چلائی، جمیعت علماء ہند نے ۱۹۲۳ء میں اس کے مقابلہ کے لئے شعبہ تبلیغ اسلام قائم کیا، مولانا اس کے ذمہ داروں میں تھے، اور آپ نے اس کے لئے ایک پورا لائجہ عمل مرتب کیا۔

چمپارن کا حلقہ علمی، دینی، تہذیبی اور معاشی اعتبار سے زیادہ پسمندہ تھا، وہ خاص طور پر فتنہ ارتدا دکا شکار ہوا، وہاں گدیوں کی ایک بڑی آبادی تھی، جن کے نام تک ہندوانہ تھے، سروں پر ٹیکیں رکھتے تھے، داڑھیاں نہیں رکھتے تھے، بتوں کی پرستش کرتے تھے؛ اگرچہ نسلًا وہ مسلمان تھے؛ مگر اسلام سے ان کا دور کا تعلق بھی نہ تھا، آریہ سماجیوں نے ان پر ڈورے ڈالنے شروع کر دیئے، عنقریب انہیں باضابطہ مرتد کر لینے کا پروگرام تھا کہ مولانا سجاد صاحب کی قیادت میں امارت کے مبلغین نے جا کر اسلام کی دعوت و تبلیغ کا فریضہ انجام دیا اور اس طرح ایک بہت بڑی آبادی مرتد ہونے سے پچ گئی۔

گورکھپور کے ایک علاقہ کے چار سو گدی مرتد ہو گئے، مولانا سجاد صاحب سخت مشقتیں جھیل کر وہاں پہنچے اور ان سب کو توبہ کرائی، ہزاری باغ میں پانچ سو مسلمان شدھی تحریک کے زیر اثر مرتد ہو گئے، مولانا نے فوراً وہاں مبلغین کا وفد بھیجا اور وہ دوبارہ اسلام کے حلقہ بگوش ہو گئے، چھپرہ میں بھاؤں کی دوسوکی جمیعت مرتد ہو گئی، مولانا نے اپنی کاوش سے ان کو توبہ کرایا۔ مجموعی طور پر اس طرح ارتداد سے تائب ہونے والوں کی تعداد ۲۵۰۰ ہزار سے زیادہ ہے۔

پھر مولانا نہ صرف یہ کہ ان کو اسلام کی طرف واپس لائے اور توبہ کرائی، بلکہ ان کی آبادی میں مسجدیں بھی تعمیر کرائیں، مکاتب بھی کھولے اور ان کے بچوں کو دینی مدارس میں اپنی نگرانی میں تعلیم دلائی، وقتاً فوچتاً ان کی تالیف قلب بھی کرتے رہے، اسلام لانے کی وجہ سے ان پر جو ابتلاء میں آئیں اور جو مقدمات وغیرہ ہوئے، اس میں آخر دم تک تن من دھن لگا کر دلچسپی لیتے رہے، اور اپنی دنیادا پر لگا کر ان کی مدفرماتے رہے۔

چمپارن کے ایک حلقہ میں ڈوموں کی آبادی تھی، یہ بہت جرائم پیشہ لوگ تھے، حکومت برطانیہ نے ان کی اصلاح اور سماجی سدھار کے لئے مسیحی مشن کا تقرر کیا اور ان کا بھرپور تعاون کیا، مولانا فوراً اس موقع سے فائدہ اٹھانے کے لئے اٹھ کھڑے ہوئے، ایک تبلیغی و فدائیت شرعیہ سے وہاں بھیجا اور خود بھی پہنچے، اس مختصر سی جمیعت کے پاس اخلاص اور دعوتِ دین کی لگن کے سوا اور کوئی سرمایہ نہیں تھا؛ مگر اللہ تعالیٰ نے ان کی پُر خلوص مساعی کو کامیاب بنایا اور جو ق در جو ق لوگ اسلام میں داخل ہو گئے، یہ لوگ اچھوت شمار کئے جاتے تھے، ہندو اور مسلمان دونوں ان کو حقارت سے دیکھتے تھے، مولانا نے ان کو اپنے ساتھ بٹھایا، ساتھ کھلایا، خاطر و مدارات کی، بلا تکلف ان کے ساتھ رہے؛ حتیٰ کہ ان کے دل میں یہ احساس گھر کر گیا کہ یہی لوگ ہیں جو مجھ سے برابری کا

سلوک روا رکھ سکتے ہیں، مولانا کی اس تدبیر نے بڑا کام کیا، آریہ سماجیوں نے اس کے بعد بہت کوشش کی کہ وہ اسلام سے منحرف ہو جائیں؛ مگر ان کی ایک نہ چلی۔

اس کے علاوہ بھی مولانا کی ذاتی جدوجہد اور امارت شرعیہ کے شعبہ تبلیغ کی مسامی--جو مولانا ہی کی زرینگرانی کام کرتا تھا--سے بہت سے لوگ دامن اسلام میں آگئے، مندرجہ فہرست کے مطابق بھی ان کی تعداد تین ہزار سے زیادہ ہے۔

جیسے جمیعت میں آپ شعبہ تبلیغ کے قائم کرنے میں شامل رہے، اسی طرح آپ نے بہار میں فتنہ ارتاد کے مقابلہ اور غیر مسلموں میں دعوت کے کام کے لئے امارت شرعیہ کے تحت تبلیغ کا مستقل شعبہ قائم کیا، اور یہاں کی زندگی میں امارت شرعیہ کا ایک مثالی شعبہ رہا۔

قانون شریعت کا تحفظ:

مولانا کی زندگی کا ایک اہم مشن قانون شریعت کا تحفظ تھا، وہ اس کو آزادی کی لڑائی سے زیادہ اہمیت دیتے تھے، اور ان کا خیال تھا کہ آزادی تو آج نہ کل حاصل ہو ہی جائے گی؛ اس لیے کہ غلامی ایک غیر فطری چیز ہے؛ لیکن مسلمانوں کے لئے یہ بات بڑی اہم ہے کہ وہ برطانوی دور میں ہی اپنے مذہبی شخصات کو محفوظ کر لیں؛ ورنہ آزاد ہونے کے بعد یہ کام اور زیادہ دشوار ہو جائے گا، اس سلسلہ میں خاص طور پر شاردار ایڈ اور اوقاف کا مسئلہ قابل ذکر ہے۔

۲۳ ستمبر ۱۹۴۹ء کو اسمبلی میں شاردار ایڈ پیش ہوا، جس کا مدعایہ تھا کہ ۱۸ ارسال سے کم عمر کے لڑکوں اور ۱۶ ارسال سے کم عمر کی لڑکیوں کی شادی نہیں کی جائے، اور جو شخص اس کا مرتكب ہو گا، یا اس میں واسطہ بنے گا، یا اس کے گارجین اس نکاح پر اپنی رضامندی کا اظہار کریں گے، ان سب پر ایک ہزار روپیہ جرمانہ عائد کیا جائے گا، اس قانون سے مسلمانوں کو مستثنی نہیں کیا گیا؛ حالاں کہ اس طرح کی پابندی اسلامی نقطہ نظر سے درست نہیں ہے، اس موقع پر ہندوستان سے برماتک مسلمانوں نے اس کے خلاف زبردست احتجاج کیا اور قانونِ اسلامی کے تحفظ کے لئے جمیعۃ علماء نے "مجلس تحفظ ناموس شریعت" قائم کی، مولانا ہی اس کے ناظم اور ذمہ دار قرار پائے؛ چنانچہ اس موقع پر مولانا نے اس کی فقہی، قانونی اور سماجی حیثیت پر متعدد مضامین قلم بند فرمائے اور مسلمان کو مشورہ دیا کہ حکومت ان کے مطالبه کو تسلیم نہ کرے تو وہ "سول نافرمانی" کی تحریک چلا کیں، امارت شرعیہ کے زیر پرستی بہار و اڑیسہ میں بھی اس کے خلاف زبردست احتجاج ہوا، مولانا نے جا بجا اس قانون کی خلاف ورزی کراتے ہوئے کم عمری کی شادیاں کرائیں، مولانا ہی کی ایماء پر

اس سلسلہ میں ”متحده کا نفرنس“ منعقد ہوئی، جو مسلمانوں کے مختلف گروہوں اور مکاتب فکر کے لوگوں پر مشتمل تھی۔

حکومت برطانیہ نے بہت سے مسلم اوقاف پر ناجائز قبضہ کر رکھا تھا، جن میں بعض کو ایسٹ انڈیا کمپنی کے عہد میں ہی غصب کر لیا گیا تھا، مولانا نے اس کے خلاف پُر زور تحریک چلانی، ”مجلس تحفظ ناموں شریعت“ کے تحت پورے ملک کے مسلمانوں نے حکومت کے خلاف اس غاصبانہ قبضہ پر احتجاج کیا، آپ نے اس موقع سے تمام ممبر ان اسمبلی کے نام اپنی اپیل اور ”مخصوصہ اوقاف“ کی تفصیل بھیجی، نیز عام مسلمانوں سے بھی اپیل کی کہ اس قسم کی تمام مساجد کا فوٹو اندر اور باہر سے جلد از جلد لے لیں، جس پر فوٹو گرافر کے علاوہ کم از کم دو گواہوں کے مستخط ہو۔

شریعت اپلیکیشن ایکٹ ۱۹۳۷ء اور قانون افساخ نکاح ۱۹۳۹ء کے پیچھے جو قوت کا رفرما تھی، وہ جمیعت علماء ہند ہی تھی، اور اس قانون کا خاکہ بنانے اور مجوزہ قانون کا مسودہ تیار کرنے میں حضرت مولانا مفتی کفایت اللہ صاحب^ر اور حضرت مولانا سجاد صاحب^ر کا بڑا حصہ تھا۔

علماء اور سیاست:

مولانا سیاست کو اسلام کا بنیادی حصہ تصور کرتے تھے، آپ کہتے تھے کہ سیاست عین دین ہے؛ چنانچہ فرماتے ہیں:

”حضرات علماء کرام! سیاست دنیا مذمومہ شئی نہیں ہے، جو اس پر لعنت کی جائے، اس سے کنارہ کشی کی جائے، اگر سیاست منافی دین ہوتی اور دنیا مذمومہ ہوتی تو ایسا ارشاد نہ ہوتا (تسو سهم الأنبياء) اور پھر علماء امت محمدیہ کو انبياء بنی اسرائیل سے تشیید کر ان کے سیاست میں قدم ڈالنے کی ترغیب نہ دی جاتی“۔ (خطبہ صدارت: ۲۷)

مولانا چاہتے تھے کہ علماء سیاست میں حصہ لیں، اور یہ بھی کہتے تھے کہ علماء کے عملی سیاست سے کنارہ کش ہو جانے کی وجہ سے اسلام کے نظام سیاست پر کما حقہ علمی کام بھی نہیں ہوا، وہ اس سلسلہ میں عالم اسلام کو سامنے رکھ کر ایک وسیع کام کا تصور رکھتے تھے؛ چنانچہ فرماتے ہیں:

ان حالات کی بنابری میں نزدیک مسلمانان ہند کا اولین فرض یہ ہے کہ:

۱۔ سب سے پہلے نظام اسلام کے تمام اصول و قواعد کو نہایت ترتیب

و تہذیب کے ساتھ مرتب کیا جائے اور اس کی ترتیب میں حسب ذیل امور کا لحاظ رکھا

جائے:

(الف) شرعی اصول سے تمام دنیاۓ اسلام میں اقتدار خلافت کے قیام کے لیے جن جن امور کی ضرورت ہے سب کو نہایت تفصیل کے ساتھ اس میں داخل کیا جائے اور ان امور ضروریہ کے اندر ارج میں کسی خوف و ملامت کی پروانہ کی جائے۔

(ب) رخصت کے اصول کی رعایت اُسی حد تک کی جائے جس سے کسی بنیادی اصول کے اندر خلل واقع ہونے کا اندازہ نہ ہو۔

(ج) نظام اسلام کی ترتیب میں اولیت اور سابقیت کا مرتبہ حالت اختیار کے اصول کو دیا جائے اور بعدہ بدرجہ مجبوری حالت صبر کی صورتوں میں درج کیا جائے۔

(د) تمام اصول و نظام کی ترتیب میں صرف اقوال فقہائے کرام اور محدثین و متكلمین کو سامنے نہ رکھا جائے؛ بلکہ ہر ایک اصول کے مدارک کو معلوم کر کے اور اصول استصلاح کا لحاظ کر کے مرتب کیا جائے۔

۲۔ نظام اسلام جو مذکور الصریطیقہ پر تیار کیا جائے اس کی ایک شرح مبسوط لکھی جائے جس میں تمام دفعات کے مأخذ و مدارک شرعیہ کو واضح کیا جائے اور ہر دفعہ کے اخذ و نتائج کو بیان کرتے ہوئے اس کے ترک، یا اس کی مخالف صورت کو بھی ظاہر کیا جائے۔

۳۔ اصل نظام اسلام اور اس کی شرح کو عربی، اردو، انگریزی میں بکثرت شائع کیا جائے اور تمام دنیاۓ اسلام پر غور کر کے عمل کرنے کی دعوت دی جائے۔

آپ نے اجلاس جمعیت علماء ۱۳۲۳ھ منعقدہ مراد آباد میں جو خطبہ صدارت دیا ہے، وہ آپ کی بالغ نظری اور گہری بصیرت کا آئینہ دار اور ہر صاحب علم کے لئے سرمہ چشم بنانے کے لاکن ہے، اس میں آپ نے مسلم اقلیتوں کے لئے اسلامی نظام کا تفصیلی خاکہ پیش کیا ہے۔

نظام سیاست میں مولانا کا تصور تھا کہ طویل منصوبہ بندی کے ساتھ ساتھ فوری طور پر جو فائدہ اٹھایا جاسکتا ہے، اس کو نظر انداز نہیں کیا جائے، جیسے ۱۹۳۱ء میں بہار میں ایکشن ہوا تو آپ نے کانگریس کے روپیہ سے بے اطمینانی کی وجہ سے مسلم انڈی پینڈیٹ پارٹی قائم کی، آپ خود اس کے سر پرست تھے، امارت شرعیہ نے ایکشن میں اسی پارٹی کی تائید کی؛ چنانچہ ایکشن میں کانگریس کے بعد سب سے زیادہ سیٹیں اسی پارٹی کو حاصل ہوئیں؛ لیکن کانگریس نے حکومت بنانے سے انکار کر دیا، مولانا نے محسوس کیا کہ اگر مسلم انڈی پینڈیٹ پارٹی حکومت بنائی تھی ہے تو یہ مسلمانوں کے مفاد میں ہوگا؛ چنانچہ اس پارٹی نے حکومت بنائی اور جناب محمد یوسف وزیر اعلیٰ

بنائے گئے، اس حکومت نے مسلمانوں کے حق میں کئی اہم فیصلے کئے، جن میں ایک اردو زبان سے متعلق تھا، یہاں تک کہ کانگریس کے فرقہ پرست لیڈر محسوس کرنے لگے کہ انہوں نے حکومت نہ بنانا کر غلطی کی ہے۔ ۱۹۳۷ء میں حکومت بہار نے زرعی انکمپنیکس کا قانون پاس کیا اور مسلمانوں کو اس سے مستثنی نہیں کیا گیا، مولانا نے اس کی سخت مخالفت کی، مسلم ممبران اسمبلی کے ذریعہ اس کے خلاف اسمبلی میں آواز اٹھوائی، اور عوامی فضاء ہموار کی، بالآخر ۲۹ اپریل ۱۹۳۸ء کو اسمبلی میں حکومت بہار نے مولانا کا یہ مطالبہ تسلیم کر لیا اور وقف کی جائیداد کو ٹکیس سے مستثنی کر دیا، پھر اس کے بعد آپ نے مسلم اوقاف کا ایک بل مرتب فرمایا اور اسے بہار اسمبلی میں پیش کرایا، جو منظور ہوا۔ ۱۹۳۹ء میں ایک قانون پاس ہوا، جس میں مہر اور جہیز کو جرم قرار دیا گیا تھا، مولانا نے اس کی سخت مخالفت کی اور امیر شریعت رابع حضرت مولانا سید محمد منت اللہ رحمائی۔۔۔ جو مولانا کی تائید سے رکن اسمبلی منتخب ہوئے تھے۔۔۔ کے ذریعہ بہار اسمبلی میں اپنے موقف کی ترجمانی کرائی، بالآخر مسلمان اس سے مستثنی کر دیئے گئے۔

جب شدھی تحریک شروع ہوئی تو کانگریس کے اعلیٰ قائدین کی رائے تھی کہ مسلمان اس کی مخالفت میں زیادہ جوش و خروش کا مظاہرہ نہیں کریں اور کانگریس کے مسلم قائدین بھی تذبذب میں تھے؛ تاکہ ہندو مسلم نفرت کی فضاء پیدا نہ ہو جائے، جو انگریز چاہتے تھے؛ لیکن مولانا کی اسلامی حمیت نے اس معاملے میں کسی رواداری کو گوارہ نہ کیا، آپ نے پوری قوت و شدت کے ساتھ اس کی مخالفت کی اور عملی طور پر ہندو فرقہ پرستوں کی اس مہم کو ناکام بنا دیا۔

یہ مولانا سجاد صاحب کی فکر کے کچھ اہم گوشے ہیں، جن کا حاصل یہ ہے کہ قومی جدوجہد میں ملی مسائل نظر انداز نہ ہو جائیں، رواداری ایسی نہ ہو کہ اس کی سرحد مددانہت سے جا ملے، جو بھی جدوجہد ہو، وہ شرعی بنیادوں پر مبنی ہو، کلمہ کی اساس پر ملت کے اتحاد کو فروغ دیا جائے، سیاست سے بے تعلقی نہ ہو، اور جو م الواقع دستیاب ہوں، ان سے استفادہ کیا جائے، شریعت کا تحفظ اور اسلام کی دعوت کو مسلمان سب پر مقدم رکھیں۔

حقیقت یہ ہے کہ ملک کے موجودہ حالات میں بھی حضرت مولانا ابوالمحاسن محمد سجاد صاحبؒ کے افکار ہمارے لئے بہترین رہنماء ہیں۔



مفکرِ ملک و ملت ابوالمحاسن مولا نا سید محمد سجادؒ

چند سیاسی جہات

مولانا عبدالحمید نعmani (دہلی)

تمہید:

مفکرِ ملک و ملت ابوالمحاسن مولا نا سید محمد سجاد رحمۃ اللہ علیہ کی زندگی کے کئی ایسے پہلو ہیں، جن میں ہمارے لیے آج بھی روشنی اور رہنمائی ہے اور ان کی معنویت و ضرورت موجودہ حالات اور آج کے بھارت میں بھی محسوس ہوتی ہے۔ گزشتہ کچھ دہائیوں کے حالات کا جائزہ لیا جائے تو ان میں ہمیں سیاسی اثرات اور کام زیادہ تر حاوی نظر آتے ہیں۔ آزادی سے پہلے ملک کے حالات فرقہ وارانہ صورتِ حال ہندو، مسلم اور برلنگریزی سامراج کے مثلث میں رہنمائی کوئی آسان کام نہیں تھا۔ سہ طرف جاتے راستوں میں سے کسی ایک کا انتخاب کر کے منزل کی نشاندہی کے ساتھ، خود چلنا اور دوسروں کو ساتھ لے کر چلنے کی کوشش ہر کوئی نہیں کر سکتا تھا۔ عام طور پر ہمارے اکابر کو ملا مولوی کہہ کر، زندگی کے مختلف شعبوں میں کم تر دکھانے بلکہ نظر انداز کرنے کرنے کی کوشش کی جاتی رہی ہے۔

تاریخ تحریک آزادی میں نظر انداز کا عمل:

تاریخ آزادی پر کھٹی جانے والی چھوٹی بڑی کتابوں میں، ابوالمحاسن مولا نا سجاد رحمۃ اللہ علیہ جیسے منفرد و بے مثل دل و دماغ اور حیرت انگیز شعور و سیرت والے نابغہ روزگار شخصیات کو پوری طرح سے نظر انداز کر دیا ہے۔

اپنی کوتاہی:

ویسے ہم لوگوں نے بھی اپنے رہنمابزرگوں کو ناقابلِ توجہ سمجھنے اور بنانے میں کوئی کم کردار ادا نہیں کیا ہے، تاہم ایک عرصہ کے بعد، جس میں بہت سی دستاویزات اور یادداشتیں ضائع اور گمنامی کا شکار ہو جاتی ہیں، یاد کر کے ان کے نقوش قدم کو نقوشِ راہ بنانے کی کوشش و قدم کو غنیمت سمجھنا چاہیے۔

بدلے حالت میں رہنمائی و روشنی:

آج کے بدلتے سماجی، سیاسی حالات میں جب ہم مولانا سجاد رحمۃ اللہ علیہ کی سیاسی بصیرت، قانونی، آئینی اور تاریخی شعور و فیصلے اور بروقت اقدام و رہنمائی کا مطالعہ کرتے ہیں تو ہمیں رہنمائی و روشنی کے ساتھ بہت سی چیزوں پر ازسر نوغور و فکر اور اپنے رویے عمل کا جائزہ لینے کی ضرورت محسوس ہوتی ہے اور یہ سوال ہمارے سامنے آتا ہے کہ اگر مولانا سید سجاد رحمۃ اللہ علیہ جیسے اکابر آج ہوتے تو وہ موجودہ حالات میں کیا لائجئے عمل، فیصلہ، اقدام و عمل کرتے؟ گزشتہ کئی دہائیوں سے مسلمانوں کی سیاسی پارٹی اور سیاسی موقف اختیار کرنے کے متعلق کئی طرح کی باتیں اور سوالات سامنے آتے رہے ہیں، اس طرح کے سوالات کے جوابات ہمیں ابوالحسن مولانا سجاد، شیخ الاسلام حضرت مولانا حسین احمد مدینی، مولانا ابوالکلام آزاد، مجاہد ملت مولانا حفظ الرحمن کے گفتار و کردار میں ملتے ہیں۔

بھارت کی مخصوص حالت:

ملک کے حالات ضرور بدلتے ہیں، لیکن ہمارے مسائل کوئی زیادہ نہیں بدلتے ہیں۔ حضرت مدینی، مولانا سجاد اور بعد کے دنوں میں حضرت فدائی ملت مولانا سید اسعد مدینی نے جن حالات میں ملک و ملت کی خدمات انجام دی ہیں، وہ حالات اب بھی ہیں، ہاں اقتدار میں تبدیلی ضرور ہوئی، تاہم جہاں تک اکثریت کے سماج کے جن عناصر سے ہمارا مقابلہ اور آمنا سامنا رہا ہے، ان کی ذہنیت میں کوئی خاص تغیر نہیں ہوا ہے۔ آج کی تاریخ میں ہمارے سامنے ایک بنیادی سوال یہ ہے کہ مفکرِ ملت ابوالحسن مولانا سجاد کے کاموں اور باتوں سے موجودہ حالات میں ہم کیا کچھ لے سکتے ہیں، کیا کچھ ان کی روشنی میں اجتماعی اجتہاد کر کے کم زیادہ کر سکتے ہیں، حضرت مفکرِ ملت نے ہندو مسلم سے الگ ایک تیسرا طاقت کے دورِ اقتدار میں جو کہا اور کیا تھا، وہ اپنے حق میں وزن بنانے اور سیاسی استحکام اور فائدے کے پیشِ نظر حکمت عملی اختیار کر کے اقدامات کرتی تھی اور مختلف فرقوں کے درمیان ایک مخصوص طرح کا ماحول بنائے رکھنا چاہتی تھی۔ آزادی کے بعد محدود فرقوں میں سے ایک کمیونٹی کے افراد ہر شعبہ میں غلبہ اور اقتدار کی کرسی پر بر اجمان ہو گئے ہیں۔ اب ملک کے اپنے شہریوں کے مخصوص طبقات ملک کے نظام پر حاوی ہو گئے ہیں۔

اپنا رول:

ایسی حالت میں اپنی آزادی کے تحفظ اور ملک کے وسائل میں منصفانہ حصہ داری طے

کرنے کے لیے کیا کچھ کر سکتے ہیں، اس کا جواب پانے کے لیے ہمیں جن اکابر کے حالاتِ زندگی، جدوجہد اور اس کے طریقوں کا جائزہ و مطالبہ کرنا پڑے گا۔ ان میں ایک نمایاں نام مولانا سید سجادؒ کا نام نامی بھی ہے۔ گرچہ ان کی خدمات اور سرگرمیوں اور مختلف شعبوں میں جدوجہد کا پورا ریکارڈ ہمارے سامنے نہیں ہے، تاہم جو کچھ ہمارے سامنے ہے، اس سے بھی ہمیں ضرورت بھر رoshni و رہنمائی ملتی ہی ہے۔

قیادت کی صلاحیت

صحیح اور تعمیری سیاست کے لیے جن خوبیوں، تاریخ کا علم، سماج کے متعلق معلومات، قانون و آئین کے گھرے شعوروآ گہی کی ضرورت ہوتی ہے، وہ ساری خوبیاں مفکرِ ملت و ملت مولانا سجاد رحمۃ اللہ علیہ میں تھیں۔ فراست و بصیرت، جرأت، ملکی و ملیٰ حالات، وسائل سے وہ ہر وقت باخبر اور ایک بلند نگاہ بھی ان میں تھی۔ سیاسی مسائل کے متعلق بروقت اقدامات کی خوبی بھی حضرت مفکرِ ملت میں نظر آتی ہے، چاہے ملک کے حالات ہوں، ملیٰ و مذہبی مصالح ہوں، ان کے متعلق انہوں نے جو فیصلے کیے اور ان کے مطابق جو بروقت اقدامات کیے ہیں، ان سے ظاہر ہوتا ہے کہ حضرت مفکرِ ملتؒ کا بڑا گھر اشور تھا۔ بعد کے واقعات و حالات نے بھی تصدیق کی کہ ان کے فیصلے اور اقدامات، حالات کے صحیح تجربے و مطالعے پر مبنی تھے۔ کم از کم چوبیس پچیس برسوں تک قومی سیاسی میدان میں ان کی جو خدمات ہیں، وہ ہماری قومی و سیاسی تاریخ جدوجہد کا اہم باب ہے۔ اس دور کی دیگر اہم مسلم، غیر مسلم شخصیات اور مسائل کا جائزہ لینے سے بھی حضرت ابوالحسنؑ کی سیاسی، سماجی ژرف نگاہی و بصیرت و فراست ہمارے سامنے آتی ہے۔

عهد رہنمائی:

۱۶-۱۹۴۵ء کے عہد سے ۱۹۴۰ء تک مختلف اہم درپیش مسائل پر فتویٰ دینے کے ساتھ ساتھ زبانی و عملی اقدامات، حتیٰ کہ مختلف مسائل میں آئینی و قانونی رہنمائی، مسودہ کی تیاری وغیرہ میں ان کے کام کی چھاپ نظر آتی ہے۔

اعتراف:

اس کا اس عہد کے عظیم رجال اور رہنمایا شخصیات نے بھی کھلا اعتراف کیا ہے۔ مجاهد ملت مولانا حفظ الرحمٰن سیوطہ ہارویؒ نے لکھا ہے کہ جس طرح حضرت مولاناؒ کو علوم نقلي و عقلی میں کمال حاصل تھا، اسی طرح؛ بلکہ اس سے زیادہ سیاسی و اجتماعی مسائل میں بھی ان کو یہ طولی حاصل تھا۔

ہندو مسلم یونی کا نفرس لکھنؤالہ آباد میں انہوں نے جس بصیرت سیاسی کا ثبوت دیا ہے اس کا اعتراض شرکاء کا نفرس ہندو مسلم دونوں نے کیا اور بعض سیاسی بصرین نے مجھ سے کہا کہ یہ شخص جب بات کرنا شروع کرتا ہے تو لکنت اور عجز گفتگو دیکھ کر یہ خیال ہوتا ہے کہ یہ خواہ مخواہ اپسے مسائل میں کیوں دخل دیتا ہے؛ لیکن جب بات پوری کر لیتا ہے تو یہ اقرار کرنا پڑتا ہے کہ اس شخص کا دماغ معاملات کی گہرائی تک بہت جلد پہنچ جاتا ہے اور تھہ کی بات نکال کر لے آتا ہے۔

مراڈ آباد میں جب جمیعۃ علماء ہند کا سالانہ اجلاس منعقد ہوا اور مولانا نے بحیثیت صدر خطبہ صدارت سنایا تو زمیندار، انقلاب اور دوسرے اسلامی اخبارات نے خطبہ صدارت پر ریویو کرتے ہوئے لکھا تھا کہ مولانا سجاد کی صورت اور گفتگو سے اندازہ لگانا مشکل ہے کہ ایسا شخص بھی اسلامی سیاسیات؛ بلکہ سیاسیات حاضرہ کا اس قدر بصر اور عمیق انظر ہو سکتا ہے اور واقعہ بھی یہ ہے کہ مولانا کا یہ خطبہ صدارت سیاسیات اسلامی کی بہترین انسائیکلو پیڈیا ہے۔ (۱)

دیکارڈ:

امارتِ شرعیہ بہار، اڑیسہ، جھارکھنڈ کے علاوہ جمیعۃ علماء ہند کے مطبوعہ، غیر مطبوعہ ریکارڈ میں بھی کئی امور سے متعلق ایسی تفصیلات ملتی ہیں جن سے حضرت ابوالمحاسنؐ کی سیاسی جرأت و بصیرت کا واضح ثبوت ملتا ہے۔

اکابر کا ملک:

اس کی ایک نمایاں مثال مسلم لیگ میں شامل ہونا اور پھر بروقت اس سے جمیعۃ علماء ہند کے دیگر اکابر حضرت مدینی وغیرہ کے ساتھ الگ ہو جانا بھی ہے، ایسا اس لیے بھی ہوتا رہا ہے کہ ہمارے اکابر کے سامنے سیاست کرنا نہیں؛ بلکہ کچھ اعلیٰ مقاصد کے حصول کے لیے سیاست مخفی ایک وسیلہ و ذریعہ ہے نہ کہ خود کو نمایاں کرنے اور ٹھاٹ بات سے ذاتی زندگی گزارنا، آزادی سے پہلے ملک کا جو ماحول تھا اور جس طرح کا ملک و سماج پر مسلم لیگ نے دباو بنادیا تھا، اس کا مقابلہ کرتے ہوئے نکل آنا کوئی آسان کام نہیں تھا۔ ایسا ملیٰ شعور اور سیاسی بصیرت و جرأت کے بغیر نہیں ہو سکتا ہے۔

علیگ سے علیحدگی:

حضرت شیخ الاسلامؒ نے اس پر مسٹر جناح کا پراسرار معمہ اور اس کا حل، میں بصیرت سے روشنی ڈالی ہے۔ اس سلسلے میں مسلم لیگ کی سیاست سے متاثر افراد نے آدمی ادھوری باتیں

کر کے مسئلے کو غلط رنگ دینے کی کوشش کی ہے۔ کہا جاتا ہے کہ مفکرِ ملت مولانا محمد سجاد اور حضرت مدینی نے مسلم لیگ سے علاحدگی کی وجہ امارت شرعیہ بہار، اڑیسہ کی وجہ سے ساری قوم مسلم کے عام رجحان کے خلاف مسلم لیگ کو ترک کر دیا اور اپنی علیحدہ پارٹی کی تشکیل کی۔ مولانا سجاد اور مولانا مدینی غیر علماء کی قیادت تسلیم کرنے کے لیے تیار نہیں تھے۔ ان کے نزدیک مسلمانوں کی قیادت اور سیاسی رہنمائی کا حق صرف اسلامی علماء کو حاصل ہے۔ اس سلسلے میں متحده قومیت کا اپنا مزعومہ معنی لے کر حضرات مفکرِ ملت اور شیخ الاسلام پر غلط تقیدیں کی جاتی ہیں، اب وقت نے اچھی طرح ثابت کر دیا ہے کہ حضرت مفکرِ ملت وغیرہ کا موقف عمل صحیح اور سیاسی و مذہبی بصیرت پر مبنی تھا۔ اگر انتخابات میں کامیابی کے بعد محمد علی جناح طوطا چشمی سے کام نہ لیتے اور حضرت مفکرِ ملت اور حضرت مدینی کے مسئلہ متحده قومیت کو سنجیدگی سے سمجھنے کی کوشش کی جاتی تو ملک کی تاریخ کچھ دوسری ہوتی۔ اگر باہمی تعاون و اشتراک اور احترام سے کام لیا جاتا تو یقیناً ملک و ملت کے حق میں بہتر اثرات و نتائج سامنے آتے۔ غیر علماء کی قیادت حضرت مفکرِ ملت اور حضرت مدینی کے لیے زیادہ مسئلہ نہیں تھا، بلکہ حقاائق و شواہد بتاتے ہیں کہ محمد علی جناح ہی علماء کے تعلق سے احترام و تعاون کا سرے سے ذہن ہی نہیں رکھتے تھے اور ان کو سماج میں بے اثر کر کے اپنے حساب سے ملک و ملت کا نقشہ بنانا چاہتے تھے۔ ایسی حالت میں ظاہر ہے کہ ملت اسلامیہ کی دینی و تہذیبی بقاء و شناخت خطرے میں پڑ جاتی۔ محمد علی جناح چاہے اچھے و کیل اور جدید سیاست کے ماہر مانے جاتے ہوں؛ لیکن ملت اسلامیہ کی دینی و تہذیبی بقاء و شناخت کے سلسلے میں ان پر پوری طرح اعتماد و احصار نہیں کیا جا سکتا تھا۔ مسلم لیگ میں شمولیت اور علاحدگی اور متحده قومیت کے سلسلے میں حضرت مدینی نے خاصی تفصیل سے روشنی ڈالی ہے، تاہم حضرت مفکرِ ملت نے بھی اس سلسلے میں بہت اعتدال کے ساتھ اپنے موقف کو پیش کیا ہے۔

علماء پر غلط الزام

علماء پر یہ الزام صحیح نہیں ہے کہ وہ سیاسی معاملے میں بھی غیر عالم کی سیادت و قیادت کو قبول نہیں کرتے ہیں۔ ہم یہ بات سارے علماء کے تعلق سے نہیں کہہ سکتے ہیں، لیکن حضرت مفکرِ ملت مولانا محمد سجاد اور حضرت شیخ الاسلام کے متعلق تو یہ وثوق سے کہا جاسکتا ہے کہ انہوں نے سیاسی معاملات میں بھی ملک و ملت کے مفاد اور دینی و تہذیبی بقاء و شناخت کو اولیت و ترجیح دے کر کام کیا ہے۔ اس سلسلے میں انہوں نے عالم و غیر عالم کی قیادت و سیادت میں فرق نہیں کیا۔ ایسا تو

مسلم لیگ کے کٹھامی بھی مانتے اور جانتے رہے ہیں، اس پر مولانا مسعود عالم ندوی کی مرتب کردہ کتاب 'محاسنِ سجاد' میں شامل جناب راغب حسن ایم اے کا مقالہ اور اس پر مولانا سید احمد عروج قادری کے طویل تبصرہ سے بہت اچھی روشنی پڑتی ہے۔ راغب صاحب مسلم لیگ کے زبردست حامی تھے، ساتھ ہی حضرت مفکرِ ملت مولانا سید محمد سجاد کے مختلف جهات کے قدردان بھی تھے، تاہم ان کے مسلم لیگ سے علیحدہ ہونے کے بعد کچھ بدظن بھی ہو گئے تھے، بلکہ شدید مخالف ہو گئے تھے، لیکن انھیں بھی اس سچائی کو تسلیم کرنا پڑا کہ مولانا سجاد صاحبؒ کی قابلیت و صلاحیت، سیاست دانی و سیاست کاری اور مسلمانوں کی تنظیم و تقویت کے لیے حقیقی تڑپ کا برابر معترف رہے۔ (محاسنِ سجاد، ص ۱۰۱)

مخالفین کا اعتراض:

اس سے کسی کو اختلاف نہیں ہو سکتا کہ رسول مسیح زمانہ کے خلاف؛ لیکن سنت نبویؐ کی رہبری میں رئیسِ اعظم گیا کی بہو کو ایک دوسرے کے صوبے کے مسلمان کے ساتھ عقد ثانی پر آمادہ کر کے اور تمام مخالفتوں کے باوجود اپنی حمایت عملی سے اس کو انجام دلا کر مولانا نے اپنی بے نظیر سیاست کاری اور اپنی اقدامی صلاحیت کا ثبوت دیا تھا۔ (۲)

اگرچہ سیاسی مقاصد کے تحت حضرت مفکرِ ملتؒ کی سیاسی عبقریت و بصیرت کی طرف سے عوام کی توجہ ہٹانے کی غلط کوششیں کی گئیں تاہم جب ان کے کارناموں اور عملی سیاسیات پر نظر ڈالی گئی تو مخالف سے مخالف کو بھی تسلیم کرنا پڑا کہ حضرت مفکرِ ملتؒ جدید اسلامی ہند کی صفائی کے رجال دین و سیاست میں ممتاز درجہ رکھتے تھے۔ وہ ان چند واقعی لائق ترین سیاسیوں میں تھے، جن کو تحریک خلافت نے پرداہ گنمایی سے ابھار کر ہندوستانی سیاست کے صفائی میں کھڑا کیا تھا، پھر وہ تحریک خلافت کے رہنماؤں میں اپنی اصابتِ رائے، سیاست دانی، معاملہ فہمی، نکتہ رسمی، ذہانت، عملی صلاحیت، تینی طاقت، عزم و استقلال کے ساتھ ایک نصبِ اعین کے ساتھ مسلسل یکسوئی سے محنت کرنے کی قابلیت، حالات و ضروریات کے مطابق زمانہ کے ساتھ چلنے اور ساتھ دینے کی اہلیت اور مقاصد کے لیے معیارِ اصول سے فروتوں لوگوں اور چیزوں سے مصالحت کر لینے کی قوت کے لیے ممتاز تھے۔

ماہر اسلامی اصول سیاست:

'محاسنِ سجاد' اور دیگر تحریروں سے بھی یہ پوری طرح واضح و ثابت ہو جاتا ہے کہ حضرت مفکر

ملتِ اسلامی سیاسیات، اسلامی اصولِ شریعت، اصولِ قانون و دستور، اسلام کے اصولِ سلطنت و عدالت، بین الاقوامی تعلقات، نظامِ اقتصادیات و معاشیات وغیرہ پر زبردست عبور کھتے تھے۔ حضرتِ مفکرِ ملتِ حالاتِ حاضرہ پر گہری نظر و فہم رکھتے تھے، نہ صرف یہ کہ وہ مفکر اور آئندیلیسٹ تھے بلکہ اپنے نصبِ العین کو عملاً حاصل کرنے کے لیے صلاحیت و قابلیت بھی رکھتے تھے۔ مسلم لیگ سے وہ اس کے صدر کی غلط روشن و پالیسی، جس کے متعلق وہ ایمانداری اور دیانت داری سے سمجھتے تھے کہ ملک و ملت کے لیے مضر ہے، کی وجہ سے علیحدہ ہو گئے تھے، ورنہ مسلم لیگ کی تاریخ اور ریکارڈ میں یہ درج ہے کہ حضرتِ مفکرِ ملتِ مسلم لیگ سے ہمدردی رکھتے تھے؛ بلکہ اس کے اصول و ضوابط کی تو ضیع میں بھی حصہ دار رہے تھے۔ ”محاسنِ سجاد“ کے مقالہ نگار جناب راغب احسن نے بھی یہ تسلیم کیا ہے کہ جمیعۃ علماء ہند کی پارٹی پالیٹکس یعنی مولانا حسین احمد صاحب صدر جمیعۃ علماء ہند کا غلو اور ضد ان کو اس حقیقت کے اعلانیہ اعتراض سے روکتی رہی ورنہ یہ تو ظاہر ہے کہ ساری جمیعۃ علماء کے اندر مولانا سجاد احمدی مسلم لیگ سے سب سے زیادہ قریب تھے۔ (۳) اگرچہ حضرت مدینی کو درمیان میں لا کر اصل بات سے توجہ ہٹانے کی کوشش کی گئی ہے۔ تصلب اور اپنے فکر و عمل میں استحکام کو غلو اور ضد نہیں کہا جا سکتا ہے۔ اس پر بحث ایک الگ موضوع ہے، تاہم یہ تو تسلیم کیا جاتا ہے کہ حضرتِ مفکرِ ملتِ جمیعۃ علماء ہند میں مسلم لیگ سے سب سے زیادہ قریب تھے۔

لیگ سے علیحدگی کے بہتر نتائج:

اس کے باوجود مسلم لیگ سے حضرت مدینی کے ساتھ مولانا سید محمد سجاد جب الگ ہو گئے تو اخلاص و دیانت سے اس کے اسباب و وجہ کا پتہ لگانے کی ضرورت ہے اور یہ ہر کوئی سمجھ سکتا ہے کہ حضرتِ مفکرِ ملتِ مسلم لیگ سے بروقت علاحدگی کا فیصلہ بالکل صحیح تھا، اگر وہ مسلم لیگ کے ساتھ رہ جاتے تھے تو تقسیم وطن کے بعد اور اس کے نتیجے میں جو حالات پیدا ہوئے اس کے پیش نظر آج یہ کہنا اور لکھنا پڑتا کہ حضرتِ مفکرِ ملتِ مسلم لیگ کی بھی انک غلطی کو نہ سمجھ کر کسی بہتر سیاسی بصیرت کا ثبوت نہیں دیا، مگر جب وہ مسلم لیگ سے الگ ہو گئے تو ہمیں یہ تسلیم کیے بغیر چارہ نہیں رہ جاتا ہے کہ مولانا سید محمد سجاد نے سیاسی بصیرت کا ثبوت دیتے ہوئے ہماری حفاظت و عزت کے تحفظ کے لیے بہتر نہماںی کرانے کا کام کیا ہے اور آج ہم کہہ سکتے ہیں کہ تقسیم وطن کے جرم میں ہندستان میں رہ جانے والے مسلمان شامل نہیں ہیں۔ اس کے متعلق بذاتِ خود معااملے میں شریک حضرات کی شہادت اہم ہے۔ حضرتِ مدینی اور ایک دو دیگر معاصر تحریر سے بھی مسلم

لیگ سے علیحدگی کے حضرت مفکرِ ملت کی صحیح اسباب سامنے آ جاتے ہیں۔ ہندستان کی سیاسی و ملیٰ تاریخ میں ۱۹۳۶ء کا سال بہت اہم ہے۔ حضرت مدینی نے تحریر کیا ہے کہ بذاتِ خود مسٹر جناح، مولانا شوکت علی، چودھری عبدالمتین، چودھری خلیق الزماں صاحب، نواب اسماعیل خاں صاحب وغیرہ حضرات مارچ ۱۹۳۶ء سے آئندہ ایکشن کے لیے بورڈ وغیرہ بنانے میں بے قرار نظر آتے تھے، جسے اور اجتماعات اس کے لیے کیے جاتے تھے، ان پر غور کیا جاتا تھا کہ کس طرح اس میں حسب منشا کا میابی حاصل کی جاسکتی ہے اور جس طرح یونیٹی بورڈ میں کوشش کر کے جمیعتہ علماء ہند کو داخل کیا گیا تھا اور ان کی مختلف جماعتیں میں صلح کرائی گئی تھی، اس طرح آئندہ بورڈ کے لیے ان کی امداد و اعانت حاصل کرنے کی مساعی کی جاتی تھی جن کی بڑی وجہ یہی تھی کہ مسلم عوام پر جمیعتہ کے اراکین کا اثر تھا۔

مسٹر جناح نے اراکین یونیٹی بورڈ کو مشورہ دیا کہ وہ زیر قیادت مسلم لیگ مشترکہ بورڈ بنائیں جو مسلم نیشنل سٹ پارٹی، جمیعتہ علماء خلافت کمیٹی، احرار پارٹی وغیرہ سب کو جاری ہو، اس کے لیے جلسے خصوصی کیے گئے اور اراکین جمیعتہ کو بار بار بلا یا گیا۔

دو تین اجتماع کے بعد قرار پایا کہ (حضرت شیخ الاسلام) حسین احمد کو بلا یا جائے، اس مفاہمت میں شریک کیا جائے اور باوجود کہ چند رجعت پسندوں نے یہ کہا کہ ہم سبھوں کے ساتھ اشتراکِ عمل کر سکتے ہیں مگر حسین احمد کے ساتھ اشتراک نہیں کر سکتے، تا ہم مجھ کو تاریخے کر ملتان سے (جب کہ میں وہاں بعض جلسوں میں شریک کی غرض سے گیا ہوا تھا) بلا یا گیا۔

صحیح کو تقریباً آٹھ دس بجے تک تبادلہ خیالات اور گفت و شنید ہوتی رہی اور مسٹر جناح نے زور دیا کہ پارلیمنٹری بورڈ میں شریک ہو کر آپ لوگوں کو ایکشن میں حصہ لینا اور عمدہ سے عمدہ آزاد خیال لوگوں کو امیدوار اور کامیاب بنانا چاہیے۔

ان اساس میں ان اراکین جمیعتہ اور احرار کا نام چن چن کر جب کہ وہ کشمیر میں تھے، شائع کرایا اور پھر لاہور کے اجلاس میں دعویٰ خطوط بھیج کر سب کو بلا یا۔ میری بلاخواہش اور اسی طرح بغیر خواہش صدر و ناظم جمیعتہ علماء یہ نام پختے گئے اور پھر میرا نام بلا میری خواہش صدر یوپی کی مجلس میں بھی چنا گیا اور باوجود ہر قسم کی مشکلات اور اعزاز کے مجھ پر کام کرنے اور ہرامیدوار کے حلقوں میں جانے کا حکم دیا گیا، جس کو میں نے بغیر کسی قسم کے لائق اور تنفع مالی کے انجام دیا۔“ اس سے پوری طرح واضح ہو جاتا ہے کہ مولانا محمد سجاد اور دیگر اراکین جمیعتہ علماء کو باقاعدہ

زور دے کر بورڈ میں شریک کیا گیا تھا اور وہ اطمینان حاصل کرنے کے بعد شریک ہوئے تھے۔ محمد علی جناح کے حتیٰ وعدے کے بعد کہ رجعت پسندوں اور برطانیہ کے کاسہ لیسون کو مسلمانوں اور ہندستان کی سیاست سے نکال دیا جائے گا اور آزادی کی جنگ ہندو مسلمان دونوں کے متحده محاذ سے لڑی جائے گی۔ اس کے بغیر آزادی حاصل کرنا ناممکن ہے۔

محمد علی جناح کے اخباری بیانات:

حضرت مفکرِ ملت اور ارکین جمعیۃ علماء شریک ہوئے تھے۔ مذکورہ امور کے متعلق محمد علی جناح نے نہ صرف یہ کہ زبانی وعدے کیے بلکہ اخبارات میں بیانات بھی دیئے کہ حریت پسند مطمئن ہو جائیں۔ اس کے متعلق حضرت شیخ الاسلام نے ”مسٹر جناح کا پراسرار معمہ“ اور اس کا حل، میں شواہد کو جمع کر دیا ہے۔ انہوں نے لکھا ہے کہ مسٹر محمد علی جناح نے نہایت زور دار الفاظ اور طریقوں سے ہم کو اطمینان دلایا کہ رجعت پسند طبقہ اور خود غرض لوگوں کو ہم آہستہ آہستہ لیگ سے نکالیں گے اور آزاد خیال اور قوم پرست (پرور) مخلص لوگوں کی اکثریت کی کوشش کریں گے اور ایسے ہی لوگوں کے انتخاب کو عمل میں لا دیں گے۔ ہم نے بعد بحث و مباحثہ اس پر اطمینان کیا اور تعادن پر آمادہ ہو گئے، جس کی زور دار خواہش مسٹر محمد علی جناح اور ان کے رفقاء کارکی اس وقت تھی۔

اس کتاب میں حضرت شیخ الاسلام نے مولانا بشیر احمد بھٹھٹھوری کے ایک جلسے کی رواداد کا بھی حوالہ دیا ہے، جس میں ہے کہ ہم کو یہ بتلایا جائے کہ ہم یا آپ کسی طرح بھی اس میں کامیاب نہ ہو سکے کہ پارلیمنٹری بورڈ آزاد خیال منتخب ہو تو پھر آپ کی پوزیشن کیا ہو گی؟ اس پر بہت جوش کے ساتھ سینے پر ہاتھ رکھ کر فرمایا کہ اگر میں کسی طرح بھی اس پر قادر نہ ہو تو مسلم لیگ کو چھوڑ کر آپ کے ساتھ آ جاؤں گا، اس پر بے انتہا خوشی کا اظہار کیا گیا اور سب حضرات نے فرمایا کہ ہم بھی یہی چاہتے تھے۔

گرچہ ملک تقسیم ہو کر پاکستان ایک ملک وجود میں آچکا ہے، تا ہم تاریخی ریکارڈ ہمارے سامنے ہونا چاہیے، تا کہ ہم ماضی سے روشنی و رہنمائی لے کر حال اور مستقبل کے لیے بہتر کام کر سکیں۔

حضرت ابوالمحاسنؒ کا موقف اور اج کا بھارت:

حضرت مفکرِ ملت مولانا محمد سجادؒ اور جمعیۃ علماء کے دیگر ارکین کی مسلم لیگ میں شمولیت اور پھر علاحدگی بہت اہم معاملہ ہے۔ اس سے ہم سبق لے سکتے ہیں کہ تاریخ میں لمحوں نے کیا خطا کی

ہے جس کی سزا صدیوں کو بھگلتا پڑتا ہے۔ آج کے بھارت کے پس منظر میں یہ سوچنا اور ضروری ہو جاتا ہے۔ ماہ جون ۱۹۳۶ء میں بمبئی کرانکل اور فروری ۱۹۳۷ء کے مدینہ اخبار بجنور میں محمد علی جناح کا ایک بیان شائع ہوا تھا، اس سے بہت کچھ واضح ہو جاتا ہے، اس سے اچھی طرح سمجھا جاسکتا ہے کہ اگر جمیعۃ علماء اور مولانا سید محمد سجادؒ کے موقف و نجح پر معاملے میں پیش رفت ہوتی تو آج کی تاریخ میں ہمارے سامنے بھارت کسی اور شکل میں ہوتا۔

محمد علی جناح کے بیان کے اہم نکات:

محمد علی جناح کے بیان میں کہا گیا ہے کہ:

- (۱) مسلم لیگ کی پالیسی کا مقصد ایک ایسے نظام کا بروے کار لانا ہے جس کے ماتحت ترقی پسند اور آزاد خیال مسلمانوں کے اعلیٰ ادارے متعدد ہو جائیں۔
- (۲) مسلم لیگ موجودہ دستور سے بہتر ایسا دستور حاصل کرنے کے لیے جو سب کو پسند ہوگا، کانگریس کا ساتھ دے گی اور حکومت پر دباؤ ڈالے گی۔
- (۳) مسلم لیگ اس اصول کو برقرار رکھتی ہے کہ بطور اقلیت مسلمانوں کو کافی تحفظ حاصل ہوگا۔
- (۴) اسمبلی میں لیگ تمام قومی معاملات میں کانگریس سے تعاون کرے گی اور اس کے ساتھ رہے گی۔
- (۵) لیگ کے صدر کی حیثیت سے میرا خیال ہے کہ ایسے چالاک لوگوں کو جن کا مقصد حکومت کے ماتحت عہدے حاصل کرنا ہے اور جنہیں عوام کے حقوق، ضروریات اور مفاد کی مطلق پرواہیں، سیاسی میدان سے نکال دیا جائے۔

شمولیت و علیحدگی کی وجہ:

ان مذکورہ امور پر ایک نظر ڈالنے سے پوری طرح واضح ہو جاتا اور اس سوال کا جواب بھی مل جاتا ہے کہ مولانا سجاد صاحب رحمۃ اللہ علیہ اور جمیعۃ علماء کے دیگر ارکان مسلم لیگ کے پارلیمنٹری بورڈ میں کیوں شامل ہوئے تھے اور ایکشن میں پوری پوری مدد دی تھی۔ محمد علی جناح نے تمام تروعدے، معاہدے، ثراٹ و پیان کو یکسر بھلا دیا اور مسلم لیگ پارلیمنٹری بورڈ سے مولانا سجادؒ اور جمیعۃ علماء کے اراکین کو باہر نکالنے کا ماحول پیدا کر دیا۔ علماء سے بڑأت کے اظہار کے ساتھ ان کی توہین بھی کی، اس تعلق سے جمیعۃ علماء کے اہم رکن اور ایم ایل اے مولانا محمد اسماعیل سنہجی کا بیان بہت اہم ہے، انہوں نے اپنے بیان میں کہا ہے کہ:

”۱۹۳۶ء میں مسلم ایکشن کے سلسلے میں جب کہ مسلم لیگ پارلیمنٹری بورڈ کی تشکیل عمل میں آئی تو ہم لوگ اس بورڈ میں صرف اس توقع پر داخل ہوئے تھے کہ یہ جماعت آزاد خیال افراد پر بنی ہو گی اور اس کی تمام تر مسامعی اور کوششیں آزادی وطن اور رجعت پسند طبقہ کو زیر کرنے کے لیے ہوں گی، چنانچہ صاف اور واضح الفاظ میں مسٹر محمد علی جناح نے اس کا وعدہ کیا اور ہر طرح جماعت علماء کو اطمینان دلایا اور بڑی حد تک ایکشن کے زمانے میں اس وعدہ کی پابندی بھی کی گئی، لیکن ایکشن سے فارغ ہونے کے بعد فوراً ہی جناح صاحب نے (جو کہ اس بورڈ کے ڈائرکٹر مطلق تھے) نہ معلوم کن مخفی وجہ کی بنا پر اپنی روشن بدل دی اور باوجود ہماری زبردست مخالفتوں کے انہوں نے اس رجعت پسند طبقہ کو شامل کرنا چاہا، جس سے دورانِ ایکشن میں مقابلہ رہا تھا اور اس مسلم لیگ پارلیمنٹری بورڈ کو، جو مسلم لیگ، جمیعت علماء ہند، مجلس احرار اور کانگریس کے ممبران سے ترتیب دیا گیا، کانگریس کے مقابلہ بنانے کی انتہائی کوشش کی اور کانگریس کو خالص ہندوؤں کی جماعت قرار دینا شروع کیا، جب ہم نے اس معاملے میں احتجاج کیا اور جناح صاحب کو ان کے مواعید یاد دلائے اور بتلایا کہ جمیعت علماء اس بورڈ میں صرف اس بنا پر داخل ہوئی تھی کہ کانگریس سے مل کر آزادی وطن کے لیے کوشش کی جائے گی اور رجعت پسند طبقہ کو ایک ایک کر کے عیحدہ کر دیا جائے گا اور یہ صرف آزاد خیال لوگوں کی جماعت رہے گی، آج آپ رجعت پسندوں کو اس میں داخل کر رہے ہیں اور کانگریس کے ساتھ بجائے اشتراکِ عمل اور اتحادِ عمل کے جو آپ کے مینوفیسٹو میں درج ہے، مخالف جا رہے ہیں، تب جناح صاحب نے اور بعض دوسرے لوگوں نے بورڈ کی میٹنگ میں ہتھ آمیز رو یہ اختیار کیا اور کہا کہ ہمارے سارے وعدے ایک سیاست تھی، علماء سیاست سے بالکل ناواقف ہیں، اگر جمیعت علماء ہمارے اس طرزِ عمل کو نہ پسند کرے تو ہمیں مطلق اس کی پروانیں ہے۔“

یہ سب تفصیلات حضرت شیخ الاسلام^ر کی کتاب ”مسٹر جناح کا پراسرار معمہ اور اس کا حل“ میں موجود ہیں۔ ان سے پوری طرح واضح ہو جاتا ہے کہ حضرت مفتکر دین و ملت رحمۃ اللہ علیہ، جمیعت علماء اور امارت کے دیگر اکان کا مسلم لیگ پارلیمنٹری بورڈ سے عیحدہ ہونے کا فیصلہ صحیح تھا اور ان کی سیاسی و سماجی بصیرت کا بین ثبوت، اس طرح مولانا سجاد پر یہ الزام بھی شواہد و حقائق کی بنیاد پر ثابت نہیں ہوتا ہے، ان کے متعلق موافق و مخالف دونوں قسم اور عام غیر جانب دار تحریروں سے بھی ثابت ہوتا ہے کہ

ان کے سامنے عالم، غیر عالم کی سیادت و قیادت پیشِ نظر نہیں تھی، بلکہ دین و ملت اور ملک و قوم کے مفادات پیشِ نظر تھے۔ ان کے مذکور ہی فیصلے کیے جاتے تھے۔ عالم، غیر عالم سب، ہی حضرت مفتخر ملک و ملت کی سیاسی بصیرت اور عمل و اقدام کی اصابت کے معترض تھے۔ 'محاسن سجاد' میں شامل مسلم لیگ کے خاص حضرات کی تحریروں میں یہ موجود ہے کہ مولانا آزاد کے مقابلے میں مولانا محمد علی جوہر کا ساتھ دیا تھا جو اصطلاحی عالم نہیں تھے، وہ اعتراف کرتے ہیں کہ اگر مولانا سجاد نہ رپورٹ کی مخالفت نہ کرتے اور مولانا جوہر کا ساتھ نہ دیتے تو مولانا ابوالکلام آزاد طبقہ علماء کو اپنے سحر سامری سے جمیعتہ علماء کو مسحور کر کے اپنے ساتھ بہالے جاتے۔

اجلاس دہلی اور نہرو رپورٹ:

یہ بھی ریکارڈ پر موجود ہے کہ مولانا سجاد جمیعتہ علماء کے مقابلے میں مسلم کانفرنس کے اس اجلاس میں شریک ہوئے تھے، جو کیم جنوری ۱۹۲۹ء کو آغا خاں کی صدارت میں بمقام دہلی منعقد ہوا تھا، اس اجلاس میں نہر و رپورٹ کے مقابلے کے لیے وہ مطالبات وضع کیے گئے تھے، جن کو محمد علی جناح نے مارچ ۱۹۲۹ء میں چودہ نکات کی شکل میں ترتیب دیا تھا۔ محمد علی جناح کے ذریعے مسلم لیگ پارلیمنٹری بورڈ میں مولانا سجاد اور دیگر علماء کی شرکت سے عالم، غیر عالم کی بحث کی تردید ہوتی ہے۔ اس سے متعلق حضرت شیخ الاسلام نے اس سلسلے کے جونکات اپنی کتاب میں پیش کیے ہیں، ان کے جوابات بھی مسلم لیگ کی تحریروں میں نہیں ملتے ہیں۔ انہوں نے مثالیں دیتے ہوئے لکھا ہے کہ تحریک خلافت میں علی برادران اور ان کے جیسے انگریزی خوانوں کے زیر قیادت مولانا سجاد کے ساتھ دیگر علماء بھی سرگرم عمل ہو گئے تھے۔

علماء کی کانگریس میں شرکت:

۱۹۱۹ء کے بعد سے تحریک کانگریس میں بڑی تعداد میں علماء شریک ہو گئے تھے۔ ۱۸۸۷ء سے ہی علماء کا نگریں میں شامل ہونے لگے تھے، جب کہ اس وقت تک کوئی بھی اس کا صدر عالم نہیں بناتا۔

متعدد قومیت کا مسئلہ:

متعدد قومیت کے مجموعہ غلط تصور کو بنیاد بنا کر مسلمانوں کے درمیان غلط تشبیر کا بھی کوئی جواز نہیں ہے۔ حضرت شیخ الاسلام اور حضرت مفتخر ملت نے کتاب و سنت، سیرت اور قدیم و جدید تاریخ کی روشنی میں جو تصور پیش کیا تھا، اس کے سوا ہندو تواریخوں اور فرقہ پرستوں کے نظر یہ پر

بنی راشٹر واد کے مقابلے کا کوئی اور راستہ نہیں ہے، اس پر راقم سطور نے اپنی تحریر ہندو تو اور راشٹر واد میں قدرے تفصیلی بحث کی ہے۔ حضرت مفکرِ ملت اور حضرت شیخ الاسلام نے جو کچھ کہا تھا اور موقف پیش کیا تھا، اس کی صحت کو وقت اور تاریخ نے بھی تسلیم کر لیا ہے، ان اکابر کے پیش کردہ متعدد قومیت کا یہ مطلب قطعاً نہیں تھا اور نہ ہے کہ مسلمان خود کو ہندو اکثریت میں ضم و جذب کر دیں، ایسا سمجھنا ان کے ساتھ صریح زیادتی و ناصافی ہوگی۔ متعدد قومیت کو مذہب جدید کا ایجنت اور امام قرار دینا سر اسرنا سمجھی پر منی ہے۔ آج کے بھارت میں راشٹر واد کا مسئلہ جس طرح بہت نمایاں ہو کر سامنے آیا ہے، اس کے پیش نظر حضرت مفکرِ اسلام و ملتِ اسلامیہ کا موقف ہمارے سامنے ہونا چاہیے؛ تاکہ ہمیں اپنے نقطہ نظر کو واضح انداز میں رکھنے میں رہنمائی ملے۔ متعدد قومیت پر روشنی ڈالتے ہوئے حضرت مفکرِ ملت نے لکھا ہے:

”بنیادی مسئلہ اچھی طرح ذہن نشین کر لیا جائے اور وہ ہندستانی قومیتِ متعدد کی تخلیق کا مسئلہ ہے۔ بلاشبہ یہ امر واضح ہے کہ ہندستان میں جتنے انسان آباد ہیں، چاہے وہ کسی نسل سے ہوں، کسی مذہب کے پیرو ہوں یا سرے سے مذہب ہی کے معتقد ہوں، ہندستانی باشندہ ہونے کی حیثیت سے وہ سب کے سب ایک قوم ہیں اور اس ایک حیثیت سے تمام باشندگانِ ملک کو ایک قوم کہنا صحیح و درست ہے؛ یعنی سب کے سب ہندستانی ہیں، یعنی وہ ایرانی و تورانی ہیں اور نہ چینی و چاپانی وغیرہ اور بحالت موجودہ ہندستانی متعدد قومیت کی خاص خصوصیت صرف اس قدر ہے کہ اس ملک کی قدرتی و مصنوعی پیداوار کے حصول میں سب کا اشتراک ہے اور اس ملک کی آب و ہوا اور سامانِ خورد و نوش سے بھی لوگوں کے جسموں کی تربیت ہوتی ہے اور ان خصوصیات کو قطع نظر کر کے مغربی سیاسیں کے نظریے کا اتباع کرتے ہوئے اس برابر اعظم میں اس قسم کی قومیتِ متعدد کی تخلیق کی سعی کرنا جو یورپ کے کسی ملک میں ہے، محض بے سود ہی نہیں، بلکہ ملک کے لیے تباہ کن بھی ہے؛ کیوں کہ اس ملک کی دو بڑی جماعتیں مسلمان اور ہندو بحیثیت مجموعہ وہ علیحدہ علیحدہ تمدن کے مالک ہیں اور ہر شخص بین طور پر ایک کے تمدن کو دوسرا کے تمدن سے ممتاز پاتا ہے اور یقین کرنا چاہیے کہ جب تک ان دونوں کا امتیاز باقی ہے، مغربی تخلیل کے مطابق ہندستان میں متعدد قومیت کی تخلیق ناممکن ہے اور اس حیثیت سے ہندستانیت اتحاد و وحدت کے باوجود ان دونوں تمدنوں کے لحاظ سے ہندو اور مسلمان دو قومیں آج بھی ہیں اور کل بھی رہیں گی۔“ (۲)

اس سے پوری طرح واضح ہو جاتا ہے کہ ملک کی مشترکہ سیاسی جدوجہداور متحده قومیت کے تین مولانا محمد سجادؒ کا کیا موقف تھا۔

دیگر سیاسی امور:

حضرت مفکرِ ملک و ملتؒ کے اور بھی بہت سے کام ہیں، جن سے ان کی سیاسی و سماجی بصیرت و جرأت اور بروقت فیصلے کا ثبوت ملتا ہے، سیاست میں وقت کے ضروری مسائل اور ان میں سے ترجیحات کی بنیاد پر نسبتاً ہم تر مسائل کے انتخاب اور بروقت سامنے لانے کی بڑی اہمیت ہوتی ہے۔ اگر ان کی تمام ضروری باتوں اور کاموں کا ریکارڈ محفوظ ہوتا تو ہمیں مسائل کو سمجھنے میں بڑی مدد ملتی؛ تاہم جتنا کچھ ہمارے سامنے ہے، ان سے بھی حضرت مفکرِ ملک و ملتؒ کے اعلیٰ سیاسی فہم و خدمات کو کئی جہات سے دیکھنے اور سمجھنے میں مدد ملتی ہے۔ ہم دیکھتے ہیں کہ انہوں نے سیاسی راہ سے مرتب ہونے والے مفید و مضر پہلوؤں کو نظر انداز نہیں کیا ہے اور تمام تر ضروری امور کو زیر ذکر لا کر ملک و ملت کو متوجہ اور اقدامات کرنے کے لیے تیار کرنے کی کوشش کی ہے۔

مسلم انڈیپنڈنس پارٹی کی تشکیل:

اس سلسلے میں مولانا محمد سجادؒ کی طرف سے مسلم انڈیپنڈنس پارٹی کی تشکیل ہے، اس سے مولانا سجادؒ نے یہ ثابت کر دیا کہ وہ صرف نظریاتی اور گفتار اور دوسروں کی طرف سے جاری سیاسی سرگرمیوں میں شامل ہونے تک ہی محروم ہیں؛ بلکہ با قاعدہ عملی سیاست کا حصہ ہوتے ہوئے سیاسی قیادت کی اہلیت و بصیرت بھی رکھتے ہیں۔

حضرت مفکر ملت کا نقطہ نظر اور سیاست میں

حصہ داری کی اہمیت و ضرورت:

حضرت مفکرِ ملتؒ کا نقطہ نظر یہ تھا کہ صرف عام مسلمان اور غیر علماء ہی نہیں بلکہ علماء بھی مذہبی و دینی امور و معاملات کے علاوہ سیاسی امور میں رہنمائی کریں، اس سے مختلف مکاتبِ فکر کے علماء کو ساتھ لے کر سیاسی قوت بننے کی کوشش کی راہ بھی ہموار ہوگی اور مسلمانوں کو متحد کرنے کا کام بھی ہو سکتا ہے۔ ملک میں مختلف مقاصد کی تکمیل کے لیے سیاست کی جس قدر اہمیت ہوتی جا رہی تھی اور ماضی میں بھی اہم رہی ہے، اس کے پیش نظر ان کا احساس تھا کہ سیاست سے کنارہ کش رہ کر بہت سے دینی، سماجی، وطنی اور قومی مفادات کا تحفظ و تحریک نہیں ہو سکتا ہے۔ یہی وہ احساس ہے، جس کے تحت انہوں نے عملی سیاست میں حصہ لینا وقت کی ضرورت و تقاضا سمجھا اور مختلف موافق

پر جس طرح انہوں نے بہتر مقاصد کے حصول کے لیے سیاسی اثر و رسوخ کا استعمال کیا اس سے اچھی طرح ثابت ہو جاتا ہے کہ حضرت مفکرِ ملت کے دیگر کارناموں اور خدمات سے سیاسی خدمات و کارنامے کوئی کم اہم نہیں ہیں۔

ایک اہم قابل توجہ پھلو:

حضرت مفکرِ ملت کی عملی سیاست کا ایک اہم اور قابل توجہ پہلو یہ ہے کہ وہ مختلف و متفاہد عقائد و خیالات کے علماء و عوام کو ایک پلیٹ فارم پر لانے میں بڑی حد تک کامیاب رہے۔ مسلم انڈینڈنٹ پارٹی کی تشکیل اور دیگر امور کے تناظر میں حالات اور وقت نے ثابت کر دیا کہ حضرت ابوالحسنؒ کا یہ سیاسی اقدام ملک و ملت کے حق میں مفید ثابت ہوا اور مصراط و نقصانات کی تلافی کا ذریعہ بھی۔

دستور کی توضیع کے اثرات:

۱۹۳۵ء اور بعد میں نئے دستور کی توضیع اور مرکزی و صوبائی اسمبلیوں کے انتخابات کے سلسلے میں جو مسائل پیدا ہوئے اور مسلمانوں کو غلط پالیسیوں کے تحت کانگریس نے نظر انداز کر دیا، اس کی تلافی میں مسلم انڈی پنڈنٹ پارٹی اور مولانا محمد سجادؒ کے سیاسی اقدامات نے اہم روں ادا کیا۔

کانگریس کا رویہ:

اس میں کوئی شبہ نہیں ہے کہ کانگریس نے بیشتر اوقات ملک و قوم کے مجموعی مفاد کے پیش نظر کام کیا ہے، لیکن یہ بھی حقیقت ہے کہ اس میں ہمیشہ سے کچھ طاقتور فرقہ پرست عنصر بھی رہے ہیں۔ مختلف م الواقع پر مسلم اقلیت، دلوں اور آدمی واسیوں کو نظر انداز کر کے ان کو حاشیہ پر رکھنے میں کامیاب بھی ہو جاتے تھے۔ آزادی سے پہلے ۱۹۳۵ء میں انتخابی ایکٹ بننے کے بعد جو انتخابات ہوئے تھے، ان میں جہاں کانگریس اور دیگر فرقہ پرست پارٹیوں نے مسلم اقلیت کے جذبات کو مجرور کیا تھا، وہی دوسری طرف اس کو نظر انداز کرنے کا کام بھی کیا تھا۔ ایسی حالت میں اگر کوئی جذباتی قیادت ہوتی تو اس وقت کی کانگریس کے متعلق انتہا پسندی کا رویہ اختیار کر کے دوسرے کنارے پر کھڑی ہو جاتی، جس کا عملی طور پر مسلم اقلیت کو نقصان ہوتا، لیکن حضرت مفکرِ ملت نے انتہائی سیاسی بصیرت سے کام لیتے ہوئے مسلم اقلیت کے پلڑے میں وزن ڈالنے کے لیے کئی کارگر اقدامات کیے۔

مرکزی اسمبلی کے انتخابات:

جب مرکزی اسمبلی کے انتخابات کا فیصلہ ہوا تو خلافت، بہار کانگریس اور جمیعیۃ علماء کے رہنماؤں کی مشترکہ مدد سے ایکشن لڑنا طے ہوا، اس کے لیے مسلم یونٹ بورڈ قائم کیا گیا، اس میں مولانا سجاد کا بنیادی روں تھا۔ ان کی جدوجہد اور بہتر حکمت عملی سے چار امیدواروں میں سے تین (بدلیع الزماں وکیل کشن گنج، مولانا عبدالحمید دربھنگہ اور مولانا محمد نعمانی پٹنہ) کامیاب ہوئے۔ اس سے پہلے کی صورت حال بدل گئی جب صوبائی اسمبلیوں کے انتخابات میں کانگریس نے مسلم حلقہ ہائے انتخاب پر توجہ دی، لیکن حضرت مفکرِ ملت کو معلوم تھا کہ مسلم لیگ کے رہنماؤں کو سماج میں مسلم دینی اداروں اور علماء کا اشتراک و رسوخ پسند نہیں تھا۔ وہ جمیعیۃ علماء ہند اور امارتِ شرعیہ کو نظر انداز کر کے آگے بڑھنا چاہتے تھے۔ دوسری طرف مولانا محمد سجاد کے پیش نظر یہ حقیقت بھی تھی کہ سیاسی پارٹیاں مسلم امیدواروں سے اپنی کمیونٹی کی نمائندگی کے بجائے اپنے مفادات کے ساتھ جوڑے رکھنے پر زیادہ توجہ دیتی ہیں، مسلم نمائندے بھی کمیونٹی اور ملک کے مجموعی مفاد سے زیادہ پارٹیوں کے زیادہ وفادار ہوتے ہیں۔ ایسی صورت میں بسا اوقات ملک کے ضروری مسائل کو بھی نہ سامنے لاتے ہیں اور نہ ان کے لیے موثر جدوجہد کر پاتے ہیں۔ یہ صورت حال جس طرح آج بھی باقی ہے، آزادی سے پہلے، مولانا محمد سجاد کے عہد میں بھی یہی بات تھوڑے بہت فرق کے ساتھ تھی۔ اسی کے پیش نظر حضرت ابوالمحاسن نے مسلم انڈین پینڈنٹ پارٹی کی تشکیل کی تھی۔

امارتِ شرعیہ کی طرف سے تجویز کی منظوری:

ایسا امارتِ شرعیہ کی ایک تجویز کے تحت کیا گیا تھا، تجویز میں یہ کہا گیا ہے کہ امارتِ شرعیہ مسلمانوں کی سیاسی رہنمائی کے لیے خود آگے بڑھے اور ایکشن مہم کو سر کرنے کے لیے ایک نئی پارٹی تشکیل دی جائے، اس تجویز کے تحت فیصلے کو عملی جامہ پہنانے کے لیے حضرت ابوالمحاسن نے امارت، خلافت اور جمیعیۃ علماء کے رہنماؤں کے علاوہ دیگر کھلے ذہن اور ترقی پسند حضرات کی مدد سے پارٹی بنائی کہ اس کے پلیٹ فارم سے انتخابی مہم چلانی، اس تعلق سے کہا جا سکتا ہے کہ مولانا سجاد کی سیاسی جدوجہد اپنے دائرہ کار میں بڑی حد تک کامیاب رہی۔ اتحاد و یک جہتی کے ہمیشہ مختلف جہات سے فائدے ہوتے ہیں۔

جماعیۃ علماء ہند کا روں:

اس زمانے میں امارتِ شرعیہ اور جمیعیۃ علماء ہند مستقل الگ الگ ادارہ اور تنظیم نہیں تھی، ایک

دوسرے کے مشترک ارکان و عہدے داران ہوتے تھے۔ مسلم انڈیپنڈنٹ پارٹی کی جدوجہد کی کامیابی میں شیخ الاسلام حضرت مدینی کا خصوصاً اور دیگر جمیعت علماء کے رہنماؤں اور کارکنوں کا عموماً بڑا اہم کردار رہا ہے۔ پارٹی کا پہلا تاسیسی اجلاس جو ۱۷ ستمبر ۱۹۳۶ء کو نجمن اسلامیہ ہال پٹنہ میں منعقد ہوا تھا، وہ جمیعت علماء ہند کے جزل سکریٹری سجان الہند مولانا احمد سعید دہلوی کی صدارت میں ہوا تھا، اور اسی تاسیسی اجلاس میں حضرت ابوالحسنؓ کے انکار کے باوجود ان کو متفقہ طور پر مسلم انڈیپنڈنٹ پارٹی کا صدر منتخب کیا گیا تھا۔ پارٹی کے اغراض و مقاصد میں سے ایک اہم مقصد ملک کی مکمل آزادی کی حمایت تھا۔

پارٹی کی ورکنگ کے اہم ارکان:

ہفت روزہ 'نقیب' سچلواری کی خصوصی اشاعت مولانا سجاد نمبر (اپریل ۱۹۹۹ء) اور دیگر تحریروں میں درج تفصیلات کے مطابق، پارٹی کی ورکنگ کمیٹی اکیس ارکان پر مشتمل تھی، ان میں سکریٹری کے طور پر جناب محمود بارایٹ لاپٹنہ اور جسٹس خلیل احمد شامل تھے اور مولانا محمد اسماعیل تاجر پٹنہ کو خازن بنایا گیا تھا۔

پارٹی کی کامیابی:

چار نائبینِ صدر، چار جوانِ سکریٹریز، ایک اسٹنٹ سکریٹری اور نشر و اشاعت کے لیے ایک اسٹنٹ سکریٹری بنائے گئے تھے۔ مذکورہ خصوصی اشاعت، 'حیاتِ سجاد'، 'محاسن سجاد' اور دیگر تحریروں میں درج تفصیلات کے مطابق سے واضح ہوتا ہے کہ مولانا سجادؒ نے جو سیاسی و سماجی حکمت عملی اختیار کی تھی، اس کے تحت مسلم انڈی پنڈنٹ پارٹی کو توقع سے زیادہ کامیابیاں ملیں، یہاں بھی ان کی سیاسی بصیرت ظاہر ہوتی ہے۔ حضرت ابوالحسنؓ نے جہاں ایک طرف الگ مسلم پارٹیوں کو متحد کرنے اور اپنی پارٹی میں ختم کرنے کی کوشش کی وہیں دوسری طرف اپنی پارٹی کو مستحکم و وسیع کرنے پر بھی پوری توجہ دی، اس وقت جناب عبدالعزیز بیرونی مسلم یونائیٹڈ پارٹی اور جناب شفیع داؤدی کی احرار پارٹی تھی، ان دونوں کو مسلم انڈی پنڈنٹ پارٹی میں ختم کرنے کی حضرت مفکر ملک و ملتؒ نے امکانی حد تک ہر ممکن کوشش کی تھی؛ لیکن دونوں پارٹیوں کے سربراہ اتحاد و انضمام کے لیے تیار نہیں ہوئے تو مولانا سجادؒ نے اپنے بل بوتے پر انتخابات میں اُترنے کا فیصلہ کیا اور مذکورہ پارٹیوں کے علاوہ کانگریس کے ان امیدواروں کا مقابلہ کیا، جنھوں نے امارتِ شرعیہ کے عہد نامے پر دستخط نہیں کیے تھے۔ حضرت ابوالحسنؓ اور حضرت شیخ الاسلام

اور دیگر اکابر امارت و جمیعیت کی ملک میں اپنی خدمات اور جدوجہد کی وجہ سے جواہرات تھے، ان سے عوام کی گھری والستگی تھی، ایسا محسوس ہوتا ہے کہ جب مسلم یونائیٹڈ پارٹی اور احرار پارٹی نے حضرت ابوالحسنؑ کی دعوت کے باوجود اتحاد و انضمام نہیں کیا تو اسے عوام نے ناپسندیدگی کی نظر سے دیکھا، اس کے اثرات انتخابات کے نتائج کی شکل میں بھی سامنے آئے، عوام خصوصاً مسلمانوں میں پارٹی سے جو ہمدردی اور اس کے تین جوش و جذبہ پیدا ہوا، اس نے مسلم انڈی پنڈنٹ پارٹی کی کامیابی میں اہم کردار ادا کیا، انہوں نے اس کی ہر طرح کی مدد کے ساتھ انتخابات میں کھل کر ساتھ دیا۔

پارٹی کے امیدواروں کی کامیابی:

اس کا نتیجہ ہم دیکھتے ہیں کہ بہار کی کل چالیس مسلم سیٹوں میں سے مسلم انڈی پنڈنٹ پارٹی کو بیس سیٹوں پر کامیابی ملی، جب کہ کانگریس کے کل پانچ امیدوار کامیاب ہوئے۔ احرار پارٹی کو تین اور مسلم یونائیٹڈ پارٹی کو کانگریس کے برابر یعنی پانچ سیٹیں ملی تھیں۔ دیگر چھ آزاد امیدوار بھی کامیاب ہوئے تھے۔ خواتین ریزرو سیٹ سے سیدہ انیس امام کو کامیابی ملی تھی، اس لیکشن کا ایک قابل توجہ پہلو یہ بھی ہے کہ مسلم لیگ کو، جس نے امارت شرعیہ اور جمیعیت علماء سے وابستہ علماء اور کارکنان کی آن دیکھی کی تھی، اور ان کو سماج میں بے اثر کرنے کے لیے کوشش کی، بہار میں ایک سیٹ پر بھی کامیاب نہیں ملی، البتہ ملک کی سطح پر مسلم لیگ کو 485 مسلم سیٹوں میں سے 108 سیٹوں پر کامیابی ملی تھی جب کہ دوسری طرف 482 سیٹوں میں سے کانگریس کے کل 26 امیدوار کامیاب ہوئے تھے۔

زیر ذکر انتخاب میں مسلم انڈی پنڈنٹ پارٹی بہار میں پچاس فیصد سیٹوں پر کامیاب حاصل کر کے سب سے بڑی پارٹی بن کر سامنے آئی تھی، وہیں پارٹی کی سطح پر کانگریس کے بعد دوسری بڑی پارٹی کے طور پر ابھری تھی۔ اس میں ظاہر ہے کہ حضرت ابوالحسنؑ کی سیاسی بصیرت و حکمت عملی کا بڑا دخل اور امارت و جمیعیت علماء کے خادموں کی جدوجہد کا ثمرہ تھا۔ اس کامیابی پر تبصرہ کرتے ہوئے مجاہد ملت مولانا حفظ الرحمن سیوطہ ہارویؒ نے لکھا تھا:

”ظاہر میں تو یہ ایک معمولی واقعہ تھا، لیکن کیا یہ کم حیرت و تعجب کی بات ہے کہ جن صوبائی وزارتوں کا یہ حال رہا ہے اور آج بھی یہ حال ہے کہ مسلم لیگ کے اس زور و شور اور مسٹر جناح کی قیادت کے اس ہنگامہ کے دور میں کہ جمہور مسلمان مسلم لیگ کے ساتھ ہیں، آج تک ایک صوبہ میں بھی مسٹر جناح اور ان کی مسلم لیگ کو خالص لیگی وزارت حاصل نہ

ہو سکی اور کسی صوبائی تجھیل پر ان کو کامل اقتدار حاصل نہیں ہے، ایک صوبہ میں ایک بوریہ نشین کی معمولی جدوجہد سے اس کی پارٹی کو اگرچہ عارضی سہی مگر وہ اقتدار حاصل ہو گیا، جس نے بہار میں قابلِ قدر اور قابلِ تقلید خدمات انجام دیں اور بعد کے دنوں میں جو حالات پیدا ہوئے ان کے پیشِ نظر حضرت ابوالحسنؑ کی رہنمائی میں بہار میں جناب محمد یونس نے وزارت ترتیب دے کر پارٹی کی سرکاری بھی بنائی گئی۔ یہ ایک طرح سے ایک نیا واقعہ تھا کہ ایک عالم کی سربراہی اور رہنمائی میں حکومت سازی ہوئی تھی۔ جانے والے جانتے ہیں کہ ایک محدود مدت کی اس حکومت کے بہت سے اچھے کام ہوئے، مسلمانوں کے جو جائز و واجب مطالبات تھے وہ پورے ہوئے، ایک نمایاں کام، ہندی رسم الخط کے ساتھ ساتھ اردو رسم الخط کو بھی سرکاری حیثیت ملی، اسے بعد میں قائم ہونے والی کانگریس سرکار کو بھی باقی رکھنا پڑا،^(۵)

پارٹی کے اغراض و مقاصد:

مسلم انڈین پنڈنٹ پارٹی کے بنیادی اغراض و مقاصد کے مطابعہ سے معلوم ہوتا ہے کہ حضرت ابوالحسنؑ نے ملک و ملت کے مقاصد و مفادات کا پورا پورا لحاظ و خیال رکھا تھا، اس پارٹی کا چوں کہ بنیادی مقصد مسلم اقلیت کے معاشرتی، مذہبی، سیاسی و اقتصادی، تعلیمی، سماجی ضروریات کی تکمیل اور حقوق و اختیارات کا تحفظ و مفاد تھا؛ اس لیے اس کی جدوجہد کا زیادہ تر دھیان مسلم اقلیت کے مسائل پر تھا، اس وقت کے حساب سے یہ صحیح بھی تھا۔ مشترکہ عام ہندستانیوں کے لیے کانگریس اور علاقائی اور دیگر کمیونٹیز کے مسائل اٹھانے کے لیے دیگر مختلف پارٹیاں تھیں، پارٹی کے بنیادی اغراض و مقاصد میں جن امور کو خاص طور سے شامل کیا گیا ہے، ان پر ایک نظر ڈالنے سے بات بہت حد تک واضح ہو جاتی ہے:

☆ اس امر کی کوشش کرنا کہ نظام حکومت کی مشینی، خاص کر بڑے عہدے داروں پر کم سے کم خرچ ہو؛ تا کہ صوبہ کی سرکار کی آمد نی کارو پیہ قوم و ملت کی ترقی اور عوام کی فلاح و بہبود میں زیادہ صرف ہو۔

☆ حکومت کے کسی شعبہ میں خاص کر مجلسِ مفتونہ میں جب ایسے معاملات پیش آ جائیں جن کا مذہب سے تعلق ہو، اس قسم کے تمام معاملات کو امارتِ شرعیہ میں بھیجننا تا کہ قوم کے تمام اسلامی فرقوں کا لحاظ کرتے ہوئے ہر فرقہ کے مستند عالم دین سے استصواب رائے کے بعد وہ جو

کچھ مشورہ دے اس کے بعد عمل کرنا یا خود امارت شرعیہ مسلمانوں کے تمام فرقوں کا لحاظ کرتے ہوئے اس کے مستند علمائے دین سے استصواب رائے کے بعد کسی مسودہ قانون کو پیش کرنے کی ضرورت محسوس کرے اور وہ پارٹی کو اس کی طرف متوجہ کرے، تو ایسے مسودہ قانون کو مجلس مقننه سے منظور کرانے کی سعی کرنا۔

☆ قانون میں ہر فرقہ کی رعایت ہو اور کوئی ایسا قانون نہ بن جائے جو کسی فرقہ کے مذہب کے خلاف اس فرقہ پر نافذ ہو جائے۔

☆ کاشت کاروں، مزدوروں و دیگر اقتصادی طبقات کے فلاج و بہبود کی ہر ممکن طریق سے سعی کرنا۔

☆ سیاسی مسائل اور دیگر امور کی اشاعت کے لیے اردو میں رسائل و کتب شائع کرنا۔

☆ مادری زبان اور رسم الخط کو ذریعہ تعلیم، علوم و فنون قرار دینے جانے کی سعی کرنا۔

☆ قوم وطن کو غیروں کی غلامی سے آزاد کرنے کی حسب استطاعت سعی کرنا۔

☆ مسلمانوں میں عام بیداری اور سیاسی احساسِ ذمہ داری پیدا کرنے کی سعی کرنا۔

☆ مسلمانوں کے تمام سیاسی، اقتصادی، معاشرتی و مذہبی حقوق کی حفاظت اور اس کے حصول کے لیے جدوجہد کرنا۔

☆ مسلمانوں کی معاشرتی اصلاح اور مالی ترقی کی سعی کرنا۔

☆ سیاست میں مسلمانوں کے تمام فرقوں اور نسلی و نسبی قبائل کو متعدد رکھنے کی سعی کرنا۔

☆ مسلمانوں میں دینی و دنیاوی تعلیم کو وسیع کرنے اور تعلیم جاری کرنے کی سعی کرنا۔

پارٹی کے اثرات:

ان مذکورہ اغراض و مقاصد سے انڈی پنڈنٹ پارٹی اور مولانا سجادؒ کا نقطہ نظر واضح ہو کر ہمارے سامنے آ جاتا ہے۔ پارٹی کی بہار میں حکومت قائم ہونے سے وہاں کی اقلیت میں جہاں امید و حوصلہ پیدا ہوا، وہی اسے برسوں سے انگریزوں کی حکومت کے قیام سے پیدا احساسِ کمتری سے نکلنے کی راہ بھی ہموار ہوئی۔

سیاست میں اخلاقی اقدار کا لحاظ:

مولانا سجادؒ سیاسی معاملات میں اصول کے پابند اور اخلاقیات کا لحاظ رکھتے تھے۔ حکومت سازی کا کام کانگریس کو کرنا چاہیے تھا، لیکن وہ چھ صوبوں میں کامیابی حاصل کرنے کے بعد گورنر کی

طرف سے خصوصی اختیارات استعمال نہ کرنے کی یقین دہانی کی غیر ضروری شرط کے ساتھ وزارت سازی پر اڑگئی، جب کہ پہلے سے جدید دستور کو ناقص اور قابلِ استرداد کہا جا رہا تھا، کانگریس و رنگ کمیٹی کا اعلان و فیصلہ بھی یہی تھا۔ اسے مولانا سجاد علطاً مانتے تھے۔ ان کا کہنا تھا کہ گورنر کے شرط کو مان لینے سے جدید دستور قابلِ عمل کیسے ہو سکتا ہے؟ کانگریس کے موقف کے حساب سے متعلقہ قانون قطعی ناقابلِ عمل ہے۔ حضرت ابوالمحاسنؓ کے نقطۂ نظر کے مطابق دستور سازی کا حق ہندستان کے باشندوں کو ہے نہ کہ برطانوی پارلیمنٹ کو۔ موجودہ قانون کے خلاف جدوجہد ضروری ہے اور کانگریس یہ کہ نہیں رہی تھی۔ دوسری طرف گورنر سے تنازعہ کی وجہ سے وزارت سازی کا عمل بھی رکا ہوا ہے۔ ایسی صورت میں سیاسی خلا کو پر کرنے اور ملک و قوم کی خدمت کا تقاضا یہی ہے کہ صوبے میں وزارت سازی کی جائے، اس کے پیش نظر انڈپینڈنس پارٹی کی سرکار بہار میں بنائی گئی ہے۔ اس موقع پر مولانا سجادؒ نے یہ بھی کہا کہ ہماری پارٹی کی دلی خواہش ہے کہ کانگریس اور گورنر میں سمجھوتا ہو جائے۔

اس سے سمجھا جاسکتا ہے کہ مولانا سجادؒ کے سامنے کس طرح کے اصول سیاست اور اخلاقیات تھے، آج کے سیاسی اخلاقی زوال میں ان کی اہمیت کتنی زیادہ ہے۔

جمهوریت و شورائیت کا خیال:

ایک جمهوری و شورائی نظام میں باہمی مشورے اور اجتماعی فیصلے کی بہت زیادہ اہمیت ہوتی ہے۔ اس کا مولانا سجادؒ پورا خیال رکھتے تھے۔ پارٹی کی وزارت سازی سے پہلے انہوں نے مجلس عاملہ اور مجالس مقتضیہ کا اجلاس طلب کر کے پوری بحث و تمحیص کی تھی۔ مولانا سجادؒ وزارت سازی کے حق میں تھے، اجلاس میں بارہ کی رائے ان کے موافق تھی اور گیارہ کی مخالفت میں۔ تین حضرات غیر جانب دار ہے تھے۔ مولانا منٹ اللہ رحمائیؒ کی رائے بھی مولانا سجادؒ کے برعکس تھی۔ اکثریت کی آراء کے منظرو وزارت سازی کا فیصلہ کیا گیا تھا۔ مولانا سجادؒ کا خیال تھا کہ سیاسی تعطل مفید نہیں ہے۔ سرکار بنا کر ملک و ملت کے لیے مفید پروگراموں کو آگے بڑھایا جاسکتا ہے۔ غریب کسانوں، مزدوروں، کارگروں اور تاجریوں کے لیے مفید کام حکومت سازی کے بعد کیے جاسکتے ہیں اور ہوا بھی۔ محض دو چار ماہ کی مدت کار میں انڈپینڈنس سرکار نے نسبتاً بہتر و مفید خدمات انجام دیں۔

سرکار کی کچھ اہم فوائد:

سرکاری دفاتر میں اردو زبان جاری ہوئی، اس وقت کے قانون کی دفعہ ۱۱۲ جو کسانوں سے متعلق تھی، ترمیم کی گئی، اس سے کسانوں کو لگان کی ادائیگی میں سہولت ہوئی اور ان کو فائدہ ہوا۔

بعد کے دنوں میں کانگریس سمیت دیگر پارٹیوں نے بھی کسانوں سے متعلق پارٹی کی اس پالیسی کو اختیار کیا۔ امارتِ شرعیہ کی طرف سے پیش کردہ اوقاف کے تحفظ سے متعلق مسودہ قانون کو منظور کیا گیا، اس سے پہلے کوئی قانون نہیں بن سکا تھا۔ زرعی جائیدادوں کی طرح وقف املاک کو ٹکس میں شامل کر دیا گیا تھا۔ حضرت ابوالمحاسنؑ کی کوششوں سے سرکار نے قانون میں ترمیم کی کہ اوقاف کو ٹکس سے مستثنی رکھا جائے۔ تعلیم گاہوں میں مذہبی تعلیم کو بھی اصولاً منظور کیا گیا، مولانا سجادؒ نے اس بات کی جدوجہد کی کہ ابتدائی تعلیم میں مسلمان بچوں کو بھی لازمی تعلیم میں شامل کیا جائے۔ مسلمانوں کے جماعتی مفاد کے خلاف کانسٹی ٹیوشن اسمبلی کی تجویز میں بھی مطلوبہ ترمیم کرائی۔

مولانا سجادؒ اور پارٹی کا اہم کام مسلمانوں کو ڈوری ایکٹ، جس کے تحت مہر لینا تک جرم قرار پاتا تھا، سے بچانا بھی ہے۔ ان کی جدوجہد سے ایکٹ میں ترمیم کر کے اس کا بندوبست کیا گیا کہ اس قانون کا اطلاق مسلمانوں پر نہیں ہوگا۔

صورت حال میں تبدیلی:

اس طرح کے اقدامات سے جواہرات مرتب ہو رہے تھے ان کو دیکھتے ہوئے بہت سے افراد کی سوچ میں تبدیلی شروع ہو گئی۔ کچھ ہی دنوں کے بعد گورنر جنرل اور گاندھی جی میں سمجھوتا ہو گیا اور کانگریس و رکنگ کمیٹی نے بھی وزارت کی تشکیل کی اجازت دے دی۔

دیگر معاملات میں سیاسی و سماجی شعور و آگہی کا اظہار:

بہار میں مسلم اندیپنڈنٹ پارٹی کی تشکیل اور سرکار سازی کے علاوہ بھی بہت سے امور ہیں، جن سے حضرت ابوالمحاسنؑ کی بصیرت و جرأت پر زبردست سیاسی جدوجہد اور کارنا موں کا اندازہ لگایا جاسکتا ہے۔ حضرت ابوالمحاسنؑ کے شائع شدہ مکتوبات، بیانات اور دیگر اقدامات سے بھی ان کی مختلف قسم کی سیاسی جہات ہمارے سامنے آتی ہیں اور ان سے آج کی تاریخ میں مسلم پہلو کو تھوڑا ہمکا کر دیا جائے تو ہمارے لیے رہنمائی و روشنی کا بڑا سامان ہے۔ سیاست میں عموماً سماجی، اقتصادی اور تعلیمی مسائل بہت اہم ہوتے ہیں۔ اگر کسی کے سامنے سماجی، اقتصادی و تعلیمی مسائل کی تصویر اور معاملات کا شعور نہ ہو تو سیاسی جدوجہد زیادہ با معنی نہیں ہو سکتی ہے۔ مولانا سجادؒ میں مذہبی و دینی شعور کے ساتھ سماجی، اقتصادی، تعلیمی اور قانونی شعور و فہم بھی بدرجہ اتم تھا؛ اسی لیے ہم دیکھتے ہیں کہ ملک و ملت کے چھوٹے چھوٹے مسئلے اور ان کے جن پہلوؤں کو عموماً رواروی میں ناقابل توجہ سمجھا جاتا ہے، ان پر بھی حضرت مفتکر ملتؒ کی پوری توجہ ہوتی تھی۔ تحریک آزادی،

کانگریس میں شرکت و شمولیت، شاردا بل، دائرة حربیہ، وراشت بل، ترک موالات، سائمن کمیشن، کمیونل ایوارڈ، فرقہ وارانہ مسائل، مسلم اوقاف، شدھی تحریک، ہندو مسلم اتحاد، زرعی انکم ٹیکس، ڈوری بل، جبڑی تعلیمی اسکیم، واردھا تعلیمی اسکیم، دیہات سدھار اسکیم، حکومت اسلامی کے متعلق نقطہ نظر، جمعیۃ علماء بہار کی بنیاد وغیرہم جیسے امور و معاملات کو جس طور سے پیش کیا گیا ہے، اس سے مولانا سجادؒ کی بیدار مغربی، سیاسی ٹررف نگاہی اور بلند نگاہی کا بخوبی اندازہ لگایا جاسکتا ہے، ایسا ان کے مختلف شخصیات اور اداروں کے نام خطوط سے بھی ثابت ہوتا ہے، خاص طور سے ان کے محمد علی جناح، ڈاکٹر سید محمود اور وائرے پئنہ کے نام جو مکتب ہیں، ان سے اور بھی سیاست پر گہری نظر وہم کا اظہار ہوتا ہے۔ محمد علی جناح کے نام خط میں حضرت ابوالحسنؓ نے کئی اہم مسئلے اٹھائے ہیں، جن میں وراشت، ترکہ کی تقسیم، اوقاف، اسلامی تہذیب، ذبیحہ گاؤ، زبان، مسلم اور اہل کتاب کے درمیان رشتہ نکاح، دوسری بہن سے شادی پر الہ آباد ہائی کورٹ کا فیصلہ، مسودہ فتح نکاح ایکٹ، داڑھی، چوٹی، زنار، نمسکار، تر نگا جھنڈ آ، یونین جیک، کانگریس، مسلم لیگ میں فرق اور مقصد، تمام صوبائی اسمبلیوں اور کونسلوں، مسلم پرنسپل لاء کی حفاظت کے لیے مسودہ قانون پیش کرنے، مختلف صوبائی مسائل، لوکل باڈیز کے بائیکاٹ کا مسئلہ، لوکل باڈیز بل، وقف بل، برطانوی حکومت کا منظور کردہ فیڈریشن، سول نافرمانی، گاندھی جی کا نظریہ عدم تشدد جیسے درجنوں مسائل پر روشنی ڈالی گئی ہے۔ آخر الذکر مسئلہ عدم تشدد اور پرامن جدو جہد سے متعلق کہتے ہیں کہ یہ مسلمانوں نے گاندھی جی سے پہلے شروع کر دیا تھا۔ انھوں نے ضلع چمپارن کے کاشتکاروں کی جدو جہد اور لکھنؤ کے مدح صحابہ وغیرہ کی مثالیں دیتے ہوئے بتایا ہے کہ ۱۹۰۴ء میں شیخ گلاب اور شیخ عدالت نے انگریزی ظلم و نا انصافی کے خلاف اور ۱۹۰۹ء میں لکھنؤ میں حکومت یوپی کے مقابلہ میں مدح صحابہ کے تصفیے میں پر امن اور عدم تشدد پر مبنی جدو جہد، جیل جانے وغیرہ کی شکل میں کی تھی۔ مکتب میں ایک جگہ صدر لیگ کو یہ بھی لکھا ہے کہ جو سرمایہ دار لیگ میں جمع ہو گئے ہیں ان سے اور دیگر مسلمانوں کی مدد سے چار کروڑ روپے جمع کر کے صنعتی کارخانے اور فیکٹریاں کھولیں؛ تاکہ ایک طرف سرمایہ میں اضافہ ہو اور دوسری طرف تباہ ہو رہے تعلیم یافتہ مسلم نوجوانوں کے لیے ذریعہ معاش پیدا ہو جائے۔

ڈاکٹر سید محمود وزیر تعلیم بہار کے نام مکتب میں حضرت مفتکر ملک وملتؓ نے اصلاح دیہات اسکیم کے مالہ و ماعلیہ پر تفصیل سے روشنی ڈالتے ہوئے دیگر کئی امور و نکات پر بحث کی ہے، انھوں

نے ڈاکٹر سید محمود کو بتایا ہے کہ گاندھی ازم اور ان کے مخصوص معتقدات کو دیہات سدھار اسکیم میں شامل کرنے کا اصل مسئلہ سے براہ راست کوئی تعلق نہیں ہے۔ وائرس رائے ہند کے نام مکتوب میں مولانا سجادؒ نے سارا ڈائیکٹ کے مسئلے پر قانونی اور شرعی لحاظ سے روشنی ڈالی ہے اور ان کے نقطہ نظر کو غلط بتایا ہے۔

خلاصہ اور نتائج:

غرض کہ درجنوں ایسے مسائل ہیں، جن پر حضرت ابوالمحاسنؑ نے دین و شریعت اور ملک و ملت کے مفاد کے پیشِ نظر سماج کی بہترین رہنمائی کی ہے۔ ہم آج بھی ان سے روشنی لے کر آگے بڑھ سکتے ہیں، ان کا آزادی سے پہلے ۱۹۷۰ء میں انتقال ہو گیا تھا۔

بعد میں حالات میں کئی طرح کی تبدیلیاں رونما ہوئیں، حضرت شیخ الاسلامؓ نے آزادی کے بعد کے دنوں میں پوری جرأت و بصیرت سے ہماری رہنمائی کی ہے۔ ہم اپنے اکابر کے مجموعی فکر و عمل سے راہِ عمل اور لائحة عمل تیار کر کے آگے بڑھنے کا راستہ نکال سکتے ہیں، گرچہ اصل مسئلہ تہذیبی و فکری شناخت و تحفظ کا ہے، تا ہم سیاسی جہات بھی اہم وسائل میں سے ہیں۔

حضرت مولانا محمد سجاد رحمۃ اللہ علیہ نے جو نقاۃِ نظر مختلف حوالوں سے پیش کیے ہیں، ان کی روشنی میں حالات کے جائزے اور مطالعے کی ضرورت آج کی تاریخ میں پہلے سے سوا ہو گئی ہے۔ اس پر ایک مقالے میں بحث و گفتگو کی زیادہ گنجائش نہیں ہے۔ قدرےِ تفصیلی بحث ایک اچھی خاصی کتاب کی متقارضی ہے۔ آج جس طرح بنیادی عقائد و نظریات کو سیاسی مقاصد کے حصول کے لیے نظر انداز کیا جا رہا ہے، اس سے حضرت مفکرِ ملک و ملت مولانا محمد سجادؒ کے افکار و خیالات اور پیش کردہ عملی نمونوں پر خصوصی توجہ دینے کی ضرورت محسوس ہوتی ہے۔



مصادر و مراجع

- (۱) حیاتِ سجاد، ص ۷۷
- (۲) ص ۱۰۶
- (۳) ص ۱۲۸
- (۴) خطبہ صدارت مجلس استقبالیہ بہار مسلم انٹر پینڈنٹ پارٹی منعقدہ ۱۲-۱۳ ستمبر ۱۹۳۶ء، حقیقتِ سجاد، ص ۳۱
- (۵) دیکھیں حیاتِ سجاد، ص ۸۰-۸۱

مفکر اسلام حضرت مولانا ابوالمحاسن سید محمد سجاد کی انفرادیت

مولانا نبیس الرحمن قاسمی

ناظم امارت شرعیہ پھلواری شریف پٹنه

الحمد لله رب العالمين و الصلوة و السلام على سيد المرسلين. اما بعد!

صوبہ بہار کا ضلع پٹنہ علمی و دینی اعتبا سے بڑا مرکز رہا ہے، چودھویں صدی ہجری؛ جس میں حضرت مولانا ابوالمحاسن محمد سجاد رحمۃ اللہ علیہ پیدا ہوئے، تعلیم پائی اور خدمات انجام دی؛ بڑے مشہور علماء و صوفیا کا دور رہا ہے، مفکر اسلام حضرت مولانا ابوالمحاسن محمد سجادؒ کے معاصر علماء میں علامہ سید سلمان ندوی صاحب ”سیرۃ النبی“، حضرت مولانا مناظر احسن گیلانی صاحب ”النبی الخاتم“، مولانا عبدالرؤف دانابوری مولف ”اصح السیر“، جیسے رجال علم تھے۔ بزرگوں میں حضرت مولانا شاہ بدر الدین قادری رحمۃ اللہ علیہ اور حضرت مولانا محمد علی مونگیری قدس سرہ تھے، مولانا محمد سجاد علیہ الرحمۃ کے عہد سے پہلے مشہور محدث علامہ شوق نبیوی صاحب ”آثار السنن“، علامہ شمس الحق ڈیانوی صاحب ”عون المعبود“ اور مولانا عبدالرحیم عظیم آبادی تھے اور ان سے پہلے علامہ محب اللہ بہاری صاحب ”سلم العلوم“ و ”مسلم الثبوت“ گذرے تھے، سیرت نبوی صلی اللہ علیہ وسلم پر اردو زبان کی تین کتابیں: سیرت النبی، اصح السیر اور النبی الخاتم کے مصنفین حضرت مولانا ابوالمحاسن محمد سجادؒ کے ہم عصر اور ہم وطن ہیں اور یہ تینوں کتابیں ایسی ہیں، جن کی ثانی اردو زبان میں اب تک دوسری کتابیں نہیں لکھی گئی ہیں۔ اسی معیار کی دو کتابیں حضرت ابوالمحاسن محمد سجاد رحمۃ اللہ علیہ کی حکومت الہی اور خطبہ صدارت بھی ہیں، ان کی دیگر کتابیں، مقالات و مضامین کے مجموعے، فتاویٰ اور قضایا ہیں، یہ کتابیں ان کے علمی تفوق اور تفقہ فی الدین کی روشن مثال ہیں، خاص طور پر حکومت الہی اور جمعیۃ علماء ہند کے اجلاس مراد آباد میں پیش کردہ خطبہ صدارت ایسی کتابیں ہیں، جن میں اسلام کے نظام سیاست و حاکمیت سے بحث کی گئی ہے اور اس آخری کتاب کے بارے میں مجاهد ملت حضرت مولانا حفظ الرحمن سیوط ہاروی رحمۃ اللہ علیہ کا قول ہے کہ یہ خطبہ صدارت سیاست اسلامی کی بہترین انسان کلو پیدیا ہے۔

مفكر اسلام حضرت مولانا ابوالحسن محمد سجاد^{۱۳۰۴ھ} میں پیدا ہوئے، ۲۲ رسال کی عمر میں دینی علوم کے مروجہ درس سے فارغ ہوئے، انہوں نے عربی درجات کی ابتدائی کتابوں سے لے کر جامع ترمذی و دیگر کتب حدیث و تفسیر قرآن کی تعلیم دی، ۷۸ رسال تک آپ درس و تدریس سے منسلک رہے۔ پھر ۲۲ رسالوں تک قومی و ملی کاموں میں مشغول ہوئے اور ۹۵ رسال کی عمر میں ۷۸۵ھ کی شام رفیق اعلیٰ سے جا ملے۔ اللہ آپ پر اپنی رحمتیں نازل کرے۔ (آمین)

وہ اپنے اخلاق و عادات میں بے مثال تھے اور راہ طریقت میں سلسلہ نقشبندیہ کے پیرو تھے، بے نفسی ان کی خوبی تھی، تو اضع ان کا سراپا تھا، صبر و تحمل، حق گوئی و بے با کی، تفکر اور دوراندیشی اور عزم و ہمت ان کی شخصیت کے عناصر اربعہ تھے، انہوں نے تعلیم کے ساتھ تربیت اور نوجوان علماء و دانشوروں کی کردار سازی و مردم گری کا بڑا کام کیا اور ایسے افراد تیار کر گئے، جنہوں نے ان کے بعد آئندہ پچاس برسوں تک ان کے کاموں کو آگے بڑھایا، بلاشبہ مولانا ابوالحسن محمد سجاد رحمۃ اللہ علیہ کی زندگی جہد مسلسل سے عبارت تھی، ملی و سیاسی کاموں میں ان کے خلاف مخالفتوں کے طوفان برپا ہوئے، طزو و تعریض کے تیر و نشتر چلے؛ مگر ان کے پائے استقامت کو ہلانہ سکے اور نہ ہی انہوں نے صبر و تحمل کے دامن کو چھوڑا۔

حضرات! اگر ہم غور کریں کہ ان کی زندگی کا بنیادی کام کیا تھا؟ تو یہ کہہ سکتے ہیں کہ ان کا مشن ”اعلاء کلمۃ اللہ“ تھا، ”امارت شرعیہ“ کا قیام، ”جمعیۃ علماء“ کی تاسیس، ”مسلم انڈی پنڈنٹ پارٹی“ کی تشکیل اسی سلسلہ کی کڑیاں تھیں؛ مگر امت کا ایک طبقہ آج بھی تذبذب کا شکار ہے، حالانکہ ان کی فکر پرسوال گذر چکے ہیں، مگر علم و دانش کی کمی، یا حالات کا صحیح جائزہ و اندازہ نہ کرنے کی وجہ سے ابھی تک شک و ارتیاب کے کائنے دل و دماغ نہیں نکلے ہیں۔

حضرت مولانا محمد سجاد^{کی} واضح رائے تھی کہ اس ملک کے مسلمانوں کی زندگی شریعت اسلامی کے مطابق ہونی چاہیے اور جس قدر وسعت ہو، حالات جس قدر اجازت دیں شرعی نظام کو اپنے اوپر نافذ کرنا چاہیے؛ اسی لیے انہوں نے امارت شرعیہ کو قائم کیا، نظام قضاء و افتاء، بیت المال، تحفظ مسلمین، دعوت و تبلیغ، تنظیم و تعلیم کے شعبے اسی فکر کے تحت قائم ہیں اور آپس میں مربوط ہیں، امارت شرعیہ یادگیر ملی کاموں کے لیے وہ مسلمانوں کے باہمی اتحاد اور تنظیم کو ضروری قرار دیتے تھے، وہ اتحاد مسلک و مشرب کی بنابری نہیں؛ بلکہ کلمہ واحدہ کی بنیاد پر چاہتے تھے۔ اسی اصول

پر امرت شرعیہ ایک امیر شریعت کی اطاعت میں سرگرم عمل ہے۔ وہ جانتے تھے کہ آپسی اتحاد، ہی سے قوت نافذہ حاصل ہوتی ہے، وہ قوت نافذہ کے ظاہری امور، پولیس و حکومت کے منکر نہیں تھے، مگر وہ چاہتے تھے کہ جس قدر ممکن ہوا یہی قوت حاصل کر کے کام کرنا چاہیے۔

جمعیۃ علماء ہند کی تاسیس میں حضرت مولانا محمد سجاد شامل تھے، ان کی فکر تھی کہ علماء کو منظم کیا جائے؛ کیوں کہ علماء کے اتحاد پر امت کا اتحاد موقوف ہے؛ اسی لیے انہوں نے ۱۹۱۴ء میں ”انجمن علماء بہار“ کے نام سے جمعیۃ علماء بہار قائم کی تھی، ان کی فکر تھی کہ پورے ملک کی سطح پر یہ قائم ہو، حضرت مولانا محمد سجاد خلافت تحریک میں بھی پیش پیش تھے، جب وہ خلافت کانفرنس کے اجلاس میں شرکت کے لیے نومبر ۱۹۱۹ء میں دہلی میں تھے تو ۲۳ نومبر ۱۹۱۹ء کی صبح ۱۲ را کابر علماء کرام دہلی میں درگاہ سید حسن رسول نما میں مشورہ کے لیے جمع ہوئے، جس میں جمعیۃ علماء ہند کے قیام کا مشورہ ہوا۔ ان علماء میں مولانا محمد سجاد کے علاوہ مفتی محمد کفایت اللہ، مولانا شناع اللہ امترسی اور مولانا عبدالباری فرنگی محلی بھی تھے۔ پھر دوسرے دن ۲۲ نومبر ۱۹۱۹ء کو کچھیں علماء مشورہ کے لیے جمع ہوئے اور باہمی مشورہ سے چند دنوں کے بعد ۲۸ نومبر ۱۹۱۹ء کو مولانا شناع اللہ امترسی کی دعوت پر جب جمعیۃ علماء ہند کا پہلا اجلاس امترسی میں ہوا، جس میں جمعیۃ کے اراکین و ذمہداران کی تعین ہوئی تو حضرت مولانا ابوالمحاسن محمد سجاد بھی اس میں شامل تھے اور اراکین میں منتخب ہوئے، اس وقت سے وفات تک وہ نہ صرف جمعیۃ علماء ہند کے بنیادی اراکین میں شامل تھے؛ بلکہ اس کے دل و دماغ بھی تھے، ۱۹۲۰ء میں جب اکابر علماء نے اصرار کے ساتھ ان کو جمعیۃ علماء ہند کے ناظم عمومی کی ذمہ داری دی تو چھ ماہ تک انہوں نے خدمت کی تھی، اس کے بعد آپ کا انتقال ہو گیا۔

مولانا ابوالمحاسن محمد سجاد کی سیاسی بصیرت زبردست تھی، وہ اس ملک کے مسلمانوں کو سیاسی طور پر لالگڑا نہیں رکھنا چاہتے تھے، وہ سیاسی طاقت کا حصول ضروری سمجھتے تھے، یہی وجہ تھی کہ ۱۹۲۵ء میں انگریز حکومت کی طرف سے سیاسی پارٹیاں بنانے اور انہیں الیکشن میں حصہ لینے کی اجازت ملی تو مولانا محمد سجاد رحمۃ اللہ علیہ نے بھی ”بہار مسلم انڈپینڈنٹ پارٹی“ بنائی، وہی اس کے پارلیمنٹری بورڈ کے صدر تھے، ۱۹۳۱ء میں اپنی پارٹی سے مسلم امیدواروں کو الیکشن میں کھڑا کیا اور جیتنے کے بعد پہلی وزارت بھی ”بیرونی مسلم یونیورسٹی“ کی قیادت میں بنوائی، ان کی سیاسی بصیرت، لائج عمل اور منصوبہ پر جس قدر غور کیا جانا چاہئے تھا، وہ نہیں ہوا۔

وہ جنگ آزادی ہند کے مجاہدین میں تھے، ”ترک موالات“ کا مشہور فتویٰ انہیں کام مرتب کردہ ہے، وہ ہندوستان کی آزادی کو ضروری سمجھتے تھے اور اس کے لیے وہ ہندو مسلم اتحاد کے داعی بھی تھے؛ مگر اس اتحاد میں شریعت پر آئنج نہ آنے دینا چاہتے تھے، ہندو مسلم اتحاد کے خدوخال، ان کے خطبہ صدارت میں موجود ہیں۔ ان کی خوبی یہ تھی کہ وہ حالات کا صحیح علم رکھتے، اس کا تجزیہ کرتے، عالم اسلام اور دنیا کے مختلف ملکوں کے طریقہ حکومت کا وہ علم رکھتے تھے، حالات کو سمجھنا، مشکلات و مسائل کے حل کے لیے دل اور دماغ کو پورے طور پر کام میں لانا، سوچنا، مشورے کرنا، نقشہ کار تیار کرنا اور فیصلہ کے بعد بہتر تدبیر کے ساتھ میدان عمل میں خود آنا ان کی شخصیت کا امتیازی پہلو تھا، وہ دوراندیش تھے، آئندہ پچاس اور سو سال کو آگے رکھ کر سوچتے تھے، انہوں نے نظام شریعت کے لیے امارت شرعیہ کا مضبوط لائج عمل پیش کیا، آج وہ نہیں ہیں؛ مگر ان کا اسوہ موجود ہے، اللہ تعالیٰ ہم سب کو اس فکر پر غور کر کے عمل کرنے کی توفیق عطا فرمائے۔ (آمین)

وآخر دعوا ان الحمد لله رب العالمين



باب پنجم

تأثرات واعترافات

حضرت مولانا ابوالمحاسن محمد سجادؒ

علماء اور مشائخ کی نظر میں

ڈاکٹر مفتی ابیاز ارشد قادری (دہلی)

مفکر اسلام حضرت مولانا ابوالمحاسن سجاد رحمۃ اللہ علیہ؛ بیسویں صدی میں ہندوستان کے ان گئے چنے لوگوں کی صفت میں نمایاں تھے، جنہوں نے اس ملک کے مسلمانوں کے ٹوٹے ہوئے حوصلے کو مضبوط کیا، ان کے ذہن و فکر کو پستی اور شکست کے احساس سے باہر نکالا اور انہیں اپنے دین و ایمان سے وابستہ رہنے اور ہزار سالہ اسلامی و راشت کو مضبوطی سے تھامے رہنے کا حوصلہ بنخشا۔ مولانا سجادؒ کی شخصیت ہمہ جہت تھی، ان کا ذہن، ان کی فکر، ان کا سیاسی تدبیر، مسائل حاضرہ پر ان کی نگاہ، مسلمانوں کے معاشی، سیاسی و سماجی مشکلات کو دور کرنے کے تین ان کی فکرمندی نہایت اہم اور مستحکم تھی۔ انہوں نے بغیر کسی نام و نمود اور حصولِ شہرت کے جذبے کے؛ خالص خدمت دین و اسلام کے نصب العین کے تحت جو اقدامات کئے، وہ ہندوستان بالخصوص بہار کے مسلمانوں کو دین سے جوڑے رکھنے میں غیر معمولی ثابت ہوئے۔ مولانا سجادؒ نے اپنی ذات اور اور اپنی تمام تر صلاحیتوں کو مسلمانوں کی خدمت کے لیے وقف کر دیا تھا اور وہ گویا اپنے آپ سے پوری طرح بے نیاز ہو گئے تھے۔ انہوں نے مسلمانوں کے مسائل اور ان کی مصیبتوں کو دور کرنے کی فکر میں اپنے گھر، اپنے اہل خانہ اور اپنی اولاد تک کی پرواہ نہیں کی، انہیں رات دن اگر فکر ہوتی تھی تو مسلمانوں کی؛ اگر ان کے سامنے کوئی مسئلہ ہوتا تھا تو یہ کہ مسلمانوں کو کس طرح سماجی و سیاسی عزت و عظمت کی راہ پر گامزن کیا جائے اور کیسے ان کے دین و ایمان کے سرمائے کا تحفظ کیا جائے، اسی احساس کے تحت انہوں نے وقت کے کبار علمائے ہند کے ساتھ مل کر امارت شرعیہ کا خاکہ بنایا، اس کے شعبہ ہائے کار متعین کئے، مسلمانوں کو اس سے جوڑا اور اس کی افادیت کو یقینی بنایا۔ اسی طرح ہندوستان گیر سطح پر مسلمانوں کی صلاح و فلاح کے لیے جب جمعیۃ علمائے ہند کے قیام کی تحریک شروع ہوئی تو اس میں بھی پیش پیش رہے اور اپنے فکر و عمل سے

جمعیت کی بنیاد کو مضبوطی عطا کی۔

صوبہ بہار صلیع نالندہ کے پنہسے نامی ایک گاؤں میں آپ کی پیدائش ہوئی، یہ گاؤں اب بھی شہروں کی چھٹی پہل سے دور اور بازاروں کی رونق سے محروم، چھوٹی سی آبادی پر مشتمل ایک ٹھیکھ دیہات ہے، جہاں نہ شہری تہذیب و تمدن ہے اور نہ بازاروں کی چمک دمک، گاؤں پر سری نظر ڈالیے، تو معلوم ہوگا کہ یہاں کے لوگ غریب، مگر ایماندار اور قانع ہیں، لوگوں کا پیشہ کاشت کاری ہے اور ہر شخص اسی میں مشغول ہے۔ آپ کے والد کا نام مولوی سید حسین بخش تھا، ماہ صفر ۱۳۰۰ھ میں آپ کی پیدائش ہوئی، گھر میں خوشی منائی گئی، گاؤں والوں نے آکر مبارکباد دی، آپ کے والد نے آپ کا نام ”محمد سجاد“ رکھا اور کنیت ”ابوالحسن“ ہوئی۔ یہ معلوم نہیں کہ کنیت کس نے رکھی؛ لیکن مولانا کی عملی زندگی اور اس کی سرگرمیوں کو دیکھ کر معلوم ہوتا ہے کہ اس کنیت کا انتخاب ایک الہامی معاملہ تھا اور آپ واقعتاً ”ابوالحسن“ تھے۔ اللہ پاک نے گوناگوں علمی و عملی خوبیوں کو آپ کی ذات میں کوٹ کوٹ کر بھر دیا تھا۔ آپ جس میدان میں گئے اپنی انفرادیت اور ہمہ جہتی کا لوہا منوایا اور جس شعبۂ عمل سے وابستہ ہوئے اس میں نئی جان ڈال دی۔ تعلیم و تدریس سے لے کر سیاست و قیادت تک کے ہر میدان میں آپ نے مجتہدانہ بصیرت کے ساتھ قدم رکھا اور اپنی علمی و فکری صلاحیتوں کی بدولت کامیاب و سرخر و ثابت ہوئے۔

صرف چار سال کی عمر میں شفیق پاپ کا سایپ سر سے اٹھنے کے بعد بڑے بھائی مولوی احمد سجاد نے آپ کی علمی و فکری تربیت میں ہر ممکن رہنمائی و تعاون کیا۔ مدرسہ اسعدیہ بہار شریف، دیو بند، کانپور اور الہ آباد کے مدارس سے استفادہ اور علوم فنون کی تکمیل کی اور ۱۳۲۲ھ مطابق ۱۹۰۵ء کو مدرسہ سبحانیہ الہ آباد میں آپ کی رسم دستار بندی ادا کی گئی۔ مختلف مدارس میں ایک کامیاب استاذ کی حیثیت سے تدریسی خدمت انجام دینے کے بعد شعبان ۱۳۲۹ھ میں آپ ”گیا“، منتقل ہو گئے، جہاں آپ نے مولانا عبدالوہاب فاضل بہاری کے قائم کردہ مدرسہ انوار العلوم کو از سرنو قائم کیا اور نہایت محنت و مشقت اور جاں فشاںی کے بعد اسے ایک مرکزی تعلیم گاہ میں بدل دیا۔ آپ کا زمانہ تدریس بہت شاندار اور مکمل طور پر کامیاب و مقبول رہا، جس مدرسہ سے بھی مسلک ہوئے، وہاں کا نقشہ بدل دیا، مولانا جس ادارے سے وابستہ ہو جاتے وہ کامیابی کی منزلوں کو طے کرنے لگتا۔ ہندوستان میں ایک سے بڑھ کر ایک اساتذہ اور فن تدریس کے ماہرین گزرے ہیں، مگر کم لوگ ایسے ہوئے ہیں، جنہیں ابتدائی زمانہ تدریس میں ہی علمی حلقوں

میں غیر معمولی مقبولیت و شہرت حاصل ہو گئی ہو، مولانا ایسے ہی خوش نصیب لوگوں میں سے تھے، وقت کے کبار اہل علم و فضل نے درس و تدریس کی ابتداء میں ہی آپ کے علمی تحرکو تسلیم کر لیا۔

سیاسی و سماجی میدان عمل میں:

ایک عرصے تک اس ادارے میں مقیم رہ کر خاموشی کے ساتھ درس و تدریس میں مشغول رہے؛ مگر اس دوران آپ کے دل دماغ میں بڑے پیانے پر مسلمانوں کی سیاسی و سماجی خدمت کا خاکہ تیار ہوتا رہا، اس دوران آپ نے محسوس کیا کہ مسلمان شرعی زندگی سے دور ہوتے جا رہے ہیں اور ان کی رہنمائی کے لیے کوئی منظم ادارہ نہیں ہے، بہت سے مسلمان دینی مسائل سے پوری طرح بے خبر ہیں اور انہیں اپنے مذہب کی بنیادی تعلیمات و ہدایات سے بھی آگاہی نہیں ہے، شریعت نے زندگی گزارنے کے لیے جو آئین و قانون مقرر کیا ہے مسلمان اس سے پوری طرح بے خبر ہیں اور نکاح، طلاق، خلع، تیہیوں کی دیکھ بھال، زکوٰۃ و عشر کی تقسیم، تبلیغ و اشاعت دین اور مسلمانوں کے تحفظ وغیرہ جیسے اہم شعبوں اور مسائل میں ان کی کوئی رہبری بھی نہیں کی جا رہی ہے۔ انہی حالات کے پیش نظر آپ نے اپنے ذہن میں مسلمانوں کی ایک ”شرعی تنظیم“ کا خاکہ بنایا اور یہ طے کیا کہ ملک کے نمایاں ارباب علم و فضل اور مشائخ کو جمع کر کے ان کے سامنے پوری صورت حال سامنے رکھی جائے اور آگے کا عملی نقشہ مرتب کیا جائے، چنانچہ سب سے پہلے اس مقصد کی تکمیل کے لیے ۱۹۱۷ء میں انجمان علمائے بہارت قائم فرمائی، اس کے بعد مولانا نے پورے ہندوستان کا دورہ کیا، قومی رہنماؤں، علماء مشائخ سے ملاقات تین کیس، مولانا عبدالباری فرنگی محلی سے خصوصی ملاقات کی، ان کے سامنے اپنے عزائم تفصیل کے ساتھ بیان کیے اور ان کے اثر و رسوخ کو سلیقے سے استعمال کیا جس کے نتیجے کے طور پر صرف ایک سال بعد خلافت کمیٹی بھی قائم ہوئی اور جمیعیۃ علماء ہند کا قیام بھی عمل میں آیا۔ ان دونوں اداروں کے قیام میں مولانا کا کردار نہایت اہم تھا، یہی وجہ ہے کہ مولانا ان دونوں اداروں کے قیام کے سلسلے میں برپا کی گئی بنیادی مجلسوں میں فعال نظر آتے ہیں، پھر مولانا ہی کے ہاتھوں دوسری خلافت کمیٹی گیا میں اور تیسرا پھلواری شریف میں قائم کی گئی۔ دیگر اکابر علماء و فضلا سے ملاقات تین بھی کامیاب رہیں۔ جمیعیۃ علمائے ہند کے ناظمِ عمومی (اول) سید جبран الہند حضرت مولانا احمد سعید دہلویؒ قیام جمیعیت کے حوالے سے مولانا سجاد کے کردار پر روشنی ڈالتے ہوئے لکھتے ہیں:

”مولانا مرحوم سے سب سے پہلی ملاقات خلافت کانفرنس میں ہوئی، بعض اہل

علم نے مشورہ کیا کہ ہندوستان کے علماء کی تنظیم ہونی چاہیے؛ چنانچہ علماء کی ایک مختصر اور مخصوص جماعت کا اجتماع دہلی کے مشہور بزرگ سید حسن رسول نما کی درگاہ پر منعقد ہوا، اس میں تمام حضرات نے اپنے اپنے خیالات کا اظہار کیا، حضرت مولانا سجاد صاحبؒ نے بھی اس جلسے میں مختصر تقریر فرمائی تھی، اس تقریر کا ایک ایک لفظ مولانا کے جذبات ایمانی کا ترجمان تھا، حاضرین کی تعداد اگرچہ دس بارہ آدمیوں سے زیادہ نہ تھی؛ لیکن کوئی آنکھ اور کوئی دل ایسا نہ تھا، جس نے اثر قبول نہ کیا ہو۔ اس جلسے کا اثر تھا کہ جمیعت علمائے ہند قائم ہوئی اور اس کا پہلا اجلاس امرتسر میں خلافت کانفرنس کے ساتھ منعقد ہوا۔ اس کے پہلے اجلاس میں حضرت مولانا ابوالحسن محمد سجاد مرحوم شریک ہوئے اور انہوں نے اپنے خیالات کا پھر اعادہ فرمایا، اس اجلاس کے صدر حضرت مولانا عبدالباری تھے۔ (۱)

مسلمانوں کو شرعی زندگی و دستور حیات پر لانے کے لیے اور اس وقت کے ہنگامہ خیز سیاسی و معاشرتی ماحول میں اپنی مذہبی شناخت کو قائم اور برقرار رکھنے اور عائلوں و سماجی مسائل میں بہ راہ راست قرآن و سنت اور اسلامی ہدایات سے مستفید ہونے کے لیے اور انہیں ایک امیر شریعت کے تحت اکٹھا کرنے کے لیے مولانا سجادؒ کی جدوجہد ملک گیر تھی۔ اس سلسلے میں جمیعت علمائے بہار کے کئی جلسے ہوئے، جون ۱۹۲۱ء میں مولانا ابوالکلام آزادؒ کی صدارت میں منعقد ہوا، اس میں مولانا آزادؒ سجادی، مولانا سبحان اللہ خاں اور صوبہ بھر کے سو سے زاید علمائے شرکت کی، جس کے روح روائی مولانا ابوالحسن سجادؒ ہی تھے۔ عام مجلس کے بعد انتخاب امیر کے لیے خصوصی نشست منعقد کی گئی، اس کی صدارت مولانا آزادؒ نے کی، امارت اور اس کے متعلقہ پروپریتی بھیں ہوئیں اور اتفاق رائے سے حضرت مولانا شاہ بدر الدین پھلوارویؒ کو امیر شریعت منتخب کیا گیا، جب کہ حضرت مولانا ابوالحسن محمد سجادؒ کو نائب امیر شریعت منتخب کیا گیا۔

اس کے بعد مولانا نے اپنے آپ کو پوری طرح امارت شرعیہ کے لیے وقف کر دیا، امارت کے قیام کے سوا تین سال بعد ہی امیر شریعت اول کی وفات ہو گئی، جس کے بعد حضرت مولانا شاہ مجی الدین قادریؒ کو امیر شریعت دوم بنایا گیا اور مولانا سجاد بدستور نائب امیر شریعت رہے۔ لگ بھگ بیس سال تک آپ نے امارت شرعیہ کی تین میلیون روپے سے خدمت کی، صوبے کے مسلمانوں کی ہر ممکن خیر خواہی اور صلاح و فلاح کے لیے جدوجہد کی، مسلمانوں کے سیاسی، سماجی و عائلوں مسائل میں دینی رہنمائی کا مضبوط نظام قائم کیا، عوام کو علامہ سے جوڑا اور ان کے درمیان اعتماد کی

فضاقائم کی، اپنے آپ کو پوری طرح ملت اور امت کے لیے وقف کر دیا۔ مسلم انڈینڈنٹ پارٹی کے پلیٹ فارم سے امرت شرعیہ نے ۱۹۳۵ء کی انتخابی سیاست میں بھی حصہ لیا اور مختصر مدتی حکومت بھی کی۔

حضرت مولانا سجاد امارت شرعیہ ہی کے کاموں سے چمپارن کے دورے پر تھے کہ واپسی میں طبیعت خراب ہوئی، جو سنہ ۱۸ نومبر ۱۹۳۰ء کو اسلام اور مسلمانوں کا یہ عظیم خادم چل بسا۔

علماء و مشائخ کا حسن اعتراف:

اس میں کوئی شک نہیں کہ مولانا ابوالمحاسن سجاد کی شخصیت اپنے وقت میں نہایت بلند و بالاتھی، ان کی فکر میں وسعت اور ان کے ذہن میں اللہ تبارک و تعالیٰ نے بے پناہ قوت رکھی تھی۔ ان کا علمی سراپا بھی پرکشش تھا، وہ تدریسی زندگی میں ایک مثالی مدرس و استاذ تھے اور طلباء ان کے گرد یہ رہتے تھے، وہ اپنے زمانے کے حالات و مسائل پر بھی بصیرت مندانہ نگاہ رکھتے تھے، فقہی باریکیوں اور نکات پر ہی نہیں ہندوستانی دستور و آئین پر بھی ان کی نکتہ و رانہ نظر تھی، یہی وجہ ہے کہ انہوں نے ایسے وقت میں اس ملک کے مسلمانوں کو مجتمع کرنے کا خاکہ بنایا جب قومی یا علاقائی سطح پر ایسی کوئی بھی چھوٹی یا بڑی کوشش نہیں کی گئی تھی اور سب سے بڑی بات یہ ہے کہ انہوں نے نہایت دور بینی اور قابلیت کے ساتھ اپنی سوچ کو عملی جامہ بھی پہنایا اور بلا اختلاف مسلک و مشرب پہلے صوبہ بہار کے علماء کو ایک اسٹیج پر جمع کیا اور پھر قومی سطح پر اس اتحاد کے قیام میں بے مثال کردار ادا کیا۔ مولانا کی ایک بہت بڑی خوبی یہ تھی کہ وہ صرف کام کرنے میں یقین رکھتے تھے، کسی بھی ناموری اور شہرت سے انہیں نفرت تھی، رات دن مسلمانوں کے مسائل کو حل کرنے کے لیے فکر مندرجہ تھے اور نئے نئے منصوبے بناتے، مگر جب نام اور شہرت کا مرحلہ آتا تو وہ خود پچھپے ہٹ جاتے، وہ اپنے دور میں بے نفسی اور منكسر المزاجی کی ایک روشن مثال تھے۔ یہی وجہ ہے کہ مولانا کی ان خصوصیات کو ان کے زمانے کے اہل نظر علماء و مشائخ اور اہل بصیرت نے نہ صرف مانا بلکہ ان کی قدر بھی۔

حضرت مولانا محمد علی مونگیری:

امریت شرعیہ کے قیام سے قبل اس کے لیے اکابر علماء کو ڈھنی طور پر آمادہ و تیار کرنے کے لیے حضرت مولانا ابوالمحاسن محمد سجاد نے ایک مفصل خط تحریر فرمائ کر ملک بھر کے ارباب بصیرت علماء و فضلا کو بھیجا تھا، اس خط میں آپ نے امرت کی ضرورت، بہار اور ہندوستان کے مسلمانوں کی دینی و مذہبی صورت حال وغیرہ پر تفصیل سے گفتگو کی تھی۔ بیشتر علماء نے اس خط کا ثبت جواب دیا

اور اسی کا نتیجہ تھا کہ باقاعدہ امارت شرعیہ قائم کی گئی اور امیر شریعت کا انتخاب بھی عمل میں آیا۔ اس خط کے جواب میں حضرت مولانا محمد علی مونگیریؒ نے مولانا محمد سجادؒ تحریر فرمایا:

”آپ کی حمیت اسلامی اور علویتی اور دینی مستعدی سے نہایت مسرت ہوئی، آپ کی باتیں تو طبیعت کو ایسی بھائی ہیں کہ جس سے دل بے چین ہو گیا؛ مگر میری حالت نے ایسا مجبور کر لکھا ہے کہ اب میں کسی کام کا نہیں ہوں، جنون کی سی کیفیت ہے، اب بجز اس کے کہ قلب میں اس حالت کو دیکھ کر درد اور بے قراری ہو اور کچھ نہیں ہو سکتا، اللہ تعالیٰ آپ کو اپنے مقصد میں کامیاب فرمائے۔ (آمین)“۔ (۲)

حضرت مولانا حبیب الرحمن عثمانیؒ:

۱۹۲۲ء میں جمیعۃ علماء ہند کا ایک اجلاس گیا میں منعقد ہوا، جس کی صدارت حضرت مولانا حبیب الرحمن عثمانیؒ نے فرمائی تھی، اس سے ایک سال قبل حضرت مولانا محمد سجادؒ کی سربراہی میں جمیعۃ علماء بہار کے زیر اہتمام امارت شرعیہ قائم کی جا چکی تھی، امیر شریعت بھی منتخب ہو گئے تھے اور امارت اپنے مقاصد و اہداف کے حصول کی راہ میں گامزن بھی ہو چکی، حضرت مولانا عثمانیؒ نے اس اجلاس صدارتی خطاب فرماتے ہوئے جہاں امارت شرعیہ کی ضرورت و اہمیت پر فاضلانہ گفتگو فرمائی، وہیں بہار کے علماء بطور خاص حضرت مولانا محمد سجادؒ اور ان کے احباب کی جم کر تحسین فرمائی، آپ نے کہا:

”علماء مشائخ کرام بہار کا مسلمانوں پر بھاری احسان ہے کہ انہوں نے اپنے صوبے میں امارت شرعیہ قائم کر کے ایک سڑک تیار کر دی ہے، ہم ان حضرات کا دلی شکریہ ادا کرتے ہیں اور امید کرتے ہیں کہ دوسرے صوبوں کے علماء بھی جلد از جلد صوبہ بہار کی تقلید کریں گے۔“ (۳)

اسی طرح جمیعۃ کے دہلی کے اجلاس میں جب آپ نے امارت شرعیہ کے قیام کی تجویز پیش کی، تو جس جوش و خروش کے ساتھ اس وقت کے رئیس الطائفہ حضرت شیخ الہندؒ نے اس کی تائید فرمائی اور اصرار فرمایا کہ اسی اجلاس میں امیر کا انتخاب ہو جائے، اس سے بھی اندازہ لگایا جاسکتا ہے کہ حضرت شیخ الہندؒ نے مولانا سجادؒ کی رائے اور ان کی فکری بصیرت کو کس نظر سے دیکھا اور انہیں ان کی اس رائے میں کتنا وزن محسوس ہوا، جمیعۃ کے ناظم اول مولانا احمد سعید دہلویؒ تو جمیعۃ کے قیام کی وجہ بھی مولانا کی تحریک کو ہی قرار دیتے ہیں، ان کے علاوہ اس وقت کے کبار

اہل علم و فضل حضرت علامہ انور شاہ کشمیریؒ، حضرت مولانا عبدالباری فرنگی محلیؒ، مولانا ابوالکلام آزاد، مولانا آزاد سجادیؒ اور دیگر اکابر علماء قائدین ملت کی نگاہ میں بھی مولانا سجاد کی بڑی قدر و منزلت تھی۔

شیخ الاسلام مولانا سید حسین احمد مدنیؒ:

شیخ الاسلام حضرت مولانا حسین احمد مدنی خود قومی سطح کے رہنما، محدث اور مرکزیت رکھنے والے عالم دین تھے، آپ کی شہرت ملک بھر میں مولانا سجاد سے کئی گنازیادہ تھی؛ مگر آپ بھی مولانا کی قدر کرتے تھے، مولانا ابوالحسن علی ندویؒ نے مفتی ظفیر الدین مفتاحیؒ کی کتاب ”امارت شرعیہ: دینی جدوجہد کاروشن باب“ کے تفصیلی تعارف میں لکھا ہے:

”مجھے دارالعلوم دیوبند میں مولانا سید حسین احمد صاحب مدنیؒ کے دولت کدہ پر ۱۹۳۱ء میں پہلی بار ان (مولانا سجاد) کی زیارت اور بار بار ان کی مجلسوں اور صحبتوں میں شرکت اور یکجہائی کی سعادت حاصل ہوئی، میں نے مولانا مدنی کو کسی کائن سے زیادہ احترام کرتے ہوئے نہیں دیکھا۔“ (۲)

امیر شریعت ثانی مولانا شاہ محبی الدین قادریؒ:

مولانا کی وفات پر امیر شریعت ثانی مولانا شاہ محبی الدین قادریؒ اپنے دراگنیز تعزیتی تاثرات میں مختصرًا مولانا کی بلند اخلاقی، علمی و فکری برتری، ملت کی خیرخواہی اور ہندوستان بھر کے مسلمانوں کے تین ان کی بے مثال درمندی، بے لوٹی، سیاسی بصیرت پر نہایت بصیرت افروز کلمات تحریر فرمائے، انہوں نے لکھا:

”مولانا ابوالمحسن محمد سجاد غفراللہ و رحمہ کا حادثہ ارتحال بے حد جاں سوز اور صبر آزمائے، ایسی ذات جس نے دین و مذہب کی حمایت اور مسلمانوں کی اصلاح میں جان و مال اور عافیت و آرام سب کچھ لٹادیا تھا، وہ خلوص مجسم تھے.... اخلاص کے ساتھ مولانا سجاد پیکر عمل اور کامل مدد بھی تھے، مفید تحریکات پیدا کرنا، پھر اس کو عمل میں لانے کی جو صلاحیت وہ رکھتے تھے، اس صلاحیت کا آدمی اب نظر نہیں آتا۔“ (۵)

علامہ سید سلیمان ندویؒ:

علامہ سید سلیمان ندویؒ نے ان کی وفات کو ایک عظیم خسارہ قرار دیتے ہوئے لکھا:

”ان کا وجود سارے ملک کے لیے پیامِ رحمت تھا، وہی ایک چراغ تھا، جس سے

سارا گھر رoshن تھا، وہ وطن کی جان اور ملت کی روح تھے، جس نے اپنا سب کچھ لٹا کر ملک و قوم کو وہ دیا، جو اس صدی میں کوئی اور نہ دے سکا۔” (۶)

ڈاکٹر سید محمود:

ڈاکٹر سید محمود؛ ہندوستانی سیاست کا ایک بڑا نام ہے، انہوں نے تحریک آزادی کے دوران کا نگریں کے پلیٹ فارم سے سرگرم رول ادا کیا، پھر آزادی کے بعد لوک سجھا کے ممبر ہے اور وفاقی کابینہ میں نائب وزیر خارجہ کے طور پر اہم خدمات انجام دیں۔ انہوں نے مولانا کی وفات پر اپنے درود کرب کا اظہار کرتے ہوئے لکھا:

”ایسا بے لوث خادم قوم آسانی سے نہیں پیدا ہوتا، مسلمانوں کو خود اپنی حالت کی خبر نہیں، جیسے افراد کی بقدمتی ہوا کرتی ہے، ویسے ہی قوموں کی بھی بقدمتی ہوتی ہے اور اس سے زیادہ کسی قوم کی بقدمتی کیا ہو سکتی ہے کہ اس میں سے ایسے مخلص، جان باز مجاہد روز اٹھتے چلے جائیں۔ مولانا عام علماء کی طرح محض ایک صاحبِ درس عالم نہیں تھے، تدبر اور ملکی مسئللوں کے فہم و گرفت میں وہ کسی بڑے سے بڑے سیاسی مدرسے سے کم نہیں تھے، اور تو اور خالص قانونی اور دستوری موشکافیوں میں بھی ان کا دماغ اس طرح کام کرتا تھا، جیسے معمولی فقہی مسئلہ سلیمانی میں“۔ (۷)

مولانا امین احسن اصلاحی:

دیدہ ور عالم دین اور جماعتِ اسلامی کی ترویج و اشاعت میں مولانا ابوالاعلیٰ مودودی کے دست راست رہنے والے مولانا امین احسن اصلاحی نے مولانا سجاد بہاریؒ کی اخلاقی برتری، بے لوث اور انکسار و توضع و کشادہ ظرفی کا دل کھول کر اعتراف کرنے کے ساتھ مولانا کی علمی گیرائی، تدبر اور فقہی بصیرت کے بارے میں اپنی ایک تحریر میں لکھا ہے:

”مولانا نے اسلامی قانون کا نہایت اچھا مطالعہ کیا تھا، تمام حاضر الوقت مسائل میں وہ حیرت انگیز سرعت کے ساتھ شرعی نقطہ نظر متعین کر لیتے تھے، ان کی نظر نہایت گہری تھی، بسا اوقات پہلی نظر میں ان کی رائے کمزور معلوم ہوتی؛ مگر ان کی تحقیقات کے بعد جب مسئلہ پوری روشنی میں آ جاتا، تو ہر شخص ان کی اصابتِ رائے کی داد دیتا، پھر وہ صرف جزئیات کے مفتی نہیں تھے؛ بلکہ اسلامی نظام کو اس کے تمام اشکال و صور میں جانتے اور سمجھتے تھے اور اس کے اصولی و فروعی مسائل کی پوری معرفت رکھتے تھے، ان معاملات میں بصیرت

رکھنے والے ہندوستان میں بہت کم ہیں،“ - (۸)

مولانا سید مناظر احسن گیلانی:

معروف اسلامی اہل قلم اور مفکر مولانا سید مناظر احسن گیلانی مولانا سجاد بہاری سے خصوصی انس و تعلق رکھتے تھے، وہ ان کے علمی، فکری و فقہی مقام و مرتبہ کے بارے میں تحریر فرماتے ہیں: ”علومِ اسلامیہ اور مغلیہ دور کے عقلی علوم میں مولانا کو جو دس تریس حاصل تھا، خلافِ معمول اس سلسلے میں ان سے میں ہمیشہ مرعوب رہا، خصوصاً فقہی جزئیات پر ان کی وسعت نظری پر ہمیشہ اعتماد کرتا تھا، اسی کے ساتھ علاوہ دماغ کے مولانا مرحوم کے سینے میں درد سے بھرا ہوا جودل تھا اور جس سے کم ہی لوگ واقف ہوں گے، اس باب میں میں ان کا گویا ”محرم اسرار“ تھا۔“ - (۹)

نائب امیر شریعت ثانی مولانا عبدالصمد رحمانی:

نائب امیر شریعت ثانی مولانا عبدالصمد رحمانی نے ان سے متعلق ایک شعر لکھوا کر دفتر امارت شرعیہ میں آؤیزاں کروایا:

پھونک کر اپنے آشیانے کو
بخش دی روشنی زمانے کو

یہ شعر آج بھی وہاں لٹکا ہوا ہے اور بانی امارت کی بے لوث خدمات و قربانیوں کی یاد دلاتا ہے۔ بلاشبہ یہ شعر حضرت مولانا سجاد کی زندگی اور ان کی جدوجہد کی حقیقی تصویر یہی کرتا ہے، آپ نے پوری زندگی جس طرح اپنے آپ سے بے پرواہ و کرامت کے مسائل کو اپنے سینے سے لگائے رکھا اور مسلمانوں کی سیاسی و سماجی مشکلات کو دور کرنے کے جتن کرتے رہے اس کی مثال نہیں پیش کی جاسکتی۔

مولانا رحمانی کو مولانا سجاد سے شاگردی کا شرف حاصل تھا، الہ آباد میں بھی مولانا کی صحبت میں رہے اور جب وہاں سے مولانا گیا آگئے اور وہاں ایک ادارہ قائم کر کے طلباء کی علمی و فکری تربیت کا آغاز کیا تو مولانا عبدالصمد رحمانی ان کے ساتھ ہی گیا آگئے تھے، انہیں مولانا کی زندگی کے معمولات، ان کے علمی فضل و مکال اور بہ طور استاذ ان کی خوبیوں کو بہت قریب سے دیکھنے اور محسوس کرنے کا موقع ملا، انہوں نے اپنے ایک مضمون میں مولانا سجاد کی تدریسی مہارت اور انفرادیت کو بیان کرتے ہوئے لکھا ہے کہ ان کا پڑھانے کا انداز اس وقت راجح طریقہ تعلیم سے

بالکل مختلف تھا، وہ لکھتے ہیں کہ:

”حضرت استاذ کا طریقہ تعلیم افراط و فریط سے الگ بین بین تھا، وہ طلبہ کو کتاب سے اخذ مطلب پر زور دیتے تھے اور اس طرح ان کی قوت مطالعہ میں پختگی ہو جاتی تھی اور کتاب سے خاصی مناسبت پیدا ہو جاتی تھی..... حضرت استاذ پہلے کتاب کی تفہیم فرماتے، پھر نفس مسئلہ کی طرف رہنمائی فرماتے، اس طرح پڑھنے والے میں تحقیق، تلاش، محنت، مطالعہ کا جذبہ پیدا کر دیتے تھے اور پڑھنے والے کے دماغ کی تربیت فرماتے تھے۔“ (۱۰)

مولانا رحمانی نے ہی اپنا مشاہدہ بیان کیا ہے کہ قرآن کریم سے مولانا سجاد گو بے پناہ انس اور مناسبت تھی، جب تلاوت کرنے بیٹھتے تو آیاتِ قرآنی میں تفکر و تدبیر کی وجہ سے گھنٹہ آدھ گھنٹہ میں بمشکل ایک صفحہ تلاوت کر پاتے۔ اسی طرح انہوں نے لکھا ہے کہ حدیث اور فقہ کے تعلق سے مولانا کا مطالعہ اور ان کی نظر نہایت گہری تھی، وہ حدیث کو قرآن کی تشرع قرار دیتے اور فقہ کی جزئیات پر ایسی دسترس رکھتے تھے کہ کسی بھی نئے پیش آمدہ مسئلہ کو ایسی خوبی اور مہارت سے حل کر دیتے تھے کہ لگتا تھا کہ یہ مسئلہ پہلے سے ہی ان کے ذہن میں موجود تھا۔

مولانا سید ابوالحسن علی میاں ندویٰ:

مفکر اسلام مولانا علی میاں ندوی، مولانا ابوالمحاسن سجاد گی خدمات جلیلہ کے بے انہا قائل تھے، ان کی نگاہ میں ملت اسلامیہ ہند کے لیے مولانا سجاد کا مخلصانہ کردار جتنا عظیم تھا، اتنی انہیں شہرت نہیں ملی اور قوی امکان ہے کہ ایسا مولانا کی متواتر شخصیت اور خلوص ولہیت کے نتیجے میں ہوا ہو۔

مولانا علی میاں ندویٰ لکھتے ہیں:

”مولانا (ابوالحسن محمد سجاد) کو اگرچہ علمی حلقوں میں وہ ناموری اور شہرت حاصل نہیں ہوئی، جس کے وہ مُستحق تھے، لیکن میرے محدود علم میں ان کے جیسا دقيق النظر اور عمیق العلم عالم دور دور تک نہ تھا، فقه بالخصوص اصول فقہ پر ان کی بڑی گہری نظر تھی، سیاست و تمدن اور تاریخ کا بھی انہوں نے گہری نظر سے مطالعہ کیا تھا، خاص طور پر قانونی و دستوری باریکیوں اور ہندوستان کے دستور اور سیاسی نظاموں سے وہ گہری دلچسپی رکھتے تھے اور ان کا انہوں نے بہ نظر غائر مطالعہ کیا تھا، ان کے تکلم و خطابت اور تحریر و انشا کے حصے کی قوت و صلاحیت بھی مسلمانوں کے موجودہ حالات، مستقبل کے خطروں اور ہندوستان میں ان کے

مقام کے تعین کے مسئلہ پر صرف ہوئی تھی، وہ بدلتے ہوئے ہندوستان کو اپنی چشمِ بصیرت سے اس طرح دیکھ رہے تھے، جیسا کہ ہم میں سے بہت سے لوگ اس وقت چشمِ بصارت سے بھی نہیں دیکھ پا رہے ہیں۔

یقیناً مولا ناصجادؑ کی شخصیت اپنے زمانے میں اس ملک کے لیے اور خاص طور پر اس ملک کے مسلمانوں کے لیے ایک گران قدر نعمت تھی۔ آپ نے اپنی پوری زندگی مسلمانوں کی نشانہ تانیہ کے لیے علمی، عملی، جسمانی و مالی قربانیوں میں صرف کی اور بالآخر اسی فکر میں اس دنیا سے چل بسے۔ ضرورت ہے کہ نئی نسل ایسی عظیم محسن شخصیت کی زندگی اور قربانیوں سے نہ صرف واقفیت حاصل کرے؛ بلکہ ان کے نقش قدم پر چلنے کا عزم مصمم بھی کرے، کیوں کہ ہر قسم کی کامیابی اپنے ایسے ہی بے لوث اور جلیل القدر اسلام کی راہوں پر چل کر حاصل کی جاسکتی ہے۔



مصادر و مراجع

- (۱) حیات سجاد، صفحہ: ۵۳
- (۲) تاریخ امارت، ص: ۷۳
- (۳) خطبہ صدارت جمعیۃ علماء ہند، موقع اجلاس ۱۹۲۲ء
- (۴) ص: ۲۲
- (۵) حیات سجاد
- (۶) امارت شرعیہ دینی جدوجہد کاروشن باب، ص: ۱۱۲
- (۷) محاسن سجاد، ص: ۳۶
- (۸) محاسن سجاد، صفحہ: ۵۰
- (۹) پیش لفظ: حقیقت سجاد
- (۱۰) حیات سجاد

المفكر الإسلامي الشيخ العالمة أبوالمحاسن

محمد سجاد رحمه الله وإمارته الشرعية

الشيخ نور الحق القاسمي

الأستاذ بالمعهد العالي للتدريب في القضاء والإفتاء

لمنظمة الإمارة الشرعية لولايات بيهار وأديشه وجهاز كهند

في بداية القران الرابع عشر الهجري أنيجت الهند شخصية بارزة ذات عبقرية نادرة كثيرة الجوانب مختلفة النواحي متعددة الإهتمامات وهي شخصية العالمة أبي المحاسن محمد سجاد رحمه الله، الذي كان له يد طولى في جميع العلوم الإسلامية وخاصة في الفقه والفتاوی والتاريخ والأدب والمنطق والفلسفة وهو الذي تم على يده المباركة تأسيس منظمة الإمارة الشرعية في ولايات الهند الثلاث -بيهار وأديشه وجهاز كهند - وهي تجربة من نوع فريد وخدمة مثالية لإبراز الحياة الإسلامية الإجتماعية وتطبيق الأحكام الشرعية على المجتمع الإسلامي في دولة غير إسلامية ومثال لجميع الأقليات المسلمة التي تعيش في دولة غير إسلامية.

تعد مدينة بتنا عاصمة ولاية بيهار من المدن القدمية الشهرية في الهند إنها لم تزل تتمتع بالمر كزية في كل دور في أدوار التاريخ فكانت العلم والأدب والسياسة في عهد الملوك الهنودس وفي أيام السلاطين المسلمين كذلك، فنبغ فيها كثير من الرجال في كل فن من الفنون والعلوم الشرقية ولمؤلفاتهم أهمية خاصة وكانت مدينة بيهار شريف قصبة من مديرية بتنا سميت تلك الولاية باسمها، وهذه القصبة (قصبة بيهار شريف) تشرفت بكونها سكنا للعالم الرباني الكبير الشيخ شرف الدين يحيى المنيرى رحمه الله الشهير بالمخدوم البهاري. إن منطقة بيهار شريف منطقة خاصة ذات أهمية تاريخية كبيرة تبغ فيها كثير من العماء والصلحاء والأقطاب والأعلام وخاصة في العهد الأخير: أمثال

العلامة أبو المحاسن محمد سجاد والعلامة السيد سليمان الندوى والعلامة السيد مناظر أحسن الكيلانى (رحمهم الله).

على بعد أميال من هذه القصبة محل يسمى "راجكير" جعلها المخدوم البهارى مركزاً لعبادته ورياسته وعلى الشارع الذى يتجه من بهار شريف إلى راجكير تقع قرية "بنهساً" على بعد ستة أميال من بهار شريف إلى الجانب الغربى من هذا الشارع وهى قرية صغيرة بعيدة كل البعد عن عمران المدينة وزحتمها وصخب الأسواق، ومهنة أهلها الزراعة.

ولد الشيخ محمد سجاد فى تلك القرية فى بيت المولوى حسين بخش الذى كان رجلاً تقى ومن وجهاء القرية ومالكاً للأراضى، كان تلقى العلوم العربية ولكن لم يتفق له أن يكمل الدراسة العربية والدينية فاشتغل بالتدريس مدة من الزمان ثم، انتقل إلى الزراعة التى كانت مهنة آبائه إلى أن لحق رفيقه الأعلى، وكان حسن الخلق، كريم النفس، متواضعاً لله، مكرماً للضيف، جواداً سخياً فكان الذاهبون إلى راجكير والراجعون عنها يمكثون في بيته يوماً على الأقل.

ولد الشيخ محمد سجاد في مطلع القرن الرابع عشر الهجرى في شهر صفر المظفر عام ١٣٠١هـ الموافق عام ١٨٨١م، سماه أبوه محمد سجاد واشتهر بكنيته أبي المحاسن ولما بلغ من عمره أربع سنوات توفي أبوه حسين بخش فأصبح يتيمًا فأحاطته العناية الإلهية وانتقل إلى رعاية شقيقه الأكبر المولوى أحمد سجاد، بدأ الشيخ حياته العلمية في قريته التي ولد فيها، ثم التحق بالمدرسة الإسلامية بهار شريف التي تقع على بعد ستة أميال من بيته في عام ١٣١٥هـ وكان مؤسس المدرسة ومديرها آنذاك الشيخ الحافظ السيد وحيد الحق الأستهانوى رحمه الله وكانت بينهما قرابة مصاهرة حيث كان الشيخ وحيد الحق زوج ابنة عمه، كما تعلم فيما بعد زواج ابنة الشيخ بالشيخ محمد سجاد، ولما استكملا تلقى العلوم بتلك المدرسة عن شيوخها رحل في طلب العلم فكانت أول مدينة رحل إليها هي مدينة كانفور ولاية اترابراديش، وكان قد بلغ من عمره حوالي ٤١ عاماً، وتلمذ على

أساتذتها وخاصة دخل في حلقة درس الشيخ أحمد الشیخ الكانفوری رحمه الله، ثم سافر إلى أزهر الهند دار العلوم دیوبند ومكث بها مدة لا بأس بها واستفاد من علمائها الكبار، وأخيراً التحق بالمدرسة السبحانية بإله آباد ولاية اترابرادیش لأخذ الدراسة العليا في علم الحديث والتفسير والفقه والعلوم العقلية واستفاد من الشيخ الكبير عبدالكافی رحمه الله واستكمل معرفة معظم العلوم الشرعية فيها وتخرج منها عام ١٣٢٢هـ وأعطي شهادة الفراج من العلوم الشرعية والعلوم العقلية في حفلة توزيع الأسناد قامت المدرسة السبحانية بعقدها في ١٧.١٩ / ربیع الأولی ١٣٢٢هـ.

الشيخ محمد سجاد في مجال التدريس:

ثم عاد رحمه الله إلى بلده بعد أن استوعب كل العلوم التي رحل في طلبها وتمهر فيها واستقبله أستاذه الشيخ حيد الحق، وأكرمه وأنزله بالمدرسة الإسلامية التي كان تدرس فيها وجعله أستاذها وقصده الطلبة من كل أنحاء الولاية وطار صيته ودرس بها ثلاث سنوات وازدهرت المدرسة كثيراً في عهده.

ثم طلبه أستاذه الكبير الشيخ عبدالكافی رحمه الله إلى المدرسة السبحانية بإله آباد التي كان تخرج منها وعيشه فيها مدرساً ومفتياً وذلك في عام ١٣٢٥هـ، فدرس فيها وأفتى إلى عام ١٣٢٩هـ، وكان من تلمذ عليه هناك فضيلة الشيخ الفقيه الأستاذ عبدالصمد الرحمنی رحمه الله، صاحب التصانيف الكثيرة الشهيرة ونائب أمیر الشريعة الشانی الأسبق للإمارة الشرعية فاشتهر هناك درسه وطار صيته إلى أن قصده الطلاب من جميع المناطق المجاورة ومدارسها وغادر كثير من الطلاب من كانفور إلى إله آباد مع أنه كان هناك كبار العلماء وأساتذة الفضلاء وكان من أولئك الطلاب الشيخ الكبير عبدالحکیم المغفور له الذي أصبح مديرًا للمدرسة أنوار العلوم بمدينة "غیا" فيما بعد.

وكان عهد تدريسيه النهائي في مدينة "غیا" ولاية بيهار فقام بإنشاء مدرسة فيها باسم "مدرسة أنوار العلوم" وجعله مركزاً لجهوده وجهاده، غادر فضيلته

من المدرسة السبحانية بـإله آباد إلى مدينة غيا ولاية بيهار في شعبان ١٣٢٩ لإقامة فيها مستقلاً فارت حل معه كثير من طلاب ولاية بيهار الذين كانوا يتدرسون هناك وذلك لصلة لهم بالشيخ وشهرته العلمية، وكان الشيخ الكبير عبدالوهاب البهاري رحمه الله أنشأ في مدينة غيا مدرسة دينية باسم "مدرسة أنوار العلوم" ولكنها كانت توقفت وانتهت بسبب مفارقتها إياها، فقام الشيخ محمد سجاد رحمه الله بإنشائها ثانياً، فأصبحت هذه المدرسة مدرسة مثالية ومركز العلوم الإسلامية والعربية في ولاية بيهار في مدة قصيرة، بدأ يدرس أولاً في منزل مستاجر، ثم لما وقفت سيدة مسلمة أراضيها لبناء المدرسة وتم إنشاء المباني فيها انتقلت المدرسة إليها.

وقد واجه الشيخ صعوبات كبيرة في سبيل إنشاء المدرسة في مدينة غيا وتطویرها، وخاصة عندما كانت المدرسة تسير في منزل مستاجر، وكذلك الطالب الذي جاؤا مع الشيخ من إله آباد. يعتبر من أهم حوائج المدرسة توفير الغذاء والسكن للطلاب الفقراء، فكان يشكو قلة الوسائل والإمكانيات المادية ولذلك ما كان يستطيع أن يوفر لهم الغذاء والحوائج الأخرى على وجه حسن ولكنه كان قوى العزم، عظيم الهمة، كثير الصبر، فلم تعرقل مسيرته الصعوبات والمحن والشدائد ولم تمنعه من المضي في سبيل مراده وتحقيق أهدافه فأثمرت جهوده المخلصة ونجاح في مسعاه وبعد إنشاء مبني كبير للمدرسة توفرت للطلاب سبل الراحة في الإقامة والدراسة والمطالعة والغذاء ولا تزال هذه المدرسة تجدد ذكرى مؤسسها العظيم غير أنها ليست على المستوى الرفيع الذي كانت عليه في عهد الشيخ المغفور له.

وكانت شخصية الشيخ محترمة محبوبة بين الطلاب والأستاذة في زمن الدراسة بفرط ذكائه وشغفه إلى التعليم وجده في الدراسة والمطالعة ومواهبه العلمية ولذلك قام أستاذته الكبار بجعله مدرساً في مدرستهم ومدارس مهنة التدريس حوالي سبعة عشر عاماً وكان عهد تدريسه ناجحاً للغاية، فأى مدرسة شرفها بقدومه الميمون ازدهرت في مدة قصيرة، وكان وصوله إليها ضماناً لرقبها.

سلوكه مع الطلاب:

وكان سلوكه مع الطلاب سلوك الأب الرحيم والمربي الناصح الحكيم، فمن خصائص الأستاذ والمربي الناصح أن لا تكون صلته بالطلاب رسمية فحسب، وأن لا يكتفى بالتدريس في الأوقات المحدودة بل يجب أن يكون دائم التفكير في إيقاظ مواهب الطلبة ورفع مستوى اهتمام العلمي والاهتمام بشؤونهم التعليمية والتربوية، فكان مدرساً ناجحاً بارعاً ومربياً عطوفاً حكيمًا بمعنى الكلمة، فكان يدرسهم خارج الأوقات المحددة كما كان يعني بجميع شئونهم ويقوم بمساعدة المحتاجين منهم وعيادة المرضى، فكان يذهب بهم إلى الطبيب ويسقيهم الدواء بنفسه كصديق ورفيق، ولذلك كان إقبال الطلاب عليه كثيراً وحبهم له زائداً، فكانوا يؤثرونها على أنفسهم ويتهافتون عليه تهافت الظمان على الماء والفراش على النور واعترف كثير من تلامذته بشفقتهم عليهم وحسن سلوكه معهم، يقول تلميذه الرشيد الشيخ عبد الصمد الرحماني رحمه الله: فكان كلما عطلت المدرسة لسبب من الأسباب لأسبوع أو أسبوعين فكان ينتخب عدداً وجيهها من طلاب العربية الذين لا يحب الشيخ انقطاع دراستهم فيذهب بهم إلى منزله في قريته ويدرسهم هناك في أيام العطلة ويقوم بضيافتهم جميعاً.

فيحياة فضيلته نموذج صالح للأساتذة والمدرسين اليوم في المدارس والمعاهد الذين يعكفون على تربية نشاء اليوم وعدة المستقبل فعليهم أن يتعظوا بحياته.

مكانته العلمية:

وكان سماته ماهراً بارعاً في جميع العلوم النقلية والعقلية وبناءً على رسوخه في جميع العلوم الإسلامية والعربية كان يلقب بجامع العلوم وخاصة في الفقه وأصوله كان له نظر ثاقب وبراعة كاملة كما كانت له يد طولى في البلاغة والمعانى والأدب العربى، يقول تلميذه الشيخ عبد الصمد الرحمنى: وأنذكر هناك قصة وهى أن قاضياً جاء لزيارة مدرسة داراكنج التي أنشأها الشيخ بجوار المسجد الملكى الواسع العظيم الذى كان يقع على

ضفة النهر و كان يريد أن يجعلها معهدا مهينا مع العناية بالتعليم الديني و اطلع الشيخ على مجىء القاضى قبل عشرين دقيقة و حيث أن ذلك القاضى كان ذا علم و كان له ذوق خاص بالأدب العربى كتب الشيخ قصيدة بليغة فى مدحه ارتجالا فتأثر بها القاضى كثيرا.

شغفه بالقرآن العظيم:

وكان الشيخ ذا علاقة قوية وشغف زائد بالقرآن الكريم وكان يقول في
أحياناً: إنني إذا جلست لتلاؤمة القرآن الكريم فلا استطيع أن أتلوا أكثر من
صفحة في نحو ساعة، حتى يظهر لي أثناء التلاوة بлагة القرآن الكريم وعمقه
وأحكامه، ثم أسرار الأحكام وحكمها وروحها ومناطها، ثم فروعها التي تأتي
تحت المناط، ثم التفاوت بينها ولا أزال أفكر في هذه الأشياء حتى تستغرق
كثيراً من الوقت آية أو آياتان.

وقال لى مرة: إنه عند ما نادى بعض الناس بإثبات كل مسئلة من القرآن الكريم فحينذاك كان ينتقل ذهني عند التلاوة إلى مأخذ الجزئيات الفقهية والفروع الإسلامية فكان من فضل الله علىّ بعد مطالعة القرآن الكريم أياماً أننى كلما توجهت إلى إثبات المسائل الفرعية لباب من أبواب الفقه فكان الفضل الإلهي يرافقنى ويرشد إلى مأخذها من القرآن الكريم وذلك فضل الله يؤتى به من يشاء.

وبمناسبة مشروع زراعي عندما طرحت مسألة للبحث والمناقشة في مجلس النواب أنه لا يجوز فرض الضريبة الزراعية على الأوقاف فسألت السائل الشيخ عبدالصمد الرحمنى) عن مأخذ ذلك في القرآن الكريم، فأجاب قائلاً: إن مأخذ هذه الآية الكريمة ﴿فَمَنْ بَدَلَهُ بَعْدَ مَا سَمِعَهُ فَإِنَّمَا إِثْمَهُ عَلَى الَّذِينَ يَبْدُلُونَهُ إِنَّ اللَّهَ سَمِيعٌ عَلِيمٌ﴾ (البقرة: ١٨١) وذلك لأنّه لما لم يجزأى نوع من التغيير والتبدل في الوصية التي تكون في مرض الموت لوجه الله تعالى فلا يجوز ذلك في الوقف بطريق أولى، حيث أنه يوقف في سبيل الله في حالة الصحة والطمأنينة وعلى هذا الأصل تبنى الضابطة الفقهية: شرط الواقف كنص الشارع.(حاشية رد المحتار، كتاب الوقف: ٦٤٩٦)

وكان الشيخ أية في الذكاء حيث كان يشير في أحاديثه إلى بعض النكت الدقيقة التي تدعو إلى الإستعجاب، فقال لى مرة: إن جماعة المغضوب عليهم والضالين التي أريد بها اليهود والنصارى هي أخطر وأضل من الكفار وعبدة الأصنام والأوثان من بعض النواحي ولذلك أمر المسلمين بالتبغى عنهم والتجنب عن طريقهم في سورة الفاتحة التي يقرؤنها في الصلوات الخمس والوتر والسنن الراتبة ٣٢/مرة في كل يوم، وذلك لأن فطرتهم الجماعية في نظر القرآن الكريم هي أنهم فقدوا استعدادهم لقبول الحق لتمردتهم وطغيانهم، حيث يقول القرآن الكريم ﴿ولن ترضي عنك اليهود والنصارى حتى تتبع ملتهم﴾ (البقرة: ١٢٠)، وأما نظرية القرآن الكريم عن المشركين فتكشفها الآية الكريمة ﴿وَدُوا لَوْ تَدْهَنُ فِيهِنَّ﴾ (القلم: ١٩).

وقلت له مرة: إن العالمة الزمخشري أخطأ في تلاوة الآية الكريمة ﴿فإن زللت من بعد ما جاءكم البينات فاعلموا ان الله عزيز حكيم﴾ (البقرة: ٢٠٩) فقرأ: ”غفور رحيم“ مكان ﴿عزيز حكيم﴾ فلما سمعه البدوى قال: لا يمكن أن يكون ذلك من كلام الله تعالى.

وذكر الزمخشري سبب ذلك أن أرباب العقل والفكر لا يذكرون الرحمة والمغفرة بعد التزللة لأن ذلك يدفعه إلى الإجتناء على الجريمة والمعصية مع أنه ذكر الرحمة والمغفرة في القرآن الكريم بعد عصيان العصاة والمخطئين فنبهني الشيخ قائلاً: إن سبب إنكار البدوى لم يكن ماذكره الزمخشري بل هو كلمة ﴿فاعلموا﴾ الذي ينافي ذكر الرحمة والمغفرة في هذا المقام.

نظريته عن الأحاديث:

وكانت نظرية الشيخ عن الأحاديث عالية جداً فكان يقول: إن كل حديث تفسير لآية من آيات القرآن الكريم وكذلك كل حديث دليل قوى على أن التبيين والتفسير والشرح الذي صدر من النبي الكريم صلى الله عليه وسلم للآيات القرآنية، وجداً لإشارة إليه في نفس ألفاظ القرآن الكريم كما أن الفقهاء والمجتهدين يجدون في الآيات المنصوصة إشارات إلى أساس الحكم، ثم يجعلونها مبنيًّا لقياساتهم ويستخرجون منها الأحكام الفرعية

ولذلك كان يرى الشيخ واجبا على أساتذة الحديث أن يوضحا علاقه كل حديث بالقرآن الكريم أمام الطلاب كما كان يؤكده على مدرسي الفقه أن يوضحوا عند ذكر كل نوع من المسائل الفقهية ما ثبت بالقرآن الكريم أولا ثم ما ثبت بالأحاديث ثانيا ثم ما قام به الفقهاء المجتهدون من الخدمات في استنباط الأحكام من النصوص الشرعية ثالثا.

مكانته في الفقه:

والجدير بالذكر أن أصول الجمع والتطبيق كما تستخدم في اختلاف الأحاديث فيحمل ما يوجد من الخلاف في الأحاديث على اختلاف الأحوال ومقتضيات البيئات أو على اختلاف المدارج أعني الإباحة والرخصة والعزيمة كذلك كان الشيخ يستخدم تلك الأصول في باب الفقه وبذلك كان يجمع بين مختلف أقوال الفقهاء فكان يحمل اختلاف الإمام الأعظم مع صاحبيه وكذلك اختلاف غيره من الأئمة كالشافعى وغيره وخاصة فى المعاملات على مقتضيات البيئة وغيرها من الأسباب وكان يقول: إن الأحكام التي اختلفت بسبب الجهات المختلفة لا اختلف فيها من حيث الواقع وبناء على هذه النظرية كان يقول: إنه لا بد للمفتى أن يطالع باب الاستصلاح من كتاب الإمام الغزالى رحمه الله "المستصفى" حتى يتمكن من الإفتاء على وجه البصيرة فى الحوادث الجارية الآتية.

وبناء على هذه الخصائص والمميزات كان الشيخ يظهر رأيه الصائب السديد فى المسائل التي تظهر فى صور حديثة لأسباب ارتقائية وكنا نشعر أنه قد توصل إليها بالإمعان والتفكير السابق بعد النظر فى جميع أشباهها ونظائرها.

مرة عرض على بساط البحث فى اللجنة الإدارية لجمعية علماء الهند مسألة وهى أن القرار الذى يصدر فى الشئون الإدارية بكثرة الرأى أو برأى رئيس اللجنة هل يوجد لذلك نظير فى عهد الرسالة أو الخلافة الراشدة؟ فأجاب الشيخ على الفور قائلا: إن نظير ذلك هو اللجنة التى ألفها الخليفة الراشد الثانى عمر بن الخطاب رضى الله عنه لانتخاب الخليفة الثالث

فكان قد صرّح أن هذه اللجنة لو انقسمت نصفين فينتخب الخليفة من الجانب الذي يكون فيه عبد الرحمن بن عوف رضي الله عنه (رئيس اللجنة) وإلا فيعمل على كثرة الرأى.

وإنى اعتقد أن الميزة الكبرى للشيخ محمد سجاد التي كانت تميزه عن أقرانه هو التفقة في الدين والرسوخ في العلم، وعندما كان يغادر المدرسة السبحانية بـإله آباد إلى مدينة غيا ولاية بيهار كانت جماعة من أهل العلم وأعيان المدينة موجودة في المحطة لوديعه وكان كل واحد منهم يقول: إن الفقه يرحل اليوم من إله آباد». (حياة السجاد، ص: ٣١ - ٣٢)

الخطابة:

كان الشيخ إلى جانب كونه مدرساً ناجحاً ومربياً عقرياً، خطيباً بارعاً كذلك وبالرغم من أن في لسانه كان عقدة ولكنه كان يقدر على التعبير بما في ضميره من الأفكار والأراء بصراحة ووضوح، فكان يشارك في المجتمعات الدينية وحفلات السيرة النبوية ويرأس الإحتفالات على إصرار مسئوليها، سمعت أحدها من المست�دين منه من سكان منطقته وهو الشيخ الحكيم عبدالجبار خان رحمه الله وكان من خريجي المدرسة العزيزة ببيهار شريف: إن الشيخ كان يدعى في المجتمعات السيرة النبوية وكان لا يرأس الإحتفال كما هي العادة اليوم أن يأتي رئيس الحفلة في نهاية البرنامج ويلقي كلمته ثم يعلن بانتهاء الحفلة؛ بل كان يجلس على المنصة من بداية البرنامج ويستمع إلى أحاديث جميع الخطباء وكان هو يتحدث في نهاية الحفل بالتفصيل، فكان يعد حديثه خلاصة الحفلة وكان يشجع في كلمة الرئاسة الخطباء البارزين كما كان ينبههم على أخطائهم، فكان يقول: إن القصة الفلانية التي ذكرها الخطيب الفلاني ليست ثابتة وإن الرواية التي ذكرها العالم الفلاني ضعيفة أو منكرة مثل ذلك كان يتناول البرنامج كله بالنقد والتعليق.

مآثره العلمية والفقهية:

وكان له ذوق سليم للكتابة والبحث والتحقيق فنشرت مقالاته وبحوثه

العلمية والفقهية والمواد الإصلاحية الهامة وخطبه ومواعظه في أوقات مختلفة في الصحف والمجلات والجرائد كجريدة الإمارة وصحيفة "نقيب" الصادرة من الإمارة الشرعية كلسان حالها، وكذلك صحيفة "الجمعية" الصادرة من جمعية علماء الهند وغيرها من الجرائد والمجلات المؤقرة في الهند وهذه البحوث والمقالات والخطب والمواعظ تُنطق بعظامه صاحبها ومكانته العلمية الرفيعة الواقع أن الشخصيات البارزة التي يخلقها الله تعالى للقيام بأعمال جليلة وخدمات دينية عظيمة يودع فيهم الموهاب العظيمة والمؤهلات الفائقة المتنوعة فقد عمل الشيخ مفتياً وقاضياً في الإمارة الشرعية، قام بفصل خصومات عديدة هامة مرفوعة إلى دار القضاء المركزية للإمارة الشرعية وحكمه في تلك الخصومات محفوظ كنموذج في دار القضاء يستفيد منه القضاة والعاملون في دار القضاء والإفتاء، قام سماحة الشيخ مجاهد الإسلام القاسمي رحمه الله رئيس هيئة القضاء السابق بالإمارة الشرعية بنشر بعضها في مجلته الفقهية "بحث ونظر" ثم طبعت في صورة كتاب من الإمارة الشرعية، كما أن مجموعة من فتاواه نشرت قبل عشرين عاماً في مجلد ضخم من جانب الإمارة الشرعية وهو مجلد أول من فتاوى الإمارة الشرعية التي يجري عملية ترتيبها وقد طبع منها حتى الآن خمس مجلدات وهي مرجع فقهي ثمين لرجال الإفتاء من العامة والخاصة علق على المجلد الأول منها وقدم له سماحة الشيخ مجاهد الإسلام القاسمي رحمه الله مؤسس مجمع الفقه الإسلامي بالهند الذي زاد من قيمة الكتاب وكان الشيخ محمد سجاد رحمه الله أقام دار الإفتاء في مدرسة أنوار العلوم بمدينة غايا التي كان هو مؤسسها وظل يكتب الفتوى ويجيز عن الإستفتاءات إلى سنوات عديدة، كما أدى مسؤولية كتابة الفتوى في المدرسة السبحانية بآباد مع التدريس والأسف أنه لم يبق من فتاواه محفوظاً إلا الفتوى التي كان مكتوبة مسجلة في سجل دار الإفتاء التابعة للإمارة الشرعية. وله كتاب قيم صغير الحجم كبير القيمة باسم "حكومة إلهي" ذكر فيها خصائص الحكومة الشرعية الإلهية وكون الله تبارك وتعالى مصدرها وحيداً للتشريع والقانون وكون الانبياء عليهم السلام وسلية وحيدة للإطلاع على

القوانين الإلهية ويشتمل هذا الكتاب على ١٣٦ صفحة من القطع الصغير، وله بحث قيم على موضوع السياسة الإسلامية كتبه بمناسبة مؤتمر لجمعية علماء الهند المنعقد في مدينة مرادآباد كخطبة الرئاسة وهي خطبة مؤثرة قوية ذات أهمية تاريخية بل هو كتاب مستقل يشتمل على أكثر من مائة صفحة ويشهد بعصرية صاحبه وبصيرته السياسية علق على هذه الخطبة بعض الصحف الصادرة آنذاك مثل صحيفة "زميندار" و"انقلاب" تعليقاً بلغاً فكتبت أنه كان من الصعب للمشاركون في المؤتمر، نظراً إلى صورته وبساطته في الملبس والظاهر التقدير بمكانته العلمية الرفيعة ودقة نظره ورسوخه في السياسة الإسلامية والسياسة العصرية معاً ولاشك فإن خطبته موسوعة السياسة الإسلامية.

وكذلك انتقد الشيخ بين آونة وأخرى ضد مشروع قانوني للحكومة ورتب المسودات القانونية لمنع الحكومة عن التدخل في قوانين الشريعة الإسلامية للحصول على الموافقة عليها من الحكومة.

مجموعة سبعة كتب للشيخ محمد سجاد:

وبمناسبة مؤتمر الشيخ محمد سجاد الذي قامت الإمارة الشرعية بعقده في ٢٠-٢١/أبريل ١٩٩٩م الموافق محرم ٤٥١٥ (أعني قبل الآن بعشرين عاماً) نشرت مجموعة من كتبه وبحوثه ومقالاته باسم "سلسلة مآثر سجاد" وكان من هدف هذا المؤتمر تجديد ذكرى مؤسس الإمارة الشرعية وما ثرثه وتقديم تراثه العلمي والفكري لأمام العلماء وأهل الفكر والنظر والجيل الحاضر ليجعلوه قدوة لهم ويستفيدوا منه في هذا العصر الرهيب وهذه المجموعة تشتمل على سبعة كتب ورسائل للشيخ محمد سجاد، الأول: حكومت إلهي (الحكومة الإلهية) الذي سبق ذكره، والثاني: خطبه صدارات (خطبة الرئاسة) كانت جمعية علماء الهند عقدت مؤتمراً سنوياً في مدينة مرادآباد ولاية أترابراديش في ١٢/جمادي الآخرى عام ١٣٤٣هـ تحت رئاسة الشيخ محمد سجاد رحمه الله وقد سبق ذكره آنفاً، والثالث: مقالات سجاد، مجموعة مقالاته السياسية والإصلاحية، والرابع: قضايا سجاد، مجموعة

الأقضية التي قضى فيها الشيخ محمد سجاد في المنازعات المرفوعة إلى دار القضاء المركزية للإمارة الشرعية، والخامس: مكاتيب سجاد، مجموعة الرسائل التي بعث بها إلى كبار العلماء والمشايخ والمسئولين عن الحكومة أو رد على رسائلهم، والسادس: إمارات شرعية شبّهات وجوابات، رد فيه الشيخ عن الشبهات التي أثارها بعض العلماء أنه لا يمكن إقامة الإمارة الشرعية والنظام الإسلامي بدون السلطة والقوة القاهرة وأجاب أن المسلمين ملتزمون بأحكام الإسلام أيّنما كانوا حسب استطاعتهم كما ذكر العلماء والمفسرون والفقهاء، والسابع: قانوني مسودة. كان الشيخ انتقد بين آونة وأخرى ضد مشروع قانوني للحكومة ورتب المسودات القانونية لمنع الحكومة عن التدخل في قوانين الشريعة الإسلامية وللحصول على الموافقة عليها من الحكومة وأوضح في رسالة أن فرض الضريبة الزراعية على الأوقاف من الحكومة تدخل في الدين وفيه مسودة للشيخ لنظرية الأمور الشرعية وطالب فيها الشيخ من الحكومة أن تقوم بإنشاء هيئة تشرف على شؤون المسلمين الدينية والتعليم والتربية وتعمل لحفظ على قوانينهم الشرعية ويكون فيها حاكم ذو سلطة يقوم بنصب القضاة لفصل خصومات المسلمين طبق الشريعة الإسلامية ويحافظ على جميع مصالحهم.

والحاجة ماسة إلى ترتيب بحوثه ومقالاته ورسائله الأخرى التي نشرت في الصحف والجرائد والمجلات في صورة كتب في مجلدات.

الشيخ محمد سجاد في مجال السياسة والقيادة:

والمرحلة الثالثة من حياته تتعلق بالسياسة والقيادة وهذه المرحلة تبتدى بعد ما بلغ من عمره أربعين عاما إلى آخر حياته وهي ذات أهمية خاصة تمتد إلى حوالي عشرين عاما ومن حسن المصادفة أنه دخل في مجال السياسة والقيادة بعد ما بلغ أشده وبلغ أربعين سنة بعد ما مارس مهنة التدريس وقام بتربيه الشباب والطلاب حوالي عشرين سنة بعد ما رسم في علمه ونضجت فكرته وتوسعت تجاربه وأصبح ذا نظر واسع عميق على الأحوال الدولية والعالمية والسياسة المعاصرة التي لا بد منها للرواد والقواعد المخلصين ويرى علماء

النفس أن دخول المرأة في مجال القيادة قبل تجاوزه أربعين عاماً لا يلائم، جملة القول: أنه دخل في مجال القيادة والإصلاح الاجتماعي عندما اجتمعت فيه جميع المؤهلات المطلوبة في هذا المجال.

وكان سبب دخوله في القيادة والسياسة منقطعاً عن التدريس والتعليم والأشغال الأخرى كما ذكر بعض كتاب سوانحه، أنه عندما كان مدرساً في المدرسة السبحانية بإله آباد كان رجل يأتيه لتعلم الرياضة والمعقولات وكان يجيد الإنجليزية فكان يأتي بالصحف الإنجليزية ويقرأها على الشيخ فيطلع بذلك على أحوال العالم الإسلامي وما كان يواجهه من الخلاف والفرقة والتدھور والمشاكل والأزمات فكان ذهنه وقلبه يتأنم بذلك ويتوسع وهو الذي كان سبباً لـتغيير مجرى حياته وعلى حد تعبير سماحة الشيخ منة الله الرحmani الأمير الرابع للإمارة الشرعية: فكان الذهن الذي يتفكر في دقائق العلوم والفنون والفكر الذي كان يستخدم في حل المشكلات العلمية بدأ يتفكر في قضايا المسلمين في العالم ومشاكل الهند كان امامه قبل ذلك المدارس وطلبتها وأساتذتها ومسائلهم فبدأ يتفكر في مسائل كل مسلم في العالم وكل مواطن في الهند كان غذائه الفكرى أولاً العلوم والفنون المتداولة فبدأ يتفكر في المسائل الجديدة والقضايا المتولدة كل يوم في الهند وفي العالم الإسلامي كله وبذلك وجد الشيخ الشيء الذي كان يحتاج إليه بل كان خلق لأجله. (المرجع السابق: ١٧)

تأسيس جمعية علماء بيهار:

كان الشيخ رحمه الله يعتقد في ضوء دراسته العميقه للكتاب والسنة وبصيرته النادرة أن السبب الوحيد لتخلف المسلمين على المستوى العالمي هو اختلافهم فيما بينهم وجداولهم في المسائل الفروعية كما كان يعتقد أن قيام الإمارة الشرعية ونصب الأمير وتنظيم شؤون المسلمين لازم لبقاء الإسلام والمسلمين في الهند في عزة وسعادة يبغيها الإسلام، ولكن العائق الكبير في هذا السبيل كان اختلافهم فيما بينهم في المسائل الفروعية والسياسية وكان يحب أن يجمع كلمتهم ويوحد صفوهم على أساس كلمة

لا إله إلا الله ولكن هذه الوحدة والتضامن وهذا الوئام والائتلاف كان يتوقف على اتحاد العلماء وتضامنهم وكان يقول رحمة الله: إن وحدة الأمة لا تتحقق إلا بوحدة العلماء فلا بد أن يتحدوا فيما بينهم نابذين جميع الخلافات عرض الحائط، مراعاة لمصلحة الدين لأن العلماء هم الرواد والقواعد للأمة الإسلامية فبذل قصارى جهده لتوحيد صفوف العلماء وكان من دأب الشيخ أنه كان يعقد كل عام اجتماعا سنويا لمدرسة أنوار العلوم غيا، فوجه بتلك المناسبة دعوة خاصة إلى علماء الولاية في أكتوبر ١٩١٧ م، وقام بإنشاء جمعية العلماء على مستوى ولاية بيهار وهذا الجهد هو الذي هيأ الجو لتأسيس جمعية علماء الهند حيث أنشئت بعد عامين من تأسيس جمعية علماء بيهار وكان الشيخ من كبار دعاتها وأنصارها فأول مجلس استشاري انعقد في دلهي لإنشاء الجمعية على مستوى عموم الهند كان مشتملا على اثنى عشر نفرا من الشخصيات الإسلامية البارزة في الهند وكان المغفور له في طليعتهم وجعل كل واحد منهم عضوا من الأعضاء المؤسسين لتلك الجمعية بعد إنشائها، وبذلك قد أدى الشيخ دورا هاما في تأسيس جمعية علماء الهند.

إنشاء الإمارة الشرعية لولاية بيهار وأدبيشه:

فكما أن الشيخ هيأ الجو لتأسيس جمعية علماء الهند بتأسيس جمعية علماء بيهار كذلك أراد أن يقيم منظمة شرعية باسم "لإمارة الشرعية" على مستوى الولاية أولاً لتوحيد صفوف المسلمين وتطبيق شريعة الله على المجتمع الإسلامي الهندي ويجعلها مثالاً للهند كلها فبم المناسبة الإجتماعية الذي كانت عقدها جمعية علماء بيهار في مدينة دربنجه في ٢٣-٢٤ / شعبان عام ١٣٣٩، وافق العلماء المشاركون فيه على مشروع إنشاء الإمارة الشرعية على مستوى ولاية بيهار وكان ذلك قبل استقلال الهند وانقسامها إلى دولتين الهند وباكستان وكانت ولاية أدبيشه حينذاك جزءاً من ولاية بيهار وبناء على ذلك القرار قام الشيخ محمد سجاد رحمة الله بعقد احتفال كبير لاختيار أمير المسلمين للولاية ولإنشاء الإمارة الشرعية تحت رئاسة إمام الهند الشيخ أبي الكلام آزاد رحمة الله بمدينة بتنا في ١٨-١٩ / شوال

٥١٣٣٩ الموافق ٢٥ يونيو عام ١٩٢١م، حضره أكثر من مائة عالم كان أكثرهم من الولاية وبعضهم من خارجها وكانوا يمثلون مدارس فكرية مختلفة وكان عدد عامة المشاركون من الجماهير والشخصيات البارزة العاملين في مجال السياسة والفلاح الاجتماعي حوالي أربعة آلاف وانتخب المشاركون الشيخ الصالح وعالم الهند الكبير الشيخ بدر الدين رحمه الله صاحب الزاوية المجيبة بمدينة فلوارى شريف بتنا أميراً أولاً للإمارة الشرعية والشيخ أبا المحسن محمد سجاد رحمه الله نائب الأمير على تأييد من العالم الربانى الكبير الشيخ محمد على المونكيرى رحمه الله مؤسس ندوة العلماء بلكتنا (الهند) وكان يوماً مموداً مشهوداً في تاريخ الهند الدينى الذى كان يتطلب من المسلمين تأسيس الإمارة الشرعية ونصب أمير شرعى لهم منذ سقوط حكومة المسلمين فى الهند واستيلاء الإنجليز عليها كلياً، وبذلك تحققت فريضة دينية كبيرة تتجه مسؤوليتها على السكان المسلمين للبلاد بعد استيلاء غير المسلمين عليها حول نصب الأمير.

فقامت نظام الإمارة الشرعية على قدم وساق، وهذه المنظمة الشرعية أيقظت الروح الإيمانية والعواطف الدينية في نفوس جماهير المسلمين في الولاية وأقيمت فيها دار القضاء الشرعي لفصل خصومات المسلمين طبق الشريعة الإسلامية ودار الإفتاء لإرشاد المسلمين في شؤون دينهم والإجابة على أسئلتهم الفقهية وقسم بيت المال لجمع أموال الزكاة والصدقات وتوزيعها على مستحقيها وقسم تنظيم الإمارة الشرعية لربط كل قرية ومدينة يقطن فيها المسلمون بالإمارة الشرعية وأربعة أقسام أخرى وهي قسم التعليم وقسم الدعوة والإرشاد وقسم صيانة المسلمين وقسم النشر والتوزيع، وقام الشيخ بجولات واسعة في كل ناحية من أنحاء الولاية للتعریف بهذه المنطقة الشرعية بين المسلمين وإيضاح أهدافها ومراميها وما يقع على المسلمين من مستويات تجاهها، وأوصاهم بالرجوع إلى الكتاب والسنة والتمسك بأهداب الشريعة في كل شعبة من شعب الحياة والرجوع إلى دار القضاء لجسم خلافاتهم وبذل جهده المستطاع لإنشاء قسم تنظيم الإمارة الشرعية

في كل مسكونة وسافر إليها لربطها بالإمارة الشرعية المركزية، والغرض من إنشاء هذا المجلس الديني في كل قرية وبلد، هو الإشراف على شؤون المسلمين والسعى لإصلاح أحوالهم والعودة إلى أحكام الله وشريعته وأطلق على كل مسئول ديني يتولى في القرية أمر هذا المجلس المسمى بتنظيم الإمارة الشرعية لقب "نقيب" طبق التعبير القرآني ويكون هذا النقيب وسيطاً بين الإمارة الشرعية وبين أهل القرية ويقوم بتبلغ ما يصدر من الإمارة الشرعية من التوجيهات بين آونة وأخرى إلى أهل القرية ويسعى لتنفيذها مع أعضاء المجلس الآخرين، كما يخبر المسؤولين عن الإمارة الشرعية عن أحوال القرية والمناطق المجاورة لها ويستشيرهم فيما يهم المسلمين من القضايا والمشاكل ويعمل بهديهم وإرشادهم ويقوم بفصل خصومات المسلمين المحلية إذا وفق لذلك وإلا رفعها إلى دار القضاء الفرعية في المديرية أو المركزية والحق أننا إذا أمعنا النظر في هذا النظام الشرعي الذي أقامه الشيخ لمسنا فيه لمعنة من لمعات الخلافة الإسلامية.

وقف الشيخ حياته كلها بعد إنشاء الإمارة الشرعية منقطعاً عن التدريس والأعمال الأخرى وأحكام قواعدها وبنائها بتضحياته الجسيمة المتواصلة وأصبحت معروفة مشهورة بين جماهير المسلمين بفضل جهوده وجهاده.

ومما يجدر بالذكر أن ابنه الوحيد الاستاذ حسن سجاد الذي كان تخرج من جامعة ديوبرند قبل شهور، وكان زميلاً لسمامة الشيخ منة الله الرحمنى وكان بلغ من عمره حوالي خمسة وعشرين عاماً، مرض مرضًا شديداً وكان الشيخ يقوم بجولة في المناطق المتضررة بالزلزال عام ١٩٣٤م ويعمل لإغاثة المتضررين والمنكوبين في مناطق مديرية جنبار ومظفرفور وأصبح مرض ابنه خطيراً فأرسلت إليه برقيات للعودة السريعة لزيارة ابنه ومعالجته، فأوصى أهل بيته بمعالجته في المستشفى ومنعه اشتغاله بخدمة آلاف من أبناء الأمة الإسلامية من أن يفكر في خدمة ومعالجة ابنه الوحيد، وعندما وصل إليه رسول من بيته أثناء رحلته وهو يخبره أن ابنه في حالة احتضار، وكان الشيخ أحمد سعيد الدھلوی الأمين العام الأسبق لجمعية علماء الهند رفينا له في هذه

الرحلة فأشار عليه أن يغادر إلى بيته وأصر على ذلك فغادر إلى بيته آنذاك، فلما وصل إلى بيته وجد ابنته أنه يلفظ نفسه الأخير، فألقى عليه نظرة توديع وشارك في تجهيزه وتكتفيه ولا شك أنه كان مصداقاً صحيحاً لقول الشاعر الهندي الذي يقول:

بھونک کر اپنے آشیانے کو
بخش دی روشنی زمانے کو
یعنی أنه حرق غشه يمنح الزمان الفور والضياء.

خدماته السياسية:

كان الشيخ مع جميع خصائصه التي أكرمه الله بها يتمتع بصيرة سياسية أعلى، كما كان ذا اطلاع واسع عميق على قضايا العصر الحديث والسياسية العالمية ولكن دخل في مجال السياسة في الأصل لغرض الحفاظ على قوانين الشريعة الإسلامية ولصيانتها من تدخل الحكومة ولأجل الحصول على الموافقة عليها من الحكومة ومنحها الحفاظ والصيانة دستورياً وقد قام بتكوين حزب سياسي مستقل باسم "الحزب الحر" تحت إشراف الإمارة الشرعية ولكن لما ذا أقدم على تكوين حزب مستقل للمساهمة في السياسة والعمل لصالح المسلمين؟ لأنه جرب طويلاً أن الأحزاب السياسية الهندية المعروفة التي تتهيأ لتمثيل المسلمين إنما تعود لعية بعد قليل في أيدي تلك الأحزاب وهي لاتستطيع أن تنحرف عن مواقفها المحددة قيد شبر وبذلك تكون عاجزة عن التمثيل الصحيح للمسلمين والتوصل إلى الحل الصحيح لقضاياهم ومشاكلهم فلذلك قام بتكوين حزب مستقل للمسلمين كحل لهذه المشكلة.

وعلى كل حال فساهم ذلك الحزب الحر في الإنتخاب وكل الله سعيه بالفوز والنجاح وقدر له أن يشكل وزارة وحكومة في ولاية بيهار، وكان ساعده الأيمن في تلك الحكومة تلميذه الرشيد فضيلة الشيخ منة الله الرحمنى (الذى انتخب أميراً رابعاً للإمارة الشرعية بعد مدة) وان ما قامت به هذه الوزارة من الخدمات لصالح الملة الإسلامية والإنسانية ولصالح اللغة

الأردية فهو تذكاري يذكر على مر العصور والأجيال.

جملة القول: أن ما قام به الشيخ محمد سجاد رحمه الله من الخدمات المخلصة في مجال العلم والدين والسياسة والمجتمع ستعد من الباقيات الصالحات وصدقه جارية له عند الله، وصفحة بيضاء من التاريخ الإسلامي في الهند، ولكن تأسيس الإمارة الشرعية من أبرز خدماته وأهم مآثره وسوف تبقى إلى يوم القيمة بإذن الله ترشد المسلمين في الهند بل في جميع الدول والحكومات الغير الإسلامية التي يعيش فيها المسلمون كأقلية ومن واجب الأقليات الموجودة في دول غير إسلامية وحكومات علمانية أن تجعل هذه المنظمة الشرعية مثلاً لها فتقوم بتنظيم أعمالها طبق هذا النظام الإسلامي المنقطع النظير وأن تختار لنفسها أميراً ينفذ عليهم أحكام الله وينصب لهم القضاة المسلمين لفصل نزاعاتهم طبق كتاب الله وسنة رسوله صلى الله عليه وسلم وليس هناك نظام أحسن من هذا فيما أظن لتنظيم شؤون المسلمين وجميع كلمتهم وتنفيذ شريعة الله على المجتمع المسلم الذي يعيش في دول غير إسلامية وللحفاظ على الشعائر الإسلامية في بلاد غير إسلامية.

وحقاً كان هذا العمل العظيم المبارك مسك الخاتم لخدماته الجليلة وجهوده المخلصة وكفاحه الطويل، إنه قام وحده بخدمة جباره لا تقوم بها جماعات وله بذلك منة كبيرة على الشعب المسلم الهندي وبمثل هذه الحياة الحافلة بالخدمات والبطولات قضى العلامة محمد سجاد رحمه الله عمره وسجل له خلوداً منقطع النظير في تاريخ الهند الإسلامي وانتقل إلى رحمة الله في ١٧/شوال عام ١٣٥٩ الموافق ١٨/نوفمبر ١٩٣٠ م.

رحمه الله رحمة واسعة وغفر له زلاته وأسكنه فسيح جناته



مختصر روداد

مفکر اسلام مولانا ابوالحسن سید محمد سجاد و مؤرخ ملت مولانا سید محمد میاں دیوبندی سیمینار
(منعقدہ ۱۵، دسمبر ۲۰۱۸ء، بمقام دہلی)

مفتی اختر امام عادل قاسمی
مہتمم جامعہ ربانی منور واشریف سمستی پور

جمعیتہ علماء ہند نے اپنی صد سالہ تقریبات کی مناسبت سے یہ تاریخی فیصلہ لیا کہ جمعیتہ کے بانیان اور اہم معماروں پر سیمیناروں کا انعقاد کیا جائے؛ تاکہ ان کی روشن زندگیوں سے کچھ کرنیں اگلی صدی کے لئے محفوظ کی جائیں اور ماضی کی روشنی میں مستقبل کا سفر شروع کیا جائے، نیز اس کا بھی جائزہ لیا جائے کہ وہ کیا حالات تھے جن میں اس کام کی شروعات کی گئی تھی اور آج ایک صدی گذرنے کے بعد ہمارے سامنے کیا حالات ہیں؟ آج کے حالات کا تقاضا کیا ہے؟ آج اس کام کوئی جہتوں اور نئی بلندیوں سے آشنا کرنے کی ضرورت ہے۔ اور ان قدسی صفات معماروں کے لیے خراج عقیدت بھی پیش کیا جائے، جن کے صدق و خلوص کی طاقت اور مقرر کردہ خطوط کی بدولت ہم ایک صدی کا طویل سفر مکمل کر سکے، جب کہ اس دوران کتنی ہی تنظیمیں، جماعتیں اور ادارے وجود میں آئے اور راستے میں ہی بے نشان ہو گئے۔

حضرت مولانا ابوالحسن محمد سجاد سیمینار کی علمی ذمہ داری اس حیر راقم الحروف کو دی گئی تھی اور حضرت مولانا محمد میاں دیوبندی سیمینار کی ذمہ داری مولانا ضیاء الحق خیر آبادی کے حوالے کی گئی۔ کئی ماہ قبل سے سیمینار کی تیاریاں شروع کی گئیں، مختلف مقامات کے اسفار کئے گئے، اصحاب علم و قلم سے رابطے کئے گئے، مطبوعہ، غیر مطبوعہ، نئے پرانے، دستیاب، کمیاب اور نایاب ایک ایک تحریر تلاش کی گئی، مواد کی تلاش میں شہروں اور دیہاتوں کی خاک چھانی پڑی، بڑے چھوٹے کتب خانوں میں ہفتواں ورق گردانی میں صرف ہوئے، پوری وسعت نظری کے ساتھ موافق و مخالف ہر ایک کو دعوت قلم دی گئی، الحمد للہ ذمہ داروں کے صدق و خلوص اور کارکنوں کی جہد و کاوش کے اچھے اثرات مرتب ہوئے، الحمد للہ پورے ملک میں اس پروگرام کا استقبال کیا گیا، کسی حلقہ سے بھی اس کی مخالفت کی کوئی آواز نہیں اٹھی، یہ اس سیمینار کی سب سے بڑی

کامیابی تھی، پھر مقررہ تو ارتخ پر جب سیمینار کا انعقاد عمل میں آیا تو ملک کے ہر خطہ اور ادارہ کی نمائندگی شامل ہوئی، حضرت مولانا ابوالحسن سجاد صاحب[ؒ] پر تقریباً پینتالیس (۳۵) اور حضرت مولانا میاں صاحب پر چھتیس (۳۶) اہل قلم نے اپنے مقالات قلمبند فرمائے، علاوہ ملک کے نامور قائدین اور ملی رہنماؤں نے زبانی طور پر خراج عقیدت پیش فرمائے اور ان بزرگوں کو ملت کا عظیم سرمایہ قرار دیا اور جمیعیۃ علماء ہند کو دل کھول کر مبارکباد پیش کی۔۔۔۔۔ اس دن دہلی کے اردو اخبارات میں ”ہمارا سماج“ نے حضرت مولانا ابوالحسن محمد سجاد پر اور روزنامہ ”صحافت“ نے حضرت مولانا میاں صاحب پر خصوصی گوشے شائع کیے، جس میں ملک کے مؤقت اہل قلم کے مضامین شامل تھے۔ اس سیمینار کی تین نشستیں ہوئیں:

افتتاحی نشست:

افتتاحی نشست ماونکر پیلس رفیع مارگ میں ہوئی، جس میں ہزاروں کی تعداد میں لوگ شریک ہوئے، وسیع و عریض ہال اور نیچے انسانوں سے بھرا ہوا تھا، جن میں زیادہ تراہل علم تھے، اس نشست کی صدارت حضرت مولانا قاری محمد عثمان صاحب منصور پوری صدر جمیعیۃ علماء ہند و استاذ حدیث دارالعلوم دیوبند نے فرمائی، پروگرام کی نظامت مولانا محمود اسعد مدینی ناظم عمومی جمیعیۃ علماء ہند، مولانا مفتی محمد سلمان منصور پوری استاذ حدیث و مفتی مدرسہ قاسمیہ شاہی مزاد آباد اور مولانا عفان منصور پوری صدر المدرسین مدرسہ امروہہ نے مشترکہ طور پر انعام دی۔ اس نشست میں بہت سی اہم شخصیتوں نے اپنے خیالات کا اظہار کیا اور ان بزرگوں کی شان میں خراج عقیدت پیش کیا، حضرت مولانا قاری محمد عثمان صاحب نے اپنے خطبہ افتتاحیہ میں حضرت مفکر اسلام مولانا ابوالحسن محمد سجاد علیہ الرحمہ کو جمیعیۃ علماء ہند کے لیے بنیاد کا پھر قرار دیا تو حضرت مولانا محمد میاں صاحب رحمۃ اللہ علیہ کو ترجمان جمیعیۃ۔ حضرت مولانا سید ارشاد مدینی صاحب نے فرمایا کہ حضرت علامہ انور شاہ کشمیری[ؒ] اور حضرت مولانا شبیر احمد عثمانی[ؒ] حضرت مولانا محمد سجاد کوفقیہ النفس کہتے تھے۔ مولانا نبیس الرحمن قاسمی ناظم امارت شرعیہ پٹنہ نے کہا کہ حضرت مولانا محمد سجاد نے ۱۹۱۷ء میں انجمن علماء بہار کے نام سے جمیعیۃ علماء ہند کی بنیاد ڈالی، انہوں نے یہ بھی کہا کہ اتحاد بین العلماء والمسلمین کے لیے ہمیں اپنے بزرگوں سے سبق لینا چاہیے۔ مولانا سید محمود اسعد مدینی صاحب نے فرمایا کہ اکابر پر سیمینار کا مقصد نسل کو ان کی ملکی و ملی خدمات سے روشناس کرنا ہے، حضرت مولانا سید محمد راجح الحسنی ناظم دارالعلوم ندوۃ العلماء نے اپنے مرسلہ تحریری پیغام میں فرمایا کہ ان سیمیناروں سے نئی نسل کی صحیح رہنمائی ہوگی۔

پروفیسر اختر الواسع صاحب صاحب نے کہا کہ اپنے محسنوں کو یاد رکھنا چاہیے؛ تاکہ نئی نسل مستقبل کی راہ کا تعین کر سکے،۔ مولانا خالد سیف اللہ رحمانی صاحب نے عہد حاضر میں فکر سجاد کی معنویت پروشنی ڈالی،۔۔۔ مفتی عتیق احمد بستوی استاذ دار العلوم ندوۃ العلماء لکھنؤ نے مولانا سجاد کی فقہی اور قانونی بصیرت پر اپنا مقالہ پیش کیا، اور اظہار خیال کرتے ہوئے انہوں نے کہا کہ یہ سمینار صرف ماضی کی تاریخ مرتب کرنے کے لیے نہیں ہے؛ بلکہ سوسائٹ سفر میں جو حالات پیش آئے ہیں، اس کی روشنی میں نئی منصوبہ بندی کی جائے گی۔ مولانا نور الحسن راشد کاندھلوی نے حضرت مولانا میاں صاحب کی کتاب ”علماء ہند کا شاندار ماضی“ پر علمی تبصرہ پیش کیا۔ مولانا سید ساجد میاں ابن مولانا محمد میاں صاحب نے بھی اپنے والد ما جد کی شخصیت پر اپنا تفصیلی مقالہ پیش فرمایا۔۔۔ مولانا ندیم الواجدی صاحب نے مولانا محمد میاں کی شخصیت پر مقالہ پیش کیا، پاکستان کے معروف عالم دین اور رکن اسمبلی مولانا عطاء الرحمن صاحب نے کہا کہ گرچہ تقسیم وطن کے بعد خطے بدلتے ہیں، مگر نظریات کی تقسیم نہیں ہوتی۔ ڈاکٹر ماجد دیوبندی نے جمیعت علماء ہند پر اپنی جاندار نظم پیش کی، ان کے علاوہ مولانا سفیان احمد قاسمی مہتمم دار العلوم وقف دیوبند، مولانا عبداللہ معروفی استاذ دار العلوم دیوبند، ڈاکٹر ابو بکر عباد دہلی یونیورسٹی، مولانا اسعد محمود رکن قومی اسمبلی پاکستان، مولانا رحمت اللہ کشمیری رکن شوری دار العلوم دیوبند، مولانا عبد الشکور رکن قومی اسمبلی پاکستان وغیرہ نے بھی خطاب کیا۔ حقیر رقم الحروف نے بھی بحیثیت کنویز کلمات تشکر پیش کرتے ہوئے عرض کیا کہ آج سے ایک صدی قبل ۱۵ اردسمبر ۱۹۱۴ء ہی کی تاریخ کو مدرسے انوار العلوم گیا میں جمیعت علماء بہار کی تاسیس عمل میں آئی تھی، ایک صدی کے بعد پھر ۱۵ اردسمبر ۱۹۶۵ء سے صد سالہ تقریبات کا آغاز کر کے ارباب جمیعت نے ماضی سے اپنی والیگی کا ثبوت دیا ہے۔ مولانا ضیاء الحق خیر آبادی نے بھی اپنے کلمات تشکر میں اکابر جمیعت کی پر عزیمت تاریخ کا ذکر کیا۔

دوسری نشست:

دوسری نشست بعد نماز مغرب شروع ہوئی، اور تقریباً پانچ گھنٹے چلی، یہ نشست حضرت مولانا سجاد کے لیے مخصوص تھی، اس نشست کی صدارت مولانا رحمت اللہ کشمیری نے کی اور نظامت کے فرائض رقم الحروف (اختر امام عادل قاسمی) نے انجام دیئے، اس نشست میں تقریباً سنتیس (۳۷) اصحاب قلم نے اپنے مقالات کی تلخیص پیش کی، جن میں خاص طور پر قابل ذکر حضرات کے اسماء گرامی ہیں:

ڈاکٹر سعود عالم قاسمی سابق ڈین فیکلٹی دینیات مسلم یونیورسٹی علی گڑھ، ڈاکٹر کفیل احمد ندوی

(بہار شریف)، مولانا عبد الحمید نعمانی جزل سیکریٹری مجلس مشاورت، ڈاکٹر فہیم اخترندوی صدر شعبہ اسلامیات مولانا آزاد یونیورسٹی حیدر آباد، مفتی محمد شاء الہدی قاسمی نائب ناظم امارت شرعیہ پھلواری شریف پٹنہ، جناب ایں، ایم شرف صاحب متولی اعظم صغیری وقف اسٹیٹ بہار شریف، مفتی اشتیاق احمد قاسمی استاذ دارالعلوم دیوبند، مفتی سعید الرحمن صاحب مفتی امارت شرعیہ پھلواری شریف پٹنہ، مولانا محمد نشاد نوری استاذ دارالعلوم وقف دیوبند، مفتی محمد سلمان منصور پوری مفتی مدرسہ شاہی مراد آباد، مفتی خالد حسین نیموی استاذ مدرسہ بدرالاسلام بیگوسرائے، پروفیسر ٹکلیل احمد قاسمی چیر میں فاران انٹریشنل فاؤنڈیشن، مولانا مفتی اشرف عباس قاسمی استاذ دارالعلوم دیوبند، مولانا صدر رز بیرونی اسلامک فقہ اکیڈمی انڈیا، مولانا نور الحسن راشد کاندھلوی، مولانا عطاء الرحمن قاسمی، مولانا شمشاد رحمانی استاذ دارالعلوم وقف دیوبند، اور مولانا محمد قاسم صاحب صدر جمیعت علماء بہار وغیرہ۔

تیسرا نشست:

تیسرا نشست ۱۶ نومبر ۲۰۱۸ء کو صبح ۹ ربجے شروع ہوئی اور دن کے ایک بجے تک جاری رہی، جس کی صدارت جناب مولانا محمد اشہد رشیدی صاحب مہتمم مدرسہ قاسمیہ شاہی مراد آباد نے کی اور نظمت کے فرائض مولانا ضیاء الحق خیر آبادی نے انجام دیئے۔

اس نشست میں تقریباً تیس (۳۰) اہل علم نے اپنے مقالات کا خلاصہ پیش کیا، جن میں خاص طور پر حضرت مولانا برہان الدین سنبلی استاذ دارالعلوم ندوۃ العلماء لکھنؤ، مفتی جمیل احمد نذیری ناظم مدرسہ عین العلم مبارکپور اعظم گڑھ، مولانا مفتی محمد سلمان منصور پوری استاذ حدیث و مفتی مدرسہ شاہی مراد آباد، مولانا محمد ندیم الواجدی (دیوبند)، مولانا فضیل ناصری استاذ جامعہ الامام انور دیوبند، مولانا فیصل بھٹکی استاذ دارالعلوم ندوۃ العلماء لکھنؤ، مولانا اسجد قاسمی (مراد آباد)، نمائندہ مولانا واضح رشید ندوی معتمد تعلیمات دارالعلوم ندوۃ العلماء لکھنؤ، مفتی ریاست علی رامپوری استاذ مدرسہ اسلامیہ امروہ، وغیرہ خاص طور پر قبل ذکر ہیں، حضرت مولانا قاری محمد عثمان صاحب دامت برکاتہم کی دعا پر یہ مجلس اختتام پذیر ہوئی۔

اس طرح ماشاء اللہ سیمینار بے حد کامیاب رہا اور پورے ملک سے اس کو نمائندگی حاصل ہوئی۔ (فالحمد والمنة لله)





FBD

فَارِيد بُكْرَهُو

فَارِيد بُكْرَهُو (پرَانِيَدِیت) لَمَثِيلٌ

FARID BOOK DEPOT (Pvt) Ltd.

Ph : 011-23289786, 011-23289199, 011-23278954, 011-23279998

NASIR KHAN : +91-9250963868 Mob : +919560870028

E-mail : faridbookcorner@gmail.com WhatsApp : +91-9717968328

₹ 1000/-